

New Testament

Mundu Language

Mundu - Bible - New Testament

Matayo	3	
Marako	94	
Luka	148	
Yüwane	240	
Wü Mürü Tima ka Yesu	307	
Rüma	396	
1 Korinito	437	
2 Korinito	475	
Galatiya	499	
Efeso	512	
Filipoyi	524	
Kolosayï	534	
1 Tesalonika	543	
2 Tesalonika	551	
1 Timoteyo	555	
2 Timoteyo	566	
Tito	574	
Filemüna	578	
Ebere	581	
Yakobo	611	
1 Petero	622	
2 Petero	632	
1 Yüwane	639	
2 Yüwane	649	
3 Yüwane	651	
Yudi	653	
Ngü te sere te-ye	656	

Mundu - Bible - New Testament

Matayo

Matayo 1

¹Yesu Kurisito de kpara te Me tima engu kpa fuh kotö kpakine, teka aküwa wü kpara. Angü Me reke ta ngü la me-ye bala, gü ba, ni ena atima engu, de wüh bï engu gbü nguwa Davidi, fü engu angbü kpah Mere Miri gbü nzö wü kpara ba Miri Davidi. Yesu Kurisito engu ne, ah kpah de kundu ye Abarayama, ta te Me mala ngü fefe, gü ba, ni ena aküwa wü kpara fuh kotö ne 'buru teka ngü kaka ne. Dene iri wü mere kundu kundu ye Yesu Kurisito.

²Abarayama ta de wö ye Yisaka, fü Yisaka abï Yakobo. Fü Yakobo abï Yuda de wü di enga ni ye nzükpa de fuh ye biri ne.

³Fü Yuda abï Pereze. Fü Pereze ayia abï Ezerone. Fü Ezerone abï Rama.

⁴Fü Rama abï nda-ye ye ye, de iri ye Aminadaba. Fü Aminadaba abï Nasona. Fü Nasona abï Salamona.

⁵Fü Salamona abï Büwaza, iri ni ye na de Rakaba. Fü Büwaza abï Obede, iri ni ye na de Ruta. Fü Obede abï Yese.

⁶Fü Yese adu abï Davidi, te di ta de mere miri ka wü Yisaraye ne. Fü Davidi abï Solomona, iri ni ye na de Beteseba, te di ta wara Uriya ne.

⁷Fü Solomona abï Robama. Fü Robama abï Abiäya. Fü Abiäya abï nda-ye Asa.

⁸Fü Asa adu abï nda-ye Yosafata. Fü Yosafata abï Yorama. Fü Yorama abï Uziya.

⁹Fü Uziya abï Yütama. Fü Yütama abï Aza. Fü Aza abï Izikiya.

¹⁰Fü Izikiya abï nda-ye Manase. Fü Manase abï Amona. Fü Amona abï Yüsiya.

¹¹Fü Yüsiya abï Yekoniya de wü di enga ni ye. Gbü re te Yekoniya ngbü miri gbü Yudaya tete, fü wü kpara ka Babilona akoro de gü, azoro engu, de wü kpara ka-ye 'buru, ago di agba wü, labi tete.

¹²Fü Yekoniya abï Salatïyele tïne kpala. Fü Salatïyele abï Zerubabela.

¹³Fü Zerubabela adu abï Abiyuda tïne agbü Yudaya, o wüh du eyi agbü tö ka-wü. Fü Abiyuda abï Eliyakima. Fü Eliyakima abï Azora.

¹⁴Fü Azora abï Zadoka. Fü Zadoka abï Akimi. Fü Akimi abï Eliyuda.

¹⁵Fü Eliyuda abï Elazara. Fü Elazara abï Matana. Fü Matana abï Yakobo.

16Fü Yakobo ayia abī Yüsefa. Ah de Yüsefa ta te za Mariya, te wü kpara ngbü efi, gü ba, engu de wö Yesu ne. Amba Yesu ka-ye de Ye Me.

17Te di bala, te kpo te Abarayama, akoro te Miri Davidi, wüh baka wü kpara nzükpa de füh ye bala. Akpo gbü re ka Miri Davidi, akoro gbü re te wüh zoro wü kpara ka Yudaya labi tete agbü Babılona, wüh baka wü kpara nzükpa de füh ye bala. Kpah bala, akpo gbü re, te ewü di labi tete agbü Babılona, akoro te Yesu Kurisito, wüh kpah nzükpa de füh ye bala.

18Ngü ka yayaka ka Yesu kpo ta bane. Mariya ta de gara jaji wü rüse, ta te wüh dara engu fü gara komoko de iri ye Yüsefa. Te wüh dara engu, wüh wu engu wü rüse tete nda-wü la de. Fü Mariya ayia amaka bu, gbü wazi ka Nzila Wazi Me.

19Te Yüsefa wu, gü ba, wara ni, Mariya, maka bu eyi, fü ngü la ato fingangü fefe afa sü. Ah gü ba, "Te di bala, ah ti fü ni aza engu wara ni tete tine de. Amba ni le ai engu engagira wü mere kpara, aye süka ngü kaka la, nda-ni kpah de. Te ah bala, ah le fü ni agiri kaje, ace engu bü zirri bala." Angü Yüsefa ka-ye ta de züka kpara, te le ato mere lümü te Mariya de.

20O Yüsefa ngbü efi ngü la bala, fü Me ayia atima malayika ka-ye kpakaka na gbü roto, agü ba, "Yüsefa, mü mere e akpe cürü, teka aza Mariya wara mü tete, ne de, angü bu de te engu maka la, ah maka gbü siti kaje de, ah maka bu dela gbü wazi ka Nzila Wazi Me.

21Ye de te Mariya ena abı la, ah ena adi ye komoko, fü mü agü iri na Yesu, angü engu ena aküwa wü kpara ka-ye gbü siti ngü ka-ewü 'buru me-ye." Si-ngü gbü iri de Yesu la, gü ba, E-küwa-nih.

22Fütanga roto la, fü Yüsefa azükü. Fü ah adu amere wü ngü, de te malayika mala fe ye ne 'buru. Fü ah adu aza Mariya wara ye tete. Amba wüh ngbü ake di baka wü rüse ake komoko de, zalü gbü sikipi te Mariya nü yaka gina enga ye tete. Fü Yüsefa agü iri na Yesu, baka te malayika mala fefe. Wü ngü dela mere te-wü bala kükürü de, angü ah ti kpini de ngü, ta te gara mürü dofo ba gbü Ngari Me, gü ba, "Gara jaji wü rüse, te ngbü ake komoko la de, ena amaka bu. Fü ah abı ye komoko. Fü ewü agü iri na Imanüwele." Ah ba e te wüh gü ba, "Me eyi tundu de wü nih."

Matayo 2

1Wüh bi ta Yesu agbü Beteleme, gbü tö ka Yudaya, gbü re ta te gina Erode ngbü di mere miri gbü Yudaya ne. Ta gbü re la, gara wü e-wu-ngü ta ladü kpa gbü gara sü nengete, to kpa fügö, te ewü wu si-ngü teka wü küfara fa sü. Gbü gara sikipi bane, fü ewü awu to küfara. Fü ewü ayia awu teke, gü ba, wüh bi mere miri eyi fanü gbü tö ka Yudaya. Fü wü e-wu-ngü la ayia anü akoro agbü Yerüsalema. Fü ewü amala ngü, gü ba, "Ani koro dene teka acu ngü vürü mbarase, de te wüh bi engu, te ena angbü Mere Miri ka wü Yisaraye te gara ne. Angü ani wu küfara, de te gü tamu ngü ka yayaka kaka fü ani ne eyi. Te di bala, wüh yaka engu neh to kaye?"

³Te Miri Erode je ngü la bala, fü mamagama ayia anzu. Fü wü kpara ka Yerüsalema angbü 'buru de mere cürü, da efi nga ngü, teka ngü la.

⁴Fü Miri Erode ayia abiti wü mere mürü gele, de wü mürü riri 'buru, ayi-ta ewü, gü ba, "Angü Mere Miri de te Me gü ba, 'Ni ena atima engu teka aküwa ani ne,' wüh ena abí engu neh to kaye?"

⁵Fü wü kpara la alügü ngü fefe, gü ba, "Wüh ena abí miri la agbü Beteleme, gbü tö ka Yudaya sene. Angü gara mürü dofo ba ngü la ta eyi gbü Ngari Me, gü ba,

⁶'Wü ceka la Beteleme, te di de enga köti cükü'daye, esüka wü bu ye gbü tö ka Yudaya ne, mere züka ngü ena akoro gbügbü. Angü wüh ena abí Mere Miri gbü sü la, te ena angbü eceka kpí fütanga wü kpara ka-ni, wü di enga Yisarayele.' "

⁷Te Miri Erode je ngü la bala, fü ah ayia aï wü e-wu-ngü, te ewü koro kpa fügö ne, kpaka ye kpikpi wü, aro mö de ewü esalakumu. Fü ah ayi-ta ewü, gü ba, "Angü wü wu küfara la neh elaye?" Fü ewü asere ngü la fefe.

⁸Fü Miri Erode adu amala fü ewü, gü ba, "Wüh ba ta eyi gbü Ngari Me, gü ba, wüh ena abí Mere Miri la agbü Beteleme. Te di bala, wü nü enü kpala, wü girí sü de te wüh bí engu tete la. Te wü maka engu eyi la, de wü du mala nganga na fü ni. Angü ni le kpah anü kpala acu ngüngü na." Amba ah mala ngü la de mani. Engu ngbü efiti ewü teka de ni nü, ni mörö mbarase la.

⁹Te wü e-wu-ngü la je ri miri bala, fü ewü ayia ale kaje ka-wü, anü sü. Wüh te eceka de, gbo! te küfara de te ewü ngbü efa nganga na ne. Te wüh wu küfara la bala, fü ewü angbü de mere tadu. Fü küfara la atí fi bü engagira ewü, enü. Fü ah anü arü mbiii füh kambü, te wüh ngbü de vürü Yesu gbügbü na ne.

¹¹Fü ewü ayia arí kpa esambü la, amaka vürü Yesu ake Mariya, te di de ni ye na ne. Fü ewü ayia abu nzökuta wü kötö, teka acu ngü Yesu. Fü ewü ayia afuru wü e ka-wü, te ewü koro di ne. Ah de züka diki-se, ake züka se-mü, bete rü te wüh ecuru acuru de züka se ye. Fü ewü aza wü e la ato, teka acu ngü Yesu di.

¹²Fütanga ngü la, baka te wü e-wu-ngü la yia edu tete agba wü, fü Me atima malayika ka-ye, amala ngü fü ewü gbü roto, gü ba, "Wü mere e adu akoro tîne kpaka Miri Erode de. Wü du ka-wü te gara kaje." Fü wü kpara la ayia adu agbü tö ka-wü te gara kaje, baka ngü te Me mala fü ewü la.

¹³Fütanga wü e-wu-ngü la, fü Me atima malayika ka-ye kpaka Yüsefa, amala ngü fefe gbü roto, gü ba, "Yüsefa deyí, ye yia eyia kere, ye za vürü mbarase ne, ake ni ye, de ye kpe de ewü nengete agbü Ezepepeto, angü Miri Erode ena agiri vürü mbarase ne, teka amörö. Wü ngbü kpala zalü akoro gbü síkpí te ni ena adu amala ngü fü wü me-ni."

¹⁴Te Yüsefa je ngü la bala, fü ah aza vürü mbarase la, ake ni ye, bü 'duwa gbü biti la, akpe de ewü agbü Ezepepeto.

¹⁵Fü ewü angbü kpala, teka mba re cükü'daye, zalü koro gbü re te Miri Erode kpi tete. Ngü la mere te-ye bala kükürü de, angü ah tī kpini de ngü ta te gara mürü dofo ba gbü Ngari Me, gü ba, "Ni, Me, ni ena atima ye ni agbü Ezepepeto, fü ni adu aī engu, alügü gbü tō ka-wü."

¹⁶Fü Miri Erode angbü acī nga wü e-wu-ngü la ma. Wüh fü go kpakaka nda-wü de. Fü mamagama ayia asiti afa sü teka ngü la. Fü engu awu, gü ba, "Wüh fiti ni ka-wü nda-wü afiti!" Fü engu ayia atima wü marajümüya ka-ye agbü Beteleme, agü ba, "Wü nü kpala, wü gīrī wü jaji komoko gbü nga nzö sü la 'buru, de wü mörö ewü amörö 'buru asidi. Wüh kpo te wü jaji komoko, te wüh bī ewü gbü re ne, akoro te mene ewü te re ka-wü koro eyi 'basu." Ah mala ngü la bala teka ngü te wü e-wu-ngü mala fefe, teka sīkpī te ewü wu küfara la tete. Fü wü marajümüya ayia anü agbü Beteleme, amörö wü jaji, baka te Miri Erode mala fü ewü.

¹⁷Ngü la tī kpini de ngü ta te Me mala, gömō gara mürü dofo de irī ye Yeremaya gügü, gü ba,

¹⁸"Mere bi wü wūrüse ngbü eku yiyi, da eku gba de mere ngura, teka ngü ka wü di enga wü, te ewü kpi nza. Wüh le de wüh le ta-ngü te ani, agu maguma ani kpah de. Gba ka-ewü la, ah ba e te Rayele, te di de ata ani, wü di enga Yisaraye ne, ngbü eku gba la me-ye, angü wü di enganga nza eyi 'buru."

¹⁹Fütanga kpi ka Erode, fü Me adu atima malayīka ka-ye kpaka Yüsefa agbü Ezepepeto kpala, amala ngü fefe gbü roto, gü ba,

²⁰"Yüsefa deyī, ye yia eyia, ye za mbarase la ake ni ye, ye du de ewü agbü tō ka-wü, wü Yisaraye. Angü wü kpara ta te ewü ngbü egīrī engu teka amörö ne, wüh kpi ka-wü eyi."

²¹Fü Yüsefa ayia 'duwa, aza Yesu ake ni ye, adu de ewü agbü tō ka wü Yisaraye.

²²Te wüh ngbü edu tete, fü Yüsefa ayia aje ngü, gü ba, "Wüh o gara ye Erode, de irī ye Arukilayo ne, eyi miri da wö ye, agbü Yudaya kpala." Te di bala, fü Yüsefa ayia akpe cürü, ah le adu angbü agbü Yudaya nda-ye tīne de. Fü Me adu amala ngü fefe kpah gbü roto, gü ba, "Ye nü, ye ngbü gbü nzö kötī ka Galīlaya."

²³Fü wü Yüsefa ayia anü angbü agbü Galīlaya kpala. Fü ewü ao gba wü gbü gara kötī, de irī ye Nazareta. Ngü ka ngbüngbü ka wü Yesu agbü Nazareta la, ah tī kpini te ri Me, de te engu mala ta gömō wü mürü dofo, gü ba, "Wüh ena angbü eī Miri la, 'kpara ka Nazareta'."

Matayo 3

¹Sidi nga mere bi wü re, fü gara komoko de irī ye Yüwane Mürü Babatiza anü angbü kpa etü gü, gbü tō ka Yudaya sela. Fü ah akpo da erī dofo, de ngü ka Me fü wü kpara de kpala,

²gü ba, "Wü fü maguma wü, angü Mere Miri, te Me ena atima aküwa ani ne, koro eyi."

³Yüwane Mürü Babatiza de kpara, ta te mürü dofo Yisaya mala nganga na gbü Ngari Me, gü ba, "Gara kpara ena akoro, angbü emala ngü de mere ri ye kpa etü gü, gü ba, 'Mere Miri, te ena aküwa ani ne, ah te ekoro! Ah le de wü reke kaje fefe! Wü ni wü cudu, wü o kpini, teka fü engu anü tete na.' "

⁴Yüwane ngbü ta eto bongo ka-ye, te ewü gbī gbü su nü de iri ye kamele, sisiti gbulukusu bane. Ah ngbü ta ei ku konü etadu ye. Zü-e kaka te engu ngbü ezü, ah ka-ye ta bü mbira te di baka eci, bete wü, de te engu ngbü emaka agbü gü kpala.

⁵Fü mere bi wü kpara ayia akoro kpaka Yüwane, teka aje ngü ka Me gögömö na. Gara ewü koro gbü wü kötī ede ngu de iri ye Yürüdene. Gara ewü koro gbü wü gara nga nzö kötī ka Yudaya. Gara ewü koro nengete agbü Yerüsalema.

⁶Te wü kpara la je ngü ka Me gömö Yüwane de bala, fü maguma ewü ayia agürü. Fü ewü akpo da emala nga wü siti ngü ka-wü fü Me de cinga. Fü Yüwane angbü eto babatiza fü ewü gbü ngu Yürüdene.

⁷Fü mere bi wü mürü riri ka wü Yisarayele ayia kpah akoro kpaka Yüwane, teka de engu to babatiza fü ani. Gara ewü de wü Farusi, gara ewü de wü Saduke. Te Yüwane wu ewü te ewü ngbü ekoro, fü ah awu teke, gü ba, maguma ewü ka-ye 'basu 'basu. Fü ah adu amala ngü fü ewü, gü ba, "De-yi, wü siti kpara! Mani ka-yi baka nda kpürü! Yi efi nda-yi, gü ba, 'Ani ena aküwa gbü kuru, te Me ena ato fü wü siti kpara te gara ne,' bü teka ngü te yi ngbü emala de komö yi, kükürü kükürü de bala? E-mala ngü la fü yi bala neh da?

⁸Te yi le aküwa fanü la, ah le de yi fü maguma yi, adi emere wü ngü te ena areke gbü jia Me.

⁹Yi fi nda-yi, gü ba, 'Me ena aküwa ani, angü ani de wü kundu ye Abarayama ne?' Ah bala de! Ma emala fü yi dene zu ngü. Te Me le la, ah tī eyi afü wü teme ne 'buru, akoro di wü di Abarayama tete, te ngü ka-ewü ena areke gbü jijia, afa nda-yi ka!

¹⁰Yi ceka la, Me eyi nzo teka ato kuru fü yi, baka kpara te di de gifī esaka ye, teka agiri mene rü te ri de, fü engu ade, agü agbü wa.

¹¹Amba Me tima gara kpara eyi, te ena akoro arī yi sidi nga ra, wawazi na fa nda-ra ka. Ma nda-ra bü baka labī kaka-na, angü engu me-ye de mere kpara fere. Nda-ra, ma ngbü eto babatiza fü yi de ngu kükürü. Amba nda-ka, ah ena akoro ato babatiza fü yi de wazi ka Nzila Wazi Me, te di baka wa, te ena afü yi, fü yi amere ngü ka Me areke areke.

¹²Ah ena akoro de körö ka-ye esaka ye, teka afeke jia ndo ka-ye di. Te engu feke ndo ka-ye eyi la, fü ah aza nzinzila la, ao agbü kafa. Fü engu akö caca na la, abu

agbü mene wa, te ünü nda kü de." Dela kpeke ngü ka Me ta te Yüwane Mürü Babatiza ngbü erī wü kpara di.

¹³Fütanga ngü la, fü Yesu ayia agbü Galilaya, anü akoro kpaka Yüwane agbü ngu Yürüdene, teka aza babatiza.

¹⁴Te Yüwane wu ngü la bala, fü ah angbü de fingangü teka ngü ka Yesu la, angü ngü la tī gbü jijia de. Fü ah amala fü Yesu, gü ba, "Mere kpara, ah tī fere ato babatiza fü mü me-ra de. Ah le ta fü ra aza babatiza ngbü rü esaka mü, angü mü de mere kpara fere."

¹⁵Fü Yesu alügü ngü fefe, gü ba, "Bala de. Ye to babatiza eto fü ni. Ah le fü ngü la amere te-ye enatikine, angü Me le ngü la me-ye bala." Te Yüwane je ngü la bala, fü ah adu ale. Fü ewü arī agbü ngu, fü Yüwane ato babatiza fü Yesu.

¹⁶Te Yesu koro tete gbü ngu, enü kpa füh gümba, fü ah aceka kpī bane de, gbo! te kpī te ü te-ye. Fü Nzila Wazi Me akoro agbü kpī baka mö, arü gbü nzönzö.

¹⁷Fü ri Me ayia awü agbü kpī, gü ba, "Dene zu Ye ra, te ma o maguma ra eküküte. Ngü kaka reke gbü jia ra 'duwa ba-neh-ene-la." Dela ngü te mere te-ye, te Yesu za babatiza tete esaka Yüwane.

Matayo 4

¹Fütanga ngü te Yüwane to babatiza fü Yesu nza tete, fü Nzila Wazi Me ayia aza Yesu, anü di kpa etü gü, teka de Satana re engu kpala.

²Fü Yesu ara kpa etü gü kpala sīkpī teke 'basu, ah zü e nda de. Fü tala ayia amere engu kpala afa sü.

³Fü Satana ayia akoro kpaka Yesu, amala ngü fefe, gü ba, "Te mü zu de Ye Me fanü fanü la, mü fü la wü teme ne, de wüh koro zü-e, fü mü azü."

⁴Yesu gü ba, "Mü fi, gü ba, ngü te ena aküwa kpara, ah bü duu de zü-e? Ngari Me gü neh fe? E te ena aküwa kpara fanü fanü, ah ka-ye de ngü ka Me."

⁵Fü Satana adu afi nga gara mani. Fü ah adu aza Yesu, anü di agbü Yerüsalema, alī ake di kpa enzö Mere Kambü ka Me kpa tikpi,

⁶agü ba, "Te mü zu de Ye Me fanü la, mü ce la te-mü, mü tī kpa kötö. Gara ngü tī amere mü de, angü wüh ba ta gbü Ngari Me, gü ba, 'Me ena atima wü malayika ka-ye, teka ale ta-ngü te mü. Wüh ena akoro abī mü esaka wü, mü tī amo lö mü eküte teme de.' "

⁷Fü Yesu alügü ngü fefe, gü ba, "Bala de. Wüh ba ta gbü Ngari Me kpah eyi, gü ba, 'Mü mere e are maguma Mere Me de.' "

⁸Fütanga ngü la, fü Satana adu kpah aza Yesu, anü di kpa füh mere rüvü kpa tikpi, asere nga nzö wü sü füh kotö ne, de züka wü ngü ka kotö ne 'buru fefe na,

- ⁹agü ba, "Te ye ti kötö, acu ngü ni ba me ka-ye la, ni ena ato wü e la 'buru fü ye."
- ¹⁰Te Yesu je ngü la bala, fü ah amala ngü fefe, gü ba, "Satana, mü ce ra ace! Angü Ngari Me mala eyi, gü ba, 'Mü di ecu nzö ngü Mere Me kpikpi ye, de mü di emere duu riri kaka.' "
- ¹¹Te Satana je ngü la bala, fü ah ayia ace la mba Yesu. Fü wü malayika ka Me akoro teka ale ta-ngü te Yesu.
- ¹²Fütanga ngü la, fü Miri Anitipa Erode azoro Yüwane, agü agbü ku. Te Yesu yia agbü gü la du koro tete, fü ah aje nga Yüwane bala, fü ah ayia ace sü la, adu ka-ye agbü Galilaya.
- ¹³Ah du ngbü agbü Nazareta nda-ye tine de. Ah go ngbü ka-ye agbü Kaparanama, te di era mere ngu de iri ye Galilaya. Tö la, ah ta de sü, te nguwa wü Nafatali, bete nguwa wü Zebulona ngbü tete. Fü Yesu angbü endoro gbü wü sü la, da emala to ngü ka Me fü wü kpara de kpala.
- ¹⁴Ngü la ti kpini de ngü ta te mürü dofo Yisaya ba gbü Ngari Me gügü, gü ba,
- ¹⁵"Me ena amere züka ngü fü wü kpara gbü tö ka Zebulona bete nda Nafatali, te ewü ngbü engbü eta ngu Yürüdene, era mere ngu, agbü tö ka Galilaya, esüka wü ganzi kpara ne.
- ¹⁶Angü, teka mere bi re, wü kpara la ngbü ka-wü ta gbü mere cinga ka siti ngü, gbü siti ngbami ka kpi, angü wüh wu ngü ka Me ta nda-wü de. Amba titine wüh küwa eyi, angü Mere Miri koro eyi kpaka ewü, teka aü fingangü ka-ewü." Dela ngü ta te Yisaya ba teka tö ka Galilaya.
- ¹⁷Te Yesu ngbü endoro agbü Galilaya kpala, ah ngbü da emala to ngü ka Me fü wü kpara, gü ba, "Ah le de wü fü maguma wü, angü Miri te Me tima, teka aküwa wü, koro eyi."
- ¹⁸Gbü gara ra, fü Yesu ayia anü andoro edere mere ngu de iri ye Galilaya. Fü engu awu wü gara komoko 'basu, te ewü ngbü egü yimba ka-wü gbü ngu teka azoro si, angü ah de tima ka-ewü. Ah de Simüna Petero ake enga ni ye, de iri ye Anderiya.
- ¹⁹Fü Yesu arü amala ngü fü ewü, gü ba, "Yi nü kpakine, yi lala gbü nga ra. Ma ena ao yi, teka angbü efü wü kpara, de wüh le ngü ka Me, da tima ka si te yi ngbü emere ne."
- ²⁰Te wüh je ngü la bala, fü ewü ayia ace tima ka si ka-wü la, te wüh ngbü emere la, adu alala gbü nga Yesu.
- ²¹Fü wü Yesu ayia sela, anü kpa engagira nü mba cükü'daye. Fü ewü anü amaka kpah wü gara kpara 'basu. Ah de wü Yakobo ake Yüwane, wü di Zebedayo. Wüh ngbü ta de wü wö wü gbü zabu, da ekpokpo jia yimba ka-wü. Fü Yesu adu ai ewü kpah bala.

²²Fü ewü ayia ace wö wü, de wü zabu ka-wü la sela, anü ka-wü, alala gbü nga Yesu.

²³Gbü wü sīkpī la, Yesu ngbü ta endoro gbü nzö köti ka Galīlaya 'buru, da erī wü kpara de to ngü ka Me, kpa esambü ka biti-te ka-ewü. Ah ngbü ta emala ngü ka küküwa te Me tima fü ewü ne, kpah da eküwa wü kpara gbü wü keke ka-wü 'buru.

²⁴Teka ngü la, fü nga Yesu awü gbü sü la 'buru, akoro zalü agbü tö ka Sirīya. Te di bala, fü wü kpara angbü eza wü kpara de wü keke ka-wü kpikpi ye kpikpi ye, enü ekoro di kpaka Yesu. Gara ewü de siti wü di engä me guvu wü, gara ewü te kö-nürü ngbü emere ewü, de mene ewü te küte ewü kpi akpi, ngbü walawala, kpah bete mene ewü te küte ewü ngbü eke efa sü. Wüh ngbü koro de wü kpara la 'buru kpaka Yesu, fü engu angbü eküwa ewü.

²⁵Teka ngü la, fü mere bi wü kpara ka Galīlaya ayia ale ngü ka Yesu, akpo angbü efa nganga. Gara wü kpara koro nda-wü nengete agbü Dekapoli, gara ewü koro agbü Yerüsalema, de wü gara wü köti ka Yudaya 'buru, gara ewü koro nda-wü kpa eta ngu Yürüdene. Wü kpara la koro 'buru teka aje ngü de gömö Yesu la.

Matayo 5

¹Te Yesu wu mere bi wü kpara, te ewü koro kpaka ye de bala, fü engu ayia alī kpa fūh rüvü adu angbü kötö. Fü wü kpara kaka-na ayia akoro angbü edede na kpala.

²Fü Yesu akpo da erī ewü, gü ba dene,

³"Wü kpara, te ewü ngbü enda'ba te-wü engagira Me, ba wü mürü cīnga, wüh ena amaka züka ngü me-wü, angü Me ena aküwa ewü agbü sü ka-ye, agbü kpī.

⁴Wü kpara, te ewü ngbü eku gba teka siti ngü ka-wü, wüh ena amaka züka ngü me-wü, angü Me ena agu maguma ewü me-ye.

⁵Wü kpara te ewü o te-wü ba mere kpara de, wüh ena amaka züka ngü me-wü, angü Me ena ato züka sü fü ewü.

⁶Wü kpara, te ewü o maguma wü 'buru teka amere ngü te ena areke gbü jia Me, wüh ena amaka züka ngü me-wü, angü Me ena ato wazi ye fü ewü, teka amere ngü la di.

⁷Mene wü kpara, te ewü ngbü eboro siti ngü ka wü bu ewü, wüh ena amaka züka ngü me-wü, angü Me ena aboro kpah siti ngü ka-ewü.

⁸Wü kpara, te ewü ngbü emere ngü ka Me de maguma wü biringbö, wüh ena amaka züka ngü me-wü, angü wüh ena awu Me cu de jia wü.

⁹Mene wü kpara, te ewü ngbü ereke ngü esüka wü bu wü, wüh ena amaka züka ngü me-wü, angü Me ena i ewü, wü di ye.

10Wü kpara, te wü bu wü ngbü ekpülü ewü, da eto cinga te ewü, teka te wüh ngbü fi bü da elala gbü ngü ka Me ne, wüh ena amaka züka ngü me-wü, angü Me ena aküwa ewü agbü sü ka-ye, agbü kpī.

11Wayi, nda-yi, ah le de yi ngbü fi bü da elala gbü nga ra. Angü, te wü kpara ngbü esoko yi, da ekpülü yi, eto mere cinga te yi, kpah da emala mere bi wü siti ngü eküte yi de wu, teka ngü ka-ra la, ngü ma, yi ena amaka züka ngü te gara.

12Te wüh mere yi bala, ah le de yi ngbü de zo, kpah de mere tadu! Me ena ato mere bi wü züka ngü fü yi te gara agbü kpī, baka nda wü mürü dofo ka Me ta gügü ne, angü wüh ngbü ta etüka te-wü kpah bala.”

13Fü Yesu adu kpah amala gara ngü fü ewü, gü ba, "De-yi, wü kpara ka-ra, ah le de yi di emere züka ngü esüka wü kpara füh kotö sene, teka fü yi ato wazi fü ewü, baka ngütü te ngbü ereke wü e. Amba te yi mere wü ngü te ngbü ereke areke gbü jia Me nda-yi de la, yi ena adi baka cambiri ngütü, te mi de. Wüh ena amere de cambiri ngütü la neh ene? Wüh ena aza, abu kpa füh ka, angü tima kaka tīne ma.

14Ah le de yi di kpah baka ze-wa, te ena angbü elofö sü fü wü kpara füh kotö sene, teka fü wü kpara 'buru adi ewu wü züka ngü te yi ngbü emere ne, baka mere kambü te wüh jī ga füh rüvü, te tī awo te-ye de, angü wü kpara 'buru tī eyi awu mbi mbi mbi.

15Te mü siya wa gbü biti la, mü ena amere di ne? Mü ena ao esa kuwu? Ah bala de! Mü ena ao mba füh gara e kpa tikpi, teka alofo sü fü wü kpara esambü 'buru.

16Te di bala, ah le fü yi angbü emere wü züka ngü esüka wü kpara füh kotö sene, baka ze-wa te ngbü elofö sü esambü 'buru. Te yi mere bala, wü kpara 'buru ena agbo nga iri Wö yi, Me agbü kpī, teka züka ngü ka-yi, te yi ngbü emere la.”

17Fü Yesu adu kpah amala gara ngü fü wü kpara ka-ye, gü ba, "Wü gara yi ngbü efi nda-wü, gü ba, ma koro dene teka asiti wü Riri te di gbü Ngari Me ne? Ah bala de. Ma koro teka asiti wü Riri la nda-ra de. Amba ma koro ka-ra teka asere si-ngü gbü wü Riri la fü yi, teka fü yi aje mbi mbi mbi.

18Ngü te ma ngbü emala fü yi dene, ah de zu ngü. Ah ele fü yi adi fi bü da emere wü ngü baka te Riri ka Me ngbü ele, zalü akoro di gbü adu sikpi. Angü ngü ka Me ena angbü fi mere badi, gara ngü te ena afü te-ye gbügbü na, nda ma.

19Teka ngü la, te mü ce gara enga ngü cükü'daye gbü Riri ka Me eyi asidi, mü ga, ni le engu la de, fü mü angbü kpah eri wü bu mü de ngü la bala, Me tī ale ngü ka-mü agbü sü ka-ye agbü kpī de. Amba, te mü ngbü emere wü Riri ka Me 'buru ereke areke, da eri wü bu mü de wüh mere kpah bala la, ngü ka-mü ena areke kpah areke gbü jia Me, fü ah ao mü agbü sü ka-ye agbü kpī.

20Dene ngü te ma le amala fü yi, te yi le angbü kpara ka Me la, ah le de yi di emere wü ngü, te ena angbü ereke gbü jia Me, afa nda wü Farusi de wü mürü riri ka. Angü wü Farusi de wü mürü riri ngbü efi nda-wü, gü ba, ani de züka wü kpara ka

Me me-ani. Amba wüh ngbü emala ngü la bü de komö wü kükürü. Nda-yi, ah le de yi di emere ngü ka Me de maguma yi 'buru, afa nda wü Farusi di ka."

²¹Fü Yesu adu kpah amala gara ngü fü ewü, gü ba, "Riri ka Me ta te Müse mala nganga fü wü kundu nih ne, yi je nda-yi de? Engu gü ba, 'Mü mere e amörö kpara de, angü ngü la esiti gbü jia Me.' Fü wü kundu nih adu amala, gü ba, 'Mene kpara te ena amörö kiri ye, wüh ena ato kuru tete.'

²²Nda-ra, ngü te ma le amala fü yi, ah bü duu ngü ka mamörö kpara de. Amba te mü ngbü ekpü enga ni mü la, ngü la kpah esiti gbü jia Me. Wüh ena ato kpah kuru te mü. Baka te mü ena asoko kiri mü, gü ba, 'Ye de töndö kpara,' la, wüh ena akolo ngü ka-mü. Anga te mü ena afala kiri mü, gü ba, 'Ye röfö aröfö,' la, wüh ena agü mü agbü du ka wa!

²³Mü mere e ato takpa fü Me de siti fingangü emaguma mü de! Te mü ngbü enü kpa esambü ka Me teka ato takpa fü mere Me, fü mü adu afi nga gara ngü amaka, te di ezungba yi ake kiri mü la,

²⁴te di bala, ah le fü mü ace takpa ka-mü la ciki ede cangali kpala, de mü yia kere, mü nü kpaka kiri mü la, areke ngü la esüka yi feke, fü mü adu ato takpa ka-mü la fü Me.

²⁵Te ngü ladü esüka yi ake kiri mü füh kotö sene, ah le de yi reke ngü esüka yi kere, angü Me wu ngü la kpo! Angü te mü kpi eyi la, Me ena adu akolo ngü la tîne me-ye! Ma emala fü yi dene zu ngü! Me ena ato mü esaka wü malayika ka-ye, fü ewü agü mü agbü du ka wa fi mere badi."

²⁷Fü Yesu adu kpah amala gara ngü fü ewü, gü ba, "Riri ka Me, ta te Müse mala nganga fü wü kundu nih, gü ba, 'Mü mere e amere waza de, angü ngü la, ah esiti gbü jia Me ne,' yi je ngü la nda-yi de?

²⁸Amba nda-ra, ngü te ma le amala fü yi, baka to ngü füh ngü la, ah dene. Te mü ngbü efi nga würüse, da ekpi gügümü emaguma mü la, ah kpah esiti gbü jia Me, angü ah ba e te mü mere waza eyi ake di emaguma mü.

²⁹Yi di ekpe siti ngü akpe! Te jia mü ngbü efiti mü me-ye, teka fü mü ati gbü siti ngü la, ah le fü mü agbi jia mü engu la, agü kötö. Angü ah ena areke pe, te gara e biringbö eküte mü kpi me-ye la, ka mene ngü de te wüh ena aza mü de küte mü 'buru, agü agbü mere du ka wa ne.

³⁰Te kpa mü ngbü efiti mü me-ye, teka fü mü ati gbü siti ngü la, ah le de mü wa kpa mü engu la awa, mü gü kötö. Angü ah ena areke pe, te gara e biringbö eküte mü kpi me-ye la, ka mene ngü te wüh ena aza mü de küte mü 'buru, agü agbü mere du ka wa ne."

³¹Fü Yesu adu kpah amala gara ngü fü ewü, gü ba, "Riri ka wü kundu nih, gü ba, 'Te komoko le ace wara ye la, ah le de engu ba köcökpa, ato fü wara ye feke, fü wara ka na ayia ago ka-ye agba wü.'

³²Nda-ra, ngü te ma le amala fü yi dene, ah de to ngü. Te kpara ce wara ye bü kükürü bala, ah teka ngü ka waza de la, ah mere siti ngü eyi gbü jia Me. Angü te würüse la ena anü aza gara komoko te gara la, ngü la ena adi gbü jia Me baka waza, angü mü to engu dela me-mü, de ah mere waza. Kpah bala, komoko te za würüse, te watī ye na ce engu la, ah mere waza kpah eyi gbü jia Me.”

³³Fü Yesu adu kpah amala gara ngü fü ewü, gü ba, "Rirī ka wü kundu nih, gü ba, 'Te mü kīna te-mü te irī Me la, mü mere e ace ngü la de. Mü mere ngü la amere, gegege baka kīna te mü kīna te-mü di la, angü mü mala ngü la eyi gbü jia Me.' Yi wu ngü la bala de?

³⁴Amba nda-ra, ngü te ma le amala fü yi dene, ah de to ngü, gü ba, yi mere e akīna te-yi 'buru 'buru de. Mü mere e akīna te-mü te irī kpī kpah de, angü kpī ka-ye de sü ka Me. Mü mere e akīna te-mü te irī kotö ne kpah de, angü kotö ne ka-ye de e ka Me, te engu mere o me-ye. Mü mere e akīna te-mü te irī Yerūsalema kpah de, angü Yerūsalema de mere kötī ka Mere Miri Me. Mü mere e akīna ngürü mü, anga lö mü kpah de, angü küte mü 'buru de e ka-mü nda de, ah de e ka Me, te engu mere me-ye. Ah le de mü mala ngü bü mbölö. Te mü le ngü la eyi, mü mala, gü ba, 'Wayi, ni ena amere bala.' Te mü le de, mü mala kpah mbölö, gü ba, 'Ni tī amere bala de.' Angü, te mü mala mere bi wü ngü ngilī di angilī, teka afiti kiri mü di la, dela ka-ye ngü te koro esaka Satana. Ngü 'buru te mü mala, gü ba, ni ena amere, mü mere e ace ngü la de, angü Me wu ngü la eyi. Ah le de mü mere ngü la amere bala.”

³⁸Fü Yesu adu kpah amala gara ngü fü ewü, gü ba, "Rirī ka wü kundu nih, gü ba, 'Te kpara sö jia mü mbürü la, ah le de mü za engu, nü di kpaka wü kovo de wüh sö kpah jijia. Anga te kpara mī te mü, kürü la, wüh ena akürü kpah nda-ka.' Yi wu ngü la bala gügü de?

³⁹Nda-ra, ngü te ma le amala fü yi dene, ah de to ngü, gü ba, yi mere e alügü siti ngü fü wü bu yi de. Yi mere e amere gü kpaka kpara, anga vügü te mere mü esiti ne, kpah de. Te kpara be gbüra mü la, mü mere e asü gü fefe de. Mü ce gbüra mü fefe, de ah du, ah be kpah toto.

⁴⁰Te kpara ī mü engagira miri, gü ba, mü to bongo ka-mü biringbö, na jiase ka-ni esaka mü la, mü mere e asü gü fefe de. Mü za gara bongo ka-mü, be kpah te gara la, mü to fefe.

⁴¹Te marajümüya za mü de wazi, teka anü abī e ka-ye baka kilometere biringbö la, mü mere e asü gü fefe de. De mü gī nganga de e kaka la kilometere 'basu.

⁴²Te kpara yo e eküte mü la, de mü to e la fefe. Te kpara le aza matiti esaka mü, mü mere e afi nga ngü de. Mü to matiti la eto fefe.”

⁴³Fü Yesu adu kpah amala gara ngü fü wü kpara ka-ye, gü ba, "Rirī ka wü kundu nih, gü ba, 'Ah le de mü le wü mürü mü, fü mü adu akpü wü vügü ka-mü.' Yi wu ngü la bala gügü de?

⁴⁴Nda-ra, ngü te ma le emala fü yi dene, ah de to ngü, gü ba, ah le de yi le kpah vügü ka-yi ale. Kpah bala, te gara kpara ngbü emere mü esiti la, de mü di kpah eyi-ta Me tekaka, de Me boro siti ngü kaka.

⁴⁵Kükürü de, angü te yi mere bala, wü kpara ena awu, gü ba, yi de wü di Me fanü fanü, angü mü ngbü emere züka ngü kpah baka nda Me. Angü Me ngbü eto agö, de ah di elī agbü yī ka züka wü kpara, be kpah te nda siti wü kpara. Me to kpah ra, de ah di esü fü züka wü kpara, kpah fü siti wü kpara 'buru.

⁴⁶Anga te yi ngbü ele bü nzö mene wü kpara te ewü ngbü ele ngü ka-yi ne, yi efi, gü ba, Me ena ato züka ngü fü ani teka ngü la? A'a, ah bala de. Angü wü siti kpara, te ewü le ngü ka Me de ne, wüh ngbü emere ngü de bala me-wü.

⁴⁷Te yi ngbü emere züka ngü bü nzö fü wü di engä ni yi la, yi efi, gü ba, Me ena agbo nga iri ani teka ngü la? A'a, ah bala de. Angü siti wü kpara, te ewü le ngü ka Me de ne, wüh ngbü emere züka ngü bü nzö fü wü bu wü bala me-wü.

⁴⁸Dela ngü te ma le amala fü yi, gü ba, ah le de yi di ele wü kpara 'buru, da emere züka ngü fü ewü de züka maguma yi, kpah baka te Wö yi, Me agbü kpī, ngbü emere fü yi ne."

Matayo 6

¹Fü Yesu adu amala gara ngü fü wü kpara ka-ye, gü ba dene, "Wü di engä wüna, yi ceka te-yi 'be! Te yi le amere züka ngü te iri Me la, yi mere e adi emere ngü la gbü jia wü kpara de. Angü, te mü mere ngü la gbü jia wü kpara, teka fü ewü agbo nga iri ni di la, ngü ka-mü la ti areke gbü jia Me nda de. Te di bala, Me ti agbo nga mü, ato takpa fü mü gbü ngü la, nda de.

²Te di bala, te mü le ale ta-ngü te wü mürü cinga la, mü mere e amere ngü la gbü jia wü kpara de. Angü wü kpara ladü te ewü le, de wü bu ani di eceka ani ba züka wü kpara ka Me. Tekä ngü la, te ewü le ato e fü wü mürü cinga la, wüh ngbü emere ngü la te wü kaje, anga kpa esambü ka biti-te, fü ewü angbü eba wü rere de ngü ka-wü la, teka fü wü kpara 'buru awu ani, adi egbo nga iri ani tete. Fanü fanü, ma emala fü yi dene zu ngü, gü ba, te wü kpara gbo nga iri ewü eyi teka ngü la, Me ti agbo nga ewü nda tine de, angü wüh maka takpa ka-wü eyi kpaka wü kpara.

³Amba nda-yi, wü kpara ka-ra, te yi ele ato e ka-yi fü wü mürü cinga la, yi mere e amala nga ngü la fü gara kpara de, anga te ah zu de engä ni mü la, mü mala fefe kpah de.

⁴Mü to e la esalakumu, angü Me wu wü ngü 'buru. Te di bala, Me wu e te mü to fü wü mürü cinga la eyi. Engu ena adu ato züka ngü fü mü te gara me-ye."

⁵Fü Yesu adu kpah amala gara ngü fü ewü, gü ba, "Wü di engä wüna, ma emala fü yi, gü ba, te mü ele aku gba fü Me la, mü mere e amere ngü la gbü jia wü kpara de. Angü wü gara kpara ladü te ewü le, de wü bu ani ceka ani ba züka kpara ka Me.

Te di bala, wüh ngbü nda-wü erü tikpi, adi eku gba fü Me gbü jia mere bi wü kpara kpa esambü ka biti-te, anga te nga wü kaje, teka fü wü kpara angbü eceka ani. Ma ngbü emala fü yi dene zu ngü. Wü kpara ena agbo nga iri ewü teka ngü la, amba Me ti agbo nga ewü teka ngü la nda de.

⁶Amba nda-mü, te mü ele ayi-ta Me la, ah le de mü ku gba fü Me esalakumu. De mü ri ka-mü kpa esambü kpikpi mü, ni mö nga mü ani, anga de mü nü, mü girri sü, te mü ena ayi-ta Me tete kpikpi mü, angü engu de Wö nih. Te mü ku gba fü Me esalakumu bala, Me ena agbo nga mü me-ye, angü engu wu ngü te di emaguma mü la kpo.

⁷Kpah bala, te yi ngbü eku gba fü Me la, yi mere e adi emala bi wü ngü de. Wü kpara te ewü ngbü eku gba fü wü di engu me, wüh ngbü esama mere bi wü töndö ngü gömö wü de bala me-wü, angü wüh efi nda-wü, gü ba, 'Me ngbü eje gba ka-ani, teka mere bi wü ngü ka-ani la.'

⁸Yi mere e adi emere ngü baka nda-ewü la de, angü Me de Wö yi. Engu wu wü ngü te yi ngbü ele kpakaka na ne eyi gügü, o yi mala nganga fefe la de.

⁹Te di bala, dene kaje te yi ena aku gba fü Me tete na. Wayi bala Wö a Me. Mü de mere Me te mü di agbü kpä. Ah le de wü kpara 'buru gbo nga iri mü, angü mü de Me biringbö.

¹⁰Mü koro angbü gbü nzö wü kpara füh kotö ne 'buru. De wü kpara 'buru di eje riri ka-mü. De wüh di emere wü ngü te mü ele füh kotö ne 'buru, kpah baka e te ewü emere agbü kpä.

¹¹De mü to zü-e fü a enatikine de a zü.

¹²De mü boro siti ngü ka-a emaguma mü asidi, angü angbü kpah eboro siti ngü ka wü bu a fü ewü.

¹³Mü to wazi fü a, fü a arü di kpekpeke gbü re-ngü ka Satana, angü a ena adürü. De mü küwa a aküwa esaka Satana. A yi-ta mü de wü ngü la, teka ne de, angü mü de mere Miri ka-a. Mü de mere wazi fa wü kpara 'buru. Mü de mere kpara te ewü egbo nga iri mü fi mere badi. Ah di bala.

¹⁴Wü di engu wüna, ah le de yi di eboro siti ngü ka wü bu yi aboro, angü te yi boro siti ngü ka wü bu yi la, Wö yi, Me agbü kpä, ena aboro kpah siti ngü ka-yi.

¹⁵Amba te yi boro siti ngü ka wü bu yi de, Wö yi, Me agbü kpä ne, ti aboro siti ngü ka-yi kpah de."

¹⁶Fü Yesu adu kpah amala gara ngü fü ewü, gü ba, "Wü di engu wüna, te yi le a'bi te-yi, teka aku gba fü Me la, yi mere e asere te-yi gbü jia wü kpara, gü ba, ani ngbü e'bi te-ani ne de. Angü wü gara kpara ladü, te ewü le, de wü bu ani di eceka ani ba züka wü kpara ka Me. Te di bala, te ewü ngbü e'bi te-wü la, wüh ngbü engbü de mere cinga, teka fü wü kpara awu ngü la, fü ewü agbo nga iri ani tete. Yi mere e

amere ngü baka nda-ewü la de! Angü, te yi le de wü kpara di egbo nga iri ani la, ngü la gbü jia Me ka-ye esiti! Ma ngbü emala fü yi dene zu ngü. Te wü kpara gbo nga iri yi teka ngü la, Me ti agbo nga yi nda tine de!

17Amba nda-yi, te yi le a'bi te-yi, teka aku gba fü Me la, ah le de yi zürü gbüra yi azürü, de yi gü mü eküte yi.

18Yi reke te-yi areke, ba kpara te ngbü de tadu, angü wü kpara ena awu, gü ba, yi ngbü e'bi te-yi. Te yi mere ngü la esalakumu bala la, Me ena awu ngü te di emaguma yi la me-ye, fü engu agbo nga yi."

19Fü Yesu adu kpah amala gara ngü fü ewü, gü ba, "Yi mere e ao maguma yi teka wü e füh kotö ne de, angü wü e füh kotö ne ena anza ka-wü anza. Wü gara ena agörö, wü ka ena alafa wü gara, wü gara ena aki, wü gara ena azi, wü mürü zi ena azi wü gara.

20Amba ah le fü yi ato maguma yi teka adi emere ngü ka Me, fü yi ao fingangü ka-yi 'buru teka züka ngü te yi ena amaka agbü kpí, angü ngü ka Me ti anza nda de.

22Jia nih ka-ye baka ze-wa te ngbü elofu sü fü nih. Te mü o fingangü ka-mü 'buru teka ngü ka Me la, Me ena asere züka kaje fü mü, fü mü amaka züka ngü. Angü mü ena angbü baka kpara te ngbü endoro gbü ra-sü.

23Amba, te mü ngbü de siti fingangü emaguma mü, da edürü te kaje ka Me asidi, teka wü e de füh kotö ne la, mü baka kpara te jijia ni ani, te ngbü endoro gbü mbiri sü. Mü ceka te mü 'be, angü te mü le ngü ka Me de maguma mü 'basu 'basu la, ah ena adi gegege ba e te jia mü ni ani la. Mü ena adürü te kaje ka Me asidi, mü ti awu ngü ka Me 'buru 'buru de, angü mü ngbü endoro gbü ngbami!

24Yi ce ngü ka maguma 'basu 'basu asidi, angü kpara biringbö ti ara fü wü miri 'basu nda kü de. Angü mü ena ale ngü ka gara, fü mü ace nda gara. Te mü ngbü eje riri ka gara ereke areke, mü ena angbü efala gara la afala. Te di bala, ah le de yi o maguma yi 'buru, teka adi emere ngü ka Me. Amba yi mere e ao maguma yi teka wü e füh kotö ne de."

25Fü Yesu adu kpah amala gara ngü fü wü kpara ka-ye, gü ba, "Dene ngü te ma le amala fü yi, wü di enga wüna. Yi mere e asiti fingangü ka-yi, teka ngü ka e-mazü, anga e-manzö nda-yi de. Angü Me le yi fa sü. Anga yi mere e angbü de mere fingangü teka bongo te yi ena amaka, adi eto eküte yi ne, kpah de. Ngü ka küte yi fa ngü ka bongo ka. Te di bala, Wö nih Me, te o nih ne, ah ti ato wü e la fü nih de? Ah ti eyi ato wü e la fü nih, angü engu le nih fa sü. Kpah bala, ngü ka küküwa fa ngü ka zü-e ka. Me te ngbü eküwa nih ne, ah ena adi kpah eto zü-e fü nih me-ye.

26Yi ceka la bü wü lu, te wüh ru e kpah de, wüh biti wü e fü wü kpah de, kafa ka-ewü kpah ma. Amba Me ce ewü nda de! Ah ngbü fi bü eto zü-e fü ewü! Yi efi nda-yi, gü ba, ngü ka-ani fa ngü ka wü lu la de? Me ti ace yi, fü yi akpi ka tala de.

²⁷Te sīkpī ka kpi ka-mü koro eyi la, wazi mü ladü teka afa te-mü esaka kpi la, fü mü adu angbü acī nga gara sīkpī? A'a, wazi mü nda ma!

²⁸Fīngangü ka-yi mere e asiti teka ngü ka bongo de. Yi ceka la wü yi-rü, wüh ngbü ekoro neh baye baye? Baka te wüh mere tima 'buru de, wüh reke bongo tūngü wü kpah de ne.

²⁹Ma emala fü yi dene zu ngü. Miri Solomona, ta te di de mere bi wü e esaka ye ne, bongo kaka-na su baka yi-rü agbü gü ne, kpah de.

³⁰Yi wu eyi, gü ba, Me ngbü ereke wü yi-rü eküte wü rü, baka züka bongo te su asu fa sü. Fīngangü ka-yi gü ba, ngü ka-ani fa ngü ka wü yi-rü la de? Yi wu awu, gü ba, Me tī eyi ato züka bongo fü ani. Te di bala, ah le de yi to maguma yi 'buru fü Me.

³¹Yi mere e angbü esiti fīngangü ka-yi, teka wü e te yi ena azü, anga e te yi ena anzö, anga bongo te yi ena ato eküte yi ne, nda-yi de. Ah le de yi to maguma yi 'buru fü Me. Yi mere e angbü de maguma yi 'basu 'basu de.

³²Wü kpara te ewü wu ngü ka Me de ne, wüh ngbü eo to wü teka wü e füh kotö ne bala me-wü. Amba nda-yi, yi mere e adi emere ngü bala de, angü Wö yi, Me, ladü. Ah ena ato wü e la fü yi me-ye, angü ah wu kpo, gü ba, cīnga wü e la ngbü emere yi.

³³Te di bala, yi to maguma yi fü Me feke, da emere tima kaka, angü wü e de te yi ngbü efi nga ewü la, Me ena adu ato fü yi.

³⁴Wü di enga wüna, te yi te engbü la, yi mere e asiti fīngangü ka-yi, teka ngü te ena adi egambi ne de. Angü ngü te ena akoro de egambi la, ah ena amere te-ye ka-ye bü teka sīkpī engu la. Yi ce ngü ka gambi la esaka Me, angü gbü wü sīkpī 'buru cīnga ka-ye fi bü ladü."

Matayo 7

¹Fü Yesu adu kpah amala gara ngü fü wü kpara ka-ye, gü ba, "Wü di enga wüna, yi mere e adi esiti irī wü bu yi, da ekolo ngü ka-ewü, de. Angü Me ena akolo ngü ka-yi te gara, kpah ba e te yi ngbü emere fü wü bu yi la.

³Wü di enga wüna, yi ngbü emala nga wü siti ngü ka wü bu yi, da ekolo ngü ka-ewü neh teka ne? Ah le de yi fi nga siti ngü ka-yi te enga gina. Angü te mü le aza enga ca-gü gbü jia enga ni mü, o mere ndugu rü di ladü gbü jia mü la, ah de züka ngü?

⁵Mü dela mürü mani! Angü te enga gina, ah le fü mü agbi la mere ndugu rü, te di gbü jia mü ne, feke, teka fü jia mü alofo raaa! Fü mü adu tīne, aza enga ca-gü, te di gbü jia enga ni mü ne sidi.

⁶Te yi to jīase ka-yi fü wü bürü anga wü mba la, wüh ena ale? A'a, wüh tī ale nda-wü de. Wüh ena aceka jīase la gbü jia wü baka tōndö e, angü tima ka e la fü ewü

nda ma. Wü bürü ena adu anyüma yi, fü wü mba adu adoto wü e la, asiti ka. Kpah bala, te yi ngbü erī wü bu yi de Ngari Me, fü ewü angbü efala ngü la afala la, yi ce ewü ace. Yi mere e adi fi bü da emala Ngari Me fü ewü de. Angü wüh ka-wü baka wü bürü, de wü mba la.”

⁷Fü Yesu adu kpah amala gara ngü fü wü kpara ka-ye, gü ba, "Yi efi nda-yi, gü ba, Me le ato züka ngü fü ani de? Ah bala de. Te cinga e ngbü emere mü la, mü ngbü fi bü da eyo eküte Me, Me ena ato e la ato fü mü. Mü ngbü fi bü da eyi-tata gbü wü sīkpī 'buru. Mü mere e ace da eī engu de, ah ena amere ngü la fü mü.

⁸Angü wü kpara 'buru, te ewü ngbü eyo e te Me ne, Me ngbü eto e la fü ewü ato. Wü kpara 'buru, te ewü ngbü egiri e kpaka Me, wüh ngbü emaka amaka. Me ngbü kpah eü möngiti fü mene wü kpara, de te wüh ngbü eī engu ne.

⁹Gara süka yi ladü sene, te di de wö ye wü jaji, te yeye na yo kümü tete la, ah ena aza teme, ato fefe?

¹⁰Anga te yeye na yo si tete la, ah ena aza kpürü, ato fefe?

¹¹Anga de-yi, te yi di de siti wü kpara ne, yi wu da eto wü züka e fü wü jaji ka-yi ereke areke. Yi fi nda-yi, gü ba, Me, te di de Wö nih agbü kpī ne, ah ti ato züka wü e fü yi afa sü de?

¹²Te di bala, wü ngü 'buru te yi ngbü ele de wü kpara di emere fü ani, ah le de yi di kpah emere wü ngü engu la fü wü kpara bala. Angü dela si-ngü gbü wü Riri, te Müse, de wü gara wü mürü dofo, ba gbü Ngari Me.”

¹³Fü Yesu adu kpah amala gara ngü fü wü kpara ka-ye, gü ba, "Te yi ele aküwa la, ah le de yi le ngü ka Me de maguma yi ngbee biringbö, angü wü kaje ladü 'basu. Te di bala, ah le de yi fe kaje ngbee biringbö. Angü gara la, ah de mere kaje, te mere bi wü kpara ngbü enü 'buru tete na. Amba mere kaje la, ah de kaje ka küküwa nda de. Ah ka-ye de kaje, te ena ato kpi fü kpara fi mere badi. Gara kaje engu ne, ah de suzu kaje, te mere bi wü kpara wu mbi mbi de. Ah le de yi o to yi teka amaka suzu kaje la, angü dela mene kaje, te yi ena amaka küküwa gbügbü, fi mere badi.”

¹⁵Fü Yesu adu kpah amala gara ngü fü wü kpara ka-ye, gü ba, "Yi ceka te-yi mbi, angü wü mürü mani ladü, te ewü ena akoro, asiti fingangü ka-yi gbü ngü ka Me. Angü wüh ena angbü esu wu fü yi, gü ba, ani ngbü erī yi dela de ngari Me. Amba ngü ka-ewü la, ah de ngari Me nda de, angü maguma ewü ka-ye sisiti baka nda siya.

¹⁶Yi ena angbü ewu ewü bü teka siti ngü te ewü ngbü emere, kpah ba e te yi ngbü ewu wü rü 'buru teka ri ewü. Mü ti eyi amaka ri manga eküte patra? Anga mü ti eyi amaka ri güwava eküte rü genee?

17Ah bala de! Rü manga ena arī 'duwa rī manga. Rü ngenee ena arī 'duwa rī ngenee. Wü züka rü 'buru ngbü erī fi bü wü züka rī-rü, te ereke areke ba-neh-ene-la. Nda wü siti rü kpah bala, wüh ngbü erī fi bü siti rī wü eküte wü.

18Züka rü ti arī siti rī-rü eküte ye de. Siti rü ti arī züka rī-rü te ye de. Kpah bala, wü züka kpara ngbü emere züka ngü me-wü. Wü siti kpara ngbü emere nda-wü fi bü siti ngü.

19Te di bala, yi ena awu wü siti mürü wu la teka wü siti ngü ka-ewü, te ewü ngbü emere. Wü rü 'buru te ewü rī züka rī wü de, wüh ena ade ewü ade, agü agbü wa. Ngü ka wü mürü wu la ena adi kpah bala."

21Fü Yesu adu kpah amala gara ngü fü wü kpara ka-ye, gü ba, "E-ena aküwa agbü sü ka Me agbü kpī neh wü da? Angü mere bi wü kpara ladü te ewü ngbü eī ra, gü ba, 'Ma de Miri ka-ani,' bü kükürü bala. Wüh ti aküwa nda-wü de, angü maguma ewü ka-ye 'basu 'basu. 'Duwa wü mene kpara te ewü ngbü emere züka ngü, te reke gbü jia Wüba Me, wüh ena aküwa me-wü.

22Kpah bala, gbü adu sikpī, te ma ena akolo ngü ka wü kpara tete, mere bi wü kpara ena anda'ba te-wü fere, gü ba, 'Mere kpara, ani de wü kpara ka-ra, angü ani ngbü ta eto ngari ra fü wü kpara. Ani ngbü kpah eliki siti wü di enga me guvu wü kpara te irī ra. Ani ngbü ta emere bi wü kpeke ngü te irī ra.'

23Amba, de-ra Yesu, ma ena adu amala fü ewü mbölö, gü ba, 'De-wü deyi, ma le ngü ka-wü de, angü wü le ngü ka-ra nda-wü de! Wü yia sela eyia de töndö ngü ka-wü la! Angü wü de siti wü kpara.'

24Mene kpara te ngbü eje ngü ka-ra, fü ah angbü kpah elala tete, engu ena adi baka kpeke kpara, te maka züka sü füh ndu-ta. Fü ah ajī kambü ka-ye fefeh.

25Fütanga ngü la, fü mere agö ayia alī de mere wege, fü ngu ayia asi. Amba kambü la mürü nda de, angü wüh jī kambü la te züka sü.

26Amba te mü le aje ngü ka-ra, te ma ngbü erī mü di ne, de la, mü ena adi baka töndö kpara, te jī kambü ka-ye bü gbü siki, riri na rī gbü tö nda de.

27Te di bala, te mere agö ena alī de mere wege, fü ngu ayia asi la, kambü ka-mü la ena amürü 'duwa amürü, 'büwaa! asidi."

28Dela ngü te Yesu mala fü mere bi wü kpara kpa füh rüvü. Fü ngü kaka la aga gbü jia wü kpara afa sü. Angü kpara te ena arī wü kpara baka nda Yesu la, ah nda ma.

29Yesu mala ngü la fü ewü de mere wazi ka Me. Ah mala baka nda wü mürü riri, te ewü ngbü emala diri nga ngü ne, nda de.

Matayo 8

1Fütanga ngü la, fü wü Yesu ayia akö kpa füh rüvü la kötö, angbü enü. Fü mere bi wü kpara ayia afa nganga na.

²Te wü Yesu ngbü enü tete, fü gara komoko, de jia kö eküte ye, ayia akoro kpaka Yesu. Ffü engu ayia abu nzökuta ye kötö engagira Yesu, anda'ba te-ye, gü ba, "Akooo, mere kpara! Ye de mere mürü wazi! Ni ngbü eyi-ta ye, te ah gbü jia ye 'be la, de ye küwa ni gbü keke ne."

³Fü Yesu ayia ao kpa ye eküte komoko la, gü ba, "Wayi, ma le eyi. Küte mü reke ereke!" Baka te Yesu mala ngü la tete, 'duwa fü küküte ayia areke, adu da ye.

⁴Fü Yesu adu amala ngü fefe, gü ba, "Ye mere e amala nga ngü la fü wü gara kpara de, ye je ngü la eyi? Amba ah le de ye nü enü, ye mere ngü, ta te Müse ba gbü Riri ka Me ne. Ye za nü, ye nü di kpaka mürü gele ka Mere Me, de ah wa, ah to fü Me teka ngü la. Teka fü wü kpara 'buru awu, gü ba, küte ye reke eyi fanü."

⁵Fütanga ngü la, fü wü Yesu ayia anü akoro agbü Kaparanama. Ffü gara mere kpara ka wü marajümüya ka wü Ruma ayia akoro kpaka Yesu, anda'ba te-ye fefe,

⁶agü ba, "Mere kpara, ni koro ayi-ta ye teka de ye küwa gara labi ka-ni, angü keke ngbü emere engu efa sü. Ah ladü kpala, era ara kpa esambü. Wawazi nza eyi 'buru."

⁷Fü Yesu alügü ngü fefe, gü ba, "Ni ena anü kpala, aküwa engu."

⁸Fü mere wü marajümüya la adu amala ngü fü Yesu, gü ba, "Akooo, mere kpara, ni ka-ni de ganzi kpara. Ah ti fü ye ari kpa esambü ka-ni nda de, angü riri ka gele kawü, wü di enga Yisarayeale, le bala de. Ni wu eyi, gü ba, wazi ye ladü. Te ye mala bü ngü de komö ye la, labi ka-ni la ena aküwa aküwa.

⁹Ni ti kpah eyi awu ngü la bala, angü ni ngbü kpah esa riri ka wü mere kpara ka-ni. Kpah bala, wü gara marajümüya ladü, te ewü di esa riri ka-ni. Te ni mala ngü fü gara, gü ba, ye nü enü la, ah ena anü kere, baka te ni mala fefe. Anga te ni mala fü gara, gü ba, ye koro ekoro akine la, ah ena akoro kpah kere. Anga te ni mala ngü fü labi ka-ni, gü ba, ye mere ngü ne bane, ah ngbü kpah emere ngü la kere bala, baka te ni mala fefe."

¹⁰Te Yesu je ngü gömö komoko la bala, fü ngü la ayia areke tete afa sü. Ffü engu ayia afü te-ye, amala ngü fü mere bi wü kpara, te ewü ngbü efa nga ye ne, agü ba, "Ceka la! Kpara te to maguma ye fere baka komoko la, ma maka fuh kotö ne ndara la kü de! Ngü te ma ngbü emala fü yi ne, ah de zu ngü. Gbü nguwa nih, wü Yisarayeale, kpara te to maguma ye bala, ah nda ma. Amba ah ka-ye 'duwa de komoko la, te di de ganzi kpara ne!

¹¹Te di bala, ma emala fü yi dene zu ngü. Mere bi wü ganzi kpara ena ayia agbü gara wü sü nengete nengete fuh kotö ne, akoro angbü tundu agbü sü ka Me, de wü Abarayama, Yisaka bete Yakobo, wü kundu nih ta gügü ne, me-wü, angü wü ganzi kpara la to maguma wü eyi fere.

- 12**Amba mere bi wü di engä Yisaraye, te ewü ngbü efi, ga, ani de wü kpara ka Me me-ani ne, wüh ena aliki ewü, ato agbü mbiri sü kpa etanü kpala, fü ewü angbü eku gba, da enyüma gbü te wü de mere cinga, angü wüh le ngü ka-ra de."
- 13**Fü Yesu adu amala ngü fü mere kpara ka wü marajümüya la, gü ba, "Ah mbi. Mü go ka-mü ego. Labi ka-mü küwa eyi, angü mü to maguma mü eyi fere." Bü ciki gbü lö-ra engu la, fü labi ka mere marajümüya la ayia aküwa gbü keke la.
- 14**Gbü gara ra, fü wü Yesu anü akoro kpa gba Simüna Petero, fü ewü amaka ni ye wara Petero, te ra kötö ka keke, angü küküte na ri ngbü wüwütü bala.
- 15**Fü Yesu ayia azoro kpa würüse la, fü keke la ayia anza. Fü würüse la ayia anü amere kümü, ato fü ewü.
- 16**Ah te ekoro etamurago la, fü mere bi wü kpara ayia aza wü mürü keke, bete mene ewü te siti wü di engä me ngbü emere ewü, akoro de ewü kpaka Yesu. Fü Yesu aliki wü siti wü di engä me la guvu wü kpara la 'buru asidi. Fü ah aküwa kpah mere bi wü gara mürü keke la 'buru.
- 17**Ngü te Yesu küwa mere bi wü mürü keke la, ti kpini de ngü ta te mürü dofo Yisaya ba gbü Ngari Me ta gügü, gü ba, "Miri te Me ena atima ne, ah ena aküwa nih gbü wü keke ka-nih 'buru."
- 18**Fütanga ngü la, fü mere bi wü kpara aci akoro, abiti te-wü, angbü ede Yesu. Te Yesu wu bala, fü ah ayia amala ngü fü wü kpara ka-ye, gü ba, "Ani li eli gbü zabu, anü kpa etangu." Ah mala bala, angü ah le anü arı ewü kpala.
- 19**Wüh la bü ereke te-wü, fü gara mürü riri biri ayia akoro kpaka Yesu, amala ngü fefe, gü ba, "Mere kpara, ni ele afa nga ye, gbü wü sü 'buru, te ye ena angbü enü tete. Ni ena alala fi gbü nga ye, ni ti ace nga ye de."
- 20**Fü Yesu alügü ngü fü komoko la, gü ba, "Ah le de mü wu awu, gü ba, te mü le afa nga ra la, züka ngü te mü ena amaka füh kotö ne nda ma. Angü de-ra, Ye Kpara ka Kpi, sü fere füh kotö sene, teka ara, afe te-ra tete, nda ma. Angü wü zaza ngbü era nda-wü gbü wü gö ka-wü. Wü lu ngbü era nda-wü kpah gbü wü suta ka-wü. Amba nda-ra sü fere bala nda ma." Te komoko la je ngü la bala, fü ah adu ace da efa nga Yesu.
- 21**Fütanga ngü la, fü gara kpara ka Yesu biringbö, ayia amala ngü fefe, gü ba, "Mere kpara, wö ni gbe eyi. Ni le adu aci nganga. Te ah kpi eyi la, fü ni ati engu feke, fü ni adu akoro afa nga ye sidi."
- 22**Fü Yesu amala ngü fefe, gü ba, "Mü ce wü di engä ni mü, te ewü le ngü ka-ra de ne, de wüh ti wö mü me-wü, angü wüh ka-wü eyi baka wü kövö. Amba nda-mü, mü koro, mü lala gbü nga ra."
- 23**Fütanga ngü la, fü Yesu ayia de wü kpara ka-ye, ali gbü zabu, teka anü kpa etangu mere ngu Galilaya.

²⁴Baka te ewü yia, nü la mba ce bane, wüh te eje kpala de, gbu gbu gbu! mere wege te ekoro, da efe jia ngu la de wazi. Fü zabu akpo da eyiki, efüfü te-ye, da ekolo ngu gbü ye efa sü. Zabu la yia ta ebu ewü abu agbü ngu. Amba Yesu, mü ngbü ka-mü era ara.

²⁵Fü wü kpara ka Yesu ayia akoro azükü engu, amala ngü fefe, gü ba, "Mere kpara, mere kpara! Ani te ekpi! Ani te ekpi! Ye zükü la ezükü, de ye küwa ani!"

²⁶Fü Yesu ayia azükü, amala ngü fü ewü, gü ba, "Yi ekpe neh cürü ne? Yi to maguma yi fere mbi mbi la fi de?" Fü engu ayia arü, atata wege ake mere ngu la, gü ba, "Wüh nga anga." Fü sü ayia anga 'duwa, ngbiii!

²⁷Fü ngü la aga gbü jia wü kpara ka Yesu la afa sü, fü ewü angbü emala ngü esüka wü, gü ba, "Apa! De bane neh ene ngü ne? Mene komoko ne, neh baye baye, te engu ngbü emala ngü bü de komö ye, fü wege ake ngu angbü eje riri na ne?" Dela ngü ta te Yesu mere, te engu to riri fü mere wege tete.

²⁸Te wü Yesu kö mere ngu la tete de wü kpara ka-ye, fü ewü anü akoro agbü gara sü de iri ye Gadara. Baka te ewü ngbü la enü tete, fü ewü amaka te-wü de wü mürü maröfö 'basu, te siti wü di enga me ngbü emere ewü kpekpeke efa sü, eküte ewü dela gü tñe de! Wüh ngbü ta engbü ka-wü etü wü mbükü. Te di bala, wü kpara ti aguru sü te kaje engu la tñe de, teka ngü ka-ewü.

²⁹Te wü mürü maröfö la wu Yesu te ngbü ekoro, fü ewü ayia akpo eba rere, da emala ngü fü Yesu, de mere ri wü kpa tikpi, gü ba, "De-ye, Ye Mere Me, ye ele amere de ani ne ngü ne? Ye le ato kuru te ani bü gügü, o adu sikipi koro la de, neh teka ne?"

³⁰Amba mere bi wü mba ka köti ta ladü gbamari gbü sü la, da ezü e ka-wü.

³¹Fü wü di enga me la afüwa te-wü fü Yesu, gü ba, "Te ye le aliki ani guvu wü kpara ne asidi la, de ye tima ani, fü ani anü ari guvu wü mba la."

³²Fü Yesu ayia ale ngü ka-ewü la, amala ngü fü ewü, gü ba, "Wayi, wü nü enü, wü ri aguvu wü mba la." Fü wü di enga me la akoro guvu wü kpara 'basu ne, anü ari aguvu wü mba la. Te di bala, fü wü mba la aci 'buru de mere woro, yurrru! ago kpa esa gö, agürü agbü mere ngu. Fü ewü anzö ngu, akpi 'buru kpala.

³³Te wü kpara, de te ewü ngbü eceka kpi fütanga wü mba la, wu ngü la bala, fü ewü ayia ale woro, anü agbü mere köti, amala nga ngü, te Yesu mere la, fü wü kpara kpala, gü ba, "Yesu liki wü di enga me guvu wü mürü maröfö de 'basu ne eyi asidi."

³⁴Te wü kpara agbü mere köti je nga ngü la bala, fü ewü amala, gü ba, "Dela sirimbi!" Fü ewü ayia akö te-wü 'buru, anü kpaka Yesu, anda'ba te-wü fefe, de ah ce sü ka-ani la ace. Fü wü Yesu ayia ali gbü zabu, anü sü ka-wü.

Matayo 9

- ¹Te wü Yesu kö mere ngu de wü kpara ka-ye la tete, fü ewü anü akoro agbü Kaparanama, gbü sü te engu ngbü engbü gbügbü.
- ²Fütanga ngü la, fü wü gara kpara abī gara komoko fūh ka'da, te küküte kpi akpi 'buru, akoro di kpaka Yesu. Fū Yesu awu, gü ba, "Wü kpara la to maguma wü eyi fü ni fanü fanü." Fū Yesu ayia amala ngü fü mürü keke la, gü ba, "Enga ra, mü gu maguma mü, angü wü siti ngü ka-mü, ta te mü mere gbü jia Me ne, ma boro eyi 'buru asidi."
- ³Te wü gara mürü rīrī je ngü te Yesu mala fü komoko la de bala ne, fü ngü la ayia ake te ewü. Fū ewü angbü efi ngü emaguma wü, gü ba, "Apa! Dene ne töndö ngü ne? Komoko la le ao te-ye da Me? Ah ngbü ka-ye dela efala Me!"
- ⁴Amba Yesu wu fingangü ka-ewü la kpo. Fū ah adu afü te-ye, amala ngü fü ewü, gü ba, "Yi ngbü de siti fingangü emaguma yi, neh teka ne?"
- ⁵Yi wu de, gü ba, ma de Ye Kpara ka Kpī? Te di bala, wazi ra ladü, teka adi eza siti ngü ka wü kpara fūh kotö ne, gbü nzö ewü di asidi. Yi fi nda-yi, gü ba, ngü te ma mala fü mürü keke, gü ba, ma boro siti ngü ka-ye eyi ne, ah de töndö ngü kükürü? Yi ena awu ngü la enatikine!" Fū Yesu adu afü te-ye, amala ngü fü mürü keke la, gü ba dene, "De-ye deyī, ye yia eyia tikpi, de ye za darara ka-ye, ye go kpa ekötī."
- ⁷Te di bala, fü komoko la ayia arü tikpi, aza darara ka-ye, ale kaje, ago agba ye.
- ⁸Fü ngü la aga gbü jia wü kpara la afa sü. Fū ewü akpo da egbo nga irī Me, teka wazi de te Me to fü Yesu ne. Dela ngü te Yesu gü tamu wazi, de te Me to fü ye ne tete, fü wü mürü rīrī.
- ⁹Fütanga ngü la, fü wü Yesu ayia gbü sü la, anü sü ka-wü. Te wü Yesu ngbü eguru sü tete, fü ah awu gara komoko de irī ye Matayo Levi, te ngbü gbü sü ka tima ka-ye, da ero jiasa ka wü e, eto fü miri ka wü Rūma. Fū Yesu arü amala ngü fefe, gü ba, "Matayo, ma ele de mü fa nga ra, baka mürü tima ka-ra." Fū Matayo ayia 'duwa, alala gbü nga Yesu.
- ¹⁰Fütanga ngü la, fü Matayo ayia areke zü-e agba ye. Fū ah ayia aī wü Yesu, de mere bi wü bu ye, ta te ewü ngbü ero jiasa de ewü ne, kpah de mere bi wü kpara, te wü Farusi le ewü kpah de. Angü wü Farusi la ngbü efi, gü ba, wüh de siti wü kpara. Fū wü kpara la angbü ezü e de wü Yesu kpala.
- ¹¹Fü gara wü Farusi ayia aje ngü la. Fū ewü ayia akoro kpaka wü kpara ka Yesu, ayi-ta ewü, gü ba, "Ah mere baye, te mere kpara ka-wü ngbü ezü e, de wü siti kpara de bala ne?"
- ¹²Te Yesu je ngü la bala, fü ah ayia amala ngü fü wü Farusi la, gü ba, "Te keke te mü ma la, mü ena anü anü kpaka mürü kuwa? Mü tī anü de. 'Duwa te keke ladü te mü, fü mü anü kpaka mürü kuwa, de ah küwa ni.

13Ngü ka-ra kpah bala. Ma koro füh kotö ne teka züka wü kpara de. Ma koro ka-ra teka aï siti wü kpara, de wüh fü maguma wü, fü ewü aküwa. Amba nda-yi, wü Farusi, te yi gü ba, ani de züka kpara me-ani ne, ah le de yi je la si-ngü gbü ngü te Me mala gbü Ngari ye, gü ba, 'De-ni, Me, dene ngü te ni le, de wü mere. Ni le de wü ceka cinga wü bu wü, ale ewü de züka maguma wü. Angü te wü mere bala de la, mere bi wü nü, de te wü ngbü ewa, eto fü ni baka la'bi ne, ni Me, ni ti ale nda-ni de!' Dela ngü ta te mürü dofo Oseya ba gbü Ngari Me, teka yi."

14Fütanga ngü la, fü wü gara kpara ka Yüwane Mürü Babatiza akoro kpaka Yesu, ayi-tata, agü ba, "Nda-ani, wü kpara ka Yüwane, gara wü sïkpï ladü te ani zü e de, da e'bi te-ani, teka adi eku gba fü Me. Nda wü Farusi kpah bala. Anga ah mere neh baye, te nda-ye wü kpara ne, le ngü ka gele ka-ani mbi mbi de, fü ewü angbü ezü e gbü wü sïkpï 'buru ne?"

15Fü Yesu alügü ngü fü ewü gbü mani, gü ba, "Yi ngbü efi nda-yi, gü ba, te wüh i wü kpara gbü karama la, wüh ti azü e te ewü i ewü tungüngü gbü karama la de? Wüh ena azü e azü, angü mürü karama la ladü tundu de ewü. Amba te gara, te wü vügü ena aza mürü karama la, esüka wü awuba ye asidi la, wüh ti azü e de, ka cinga emaguma wü."

16Fü Yesu adu kpah amala gara ngü mani fü ewü, teka to riri ka Me te engu ngbü eri wü kpara di ne, gü ba, "Te diri bongo ka-mü sörö asörö la, mü ti eyi aza to bongo teka atükü te didiri na la? Mü ti amere bala de, angü didiri na la ena adu kpah asörö ka-ye asörö.

17Kpah bala, te mü le akü'da fi ka-mü la, de mü mere e akü'da gbü diri bütü körö körö ne de. Angü diri bütü la ena adü, aöfö ka-ye, fü fi ka-mü la atökö ka-ye 'buru akötö. Ah le fü mü akü'da fi ka-mü gbü to bütü, teka fü fi ka-mü angbü 'be. Kpah bala, te mü le to riri ka-ra la, mü ti alala fi bü eküte diri gele ka wü kundu mü nda-mü de."

18Baka te Yesu ngbü la emala ngü la tete fü wü kpara sela, fü gara mere kpara ayia akoro, atï eri lö Yesu, anda'ba te-ye fefe, gü ba, "Mere kpara, ye ra jaji würüse, kpi eyi titine. Ma enda'ba te-ra fü mü, de mü koro, mü zükü engu."

19Fü Yesu ayia de wü kpara ka-ye, afa nganga na.

20Te wüh ngbü enü tete, fü gara würüse ayia azi te-ye 'bili! amofö mö bongo ka Yesu, to kpa ekükürüfe. Angü ngüte ngbü ta ego eküküte teka wü re nzükpa de füh ye 'basu.

21Würüse la fi ta emaguma ye, gü ba, "Te ni mofö bü nzö mö bongo kaka-na la, ni ena aküwa gbü keke ka-ni la aküwa."

22Fü Yesu afü te-ye, awu würüse la, amala ngü fefe, gü ba, "Enga ra, mü gu maguma mü. Mü küwa eyi, angü mü to maguma mü eyi 'buru fere." Yesu bü te emala ngü la bala, 'duwa fü keke ka würüse la ayia anza.

- 23**Fü wü Yesu anü akoro agba mere kpara la. Te wüh koro tete kpala, fü ewü amaka mere bi wü kpara, te ewü ngbü eku gba de yiyi, da ebī ci gba, fūh kö mbarase la.
- 24**Fü Yesu amala ngü fü ewü, gü ba, "Wü yia eyia, wü koro ekoro kpa etanü, angü jaji würüse ne kpi nda de, ah ngbü ka-ye era ara." Fü wü kpara la akpo da emü Yesu, da efala ngü kaka la, angü wüh wu eyi fanü, gü ba, mbarase la kpi ka-ye eyi.
- 25**Te wü kpara la koro tete 'buru kpa etanü, fü Yesu arī kpa esambü, azoro kpa jaji würüse la. Fü jaji würüse la azükü gbü kpi cukuru! ayia arü tikpi.
- 26**Dela ngü ta te Yesu zükü jaji würüse la tete gbü kpi. Fü nga-ngü la ayia awü, abaya esüka wü kpara gbü nga nzö sü la 'buru.
- 27**Gbü gara ra, o wü Yesu ngbü enü andoro, fü wü gara kpara 'basu, te jia ewü ni ani, ayia akpo da efa nga Yesu, da eku gba, enda'ba te-wü fü Yesu, gü ba, "Ako Yesu, Mere Miri te Me tima ye teka aküwa ani ne, ye ceka la cinga te ani ne, baaa!"
- 28**Fü Yesu ayia arī kpa esambü, gbü sü te ewü ngbü engbü tete. Fü wü kpara 'basu la ayia akoro kpakaka na, angü wüh le ace nganga de. Fü Yesu ayi-ta ewü, gü ba, "Wü wu eyi, gü ba, ni tī eyi aü jia wü fanü?" Wü kpara la gü ba, "Wayi, mere kpara, ani wu eyi bala!"
- 29**Fü Yesu amofu jia ewü, agü ba, "Ah mbi. Baka te yi to maguma yi eyi fere fanü ne, ah le de jia yi ü eü."
- 30**Fü jia wü kpara la ayia aü te-ye. Fü Yesu adu amala ngü fü ewü kpekpeke, gü ba, "Wü mere e amala nga ngü la fü kpara biringbö kpo de."
- 31**Amba wü kpara la le amere ngü, te Yesu mala fü ewü ne, nda-wü de. Fü ewü akpo da emala nga Yesu fü wü kpara, gbü nga nzö wü sü la 'buru.
- 32**Baka te wü Yesu yia enü tete, fü ewü akoro kpah de gara kpara te ro mö de, angü siti wü di engu me ngbü emere engu me-wü bala.
- 33**Te Yesu liki siti wü di engu me guvu komoko la tete, 'duwa fü engu akpo da ero mö. Fü ngü la aga gbü jia mere bi wü kpara la afa sü. Fü ewü angbü da emala ngü esüka ewü, gü ba, "Ani wu mene ngü de bane gügü gbü tö ka Yisarayeale sene la de."
- 34**Amba wü Farusi kpo da emala nda-wü, gü ba, "Yesu maka wazi, teka aliki siti wü di engu me la di, esaka Satana, te di de miri ka wü di engu me ne!"
- 35**Fütanga ngü la, fü Yesu angbü endoro gbü wü köti ka sü la 'buru, da erī wü kpara de to ngü ka Me, kpa esambü ka biti-te ka-ewü. Fü ah angbü kpah da emala fü ewü, gü ba, "Me ngbü eī wü, de wü koro kpaka ni, fü ni afü wü, akoro di züka wü kpara ka-ni." Kpah bala, engu ngbü da eküwa wü kpara gbü wü keke ka-ewü 'buru. Fü mere bi wü kpara angbü efa nganga na.

³⁶Gbü gara sīkpī, fū Yesu ae jia ye, aceka mere bi wü kpara te ewü ngbü efa nga ye ne. Fū ngü ka wü kpara la ato mere cinga emamagama, angü wü kpara la ngbü de mere fingangü, angü maguma ewü 'basu 'basu. Wüh ngbü ka-wü baka wü kambiliki, te kpara di fütanga ewü ma.

³⁷Teka ngü la, fū Yesu ayia amala gara mani fū wü kpara ka-ye, gü ba, "Ah le de yi le ta-ngü te wü kpara la, angü wüh le ta eyi ato maguma wü fū Me ne, amba kpara te ena arī ewü de to ngari Me nda ma. Wüh baka ndo te ndri eyi agbü yi, amba kpara teka awa ndo la, ao gbü kafa nda ma.

³⁸Yi ena amere de ngü la neh baye? Ah le de yi ku gba fū Me kpekpeke, teka de engu tima wü gara kpara, ale ta-ngü te yi, amala ngari Me fū ewü, angü engu me-ye de mürü yi la."

Matayo 10

¹Fütanga ngü la, fū Yesu ayia afe wü mürü tima ka-ye nzükpa de füh ye 'basu ne, ato wazi fū ewü, teka de wüh nü, wüh di eliki siti wü di enga me, da eküwa wü kpara gbü keke ka-wü.

²Dene iri wü kpara nzükpa de füh ye 'basu ne. Ah de Simüna, te Yesu gü gara iri tete, gü ba, Petero, ake enga ni ye, de iri ye Anderiya. Yakobo, ake enga ni ye, de iri ye Yüwane, wü di Zebedayo.

³Filipo ake Batülümayo. Toma ake Matayo, kpara ta te ngbü ero jiasse fū miri ka Ruma ne, bete Yakobo ye Alofaya, ake Tadayo,

⁴bete gara Simüna, ta te ngbü emere gü teka tö ka-a, ake Yuda Keriyota ta te to Yesu fū wü vügü ne.

⁵Fü Yesu ayia amala ngü fū wü kpara ka-ye nzükpa de füh ye 'basu ne, gü ba, "Ma ngbü etima yi dene, teka anü amala ngari ra fū wü kpara. Yi nü la bü nzö kpaka wü di enga Yisaraye feke, angü wüh dürü te kaje ka Me eyi asidi, baka wü kambiliki, te ewü dürü adürü agbü gü. Amba yi mere e anü kpaka wü ganzi kpara, de wü kpara ka Samariya, la de.

⁷Te yi te endoro gbü wü kötī ka-nih, wü Yisaraye la, yi di emala ngari ra fū ewü, gü ba, 'Miri, te Me tima teka aküwa ani ne, koro eyi. Ah le de wü fū maguma wü afü.'

⁸Ah le de yi ngbü kpah da eküwa wü mürü keke, da ezükü wü kpara gbü kpi, kpah da eküwa wü mürü jia kö. De yi di kpah eliki siti wü di enga me guvu wü kpara asidi. Ma to wazi ne fū yi, teka amere ngü la di kükürü. Ah le de yi mere wü ngü la fū wü kpara, kpah kükürü. Yi mere e ayo jiasse te wü kpara de!

⁹Te yi te enü la, yi mere e aza wü e esaka yi de. Yi mere e aza jiasse esaka yi 'buru 'buru de.

10Yi za kombo kpah de, yi za bongo 'basu 'basu de, yi za gara kamaka kpah de, yi za ngbangba esaka yi kpah de. Wü kpara te yi ena amala ngari ra fü ewü la, wüh ena ale ta-ngü te yi de wü e la 'buru me-wü, angü ah le de kpara te ngbü emere tima ne, maka na tima ka-ye.

11Gbü wü sü te yi ena anü akoro gbügbü na, ah le de yi girī mene kpara te di de züka maguma ye, fü yi angbü kpa gba ka, zalü gbü sīkpī te yi ena ayia tete gbü sü engu la.

12Gbü köti te yi ena akoro gbügbü na la, gina ngü te yi ena amala fü ewü, ah dene. Yi to mandī fü ewü, gü ba, 'Me di de yi, gbü köti ne.'

13Te wü kpara ka köti la de züka wü kpara, de lele ka Me emaguma wü la, mandī ka-yi, de te yi to de gu ngü ka Me gbü ye ne, ah ena angbü fü ewü. Amba te ewü le ngü ka-ra gömö yi de, züka gu ngü ka Me, te yi to fü ewü ne, ti angbü gbü köti la nda de.

14Te wü kpara gbü wü sü engu la le ngü ka-yi nda-wü de la, yi yia sela asidi, de yi bunda zu-tö ka gba ewü la esatilö yi asidi, ciki sela, teka agü tamu ngü la fü ewü, gü ba, 'Me le ngü ka-wü de, angü wü le ngü ka wü kpara ka Me, kpah de.'

15Ma ngbü emala fü yi dene zu ngü. Gbü sīkpī te Me ena akolo liya ka wü kpara tete, ah ena ato siti kuru gbü nzö wü kpara la, afa nda siti wü kpara ka Sodomu bete Gomora ta gügü ne ka.

16Yi ceka 'be, angü ma tima yi dene baka wü kambiliki esüka wü siti kpara, te ewü di baka siti wü nü. Te di bala, ah le fü yi amba jia yi amba baka kpürü, amba yi mere siti ngü fü wü kpara de. Yi di kpah emere wü ngü 'buru ferrre baka wü mö." Dela ngü te Yesu mala fü wü kpara ka-ye, te engu tima ewü ne.

17Fü Yesu adu amala gara ngü fü wü kpara ka-ye, gü ba, "Yi ceka te-yi 'be, angü te gara wü vügü ka-ra ena akoro azoro yi, anü di engagira wü miri, fü ewü asüma yi de juru gbü jia wü kpara 'buru. Te di bala, yi ena amala ngari ra fü ewü. Kpah bala, wüh ena azoro yi, akoro di engagira wü mere miri ka wü ganzi kpara, fü yi amala ngari ra kpah fü wü ganzi kpara la.

19Gbü ra te wüh ena azoro yi, akoro di tete engagira wü miri la, fingangü ka-yi mere e asiti, teka ngü de te yi ena amala fü ewü, ne de. Angü Nzila Wazi Me ena ato züka fingangü fü yi me-ye, teka amala mere kpeke ngü di fü ewü.

20Angü, wü ngü de te yi ena adi emala ne, ah ena adi de ngü ka-yi nda de, ah ena adi de ngü te Nzila Wazi Me ena adi eto fü yi me-ye.

21Yi ceka te-yi 'be, angü wü di enga ni yi, de wü wö yi, ena ato yi cu me-wü fü wü vügü, fü ewü amörö wü gara yi, teka te yi le ngü ka-ra. Wü jaji ena afü te-wü, agü gü kpaka wü wö wü, ato ewü fü kpi teka ngü ka-ra.

22Wü kpara 'buru ena angbü ekpü yi akpü, teka te yi le ngü ka-ra. Ngü ma, yi rü kpekpeke gbü wü cinga la 'buru, angü Me ena aküwa yi te gara agbü sü ka-ye agbü kpï.

23Te wüh ngbü emere yi esiti gbü gara köti, teka te yi le ngü ka-ra la, de yi kpe, yi nü, yi ngbü kpa gbü gara köti, amala ngari ra fü wü kpara kpala. Ma ngbü emala fü yi dene zu ngü. De-ra, Ye Kpara ka Kpï, ma ena adu akoro de wazi ka Wüba, o yi nza tima ka-yi gbü wü sü 'buru te di gbü tö ka-nih, wü Yisaraye ne, la de.

24Ngü ka mbarase ti afa ngü ka mere kpara ka-ye de.

25Te di bala, ngü ka-yi ena adi gbü jia wü kpara kpah baka nda-ra, angü yi de wü kpara ka-ra. Ma mala ngü la kükürü de, angü te wüh ngbü egü siti iri eküte ra, gü ba, ma de miri ka wü muruyi la, wüh ti afala yi bala de? Wüh ena adu asoko yi, wü kpara ka-ra, kpah bala. Tekä ngü la, ah le di yi rü kpekpeke, kpah baka ra.

26Te di bala, yi mere e akpe cürü wü vügü ka-yi de. Ah le de yi mala ngari ra fü ewü mbölö.

27Angü wü ngü te ma ngbü emala fü yi esalakumu ne, ah le de yi mala wü ngü la de mere ri yi fü wü kpara 'buru, baka kpara te ngbü eri dofo.

28Yi mere e akpe cürü wü vügü ka-yi de, angü wüh ti eyi amörö bü küte yi kükürü, amba wüh ti amofö küküwa ka-yi nda-wü kü de. Te di bala, ah le fü yi akpe 'duwa Me kpikpi ye, angü, te yi ce ngü ka-ra la, engu de wazi teka amörö küte yi, aza kpah küküwa ka-yi, agü agbü wa.

29Yi mere e akpe cürü de, angü Me ngbü eceka kpï fütanga yi me-ye. Yi ceka la wü lu, te ewü sibi fa sü ne, Me ngbü eceka kpï fütanga ewü biri biri 'buru. Toto iri teka biri süka ewü de. Amba ah kpah bala teka ngü ka-yi, angü Me le yi fa nda mere bi wü lu la ka. Ah tanga wü su-nzö yi biri biri kpah eyi 'buru. Te di bala, to Me ti airi te yi tine de.

32Mene kpara te kpe cürü de, fü ah amala nga ye gbü jia wü kpara ngbaa ngbaa ngbaa, gü ba, 'Ni de kpara ka-ra la,' gbü adu sïkpï, ma ena amala nganga kpah engagira Wüba Me, ngbaa ngbaa ngbaa, gü ba, 'Engu de kpara ka-ra fanü.'

33Amba te mü cere nga mü, gü ba, 'Ni wu ra de la,' gbü adu sïkpï, ma ena amala tüngü mü kpah bala, engagira Wüba, Me, gü ba, 'Ma wu mü kpah de.'

34Yi efi nda-yi, gü ba, ma koro teka fü yi amaka gu ngü esüka wü kpara füh kotö sene? A'a, ah bala de! Kokoro ka-ra füh kotö ne ena ato makpü, fü wü kpara angbü ekpü yi akpü, angü yi de wü kpara ka-ra.

35Angü teka ngü ka-ra, wü jaji komoko ena akpü te-wü de wü wö wü. Wü jaji würüse ena akpü te-wü de wü ni wü. Wü würüse ena akpü kpah te-wü de wü wara wü di enga wü.

36Te di bala, wü vügü ka-yi ena adi kpah bü ciki esüka wü mürü yi.

³⁷Te mü le afa nga ra la, ah le de mü ce ngü ka maguma 'basu 'basu. Te mü le ngü ka wö mü, anga ni mü, fa ngü ka-ra di ka la, mü tĩ angbü kpara ka-ra nda-mü de. Te mü le ngü ka wü di mü, anga wü di engu mü, fa ngü ka-ra di ka la, mü tĩ angbü kpara ka-ra nda-mü kpah de.

³⁸Wayi, te mü le alala gbü nga ra, ah le de mü reke te-mü fü kpi, baka kpara te ngbü ebĩ rü gbegete ka-ye, te wüh ena amörö engu fefeh na. Angü, te mü mere bala de la, mü de kpara ka-ra de.

³⁹Amba, te mü le aküwa te-mü de tete-mü la, mü tĩ aküwa te-mü nda-mü de. Angü, te mü ce te-mü, o fü kpi teka ngü ka-ra la, Me ena aküwa mü me-ye, fi mere badi.

⁴⁰Ma emala fü yi dene zu ngü. Mene kpara te ena ale yi de züka maguma ye, aza yi gbü mürü la, kpara engu la ngbü dela kpah ele ra. Kpah bala, mene kpara te ele ra de züka maguma ye la, ah ngbü dela kpah ele Wüba Me, te tima ra ne.

⁴¹Mene kpara te ena ale yi, baka wü mürü dofo ka Me, de züka maguma ye, teka te yi ngbü emala ngari Me fü ani ne, Me ena ato kpah mere züka ngü fefe, te gara agbü kpĩ kpala, kpah baka e te engu ena ato fü yi. Kpah bala, mene kpara te ena aza yi gbü mürü, angü yi de züka wü kpara ka Me la, Me ena ato kpah mere züka ngü fefe, te gara agbü kpĩ kpala, kpah baka e te engu ena ato fü yi.

⁴²Ma ngbü emala fü yi dene zu ngü. Mene kpara te ena ale ta-ngü te yi, ato mba e fü yi ba gu ngu, teka te yi di de kpara ka-ra ne, Me ena ato mere züka ngü fefe, te gara agbü kpĩ kpala."

Matayo 11

¹Dela ngü te Yesu mala fü wü kpara ka-ye nzükpa de füh ye 'basu ne. Fü engu ayia atima ewü, teka anü amala ngari Me fü wü kpara gbü nga nzö sü ka Galilaya la 'buru, kpah da eküwa wü mürü keke. Fütanga wü ngü la, fü Yesu ayia anü andoro gbü wü kötĩ ka Galilaya 'buru, teka arĩ wü kpara de to ngari Me.

²Gbü wü sīkpĩ la, Yüwane Mürü Babatiza ka-ye fi la bü agbü ku. Fü ah ayia aje nga wü ngü te Yesu ngbü emere la. Yüwane, fü mü ayia atima wü gara kpara ka-mü kpaka Yesu.

³Fü wü kpara ka Yüwane la anü akoro kpaka Yesu, ayi-tata, gü ba, "Mere kpara ka-ani tima ani me-ye, teka ayi-ta ye, gü ba, 'Ye ngbü de Ye Me, ta te Me mala nganga, gü ba, ni ena atima füh kotö ne? Anga ah le de ani di la fi bü eci nganga?' "

⁴Fü Yesu amala ngü fü ewü, gü ba, "Yi du edu, yi mala nga wü ngü, de te ma ngbü emere gbü jia yi ne, 'buru fü Yüwane, gü ba,

⁵Wü kpara te jia ewü ni ani, wüh kpo eyi eceka kpĩ. Wü kpara de lö wü walawala, wüh kpo eyi enü nü. Küte wü mürü jia kö reke kpah eyi. Wü kpara te güje ewü do ado, wüh kpo eyi eje ngü. Wü kövö kpo eyi ezükü gbü kpi. Wü mürü cinga kpo eyi

eje ngari Me. Wü ngü la 'buru ngbü eyi emere te-wü, ba e ta te wü mürü dofo ba gbü Ngari Me ne.'

⁶Te di bala, yi mala fü Yüwane, gü ba, 'Mene kpara te ena alala fi bü eküte ra, Me ena aceka engu ba züka kpara ka-ye, fü ah angbü de mere tadu te gara.' "

⁷Fü wü kpara la ayia adu kpaka Yüwane, mere kpara ka-wü. Fü Yesu adu afü te-ye, akpo angbü emala nga Yüwane fü mere bi wü kpara la, gü ba, "Yi ngbü efi teka Yüwane, egü neh fe? Ta te yi ngbü enü kpa etü gü, da eje ngü gömö Yüwane ne, yi nü kpala neh teka ne? Yi ngbü ta efi ngü teka Yüwane, gü ba, engu de töndö kpara, de maguma ye 'basu 'basu, te ngbü emere ngü baka gala, te wege ngbü efe me-ye ne? A'a, ah bala de!

⁸Anga fingängü ka-yi gü ba, engu de mere miri, te to züka bongo eküte ye? A'a, ah bala kpah de, angü wü kpara te ewü ngbü eto züka bongo eküte wü, wüh ngbü etü gü nda-wü de! Wüh engbü ka-wü gbü mere kötï, anga gba wü miri.

⁹Amba ma wu eyi, gü ba, yi nü ta kpaka Yüwane kükürü de, angü engu de mürü dofo ka Me fanü. Te di bala, ah le de yi wu awu, gü ba, ngü ka Yüwane fa nda wü gara wü mürü dofo ka Me 'buru ka.

¹⁰Angü Yüwane me-ye de kpara, ta te wüh ba ngü kaka-na gbü Ngari Me, gü ba dene, 'Me mala ngü fü Ye ye, gü ba, "Ni ena atima mürü tima ka-ni kpa engagira nü, teka areke kaje fü ye." ' "

¹¹Fü Yesu adu kpah amala gara ngü fü ewü, gü ba, "Ma ngbü emala fü yi dene zu ngü. Esüka wü mürü dofo, de wü diri wü kpara ka Me ta gügü ne 'buru, gbü jia Me, kpara te ngü kaka fa nda Yüwane Mürü Babatiza, nda ma. Amba mene kpara te to maguma ye fere 'buru, ngü kaka ena afa nda Yüwane ka, angü Nzila Wazi Me ngbü eto wazi fefe me-ye.

¹²Ah kpo gbü sïkpï ta te Yüwane kpo de tima ka-ye, zalü akoro di dene, ngü ka Me ngbü eyi ega esüka wü kpara, angü mere bi wü kpara ngbü eyi eto te-wü, da elala gbü ngü ka Me. Amba siti wü kpara, te ewü di vügü ka ngü ka Me ne, ngbü kpah eyi egiri kaje, teka atiri tima ka Me la de wazi.

¹³Müse de wü gara wü mürü dofo ka Me ta gügü ne, wüh ngbü 'buru emala nga ngü, de te ngbü emere te-ye gbü wü sïkpï ne. Gina mürü dofo la de Müse, adudu na de Yüwane Mürü Babatiza, te mala nga kokoro ka-ra ne.

¹⁴Ma emala fü yi dene zu ngü, gü ba, Me tima Yüwane Mürü Babatiza me-ye, teka amala ngari ye fü wü kpara, kpah baka e te engu tima mürü dofo İliya ta gügü ne.

¹⁵Te güje yi ladü la, ah le de yi da güje yi, aje ngü ka-ra la areke areke."

¹⁶Fü Yesu adu kpah amala gara ngü fü wü kpara la, gü ba, "Wü kpara te ewü le ngü ka-ra de ne, ma ena amala teka ewü, agü neh fe? Wüh neh baka wü da? Angü

ma reke ewü eyi ma! Wüh le züka ngü nda-wü de. Wüh baka wü jaji te ewü ngbü ega yīkī de wü bu wü. Angü gara wü bu ewü ngbü ta emala ngü fü ewü, gü ba,

17'Ani reke wü ma! Wü le züka ngü nda-wü de! Angü ani ngbü emī ku'du fü wü, wü le alo bī de. Ani ngbü ebī ci gba fü wü, wü le aku gba kpah de!'

18Wü di engä wüna, yi ceka la! Baka ta te Yüwane Mürü Babatiza koro ngbü esüka yi sene ne, ah zü e fa sü de, ah nzö fi kpah de. Te di bala, wü gara kpara ngbü ta efala engu, gü ba, 'Engu de siti wü di engä me guvu ye!'

19Amba de-ra, te ma koro esüka yi sene, ma ngbü ezü e, kpah da enzö e, fü wü kpara angbü kpah efala ra, gü ba, 'Ma de mürü kü. Ma ngbü kpah eküya. Ma kpah de awuba ka siti wü kpara.' Wü kpara te ewü ngbü efala ngü ka-ra ne, ngbü efi nda-wü, gü ba, ani wu ngü fa sü. Amba wüh wu ngü nda-wü kü de. Ah ena adi bü nzö mene wü kpara te ewü le ngü ka-ra eyi ne, wüh ena angbü ewu si-ngü la me-wü." Dela ngü ta te Yesu mala fü wü kpara, teka ngü ka Yüwane Mürü Babatiza.

20Fütanga wü ngü la, fü Yesu akpo da emala ngü fü wü kpara gbü wü kötī, te engu ngbü endoro gbügbü na ne. Angü engu mere bi wü kpeke lara ngü gbü jia wü kpara gbü wü kötī engu la ma, amba wüh le afü maguma wü nda-wü de. Teka ngü la, fü Yesu amala ngü fü wü kpara la kpekpeke, gü ba,

21"De-yi wü kpara ka Korazina, bete wü kpara ka Betesayida, Me ena ato mere kuru te yi te gara, angü yi le ngü ka-ra de. Kükürü de, angü wü mere kpeke ngü, de te ma ngbü emere gbü wü sü ka-yi ne, te ma ena angbü emere ta bala fü wü ganzi kpara, baka wü kpara ka Tera ake Sidona la, de bane wüh ngbü ta eyi de mere cinga te wü, teka siti ngü ka-wü. Wüh ena angbü ta kpah eto kala bongo eküte wü, eza kpah mbī ebu gbü nzö wü, da enda'ba te-wü fü Me, gü ba, 'Ani le eyi afü maguma ani!'

22Teka ngü la, gbü adu sikpī te Me ena akolo ngü ka wü kpara tete, ah ena ato mere kuru te yi, wü kpara ka Korazina ake Betesayida, afa nda wü kpara ka Tera bete Sidona ka.

23Kpah bala, de-yi, wü kpara ka Kaparanama, yi fi nda-yi, gü ba, ngü ka-ani ena areke gbü jia Me, fü ani akoro agbü kpī? A'a! Ah bala de! Ngü ka-yi ena asiti gbü jia Me asiti, fü yi anü agbü du ka wa, angü yi le ngü ka-ra de. Kükürü de, angü wü mere kpeke ngü, de te ma ngbü emere gbü wü sü ka-yi ne, te ma ena angbü emere ta bala fü wü siti kpara ka Sodomu la, de bane wüh fü ta maguma wü eyi. Me ti ta acuru ewü de.

24Ma emala fü yi dene zu ngü. Gbü adu sikpī te Me ena akolo ngü ka wü kpara tete, Me ena ato mere siti kuru gbü nzö yi, afa nda wü kpara ka Sodomu ka, angü yi le ngü ka-ra de."

25Sidi nga ngü la, fü Yesu ayia agbo nga iri Me, gü ba, "Wayi, Wüba Me, mü de Miri agbü kpī, mü kpah de Miri gbü nzö wü kpara füh kotö ne 'buru. Ma ngbü egbo nga

irī mü, angü mü to wazi eyi fü wü kpara ka-ra, teka aje to ngari mü ne. Kükürü de, angü wüh o fingangü ka-wü eyi 'buru, teka adi eje ngü la ba wü vürü jaji. Amba teka wü cögbörö kpara, te ewü le aje ngü ka-mü de ne, wüh tī awu si-ngü ka-mü de, angü wüh gü ba, ani wu ngü fa sü.

²⁶Wayi bala Wüba, ngü la reke cu te mü, angü mü le me-mü, de wü kpara ka-ra je si-ngü ka-mü."

²⁷Fü Yesu adu amala ngü fü wü kpara ka-ye, gü ba, "Wüba Me to wazi ka wü ngü eyi 'buru esaka ra, teka de ma koro, ma sere ngü ka-ni la fü yi. Kpara biringbö te wu ngü ka-ra mbi mbi mbi nda ma, 'duwa Wüba Me, te engu wu ngü ka-ra me-ye. Kpah bala, kpara biringbö, te wu ngü ka Wüba Me, nda ma. Ma wu ngü kaka duu me-ra, be kpah te wü kpara te ma gü tamu ngü ka Me fü ewü ne.

²⁸De-yi wü kpara, te yi ndirī eyi, ka wü tiri ngü ka-yi ne, yi le ngü ka-ra, de yi nü kpaka ra kpakine. Ma ena aza wü tiri ngü la gbü nzö yi asidi, fü yi afe te-yi.

²⁹Yi to maguma yi fere, de yi ce te-yi 'buru, adi eje riri ka-ra. Angü ma de mürü züka maguma, te ma ngbü ewu cinga wü kpara. Te yi le ngü ka-ra la, ma ena agu maguma yi kpina, fü yi afe te-yi.

³⁰Angü riri te ma ena ato fü yi ne, ah kpekpeke nda de. Riri la ena ato kpah wazi fü yi, fü ah ale ta-ngü te yi." Dela ngü ta te Yesu mala fü wü kpara ka-ye.

Matayo 12

¹Fütanga ngü la, gbü gara sikipi ka Me, fü wü Yesu angbü enü de wü kpara ka-ye. Fü ewü afü kpuru gbü gara yi ka ndo, akpo da esösörö fi ndo la, etitiri, ezü, ka tala te ewü.

²Fü wü gara Farusi awu ngü la. Fü ngü la asiti gbü jia ewü, angü wüh ngbü efi, gü ba, "Masörö fi ndo la, ah de tima." Angü Riri te Müse to fü wü Yisaraye mala, gü ba, "Gbü sikipi ka Me, wüh mere e amere tima 'buru 'buru de." Tekä ngü la, fü wü Farusi la ayia amala ngü fü Yesu, gü ba, "Ye ceka la! Wü kpara ka-ye ne ngbü emere tima gbü sikipi ka Me, neh teka ne? Wü je riri ka-ani ne nda-wü de? Wü le asiti gele ka-ani, neh teka ne, te ewü ngbü esösörö fi ndo la gbü sikipi ka Me de bala ne?"

³Te Yesu je ngü la, fü ah alügü ngü fü ewü, gü ba, "Yi tanga Ngari Me nda-yi neh de? Ngü ta te wüh ba teka mere Miri Davidi ne, ah gü neh fe? Ta gbü gara ra, tala mere Davidi de wü kpara gbü nga ye.

⁴Fü Davidi ayia akoro kpaka mürü gele ka Mere Me, ayi-tata teka e-mazü. Fü mürü gele la ayia aza ambata, de te wüh ngbü eto fü Mere Me ne, ato fü Davidi. Amba Riri ta te Müse to fü wü mürü gele, gü ba, ambata la teka wü kükürü kpara fa fa fa nda de. 'Duwa wü mürü gele ka Mere Me ngbü ezü me-wü. Fü Davidi aza ambata la, azü, ato kpah fü wü kpara gbü nga ye la 'buru. Te di bala, wüh mala ta eyi fefe, gü ba, 'Ye ngbü esiti gele?' Wüh mala bala de!

- ⁵Kpah bala, gbü Riri ta te Me to fü Müse, wüh ba, gü ba, 'Wü mürü gele, te ewü emere tima gbü Mere Kambü ka Me ne, ah le de wüh mere tima ka-wü la kpah gbü sikipi ka Me.' Yi wu bala de? Te wü mürü gele la ngbü eyi emere tima gbü sikipi ka Me bala la, yi ena amala fü ewü, agü ba, 'Wü ngbü esiti gele ka-ani?' Yi ti amala bala de, angü yi wu kpo, gü ba, ngü ka gele ka Kambü ka Me la fa ngü ka gele ka sikipi ka Me afa.
- ⁶Ma emala fü yi dene zu ngü. De-ra Ye Kpara ka Kpi, Me to wazi eyi fere fa ngü ka gele ka Kambü ka Me bete nda sikipi ka Me 'buru ka.
- ⁷Wüh ba kpah gara ngü gbü Ngari Me, gü ba, 'De-ni, Me, dene ngü te ni le, de wü mere. Ni le de wü ceka cinga wü bu wü, ale ewü de züka maguma wü. Angü te wü mere bala de la, mere bi wü nü, te wü ngbü ewa, eto fü ni baka la'bi ne, ni ti ale nda-ni de!' Ta te yi ena awu si-ngü la awu mbi mbi mbi, gü ba, ngü ka züka maguma fa ngü ka gele afa la, de bane yi ti amala siti ngü eküte wü kpara ka-ra de. Angü ngü te ewü mere la, ah siti gbü jia Me nda de.
- ⁸De-ra, Ye Kpara ka Kpi, Me to wazi eyi fere, fa ngü ka gele la ka. Ma de mürü sikipi ka Me la me-ra. Ma ngbü eto to Riri ka Me fü wü kpara ka-ra me-ra."
- ⁹Fütanga ngü la, fü Yesu ayia gbü sü la, anü arı kpa esambü ka biti-te.
- ¹⁰Gara komoko ta ladü kpa esambü ka biti-te la, te kpakpa na ze aze. Wü Farusi ta kpah ladü kpala. Fü ewü angbü efete Yesu, da egiri kaje te ani ena amaka siti ngü kaka, fü ani amala nganga fü wü kovo. Teka ngü la, fü ewü ayi-tata teka komoko te kpakpa ze aze la, gü ba, "Gbü jia ye, ah de züka ngü teka aküwa kpara gbü sikipi ka Me bane? Riri te Me to fü Müse gü neh fe?"
- ¹¹Fü Yesu alüğü ngü fü ewü, gü ba, "Te kpara ladü esüka yi sene, de kambiliki ka-ye ngbee biringbö la, te kambiliki kaka la ti gbü mere du gbü sikipi ka Me la, engu ena amere baye? Ah ena ace kambiliki ka-ye la kpala, angü ah de sikipi ka Me?"
- ¹²Ngü ka kpara fa ngü ka kambiliki la de? Te di bala, ah de züka ngü teka ale tangü te kpara gbü sikipi ka Me. Angü Riri ka Me mala, gü ba, ah le de nih di emere züka ngü."
- ¹³Fü Yesu adu amala ngü fü komoko la, gü ba, "Mü gbere kpa mü egbere." Fü komoko la ayia agbere kpa ye. Fü kpakpa na areke te-ye, adu zürrü te nga ye, kpah baka gara na la.
- ¹⁴Te wü Farusi wu ngü la bala, fü ngü la ake te ewü, angü Yesu reke kpa komoko la gbü sikipi ka Me. Fü ewü ayia anü, akpo da egiri kaje, de ani mörö Yesu asidi.
- ¹⁵Te Yesu wu, gü ba, wü Farusi ngbü eyi egiri kaje teka amörö ni asidi, fü ah ayia ka-ye, ace sü la. Fü mere bi wü kpara aci anü, afa nganga na. Fü Yesu aküwa wü mürü keke, esüka wü kpara la 'buru.

- 16**Te di bala, fü Yesu amala ngü fü wü kpara, de te engu küwa ewü ne kpekpeke, de wüh mere e, amala nga ni fü wü kpara de, angü Yesu le acu ngü ye de.
- 17**Teka wü ngü te Yesu ngbü ele ta-ngü te wü kpara de gu maguma de bala ne, fü wü kpara adu awu, gü ba, Me fe engu tima me-ye fanü. Angü ngü la tĩ kpini de ngü, ta te Me mala gömö mürü dofo Yisaya, gü ba,
- 18**"Ceka la! Dene kpara te ni, Me, fe teka amere tima ka-ni, angü ni le engu de maguma ni 'buru, da engbü de tadu teka ngü kaka-na. Ni ena ato Nzila Wazi ni emamaguma. Ah ena amala nga ni fü wü kpara füh kotö ne 'buru, gü ba, ni, Me, ena aküwa ewü.
- 19**Kpara ka-ni la tĩ adi ewü nga, da ega yikĩ de wü kpara nda de. Ah tĩ adi emala ngü de mere ri ye, adi ecu ngü ye, kpah de.
- 20**Wü kpara te wazi ewü di ma, baka gala te lölö di walawala, anga baka wa te ngbü nuuu ne, engu tĩ adi emere ewü esiti de. Engu ena adi ele ta-ngü te ewü, da erĩ ewü ferrre, de züka maguma ye. Ah ena amere tima ka-ye la bala, zalü te wü kpara 'buru ena aje riri ka-ni, Me, mbi mbi mbi.
- 21**Te di bala, wü nguwa wü kpara füh kotö ne 'buru ena ao maguma wü eküküte." Dela ngü te Me mala gömö mürü dofo Yisaya ta gügü, teka ngü ka Yesu, o wüh bĩ engu la de.
- 22**Fütanga ngü la, fü wü gara kpara akoro de gara komoko kpaka Yesu, te jijia ni ani. Ah ro mö nda kpah de, teka siti wü di enga me te di guguvu. Fü Yesu ayia aküwa komoko la. Fü komoko la akpo da ero mö, kpah da eceka kpĩ.
- 23**Fü ngü la aga gbü jia wü kpara 'buru afa sü. Fü ewü akpo da emala ngü esüka wü, gü ba, "Yesu ena adi de kundu ye Miri Davidi, te Me le atima teka aküwa ani ne, de?"
- 24**Baka te wü Farusi je ngü te wü kpara ngbü emala gömö wü de bala ne, fü ngü la ake te ewü efa sü. Fü ewü amala, gü ba, "Me to wazi la fü Yesu me-ye nda de. Yesu maka wazi, teka adi eliki wü di enga me di la, esaka Satana, miri ka siti wü di enga me ne."
- 25**Te Yesu wu fingangü ka wü Farusi la bala, fü ah ayia amala ngü fü ewü, gü ba, "Te nguwa wü kpara biringbö kpo ngbü emere gü esüka wü la, ngü la ena adi mbi? Ah reke nda de! Nguwa ewü ena akpi, anza ka! Kpah bala, te wü kpara gbü köti biringbö kpo eyi da emömörö te-wü la, ah ena atĩ atĩ? Ah tĩ kpah de! Köti la ena asiti, fü ewü abaya asidi!
- 26**Angü, te Satana du ngbü tĩne eyi cu egü gü de wü kpara ka-ye la, ah ena ayiri gbü miri ka-ye la ayiri? Engu tĩ ayiri de, ngü kaka ena anza."
- 27**Fü Yesu adu ayi-ta wü Farusi la, gü ba, "Te yi gü ba, ma ngbü eliki wü di enga me de wazi ka Satana la, amba e-ngbü eto wazi fü wü kpara ka-yi, teka adi eliki

wü di engä me di, neh da? Teka ngü la, wü kpara ka-yi, ena adi emala nga yi zu me-wü fü wü kpara, gü ba, ngü te yi mala la, ah de töndö ngü.

28Ma emala fü yi fanü fanü, gü ba, ma ngbü eliki wü di engä me ne gbü wazi ka Nzila Wazi Me. Te di bala, ah le de yi wu, gü ba, ma de kpara te Me tima teka aküwa ani ne!

29Yi fi la nga ngü ne mbi mbi mbi! Te kpeke kpara ladü, te di de wazi ye fa sü, e-ena arī kpa esambü kaka, agbene wü e kaka, neh da? Angü ah ngbü eceka kpī fütanga kambü ka-ye 'be 'be 'be. Amba, te gara kpeke kpara koro, te wawazi fa nda gina kpara la, ah ena azoro engu, ai gö! agbene wü e kaka 'buru, anü sü di. Te di bala, ah le de yi wu, gü ba, wazi ra fa nda Satana, te ngbü embü yi de füh kotö ne ka.

30Mene kpara te le ngü ka-ra de, engu de vügü ka-ra. Te kpara le ta-ngü te ra gbü tima ka-ra kpah de la, engu ngbü dela egiri kaje teka asiti tima ka-ra la.

31Ma emala fü yi dene zu ngü. Wü siti ngü 'buru, de te wü kpara ngbü emere, te kpara fü maguma ye la, Me ena aboro wü ngü kaka la 'buru. Kpah bala, wü ngü te wü kpara ngbü emala esiti te iri Me ne, Me ena aboro kpah asidi. Amba 'duwa kpara te ngbü efala Nzila Wazi Me, Me ti aboro siti ngü kaka la kpo fi de.

32Wayi, te mü mala bü siti ngü, da efala ra di la, ngü ma! Me ena aboro siti ngü la, te mü fü maguma mü eyi la. Amba 'duwa te mü ngbü emala siti ngü, da efala Nzila Wazi Me la, Me ti aboro siti ngü ka-mü la nda de. Liya ka-mü la ena angbü gbü nzö mü bala fi mere badi.

33Ngü ka-yi kpah baka ngü ka rü te ngbü erī, fü wü kpara angbü ewu riri na. Züka rü ngbü erī kpah bü züka ri-rü, fü wü kpara angbü ezü. Siti rü ngbü erī nda-ye kpah siti ri-rü, te wü kpara ti azü de. Ah bala de? Angü züka ri-rü ti arī eküte siti rü ne, nda de. Anga siti ri-rü ti arī eküte züka rü ne, kpah de. Te di bala, yi ti awu rü teka ngü ka riri na. Kpah bala, wü kpara ti eyi awu maguma yi, teka wü ngü te yi ngbü emere.

34De-yi wü Farusi, yi de siti wü kpara! Yi de wü mürü mani baka kpürü! Te di bala, yi ti amala züka ngü nda-yi de. Angü wü ngü de te kpara ngbü emala te komö ye ne, ah de wü ngü te ngbü egoro emamaguma.

35Te di bala, züka kpara ngbü emere züka wü ngü ka-ye duu me-ye, angü züka wü ngü ladü emamaguma. Kpah bala, siti kpara ngbü emere nda-ye kpah fi bü siti wü ngü, te di emamaguma.

36Ma emala fü yi dene zu ngü. Gbü sikipi te Me ena akolo ngü ka wü kpara tete, ah ena ato kuru te yi, teka siti wü ngü te yi ngbü emala ne.

37Angü wüh ena aye süka ngü ka-mü, te nga wü ngü de te ngbü egoro gömö mü ne. Te mü ngbü ta emala züka ngü la, ngü ka-mü ena adi mbi, angü mü ena amaka

tadu gbü ngü la. Amba te mü ngbü ta emala siti ngü la, ngü ka-mü ena adi kpah esiti, angü mü ena amaka cinga gbü ngü la.”

³⁸Fütanga ngü la, fü wü gara mürü riri de wü Farusi ayia amala ngü fü Yesu, gü ba, "Mere kpara, ani ena awu baye baye, gü ba, Me tima ye me-ye fanü? Ah le de ye mere la gara talara ngü, fü ani awu.”

³⁹Fü Yesu alügu ngü fü ewü, gü ba, "De-yi, yi ka-yi de siti wü kpara, te yi le ngü ka Me nda-yi de. Te ma ena amere wü talara ngü gbü jia yi la, yi ena ale ngü ka-ra fanü? Yi ti ale nda-yi de! Te di bala, Me ti agü tamu talara ngü biringbö fü yi nda de. Amba ah ena adi bü mene talara ngü, te ena amere te-ye baka nda Yona tane.

⁴⁰Fanü fanü, ngü ka-ra ena adi kpah baka nda Yona. Angü Yona ti ta gbü mere yingu, fü mere si ayia ami engu. Fü Yona ara guvu mere si la sikpi bata. Gbü eabata sikpi la, fü si la ayia azi Yona kpa edere ngolo, fuh siki. Fü Yona ayia anü agbü Nineve, ba e ta te Me mala fefe, de ah nü mala ngari ni, Me, fü wü kpara de kpala ne. Fü ngü ka Yona la agü tamu wazi ka Me fü wü kpara ka Nineve. Fü ewü ayia afü maguma wü. Kpah bala, de-ra Ye Kpara ka Kpi, kö ra ena ara gbü tö sikpi bata. Gbü eabata sikpi la, fü ra adu azükü.

⁴¹Te di bala, gbü adu sikpi te Me ena akolo ngü ka wü kpara fuh kotö ne 'buru tete, ah ena ato mere kuru te yi, angü yi le ngü ka-ra de. Wü kpara ka Nineve ena ayia gbü sikpi la, amala nga siti ngü ka-yi, angü wüh je ta ri Yona, fü ewü afü maguma wü, adu ale ngü ka Me. Amba ngü ka-ra, te fa nda Yona ka ne, yi le aje nda-yi de.

⁴²Kpah bala, mere wü rüse ta te engu di de miri ka Seba, ena ayia kpah amala nga siti ngü ka-yi. Angü wü rüse la yia ta agbü tö ka-ye nengete, fü ah akoro teka aje kpeke riri gömö Miri Solomona. Angü Me to ta mere wazi fü Solomona, teka adi ewu wü ngü di. Amba wazi riri ka-ra, te fa nda Miri Solomona ka ne, yi le nda-yi kpah de! Dela si-ngü te Me ena ato mere kuru te yi tete ne, angü engu tima ra teka aküwa yi, amba yi le ngü ka-ra nda-yi de!" Dela ngü te Yesu lügu fü wü Farusi, te ewü yi-tata teka talara ngü.

⁴³Fü Yesu adu amala kpah gara ngü fü ewü, gü ba dene, "Te Me liki wü di enga me eyi guvu kpara asidi la, wü di enga me la ena amere baye? Wüh ena anü, angbü endoro gbü wü siti sü te ürü aürü, agiri sü te ewü ena angbü tete. Amba, te ewü maka sü de la,

⁴⁴wüh ena adu afi nga ngü, gü ba, 'Ani du la edu agbü sü ka-ani, ta te ani ngbü gbügbü na ne.' Te wüh du kpaka kpara la, fü ewü amaka sü emaguma kpara la fi bü kükürü, baka kambü te kpara di gbügbü na ma la,

⁴⁵wüh ena anü agiri gara wü bu wü, de ani ngbü de ewü. Fü ewü anü amaka wü gara wü bu wü lorozi, te wazi ewü fa nda gina ewü la ka. Fü ewü adu ari, angbü de ewü guvu kpara la. Te di bala, adu ngü ka kpara la ena angbü baye? Ah ena angbü emere wü siti ngü tine, efa mene wü ngü, de ta te engu ngbü emere te enga

gina ne ka. Te di bala, ah le de yi ceka te-yi mbi, angü dela ngü te ena amere yi, wü siti kpara, angü yi le ngü ka-ra nda-yi de.”

⁴⁶Baka te Yesu ngbü la fi bü erī mere bi wü kpara bala, fü wü ni ye Yesu de wü di enga ni Yesu akoro, angbü kpa etanü, angü da ewü, te ewü ena arī, akoro kpaka Yesu, aro mö de ewü, ma, teka ngü ka mere bi wü kpara la.

⁴⁷Fü gara kpara ayia amala ngü fü Yesu, gü ba, "Mere kpara deyī, wü ni ye, de wü di enga ni ye, koro eyi, ngbü kpa etanü kpane. Wüh ngbü ta ele aro mö de wü ye.”

⁴⁸Te Yesu je ngü la bala, fü ah ayia amala ngü fü kpara la, gü ba, "Ah mbi, amba de-yi, wü kpara te yi biti te-yi sene, teka aje ngü ka-ra ne, yi kpah de wü di enga wüna, de wü wüna.

⁵⁰Angü te kpara ngbü emere züka ngü, te reke gbü jia Wüba Me agbü kpī la, kpara la kpah de enga wüna, anga wüna." Dela ngü ta te Yesu mala fü mere bi wü kpara la.

Matayo 13

¹Bü gbü sikipī engu la, fü Yesu ayia sela, anü akoro era mere ngu Galilaya. Fü ah ayia angbü ka-ye kötö kpala, akpo da erī wü kpara ka-ye de ngari Me.

²Fü mere bi wü kpara aci akoro gbe kpakaka na la. Te engu wu bala, fü ah ayia alī ka-ye agbü zabu, aka te-ye mba canza, anü angbü ka-ye kpala füh ngu, angü wü kpara ena adere ni. Fü mere bi wü kpara la areke te-wü, angbü nda-wü edere ngu sela, da eje ngü gögömö na.

³Fü Yesu angbü erī ewü de mere bi wü ngü 'buru gbü mani, gü ba dene, "Gara komoko ta ladü, te za nguwa ndo ka-ye, anü di, amoko kpa agbü yī.

⁴Te engu kpo ngbü emoko nguwa ka-ye la, fü wü gara jia ndo la, atī te kaje. Fü wü lu awu, akoro adoro.

⁵Fü wü gara jia ndo la atī füh sī-da, te tö di sela mbi mbi ma. Fü nguwa la ayia akö kere, angü tö sela sere sere.

⁶Te ra kpo ngbü esü tete, fü wü fu-ndo la aürü ka-wü 'buru, angü sī ewü rī gbü tö mbi mbi nda de.

⁷Fü wü gara nguwa ndo la atī ka-wü esüka wü ti. Fü wü nguwa la akö, aga de wü fu-ti la 'buru. Fü wü ti awündü züka fu-ndo la. Fü ndo la afü te-ye 'buru yī-andüla tete, angü wü fu-ti la ta ewü eyi 'buru.

⁸Fü wü gara nguwa ndo la, atī nda-wü gbü züka sü. Fü ewü ayia akö, aga agere, arī gbrrrri! Gara zī jia ye mbi, gara zī jia ye fa sü, gara zī jia ye reke 'duwa ba-nehene-la, angü wüh tī gbü züka tö.”

⁹Fü Yesu adu amala fü ewü, gü ba, "Te güje mü ladü la, de mü da güje mü te ngü ka-ra la mbi mbi mbi." Dela ngü te Yesu mala teka nguwa te wüh moko gbü tö.

10Fütanga ngü la mba cükü'daye, fü wü kpara ka Yesu ayia akoro kpakaka, ayi-tata, gü ba, "Mere kpara, ah mere neh baye, te mü ngbü emala ngü fü wü kpara ne, gbü mani de bane ne?"

11Fü Yesu alügü ngü fü ewü, gü ba, "Wü kpara ta gügü ne, wüh je si-ngü ka Me nda-wü de. Ngü ka Me ngbü gbü jia ewü 'daaa, ah wo te-ye awo. Amba nda-yi, wü kpara ka-ra, yi tī eyi aje si-ngü la, angü ma ngbü esere ngü la fü yi me-ra, gü ba, Me le de wü kpara 'buru to maguma wü fü ni. Amba wü gara kpara la tī aje si-ngü la nda-wü de, angü wüh le aje ngü ka-ra de.

12Kükürü de, angü te mü le ngü ka-ra ne eyi la, Me ena adu agü tamu gara wü ngü fü mü gbe. Amba te mü le aje ngü ka-ra nda-mü de la, mba enga ngü cükü'daye, te di gbü nzö mü ne, ah ena adürü ka-ye adürü asidi.

13Dela si-ngü te ma ngbü emala ngü fü wü kpara tete gbü mani, angü mere bi wü kpara le ngü ka-ra de. Wüh ngbü eceka ngü ka-ra, amba wüh tī awu sisi nda-wü de. Wüh ngbü kpah bü eje ngü ka-ra, te ma ngbü emala ne, amba sisi na rī gbü nzö ewü mbi mbi nda kpah de.

14Wü kpara te ewü ngbü emere ngü de bala ne, wüh ena adi baka wü kpara, ta te Me mala ngü ka-ewü gömö mürü dofo Yisaya, gü ba dene, 'De-wü deyī, wü ena aceka ngü ka-ni, Me, ma, wü tī awu si-ngü la nda-wü de. Wü ena aje ngari ni, Me, ma, ngü la tī arī gbü nzö wü kpah de.

15Angü nzö wü koro eyi kpekpeke teka ngü ka-ni. Wü ni güje wü ka-wü ani, angü wü le aje ngü ka-ni de. Wü ni jia wü kpah ani, angü wü le awu si-ngü ka-ni kpah de. Angü te wü ena aje ta si-ngü ka-ni, Me, mbi mbi la, de bane wü ena ace siti ngü ka-wü, adu ale ngü ka-ni. Fü ni, Me, aküwa wü.' Dela ngü ta te Me mala gügü teka wü kpara, te ewü le ngü ka-ra de ne.

16Amba nda-yi, ah le de yi ngbü de mere tadu, angü yi ngbü eceka wü ngü, de te ma ngbü emere ne, cu de jia yi! Yi ngbü kpah eje wü ngü te ma ngbü emala ne, cu de güje yi ereke areke!

17Ma ngbü emala fü yi dene zu ngü. Ta gügü wü mürü dofo, de wü gara kpara ka Me 'buru, ngbü ta de gümü ngü ka-ra te wü, teka awu ra cu de jia wü, teka de ani di eje ngü, baka te ma ngbü emala fü yi dene, cu de güje ani. Amba wüh je nda-wü de, angü wüh kpi ka-wü eyi gügü."

18Fü Yesu adu amala fü ewü mbölö, gü ba, "Dene si-ngü gbü mani ka kpara te moko nguwa ne. Ah le de yi da güje yi reke areke, teka aje ngü gbügbü.

19Si mani ka nguwa te tī te kaje, ah baka ngü ka mene wü kpara, te wüh mala ngari Me fü ewü, amba ngü la rī gbü nzö ewü de, angü wüh le aje de. Fü Satana awu bala, ayia kere, akoro aza ngü la emaguma ewü asidi.

20Mene nguwa te tī füh si-da, ah baka mene wü kpara, te wüh mala ngari Me fü ewü. Fü ewü ale ngü la kere, de mere tadu.

21Amba wüh rü kpekpeke gbü ngü ka Me de, angü maguma ewü ka-ye 'basu 'basu. Teka ne de, angü wüh to maguma wü fü Me mbi mbi de. Sidi nga sïkpï mba cükü'daye, baka te cïnga koro maka ewü teka ngü ka Me, fü ewü ayia ace ngü ka Me ka.

22Mene nguwa te tï esüka wü ti ne, ah baka wü gara kpara te ewü je ngari Me mbi, amba fïngangü ka-ewü ka-ye teka wü ngü de füh kotö ne. Fü gümü wü e ka kotö ne adürü fïngangü ka-ewü, teka ngü ka Me asidi. Teka ngü la, wüh mere tima ka Me mbi mbi de. Wüh ka-wü baka ndo te koro eyi yï-andüla tete.

23Mene wü nguwa te ewü tï nda-wü gbü züka sü ne, ah baka mene wü kpara, te ewü je ngari Me, fü ewü ale de maguma wü biringbö, azoro ngü la de kpa wü 'basu, ao to wü, angbü emere. Te di bala, wü kpara la baka ndo te rï reke areke gbrri. Gara zï jia ye mbi, gara zi jia ye fa sü, gara zi jia ye reke 'duwa ba-neh-ene-la. Dela si-ngü gbü mani teka nguwa ndo la."

24Gbü gara sïkpï fü Yesu adu amala kpah gara mani fü mere bi wü kpara la, gü ba, "Tima ka Me, ah kpah baka ngü ka gara kpara te nü ru ndo ka-ye agbü yï.

25Gbü biti, o wü kpara ngbü 'buru era ara, fü gara vügü kaka-na akoro, amoko nguwa siti gü gbü ndo kaka la, ayia anü sü ka-ye.

26Te ndo la kpo ngbü ekö, fü nguwa siti gü la akpo kpah ekö. Fü fu-ndo angbü ega tundu de wü siti gü la.

27Fü wü kpara ka tima ka mürü ndo la, akoro amala ngü fefe, gü ba, 'Apa, mere kpara! Nguwa ta te ye ru ne, ah ka-ye bü de ndo kpikpi ye de? Amba tïtïne siti gü du kö koro gbügbü, neh baye baye?'

28Fü engu alügü ngü fü ewü, gü ba, 'Gara vügü ka-ni nü mere ngü la bala me-ye.' Fü wü kpara ka tima kaka ayi-tata, gü ba, 'Ye ele de ani nü gbürü wü siti gü gbü ndo la asidi?'

29Amba mürü ndo la le bala de. Fü ah amala ngü fü ewü, gü ba, 'Wü mere bala la de. Angü te wü nü gbürü wü siti gü la tïtïne la, wü ena agbü wü fu-ndo ekuru wü siti gü la.

30Wü ce wü siti fu-gü la bala. Te ndo la ndri eyi 'buru la, ni ena amala fü wü kpara ka tima, gü ba, "Wü gbürü la wü siti gü de gbü ndo la te enga gina. Fü wü ai, abiti nzö nzö nzö bala. Fü wü agü ewü agbü wa. Fü wü adu awa ndo ka-ni la, abiti ewü 'buru agbü kafa." ' "

31Fütanga wü ngü la, fü Yesu adu amala kpah gara mani fü ewü, gü ba, "Ma le amala gara ngü mani, teka agü tamu ngü ka Me di fü yi. Angü, ngü ka Me ka-ye baka jia gara rü de iri ye müsitada, te di de jia ye baka jia l'ba, jürrü bane. Te mü ru jia rü la, ah ena aga, akoro mere rü, te wü lu ena angbü efe te-wü gbügbü. Kpah bala, ngü ka Me ena aga te gara, akoro memere, baka ngü ka rü la."

33Fütanga ngü la, fü Yesu adu kpah amala gara mani fü ewü, gü ba, "Ngü ka Me ka-ye kpah baka kö, te würüse ngbü ekü'da zu ambata di. Fü kö la angbü emere tima ka-ye gbü ambata la ferrre. Fü ah akpo da eu, eu, zalü akoro memere." Dela wü mani 'basu te Yesu mala fü wü kpara, teka ngü ka Me, te kpo mba 'dongoni, amba te gara, ah ena aga akoro memere.

34Yesu ngbü ta emala bi wü ngü ka-ye fü wü kpara la, 'buru gbü mani. Ah mala si wü ngü la fü ewü mbölö mbölö nda de.

35Ngü te Yesu ngbü mere la, Me sere fefe me-ye, de ah di egü tamu ngü fü wü kpara di. Ngü la tî kpah kpini de ngü, ta te Me mala gömö gara mürü dofo, gü ba, "Ni ena angbü erî wü kpara 'buru gbü mani. Engu ena amala kpah nga wü ngü te wo te-ye awo fü ewü."

36Fütanga wü ngü la, fü Yesu ace bi wü kpara la, ayia arî ka-ye kpa esambü. Fü wü kpara kaka-na ayia akoro kpakaka na, ayi-tata, gü ba, "Mere kpara, ye gü la tamu si mani ka siti gü, te ye mala nganga, fü ani ne."

37Fü Yesu alügü ngü fü ewü, gü ba, "Ah mbi. Mene kpara te moko züka nguwa ndo gbü yî ne, ah ka-ye de-ra, Ye Kpara ka Kpî.

38Yî engu ne, ah ka-ye de kotö ne. Züka nguwa ndo, te ewü ru la, ah de yi, wü kpara te yi le ngü ka-ra, fü yi ato maguma yi fere. Siti nguwa gü la, ah de wü kpara ka Satana.

39Vügü te nü moko siti nguwa gü la, ah ka-ye de Satana. Kpîrî ndo, ah de adu sîkpî, te Me ena akolo ngü ka wü kpara 'buru tete. Wü kpara ka tima, te ewü ena awa ndo la, ah de wü malayîka ka Me.

40Angü gbü adu sîkpî, de-ra Ye Kpara ka Kpî, ma ena atima wü malayîka ka-ra, fü ewü anü aro la fi wü kpara, te ewü ngbü efiti wü bu wü, de wü siti kpara 'buru, agü ewü agbü mere du ka wa, kpah ba e te wü kpara ka tima ro siti gü agbü yî, fü ewü agü agbü wa ne. Wü siti kpara la ena angbü kpala da eku gba de mere cînga, da enyüma gbü te wü.

43Amba wü kpara ka Me ena angbü agbü sü ka Me, fü ewü angbü eci aci baka ra te ngbü eci agbü kpî. Fü wü kpara 'buru angbü egbo nga îrî ewü. Te güje yi ladü, ah le de yi da güje yi te ngü ka-ra ne mbi mbi mbi."

44Fü Yesu adu amala kpah gara ngü fü ewü, gü ba, "Ngü ka kpara te je ngü ka-ra, fü ah afü maguma ye, ara fü Me, ah kpah baka ngü ka gara komoko ta te nü ngbü emere tima gbü yî. Fü ah ayia amaka mere bi jiase ta te gara kpara wo, o gbü tö sela gügü. Fü ah adu aza jiase la, awo kpah, ao te nga jia ye, gbü yî sela. Fü ah ayia adu agba ye, aza wü e ka-ye, acinzi 'buru asidi. Fü ah amaka bi jiase, adu anü ase yî engu la, teka de jiase, ta te wüh wo o gbü tö la, ngbü tîne fü ni.

45Ngü ka kpara te je ngü ka-ra, fü ah afü maguma ye, ara fü Me, ah kpah baka ngü ka mere kpara te ngbü egiri züka 'biri, te wüh ngbü ese de mere bi jiasse, teka de ni se fü ni.

46Fü kpara la anü amaka gara memere na, te su fa sü, de mere bi jiasse gbü ye. Fü engu adu anü acinzi wü gara e ka-ye 'buru. Fü ah aza jiasse la, anü ase 'biri engu la di. Fanü fanü, ngü ka Me fa wü gara ngü fuh kotö ne 'buru."

47Fü Yesu adu amala kpah gara mani fü ewü, gü ba dene, "Me ena ato kuru te wü kpara te ewü le ngü ka-ra de, te gara. Ngü la, ah kpah baka ngü ka yimba, te ewü egü gbü ngu, teka azoro wü si di. Te wüh gü yimba la eyi gbü ngu la, bi wü si, gbü nguwa wü kpikpi ye kpikpi ye, ena aba 'buru gbü yimba la.

48Te yimba la diri tine eyi ka bi wü si gbü ye la, fü wü mürü yimba la agbeke yimba ka-wü la kpa fuh gümba, teka afe züka wü si gbügbü na la. Fü ewü aza züka wü si ka-wü la 'buru, ao gbü kuwu. Fü ewü adu amörö wü sisiti na la 'buru, abu kö ewü agbü gü.

49Ngü ka Me ena amere te-ye te gara, gbü adu sikpi, kpah bala. Angü wü malayika ka Me ena akoro, teka aye süka züka wü kpara de siti wü kpara.

50Wüh ena aza siti wü kpara la 'buru agü agbü mere du ka wa. Fü ewü angbü eku gba kpala de mere cinga, da enyüma gbü te wü."

51Fü Yesu adu ayi-ta wü kpara ka-ye la, gü ba, "Wü ngü de te ni ngbü emala fü wü ne, wü je sisi na eyi mbi mbi mbi?" Fü ewü alügü ngü, gü ba, "Wayi, mere kpara, ani je eyi mbi."

52Fü engu amala fü ewü, gü ba, "Te di bala, de-yi, wü kpara ka-ra, yi ena adi baka mürü köti, te ri gbü kafa ka-ye, teka agiri wü e, te engu ena agafa fü wü kpara, wü didiri na be kpah te wü toto na. Ma mala ngü la kükürü de, angü yi wu da eri wü kpara de gina Riri ka Me, be kpah te to ngü ka-ra, te ma ngbü emala fü yi ne, kpo."

53Te Yesu mala ngü la fü wü kpara ka-ye nza tete, fü ewü ayia ace sü la, anü sü ka-wü.

54Fü wü Yesu adu anü ka-wü agbü Nazareta, gbü köti ka-wü, ta te engu ga gbügbü na ne. Fü engu akpo da eri wü kpara kpa esambü ka biti-te ka-wü kpala. Fü ngü ka Yesu, te engu ngbü eri wü kpara di ne, aga gbü jia wü kpara la afa sü. Fü ewü angbü da emala ngü esüka ewü, gü ba, "Apa! Angü komoko ne maka de mere kpeke riri de bane neh kaye? Wü mere kpeke ngü ka talara, te engu ngbü emere kpa te wü gara sü ne, e-to wazi la fefe na neh da?"

55Komoko ne, de ye kpara, ta te ngbü eforo rü de sene ne de? Mariya kpah bü de ni ye na. Wü di enga ni ye na bü de wü Yakobo, Yüsefa, Simüna, bete Yudi,

⁵⁶be kpah te wü tangbase kaka, te ani wu ewü 'buru kpo ne! Wüh 'buru de wü kpara de sene ne! Te di bala, Yesu nü maka nda-ye mere wazi, angbü emere wü lara ngü di, de bane, neh ka-ye?"

⁵⁷Teka ngü la, wü kpara ka Nazareta le ngü ka Yesu nda-wü de, angü Yesu ga nza kpah bü esüka ewü sela. Fü Yesu adu amala ngü fü ewü, gü ba, "Te mü de mürü dofo la, wü kpara ena angbü ecu ngü mü acu gbü wü sü 'buru. Amba 'duwa gbü sü te ewü bi mü tete, wüh ti acu ngü mü nda-wü de. Dela si-ngü te yi le acu ngü ra tete na nda-yi de ne."

⁵⁸Teka ngü la, Yesu ti amere wü ngü ka talara gbü Nazareta fa sü nda de, angü wüh le ngü kaka nda-wü de.

Matayo 14

¹Gbü wü re engu la, Anitipa Erode ta de mere miri ka wü Galilaya. Gbü gara sikpi, fü miri la ayia aje nga Yesu. Angü iri Yesu wü eyi gbü wü sü la 'buru.

²Te engu je nga Yesu bala, fü ah angbü de cürü. Fü ah amala ngü fü wü kpara ka-ye, gü ba, "Wayi, komoko la, ah ena adi de Yüwane Mürü Babatiza, ta te ni mörö engu ne. Ah ena azükü gbü kpi dela eyi me-ye! Dela si-ngü te engu ngbü emere bi wü ngü ka talara de bala."

³Yüwane kpi ta kükürü nda de. Ngü ladü gbügbü na. Angü Miri Anitipa Erode mörö Yüwane ta me-ye, teka ngü ka wara ye, de iri ye Erodiya ne. Angü miri la fa ta würüse la esaka gara enga ni ye, de iri ye Filipo. Fü ah adu aza engu wara ye tete. Teka ngü la, fü Yüwane ayia amala ngü fü miri la, gü ba, "De-ye deyü, ngü te ye mere la, ah de siti ngü. Ye fiti wara enga ni ye baye? Ah ti ta fü ye amere bala de. Angü dela siti ngü gbü jia Me!" Teka ngü la, fü ngü ake te Miri Anitipa Erode. Fü ah ayia azoro Yüwane, agü gbü ku.

⁵Miri la ngbü ta egiri kaje de ni mörö Yüwane tete na, amba cürü ngbü kpah emere engu amere, angü wü kpara 'buru ngbü ta eceka Yüwane, baka mürü dofo ka Me.

⁶Gbü gara sikpi, fü Miri Anitipa Erode ayia amere mere karama ka-ye, teka afi nga sikpi, te wüh yaka engu tete na. Enga wara miri la ta ladü, ye würüse. Fü jaji würüse la ayia akpo da elo bi engagira wü kpara, te ewü koro gbü karama la. Fü bi ka jaji würüse la areke gbü jia ewü afa sü.

⁷Fü miri la ayia amala ngü fü jaji würüse la, akina te-ye gbü jia wü kpara 'buru, gü ba dene, "Enga ni, bi ka-ye la reke gbü jia ani fa sü. Mene e te ye ngbü ele, de ye yi-ta ni tungüngü, ni ena ato ato fü ye. Ni ti atiri de."

⁸Fü jaji würüse la ayia akpe kpaka ni ye, ayi-tata, gü ba, "Ni ni deyü, mene e te ye ele de ni yo te miri, ah de neh ene?" Fü ni ye na amala fefe, gü ba, "Ye mala fü miri, de wüh nü, wüh mörö Yüwane, de wüh wa nzonzö na, wüh o gbü gada, wüh koro

di fü ye, teka fü ani awu, gü ba, Yüwane kpi eyi fanü." Fü jaji würose la akpe adu kpaka miri la, amala kpah bala.

⁹Fü ngü la ato mere fingangü fü Miri Anitipa Erode. Amba teka ngü ka kina, de te engu kina te-ye di, gbü jia wü ngba ka-ye ne, ah le ace kina ka-ye la tine de, ka vijia. Te di bala, fü ah ayia amala ngü fü wü marajümüya ka-ye, teka de wüh nü agbü ku, awa nzö Yüwane, akoro di, ato fü jaji würose la.

¹¹Fü ewü anü ade ngürü Yüwane, aza nzönzö, akoro di gbü gada, ato fü jaji würose la. Fü jaji würose la ayia aza e la, anü di, ato fü ni ye. Dela ta kaje te Yüwane Mürü Babatiza kpi tete.

¹²Te wü kpara ka Yüwane Mürü Babatiza je ngü la, fü ewü akoro, abi kökö na, anü di, ati. Fü ewü adu anü amala nga ngü la fü Yesu.

¹³Te Yesu je, gü ba, wüh mörö Yüwane Mürü Babatiza eyi ne, fü engu ayia de wü kpara ka-ye, ali gbü zabu, anü sü ka-wü kpa etangu, gbü sü te köti di tete ma. Amba mere bi wü kpara je eyi, gü ba, wü Yesu nü sü eyi kpala. Fü wü kpara la aci 'buru, ayia afa nga wü Yesu to füh gümbe de lö wü.

¹⁴Te wü Yesu nü koro tete gbü sü la, fü ewü amaka mere bi wü kpara kpala kpah gbe. Fü engu angbü de mere cinga teka ngü ka-ewü. Fü engu akpo da eküwa wü mürü keke, te wü kpara la za ewü koro di ne.

¹⁵Ah te ekoro etamurago, fü wü kpara ka Yesu ayia akoro kpakaka na, amala ngü fefe, gü ba, "Mere kpara, ye ceka la ra te eti. Ani ena amere de mere bi wü kpara ne, neh baye? Tala mere ewü de? Ah le ta fü ye amala ngü fü ewü, de wüh nü kpa gbü wü gara köti, agiri e, ase, azü. Angü sü kpakine edere sü, köti tete nda ma."

¹⁶Fü Yesu alügü ngü fü ewü, gü ba, "Dela neh ene ngü ne? Yi mere e ace wü kpara la, fü ewü ago de. Ah le de yi to zü-e me-yi fü ewü."

¹⁷Wüh gü ba, "Akooo, mere kpara! Ambata esaka ani sene ngbee 'buruve bete si 'basu. Wü e la ena ati de mere bi wü kpara la ati fanü?"

¹⁸Yesu gü ba, "Yi za wü e la, yi koro di kpaka ra akine."

¹⁹Te wüh koro de ambata bete si la kpaka Yesu, fü engu amala ngü fü bi wü kpara la, de wüh ngbü kötö, füh wü fu-gü sela. Fü engu ayia aza ambata 'buruve bete wü si 'basu la, aceka kpi kpa tikpi, agbo nga iri Me tekaka. Fü ah akukuru tü wü e la, ato esaka wü kpara ka-ye, de wüh gafa fü wü kpara la.

²⁰Fü wü kpara 'buru azü e la, asika di, ace dudu. Fü wü kpara ka Yesu ayia aro du wü e la, asi gbü wü kuwu nzükpa de füh ye 'basu.

²¹Dela ngü ta te Yesu mere, te engu to zü-e di fü mere bi wü kpara. Wü kpara te ewü zü wü e la, wüh ta baka wü komoko kutu 'buruve (5,000). Amba wüh tanga wü jaji de wü würose nda-wü de.

- 22**Fütanga zü-e la, fü Yesu amala ngü fü wü kpara ka-ye, gü ba dene, "Wü li eli gbü zabu, fü wü anü sü nda-wü kpa engagira nü, kpa etangu. Nda-ni, ni ena ato la kaje fü wü kpara ne feke, de wüh go agba wü. Fü ni adu afa nga wü." Fü wü kpara ka Yesu ayia alí gbü zabu anü sü.
- 23**Fü Yesu ato kaje fü mere bí wü kpara la. Fü ewü abaya, teka ago agba wü. Fü engu adu ayia ka-ye sela, anü kpa füh mere rüvü kpikpi ye, teka aku gba fü Me. Fü engu angbü kpala, da eku gba fü Me, zalü koro di gbü biti,
- 24**o wü kpara kaka di nda-wü eyi nengete kpa etü ngu gbü zabu. Fü wege akpo angbü efe jia ngu kpekpeke, da enzi ewü, elügü kpa sidi. Fü ngu angbü ekada de ewü.
- 25**Ah te ekoro emözekpi, fü Yesu ayia akoro, angbü enü kpaka ewü de lo ye füh ngu.
- 26**Te wü kpara ka Yesu wu Yesu, te ngbü enü füh ngu kpaka wü de bala, wüh wu, gü ba, ah de Yesu ne, nda-wü de. Fü ngü la ato mere cürü fü ewü afa sü. Fü ewü akpo da eba rere, angü wüh fi nda-wü, gü ba, "Ah ka-ye de kuru kpara te ngbü ekoro kpaka ani! Dela sirimbi!"
- 27**Fü Yesu ayia kere, amala ngü fü ewü, gü ba, "Yi mere e akpe cürü de. Ah ka-ye de-ra."
- 28**Te Petero wu, gü ba, ah de Yesu, fü Petero amala ngü fefe, gü ba, "Mere kpara, te ah ngbürü de mü fanü la, de mü mala ngü fere, de ma kö füh ngu, ma nü kpaka mü la."
- 29**Fü Yesu amala ngü fefe, gü ba, "Wayi, mü koro ekoro." Fü Petero ayia akö gbü zabu, akpo angbü enü kpaka Yesu füh ngu.
- 30**Baka te Petero wu wege te ngbü efe kpekpeke, fü ah akpo erí gbü ngu ne, fü cürü arí tete. Fü ah aku gba te irí Yesu, gü ba, "Akooo, mere kpara, mü küwa ra eküwa!"
- 31**Fü Yesu ayia ato kpa ye kere, azoro engu, amala ngü fefe, gü ba, "Apa Petero! Amba mü to maguma mü fere fanü fanü, nda-mü neh la de? Mü le awu wazi ka-ra fi de, neh teka ne?"
- 32**Fü wü Yesu ake Petero adu alí angbü zabu kpaka wü bu wü. Fü wege la adu anga.
- 33**Teka ngü la, fü wü wü kpara ka Yesu, te ewü di gbü zabu la, akpo angbü egbo nga irí Yesu, gü ba, "Ye zu de Ye Me fanü fanü."
- 34**Fütanga ngü la, fü wü Yesu ayia akö ngu kpa etangu, akoro gbü gara sü de irí ye Genezareta.

³⁵Te wü kpara ka Genezareta wu, gü ba, ah de Yesu, fü ewü akpo da amala nganga fü wü kpara gbü sü la 'buru, teka de wüh za wü mürü keke ka-wü, akoro di 'buru kpaka Yesu, de ah küwa ewü.

³⁶Fü wü kpara la ayia anda'ba te-wü fü Yesu, de Yesu le fü wü mürü keke, de wüh di emofo bü mö bongo kaka la, teka fü ewü aküwa. Fü Yesu ayia ale ngü la. Te di bala, mene wü kpara, ta te ewü ngbü mofo mö bongo ka Yesu ne, wüh ngbü küwa gbü keke ka-wü la eyi 'buru.

Matayo 15

¹Fütanga ngü la, fü wü gara wü mürü riri de wü Farusi ayia agbü Yerüsalema, anü akoro kpaka Yesu. Fü ewü ayi-ta Yesu, gü ba,

²"Ah mere neh baye, te wü kpara ka-ye ce da emere riri ka gele ka wü kundu ani ne? Angü ani ngbü ewu ewü, te wüh le azü e la, wüh le adi ezürü kpa wü te nga riri ka gele ka-ani de." Wüh mala bala kükürü de, angü riri ka gele ka wü Yisarayege gü ba, te mü le azü e, mü ena azürü kpa mü gbü gara kaje kpikpi ye. Anga te mü ena amere gara ngü, mü ena azürü kpa mü, kpah gbü gara kaje kpikpi ye.

³Fü Yesu alügü ngü fü ewü, gü ba, "Amba de-yi, yi le aje Riri ka Me de, neh teka ne? Yi ele nda-yi fi bü adi emere wü riri ka gele ka wü kundu yi? Dela züka ngü?"

⁴Angü Me to ta Riri eyi fü nih, gü ba dene, 'Ah le fü mü adi ecu ngü wö mü ake ni mü, da eje riri ka-ewü.' 'Mene kpara te ngbü efala wö ye ake ni ye, ah le de wüh mörö engu amörö asidi.'

⁵Amba nda-yi, yi gü ba, te kpara kina te-ye, gü ba dene, 'Ni le ato e fü wö ni ake ni ni tine de, angü ni le ato wü e ka-ni la fü Me takpa tete la,' ngü la ngbü ereke gbü jia yi efa sü.

⁶Amba te kpara la du ngbü cükü'daye, fü ah adu afü fingangü ka-ye, fü ah ayia akoro kpaka yi, wü mürü riri, agü ba, 'Ni le areke kina ta te ni kina te-ni di ne la,' yi le nda-yi de. Yi gü ba, 'Kpara la mere e ace kina ka-ye la de de de.' Fü kpara la ayia ace wö ye ake ni ye gbü cinga teka ngü ka-yi la. Dela züka ngü? Yi le adi ecu ngü ka riri ka gele ka-yi, afa Riri te Me to ne?

⁷Yi de wü mürü mani! Fanü fanü, mürü dofo Yisaya wu mani ka-yi la eyi gügü. Angü Me mala ta ngü la gögömö na, gü ba dene,

⁸'Ni le ngü ka wü mürü mani la de. Angü wüh ngbü egbo nga iri ni nda-wü bü de komö wü kükürü, amba maguma ewü le ni nda de.

⁹Wüh ngbü egbo nga iri ni, da eri wü kpara, gü ba, "Ani ngbü eto Riri ka-ni, Me, fü wü kpara." Amba dela Riri ka-ni nda de. Ah ka-ye de kükürü gele ka wü kundu wü.' Dela ngü ta te Me mala gömö Yisaya teka yi."

- 10**Fütanga ngü la, fü Yesu adu aï bi wü kpara, de te ewü ngbü efa nga ye la, amala ngü fü ewü, gü ba, "Yi da la güje yi, fü yi aje si-ngü te ma le amala fü yi ne mbi mbi.
- 11**Fïngangü ka-yi gü ba, e te ena asiti yi gbü jia Me, ah de e-mazü? A'a, ah bala de. Ngü te ena asiti yi gbü jia Me, ah 'duwa de siti fïngangü te yi ngbü efi emaguma yi, da emala ne."
- 12**Fütanga ngü la, o wü Yesu du ngbü kpikpi wü de wü kpara ka-ye, fü wü kpara kaka ayia aka te-wü gbmari edede na, amala ngü fefe, gü ba, "Mere kpara, ngü te mü mala la, ah ke te wü Farusi eyi fa sü. Mü wu bala de?"
- 13**Fü Yesu alügü ngü fü ewü, gü ba, "Yi mere e afi nga ngü ka wü Farusi la baka mere kpeke ngü ne nda-yi de. Angü wüh ka-wü baka siti gü, gbü yï ka Wüba Me. Te di bala, Wüba Me ena agbürewü ewü asidi, angü ah ru ewü me-ye nda de.
- 14**Yi ce ewü ace. Wüh ngbü efi, gü ba, ani wu ngü fa sü, amba wüh wu ngü 'buru 'buru nda-wü de. Wüh ka-wü baka kpara, te jijia ni ani, te ele agbeke kiri ye, agü tamu kaje fefe. Te di bala, ngü te ena amere te-ye fü ewü, ah de ne ngü ne? Wüh ena atï ka-wü 'basu mini agbü mere du!"
- 15**Te Yesu mala ngü la bala, fü Petero ayi-ta Yesu, gü ba, "Mere kpara, ah le de mü gü tamu si-ngü gbü ngü mani, teka ngü te ena asiti kpara gbü jia Me, te mü mala tïne fü wü Farusi ne, fü a."
- 16**Yesu gü ba, "Yi kpah bala? Yi je si-ngü la nda-yi kpah de?"
- 17**Zü-e te mü ezü, ah ena asiti mü gbü jia Me neh baye baye? Angü zü-e, te mü ngbü ezü ne, ah nü kpa emaguma mü nda de. Ah enü ka-ye agbü nza mü, anü sü ka-ye agbü gü. Te di bala, zü-e tï asiti mü gbü jia Me nda de!
- 18**Amba ngü te ena asiti mü gbü jia Me, ah de siti ngü, te mü ngbü efi emaguma mü, fü mü adu angbü emala te komö mü.
- 19**Angü te kpara ngbü de siti fïngangü emaguma ye la, wü ngü te engu ena angbü emere ne, ah ena adi kpah 'buru de siti wü ngü. Engu ena amörö kpara. Gara, ah ena amere waza, anga yala. Gara, ah ena azi e ka wü kpara. Gara, ah ena asu wu, amala ambala'ba eküte kpara, de wü soko.
- 20**Dela 'buru wü siti ngü, te ewü ena asiti mü gbü jia Me. Amba te mü zü e de libiti te kpa mü la, ngü la tï asiti mü gbü jia Me nda de!"
- 21**Fütanga wü ngü la, fü wü Yesu ayia ace sü la. Fü ewü anü de wü kpara ka-ye agbü wü gara nzö kötï, gbü tö ka wü Kanana, te di gbmari ede mere kötï ka Tera ake Sidona.
- 22**Fü gara wü rüse sela akoro, afüwa te-ye kpaka Yesu, agü ba, "Akooo mere kpara, kundu ye Davidi, te Me tima ye aküwa ani ne, ye ceka la bü cïnga te ni ne. Mbarase ka-ni ladü, jaji wü rüse, te siti wü di enga me ngbü emere engu esiti."

23Yesu, mü lügü ngü fü würüse la nda-mü de. Fü wü kpara kaka-na aka te-wü gbmari edede, amala ngü fefe na kpekpeke, gü ba, "Mere kpara, ye mala ngü fü würüse la, de ah ce da afa nga ani de rere ka-ye la, angü engu ka-ye de egba ganzi kpara."

24Yesu gü ba, "Wayi, ah ngbürü bala. Angü Me tima ra fi teka aküwa wü di enga Yisaraye, de te wüh dürü te kaje ka Me asidi ne. Ah tima ra kpaka wü ganzi kpara nda de."

25Amba würüse la le ace ngü la nda de. Fü ah aka te-ye akoro, abu nzökuta ye engagira Yesu, afüwa te-ye kpakaka na, gü ba, "Akooo! Mere kpara, mü le ta-ngü te ra baaa!"

26Fü Yesu alügü ngü fefe gbü mani, gü ba, "Te zü-e ladü la, ah le de wüh to la fü wü jaji feke. Angü te wüh za kümü, te wüh le ato fü wü jaji, asötö fi fü wü bürü la, ah de siti ngü." Yesu mala ngü la bala, angü würüse la ka-ye ganzi kpara fefe.

27Fü würüse la alügü ngü, gü ba, "Wayi, mere kpara, mü mala ngbürü zu ngü. Amba ma kpah baka bürü, te ngbü ero kporo e, te ngbü egürü kötö ne."

28Fü ngü ka würüse la ayia areke te Yesu afa sü. Fü Yesu amala ngü fefe, gü ba, "Ngü de te mü ngbü ele ne, ah ena amere te-ye fü mü baka e te mü le la, angü mü to maguma mü eyi fere fanü." Kpah bü 'duwa gbü lö-ra engu la, fü yïanga na la ayia aküwa.

29Fütanga ngü la, fü wü Yesu ayia adu ka-wü kpa eküte mere ngu Galilaya. Fü ewü anü angbü ka-wü kpa gbü gü, kpa etü wü rüvü kpala.

30Fü mere bi wü kpara ayia aza wü mürü keke ka-wü, akoro di kpaka Yesu. Wü mene ewü te lö ewü di walawala, wü mene ewü te jia ewü di ma, de wü mene ewü te ewü ro mö de, kpah de mere bi wü gara mürü keke. Fü Yesu ayia aküwa ewü 'buru.

31Fü mere bi wü kpara la awu, gü ba, "Wü mürü keke la küwa eyi 'buru. Wü gara ta te ewü ro mö de, wüh du eyi ero mö. Wü kpara ta de lö wü walawala, wüh du eyi enü nü. Wü kpara ta te jia ewü di ma, wüh du eyi eceka kpî." Fü ngü la aga gbü jia ewü afa sü. Teka ngü la, fü ewü akpo da egbo nga iri Mere Me, te di de vüngüte ka wü Yisaraye ne.

32Fütanga ngü la, fü Yesu aï wü kpara ka-ye, amala ngü fü ewü, gü ba, "Cïnga wü kpara ne ngbü erï te ra efa sü, angü wüh ra eyi sïkpî bata dene, zü-e nza esaka ewü eyi. Te ma ce ewü, ago bala la, ah tï de. Wüh ena andïrï te kaje ka tala."

33Fü wü kpara kaka-na alügü ngü fefe, gü ba, "Ööö, mere kpara, ani ena amaka de mere bi zü-e, te ena atï de mere bi wü kpara baka e la, neh kaye? Te ani di kpakine kpa etü gü, kötï kpah ma ne."

³⁴Fü Yesu adu ayi-ta ewü, gü ba, "Ambata esaka wü sela neh fe?" Wüh gü ba, "Ambata esaka ani ngbee lorozi bete wü jürü si mba 'dongoni. E-di dela e, te ena atĩ de mere bi wü kpara de bala?"

³⁵Fü Yesu adu afü te-ye, amala ngü fü mere bi wü kpara la, de wüh ngbü 'buru kötö.

³⁶Fü engu aza wü ambata lorozi de wü jürü si la, agbo nga iri Me tekaka. Fü ah adu akukuru tü wü ambata la, ato esaka wü kpara ka-ye. Fü ewü ayia agafa fü mere bi wü kpara la.

³⁷Fü mere bi wü kpara la, azü e la, asika di, atĩ te nga wü kpini, ace dudu. Fü wü kpara ka Yesu aro du e la, asi gbü wü kuwu lorozi.

³⁸Wü kpara ta te wüh zü e la, wüh baka wü komoko kutu bala (4,000). Amba wüh tanga wü jaji de wü würose nda-wü de.

³⁹Fütanga ngü la, fü Yesu ayia alĩ gbü zabu de wü kpara ka-ye, akö ngu, anü sü ka-wü agbü tö ka Magadana.

Matayo 16

¹Fütanga ngü la, fü gara wü Farusi ayia de gara wü Saduke, akoro kpaka Yesu. Amba wüh koro ka-wü nda-wü de mani, egiri nga siti ngü, te Yesu ena adürü gbügbü. Fü ewü ayi-tata, gü ba, "Mere kpara deyĩ, ye mere la mere lara ngü ka talara fü ani, teka fü ani awu, gü ba, Me tima ye me-ye fanü fanü."

²Yesu, fü mü ayia alügü ngü fü wü kpara la, gü ba, "Yi ceka la, te gbüra kpi ngbü ngila ngila etamurago la, yi ti eyi awu, gü ba, 'Agö ti alĩ egambi de.' Ah bala de?"

³Anga kpurutokokpi, te jia kpi esiti la, yi ti kpah eyi awu, gü ba, 'Enatikine, agö ena alĩ alĩ.' Te yi ti eyi awu si-ngü teka wü ngü, te ewü ngbü egü tamu wü ngü, de wü laki füh kotö ne, 'buru areke areke la, ah le ta de yi wu kpah awu, gü ba, Me tima ra me-ye. Yi wu bala de, neh teka ne? Yi de wü mürü kögö-nzö!

⁴Yi ka-yi de siti wü kpara! Yi le ngü ka Me nda-yi de! Yi ngbü eyi-ta ra, de ma mere kpeke ngü ka talara gbü jia ani, teka fü ani awu, gü ba, Me tima ra me-ye fanü. Te di bala, Me ti agü tamu lara ngü biringbö fü yi nda de, teka kögö-nzö ka-yi la! Amba ah ena adi bü mene lara ngü, te ena amere te-ye, kpah baka nda Yona tane. Angü Me ena aküwa ra gbü kpi, kpah ba e ta te engu küwa Yona guvu mere si ne." Fü Yesu ayia ace ewü sela, anü sü ka-ye kpa te gara sü.

⁵Fütanga ngü la, fü wü Yesu alĩ ka-wü gbü zabu, akö ngu de wü kpara ka-ye la, kpa etangu. Amba to wü kpara kaka-na la iri ta airi, teka aza ambata fü wü.

⁶Fü Yesu akpo angbü emala ngü fü ewü de mani, gü ba, "Wü ceka te-wü mbi, teka ngü ka ambata ka wü Farusi bete nda wü Saduke, te wüh ngbü emere de kö gbü ye ne."

⁷Amba ngü te Yesu mala la, wü kpara kaka je sisi na nda-wü de. Angü fingangü ka-ewü lala ka-ye fi bü teka ngü ka zü-e. Fü ewü akpo da emala ngü esüka wü, gü ba, "Yesu ngbü emala ngü ka kö gbü ambata ne, angü ah wu eyi, gü ba, ambata esaka ani ma?"

⁸Amba Yesu wu ngü de te ewü ngbü emala esüka wü ne kpo. Tekä ngü la, fü ah afü te-ye, amala ngü fü ewü, gü ba, "De-yi, yi to maguma yi fere de, neh teka ne? Yi fi nda-yi, gü ba, ma ngbü emala ngü ne, teka te ani za ambata de? F'ingangü ka-yi la fi bü teka ngü ka zü-e?"

⁹Wü ngü te ma ngbü mere, te yi wu cu de jia yi ne, ngü la rī gbü nzö yi la fi de? Yi fi la nga ambata 'buruve terane, te ma za, kukuru to fü bi wü kpara kutu 'buruve (5,000) ne. Yi du ro dudu na, biti gbü wü kuwu neh fe?

¹⁰Anga gara na, te ma za ambata lorozi, ato fü bi wü kpara kutu bala (4,000) ne. Yi du ro biti gbü wü kuwu neh fe?

¹¹Yi fi nga ngü la nda-yi de, neh teka ne? Ah le de yi wu awu, gü ba, ma tī kpah eyi ato gara zü-e fü yi. Amba ngü ka kö gbü ambata, te ma mala nganga fü yi ne, yi wu sisi na de, neh teka ne? Yi fi nda-yi, gü ba, 'Ma ngbü emala nga ambata fanü?' Ah bala nda de. Amba ma ngbü emala fü yi, gü ba, 'Yi ceka te-yi mbi, teka siti fingangü ka wü Farusi, de wü Saduke.' "

¹²Te di bala, fü wü kpara ka Yesu, adu aje tīne si-ngü la, gü ba, ngü te Yesu ngbü emala fü ani ne, ah mala ngü la teka mene kö, te wüh ngbü ekü'da ambata di ne, nda de. Amba ah ngbü emala ngü la ka-ye, teka siti fingangü ka wü Farusi, de wü Saduke ne.

¹³Fütanga wü ngü la, fü wü Yesu ayia anü de wü kpara ka-ye, agbü gara sü, te di ede mere kötī de irī ye Kayisariya Filipoyi. Te wüh koro kpala, fü Yesu ayi-ta wü kpara ka-ye, gü ba, "Angü wü kpara ngbü efi tūngü ni, Ye Kpara ka Kpī, egü neh fe? Wüh ngbü emala, gü ba, ni de neh da?"

¹⁴Fü ewü alügü ngü fefe, gü ba, "Wü kpara ngbü efi, gü ba, ye de kpeke kpara. Angü wü gara kpara ngbü emala nda-wü, gü ba, ye de Yüwane Mürü Babatiza, te zükü me-ye gbü kpi. Wü gara gü ba, ye de mürü dofo İliya. Wü gara emala nda-wü, gü ba, ye de mürü dofo Yeremaya, anga gara kpara esüka wü mürü dofo ka Me ta gügü ne."

¹⁵Fü Yesu adu ayi-ta ewü, gü ba, "Anga cu de-wü, wü ngbü efi nda-wü, gü ba, ni de neh da?"

¹⁶Simüna Petero, fü mü ayia arü amala ngü fefe, gü ba, "Mü de Mere Miri, te Me tima teka aküwa a ne! Mü de Ye Mere Me!"

¹⁷Fü Yesu adu afü te-ye, amala ngü fefe, gü ba, "Wayi, Simüna ye Yona, Me to wazi eyi fü mü, fanü fanü. Angü ngü de te mü mala teka ra ne, mü wu ngü la de tete-mü nda-mü de. Ah ka-ye de Wüba, Me, te di agbü kpī ne, ah sere ngü la fü mü me-ye.

18Te di bala, dene ngü te ma le amala fü mü. Enatikine, iri mü ena adi tine de Petero. Angü fanü fanü, mü titine de kpeke kpara baka da. Te di bala, ma ena aji mere kambü ka-ra fuh da engu la. Kambü ka-ra la, ah de wü kpara ka-ra, te ewü ena ato maguma wü fere kpah baka mü. Angü ngü ka-ra ena ato wazi fü ewü, fü ewü arü kpekpeke. Te di bala, wazi ka kpi ti afa ewü de, angü ma ena aküwa ewü me-ra.

19Te di bala, ma ena ato wazi fü mü, teka fü mü adi emala ngari ra di, fü wü kpara fuh kotö ne 'buru. Ah ena adi ba e te ma to mafüta fü mü, te ena aü möngiti ka küküwa fü wü kpara. Angü mene ngü te mü ena akolo kpa fuh kotö kpakine, Me ena ale ngü la kpah bala." Dela ngü te Yesu mala fü Petero.

20Fütanga ngü la, fü Yesu adu afü te-ye, amala ngü fü wü kpara ka-ye 'buru kpekpeke, gü ba, "Wü mere e amala la nga ni fü wü kpara, gü ba, 'Ni de Miri te Me tima ne,' nda-wü de."

21Ah kpo bü gbü wü sikpi engu la, fü Yesu akpo tine emala nga ye fü wü kpara ka-ye mbölö mbölö, gü ba, "Ah le fü ani anü agbü Yerüsalema, angü mere cinga ladü te ena amaka ni kpala. Wü mere kovo de wü mürü riri ena ato mere kuru te ni, fü ewü amörö ni asidi. Amba gbü eabata sikpi, Me ena azükü ni gbü kpi la."

22Petero, te mü je ngü la, fü mü aza Yesu, anü di mba edere sü, akpo emala ngü fefe kpekpeke, gü ba, "Ata, mere kpara! Ah ti fü ngü la, amere mü baka e la kpo de!"

23Te Yesu je ngü la bala, fü ah afü te-ye, amala ngü fü Petero, gü ba, "Mü ce ra de ngü ka-mü, ka Satana la. Mü le de ma mere riri ka Me de, neh teka ne? Fingangü ka-mü la, ah de ngü ka Me nda de. Dela ka-ye siti fingangü ka wü kpara de fuh kotö ne."

24Sidi nga ngü la, fü Yesu afü te-ye, amala ngü fü wü kpara ka-ye la 'buru, gü ba, "Te mü ele angbü zu kpara ka-ra la, mü lala fi bü gbü nga ra. Mü mere e afi nga wü e ka-mü 'buru 'dö de. Mü reke te-mü teka kpi ka-mü, baka kpara te ngbü ebü mere rü gbegete, te wüh ena abere engu tete na, amörö.

25Angü te mü le aküwa te-mü de tete-mü la, mü ti aküwa te-mü nda-mü de. Amba te mü ce te-mü o fü kpi teka ngü ka-ra la, Me ena aküwa mü me-ye.

26Mü fi la nga kuru mü! Angü, te mü ce ngü ka Me, fü mü adu ato te-mü 'buru teka ngü ka kotö ne, teka adi emaka mere bi jise, de mere bi wü züka e de fuh kotö ne 'buru la, wü e la ena aküwa mü fanü? Wüh ti aküwa mü nda-wü de, angü mü ce ngü ka Me eyi! Te di bala, gara e te mü ena ato fü Me, teka afa kuru mü di, ah de neh ene? E nda ma!

27Mü fi nga adu sikpi, te gara, te ma ena adu akoro tete na! Angü de-ra, Ye Kpara ka Kpi, ma ena adu akoro fuh kotö ne, de wazi ka Wüba, de wü malayika kaka

mini. Fū ra akolo ngü ka wü kpara 'buru, ato takpa fū ewü, te nga wü ngü te wüh ngbü mere.

²⁸Ma ngbü emala fū yi dene zu ngü fanü fanü. Wü gara kpara ladü esüka yi sene, wüh tī akpi la de, zalü te wüh ena awu mere wazi te Me to fere, Ye Kpara ka Kpī, te ma ena aküwa wü kpara di ne feke." Dela ngü ta te Yesu mala fū wü kpara, te ewü le afa nga ye.

Matayo 17

¹Sidi nga sīkpī ma'diya, fū Yesu ayia aza wü Petero, Yakobo bete Yüwane, anü de ewü kpa enzö mere rüvü. Fū ewü angbü de ewü kpala kpikpi wü.

²Fü küte Yesu akpo da efü te-ye, gbü jia wü kpara ka-ye la. Fū gbügbüra na akpo angbü eci baka ra. Fū bongo kaka-na avi 'duwa kpilili, ba ra-sü la.

³Wü kpara ka Yesu de bata ne, te eceka kpī bane de, gbo! te wü kpara 'basu, te ewü koro ngbü ero mö de wü Yesu. Amba wü kpara la, wüh ka-wü de diri wü kpara ka Me ta gügü, wü Müse ake İliya.

⁴Petero, te mü wu ngü la bala, fū mü ayia nda-mü bü kere, amala ngü fū Yesu, gü ba, "Ako, mere kpara, ah reke ta ngbürü pe te nih ena angbü ka-nih bü sene, angü sü de sene reke gbü jia ra fa sü. Te di bala, te mü le la, ma ena ajī wü gugu bata, nda-mü biringbö, nda Müse biringbö, nda İliya kpah biringbö."

⁵Petero bü te emala ngü la bala de, 'duwa fū sangu te vi avi kpilili bane, ayia akoro agba ewü 'buru. Fū ri Me ayia awü gbü sangu la, gü ba, "Dene zu Ye ra, te maguma ra le fa sü. Yi di eje 'duwa riri kaka-na."

⁶Te wü kpara ka Yesu de bata ne wu ngü la bala, fū cürü arī te ewü afa sü. Fū ewü atī abuka gbüra wü 'buru kötö.

⁷Fü Yesu ayia akoro kpaka ewü, amofu ewü, gü ba, "Yi kpe cürü de, yi yia eyia tikpi."

⁸Fü ewü ayia ae gbüra wü tikpi bane, yirri! Wü Müse ake İliya nda-wü tīne ma, ka-ye bü Yesu kpikpi ye, te rü ede ewü sela! Dela ngü te wü kpara ka Yesu de bata ne wu wazi Me di eküte Yesu. Fū ewü ayia ace sü la, adu kpa esa gö, kpaka wü bu wü.

⁹Baka te Yesu yia tete kpa füh rüvü kpala, edu de wü kpara ka-ye de bata ne, kpaka wü bu wü, fū engu amala ngü fū ewü kpekpeke, gü ba, "Yi mere e amala nga ngü la fū wü kpara de, zalü te gara, te Me ena azükü ra, Ye Kpara ka Kpī, tete gbü kpi."

¹⁰Fü wü kpara kaka-na de bata ne adu kpah ayi-tata na, gü ba, "Mere kpara, anga wü mürü riri ngbü emala ngü, gü ba, 'Mürü dofo İliya ena adu akoro feke, teka areke kaje fū Miri, de te Me ena atima ne'. Te di bala, ngü la ena adi neh baye?"

- 11**Fü Yesu alüğü ngü fü ewü, gü ba dene, "Wayi, Ngari Me mala ngbürü bala fanü, gü ba, İliya ena akoro feke, teka areke maguma wü kpara.
- 12**Ma emala fü yi dene zu ngü. İliya koro ka-ye ta nda-ye eyi. Amba wü mere kovo le engu nda-wü de. Fü ewü amere engu esiti, baka te wüh ngbü ele. Teka ngü kara, Ye Kpara ka Kpi, wüh ena ato mere cinga te ra, kpah bala."
- 13**Te di bala, fü wü kpara kaka-na la adu awu teke, gü ba, Yesu ngbü emala nga Yüwane Mürü Babatiza.
- 14**Te wü Yesu du tete kpa esa gö, fü ewü amaka bi wü kpara kpala, fi bü da eci nganga. Fü gara komoko ayia akoro kpaka Yesu, abu nzökuta ye engangagira, afüwa te-ye fefe,
- 15**gü ba, "Ako, mere kpara, mü ceka la bü cinga te mbarase ka-ra ne baaa! Siti wü di engame ngbü emere engu esiti, da eto mere cinga tete. Wüh ngbü egbofo engu, egü gbü wa. Wü gara ne, egü gbü ngu.
- 16**Ma za ta engu, koro di kpaka wü kpara ka-mü ne, amba wüh ti aküwa engu nda-wü de."
- 17**Te Yesu je ngü la bala, fü ah ayia amala ngü fü wü kpara ka-ye, gü ba, "De-yi, wü kpara ka re ne, amba yi ka-yi neh siti wü kpara bane? Yi le ato maguma yi fere de, neh teka ne? Yi ngbü efi, gü ba, ma ena angbü de wü ani sene teka re neh fe, teka fü yi ato maguma yi fere?" Fü ah adu afü te-ye, amala ngü fü wö ye mbarase la, gü ba, "Ye koro de mbarase la kpakine!"
- 18**Fü Yesu adu amala ngü kpekpeke fü siti wü di engame, te ewü ngbü emere mbarase la, gü ba, "Wü ce engu ace!" Fü wü di engame la akoro guvu mbarase la, 'duwa bü gbü lö-ra engu la. Fü mbarase la ayia aküwa.
- 19**Te wü gara kpara la baya tete, fü wü kpara ka Yesu aka te-wü gbamari edede, ayi-tata na, gü ba dene, "Mere kpara deyü, ani ti aliki siti wü di engame la de, neh teka ne?"
- 20**Yesu gü ba, "Ngü la mere te-ye kükürü de, angü yi to maguma yi fü Me, mbi mbi la de. Ma ngbü emala fü yi dene zu ngü. Te yi ena ato ta maguma yi mba eyi cükü'daye fü Me, baka jia ri bongo la, de bane ngü ti afa yi nda de. Yi ti ta kpah bü eyi amala ngü fü mere rüvü ne, gü ba, 'Ye yia sela eyia asidi, de ye nü kpa gbü gara sü la,' de bane, ah ti kpah bü eyi anü."
- 22**Fütanga ngü la, fü wü Yesu ayia ace sü la, anü akoro gbü nga nzö köti ka wü Galilaya. Te wüh koro biti te-wü kpala de mere bi wü kpara te ewü ngbü efa nganga ne, fü ah amala ngü fü ewü, gü ba, "Fanü fanü, ah ti ayiri de, wü vüğü kara ena azoro ra, Ye Kpara ka Kpi, fü ewü ato ra fü siti wü kpara.

²³Fü ewü amörö ra asidi. Amba gbü ehabata sikipi, Me ena adu azüku ra gbü kpi la." Te wü kpara ka Yesu je ngü la bala, fü ewü angbü 'buru de mere cinga emaguma ewü afa sü.

²⁴Ta gbü wü re la, wü mürü gele ka wü Yisarayeale ngbü ta ero jiasse esaka wü di engä Yisarayeale te nga wü re 'buru, teka adi ereke Mere Kambü ka Me agbü Yerüsalema di. Gbü gara sikipi, o Yesu du koro de wü kpara ka-ye agbü Kaparanama, fü wü kpara te ewü ngbü ero jiasse la, akoro kpaka Petero, ayi-tata, gü ba, "Mere kpara ka-wü ngbü eto jiasse teka areke Mere Kambü ka Me di, ato?"

²⁵Fü Petero alügu ngü fü ewü, gü ba, "Wayi, ah ngbü eto ato." Te Petero du tete kpa eköti, 'duwa fü Yesu akpo da emala ngü fefe fi me-ye, gü ba, "Petero deyï, ye ngbü efi nda-ye neh baye? Wü kpara, te ewü ena ase ngürü wü fü wü miri ka kotö ne, neh wü da? Ah de wü jaji ka-ewü, anga ah ena adi de wü kükürü kpara?"

²⁶Fü Petero alügu ngü fefe, gü ba, "Ah de wü kükürü kpara." Yesu gü ba, "Te ah bala, wü jaji ka miri se ngürü wü nda-wü de.

²⁷Amba ma le de ngü ka-nih siti gbü jia wü kpara la de. Te di bala, mü za ngili kamü, mü nü agbü ngu, teka agü si. Mene si te mü ena azoro te engä gina la, mü ü gögömö na, mü ena amaka jiasse, te ena atï tungü nih 'basu mini. De mü za jiasse engu la, mü du di, mü to fü wü kpara la."

Matayo 18

¹Fütanga ngü la, fü wü kpara ka Yesu ayia akoro kpakaka na, ayi-tata, gü ba, "Mere kpara, mene kpara te ye ena afe, fü ah angbü memere fütanga ye te gara, te ye ena angbü tete Miri füh kotö ne, neh da?"

²Fü Yesu ayia aza gara mbarase cükü'daye, ao esüka ewü.

³Fü ah amala ngü fü ewü, gü ba, "Ma ngbü emala fü yi dene zu ngü. Ah le de yi fü fingangü ka-yi, fü yi angbü eo ngü ka-yi kötö, baka nda wü jaji, te ewü o ngü ka-wü memere nda-wü de ne. Angü te ah bala de la, yi ti ari agbü sü ka Me kpo de.

⁴Te mü le de ngü ka-ni ngbü memere gbü jia Me la, ah ele de mü ngbü esüka wü bu mü baka jaji. Mü mere e ao ngü ka-mü memere de.

⁵Mene kpara te ena aza mbarase cükü'daye baka engu ne gbü mürü, teka ngü kara la, ah le ka-ye dela cu ra."

⁶Fü Yesu adu amala gara ngü fü wü kpara ka-ye, gü ba dene, "Ah ena adi de mere siti ngü fü mene kpara, te fiti kpara ka-ra, anga ah de mere kpara, anga mbarase cükü'daye. Angü te kpara ka-ra la dürü, du ngbü emere siti ngü la, Me ena ato mere kuru te mene kpara te fiti engu la! Ah reke ta pe, te wüh ena aza mere siti wö, ai gbü ngürü mürü fiti la, fü ewü agü engu di, agbü mere yi-ngu. Fanü, ah le ta de mürü fiti la kpi kpala, o engu fiti kpara ka-ra la, la de. Angü kuru de te Me ena

ato ta fü mürü fiti la, teka fiti kaka la, ah ena afa mene kpi te wüh gü engu di gbü ngu ne ka.

⁷Me ena ato mere kuru te wü kpara füh kotö ne, teka ngü ka siti ngü ka-ewü, te wüh ngbü emere. Angü füh kotö ne, te nga wü sikipi 'buru, re-ngü ti alakı de. Amba mene kpara te ngbü efıti wü bu ye, de wüh mere siti ngü ne, Me ena ato mere kuru tete, afa nda wü bu ye, de te engu ngbü efıti ewü la ka.

⁸Yi di ekpe siti ngü akpe! Te kpa mü, anga lö mü, ngbü efıti mü me-ye, teka de mü mere siti ngü la, ah le de mü wa kpa mü, anga lö mü la, awa, mü gü akötö. Angü, ah ena areke pe te gara e biringbö eküte mü ena akpi me-ye, fü mü aküwa, ka engu te wüh ena aza mü, de küte mü 'buru, agü gbü mere du ka wa.

⁹Anga te ah de jia mü, te ngbü efıti mü me-ye, teka fü mü atı gbü siti ngü la, ah le de mü gbi jia mü la agbi, mü gü akötö. Angü, ah reke pe, te mü ena aküwa de jia mü ngbee biringbö, ka engu de te wüh ena agü mü, de jia mü 'basu mini, agbü du ka wa." Dela ngü ta te Yesu mala fü wü kpara ka-ye, teka kuru te Me ena ato fü wü mürü fiti te gara.

¹⁰Fü Yesu adu amala gara ngü fü wü kpara ka-ye, gü ba dene, "Yi mere e adi efala wü kükürü kpara de. Angü Wüba, Me, ngbü efi nga ewü kpekpeke. Ah le de süka ewü biringbö dürü te kaje ka-ni ne de. Teka ngü la, fü engu afe gara wü malayıka ka-ye, teka adi eceka kpi fütanga ewü.

¹¹Angü de-ra, Ye Kpara ka Kpi, Me tima ra füh kotö ne, agiri wü kpara de bala, teka aküwa ewü.

¹²Yi ngbü efi nda-yi neh baye? Te gara kpara ladü de wü kambiliki esaka ye kama biri (100), fü gara na biringbö esüka ewü ayia adürü la, engu ena amere baye? Ah ena ace engu adürü fi bala? A'a! Ah ena ace du wü kambiliki ka-ye la, gbü sü te ewü ngbü ezü e tete sela. Fü engu ayia anü agiri mene engu biringbö te dürü ne. Ah bala de?

¹³Ma ngbü emala fü yi dene zu ngü. Te engu nü maka kambiliki ka-ye biringbö, de te dürü ne eyi la, ah ena angbü de mere siti tadu tekaka, afa nda mere bi ewü, de te ewü dürü nda-wü de ne.

¹⁴Ah kpah bala teka ngü ka wü kpara, te ewü ngbü edürü te kaje ka Me asidi ne. Angü Wö yi, Me, le de kpara dürü fi ne nda de."

¹⁵Fü Yesu adu amala gara ngü fü wü kpara ka-ye la, gü ba dene, "Te gara enga ni mü gbü ngü ka Me mere siti ngü fü mü la, ah le de mü nü kpakaka, de yi ro mö teka ngü la ake di, 'basu yi 'basu. Te engu le ngü la eyi, fü ah adu ace siti ngü la, ah de züka ngü, angü süka yi du reke ake di eyi. Kpah bala, engu küwa gbü siti ngü la eyi.

- 16** Amba te engu le ace siti ngü ka-ye la de la, de mü za gara kpara ka Me biringbö, anga 'basu, yi nü de ewü kpakaka na. Angü wüh ena ale ta-ngü te mü, arı engu, de ah ce siti ngü la.
- 17** Te engu je ri wü kpara la kpah de, de mü mala ngü la fü wü kpara ka Me 'buru, de wüh ye süka ngü kaka. Te engu je ri yi 'buru kpah de la, de yi liki engu esüka yi gbü tima ka Me asidi. Yi du, yi ceka engu baka siti kpara, te le ngü ka Me nda de.
- 18** Ma ngbü emala fü yi dene zu ngü. Ma ena ato wazi fü yi, wü kpara ka-ra, teka aye süka ngü ka wü kpara füh kotö ne. Angü ngü te yi ena akolo füh kotö sene, Me ena ale kpah bala.
- 19** Dene kpah gara ngü te ma ena amala fü yi. Te wü kpara 'basu esüka yi sene, ngbü de fingangü biringbö, teka ayo e kpaka Me la, Me ena ato e la ato fü ewü, baka te ewü ngbü ele.
- 20** Te wü kpara 'basu, anga bata, biti te-wü teka amere ngü te iri ra la, ma ena adi kpah ladü esüka ewü."
- 21** Fütanga ngü la, fü Petero ayia aka te-ye gbmari ede Yesu, ayi-tata, gü ba, "Mere kpara, te enga ni ni ngbü fi bü da emere siti ngü fü ni la, ni ena aboro siti ngü kaka-na, anda nganga, adu neh fe? Ni ena aboro du lorozi?"
- 22** Fü Yesu alügü ngü fefe, gü ba, "E-mala fü mü, gü ba, ah ena adi du lorozi, neh da? Mü ena adi fi bü eboro wü siti ngü kaka te nga wü sikipi 'buru!"
- 23** Fü Yesu adu amala ngü fü wü kpara ka-ye 'buru, gü ba dene, "Ah le de wü kpara te ewü ra fü Me, di eboro siti ngü ka wü bu wü, kpah baka te Me ngbü eboro siti ngü ka-ewü. Angü ngü la ena adi ge baka ngü ka gara miri, ta te i wü kpara ka tima ka-ye, de wüh koro, wüh to jiasse te ewü ngbü ero, ebiti ne.
- 24** Ah te eceka de, wüh koro de gara kpara ka tima kaka, te zü mere bi jiasse, de te engu ngbü ro teka mere bi re ne eyi.
- 25** Kpara engu la ti ato mba enga jiasse bane nda de. Angü engu siti wü jiasse la eyi 'buru. Tekä ngü la, fü miri la amala ngü fü mere kpara ka tima ka-ye, agü ba, 'Te komoko la to jiasse ka-ni de, ah le de wü za engu, wü cınzi, de wü jaji ka-ye, de wü wara ye 'buru asidi, na jiasse ka-ni la.'
- 26** Te kpara ka tima kaka la je ngü la bala, fü ah ayia atı, abu nzökuta ye kötö engangagira, afüwa te-ye kpakaka na, gü ba, 'Akoo Miri, ye o la züka maguma kpaka ni, de ye ce ngü fü ni. Ni ena alügü na jiasse ka-ye la te gara 'buru.'
- 27** Te miri je ngü la bala, fü cicinga ayia arı tete, angü ah wu eyi, gü ba, jiasse ka-ni la fa ta sü. Kpara la ti te engu ena alügü fü ni kere nda de. Fü engu ace ngü la fefe bala, ato kaje fefe na, de ah ago kpa gba ye.
- 28** Fü komoko la ayia ale kaje ego kpa gba ye. Fü ah anü amaka te-ye ake gara kiri ye, ta te ewü ngbü emere tima de ewü. Kiri ye na la za ta mba enga jiasse esasaka,

gü ba, 'Ni ena alügü kere.' Fü komoko la ayia atı 'duwa eküte kiri ye la, azoro ngüngürü gö gö gö! amala ngü fefe kpekpeke, gü ba, 'De-ye deyi, ye lügü jiase ka-ni kere, titine sene!'

²⁹Fü kiri ye na la ayia atı eri lölö, afüwa te-ye fefe na, gü ba, 'Akooo, ye o la mba züka maguma kpaka ni, ni ena alügü jiase ka-ye la baaa!'

³⁰Komoko la le nda-ye kpo de. Fü ah ayia aza kiri ye la, anü di, agü agbü ku, zalü te engu ena alügü na jiase ka-ni la 'buru.

³¹Te wü bu ye na, wü kpara ka tima, wu ngü la bala, fü ewü angbü de mere cinga afa sü. Fü ewü anü amala nga ngü la 'buru fü miri.

³²Te miri la je ngü la bala, fü engu ayia ai kpara ka tima ka-ye la, amala ngü fefe, gü ba, 'Ah mere baye? Amba ye ka-ye de siti kpara bala? Ye füwa ta te-ye kpaka ni, fü ni ayia ace ngü ka mere jiase ka-ni ne fü ye bü bala.

³³Ah mere baye, te ye le ace siti ngü ka kiri ye ne, nda-ye de ne?'

³⁴Fü maguma miri ayia asiti te kpara ka tima ka-ye la afa sü. Fü ah aza engu, agü agbü ku, de engu ngbü gbü mere cinga kpala, zalü te engu ena alügü na jiase ka-ni la 'buru feke."

³⁵Te Yesu mala nga ngü la fü wü kpara ka-ye, nza tete, fü ah adu amala gara ngü fü ewü, gü ba, "Ngü ka Wüba, Me, kpah baka ngü ka miri la. Ah le fü yi aboro ngü fü wü bu yi de züka maguma yi fanü fanü, angü, te yi boro ngü ka wü bu yi de, Me boro siti ngü ka-yi nda kpah de." Dela ngü ta te Yesu ri wü kpara ka-ye di, gbü gara nzö köti ka Galilaya.

Matayo 19

¹Fütanga ngü te Yesu ri wü kpara la nza tete, fü engu ayia de wü kpara ka-ye gbü Galilaya sela, anü ka-wü kpa etangu Yürüdene, gbü nga nzö köti ka Yudaya.

²Fü mere bi wü kpara gbü sü la ayia akoro kpah kpakaka. Fü engu ayia aküwa wü mürü keke esüka ewü.

³Fü wü gara Farusi ayia akoro kpaka Yesu, teka are mamaguma. Fü ewü ayi-tata na, gü ba dene, "Gbü fingangü ka-ye, Riri ka Me, gü neh fe? Kpara ti eyi ace wara ye, teka gara siti ngü te engu mere?"

⁴Fü Yesu alügü ngü fü wü Farusi la, gü ba, "Yi tanga ngü ta te Müse ba gbü Ngari Me ne, nda-yi de? Müse ba, gü ba, 'Ta te enga gina, Me mere komoko ake würüse.

⁵Fü Me amala ngü fü ewü, gü ba, "Dela si-ngü te komoko ngbü eyia, ece wö ye ake ni ye, aza wara ye, alala tete na. Fü ewü adu angbü ake di tine baka kpara biringbö ne." '

⁶Yi wu, gü ba, Me o yi ta eyi me-ye, de yi za te-yi, fü yi akoro baka e biringbö, ne de? Te Me o yi eyi biringbö la, yi mere e aye süka yi tine de!"

⁷Fü wü Farusi la adu ayi-ta Yesu, gü ba, "Te ah bala la, anga ngü ta te Müse ba gbü gara buku, gü ba, 'Te komoko le ace wara ye la, ah le de engu ba köcökpa, ato fü wara ye feke, fü wara ka na ayia ago ka-ye agba wü.' Si-ngü gbü ngü la gü neh fe?"

⁸Fü Yesu alügü ngü fü ewü, gü ba, "Müse ba ta ngü la bala teka ne de, angü nzö wü kundu yi kpekpeke, kpah baka nda-yi! Amba te Me o gina wü kpara tete, ngü la bala nda ma.

⁹Dene ngü te ma emala fü yi. Te wara mü mere waza nda de, fü mü ayia ace engu, adu aza gara würüse la, mü mere siti ngü eyi, angü mü mere dela waza."

¹⁰Fütanga ngü la, fü wü kpara ka Yesu ayia amala ngü fefe, gü ba, "Apa, mere kpara! Te ngü ka maza würüse tìne eyi cu bala la, ah reke pe, te wü kpara ena angbü ka-wü ta bala, wüh za würüse nda-wü de!"

¹¹Fü Yesu amala fü ewü, gü ba, "Bi wü kpara tì aje rìrì la nda-wü de, 'duwa wü kpara de te Me to wazi eyi fü ewü, teka amere ngü la.

¹²Amba ngü te ngbü etirì wü gara kpara, te ewü za würüse di de ne, ah ka-ye kpikpi ye kpikpi ye. Wü gara kpara za würüse de, angü wüh bī ewü kü bala. Wü gara za würüse de, angü wü gara kpara siti ewü me-wü. Amba wü gara kpara le aza würüse de, kü me-wü, teka tima ka Me, de ani di eo to ani 'buru tete. Te wazi mü ladü teka amere ngü la bala la, de mü mere emere baka nda-ewü la." Dela ngü te Yesu mala fü wü kpara ka-ye, teka ngü ka komoko ake würüse.

¹³Fütanga ngü la, fü wü gara kpara aza wü jaji ka-wü, akoro di kpaka Yesu, de engu o kpa ye gbü nzö ewü, aku gba fü Me, teka de Me to wazi fü ewü. Te wü kpara ka Yesu wu ngü la bala, fü ngü la asiti te ewü. Fü ewü akpo da eliki wü jaji la.

¹⁴Te Yesu wu ngü la bala, fü ah amala ngü fü wü kpara ka-ye la kpekpeke, gü ba, "Yi ce wü jaji la, de wüh koro kpaka ra. Yi mere e atirì ewü de, angü wü kpara te ewü ena akoro agbü sü ka Me agbü kpī, ah de wü kpara, te ewü fü ngü ka-wü, koro baka nda wü jürü jaji de bala. Angü wü jürü jaji cu ngü wü de, wüh mere mani kpah de."

¹⁵Fü Yesu abiti wü jaji la, ao kpa ye gbü nzö ewü. Dela ngü ta te Yesu mere fü wü jürü jaji. Sidi nga ngü la, fü engu ayia anü sü ka-ye agbü gara sü.

¹⁶Fütanga ngü la, fü gara jaji komoko, te di de mere bi wü e esaka ye, ayia akoro kpaka Yesu. Fü ah ayi-tata, gü ba, "Mere kpara, ni ena amere ne züka ngü ne, teka fü ni aküwa agbü sü ka Me fi mere badi?"

¹⁷Fü Yesu alügü ngü fefe, gü ba, "Mü ngbü eyi-ta ra teka züka ngü neh teka ne? Züka kpara biringbö nda ma, 'duwa Me kpikpi ye. Mü wu bala de? Amba te mü le aküwa fi mere badi la, ah le de mü mere wü Rirì ka Me 'buru mbi mbi mbi."

18Fü komoko la ayi-ta Yesu, gü ba, "Neh mene wü riri deyi?" Yesu gü ba, "Wü riri engu, wüh dene. 'Mü mere e amörö kpara de. Mü mere e amere waza de. Mü mere e azi e de. Mü mere e adi esutu wu te wü bu mü de.

19Mü je riri ka wö mü ake ni mü, de mü le wü bu mü, kpah baka e te mü ngbü ele küte mü.' "

20Fü ye komoko la alügü ngü fü Yesu, gü ba, "Wayi, mere kpara, gara ngü te ma ena adu amere, ah kpah ladü? Angü wü ngü de te mü tanga ewü la, ma ngbü eyi emere ewü 'buru."

21Yesu gü ba, "Te mü ele de ngü ka-ni reke areke gbü jia Me la, mü nü, mü cünzi wü e ka-mü 'buru. Fü mü aza jiase la, ato 'buru fü wü mürü cinga, de mü du, mü lala gbü nga ra. Angü te mü mere bala, mü ena amaka küküwa te gara agbü sü ka Me agbü kpä."

22Te ye komoko la je ngü la gömö Yesu bala, fü engu ayia ace Yesu, anü sü ka-ye agba ye, de mere cinga emaguma ye. Angü engu ta de mere bi wü e esaka ye fa sü.

23Teka ngü la, fü Yesu afü te-ye, amala ngü fü wü kpara ka-ye, gü ba, "Ma ngbü emala fü yi dene zu ngü. Mene wü kpara, te ewü di de mere bi wü e esaka wü ne, ah kpekpeke teka fü ewü ato maguma wü fü Me.

24Ma ngbü enda nga ngü ne fü yi, gü ba, ah kpekpeke fü mene wü kpara de mere bi wü e esaka wü, teka fü ewü afü maguma wü, ara fü Me. Angü ah baka ya, te le arī gbü enga gö sögbe. Ah ti eyi arī fanü? Ah ti arī nda de! Amba ngü ka mene kpara de mere bi wü e esaka ye, ah kpah bala. Ah ena adi kpekpeke fefe, teka afü maguma ye, ara fü Me."

25Te wü kpara ka Yesu je ngü la bala, fü maguma ewü ayia akolo ka ngü la. Fü ewü akpo da eyi-ta tete-wü, gü ba dene, "Te ngü la tīne bala la, kpara biringbö te ena aküwa neh da?"

26Fü Yesu aceka ewü, adu amala ngü fü ewü, gü ba dene, "Kpara te ena aküwa te-ye de tete-ye nda ma. Angü ngü la fa wü kpara eyi 'buru. 'Duwa Me te ena aküwa mü me-ye. Angü ngü te ena afa Me nda ma."

27Petero, fü mü ayia amala ngü fü Yesu, gü ba dene, "Mere kpara deyī, ye ceka la, ani ce wü e ka-ani eyi 'buru, teka alala gbü nga ye. Te di bala, ngü ka-ani ena adi baye?"

28Fü Yesu alügü ngü, gü ba, "Wayi, yi ena amaka züka ngü amaka, angü yi lala eyi gbü nga ra. Ma ngbü emala fü yi dene zu ngü. Gbü sikipi te ma ena angbü te gara baka mere Miri de mere wazi, de-yi, wü kpara ka-ra nzükpa de füh ye 'basu ne, yi ena angbü kpah wü cögbörö kpara ede ra, teka akolo ngü ka nguwa wü di enga Yisaraye, nzükpa de füh ye 'basu ne.

²⁹Kpah bala, te mü ce wü e ka-mü teka ngü ka-ra, Me ena ato mere bi züka ngü fü mü, afa nda-mü te mü ce la. Anga te mü ce neh ene. Te ah de gba mü, wü di enga ni mü, wü wö mü ake ni mü, wü di mü, anga wü yī ka-mü, te mü ce ewü teka ngü ka-ra la, Me ena ato mere bi züka ngü fü mü füh kotö sene, da wü e te mü ce la. Kpah bala, Me ena aküwa mü te gara agbü sü ka-ye agbü kpī, fi mere badi.

³⁰Amba yi mere e acu ngü yi nda-yi de, angü bi wü kpara, te ewü mere te-wü baka wü cögbörö kpara füh kotö ne, te gara Me ena afü ewü baka kükürü wü kpara. Kpah bala, mene ewü, de te ewü di ba kükürü wü kpara füh kotö ne, te gara Me ena afü ewü, ao angbe cögbörö wü kpara fü wü bu wü agbü sü ka-ye, agbü kpī." Dela ngü te Yesu mala, teka wü kpara de mere bi wü e esaka wü.

Matayo 20

¹Fütanga ngü la, fü Yesu adu kpah amala gara mani fü ewü, gü ba, "Gara ngü ladü, te ma ele amala fü yi, teka züka ngü te yi ena amaka kpaka Me. Gara komoko ta ladü, te di de mere yī ka rürü ka-ye. Fü wü rī-rü kaka la ayia andri. Gbü gara sīkpī, fü komoko la ayia kpurutokokpī, anü agīrī wü kpara teka amere tima gbü yī ka-ye la.

²Fü ah amaka wü gara kpara, aro mö de ewü areke areke teka tima la, gü ba, 'Ni ena ato jiasse fü wü baka kama biri (100), teka tima ka sīkpī biringbö.' Fü wü kpara la ale. Fü komoko la ayia atima ewü agbü yī ka-ye.

³Ah te ekoro gbü lö-ra menewa, fü engu adu kpah kpa te kaje. Fü ah awu wü gara kpara, te ewü ngbü ka-wü erürü te kaje bü kükürü bala.

⁴Fü engu amala ngü fü ewü, gü ba, 'Wü nü enü amere tima agbü yī ka-ni kpala. Ni ena ato jiasse fü wü areke areke, teka tima la.'

⁵Fü wü kpara la ale, ayia anü fütanga wü bu wü. Sidi nga ewü la, etü ra, fü mürü yī la ayia kpah, anü agīrī gara wü kpara teka tima ka-ye. Fü ah amala ngü fü ewü kpah bala. Fü ah adu kpah anda nga ye gbü lö-ra bata ka tamurago. Fü ah amaka kpah gara wü kpara, atima ewü agbü yī ka-ye la.

⁶Gbü wü ngü la 'buru, tima kaka agbü yī ne nza nda la fi de. Ah te ena akoro kpah gbü lö-ra 'buruve ka tamurago, fü engu adu kpah anü amaka wü gara kpara, te ewü rü ngbü ka-wü bü kükürü te kaje. Fü komoko la ayi-ta ewü, gü ba, 'Ah mere baye, te wü ngbü erürü te kaje sene, bü kükürü kükürü gbü ra ne gbuuu, de bane? Wü le amere tima de?'

⁷Fü wü kpara la alügü ngü fefe, gü ba, 'Anga kpara te ena aza ani gbü tima nda kpah ma ne, ani ena amere baye?' Komoko la gü ba, 'Ah mbi, te ah bala, wü nü enü sidi nga wü bu wü, amere tima agbü yī ka-ni kpala.'

⁸Te wü kpara la mere tima tete te nga wü 'buru, koro di etamurago, fü komoko la ayia aī mere kpara ka tima ka-ye, amala ngü fefe, gü ba, 'Ye nü enü, ye ī wü kpara ka tima la biri biri 'buru, de ye to jiasse fü ewü 'buru yoo, na tima te ewü mere la.

Ye kpo de mene wü kpara, te ewü koro sidi ne, akoro te mene ewü, te ewü kpo de tima kü kpurutokokpĩ ne.'

⁹Fü wü kpara ta te ewü koro gbü tima, gbü lö-ra 'buruve ka tamurago ne, akoro aza jiase ka-wü biri biri 'buru, baka kama biri, kama biri, kpah baka e te engu le ato fü mene wü kpara, te ewü koro kü kpurutokokpĩ ne.

¹⁰Wü kpara ta te ewü kpo de tima kü kpurutokokpĩ ne, fü ewü awu wü bu wü, te ewü ngbü emaka jiase de bala ne, fü ewü angbü de tadu, efi ngü emaguma wü, gü ba, 'Wayi, te ah bala la, ani ena amaka nda-ani jiase tĩne afa sü!' Amba de, wüh ena ato jiase la fü ewü 'buru kpah bü ngbee kama biri, kama biri, baka nda wü bu wü la.

¹¹Fü maguma wü kpara, ta te ewü kpo de tima kü kpurutokokpĩ ne, ayia asiti. Fü ewü akpo da emala ngü eküte mere kpara la, teka jiase de te wüh to fü ani kpah baka nda wü bu ani, te ewü koro sidi ne.

¹²Fü ewü akoro, awü nga fü mürü yĩ la, gü ba, 'Ye ceka la! Ani ngbü mere tima gbü mere ra ne gbuuu! Ye nü to jiase fü ani kpah baka nda wü kpara, te ewü koro mba tĩtĩne, mere tima bü teka lö-ra ngbee biringbö, neh teka ne? Nda-ani, ra ngbü curu ani ne bü kükürü bala?'

¹³Te mürü yĩ la je ngü la bala, fü ah alügü ngü fü ewü, gü ba, 'Wü di enga ni ni, ni fiti wü nda-ni de. Angü wü le tĩne me-wü, teka amere tima gbü ra biringbö, teka jiase kama biri. Ah bala de?'

¹⁴Ngü la du siti gbü jia wü neh teka ne? Wü za jiase ka-wü eza, de wü du agba wü. Ni le me-ni ato jiase fü wü kpara, te ewü koro sidi ne, 'buru bala.

¹⁵Wü ngbü engbü de kanga, teka te ni di de züka kpara ne? Ni tĩ amere ngü de jiase ka-ni, baka ngü te ni ngbü ele ne, de? De bala ne tøndö ngü ne!' "

¹⁶Te Yesu mala mani la nza tete, fü ah adu amala ngü fü wü kpara ka-ye, gü ba, "Si-ngü ka mani la, ah teka ngü ka-yi wü kpara ka-ra. Angü züka ngü te wü kpara ka-ra ena amaka kpaka Me ne, ah de küküwa fi mere badi, te nga ewü biri biri 'buru. Mene wü kpara te ewü o ngü ka-wü kötö, Me ena adu afü ewü, ao kpa engagira nü. Amba mene wü kpara te wüh ngbü eo ngü ka-wü memere, baka wü angbe cögbörö wü kpara ne, Me ena adu afü ewü, ao kpa sidi."

¹⁷Fütanga ngü la, fü wü Yesu ayia de wü kpara ka-ye, teka anü agbü Yerüsalema. Te wüh ngbü enü tete te kaje kpa etüngba kpala, fü engu ayia ace te-ye arü, aĩ wü kpara ka-ye nzükpa de füh ye 'basu ne, esüka bi wü kpara la, anü de ewü cükü'daye edere sü.

¹⁸Fü ah amala ngü fü ewü, gü ba, "Wü di enga wüna, yi wu eyi, gü ba, nih ngbü enü dene agbü Yerüsalema. Te nih ena akoro kpala, wüh ena azoro ra, Ye Kpara ka Kpĩ ne, anü di engagira wü mere kovo bete wü mürü rirĩ, te ewü le ngü ka-ra de. Wü mere kovo la ena akolo ngü ka-ra, gü ba, 'Ah le de wüh mörö ra asidi.'

¹⁹Fü ewü ayia ato ra fü wü ganzi kpara. Fü wü ganzi kpara la akpo emü ra, da efala ra, kpah da esüma ra de juru. Fü ewü adu abere ra, amörö füh rü gbegete. Amba Me ena adu azükü ra gbü eabata sīkpī." Dela ngü ta te Yesu mala fü wü kpara ka-ye, o wüh ngbü enü tete agbü Yerüsalema.

²⁰Fütanga ngü la, fü wara Zebedayo ayia de wü di engä ye 'basu, Yakobo ake Yüwane, akoro kpaka Yesu kpikpi wü. Fü engu abu nzökuta ye engagira Yesu, anda'ba te-ye fefe.

²¹Te Yesu wu bala, fü ah ayi-tata, gü ba, "Ye ngbü ele ne ngü ne?" Würüse la gü ba, "Mere kpara, ngü biringbö te ma ele kpaka mü, ah dene. Gbü sīkpī te mü ena angbü mere miri tete, ah le de mü za wü jaji ka-ra de 'basu ne, mü o gara gbü kokpa, de gara ngbü nda-ye gbü kamisü ede mü. Fü yi angbü de ewü gbü miri la."

²²Fü Yesu adu amala ngü fü wü Yakobo ake Yüwane, gü ba, "Ngü te yi yi-ta ra di la, yi wu sisi na mbi mbi de. Te yi le amaka wazi baka nda-ra la, ah le de yi zü kpah mere cinga baka nda-ra, de te ma ena azü ne. Yi ti eyi azü mere cinga, baka nda-ra la? Ngü la ti afa yi de?" Fü ewü ale ngü, gü ba, "Wayi, ani le eyi amere ngü la."

²³Yesu gü ba, "Ah mbi. Yi ena azü mere cinga baka nda-ra fanü fanü. Amba ma ti ao yi baka mere kpara fütanga ra nda-ra de. Ngü la, ah ka-ye de ngü ka Wüba, Me, angü ah reke sü la eyi teka wü kpara ka-ye, te engu fe ewü ne."

²⁴Fü du wü kpara ka Yesu nzükpa ne ayia aje ngü la. Fü maguma ewü ayia asiti eküte wü Yakobo ake Yüwane, da efi ngü emaguma wü, gü ba, "Wüh ele ao te-wü ba mere kpara gbü nzö ani?"

²⁵Te Yesu wu ngü la bala, fü ah adu ai wü kpara ka-ye la 'buru kpaka ye, amala ngü fü ewü, gü ba, "De-yi, yi wu kpah bü kpo, gü ba, wü miri füh kotö ne ngbü engbü gbü nzö wü kpara de mere wazi. Fü ewü angbü emere wü kpara esa lö wü la, ba e te ewü ngbü ele.

²⁶Yi le amere kpah bala? Ah bala de. Te mü le angbü ba mere kpara esüka wü bu mü la, mü fü te-mü ba jaji, te ngbü emere tima fü wü bu ye.

²⁸Te di bala, ah le de yi fü fingängü ka-yi baka nda-ra. Angü de-ra, Ye Kpara ka Kpī, ma koro füh kotö ne, neh teka ne? Yi efi nda-yi, gü ba, ma koro ta teka angbü ba mere miri, teka fü wü bu ra angbü emere tima fere? Ah bala nda de. Ma koro teka amere tima fü wü kpara, da ele ta-ngü te ewü. Angü ma ena ato te-ra fü kpi, teka afa wü kpara gbü siti ngü ka-ewü, fü ewü aküwa." Dela ngü te Yesu mala fü wü kpara ka-ye, teka mene kpara te ena angbü memere gbü jia Me.

²⁹Fütanga ngü la, o wü Yesu ngbü fi bü enü te kaje ka Yerüsalema, fü ewü anü akoro agbü Yeriko. Fü ewü ayia sela de mere bi wü kpara gbü nga wü, teka anü agbü Yerüsalema.

³⁰Fü ewü anü amaka gara wü komoko 'basu te jia ewü ni eyi ani, te ewü koro ngbü edere kaje. Te wü komoko de 'basu la je ngü, gü ba, "Wü Yesu ngbü enü sü dela me-wü ne," fü ewü ayia akpo da eba rere te iri Yesu, gü ba, "Yesu! Kundu ye Miri Davidi! Ani wu eyi, gü ba, Me tima ye teka aküwa ani ne! Ye ceka la bü cinga te ani ne baaa!"

³¹Fü wü kpara aci 'buru, amala ngü fü ewü, gü ba dene, "Wü nga anga!" Amba wü kpara de 'basu la le ngü ka-ewü la nda-wü de. Fü ewü angbü fi bü eba rere kpa tikpi, gü ba, "Mere kpara! Miri ka-ani! Ye ceka la bü cinga te ani ne baaa!"

³²Te Yesu je ri wü kpara la, fü ah ace te-ye, arü. Fü ah adu ai ewü kpaka ye, ayi-ta ewü, gü ba, "De-wü deyī, wü ele de ni mere fü wü ne ngü ne?"

³³Wüh gü ba, "Akooo, mere kpara, a le ta de mü ü jia a, teka de a di eceka kpi!"

³⁴Fü Yesu aceka wü kpara la de mere cinga emaguma ye, fü ah ayia amofu jia ewü. Fü jia ewü ayia aü te-ye 'duwa raaa! Fü ewü atī kpaḥ bü 'duwa gbü nga wü Yesu, angbü enü de ewü. Dela ngü ta te Yesu ü jia wü kpara de 'basu la tete.

Matayo 21

¹Fütanga ngü la, fü wü Yesu anü baaala, anü akoro gbamari ede Yerüsalema. Fü ewü ale kaje ka Betefage, te fü esa mere da de iri ye Olive. Fü Yesu ayia atima gara wü kpara ka-ye 'basu kpa engagira nü,

²gü ba, "Wü nü enü agbü köti de kpa engakara wü la. Te wü koro kpala, wü ena amaka yi dongi, te wüh i, o kpala, ake enga ye. Wü furu wü dongi la, de wü za ewü, wü koro di fü ni akine.

³Amba te gara kpara yi-ta wü, gü ba, 'Wü ngbü efuru wü nü la teka ne la?' de wü lügu ngü fefe, gü ba, 'Mere kpara ka-ani ngbü ele me-ye. Ani ena alügu fü wü enatikine.' Te wü mala bala la, wüh ena ace wü nü la fü wü."

⁴Ngü la mere te-ye bala kükürü de, angü ngü la ti kpini de ngü ta te mürü dofo Zakariya, ba gbü Ngari Me, gü ba,

⁵"Me mala ngü fü wü kpara ka Yerüsalema, gü ba, 'Wü ceka la! Miri, te ni le atima fü wü ne, ah ena koro kpaka wü, füh enga dongi. Ah ka-ye de züka kpara, de gu maguma ye, te ngbü emere ngü 'buru ferrre.' "

⁶Fü wü kpara ka Yesu de 'basu la ayia anü amere ngü la, kpaḥ 'buru baka te Yesu mala fü ewü ne.

⁷Fü ewü afuru dongi la ake enga ye, aza adu di fü Yesu. Fü ewü ayia aza wü bongo ka-wü, agbala, agü füh gü enga dongi la. Fü Yesu adu ali, angbü fefeh. Fü ewü ale kaje angbü enü agbü Yerüsalema.

⁸Fü mere bi wü kpara akpo da efufuru wü bongo ka-wü, angbü egbala te kaje. Wü gara ngbü nda-wü edoro wü zukpa rü, eo ereke areke te kaje, teka agbo nga iri Yesu di.

⁹Fü mere bi wü kpara, ta te wüh ngbü enü de wü Yesu ne, angbü 'buru egbo nga iri Yesu. Gara nda-wü kpa engagira nü, wü gara nda-wü kpa sidi, da eba rere de tadu, emi koko, da ebï ci, gü ba, "Nih gbo nga iri Me! Me to wazi fü mü, angü ah tima mü fü a me-ye! Mü za wazi ka kundu kundu nih Davidi! Mü koro eyi angbü gbü nzö a, baka mere Miri Davidi engu! Me di de mü! Nih gbo nga iri Me kpa gbü kpi!"

¹⁰Te Yesu ngbü erï tete enü agbü Yerüsalema, fü sü angbü eyiki 'duwa ayiki teka wü kpara. Fü wü gara kpara angbü 'buru de mere fingangü, da eyi-ta ngü esüka wü, gü ba, "Apa! Mere kpara te wüh ngbü egbo nganga na de bane, neh da?"

¹¹Fü mere bi wü kpara, de te ewü ngbü efa nganga na ne, fü ewü angbü elügü ngü fü wü kpara ka Yerüsalema, gü ba, "Ah de Yesu, mürü dofo ka Me, te koro agbü Galilaya ne."

¹²Te wü Yesu du koro tete agbü Yerüsalema, fü ewü anü akoro etambasü Mere Kambü ka Me. Fü ewü amaka mere bi wü kpara kpala, te wüh ngbü ecinzi wü nü de wü lu, teka fü wü kpara adi ese, eto la'bi tete fü mere Me. Wü gara ngbü nda-wü da ekura jiase. Fü ngü la ayia asiti gbü jia Yesu afa sü. Fü engu ayia aliki ewü 'buru asidi, anzinzi wü cangali de wü gba'da ka wü kpara la, agbogbofo 'buru kötö.

¹³Fü ah amala ngü fü ewü kpekpeke, gü ba, "Me mala ta teka Kambü ka-ye, gü neh fe? Me gü ba, 'Kambü ka-ni, ah de sü te wü kpara ena angbü egbo nga iri ni gbügbü.' Yi wu bala de? Amba nda-yi, yi du fü tambasü Kambü ka Me eyi, ba sü ka wü mürü zi!"

¹⁴Fütanga ngü la, fü wü kpara te jia ewü ni ani, de wü mene te lö ewü di walawala, agbeke te-wü, akoro kpaka Yesu kpa etambasü Mere Kambü ka Me kpala. Fü engu ayia aküwa ewü 'buru.

¹⁵Te wü mere kovo, de wü mürü riri wu wü mere kpeke ngü, te Yesu mere ne, fü ngü la ayia asiti te ewü, angü wü jaji ngbü fi bü da egbo nga Yesu kpa etambasü Mere Kambü ka Me kpala, gü ba, "Gbo nga e ngbü te iri Me! Nih gbo nga iri Yesu, kundu ye Miri Davidi!"

¹⁶Fü wü mere kovo la ayi-ta Yesu, gü ba, "Ceka la! Wü jaji ne ngbü egbo nga iri ye, gü ba, ye de Mere Miri, te Me tima teka aküwa ani ne. Ye le atiri ewü de, neh teka ne?" Fü Yesu alügü ngü fü ewü, gü ba, "Ma ti atiri ewü nda-ra de! Angü Me mala eyi, gü ba, 'De-ni Me, ni to wazi eyi fü wü jürü jaji, de wüh di egbo nga iri ni di ereke areke.' Yi wu bala de?"

- 17**Fü Yesu ayia de wü kpara ka-ye, ace wü angbe cögbörö kpara la sela. Etamurago la, fü ewü anü ara ka-wü agbü Betaniya.
- 18**Gügü kpurutokokpi, fü wü Yesu ayia agbü Betaniya, edu kpah agbü Yerüsalema. O wüh ngbü enü tete, fü tala ayia amere Yesu.
- 19**Fü engu afü jia ye, awu rü figi. Fü ah afü akoro kpuru esa rü la, de ni maka ta riri na, teka azü ka tala. Amba te engu nü koro kpa esa rü la, riri na nda ma, ka-ye bü kpakpa na kükürü. Fü Yesu ayia akina rü la, gü ba, "Mü ti ari tine kpo fi de!" Bü gbü lö-ra la, fü rü la ayia akpi.
- 20**Te wü kpara ka Yesu wu ngü la bala, fü ngü la aga gbü jia ewü afa sü. Fü ewü ayi-ta Yesu, gü ba, "Dene neh ene ngü ne? Rü la ürü bü kere de bala teka ne?"
- 21**Fü Yesu alügü ngü fü ewü, gü ba, "Ma ngbü emala fü yi dene zu ngü. Te yi ena ato ta maguma yi fü Me fanü fanü, maguma yi ngbü 'basu 'basu de la, de bane Me ena ato wazi fü yi, teka fü yi amere wü mere kpeke ngü di kpah bala. Yi ti ta eyi amala ngü fü mere da la, gü ba dene, 'Ye yia eyia sela, ye nü, ye ti agbü mere ngu.' Ngü la ti ta kpah eyi amere te-ye, ba e te yi mala la. Amba te maguma yi ngbü engbü 'basu 'basu la, yi ti amere ngü bala ne nda-yi de.
- 22**Te di bala, te mü to maguma mü fü Me fanü fanü la, mene ngü te mü ena ayi-tata kpaka Me, Me ena ato ato fü mü." Dela ngü te Yesu mala fü wü kpara ka-ye.
- 23**Fütanga ngü la, fü wü Yesu ayia sela, anü akoro agbü Yerüsalema. Fü Yesu ayia ari kpa etambasü Mere Kambü ka Me, akpo angbü eri wü kpara. Fü wü angbe cögbörö kovo ayia akoro kpaka Yesu, ayi-tata, gü ba, "De-ye deyí, ye ngbü emere wü ngü de bala ne, neh gbü wazi ka da? Kpara te tima ye, aliki wü kpara etambasü Mere Kambü ka Me ne, neh da?"
- 24**Fü Yesu alügü ngü fü ewü, gü ba, "Ni ele kpah ayi-ta wü de ngü biringbö, de wü lügü fü ni feke, fü ni adu amala nga kpara te to wazi fü ni ne, sisi.
- 25**Yitangü ka-ni la, ah teka Yüwane Mürü Babatiza. E-tima engu teka ato babatiza fü wü kpara neh da? Ah de Me de? Anga ah mere ngü la de tete-ye?" Fü ewü akpo da ega yiki esüka wü, gü ba, "Ani ena alügü ngü la fefe, agü neh fe? Angü te ani mala, gü ba, 'Me to wazi fü Yüwane me-ye la,' Yesu ena adu kpah ayi-ta ani, gü ba, 'Te ah bala la, ani le ngü kaka de, neh teka ne?'"
- 26**Amba te ani mala, gü ba, 'Yüwane ngbü mere ngü la de tete-ye' la, ah kpah esiti, angü mere bi wü kpara ne ena afala ani, anga amere ani esiti, angü wüh le ngü ka Yüwane fa sü, gü ba, engu de mürü dofo ka Me."
- 27**Te di bala, fü wü angbe cögbörö kpara la alügü ngü fü Yesu, gü ba, "Ani wu kpara te to wazi fü Yüwane ne, nda-ani de." Kpah bala, fü Yesu adu alügü ngü fü ewü, gü ba, "Wayi, ah mbi! Baka te yi le amala nga Yüwane de ne, ma ti amala nga kpara, te to wazi fere ne, fü yi kpah de."

28Fütanga ngü la, fü Yesu adu amala gara ngü fü wü cögbörö kpara la gbü mani, gü ba, "Ah le de yi fi nga ngü ne mbi mbi mbi. Gara komoko ta ladü de wü di ye 'basu. Gbü gara ra, fü engu anü amala fü gina ye ye, gü ba, 'Ye ni deyï, ye nü la mba enatikine ale ta-ngü te ni agbü yï ka-ni ke.'

29Fü gina yeye la alügü ngü fefe, gü ba, 'A'a! Ni le nda-ni de!' Te komoko la wu, gü ba, ye ni le anü de ne, fü ah ayia anü kpaka gara ye ye, amala ngü fefe, gü ba, 'Ye ni deyï, ye nü la mba enatikine, ale ta-ngü te ni, agbü yï ka-ni.' Fü yeye la ale ngü la 'duwa ale, gü ba, 'Wayi, wö ni, ni ena anü.' Amba, ah du nü nda de. Sidi nga ngü la, fü gina mbarase la adu afü fingangü ka-ye. Fü ah adu anü, amere tima la."

31Fü Yesu adu ayi-ta wü cögbörö kpara la, gü ba, "Esüka wü jaji de 'basu ne, kpara te mere ngü de te wö ye ngbü ele ne, ah de neh da?" Wüh gü ba, "Ah de gina mbarase." Yesu gü ba, "Wayi, ah ngbürü bala. Amba dene kpeke ngü te ma le amala fü yi. Ah le de yi wu, gü ba, wü siti wü kpara baka wü kpara de te ewü ngbü ero jiasse fü miri, de wü würüse mürü waza, te wüh fü maguma wü, ale ngü ka-ra la, wüh ena aküwa me-wü agbü sü ka Me agbü kpï. Amba nda-yi, te yi gü ba, ani de züka wü kpara ka Me me-ani ne, yi tï aküwa nda-yi de, angü yi le ngü ka-ra de.

32Angü Yüwane koro ta, gü tamu züka kaje ka Me fü yi, gü ba, ah le de yi fü maguma yi, yi le ngü ka Me, amba yi le ngü ka Yüwane la nda-yi de. Amba wü siti kpara le ngü kaka ka-wü ta bü me-wü, fü ewü ayia ace siti ngü ka-wü, adu ale ngü ka Me. Baka te yi wu siti wü kpara la, te ewü fü maguma wü de bala ne, yi le afü maguma yi nda-yi kpah de." Dela ngü te Yesu lügü fü wü cögbörö kpara ka wü Yisaraye la.

33Fütanga ngü la, fü Yesu adu kpah amala gara mani fü wü cögbörö kpara la, gü ba, "Yi je la gara ngü te ma le amala fü yi dene. Gara komoko ta ladü, te maka züka sü, fü ah ayia aru mere bi rü vinü ka-ye gbü sü la. Fü ah adu ajï 'baranga ekekere na kerekere gbaa. Fü ah areke kpah sü, teka adi efi rï-rü la gbügbü na. Fü ah ajï kpah kambü teka fü wü kpara adi engbü gbügbü, da efete yï la. Fü engu aza wü kpara ka tima, ao kpala, aro mö de ewü areke areke, de wüh di eceka kpï fütanga yï ka-ni la mbi mbi mbi, angü ni ena anü andoro agbü gara sü nengete.

34Te kpïri ka makolo rï-rü la koro tete, fü komoko la ayia atima wü labï ka-ye, kpaka wü kpara ka tima ka-ye la, teka aza rï-rü la fü ye.

35Fü wü kpara de te ewü ngbü emere tima agbü yï la, ayia azoro wü labï la. Fü ewü amiki gara, amörö gara, asötö gara de teme. Fü ngü la ato mere fingangü fü mürü rïrü la.

36Teka ngü la, fü ah ayia atima kpah mere bi wü gara labï ka-ye, afa mene ewü te engu gina ne ka. Fü wü siti kpara la ayia amemere ewü kpah bala.

37Fütanga ngü la, fü engu adu afi nga ngü, gü ba, 'Te ni tima tine cu ye ni kpaka wü kpara la, wüh ena akpe cürü mbarase la akpe.' Fü ah ayia atima ye ye la kpaka ewü kpala.

³⁸Te wü kpara la wu ye mürü rürü la te ngbü ekoro, fü ewü akpo da emala ngü esüka wü, gü ba, 'Ceka la! Ye mürü rürü ne te ekoro! Engu ena aza e-nga-kpa wö ye, te gara me-ye. Te di bala, ah le de ani mörö engu asidi, teka fü yī ka-ewü ne angbü te gara fü ani.'

³⁹Fü ewü ayia azoro ye mürü rürü la, anü di agbü gü, amiki engu kpö kpö kpö! amörö ka."

⁴⁰Fü Yesu adu ayi-ta wü cögbörö kpara la, gü ba, "Gbü fingangü ka-yi, te mürü rürü la du koro kpaka siti wü kpara la, ah ena amere de ewü neh baye?"

⁴¹Wüh gü ba, "Ah ena amörö siti wü kpara la 'buru, adu aza wü gara kpara, ao ewü teka adi eceka kpī fütanga wü rürü ka-ye la, teka fü ewü angbü eto rī-rü kaka la fefe gbü kpīrī ka-ye."

⁴²Fü Yesu amala ngü fü wü cögbörö kpara la, gü ba, "Ngü ta te wüh ba gbü Ngari Me, teka ngü la, gü neh fe? Ngü la gü ba, 'Wü gara kpara ngbü ta ejī Mere Kambü ka Me. Fü ewü amaka gara mere rü, te ewü le nda-wü de. Fü ewü ace rü la asidi. Tītine rü ta te ewü ce la, Me du o tīne eyi mere kpeke rü de wazi ye, te wü bu ye na ngbü engbü 'buru eküküte. Nih gbo nga irī Me, angü engu mere mere züka ngü eyi fü nih!'

⁴³Te di bala, ma ngbü emala fü yi kpekpeke, gü ba, Me tī ale yi ba wü kpara ka-ye tīne kpo fi de! Ah ena adu ale ka-ye 'duwa wü ganzi kpara, te ewü ngbü ele ngü kaka.

⁴⁴Ma ngbü emala fü yi dene zu ngü, angü te kpara tī füh rü engu la, ah ena akukuru akukuru, coro coro! Kpah bala, te rü la tī füh kpara la, rü la ena akpa'da engu akpa'da."

⁴⁵Te wü angbe cögbörö wü kovo la je mani te Yesu mala la, fü ewü awu teke, gü ba, Yesu ngbü emala mani la eküte ani, teka te ani le ngü kaka nda-ani de ne. Fü ngü la ake te ewü afa sü.

⁴⁶Teka ngü la, wüh le ta de ani zoro Yesu gbü lö-ra la, amba dada ma, angü wüh ngbü ekpe cürü mere bi wü kpara la. Angü mere bi wü kpara la le ta ngü ka Yesu fa sü, gü ba, engu de mürü dofo ka Me. Dela mani te Yesu mala teka wü cögbörö kpara, te ewü le ngü kaka de ne.

Matayo 22

¹Fütanga ngü la, fü Yesu adu kpah amala gara ngü fü wü kpara la gbü mani, gü ba,

²"Ma le asere la fü yi, kaje te Me ngbü ele, de wü kpara 'buru koro tete wü kpara ka-ni. Kaje la, ah baka e dene. Gara miri ta ladü, te reke mere karama teka ye ye, te ele aza würüse. Fü miri la atima ngü fü mere bi wü kpara, teka de wüh koro, wüh zü karama la.

³Te sīkpī ka karama la tī tete, fū miri la ayia atima wü kpara ka tima ka-ye, de wüh nü, wüh ī wü kpara, de te ni tima ngü fū ewü terane ne, gü ba, 'Tītīne sīkpī ka karama tī eyi. Wüh koro ekoro 'buru enatikine, azü e.' Amba wü kpara, de te wüh ī ewü ne, wüh le akoro nda-wü de.

⁴Fü engu adu kpah atima wü gara kpara ka tima ka-ye, gü ba, 'Wü nü, wü mala ngü fū wü kpara, de te ni ī ewü ne, kpekpeke, gü ba, "Tītīne ni mörö mere bi wü yiti ka-ni eyi. Wüh zī wü e la kpah eyi 'buru, ce o nzo. Ah le de wü koro kere, teka azü wü e la, angü wü e la ena asiti!" ' "

⁵Amba wü kpara la, yi fi ngü teka karama la nda-yi de! Fū yi ayia anü ka-yi, teka amere wü ngü ka-yi, ba e te yi ngbü ele. Fū gara anü ka-ye, amere tima agbü yī ka-ye. Fū gara anü nda-ye, ase wü e ka-ye.

⁶Fü wü gara azoro wü kpara ka tima ka miri la, amemere lara ewü, adu amömörö ewü 'buru.

⁷Fü ngü la ayia ake te miri la afa sü. Fū engu ayia atima wü marajümüya ka-ye, amömörö wü kpara la, acuru köti ka-ewü 'buru asidi.

⁸Fütanga ngü la, fū engu adu amala ngü fū wü kpara ka tima ka-ye, gü ba, 'Tītīne, wüh reke wü e teka karama ne 'buru eyi nzo. Amba wü kpara, ta te ni ī ewü teka azü karama ne, wüh le akoro nda-wü de. Te di bala, ni ena amere ngü wü e ka-ni ne, neh baye?

⁹Te ah bala, de wü nü te enga wü köti biri biri 'buru, de wü gīrī bü mene wü kpara te wü ena amaka, wü ī ewü, de wüh koro, wüh zü wü e ne.'

¹⁰Fü wü kpara ka tima la ayia abaya te enga wü köti. Fū ewü ayia abiti wü kpara te ewü maka ne, wü siti wü kpara, abe kpah te wü züka wü kpara mini. Fū wü kpara asi gbü kambü, de te wüh ngbü ezü e ka karama gbügbü na ne, 'duwa gbe!

¹¹Fü miri la ayia arī kpa esambü, teka aceka wü ngba ka-ye ne. Fū jijia ayia atī eküte gara kpara biringbö, te to züka bongo te-ye nda de.

¹²Fü engu aī kpara la, amala fefe, gü ba, 'Awuba ni deyī, ah mere baye, te ye le ato züka bongo, te ni to fū ye ne, nda-ye de ne?' Fū jia kpara la ayia avi. Dada te engu ena alügü ngü nda ma.

¹³Fü miri la amala ngü fū wü kpara ka tima ka-ye, gü ba, 'Wü zoro engu, de wü i lölö na, de wü kpakpa na 'buru. Wü za engu, wü gü gbü mbiri sü kpa etanü kpala, de ah ngbü, ah ku gba da enyüma gbü te-ye kpala.' "

¹⁴Teka ngü la, fū Yesu adu kpah amala ngü fū wü kpara la, gü ba, "Me ngbü eī wü kpara 'buru de wüh küwa, amba wü kpara te ewü ena akoro kpaka Me, wüh ena adi biri biri. Wüh ena adi 'duwa mene wü kpara, te ewü ena afü maguma wü, ale ngü ka Me de maguma wü biringbö."

- 15**Fütanga ngü la, fü wü Farusi ayia abiti te-wü, angbü efi ngü, gü ba, "Ani ena afiti Yesu, de engu mala siti ngü, teka fü ani azoro engu tete, neh baye baye?"
- 16**Fü ewü atima wü gara kpara ka-wü, bete wü gara kovo ka Miri Anitipa Erode, kpaka Yesu. Fü ewü akoro amaka Yesu, amala ngü fefe na, gü ba, "Mere kpara, ani wu eyi, gü ba, ye de kpeke kpara, te ye ngbü emala zu ngü ka Me fü ani fanü fanü. Angü ye kpe cürü wü kpara nda-ye 'buru 'dö de, ye ngbü ele ka-ye 'duwa ngü ka Me.
- 17**Te di bala, gara ngü ladü te ani le ayi-ta ye di. Ah ti atü fü ani angbü fi bü da ese ngürü ani fü Kayisara, miri ka wü Rüma, te ngbü gbü nzö ani ne? Anga ah ti de? Riri ka Müse gü neh fe?"
- 18**Amba Yesu, mü wu fingangü ka-ewü la nda-mü eyi kpo. Fü mü ayia amala fü ewü, gü ba, "Wü de wü mürü mani! Wü le afiti ni bala neh teka ne?"
- 19**Wü za la biri jiase sela, wü sere fü ani." Fü ewü aza gara jiase biringbö, ato fefe.
- 20**Fü Yesu adu ayi-ta ewü, gü ba, "Kuru kpara, bete iri kpara, de eküte jiase ne, ah de nda da?"
- 21**Fü ewü alügü ngü fü Yesu, gü ba, "Ah de kuru Miri Kayisara." Yesu gü ba, "Wayi, ah mbi! Te ah de kuru miri la, de yi lügü e ka miri fü miri. De yi lügü nda Me kpah fü Me."
- 22**Te wü mürü mani la je ngü, de te Yesu lügü fü ewü de bala ne, fü ewü ayia anga. Fü ewü ayia ace Yesu de wü kpara ka-ye sela, anü sü ka-wü.
- 23**Wü gara wü kpara ta ladü esüka wü di engä Yisaraye, te wüh ngbü efi ewü, gü ba, wü Saduke. Wü kpara la, wüh ngbü efi nda-wü, gü ba, te kpara kpi eyi la, ah kpi eyi fi badi, ah du azükü gbü kpi la nda tîne de. Gbü sikipi la, fü wü gara Saduke la ayia akoro kpaka Yesu, ayi-tata gbü mani, gü ba dene,
- 24**"Mere kpara, gara ngü ladü te ani le ayi-ta ye di. Müse ba ta ngü fü ani gbü Riri ka Me, gü ba, "Te kpara kpi, ce wara ye, o wüh bi ye ake di la de la, ah le de engä ni ye na za würüse gbü nganga na la, teka abi ye dada na, angü iri ena adürü."
- 25**Amba, te wü kpara ena azükü gbü kpi azükü fanü fanü la, ngü la ena adi baye? Angü gara wü komoko ta ladü, wüh guvu ni wü lorozi. Fü gina aza würüse, fü ah akpi ace würüse la, o wüh bi ye ake di la de. Fü gara engä ni ye na ayia aza würüse la.
- 26**Fü ah ayia kpah akpi, o wüh bi ye la de. Fü eabata engä ni ye na ayia aza würüse la. Fü ngü la amere te-ye bala, te nga ewü lorozi la 'buru, wüh bi ye te würüse la nda-wü de.
- 27**Fü würüse la adu akpi nda-ye tîne sidi nga ewü 'buru.

- 28**Te wü kpara ena azükü azükü gbü kpi fanü la, würüse la ena adi neh wara da? Kükürü de, angü wü kpara de lorozi la 'buru, za ta würüse la eyi wara ewü tete!"
- 29**Fü Yesu adu amala ngü fü wü Saduke la, gü ba, "Yi fi nda-yi, gü ba, Me ti azükü wü kpara gbü kpi nda de? Yi dürü bala, neh teka ne? Yi le aje si-ngü gbü Ngari Me de, neh teka ne? Yi le awu wazi ka Me kpah de, neh teka ne?"
- 30**Gbü sikipi te Me ena azükü wü kpara tete gbü kpi, ngü ka za-te ena adi nda ma. Angü, te Me zükü wü kpara eyi gbü kpi la, Me ena adu afü ewü baka wü malayika ka-ye, fü ewü angbü fi mere badi agbü kpi.
- 31**Amba, Me mala gbü Ngari ye, teka ngü ka züzükü ka wü kpara gbü kpi, gü neh fe?"
- 32**Me mala ta ngü fü Müse, gü ba, 'De-ni Me, ni de vüngüte ka Abarayama, ake Yisaka bete Yakobo.' Amba gbü ra ta te Me mala ngü la tete, o wü Abarayama kpi ka-wü eyi gügü. Fingangü ka-yi gü ba, Me ena amala ngü teka wü kövö, gü ba, 'Wüh de wü vüngüte ka-ni?' Ah bala de. Me mala ngü la, angü wü Abarayama ka-wü eyi ladü ezükü, agbü sü ka Me fi mere badi."
- 33**Dela ngü ta te Yesu mala fü wü Saduke, gü ba, Me ena azükü wü kpara ka-ye, fü ewü angbü fi mere badi agbü sü ka-ye agbü kpi kpala. Ta te mere bi wü kpara gbü sü la je ngü la bala, fü ngü la aga gbü jia ewü 'buru afa sü, angü Yesu za ngü gömö wü Saduke eyi.
- 34**Te wü Farusi wu, gü ba, Yesu za ngü gömö wü Saduke eyi ne, fü ewü aci akoro kpaka Yesu.
- 35**Fü gara mere kpara esüka ewü, te di de mürü riri, adu afi nga gara yitangü, teka are maguma Yesu di. Fü Farusi la ayi-ta Yesu, gü ba,
- 36**"Mere kpara deyü, nda-ni yitangü kpah ladü. Esüka wü Riri ka Me 'buru, kpeke riri, te fa wü bu ye 'buru, neh engu deyü?"
- 37**Yesu gü ba, "Kpeke riri te Me to fü ani, gü ba dene, 'Mü le Mere Me de maguma mü 'buru. Mü o fingangü ka-mü kpah 'buru eküküte. Mü to te-mü kpah 'buru fefe.'
- 38**Dela kpeke Riri te Me to fü ani, te fa wü bu ye 'buru.
- 39**Gara Riri engu na, gü ba dene, 'Mü le wü bu mü kpah baka e te mü ngbü ele küte mü.' Dela gina wü kpeke Riri ta te Me to fü ani.
- 40**Wü ngü de 'basu la biti wü si-ngü ta te Müse, de wü gara wü mürü dofo ka Me, ba gbü Ngari Me ne eyi 'buru, gbü ewü." Dela ngü ta te Yesu mala fü wü Farusi, teka kpeke Riri ka Me.
- 41**O wü Farusi ngbü 'buru tete ede Yesu, fü Yesu adu ayi-ta ewü, gü ba,
- 42**"Yi ngbü eo jia yi da eci nga Kurisito, Miri te Me ena atima teka aküwa yi ne. Ah mbi. Fingangü ka-ye gü ba, wüh ena abi engu neh gbü nguwa da?" Wüh gü ba,

"Miri la ena adi kundu kundu ye Mere Miri Davidi, te ena angbü gbü nzö ani kpah baka Davidi."

⁴³Yesu gü ba, "Miri la ena adi baka Davidi fanü? Angü Davidi ba ta ngü cu me-ye, gbü wazi ka Nzila Wazi Me, gü ba dene,

⁴⁴'Me mala ngü fü Miri ka-ni, gü ba dene, "Ye ngbü gbü kokpa ka-ni sene! Angü ni fe ye, o eyi Mere Miri! Te di bala, ye ena angbü gbü nzö wü kpara 'buru! Angü ni ena ao wü vügü ka-ye 'buru esa lö ye!" ' ‘

⁴⁵Te Davidi mala, gü ba, 'Engu de Miri ka-ni la,' te di bala, wawazi na fa nda Davidi de? Ma ngbü emala fü yi, gü ba, ngü kaka ena afa nda Davidi ka!"

⁴⁶Dela ngü ta te Yesu mala, teka Mere Miri, te Me ena atima teka aküwa wü kpara. Fü komö wü Farusi la agu 'buru agu, wüh du mala gara ngü tine de. Fütanga ngü la, gara kpara te du le aga yiki ake di nda tine ma.

Matayo 23

¹Fütanga ngü la, fü Yesu arü amala ngü fü wü kpara ka-ye, de mere bi wü kpara la 'buru,

²gü ba, "Mene wü Farusi, te ewü gü ba, ani de wü mürü riri ne, wüh ngbü nda-wü bü eri wü kpara de Riri te Me to fü Müse ne, kükürü kükürü bala. Wüh wu Riri di bü kpo, amba wüh mere wü ngü, te ewü ngbü eri yi di la, nda-wü de. Te di bala, ah le fü yi adi eje wü ngü, te ewü ngbü eri yi di la, fü yi angbü emere ereke areke. Amba yi mere e angbü emere mani baka nda-wü la de. Angü wüh ngbü emala fü yi, de yi di emere Riri ka Me, amba nda-wü, wüh le adi emere Riri ka Me de maguma wü 'buru nda-wü de.

⁴Wüh ngbü eza wü gara mere bi riri ka-wü, eo kpekpeke füh Riri ka Me, baka mere tiri e, te ewü ngbü eo gbü nzö wü kpara. Amba cu de-ewü bane, wüh mere Riri engu la nda-wü de!

⁵Wü mürü riri la, wüh ngbü emere mere bi wü riri ka gele ka-wü la, teka de wü kpara wu ani baka züka wü kpara ka Me. Tekä ngü la, fü ewü angbü eba wü Ngari Me eküte wü e, angbü ei eraku wü, wü gara gbü wü kpa wü. Ffü ewü angbü fi bü eto bongo, te wüh ngbü emere tima ka Me di ne, eküte wü, teka fü wü kpara adi eceka ani ba wü züka kpara ka Me.

⁶Kpah bala, wüh ngbü ele, de wü kpara 'buru di ecu ngü ani. Tekä ngü la, te ewü koro gbü sü ka karama, anga te ewü ri kpa esambü ka biti-te la, wüh le 'duwa adi engbü füh züka kpökpö, kpa engagira nü.

⁷Kpah bala, te ewü maka te-wü de wü kpara te kaje la, wüh le de wüh di egü mandi fü ani, da ecu ngü ani acu, kpah da ei ani, 'Mere kpara.'

⁸Amba de-yi, wü kpara ka-ra, yi mere e ao te-yi, de wü kpara di ecu ngü yi ne de. Yi mere e ale de wüh di ei yi, mere kpara ne, kpah de, angü ma de mere kpara ka-

yi 'duwa me-ra. Te di bala, yi 'buru de wü di engä ni. Kpah bala, yi cu 'duwa ngü Me. Yi mere e acu ngü wü kpara füh kotö sene, ao ewü memere baka Wö yi, Me ne, kpah de. Angü Me, te di agbü kpï ne, de Wö yi 'duwa me-ye kpikpi ye.

11Te mü le angbü mere kpara esüka wü bu mü la, ah le de mü fü te-mü baka labi, te ngbü emere tima fü wü bu ye.

12Te mü le ao te-mü memere la, Me ena adu ao mü baka labi. Amba te mü o te-mü baka labi la, Me ena adu ao mü mere kpara me-ye."

13Fü Yesu adu afü te-ye, akpo da emala ngü fü wü mürü riri la, gü ba, "De-yi wü Farusi, te yi gü ba, ani de wü mürü riri ne, Me ena ato mere kuru te yi te gara, angü yi de wü mürü mani. Yi gü ba, ani de züka wü kpara ka Me me-ani, amba yi le to ngari Me, de te ma ngbü emala ne, nda-yi de. Gara siti ngü ka-yi te fa sü, angü yi ngbü kpah etiri kaje fü wü gara kpara, de wüh mere e, ale to ngü ka Me la kpah de. Te di bala, yi de wü mürü mani!

14De-yi wü mürü riri, Me ena ato mere kuru te yi te gara, angü yi de wü mürü mani. Yi ngbü ezi e ka wü wü rüse wökö gbü mani, ece ewü, eo gbü cinga. Yi ngbü kpah eyi-ta Me, teka mere bi lö-ra, de wü kpara di ecu ngü ani, kpah teka fü ewü adi eceka ani ba kpeke wü kpara. Te di bala, yi ena amaka mere siti kuru te gara afa sü!

15De-yi wü mürü riri, Me ena ato mere kuru te yi te gara, angü yi de wü mürü mani. Yi ngbü endoro gbü wü sü füh kotö ne 'buru, teka agiri kpara te yi ena afü, de ah le ngü ka-ani la, gü ba, ah de zu ngü ka Me. Amba te kpara la du le ngü ka-yi eyi la, fü yi adu angbü eri engu, de mere bi wü siti ngü ka-yi, te yi ngbü emere ne. Te di bala, Me ena adu ato mere siti kuru te yi afa sü, angü yi ri engu de siti ngü ka-yi la me-yi!

16De-yi wü mürü riri, Me ena ato mere kuru te yi te gara. Angü yi ngbü eri wü kpara de ngü ka Me de mani, amba ngü de te yi ngbü eri ewü di la, ah de ngü ka Me nda de. Yi ngbü emala, gü ba, 'Te kpara kina te-ye te iri Mere Kambü ka Me la, kina kaka la, ti amere engu esiti de. Kpah bala, te kpara kina te-ye te iri cangali, te wüh ngbü ecuru la'bi fefeh fü Me ne la, kina la mere engu esiti kpah de.' De bala ne töndö ngü ne? Te kpara kina te-ye bala, fü ah adu ace kina ka-ye la, Me ena ato kuru tete ato! Angü wü e la 'buru de kpeke e gbü jia Me. Te ah de Kambü ka Me, bete diki-se de gbügbü la, anga cangali, te wüh ngbü eto la'bi fü Me fefeh, bete la'bi la, wüh 'buru de kpeke ngü gbü jia Me.

20Te di bala, te mü kina te-mü te iri Kambü ka Me la, mü ngbü dela ekina te-mü kpah te iri Me. Kpah bala, te mü kina te-mü te iri cangali, te wüh ngbü eto takpa fefeh fü Me ne la, mü ngbü dela kpah ekina te-mü te iri Me.

22Te mü ngbü ekina te-mü te iri kpï la, mü ngbü dela kpah ekina te-mü te iri Me, angü kpï de kpökpö ka Me.

23De-yi wü mürü riri, Me ena ato mere kuru te yi te gara, angü yi de wü mürü mani. Angü yi ngbü eo fingangü ka-yi kpekpeke teka riri ka gele ka-yi. Baka te yi ngbü eto tari wü e ka-yi 'buru fü Mere Me ereke areke ne, ah esiti de. Amba yi le ato maguma yi fü Me de, teka ne? Yi le ale ta-ngü te wü mürü cinga kpah de. Kpah bala, yi ngbü ekolo ngü ka wü kpara de mani. Yi ngbü emere ngü bala, teka ne? Dela ngü te siti gbü jia Me fa sü.

24Yi gü ba, 'Ani ngbü eri wü bu ani,' amba yi wu ngü 'buru 'buru de! Yi ngbü eo fingangü ka-yi mba teka enga ngü cükü'daye, fü yi adu ace memere na ne ka. Yi ngbü baka kpara te gü jia ye bü te enga bükümü cükü'daye gbü ngu te engu le anzö, fü ah ayia aza bükümü asidi. Amba mere siti nzeke ladü gbü ngu la. Fü kpara la adu aza nzeke la, anzö, ami aguvu ye!

25De-yi wü mürü riri, Me ena ato mere kuru te yi te gara, angü yi de wü mürü mani. Angü maguma yi baka ndü'ba anga sila, de te yi ngbü ezürü bü küküte ereke areke ne, amba yi zürü gbügbü na nda-yi de. Siti fingangü, de ngü ka zi, bete gümü e sibi emaguma yi fa sü!

26De-mü, te mü gü ba, ni de Farusi ne, jia mü ni eyi ani! Ah le fü mü areke maguma mü, teka de wü kpara 'buru wu mü, gü ba, mü zu de kpara ka Me fanü.

27De-yi wü mürü riri, Me ena ato mere kuru te yi te gara, angü yi de wü mürü mani. Yi baka wü mbükü te wüh fa de ründü reke areke, amba kpa gbügbü kpala, bü wü biki kpara, te zi eyi azi, te sese ngbü efu afu.

28Ah teka ngü ka-yi kpah bala. Wü kpara ngbü eceka yi baka züka wü kpara nda-wü bü kükürü, amba kpa emaguma yi, wü mani de wü siti ngü sibi fa sü!

29De-yi wü mürü riri, Me ena ato mere kuru te yi te gara, angü yi de wü mürü mani. Yi ngbü esu wu te-yi, da ereke mbükü wü mürü dofo ka Me ta gügü ne, gü ba, ani ngbü dela ecu ngü ewü.

30Amba wü kundu yi ngbü mömörö wü mürü dofo la me-wü! Yi ngbü esu wu, gü ba, 'Te ani ena adi ta ladü gbü wü re ka wü kundu ani de kpala la, de bane ani ti ale ngü ka-ewü, te ewü ngbü mömörö wü mürü dofo la, nda-ani de.'

31Amba ngü ka-yi de te yi ngbü emere la, ah kpah baka nda wü kundu yi, angü yi le amörö ra, kpah baka te wü kundu yi mörö wü mürü dofo la. Tekane de, angü yi le aje ngü ka-ra, te ma ngbü eri yi di ne, nda-yi kpah de.

32Ngü ma! Ah le de yi mere siti ngü la emere bala eküte ra, angü maguma yi ngbü fi bü enzu, baka nda wü kundu yi!

33Yi de siti wü kpara baka wü kpürü! Yi ngbü fi bü da emömörö wü kpara! Yi ena aküwa neh baye baye? Te di bala, Me ena ato mere siti kuru te yi, te gara.

34Amba fanü fanü, Me le ta eyi fü yi aküwa. Te di bala, fü Me amala, gü ba, ni ena atima wü mürü dofo kpaka yi, kpah de wü kpeke kpara, te ewü ena ari yi de ngari

ni, Me, teka fü yi afü maguma yi, adu kpaka ni. Amba wüh ena arī yi de ngü la bala ma! Yi tī ale ngü ka-ewü la nda-yi de! Yi ena abere gara ewü, amörö füh rü gbegete. Fü yi asüma gara ewü gbü jia wü kpara 'buru. Yi ena aliki kpah gara ewü gbü wü mere kötī ka-yi asidi.

³⁵Te di bala, Me ena ato mere kuru te yi teka ngü la. Ma ngbü emala fü yi dene zu ngü, ah le de yi ceka 'be! Ah kpo te kpi ka Abele, gina kpara ta te wüh mörö füh kotö ne, akoro te kpi ka Zakariya, ta te wüh mörö etambasü Mere Kambü ka Me ne, liya ka ngüte wü kpara ka Me la 'buru ena adi gbü nzö yi, angü yi le ngü ka-ra de."

³⁷Fü Yesu adu angbü de mere cinga, gü ba, "Ööö! Yi ceka la mere cinga te ena amaka wü kpara ka Yerüsalema ne te gara! Angü wüh ngbü emömörö wü mürü dofo, te Me ngbü etima fü ewü ne 'buru amörö asidi. Ma ngbü ta ele abiti wü di engä Yisarayeale 'buru, teka aküwa ewü, baka yi-ngü te ngbü ebiti wü di engä ye, esa mbula ye, amba wüh le nda-wü de!

³⁸Te di bala, Me tī ale ngü ka-ewü kpah de! Ah ena ayia ka-ye ace mere Kambü ka-ewü, ka Me, agbü Yerüsalema de kpala. Fü wü vügü akoro, amümürü mere Kambü la, de mere kötī ka-ewü 'buru, te gara.

³⁹Ma emala fü yi dene zu ngü. Wüh tī awu ra tīne de, zalü te ewü ena afü maguma wü, adu ale ngü ka-ra, gü ba, Me tima ra me-ye fanü." Dela ngü ta te Yesu mala teka mere kuru, te Me ena ato te wü di engä Yisarayeale ne.

Matayo 24

¹Fütanga ngü la, fü wü Yesu ayia ace tambasü Mere Kambü ka Me, akpo angbü enü ka-wü. Fü wü kpara kaka arü amala ngü fefe na, gü ba dene, "Mere kpara deyī, ye ceka la, züka Kambü ka Me ne. Wüh jī engu kpekpeke, reke areke!"

²Yesu gü ba, "Yi mere e afī, gü ba, Mere Kambü ka Me la ka-ye kpekpeke ne, de. Angü, ma mala fü yi dene zu ngü, te gara, wüh ena amürü kambü la amürü 'buru kötö. Da biringbö, te wüh ena ace ao füh kiri ye sela, ena adi ma."

³Fü wü Yesu ayia ace sü la, anü alī angbü ka-wü kpa füh da de irī ye Olive ne. Te wüh koro kpala, fü wü kpara kaka ayia akoro kpakaka, ayi-tata, gü ba, "Mere kpara, mba ngü ladü te ani le ayi-ta ye di. Ye gü ba, 'Wüh ena amürü mere Kambü ka Me la asidi.' Ngü la ena amere te-ye neh elaye? Ah ena adi gbü adu sīkpī, te ye ena adu akoro, angbü ba mere miri füh kotö ne? Anga ngü, te ena agü tamu ngü la fü ani, gü ba, sīkpī la koro eyi gbamari, ah de ne ngü ne?"

⁴Fü Yesu alügü ngü fü wü kpara ka-ye la, gü ba, "Yi ceka te-yi mbi teka wü mürü fiti, angü wüh ena afiti yi.

⁵Kükürü de, angü mere bi wü kpara ena akoro, amere mani te irī ra, afiti wü bu wü, gü ba, 'Ani me-ani de mere miri, te Me tima teka aküwa wü kpara.' Te di bala,

mere bi wü kpara ena ale ngü ka-ewü la. Amba nda-yi, yi mere e ale ngü ka-ewü la de.

⁶Angü mere bi wü ngü ladü, te wüh ena amere te-wü feke, o adu sïkpï la koro la de. Nguwa wü kpara ena ayia atï de gü, gbü nzö nguwa wü gara kpara. Yiki-tö ena amere te-ye gbü mere bi wü sü füh kotö ne. Kpah bala, gbü wü gara sü, mere siti kpïrï tala ena atï gbü nzö wü kpara. Dela 'buru wü ngü te wüh ena amere te-wü füh kotö ne, o adu sïkpï koro la de. Wü ngü la 'buru ena adi baka gina keke, te kpo da emere würüse te ele ayaka. Te di bala, yi mere e akpe cürü de, angü Me ladü, te ena areke wü ngü la 'buru, ba e te engu le.

⁹Amba nda-yi, yi ceka te-yi mbi, de yi rü kpekpeke, angü wü kpara füh kotö ne 'buru ena angbü ekpü yi akpü teka ngü ka-ra. Wüh ena azoro wü gara yi, ato fü wü miri, ato cïnga te ewü. Fü ewü amömörö kpah wü gara yi.

¹⁰Gbü wü sïkpï engu la, mere bi wü kpara ka-ra ena ace ngü ka-ra. Gara ewü ena akpo da ekpü yi. Kpah bala, wü gara ena angbü da egü tamu yi fü wü vügü.

¹¹Mere bi wü mürü wu ena akoro teka afiti wü kpara ka Me, gü ba, 'Ani de wü mürü dofo ka Me.' Fü mere bi wü kpara ale ngü ka-ewü.

¹²Wü kpara ena akpo kpah angbü emere bi wü siti ngü, gbü wü sü füh kotö ne 'buru. Tekä ngü la, mere bi wü kpara ena ace ngü ka-ra.

¹³Amba te mü tüka te-mü, alala gbü ngü ka-ra, akoro di gbü adu sïkpï la, Me ena aküwa mü aküwa fi mere badi.

¹⁴Amba ah le de yi mala ngari ra fü nguwa wü kpara füh kotö ne 'buru feke, de wüh fü maguma wü, o ra du koro la de."

¹⁵Fü Yesu adu amala ngü fü ewü, teka Mere Kambü ka Me, te wüh ena amürü la, gü ba, "Fanü fanü sirimbi ladü, te ena agü tamu sïkpï la fü yi. Angü gara vügü ka Me ladü, te ena akoro, asiti sü, da emere wü gara lara ngü kpa esa Mere Kambü ka Me la, gegege ba e te mürü dofo de irï ye Danyele ba ta gügü gbü Ngari Me ne." Dela ngü te Yesu lügü fü wü kpara ka-ye, teka sirimbi, te ena akoro agü tamu sïkpï, te ewü ena amürü Mere Kambü ka Me agbü Yerüsalema tete na ne. De-mü, te mü ngbü etanga ngü ne, ah le fü mü ao fingangü ka-mü, teka aje si-ngü la mbi mbi.

¹⁶Fü Yesu adu amala ngü fü ewü, gü ba dene, "Te yi wu sirimbi la eyi la, yi mere e angbü gbü Yudaya de! Yi kpe 'duwa kpa enzö mere gumba, angbü gü!

¹⁷Kpah bala, te siti ngü la koro maka mü, te mü ngbü efe te-mü kpa esa e la, mü mere e adu arï kpa esambü, akö wü e ka-mü tïne de. Mü kpe 'duwa akpe, angü siti ngü la ena amaka mü.

¹⁸Te siti ngü la koro maka mü, da esö e ka-mü kpa gbü yi la, mü mere e adu kpa ekötï, ato züka bongo te mü kpah de. Mü kpe 'duwa akpe.

- 19**Gbü wü sīkpī la, mere siti cīnga ena amere wü wūrūse, te ewü ena adi de bu wü, kpah bete mene ewü, de te ewü ena adi de wü vūrū jaji eküte wü ne. Dela ne cīnga ne! Cīnga la ena afa wü gara cīnga fūh kotō ne 'buru.
- 20**Ah le fū yi adi eku gba fū Me, teka de siti ngü la mere e akoro gbü sīkpī ka Me de, angü wüh ena ani wü möngiti 'baranga 'buru ani. Anga ngü la mere e amere te-ye gbü bigü kpah de, angü agō bete zü ena amere yi esiti, te yi ena akpe la.
- 21**Kü baka te Me mere kotō ne, mere cīnga baka e la mere te-ye nda la de. Gara cīnga te ena akoro baka engu la fütanganga na, ah ena adi kpah ma.
- 22**Fü Me adu afi nga wü kpara ka-ye, te engu fe ewü ne, gü ba, 'Te di bala, ni ena akolo sīkpī la mba cogbo, teka ngü ka wü kpara ka-ni la, angü wüh ena akpi.' Te Me ena amere ta bala de la, de bane kpara biringbö, te ena aküwa te gara, esaka siti ngü la, ena adi kpo ma."
- 23**Fü Yesu adu kpah amala gara ngü fū wü kpara ka-ye, gü ba, "Gbü wü sīkpī la, wü mürü wu ena akoro, adi efiti wü bu wü. Gara ena agü ba, 'Ni de miri, te Me tima ni teka aküwa wü.' Gara ena agü ba, 'Ni nda-ni de mürü dofo, te ni ngbü emala ngari Me fū wü kpara.' Wüh ena akpo angbü emere bi wü ngü ka talara, te ena afiti wü kpara 'buru. Wüh ena agiri kpah kaje teka afiti cu yi, wü kpara ka-ra. Te di bala, yi ceka te-yi 'be, yi mere e aje ngü ka wu ka-ewü la nda-yi de! Te gara kpara mala ngü fū yi, gü ba, 'Miri te Me tima ne koro eyi! Ah ladü kpakine,' anga 'Ah ladü kpane,' yi mere e ale ngü kaka la nda-yi kpah de.
- 25**Yi ceka te-yi mbi, angü ma ngbü eyi emala ngü ne fū yi te enga gina dene, o ngü la koro la de, teka fū yi amba jia yi amba, angü wü mürü wu la ena afiti yi.
- 26**Te di bala, te wüh mala fū yi, gü ba, 'Yi ceka la! Miri te Me tima ne koro eyi! Engu ladü agbü gü kpala,' yi mere e anü kpala nda-yi de. Kpah bala, te wüh gü ba, 'Miri la wo te-ye eyi kpakine la,' yi mere e ale ngü la nda-yi kpah de.
- 27**Kükürü de, angü dudu ka-ra, Ye kpara ka Kpī, wü kpara gbü nga nzö sü fūh kotō ne, ena aci awu ngü la te nga wü 'buru. Angü ah ena adi baka ülele te ngbü eü, da elofö sü. Dudu ka-ra ena adi bala, ah tī awo te-ye de!
- 28**Angü wü kpara 'buru ena awu ngü la. Ah ena adi baka sü te kö nü di ladü tete, fū wü nügünü, de wü gara wü lu, abiti te-wü 'buru fūh kö nü la.
- 29**Fütanga ngü la, gara wü ngü ena ayia kpah amere te-wü kere, baka ngü ta te wüh ba gbü Ngari Me, gü ba dene, 'Wü lara ngü ena akpo da emere te-wü kpa gbü kpī. Angü kokpī, de wü e kpa tikpi 'buru, ena akpo da eyiki. Wü küfara ena akpo kpah da egügürü. Ra ena afü te-ye baka biti. Fe tī adu asü kpah de.'
- 30**Fütanga ngü la, de-ra Ye Kpara ka Kpī, fū ra adu tīne akoro. Wü kpara 'buru ena aci da eku gba ka cürü, angü wüh ena awu ra agbü kpī kpala, te ma ngbü ekoro de mere wazi, baka Mere Miri. Fū ewü aci 'buru acu ngü ra.

31Kono ena awü, fü wü kpara aje 'buru. Fü ra ayia atima wü malayika ka-ra, teka abiti wü kpara ka-ra, te ma fe ewü ne. Wüh ena abiti ewü edebu wü sü bala ne 'buru, akoro di fere. Fü a angbü tundu de ewü fi mere badi."

32Fü Yesu adu amala gara ngü fü ewü gbü mani, gü ba, "Ngü ka dudu ka-ra ena adi baka ngü ka wü rü. Angü te yi wu wü rü, te ngbü eyi ayi, da eto to kpa wü la, yi ngbü egü neh fe? Yi ti eyi awu, gü ba, bigü koro eyi. Ah bala de?"

33Kpah bala, te yi wu wü sirimbi, te ma mala nganga fü yi ne eyi la, de yi wu awu, gü ba, sïkpï ka dudu ka-ra la koro eyi gbamari.

34Ma ngbü emala fü yi dene zu ngü. Siti cïnga la ena amaka yi fanü, amba ngü la ti anza ngü ka-yi, wü kpara ka-ra nda de.

35Ngü te ma ngbü emala fü yi dene, ah de kpeke ngü, te ena angbü fi mere badi. Angü Me ena agara kotö ne ake kpï, fü ngü ka-ewü anza 'buru. Amba ngü ka-ra ti anza nda de."

36Fü Yesu adu kpah, amala fü wü kpara ka-ye, gü ba, "Te yi le ayi-ta ra, gü ba, sïkpï, te ma ena adu akoro tete na, ena adi elaye la, ma ena alügü ngü fü yi, gü ba, sïkpï la, kpara biringbö, te wu ngü kaka, nda ma. Wü malayika agbü kpï, wüh wu kpah de. De-ra, te ma di de Ye Me ne, ma wu kpah de. 'Duwa Wüba Me wu ngü teka sïkpï la duu me-ye.

37Te di bala, ah le de yi reke te-yi ngbü nzo, angü sïkpï ka dudu ka-ra ena adi baka ngü, ta te mere te-ye gbü re ka mere kundu nih Nüwa ne.

38Angü wü kpara ena angbü ezüfa wü e, da enzönzö wü fi ka-wü, kpah da eza te-wü, wüh ti afi ngü ka Me nda-wü kpah de. Ma ena adu akoro, agüka ewü gbü ngü ka-ewü la, kpah ba e ta te mere agö güka wü kpara gbü sïkpï, te Nüwa ri tete gbü zabu, fü mere ngu la amörö ewü 'buru ne.

40Ma ngbü emala fü yi dene zu ngü. Gbü sïkpï te ma ena adu akoro tete, te wü kpara 'basu ngbü emere tima agbü yi la, ma ena aküwa mene kpara te le ngü ka-ra eyi. Fü ra ace mene kpara te le ngü ka-ra de ne.

41Te wü wü rüse 'basu ngbü eyö zu ka-wü tundu gbü sü biringbö la, ma ena aküwa mene te le ngü ka-ra eyi. Fü ra ace kpah mene te le ngü ka-ra de ne.

42Te di bala, de yi reke te-yi, yi ngbü nzo, angü yi wu sïkpï, de te Miri ka-yi ena adu akoro tete na ne, nda-yi de.

43Ah le de yi fi nga ngü la mbi mbi mbi. Angü te mürü kötï ena awu ta kpo, gü ba, 'Mürü zi ena akoro gbü biti ne, teka azi wü e ka-ni la,' de bane, ah ti ara nda de. Ah ena angbü ta ecï sü, teka afete mürü zi la, aliki, angü mürü zi la ena arï kpa esambü, azi wü e ka-ni.

⁴⁴Teka ngü la, ma ngbü emala ngü ne fü yi kpekpeke, gü ba, ah le fü yi adi ecï sü, angbü kpah nzo, angü sikipi ka-ra, Ye Kpara ka Kpi, te ma ena adu akoro tete ne, yi wu nda-yi de."

⁴⁵Fü Yesu adu kpah amala gara mani fü ewü, gü ba, "Te mü ena adi de mere kpara ka tima gbü nzö wü bu mü la, ah le fü mü amere tima ka-mü mbi mbi mbi. Te mere kpara ka-mü yia nü agbü gara sü nengete la, ah le de mü mere wü ngü 'buru te engu ce, o esaka mü, da egafa zü-e fü wü bu mü, kpah ba e te engu mala fü mü ne, reke areke.

⁴⁶Angü te mere kpara ka-mü du maka mü, da emere wü ngü la 'buru mbi mbi mbi la, ngü la ena ato mere tadu fü mü.

⁴⁷Ma ngbü emala fü mü dene zu ngü. Mere kpara ka-mü ena ace wü ngü ka-ye 'buru esaka mü. Fü ah ao mü ba mere kpara, te ena angbü eceka kpi fütanga wü e ka-ye 'buru.

⁴⁸Anga te mü fi emagama mü, gü ba, 'Mere kpara ka-ni ti adu akoro kere nda de,'

⁴⁹fü mü angbü ka-mü bü tündü, da emimiki wü bu mü, efi ka-mü bü nzö nga mü, fü mü angbü ka-mü bü da ezüfa wü e, da enzö wü fi, eküküya di la,

⁵⁰de-ra mere kpara ka-mü, ma ena adu akoro gbü sikipi te mü wu de, fü ra amaka mü gbü iri-to.

⁵¹Te di bala, ma ena aza mü, ato esüka siti wü kpara, de wü mürü mani. Fü ra ato mere siti kuru te yi. Fü yi angbü da enyüma gbü te yi de ewü, de mere cinga kpala!"

Matayo 25

¹Fütanga ngü la, fü Yesu adu kpah amala gara mani fü ewü, gü ba, "Sikipi ka dudu ka-ra, Ye Kpara ka Kpi, ena adi baka ngü te mere te-ye fü wü jaji würüse nzükpa, ta te ewü reke te-wü, ecï nga komoko, te le akoro aza kiri wü. Fü ewü ayia aza wü lamba ka-wü, asiya. Fü ewü ayia anü gbü biti la, kpa gba kiri wü, te komoko le aza ne. Fü ewü angbü kpala da ecï nga komoko la.

²Wü gara jaji würüse de 'buruve ne, wüh de kpeke wü kpara. Fü ewü aza kpah gara mü-wa ka-wü gbü kölökö, anü di mini. Amba wü gara ewü de 'buruve ne, wüh ka-wü de töndö wü kpara, wüh za gara mü-wa nda-wü de.

⁵Amba komoko ne, mü koro nda-mü kere de. Teka ngü la, fü wü jaji würüse nzükpa ne, ayia andiri, ati 'buru de ra.

⁶Ah te enü akoro etü biti la, fü komoko la ayia akoro, agüka wü kpara 'buru agüka. Fü ewü ayia aje ri wü kpara da emi koko, de wü rere kpa tikpi, gü ba, 'Wayi! Komoko te le akoro aza tangbase ka-ani ne, koro eyi! Wü za lamba ka-wü eza, de wü koro kere! Teka de ani nü, maka te-ani de ewü, kpa te kaje kpala!'

- ⁷Fü wü jaji würüse de nzükpa ne ayia atiti, azükü gbü ra, amaka wü lamba ka-wü 'buru nuuu! Fü ewü ayia sela, akpo da ee ku lamba ka-wü, amba mü-wa nza eyi!
- ⁸Fü mene töndö ewü de 'buruve ne, amala ngü fü wü bu wü, gü ba, 'Akooo, wü di enga ni ani, wü le mba ta-ngü te ani de mü-wa, angü nda-ani nza eyi!'
- ⁹Fü mene wü jaji würüse de 'buruve, te jia ewü mba amba ne, ayia alügü ngü fü wü bu wü la, gü ba, 'Du mü-wa ka-ani mba cükü'daye. Ah ti atī tūngü ani 'buru nda de. Wü kpe kere, wü se nda-wü.'
- ¹⁰Fü töndö wü jaji würüse la akpe anü teka ase mü-wa. Fü watī ye kiri ewü ne ayia akoro fütanga ewü la. Fü wü mene kpeke ewü, te ewü di nzo ne, ayia anü, amaka te-wü de wü komoko la. Fü ewü ayia atī de lamba ka-wü engagira nü, anü de wü komoko la agba ka. Fü komoko la aza ewü, arī di kpa esambü, de te wüh reke teka karama la, ani mö nga wü gö gö gö!
- ¹¹Fütanga ngü la mba cükü'daye, fü mene töndö ewü ne adu akoro, arü emöngiti, da eī i, gü ba, 'Mere kpara! Mere kpara! Ye ü möngiti fü ani ke!'
- ¹²Fü komoko la alügü ngü fü ewü, gü ba, 'Wü neh wü da? Ni wu wü nda-ni de! Ni ti adu aü möngiti ka-ni kpah de!' "
- ¹³Fü Yesu adu amala ngü fü wü kpara ka-ye kpekpeke, gü ba, "Yi ceka te-yi 'be, de yi reke te-yi, ngbü nzo! Angü yi ti awu sikpi, anga lö-ra, de te ma ena adu akoro tete na ne, nda-yi de."
- ¹⁴Fütanga ngü la, fü Yesu adu kpah amala gara mani fü wü kpara ka-ye, gü ba, "Sikpi ka dudu ka-ra, Ye Kpara ka Kpi, ena adi kpah baka ngü, te mere te-ye fü wü kpara ka tima ka gara komoko, te yia nü nengete, agbü gara sü. Te komoko la yia enü tete, fü ah ai wü kpara ka tima ka-ye, ato jiasa esaka ewü biri biri 'buru, de wüh mere tima di, teka fü jiasa la aga.
- ¹⁵Fü engu ato jiasa fü gina kpara baka kama 'buruve. Fü ah ato jiasa fü e'ba'basu kpara, baka kama 'basu. Fü ah ato nda eabata kpara, kama biri. Ah ngbü ye süka jiasa la fü ewü bala, te nga wazi ewü gbü tima. Fü ah ayia anü sü ka-ye agbü gara sü.
- ¹⁶Fü mene kpara te maka jiasa kama 'buruve ne, fü ah anü amere tima de jiasa la. Fü ah ayia amaka gara fefeh na kpah kama 'buruve.
- ¹⁷Fü e'ba'basu kpara, te maka nda-ye kama 'basu ne, anü, amere kpah bala. Fü ah ayia amaka kpah gara fefeh na kama 'basu.
- ¹⁸Fü kiri ewü, de te maka nda-ye jiasa ngbee kama biri ne, ayia anü, aji du, aza jiasa, de te mere kpara to fefe la, ati gbügbü.
- ¹⁹Fü mere kpara ka-ewü la ayia ayiri kpala baaala. Fü engu alügü nga ye adu akoro agba ye. Fü ah ayia ai wü kpara ka tima ka-ye, teka aceka jiasa ka-ye, de te engu to esaka ewü ne.

20Fü mene kpara, ta te maka jiasa kama 'buruve ne, ayia akoro engagira mere kpara ka-ye la, agü ba, 'Mere kpara deyï, ye to ta jiasa fü ni kama 'buruve. Ye ceka la, titine ni maka gara kpah eyi fefeh na, kama 'buruve. Te di bala, wü jiasa ka-ye eyi 'buru kutu biri dene.'

21Fü mere kpara kaka-na, angbü de tadu. Fü ah agbo nga iiri na, agü ba, 'Wayi! Dela züka ngü! Ye de kpeke kpara! Ni to ta enga tima fü ye, ye mere eyi 'duwa reke areke. Te di bala, ni ena ace mere bi wü ngü ka-ni esaka ye, fü ni ao ye mere kpara gbü tima ka-ni. Ye koro ekoro, de ani ngbü te sü biringbö tundu ake ye, de mere tadu.'

22Fütanga ngü la, fü e'ba'basu kpara ayia kpah, akoro, agü ba, 'Mere kpara, ye to ta jiasa fü ni, kama 'basu. Ye ceka la, titine ni maka gara kpah eyi fefeh na, kama 'basu. Te di bala, wü jiasa ka-ye eyi 'buru kama bala dene.'

23Fü mere kpara kaka angbü kpah de tadu. Fü ah agbo kpah nga iiri na, agü ba, 'Wayi! Dela züka ngü! Ye kpah de kpeke kpara! Ni to ta enga tima fü ye, ye mere eyi 'duwa reke areke. Te di bala, ni ena ace mere bi wü ngü ka-ni esaka ye. Fü ni ao ye mere kpara gbü tima ka-ni. Ye koro ekoro, de ani ngbü te sü biringbö tundu ake ye, de mere tadu.'

24Fü mene kpara, ta te nda-ka jiasa di ngbee kama biri ne, adu akoro sidi nga wü bu ye la, amala fü mere kpara ka-ye la, gü ba, 'Wayi, mere kpara, ye ceka la, jiasa ka-ye ta te ye to fü ni ne, ah dene. Ni kpe cürü ye, angü ni wu eyi, gü ba, ye de kpeke kpara. Te ye ru e de la, ye ngbü ka-ye fi bü emaka e. Teka ngü la, fü ni aza jiasa ka-ye la, awo gbü tö. Ah dene.'

26Fü ngü la asiti te mere kpara kaka la. Fü ah amala ngü fefe, gü ba, 'Ye de siti kpara! Ye kpah de mürü töndö! Te ye ena awu ta kpo, gü ba, ni de kpeke kpara, te ni ngbü emaka wü e gbü wazi ka-ni la, ye za ta jiasa ka-ni la, ao kpaka wü kpara, te ewü ngbü eceka kpï fütanga jiasa ne, de, neh teka ne? Baka te ni du ne, de bane ni ena amaka jiasa ka-ni la, de gara na füh ye.'

28Fü mere kpara la adu afü te-ye, amala ngü fü wü gara kpara ka tima ka-ye, gü ba, 'Wü za jiasa de kama biri la esasaka asidi, de wü to fü mene kpara, te nda-ka di kutu biri ne.

29Angü mene kpara te mere tima kpekpeke, fü ah amaka mere bi e, wüh ena aza kpah gara wü e, ato fefe. Amba mene kpara te mere tima mbi mbi de, mba enga e te di esasaka, wüh ena aza esasaka asidi.

30Amba teka ngü ka komoko ne, engu de töndö kpara! Wü za engu, wü gü agbü mbiri sü, de ah ngbü, ah ku gba, da enyüma gbü te ye de mere cinga kpala.' " Dela ngü te Yesu mala teka wü kpara ka-ye, de wüh ngbü kpekpeke, da eo to wü, teka tima te ni to fü ewü ne, de wüh di emere de wazi wü 'buru, zalü koro gbü sïkpï, te ni ena adu akoro tete.

- 31**Fü Yesu adu kpah amala gara ngü fü wü kpara ka-ye la, gü ba, "Gbü adu sikpi, de-ra, Ye Kpara ka Kpi, ma ena adu akoro de mere wazi, de wü malayika ka-ra mini. Fü ra angbü fuh kpökpö ka-ra, teka akolo liya ka wü kpara fuh kotö ne 'buru.
- 32**Fü wü malayika la abiti wü kpara fuh kotö ne 'buru engagira ra. Fü ra adu aye süka ngü ka-ewü, baka e te kpara ngbü eye süka wü kambiliki ka-ye de wü meme.
- 33**Mene züka wü kpara, te ewü di ba wü kambiliki ne, ma ena aza ewü, ao gbü kokpa ka-ra. Amba mene siti ewü, te ewü di baka wü meme ne, ma ena ao ewü gbü kamisü ka-ra.
- 34**Fü ra adu amala fü züka wü kpara, te ewü di gbü kokpa ka-ra ne, gü ba, 'De-wü, wü de wü kpara te Wüba, Me, küwa wü eyi. Wü koro ekoro akine, de a ngbü de mere tadu gbü züka sü ka Me, ta te engu reke ce o fü wü gügü, o engu mere kotö ne la de ne.
- 35**Angü wü ngbü ta ele ta-ngü te ra, o ra ngbü de wü fuh kotö ne. Wü to ta e-mazü fere, o tala ngbü emere ra. Wü to ta ngu fere, o gümü ngu ngbü emere ra. Ma ngbü ta ekolo sü te kaje ba ganzi kpara, fü wü aza ra ngba tete agba wü.
- 36**Ma ngbü ta ngirimu, fü wü ato bongo fere. Ta te ma ngbü eke tete, fü wü akoro ta aceka ra, ale ta-ngü te ra. Ta te ma ngbü agbü ku, fü wü akoro aceka ra, ale kpah ta-ngü te ra.'
- 37**Te züka wü kpara la ena aje ngü la bala, wüh ena alügü ngü fere, gü ba, 'Apa! Mere kpara! Ngü la mere te-ye bala, neh elaye? Ani maka ye te tala ngbü emere ye, fü ani ato zü-e fü ye, neh elaye? Gümü ngu ngbü ta emere ye, fü ani ato ngu fü ye anzö, neh elaye?
- 38**Ye koro ta baka ganzi kpara, fü ani aza ye ngba tete agba ani, neh elaye? Ye ngbü ngirimu, fü ani ato bongo fü ye, neh elaye?
- 39**Ye ngbü ta eke, anga wüh zoro ta ye gbü ku, fü ani anü aceka ye, ale ta-ngü te-ye, dela neh elaye? Ani wu ngü la nda-ani de.'
- 40**Ma ena alügü ngü fü ewü, gü ba, 'Ma ngbü emala fü wü dene zu ngü. Wü ngü ta 'buru, te wü ngbü mere fü wü mürü cinga de kpakine ne, wü ngbü mere dela 'buru fere. Angü wü mürü cinga la de wü di enga wüna!'
- 41**Fütanga ngü la, ma ena adu afü te-ra, amala ngü fü siti wü kpara, de te ewü di gbü kamisü ka-ra ne, agü ba, 'De-wü deyï, wü de siti wü kpara! Ma le ngü ka-wü de! Wü yia gbü jia ra sela asidi! Wüh ena aza wü, asö agbü mere wa, te wüh deke teka Satana de wü kpara ka-ye. Wü ena angbü kpala fi mere badi!
- 42**Kükürü de, angü wü le ta-ngü te ra ta de. Tala ngbü ta emere ra, wü le ato zü-e fere de. Ma ngbü ta ekpi gümü ngu, wü le ato ngu fere kpah de.

⁴³Ma koro ta agba wü baka ganzi kpara, wü le aza ra ngba gba wü de. Ma ngbü ta engbü ngirimu, wü le ato bongo fere de. Ma ngbü ta eke ake, wü le ale ta-ngü eküte ra kpah de. Wüh zoro ra ta, gü agbü ku, wü le anü aceka ra kpah de.'

⁴⁴Wüh ena alügü ngü fere, gü ba, 'Apa! Mere kpara! Ngü la mere te-ye bala, neh elaye? Ani maka ta ye de tala te ye neh elaye? Ta te gümü ngu ngbü emere ye ne, ani wu ye nda-ani ta de. Ye ngbü ta enü te kaje, neh elaye? Ye ngbü ta ngirimu, anga eke ake, neh elaye? Wüh zoro ye gbü ku ta elaye, fü ani ace ta kpo da ele ta-ngü te ye ne?'

⁴⁵Ma ena alügü ngü fü ewü, gü ba, 'Ma ngbü emala fü wü dene zu ngü! Gbü wü sikipi ta te wü ngbü engbü de wü bu wü kpa fuh kotö kpakine ne, wü le adi ele ta-ngü te wü mürü cinga de. Te di bala, wü ngü de te wü le amere fü wü bu wü de ne, wü ce dela da emere cu fere. Angü wü mürü cinga la de wü di enga wüna!'

⁴⁶Teka ngü la, wüh ena aza siti wü kpara la, agü ewü agbü mere du ka wa, fi mere badi. Amba teka züka wü kpara ne, wüh ena aküwa ka-wü agbü sü ka Me fi mere badi." Dela wü ngü te Yesu mala fü wü kpara ka-ye teka adu sikipi, te engu ena adu akoro tete ba Mere Miri.

Matayo 26

¹Te Yesu ri wü kpara ka-ye de ngü la nza tete, fü engu adu amala gara ngü ka cinga fü ewü, gü ba,

²"Yi wu eyi, gü ba, Karama ka Pasika ena ati fütanga sikipi 'basu? Gbü sikipi ka karama la, wü vügü ka-ra ena azoro ra, Ye Kpara ka Kpi, ato fü wü miri ka Ruma, teka fü ewü abere ra, amörö fuh rü gbegete."

³Gbü wü sikipi la, baka te Yesu ngbü eri wü kpara ka-ye, fü mere kpara fuh kpökpö ka wü mere kovo, de iri ye Kayafa ne, ayia kpah ai wü angbe cögbörö kpara ka wü Yisarayeale 'buru, abiti agba ye.

⁴Fü ewü akpo angbü egiri kaje, te ani ena azoro Yesu tete gbü zi, amörö.

⁵Wüh gü ba, "Ani ceka 'be, angü mere bi wü kpara biti te-wü eyi gbü Yerusalemene, teka amere mere karama ka Pasika ne. Te ani zoro Yesu gbü jia ewü la, wüh ena aci 'buru de gü eküte ani! Te di bala, ani giri kaje, de ani zoro engu gbü zi."

⁶Ta gbü wü sikipi la, wü Yesu ngbü ta engbü ka-wü agbü Betaniya, agba gara komoko de iri ye Simuna, ta te di de jiake te ye ne.

⁷Fü gara wü rüse akoro amaka ewü, te ewü ngbü da ezü e kpala. Wü rüse la koro de züka se-mü gbü enga kölökö, te ewü ngbü ese de mere bi jiake. Fü wü rüse la ayia atökö se-mü la 'buru gbü nzö Yesu.

⁸Te wü kpara ka Yesu wu ngü te wü rüse la mere bala ne, fü ngü la asiti eküte ewü. Fü ewü angbü emala ngü esüka wü, gü ba, "Arape! Wüh ngbü esiti mere bi

jiase de bala, neh kü teka ne? Ah za züka e la, etökö kötö bü kükürü kükürü bala!
Dela züka ngü?

⁹Ah le ta de wüh za züka se-mü la, cİNzİ de mere bi jiase, teka ale ta-ngü di eküte wü mürü cİnga.”

¹⁰Amba Yesu wu fingangü ka wü kpara ka-ye la eyi. Teka ngü la, fü ah ayia amala ngü fü ewü, gü ba, "Yi ngbü ekpülü würüse ne, teka ne? Yi ce engu ace! Ngü de te engu mere, te engu tökö se-mü di gbü nzö ra ne, ah de mere züka ngü gbü jia ra.

¹¹Angü te yi le ale ta-ngü te wü mürü cİnga la, yi tİ eyi amere ngü la gbü wü gara sİkpİ, angü mere bi wü mürü cİnga ladü füh kotö ne. Amba nda-ra, du sİkpİ ka-ra füh kotö ne mba cükü'daye.

¹²Würüse ne tökö se-mü ne gbü nzö ra, baka e te wüh ngbü emoko se-mü eküte kövö. Kükürü de, angü sİkpİ ka kpi ka-ra koro eyi gbamari.

¹³Ma ngbü emala fü yi dene zu ngü. Gbü wü sü 'buru, te wüh ena angbü emala ngari ra tete, fü wü kpara füh kotö ne, wüh ena angbü efi nga würüse ne, kpah da emala nga ngü de te engu mere ne.”

¹⁴Fütanga ngü la, fü Yuda Keriyota, te di de biri kpara esüka wü kpara ka Yesu nzükpa de füh ye 'basu ne, ayia anü akoro kpaka wü mere kovo ka wü Yİsarayeale,

¹⁵amala ngü fü ewü, gü ba, "Ni le eyi ato Yesu fü wü. Te di bala, wü ena ato fü ni neh ene?" Te wü mere kpara la je ngü la bala, fü ngü la areke te ewü. Fü ewü ayia 'duwa atanga jiase teke biri de füh ye nzükpa, ato fü Keriyota.

¹⁶Te di bala, ah kpo bü gbü lö-ra engu la, fü Keriyota akpo angbü egİrİ kaje, te ni ena agü tamu Yesu tete fü wü kpara la.

¹⁷Te sİkpİ ka Karama ka Pasİka koro tete na, fü wü kpara ka Yesu ayia amala ngü fefe na, gü ba dene, "Mere kpara deyİ, ani ena azü nda-ani karama ne, neh kaye? Ye mala emala fü ani, de ani nü teka areke sü engu na.”

¹⁸Fü Yesu alügü ngü fü ewü, gü ba, "Wü nü enü agbü Yerüsalema, kpa gba gara kpara kpala, de wü mala ngü fefe, gü ba, 'Mere kpara ka-ani tima ani kpaka ye, amala ngü fü ye, de ye to sü fü ni, teka fü ani akoro, azü karama ka Pasİka de wü kpara ka-ni gbügbü, angü sİkpİ ka-ni koro eyi gbamari.' “

¹⁹Fü wü kpara la ayia anü, amere wü ngü la kpah 'buru, baka te Yesu mala fü ewü ne. Fü ewü ayia areke zü-e ka Karama ka Pasİka la 'buru kpa gba komoko la.

²⁰Etamurago la, fü wü Yesu ayia akoro, angbü kötö, akpo da ezü karama la de wü kpara ka-ye nzükpa de füh ye 'basu ne.

²¹Te wüh ngbü ezü e la tete, fü Yesu ayia amala ngü fü ewü, gü ba, "Ma ngbü emala fü yi dene zu ngü. Gara kpara ladü esüka yi sene, te ena ato ra fü wü vügü.”

- 22**Te wüh je ngü la bala, fü ngü la ato mere cinga emaguma ewü. Fü ewü akpo da eyi-ta Yesu te nga wü biri biri, gü ba dene, "Mere kpara, ah de ni? Ni ena ato ye me-ni?"
- 23**Fü Yesu alügu ngü fü ewü, gü ba, "Ah de mene kpara, te a ngbü ezü e ake di tundu gbü gada biringbö ne. Ah ena ato ra fü wü vügu me-ye.
- 24**De-ra, Ye Kpara ka Kpī, ngü ka kpi ka-ra tī ka-ye kpini, de ngü ta te wüh ba gbü Ngari Me ne. Amba mere cinga ena adi fü mene kpara, te ena ato ra fü wü vügu ne, angü Me ena ato mere kuru tete. Ah reke ta pe, te wüh ena abī engu nda-wü de."
- 25**Te Yesu mala ngü la bala, fü Yuda Keriyota, kpara te to Yesu fü wü vügu ne, adu ayi-ta Yesu, gü ba, "Mere kpara, ah ena adi de-ra?" Fü Yesu alügu ngü fefe, gü ba, "Ah ngbü bala, mü mala eyi dela!"
- 26**Fütanga ngü te Yesu mala la, fü ewü adu angbü fi da ezü e ka-wü. Baka te ewü du ngbü ezü e ka-wü la, fü Yesu ayia akpo da emere gara ngü. Fü ah ayia aza ambata, agbo nga iri Me tekaka na, akukuru tütü. Fü ah ayia agafa fü wü kpara ka-ye la, gü ba, "Dene küte ra. Yi za eza, de yi zü."
- 27**Fütanga ambata la, fü engu adu aza ndü'ba de ngu vinü gbü ye. Fü ah adu agbo nga iri Me fefeh na, ayia ato fü ewü, gü ba, "Yi za ngu vinü ne, yi nzö te nga yi 'buru,
- 28**angü ah de ngüte ra. Yi nzö ba e, te yi ngbü enzö ngüte de wü Me. Angü ngüte ra engu ne, ah ena atökö, teka areke ngü ezengba wü kpara de wü Me, teka fü Me aboro wü siti ngü ka-ewü.
- 29**Ngü te ma emala fü yi dene, ah de zu ngü. Akpo enatikine, ma tī anzö ngu vinü tīne kpo de, zalü akoro di gbü sīkpī te Me ena ao ra Mere Miri tete na."
- 30**Te wüh zü karama la nza tete, fü ewü ayia abī ci ka Me. Fü ewü ayia ace sü la, anü sü ka-wü agbü sü te ewü ngbü eī, gü ba, Getesemane, te di esangü da de iri ye Olive ne.
- 31**Fütanga ngü la, o wü Yesu ngbü enü tete agbü Getesemane, fü ah adu amala ngü fü wü kpara ka-ye, gü ba, "Enatikine, gbü biti ne, yi ena akpe abaya 'buru ka cürü, ace ra kpikpi ra, baka e ta te wüh ba gbü Ngari Me, gü ba, 'Wüh ena amörö kpara, de te ngbü eceka kpī fütanga wü kambiliki ne, fü wü kambiliki la adu abaya ka-wü 'buru.'
- 32**Ngü ma! Te ma zükü gbü kpi eyi la, ma ena anü sü agbü Galilaya fi me-ra. Fü yi adu anü amaka ra kpala."
- 33**Fü Petero ayia amala ngü fü Yesu, gü ba, "Ni tī akpe nda-ni kü de! Ngü ma, te wü bu ni kpe 'buru la, ni tī ace nga ye nda-ni kü de."

- 34**Yesu gü ba, "Ö'öö, Petero engä wüna, mü mala ngbüürü mbi ne, amba ngü te ma ngbü emala dene, ah de zu ngü. Enatikine, gbü biti ne, o moko-ngü mĩ koko la de, mü ena acere nga mü du bata, gü ba, 'Ni wu ra de.' "
- 35**Fü Petero adu kpah amala ngü la kpekpeke, gü ba, "Ma tĩ acere nga ra kü de! Ngü ma, te ah kpah bü de kpi la, nih ena akpi ake nih ma! Ma kpe cürü de!" Fü gara wü kpara ka Yesu ayia amala kpah 'buru bala.
- 36**Fütanga ngü la, fü wü Yesu anü akoro agbü Getesemane. Te wüh koro kpala, fü engu amala ngü fü wü kpara ka-ye, gü ba, "De-wü deyĩ, wü ngbü la sene. Ni ena anü nda-ni kpa edere sü, teka aku gba fü Me."
- 37**Fü engu aza bü nzö Petero ake Yakobo bete Yüwane, anü de ewü cükü'daye kpa edere sü. Fü mere cinga bete fingangü akpo da emere Yesu, fü mamagama akpo da egürü.
- 38**Fü engu ayia amala ngü fü wü Petero, gü ba, "Maguma ra ngbü eyi egürü de mere cinga efa sü, teka ngü ka kpi, te ma ena akpi ne. Te di bala, yi ngbü gbamari ede ra sene, fü nih adi ecĩ sü tundu de nih ma."
- 39**Fü Yesu ayia ace wü Petero, anü mba canza edere sü. Fü engu atĩ, abuka gbüra ye kötö, aku gba fü Me, agü ba, "Wüba, sikpi ka-ra koro eyi dene! Te ah gbü jia mü mbi la, de mü za cinga la eküte ra asidi. Amba ngü la, ma ce o eyi esaka mü. Ah le fü mü amere ba e te mü ngbü ele. Ah di ba e te ma le me-ra de."
- 40**Fü engu ayia adu kpaka wü Petero, amaka ewü 'buru da era ara. Fü ah amala ngü fü wü Petero, gü ba, "Ah mere baye? Yi tĩ angbü ezükü, fü nih acĩ sü de nih ma mba cükü'daye, nda-yi de?"
- 41**Ah le de yi di ecĩ sü, da eku gba fü Me, angü Satana ena afiti yi! Wayi, ah fanü, maguma yi ngbü ele ngü ka-ra, amba wazi yi, te yi ena amere ngü la di, nda ma."
- 42**Fü Yesu ayia ace ewü, adu anü kpah kpa edere sü, aku gba fü Me, gü ba, "Wüba, te mü le aza cinga la eküte ra asidi de la, de ah ngbü bala, de mü mere emere baka e te mü ngbü ele, angü ma ce ngü la eyi esaka mü!"
- 43**Fü engu adu kpah amaka wü kpara ka-ye la, wüh tĩ ra ka-wü kpah eyi, angü ra zoro jia ewü eyi fa sü.
- 44**Fü Yesu adu kpah ace ewü, anü teka aku eabata gba fü Me, emala fi bü ngü biringbö, baka mene te engä gina ne.
- 45**Fütanga ngü la, fü Yesu adu akoro kpaka wü kpara ka-ye de bata ne, amala ngü fü ewü, gü ba, "Yi la fi bü era ara, da efe te-yi? Ah ti eyi! Yi zükü ezükü! Yi yia eyia, nih nü, angü sikpi ka-ra, Ye Kpara ka Kpi, tĩ eyi enatikine! Titine wüh te ekoro teka azoro ra, ato fü wü vüğü. Yi ceka la! Kpara te ena agü tamu ra ne, ah eyi te ekoro de kpane!"

⁴⁷Baka te Yesu ngbü la fi bü emala ngü la fü wü kpara ka-ye, fü Yuda Keriyota, te di biri kpara esüka wü kpara ka Yesu nzükpa de füh ye 'basu ne, ayia akoro de mere bi wü kpara gbü nga ye, te wü angbe cögbörö kovo tima ewü, azoro Yesu. Wüh koro ta de wü mere maguruma, bete wü ngbondo esaka wü.

⁴⁸Fü Keriyota akoro 'duwa afaka Yesu, da egü mandì fefe, gü ba dene, "Mere kpara, mü ladü!" Ah mere ngü la bala, kükürü de, angü ah mala ta fü ewü, gü ba, "Mene kpara te ni ena afaka, agü mandì fefe, dela eyi engu. De wü zoro engu azoro!"

⁵⁰Fü Yesu alügü ngü fefe, gü ba, "Enga wüna, mene ngü, de te mü koro sene teka amere ne, de mü mere emere." Fü wü kpara la ayia 'duwa, aka te-wü, azoro Yesu.

⁵¹Fü gara kpara, esüka wü kpara ka Yesu, ayia agbi mere maguruma ka-ye, ade güje gara kpara ka tima ka mere kpara füh kpökpö, akolo gbö!

⁵²Fü Yesu amala ngü fü kpara ka-ye la, gü ba, "Mü ce ngü la ace! Mü lügü maguruma ka-mü kpa da ye! Angü mene kpara te ngbü egü gü de maguruma, wüh ena amörö engu kpah de maguruma.

⁵³Fingängü ka-mü gü ba, ah le de ma mere gü? Te ma ena ale ta agü gü la, de bane ma ena ayi-ta Wüba, Me, de engu tima mere bi wü malayika fere, teka ale ta-ngü te ra. Mü wu bala de?

⁵⁴Amba te ma ena amere ngü la ta bala la, ngü ta te wü mürü dofo ba gbü Ngari Me, gü ba, 'Ma ena azü cinga bala ne,' ngü la ena mere te-ye baye baye?"

⁵⁵Fü Yesu adu afü te-ye amala ngü fü wü kpara, te ewü koro azoro ye ne, gü ba, "Ah mere neh baye, te yi koro de wü mere maguruma, bete wü ngbondo esaka yi ne? Ma de siti kpara? Ma ngbü ta engbü etambasü Mere Kambü ka Me ka-yi, da erī wü kpara de ngü ka Me gbü wü sikpi 'buru ne, yi wu bala de? Yi le ta azoro ra kpala de, neh teka ne?"

⁵⁶Wayi, ngü ma! Yi ti eyi azoro ra. Angü wü ngü la ngbü emere te-ye bala, teka ngü ta te wü mürü dofo ba gbü Ngari Me, teka ra ne, de ah ti kpini." Te wü kpara ka Yesu wu ngü la bala, fü ewü akpe ka-wü, abaya 'buru, ace Yesu bü kpikpi ye.

⁵⁷Fü wü kpara, te ewü zoro Yesu ne, aza engu anü di kpa gba Kayafa, te di mere kpara füh kpökpö ka wü Yisaraye. Angü wü mere kovo ka wü Yisarayele biti te-wü eyi kpala, teka akolo ngü ka Yesu.

⁵⁸Amba Petero, mü ngbü fi bü efa nga wü Yesu mba kpa sidi gbü zi, zalü koro di etambasü ka mere kpara füh kpökpö la. Fü mü anü arī angbü kötö esüka wü kpara ka tima ka mere kpara la, teka awu ngü te wüh ena amere de Yesu.

⁵⁹Fü wü angbe cögbörö kpara la abiti te-wü, akpo da egiri mene wü kpara, te ena amala ngü eküte Yesu de wu, gü ba, "Engu mere siti ngü eyi fanü," teka de ani mörö engu tete na.

⁶⁰Wüh girī ngü la ma, wüh maka nda-wü de! Angü mere bi wü kpara, te ewü koro mala siti ngü eküte Yesu ne, ngü ka-ewü ka-ye 'buru kpikpi ye kpikpi ye, angü ah ka-ye 'buru de wu. Fü wü gara kpara 'basu ayia arü, amala ngü eküte Yesu de wu,

⁶¹gü ba, "Komoko ne mala ta siti ngü, gü ba, 'Ni ena amürü Mere Kambü ka-ani, ka Me, te wü kundu ani jī ne, 'buru asidi, fü ni adu ajī alügü gbü sīkpī ngbee bata kükürü.' "

⁶²Te mere kpara fūh kpökpö la je ngü la bala, fü ah ayia arü tikpi, amala ngü fü Yesu, gü ba, "De-mü, mü je la bi wü ngü, te wü kpara ngbü emala eküte mü ne! Mü tī alügü ngü de?"

⁶³Fü Yesu anga ka-ye tīī, ah lügü ngü nda de. Fū mere kpara fūh kpökpö la adu amala ngü fü Yesu, gü ba, "Ma ngbü ekīna mü te irī Me! Mü mala la zu ngü fü a! Mü ngbürü de Ye Me, te engu tima fūh kotö ne, teka aküwa a?"

⁶⁴Fü Yesu alügü ngü fefe, gü ba, "Ah ngbürü bala, mü mala eyi dela. Amba ngü te ma ngbü emala fü yi dene, ah de kpeke ngü. Te gara, yi ena awu ra, Ye Kpara ka Kpī, te ma ena angbü gbü kokpa ka Me, baka Mere Miri! Fū ra adu kpah akoro sene, de mere wazi ka Me, baka agö te biti te-ye teka alī!"

⁶⁵Te mere kpara fūh kpökpö je ngü te Yesu mala la, fü ah ayia asörö bongo de eküte ye ne 'duwa traaa! Fū engu amala ngü, gü ba, "Apa! Komoko ne le afü te-ye ba Me! Yi wu eyi? Ngü nza eyi dela! Nih edu kpah agirī kpara, te ena amala nga siti ngü kaka, neh teka ne? Ah mala siti ngü ka-ye tīne cu eyi de komö ye dela!

⁶⁶Yi ngbü efi nda-yi neh baye?" Fū wü kpara la ango te nga wü 'buru wooo, gü ba, "Engu de siti kpara! Wüh mörö engu amörö!"

⁶⁷Fütanga ngü la, fü ewü ayia akpo da esü ngüsü gbügbüra na, da emī engu, kpah da ebebe engu.

⁶⁸Fü ewü angbü emala ngü fefe, gü ba, "Te ye de Ye Me la, de ye gü la irī kpara, te ngbü emī ye ne, fü ani!"

⁶⁹Baka te Petero ngbü ka-ye fi etambasü ka mere kpara la, fü gara jaji würüse, kpara ka tima ka mere kpara la, ayia akoro aceka jia Petero, ayi-tata na, gü ba, "Ye de neh da? Ye de süka wü kpara te ngbü endoro gbü nga Yesu ne de?"

⁷⁰Fü cürü ayia arī te Petero. Fū ah ayia acere nga ye, gbü jia ewü gberē, gü ba, "Ngü te ye ngbü emala la, ni wu nda-ni de! Ye gü neh fe?"

⁷¹Fü Petero ayia ka-ye sela, anü angbü kpa emöngitī ka 'baranga. Fū gara jaji würüse ka mere kpara la adu kpah awu engu, anü amala nganga fü wü kpara, te ewü ngbü de sela ne, gü ba "Wü ceka la! Komoko la, ah ka-ye de kpara ka Yesu!"

⁷²Fü Petero adu kpah acere nga ye, gberē! Fū ah ayia akīna te-ye, gü ba, "Fanü fanü, ni wu kpara ka-wü la nda-ni kü de!"

⁷³Fütanga ngü la mba cükü'daye, fü wü gara kpara, de te ewü ngbü gbü 'baranga la, akoro kpaka Petero, amala ngü fefe, gü ba, "Ye zu de kpara ka Yesu, angü ye kpah de kpara ka Galilaya. Ani ti eyi awu ngü la, teka ri ye."

⁷⁴Fü Petero ayia akina te-ye kpo kpo kpo, gü ba, "Ma emala fü yi dene zu ngü te iri Me! Ma wu ngü ka komoko la nda-ra kü de! Ma su wu de!" Petero bü te emala ngü la bala, fü moko-ngü ayia ami koko.

⁷⁵Fü Petero adu afi nga ri Yesu, de ta te engu mala fü ye, gü ba, "O moko-ngü mi koko la de, ye ena acere nga ye, du bata, gü ba, 'Ni wu ni de,' ne." Fü Petero ayia akoro kpa etanü, akpo da eku gba, de mere cinga emaguma ye 'duwa ba-neh-ene-la.

Matayo 27

¹Bü gügü kpurutokokpi, fü wü mere kovo ka wü Yisarayeले abiti te-wü, aro mö esüka wü, teka ngü ka Yesu, gü ba, "Ah le de wüh mörö engu asidi."

²Fü ewü aza Yesu, anü de engu engagira Miri Pilatü, te mere miri ka wü Ruma o engu gbü nzö wü kpara ka Yudaya ne. Amba wüh i kpakpa na fi bü ai.

³Fü Yuda Keriyota, kpara te to Yesu fü wü vügü ne, awu, gü ba, wüh kolo ngü ka Yesu eyi esiti, wüh za engu nü di eyi engagira Miri Pilatü, teka amörö engu asidi. Fü mamaguma ayia akolo teka ngü la. Fü engu ayia aza jiasse teke biri de füh ye nzükpa, te wüh to fü ye ne, anü di, alügü kpaka wü mere wü kovo la,

⁴amala ngü fü ewü, gü ba, "Ma mere siti ngü eyi! Ma to züka kpara eyi fü kpi!" Fü wü mere kpara la alügü ngü fü Keriyota, gü ba, "Ah de ngü ka-ani de! Ah de ngü ka-ye!"

⁵Fü Keriyota ayia aza jiasse la, amoko esaka ye kötö, kpa esa Mere Kambü ka Me la. Fü ah ayia anü agi te-ye, amörö.

⁶Fü wü mere kovo ka wü Yisarayeले ayia, aro jiasse la. Fü ewü amala ngü, gü ba, "Jiasse dela, ah de jiasse ka ngüte kpara. Ani ti aza, ao gbü kombo, amere tima ka Me di de, angü riri ka-ani gü ba, jiasse te wüh to teka ngüte kpara la, wüh ti amere tima ka Me di de."

⁷Fü ewü adu amaka fingangü, gü ba, "Ah le de ani za jiasse la, anü ase sü di, teka fü ani angbü eti wü ganzi kpara gbügbü na." Fü ewü anü, ase sü la esaka wü kpara, te ewü ngbü efo sila. Angü sü la, ah ta de sü te wüh ngbü ecö tö ka sila ka-wü tete.

⁸Si-ngü te wüh du gü iri sü la tete, gü ba, "Sü ka ngüte" ne, angü wüh se sü la de jiasse, te wü kovo to fü Keriyota teka Yesu ne.

⁹Ngü ka jiasse te mere te-ye bala, ah baka ngü ta te mürü dofo Yeremaya, ba ta gügü gbü Ngari Me ne, gü ba, "Jiasse de te wüh za teka ase sü ka kpara te ngbü efo sila ne, ah de jiasse teke biri de füh ye nzükpa, te di baka jiasse ta te wü di enga Yisarayeले ngbü ese labi di."

- 11**Te wüh koro de Yesu engagira Miri Pīlatü, fü miri arü ayi-ta Yesu, gü ba dene, "De-mü, wüh gü ba, mü de Miri ka wü Yīsarayeले ne, ngü la fanü?" Yesu gü ba, "Ah bü de te mü mala la."
- 12**Fü wü mere kovo ka wü Yīsarayeले akpo da emala bi wü kpeke ngü eküte Yesu de wu. Amba Yesu lüğü ngü fü ewü nda de.
- 13**Fü Miri Pīlatü adu amala ngü fü Yesu, gü ba, "Bi wü ngü de te wü kpara ne ngbü emala eküte mü ne, mü je nda-mü de? Te mü nga bü tīī de bane?"
- 14**Fü Yesu anga ka-ye tīī. Ah lüğü ngü fefe na nda-ye kpah de. Fü ngü la aga gbü jia Miri Pīlatü 'duwa ba-neh-ene-la.
- 15**Ta gbü wü re la, gbü mere sīkpī ka Pasīka 'buru, Miri Pīlatü ngbü ta ece kpa te gara kpara ka ku biringbö, baka e te wü di engā Yīsarayeले ngbü ele.
- 16**Amba gbü wü sīkpī la, gara kpara ta ladü agbü ku kpala, de īri ye Baraba, te wü kpara wu ngü kaka 'buru kpo, angü ah ngbü ta emere gü teka tö ka-wü.
- 17**Fü mere bi wü kpara aci, abiti te-wü kpaka Miri Pīlatü, teka ayi-tata, de ah ce kpa te kpara biringbö ka ku fü ani. Amba Miri Pīlatü wu eyi, gü ba, maguma wü kovo la siti eküte Yesu eyi, fü ewü aza engu, akoro di engagira ni ne, de ni mörö engu asidi. Tekā ngü la, fü Pīlatü angbü egīri kaje, de ni küwa Yesu esaka ewü. Fü Pīlatü arü amala ngü fü mere bi wü kpara la, gü ba dene, "Wü le, de ni lüğü fü wü neh da? Ni ena alüğü Baraba? Anga ni ena ace kpa te Yesu, te wü ngbü eī engu, gü ba, Kurisito ne?"
- 19**O Miri Pīlatü ngbü tete füh kpökpö teka akolo ngü ka Yesu, fü wara ka atima ngü fefe, gü ba, "Watī ni deyi, ye ceka 'be! Ye mere e ato kpa ye eküte zūka kpara la nda-ye de! Angü gbü biti ne, ni roto engu, fü ngü la ato mere cīnga fü ni."
- 20**Gbü ngü la, fü wü mere kovo ka wü Yīsarayeले akpo da efiti mere bi wü kpara la, da emala ngü fü ewü, teka de wüh yi-ta miri, de ah ce kpa ye te Baraba, de ah mörö Yesu asidi.
- 21**Te di bala, fü Miri Pīlatü ayi-ta ewü, gü ba, "Wü le de ni ce neh kpa te da?" Wüh gü ba, "Ani le nda-ani Baraba!"
- 22**Fü Miri Pīlatü adu ayi-ta wü kpara la, gü ba, "Amba Yesu, te yi ngbü eī engu, gü ba, ah de Miri ka wü Yīsarayeले ne, yi le de ma mere de engu baye?" Fü wü kpara la aci 'buru, alüğü ngü de mere ri wü kpa tikpi, gü ba dene, "Wüh mörö engu amörö! Wüh bere engu eküte rü gbegete!"
- 23**Fü Miri Pīlatü adu ayi-ta ewü, gü ba, "Wü le de ni mörö engu, neh teka ne? Ah mere ne siti ngü ne?" Fü wü kpara la adu akpo da eba rere, afa engu tīne ne di ka, gü ba dene, "Wüh mörö engu amörö! Wüh bere engu eküte rü gbegete!"
- 24**Te Miri Pīlatü wu, gü ba, ni tī amere gara ngü tīne de, angü mere bi wü kpara la zoro fī bü ngü la gömō wü kpekpeke ne, fü engu ayia aza ngu, azürü kpa ye di, gbü

jia wü kpara la 'buru. Fü ah adu amala ngü fü ewü, gü ba, "Ngüte Yesu, mere e angbü gbü nzö ni de! Angü ah de ngü ka-wü, te wü le eyi amere bala!"

²⁵Te wü kpara la je ngü la bala, fü ewü aci 'buru, amala ngü, gü ba, "Ah le de ngüte komoko la ngbü gbü nzö a, de wü kundu a, fi mere badi."

²⁶Fü Miri Pīlatü ayia ace kpa te Baraba, alügü fü ewü, ba e te ewü le. Fü ah adu amala ngü fü wü marajümüya, de wüh süma Yesu de juru. Fü ewü asüma Yesu de ka. Fü Miri Pīlatü adu aza Yesu, ato fü wü marajümüya ka-ye, de wüh nü, wüh bere engu eküte rü gbegete.

²⁷Fütanga ngü la, fü wü marajümüya ayia aza Yesu, anü di agbü 'baranga, gbü sü ka Miri Pīlatü, te wüh ngbü eī, gü ba, Peretoriyama ne. Fü ewü adu aī wü bu wü 'buru, abiti ede Yesu.

²⁸Fü ewü akpo da emü Yesu, gü ba, "Baka te engu di de mere miri ne, ah le de ani cu ngüngü na." Fü ewü ayia agbi bongo ka Yesu 'buru asidi, adu aza diri ngboro bongo ka-ewü, nzenze baka nda miri la, ato eküküte.

²⁹Fü ewü agara bībī gbü ti, ato gbü nzö Yesu, baka madudu ka wü miri. Fü ewü ade e baka gbaraka, ato esasaka baka ngbangba ka miri. Fü ewü akpo angbü ebu nzökuta wü kötö, ba wü kpara te ewü ngbü ecu ngü miri la, gü ba, "Wayi! Mandi fü ye, mere miri ka wü Yisaraye!"

³⁰Fü ewü angbü esü ngüsü gbügbüra na, adu aza ngbangba esasaka la, akpo da emi nzönzö na di.

³¹Te wü marajümüya la fala Yesu nza tete, fü ewü adu agbi nze bongo ka-wü la eküküte asidi, adu ato bongo kaka-na, alügü tete. Fü ewü aza engu, anü di teka abere füh rü gbegete.

³²Te wü marajümüya za Yesu tete, teka anü amörö ne, fü ewü anü amaka te-wü de wü gara komoko de iri ye Simüna, te di de kpara ka Kurene. Fü wü marajümüya azoro engu, ato esa rü gbegete, te ewü ena abere Yesu fefeh na ne, angü Yesu ngbü ta enü, da eti, da eti, teka tiri rü la.

³³Fü Simüna abī mere rü la, anü zalü akoro di agbü Gologota, sü te ewü ena amörö Yesu tete na la. Gologota la, ah baka e te wüh gü ba, "Sü ka biki-nzö," angü ah de sü te wüh ngbü emörö siti wü kpara tete.

³⁴Fü wü gara kpara awu cinga Yesu. Fü ewü aza ngu vinü, te wüh mere de rü gbü ye, süsü bala, ato fü Yesu, de ah nzö. Amba, te Yesu re vinü la, ah le anzö nda de.

³⁵Fü wü marajümüya la aza Yesu, agbi bongo kaka-na asidi, aza engu, abere eküte rü gbegete, gö gö gö! adu ae rü gbegete la tikpi. Fü ewü aza bongo ka Yesu, akpo da esö gümare teka wü bongo kaka la.

³⁶Fü ewü aza ngü te wüh ba teka Yesu, abere eküte rü gbegete la, to tikpi, te gü ba, "Dene Yesu, Mere Miri ka wü Yisaraye." Fü ewü ayia aza wü mürü zi 'basu,

abere ewü eküte wü rü gbegete ka-ewü ede nda Yesu, gara gbü kokpa, gara gbü kamisü. Fütanga ngü la, fü ewü adu angbü kötö, da efete Yesu, angü wü kpara kaka ena akoro aküwa engu.

³⁹Fü wü gara kpara, te ewü ngbü enü te kaje la, awu Yesu. Fü ewü angbü egü nzö wü de tadu, da esoko engu,

⁴⁰gü ba dene, "Ata! De-ye deyï, ye gü ta, ga, 'Ni de mere mürü wazi. Ni tï eyi amürü Mere Kambü ka Me, adu afa gara gbü sïkpï ngbee bata!' Te ye de Ye Me fanü fanü la, de ye küwa te-ye, ye kö kötö!"

⁴¹Wü mere kovo ka wü Yïsarayeke ngbü ta kpah efala engu, gü ba,

⁴²"Komoko la ngbü ta eküwa wü gara kpara. Ah mere neh baye, te engu tï aküwa te-ye de ne? Te engu ena adi ta de Mere Miri, te Me tima fü ani fanü la, ah le ta de engu küwa te-ye, kö kötö, teka fü ani awu mere wazi kaka, adu ale ngü kaka.

⁴³Angü ah ngbü ta emala ngü, gü ba, 'Ni de Ye Me, Me ena aküwa ni.' Te ah bala la, ah mbi! Ani ena awu ngü la. Te Me ngbü ele ngü kaka fanü la, de ah küwa engu!"

⁴⁴Fü wü mürü zi de 'basu, ta te wüh bere edede na ne, angbü kpah esoko engu bala.

⁴⁵Fütanga ngü la, ah te enü akoro etü ra, fü sü ayia atï 'duwa mbirri, baka biti la. Fü e la ayiri bala, zalü akoro gbü lö-ra bata ka tamurago.

⁴⁶Gbü lö-ra engu la, fü Yesu ayia aku gba de mere ri ye kpa tikpi, gü ba dene, "Eli, Eli, lama sabakatani?" Ah baka e te wüh gü ba dene, "Me, Mere Miri ka-ra, mü ce ra kpikpi ra, neh teka ne?"

⁴⁷Wü gara kpara, ta te wüh rü gbü sü la, wüh je ngü, te Yesu mala la, mbi mbi nda-wü de. Fü gara ewü afi, gü ba dene, "Ah ngbü dela neh eï İliya, de ah koro, ah küwa ni?"

⁴⁸Fü biri kpara esüka ewü, ayia bü kere de woro, anü aza e ba lifa, fö'dö fö'dö bala, agü gbü fi, ato te nzö e baka gbaraka la, ae, ato te komö Yesu, de ah 'bü.

⁴⁹Fü gara ewü amala ngü fefe, gü ba, "Ye ce la engu ace, ani ceka la. E-wu neh da, anga İliya ena akoro aküwa engu ya?"

⁵⁰Fütanga ngü la, fü Yesu adu kpah, aku gba de mere ri ye kpa tikpi. Fü ah ayia ace maguma ye, akpi.

⁵¹Gbü lö-ra te Yesu kpi tete na la, fü mere bongo, ta te wüh i, kolo tü Mere Kambü ka Me agbü Yerüsalema di, baka ngisi ne, ayia asörö tü ye de tete-ye mbaaa, kü kpa tikpi, ngbüü kötö! Fü tö ayia ayiki te-ye, fü wü da angbengebe te-wü. Fü ngü la angbü gbü jia wü kpara ba sirimbi.

⁵²Fü wü mbükü ayia aü te-wü. Fü mere bi wü kpara ka Me, ta te ewü kpi ne, fü Me azükü ewü 'buru gbü kpi la.

- 53**Fütanga ngü te Yesu zükü tete gbü kpi ne, fü wü kpara ka Me, te wüh zükü la, akoro anü ari 'buru agbü Yerüsalema. Fü mere bi wü kpara awu ewü cu de jia wü. Dela ta ngü te Yesu kpi tete na.
- 54**Mere kpara ka wü marajümüya, de wü marajümüya ka-ye, te ewü ngbü efete Yesu ne, fü ewü awu yiki-tö, bete ra te ünü teka lö-ra bata ne, fü wü ngü la angbü gbü jia ewü baka sirimbi. Fü ewü akpe cürü ka ngü la, gü ba, "Apa! Te ah bala la, komoko ne, ah ka-ye de Ye Me fanü fanü!"
- 55**Bi wü würüse, ta te ewü ngbü efa nga Yesu ne, kpah ladü gbü sü te Yesu kpi tete na la. Wüh de wü Mariya Egba-Magadala, bete Mariya ni ye Yakobo ake Yüsa, bete wara Zebedayo, te di de ni ye wü Yüwane ake Yakobo, kpah de mere bi wü bu wü, ta te ewü nü koro agbü Yerüsalema de wü Yesu ne. Angü te wü Yesu ngbü ta la da endoro agbü Galilaya ne, wü würüse la ngbü ta efa ngangana, da ele ta ngü tete. Gbü lö-ra te Yesu kpi tete na, wü würüse la ngbü nda-wü kpala, mba canza edere sü, da eceka kpī. Fü ewü awu ngü ka kpi kaka-na la 'buru.
- 57**Gara kpara ka Yesu ta ladü gbü sü la, de iri ye Yüsefa, kpara ka Arimatayo, te di de mere bi wü e esaka ye.
- 58**Te Yesu kpi tete, fü engu anü kpaka Miri Pilatü etamurago la, anda'ba te-ye fefe na, gü ba dene, "Mere kpara, ni le ayi-ta ye de gara ngü biringbö. Te ah ti gbü jia ye la, ni ele de ye to kö Yesu fü ni, ni ti." Fü Miri Pilatü ayia ale de wüh to kö Yesu fefe, de ah nü di, ah ti.
- 59**Fü wü Yüsefa ayia anü, aza kö Yesu eküte rü gbegete asidi, anü di, agaga de züka bu bongo, te engu se toto.
- 60**Fü ewü aza kö Yesu, anü di, ati gbü to mbükü, ta te engu ji fü ye gbü da, angü gele ka wü Yisarayeale ta bala. Fü ewü awara gara mere siti ngbürükü da, ao emö mbükü la, ani di. Fü ewü adu anü sü ka-wü.
- 61**Fü Mariya Egba-Magadala ake kiri ye, Mariya ni ye wü Yüsa ne, fü ewü angbü ka-wü mba canza kötö, da eceka kpī mbiii to kpaka mbükü la. Fü ewü awu sü te ewü ti Yesu tete na ne. Dela ngü ta te wüh ti Yesu tete na.
- 62**Baka egambi la, te di de sīkpī ka Me ka wü Yisarayeale ne, fü wü mere kovo ka wü Yisarayeale, de wü Farusi ayia abiti te-wü 'buru, anü akoro kpaka Miri Pilatü.
- 63**Fü ewü amala ngü fefe, gü ba, "Mere kpara, ani ngbü efi nga gara ngü, ta te mürü wu la ngbü emala, o engu di ta la ladü de jia ye ne. Angü ah ngbü ta emala, gü ba, "Te ni ena kpi la, gbü ehabata sīkpī, ni ena adu azükü."
- 64**Te di bala, ani ngbü efi, gü ba, ah ena adi mbi, te ye ena atima wü marajümüya, teka anü aceka kpī fütanga mbümbükü la mbi mbi mbi, zalü akoro di gbü ehabata sīkpī la. Angü wü kpara kaka-na ena adu akoro, azi kökö na, atafa di. Fü ewü adu afü ngü, angbü esu wu fü wü kpara, gü ba, 'Yesu, mere kpara ka-ani, zükü ka-ye

eyi gbü kpi!' Te di bala, mene wu, de te wüh ena adu asu sidi ne, ah ena afa gigina na ne tīne ka!"

⁶⁵Fü Miri Pīlatü alügü ngü fü ewü, agü ba, "Wayi, ah mbi, yi za wü marajümüya la, yi nü de ewü o kpala, teka de wüh ceka kpī fütanga mbümbükü la. De yi mere ngü la ba e te yi le."

⁶⁶Fü wü mere kpara la ayia de wü marajümüya la, anü kpa füh mbükü Yesu, adete dere mbükü la gö gö gö! Fü ewü amala ngü fü wü marajümüya la, de wüh ngbü kpala, adi efete mö mbükü la kpekepeke, angü wüh ena azi kö Yesu.

Matayo 28

¹Gügü kpurutokokpī, gbü sīkpī ka biri ka wü Yīsarayele, te di de sīkpī ka Me ka-nih ne, fü Mariya Egba-Magadala ayia ake gara kiri ye, Mariya ne, anü teka aceka mbükü Yesu.

²Baka te wü wūrüse la yia ngbü enü tete, fü yiki-tö ayia amere te-ye kpa füh mbükü Yesu kpala. Fü wü marajümüya, ta te ewü ngbü eceka kpī fütanga mbükü Yesu ne, ayia awu malayīka ka Me. Fü ewü akpo angbü eyī ayī de mere cürü. Fü ewü atītī 'buru kötö, angbü baka wü kövö la. Fü malayīka la ayia anzi mere da de emö mbükü la asidi. Te wü wūrüse la nü koro kpa füh mbükü kpala, fü ewü aceka kpī bane, gbo! te malayīka ka Me, te ngbü ka-ye ga füh mere da, ta te wüh o emö mbükü ne! Gbügbüra na ngbü eci aci lelele bala! Bongo kaka vi kpah avi kpīlīlī!

⁵Fü malayīka la arü amala ngü fü wü wūrüse la, gü ba, "Yi kpe cürü de! Ma wu eyi, gü ba, yi ngbü egīrī Yesu, ta te wüh bere engu füh rü gbegete ne.

⁶Engu sene nda ma, angü ah zükü ka-ye gbü kpi eyi, baka ta te engu mala fü yi ne. Yi ceka la sanga, ta te ewü o kökö gbügbü na ne. Ah eyi kükürü!

⁷Te di bala, yi nü enü kere kere, yi mala nganga na fü wü kpara kaka, gü ba dene, 'Yesu zükü eyi! Ah tafa ka-ye eyi kpa engagira nü agbü Galīlaya. Wü nü enü, wü ena amaka engu kpala!' Dela ngü te ma le amala fü yi, ah dela."

⁸Te wü wūrüse la je ngü gömō malayīka bala, fü ewü ayia kpa füh mbükü la 'duwa kere, de mere cürü te wü, kpah de mere tadu emaguma wü teka ngü la. Fü ewü anü de woro, teka amala nga ngü la fü du wü kpara ka Yesu la.

⁹O wüh ngbü la bü enü tete, fü ewü aceka kpī, gbo! te Yesu, te rü te kaje. Fü ah agü mandī fü ewü, gü ba, "Me di de yi!" Fü wü wūrüse la akoro kpakaka na, atī, abu nzökuta wü kötö, azoro lölö na, da ecu ngüngü na.

¹⁰Fü Yesu amala ngü fü ewü, gü ba. "Yi kpe cürü de! Yi nü enü, yi mala fü wü di enga wüna, de wüh nü agbü Galīlaya, angü wüh ena amaka ra kpala." Fü wü wūrüse la ayia anü amala ngü la, ba e te Yesu mala fü ewü la.

¹¹Amba, o wü wūrüse la nü koro kpa füh mbükü Yesu la de, fü wü marajümüya, ta te ewü ngbü eceka kpī fütanga mbükü Yesu ne, fü wazi ewü ayia adu akoro. Fü

ewü ayia sela 'duwa, anü akoro agbü Yerüsalema, amala nga wü ngü, de te ngbü mere te-ye kpa füh mbükü Yesu ne, 'buru fü wü mere kovo ka wü Yisaraye, gü ba dene, "O ani ngbü efete mbükü, fü yiki-tö ayia amere te-ye. Fü malayika ka Me akoro, anzi mere da de emö mbükü la asidi. Titiine kö Yesu gbü mbükü la nda ma!"

¹²Fü wü mere kovo la ayia ai wü gara wü bu wü, abiti, teka aro mö de ewü, agiri mani, te ani ena amere teka ngü la. Fü ewü afi nga gara mani, amaka. Fü ewü ayia aza mere bi jiasa, ato fü wü marajümiya la,

¹³amala ngü fü ewü kpekpeke, gü ba, "Ah le fü yi amala ngü la fü wü kpara, gü ba, 'Wü kpara ka Yesu koro gbü biti ne, o ani ngbü era ara, azi kökö na, anü sü di.'

¹⁴Te di bala, yi mere e akpe cürü de. Angü a wu eyi, gü ba, te Miri Pilatü je, gü ba, wüh zi kö Yesu eyi, o yi ngbü era ara la, ah ena azinga, fü ah ato kuru te yi. Amba, ngü ma, a ena anü, agu mamaguma me-a."

¹⁵Fü wü marajümiya la aje riri ka wü mere kovo la, aza jiasa la. Fü ewü akpo da esu wu la fü wü kpara, gü ba, "Wü kpara ka Yesu koro zi kö Yesu eyi." Fü ngü la awü, abaya esüka wü di enga Yisaraye 'buru, zalü akoro di enatikine dene.

¹⁶Fütanga ngü la, fü du wü kpara ka Yesu, nzükpa de füh ye biri ne, ayia anü agbü Galilaya. Fü ewü anü ali kpa füh gümba, ta te Yesu mala nganga na fü ewü ne.

¹⁷Fü ewü akoro amaka Yesu kpala. Baka te ewü wu Yesu, fü ngü la aga gbü jia ewü afa sü. Fü ewü abu nzökuta wü kötö, agbo nga iri na. Amba maguma gara ewü fi bü 'basu 'basu, angü ngü la ngbü gbü jia ewü baka sirimbi.

¹⁸Gbü gara sikpi, fü Yesu akoro kpah, amala ngü fü ewü, gü ba, "Wüba Me to mere wazi eyi fere, mene wazi agbü kpi, de mene füh kotö ne 'buru esaka ra.

¹⁹Te di bala, yi baya, yi nü te nga sü füh kotö ne 'buru, de yi mala ngari ra fü nguwa wü kpara 'buru nde. Te wüh le ngü ka-ra eyi la, de yi to babatiza fü ewü te iri Wüba Me, de iri ra Ye Me, kpah de iri Nzila Wazi Me.

²⁰Yi mala nga wü riri, ta te ma mala fü yi ne, 'buru fü ewü, de wüh di emere kpah bala. Ah le fü yi awu awu, gü ba, gbü wü sikpi 'buru, ma ena angbü de wü yi tundu, zalü akoro di gbü adu sikpi, te ma ena adu akoro tete füh kotö ne." Dela ngü ta te Miri Yesu mala fü wü kpara ka-ye, te engu zükü tete gbü kpi.

Marako

Marako 1

- ¹Dene züka tofo ngü ka Me teka Yesu Kurisito, te di de Ye Me.
- ²Ngü la kpo ba e ta te wü Yisaya, ba gbü Ngari Me ta gügü, o wü bī Yesu la de, gü ba, "Me mala ngü fü Ye ye, gü ba, 'Ni ena atima mürü tima ka-ni kpa engagira nü, teka areke kaje fü ye.' "
- ³Mürü dofo Yisaya gü ba, "Gara kpara ena akoro, angbü emala ngü de mere ri ye kpa etü gü, gü ba dene, 'Mere Miri, te ena aküwa ani ne, ah te ekoro! Ah le de wü reke kaje fefe! Wü ni wü cudu, wü o kpini, teka fü engu anü tete na.' "
- ⁴Mürü tima engu la, ah de Yüwane Mürü Babatiza. Fü engu akoro fütanga mere bi wü re, angbü kpa etü gü, da emala ngari Me fü wü kpara kpala. Fü mere bi wü kpara angbü ekoro kpakaka na, adi eje ngari Me gögömö na. Fü ah angbü emala ngü fü ewü, gü ba dene, "Wü ce siti ngü ka-wü 'buru asidi, wü fü maguma wü, teka fü wü aza babatiza, fü Me aboro siti ngü ka-wü 'buru." Dela ngü ta te Yüwane mala fü wü kpara la, te engu ngbü eto babatiza fü ewü.
- ⁵Fü mere bi wü kpara ayia anü kpakaka na, teka aje ngari Me gögömö na. Wü gara ewü koro agbü Yerüsalema, de wü gara nga nzö kötī ka Yudaya 'buru. Te wü kpara la je ngü ka Me gömö Yüwane de bala, fü maguma ewü ayia agürü. Fü ewü akpo da emala nga wü siti ngü ka-wü fü Me de cinga. Fü Yüwane angbü eto babatiza fü ewü gbü ngu Yürüdene.
- ⁶Yüwane ngbü ta eto bongo ka-ye te ewü gbī gbü su nü de irī ye kamele, sisiti gbulukusu bane. Fü ah ngbü ei ku konü etadu ye. Zü-e kaka-na ta nda bü mbīra te di baka eci, bete wü, te engu ngbü emaka agbü gü la.
- ⁷Fü Yüwane amala ngü ka Me fü wü kpara, gü ba dene, "Me tima gara kpara eyi, te ena akoro arī yi sidi nga ra, wawazi na fa nda-ra ka. Ma nda-ra bü baka labī kaka, te ena areke kaje fefe. Ma be teka tima la nda-ra de, angü engu me-ye de mere kpara fere.
- ⁸Nda-ra, ma ngbü eto babatiza fü yi de ngu kükürü. Amba nda-ka, ah ena ato babatiza fü yi de wazi ka Nzila Wazi Me, teka fü yi angbü emere ngü ka Me ereke areke."
- ⁹Baka ta te Yüwane ngbü emala ngari Me kpa etü gü ne, Yesu ngbü ka-ye gbü gara kötī de irī ye Nazareta. Gbü gara ra, fü Yesu ayia anü kpaka Yüwane kpa etü gü la. Fü Yüwane ayia ato babatiza fefe gbü ngu Yürüdene.
- ¹⁰Te engu to babatiza nza tete, fü Yesu ayia akoro kpa füh gumba. Ah te eceka kpī de, gbo! te kpī te ü te-ye. Fü Nzila Wazi Me akoro kpa gbü kpī baka mö, arü gbü nzö Yesu.

11Fü ri Me awü kpa gbü kpī la, gü ba dene, "Mü zu de Ye ra, te maguma ra ngbü tete. Ngü ka-mü reke gbü jia ra 'duwa ba-neh-ene-la."

12Fütanga ngü la, fü Nzila Wazi Me aza Yesu, anü di kpa etü gü,

13kpa gbü sü ka siti wü nü. Fü ah ara kpala sīkpī teke 'basu. Fü Satana akoro afiti Yesu kpala ma. Fü wü malayika ka Me angbü ta ele ta-ngü te Yesu kpala.

14Fütanga ngü la, fü ewü azoro Yüwane, anü di agü agbü ku. Te Yesu je ngü la, fü ah ayia ace sü la, adu ka-ye agbü Galilaya. Fü ah angbü endoro da emala ngari Me fü wü kpara kpala,

15gü ba dene, "Mere sīkpī koro eyi gbamari. Miri te Me tima teka aküwa wü ne, koro eyi. Te di bala, wü ce siti ngü ka-wü, de wü le to ngü ka Me de maguma wü biringbö."

16Gbü gara ra, fü Yesu ayia anü andoro era mere ngu de iri ye Galilaya. Fü engu akoro amaka wü gara komoko 'basu, te ewü ngbü egü yimba ka-wü gbü ngu teka azoro si, angü ah de tima ka-ewü. Ah de Simüna Petero ake enga ni ye, de iri ye Anderiya.

17Fü Yesu arü amala ngü fü ewü, gü ba dene, "Yi nü kpakine, yi lala gbü nga ra. Ma ena ao yi, teka angbü efü wü kpara, de wüh le ngü ka Me, da tima ka si te yi ngbü emere ne."

18Te wüh je ngü la, fü ewü ayia kere, ace tima ka si ka-wü la, te ewü ngbü emere la, adu alala gbü nga Yesu.

19Fü wü Yesu ayia sela, anü kpa engagira nü mba cükü'daye. Fü ewü anü amaka wü gara wü kpara 'basu. Ah de wü Yakobo ake Yüwane, wü di Zebedayo. Wüh ngbü ka-wü gbü zabu, da ekpokpo jia yimba ka-wü.

20Fü Yesu ayia ai ewü kpah bala. Fü ewü ayia ace wö wü, Zebedayo, agbü zabu kpala, de wü kpara ka tima ka-ye. Fü ewü ayia anü alala gbü nga Yesu.

21Gbü gara ra, fü wü Yesu ayia anü akoro agbü Kaparanama. Fü sīkpī ka Me amaka ewü kpala. Fü ewü ayia anü arī kpa esambü ka biti-te. Fü Yesu akpo da erī wü kpara kpala.

22Fü riri kaka-na la ayia aga gbü jia wü kpara la afa sü. Wüh gü ba, "Riri ka komoko ne ka-ye kpikpi ye. Angü ah ngbü emala mere kpeke ngü, baka kpara te Me tima engu me-ye. Wü kpara ka-ani, te ewü ngbü erī ani de sene ne, wüh ri ani bala nda-wü de."

23Gara komoko ta ladü kpa esambü ka biti-te la, de siti wü di enga me guvu ye. Fü komoko la ayia akpo da eba rere kpa tikpi, gü ba,

- 24"Yesu deyi, tima ka-ani gbü ngü ka-ye nda ma. Ye koro sene teka ne? Tekamörö ani asidi? Ani wu ye kpo. Ye de züka kpara te Me tima ye me-ye füh kotö ne."
- 25Fü Yesu ayia amala ngü fü siti wü di engame la, gü ba dene, "Yi nga anga, de yi koro guvu komoko la asidi!"
- 26Fü siti wü di engame la ayia agbü rü komoko la, agbo kötö, da eba rere. Fü ewü ayia ace komoko la, akpe, atafa ka-wü.
- 27Dela ngü ta te Yesu mere, te engu liki siti wü di engame di, guvu gara komoko asidi. Fü ngü la aga gbü jia wü kpara 'buru, baka mere ngü cucu. Fü ewü akpo da eyi-ta tete-wü, gü ba dene, "Apa! De bane ne ngü ne? Amba riri ka Yesu ne, ah ka-ye de kpeke riri fanü fanü. Angü ah ngbü eto riri fü siti wü di engame, fü ewü angbü eje ngü kaka!"
- 28Tekangü la, fü iri Yesu ayia awü gbü nga nzö wü sü ka Galilaya 'buru.
- 29Fütanga ngü la, fü wü Yesu ayia ace kambü ka biti-te. Fü ewü anü de wü Yakobo ake Yüwane, kpa gba wü Simüna Petero ake Anderiya.
- 30Te wüh koro kpala, fü ewü amaka wü giri ye Simüna, wü rüse, te keke ngbü emere engu efa sü, te ra ngbü kötö. Küküte 'buru wütü awütü. Fü ewü amala nga wü rüse la fü Yesu.
- 31Fü Yesu ayia anü akoro kpaka wü rüse la, azoro kpakpa na, ae engu tikpi. Fü soko wü rüse la ayia alofo. Fü wü rüse la ayia anü amere kümü, ato fü ewü.
- 32Etamurago la, te ra ti tete na, fü mere bi wü kpara ayia aza wü mürü keke kawü, bete wü kpara te siti wü di engame ngbü emere ewü ne, akoro de ewü kpaka Yesu.
- 33Fü wü kpara gbü sü la aci abiti te-wü gbe gbe gbe kpa emöngiti ka kambü te Yesu di gbügbü na.
- 34Fü Yesu ayia aküwa mere bi wü kpara de wü keke eküte wü la 'buru. Fü ah aliki siti wü di engame guvu gara ewü asidi. Fü siti wü di engame la angbü eku gba. Fü Yesu ayia atiri ewü. Kükürü de, angü wüh wu ta eyi, gü ba, Yesu ka-ye de kpara te Me tima engu me-ye füh kotö ne.
- 35Gügü emözepi, o sü lofo la de, fü Yesu ayia kpikpi ye, ace Kaparanama, anü akoro kpa gbü gara sü, kpa gbü gü, teka aku gba fü Me.
- 36Te wü Simüna Petero zükü tete, Yesu nda ma! Fü ewü ayia anü agiri engu.
- 37Fü ewü anü amaka Yesu agbü gü kpala, amala ngü fefe, gü ba dene, "Mere kpara deyi, ani du edu kpa eköti, angü wü kpara 'buru ngbü egiri ye, teka de ye küwa ani."

³⁸Yesu gü ba, "Ani nü la kpa gbü gara sü, teka fü ni amala ngari Me fü mene wü kpara de kpala. Angü dela tima ka-ni, te Me tima ni tüngüngü."

³⁹Fütanga ngü la, fü Yesu akpo da endoro gbü wü kötī ka Galilaya 'buru nde, da erī wü kpara de to ngü ka Me, kpa esambü ka biti-te ka-ewü, kpa da eliki siti wü di enga me guvu wü gara kpara, te ngbü emere ewü ne, asidi.

⁴⁰Gbü gara ra, fü gara komoko ayia akoro kpaka Yesu, de jia kö te ye. Fü komoko la abu nzökuta ye kötō, anda'ba te-ye, gü ba, "Ni wu eyi, gü ba, ye de mere mürü wazi fa sü. Te ah 'be gbü jia ye la, de ye reke la mba küte ni ne."

⁴¹Fü ngü komoko la ake te Yesu afa sü. Fü ah ayia ao kpa ye eküte komoko la, gü ba, "Wayi, ma le eyi. Küte mü reke ereke."

⁴²Fü jia kö ayia agürü eküte komoko la asidi. Fü küküte adu akoro te nga ye.

⁴³Fü Yesu amala ngü fü komoko la kpekpeke,

⁴⁴gü ba, "De-ye deyī, ye mere e amala nga ngü la fü wü gara kpara de. Ye nü enü, ye mere ngü, ta te Müse ba gbü Rirī ka Me ne. Ye za nü, ye nü di kpaka mürü gele ka Mere Me, de ah wa, ah to fü Me teka ngü la. Tekä fü wü kpara 'buru awu, gü ba, küte ye reke eyi fanü."

⁴⁵Amba ngü te Yesu mala fü komoko la, ah je nda de. Fü ah ayia anü, akpo da emala nga ngü la fü wü kpara bü faaa. Fü nga ngü la awü, abaya gbü wü sü 'buru. Tekä ngü la, da Yesu te engu ena angbü agbü mere kötī ngbaangba gbü jia wü kpara ne tine ma. Fü ah angbü ka-ye ewo te-ye agbü gü. Te wüh je nga Yesu bala, fü mere bi wü kpara ayia te nga nzö wü kötī 'buru, angbü ekoro kpakaka na agbü gü la.

Marako 2

¹Gbü gara sīkpī, fü wü Yesu ayia adu kpa ekötī, agbü Kaparanama. Te wü kpara je nganga na, gü ba, Yesu du koro eyi kpa ekötī ne,

²fü mere bi wü kpara aci akoro abiti te-wü gbe, kpa esambü te Yesu ngbü gbügbü na ne. Fü sü ani kpa esambü 'buru yere. Fü gara wü kpara angbü nda-wü kpa etanü, ede möngitī. Fü Yesu angbü emala to ngari Me fü ewü.

³Baka te Yesu ngbü la emala to ngari Me fü wü kpara la, fü ewü ayia akoro de gara komoko, te küküte kpi akpi 'buru. Wü kpara te ewü bī engu, wüh baka wü kpara bala. Fü ewü abī engu füh ka'da, de ani koro di kpaka Yesu, de ah küwa engu.

⁴Te wüh koro kpala, fü ewü amaka mere bi wü kpara, te ewü ni sü emöngitī 'buru yere. Da ewü, te ewü ena arī kpa esambü de mürü keke la, akoro di kpaka Yesu ne, nda ma. Te di bala, fü ewü ayia afi nga gara mani. Fü ewü ayia alī kpa tikpi, enzö kambü, afuru nzö kambü la mbiii te sü, te Yesu ngbü ero mö tete na ne. Fü

ewü ai ku te ka'da ka mürü keke la, abí engu di, ato te görö te ewü furu la ferrre, ao kötö engagira Yesu.

⁵Te Yesu wu ngü la bala, fü ah awu, gü ba, wü kpara la to maguma wü eyi fü ni fanü fanü. Fü ngü la areke gbü jijia na afa sü. Fü ah ayia amala ngü fü mürü keke la, gü ba dene, "Enga ra, siti ngü ka-mü ta te mü mere gbü jia Me ne, ma za gbü nzö mü eyi asidi."

⁶Gara wü mürü riri ta kpah ladü kpala. Te wüh je ngü te Yesu mala fü komoko la bala, fü ewü angbü efi nga ngü emaguma wü,

⁷gü ba dene, "Dene ne töndö ngü ne? Yesu yia efü te-ye ba Me? Angü kpara füh kotö ne, te ti aza siti ngü gbü nzö wü kpara, ah ngbürü ladü? Ah nda ma! 'Duwa Me te ngbü eza siti ngü ka wü kpara me-ye."

⁸Amba Yesu wu fingängü ka-ewü la eyi. Fü ah ayia ayi-ta ewü, gü ba dene, "Yi ngbü efi nga ngü la emaguma yi bala, neh teka ne?"

⁹Yi wu de, gü ba, ma de Ye Kpara ka Kpí? Te di bala, wazi ra ladü, teka adi eza siti ngü ka wü kpara füh kotö ne, gbü nzö ewü di asidi. Yi fi nda-yi, gü ba, ma mala töndö ngü kükürü? Yi ena awu ngü la enatikine." Fü Yesu adu afü te-ye, amala ngü fü mürü keke la, gü ba dene,

¹¹"De-ye deyí, ye yia eyia, ye za darara ka-ye, ye go kpa eköti."

¹²Fü mürü keke la ayia 'duwa cukuru, gbü jia wü kpara 'buru, arü atikpi. Fü ah aza darara ka-ye, ayia ago di agba ye. Dela ngü ta te Yesu mere, te engu küwa komoko, te küküte na kpi akpi ne. Fü ngü la aga gbü jia wü kpara la afa 'duwa sü. Fü ewü aci 'buru, agbo nga iri Me, gü ba, "Ani wu ngü de bala gügü la de!"

¹³Fü wü Yesu ayia anü andoro kpa era mere ngu. Fü mere bi wü kpara angbü ekoro kpakaka na la, teka aje ngü gögömö na. Fü Yesu angbü eri ewü de to ngari Me kpala.

¹⁴Gbü gara ra, fü Yesu ayia anü andoro. Fü ah amaka gara komoko de iri ye Levi Matayo, ye Alofaya, te ngbü ka-ye ero jiasa ka wü e esaka wü kpara, adi eto fü Miri ka wü Ruma. Fü Yesu arü amala ngü fü Levi, gü ba dene, "Levi deyí, mü yia eyia, mü lala gbü nga ra." Fü Levi ayia ace tima ka-ye la, alala gbü nga Yesu.

¹⁵Fütanga ngü la, fü Levi ayia ai wü Yesu de wü kpara ka-ye agba ye. Fü ah ai kpah mere bi wü bu ye, de te ewü ngbü ero jiasa de ewü ne, abe kpah te gara wü kpara, te wü mürü riri gü ba, wüh de siti wü kpara ne. Fü wü kpara la akoro 'buru, angbü ezü e tundu de wü Yesu kpala. Angü wü kpara la ngbü ta 'buru efa nga Yesu.

¹⁶Wü gara mürü riri ta ladü, te ewü ei ewü, gü ba, wü Farusi. Wü Farusi la, wüh de wü kpara te ewü le adi emere gele ka-wü mbi mbi mbi. Fü wü Farusi aje ngü, gü ba, "Yesu ngbü ezü e de wü siti wü kpara." Fü ewü ayia akoro amaka wü kpara

ka Yesu, ayi-ta ewü, gü ba, "Ah mere baye, te Yesu ngbü ezü e de wü siti wü kpara ne?"

¹⁷Te Yesu je ngü te ewü mala la, fü ah amala ngü, gü ba dene, "Te keke te mü ma la, mü ena anü anü kpaka mürü kuwa? Mü ti anü de. 'Duwa te mü de keke te mü la, mü ena anü anü kpaka mürü kuwa, de ah küwa ni. Ngü ka-ra kpah bala. Angü ma koro füh kotö ne, neh teka wü da? Teka aküwa züka wü kpara? Ah bala de. Ma koro teka aküwa siti wü kpara, de wüh ce siti ngü ka-wü asidi."

¹⁸Gbü wü gara sïkpï, wü Farusi zü e de. Wüh ngbü e'bü te-wü, teka adi eku gba fü Me. Wü kpara ka Yüwane Mürü Babatiza ngbü emere kpah bala. Gbü ngü la, fü wü kpara ayia akoro kpaka Yesu, ayi-tata, gü ba dene, "De-ye deyï, wü kpara ka Yüwane, de wü Farusi 'buru, wüh zü e enatikine de, teka aku gba fü Me. Anga ah mere baye, te nda-ye wü kpara ne, ngbü nda-wü ezü e ne? Wüh fi nga gele ka-ani mbi mbi mbi nda-wü de?"

¹⁹Fü Yesu ayia alügü ngü fü ewü gbü mani, gü ba dene, "Te wü ngba nü agbü karama la, wüh ti azü e de? Wüh ti eyi azü e, angü mürü karama la ladü tundu de ewü.

²⁰Amba te gara, te wü vügü ena aza mürü karama la, esüka wü awuba ye asidi la, wüh ti azü e de, ka cïnga emaguma wü."

²¹Fü Yesu adu amala gara wü mani fü ewü, teka to rïri ka Me, te engu ngbü erï wü kpara di ne, gü ba dene, "Te diri bongo ka-mü sörö asörö la, mü ti eyi aza to bongo, teka atükü te didiri na la? Mü ti amere bala de, angü didiri na la ena adu kpah asörö ka-ye asörö.

²²Kpah bala, te mü le akü'da fi ka-mü la, de mü mere e akü'da gbü diri bütü körö körö ne de. Angü diri bütü la ena adü, aöfö ka-ye, fü fi ka-mü la atökö ka-ye 'buru akötö. Ah le fü mü akü'da fi ka-mü gbü to bütü, angü fi ka-mü la ena asiti siti. Kpah bala, te mü ngbü ele to rïri ka-ra la, mü ti alala fi bü eküte diri gele ka wü kundu mü nda-mü de."

²³Gbü gara sïkpï ka Me, fü wü Yesu angbü enü de wü kpara ka-ye. Fü ewü afü kpuru gbü yï ka ndo. Te wüh ngbü enü tete, fü wü kpara ka Yesu la akpo da esösörö fi ndo, da etitiri koko na, ezü ka tala.

²⁴Fü wü gara Farusi awu ngü la bala. Fü ngü la asiti gbü jia ewü, angü wüh ngbü efi, gü ba, "Masörö fi ndo la, ah de tima." Angü Rïri ta te Müse to fü wü Yïsaraye ne, gü ba, "Wüh mere e adi emere tima gbü sïkpï ka Me 'buru 'buru de." Fü wü Farusi la akoro amala ngü fü Yesu, gü ba dene, "De-ye deyï, wü kpara ka-ye ne, ngbü emere tima gbü sïkpï ka Me, neh teka ne? Ngü la siti gbü jia Me fa sü!"

²⁵Yesu gü ba dene, "De-wü deyï, wü tanga Ngari Me nda-wü neh de? Ngü ta te wüh ba teka Mere Miri Davidi ne, ah gü neh fe? Ta gbü gara ra, fü tala ayia amere wü Davidi, de wü kpara gbü nga ye.

²⁶Fü Davidi ayia akoro kpaka mürü gele ka Mere Me, ayi-tata teka e-mazü. Fü mürü gele la ayia aza ambata, de te wüh ngbü eto fü Mere Me ne, ato fü Davidi. Fü Davidi azü, ato kpah fü wü kpapa gbü nga ye 'buru. Wüh mala ta eyi fefe, gü ba, 'Ye ngbü esiti gele?' Wüh mala bala de! Amba gbü Riri ta te Müse to fü wü mürü gele ne, ambata la, ah teka wü kükürü kpapa fa fa fa nda de. 'Duwa wü mürü gele ka Mere Me ngbü ezü me-wü. Dela ngü ta te Davidi mere, ta gügü, o Abiyatara di de mere kpapa füh kpökpö ka wü mürü gele."

²⁷Fü Yesu adu amala kpah gara ngü fü ewü, gü ba dene, "Me o wü kpapa füh kotö ne, neh teka ne? Tekka amere gele ka sikipi ka-ye? Ah bala de. Me o sikipi ka-ye teka fü wü kpapa adi efe te-wü gbügbü na.

²⁸De-ra, Ye Kpapa ka Kpi, Me to wazi eyi fere, fa ngü ka gele la di ka. Ma de mürü sikipi ka Me la me-ra. Ma ngbü kpah eto to riri ka Me fü wü kpapa ka-ra me-ra."

Marako 3

¹Gbü gara sikipi ka Me, fü Yesu anü ari kpa esambü ka biti-te. Gara komoko ta ladü kpala te kpakpa na ze aze.

²Wü gara Farusi ta kpah ladü kpala. Fü ewü angbü efete Yesu, da egiri kaje te ani ena amaka siti ngü kaka tete, fü ani amala nganga fü wü kovo. Fü ewü angbü eceka Yesu, da efete engu kpekpeke, anga engu ena aküwa komoko la gbü sikipi ka Me ya? Angü wüh ngbü efi nda-wü, gü ba, maküwa kpapa, ah de tima.

³Fü Yesu ayia ai komoko te kpakpa na ze aze la, gü ba dene, "De-ye deyi, ye koro la kpa engagira nü akine." Fü komoko la ayia akoro.

⁴Fü Yesu ayi-ta wü Farusi la, gü ba dene, "Gbü jia yi, ah le fü kpapa amere ne ngü ne, gbü sikipi ka Me? Wüh di emere züka ngü? Anga siti ngü reke me-ye? Ah le de nih küwa kpapa? Anga ah le de nih ce kpapa fü kpi? Riri ka Me, te Müse mala fü nih ne, gü neh fe?" Fü ewü anga ka-wü ti. Wüh le ngü nda-wü de.

⁵Fü Yesu ayia aceka kpi füh ewü ngberrre 'buru. Fü mamagama ayia asiti teka ngü ka-ewü la, angü nzö ewü kpekpeke. Fü ah adu arü amala ngü fü komoko la, gü ba dene, "Mü gbere kpa mü egbere." Fü komoko ayia agbere kpa ye. Fü kpakpa na ayia areke, adu zürrü te nga ye.

⁶Te wü Farusi wu ngü la, fü ngü la ake te ewü, angü Yesu reke kpa komoko la gbü sikipi ka Me. Fü ewü ayia akoro kpa etanü, anü abiti te-wü de wü kovo ka Miri Anitipa Erode. Fü ewü akpo da egiri kaje, te ani ena amoro Yesu tete na.

⁷Fütanga ngü la, fü wü Yesu ayia de wü kpapa ka-ye, anü andoro kpa era mere ngu. Fü mere bi wü kpapa ayia rurrü! anü afa nganga na, angü wüh je nga wü mere kpeke ngü, te engu ngbü emere ne. Wü kpapa la koro te nga mere bi wü sü. Gara ewü koro agbü nga nzö koti ka wü Galilaya. Gara ewü koro nengete, agbü Yerüsalema, de wü gara nga nzö koti ka Yudaya. Gara ewü koro gbü nga nzö koti

ka wü Edomaya, gara gbü nga nzö kötö kpa etangu Yürüdene, gara agbü wü mere kötö de iri wü Tera bete Sidona de wü sü ede ewü.

⁹Te Yesu wu mere bi wü kpara la, fü ah ayia amala ngü fü wü kpara ka-ye, gü ba dene, "Wü nü la enü, wü koro de zabu, de ni li gbügbü, angü wü kpara ne ena adere ni."

¹⁰Yesu mala ngü la bala kükürü de, angü mere bi wü mürü keke koro eyi sela. Fü ewü angbü egbene sü agbene, gü ba dene, "Wayi, ah le de ani zoro küte Yesu, teka fü ani aküwa." Angü wüh wu eyi, gü ba, Yesu ngbü eyi eküwa mere bi wü kpara.

¹¹Gara wü kpara te siti wü di enga me ngbü emere ewü, te ewü wu Yesu tete, fü ewü atö kötö, aba rere, gü ba, "Yesu, mü de Ye Me."

¹²Fü Yesu amala ngü fü siti wü di enga me la kpekpeke, gü ba, "Wü mere e agü tamu ni de." Dela ngü ta te Yesu küwa mere bi wü kpara tete.

¹³Gbü gara ra, fü wü Yesu ayia anü kpa enzö mere rüvü. Fü ah ayia ai wü kpara ka-ye la kpaka ye kpala.

¹⁴Fü ah ayia afe süka ewü nzükpa de füh ye 'basu, ao ewü, wü mürü tima ka-ye. Fü ah amala ngü fü ewü, gü ba, "Ma fe yi teka fü nih angbü endoro de nih ma. Te gara, ma ena atima yi, teka fü yi adi emala ngari ra fü wü kpara.

¹⁵Ma ena ato wazi fü yi teka fü yi adi eliki siti wü di enga me di."

¹⁶Dene iri wü kpara te Yesu fe ewü ne. Simüna, te Yesu gü gara iri tete na, gü ba, Petero,

¹⁷wü Yakobo ake Yüwane, wü di Zebedayo, te Yesu gü iri te ewü, gü ba, wü Büwanerage, gü ba, wüh baka mügbara.

¹⁸Wü Anderiya, bete Filipo, bete Batülümayo, bete Matayo, bete Toma, bete Yakobo ye Alofaya, bete Tadayo, bete Simüna ta te di kpara te mere gü teka tö kawü.

¹⁹Abe kpah te Yuda Keriyota, ta te gü tamu Yesu fü wü vügü ne. Dela ta ngü ka wü kpara te Yesu fe ewü.

²⁰Fütanga ngü la, fü mere bi wü kpara adu abiti te-wü kpaka Yesu gbe. Da wü Yesu, te ewü ena azü e de wü kpara ka-ye, nda ma.

²¹Fü wü di enga ni ye Yesu, te ewü di kpa gbü gara sü, ayia aje ngü la. Fü ewü afi nda-wü, gü ba dene, "Nzö Yesu siti eyi." Fü ewü ayia anü kpakaka na, de ani zoro engu, adu di kpa ekötö.

²²Fü nga wü ngü, te Yesu ngbü emere la, adu kpah awü akoro zalü agbü Yerüsalema. Fü gara wü mürü riri ayia agbü Yerüsalema kpala, anü akoro kpaka Yesu teka awu ngü la cu de jia wü. Te wüh wu wü kpeke ngü, te Yesu ngbü emere ne, fü ewü akpo da emala siti ngü, gü ba, "Yesu maka wazi teka aliki siti wü di

enga me di ne, neh kaye? Satana to wazi la fefe me-ye, angü engu de miri ka wü di enga me!"

²³Te Yesu je ngü la, fü ah ayia aï wü mürü riri la kpaka ye, adu arü amala ngü fü ewü de mani, gü ba dene, "Satana ena aliki te-ye de tete-ye, neh baye baye?"

²⁴Te nguwa wü kpara biringbö kpo eyi emere gü esüka wü la, züka ngü ena adi ladü? Ngü la reke nda de, angü nguwa wü kpara la ena anza.

²⁵Kpah bala, te wü kpara gbü köti biringbö kpo eyi da emömörö te-wü la, ah ena ati ati? Ah ti nda de. Köti la ena asiti, fü ewü abaya asidi.

²⁶Angü te Satana ena angbü eto wazi fere me-ye, teka aliki wü kpara ka-ye di la, ah ena adi ba e te engu siti tima ka-ye me-ye. De bane, ngü ka Satana ena anza ka!"

²⁷Teka ngü la, fü Yesu adu arü amala gara mani fü ewü, gü ba dene, "Te kpeke kpara ladü, te di de wazi ye fa sü, e-ena ari kpa esambü kaka, agbene wü e kaka, neh da? Angü, ah ngbü eceka kpï fütanga kambü ka-ye 'be 'be 'be. Amba, te gara kpeke kpara koro, te wawazi fa nda gina kpara la, ah ena azoro engu, ai gö! agbene wü e kaka 'buru, anü sü di. Te di bala, ah le de yi wu, gü ba, wazi ra fa nda Satana, te ngbü embü yi de füh kotö ne ka."

²⁸Fü Yesu adu amala gara ngü fü ewü, gü ba dene, "Ngü te ma emala fü yi dene, ah de kpeke ngü. Wü siti ngü 'buru te wü kpara ngbü emere ne, te kpara fü maguma ye la, Me ena aboro ngü kaka la 'buru. Kpah bala, wü ngü te wü kpara ngbü emala esiti te iri Me ne, Me ena aboro kpah asidi.

²⁹Duwa kpara te ngbü esoko Nzila Wazi Me, Me boro ngü kaka-na la kpo fi de. Liya kaka-na la ena angbü fi gbü nzönzö na fi mere badi."

³⁰Yesu mala ngü la bala, teka te wü mürü riri la soko Nzila Wazi Me, gü ba, "Yesu maka wazi la esaka siti wü di enga me," ne.

³¹Fütanga ngü la, fü wü di enga ni ye Yesu ayia akoro de wü ni ye na. Te wüh koro tete, fü ewü amaka bi wü kpara te ewü biti te-wü, ngbü ede Yesu. Da ewü te ewü ena ari akoro kpaka Yesu kpa esambü la, ah nda ma. Fü ewü arü kpa etanü, atima kpara kpakaka na, gü ba, "Ye nü, ye i Yesu fü ani." Fü kpara la akoro amala ngü fü Yesu, gü ba dene, "Mere kpara deyï, wü ni ye, de wü di enga ni ye, ladü kpa etanü kpane. Wüh ngbü ta ele awu ye."

³³Yesu gü ba dene, "Ah mbi." Fü ah adu aceka kpï füh wü kpara la ngberrre 'buru, gü ba, "Amba de-yi, wü kpara te yi biti te-yi sene, teka aje ngü ka-ra ne, yi kpah de wü di enga wüna, de wü wüna.

³⁵Angü te mü ngbü ele ngü ka Me da emere la, mü ena adi fere baka wüna, anga enga wüna." Dela ngü ta te Yesu mala fü mere bi wü kpara la.

Marako 4

- ¹Gbü gara ra, fü Yesu adu anü andoro era mere ngu Galilaya, adu kpah angbü erī wü kpara kpala. Fū mere bi wü kpara aci kpah, akoro kpakaka na la gbe. Te engu wu bala, fü ah ayia alī ka-ye gbü zabu, angbü kpala fūh ngu, angü wü kpara ena adere ni. Fū bi wü kpara la angbü nda-wü kpa fūh gūmba, da eje ngü gögömö na.
- ²Fü Yesu angbü erī ewü de mere bi wü ngü 'buru gbü mani, gü ba,
- ³"Yi da la güje yi, de yi je ngü ka-ra ne. Gara komoko ta ladü, te le amoko ndo ka-ye. Fū ah ayia aza nguwa ndo, anü di agbü yī, amoko.
- ⁴Te engu ngbü emoko ndo la, fü wü gara jia ndo atī te kaje. Fū wü lu awu jia ndo la. Fū ewü ayia kere, akoro adoro nguwa la, ami ka.
- ⁵Fü gara nguwa atī fūh wü sī-da, te tö di sela mbi mbi ma. Fū nguwa la ayia akö kere, teka ne de, angü tö sela sere sere.
- ⁶Fü ra ayia asü. Fū fu-ndo la ayia aürü ka-ye 'buru, angü sīsī na rī gbü tö mbi mbi de.
- ⁷Fü gara nguwa atī esüka wü ti. Fū nguwa la akö aga de wü fu-ti la 'buru. Fū wü ti awündü zūka fu-ndo la. Fū ah adu afü te-ye yī-andüla tete. Ah zī jia de.
- ⁸Fü gara nguwa atī gbü zūka sü. Fū ah ayia akö, agere, arī gbrri! Gara zī jia ye mbi, gara zī jia ye fa sü, gara zī jia ye reke 'duwa ba-neh-ene-la, angü ah tī gbü zūka tö."
- ⁹Fü Yesu adu amala fü ewü, gü ba, "Te güje mü ladü la, de mü da güje mü te ngü ka-ra la mbi mbi mbi." Dela ngü te Yesu mala teka nguwa te wüh moko gbü tö.
- ¹⁰Fütanga ngü la, te Yesu di kpikpi ye, fü wü kpara te engu fe ewü, nzükpa de fūh ye 'basu ne, ayia de wü gara wü kpara kaka-na, anü kpakaka na. Fū ewü ayi-tata teka si mani te engu mala la.
- ¹¹Yesu gü ba, "Ta gügü, wü kpara je si-ngü ka Me nda-wü de. Ngü ka Me ngbü gbü jia ewü 'daaa, ah wo te-ye awo. Nda-yi, wü kpara ka-ra, ma ngbü eyi esere ngü la fü yi 'buru mbölö mbölö, gü ba, Me le de wü kpara 'buru to maguma wü fü ni. Amba wü gara kpara la tī aje si-ngü la nda-wü de, angü wüh le ngü ka-ra de. Teka ngü la, ma ngbü emala ngü la fü ewü 'buru de mani.
- ¹²Ah kpah baka ngü ta te Me mala teka wü kpara la, gömö mürü dofo Yisaya, gü ba dene, 'De-wü deyī, wü ena aceka ngü ka-ni ma, wü tī awu si-ngü la nda-wü de. Wü ena aje ngari ni, Me, ma, ngü la tī arī gbü nzö wü kpah de. Angü, te wü ena aje ta si-ngü ka-ni, Me, mbi mbi la, de bane wü ena ace siti ngü ka-wü, adu ale ngü ka-ni, teka fü ni aboro siti ngü ka-wü.' Dela ngü ta te Me mala gügü teka wü kpara, te ewü le ngü ka-ra de ne."
- ¹³Fü Yesu adu amala ngü fü ewü, gü ba dene, "Yi tī awu si mani ka nguwa la nda-yi kpah de? Te di bala, yi ena awu si wü ngü gbü wü gara mani 'buru, neh baye baye?"

- 14**Ma ena amala si-ngü la fü yi. Kpara te moko nguwa la, ah baka kpara te emala ngari Me.
- 15**Nguwa te ti te kaje, ah baka mene wü kpara, te wüh mala ngari Me fü ewü, amba ngü la ri gbü nzö ewü nda de. Fü Satana awu ngü la, ayia kere, akoro aza ngü la emaguma ewü asidi.
- 16**Nguwa te ti füh wü si-da, ah baka mene wü kpara, te wüh mala ngari Me fü ewü. Fü ewü ayia aje ngü la, ale de züka tadu.
- 17**Amba wüh rü kpekpeke gbü ngü ka Me de, angü maguma ewü ka-ye 'basu 'basu. Teka ne de, angü wüh to maguma wü fü Me mbi mbi de. Nga ngü la yiri kpah de, fü cinga ayia akoro teka ngü ka Me la. Teka wü ngü la, fü wü kpara la ayia ace ngü ka Me kere, teka ngü ka cinga la. Fü ewü adu angbü emere gara wü ngü ka-wü.
- 18**Nguwa te ti esüka wü ti, ah baka mene wü kpara, te ewü le ngari Me eyi,
- 19**amba fingangü ka-ewü ka-ye 'basu 'basu. Wüh ngbü efi nga wü e ka füh kotö ne. Fü gümü jiasa ayia amere ewü, bete gümü wü gara wü e fa sü. Teka ngü la, wüh ti amere tima ka Me mbi mbi de, fü ngü ka Me ayia afü te-ye emaguma ewü baka yi-andüla.
- 20**Nguwa de te ti gbü züka sü, ah baka mene wü kpara, te wüh mala ngari Me fü ewü. Fü ewü aje ngü la, ayia ale de maguma wü 'buru. Fü ngü ka Me la aga kpa emaguma ewü baka ndo te zi jia ye mbi, gara zi jia ye fa sü, gara zi jia ye reke 'duwa ba-neh-ene-la. Dela si-ngü gbü mani teka nguwa ndo la."
- 21**Fü Yesu adu amala gara mani fü mere bi wü kpara la, gü ba dene, "Te mü siya wa ka-mü gbü biti, akoro di, ao kpa esambü la, mü ena amere di baye? Mü ena abuka sila fefeh? Anga mü ena ao esa ngbaga? Ah bala de. Mü ena ao wa ka-mü kpa tikpi füh e, teka fü ah alofo sü mbi.
- 22**Kpah bala, ngü ka-ra te wü kpara je mbi mbi de, te wo te-ye awo fü ewü ne, wüh ena awu ngü la te gara, angü Me ena agü tamu ngü la fü ewü me-ye.
- 23**Te güje mü ladü la, de mü da güje mü teka aje ngü ka-ra la mbi mbi mbi."
- 24**Fü Yesu adu amala gara ngü fü ewü, gü ba dene, "Ngü te ma ngbü emala fü yi ne, yi o fingangü ka-yi 'buru tete na. Teka ne de, angü, te mü fi nga ngü ka-ra mbi mbi la, sisi na ena ari gbü nzö mü. Fü Me adu agü tamu gara wü ngü fü mü gbe.
- 25**Angü te mü le ngü ka-ra ne eyi, Me ena adu agü tamu gara wü ngü fü mü gbe. Amba, te mü le aje ngü ka-ra nda-mü de la, mba enga ngü cükü'daye, te di gbü nzö mü ne, ah ena adürü ka-ye adürü asidi."
- 26**Fü Yesu adu amala kpah gara ngü fü mere bi wü kpara la de mani, gü ba dene, "Ngari Me ngbü efü maguma kpara, fü ah akoro kpara ka Me, neh baye baye? Ngü la, ah baka nguwa ndo, te gara kpara moko gbü yi ka-ye.

- 27**Kpara la ti aga ndo ka-ye la me-ye nda de, amba wü e la ena angbü ega ka-wü de tete-wü. Te di bala, nguwa la ena ato si ye, fü ah akö,
- 28**angü nguwa la ngbü emaka wazi ka-ye gbü tö. Fü ah ato fu ye. Fü ah akpo angbü ega, adu ao gba ye. Fü ah akpo ezī jia ye, akoro ndo.
- 29**Te kpīri ndo la koro eyi la, fü mürü ndo la awu, gü ba, 'Wayi, ndo ka-ni ndri eyi. Fü ah aza maguruma ka-ye, anü agbü yi, awa ndo ka-ye la di.' "
- 30**Fü Yesu adu amala gara ngü fü ewü, gü ba dene, "Ma ena amala gara mani fü yi teka agü tamu ngü ka Me di fü yi.
- 31**Angü ngü ka Me, ah baka jia gara rü de iri ye müsitada, te di de jia ye baka lī'ba, jürrü bane.
- 32**Te mü ru nguwa la, ah ena akö, aga, akoro mere rü, da eto sa-e, te wü lu ena angbü efe te-wü gbügbü. Kpah bala, ngü ka Me ena aga te gara, akoro memere, baka ngü ka rü la."
- 33**Dela ngü ka Me, ta te Yesu mala fü bi wü kpara la gbü mani. Ah ngbü mala bi wü gara ngü fü ewü, gbü mani kpah bala. Ah ngbü emala wü ngü la fü ewü ferrre, de wüh je mbi.
- 34**Amba ah mala si wü ngü la fü ewü mbölö mbölö nda de. Ah ngbü emala wü ngü la fü ewü 'buru gbü mani. 'Duwa te ewü du ngbü kpikpi wü, de wü kpara ka-ye la, fü ah angbü esere si-ngü la fü ewü tīne mbölö mbölö.
- 35**Gbü ra la, etamurago, fü Yesu ayia amala ngü fü wü kpara ka-ye, gü ba dene, "Ani nü enü kpa etangu."
- 36**Fü wü kpara ka Yesu ayia alī gbü zabu, te engu di gbügbü na. Fü ewü anü sü ka-wü, yo! ace mere bi wü kpara la kpa füh gümba kpala. Wü gara zabu ngbü ta kpah enü kpala.
- 37**Wüh te ekoro kpa etü mere ngu Galilaya la, fü mere wege ayia akpo angbü efe jia ngu la de wazi. Fü zabu angbü eyiki, da efüfü te-ye, ekolo ngu gbü ye. Fü ngu angbü esi gbü zabu la. Zabu la yia ta ebu ewü abu agbü ngu.
- 38**Yesu, mü ngbü ka-mü gbü zabu to kpa sidi kpala, era ka-mü ara, o nzö mü ga füh bongo. Fü wü kpara kaka akoro azükü engu, gü ba dene, "Mere kpara! Mere kpara! Ani te ekpi! Ani te ekpi! Te ani kpi la, ngü ena asiti te-ye de?"
- 39**Fü Yesu ayia azükü. Fü ah adu arü amala ngü fü wege, gü ba, "Wege, mü nga enga! Ngu, mü ngbü ziii." Fü wege ayia anga. Fü ngu ayia angbü ziii. Fü sü ayia anga 'duwa ngbiiii.
- 40**Fü Yesu adu arü amala ngü fü wü kpara ka-ye, gü ba dene, "Yi ekpe neh cürü ne? Yi to maguma yi fere mbi mbi la de? Ah le de yi to maguma yi fere."

⁴¹Fü cürü arī te ewü afa sü, teka ngü ka wazi ka Yesu la. Fü ewü angbü da eyi-ta tete-wü, gü ba dene, "Apa! De bane neh ene ngü ne? Kpara ladü füh kotö ne, te tī amala ngü fü wege bete mere ngu, fü ewü aje rīrī kaka-na baka e la?" Dela ngü ta te Yesu mere, te engu to rīrī fü mere wege tete.

Marako 5

¹Fütanga ngü la, fü wü Yesu ayia anü de zabu la, anü akoro kpa etangu mere ngu Galilaya. Fü ewü ayia akö, akoro kpa füh gümba, gbü tö ka wü Garasa. Fü ewü amaka gara komoko kpala, de siti wü di engu me guvu ye, te ewü mere engu, o ba mürü maröfö. Komoko la koro ka-ye kpa esüka wü mbükü,

³angü ah ngbü era ka-ye etü wü mbükü. Wüh ngbü ta ei engu ai de ku-se, edü wü kengbe gbü lölö na 'buru. Fü engu akolo ku-se la, akukuru wü kengbe la kphah 'buru asidi. Teku ne de, angü nda-ka wazi fa nda wü kpara 'buru. Kpara te tī ai engu nda tīne ma.

⁵Komoko la ngbü ta endoro kpa füh wü da, enzö wü gümba, da endoro etü wü mbükü, eku gba biti de ra, da edütü te-ye de teme.

⁶Fü komoko la ayia awu Yesu nengete. Fü ah ayia ale woro, akpe akoro kpaka Yesu, abu nzökuta ye kötö engangagira, anda'ba te-ye fefe.

⁷Fü Yesu arü amala ngü fü wü siti wü di engu me, te ewü ngbü emere komoko la, gü ba dene, "Wü ce engu ace!" Fü komoko la aba rere kpa tikpi, de mere ri ye, gü ba, "Yesu, Ye Mere Me, ye ce ni ace! Tima ka-ni gbü ngü ka-ye nda ma. Ni kīna ye eyi te irī Me, gü ba, ye mere e ato cīnga te ni de!"

⁹Fü Yesu ayi-ta komoko la, gü ba, "İrī ye neh da?" Komoko la ga, "İrī ni de Bi-nzö-gü." Ah gü irī ye bala, angü wü di engu me la sibi guguvu fa sü.

¹⁰Fü wü di engu me la afüwa te-wü fü Yesu, gü ba dene, "Ye mere e aliki ani te sü ne asidi de."

¹¹Gara wü mba ka köti ta ladü sela, mere bi ewü baka kutu 'basu (2,000). Wüh ngbü ka-wü füh mere gümba da ezü e ka-wü.

¹²Fü wü di engu me la afüwa te-wü fü Yesu, gü ba, "Ye tima ani kpaka wü mba la, de ani nū rī guvu ewü."

¹³Fü Yesu ayia ale ngü ka-ewü la. Fü wü di engu me la ayia akoro guvu komoko la asidi, ace engu, akpe arī aguvu wü mba la. Fü wü mba la ayia ka-wü, yurrru! de mere woro, ago kpa esa gö. Fü ewü agürü agbü mere ngu, anzö ngu, akpi 'buru.

¹⁴Te wü kpara, de te ewü ngbü eceka kpī fütanga wü mba la, wu ngü la bala, fü cürü amere ewü. Fü gara ewü akpe de woro, anü amala nga ngü, te Yesu mere la fü wü kpara agbü mere köti, bete wü sü edede la 'buru. Te wü kpara la je ngü la bala, fü ewü ayia anü akoro gbü sü la, teka aceka ngü la cu de jia wü.

- 15**Te wüh koro kpala, fü ewü amaka komoko, ta te di de mere bi wü di engä me guvu ye ne, nzönzö na fü te-ye tîne, koro eyi mbi. Ah to bongo kpah eyi te-ye. FÜ ah adu angbü ka-ye kötö ede wü Yesu. FÜ wü kpara angbü de mere cürü, gü ba, "Dela sirimbi!"
- 16**FÜ wü kpara te ewü wu ngü la cu de jia wü ne, fü ewü ayia amala nga ngü la fü wü bu wü, gü ba, "Yesu liki wü di engä me guvu komoko ne eyi asidi. FÜ wü di engä me la ayia arî aguvu wü mba ka kötî. FÜ wü mba la akpe atî 'buru agbü ngu, akpi kpala."
- 17**FÜ wü kpara la aci 'buru, amala ngü fü Yesu, gü ba, "Ye yia sene eyia, ye ce sü ka-ani, de ye nü kpa gbü gara sü."
- 18**FÜ wü Yesu ayia alî gbü zabu, de ani nü. FÜ komoko, de te siti wü di engä me koro guguvu na ne, ayia ayi-ta Yesu, gü ba dene, "Ni ele de ani nü ka-ani ake ye."
- 19**Yesu le nda de, gü ba, "A'a. Ye du edu kpa gba wü, kpaka wü mürü ye, de ye mala nga züka ngü te Me mere fü ye ne, angü Me wu cinga ka-ye eyi fanü."
- 20**FÜ komoko la ayia adu ka-ye, angbü endoro gbü nga nzö kötî de irî ye Dekapoli, adi emala nga ngü te Yesu mere fü ye ne. FÜ ngü la aga gbü jia wü kpara de kpala afa sü.
- 21**Fütanga ngü la, fü wü Yesu adu alügü nga wü kpa etangu mere ngu Galilaya. FÜ mere bi wü kpara aci akoro, abiti te-wü kpaka Yesu era ngu kpala.
- 22**Gara komoko ta ladü kpala de irî ye Yayirü. Engu ta de mere kpara te ngbü emere tima kpa esambü ka biti-te. Te Yayirü wu Yesu tete, fü engu ayia akoro, atî eri lö Yesu,
- 23**anda'ba te-ye fefe, gü ba dene, "Mere kpara deyî, ye koro, ye küwa ye ni, mba jaji würüse, angü keke ngbü emere engu efa sü. Ah yia eyi ekpi akpi. Ye koro la, de ye o kpa ye eküküte na, de ah küwa."
- 24**Te Yesu je ngü la, fü ewü ayia anü de wü Yayirü. FÜ mere bi wü kpara aci anü kpah gbü nga ewü, enzinzi te-wü, da ededere Yesu.
- 25**Amba gara mürü keke ta kpah ladü sela. Ah de gara würüse, te ngüte ngbü ego tete gbü wü sikpî 'buru. Ah mere engu eyi bala teka wü re nzükpa de füh ye 'basu.
- 26**Ngü la ngbü ta eto mere cinga fü würüse la efa sü. Ah ngbü ta enü kpaka mere bi wü mürü kuwa, eto mere bi jiase fü ewü, de wüh küwa ni. Wüh to rü fefe ma. Wüh küwa engu nda-wü kpah de. FÜ keke la angbü fi ega ngü, enü kpa engagira nü. FÜ jiase anza esasaka na 'buru, teka keke la.
- 27**Te würüse la je nga Yesu, gü ba, "Engu koro eyi sela ne," fü ah ayia anü kpala. Te engu koro kpala, fü ah ayia azi te-ye 'bilî 'bilî, esüka mere bi wü kpara la, anü amofö mö bongo ka Yesu to kpa ekükürüfe.

- 28 Angü ah fi, gü ba, "Te ni mofo bü mö bongo ka Yesu la, ni ena aküwa."
- 29 Würüse la bü te emofo bongo ka Yesu bane, 'duwa fü ngüte la ayia akolo. Fü würüse la adu awu, gü ba, keke ka-ni nza eyi.
- 30 Yesu, fü mü awu emaguma mü, gü ba, gara kpara mofo bongo ka-ni eyi, angü wazi ka-ni, de te Me to fü ni ne, mere tima eyi. Fü ah arü, afü te-ye, gü ba, "E-mofo bongo ka-ni neh da?"
- 31 Ffü wü kpara kaka amala ngü fefe, gü ba dene, "Mere kpara, ye ena angbü eyi-ta ngü bala ne, ye wu mere bi wü kpara, te ewü ngbü egbene sü agbene, ne de? Ffü ye adu ayi-ta ngü, gü ba, 'E-zoro bongo ka-ni neh da?' "
- 32 Ffü Yesu angbü fi bü da eceka kpí ede ye, egírí kpara te mofo bongo ka-ye ne.
- 33 Te würüse la wu, gü ba, keke ka-ni nza eyi ne, fü ah ayia akoro de mere lümü, atí eri lö Yesu, da eyí ayí de cürü, afüwa te-ye fü Yesu, gü ba dene, "Ah de ni, ni mofo bongo ka-ye me-ni, fü keke ka-ni anza dene."
- 34 Yesu gü ba dene, "Enga ra, mü küwa eyi fi badi, teka te mü to maguma mü eyi fere. Mü nü enü de gu maguma."
- 35 Baka te Yesu ngbü emala ngü fü würüse la, fü wü kpara gba Yayírü, te mbarase kaka ngbü eke ake ne, akpe akoro. Ffü ewü amala ngü fü Yayírü, gü ba dene, "Yayírü deyí, ah nza eyi. Ye mere e ambü mere kpara la tîne de, angü mbarase ka-ye ne kpi eyi."
- 36 Amba Yesu, mü le ngü ka-ewü la nda-mü de. Ffü mü adu amala ngü fü Yayírü, gü ba dene, "Yayírü deyí, ye kpe cürü de. Ye to maguma ye fü ni."
- 37 Ffü wü Yesu ayia de wü Petero, Yakobo bete Yüwane, anü kpa gba Yayírü. Ffü ewü ace mere bi wü kpara la sidi nga wü, angü Yesu le de bi wü kpara la nü fa nga ni kpala tîne de.
- 38 Te wüh nü koro agba Yayírü, fü ewü amaka mere bi wü kpara kpala, da eku mere siti gba, de wü yiyi. Dela gba nda tîne de!
- 39 Ffü Yesu adu arü amala ngü fü wü kpara la, gü ba dene, "Wü ngbü eku gba neh teka ne? Mbarase la kpi akpi nda de. Ah ngbü era ka-ye ara."
- 40 Ffü ewü aci 'buru angbü emü engu, gü ba, "Dene ne töndö ngü ne?" Ffü Yesu ayia aliki ewü 'buru etanü, aza 'duwa wö ye mbarase, ake ni ye na, bete wü Petero de wü bu ye, te ewü koro de ewü ne. Ffü ewü ayia arí te sü, te wüh o kö mbarase la tete.
- 41 Te wüh koro kpa esambü la, fü ewü ayia awu kö mbarase. Ffü Yesu ato kpa ye, azoro kpa mbarase di, aï mbarase la, amala ngü fefe gbü ngü mündü ka-wü, gü ba, "Talíta gumi!" Ah ba e te ewü gü ba dene, "Jaji würüse deyí, ye yia eyia tikpi."

⁴²Fü jaji würüse la azükü, ayia cukuru atikpi da endoro. Angü mbarase la, re kaka-na koro eyi nzükpa de füh ye 'basu. Fü Yesu amala ngü fü ewü, gü ba dene, "Wü mere e amala nga ngü la fü wü bu wü fa fa fa de." Fü ah adu amala ngü fü wü wö ye mbarase la, ake ni ye na, gü ba, "Wü mere kümü, wü to fü mbarase la." Dela ngü ta te Yesu küwa ye Yayirü di. Fü ngü la aga gbü jia wü kpara afa sü.

Marako 6

¹Gbü gara ra, fü Yesu ayia de wü kpara ka-ye, ace sü era mere ngu Galilaya, adu anü agbü köti ka-wü, ta te engu ga gbügbü na ne.

²Fü sikipi ka Me amaka ewü kpala. Fü Yesu ayia anü arı kpa esambü ka biti-te, akpo da arı wü kpara kpala. Fü bi wü kpara angbü da eje ngü gögömö na. Fü ngü la aga gbü jia ewü afa sü. Fü ewü angbü da emala ngü esüka wü, gü ba dene, "Angü komoko ne maka de mere kpeke riri de bane neh kaye? Mere kpeke ngü ka talara, te engu ngbü emere kpa te gara sü ne, e-to wazi la fefe na neh da?"

³Te engu di kpah bü de kpara, te ngbü eforo rü de sene ne? Te ni ye na di kpah bü de Mariya ne. Ani wu wü di enga ni ye na kpah kpo ne, wü Yakobo, Yüsefa, Yudi, bete Simüna, abe kpah te wü jaji würüse, te ewü di 'buru wü kpara de sene ne. Te di bala, Yesu maka de nda-ye wazi de bala neh kaye?" Teka ngü la, wüh le ngü kaka nda-wü 'buru 'buru de.

⁴Fü Yesu adu arü alügü ngü fü ewü, gü ba dene, "Te mü de mürü dofo la, wü kpara gba yi ti acu ngü mü nda-wü de. Amba 'duwa agbü gara wü sü fü wü kpara angbü ecu ngü mü. Dela si-ngü te yi le acu ngü ra tete na nda-yi de ne."

⁵Teka ngü la, ah ti fü Yesu amere kpeke wü ngü ka talara kpa gbü sü ka-wü la nda de, angü wü kpara de kpala, de wü mürü ye na, wüh le ngü kaka-na nda-wü de. 'Duwa mba wü mürü keke biri biri, te engu ngbü eo kpa ye gbü nzö ewü, fü keke ka-ewü angbü enza.

⁶Dela ngü ta te mere Yesu, gbü sü ta te engu ga gbügbü na. Fü ngü la aga gbü jia Yesu afa cu sü, angü wü kpara kpa gba ewü la le ngü kaka nda-wü de. Fütanga ngü la, fü Yesu angbü endoro gbü wü köti kpala 'buru nde, da erı wü kpara de to ngü ka Me.

⁷Gbü gara ra, fü Yesu ai wü kpara ka-ye, nzükpa de füh ye 'basu ne kpaka ye, angü ah le atima ewü, teka anü amala to ngari Me agbü wü gara sü. Fü engu ato wazi fü ewü, teka fü ewü adi eliki siti wü di enga me di, de wü muruyi. Fü ah ayia atima ewü 'basu 'basu,

⁸gü ba dene, "Yi nü enü, yi mala ngari ra fü wü kpara. Te yi te enü la, yi mere e aza mere bi wü e esaka yi de. Yi za ambata kpah de. Yi za kombo kpah de. Yi za jiasse kpah de. Yi za 'duwa ngbangba esaka yi, fü yi anü di.

⁹Yi mere e ato bongo eküte yi 'basu 'basu kpah de. Yi to bü mba kamaka gbü lö yi.

- 10**Mene sü te yi ena anü akoro gbügbü na, te wü kpara la za yi eyi gbü mürü, de yi ngbü nzö gba kpara biringbö la, zalü gbü sikipi te yi ena ayia anü sü tete.
- 11**Mene sü te ewü le ngü ka-yi gbügbü de, yi mere e angbü sela de. Yi yia sela, de yi bunda zu-tö ka köti ka-ewü la, te lö yi asidi, ciki sela, de wüh wu ngü la, teka agü tamu ngü la fü ewü, gü ba dene, 'Me le ngü ka-wü de, angü wü le ngü wü kpara ka-ni, Me, kpah de.' "Dela ngü te Yesu mala fü wü kpara ka-ye, te engu tima ewü ne.
- 12**Fü wü kpara ka Yesu la ayia anü sü, abaya, angbü da emala ngari Me fü wü kpara, gü ba, "Wü ce siti ngü ka-wü asidi. Wü fü maguma wü, adu ale ngü ka Me."
- 13**Fü ewü amaka mere bi wü kpara, de siti wü di engu me guvu ewü. Fü ewü aliki siti wü di engu me la guvu ewü asidi. Fü ewü amaka kpah mere bi wü mürü keke. Fü ewü afuru mü gbü nzö ewü. Fü ewü ayia aküwa.
- 14**Gbü wü re engu la, Anitipa Erode ta de mere miri ka wü Galilaya. Gbü gara ra fü miri la aje nga Yesu. Angü iri Yesu wü ka-ye eyi gbü wü sü la 'buru. Fü wü kpara angbü eyi-ta tete-wü, gü ba, "Apa! Yesu mbi mbi neh da?" Wü gara ga, "Engu de Yüwane Mürü Babatiza, ta te wüh mörö engu ne. Ah zükü me-ye gbü kpi. Teka ngü la, fü engu angbü emere wü kpeke ngü ka talara."
- 15**Gara kpara gü ba, "Engu de gara mürü dofo, baka wü mürü dofo ta te ewü ngbü emala ngari Me gügü ne." Gara gü ba dene, "Wayi! Engu de mürü dofo İliya."
- 16**Te Miri Anitipa Erode je nga Yesu, fü ah akpe cürü, angbü de mere fingangü, gü ba, "Wayi, komoko la, ah de Yüwane, ta te ni mörö engu ne. Ah zükü me-ye gbü kpi."
- 17**Angü Yüwane kpi ta kükürü nda de. Ngü ladü gbügbü na. Miri Anitipa Erode mörö Yüwane ta me-ye, teka ngü ka wara ye, de iri ye Erodiya ne. Angü miri la fa ta würüse la esaka gara engu ni ye, de iri ye Filipo. Fü ah adu aza engu wara ye tete. Teka ngü la, fü Yüwane ayia amala ngü fü miri la, gü ba, "De-ye deyi, ngü te ye mere la, ah de siti ngü. Ye fiti wara engu ni ye baye? Ah ti ta fü ye amere bala de. Angü dela siti ngü gbü jia Me!" Teka ngü la, fü miri la ayia azoro Yüwane, agü gbü ku. Erodiya, fü mü aje kpah ngü la, ati ngü la guvu mü. Fü mü akpo da egiri kaje de ni mörö Yüwane asidi. Mü maka de, angü watı mü le de.
- 20**Miri la ngbü ekpe cürü, angü ah wu eyi, gü ba, Yüwane de züka kpara ka Me. Te di bala, fü ah angbü egiri kaje teka aküwa Yüwane esaka wara ye. Ah le ta de ni di eje ngari Me gömö Yüwane, angü ngü la reke tete na areke. Amba gara mamaguma le nda de, angü ngü la ngbü kpah esiti fingangü kaka asiti.
- 21**Amba, Erodiya, mü ngbü fi bü egiri kaje, amörö Yüwane tete na. Gbü gara ra, fü mü ayia amaka kaje engu ne. Angü watı mü mere mere karama ka-ye, teka afi nga sikipi te wüh yaka engu tete na. Fü ah ayia ai cögbörö wü kpara ka-ye, de wü nzö-gü ka-ye, de wü mere kpara ka Galilaya 'buru.

²²Fü Erodiya ayia atima engä ye, jaji wü rüse, de ah nü, ah lo bi engagira miri, de wü ngba ka-ye. Fü jaji wü rüse la akpo da elo bi, elo bi 'duwa ba-neh-ene-la. Fü bi kaka ayia areke gbü jia miri de wü ngba ka-ye afa sü. Fü miri ayia amala ngü fü jaji wü rüse la, gü ba dene, "Enga ni, ngü ka-ye reke gbü jia ani fa sü. Te di bala, ni ena ato fü ye neh ene?"

²³Fü miri la ayia akina te-ye gbü jia wü kpara 'buru, gü ba, "Mene e te ye ngbü ele, de ye yi-ta ni tungü ngü, ni ena ato ato fü ye. Ni ti atiri de. Te ye le kpah de ni ye süka sü ka-ni fü ye la, ni ena aye aye."

²⁴Fü jaji wü rüse la ayia akpe kpaka ni ye, ayi-tata, gü ba dene, "Ni ni deyü, mene e te ye le de ni yi-ta miri tekaka, de ah to fü ni, neh ene?" Ni ye na gü ba, "Enga ni deyü, ye mala fü miri de ah tima kpara, ah nü, ah mörö Yüwane Mürü Babatiza. De ah wa nzö nzö na, ah koro di fü ye, teka fü ani awu, gü ba dene, Yüwane kpi eyi fanü."

²⁵Fü jaji wü rüse la ayia akpe adu kpaka miri, amala ngü fefe, gü ba dene, "Wayi, mere kpara, ngü te ni le, ah dene. Ni ele de wüh mörö Yüwane asidi. Fü ewü awa nzö nzö na, ao gbü gada, akoro di, ato fü ni enatikine."

²⁶Fü ngü la asiti gbü jia Miri Anitipa Erode afa sü. Amba teka ngü ka kina, de te engu kina te-ye di, gbü jia wü ngba ka-ye ne, ah le ace kina ka-ye la tine de, ka vi-jia.

²⁷Te di bala, fü ah ayia atima marajümüya ka-ye, gü ba, "Ye nü, ye koro de nzö Yüwane." Fü marajümüya la ayia anü agbü ku, ade ngürü Yüwane, akolo gbö!

²⁸aza nzö nzö na, ao gbü gada, akoro di, ato fü jaji wü rüse la. Fü jaji wü rüse la aza nzö Yüwane, ayia anü di, ato fü ni ye.

²⁹Dela ta ngü te Yüwane Mürü Babatiza kpi tete. Te wü kpara kaka-na je ngü la, fü ewü akoro, abi kökö na, anü di, ati. Dela si-ngü te Miri Anitipa Erode kpe cürü Yesu tete, gü ba, engu de Yüwane Mürü Babatiza, te zükü me-ye gbü kpi.

³⁰Fütanga ngü la, fü wü mürü tima ka Yesu, ta te engu tima ewü ne, adu akoro kpaka Yesu. Fü ewü akpo amala nga ngü 'buru, te ewü ngbü mere kpala, kpah de ngü te ewü ngbü ri wü kpara di.

³¹Fü mere bi wü kpara aci abiti te-wü kpaka ewü la, wü gara da ekoro, wü gara da ego. Da sü te wü Yesu ena azü e tete ma, da fe te-wü kpah ma. Te di bala, fü Yesu adu arü amala ngü fü wü mürü tima ka-ye ne, gü ba dene, "Ani nü la mba afe te-ani kpa te gara sü, te wü kpara di tete ma."

³²Fü ewü ayia ali gbü zabu, anü kpa te gara sü te köti di tete ma.

³³Te wü mere bi wü kpara la wu, gü ba, wü Yesu nü sü eyi kpala, fü ewü aci 'buru, anü de woro, afa nga Yesu. Amba wüh le nda-wü kaje de lö wü to kpa fuh gumba. Fü ewü akpe akoro agbü sü, te wü Yesu enü tete na ne, fi me-wü.

- ³⁴Te wü Yesu nü koro gbü sü la, fü ewü amaka mere bi wü kpara kpala kpah gbe. Fü cinga ewü arī te Yesu, angü wüh ngbü gbü jijia baka wü kambiliki, te kpara di gbü nga ewü ma. Fü ah ayia akpo erī ewü de mere bi wü ngü, zalü koro di etamurago.
- ³⁵Etamurago la, fü wü kpara ka Yesu ayia akoro amala ngü fefe, gü ba dene, "Mere kpara deyī, ye ceka la, ra te etī dene! Ani ena amere baye, teka wü mere bi wü kpara ne? Tala mere ewü de? Te sü di kpakine edere sü, köti kpah ma ne.
- ³⁶Ah le ta de ye mala ngü fü ewü, de wüh nü kpa gbü gara köti, agiri e, ase, azü."
- ³⁷Yesu gü ba dene, "Yi ena ato zü-e fü wü kpara la me-yi." Wüh gü ba, "Apa! Wü kpara la sibi fa sü! Ani ena amaka mere bi zü-e, tüngü wü kpara la, neh kaye? Anga ani ena ase e la neh de jiase fe? Ah ba e te mü ena amere tima teka re biringbö, fü mü amaka jiase la."
- ³⁸Yesu gü ba, "Ambata esaka wü sela neh fe? Wü nü la, wü ceka." Fü ewü ayia anü aceka, amaka ambata ngbee 'buruve, bete si 'basu. Fü ewü adu amala nganga na fü Yesu.
- ³⁹Ta gbü sü la, züka fu-gü ladü fula fula, bane. Fü Yesu adu arü, amala ngü fü wü kpara ka-ye, gü ba dene, "Wü biti wü kpara la tundu tundu, de wüh ngbü la kötö, füh gü sene."
- ⁴⁰Fü ewü ayia abiti te-wü gbü wü da-sü ka-wü, gara ewü kama biri (100), wü gara ewü teke 'basu de füh wü nzüka.
- ⁴¹Fü Yesu aza ambata 'buruve bete si 'basu la, ayia aceka kpī kpa tikpi, agbo nga irī Me teka zü-e la. Fü ah ayia akukuru tü wü ambata la, aza ato esaka wü kpara ka-ye, de wüh gafa fü wü kpara 'buru. Fü ewü adu agafa wü si kpah bala.
- ⁴²Fü wü kpara aci 'buru, azü e la, asika nde.
- ⁴³Fü wü kpara ka Yesu ayia aro du zü-e la, asi gbü wü kuwu nzüka de füh ye 'basu.
- ⁴⁴Dela ngü ta te Yesu mere, te engu to zü-e di fü mere bi wü kpara. Wü kpara te ewü zü e la, wüh baka wü komoko kutu 'buruve (5,000).
- ⁴⁵Fütanga ngü la, fü Yesu ayia amala ngü fü wü kpara ka-ye, gü ba dene, "Wü za zabu eza, anü nda-wü kpa engagira nü, kpa etangu, kpa gbü Betesayida. Nda-ni, ni la ece kpa te bi wü kpara ne, de wüh go agba wü feke. Fü ni adu afa nga wü." Fü wü kpara ka Yesu ayia alī gbü zabu, anü sü.
- ⁴⁶Fü Yesu ato mandī fü mere bi wü kpara la. Fü ewü abaya, ago agba wü. Fü Yesu ayia anü kpa enzö mere rüvü kpikpi ye, angbü kpala, da eku gba fü Me.
- ⁴⁷Fü du ra la atī te Yesu, kpa enzö rüvü la kpikpi ye, o wü kpara kaka di nda-wü nengete, kpa etü ngu gbü zabu.

⁴⁸Ah te ekoro emözekpī, o kpī seke nza la de, fü Yesu ayia aceka kpī, awu wü kpara ka-ye, te ewü ngbü embü ambü ka mere wege. Angü wege la ngbü enzi ewü, elügü kpa sidi. Fü Yesu ayia, de ni nü kpaka ewü la. Amba wüh ka-wü nengete etü ngu. Fü ah ayia angbü enü de lö ye füh ngu. Fü ah anü, anü akoro gbamari ede zabu la.

⁴⁹Fü ewü ayia awu engu da enü füh ngu de bala, wüh gü ba, "Dela sirimbi!" Fü mere cürü ayia arī te ewü. Fü ewü afi nda-wü, gü ba, "Dela kuru kpara, te koro gbü mbükü!" Fü ewü ayia aba rere ka cürü kpa tikpi, angü wüh wu, gü ba, ah de Yesu ne, nda-wü de. Fü Yesu akoro amala ngü fü ewü, gü ba dene, "Yi gu maguma yi agu. Yi kpe cürü de, ah ka-ye de-ra."

⁵¹Fü ah ayia alī kpaka ewü agbü zabu. Fü mere wege, te ngbü emere ewü la, ayia anga. Dela ngü ta te Yesu mere te engu nü tete na de lö ye füh ngu. Fü ngü la aga gbü jia wü kpara kaka-na 'duwa ba-neh-ene-la.

⁵²Angü wüh wu si-ngü gbü ngü ta te engu mere, te engu to zü-e fü wü mere bi wü kpara la, nda-wü de. Nzö ewü kpekpeke, angü wüh to maguma wü fü Yesu mbi mbi la de.

⁵³Fü wü Yesu ayia akö ngu kpa etangu, akoro gbü gara sü de iri ye Genezareta. Fü ewü ai zabu ka-wü, ace edere ngolo sela.

⁵⁴Wüh te ekoro kpala, fü wü kpara aci 'buru awu, gü ba, Yesu koro eyi.

⁵⁵Fü ewü ayia abaya, akpe de woro kpa gbü wü gara köti kpala 'buru nde, amala nga ngü la fü wü kpara 'buru. Fü ewü akpo da ebī wü mürü keke de darara ka-wü, enü de ewü kpa te sü te ewü je, gü ba, Yesu ladü tete na.

⁵⁶Gbü wü sü 'buru te Yesu ngbü ekoro tete na, agbü wü mere köti, bete wü jürü köti edere sü ne, wü kpara ngbü ebī wü mürü keke ka-wü, ekoro di, eo gbü ngambasü. Fü ewü angbü da efüwa te-wü fü Yesu, gü ba, "Ani ele amofö bü mba mö bongo ka-ye, de ani küwa." Wü kpara ta te ewü ngbü emofö mö bongo ka Yesu ne, fü ewü angbü eküwa, gbü keke ka-wü la 'buru.

Marako 7

¹Gbü gara ra, fü wü Yesu amaka te-wü de wü Farusi, de wü gara wü mürü riri, te ewü koro kpa gbü Yerüsalema.

²Wü Farusi le riri ka gele ka-wü fa sü. Angü gele ka-ewü teka azürü e, ah fa sü. Te mü le azü e, mü ena azürü kpa mü gbü gara kaje kpikpi ye. Te mü koro da ese e, mü ena azürü kpa mü kpah gbü gara kaje kpikpi ye. Gele teka azürü ndü'ba ka-ye kpikpi ye. Gele teka azürü sila kpah kpikpi ye. Gele teka azürü e, te wüh mī gbü se kpah kpikpi ye. Dela gele ka wü kundu kundu wü Yisaraye, ta te wü Farusi le fa sü. Te mü mere bala de, wüh gü ba, "Ah esiti gbü jia Me." Te wü Farusi la koro kpaka Yesu, fü ewü awu kaje te wü kpara ka Yesu ngbü ezürü kpa wü di, teka azü e ne, ah baka riri ka gele ka-ewü, ka wü Yisaraye, nda de. Fü ewü adu ayi-ta

Yesu, gü ba dene, "Ah mere baye te wü kpara ka-ye ne ngbü ezü e de libiti te kpa wü de bala? Wüh ce gele ka wü kundu ani, neh teka ne?"

⁶Yesu gü ba dene, "De-yi deyī, yi ngbü ele gele ka wü kundu nih efa sü bala, neh teka ne? Yi de wü mürü mani! Fanü fanü, mürü dofo Yisaya wu mani ka-yi la eyi gügü. Angü Me mala ta ngü la gögömö na, gü ba dene, 'Ni le ngü ka wü mürü mani la de. Angü wüh ngbü egbo nga iri ni nda-wü bü de komö wü kükürü, amba maguma ewü le ni nda de.

⁷Wüh ngbü egbo nga iri ni, da erī wü kpara, gü ba, "Ani ngbü eto Riri ka-ni, Me, fü wü kpara." Amba dela Riri ka-ni nda de. Ah ka-ye de kükürü gele ka wü kundu wü.' Dela ngü ta te Me mala gömö Yisaya teka yi."

⁸Fü Yesu adu amala gara ngü fü ewü, gü ba dene, "Riri ka Me, ta te engu to fü yi ne, yi le aje de, neh teka ne? Yi ngbü ele 'duwa riri ka gele ka wü kundu yi. Dela neh züka ngü?"

¹⁰Angü Müse to ta Riri ka Me fü yi, gü ba dene, 'Ah le fü mü adi ecu ngü wö mü ake ni mü, da eje riri ka-ewü.' 'Mene kpara te ngbü efala wö ye ake ni ye, ah le de wüh mörö engu amörö asidi.' Dela eyi Riri ka Me.

¹¹Nda-yi, wü mürü riri, yi ce ngü ka Me la teka gara gele ka-yi de iri ye korobana ne. Korobana la, ah baka e te kpara kina te-ye, gü ba dene, 'Ni le ato e fü wü wö ni ake ni ni tine de. Ni ena ato e la fü Me.' Dela e te ewü gü ba, korobana.

¹²Te kpara la du ngbü cükü'daye, fü mamaguma ayia agu, fü ah akoro kpaka yi, wü mürü riri, gü ba, 'Ni le areke kina te ni kina te-ni di la asidi,' yi le nda-yi de. Yi gü ba, 'Kpara la mere e ace kina ka-ye la de.' Fü kpara la ayia ace wü wö ye de wü ni ye 'buru gbü cinga teka ngü ka-yi la.

¹³Gbü ngü la, yi ngbü ece Riri ka Me asidi, ao gele ka wü kundu nih kpa engagira nü. Angü fanü fanü mere bi wü ngü ladü te yi ngbü emere kpah ba e la." Dela ngü ta te Yesu mala fü wü mürü riri la.

¹⁴Fü Yesu adu arü amala ngü fü wü kpara 'buru, gü ba dene, "Yi je la ngü te ma ngbü emala fü yi ne mbi mbi mbi.

¹⁵Ngü te ena asiti mü gbü jia Me, ah de ne ngü ne? Ah ena adi de zü-e te mü ngbü ezü? Ah bala de. Ah ena adi 'duwa siti ngü te mü ngbü efi emaguma mü, ah ena asiti mü gbü jia Me me-ye.

¹⁶Te güje mü ladü, de mü da güje mü te ngü te ma mala la."

¹⁷Fü wü Yesu ayia ace wü kpara la, ari kpa esambü. Fü wü kpara ka Yesu akoro ayi-tata na teka ngü te engu mala la, gü ba dene, "Si-ngü la, ah gü neh fe?"

¹⁸Yesu gü ba dene, "Yi kpah bala? Yi je si-ngü la nda-yi kpah de? Zü-e te mü ezü, ah ena asiti mü gbü jia Me, neh baye baye?"

- 19** Angü zü-e nü kpa emaguma mü nda de. Ah enü ka-ye kpa gbü nza mü, anü sü ka-ye agbü gü." Ngü te Yesu mala la, ah baka e te engu gü ba, zü-e te kpara ezü, ah 'buru mbi gbü jia Me.
- 20** Fü Yesu agü ba, "Ngü te ena asiti mü gbü jia Me, ah de siti ngü, te mü ngbü efi emaguma mü.
- 21** Angü te kpara ngbü de siti fingangü emaguma ye la, wü ngü te engu ena angbü emere ne, ah ena adi kpah 'buru de siti wü ngü. Ah ena amere yala, ah ena afiti wara kiri ye, ah ena amere waza. Gara ena ati ngü guvu ye, asoko kpara, amörö kpara. Gara ena akpi gümü e, amere zü, azi e ka kiri ye. Gara ena acu ngü ye, afiti kiri ye de mani, emere wü gara töndö ngü, te Me le de.
- 23** Wü kpara 'buru ngbü emere wü ngü de bala, ah teka siti ngü te di emaguma ewü. Dela wü ngü te ena asiti mü gbü jia Me me-ye."
- 24** Fütanga ngü la, fü wü Yesu ace sü la, ayia anü kpa gbü nga nzö kötö ka Tera. Fü ewü anü akoro agba gara kpara kpala. Yesu le ta de wü kpara wu ni nda-wü de. Amba dada na te engu ena awo te-ye nda ma.
- 25** Gara würüse ta la kpala, te siti wü di engu me ngbü emere yïanga, jaji würüse, efa sü. Fü würüse la aje ngü, gü ba, "Yesu koro eyi." Fü ah ayia anü akoro kpaka Yesu, abuka gbüra ye kötö,
- 26** anda'ba te-ye fü Yesu, gü ba, "Mere kpara, ye koro, ye küwa engu ni, aliki siti wü di engu me guguvu asidi." Amba würüse la de egba Sarüfanisiya, ah de egba Yisarayele nda de.
- 27** Fü Yesu adu arü amala ngü fü würüse la de mani, gü ba dene, "Te zü-e ladü la, ah le de wüh to la fü wü jaji feke. Angü te wüh za kümü, te wüh le ato fü wü jaji, asötö fi fü wü bürü la, ah de siti ngü." Yesu mala bala, angü würüse la ka-ye de ganzi kpara fefe.
- 28** Fü würüse la alügü ngü, gü ba, "Wayi, mere kpara, ah ngbü bala fanü. Anga te wü jaji ngbü da ezü e la, wü bürü ngbü nda-wü fi bü ezü kpokporo na, te ngbü egürü kötö, la de?"
- 29** Fü ngü la ayia areke te Yesu afa sü. Fü ah alügü ngü fefe, gü ba, "Wayi, mü lügü ngü la eyi mbi. Siti wü di engu me la ce engu mü eyi. Mü go ego agba mü."
- 30** Fü würüse la ayia ago agba ye, amaka engu ye kpala te ra ka-ye kötö. Siti wü di engu me la ce engu eyi fanü.
- 31** Fütanga ngü la, fü wü Yesu ayia agbü nga nzö kötö ka Tera, fü ewü ale kaje ka Sidona. Fü ewü adu ale kaje ka Dekapoli, anü akoro era mere ngu Galilaya.
- 32** Te wü Yesu koro kpala, fü ewü aza gara komoko te gügüje na di ma, te ro mö mbölö mbölö kpah de, akoro di kpaka Yesu. Fü ewü anda'ba te-wü fü Yesu, gü ba, "Mere kpara deyï, ye o kpa ye gbü nzö engu ni ani ne, aküwa engu."

³³Fü Yesu ayia aza komoko ne esüka mere bi wü kpara la, anü di kpa edere sü. Fü ah ayia aza jikpa ye ato gbü güje komoko la, adu asü ngüsü te jikpa ye, ato te mimi na.

³⁴Fü ah arü ae jia ye kpa tikpi, awo wazi, gü ba dene, "Afata," baka ngü te ewü gü ba, "Gügüje ü te-ye eü."

³⁵Fü güje komoko la ayia aü. Fü mimi na ayia afuru te-ye. Fü komoko la akpo da emala ngü mbölö mbölö.

³⁶Fü Yesu adu amala ngü fü wü kpara la kpekpeke, gü ba dene, "De-wü deyï, wü mere e amala nga ngü la fü wü bu wü de." Amba wü kpara la le aje ngü ka Yesu la nda-wü de. Fü ewü ayia akpo da emala nga ngü la fü wü kpara 'buru.

³⁷Fü ngü la aga gbü jia wü kpara 'duwa ba-neh-ene-la. Wüh gü ba, "Yesu ngbü emere wü ngü 'buru 'dö mbi. Angü ah ngbü ereke wü kpara 'buru. Yi ceka la, wü kpara ta te güje ewü di ma, wüh kpo tîne eyi eje ngü! Wü kpara ta te ewü ro mö de ne, wüh kpo tîne eyi ero mö!"

Marako 8

¹Gbü gara ra, fü mere bi wü kpara adu akoro, abiti te-wü kpaka Yesu gbe. Fü Yesu akpo angbü erï ewü. Fü ewü ara kpala sïkpï bata. Fü zü-e ayia anza esaka ewü. Fü Yesu ayia aï wü kpara ka-ye kpaka ye, amala ngü fü ewü, gü ba dene,

²"Tïtîne cïnga wü kpara ne ngbü erï te ra arï, angü nih ra eyi de ewü sene sïkpï bata dene. Zü-e esaka ewü tîne eyi ma.

³Te ma mala ngü fü ewü de wüh go agba wü la, wüh ena andïrï ka-wü andïrï te kaje ka tala, angü gara ewü koro nengete."

⁴Fü wü kpara kaka-na alügü ngü fefe, gü ba, "Ööö mere kpara, ani ena amaka mere bi zü-e, tüngü wü kpara la, neh kaye? Te ani di kpakine kpa edere sü, köti sene kpah ma ne."

⁵Yesu gü ba dene, "Ambata esaka wü sela neh fe?" Wüh gü ba, "Ambata ngbee lorozi."

⁶Fü Yesu adu amala ngü fü wü kpara la 'buru, de wüh ngbü kötö. Fü ah ayia aza ambata la, agbo nga irï Me tekaka. Fü ah adu akukuru tü ambata la 'buru, aza ato fü wü kpara ka-ye, de wüh gafa fü wü kpara la 'buru. Fü ewü ayia aza ambata la, agafa fü wü kpara la 'buru.

⁷Wü jürü si ta kpah ladü esaka ewü mba rooo. Fü Yesu akö wü si la, agbo nga irï Me, ato fü wü kpara ka-ye, gü ba, "Wü gafa kpah egafa fü ewü."

⁸Fü wü kpara la aci 'buru azü e la, asika di. Fü wü kpara ka Yesu aro dudu na gbü wü kuwu lorozi.

- ⁹Wü kpara ta te ewü zü e la, wüh baka wü kpara kutu bala (4,000). Fü Yesu ayia ato kaje fü wü kpara la 'buru, de wüh go agba wü.
- ¹⁰Fü wü Yesu ayia alì agbü zabu de wü kpara ka-ye, anü ka-wü kpa etangu, agbü nga nzö köti ka Dalamanutu.
- ¹¹Fütanga ngü la, fü gara wü Farusi ayia akoro kpaka Yesu de mani, akpo da ekpülü engu de yiki ka-wü, gü ba dene, "Mere kpara deyì, ye mere la mere lara ngü ka talara fü ani, teka fü ani awu, gü ba, Me tima ye me-ye fanü fanü."
- ¹²Fü ngü ka-ewü la ake te Yesu afa sü. Fü ah ayia awo wazi, agü ba, "De-yi, siti wü kpara de gbü wü re ne, yi le de ma mere mere ngü ka talara gbü jia ani, neh teka ne? Ngü te ma emala dene, ah de zu ngü. Ma ti amere ngü ka talara gbü jia yi ndara de."
- ¹³Fü ah ayia ace wü Farusi la, adu alì gbü zabu de wü kpara ka-ye, anü sü ka-wü.
- ¹⁴Te wü Yesu ngbü ekö mere ngu la tete de zabu, fü Yesu adu amala gara ngü fü ewü de mani, gü ba dene, "De-wü deyì, wü di eceka te-wü mbi teka ambata ka wü Farusi bete nda Miri Anitipa Erode, te wüh ngbü emere de kö ne, angü kö ka-ewü la, ah esiti." Amba wü kpara ka Yesu, te yi li gbü zabu la, to yi iri teka aza zü-e fü yi eyi. Yi za bü enga ambata ngbee biringbö.
- ¹⁶Te di bala, wüh je si mani te Yesu mala la nda-wü de, angü fingangü ka-ewü lala fi bü teka ngü ka zü-e. Fü ewü angbü da eyi-ta tete-wü, gü ba dene, "Si-ngü la neh baye? Ah mala ngü la fü ani bala ne, teka te ambata di esaka ani ma ne?"
- ¹⁷Te Yesu wu fingangü ka-ewü bala, fü ah amala fü ewü, gü ba dene, "De-yi, yi ngbü efi ngü bala, neh teka ne? Fingangü ka-yi la fi bü teka ngü ka zü-e? Ngü te ma mala ne, ah ri gbü nzö yi la fi de? Nzö yi kpekpeke!"
- ¹⁸Wü ngü te ma ngbü emere, te yi ngbü ewu cu de jia yi ne, ngü la ri gbü nzö yi la fi de?
- ¹⁹Yi fi la nga ambata 'buruve terane, te ma za, kukuru to fü bi wü kpara kutu 'buruve (5,000) ne. Yi du ro dudu na, biti gbü wü kuwu neh fe?" Wüh gü ba, "Nzükpa de füh ye 'basu."
- ²⁰Yesu gü ba, "Anga gara na, te ma za ambata lorozi, ato fü bi wü kpara kutu bala (4,000) ne. Yi du ro biti gbü wü kuwu neh fe?" Wüh gü ba, "Kuwu si lorozi."
- ²¹Yesu gü ba dene, "Te di bala, ngü te ma mala fü yi ne, yi je sisi la de, neh teka ne? Ah le de yi wu awu, gü ba, ma ti kpah eyi ato gara zü-e fü yi. Amba ngü ka kö gbü ambata, te ma mala nganga fü yi ne, yi wu sisi na de, neh teka ne?"
- ²²Fü wü Yesu anü de zabu, anü akoro agbü Betesayida. Te wüh koro kpala, fü wü kpara akoro de gara komoko te jijia na di ma, kpaka Yesu. Fü ewü anda'ba te-wü fü Yesu, gü ba, "Mere kpara, ye reke la jia enga ni ani ne."

- 23**Fü Yesu ayia azoro kpa komoko la, aza engu, anü di canza kpa edere sü. Fü ah asü ngüsü te jikpa ye, ao gbü jia komoko la. Fü ah ao kpa ye gbü nzö komoko la, gü ba, "De-ye deyi, ye ceka la kpī eceka. Ye te ewu e?"
- 24**Komoko ne, jia mü ceka kpī mba cükü'daye, fü mü agü ba dene, "Ni ngbü ewu sü akine mba sawu sawu bala. Wü kpara ngbü gbü jia ni baka wü ndugu rü la."
- 25**Fü Yesu adu kpah ao kpa ye gbü jia komoko la. Fü jia komoko la ayia alofo, raaa! Fü komoko la akpo da ewu wü kpara, de wü e, 'buru mbi mbi mbi.
- 26**Fü Yesu amala ngü fefe, agü ba dene, "De-ye deyi, ye go ego agba wü. Ye mere e adi endoro agbü mere köti, anga agba wü kpara 'da 'da 'da de." Dela ngü te Yesu mere, ta te engu reke jia gara komoko agbü Betesayida.
- 27**Fütanga ngü la, fü Yesu ayia de wü kpara ka-ye, anü gbü wü jürü köti te di ede Kayisariya Filipoyi. Te wüh ngbü enü tete te kaje, fü Yesu ayia ayi-ta ewü, gü ba dene, "Wü kpara ngbü efi, gü ba, ni de neh da?"
- 28**Wüh gü ba dene, "Wü kpara ngbü efi, gü ba, ye de kpeke kpara. Angü wü gara kpara ngbü emala nda-wü, gü ba, 'Ye de Yüwane Mürü Babatiza, te zükü gbü kpi.' Wü gara gü ba dene, 'Ye de mürü dofo İliya.' Wü gara gü ba dene, 'Ye de gara mürü dofo, baka wü mürü dofo ka Me ta gügü ne.' "
- 29**Yesu gü ba dene, "Anga cu de-wü, wü ngbü efi nda-wü, gü ba, ni de neh da?" Petero, fü mü ayia arü, alügü ngü fü Yesu, gü ba dene, "Mü de Kurisito, Mere Miri, te Me tima teka aküwa a ne!"
- 30**Fü Yesu amala ngü fü ewü 'buru kpekpeke, gü ba dene, "De-wü deyi, wü mere e amala fü wü kpara, gü ba, ni de Kurisito ne, la de."
- 31**Fütanga ngü la, fü Yesu ayia akpo emala ngü fü wü kpara ka-ye, teka kpi ka-ye, gü ba dene, "Mere cinga ladü, te ena amere ra. Dela cinga nda de. Angü ah le de cinga mere Ye Kpara ka Kpī bala. Wü kovo, de wü mürü gele, de wü mürü riri, wüh le ngü ka-ra nda-wü de. Wüh ena amörö ra, amba gbü eabata sikipi, Me ena adu azükü ra."
- 32**Yesu mala ngü ka kpi ka-ye la 'buru mbölö mbölö. Te Petero je ngü la, fü ah ayia aza Yesu esüka wü bu ye edere sü, amala ngü fefe, gü ba dene, "Ngü la mere e adi bala de."
- 33**Fü Yesu afü te-ye, aceka wü gara kpara ka-ye. Fü ah adu amala ngü fü Petero kpekpeke, gü ba dene, "Mü ce ra de ngü ka-mü ka Satana la! Angü fingangü ka-mü la, ah de ngü ka Me nda de. Dela ka-ye siti fingangü ka wü kpara de füh kotö ne."
- 34**Fü Yesu ayia abiti wü kpara ka-ye, de mere bi wü kpara, 'buru te sü biringbö. Fü ah akpo da erī ewü, gü ba dene, "Te mü ele angbü baka zu kpara ka-ra la, mü mere e afi nga wü e ka-mü 'buru 'dö de. Mü reke te-mü teka kpi ka-mü, baka

kpara te ngbü ebī mere rü gbegete, te wüh ena abere engu fefeh na, amörö. Fū mü ayia alala gbü nga ra.

³⁵Te mü le aküwa te-mü de tete-mü, mü tī aküwa te-mü nda-mü de. Amba te mü ce te-mü, o fū kpi teka ngü ka-ra la, Me ena aküwa mü me-ye.

³⁶Mü fi la nga kuru mü! Te mü ce ngü ka Me, fū mü adu ato te-mü 'buru teka ngü ka kotö ne, da emaka mere bi jase, de mere bi wü züka e de füh kotö ne 'buru la, wü e la ena aküwa mü fanü? Wüh tī aküwa mü nda-wü de, angü mü ce ngü ka Me eyi.

³⁷Te di bala, gara e te mü ena ato fū Me, teka afa kuru mü di, ah de neh ene? E nda ma!

³⁸Mü fi nga adu sīkpī, te gara, te ma ena adu akoro tete na. Angü de-ra, Ye Kpara ka Kpī, ma ena adu akoro füh kotö ne, de wazi ka Wüba, de wü malayika kaka mini. Te di bala, mü mere e akpe cürü siti wü kpara, de füh kotö ne, nda-mü de. Angü te mü ce ngü ka-ra, teka cürü ewü la, ma ena ace mü kpah ace gbü sīkpī, te ma ena adu akoro tete."

Marako 9

¹Fü Yesu adu amala gara ngü fū ewü, gü ba dene, "Ma ngbü emala fū yi dene zu ngü fanü fanü. Wü gara kpara ladü esüka yi sene, wüh tī akpi la de, zalü te wüh ena awu mere wazi, te Me to fere, Ye Kpara ka Kpī, te ma ena aküwa wü kpara di, ne feke." Dela ngü ta te Yesu mala fū wü kpara, te ewü le afa nga ye.

²Fütanga sīkpī ma'diya, fū Yesu ayia aza wü Petero, Yakobo, bete Yüwane. Fū ewü anü akoro kpa enzö mere rüvü. Te wüh koro kpala, fū küte Yesu akpo da efü te-ye, da ecī acī gbü jia ewü.

³Fü bongo kaka-na avi kpah avi kpīlīlī, angbü da ecī acī baka ra. Kpara te ena azürü bongo, avi akoro di bala, ah nda ma.

⁴Wüh te eceka kpī bane de, gbo! te wü kpara 'basu. Ah de wü İliya ake Müse, diri wü kpara ka Me ta gügü ne. Fū Yesu angbü da ero mö de ewü.

⁵Fü mere cürü ayia arī te wü Petero. Fū fingangü ka-wü akpo da endoro 'daaa. Fū Petero ayia amala ngü fū Yesu, gü ba dene, "Mere kpara, sü de sene, ah reke gbü jia ni fa sü. Ah tī ta fū ani angbü sene. Te di bala, ani ena ajī wü gugu bata, nda-ye biringbö, nda Müse biringbö, nda İliya kpah biringbö." Ah mala ngü la bala, angü ah wu züka ngü, te engu ena amala ne, nda de.

⁷Petero bü te emala ngü la, fū sangu ayia akoro, agba ewü 'buru. Fū ri Me awü gbü sangu la, gü ba dene, "Dene zu Ye ra, te maguma ra le engu fa sü. Yi di eje 'duwa riri kaka-na."

⁸Wüh te eceka kpī bane de, yirri! Wü Müse ake İliya nda-wü tīne ma! Yesu ka-ye bü eyi kpikpi ye.

⁹Fü wü Yesu ayia kpa füh rüvü kpala, alügü te-wü, adu kpa esa gö. Te wüh ngbü edu tete, fü Yesu ayia amala ngü fü wü Petero, gü ba dene, "De-wü deyï, wü mere e amala nga ngü la fü wü kpara de, zalü te gara, te ni, Ye Kpara ka Kpï, ena azükü tete na gbü kpi."

¹⁰Fü ewü angbü da efi nga ngü la emaguma wü, da eyi-ta tete-wü, gü ba dene, "De bala neh ene ngü ne, te Yesu mala, gü ba, 'Ni ena azükü gbü kpi ne.' "

¹¹Fü ewü adu ayi-ta Yesu, gü ba dene, "Mere kpara deyï, wü mürü riri gü ba, 'İliya ena akoro feke, teka areke kaje fü Miri te Me ena atima la.' Te di bala, ngü la ena adi neh baye?"

¹²Yesu gü ba dene, "Wayi, Ngari Me mala ngbü bala fanü, gü ba, İliya ena akoro feke, teka areke maguma wü kpara. Amba İliya koro ka-ye ta eyi. Fü siti wü kpara ayia amere engu, de mere siti ngü ka-wü, kpah baka e ta te wü mürü dofo ba gbü Ngari Me tekaka ne. Kpah bala, wü mürü dofo ba ta teka ni, Ye Kpara ka Kpï, gü neh fe? Wüh gü ba, 'Wü kpara ena ato kpah mere cinga te ni, da efala ni.' " Dela ngü ta te Yesu mala fü wü Petero teka İliya, o wüh ngbü edu tete kpa esa gö.

¹⁴Fütanga ngü la, fü wü Yesu adu akoro kpa esa gö. Fü wü Yesu amaka bi wü kpara kpala gbe, kpah de gara wü mürü riri, te ewü ngbü da ega yiki de wü kpara kaka, te ewü ce ewü de kpala.

¹⁵Te wü kpara la wu Yesu, fü ngü la aga gbü jia ewü 'duwa ba-neh-ene-la. Fü ewü aci 'buru, anü de woro, akoro kpakaka, agü mandï fefe na.

¹⁶Fü Yesu arü amala ngü fü wü mürü riri la, gü ba dene, "Wü ngbü ega yiki de wü kpara ka-ni, egü neh fe?"

¹⁷Fü gara komoko esüka ewü ayia amala ngü fü Yesu, gü ba dene, "Mere kpara deyï, ni koro de mbarase ka-ni, de ye liki siti wü di enga me guguvu na asidi. Angü wü di enga me la ngbü emere mbarase la esiti, ah ti amala ngü de.

¹⁸Gbü wü gara sikpi, e la ngbü egbürü engu, egbogbofo kötö. Fü mbarase angbü da enyüma gbü te ye. Fü durufu angbü ekoro gögömö na, tuku tuku bala! Fü küküte na aürü, angbü jökötö. Ni koro sidi nga ye sene. Fü ni amaka bü wü kpara ka-ye. Fü ni ayi-ta ewü, de wüh liki wü di enga me la, amba wüh ti aliki nda-wü de."

¹⁹Te Yesu je ngü la, fü ah adu arü amala ngü fü wü kpara ka-ye, gü ba dene, "De-wü, wü kpara ka re ne, wü ena ato maguma wü fü ni mbi mbi neh elaye? Ni ena angbü de wü sene teka re neh fe, teka fü ngü ka-ni ari gbü nzö wü? Te di bala, wü za mbarase la, koro di kpakine."

²⁰Baka te wüh ngbü ekoro de mbarase la, fü siti wü di enga me la ayia awu Yesu. Fü ewü ayia agbü mbarase la, agbo kötö. Fü mbarase la angbü da eyili te-ye kötö, fü durufu angbü ekoro gögömö.

- 21**Fü Yesu ayi-ta wö ye mbarase la, gü ba dene, "Siti wü di engä me la kpo da emere engu neh elaye?" Wö ye mbarase ga, "Ah kpo de engu gügü, o engu di la gbü jaji te-ye.
- 22**Ah ngbü fi da emere engu bala. Gara ne, ah ngbü egbürü engu, egbo agbü wa, gara ne gbü ngu, ta de ni mörö engu asidi. Wayi, mere kpara, ye ceka cinga ni, ale ta-ngü te ni. Te wazi ye ladü la, de ye küwa ye ni la."
- 23**Yesu gü ba dene, "Ngü la ena afa ni? Ah fa ni nda de. Ah de ngü ka-ye. Te ye le ngü ka-ni de maguma ye biringbö la, ngü te ena afa ye nda ma."
- 24**Fü wö ye mbarase la ayia anda'ba te-ye fü Yesu, gü ba dene, "Ni le ngü ka-ye ngbü eyi ne, amba maguma ni kpakine 'basu 'basu. Ni ena amere baye? Ye to wazi fü ni, teka de maguma ni ngbü biringbö."
- 25**Fü Yesu ae jia ye, awu mere bi wü kpara te ewü koro. Fü ah adu arü amala ngü fü siti wü di engä me la, gü ba dene, "De-wü, de te wü ngbü emere mbarase ne, de engu je ngü de, ah ro mö kpah de ne, wü ce engu ece. Wü mere e amere engu tîne de."
- 26**Fü siti wü di engä me la aba rere kpa tikpi, ayia agbü mbarase la, agbo kötö. Fü mbarase la aboto 'duwa aboto baka kövö. Fü ewü ayia akoro guguvu na asidi. Fü wü kpara afi, gü ba, "Mbarase la kpi eyi."
- 27**Fü Yesu ayia azoro kpa mbarase la, ae engu tikpi. Fü mbarase la ayia arü tikpi. Siti wü di engä me la ce engu tîne eyi!
- 28**Fü wü Yesu ayia adu kpa ekötï. Te wüh du ngbü kpikpi wü, fü wü kpara kaka-na ayi-tata na, gü ba dene, "Ani tï aliki siti wü di engä me la de, neh teka ne?"
- 29**Yesu gü ba, "Mene siti wü di engä me ne, wüh koro guvu kpara kükürü kükürü bala nda-wü de. Ah le aku gba fü Me feke, fü Me ato wazi, teka aliki siti wü di engä me la di."
- 30**Fütanga ngü la, fü wü Yesu ayia ace sü la, anü akoro gbü nga nzö kötï ka wü Galilaya. Yesu le ta de wü kpara wu ani nda-wü de.
- 31**Angü ah ngbü da erï wü kpara ka-ye de kpeke ngü, gü ba dene, "Te gara, wü vügü ka-ra ena azoro ra, Ye Kpara ka Kpi, fü ewü ato ra fü siti wü kpara. Fü ewü amörö ra asidi. Amba gbü eabata sipi, Me ena adu azükü ra gbü kpi la."
- 32**Ngü te Yesu mala la, wü kpara kaka-na, wüh je sisi na mbi mbi nda-wü de. Wüh le ta de ani yi-tata na teka si-ngü la. Wüh du yi-tata na nda-wü de, ka lümü.
- 33**Fütanga ngü la, fü wü Yesu adu akoro kpa ekötï, agbü Kaparanama. Baka te ewü du koro tete, fü Yesu ayi-ta wü kpara ka-ye, gü ba dene, "Te ani di tîne te kaje, da edu ne, wü ngbü emala esüka wü ne ngü ne?"

- ³⁴Fü ewü anga ka-wü ti ka lümü. Angü wüh ngbü tine da ega yiki, gü ba dene, "Kpara te ena angbü mere kpara esüka ani, fütanga Yesu, neh da?"
- ³⁵Amba Yesu wu fingangü ka-ewü la kpo. Fü Yesu ayia angbü kötö, amala ngü fü wü kpara ka-ye la, gü ba dene, "Te mü ele angbü mere kpara gbü nzö wü bu mü la, ah le de mü o ngü ka-mü kötö, ba mbarase te ngbü emere tima fü wü kpara, teka fü ngü ka-mü areke gbü jia Me."
- ³⁶Fü Yesu ayia aza gara mbarase cükü'daye, ao esüka ewü. Fü ah adu abī mbarase la esaka ye, gü ba dene,
- ³⁷"Mene kpara te ena aza mbarase, baka engu ne, gbü mürü teka ngü ka-ra la, ah le ra eyi. Kpah bala, te mü le ra eyi la, mü le Wüba Me, te tima ra ne kpah eyi."
- ³⁸Fütanga ngü la, fü Yüwane adu amala ngü fü Yesu, gü ba dene, "Mere kpara deyī, ani maka gara kpara, te ngbü eliki siti wü di engu me guvu wü kpara, te iri ye. Teku ngü la, fü ani ayia atata engu, angü ah de kpara esüka ani nda de."
- ³⁹Yesu gü ba dene, "Yi mere e atata engu de. Kpara la ngbü emere mere kpeke ngü la de wazi ka-ra. Te di bala, ah ena adu afü te-ye, amala siti ngü te iri ra, neh baye baye?"
- ⁴⁰Kpara te di de vügu ka-nih de, dela eyi kpara ka-nih.
- ⁴¹Ngü te ma emala dene, ah de zu ngü. Mene kpara te ena ale ta-ngü te yi, ato mba e fü yi ba gu ngu, teka te yi di de wü kpara ka-ra ne, Me ena ato mere züka ngü fefe, te gara angbü kpi."
- ⁴²Fü Yesu adu amala gara ngü fü wü kpara ka-ye, gü ba dene, "Kpara te fiti kpara ka-ra, anga ah de mere kpara, anga mbarase cükü'daye, fü engu adürü te kaje ka Me asidi la, Me ena ato mere kuru tete. Ah ena adi ta mbi, te wüh ena aza mere siti wö, ai gbü ngürü mürü fiti la, fü ewü aza engu di, agü angbü mere yi-ngu feke, o engu fiti wü kpara la, la de. Angü kuru de te Me ena ato ta te mürü fiti la, teka fiti kaka la, ah ena afa mene kpi, te wüh gü engu di gbü ngu, ne ka.
- ⁴³Yi di ekpe siti ngü akpe! Te kpa mü ngbü efiti mü me-ye, teka de mü mere siti ngü la, ah le de mü wa kpa mü la awa, mü gü akötö. Angü ah ena areke pe, te gara e biringbö eküte mü ena akpi me-ye, fü mü aküwa, ka engu te wüh ena aza mü, de küte mü 'buru, agü gbü mere du ka wa. Angü wa te ngbü ecuru kpara kpala, ah ünü nda de.
- ⁴⁵Kpah bala, te lö mü ngbü efiti mü me-ye, teka de mü mere siti ngü la, ah le de mü wa lö mü la awa, mü gü akötö. Angü, ah ena areke pe, te gara e biringbö eküte mü ena akpi me-ye, fü mü aküwa, ka engu te wüh ena aza mü, de küte mü 'buru, agü gbü mere du ka wa.
- ⁴⁷Anga te ah de jia mü, te ngbü efiti mü me-ye, teka fü mü amere siti ngü la, ah le de mü gbi jia mü la agbi, mü gü akötö. Angü ah reke pe, te mü ena aküwa de jia

mü ngbee biringbö, ka engu te wüh ena agü mü de jia mü 'basu mini, agbü du ka wa.

⁴⁸Angü kpa gbü wa la, cinga fa sü. Wa ngbü ecuru wü kpara kpala. Wü ru kphah ladü kpala, te ewü ngbü ezü kpara. Cinga la nza nda de, fi mere badi!

⁴⁹Wü kpara 'buru te ewü le adi de kpara ka-ra, ah le de Me reke ewü, baka se te wüh ngbü eto gbü wa, teka fü ewü angbü nzila.

⁵⁰Yi nda-yi baka ngütü, angü ngütü reke fa sü. Amba te ngütü mi tîne de la, wüh ena amere di neh baye? Wüh ena abu agbü gü. Ah le de yi ngbü ba züka ngütü, te mi ami. Yi ce ngü ka yiki, fü yi adi ele te-yi esüka yi ale." Dela wü ngü ta te Yesu mala fü wü kpara ka-ye.

Marako 10

¹Fütanga ngü la, fü wü Yesu ayia ace sü la, anü agbü nga nzö köti ka Yudaya, anü akö Yürüdene kpa eta ngu. Te wüh koro kpala, fü mere bi wü kpara aci abiti te-wü kpaka Yesu. Fü engu adu akpo da erī ewü, baka te engu ngbü emere gügü ne.

²Fü wü gara Farusi ayia akoro kpaka Yesu, teka are mamaguma. Fü ewü ayi-tata na, gü ba dene, "Yesu deyi, te kpara ce wara ye la, ngü la ena adi esiti gbü jia Me?"

³Fü Yesu adu ayi-ta ewü, gü ba dene, "Müse ba ta ngü fü ani, gbü Riri ka Me teka ngü la, gü neh fe?"

⁴Wüh ga, "Müse le ta eyi, gü ba dene, "Te komoko ele ace wara ye la, ah le de engu ba köcöka, ato fü wara ye feke, fü wara ka la ayia ago ka-ye agba wü." "

⁵Yesu gü ba dene, "Müse ba ta ngü la bala teka ne de, angü nzö wü kundu yi ta kpekpeke, kphah baka nda-yi!

⁶Mü nü, mü ceka ngü ta te Müse ba, teka gina wü kpara, te Me o füh kotö ne. Müse gü ba, 'Me mere komoko ake würose.'

⁷Fü Me amala ngü fü ewü, gü ba, 'Dela si-ngü te komoko ngbü eyia, ece wö ye ake ni ye, aza wara ye, alala tete na.

⁸Fü ewü adu angbü ake di tîne baka kpara biringbö ne.' Yi wu, gü ba, Me o yi ta eyi me-ye, de yi za te-yi, fü yi akoro baka e biringbö, ne de?

⁹Te Me o yi eyi biringbö la, yi mere e aye süka yi tîne de!"

¹⁰Fü wü Yesu ayia de wü kpara ka-ye, adu ka-wü kpa eköti. Fü wü kpara kaka-na ayia ayi-tata na teka ngü la.

¹¹Fü Yesu alügü ngü fü ewü, gü ba dene, "Te mü ce wara mü, fü mü ayia aza gara würose la, mü mere siti ngü eyi, angü mü mere dela waza.

¹²Kpah bala, teka würose te yia esaka watī ye, anü aza gara komoko. Ah mere waza kphah eyi." Dela ta ngü te Yesu mala teka komoko ake wara ye.

- 13**Gbü gara ra, fü wü gara kpara ayia akoro de wü jaji ka-wü kpaka Yesu, de engu o kpa ye gbü nzö ewü, teka de Me to wazi fü ewü. Te wü kpara ka Yesu wu ngü la bala, fü ngü la asiti te ewü. Fü ewü akpo da eliki wü jaji la.
- 14**Te Yesu wu ngü la bala, fü mamagama ayia anzu. Fü ah amala ngü fü wü kpara ka-ye la kpekpeke, gü ba dene, "Yi ce wü jaji la, de wüh koro kpaka ra. Yi mere e atiri ewü de, angü wü kpara te maguma ewü di ba nda wü jürü jaji de bala, wüh ka-wü de wü kpara ka Me. Angü wü jürü jaji cu ngü wü de, wüh mere mani kpah de.
- 15**Ngü te ma emala dene, ah de kpeke ngü. Te mü ele ara fü Me, ah le de mü fü maguma mü, ba nda wü jürü jaji. Te maguma mü ngbü ba nda wü jaji de la, mü ti arı gbü sü ka Me agbü kpı kpah de."
- 16**Fü Yesu ayia abı wü jaji la esaka ye, ao kpa ye gbü nzö ewü. Fü ah ayia aku gba fü Me teka ewü, de Me to wazi fü ewü. Dela ngü ta te Yesu mere fü wü jürü jaji.
- 17**Fütanga ngü la, fü wü Yesu ayia de ani ce sü la. Baka te ewü ngbü eyia tete, fü gara komoko akpe akoro, abu nzökuta ye engagira Yesu, ayi-tata, gü ba dene, "Züka mere kpara, ni ena amere baye, teka fü ni aküwa agbü sü ka Me fi mere badi?"
- 18**Yesu gü ba, "Mü ga, 'Ma de züka kpara,' neh teka ne? Züka kpara ladü füh kotö ne? Züka kpara füh kotö ne biringbö nda ma, 'duwa Me kpikpi ye, mü wu bala de?"
- 19**Te mü le aküwa la, ah le de mü mere wü Riri ka Me 'buru, mbi mbi mbi. Mü wu Riri la de? Riri la gü ba, 'Mü mere e amörö kpara de. Mü mere e amere waza de. Mü mere e azi e de. Mü mere e adi esutu wu te wü bu mü de. Mü mere e afiti kiri mü de mani de. Mü je riri ka wö mü ake ni mü.' "
- 20**Komoko ne gü ba, "Mere kpara, ni kpo da emere wü ngü la eyi kü gügü, o ni di la jaji, zalü akoro dene, ni ngbü fi bü emere wü riri la."
- 21**Fü Yesu aceka jia komoko la. Fü ngü ka komoko la areke tete na afa sü. Fü Yesu amala ngü fefe, gü ba, "Ah de züka ngü. Amba gara ngü ladü biringbö, te mü mere la de. Mü du edu, mü cınzi wü e ka-mü 'buru asidi. Fü mü aza jiasa la, ato 'buru fü wü mürü cinga. Fü mü adu alala gbü nga ra. Te di bala, mü ena amaka küküwa te gara, agbü sü ka Me agbü kpı."
- 22**Te komoko la je ngü la, fü ah akpo da endunduru gbüra ye, de mere cinga emagama ye. Fü ah ayia alügü nga ye, adu kpa gba ye, de mere fingangü gbü nzö ye, angü wü e fa ta esasaka sü.
- 23**Fü Yesu afü te-ye, amala ngü fü wü kpara ka-ye, gü ba, "Ati! Te mü de kpara de mere bi wü e esaka mü la, mü ena afü te-mü, ato maguma mü fü Me, neh baye baye?"

- 24**Fü ngü la aga gbü jia wü kpara ka Yesu afa sü. Fü Yesu adu anda nga ngü la, gü ba, "Ah de kpeke ngü teka fü kpara ato maguma ye fü Me.
- 25**Ah baka ya, te le arī gbü enga gö sögbe. Ah tī eyi arī kpala fanü? Ah tī arī nda de! Amba ngü ka mene kpara de mere bi wü e esaka ye, ah kpah bala. Ah ena adi kpekpeke fefe, teka afü maguma ye, ara fü Me."
- 26**Fü ngü anza gömō wü kpara ka Yesu 'buru. Fü ewü akpo da eyi-ta tete-wü, gü ba dene, "Te ngü la tīne bala la, biri kpara ladü te ena aküwa?"
- 27**Fü Yesu aceka jia ewü, gü ba dene, "Kpara te ena aküwa te-ye de tete-ye nda ma. Angü ngü la fa wü kpara eyi 'buru. 'Duwa te Me ena aküwa mü me-ye. Angü ngü te ena afa Me nda ma."
- 28**Petero, fü mü arü amala ngü fü Yesu, gü ba dene, "Mere kpara deyī, ye ceka la, ani ce wü e ka-ani eyi 'buru, teka alala gbü nga ye. Te ah di bala ne, ngü ka-ani ena adi baye?"
- 29**Yesu gü ba, "Wayi, yi ena amaka züka ngü. Ngü te ma emala dene, ah de zu ngü. Te mü ce wü e ka-mü teka ra, teka amala ngari ra fü wü kpara la, Me ena ale tangü te mü fanü. Mü ena amaka kpah cinga füh kotö ne, angü wü vügü ka-nih ladü. Amba Me ena ato mere bi züka ngü fü mü, afa nda-mü te mü ce la. Anga mü ce neh ene? Te ah de gba mü, wü di enga ni mü, wü wō mü ake ni mü, anga wü di mü, te mü ce ewü teka ra la, Me ena ato kpah mere bi züka ngü fü mü füh kotö sene, da wü e te mü ce la. Kpah bala, Me ena aküwa mü gbü sü ka-ye agbü kpī, fi mere badi.
- 31**Amba yi mere e acu ngü yi nda-yi de, angü bi wü kpara, te ewü mere te-wü baka wü cögbörö kpara füh kotö ne, te gara, Me ena afü ewü baka kükürü wü kpara. Kpah bala, mene ewü, de te ewü di ba kükürü wü kpara füh kotö ne, te gara Me ena afü ewü, ao angbe cögbörö wü kpara fü wü bu wü agbü sü ka-ye, agbü kpī." Dela ngü te Yesu mala, teka wü kpara de mere bi wü e esaka wü.
- 32**Fütanga ngü la, fü wü Yesu ayia angbü enü agbü Yerüsalema. Te wüh ngbü enü tete, fü Yesu ayia atī nda-ye kpa engagira nü. Fü wü kpara kaka-na angbü efa nganga na de mere fingangü gbü nzö wü. Fü mere bi wü kpara angbü kpah enü fütanga ewü de mere cürü te wü. Fü Yesu adu kpah aza wü kpara ka-ye nzükpa de füh ye 'basu ne mba canza edere sü. Fü ah akpo da emala ngü fü ewü, teka ngü te ena amere ye agbü Yerüsalema kpala,
- 33**gü ba dene, "Te nih ena akoro agbü Yerüsalema la, wüh ena azoro ra, Ye Kpara ka Kpī, anü di engagira wü mere kovo bete wü mürü rirī, te ewü le ngü ka-ra de ne. Wü mere kpara la ena akolo ngü ka-ra, gü ba, 'Ah le de wüh mörö ra asidi.' Fü ewü ayia ato ra fü wü ganzi kpara.

34Fü wü ganzi kpara la akpo angbü emü ra, da efala ra, da esü ngüsü gbüra ra, da esüma ra de juru. Fü ewü amörö ra asidi. Gbü ehabata sīkpī, Me ena adu azükü ra gbü kpi la." Dela ngü ta te Yesu mala fü wü kpara ka-ye teka kpi ka-ye.

35Fütanga ngü la, fü wü Yakobo ake Yüwane, wü di Zebedayo ayia arü amala ngü fü Yesu, gü ba dene, "Mere kpara deyi, gara enga ngü ladü gömö ani, te ani ele ayi-ta ye di."

36Yesu gü ba dene, "Wü mala emala."

37Wüh gü ba, "Gbü sīkpī te ye ena angbü mere miri tete na, ani ele angbü ede ye, baka wü cōgbörö kpara ka-ye, gara gbü kokpa, gara gbü kamisü."

38Yesu gü ba, "Ngü te yi mala la, yi wu sisi na mbi mbi de. Te yi le amaka wazi baka nda-ra la, ah le de yi zü kpah mere cīnga baka nda-ra, de te ma ena azü ne. Yi ti eyi azü mere cīnga, baka nda-ra la? Ngü la ti afa yi de?"

39Wüh gü ba dene, "Wayi, ani le eyi amere ngü la." Yesu gü ba, "Ah mbi. Yi ena azü mere cīnga baka nda-ra fanü fanü.

40Amba ma ti ao yi baka mere kpara, fütanga ra, nda-ra de. Ngü la ka-ye de ngü ka Wüba Me, angü ah reke sü la eyi teka wü kpara ka-ye, te engu fe ewü."

41Fü du wü kpara ka Yesu nzūkpa ne ayia aje ngü la. Fü maguma ewü ayia asiti eküte wü Yakobo ake Yüwane. Fü ewü angbü da efi ngü emaguma wü, gü ba, "Wüh ele ao te-wü ba mere kpara gbü nzö ani?"

42Te Yesu wu ngü la bala, fü ah adu ai wü kpara ka-ye la 'buru kpaka ye, amala ngü fü ewü, gü ba dene, "De-yi, yi wu eyi, gü ba, wü miri füh kotö ne ngbü engbü gbü nzö wü bu wü de mere wazi, fü ewü angbü emere wü kpara esa lö wü ne, baka e te ewü ele.

43Yi le amere kpah bala? Ah bala de. Te mü ele angbü ba mere kpara esüka wü bu mü la, mü fü te-mü baka jaji, te ngbü emere tima fü wü bu ye.

45Te di bala, ah le de yi fü fingangü ka-yi baka nda-ra. Angü de-ra, Ye Kpara ka Kpī, ma koro füh kotö ne, neh teka ne? Yi efi nda-yi, gü ba, ma koro ta teka angbü ba mere miri, teka fü wü bu ra angbü emere tima fere? Ah bala nda de. Ma koro teka amere tima fü wü kpara, da ele ta-ngü te ewü. Angü ma ena ato te-ra fü kpi, teka afa wü kpara gbü siti ngü ka-ewü, fü ewü aküwa." Dela ngü te Yesu mala fü wü kpara ka-ye, teka mene kpara te Me ena ao memere.

46Baka te wü Yesu ngbü fi bü enü te kaje ka Yerüsalema, fü ewü anü akoro agbü Yeriko. Fü ewü ayia sela de mere bi wü kpara gbü nga wü, teka anü agbü Yerüsalema. Fü ewü amaka gara komoko de iri ye Batimaya, te ngbü edere kaje, da eyo e te wü kpara, angü jijia na nda ma.

⁴⁷Fü Batimaya aje ngü, gü ba dene, "Yesu koro eyi." Fü ah ayia aba rere kpa tikpi, gü ba dene, "Yesu! Kundu ye Davidi! Ni wu eyi, gü ba, Me tima ye teka aküwa ani ne! Ye ceka la bü cinga te ni baaa!"

⁴⁸Fü wü kpara aci 'buru, amala ngü fefe, gü ba dene, "Ye nga enga!" Batimaya le ngü ka-ewü la nda de. Ah ngbü fi eba rere kpa tikpi bala, gü ba, "Yesu! Kundu ye Davidi! Ye ceka la bü cinga te ni baaa!"

⁴⁹Fü Yesu arü amala ngü, gü ba, "Wü i engu akine." Fü ewü ayia ai Batimaya kpaka Yesu, gü ba dene, "Yesu te ei ye. Ye gu maguma ye, de ye yia eyia, ye nü kpakaka na la."

⁵⁰Fü Batimaya ayia agbi mere bongo ka-ye asidi, ace kötö. Fü ah ayia akpe anü kpaka Yesu.

⁵¹Fü Yesu ayi-ta Batimaya, gü ba dene, "De-ye deyü, ye ele de ni mere fü ye ne ngü ne?" Batimaya gü ba, "Akoo, mere kpara, ma ele de mü ü jia ra, teka de ma di eceka kpi!"

⁵²Yesu gü ba, "Ah mbi. Mü küwa eyi, teka te mü to maguma mü eyi fü Me. Mü go ego." Fü jia Batimaya ayia aü raaa! Fü Batimaya ayia akpo da efa nga wü Yesu.

Marako 11

¹Fütanga ngü la, wü Yesu ngbü fi enü agbü Yerüsalema. Fü ewü anü, anü akoro gbamari ede Yerüsalema, angü wüh le kaje ka Betefage ake Betaniya, te di esa mere da de iri ye Olive. Te wüh nü koro gbamari kpala, fü Yesu ayia atima gara wü kpara ka-ye 'basu kpa engagira nü,

²gü ba, "Wü nü enü agbü köti de kpa engakara wü la. Te wü koro kpala, wü ena amaka dongi, te wüh i, o kpala, enganga na, te wüh li fefeh na la de. Wü furu dongi la, wü du di fü ni akine.

³Te wüh yi-ta wü, gü ba, 'Wü ngbü efuru enga nü la teka ne?' la, de wü lügu ngü fü ewü, gü ba dene, 'Mere kpara ka-ani ngbü ele me-ye. Ani ena alügu fü wü enatikine.' "

⁴Te wüh je ngü la, fü wü kpara 'basu la ayia anü agbü Betaniya. Fü ewü amaka enga dongi, te wüh i o etanü, ede möngiti. Fü ewü ayia afuru dongi la, ba e te Yesu mala fü ewü.

⁵Fü wü gara kpara ayi-ta ewü, gü ba, "Ah mere baye, te wü ngbü efuru enga dongi ne?"

⁶Fü ewü ayia alügu ngü fü ewü, gü ba dene, "Mere kpara ka-ani ngbü ele me-ye. Ani ena alügu enatikine." Fü wü kpara la ale. Fü ewü ayia aza dongi la, adu di kpaka Yesu.

- ⁷Te wüh koro de dongi la kpaka Yesu, fü ewü agü wü bongo ka-wü füh gügü na. Fü Yesu ayia alí fefeh na, anü di agbü Yerüsalema.
- ⁸Fü mere bi wü kpara ayia akoro, teka agbo nga iri Yesu. Fü gara ewü agbala bongo ka-wü kötö te kaje. Wü gara ngbü nda-wü edoro wü zukpa rü, da egü te kaje, teka agbo nga iri Yesu di.
- ⁹Fü gara wü kpara atí kpa engagira nü fefe na, gara ewü nda-wü kpa sidi. Fü ewü angbü 'buru egbo nga iri Yesu, da ebí ci, da emí koko, gü ba, "Nih gbo nga iri Me! Me to wazi fü mü, angü ah tima mü fü a me-ye!"
- ¹⁰Mü za wazi ka kundu kundu nih Davidi! Mü koro eyi angbü gbü nzö a, baka mere Miri Davidi engu! Me di de mü! Nih gbo nga iri Me kpa gbü kpi!"
- ¹¹Baka te Yesu nü koro agbü Yerüsalema, fü ah anü arí kpa etambasü Mere Kambü ka Me. Fü ah aceka kpi, aceka wü ngü de kpala 'buru. Fü ewü ayia de wü kpara ka-ye, nzükpa de füh ye 'basu ne, adu kpa gbü Betaniya, ara kpala, angü sü yia etí atí.
- ¹²Kpurutokokpi la, fü wü Yesu ayia ace Betaniya, edu agbü Yerüsalema. O wüh ngbü enü tete, fü tala ayia amere Yesu.
- ¹³Fü Yesu aceka kpi, awu nzö rü figi, te kpakpa na bi abi. Fü ah afü kpuru akoro kpala, de ni maka riri na. Te wüh nü koro kpa esa rü la, riri na nda ma, ka-ye bü kpakpa na kükürü. Angü ah de fe kaka, te ngbü erí tete na, nda de.
- ¹⁴Fü Yesu ayia akina rü engu la, gü ba dene, "Mü ngbü fi bala. Wü kpara tí azü rí mü tine fi de, fi mere badi." Fü wü kpara ka Yesu ayia aje ngü de te engu mala la.
- ¹⁵Te wü Yesu du koro tete agbü Yerüsalema, fü ewü ayia anü akoro etambasü Mere Kambü ka Me. Fü ewü amaka mere bi wü kpara kpala, te ewü ngbü ecinzi wü nü de wü lu, teka fü wü kpara adi ese, eto la'bi tete fü Me. Wü gara ngbü nda-wü da ekura jiase. Fü ngü la ayia asiti gbü jia Yesu afa sü. Fü engu ayia aliki ewü 'buru asidi, anzinzi wü cangali de wü gba'da ka wü kpara la, agbogbofo 'buru kötö.
- ¹⁶Fü ah amaka kpah wü gara kpara te ewü ngbü da ebí e ka-wü, ekolo sü di kpuru etambasü Kambü ka Me la. Fü Yesu ayia atiri kaje la te ewü, gberé.
- ¹⁷Fü ah akpo da erí wü kpara, gü ba dene, "Me mala ta teka Kambü ka-ye, gü neh fe? Me gü ba, 'Kambü ka-ni, ah de sü te wü kpara füh kotö ne 'buru ena akoro angbü egbo nga iri ni gbügbü.' Yi wu bala de? Amba nda-yi, yi du fü tambasü Kambü ka Me eyi, ba sü ka wü mürü zi!"
- ¹⁸Fü wü mere mürü gele bete wü mürü riri ayia aje ngü la. Fü ngü la asiti te ewü afa sü. Fü ewü akpo da egiri kaje de ani mörö Yesu tete na. Wüh maka kaje kere de, angü cürü ngbü emere ewü, teka mere bi wü kpara te ewü le ka-wü ngü ka Yesu, gü ba, "Engu ngbü erí ani de mere kpeke riri."

- 19** Etamurago la, fü wü Yesu ayia ace Yerüsalema, ayia adu agbü Betaniya.
- 20** Kpurutokokpī la, fü wü Yesu alügü te-wü, edu agbü Yerüsalema. Te wüh ngbü edu te kaje la, fü ewü adu amaka rü de esikine, te Yesu kīna ne. Rü la ürü ka-ye eyi, de sī ye 'buru.
- 21** Petero, fü mü adu afi nga kīna, te Yesu kīna rü la di ne. Fü mü amala ngü fü Yesu, gü ba dene, "Mere kpara, ye ceka la! Rü de esikine te ye kīna ne, ah ürü ka-ye eyi!"
- 22** Yesu gü ba, "Ah de wazi ka Me. Te yi to maguma yi fü Me, Me ena ato wazi fü yi kpah bala.
- 23** Ngü te ma emala dene, ah de zu ngü. Te mü ena ato ta maguma mü fü Me 'buru 'buru la, Me ena ato wazi fü mü, teka fü mü amere wü mere kpeke ngü di kpah bala. Mü tī eyi amala ngü fü mere siti da la, gü ba dene, 'Mere da la yia eyia, ah tī agbü mere ngu.' Ah ena amere te-ye kpah bala. Amba te maguma mü ngbü 'basu 'basu la, Me to wazi fü mü nda de.
- 24** Kpah bala, mene ngü te mü ena ayi-ta Me tete na, ah le de mü o maguma mü 'buru te Me, gü ba, 'Fanü fanü, Me tī eyi amere ngü la fü ni.' Te maguma mü ngbü 'basu 'basu de la, Me ena amere ngü la fü mü amere fanü.
- 25** Te mü ngbü eku gba fü Me, mü mere e ati ngü te kiri mü emaguma mü de. Mü boro siti ngü ka kiri mü emaguma mü asidi feke, teka fü Me, te di de Wö nih agbü kpī ne, aboro kpah wü siti ngü ka-mü." Dela ngü te Yesu mala, teka kpara te le aku gba fü Me.
- 27** Fütanga ngü la, fü wü Yesu adu anü akoro agbü Yerüsalema. Fü Yesu angbü endoro ka-ye etambasü ka Mere Kambü ka Me. Fü wü mere kovo ayia de wü mürü riri, akoro kpaka Yesu, ayi-tata,
- 28** gü ba dene, "De ye deyī, ngü te ye mere esikine de sene ne, ye mere ngü la neh de wazi ka da? Kpara te tima ye, aliki wü kpara etambasü Mere Kambü ka Me ne, neh da?"
- 29** Yesu gü ba, "Gara ngü ladü biringbö, te ni ele ayi-ta wü di feke. Te wü lügü ngü la eyi, fü ni adu amala nga kpara, de te to wazi la fü ni ne.
- 30** Yitangü ka-ni, ah teka Yüwane Mürü Babatiza. Kpara te to wazi fü Yüwane, de ah to babatiza fü wü kpara, neh da? Me to wazi fefe me-ye de? Anga ah mere ngü la de tete-ye?"
- 31** Fü ewü akpo da emala ngü esüka wü, gü ba dene, "Ani ena alügü ngü la fefe, agü neh fe? Te ani gü ba, 'Me to wazi fü Yüwane me-ye la,' ah esiti, angü Yesu ena adu kpah ayi-ta ani, agü ba dene, 'Te di bala ne, ah mere baye, te ani le ngü ka Yüwane de ne?"

³²Te ani mala fefe, gü ba, 'Yüwane mere ngü la de tete-ye la,' ah ti kpah de, angü maguma wü kpara 'buru ena asiti te ani." Wüh ngbü ekpe cürü teka mere bi wü kpara, angü wü kpara ngbü ele ngü ka Yüwane, gü ba, "Engu ka-ye zu de mürü dofo ka Me."

³³Te di bala, fü wü angbe cögbörö kpara la adu alügü ngü fü Yesu, gü ba dene, "Ani wu kpara te to wazi fü Yüwane ne, nda-ani de." Yesu gü ba, "Wayi, ah mbi! Te ah bala la, ni ti amala nga kpara, te to wazi fü ni ne, kpah de."

Marako 12

¹Fütanga ngü la, fü Yesu adu kpah amala ngü fü wü cögbörö kpara la de mani, gü ba dene, "Gara komoko ta ladü, te nü maka züka sü, fü ah ayia aru rü vinü ka-ye gbügbü. Fü ah adu ajü 'baranga ekekere na kerekere gbaa. Fü ah areke kpah sü, teka adi efi rü-rü la gbügbü na. Fü ah ajü kpah kambü teka fü wü kpara adi engbü gbügbü, da efete yï la. Fü engu aza wü kpara ka tima, ao kpala, aro mö de ewü areke areke, de wüh di eceka kpï fütanga yï ka-ni la mbi mbi mbi, angü ni ena anü andoro agbü gara sü nengete.

²Te kpïri ka makolo rü-rü la koro tete na, fü komoko la ayia atima gara labï ka-ye kpaka wü kpara ka tima ka-ye la, gü ba, 'Wü to rü-rü ka-ni la fü ni.'

³Fü labï la ayia anü akoro kpaka wü kpara ka tima la. Fü ewü ayia azoro labï la, amï engu, alügü kpaka mere kpara ka-ye, de kpa ye kükürü.

⁴Fü mürü rürü la adu kpah atima gara labï ka-ye. Fü labï la anü akoro kpaka ewü. Fü ewü amï nzönzö na, amemere lalara. Fü labï la akpe adu kpaka mere kpara ka-ye kpah de kpa ye kükürü.

⁵Fü mürü rürü la adu kpah atima gara labï ka-ye. Fü ewü amiki labï la, amörö ka. Fü ewü angbü ememere wü labï ka mürü rürü la fi bü bala, emimiki gara ewü, emömörö gara ewü.

⁶Gara labï te mürü rürü la ena adu atima nda tine ma. Tine bü eyi duu kporo yeye na, te mamaguma ngbü tete na ne. Fü ah afi, gü ba dene, 'Te ni tima ye ni la, wüh ena akpe cücürü na akpe.' Fü ah ayia atima ye ye la kpaka ewü.

⁷Te wü kpara la wu ye mürü rürü la te ngbü ekoro, fü ewü amala ngü esüka wü, gü ba dene, 'Ceka la! Ye mürü rürü ne te ekoro! Engu ena aza e-nga-kpa wö ye, te gara me-ye. Te di bala, ah le de ani mörö engu asidi, teka fü yï ka-ewü ne angbü te gara fü ani.'

⁸Fü ewü ayia azoro ye mürü rürü la, amï, amörö, aza kökö na, asö agbü gü."

⁹Fü Yesu adu ayi-ta wü cögbörö kpara la, gü ba, "Gbü fingangü ka-yi, mürü rürü la ena amere de wü siti kpara la, neh baye? Ah ena ayia akoro kpaka ewü de mere wazi, amömörö ewü 'buru. Fü ah aza to wü kpara, ao eme rürü ka-ye la." Dela mani te Yesu mala fü wü cögbörö kpara ka wü Yisaraye.

10Fü ah adu ayi-ta wü cögbörö kpara la, gü ba dene, "Ngari Me mala teka ngü la, gü neh fe? Ah gü ba, 'Wü gara kpara ngbü ta eji Mere Kambü ka Me. Fü ewü amaka gara mere rü, te ewü le nda-wü de. Fü ewü ace rü la asidi. Titiñe rü ta te ewü ce la, Me du o tñe eyi mere kpeke rü de wazi ye, te wü bu ye na ngbü engbü 'buru eküküte.

11Nih gbo nga iri Me, angü engu mere mere züka ngü eyi fü nih!" "

12Fü wü cögbörö kpara la awu, gü ba, Yesu mala mani la eküte ani, teka te ani le ngü kaka nda-ani de ne. Fü ngü la ake te ewü afa sü. Fü ewü angbü egiri kaje teka de ani zoro Yesu. Wüh le azoro engu gbü jia wü kpara nda-wü de, angü maguma wü kpara ena asiti eküte ani. Te di bala, fü ewü ayia ace engu, ago ka-wü.

13Fütanga ngü la, fü wü cögbörö kpara atima gara wü Farusi kpaka Yesu, bete gara wü kovo ka Miri Anitipa Erode, gü ba dene, "Wü fiti Yesu, de engu mala siti ngü eküte miri ka wü Ruma, teka de ani zoro engu gbü riri na la."

14Fü ewü anü akoro amaka Yesu, amala ngü fefe, gü ba dene, "Mere kpara, ani wu eyi, gü ba, ye de kpeke kpara, te ye ngbü emala zu ngü ka Me fü ani fanü fanü. Angü ye kpe cürü kpara nda-ye 'buru 'dö de. Ye ngbü ele ka-ye 'duwa ngü ka Me. Te di bala, gara ngü ladü te ani le ayi-ta ye di. Ah ti ati fü ani ase ngürü ani fü Kayisara, Miri ka wü Ruma, te ngbü gbü nzö ani ne?

15Anga ah ti de? Riri ka Müse gü neh fe?" Amba Yesu, mü wu mani ka-ewü la nda-mü eyi kpo. Fü mü ayia alügü ngü fü ewü, gü ba, "Wü ngbü ere maguma ni de ngü bala, neh teka ne? Wü za la biri jiasela, wü sere fü ani."

16Fü ewü aza gara jiasela biringbö, ato fefe na. Fü ah aceka jiasela, agü ba dene, "E-gbü jiasela ne, neh kuru da? Wüh ba eküküte na ne, neh iri da?" Wüh ga, "Ah de kuru Kayisara, te di de Miri ka wü Ruma ne."

17Yesu gü ba, "Ah mbi! Te ah de nda miri la, de yi lügü fü miri. De yi lügü nda Me kpah fü Me." Dela ngü ta te Yesu mala fü wü kpara la, teka mase ngürü. Fü ngü kaka la aga gbü jia wü kpara la afa sü.

18Wü gara kpara ta ladü esüka wü di engu Yisarayele, te wüh ei ewü, gü ba, wü Saduke. Wüh fi nda-wü, gü ba, "Te kpara kpi eyi la, ah kpi eyi fi mere badi. Ah du azükü gbü kpi tñe de." Te di bala, fü gara wü Saduke akoro kpaka Yesu, ayi-tata gbü mani, gü ba dene,

19"Mere kpara, gara ngü ladü te ani le ayi-ta ye di. Müse ba ta ngü fü ani gbü Riri ka Me, gü ba, 'Te kpara kpi, ce wara ye, o wüh bi ye ake di la de la, ah le de engu ni ye na za würüse gbü nganga na la, teka abi ye dada na, angü iri na ena adürü.'

20Amba, te wü kpara ena azükü gbü kpi azükü fanü fanü la, ngü la ena adi baye? Angü gara wü komoko ta ladü, wüh guvu ni wü lorozi. Fü gina ewü ayia aza würüse. Fü ah ayia akpi, o wüh bi ye ake di la de.

- 21**Fü e'ba'basu adu aza würüse nga kpa enga ni ye la. Fü ah ayia akpi. Wüh bī ye ake di kpah de. Fü ehabata na adu kpah aza würüse la. Fü ah ayia kpah akpi, ace engu fi kükürü.
- 22**Wü jaji komoko de lorozi la, wüh za würüse la te nga wü 'buru. Fü ewü akpi 'buru, wüh bī ye te würüse la nda-wü de. Fütanga ewü la 'buru, fü würüse la adu kpah akpi.
- 23**Te wü kpara ena azükü azükü gbü kpi fanü la, würüse la ena adi neh wara da? Kükürü de, angü engu ta eyi wara ewü 'buru."
- 24**Yesu gü ba, "Yi fi nda-yi, gü ba, Me ti azükü wü kpara gbü kpi nda de? Yi dürü bala, neh teka ne? Yi wu si-ngü de te wüh ba gbü Ngari Me ne de, neh teka ne? Yi le awu wazi ka Me kpah de, neh teka ne?"
- 25**Gbü sü ka Me agbü kpi kpala, wü kpara za te-wü nda-wü de. Angü te wü kpara zükü eyi gbü kpi la, Me ena afü ewü baka wü malayika ka-ye.
- 26**Wüh ba ngü gbü Ngari Me teka ngü ka züzükü gbü kpi, gü neh fe? Gbü ra ta te Me gü tamu ye tete fü Müse, Me mala ta fefe, gü neh fe? Ah gü ba dene, 'De-ni Me, ni de vüngüte ka Abarayama, ake Yisaka bete Yakobo.'
- 27**Amba, gbü ra ta te Me mala ngü la tete, o wü Abarayama kpi ka-wü eyi gügü. Me ena amala ngü teka wü kövö, gü ba, 'Wüh de wü vüngüte ka-ni?' Ah bala de. Me mala ngü la, angü wü Abarayama ka-wü eyi ladü ezükü, agbü sü ka Me fi mere badi. Te di bala, fingangü ka-yi te gü ba, wü kpara ti azükü gbü kpi nda-wü de ne, ngü la de mere siti wu!" Dela ngü ta te Yesu mala fü wü Saduke, gü ba, "Me ena azükü wü kpara ka-ye, fü ewü angbü fi mere badi agbü sü ka-ye agbü kpi kpala."
- 28**Gara mürü riri ngbü ta eje yiki te wü Saduke ngbü ega de wü Yesu ne. Te engu je ngü te Yesu lügu fü ewü la, fü ngü la areke gbü jijia na afa sü. Fü mürü riri la adu ayi-ta Yesu, gü ba dene, "Mere kpara deyī, nda-ni yitangü kpah ladü. Esüka wü Riri ka Me 'buru, kpeke riri, te fa wü bu ye 'buru, neh engu deyī?"
- 29**Yesu gü ba, "Kpeke Riri te Me to fü nih, wü di enga Yisaraye, gü ba dene, 'Me ka-ye ngbee biringbö. Ah de miri ka-nih me-ye. Kpara te fa engu nda ma.
- 30**Mü le Me de maguma mü 'buru. Mü o fingangü ka-mü kpah 'buru tete. Mü le ngü kaka de wazi mü kpah 'buru. Mü to te-mü kpah 'buru fefe.' Dela kpeke Riri te Me to fü nih, te fa wü bu ye 'buru.
- 31**E'ba'basu na gü ba dene, 'Mü le wü bu mü, baka e te mü ngbü ele küte mü.' Dela gina wü kpeke Riri ta te Me to fü nih. Gara riri te fa ewü dela nda ma."
- 32**Te mürü riri la je ngü te Yesu mala la, fü ngü la areke tete afa sü. Fü ah alügu ngü fü Yesu, gü ba dene, "Wayi, mere kpara, mü mala zu ngü fanü fanü. Me ka-ye kü biringbö. Gara kpara te fa engu kpo fi ma.

33Te mü le Me de maguma mü 'buru, o fingangü ka-mü 'buru tete, fü mü ale ngü kaka de wazi mü kpah 'buru, fü mü adu ale wü bu mü, baka e te mü ngbü ele küte mü la, ngü ka-mü ena areke gbü jia Me afa sü. Gele ka wü kundu nih gü ba, te mü le de ngü ka-ni reke gbü jia Me la, ah le de mü za nü, awa fefe. Amba ngü ka lele fa ngü ka gele la ka."

34Fü ngü ka mürü riri la adu areke gbü jia Yesu afa sü. Fü Yesu adu amala ngü fefe, gü ba dene, "Wayi, fingangü ka-mü mbi. Mü eyi gbmari akoro zu kpara ka Me." Dela ngü ta te Yesu mala, teka kpeke Riri ka Me. Fütanga ngü la, gara kpara, te du le aga yiki ake di, nda tine ma.

35Fütanga ngü la, fü Yesu angbü da eri wü kpara etambasü ka Mere Kambü ka Me, gü ba dene, "Wü mürü riri mala teka Kurisito, Miri te Me ena atima fuh kotö ne, teka aküwa wü kpara, gü neh fe? Wüh gü ba, 'Miri la ena adi de kundu ye Mere Miri Davidi, te ena angbü gbü nzö ani kpah baka Davidi,' ah bala de? Amba Miri la ena angbü baka Davidi fanü?"

36Angü Davidi ba ta ngü cu me-ye, gbü wazi ka Nzila Wazi Me, gü ba dene, 'Me mala ngü fü Miri ka-ni, gü ba dene, "Ye ngbü gbü kokpa ka-ni sene. Angü ni fe ye, o eyi Mere Miri. Te di bala, ye ena angbü gbü nzö wü kpara 'buru! Angü ni ena ao wü vügu ka-ye 'buru esa lö ye!" '

37Dela ngü ta te Davidi ba teka Miri la, gü ba, 'Engu de miri ka-ni.' Te di bala, wawazi na fa nda Davidi de? Ma emala fü yi, gü ba, ngü kaka ena afa nda Davidi afa." Dela ngü ta te Yesu mala teka Mere Miri, te Me ena atima teka aküwa wü kpara. Fü mere bi wü kpara angbü eje ngü kaka-na la de mere tadu.

38Fü Yesu adu arı wü kpara la, gü ba, "Yi ceka 'be teka ngü ka wü mürü riri. Yi mere e angbü baka ewü de. Angü wüh le de wü kpara 'buru di ecu ngü ani. Te di bala, fü ewü angbü eto ngboro bongo eküte wü, endondoro di esüka wu kpara. Wüh ngbü ele de wü kpara 'buru ngbü egü mandı fü ani baka wü mere kpara.

39Te wüh koro kpa esambü ka biti-te la, wüh ngbü ele adi engbü fuh züka dangbüngbü te reke areke. Gbü wü sü ka karama, wüh ngbü emere kpah bala. Wüh ele ka-wü bü adi engbü gbü wü sü ka wü cögbörö kpara.

40Wüh le de wü kpara 'buru wu ani baka züka wü kpara ka Me. Te di bala, wüh ngbü emere dela züka ngü te ena reke gbü jia Me? Ah bala de! Te wüh ngbü eku gba fü Me la, wüh ngbü eza mere bi wü ngü te komö wü gbe! Amba ngü ka Me emaguma ewü nda ma. Wüh ngbü kpah da ezi wü e ka wü würose wökö de mani. Te di bala, Me ena ato mere siti kuru te wü mürü riri la te gara afa sü." Dela ngü te Yesu mala, teka wü mürü riri la.

41Fütanga ngü la, fü Yesu adu angbü kötö ede kuwu, te wü kpara ngbü eto takpa fü Me gbügbü na. Fü ah angbü eceka wü kpara, te ewü ngbü eto takpa ka-wü la. Wü gara kpara te ewü di de mere bi wü e esaka wü, wüh ngbü eto nda-wü mere bi jiase.

⁴²Fü gara würüse wökö, mürü cinga, ayia akoro ato nda-ye mba 'duwa enga jiasse ngbee 'basu, baka e te wüh ena ase ambata biringbö di.

⁴³Fü Yesu adu amala ngü fü wü kpara ka-ye, gü ba dene, "De-yi, yi ceka la ngü ka würüse la. Ngü te ma emala dene, ah de zu ngü. Jiasse te würüse wökö la to ne, ah reke gbü jia Me, fa nda wü bu ye la 'buru.

⁴⁴Angü wü kpara de mere bi e esaka wü ne, e te ewü to fü Me, ngüngü gbü jia ewü nda ma, angü dudu ladü esaka ewü. Amba würüse la to nda-ye jiasse eyi 'buru. Dudu na esasaka, te engu ena ase mba enga zü-e di, nda tine ma." Dela ngü te Yesu mala teka takpa, te wüh ngbü eto fü Me.

Marako 13

¹Fütanga ngü la, fü wü Yesu ayia ace tambasü Mere Kambü ka Me. Fü gara kpara ka Yesu arü amala ngü fefe na, gü ba dene, "Mere kpara deyî, ye ceka la, züka Kambü ka Me ne, te wüh fa de angbe cögbörö da ne!"

²Yesu gü ba dene, "Mü ceka la bü mere züka Kambü ka Me ne? Te gara, wüh ena amürü kambü la amürü 'buru asidi. Da biringbö, te wüh ena ace ao füh kiri ye, ena adi ma."

³Fü ewü ayia ace sü la, adu anü alî kpa füh da de irî ye Olive, adu angbü eceka Mere Kambü ka Me, te di kpa eta ngu de kpala. Fü Petero ayia ake Yakobo, Yüwane bete Anderiya, anü ayi-ta Yesu,

⁴gü ba, "Mere kpara, gara ngü ladü te ani le ayi-ta ye di. Ye gü ba, 'Wüh ena amürü mere Kambü ka Me la asidi.' Ngü la ena amere te-ye neh elaye? Anga ngü, te ena agü tamu ngü la fü ani, gü ba, sîkpî la koro eyi gbamari, ah de ne ngü ne?"

⁵Fü Yesu alügü ngü fü wü kpara ka-ye, gü ba, "Yi ceka te-yi mbi teka wü mürü fiti, angü wüh ena afiti yi.

⁶Angü mere bi wü kpara ena akoro, amere mani te irî ra, afiti wü bu wü, gü ba, 'Ani de Miri, te Me tima ani me-ye.' Te di bala, mere bi wü kpara ena ale ngü ka-ewü la. Amba nda-yi, yi mere e ale ngü ka-ewü la de.

⁷Angü mere bi wü ngü ladü, te wüh ena amere te-wü feke, o adu sîkpî la koro la de. Nguwa wü kpara ena ayia atî de gü gbü nzö nguwa wü gara kpara. Yiki-tö ena amere te-ye gbü mere bi wü sü füh kotö ne. Kpah bala, gbü wü gara sü, mere siti kpîrî tala ena atî gbü nzö wü kpara. Dela 'buru wü ngü te ena amere te-wü füh kotö ne, o adu sîkpî koro la de. Wü ngü la 'buru ena adi baka gina keke, te kpo da emere würüse te ele ayaka. Te di bala, yi mere e akpe cürü de, angü Me ladü, te ena areke wü ngü la 'buru, ba e te engu le.

⁹Amba nda-yi, yi ceka te-yi mbi, de yi rü kpekpeke, angü wü vügü ka-ra ena azoro gara yi, anü di ato fü wü cögbörö kpara, de wü miri. Fü ewü amî yi teka ngü ka-ra. Te di bala, yi ena amala ngari ra fü wü mere kpara la.

- 10** Angü, ah le de wüh mala ngari ra fü nguwa wü kpara füh kotö ne 'buru feke, o adu sïkpï koro la de.
- 11** Gbü ra te yi ena arü engagira wü mere kpara la, yi mere e angbü de mere fingangü gbü nzö yi de. Yi mala bü mene ngü te Nzila Wazi Me ena ato te komö yi. Angü, ngü te yi ena adi emala la, ah ena adi de ngü kaka, ah de ngü ka-yi nda de.
- 12** Yi ngbü 'be 'be 'be, angü wü kpara 'buru ena angbü ekpü yi teka ngü ka-ra. Wü di enga ni yi ena afü te-wü ba wü vügü ka-yi, agü tamu yi fü wü vügü, amörö yi. Wü wö yi ena amere kpah bala, fü wü di yi amere kpah bala. Amba ah le de mü i maguma mü, zalü koro di gbü ra te cïnga la ena anza, fü mü aküwa."
- 14** Fü Yesu adu amala gara ngü fü ewü, teka Mere Kambü ka Me, te wüh ena amürü la, gü ba, "Fanü fanü sirimbi ladü te ena agü tamu sïkpï la fü yi. Angü gara vügü ka Me ladü, te ena akoro, asiti sü kpa esa Mere Kambü ka Me." Dela ngü te Yesu mala fü wü kpara ka-ye, teka sirimbi, te ena akoro agü tamu sïkpï, te wüh ena amürü Mere Kambü ka Me agbü Yerüsalema tete na. (De-mü, te mü ngbü etanga ngü ne, ah le fü mü ao fingangü ka-mü teka aje si-ngü la mbi mbi mbi.) Fü Yesu adu kpah amala fü ewü, gü ba dene, "Te yi wu sirimbi la, yi mere e angbü agbü Yudaya de. Yi kpe 'duwa kpa enzö mere gümba, agbü gü!
- 15** Te siti ngü la koro maka mü, te mü ngbü efe te-mü kpa esa e la, mü mere e adu arï kpa esambü, akö wü e ka-mü, tïne de. Mü kpe 'duwa akpe, angü siti ngü la ena amaka mü.
- 16** Te siti ngü la koro maka mü da esö e ka-mü kpa gbü yi la, mü mere e adu kpa ekötï, ato züka bongo te mü, kpah de. Mü kpe 'duwa akpe.
- 17** Angü sirimbi la ena agü tamu mere siti cïnga, te ena akoro eküte yi, te fa wü gara cïnga füh kotö ne 'buru. Yi ceka la, mere cïnga ka wü würüse, te ewü di de bu wü, kpah bete mene ewü, de te ewü di de vürü wü jaji eküte wü ne. Dela ne cïnga ne!
- 18** Ah le fü yi adi eku gba fü Me, de siti ngü la mere e akoro gbü bigü de. Angü agö bete zü ena amere wü kpara, te ewü ena akpe la.
- 19** Kü baka te Me mere kotö ne, mere cïnga baka e la mere te-ye nda la de. Gara cïnga te ena akoro fütanganga na, baka engu la, ah ena adi kpah ma.
- 20** Fü Me adu afi nga wü kpara ka-ye, te engu fe ewü ne, gü ba, "Te di bala, ni ena akolo sïkpï la mba cogbo, teka ngü ka wü kpara ka-ni la, angü wüh ena akpi.' Te Me ena amere ta bala de la, de bane kpara biringbö, te ena aküwa esaka siti ngü la, ena adi kpo ma."
- 21** Fü Yesu adu kpah, amala gara ngü fü wü kpara ka-ye, gü ba, "Gbü wü sïkpï la, wü mürü wu ena akoro, adi efiti wü bu wü. Gara ena agü ba, 'Ni de miri, te Me tima ni teka aküwa wü.' Gara ena agü ba, 'Ni nda-ni de mürü dofo, te ni ngbü emala ngari Me fü wü kpara.' Wüh ena akpo angbü emere bi wü ngü ka talara, te

ena afiti wü kpara 'buru. Wüh ena agiri kpah kaje teka afiti cu yi, wü kpara ka-ra. Te di bala, yi ceka te-yi mbi, yi mere e aje ngü ka wu ka-ewü la nda-yi de! Te gara kpara mala ngü fü yi, gü ba, 'Miri te Me tima ne koro eyi! Ah ladü kpakine,' anga 'Ah ladü kpane,' yi mere e ale ngü kaka la nda-yi kpah de.

23Yi ceka te-yi mbi, angü ma ngbü eyi emala ngü ne fü yi te enga gina dene, o ngü la koro la de, teka fü yi amba jia yi amba, angü wü mürü wu la ena afiti yi.

24Fütanga ngü la, gara wü ngü ena ayia kpah amere te-wü, baka e ta te wüh ba gbü Ngari Me, gü ba dene, 'Wü lara ngü ena akpo da emere te-wü kpa gbü kpī. Angü kokpī de wü e kpa tikpi 'buru ena akpo da eyiki

25Wü küfara ena akpo kpah da egügürü. Ra ena afü te-ye baka biti. Fe ti adu asü kpah de.'

26Fütanga ngü la, de-ra Ye Kpara ka Kpī, fü ra adu tine akoro. Wü kpara 'buru ena aci awu ra kpa gbü kpī, te ma ngbü ekoro de mere wazi, baka Mere Miri. Fü ewü aci 'buru acu ngü ra.

27Fü ra ayia atima wü malayika ka-ra, teka abiti wü kpara ka-ra, te ma fe ewü. Wüh ena abiti ewü edebu sü bala ne 'buru, akoro di fere. Fü a angbü tundu de ewü fi mere badi."

28Fü Yesu adu amala gara ngü fü ewü gbü mani, gü ba, "Ngü ka dudu ka-ra, ah baka ngü ka wü rü. Angü te yi wu wü rü te ngbü eyi ayi, da eto to kpa wü la, yi ngbü egü neh fe? Yi ti eyi awu, gü ba, bigü koro eyi. Ah bala de?

29Kpah bala, te yi wu wü sirimbi, te ma mala ngangga fü yi ne eyi la, de yi wu awu, gü ba, sīkpī ka dudu ka-ra la koro eyi gbamari.

30Ngü te ma emala dene, ah de zu ngü. Siti cinga la ena amaka yi fanü, amba ngü la ti anza ngü ka-yi, wü kpara ka-ra nda de.

31Ngü te ma ngbü emala fü yi, ah de kpeke ngü, te ena angbü fi mere badi. Angü Me ena agara kotö ne ake kpī, fü ngü ka-ewü anza 'buru. Amba ngü ka-ra ti anza nda de."

32Fü Yesu adu kpah, amala fü wü kpara ka-ye, gü ba, "Te yi le ayi-ta ra, gü ba, sīkpī te ma ena adu akoro tete na, ena adi elaye la, ma ena alügü ngü fü yi, gü ba, kpara biringbö, te wu ngü la, nda ma. Wü malayika agbü kpī, wüh wu kpah de. De-ra, te ma di de Ye Me, ma wu kpah de. 'Duwa Wüba Me, ah wu sīkpī la duu me-ye.

33Te di bala, yi ceka te-yi mbi, da ecī sü, angü yi wu sīkpī la nda-yi de.

34Ngü la ena adi baka mere kpara te yia, ce gba ye, anü kpa gbü gara sü. Fü ah ai wü kpara ka tima ka-ye, agafa tima fü ewü, te ewü ena adi emere sidi nga ni. Fü ah amala ngü fü kpara te ecī möngiti, gü ba, 'Ye ci sü mbi mbi mbi, da ecī nga dudu ka-ni.'

³⁵Kpah bala, ma emala ngü fü yi, gü ba, yi ceka te-yi mbi, da ecī nga dudu ka-ra, angü yi wu sīkpī ka dudu ka-ra la nda-yi de. Anga ma ena adu akoro neh etamuraḡo, etü biti, te gina gba moko-ngü, anga kpurutokokpī? Yi wu kpah de.

³⁶Yi ceka te-yi mbi, angü te ma du koro maka yi gbü iri-to, anga da era ra la, ah ena adi esiti."

³⁷Dela wü ngü ta te Yesu mala fü wü kpara ka-ye, teka ngü te ena amere te-ye te gara. Yesu mala ngü la kpah fü nih 'buru, gü ba, "Nih ceka te-nih mbi mbi mbi, da ecī sü."

Marako 14

¹Ngü ne ngbü emere te-ye ta gbü mere sīkpī ka wü Yisarayelee, te ewü eī, gü ba, Pasika ne. Ah de sīkpī te wüh zü ambata de kö gbü ye de. Te du sīkpī ka Pasika la laki tine ngbee sīkpī 'basu ne, fü wü mere kovo ka wü Yisarayelee ayia abiti te-wü, de wü mürü riri, de wü mere mürü gele. Fü ewü akpo angbü egiri kaje, te ani ena azoro Yesu tete na gbü zi, amörö.

²Fü ewü angbü ero mö esüka wü teka ngü la, gü ba dene, "Ani ceka 'be, angü mere bi wü kpara biti te-wü eyi sene, teka mere sīkpī te di gbamari ne. Te ani zoro Yesu gbü jia ewü la, wüh ena aci de gü eküte ani! Te di bala, ani giri kaje, de ani zoro engu gbü zi."

³Ta gbü wü sīkpī la, wü Yesu ngbü ta engbü ka-wü agbü Betaniya, agba gara komoko de iri ye Simuna, ta te di de jakö te ye ne. Fü gara würose akoro amaka ewü, te ewü ngbü da ezü e kpala. Würose la koro de züka se-mü esaka ye, te wüh se de mere bi jiasse. Fü würose la aza enga kölokö de se-mü la gbü ye, ayia ami mö kölokö la, akuru mbürrü! Fü ayia atökö se-mü la 'buru gbü nzö Yesu.

⁴Te wü gara kpara wu ngü te würose la mere bala ne, fü ngü la asiti eküte ewü 'duwa ba-neh-ene-la. Fü ewü akpo da emala ngü esüka wü, gü ba, "Würose la mere ngü la bala, neh teka ne? Ah za züka e ne, etökö kötö bü kükürü kükürü bala! Dela züka ngü?"

⁵Ah le ta de wüh za züka se-mü la, cinsi de mere bi jiasse, teka ale ta-ngü di eküte wü mürü cinga." Fü ewü aci 'buru ekpülü würose la.

⁶Fü Yesu adu arü amala ngü fü ewü, gü ba dene, "Yi ekpülü engu neh teka ne? Yi ce engu ace. Ngü de te engu mere, te engu tökö se-mü gbü nzö ra ne, ah de mere züka ngü gbü jia ra.

⁷Angü du sīkpī ka-ra füh kotö ne mba cükü'daye. Te yi le ale ta-ngü te wü mürü cinga, yi ti eyi amere ngü la sidi nga ra, baka e te yi le, angü mere bi wü mürü cinga ladü füh kotö ne.

⁸Amba würose ne tökö se-mü gbü nzö ra, baka e te wüh ngbü emoko se-mü eküte kövö. Kükürü de, angü sīkpī ka kpi ka-ra koro eyi gbamari.

⁹Ngü te ma emala dene, ah de zu ngü. Gbü wü sü 'buru te wüh ena amala ngari ra tete fü wü kpara füh kotö ne, wüh ena angbü efi nga würüse ne, kpah da emala nga ngü de te engu mere ne."

¹⁰Fütanga ngü la, fü Yuda Keriyota, te di biri kpara esüka wü kpara ka Yesu nzükpa de füh ye 'basu ne, ayia anü kpaka wü mere kovo ka wü Yisaraye. Fü ah amala ngü fü ewü, gü ba, "Ni ena agiri kaje, te ni ena ato Yesu di fü wü."

¹¹Te wü mere kpara la je ngü te Keriyota mala fü ewü de bala ne, fü ngü la areke gbü jia ewü 'duwa ba-neh-ene-la. Fü ewü alügu ngü fefe na, gü ba dene, "Te ye to Yesu fü ani fanü fanü la, ani ena ato jiase fü ye." Te di bala, fü Keriyota akpo da egiri züka kaje, te ni ena agü tamu Yesu tete fü ewü.

¹²Dene gele ta te wü di enga Yisaraye ngbü emere teka Karama ka Pasika. Gbü gina sikpi ka Pasika la, wüh mürü koti 'buru ngbü eza togo kambiliki, anü di kpaka wü mürü gele ka Mere Me, de wüh wa, ato fü Me. Te mürü gele wa eyi, fü wü mürü koti aza so kambiliki la, anü di, azü de wü kpara agba wü 'buru. Te di bala, te sikpi ka Pasika la koro tete na, fü wü kpara ka Yesu arü amala ngü fefe na, gü ba dene, "Mere kpara deyü, ani ena azü nda-ani karama ka Pasika ne, neh kaye? Ye mala emala fü ani, de ani nü, teka areke sü engu na."

¹³Fü Yesu ayia atima wü kpara ka-ye 'basu, gü ba, "Wü nü kpa gbü Yerüsalema kpala. Wü ena amaka gara komoko kpala, te se ngu ka-ye, ego di. Wü fa nga komoko la, zalü koro di gbü koti, te engu ena ari gbügbü.

¹⁴De wü mala ngü fü mürü koti la, gü ba, 'Mere kpara ka-ani gü ba dene, "Ye to kambü ka ngba fü ani, teka fü ani azü karama ka Pasika ne gbügbü, de wü kpara ka-ni." ' "

¹⁵Mürü koti ena agü tamu mere guvu kambü, te di kpa tikpi füh kiri ye, de wü e gbü ye 'buru nzo. Te di bala, de wü reke zü-e fü ani kpala."

¹⁶Fü wü kpara 'basu la ayia anü agbü Yerüsalema. Fü ewü amaka wü e 'buru, kpah baka e te Yesu mala fü ewü. Fü ewü areke sü kpala teka azü Pasika ka-wü la.

¹⁷Etamurago la, fü wü Yesu ayia de wü mürü tima ka-ye, anü akoro agbü Yerüsalema. Fü ewü anü akoro agbü sü, te wüh reke de kpala.

¹⁸Fü ewü akpo da ezü karama ka-wü. Te wüh ngbü ezü e tete, fü Yesu ayia amala ngü fü wü kpara ka-ye la, gü ba dene, "Ngü te ma emala fü yi dene, ah de zu ngü. Gara kpara ladü esüka yi sene, te ena ato ra fü wü vügu. A ngbü ezü e ne cu ake di!"

¹⁹Te wüh je ngü la bala, fü ngü la ato mere cinga fü ewü. Fü ewü akpo da eyi-ta Yesu, te nga wü biri biri, gü ba dene, "Ah de ni? Ni ena ato ye me-ni?"

²⁰Yesu gü ba dene, "Ah de kpara esüka yi, nzükpa de füh ye 'basu ne. Kpara te a ngbü ezü e ake di tundu gbü gada biringbö ne.

- 21**De-ra, Ye Kpara ka Kpī, ma ena amaka cīnga, fū ra akpi, baka e ta te wūh ba gbū Ngari Me teka ra ne. Amba ah ena adi de mere cīnga fū mene kpara, te ena ato ra fū wū vūgū ne. Dela cīnga nda de! Ah reke ta pe, te wūh ena abī engu nda-wū ta de.”
- 22**Baka te ewū du ngbū kpah ezū e ka-wū la, fū Yesu ayia akpo da emere gara ngū. Fū ah ayia aza ambata, agbo nga irī Me tekaka na, adu akukuru, ayia agafa fū ewū, gū ba dene, "Dene kūte ra. Yi za eza, de yi zū.”
- 23**Fū engu adu aza ndū’ba de ngu vinū gbū ye, agbo nga irī Me tekaka, ayia ato fū ewū. Fū ewū anzō te nga ewū ’buru.
- 24**Fū ah adu amala ngū fū ewū, gū ba dene, "Dene ngūte ra. Yi nzō enzō, ba e te yi enzō ngūte de wū Me. Angū ngūte ra engu ne, ah ena atōkō, teka areke ngū ezungba wū kpara de wū Me.
- 25**Ngū te ma emala dene, ah de zu ngū. Akpo enatikine, ma tī anzō ngu vinū tīne kpo de, zalū akoro di gbū sīkpī te Me ena ao ra Mere Miri tete na.”
- 26**Te wū Yesu zū karama la nza tete, fū ewū ayia abī ci ka Me. Fū ewū ayia ace sū la, anū kpa fūh da de irī ye Olive.
- 27**Fūtanga ngū la, o wū Yesu ngbū enū agbū Getesemane, fū ah adu amala ngū fū wū kpara ka-ye, gū ba dene, "Yi ena akpe abaya ’buru ka cūrū, ace ra kpikpi ra, baka e ta te wūh ba gbū Ngari Me, gū ba, 'Wūh ena amōrō kpara de te ngbū eceka kpī fūtanga wū kambiliki ne, fū wū kambiliki la adu abaya ka-wū ’buru.’
- 28**Ngū ma! Te ma zūkū gbū kpi eyi la, ma ena anū sū engagira nū agbū Galilaya. Fū yi adu anū amaka ra kpala.”
- 29**Fū Petero ayia amala ngū fū Yesu, gū ba dene, "Ni kpe de! Te wū bu ni kpe akpe ’buru la, nda-ni, ni tī ace ye de.”
- 30**Yesu gū ba dene, "Petero enga wūna, ngū te ma emala dene, ah de zu ngū. Enatikine, gbū biti ne, o moko-ngū mī e’ba’basu koko la de, mū ena acere nga mū du bata, gū ba, 'Ni wu ra de.' “
- 31**Fū Petero adu kpah amala ngū la kpekpeke, gū ba, "Ma ce mū de. Te ah kpah bū de kpi la, nih ena akpi ake nih ma! Ma kpe cūrū de!" Fū gara wū kpara ka Yesu, fū ewū aci ’buru, amala nda-wū kpah bala.
- 32**Fū wū Yesu anū akoro agbū Getesemane. Fū Yesu amala ngū fū wū kpara ka-ye, gū ba dene, "De-wū deyī, wū ngbū la sene. Ni ena anū nda-ni kpa edere sū cūkū’daye, teka aku gba fū Me.”
- 33**Fū engu ayia aza Petero, ake Yakobo bete Yūwane, anū de ewū cūkū’daye kpa edere sū. Fū mere cīnga bete fingangū akpo da emere Yesu, fū mamagama akpo da egūrū.

- ³⁴Fü ah amala ngü fü wü Petero, gü ba, "Maguma ra te egürü ka mere cinga, baka e te ma ena akpi akpi la. Yi ngbü ede ra sene, adi ecı sü."
- ³⁵Fü engu ayia anü cükü'daye edere sü. Fü ah abuka gbüra ye kötö, aku gba fü Me, gü ba, "Wüba, te ah reke te mü la, kpi ka-ra te ekoro ne, de mü nzi ngü la eküte ra asidi.
- ³⁶Wayi, Wüba, ngü te ena afa mü, ah nda ma. Te ah gbü jia mü mbi la, ma ele de mü nzi siti ngü la eküte ra asidi. Ngü la, ma ce o eyi esaka mü, de ah ngbü ba e te mü ngbü ele. Ah di ba e, te ma le me-ra ne, de."
- ³⁷Fü engu ayia adu kpaka wü Petero, amaka ewü da era ara. Fü ah amala ngü fü Petero, gü ba dene, "Ah mere baye? Mü ngbü era ka-mü ara? Mü ti angbü ezükü, fü nih acı sü de nih ma mba cükü'daye, nda-mü de?"
- ³⁸Ah le de yi di ecı sü, da eku gba fü Me, angü Satana ena afiti yi! Wayi, ah fanü, maguma yi ngbü ele ngü ka-ra, amba wazi yi, te yi ena amere ngü la di, nda ma."
- ³⁹Fü Yesu adu kpah anü agbü sü, te engu ngbü eku gba fü Me tete na ne. Fü ah aku gba fü Me, amala ngü kpah baka engu de tıne ne.
- ⁴⁰Fütanga ngü la, fü ah adu kpah amaka wü Petero fi da era ara, angü ra ngbü emere ewü efa sü. Fü ngü anza gömö ewü 'buru, ka vi-jia.
- ⁴¹Fü engu ayia anü kpah kpala, aku gba fü Me, adu kpah amaka ewü fi da era ara. Fü ah ayia amala ngü fü ewü, gü ba dene, "Yi la fi bü era ara? Ah ti eyi! Angü sikipi ka-ra, Ye Kpara ka Kpi ti eyi enatikine! Wüh to ra eyi fü wü vügü!"
- ⁴²Yi yia la eyia, nih reke te-nih! Yi ceka la! Kpara te ena agü tamu ra ne, ah eyi te ekoro de kpane!"
- ⁴³Baka te Yesu ngbü la fi bü da emala ngü la fü wü kpara ka-ye, fü Yuda Keriyota, te di de biri kpara esüka wü kpara ka Yesu, nzükpa de füh ye 'basu ne, ayia akoro, de mere bi wü kpara gbü nga ye, te wü angbe cögbörö kovo tima ewü, azoro Yesu. Wüh koro ta de wü mere maguruma, de wü ngbondo esaka wü.
- ⁴⁴Angü Yuda Keriyota mala ta fü ewü, gü ba, "Ni ena agü tamu Yesu fü wü. Mene kpara te ni ena afaka, dela eyi engu. Wü zoro engu gö! anü di kpaka wü mere kpara."
- ⁴⁵Fü Keriyota akoro kürrü, afaka Yesu, gü ba dene, "Mere kpara, mü ladü!"
- ⁴⁶Fü ewü ayia 'duwa azoro Yesu.
- ⁴⁷Fü gara kpara ka Yesu ayia aza mere maguruma ka-ye, ade güje gara kpara ka tima ka mere kpara füh kpökpö, akolo tuu!
- ⁴⁸Fü Yesu arü amala ngü fü wü kpara te ewü zoro engu ne, gü ba dene, "Dene neh ene ngü ne? Ah mere neh baye te yi koro de wü mere maguruma, de wü ngbondo esaka yi ne. Ma de siti kpara?"

- 49Gbü wü sīkpī ne 'buru, ma ngbü engbü de wü yi, etambasü Mere Kambü ka Me, da erī wü kpara kpala. Yi wu bala de? Yi le ta azoro ra kpala de, neh teka ne? Ah mbi. Yi zoro ra ezoro, angü wüh ba ta ngü la eyi gbü Ngari Me teka ra bala."
- 50Fü wü kpara ka Yesu aci 'buru, akpe, ace engu.
- 51Gara jaji komoko ta ladü kpala, te bu mba bu bongo ka rara te-ye, angbü efa nga wü Yesu, te wüh zoro engu. Fü ewü adu afü te-wü azoro kpah jaji komoko la.
- 52Fü jaji komoko la ayia akpe, ace bongo ka-ye ciki esaka ewü, anü sü ngirīmu.
- 53Fü wü kpara, te ewü zoro Yesu ne, aza engu anü di kpa engagira mere kpara füh kpökpö ka wü di enga Yisaraye. Angü wü mere kovo ka wü Yisaraye bitī te-wü kpala, teka akolo ngü ka Yesu.
- 54Amba Petero, mü ngbü nda-mü da efa nga wü Yesu, mba kpa sidi gbü zi, zalü koro di etambasü ka mere kpara füh kpökpö. Fü mü anü arī angbü kötö, eya te-mü te wa, esüka wü komoko ka mere kpara füh kpökpö la.
- 55Fü wü mere kovo la abiti te-wü, akpo da egirī mene wü kpara, de te ewü ena amala ngü eküte Yesu de wu, gü ba, "Engu mere siti ngü eyi fanü," teka de ani mörö engu tete na. Wüh girī ngü la ma, wüh maka nda-wü de!
- 56Angü mere bi wü kpara, te ewü koro mala siti ngü eküte Yesu ne, ngü ka-ewü ka-ye 'buru kpikpi ye kpikpi ye, angü ah ka-ye 'buru de wu.
- 57Fü wü gara kpara ayia arü amala ngü eküte Yesu de wu, gü ba dene,
- 58"Ani je gara siti ngü ta te Yesu mala, gü ba, 'Ni ena amürü Mere Kambü ka Me, te wü kundu ani jī ne, 'buru asidi, fü ni adu aji alügü gbü sīkpī ngbee bata. Amba, ah ena adi tīne de mene kambü, te wü kpara jī de kpa wü ne de.' "
- 59Amba ngü ka-ewü, te ewü mala la, ah koro biringbö kpah de. Ah ka-ye fi bü kpikpi ye kpikpi ye.
- 60Fü mere kpara füh kpökpö ayia arü tikpi. Fü ah amala ngü fü Yesu, gü ba dene, "De-ye deyī, ye lügü ngü fü ani de, neh teka ne? Ye je ngü de te wü kpara ngbü emala eküte ye ne de?"
- 61Fü Yesu anga ka-ye tīī, ah lügü ngü nda de. Fü mere kpara la adu ayi-ta Yesu kpekpeke, gü ba dene, "Yesu, mü de neh da? Mü mala la zu ngü fü a! Mü ngbürü de Ye Me, te engu tima füh kotö ne teka aküwa a ne?"
- 62Yesu gü ba, "Wayi, ah ngbürü bala. Te gara yi ena awu ra, Ye Kpara ka Kpī, te ma ena angbü gbü kokpa ka Me, baka Mere Miri! Fü ra adu kpah akoro sene de mere wazi ka Me, baka agö te bitī te-ye teka ali!"
- 63Te mere kpara füh kpökpö je ngü te Yesu mala la, fü ah ayia asörö bongo eküte ne 'duwa traaa! Fü engu amala ngü, gü ba, "Apa! Komoko ne le afü te-ye ba Me? Yi wu eyi? Ngü nza eyi dela! Nih edu kpah agirī kpara, te ena amala nga siti ngü

kaka, neh teka ne? Ah mala siti ngü ka-ye tîne cu eyi de komö ye dela! Yi ngbü efi nda-yi neh baye?" Fü ewü aci 'buru amala ngü, gü ba dene, "Ah de siti kpara! Wüh mörö engu amörö!"

⁶⁵Fü ewü akpo da ememere engu. Gara ewü esü ngüsü gbügbüra na. Wü gara i jijia na, da emiki engu, gü ba dene, "Te ye gü ba, 'Ni de mürü dofo ka Me,' la, de ye mere la ngü ka talara. Ye gü la iri kpara de te mi ye ne." Fü wü marajümiya ka mere kpara la aza engu, anü di, da ebebe.

⁶⁶Petero, mü ngbü ka-mü fi bü etambasü ka mere kpara la, da eya te-mü te wa. Fü gara jaji würüse, kpara ka tima ka mere kpara la, ayia akoro aceka jia Petero, ayi-tata, gü ba dene, "Ye de neh da? Ye kpah de süka wü kpara, te ewü ngbü endoro gbü nga Yesu ne de?"

⁶⁸Fü cürü ayia arı te Petero. Fü ah acere nga ye, gberere, gü ba dene, "Ngü te mü mala la, ma je nda-ra mbi mbi de. Mü gü neh fe?" Fü Petero ayia ace da wa la, anü arü kpa emöngiti ka 'baranga la. 'Duwa fü moko-ngü ayia ami gina koko.

⁶⁹Fü würüse la adu kpah amaka Petero. Fü ah arü amala ngü fü wü bu ye, gü ba dene, "Wü ceka la! Komoko la, ah ka-ye de kpara ka Yesu!"

⁷⁰Fü Petero adu acere nga ye kpah gberere, gü ba, "A'a! Ni wu komoko ka-ye la nda-ni de." Fütanga ngü la mba cükü'daye, fü wü kpara la adu amala ngü fü Petero, gü ba dene, "Fanü fanü, ye de kpara ka Yesu, angü ye kpah de kpara ka Galilaya, bakaka."

⁷¹Fü Petero ayia akina te-ye, gü ba, "Ma wu komoko la nda-ra de."

⁷²Petero bü te emala ngü la de, fü moko-ngü ayia ami e'ba'basu koko. Fü Petero adu afi nga ngü, ta te Yesu mala fü ye, gü ba, "Ye ena acere nga ye du bata, o moko-ngü mi e'ba'basu koko la de ne." Fü ngü la ato mere cinga fü Petero. Fü ah ayia akpo da eku gba de mere ngura 'duwa ba-neh-ene-la.

Marako 15

¹Gügü kpurutokokpi la, fü wü mere kovo ka wü Yisarayeale adu afi nga ngü, te ani ena amere teka Yesu. Fü ewü amaka ngü la, adu aza Yesu, ai engu, anü di kpa engagira mere kpara de iri ye Pilatü, de te Miri ka wü Ruma o engu me-ye gbü nzö wü kpara ka Yudaya ne.

²Te wüh koro de Yesu engagira Miri Pilatü, fü miri arü amala ngü fü Yesu, gü ba dene, "De-mü, wüh gü ba, mü de Miri ka wü Yisarayeale ne. Ngü la fanü?" Yesu gü ba, "Ah bü de te mü mala la."

³Fü wü mere kovo ka wü Yisarayeale akpo da emala bi wü ngü eküte Yesu de wu. Amba Yesu lügü ngü fü ewü nda de.

⁴Fü Miri Pilatü adu amala ngü fü Yesu, gü ba dene, "Gara ngü gömö ye, te ye ena amala fütanga wü ngü ne nda ma? Ye je bi wü ngü, te ewü emala eküte ye ne, de?"

- ⁵Yesu lüğü ngü fefe na nda-ye kpah de. Fü ngü la aga gbü jia Miri Pīlatü 'duwa baneh-ene-la.
- ⁶Ta gbü wü re la, gbü mere sīkpī ka Pasika 'buru, Miri Pīlatü ngbü ta ece kpa te gara kpara ka ku biringbö, ba e te wü di engā Yīsarayeles ngbü ele.
- ⁷Te di bala, fü wü gara kpara ayia akoro kpaka Miri Pīlatü, ayi-tata, gü ba dene, "Mere kpara, ah ena atī atī fü ye ace kpa te kpara ka ku biringbö fü ani, kpah baka e te ye ngbü emere gbü wü sīkpī ka Pasika 'buru ne?" Baka te Miri Pīlatü, wu eyi, gü ba, maguma wü kovo la siti eyi eküte Yesu, fü ewü aza engu akoro di kpaka ni, teka de ni mörö engu asidi ne, fü engu ayia agīrī kaje, de ni küwa Yesu tete na. Fü ah ayia amala ngü fü wü kpara la, gü ba dene, "Wü le de ni ce neh kpa te da? Te ni ce kpa te Yesu, miri ka-wü ne, ah esiti?" Te wü kpara la je ngü te Miri Pīlatü mala de bala ne, fü ewü aci 'buru, amala ngü fü Miri Pīlatü, gü ba, "Ani ele de ye ce kpa te Baraba engu fü ani!" Wüh mala bala kükürü de, angü wü kovo to ta ngü eyi guvu ewü gügü, gü ba, "Te Pīlatü gü ba, ni le ace kpa te Yesu la, de wü ce ka-wü kpo. Wü mala fefe, gü ba, 'Ani le ka-ani Baraba engu.' " Baraba ta süka wü kpara te wüh gü gbü ku, teka te wüh ngbü emömörö wü kpara teka tö ka-wü.
- ¹²Miri Pīlatü gü ba, "Anga Yesu, de te wüh ngbü eī engu, gü ba, ah de Miri ka wü Yīsarayeles ne, ni ena amere de engu neh ene?"
- ¹³Fü ewü aci 'buru, aba rere kpa tikpi, gü ba dene, "Wüh mörö engu amörö! Wüh bere engu eküte rü gbegete!"
- ¹⁴Miri Pīlatü gü ba, "Tekā neh? Engu kpo neh ene liya ne? Ah mere ne siti ngü ne?" Fü ewü adu akpo da eba rere, afa engu de tīne ne ka, gü ba, "Wüh mörö engu amörö! Wüh bere engu eküte rü gbegete!"
- ¹⁵Fü cürü arī te Miri Pīlatü, teka mere bi wü kpara la. Fü ah adu ale ngü ka-ewü. Fü ah ayia ace kpa te Baraba fü ewü, ba e te ewü le. Fü ah adu aī wü marajümüya ka-ye de wüh süma Yesu. Fü ewü asüma Yesu de siti juru konü de biki gbü ye. Fütanga ngü la, fü Miri Pīlatü adu aza Yesu, ato fü wü marajümüya ka-ye, de wüh nü, wüh bere engu eküte rü gbegete.
- ¹⁶Fütanga ngü la, fü wü marajümüya ayia aza Yesu, anü di agbü 'baranga, gbü sü ka Miri Pīlatü, te wüh ngbü eī, gü ba, Peretoriyama ne. Fü ewü adu aī wü bu wü 'buru, abiti ede Yesu.
- ¹⁷Fü ewü akpo da emü Yesu, gü ba, "Baka te engu di de mere miri ne, ah le de anicu ngüngü na." Fü ewü ayia agbi bongo ka Yesu asidi, adu aza diri ngboro bongo ka-wü, nzenze baka nda miri la, ato eküküte na. Fü ewü agara bibi gbü ti, ato gbü nzö Yesu, baka madudu ka wü miri.
- ¹⁸Fü ewü angbü egü mandī fefe, da ede kpa wü, gü ba dene, "Wayi! Mandī fü ye, mere miri ka wü Yīsarayeles!"

- 19**Fü ewü aza e baka gbaraka la, akpo da emi nzönzö na di, da esü ngüsü gbügbüra na, kpah da ebu nzökuta wü kötö, ba wü kpara te ewü ngbü ecu ngü miri la.
- 20**Te wüh fala Yesu nza tete, fü ewü agbi nze bongo tete na la asidi, adu ato bongo kaka-na, alügü tete. Fü ewü aza engu, anü di teka abere füh rü gbegete.
- 21**Te wü marajümiya za Yesu tete, teka anü amörö ne, fü ewü anü amaka te-wü de wü gara komoko de iri ye Simüna, kpara ka Kurene, te ngbü enü ka-ye te kaje, agbü Yerüsalema. Fü ewü azoro Simüna, ato esa rü gbegete, te ewü ena abere Yesu tete na ne, angü Yesu ngbü ta enü, da eti, da eti, teka tiri rü la.
- 22**Fü Simüna abi mere rü la, anü di fütanga Yesu, zalü akoro di gbü sü de iri ye Gologota, sü te wüh ena amörö Yesu tete na ne. Gologota la, ah baka e te wüh gü ba, "Sü ka biki-nzö," angü ah de sü te wüh ngbü emörö siti wü kpara tete.
- 23**Fü gara kpara awu cinga Yesu, aza ngu vinü, te di de rü gbü ye, ato fü Yesu. Amba Yesu le nda de.
- 24**Fü wü marajümiya aza Yesu, agbi bongo kaka-na asidi, aza engu, agbere eküte rü gbegete, abere engu gö gö gö! adu ae rü gbegete la tikpi. Ngü la mere te-ye gbü lö-ra menewa ka kpurutokokpi. Fü ewü aza bongo ka Yesu la, asö de gümare, aye süsüka na esüka wü.
- 26**Fü ewü aba nga siti ngü kaka, ao eküte rü gbegete la, to tikpi, gü ba dene, "Dene Mere Miri ka wü Yisaraye." "
- 27**Fü ewü ayia aza wü mürü zi 'basu, abere ewü eküte wü rü gbegete ka-ewü ede nda Yesu, gara gbü kokpa, gara gbü kamisü.
- 28**(Ngü la ti kpini de ngü ta te wüh ba gbü Ngari Me, gü ba, "Wüh ena akolo ngü ka züka kpara ka-ni, Me, dünda de wü siti kpara.")
- 29**Fü wü gara kpara, te ewü ngbü enü te kaje la, awu Yesu. Fü ewü akpo da esoko engu, da egü nzö wü de tadu, gü ba dene, "Ata! Ye gü ta, ga, 'Ni de mere mürü wazi. Ni ti eyi amürü Mere Kambü ka Me, adu afa gara gbü sikpi ngbee bata!'
- 30**Te ye de mere wazi bala, de ye kö la ekö kötö, ye küwa te-ye."
- 31**Wü mere kovo ka wü Yisaraye ngbü kpah da emü Yesu bala, da emala ngü esüka wü, gü ba dene, "Komoko la ngbü ta eküwa wü gara kpara. Ah mere neh baye, te engu ti aküwa te-ye de ne?"
- 32**Te engu ena adi ta de Mere Miri te Me tima fü ani fanü la, ah le ta de engu küwa te-ye, de ah kö kötö, teka fü ani awu mere wazi kaka, adu ale ngü kaka." Wü mürü zi, te ewü bere ewü de wü Yesu ne, wüh ngbü kpah da esoko engu bala.
- 33**Fütanga ngü la, ah te enü akoro etü ra, fü sü ayia ati 'duwa mbirri, baka biti la. Fü e la ayiri bala, zalü akoro gbü lö-ra bata ka tamurago.

- ³⁴Gbü lö-ra engu la, fü Yesu ayia aku gba de mere ri ye kpa tikpi, gü ba dene, "Eloyi, Eloyi, lama sabakatani?" Ah baka e te wüh gü ba dene, "Me, Mere Miri kara, mü ce ra kpikpi ra, neh teka ne?"
- ³⁵Wü gara kpara te ewü di kpala, wüh je ngü te Yesu mala la mbi mbi nda-wü de, fü gara ewü afi, gü ba dene, "Ah ngbü dela neh eï İliya, de ah koro, ah küwa ni?"
- ³⁶Fü gara komoko ayia akpe de woro, aza e baka lifa fö'dö fö'dö bala, agü gbü fi, ato te nzö e baka gala la, aza ato te komö Yesu, de ah 'bü, gü ba dene, "E-wu neh da, anga İliya ena akoro aküwa engu?"
- ³⁷Fü Yesu ayia aku gba kpa tikpi, ayia ace maguma ye, akpi.
- ³⁸Gbü lö-ra te Yesu kpi tete na, fü mere bongo ta te wüh i, kolo tü Mere Kambü ka Me agbü Yerüsalema di, baka ngisi ne, fü ah ayia asörö te-ye de tete-ye, mbaaa kü kpa tikpi ngbüüü kötö. Fü ngü la aga gbü jia wü kpara ba sirimbi. Dela ta ngü te Yesu kpi tete na.
- ³⁹Gara mere kpara ka wü marajümüya ngbü ta eceka Yesu kpala. Te engu je gba ka Yesu bala, fü ah awu kaje te Yesu kpi tete na, fü ah agü ba, "Komoko ne, ah ka-ye de Ye Me fanü fanü."
- ⁴⁰Bi wü würüse ta te ewü ngbü efa nga Yesu ne, kpah ladü gbü sü te Yesu kpi tete na la. Wüh de wü Mariya Egba-Magadala, bete Salüme, bete Mariya ni ye wü Yakobo ake Yüsa, kpah de mere bi wü bu wü, te ewü nü koro agbü Yerüsalema de wü Yesu. Angü, te wü Yesu di ta da endoro agbü Galilaya, wü würüse la ngbü ta efa nganga na, da ele ta-ngü tete. Gbü lö-ra te Yesu kpi tete na, wü würüse la ngbü nda-wü mba canza edere sü kpala, da eceka kpi. Fü ewü awu ngü ka kpi kaka 'buru.
- ⁴²Gara komoko ta ladü de iri ye Yüsefa kpara ka Arimatayo, te di de mere kpara esüka wü mere kovo ka wü Yisaraye. Ah kpah de kpara te ngbü eo jia ye teka Miri, te Me ena atima teka aküwa wü kpara ne. Sikpi de ta te Yesu kpi tete na ne, ah ka-ye ta sikpi te wü kpara ngbü ereke te-wü tete, teka sikpi ka Me ka wü Yisaraye. Te di bala, etamurago la, fü Yüsefa ayia, ai maguma ye gö, anü kpaka Miri Pilatü, anda'ba te-ye fefe na, gü ba dene, "Mere kpara, ni le ayi-ta ye de gara ngü biringbö. Te ah ti eyi gbü jia ye la, ni ele de ye to kö Yesu fü ni, ni ti."
- ⁴⁴Fü Miri Pilatü adu afi nga ngü la, gü ba dene, "Yesu mere ngü ye, adu akpi kece neh fe?" Fü Miri Pilatü ayia ai mere kpara ka wü marajümüya ka-ye, ayi-tata, gü ba dene, "Yesu kpi eyi fanü?"
- ⁴⁵Komoko la ga, "Wayi, ah kpi eyi fanü." Te Miri Pilatü je ngü la bala, fü ah ayia ale ngü ka Yüsefa, ato kö Yesu fefe.
- ⁴⁶Fü Yüsefa ayia anü ase züka bu bongo, akoro di. Fü ah adu aza kö Yesu eküte rü gbegete asidi, adu agaga de bu bongo la. Fü ah anü de kö Yesu, ati agbü gara gö

da, te wüh jì sere sere bane, angü gele ka wü Yisarayeले ta bala. Fū ah awara mere ngbürükü da, ao emö nga mbükü la, ani di.

⁴⁷Dela ta ngü te ewü ti kö Yesu tete na. Mariya Egba-Magadala ake Mariya ni ye Yüsa, wüh ngbü nda-wü fi bü da eceka ngü la. Fū ewü awu sü te wüh ti Yesu tete na ne.

Marako 16

¹Kpurutokokpī la, wü kpara 'buru ngbü efe te-wü, angü ah de sīkpī ka Me. Etamurago la, te ra tī tete na, sīkpī ka Me nza eyi. Te di bala, fū Mariya Egba-Magadala ayia de wü Salüme, bete Mariya ni ye Yakobo, ayia anü ase zūka se-mü, teka amoko eküte kö Yesu.

²Gügü kpurutokokpī, fū ewü ayia anü kpa fūh mbükü.

³Te wüh ngbü enü tete na, fū ewü angbü emala ngü esüka wü, gü ba dene, "Anga mere siti da, te wüh ni mö mbükü la di ne, ani ena amere di, neh baye? Kpara te ena anzi da la asidi neh da, teka fū ani arī kpala?"

⁴Fū ewü anü akoro kpa fūh mbükü la, aceka kpī, yirri! Da, ta te wüh o emö mbükü ne, wüh nzi eyi asidi!

⁵Fū ewü ayia arī agbü gö da, te wüh ti Yesu gbügbü na ne. Gbo! te gara jaji komoko de zūka bu bongo te ye, te ngbü gbü mbükü kpala gbü kokpa. Fū cürü arī te ewü 'duwa ba-neh-ene-la.

⁶Fū jaji komoko la ayia amala ngü fū ewü, gü ba dene, "Yi kpe cürü de. Ma wu eyi, gü ba, yi ngbü egiri Yesu, kpara te wüh bere engu te rü gbegete ne. Ah zükü eyi. Yi ceka la sanga, ta te wüh o kökö gbügbü na ne. Engu sene ma!

⁷Yi du edu, yi mala ngü la fū wü Petero de wü bu ye, gü ba dene, 'Yesu zükü eyi! Ah nü sü eyi kpa engagira nü agbü Galilaya. Wüh nü enü, fū ewü amaka engu kpala, kpah ba ngü ta te engu mala fū ewü ne.' "

⁸Te wü würose la je ngü la bala, fū ewü ayia akoro kpa etanü, ale woro de mere cürü emaguma wü. Wüh mala ngü la fū wü gara kpara nda-wü de, ka cürü.

⁹Gbü sīkpī ka biri ka wü Yisarayeले, te di de sīkpī ka Me ka-nih ne, gügü emözekpī, amba Yesu zükü ka-ye gbü kpi eyi. Gina kpara te Yesu gü tamu ye fefe, ah de Mariya Egba-Magadala, ta te engu liki siti wü di enga me guguvu na lorozi ne.

¹⁰Fū Mariya ayia anü amaka wü bu ye, wü kpara ka Yesu, te ewü ngbü da eku gba Yesu.

¹¹Fū Mariya amala ngü fū ewü, gü ba dene, "Yesu zükü eyi! Ni wu engu eyi cu de jia ni." Amba wüh le ngü la nda-wü de, gü ba, "Ah ka-ye de wu!"

12Fütanga ngü la, fü wü gara kpara ka Yesu 'basu ayia ace Yerüsalema, adu agba wü. Fü Yesu akoro amaka ewü te kaje. Amba wüh wu, gü ba, ah de Yesu ne, nda-wü de, angü küküte fü te-ye ka-ye eyi kpikpi ye. Fü Yesu ayia agü tamu ye fü ewü. Fü ewü adu awu engu.

13Fü ewü ayia alügü nga wü, adu anü amala nga ngü la fü wü bu wü. Amba wü bu ewü le ngü ka-ewü la kpah de.

14Fütanga ngü la, fü wü kpara ka Yesu nzükpa de füh ye biringbö ne, angbü ezü e ka-wü kpa esambü. Fü Yesu akoro agü tamu ye fü ewü. Fü ah arü amala ngü fü ewü, gü ba dene, "De-wü deyi, ah mere baye te nzö wü ngbü kpekpeke bala? Wü bu wü mala nga ni fü wü, gü ba, 'Ni zükü eyi ne,' wü le ngü la de, neh teka ne?"

15Fü Yesu adu arü amala gara ngü fü ewü, gü ba dene, "Yi nü, yi baya te nga sü füh kotö ne 'buru, de yi mala ngari ra fü wü kpara 'buru nde.

16Mene kpara te to maguma ye fere, de yi to babatiza fefe na, fü Me aküwa engu. Mene kpara te le ngü ka-ra la de, ah küwa kpah de.

17Wü kpara te ewü ena ato maguma wü fere, Me ena ato wazi fü ewü me-ye, teka fü ewü amere wü angbe cögbörö tiri ngü di, teka fü wü kpara awu, gü ba, ngari ra ka-ye de zu ngü fanü fanü. Angü yi ena angbü da eliki siti wü di enga me guvu wü kpara asidi. Yi ena angbü da emala bü ganzi mö ka wü gara kpara.

18Yi ena azoro wü siti kpürü de kpa yi, kpürü de yi nda de. Te yi nzö siti rü la, ah mere yi esiti kpah de. Fü yi adi eo kpa yi gbü nzö wü mürü keke, fü keke ka-ewü adi egu." Dela ta ngü te Miri Yesu mala fü wü kpara ka-ye, te engu zükü tete gbü kpi.

19Fütanga ngü la, fü Me ayia aza Yesu, ago di agbü sü ka-ye, agbü kpä. Fü Yesu angbü kpala gbü kokpa ka Me.

20Te wü kpara ka Yesu je ngü te engu mala fü ewü la, fü ewü ayia abaya te nga wü sü 'buru, angbü da emala ngü ka Yesu fü wü kpara 'buru nde. Fü Miri Yesu angbü da eto wazi fü ewü teka tima ka-ye la. Fü ah angbü kpah eto wazi fü ewü, de wüh ngbü emere wü mere tiri ngü ka talara di, teka fü wü kpara awu, gü ba, "Ngü ka Yesu, te ewü ngbü emala la, ah ka-ye de zu ngü fanü fanü." Dela ngü teka Yesu Kurisito, Ye Me. Adudu na bala.

Luka

Luka 1

¹Wayi bala, mere kpara Teyofile, ma ngbü eba ngü ne fü mü teka ngü ka Yesu Kurisito. Angü bi wü kpara kpo ta eyi, ere da eba ngü teka ngü ka Yesu, ta te engu ngbü emere esüka nih de sene ne. Wüh ba ngü la, gegege baka te ewü je gömö wü kpara, de te ewü wu ngü la ta cu de jia wü ne. Kpah bala, ma ngbü ta egiri lö ngü la. Ma maka eyi mbi. Titiñe fü ra adu afi, gü ba, ah reke fa sü, te ma ena aba nga wü ngü, de te mere te-wü la, 'buru fü mü.

⁴Ma mere bala, teka de mü wu mbi mbi mbi, gü ba, ngü ka Yesu, ta te ewü ngbü eri mü di ne, ah ka-ye de zu ngü fanü.

⁵Gbü wü re ta te gina Erode ngbü mere miri tete, gbü nga nzö sü ka Yudaya, gara mürü gele ka Me ta ladü de iri ye Zakariya. Iri wara ka ta de Elizabeta, te di kpah gbü nguwa Arona.

⁶Wü Zakariya ake wara ye, Elizabeta, ta 'basu mini de züka wü kpara gbü jia Me, te ewü ngbü emere wü riri ka Me 'buru de maguma wü biringbö.

⁷Amba, wüh bi ye ta nda-wü de, angü Elizabeta ka-ye ta de wündü. Kpah bala, wüh gbe ka-wü ta eyi 'basu mini, re ka-ewü nye sü kpah eyi fa sü.

⁸Gbü gara sikpi, wü Zakariya de wü bu ye ngbü ta emere tima ka-wü gbü Mere Kambü ka Me agbü Yerüsalema.

⁹Fü ewü amere gele ka mafe kpara, teka afe mene kpara, te ena arı agbü nzila sü kpa esambü ka Me, teka adi ecuru rü de züka se ye baka kici kpala. Fü iri Zakariya akoro me-ye. Fü Zakariya arı agbü nzila sü teka amere tima ka gele la engakara Me.

¹⁰Gbü lö-ra te Zakariya ri tete kpala, fü mere bi wü kpara angbü nda-wü da eyi-ta Me kpa etanü.

¹¹Fü malayika ka Me ayia akoro kpaka Zakariya kpa esambü ka Me kpala, arü gbü kokpa ede cangali, de te wüh ngbü ecuru züka se-rü fü Me tete na la.

¹²Te Zakariya wu malayika ka Me la, fü fingangü kaka ayia adürü ka cürü.

¹³Fü malayika la amala ngü fü Zakariya, gü ba, "Zakariya, mü kpe cürü de, angü Me je gba ka-mü eyi. Wara mü, Elizabeta, ena abi ye komoko fü mü. Fü mü agü iiri na Yüwane.

¹⁴Mü ena angbü de tadu teka ngü kaka. Kpah bala, mere bi wü kpara ena angbü de tadu teka ngü kaka-na.

- 15** Angü ah ena adi de mere kpeke kpara gbü tima ka Me. Te di bala, ah ti anzö fi nda de. Angü, gbü sikipi te wüh ena ayaka engu tete, Me ena ato wazi ka Nzila Wazi ye fefe.
- 16** Ah ena alügu mere bi wü di enga Yisaraye, ta te ewü dürü gbü ngü ka Me ne, 'buru te züka kaje ka Me.
- 17** Engu ena angbü endoro, da emere tima ka Me, gbü wazi ka Nzila Wazi Me, gegege baka nda İliya, mürü dofo ka Me ta gügü ne. Ngü te engu ena ari wü kpara di ne, ena areke ngü esüka wü wö ye wü jaji, de wü di wü 'buru me-ye. Ah ena ari wü mürü kögö-nzö, de wüh fü maguma wü, adu angbü emere züka ngü gbü jia Me. Ah ena areke kpah maguma wü kpara, teka fü ewü angbü nzo, aci nga Mere Miri te Me ena atima." Dela ngü ta te malayika ka Me mala fü Zakariya.
- 18** Te Zakariya je ngü la bala, fü mamaguma akolo. Fü ah ayia amala ngü fü malayika la, gü ba, "Ngü la, ma ena awu baye baye, gü ba, ah de zu ngü? Angü titine a gbe ka-a eyi 'basu mini fa sü."
- 19** Fü malayika la alügu ngü fefe, gü ba, "Ma de malayika Gabürele. Ma ngbü erü engakara Me, teka angbü emere wü tima kaka-na. Engu tima ra me-ye teka amala ngü la fü mü.
- 20** Mü le aje ri ra de, neh teka ne? Te di bala, mü ti aro mö de. Mü ena angbü aböbö, zalü akoro gbü sikipi te wara mü ena ayaka tete." Fü malayika la ayia anü sü ka-ye.
- 21** Gbü lö-ra engu la, fü ngü la aga gbü jia mere bi wü kpara, te ewü ngbü nda-wü eci nga Zakariya kpa etanü ne, afa sü, angü Zakariya yiri agbü nzila sü ka Me la eyi fa sü.
- 22** Te Zakariya koro tete kpa etanü, ah ti aro mö nda tine de. Fü ah angbü emala ngü fü wü kpara la bü de kpa ye. Fü wü kpara la awu teke, gü ba, Me sere gara ngü eyi fü Zakariya agbü nzila sü ka-ye kpala.
- 23** Te sikipi ka tima ka Zakariya nza tete, fü engu ayia ago kpa gba ye.
- 24** Sidi nga sikipi mba cükü'daye, fü wara ka, Elizabeta amaka bu. Fü Elizabeta amala ngü, gü ba, "Wayi, ni gbo nga iri Me, teka züka ngü te engu mere fü ni ne! Angü ngü ta te wüh ngbü efala ni di ne, Me reke ngü engu na la eyi." Fü Elizabeta ayia awo ngü la teka fe 'buruve. Ah mala fü wü kpara 'buru 'buru de.
- 26** Fütanga ngü la, fü Me ayia atima malayika ka-ye, Gabürele, kpaka gara jaji würüse de iri ye Mariya, agbü gara köti de iri ye Nazareta, gbü nga nzö sü ka Galilaya. Ngü la mere te-ye, o bu Elizabeta mere eyi fe ma'diya. Mariya ta de jaji würüse, te wüh dara engu fü gara komoko de iri ye Yüsefa, ta te di gbü nguwa Miri Davidi.

- 28Fü Malayika Gabürele ayia arī kpaka Mariya kpa esambü, amala ngü fefe, gü ba, "Mandī fü mü, Mariya. Mü ngbü de tadu, angü Me ladü tundu de mü. Ah o züka maguma ye eyi te mü, fü ah ato mere wazi fü mü teka ngü la."
- 29Te Mariya je ngü la bala, fü mamaguma agürü. Fü ah angbü da eyi-ta tete-ye, gü ba, si-ngü gbü mandī la gü neh fe?
- 30Fü malayika la amala ngü fefe, gü ba, "Mariya, mü kpe cürü de, angü ngü ka-mü reke gbü jia Me fa sü.
- 31Mü ena amaka bu, fü mü abī ye komoko, agü iiri na Yesu.
- 32Mbarase la, ah ena angbü mere kpara. Wüh ena angbü eī engu Ye Me. Mere Me ena ato wazi fefe, de ah ngbü mere miri füh kpökpö ka kundu ye, Davidi.
- 33Ah ena angbü mere miri gbü nzö nguwa Yisarayeale 'buru, fi mere badi. Wazi miri kaka ti anza kpo fi de."
- 34Baka te Mariya je ngü la bala, fü ah amala ngü fü malayika la, gü ba, "Apa! Ngü la ena amere te-ye bala, neh baye baye? Baka te ni wu ngü ka komoko nda-ni la de ne."
- 35Fü malayika alügü ngü fefe, gü ba, "Nzila Wazi Me ena ato wazi la fü mü me-ye. Angü mbarase de te mü ena abī ne, ah ena adi de Ye Me.
- 36Mü ceka la, mürü mü, Elizabeta, maka bu kpah eyi, gbü gbe ye. Wü kpara ngbü ta efala engu, gü ba, 'Ah de wündü, ah ti abī ye de.' Titine engu eyi de bu, fe ma'diya dene.
- 37Angü ngü te ena afa Me, nda kü ma."
- 38Te Mariya je ngü la bala, fü ah amala, gü ba, "Wayi, ma de labi ka Me. Ma eyi esa riri kaka. Ah le fü ngü la amere te-ye fere, baka te mü mala la." Fütanga ngü la, fü malayika la ayia ace engu, anü sü ka-ye.
- 39Te Mariya je nga Elizabeta, gü ba, engu eyi de bu ye ne, fü ah ayia bü kere, gbü wü sikipi la, anü aceka Elizabeta, agba wü Zakariya, te di eze wü da agbü Yudaya.
- 40Te engu koro agba Zakariya, fü ah amaka Elizabeta, agü mandī fefe.
- 41Te Elizabeta je ri Mariya, te gü mandī fü ye ne, fü engu awu 'duwa te mbarase kpo da emere wutu guvu ye. Fü Elizabeta amaka wazi ka Nzila Wazi Me, amala ngü de ri ye kpa tikpi, gü ba, "Mariya, Me le ngü ka-mü eyi fanü, fa wü würose füh kotö ne 'buru. Kpah bala, engu ena ato wazi fü mbarase, de te mü ena abī ne.
- 43De-mü, te mü di de ni ye Miri ka-ra ne, mü koro aceka ra tine bü cu me-mü bane? Apa! Ngü la neh baye?
- 44Mariya, mü ceka la, te ma je ri mü, de te mü to mandī fere ne, mbarase kpo 'duwa da emere wutu de tadu guvu ra.

- ⁴⁵Züka ngü di fü mü, de te mü to maguma mü eyi fü Me, teka ale ngü de te engu mala fü mü ne. Te di bala, wü ngü la ena amere te-wü 'buru tenga riri na, ba e te engu mala fü mü." Dela ngü te Elізabeta mala fü Mariya.
- ⁴⁶Teka ngü la, fü Mariya angbü de tadu, ayia akpo ebі ci, gü ba, "Maguma ra ngbü eyi de mere tadu.
- ⁴⁷Ma egbo nga іrі Mere Me, te küwa ra ne.
- ⁴⁸Angü engu fi nga ra eyi, te ma di de labі kaka-na ne. Akpo enatikine, anü kpa engagira nü, wü kpara 'buru ena adi emala nga ra, gü ba, 'Ma de wүrүse te Me to züka ngü eyi fefe.'
- ⁴⁹Me mere mere kpeke ngü eyi fere. Ma egbo nga іrі na, angü engu de wazi fa sü. Ah ka-ye kpah nzila.
- ⁵⁰Wü kpara 'buru, te ewü ngbü emere rіrі kaka, engu ena aküwa ewü fi mere badi.
- ⁵¹Ah ngbü emere wü mere kpeke ngü. Ah baya wü мүrү kögö-nzö eyi, angü wawazi na fa sü.
- ⁵²Ah gügүrү wü miri, de te ewü ngbü engbü gbü nzö wü kpara fүh kotö ne, eyi 'buru kötö. Fү ah aza wü күkүrү kpara, adu ao da ewü.
- ⁵³Ah to mere bi wü e fü wü kpara, te ewü ngbü ekpi de tala ne. Amba wü kpara, ta te ewü di de mere bi wü e esaka wü ne, ah liki ewü eyi de kpa wü күkүrү.
- ⁵⁴Ah koro teka ale ta-ngü te wü kpara ka-ye, wü di enga Yіsaraye, de züka maguma ye,
- ⁵⁵kpah baka ngü ta te engu mala fü Abarayama, gü ba, 'Ni ena amere wü ngü la bala te gara fefe na, de wü di ye 'buru, fi mere badi,' ne." Dela ci ta te Mariya bі, te engu koro tete kpaka Elізabeta.
- ⁵⁶Fü Mariya angbü kpaka Elізabeta kpala, teka wü fe bata. Fү ah ayia ago kpa gba wü, agbü Nazareta.
- ⁵⁷Fütanga ngü la, fü sіkpі ka Elізabeta ayia atі teka ayaka. Fү engu ayaka mbarase ka-ye la, jaji komoko.
- ⁵⁸Te wü bu ye Elізabeta, de wü мүrү ye na je ngü la, fü ewü angbü de tadu afa sü, gü ba, "Me to züka ngü eyi fefe."
- ⁵⁹Gbü sіkpі 'bajena, fütanga yayaka la, fü ewü akoro, teka agü mbarase la esa basa. Wүh le ta agü іrі wө ye na, Zakariya, eküküte.
- ⁶⁰Fü Elізabeta ace kpo, gü ba, "A'a, іrі na ena adi Yүwane."
- ⁶¹Fü ewü alүgү ngü fefe, gü ba, "Apa! İrі kpara baka e la ladü gbü nguwa yi fanü? Ah nda ma."

- ⁶²Fü ewü ayi-ta Zakariya bü de kpa wü, gbü ngü la, angü ah ti aro mö nda de. Wüh gü ba, "Ye ele de wüh gü iri mbarase ne, neh da?"
- ⁶³Fü Zakariya ayo köcökpa. Fü ah aba ngü fefeh, gü ba, "Iiri na de Yüwane." Fü ngü la aga gbü jia wü kpara 'buru aga afa sü.
- ⁶⁴Kpah bü gbü lö-ra engu la, fü mi Zakariya ayia afuru te-ye. Fü ah akpo tine da ero mö mbölö mbölö. Fü ah akpo da egbo nga iri Me de mere ri ye kpa tikpi.
- ⁶⁵Teka ngü la, fü cürü arı te wü bu ye na la afa sü. Fü ngü la awü, abaya esüka wü kpara te nga nzö rüvü ka Yudaya sela 'buru, tine 'duwa ba-neh-ene-la.
- ⁶⁶Mene wü kpara 'buru ta te ewü je nga ngü la, fü ewü angbü de mere fingangü, da eyi-ta ngü esüka wü, gü ba, "Apa! Ngü ka mbarase la, ah ena angbü te gara, neh baye?" Angü wüh ti eyi awu, gü ba, mbarase la, Me to wazi eyi me-ye fefe fanü fanü.
- ⁶⁷Fütanga ngü la, fü Nzila Wazi Me ato wazi fü Zakariya. Fü engu akpo da emala ngü baka mürü dofo, da ebı ci, gü ba,
- ⁶⁸"Gbo nga e fü Mere Me, te di de Mere Miri agbü kpı, te ngbü gbü nzö wü kpara ka-ye, wü Yisaraye. Nih gbo nga iri Mere Me, angü ah koro eyi teka aküwa nih, wü kpara ka-ye.
- ⁶⁹Me tima kpeke kpara eyi teka aküwa nih, engu de kundu ye Miri Davidi.
- ⁷⁰Ah mala ta wü ngü la gügü gömö wü mürü dofo ka-ye,
- ⁷¹gü ba, 'Ni ena atima Mere Miri, te ena aküwa nih esaka wü vügü ka-nih.'
- ⁷²Wayi, Me sere züka maguma ye eyi fü nih. Ah fi nga ngü ta te engu mala fü kundu nih, Abarayama ne, eyi,
- ⁷³gbü sikipı ta te ewü nzö ngüte tete ake di, gü ba,
- ⁷⁴'Ni ena aküwa nih esaka wü vügü ka-nih, teka fü nih amere tima ka-ni de wazi, cürü tine ma.
- ⁷⁵Teka de nih ngbü ba züka wü kpara ka-ni, da emere wü züka ngü gbü jia ni, te nga wü sikipı 'buru, o nih di la ladü de jia nih, füh kotö sene.'
- ⁷⁶Te di bala, de-mü, ye ra, wüh ena angbü eı mü, gü ba, mü de mürü dofo ka Mere Me. Angü mü ena anü kpa engagira nü, da ereke kaje fü Mere Miri te Me ena atima.
- ⁷⁷Kpah teka agü tamu ngü la fü wü kpara kaka, gü ba, 'Ah ena akoro teka aküwa ewü, angü ah ena aboro siti ngü ka-ewü.'
- ⁷⁸Kükürü de, angü züka maguma ka Me fü nih fa sü. Engu ena atima kpara te ena aküwa nih, te ena alofo sü fü nih füh kotö ne.

⁷⁹Teka ngü la, sü ena alofo gbü jia wü kpara 'buru, ta te ewü ngbü gbü mbiri sü ka kpi ne, alofo. Nih ena angbü endoro tîne te züka kaje, de gu ngü emagama nih teka ngü ka Me." Dela ci ka Zakariya ta te engu bî teka ngü ka ye ye, Yüwane Mürü Babatiza ne.

⁸⁰Fü mbarase la aga, akoro mere komoko. Fü engu amaka kpah wazi, angbü kpeke kpara gbü jia Me. Fü engu angbü kpa etü gü kpala, zalü koro di gbü sîkpî, te engu koro gü tamu ye fü wü di engu Yisarayelete tete.

Luka 2

¹Gbü wü re engu la, fü mere Miri Kayisara Agusito ato kpeke rîrî, gü ba, wü kpara 'buru nü ba îrî wü gbü köcökpa, teka fü ni awu, gü ba, wüh neh fe?

²Ngü la mere te-ye, o Kuriniyo ngbü ta miri tete, gbü nga nzö köti ka Sîriya. Ngü la, ah de gina ngü, te wüh ba îrî wü kpara bala.

³Teka ngü la, fü wü kpara 'buru ayia anü aba îrî wü, agbü sü te nguwa ewü di gbügbü na.

⁴Yüsefa, fü mü ayia agbü Nazareta, teka anü aba îrî mü agba yi, agbü Beteleme, te di de köti ta te wüh bî Miri Davidi gbügbü na, angü Yüsefa koro gbü nguwa Davidi.

⁵Fü ewü anü ake Mariya, würüse ta te engu le aza ne, teka aba îrî wü kpala ake di. Amba bu Mariya ndri ka-ye eyi. Ah gbmari teka ayaka.

⁶Fü sîkpî ka yayaka atî fü Mariya, o wüh di ciki agbü Beteleme kpala.

⁷Fü Mariya ayaka gina engu ye, ye komoko. Fü engu agaga mbarase la de bongo, aseke engu gbü külü e, te wü yiti ngbü ezü e gbügbü na, ciki esambü ka wü yiti la, angü wüh maka ta züka sü ka rara nda-wü de.

⁸Gara wü kpara ta ladü gbü sü la, te ewü ngbü endoro de wü kambiliki ka-wü gbü gü, da efete ewü.

⁹Gbü biti la, fü Me atima gara malayîka ka-ye kpaka ewü. Fü wazi ka Me alofo sü ede ewü kpala 'buru raaa! Fü cürü ayia arî te ewü afa sü.

¹⁰Fü malayîka la amala ngü fü ewü, gü ba, "Yi mere e akpe cürü de, angü ma koro kpaka yi de züka tofo ngü, te ena areke wü kpara füh kotö ne 'buru.

¹¹Angü enatikine gbü Beteleme, wüh yaka Miri, te Me tima teka aküwa yi ne, eyi.

¹²Dene ngü te yi ena awu engu tete. Yi ena amaka vürü jaji, te wüh gaga engu de bongo, seke gbü külü e, te wü yiti ngbü ezü wü e ka-wü gbügbü na ne."

¹³Fütanga ngü te malayîka mala la, rurrü! fü mere bi wü malayîka ka Me ayia agbü kpî, akoro arü, abiti te-wü ede kiri wü la. Fü ewü akpo da ebî ci, da egbo nga îrî Me, gü ba,

14"Nih gbo nga iri Me. Nih gbo nga Me agbu kpi. Me to zuka gu ngu eyi fu wu kpara ka-ye. Wu kpara te engu le ngu ka-ewu, wuh ena angbu de mere tadu fuh kotö ne 'buru."

15Te wu malayika la nza ci ka-wu tete, fu ewu ayia ace wu muru kambiliki la, ago ka-wu agbu kpi. Fu wu muru kambiliki la amala ngu esuka wu ngberrre, gu ba, "Ani nu la enu agbu Beteleme, teka aceka mene ngu, de te Me sere fu ani ne, cu de jia ani."

16Fu ewu ayia bu kere, anu akoro agbu Beteleme, amaka Mariya ake Yusefa, bete vuru mbarase, te wuh seke engu gbü külü e, te wu yiti ngbü ezü e gbügbü na la, fanü.

17Te wu muru kambiliki koro wu ngu la bala, fu ewu amala nga ngu, de te malayika mala fu ewu, teka ngu ka mbarase la, 'buru fu wu kpara.

18Baka te wu kpara je ngu de gömö wu muru kambiliki la, fu ngu la aga gbü jia ewu 'buru afa sü.

19Fu Mariya akpo angbu da efi nga ngu la emaguma ye.

20Fu wu muru kambiliki la ale kaje ka-wu ago, da ecu ngu Me, kpah da egbo nga iri na, teka wu ngu 'buru te ewu nu ceka cu de jia wu, baka te ewu je gömö wu malayika ka Me ne.

21Gbü sikpi 'bajena, futanga yayaka la, fu wu Yusefa ake Mariya aza mbarase, anu di, agü esa basa, baka te di gbü gele ka wu Yisaraye. Fu ewu agü iri na Yesu, iri ta te malayika mala ngangga fu Mariya, o engu maka bu la de ne.

22Futanga ngu la, fu sikpi ayia ati fu Mariya, teka fu ewu areke ngu kaka sidi nga yayaka, baka te di gbü Riri ka Müse. Te di bala, fu wu Yusefa ake Mariya ayia anu de vuru mbarase, agbu Mere Kambu ka Me agbu Yerusalem, teka ato takpa fu Me, ba e te Müse ba gbü Riri ka Me, gu ba, "Wuh ena adi eto wu mö 'basu, teka areke ngu ka würose, te bi ye, di." Wuh le kpah ao Yesu engagira Mere Me, angü wuh ba ta kpah eyi, gbü Riri ka Me, gu ba, "Te würose bi gina enga ye, te ah de komoko la, ah le fu ewu aza engu, akoro di, ao engagira Mere Me."

25Gara kpara ta ladu agbu Yerusalem kpala, de iri ye Simiyona. Engu de zuka kpara, te le ngu ka Me de maguma ye biringbö. Ah ngbü ta kpah eo jia ye teka miri, te Me ena atima teka aküwa ani, wu di enga Yisaraye ne. Angü Nzila Wazi Me ngbü ta eto wazi fefe me-ye.

26Fu Nzila Wazi Me la amala ngu fefe, gu ba, ye ti akpi la de, zalü te ye ena awu Miri la cu de jia ye feke.

27Fu wu Mariya ake Yusefa aza Yesu, anu akoro di kpa etambasu Kambu ka Me, teka ao engu engagira Mere Me, baka te di gbü riri ka gele ka-ewu. Gbü sikpi la, fu Nzila Wazi Me aza Simiyona, anu di kpah kpala, teka awu Yesu.

28Te Simiyona koro maka ewü kpala, fü ah abì Yesu esaka ye, akpo da egbo nga iri Me, gü ba,

29"Wayi Mere Me, enatikine ma wu Mere Miri E-küwa-nih eyi cu de jia ra, kpah ba e ta te mü mala fere. Te di bala, ma tì e ka-ra eyi akpi tìne, de gu maguma. Angü mbarase ne, mü tima engu teka aküwa wü kpara füh kotö ne 'buru.

32Engu ena adi de ra-sü te ena agü tamu züka kaje ka-mü fü wü ganzi kpara 'buru. Kpah bala, wü kpara ena agbo nga wü kpara ka-mü, wü di enga Yisarayeale, teka ngü kaka."

33Fü ngü de te Simiyona mala, teka Yesu ne, aga gbü jia wü Mariya ake Yüsefa afa sü.

34Fü Simiyona ayia ao kpa ye füh wü Mariya, ayi-ta Me, de ah to wazi fü ewü. Fü ah amala ngü fü Mariya, ni ye Yesu, gü ba, "Mbarase ka-mü ne, Me fe engu teka are maguma wü kpara. Angü wü gara kpara ena ato maguma wü fefe, fü ewü aküwa. Amba mene ewü de te ewü le ngü kaka de ne, wüh küwa kpah de. Angü engu de Ri Me te Me tima fü nih, amba mere bi wü kpara tì ale ngü la nda-wü de.

35Te di bala, siti fingangü ka-ewü, ta te wo te-ye awo ne, ena asere te-ye. Amba nda-mü Mariya, cinga ena akuru maguma mü, teka ngü ka mbarase ne, baka te wüh sö e de maguruma la."

36Gara mere würüse wökö ta kpah ladü kpala, de iri ye Ana, ye Fanüwele. Engu ta de mürü dofo ka Me, te Nzila Wazi Me ngbü ta eto wazi fefe, de ah di emala ngari Me. Wüh za ta te-wü ake watì ye, ra ngbee re lorozi. Fü watì ye na akpi ace engu. Fü würüse la angbü kpikpi ye, fütanga watì ye, zalü te re kaka koro tete teke bala de füh ye bala (84). Ah ngbü ta endoro etambasü Mere Kambü ka Me te nga wü sikipi 'buru, da egbo nga iri Me, ra de biti, da eku gba fefe, kpah da e'bi te-ye.

38Te wü Yüsefa ake Mariya koro de Yesu etambasü ka Mere Kambü ka Me la, fü Ana akoro kpaka ewü. Te engu wu Yesu, fü ah akpo 'duwa da egbo nga iri Me. Fü ah adu akpo da emala nga Yesu fü bi wü kpara, de te ewü ngbü ecì nga miri, te Me ena atima, teka aküwa wü di enga Yisarayeale ne, gü ba, miri la koro eyi dene.

39Te wü Yüsefa ake Mariya nza wü ngü, te di gbü Riri ka Me 'buru tete, fü ewü ayia ago agba wü, agbü Nazareta, te di gbü nga nzö sü ka Galilaya.

40Fü Yesu aga, akoro züka kpeke mbarase. Fü engu awu wü ngü afa sü. Fü Me angbü ele ta-ngü tete, da eto wazi fefe.

41Wü Yüsefa ake Mariya ngbü ta enü agbü Yerüsalema tenga wü re 'buru, teka azü Karama ka Pasika, baka riri ka gele ka wü di enga Yisarayeale. Te re ka Yesu koro tete nzükpa de füh ye 'basu, fü ewü anü agbü Yerüsalema, teka azü Karama ka Pasika de wü ni ye.

⁴³Te wü sīkpī ka karama la nza tete, fü ni ye Yesu ake Yüsefa ayia ka-wü de wü bu wü, atī te kaje, angbü ego. Fū ewü anü gbü ra dela gbuuu, wüh fi nda-wü, gü ba, "Yesu dene ladü de wü bu ye sela, ego." Amba Yesu, mü ce te-mü ka-mü, ngbü eyi ciki agbü Yerüsalema kpala. Etamurago la, fü ewü akpo da egiri engu esüka wü bu ye, angü gbü sīkpī engu la, wüh wu engu de.

⁴⁵Wüh giri engu ma, wüh maka de. Fū ewü ara te kaje. Fū kpī aseke. Fū ewü alügu nga wü adu agbü Yerüsalema, teka agiri engu kpala.

⁴⁶Te wüh du koro tete agbü Yerüsalema la, fü ewü ara aseke kpah kpī. Tine gbü sīkpī engu la, fü ewü adu amaka Yesu kpa etambasü Mere Kambü ka Me, te ngbü esüka wü mürü riri, da eje ngü gömō ewü, kpah da eyi-ta ewü de wü kpeke yitangü.

⁴⁷Wü ngü de te engu ngbü elügu fü wü mürü riri la, ah ka-ye 'buru wü kpeke ngü. Fū ngü la aga gbü jia wü kpapa la afa sü.

⁴⁸Te wü ni ye Yesu maka engu kpa esüka wü kpapa la tete, fü komō ewü ayia agu ka ngü la. Fū ni ye na, Mariya, amala ngü fefe na, gü ba, "Enga ni, ye mere ani ake wö ye bala, neh teka ne? Te ani ngbü egigiri ye de mere cinga emaguma ani de bane ne!"

⁴⁹Fü Yesu alügu ngü fü ewü, gü ba, "Yi ngbü egiri ra, neh teka ne? Yi wu de, gü ba, ah le fü ra angbü engbü esambü ka Wüba?"

⁵⁰Amba ngü de te Yesu mala fü ewü de bala ne, wüh wu si-ngü gbügbü na nda-wü de.

⁵¹Fütanga ngü la, fü Yesu ayia ago de wü ni ye, agbü Nazareta. Angü ah ngbü ta eje riri ka-ewü ereke areke. Fū ni ye na ao to ye fi te ngü te Yesu lügu fü ewü la.

⁵²Fü Yesu aga, akoro mere kpeke komoko, te wu ngü fa sü. Ngü kaka reke gbü jia Me fa sü, gbü jia wü kpapa kpah bala.

Luka 3

¹Ta gbü re te mere miri Kayisara Tiberiya ngbü füh kpökpö ka wü Ruma teka re nzüka de füh ye 'buruve, dela o wü Anasi ake Kayafa di ta de wü mere kpapa füh kpökpö ka wü mürü gele ka wü Yisarayeke agbü Yerüsalema. Ta gbü wü re la, Yüwane ye Zakariya ngbü ta engbü ka-ye kpa etü gü kpala. Fū Me ayia amala ngü fefe, de ah kpo de tima ka-ye.

³Fü Yüwane ayia akpo da endoro gbü wü köti te ewü di agbü gü, gbamari ede mere ngu Yürüdene, da emala ngari Me, gü ba, "Wü ce siti ngü ka-wü 'buru asidi, wü fü maguma wü, teka fü wü aza babatiza, fü Me aboro siti ngü ka-wü 'buru."

⁴Ngü la ti kpini baka ngü te mürü dofo Yisaya ba ta gügü gbü Ngari Me, gü ba, "Gara kpapa ena akoro, angbü emala ngü de mere ri ye kpa etü gü, gü ba, 'Mere Miri, te ena aküwa ani ne, te ekoro! Ah le de wü reke kaje fefe mbi mbi mbi.

⁵Wüh ena ani wü cudu 'buru ani. Wüh ena asoro mere rüvü asoro, fü ewü agbigbi wü ndugu rü, de wü da 'buru asidi. Wüh ena afü wü cingilí kaje 'buru, ao mbi. Angü ah le de kaje la ngbü ngba ngba ngba teka Mere Miri la,

⁶teka fü wü kpara 'buru awu, gü ba, Me tima kpara eyi teka aküwa ani.' " Dela ngü ta te Yisaya ba teka ngü ka Yüwane.

⁷Fü mere bi wü kpara aci akpo da ekoro kpaka Yüwane, teka de ah to babatiza fü ani. Te Yüwane wu ngü la bala, fü engu amala fü ewü, gü ba, "De-yi, wü mürü mani! Yi baka wü kpürü, angü maguma yi esiti! Yi efi nda-yi, gü ba, ani ena aküwa gbü kuru, te Me ena ato fü wü siti kpara te gara ne, bü teka ngü, te yi ngbü emala bü de komö yi kükürü kükürü de bala? E-mala ngü la fü yi bala, neh da?"

⁸Te yi le aküwa fanü la, ah le de yi fü maguma yi, adi emere wü ngü te ena areke gbü jia Me. Yi efi nda-yi, gü ba, 'Ani ena aküwa, angü ani de wü kundu ye Abarayama,' ne? A'a! Yi mere e afi nga ngü bala de! Te Me le la, ah tī eyi afü wü teme ne 'buru, akoro di wü di Abarayama tete, te ngü ka-ewü ena areke gbü jijia, afa nda-yi ka!

⁹Yi ceka la, Me eyi nzo teka ato kuru fü yi, baka kpara te di de gifi esaka ye, teka agiri mene rü te ri de, fü engu ade, agü gbü wa."

¹⁰Te mere bi wü kpara la je ngü gömö Yüwane bala, fü maguma ewü ayia akolo. Fü ewü akpo da eyi-tata, gü ba, "Ani ena amere tine dene neh baye?"

¹¹Fü Yüwane alügü ngü fü ewü, gü ba, "Ah le de yi di ele ta-ngü te-yi esüka yi. Te mü de bongo esaka mü 'basu la, mü za gara, mü to fü kiri mü, de te ngbü ngirimu ne. Te mü de zü-e esaka mü, ah le fü mü aye süsüka, ato gara fü kiri mü te ngbü engbü tala."

¹²Fü wü gara kpara, te ewü ngbü ero jiasse, eto fü miri, akoro kpaka Yüwane, de ah to babatiza fü ani. Fü ewü ayi-tata, gü ba, "Mere kpara, ani ena amere nda-ani baye?"

¹³Fü Yüwane amala ngü fü ewü, gü ba, "Jiasse te yi ngbü ero esaka wü kpara ne, yi mere e ao gara jiasse fefeh de, ah ngbü ba e te wü miri mala fü yi."

¹⁴Wü marajümüya ta kphah ladü sela, fü ewü ayi-ta Yüwane, de nda-wü ngü, gü ba, "Amba de ani, nda-ani ngü ena adi neh baye?" Fü Yüwane alügü ngü kphah fü ewü, gü ba, "Yi mere e angbü egbürü jiasse ka wü kpara de wazi de, angü dela zi. Yi mere e angbü ezoro wü kpara bü kükürü, da esutu wu eküte ewü kphah de. Jiasse ka tima te wüh ngbü eto fü yi la, ah le fü yi adi eza de züka maguma yi."

¹⁵Teka ngü la, fü mere bi wü kpara akpo da eyi-ta tete-wü, teka ngü ka Yüwane, gü ba, "Anga engu ena adi de Kurisito, Miri te Me tima teka aküwa ani ne?"

¹⁶Te Yüwane wu ngü la bala, fü engu amala ngü fü mere bi wü kpara la, gü ba, "Ma de Kurisito engu nda-ra de! Ma ngbü eto babatiza fü yi de ngu kükürü. Amba

Mere Miri engu ladü, te ena akoro sidi nga ra. Wawazi na fa nda-ra ka. Ma nda-ra bü baka labi kaka, te ena areke kaje fefe. Ma be teka tima la nda-ra de, angü engu me-ye de mere kpara fere. Te engu ena akoro la, ah ena ato babatiza fü yi de wazi ka Nzila Wazi Me, te di baka wa, teka fü yi amere tima ka Me areke areke.

¹⁷Ah ena akoro de körö esaka ye, teka afeke jia ndo ka-ye di. Te engu feke jia ndo ka-ye eyi la, ah ena aza jijia na, ao agbü kafa. Fü engu adu akö caca na la, acuru acuru gbü mere wa te ünü nda de.”

¹⁸Dela ngari Me te Yüwane ngbü erī wü kpara di. Fü ah angbü kpah emala mere bi wü gara ngü gbü mani fü ewü bala.

¹⁹Fü Yüwane angbü ta kpah erī Miri Anitipa Erode, teka bi wü siti ngü te engu ngbü emere, baka te ewü za te-wü ake Erodüya, te di de wara enga ni ye, de iri ye Filipo ne.

²⁰Teka ngü la, fü miri la adu amere kpah gara mere siti ngü, teka te engu zoro Yüwane, gü agbü ku ne.

²¹Te enga gina, o Miri Anitipa Erode zoro Yüwane, gü agbü ku la de, fü Yesu ayia akoro kpaka Yüwane, teka aza babatiza, o mere bi wü kpara za nda-wü eyi 'buru. Fü Yüwane ayia ato babatiza fefe. Fütanga babatiza, fü Yesu akpo da eku gba fü Me. Fü kpi ayia aü te-ye.

²²Fü Nzila Wazi Me akoro kpala baka mö, arü gbü nzö Yesu. Fü ri Me ayia awü kpa gbü kpi, gü ba, "Mü zu de Ye ra, te ma le fa sü, te ma o maguma ra eküküte." Dela ngü ta te mere te-ye, te Yesu za babatiza tete esaka Yüwane.

²³Yesu kpo ta de tima, te Me tima engu de ah mere ne, o re kaka koro eyi teke biri de fuh ye nzükpa. Wü kpara ngbü ta efi nda-wü, gü ba, engu de ye Yüsefa, watı ye Mariya, te di de ye Eli ne.

²⁴Angü nguwa ewü kpo ta bane. Eli ta de ye Matata. Matata de ye Levi. Levi de ye Meleki. Meleki de ye Yanayi. Yanayi de ye Yüsefa.

²⁵Yüsefa de ye Matatiya. Matatiya de ye Amüsa. Amüsa de ye Nawuma. Nawuma de ye Eseli. Eseli de ye Naga.

²⁶Naga de ye Mata. Mata de ye Matatiya. Matatiya de ye Semeyini. Semeyini de ye Yüseka. Yüseka de ye Yoda.

²⁷Yoda de ye Yüwane. Yüwane de ye Resa. Resa de ye Zerubabela. Zerubabela de ye Salatıyele. Salatıyele de ye Neri.

²⁸Neri de ye Meleki. Meleki de ye Adı. Adı de ye Küsama. Küsama de ye Elemadama. Elemadama de ye Ere.

²⁹Ere de ye Yesüwa. Yesüwa de ye Eliyezere. Eliyezere de ye Yürıma. Yürıma de ye Matata. Matata de ye Levi.

³⁰Levi de ye Simiyona. Simiyona de ye Yuda. Yuda de ye Yüsefa. Yüsefa de ye Yünama. Yünama de ye Eliyakima.

³¹Eliyakima de ye Meleya. Meleya de ye Mena. Mena de ye Matata. Matata de ye Natana. Natana de ye Davidi, ta te di miri ka wü di enga Yisaraye ne.

³²Davidi ta de ye Yese. Yese de ye Obede. Obede de ye Büwaza. Büwaza de ye Salamona. Salamona de ye Nasona.

³³Nasona de ye Aminadaba. Aminadaba de ye Adimina. Adimina de ye Rama. Rama de ye Ezerone. Ezerone de ye Pereze. Pereze de ye Yuda.

³⁴Ah de Yuda, te di de ye Yakobo ne. Yakobo de ye Yisaka. Yisaka de ye Abarayama. Abarayama de ye Tera. Tera de ye Nayora.

³⁵Nayora de ye Seruga. Seruga de ye Ruu. Ruu de ye Pelege. Pelege de ye Ebere. Ebere de ye Sela.

³⁶Sela de ye Kenana. Kenana de ye Arafakasada. Arafakasada de ye Seme. Seme de ye Nüwa. Nüwa de ye Lemeke.

³⁷Lemeke de ye Metusela. Metusela de ye Enoka. Enoka de ye Yerede. Yerede de ye Malalele. Malalele de ye Kenana.

³⁸Kenana de ye Enosa. Enosa de ye Sete. Sete de ye Adama. Adama nda-ye tñe de gina kpara ta te Me mere engu ne.

Luka 4

¹Fütanga ngü te Yüwane to babatiza fü Yesu nza tete agbü Yürüdene, fü Nzila Wazi Me ayia arī emaguma Yesu. Fü Nzila Wazi Me la ayia aza engu, anü di kpa etü gü.

²Fü tala ayia amere Yesu agbü gü kpala 'duwa ba-neh-ene-la, angü ah ra sikpi teke 'basu, ah zü e de. Fü Satana angbü fi bü da ere mamaguma gbü wü sikpi la.

³Fü Satana ayia amala ngü fefe, gü ba, "Te mü zu de Ye Me fanü fanü la, mü mala ngü fü teme dene, de ah fü te-ye, koro zü-e tete fü mü, fü mü azü."

⁴Yesu gü ba, "Mü fi, gü ba, e te ena aküwa kpara, ah bü duu de zü-e? Ngari Me gü neh fe? E te ena aküwa kpara fanü fanü, ah ka-ye de ngü ka Me."

⁵Fütanga ngü la, fü Satana ayia aza Yesu, anü di kpa füh mere rüvü kpa tikpi, asere wü züka ngü de füh kotö ne, de wü nga nzö sü 'buru fefe na bü kere kere bala,

⁶gü ba, "Ceka la wü e la, ah 'buru de nda-ra. Ma ti eyi ato bü nzö fü mene kpara, te ma le ngü kaka.

⁷Te mü cu ngü ra ba me ka-mü la, ma ena ato wü e la ato 'buru fü mü. Ma ena ato kpah wazi fü mü, de wü züka wü e de füh kotö ne 'buru."

- ⁸Fü Yesu adu alügü ngü fefe, gü ba, "Wüh ba gbü Ngari Me, gü ba, 'Mü di ecu nzö ngü Mere Me kpikepi ye, de mü di emere duu riri kaka.' "
- ⁹Te Satana je ngü la bala, fü ah adu kpah aza Yesu, anü di agbü Yerüsalema, ali ake di kpa enzö Mere Kambü ka Me kpa tikpi. Fü ah ayia amala ngü fefe, gü ba, "Te mü zu de Ye Me fanü la, mü ce la te-mü, mü ti kpa kötö kpala, ah mere ngü de.
- ¹⁰Angü wüh ba gbü Ngari Me, gü ba, 'Me ena atima wü malayika ka-ye teka ale tangü te mü.
- ¹¹Wüh ena akoro abi mü esaka wü, mü ti amo lö mü eküte teme de.' "
- ¹²Fü Yesu alügü ngü fefe, gü ba, "Wüh ba kpah eyi gbü Ngari Me, gü ba, 'Mü mere e are maguma Mere Me de.' "
- ¹³Te Satana re Yesu tete de wü ngü la 'buru bi ma ne, fü ah ayia ace la mba engu teka gara sikpi.
- ¹⁴Fütanga wü ngü la, fü Yesu ayia kpala, adu agbü Galilaya. Fü Nzila Wazi Me angbü ake di, da eto wazi emamaguma. Fü nganga ayia awü gbü nga nzö sü la 'buru.
- ¹⁵Fü engu akpo da eri wü kpara gbü wü kambü ka biti-te ka-ewü kpala. Fü wü kpara 'buru angbü egbo nganga na.
- ¹⁶Fütanga ngü la, fü Yesu ayia anü akoro agbü Nazareta, gbü sü ta te engu ga gbügbü na. Gbü sikpi ka Me, fü engu ayia ari kpa esambü ka biti-te, baka te engu ngbü emere gügü gbü wü sikpi ka Me 'buru. Fü ah ayia arü tikpi teka atanga Ngari Me fü ewü.
- ¹⁷Fü ewü aza buku ka mürü dofo Yisaya, ato fefe na, de ah tanga. Fü engu aza buku la, aü, amaka sü de te ewü ba ngü gbügbü kpala, gü ba,
- ¹⁸"Nzila Wazi Me ngbü eto wazi fere, angü Me fe ra eyi teka aza ngari ni, Me, anü di, amala fü wü mürü cinga. Ah tima ra kpah kpaka wü kpara agbü ku, teka amala fü ewü, gü ba, 'Ni, Me, ena afuru wü gbü ku la afuru.' Ah tima ra kpah de ma nü kpaka wü kpara de te jia ewü ni ani, gü ba 'Ni ena aü jia wü.' Ah tima ra kpah teka aküwa wü labi gbü cinga ka-ewü.
- ¹⁹Ah tima ra kpah kpaka wü kpara ka-ye, amala ngü fü ewü, gü ba dene, 'Sikpi te ni, Me, ena aküwa wü tete, koro eyi.' "
- ²⁰Te Yesu tanga wü ngü la nza tete, fü engu alügü buku la kpaka mürü tima. Fü ah adu angbü ka-ye kötö. Fü wü kpara 'buru de kpa esambü ka biti-te la angbü da eceka engu de kpeke jia.
- ²¹Fü engu akpo da emala ngü fü wü kpara la, gü ba, "Ngü ta te wüh ba gbü buku ne, ah ti eyi kpini baka e te yi ngbü ewu dene."

22Teka ngü la, fü ngü ka Yesu aga gbü jia wü kpara 'buru, teka kpeke ngü, de te engu ngbü emala fü ewü la. Fü ewü akpo tîne angbü da emala nganga na esüka wü, gü ba, "Apa! Ye komoko la, ah de ye Yüsefa de?"

23Te Yesu je ngü la bala, fü ah amala ngü fü ewü, gü ba, "Wü kpeke ngü 'buru, te yi ngbü eje nga ra di, te ma ngbü emere agbü Kaparanama ne, yi ngbü efi, gü ba, ma mere gbü sü ka-nih sene de, neh teka ne? Ngü ka-yi baka ngü mani, te wüh ngbü emala, gü ba, 'Te mü de mürü kuwa la, ah le de mü di kpah eküwa wü mürü mü.'

24Ma ngbü emala fü yi dene zu ngü. Angü te mü de mürü dofo la, wü kpara gbü wü gara sü 'buru ena angbü ecu ngü mü me-wü, amba 'duwa wü mürü mü, wüh cu ngü mü nda-wü de.

25Dene kpah gara kpeke ngü te ma ngbü emala fü yi. Yi efi nda-yi, gü ba, Me ti ale ta-ngü te wü ganzi kpara de? A'a, ah bala de! Yi ceka la, gbü wü re ta te mürü dofo İliya ngbü emere tima ka Me tete na, agö li de, teka re bata de tü ye. Fü mere tala ayia atı gbü sü la 'buru. Gbü wü re la, mere bi wü wökö ta ladü gbü tö ka wü Yisarayeale.

26Amba Me tima ta İliya kpaka ewü, teka ale ta-ngü te ewü, nda de. Me tima engu ka-ye bü duu kpaka gara würüse wökö, te di de ganzi kpara agbü Zarefata, agbü tö ka Sidona. Yi fi nga ngü la nda-yi neh de?

27Kpah bala, gbü wü re ta te İliya ngbü emere tima tete, mere bi wü mürü jia kö ta ladü gbü tö ka wü Yisarayeale, amba wüh küwa 'buru de. 'Duwa Namana kpikpi ye, te di de ganzi kpara, kpara ka Sırıya ne, küwa ka-ye bü duu me-ye."

28Te mere bi wü kpara la je ngü la tete bala, fü ewü azinga eküte Yesu.

29Fü ewü ayia azoro Yesu, agbeke engu, anü di kpa etanü mba canza ede mere köti ka-wü. Fü ewü aza engu, ali di kpa füh mere rüvü, de ani nzi engu, agü akötö.

30Yiri! Fü Yesu adürü ka-ye bü esüka ewü sela, anye sü ka-ye.

31Gbü gara ra, fütanga ngü la, fü Yesu anü akoro agbü Kaparanama. Gbü sikipi ka Me, fü Yesu arı kpa esambü ka biti-te, akpo da erı wü kpara kpala.

32Fü ngü de te Yesu ngbü erı ewü di la, ayia aga gbü jia ewü 'buru afa sü. Angü ah ngbü ta erı wü kpara la de mere wazi, baka mere kpara te Me tima engu me-ye.

33Gara komoko ta ladü, kpa esambü ka biti-te la, de siti wü di enga me guvu ye. Fü komoko la ayia akpo da eba rere de mere ri ye, gü ba,

34"Apa! Yesu, nda-ani ngü de wü ye, ah de ne ngü ne? Ye koro dela teka amörö ani asidi? Ani wu ye kpo. Ye de züka kpara te Me tima füh kotö ne!"

35Fü Yesu arü amala ngü fü siti wü di enga me la kpekpeke, gü ba, "Yi nga anga, de yi koro guvu komoko la asidi!" Fü siti wü di enga me la ayia agbü rü komoko la,

agbo kötö, esüka wü kpara sela. Fü ewü ayia akoro guguvu, akpe, atafa ka-wü. Wüh mere engu esiti de.

³⁶Fü ngü la aga gbü jia wü kpara 'buru afa sü. Fü ewü angbü emala ngü esüka wü, gü ba, "Apa! Dene bane neh ene ngü ne? Yi ceka la, Yesu ngbü emala ngü fü wü di engu me de wazi, fü ewü angbü eje ngü kaka, angbü egoro guvu kpara asidi! Ah maka de wazi la neh kaye?"

³⁷Teka ngü la, fü nga Yesu awü esüka wü kpara gbü nga nzö sü la 'buru.

³⁸Fütanga ngü la, fü Yesu ayia ace kambü ka biti-te la. Fü ah ayia anü ka-ye agba Sümuna Petero. Gbü sikipi la, ni ye wara Sümuna ngbü ta eke ake. Sosoko ri ta fa sü. Fü ewü anda'ba te-wü fü Yesu, de ah küwa engu.

³⁹Fü Yesu akoro, arü ede würüse la, amala ngü fü keke la kpekpeke. Bü baka te engu mala ngü la, fü keke la ayia anza. Fü würüse la ayia anü 'duwa amere kümü, ato fü ewü.

⁴⁰Etamurago la, te ra ti tete na, fü wü kpara gbü wü sü la ayia aza wü mürü wü, te ewü di de wü keke te wü 'buru, akoro de ewü kpaka Yesu, de ah küwa ewü. Fü Yesu ayia ao kpa ye gbü nzö ewü biri biri 'buru. Fü keke ka-ewü la anza 'buru.

⁴¹Wüh koro ta kpah de mere bi wü kpara, de siti wü di engu me guvu wü. Fü Yesu amala ngü fü siti wü di engu me la. Fü ewü ayia akoro guvu wü kpara la asidi, da eku gba de mere ri wü, gü ba, "Yesu, ye de Ye Me fanü fanü!" Teka ngü la, fü Yesu angbü emala ngü fü ewü kpekpeke, da etiri ewü, gü ba, "Wü nga anga." Kükürü de, angü siti wü di engu me la wu ta eyi, gü ba, Yesu ka-ye de Kurisito te Me tima engu fuh kotö ne.

⁴²Te kpi seke tete, fü Yesu ayia agbü Kaparanama kpala, anü ka-ye agbü gü, teka aku gba fü Me. Fü mere bi wü kpara akpo da egiri engu. Te wüh nü maka engu, wüh le ta de engu ce ani, anü agbü gara sü de. Fü ewü angbü egiri kaje teka atiri engu.

⁴³Te Yesu wu ngü la bala, fü ah amala ngü fü ewü, gü ba, "Ah le fü ni anü kpah agbü gara wü sü, amala ngü ka Me fü wü kpara de kpala. Angü Me tima ni ngbü rü teka ngü la. Wü mere e atiri ni sela de."

⁴⁴Fü Yesu ayia akpo da endoro gbü nga nzö wü sü la 'buru, da eri wü kpara de ngü ka Me, kpa esambü ka biti-te ka-ewü.

Luka 5

¹Gbü gara sikipi, fü Yesu akoro angbü ede mere ngu de iri ye Galilaya. Fü mere bi wü kpara akoro teka aje ngari Me gögömö na. Fü ewü akpo da enzinzi te-wü da egbene sü.

²Fü Yesu aceka kpi, ayia awu wü zabu 'basu te wüh i o edere ngolo. Wü mürü koro gbügbü na eyi. Wüh ngbü ezürü wü yimba ka si ka-wü.

³Gara zabu la, ah de nda Sīmūna Petero. Fū Yesu ayia alī angbū gbūgbū. Fū ah ayi-ta Sīmūna, teka de ah ka de zabu la mba cūkū'daye etū ngu. Fū Yesu angbū ka-ye gbū zabu la, kpa etū ngu kpala. Wū kpara nda-wū 'buru fūh gūmba. Fū engu akpo da erī wū kpara de to ngari Me.

⁴Te Yesu mala ngari Me nza tete, fū ah amala ngū fū Sīmūna, gū ba, "Ye ka de zabu la kpa etū ngu, gbū sū te cu acu, fū wū agū yīmba ka-wū de wū bu ye la, teka fū wū azoro si."

⁵Fū Sīmūna amala ngū fefe na, gū ba, "Akoo! Mere kpara, ani mere tima di bū eyi gbū biti ne, ngīrrrī! ani maka e nda-ani mbele de. Amba teka ngū de te ye mala la, ani ena agū yīmba engu la bū agū bala."

⁶Te wūh gū yīmba ka-wū tete, baka te Yesu mala fū ewū la, fū ewū ayia azoro mere bi si gbe gbe gbe. Dela si tīne de! Yīmba ka-ewū yia ekolo akolo, teka tiri wū si.

⁷Fū wū Sīmūna aī wū bu wū, te ewū di gbū gara zabu ne, da ecökölö ewū de kpa wū, teka de wūh koro, ale ta-ngū te ani. Fū ewū akoro, aro wū si gbū wū zabu de 'basu ne, asi 'buru gbe! Zabu yia tīne erī arī esa ngu teka tiri wū si te fa sū.

⁸Te Sīmūna wu ngū la bala, fū cūrū arī tete afa sū. Fū ah ayia abu nzökuta ye kötö, eri lö Yesu, anda'ba te-ye fefe, gū ba, "Mere kpara, mü yia ede ra sela asidi, angū ma ka-ra de siti kpara." Angū ngū ka mere bi wū si la ga gbū jia wū Sīmūna de wū bu ye cu fa sū.

¹⁰Fū cūrū ayia arī kpah te wū bu ye Sīmūna de 'basu, wū Yakobo ake Yūwane, wū di Zebedayo, te ewū ngbū gbū gara zabu ne, afa sū. Fū Yesu ayia amala ngū fū Sīmūna, gū ba, "Mü mere e akpe cūrū de. Akpo enatikine, mü ena angbū ezoro wū kpara fū Me."

¹¹Fū ewū agbeke wū zabu ka-wū la edere ngolo, ace ao sela, ayia bū kūrurrū, alala gbū nga Yesu.

¹²Gbū gara sīkpī, o wū Yesu ngbū tete gbū gara mere kötī, fū gara komoko te di de jīkō ekūte ye, ayia akoro kpaka Yesu. Fū engu ayia abu nzökuta ye kötö engagira Yesu, anda'ba te-ye fefe, gū ba, "Akoo, mere kpara! Ye de mere mūrū wazi! Ni ngbū eyi-ta ye, te ah gbū jia ye 'be la, de ye küwa ni gbū keke ka-ni ne."

¹³Fū Yesu ayia ao kpa ye ekūte komoko la, gū ba, "Wayi, ma le eyi. Kūte mü reke ereke!" Baka te Yesu mala ngū la tete, 'duwa fū keke la ayia ace engu.

¹⁴Fū Yesu adu amala ngū fū komoko la kpekpeke, gū ba, "De-ye deyī, ye mere e amala nga ngū la fū wū gara kpara de. Ye nü enū, ye mere ngū, ta te Müse ba gbū Rīrī ka Me ne. Ye za nü, ye nü di kpaka mūrū gele ka Mere Me, de ah wa, ah to fū Me teka ngū la, teka fū wū kpara 'buru awu, gū ba, kūte ye reke eyi fanū."

15Teka ngü la, fü nga Yesu ayia awü tîne afa sü. Fü mere bi wü kpara aci angbü da ebite te-wü, teka adi eje to ngari Me gögömö na. Kpah bala, teka de Yesu küwa ani gbü wü keke ka-ani.

16Amba fü Yesu angbü enü ewo te-ye agbü gü, teka adi eku gba fü Me kpikpi ye, kpala.

17Gbü gara sïkpï, Yesu ngbü ta erï wü kpara de to ngari Me. Fü mere bi wü kpara akoro teka aje ngü la gögömö na. Gara wü Farusi, de wü mürü rïrï, ta kpah ladü esüka ewü. Gara ewü koro ta agbü wü nzö kötï ka Galïlaya, gara nengete agbü Yudaya, bete mene wü gara te ewü koro agbü mere kötï, Yerüsalema ne. Fü Me angbü eto mere wazi fü Yesu teka aküwa wü mürü keke la di.

18Wüh te eceka de, wü gara kpara bï gara komoko te küküte kpi akpi, koro di eyi, ta de ani nü di kpaka Yesu. Fü ewü agïrï kaje, ta de ani rï de mürü keke la kpa esambü, ao engagira Yesu.

19Amba dada ma, angü mere bi wü kpara ni ta kaje eyi 'buru. Da ewü te wüh ena arï akoro kpaka Yesu ma. Fü gara fïngangü akoro gbü nzö ewü. Fü ewü ayia ali kpa enzö kambü, afuru nzö kambü la, ai ku te ka'da la, ato komoko la di te görö, de te ewü furu la, ferrre esüka wü kpara la, ao 'duwa mbiii engagira Yesu, de ah küwa engu.

20Te Yesu wu ngü de te wü kpara la mere de bala, fü ah awu teke, gü ba, wüh to maguma wü eyi fü ni fanü fanü. Fü ah adu amala ngü fü mürü keke la, gü ba, "Enga wüna, ma boro siti ngü ka-mü, te mü mere gbü jia Me ne, eyi!"

21Te wü mürü rïrï, de wü Farusi je ngü la bala, fü ngü la ake te-wü. Fü ewü angbü da efi ngü emaguma wü, gü ba, "Apa! Dene ne töndö ngü ne? Komoko la neh da, te ngbü efala Me de bala? Ah ngbü eo te-ye baka Me? Kpara biringbö füh kotö ne, te tï aboro siti ngü ka kpara ladü? Ah nda ma! Ah ka-ye 'duwa de Me kpikpi ye, te tï aboro siti ngü ka kpara."

22Amba Yesu wu fïngangü ka-ewü la eyi, fü ah amala ngü fü ewü, gü ba, "Yi ngbü efi ngü la emaguma yi bala, neh teka ne?"

23Yi wu de, gü ba, ma de Ye Kpara ka Kpï? Te di bala, wazi ra ladü, teka adi eza siti ngü ka wü kpara füh kotö ne, gbü nzö ewü asidi. Yi fi nda-yi, gü ba, ma mala töndö ngü kükürü? Yi ena awu ngü la enatikine!" Fü Yesu adu afü te-ye, amala ngü fü mürü keke la, gü ba, "De-ye deyï, ye yia eyia, ye za darara ka-ye, ye go kpa ekötï."

25Yesu kpah bü te emala ngü la anza, fü mürü keke la ayia 'duwa, arü tikpi gbü jia wü kpara la 'buru. Fü ah aza darara ka-ye la, ago agba ye, de mere tadu, kpah da egbo nga ïrï Me.

26Dela ngü te Yesu küwa mürü keke la tete. Fü ngü la aga gbü jia mere bi wü kpara la afa sü. Fü ewü akpo da egbo nga iri Me, de mere cürü emaguma wü, gü ba, "Apa! Enatikine ani wu mere kpeke ngü eyi!"

27Fütanga ngü la, fü Yesu ayia akoro kpa etanü. Fü ah awu gara komoko de iri ye Levi Matayo, te ngbü gbü sü ka tima ka-ye, da ero jiasa ka wü e esaka wü kpara, teka angbü eto fü miri ka wü Rüma. Fü Yesu arü amala ngü fefe, gü ba, "De-mü Levi, mü yia eyia, mü fa nga ra!"

28Fü Levi ayia ace wü e ka tima ka-ye la 'buru sela, ayia kürrrü, alala gbü nga Yesu.

29Fütanga ngü la, fü Levi ayia amere mere karama fü Yesu kpa gba ye. Fü bi wü bu ye, te ewü ngbü ero jiasa fü miri de ewü ne, akoro kpah gbü karama la, be kpah te bi wü gara kpara. Fü ewü angbü ezü e de wü Yesu tundu.

30Te wü Farusi, de wü gara mürü riri wu ngü la bala, fü ewü angbü edi ngü eküte wü Yesu gbü ngingiri ngü, gü ba, "Ah mere baye, te wü Yesu ngbü ezü e, de wü siti kpara de bala ne?"

31Te Yesu je ngü la bala, fü ah adu amala ngü fü ewü, gü ba, "Te keke te mü ma la, mü ena anü kpaka mürü kuwa anü? Mü ti anü de. 'Duwa te keke ladü te mü, fü mü anü kpaka mürü kuwa, de ah küwa ni.

32Ngü ka-ra kpah bala. Ma koro fuh kotö ne, neh teka wü da? Tekä züka wü kpara? A'a, ah bala de! Ma koro ka-ra teka siti wü kpara, ai ewü, de wüh fü maguma wü."

33Gbü gara sikipi, fü wü gara kpara akoro kpaka Yesu, ayi-tata, gü ba, "Wü Farusi zü e de, da e'bi te-wü, teka adi eku gba fü Me, teka bi sikipi. Wü kpara ka Yüwane Mürü Babatiza ngbü emere kpah bala. Anga ah mere neh baye, te nda-ye wü kpara ne, ngbü ezü e gbü wü sikipi 'buru ne? Wüh le gele ka-ani mbi mbi nda-wü de?"

34Fü Yesu alügü ngü fü ewü gbü mani, gü ba, "Yi fi nda-yi, gü ba, te wüh i wü kpara gbü karama la, wüh ti azü e de? Wüh ena azü e azü, angü mürü karama la ladü tundu de ewü.

35Amba te gara, te wü vügü ena aza mürü karama la, esüka wü awuba ye asidi la, wüh ti azü e de, ka cinga emaguma wü."

36Fü Yesu adu kpah amala gara ngü mani fü ewü, teka to ngari Me, te engu ngbü eri wü kpara di ne, gü ba, "Te diri bongo ka-mü sörö asörö la, mü ti eyi aza to bongo, teka atükü te didiri na la? Mü ti amere bala de, angü didiri na la ena adu kpah asörö ka-ye asörö.

³⁷Kpah bala, te mü le akü'da fi ka-mü la, de mü mere e akü'da gbü diri bütü körö körö ne de. Angü diri bütü la ena adü, aöfö ka-ye, fü fi ka-mü la atökö ka-ye 'buru akötö.

³⁸Ah le fü mü akü'da fi ka-mü gbü to bütü, angü fi ka-mü la ena asiti siti. Kpah bala, te mü ngbü ele to riri ka-ra la, mü ti alala fi bü eküte diri gele ka wü kundu mü nda-mü de.

³⁹Wü gara kpara ngbü emala, gü ba, 'Duru fi reke ka-ye me-ye.' Teka ngü la, wü kpara le adi enzö to fi fütanga duduru na nda-wü de." Dela ngü te Yesu mala fü wü kpara teka to riri, te engu ngbü eri wü kpara di.

Luka 6

¹Gbü gara sikipi ka Me, fü wü Yesu angbü enü de wü kpara ka-ye. Fü ewü afü kpuru gbü yi ka ndo. Te wüh ngbü enü tete, fü wü kpara ka Yesu akpo da esösörö fi ndo la, da etitiri koko na, ezü ka tala.

²Fü wü gara Farusi awu ngü la. Fü ngü la asiti gbü jia ewü, gü ba, "Masörö fi ndo la, ah de tima." Angü riri ka wü Yisarayele gü ba, "Gbü sikipi ka Me, mü mere e amere tima 'buru 'buru de." Teka ngü la, fü wü Farusi la ayia akoro amala ngü fü wü Yesu, gü ba, "Wü ceka la! Wü ngbü emere tima gbü sikipi ka Me, neh teka ne? Wü je riri ka-ani ne nda-wü de? Wü le asiti gele ka-ani neh teka ne, te wü ngbü esösörö fi ndo la gbü sikipi ka Me de bala ne?"

³Te Yesu je ngü la bala, fü ah alügü ngü fü ewü, gü ba, "De-wü deyï, wü tanga Ngari Me nda-wü neh de? Ngü ta te wüh ba teka Mere Miri Davidi ne, ah gü neh fe? Ta gbü gara ra, tala mere Davidi de wü kpara gbü nga ye.

⁴Fü Davidi ayia akoro kpaka mürü gele ka Mere Me, ayi-tata teka e-mazü. Fü mürü gele la ayia aza ambata, de te wüh ngbü eto fü Mere Me ne, ato fü Davidi. Fü Davidi azü, ato kpah fü wü kpara gbü nga ye 'buru. Wüh mala ta eyi fefe, gü ba, 'Ye ngbü esiti gele?' Wüh mala bala de! Amba gbü riri ta te Müse to fü wü mürü gele ne, ambata la, ah teka wü kükürü kpara fa fa fa nda de. 'Duwa wü mürü gele ka Mere Me ngbü ezü me-wü."

⁵Fü Yesu adu amala gara ngü fü ewü, gü ba, "De-ra, Ye Kpara ka Kpi, Me to wazi eyi fere, fa ngü ka gele la ka. Ma de mürü sikipi ka Me la me-ra. Ma ngbü eto to Riri ka Me fü wü kpara ka-ra me-ra."

⁶Gbü gara sikipi ka Me, fü Yesu anü ari kpa esambü ka biti-te, akpo da eri wü kpara kpala. Gara komoko ta ladü kpala, te kpakpa na ka kokpa ze aze.

⁷Wü gara mürü riri, de wü Farusi ta kpah ladü kpala. Fü ewü angbü efete Yesu, da egiri kaje te ani ena amaka siti ngü kaka tete, fü ani amala nganga fü wü kovo. Fü ewü angbü eceka Yesu, da efete engu kpekpeke, anga engu ena aküwa komoko la gbü sikipi ka Me ya? Angü wüh fi nda-wü, gü ba, maküwa kpara, ah de tima.

⁸Amba Yesu wu fingangü ka-ewü la eyi kpo. Teka ngü la, fü engu amala ngü fü komoko, de te kpakpa na ze aze ne, gü ba, "De-ye deyì, ye yia eyia, de ye koro la kpa engagira nü akine." Fù komoko la ayia akoro.

⁹Fü Yesu amala ngü fü wü mürü riri la, gü ba, "Ma ele ayi-ta yi de ngü biringbö. Gbü jia yi, ah ti fü kpara adi emere neh ene ngü ne, gbü wü sikipi ka Me? Riri ka Me, te Müse mala fü nih, gü neh fe? Wüh di emere züka ngü? Anga siti ngü reke me-ye? Ah le de nih küwa kpara? Anga ah le de nih ce kpara fü kpi?"

¹⁰Fü engu ayia aceka kpi fuh ewü ngberrre 'buru. Fù ah adu amala ngü fü komoko la, gü ba, "Mü gberere kpa mü egbere!" Fù komoko la ayia agberere kpa ye. Fù kpakpa na areke te-ye, adu zürü! te nga ye.

¹¹Te wü mürü riri la wu ngü la bala, fü ngü la ake te ewü afa sü, angü Yesu reke kpa komoko la gbü sikipi ka Me. Fù maguma ewü ayia asiti eküte Yesu. Fù ewü akpo da emala ngü esüka wü, gü ba, "Ani ena amere de Yesu neh baye?"

¹²Fütanga ngü la, fü Yesu ayia ka-ye, anü kpa enzö mere rüvü, teka aku gba fü Me kpala. Fù ah angbü kpala da eyi-ta Me gbü biti la ngirri.

¹³Te kpi seke tete, fü engu ai wü kpara ka-ye 'buru kpaka ye. Fù ah ayia afe wü gara kpara nzukpa de fuh ye 'basu, esüka wü kpara ka-ye la, ao ewü, wü mürü tima ka-ye.

¹⁴Dene iri wü kpara, de te engu fe ewü ne. Simüna, de te Yesu gü gara iri tete, gü ba, Petero, ake enga ni ye de iri ye Anderiya. Wü Yakobo ake Yüwane, wü Filipo ake Batülümayo,

¹⁵wü Matayo ake Toma, bete Yakobo ye Alofaya, ake Simüna ta te ngbü emere gü teka tö ka-wü ne.

¹⁶Gara de Yuda, ye Yakobo, te wüh gü gara iri na Tadayo, bete Yuda Keriyota ta te to Yesu fü wü vügu ne. Dela ta ngü ka wü kpara te Yesu fe ewü.

¹⁷Fütanga ngü la, fü wü Yesu ayia kpa enzö mere rüvü la, adu kpa esa gö. Fù ah adu amaka mere bi wü gara wü kpara ka-ye, te ewü ngbü gbü züka sü te di sele sele bala. Fù ewü ayia angbü de ewü sela. Fù mere bi wü gara wü kpara ayia akoro kpah kpakaka na, teka aje to ngari Me gögömö. Wüh koro ta agbü Yerüsalema bete tö ka Yudaya 'buru. Gara ewü koro nengete agbü Tera ake Sidona. Gara wü kpara la koro ta teka fü Yesu aküwa ani gbü wü keke ka-ani. Gara ewü de wü kpara, ta te siti wü di enga me ngbü emere ewü.

¹⁹Wü mürü keke la 'buru le amofu küte Yesu, angü wüh wu eyi, gü ba, wawazi na ladü, teka aküwa ani 'buru.

²⁰Fütanga ngü la, fü Yesu ae gbüra ye, aceka wü kpara ka-ye. Fù ah amala ngü fü ewü, gü ba, "De-yi, wü mürü cinga, Me ena ato züka ngü fü yi te gara, angü yi ena amaka küküwa, angbü agbü sü ka Me agbü kpi.

- ²¹De-yi, wü kpara te yi ngbü engbü de tala titine, Me ena ato züka ngü fü yi te gara, angü yi ena amaka mere bi zü-e. De-yi, wü kpara te yi ngbü eku gba titine, Me ena ato züka ngü fü yi te gara, angü yi ena angbü de mere tadu.
- ²²Kpah bala, de-yi, wü kpara te wü bu yi ngbü ekpü yi akpü, da esoko yi, kpah da efala yi, teka ngü ka-ra ne, Me ena ato züka ngü fü yi te gara.
- ²³Te wüh mere mü bala la, ah le de mü ngbü ka-mü de tadu emaguma mü, angü te gara, mü ena amaka mere züka ngü agbü sü ka Me agbü kpī. Mü mere e afi nga ngü de, angü ta gügü, wü kundu ewü ngbü emere siti ngü fü diri wü mürü dofo ka Me kpah bala.
- ²⁴Amba nda-yi, wü kpara de mere bi e esaka yi, yi ena amaka cinga te gara, angü yi maka züka ngü nda-yi eyi füh kotö ne.
- ²⁵De-yi, wü kpara te yi ngbü ezü züka e enatikine, yi ena amaka cinga te gara, angü tala ena angbü emere yi. De-yi, wü kpara te yi ngbü de tadu enatikine, yi ena amaka cinga te gara, angü yi ena angbü eku gba.
- ²⁶Kpah bala, de-yi, te wü kpara 'buru ngbü egbo nga iri yi de enatikine ne, yi ena amaka cinga te gara, angü wü kpara ngbü ta egbo nga siti wü mürü wu ta gügü ne kpah bala."
- ²⁷Fü Yesu adu amala gara ngü fü ewü, gü ba, "De-yi te yi ngbü eje ri ra ne, dene ngü te ma ele amala fü yi. Ah le de yi di ele wü vügü ka-yi de maguma yi 'buru, kpah da emere züka ngü fü wü kpara te ewü ngbü ekpü yi.
- ²⁸Wü kpara te ewü ngbü esoko yi, da eto cinga te yi, ah le de yi ku gba fü Me teka ewü, de Me boro siti ngü ka-ewü la.
- ²⁹Te kpara be gbüra mü la, mü mere e azinga tete de, de mü ce gbüra mü fefe, de ah du, ah be kpah toto. Te kpara gbene bongo ka-mü la, de mü ce kpah gara bongo ka-mü fefe na, de ah za kpah bala.
- ³⁰Te kpara yo e eküte mü la, mü mere e atiri engu de. Te kpara za e ka-mü la, mü mere e ayo de, mü ce e engu la fefe.
- ³¹Mene züka ngü, de te yi ele de wü kpara di emere fü yi ne, de yi di kpah emere bala fü wü bu yi.
- ³²Te yi ngbü ele bü nzö wü kpara, de te ewü ngbü ele ngü ka-yi ne la, Me ena ato züka ngü fü yi, neh baye baye? Angü wü siti kpara, de te ewü le ngü ka Me de ne, wüh ngbü emere ngü la esüka wü bala me-wü.
- ³³Amba te yi ngbü emere züka ngü bü nzö fü wü kpara, de te ewü ngbü emere züka ngü fü yi ne la, Me ena ato züka ngü fü yi, neh baye baye? Wü siti kpara ngbü emere ngü bala me-wü.

34Kpah bala, te yi ngbü eto e bü nzö fü wü kpara, de te yi wu eyi, gü ba, wüh ena alügü nana fü ani ne, Me ena ato züka ngü fü yi, neh baye baye? Angü wü siti kpara, te ewü le ngü ka Me de ne, wüh ngbü emere kpah bala esüka wü me-wü, angü wüh wu eyi kpo, gü ba, wüh ena alügü na e la alügü fü ani.

35Amba nda-yi, wü kpara ka-ra, ah le de ngü ka-yi ngbü kpikpi ye. Ah le de yi le wü vügü ka-yi ale, da emere züka ngü fü ewü. Kpah bala, te yi to e fü wü kpara la, yi mere e afi nganga na tîne de. Angü te yi mere bala, Me ena ato mere bi züka ngü fü yi, agbü sü ka-ye agbü kpī. Kpah bala, wüh ena awu, gü ba, yi zu de wü di Me fanü. Angü Me ngbü emere züka ngü fü wü siti kpara, de wü züka kpara kpah 'buru.

36Te di bala, yi di ewu cinga wü bu yi, kpah baka Wö yi, Me, te ngbü ewu cinga yi ne."

37Fü Yesu adu amala gara ngü fü ewü, gü ba, "Wü di enga wüna, yi mere e adi esiti iri wü bu yi, da ekolo liya ka-ewü de, angü Me ena akolo liya ka-yi kpah bala. Angü, te yi ngbü eboro siti ngü ka wü bu yi la, Me ena aboro siti ngü ka-yi, te yi ngbü emere ne, kpah aboro.

38Yi di eto e fü wü bu yi, teka fü Me adi kpah eto e fü yi. Angü te yi mere bala la, Me ena ato mere bi züka ngü fü yi, afa mene te yi ngbü eto ne ka. Tekane de, wü ngü de te yi ngbü emere fü wü bu yi ne, Me ena adi emere fü yi kpah bala."

39Fütanga ngü la, fü Yesu amala gara ngü fü ewü gbü mani, gü ba dene, "Kpara te jijia ni ani, ti ale ta-ngü te kiri ye, de te jijia ni kpah ani ne, nda de. Kükürü de, angü wüh ena atī ka-wü 'basu mini agbü mere du. Kpah bala, kpara te to maguma ye fü Me de, ti arī wü bu ye de ngari Me kpah de.

40Ngü ka mbarase ti afa nda mere kpara ka-ye de. Amba mene mbarase te ngbü eje riri ka mere kpara ka-ye mbi mbi mbi la, ah ena adu te gara, angbü emere wü ngü kpah baka mere kpara ka-ye la.

41Te mü le aza enga ca-gü gbü jia enga ni mü, o mere ndugu rü di ladü gbü jia mü la, ah de züka ngü? Mü dela mürü mani! Angü te enga gina, ah le fü mü agbi la mere ndugu rü, te di gbü jia mü ne feke, teka fü jia mü alofo raaa! Fü mü adu aza enga ca-gü, te di gbü jia enga ni mü ne, sidi."

43Fü Yesu adu amala kpah gara ngü fü ewü gbü mani, gü ba dene, "Siti ri-rü ti eyi arī eküte züka rü, de te wüh ngbü ezü riri na ne? Ah bala de. Kpah bala, züka ri-rü ti arī eküte siti rü ne, kpah de.

44Mü ena awu wü rü 'buru teka ri ewü. Mü ti eyi amaka ri manga eküte patra? Anga mü ti eyi amaka ri güwava eküte rü ngenee? Ah bala de! Rü manga ena arī 'duwa ri manga. Rü ngenee ena arī 'duwa ri ngenee.

45Te di bala, züka kpara ngbü emere züka ngü ka-ye duu me-ye, angü züka ngü ladü emamaguma. Kpah bala, siti kpara ngbü emere nda-ye wü siti ngü, angü

mamaguma esiti. Angü ngü te mü ngbü emala de komö mü, kpah da emere ne, ah de ngü de te ngbü ekoro emaguma mü.”

⁴⁶Fü Yesu adu amala kpah gara ngü fü ewü, gü ba dene, "Yi ngbü eï ra, mere kpara, mere kpara, bü kükürü bala, neh teka ne? Amba wü ngü de te ma ngbü erï yi di ne, yi le aje de, neh teka ne? Dela züka ngü?"

⁴⁷Mene kpara te ngbü eje ngü ka-ra, fü ah angbü kpah emere ne, ma ena asere ngü kaka fü yi.

⁴⁸Engu ena adi baka mene kpara te ele aji kambü ka-ye. Fü ah amaka züka sü füh ndu-ta teka kambü la. Fü ah aji du, arï areke, areke teka ato rü kambü la gbügbü. Baka te engu ji kambü ka-ye la nza tete, fü mere agö ayia alï. Kambü la mürü nda de, angü wüh ji kambü la reke areke te züka sü, füh nduta.

⁴⁹Amba te mü le aje ngü ka-ra, de te ma ngbü erï mü di ne, de la, mü ena adi baka kpara te ji kambü ka-ye bü gbü siki, riri na rï gbü tö nda de. Te mere agö lï la, kambü la ena amürü ka-ye kere, angü ah ngbü bü ngönzö ngönzö füh siki." Dela wü ngü te Yesu rï mere bi wü kpara di gbü mene sü te di sele sele, gbü sikipi te engu fe wü mürü tima ka-ye nzükpa de füh ye 'basu ne tete.

Luka 7

¹Fütanga ngü la, fü Yesu ayia de wü kpara ka-ye, anü akoro agbü Kaparanama.

²Gara mere kpara ka wü marajümüya ka wü Ruma ta ladü kpala, te labi kaka ngbü eke efa sü. Keke la fa engu eyi, ah yia ta ekpi akpi. Te mere kpara la je nga Yesu, fü ah amala ngü fü wü gara kovo ka wü Yisaraye, de wüh nü kpaka Yesu, ayi-tata de engu koro, ah küwa labi ka-ni la, angü ngü labi kaka la ke tete na ta fa sü.

⁴Te wü mere kpara ka wü Yisaraye la koro tete kpaka Yesu, fü ewü anda'ba te-wü fefe, gü ba, "Akoo mere kpara! Ah le de ye le ta-ngü te komoko la, aküwa labi kaka, angü engu de züka kpara fanü fanü.

⁵Ah ji ta kambü ka bitite fü ani me-ye, angü ah le ngü ka nguwa ani, wü Yisaraye, fa sü.”

⁶Te Yesu je ngü la bala, fü ah ayia kürrrü, anü de wü kpara la. Te wüh nü koro ghamari ede gba mere kpara ka wü marajümüya la, fü mere kpara la ayia awu ewü te ewü ngbü ekoro. Fü ah atima gara wü awuba ye, anü amaka Yesu te kaje. Fü ewü amala ngari mere kpara la fü Yesu, agü ba, "Mere kpara, deyï, ye mbü te-ye de. Angü ni ka-ni de ganzi kpara, ah ti fü ye arï kpa esambü ka-ni nda-ye de, angü riri ka gele ka-wü, wü di enga Yisaraye, le bala de.

⁷Te di bala, ah ti fü ni akoro kpaka ye me-ni kpah de. Amba ni wu eyi, gü ba, wazi ye ladü. Te ye mala ta bü ngü kpa da ye kpala la, labi ka-ni la ena aküwa aküwa.

⁸Angü ni ti kpah eyi awu ngü la bala, teka te ni ngbü kpah esa riri ka wü mere kpara ka-ni ne. Kpah bala, wü gara marajümüya ladü, te ewü di esa riri ka-ni. Te ni

mala ngü fü gara, gü ba, ye nü enü la, ah ena anü kere, baka te ni mala fefe. Anga te ni mala fü gara, gü ba, ye koro ekoro akine la, ah ena akoro kpah kere. Anga te ni mala ngü fü labi ka-ni, gü ba, ye mere mene ngü ne, ah ngbü kpah emere ngü engu la kere, baka te ni mala fefe."

⁹Te Yesu je ngü la bala, fü ngü la aga gbü jijia. Fü engu afü te-ye, amala ngü fü mere bi wü kpara, te ewü ngbü efa nga ye ne, agü ba, "Kpara te to maguma ye fere baka komoko la, ma maka füh kotö ne nda-ra la kü de. Anga gbü nguwa nih, wü di enga Yisaraye, kpara te to maguma ye bala, ah kpah ma. Amba ah ka-ye 'duwa de komoko la, te di de ganzi kpara ne."

¹⁰Fü wü kpara, ta te ewü tima ewü ne, ayia ace Yesu te kaje sela. Fü ewü adu akoro kpaka mere kpara la, amaka labi la, keke kaka nza eyi!

¹¹Fütanga ngü la, fü Yesu ayia de wü kpara ka-ye, anü agbü gara koti de iri ye Nayina. Fü mere bi wü kpara angbü efa nga ewü.

¹²Gara wü rüse wökö ta ladü gbü koti la, ah bi ye kü bü ngbee biringbö, jaji komoko. Fü mbarase la ayia akpi ka-ye. Te wü Yesu nü koro kpa emöngiti 'baranga ka koti la, fü ewü amaka te-wü de mere bi wü kpara, te ewü bi kö mbarase la, enü di, ati. Fü ni ye mbarase la angbü enü fütanga kö engu ye la, da eku gba.

¹³Te Miri Yesu wu ngü la bala, fü cinga wü rüse la ari tete. Fü ah amala ngü fefe, gü ba, "Ye ku gba de!"

¹⁴Fü Yesu anü akoro gbmari, amofu ka'da de te wüh bi kövö fefeh na la. Fü wü kpara la ace te-wü, arü. Fü Yesu amala ngü fü kövö la, gü ba, "Mbarase, ma emala ngü fü mü, mü zükü ezükü, mü yia tikpi!"

¹⁵Fü kövö la azükü, ayia tikpi, akpo da ero mö. Fü Yesu aza engu, alü gü fü ni ye na.

¹⁶Fü ngü la ato cürü te wü kpara la 'buru. Fü ewü akpo da egbo nga iri Me, da emala ngü, gü ba, "Wü ceka la, mere mürü dofo ka Me koro eyi esüka ani!" Fü wü gara amala nda-wü, gü ba, "Yesu de kpara te Me tima me-ye, teka aküwa ani!"

¹⁷Fü tofo ngü ka Yesu la, awü abaya te nga nzö koti gbü sü la 'buru.

¹⁸Te wü kpara ka Yüwane Mürü Babatiza je nga Yesu, teka wü ngü de te engu ngbü emere de bala, fü ewü anü amala nganga fü Yüwane agbü ku kpala. Te Yüwane je ngü la gömö wü kpara ka-ye bala, fü ah ai gara wü kpara ka-ye 'basu,

¹⁹atima ewü kpaka Miri Yesu, teka ayi-tata, gü ba, "Ye ngbü rü me-ye de Ye Me, ta te Me mala nganga na, gü ba, ni ena atima füh kotö ne? Anga ah le de ani ci nga gara kpara te ena akoro?"

²⁰Te wü kpara la nü koro kpaka Yesu kpala, fü ewü amala ngü fefe, gü ba, "Yüwane Mürü Babatiza tima ani, teka ayi-ta ye, gü ba, 'Ye ngbü rü de Ye Me, ta te

Me mala nganga, gü ba, "Ni ena atima füh kotö ne?" Anga ah le de ani di la fi bü ecī nganga?" "

²¹Wü kpara la koro ta, maka Yesu, te ngbü eküwa mere bi wü mürü keke, kpah da eliki siti wü di enga me, te ngbü emere wü gara kpara. Ah ngbü kpah da eü jia mere bi wü kpara, de te ni eyi ani ne.

²²Baka te Yesu mere ngü la nza tete, fü ah adu alügü ngü fü wü kpara ka Yüwane Mürü Babatiza la, gü ba, "Yi du edu, yi mala nga wü ngü, de te ma ngbü emere, ne 'buru fü Yüwane, gü ba, 'Wü kpara de te jia ewü ni ani, wüh kpo eyi eceka kpī. Wü kpara de lö wü walawala, wüh kpo eyi enü nü. Wü mürü jia kö küwa eyi. Wü kpara te güje ewü do ado, wüh kpo eyi eje ngü. Wü kövö kpo eyi ezükü gbü kpi. Wü mürü cinga ngbü eyi eje ngari Me. Wü ngü la 'buru ngbü eyi emere te-wü, ba e ta te wü mürü dofo ba gbü Ngari Me ne.'

²³Te di bala, yi mala fefe, gü ba, 'Mene kpara te ena alala fi bü eküte ra, Me ena aceka engu ba züka kpara ka-ye, fü ah angbü de mere tadu te gara.' "

²⁴Fü wü kpara la ayia adu kpaka Yüwane, mere kpara ka-wü. Fü Yesu adu afü te-ye, akpo angbü emala nga Yüwane fü mere bi wü kpara la, gü ba, "Yi ngbü efi teka Yüwane, egü neh fe? Ta te yi ngbü enü kpa etü gü, da eje ngü gömö Yüwane ne, yi nü kpala neh teka ne? Yi ngbü ta efi, gü ba, Yüwane de töndö kpara, de maguma ye 'basu 'basu, te ngbü emere ngü baka gala, te wege ngbü efe me-ye ne? A'a, ah bala de!

²⁵Anga fingangü ka-yi, gü ba, Yüwane de mere miri, te to züka bongo eküte ye? A'a, ah bala kpah de, angü wü kpara te ewü ngbü eto züka bongo eküte wü, bete wü kpara te ewü di de mere bi wü e esaka wü ne, ngbü kpa etü gü nda-wü de! Wüh engbü ka-wü gbü mere köti, anga gba wü miri.

²⁶Amba ma wu eyi, gü ba, yi nü ta aceka Yüwane kükürü de, angü engu de mürü dofo ka Me fanü. Wayi, ma emala fü yi dene zu ngü, gü ba, ngü ka Yüwane fa nda wü mürü dofo 'buru ka.

²⁷Angü Yüwane me-ye de kpara, ta te wüh ba ngü kaka-na gbü Ngari Me, gü ba dene, 'Me mala ngü fü Ye ye, gü ba, "Ni ena atima mürü tima ka-ni kpa engagira nü, teka areke kaje fü ye." ' "

²⁸Fü Yesu adu kpah amala gara ngü fü ewü, gü ba, "Ma ngbü emala fü yi dene zu ngü. Esüka wü mürü dofo ka Me 'buru, kpara te fa Yüwane Mürü Babatiza nda ma. Amba mene kpara te to maguma ye fere 'buru, ngü kaka ena afa nda Yüwane ka, angü Nzila Wazi Me ngbü eto wazi fefe me-ye.

²⁹Mere bi wü kpara je ngari Me ta gömö Yüwane, de wü siti wü kpara 'buru. Fü ewü ayia ale ngü la, afü maguma wü, aza babatiza esakaka.

30 Amba wü Farusi de wü mürü riri, le afü maguma wü nda-wü de, angü wüh o maguma wü fi bü teka gele ka-wü. Te di bala, wüh le aza babatiza esaka Yüwane kpah de.”

31 Fü Yesu adu kpah amala gara ngü fü wü kpara la, gü ba, "Wü kpara te ewü le ngü ka-ra de ne, ma ena amala teka ewü, agü neh fe? Wüh neh baka wü da?

32 Wüh ena areke ewü ma! Wüh le züka ngü nda-wü de! Wüh de wü mürü yiki, baka wü jaji te ewü ngbü ega yiki esüka wü. Angü wü gara wü bu ewü ngbü ta emala ngü fü ewü, gü ba, 'Ani reke wü ma! Wü le züka ngü nda-wü de. Angü ani ngbü emi ku'du fü wü, wü le alo bi de. Ani ngbü ebi ci gba fü wü, wü le aku gba kpah de!'

33 Angü, baka ta te Yüwane Mürü Babatiza koro ngbü esüka yi sene, ah zü e fa sü de, ah nzö fi kpah de. Te di bala, wüh ngbü ta efala engu, gü ba, 'Engu de siti wü di enga me guvu ye!'

34 Amba de-ra, te ma koro esüka yi sene, ma ngbü ezü e, kpah da enzö e, fü ewü angbü kpah efala ra, gü ba, 'Ma de mürü kü. Ma ngbü kpah eküya. Ma kpah de awuba ka siti wü kpara.'

35 Wü kpara te ewü ngbü efala ngü ka-ra ne, ngbü efi nda-wü, gü ba, ani wu ngü fa sü. Amba wüh wu ngü nda-wü kü de. Ah ena adi bü nzö mene wü kpara, te ewü le ngü ka-ra eyi ne, wüh ena angbü ewu si-ngü la me-wü." Dela ngü te Yesu mala fü wü kpara, teka ngü ka Yüwane Mürü Babatiza.

36 Fütanga ngü la, fü gara Farusi de iri ye Simüna, ai Yesu, kpa gba ye teka azü e. Fü Yesu ayia anü akoro agba ka. Fü ewü angbü ezü e.

37 Gara würüse ta ladü gbü sü la, te ngbü emere wü siti ngü efa sü. Te engu je, gü ba, wü Yesu ngbü ezü e agba Simüna, fü ah ayia aza züka se-mü gbü kölökö, arí di kpa esambü, gbü nga wü Yesu, o wüh ngbü ezü e.

38 Fü würüse la akoro angbü eri lö Yesu, akpo da eku gba de ngura. Fü ngungura angbü ego eküte lö Yesu. Fü würüse la angbü ekö ngura la de su-nzö ye, da efaka lö Yesu. Fü ah adu aza züka se-mü ka-ye la, akpo etökö da efuru eküte lö Yesu.

39 Te Simüna wu ngü la bala, fü ah akpo da efi nga ngü emaguma ye, gü ba, "Ho! Te Yesu ena adi ta mürü dofo ka Me fanü fanü la, de bane ah wu eyi, gü ba, 'Würüse de te engbü emofö ni ne, ah ka-ye de siti würüse, mürü küla.' "

40 Te Yesu wu ngü la bala, fü ah amala ngü fü mürü köti la, gü ba, "Simüna, ni le amala mba enga ngü fü ye." Fü Simüna ale ngü, gü ba, "Wayi, mere kpara, ye mala emala."

41 Fü Yesu amala ngü fefe gbü mani, gü ba, "Wü kpara 'basu ta ladü, te ewü za matiti ka gara kpara. Gara za nda-ye mere bi jiase, baka kama 'buruve (500), gara za nda-ye ngbee teke 'basu de füh ye nzükpa (50).

⁴²Amba jiasa esaka ewü 'basu mini, teka alüğü matiti ka kpara la di ne, nda ma. Fū mürü jiasa la awu cinga ewü. Fū ah adu ace ngü la fū ewü. Te di bala, kpara te ena ale mürü jiasa la afa sü, esüka ewü de 'basu ne, neh da?"

⁴³Fū Simüna alüğü ngü fefe, gü ba, "Ni efi, gü ba, ah ena adi de mene kpara de mere bi jiasa gbü nga ye ne." Yesu gü ba, "Wayi, ye mala eyi mbi."

⁴⁴Fū Yesu afü te-ye kpaka wü rüse la, adu amala ngü fū Simüna, gü ba, "Mü wu wü rüse ne eyi? Ah le ngü ka-ra fa nda-mü ka. Ceka la, te ma koro gba mü sene, mü le ato ngu fere azürü lö ra di de. Amba wü rüse ne, ah zürü lö ra eyi de ngura ye. Fū ah adu akö de su-nzö ye.

⁴⁵Kpah bala, tîne te mü gü mandī fere ne, mü faka ra nda-mü de. Amba wü rüse ne, ah ce da efaka lö ra nda de.

⁴⁶Mü za ra reke areke, ba ngba ka-mü ne, kpah de. Amba wü rüse ne, ah za ra cu reke areke.

⁴⁷Teka ngü la, ma ngbü emala fū mü, gü ba, mere bi wü siti ngü ka wü rüse la, te engu mere la, Me boro eyi 'buru asidi. Nih tī eyi awu ngü la bala, angü ah le ra eyi fa sü. Amba te mü gü ba, ni mere siti ngü fa sü de, te ah bala, mü le ngü ka-ra mbi mbi nda-mü kpah de."

⁴⁸Fū Yesu adu amala ngü fū wü rüse la, gü ba, "Ma boro wü siti ngü ka-mü eyi 'buru."

⁴⁹Te gara wü Farusi, de te ewü ngbü ezü e de wü Yesu ne, je ngü la bala, fū ewü akpo da emala ngü esüka wü, gü ba, "Komoko la ngbü eboro siti ngü ka wü kpara, ne baye baye? Ah ngbü efi, gü ba, ni de Me?"

⁵⁰Fū Yesu adu amala tîne adu ngü fū wü rüse la, gü ba, "Mü küwa eyi, angü mü to maguma mü eyi fere. Mü nü enü de gu maguma."

Luka 8

¹Fütanga ngü la, fū Yesu akpo da endoro de wü kpara ka-ye nzükpa de füh ye 'basu ne, gbü wü nga nzö köti ka sü la 'buru. Ah ngbü ta emala to ngari Me fū wü kpara kpala, kpah da esere fū ewü, gü ba, "Miri te Me tima teka aküwa wü koro eyi, ah le de wü fū maguma wü afü."

²Wüh ngbü endoro kpah de wü gara wü rüse, ta te engu liki siti wü di enga me guvu ewü, de wü gara ta te engu küwa ewü gbü wü keke ka-ewü ne. Ah de wü Mariya Egba-Magadala, ta te Yesu liki siti wü di enga me guguvu lorozi ne,

³bete Yüwana, wara Kuza, te di de kpara te engbü eceka kpī fütanga tima ka Miri Anitipa Erode ne, bete Süzana, de mere bi gara ewü. Wü wü rüse la ngbü ta eza wü e ka-wü, adi ele ta-ngü di te wü Yesu.

⁴Mere bi wü kpara ngbü ta fi bü ekoro kpaka Yesu, teka adi eje to ngari Me gögömö na. Wüh koro ta gbü nga nzö wü kötī ka sü la 'buru. Gbü gara sīkpī, fü Yesu, ayia akpo da emala ngari Me fü mere bi wü kpara la gbü mani, gü ba,

⁵"Gara komoko ta ladü, te za nguwa ka-ye, anü di, amoko kpa agbü yī. Te engu koro kpala, fü ah akpo emoko nguwa ka-ye la. Fü wü gara nguwa atī nda-wü te jia kaje, fü wü kpara angbü edoto. Fü wü lu awu nguwa la, ayia akoro kere, adoro, ami.

⁶Fü gara bete nguwa atī fūh sī-da, te tö di sela mbi mbi ma. Fü nguwa la ayia akö kere, teka ne de, angü tö sela sere sere. Fü ra ayia asü. Fü fu-ndo la aürü ka-ye 'buru, angü sasa na ka-ye de da.

⁷Fü gara nguwa atī esüka wü ti. Fü nguwa la akö aga de wü fu-ti la 'buru. Fü wü ti awündü züka fu-ndo la. Fü ah adu afü te-ye yī-andüla tete, angü wü fu-ti la ta ewü eyi 'buru.

⁸Amba wü gara nguwa tī nda-wü gbü züka sü. Fü ewü ayia akö 'buru, aga, arī, azī jia wü, gbrri, afa sü, baka e kama biri (100) te nzö ndo biringbö." Fü Yesu adu amala ngü fü ewü de mere ri ye, gü ba, "Te güje mü ladü la, de mü da güje mü te ngü ka-ra la mbi mbi mbi." Dela ngü te Yesu mala teka nguwa, te wüh moko.

⁹Te wü kpara ka Yesu je ngü la bala, fü ewü ayi-tata, gü ba, "Si-ngü gbü mani la, gü neh fe?"

¹⁰Fü Yesu alügü ngü fü ewü, gü ba, "Ta gügü, wü kpara je si-ngü ka Me nda-wü de. Ngü ka Me ngbü gbü jia ewü 'daaa, ah wo te-ye awo. Nda-yi, wü kpara ka-ra, ma ngbü eyi esere ngü la fü yi 'buru mbölö mbölö, gü ba, Me le de wü kpara 'buru to maguma wü fü ni. Amba wü gara kpara la tī aje si-ngü la nda-wü de, angü wüh le ngü ka-ra de. Tekä ngü la, ma ngbü emala ngü la fü ewü 'buru de mani. Ah kpah baka ngü ta te Me mala teka wü kpara la, gömö mürü dofo Yisaya, gü ba dene, 'Wü ena aceka ngü ka-ni ma, wü tī awu sisi na nda-wü de. Wü ena aje ngari ni, Me, ma, ngü la tī arī gbü nzö wü mbi mbi kpah de.' Dela ngü ta te Me mala gügü teka wü kpara, te ewü le ngü ka-ra de ne."

¹¹Fü Yesu akpo da emala si mani la fü ewü, gü ba, "Dene si-ngü gbü mani ka nguwa ne. Nguwa te wüh moko agbü yī ne, ah ka-ye baka ngari Me, te ewü ngbü emala fü wü kpara.

¹²Nguwa te tī te kaje, ah ba wü mene kpara, te wüh mala ngari Me fü ewü, amba ngü la rī gbü nzö ewü, fü ewü ao emaguma wü ne de. Te Satana wu ngü la bala, fü ah ayia kere, akoro aza ngü la emaguma ewü asidi, angü wüh ena ara fü Me, fü ewü aküwa.

¹³Nguwa te tī fūh sī-da, ah ba mene wü kpara, te wüh mala ngari Me fü ewü, fü ewü ayia aje ngü la, ale de mere tadu te wü. Amba wüh rü kpekpeke gbü ngü ka

Me de. Wüh to maguma wü bü teka sīkpī mba cūkü'daye. Baka te cinga maka ewü, fü ewü ayia ace ngü ka Me ka.

¹⁴Nguwa te tī nda-ye esūka wü ti ne, ah baka mene wü kpara te ewü le ngari Me la eyi, amba wüh maka wazi teka arü kpekpeke, gbü ngü ka Me nda-wü de. Angü fingangü ka-ewü ka-ye 'basu 'basu, teka ngü ka jiase, de ngü ka tadu, de wü gara e füh kotö ne. Fü wü ngü la angbü esiti fingangü ka wü kpara la, wüh tī amere tima ka Me mbi mbi nda-wü de. Fü ewü angbü ka-wü 'buru baka yi-andüla tete.

¹⁵Amba, mene nguwa te tī gbü zūka sü ne, ah baka mene wü kpara de te ewü je ngari Me, fü ewü ale de maguma wü biringbö, azoro ngü la de kpa wü 'basu, ao to wü, angbü emere. Wü kpara la, wüh baka ndo te rī reke areke, gbrri bala. Dela si-ngü gbü mani teka nguwa ndo la."

¹⁶Fütanga ngü la, fü Yesu amala kpah gara mani fü ewü, gü ba, "Yi je eyi, gü ba, te wüh siya wa teka alofo sü kpa esambü gbü biti la, wüh ngbü ebuka neh esa sila? Anga eo esa ngbaga? Ah bala de. Wüh ngbü esiya wa, eo kpa tikpi füh e, teka fü ah angbü elofö sü fü wü kpara 'buru. Angü, te wü kpara ena angbü erī kpa esambü la, fü ewü angbü eceka kpī tete mbi mbi mbi.

¹⁷Kpah bala, ngü ka-ra te wü kpara je mbi mbi de, te wo te-ye awo fü ewü ne, wüh ena awu ngü la te gara, angü Me ena adu asere ngü la fü ewü me-ye ngbaa ngbaa ngbaa.

¹⁸Yi da güje yi teka ngü, de te ma ngbü emala fü yi ne, mbi mbi mbi. Kükürü de, angü te mü le ngü ka-ra ne eyi la, Me ena adu agü tamu gara wü ngü fü mü gbe. Amba te mü le aje ngü ka-ra nda-mü de, mba enga ngü cūkü'daye te di gbü nzö mü ne, ah ena adürü ka-ye adürü asidi."

¹⁹Fütanga ngü la, fü wü di enga ni ye Yesu ayia akoro kpakaka na de wü ni ye na. Te wüh koro tete, fü ewü amaka mere bi wü kpara, te wüh biti te-wü, ngbü ede Yesu, teka aje to ngari Me gögömö. Amba da wü ni ye na, te ewü ena arī anü kpakaka kpa esambü la, nda ma.

²⁰Te wü kpara la wu ngü la bala, fü ewü amala ngü fü Yesu, gü ba, "Mere kpara deyī, wü ni ye, de wü di enga ni ye, koro eyi, ngbü kpa etanü kpane. Wüh ngbü ele awu ye."

²¹Te Yesu je ngü la bala, fü ah ayia amala ngü fü wü kpara la 'buru, gü ba, "Ah mbi, amba mene wü kpara, te ewü ngbü eje rīrī ka Me, angbü emere ne, wüh kpah baka wüna, de wü di enga wüna." Dela ngü ta te Yesu mala fü mere bi wü kpara la.

²²Gbü gara sīkpī, fü Yesu ayia amala ngü fü wü kpara ka-ye, nzükpa de füh ye 'basu ne, gü ba, "Ani nü la kpa etangu." Fü wü kpara kaka ayia ale. Fü ewü alī 'buru gbü zabu, teka akö ngu.

23Fü ewü anü, anü, anü akoro kpa etü mere ngu Galilaya la. Amba Yesu ti ka-ye eyi era ara. Fü mere wege ayia akoro kere, akpo da efe jia ngu de wazi. Fü zabu akpo da eyiki, efüfü te-ye, da ekolo ngu gbü ye. Fü ngu angbü esi gbü zabu la. Zabu la yia ta ebu ewü abu agbü ngu.

24Fü wü kpara ka Yesu angbü de cürü. Fü ewü anü azükü engu, gü ba, "Mere kpara, mere kpara, ani te ekpi! Ani te ekpi!" Fü Yesu ayia azükü, awu ngü la bala. Fü ah amala ngü fü siti wege la, gü ba, "Wege, mü nga anga! Ngu, mü ngbü ziii!" Fü wege ayia anga. Fü ngu angbü ziii. Fü sü ayia anga 'duwa ngbiii!

25Fü Yesu adu amala ngü fü wü kpara ka-ye, gü ba, "Yi ekpe neh cürü ne? Yi to maguma yi fere mbi mbi la fi de?" Fü ngü la aga gbü jia wü kpara kaka-na la afa sü. Fü ewü angbü de cürü, da emala ngü esüka wü, gü ba, "Apa! De bane neh ene ngü ne? Komoko la neh da, te ngbü emala ngü bü de komö ye, fü wü wege de wü ngu angbü eje riri kaka-na ne?" Dela ngü ta te Yesu mere, te engu to riri fü mere wege tete.

26Te wü Yesu kö ngu tete, fü ewü akoro kpa fuh gumba, agbü tö ka wü Garasa, te di kpa etangu mere ngu Galilaya.

27Gara komoko ta ladü kpala, te siti wü di engu me sibi guguvu gbe fa sü. Teka mere bi sikpi, ah ngbü engbü ka-ye ngirimu. Ah ngbü ta eköti nda kpah de, ah ngbü era ka-ye etü wü mbükü. Fü wü di engu me la angbü ta emere engu efa sü. Fü wü kpara angbü 'buru ekpe engu akpe. Fü ewü angbü edü wü kengbe gbü kpakpa, de wü lölö na. Fü ah angbü ekukuru wü kengbe la eküte ye asidi. Fü wü di engu me la angbü eza engu, enü di agbü gü. Baka te wü Yesu ngbü la bü ekoro kpa fuh gumba, fü komoko la awu Yesu. Fü ah akoro ati kötö eri lölö na, da eba rere. Fü Yesu amala ngü fü wü siti wü di engu me la, gü ba, "Wü ce engu ace!" Fü komoko la anda'ba te-ye kpaka Yesu, da emala ngü fefe de mere ri ye, gü ba, "Yesu, Ye Mere Me, ye ele amere de ni ne ngü ne? Tima ka-ni gbü ngü ka-ye nda ma! Ni ngbü enda'ba te-ni fü ye, de ye mere e ato kuru te ni la de!"

30Te Yesu je ngü la bala, fü ah ayi-tata, gü ba, "Iri ye neh da?" Fü komoko la alügü ngü, gü ba, "Iri ni de Bi-nzö-gü." Ah gü iri ye bala, angü wü di engu me sibi guguvu gbe fa sü.

31Fü wü di engu me la, anda'ba te-wü fü Yesu, gü ba, "Ye mere e aliki ani, ato agbü mere du ka cinga ne de."

32Mere bi wü mba ka köti ta ladü gbü sü la, te ewü ngbü ezü e fuh gumba sela. Fü wü di engu me la afüwa te-wü fü Yesu, gü ba, "Ye tima ani, de ani nü ri kpa guvu wü mba la." Fü Yesu ayia ale ngü la fü ewü, de wüh nü, baka te ewü mala.

33Fü wü di engu me la ayia akoro guvu komoko la asidi, ace engu, akpe arı aguvu wü mba la. Fü wü mba la aci de mere woro, ago kpa esa gö, agürü agbü mere ngu, anzö ngu, akpi 'buru kpala.

- 34**Te wü kpara, de te ewü ngbü eceka kpī fütanga wü mba la, wu ngü la bala, fü cürü amere ewü. Fü gara ewü akpe de woro, anü amala nga ngü, te Yesu mere la, fü wü kpara agbü mere köti, bete wü sü edede la 'buru.
- 35**Te wüh je ngü la, fü mere bi wü kpara akpe akoro, teka aceka ngü la cu de jia wü. Fü ewü akoro amaka komoko, ta te wü di engä me ngbü emere engu ne, te ngbü ka-ye eri lö Yesu sela. Ah to tīne zūka bongo eküte ye, fīngängü kaka du koro kpah eyi mbi. Fü ngü la ato cürü fü wü kpara la afa sü, gü ba, "Dela sirimbi!"
- 36**Fü wü kpara, de te ewü wu ngü la cu de jia wü ne, ayia angbü emala nga komoko la fü wü bu wü, gü ba, "Yesu liki wü di engä me guguvu na me-ye."
- 37**Fü ngü la ato mere fīngängü, de cürü fü wü kpara ka sü la 'buru. Fü ewü aci 'buru ayi-ta Yesu, de ah ce sü ka-ani. Fü Yesu alī de wü kpara ka-ye gbü zabu, teka anü ka-wü.
- 38**Fü komoko de te wü di engä me koro guguvu na ne, ayia anda'ba te-ye fü Yesu, gü ba, "Ni ele anü ka-ni ake ye." Fü Yesu alügü ngü fefe, gü ba,
- 39**"A'a, ye du edu kpa gba wü, fü ye amala nga zūka ngü, de te Me mere fü ye ne, fü wü di engä ni ye." Fü komoko la ayia adu, angbü endoro gbü nga nzö köti la, da emala nga ngü, de te Yesu mere fü ye ne, fü wü kpara.
- 40**Fütanga ngü la, fü wü Yesu alügü nga wü adu kpa etangu agbü sü ka-wü, agbü Galilaya. Te wü Yesu du koro tete, fü mere bi wü kpara aci akoro kpakaka na de mere tadu, angü wüh ngbü ta kü ecī nganga.
- 41**Gara komoko ta ladü kpala de irī ye Yayirü. Engu ta de mere kpara te ngbü emere tima kpa esambü ka biti-te. Fü Yayirü ayia akoro, atī eri lö Yesu, anda'ba te-ye fefe gü ba, "Mere kpara deyī, ye koro la mba agba ni, teka aküwa ye ni."
- 42**Angü yeye na ka-ye ta ngbee biringbö, ye würüse te re kaka di baka nzükpa de füh ye 'basu. Mbarase la ngbü ta eke efa sü, ah yia ekpi akpi. Te Yesu je ngü la, fü ewü ayia anü de wü Yayirü. Fü mere bi wü kpara aci kpah anü gbü nga ewü, da enzīzi te-wü, ededere Yesu.
- 43**Amba gara würüse ta kpah ladü sela, te ngüte ngbü ego tete teka wü re nzükpa de füh ye 'basu. Ngü la ngbü ta eto mere cīnga fü würüse la efa sü. Ah ngbü ta enü kpaka mere bi wü mürü kuwa, de wüh küwa ni, amba wü mürü kuwa la to rü fefe ma, ah le ta-ngü tete de.
- 44**Te würüse la je nga Yesu, gü ba, "Engu koro eyi sela ne," fü ah ayia agbeke te-ye, anü kpala. Te engu koro kpala, fü ah ayia azi te-ye 'bilī 'bilī, esūka mere bi wü kpara la, anü amofō mö bongo ka Yesu to kpa ekükürufe. Würüse la kpah bü te emofō bongo ka Yesu, 'duwa fü ngüte la ayia akolo tete.
- 45**Te Yesu wu ngü la bala, fü ah ayi-ta ngü, gü ba, "E-mofō bongo ka-ni neh da?" Fü wü kpara 'buru acere nga wü gberē. Fü Petero ayia amala ngü, gü ba, "Mere

kpara, ye ena angbü eyi-ta ngü bala ne, ye wu mere bi wü kpara, te ewü ngbü egbene sü agbene, ne de?"

⁴⁶Fü Yesu angbü de ngü la fi gömö ye, gü ba, "Gara kpara mofo ni eyi, angü ni wu eyi kpo, gü ba, wazi te Me to fü ni ne mere tima eyi."

⁴⁷Te wü rüse la wu, gü ba, Yesu wu ngü la eyi, fü ah aka te-ye, akoro atı eri lö Yesu, küküte 'buru elo'böka ka cürü. Ah du cere nga ye tıne de. Fü ah amala fü Yesu gbü jia wü kpara la 'buru, gü ba, "Ah de ni, ni mofo bongo ka-ye me-ni. Teka ngü la, fü ni ayia aküwa dene."

⁴⁸Fü ngü la areke te Yesu, fü ah amala fefe, gü ba, "Enga ra, mü küwa eyi, teka te mü to maguma mü eyi fere. Mü nü enü de gu maguma."

⁴⁹Baka te Yesu ngbü la bü emala ngü fü wü rüse la, fü gara kpara akpe akoro agba Yayirü, te mbarase kaka ngbü eke ake ne, amala ngü fefe, gü ba, "Yayirü deyi, ah nza eyi! Ye mere e ambü mere kpara la tıne de, angü ye ye kpi ka-ye eyi."

⁵⁰Te Yesu je ngü la bala, fü ah amala ngü fü Yayirü, gü ba, "Ye mere e akpe cürü de. Te ye to maguma ye 'buru fü ni, mbarase ka-ye ena aküwa."

⁵¹Fü wü Yesu ayia anü akoro agba Yayirü. Fü ewü amaka wü kpara kpala 'buru da eku gba de mere cınga te wü, teka kpi ka mbarase la. Te Yesu wu ngü la bala, fü ah amala ngü fü ewü, gü ba, "Wü mere e aku gba de, angü mbarase la ngbü era ka-ye ara, ah kpi akpi nda de!" Fü wü kpara la, aci 'buru angbü emü ngü ka Yesu la amü, angü wüh wu eyi fanü, gü ba, mbarase la kpi ka-ye eyi. Fü Yesu ayia arı te sü, te ewü o kö mbarase la tete. Ah le fü mere bi wü kpara arı kpa esambü kpala de. Ah za bü Petero, Yüwane ake Yakobo gbü nga ye, bete wö ye mbarase la, ake ni ye na.

⁵⁴Fü Yesu ato kpa ye, azoro kpa jaji wü rüse la, amala ngü fefe, gü ba, "Enga ra, mü yia eyia tikpi!"

⁵⁵Fü mbarase la ayia azükü gbü kpi. Fü Yesu adu amala ngü fü wü wö ye na ake ni ye na, de wüh to zü-e fefe.

⁵⁶Fü ngü la aga gbü jia wö ye mbarase la, ake ni ye na afa sü. Fü Yesu amala ngü fü ewü kpekpeke, gü ba, "Wü mere e amala nga ngü la fü wü kpara de de de."

Luka 9

¹Gbü gara ra, fü Yesu ai wü kpara ka-ye, nzükpa de füh ye 'basu ne kpaka ye, angü ah le atima ewü, teka anü amala to ngari Me agbü wü gara sü. Fü engu ato wazi fü ewü, teka fü ewü adi eliki siti wü di enga me di, de wü muruyi, kpah da eküwa wü mürü keke. Fü engu amala ngü fü ewü, gü ba dene, "Yi nü enü, yi mala ngari ra fü wü kpara, gü ba, 'Miri, te Me tima teka aküwa ani ne, koro eyi. Ah le de wü fü maguma wü afü.' Yi di kpah eküwa wü mürü keke.

³Te yi te enü, yi mere e aza wü e esaka yi de. Yi za ngbangba de. Yi za kombo kpah de. Yi za ambata kpah de. Yi za jiase kpah de. Yi za bongo 'basu 'basu kpah de.

⁴Gbü wü sü te yi ena anü akoro gbügbü na, te wü kpara la za yi eyi gbü mürü, de yi ngbü nzö gba kpara biringbö la, zalü gbü sikipi te yi ena ayia anü sü tete.

⁵Kpah bala, teka mene wü sü te wü kpara le ngü ka-yi gbügbü de, yi mere e angbü sela de. Yi yia sela asidi, de yi bunda zu-tö ka sü ka-ewü la te lö yi, ce ciki sela, teka agü tamu ngü la fü ewü, gü ba dene, 'Me le ngü ka-wü de, angü wü le ngü wü kpara ka-ni, Me, kpah de.' " Dela ngü te Yesu mala fü wü kpara ka-ye, te engu tima ewü ne.

⁶Fütanga ngü la, fü wü kpara ka Yesu la ayia anü andoro gbü wü köti ka sü la biri biri 'buru, da emala to ngari Me fü wü kpara, kpah da eküwa wü mürü keke gbü wü sü la 'buru.

⁷Fütanga ngü la, fü iri Yesu awü ka-ye tine gbü wü sü la 'buru. Fü wü kpara akpo da eyi-ta tete-wü, gü ba, "Apa! Mene kpara la neh da?" Wü gara ewü gü ba, "Ah de Yüwane Mürü Babatiza, ta te Miri Anitipa Erode mörö ne, ah zükü me-ye gbü kpi." Wü gara gü ba, "Ah ena adi de gara mürü dofo, te zükü me-ye gbü kpi." Wü gara gü ba, "Ah de mürü dofo İliya, te zükü me-ye gbü kpi." Fü Miri Anitipa Erode aje nga Yesu, fü fingangü kaka akpo angbü endoro faaa.

⁹Teka ngü la, fü ah angbü efi ngü, gü ba, "Angü ni mörö ta Yüwane eyi ne, amba mene kpara, te ni ngbü kpah eje ngangana ne, neh da?" Fü ah akpo da egiri kaje, de ni wu Yesu, cu de jia ni.

¹⁰Fü wü mürü tima ka Yesu, ta te engu tima ewü ne, adu akoro kpakaka. Fü ewü amala nga wü ngü, de te ewü nü mere kpala ne, 'buru fefe. Fü Yesu ayia aza nzö bü ewü, anü di agbü gara sü de iri ye Betesayida.

¹¹Te wü kpara je, gü ba, Yesu nü sü eyi agbü Betesayida, fü mere bi ewü aci ayia anü afa ngangana kpala. Te Yesu wu ngü la bala, fü ah awu cinga ewü. Fü ah akpo da emala to ngari Me fü ewü, kpah da eküwa wü gara mürü keke esüka ewü.

¹²Etamurago la, o ra ti nza la de, fü wü kpara ka Yesu, nzükpa de fuh ye 'basu ne, ayia angbü de mere fingangü. Fü ewü ayia anü kpaka Yesu, amala ngü fefe, gü ba. "Mere kpara, ani ena amere baye, teka mere bi wü kpara ne? Baka te ani di kpakine edere sü, köti kpah ma ne, ani ena amere baye? Ah le de ye mala ngü fü wü kpara la, de wüh nü agbü mere köti, teka agiri zü-e, kpah bete sü ka rara fü wü kpala."

¹³Te Yesu je ngü la bala, fü ah amala ngü fü ewü, gü ba, "Yi ena ato zü-e fü ewü enatikine me-yi." Wüh gü ba, "Apa! Mere kpara! Ambata esaka ani sene ngbee 'buruve bete si 'basu ne. Wü e la ena ati de mere bi wü kpara la kü ati fanü? Anga te ani ena anü ase e la, ah ena aza jiase neh fe?"

- 14**Wüh mala ngü la bala kükürü de, angü wüh wu eyi, gü ba, wü kpara la sibi fa sü, wü kpara la ta 'buru baka wü komoko kutu 'buruve (5,000). Fü Yesu adu amala ngü fü wü kpara ka-ye la, gü ba, "Yi biti wü kpara la, de wüh ngbü kötö tundu tundu, baka wü kpara teke 'basu de füh ye nzükpa gbü sü biringbö."
- 15**Baka te wü kpara kaka-na je ngü la bala, fü ewü anü 'duwa abiti wü kpara la 'buru, angbü gbü wü da-sü ka-wü, baka te engu mala la.
- 16**Fü Yesu ayia aza wü ambata 'buruve la, bete wü si 'basu ne esaka ye, ae jia ye, aceka kpī kpa tikpi, agbo nga iri Me teka zü-e la. Fü ah akukuru tü wü ambata la, ato esaka wü kpara ka-ye, de wüh gafa fü wü kpara la 'buru.
- 17**Fü wü kpara la aci 'buru, azü e la, asika di, ace dudu na kötö sela. Fü wü kpara ka Yesu adu aro du wü e la 'buru, abiti gbü wü kuwu, asi gbe gbe gbe, nzükpa de füh ye 'basu. Dela ngü ta te Yesu mere, te engu to zü-e di fü mere bi wü kpara ne.
- 18**Gbü gara ra, fü Yesu anü angbü ka-ye kpikpi ye, da eku gba fü Me. Fü wü kpara kaka ayia akoro kpakaka na. Fü Yesu ayi-ta ewü, gü ba, "Angü wü kpara ngbü emala tungü ra egü neh fe? Wüh gü ba, ma de neh da?"
- 19**Fü ewü alügü ngü fefe, gü ba, "Wü kpara ngbü efi, gü ba, ye de kpeke kpara. Angü wü gara kpara ngbü emala nda-wü, gü ba, 'Mü de Yüwane Mürü Babatiza.' Wü gara ewü gü ba, 'Mü de mürü dofo İliya.' Wü gara emala nda-wü, gü ba, 'Mü de biri kpara esüka wü mürü dofo ka Me ta gügü ne, te zükü me-ye gbü kpi.' "
- 20**Fü Yesu adu ayi-ta ewü, gü ba, "Anga cu de-yi, yi ngbü efi nda-yi teka ra, egü neh fe?" Petero, fü mü ayia arü amala ngü fefe, gü ba, "Mü de Kurisito, Mere Miri te Me tima teka aküwa a ne!"
- 21**Te Yesu je ngü gömö Petero de bala, fü ah amala ngü fü wü kpara ka-ye la kpekpeke, gü ba, "Yi mere e amala nga ra fü wü kpara, gü ba, ma de Kurisito, ne de."
- 22**Fü Yesu adu kpah amala gara ngü fü ewü teka kpi ka-ye, gü ba, "Mere cinga ladü te ena amere ra, angü ah le de cinga mere Ye Kpara ka Kpī bala. Wü angbe cögbörö kpara, de wü mürü gele ka Me, bete wü mürü riri, wüh ngbü eyi ekspü ra. Te di bala, wüh ena amörö ra amörö. Amba gbü ebabata sikpi, Me ena azükü ra gbü kpi la."
- 23**Fütanga ngü la, fü Yesu amala ngü fü mere bi wü kpara la 'buru, gü ba, "Te mü le angbü zu kpara ka-ra la, mü mere e afi nga wü e ka-mü 'buru 'dö de. Mü reke te-mü teka kpi ka-mü, baka kpara te ngbü ebī mere rü gbegete, te wüh ena abere engu fefeh na, amörö. Fü mü ayia alala fi bü gbü nga ra.
- 24**Te mü le aküwa te-mü de tete-mü la, mü tī aküwa te-mü nda-mü de. Amba te mü ce te-mü o fü kpi, teka ngü ka-ra la, Me ena aküwa mü me-ye.

25Mü fi la nga kuru mü! Angü te mü ce ngü ka Me, fü mü adu ato te-mü 'buru teka ngü ka kotö ne, da emaka mere bi jiase, de mere bi wü züka e, de füh kotö ne 'buru la, wü e la ena aküwa mü fanü? Wüh tī aküwa mü nda-wü de, angü mü ce ngü ka Me eyi!

26Mü fi nga adu sīkpī, te ma ena adu akoro tete na. Angü de-ra, Ye Kpara ka Kpī, ma ena adu akoro füh kotö ne, de wazi ka Wüba, de wü malayika kaka mini. Angü te mü ce ngü ka-ra, ma ena ace mü kpah ace, gbü adu sīkpī, te ma ena adu akoro tete na.

27Ma ngbü emala fü yi dene zu ngü fanü fanü. Wü gara kpara ladü esüka yi sene, wüh tī akpi la de, zalü te wüh ena awu mere wazi te Me to fere, Ye Kpara ka Kpī, te ma ena aküwa wü kpara di ne feke." Dela ngü ta te Yesu mala fü wü kpara te ewü le afa nga ye.

28Fütanga sīkpī 'bajena, fü Yesu aza wü Petero ake Yüwane, bete Yakobo. Fü ewü ayia anü kpa enzö mere rüvü, teka aku gba fü Me kpala.

29Te wüh koro kpala, fü gbüra Yesu ayia afü te-ye, o engu ngbü eku gba fü Me. Fü bongo kaka avi 'duwa kpilili! Ah ngbü kpah eci aci baka ra.

30Wüh te eceka kpī bane de, gbo! te wü kpara 'basu, te ewü koro de mere wazi ka Me. Fü ewü angbü ero mö de wü Yesu, teka ngü ka kpi kaka-na, te engu ena akpi agbü Yerüsalema ne. Amba wü kpara la, wüh ka-wü de diri wü kovo ka Me ta gügü, wü Müse ake İliya.

32Te ngü la ngbü emere te-ye tete, Petero de wü bu ye ne kpi ka-wü eyi de ra. Fü ewü adu azükü, awu Yesu, de wü kpara 'basu, te ewü ngbü de ewü ne, te küte ewü ngbü 'buru eci aci gbü wazi ka Me.

33Baka te wü kpara la yia ece Yesu tete, fü Petero ayia amala ngü fü Yesu, gü ba, "Mere kpara, wü kpara ne di ngbü enü neh ka-ye? Ah reke ta ngbü rü pe te ani ena angbü ka-ani bü sene, angü sü de sene reke gbü jia ni fa sü. Te di bala, ani ena aji wü gugu bata, nda-ye biringbö, nda Müse biringbö, nda İliya kpah biringbö." Petero mala ngü la bü bala, angü ah wu züka ngü, te engu ena amala ne, nda de.

34Petero bü te emala ngü la bala, fü sangu ayia akoro agba ewü 'buru. Fü ngü la ato mere cürü eküte wü Petero afa sü.

35Fü ri Me ayia awü gbü sangu la, gü ba, "Dene zu de Ye ra, te maguma ra le engu fa sü, angü ma fe engu me-ra. Yi di eje riri kaka-na."

36Fütanga ri Me de te ewü je ne, wüh te efü jia wü bane de, yirri! wü Müse ake İliya nda-wü tīne eyi ma, bü Yesu te ngbü ka-ye kpikpi ye. Fü ngü la aga gbü jia wü kpara ka Yesu de bata la afa sü. Fü komö ewü agu 'duwa agu. Gbü wü sīkpī la, wüh mala nga ngü, de te ewü wu la, fü biri kpara mbele de.

37Te kpī seke tete, kpurutokokpī la, fū wū Yesu ayia de wū kpara ka-ye de bata la, adu kpa esa gö. Fū ewü anü amaka te-wü kphah de mere bi wū kpara te kaje.

38Esüka mere bi wū kpara la, gara komoko ta ladü te yeye di ngbee biringbö, ye komoko. Siti wü di engä me ngbü ta emere mbarase la, da egbofo engu kötö. Fū ah angbü eku gba. Fū durufu angbü ekoro gögömö tuku tuku bala! Te e la kpo eyi da emere engu la, ah ngbü emere engu sisiti, ah le ace engu kere de. Te komoko la wu Yesu, fū ah akpo enda'ba te-ye fefe na, gü ba, "Akoo, mere kpara! Ye ceka la cinga te ani ne baaa! Ni le de ye küwa la ye ni ne, angü siti wü di engä me ngbü emere engu 'duwa ba-neh-ene-la.

40Ni za engu koro ta di kpaka wü kpara ka-ye, sidi nga ye sene, de wüh küwa engu ne, amba wazi ewü, te ewü ena aliki wü di engä me la di, nda ma. Fū ni angbü ecī nga ye di dene."

41Te Yesu je ngü la bala, fū ah ayia amala ngü fū wü kpara ka-ye, gü ba, "De-yi wü kpara ka re ne, yi de wü siti kpara, yi le ato maguma yi fū Me de, neh teka ne? Ma ena angbü de wü yi sene teka re neh fe, teka fū ngü la arī gbü nzö yi?" Fū ah adu afü te-ye, amala ngü fū wö ye mbarase la, gü ba, "Ye koro de mbarase la akine!"

42Te wö ye mbarase la za ta mbarase la, enü di tete kpaka Yesu, wüh te ekoro gbmari, fū wü di engä me la ayia agbüürü engu, agbo kötö. Fū mbarase akpo eyiyili te-ye. Te Yesu wu bala, fū ah ayia amala ngü fū wü di engä me la kpekpeke, gü ba, "Wü ce engu ace!" Fū wü di engä me ayia ace mbarase la. Fū mbarase la ayia aküwa. Fū Yesu aza engu, ato fū wö ye.

43Fü komö wü kpara la agu 'buru agu, ga, "Ani wu mere wazi ka Me enatikine eyi!"

44Baka te mere bi wü kpara la ngbü la fi bü emala nga ngü la esüka wü, fū Yesu afü te-ye, amala ngü fū wü kpara ka-ye, gü ba, "Ngü de te ma emala fū yi dene, ah le de ngü la rī gbü nzö yi mbi mbi mbi. Angü wüh ena ato ra fū wü vügü ka-ra, fū ewü amörö ra."

45Amba ngü de te Yesu mala fū ewü la, wüh wu si-ngü gbügbü na nda-wü de, angü si-ngü la wo te-ye ka-ye fū ewü awo. Wüh le ta de ani yi-ta Yesu teka si-ngü la. Wüh du yi-tata na nda-wü de, ka lümü.

46Fütanga ngü la, fū wü kpara ka Yesu, akpo da ega yikī esüka wü, gü ba, "Kpara te ena angbü mere kpara esüka ani fütanga Yesu neh da?"

47Te Yesu wu fingangü ka-ewü bala, fū ah ayia aza mbarase cükü'daye, ao ede ye.

48Fü ah amala ngü fū ewü, gü ba, "Mene kpara te ena ao ngü ka-ye kötö, baka jaji la, ah ena adi ka-ye me-ye de mere kpara gbü jia Me. Mene kpara te ena aza mbarase baka engu ne gbü mürü, te iri ra la, ah le ka-ye dela cu ra. Kpah bala, te mü le ra eyi la, amba mü le Wüba Me, te tima ra ne, kphah eyi."

49Fütanga ngü la, fü Yüwane ayia amala ngü fü Yesu, gü ba, "Mere kpara, ani maka gara komoko kpane, te ngbü eliki wü di enga me guvu wü kpara te iri ye. Te ani wu ngü la, fü ani atata engu, de ah ce ngü la asidi, angü engu de kpara esüka ani nda de."

50Te Yesu je ngü la bala, fü ah alügü ngü fü Yüwane, gü ba, "Yi mere e atata engu de, angü mene kpara te gü gü de wü nih de, ah ngbü dela ele ta-ngü te nih."

51Fütanga ngü la, baka te sïkpï ka Yesu koro tete gbamari, teka ago agbü kpï, fü Yesu ayia areke te-ye, teka anü agbü Yerüsalema.

52Fü ah ayia atima wü gara kpara ka-ye engagira nü, teka areke sü fü wü gbü gara köti biringbö, gbü tö ka Samariya. Fü wü Yesu adu ayia de wü gara kpara ka-ye, tïne fütanga ewü.

53Te wü kpara gbü köti engu la wu, gü ba, wü Yesu te enü agbü Yerüsalema, fü ngü la asiti te ewü. Te di bala, wüh le de Yesu ra gba ani sela de.

54Te wü Yakobo ake Yüwane wu ngü la bala, fü ngü la ake te ewü, fü maguma ewü ayia anzu. Fü ewü amala ngü fü Yesu, gü ba, "Mere kpara, ah le de nih ku gba fü Me, de ah tima wa, teka acuru wü kpara la!"

55Te Yesu je ngü la bala, fü ah afü te-ye, amala ngü fü ewü kpekpeke, gü ba, "Yi ce ngü la, angü dela fïngangü ka Satana. Yi wu bala de? De-ra, Ye kpara ka Kpï, ma koro füh kotö ne teka amörö kpara nda-ra de, amba ma koro teka aküwa ewü."

56Fütanga ngü la, fü ewü ale kaje ka-wü, anü sü, ara agbü gara köti.

57Te wü Yesu ngbü enü tete te kaje ka Yerüsalema la, fü gara kpara ayia akoro kpaka Yesu, amala ngü fefe, gü ba, "Ni ele afa nga ye, gbü wü sü 'buru, te ye ena angbü enü tete. Ni ena alala fi gbü nga ye, ni ti ace nga ye de."

58Fü Yesu alügü ngü fü komoko la, gü ba, "Ah le de mü wu awu, gü ba, te mü le afa nga ra la, züka ngü te mü ena amaka füh kotö ne nda ma. Angü de-ra, Ye Kpara ka Kpï, sü fere füh kotö ne, teka ara, afe te-ra tete, nda ma. Angü wü zaza ngbü era nda-wü gbü wü gö ka-wü. Wü lu ngbü era nda-wü kpah gbü wü suta ka-wü. Amba nda-ra, sü fere bala nda ma." Te komoko la je ngü la bala, fü ah adu ace da efa nga Yesu.

59Gbü gara sïkpï, fü Yesu amala ngü fü gara kpara, gü ba, "Mü lala gbü nga ra." Fü kpara la alügü ngü fefe, gü ba, "Mere kpara, ni le eyi. Amba wö ni gbe eyi. Ni le adu aci ngangga. Te ah kpi eyi la, fü ni ati engu feke, fü ni adu akoro afa nga ye sisi."

60Yesu gü ba, "De-mü, mü nü, mü mala ngari Me fü wü kpara. Mü ce wü di enga ni mü, te ewü le ngü ka-ra de ne, de wüh ti wö mü me-wü, angü wüh ka-wü kpah eyi baka kövö la."

⁶¹Gbü gara sĭkpĭ, fü gara kpara amala kpah ngü bala fü Yesu, gü ba, "Mere kpara, ni le eyi afa nga ye. Amba ah le de ni nü la kpa eköti, asere ngü la fü wü di enga ni ni feke. Ye cĭ nga ni. Ni ena adu akoro."

⁶²Te Yesu je ngü la bala, fü ah amala ngü fefe, gü ba, "Te maguma mü 'basu 'basu la, mü tĭ ara fü Me, amere tima kaka mbi mbi de."

Luka 10

¹Fütanga ngü la, fü Miri Yesu ayia afe kpah gara wü kpara ka-ye teke bata nzükpa de füh ye 'basu (72) ne, teka atima ewü 'basu 'basu kpa engagira nü, gbü wü sü 'buru te engu ele anü tete.

²Fü ah amala ngü fü ewü, gü ba, "Bi wü kpara ladü, te ewü di eyi nzo teka ato maguma wü fere. Amba wü kpara te ewü ena amala ngü ka-ra fü ewü, wüh ka-wü mba nzoko. Ah baka yĭ te di memere fa sü, amba wü kpara, te ewü ena amere tima gbü yĭ la, wüh be nda-wü de. Te di bala, ah le de yi yi-ta Me, te di de mere mürü tima la, de ah tima wü gara kpara, teka ale ta-ngü te yi gbü tima la.

³Yi nü enü! Yi mere e aza mere bi wü e esaka yi de. Yi mere e aza jiase de, yi za kombo kpah de, yi za gara kamaka fü yi kpah de. Yi mere e angbü erürü te kaje, da egü mandĭ fü wü kpara 'daaa de. Te di bala, yi ceka 'be, angü ma tima yi dene baka wü kambiliki esüka wü siti kpara, te ewü di baka siti wü nü.

⁵Te yi koro gbü gara köti, gina ngü te yi ena amala fü ewü, yi ena ato mandĭ fü ewü, gü ba, 'Me di de yi, gbü köti ne.'

⁶Te mürü köti la de züka kpara, de lele ka Me emaguma ye la, mandĭ ka-yi, de te yi to de gu ngü ka Me gbü ye ne, ah ena angbü fefe na. Amba te mürü köti la le ngü ka-yi de, züka gu ngü ka Me, te yi to fü ewü ne, tĭ angbü gbü köti la nda de.

⁷Gbü mene köti, de te wüh ena ale ngü ka-yi, yi ngbü duu sela, yi zü wü e 'buru, de te wüh ena angbü eto fü yi ne. Anga te ah de e-manzö, baka ngu, yi mere e ace de, angü ah le fü kpara te ngbü emere tima ne, amaka na tima ka-ye. Yi mere e angbü endoro, da era gba wü kpara fa fa fa, da egĭri wü züka ngü, ne de.

⁸Gbü wü sü 'buru, de te yi ena akoro gbügbü, te wüh le ngü ka-yi la, yi ngbü sela. Wü e 'buru, de te wüh ena ato fü yi ne, yi zü azü. Yi mere e ace de.

⁹Te yi maka wü mürü keke gbü wü sü la, de yi küwa ewü aküwa. De yi mala kpah fü wü kpara 'buru gü ba, 'Wü fü maguma wü efü, angü Miri, te Me tima teka aküwa ani ne, koro eyi.'

¹⁰Amba te yi nü koro gbü wü gara sü, te wü kpara le ngü ka-yi de la, yi mere e angbü sela de. Yi yia sela asidi, de yi furu zu-tö gba ewü la esatilö yi asidi, de yi mala fü ewü, gü ba, 'Ani mere ngü la kükürü de, angü ani mere bala teka ace kĭna ka Me gbü nzö wü. Amba ah le fü wü awu, gü ba, Miri, te Me tima teka aküwa ani ne, koro eyi.' "

12Fütanga ngü la, fü Yesu amala fü ewü, gü ba, "Ngü te ma emala fü yi dene, ah zu de kpeke ngü. Gbü sikipi te Me ena akolo ngü ka wü kpara, ah ena ato mere kuru te wü kpara gbü sü la, afa nda siti wü kpara ka Sodomo ta gügü ne afa."

13Fü Yesu adu amala gara ngü, teka wü kpara gbü wü köti, te engu ngbü emere tima ka-ye gbügbü ne, gü ba, "De-yi wü kpara ka Korazina, de wü kpara ka Betesayida, Me ena ato mere kuru te yi te gara, angü yi le ngü ka-ra de. Angü wü mere kpeke ngü, de te ma ngbü emere gbü wü sü ka-yi ne, te ma ena angbü emere ta bala fü wü ganzi kpara, baka wü kpara ka Tera ake Sidona la, de bane wüh ngbü ta eyi de mere cinga te-wü, teka siti ngü ka-wü, da eto kala bongo eküte wü, eza kpah mbï abu gbü nzö wü, da enda'ba te-wü fü Me, agü ba, 'Ani le eyi afü maguma ani!'

14Teka ngü la, gbü sikipi te Me ena akolo ngü ka wü kpara, ah ena ato mere kuru te yi, wü kpara ka Korazina ake Betesayida, afa nda wü kpara ka Tera bete Sidona ka.

15Kpah bala, de-yi, wü kpara ka Kaparanama, yi fi nda-yi, gü ba, ngü ka-ani ena areke gbü jia Me, fü ani akoro agbü kpi? A'a! Ah bala de! Ngü ka-yi ena asiti gbü jia Me asiti, fü yi anü agbü du ka wa, angü yi le ngü ka-ra de."

16Fütanga ngü la, fü Yesu adu amala ngü fü wü kpara ka-ye, te engu yia etima ewü la, gü ba, "Kpara te ena aje ri yi, engu ngbü dela eje ri ra. Mene kpara te je ri yi de, ah je ri ra kpah de. Kpah bala, kpara te je ri ra de, ah je ri Me te tima ra ne, kpah de." Dela ngü te Yesu mala fü wü kpara ka-ye teke bata nzükpa de füh ye 'basu (72), te engu tima ewü ne. Fü ewü ayia anü amere tima, kpah baka e te Yesu mala fü ewü la.

17Te wü kpara ka Yesu teke bata nzükpa de füh ye 'basu (72) ne mere tima ka-wü nza tete, fü ewü adu akoro kpaka Yesu. Fü ewü angbü de mere tadu, da emala nga ngü la fefe, gü ba, "Wayi bala, mere kpara, baka e te ani nü ne, ani ngbü eto riri fü siti wü di enga me te iri ye. Fü ewü angbü eje ri ani, da ekpe ani akpe!"

18Fü Yesu amala ngü fü ewü, gü ba, "Ngü la mere te-ye kükürü de, angü Me sö Satana eyi kpa kötö. Fü ra awu engu te ngbü eyere, eti baka ülele ka mügara, angü Me nza wawazi eyi.

19Yi je la ngü de te ma emala fü yi ne. Ma to wazi eyi fü yi, teka amere gü de wü siti wü di enga me, te ewü di de vügu ka-nih ne, da eza esaka ewü. Te di bala, yi ti eyi adoto wü kpürü, de wü etünü gbü lö yi. Gara siti ngü biringbö ti amere yi kpo de.

20Yi ngbü de tadu, teka ngü ka wü di enga me, de te ewü ngbü eje riri ka-yi ne? Wayi, ah mbi, amba ah le fü yi angbü de mere tadu, angü wüh ba iri yi eyi gbü buku ka küküwa agbü kpi."

21Fütanga ngü la, fü Yesu ayia angbü de mere tadu emaguma ye, teka ngü te Me mere fü wü kpara ka-ye, te wü bu ewü ngbü eceka ewü baka töndö kpara ne. Fü ah akpo da egbo nga iri Me gbü wazi ka Nzila Wazi Me, gü ba, "Wayi, Wüba Me, mü de Miri agbü kpi, mü kpah de Miri fuh kotö ne, gbü nzö wü kpara 'buru. Ma ngbü egbo nga iri mü, angü mü wo ngü ka-mü te wü e-wu-ngü, de angbe cögbörö wü kpara 'buru, awo. Fü mü adu agü tamu ngü la fü töndö wü kpara, te ewü di ka-wü baka wü jaji ne. Ah fanü Wüba, ngü engu ka-ye bala, angü mü le ngü la me-mü, de ah mere te-ye bala.

22Wüba, mü ce wü ngü eyi 'buru esaka ra. Kpara biringbö te wu ngü ka-ra mbi mbi mbi nda ma, 'duwa de-mü Wüba, mü wu ngü ka-ra ka-mü me-mü. Kpah bala, kpara biringbö, te wu ngü ka-mü, Wüba, nda ma. Ma wu ngü ka-mü duu me-ra, de wü kpara te ma gü tamu ngü ka-mü fü ewü ne."

23Fütanga ngü la, fü Yesu adu afü te-ye kpaka wü kpara ka-ye, amala ngü bü nzö fü ewü, gü ba, "Me mere züka ngü eyi fü yi, angü yi ngbü eceka wü ngü, de te ma ngbü emere ne, cu de jia yi!

24Angü ta gügü wü mürü dofo, de wü miri, de wü diri kpara ka Me 'buru, ngbü ta eo gümü ra, de ani wu ra cu de jia ani, baka te yi ngbü ewu dene, amba wüh wu ra nda-wü de. Wüh le ta de ani di eje ngü, te ma ngbü emala ne, baka te yi ngbü eje de güje yi dene, amba wüh je nda-wü kpah de." Dela ngü ta te Yesu mala fü wü kpara ka-ye teke bata nzükpa de fuh ye 'basu (72) ne, gbü sikpi, te ewü du koro kpakaka na, fütanga tima, de te engu tima ewü di ne.

25Fütanga ngü la, fü gara mürü riri biringbö ayia akoro kpaka Yesu, teka are mamaguma gbü mani. Fü ah ayi-ta Yesu, gü ba, "Mere kpara, ni ena amere neh baye, teka fü ni aküwa, angbü gbü sü ka Me, fi mere badi?"

26Yesu gü ba, "Gbü Riri ka Me te engu to fü nih ne, wüh ba teka ngü la, gü neh fe?"

27Fü mürü riri la, alügü ngü, gü ba, "Ma je ngü gbü Riri la, gü ba, 'Mü le Mere Me de maguma mü biringbö, mü o fingangü ka-mü kpah 'buru tete, mü le ngü kaka de wazi mü kpah 'buru, mü to te-mü kpah 'buru fefe. De mü le wü bu mü kpah baka e te mü ngbü ele küte mü.' "

28Fü Yesu alügü ngü fefe, gü ba, "Züka ngü, mü mala ngü la eyi reke areke. Ah le de mü mere bala, teka fü mü aküwa."

29Fü mürü riri la adu afi ngü emaguma ye, gü ba, "Te ni le ngü la 'duwa ale la, wü kpara ena afi, gü ba, Yesu za ngü gömö ni eyi." Fü ah adu kpah ayi-ta Yesu, gü ba, "Mene wü bu ni, te ni ena ale ewü ne, neh mene ewü dey?"

30Fü Yesu adu amala ngü fefe gbü mani, gü ba, "Ta gbü biri ra, gara komoko yia ta agbü Yerüsalema, teka anü agbü Yeriko. Te engu nü koro kpa etungba kpala, fü ah anü amaka te-ye de wü siti kpara, te ewü ngbü efete wü kpara. Fü wü kpara la

azoro engu, ami, agbo kötö, agbene wü bongo kaka 'buru, aza wü jiase kaka, akpe ka-wü, atafa, ace engu gbülüküsü kötö sela.

31Fütanga ngü la mba cükü'daye, fü gara kovo ka Me angbü enü kpah bü te kaje engu la. Fü engu anü akoro, gbo! te komoko la kötö! Fü cürü arı tete, fü ah ade sü ka-ye edere sü, anye sü.

32Sidi nga kovo la, fü gara kpara gbü nguwa Levi, te ewü ngbü emere tima kpa esambü ka Me, ayia kpah akoro te sü te ewü mī komoko la tete. Fü ah aka te-ye, akoro gbamari, aceka komoko la bala, akolo sü ka-ye kpah kpa edere sü, atafa.

33Fütanga enga Levi la, fü gara komoko angbü kpah efü te kaje la. Ah ka-ye de ganzi kpara, enga Samariya. Te enga Samariya la wu komoko la bala, fü cinga komoko la arı tete afa sü.

34Fü ah aka te-ye, akoro gbamari kpakaka na. Fü ah ae engu tikpi, aza rü te wüh mere de ngu vinü, azürü wü ka de eküküte la di, a'büra de mü, ai de züka bongo. Fü ah ae engu, ao füh nü ka-ye, de te engu ngbü endoro di ne, abı engu, anü di agbü kambü ka wü ngba. Fü ah ale ta-ngü tete kpala areke areke.

35Baka egambi la, fü ah aza jiase, ato fü mere kpara ka tima ka kambü ka wü ngba la, amala ngü fefe, gü ba, 'Ni ce komoko ne eyi esaka ye, de ye le ta-ngü tete na mbi mbi mbi. Te jiase la be de, de ye za jiase ka-ye, ye se wü e tüngüngü na di. Ni ena adu akoro, alügü na jiase ka-ye la 'buru da ye.' "

36Dela ngü ta te Yesu mala fü mürü riri la. Fü ah adu ayi-tata na, gü ba, "Esüka wü kpara ta de bata la, kpara te mere züka ngü neh da?"

37Fü mürü riri la alügü ngü, gü ba, "Ah de mene kpara, de te le ta-ngü te komoko la." Fü Yesu adu amala ngü fefe, gü ba, "Wayi, ah ngbürü baka te mü mala la. Mü nü enü, de mü mere züka ngü fü wü bu mü kpah bala."

38Baka te wü Yesu ngbü la fi bü enü tete agbü Yerüsalema, fü ewü anü akoro agbü Betaniya. Fü gara würüse de iri ye Marata ayia aza ewü agba ye, baka wü ngba ka-ye.

39Gara enga ni ye Marata ta ladü de iri ye Mariya. Te wü Yesu koro ngbü kötö, fü Mariya akoro angbü kötö eri lö Yesu, teka aje ngari Me gögömö na.

40Fü maguma Marata angbü enzu te Mariya, teka bi wü tima, te engu ngbü emere zü-e fü wü Yesu ne. Angü Mariya ce ta engu gbü tima la kpikpi ye. Fü Marata akoro kpaka Yesu, amala ngü fefe, gü ba, "Mere kpara, ngü la gbü jia ye neh baye, te enga ni ni, Mariya, ce ni, embü de tima kpikpi ni de bane ne? Ye mala fefe, de ah koro, ah le ta-ngü te ni ke!"

41Fü Yesu alügü ngü fefe, gü ba, "Apa, Marata, mü ngbü engbü de mere fingangü ne bü teka mere bi wü tima te mü ngbü emere ne? Ah le bala de. Ah le de mü o fingangü ka-mü biringbö teka ngü ka Me.

⁴²Ngü de te enga ni mü, Mariya fe, teka angbü eje ri ra ne, ah de züka ngü te reke fa sü. Wüh tī aza ngü la esasaka na asidi de." Dela ngü te Yesu mala fü Marata teka ngü ka maje ngari Me.

Luka 11

¹Gbü gara sīkpī biringbö, Yesu ngbü ta eku gba fü Me gbü gara sü. Te engu ku gba fü Me nza tete, fü gara kpara biringbö esüka wü kpara kaka-na, ayi-tata, gü ba, "Mere kpara, ye gü tamu maku gba fü Me fü ani, kpah baka nda Yüwane Mürü Babatiza, ta te engu gü tatamu fü wü kpara ka-ye ne ke."

²Fü Yesu amala fü ewü, gü ba, "Te yi ngbü eku gba fü Me la, yi di emala fefe, gü ba, Wayi bala Wö a Me agbü kpi! Ah le fü wü kpara 'buru agbo nga iri mü, angü mü de Me biringbö. Mü de Mere Miri. Mü koro, mü ngbü gbü nzö wü kpara füh kotö ne, baka e te mü ngbü engbü agbü kpi.

³De mü to zü-e fü a gbü wü sīkpī biri biri 'buru.

⁴Mü boro wü siti ngü ka-a emaguma mü asidi, angü a ngbü kpah eboro siti ngü ka wü kpara, de te ewü ngbü emere fü a ne. De mü ce a, fü a atī gbü re-ngü ka Satana, de, angü a ena adürü." Dela gba te Yesu gü tatamu fü wü kpara ka-ye, de wüh di eku bala fü Me.

⁵Fütanga ngü la, fü Yesu adu kpah amala ngü fü ewü, gü ba, "Te ngü fa mü, fü mü anü kpaka gara kiri mü gbü biti, ayi-tata, gü ba, 'De-ye deyī, gara enga ni ni koro eyi, gbü gara sü nengete, tītine kpaka ni gbü biti ne. Amba mba enga e, te ni ena ato fefe tītine de ah zü ne, nda ma. Ni koro dene ayi-ta ye, teka de ye le ta-ngü te ni, ato mba ambata ngbee bata fü ni, teka fü ni ato fefe na, de ah zü.'

⁷Te mü mere bala, kiri mü te di kpa esambü ne, ena alügü ngü fü mü, agü neh fe? Ah ena alügü ngü, gü ba, 'A'a, ah tī de! Mü ce da embü ni gbü biti bane! Angü ani rī eyi de wü jaji ka-ni 'buru kpa esambü era ara. Ani ni möngiti ka-ani kpah eyi. Ni tī akoro, teka ato ambata fü mü gbü biti bane, nda-ni de.' Kpara ladü te ena alügü ngü bala fü enga ni ye? Ah nda ma!

⁸Ma ngbü emala fü yi dene kpeke ngü, te engu le ayia teka ato ambata la fü mü de, amba teka iī, de te mü ngbü fi bü embü engu di ne, engu ena ayia tīne bü bala, ato wü e de te mü ngbü ele ne fü mü, teka fü mü ace da embü ni.

⁹Nda-ra, ngü de te ma le amala fü yi ne, ah dene. Yi fi nda-yi, gü ba, Me le ato züka ngü fü ani de? Ah bala de. Te cinga e ngbü emere mü la, mü ngbü fi bü da eyo eküte Me, Me ena ato e la ato fü mü. Mü ngbü fi bü da eyi tata gbü wü sīkpī 'buru, mü mere e ace da eī engu de, ah ena amere ngü la fü mü.

¹⁰Angü wü kpara 'buru, de te ewü ngbü eyo e ne, Me ngbü eto e la fü ewü ato. Wü kpara 'buru, de te ewü ngbü egiri e kpaka Me, wüh ngbü emaka amaka. Me ngbü kpah eü möngiti fü mene wü kpara, de te ewü ngbü eī i ne.

- 11** Gara süka yi ladü sene te di de wö ye wü jaji, te yeye na yo zü-e tete la, ah ena aza kpürü, ato fefe?
- 13** De-yi, te yi di de siti wü kpara ne, te yi wu da eto züka wü e fü wü jaji ka-yi ereke areke la, amba yi fi nda-yi, gü ba, Me te di de Wö nih agbü kpī ne, ti ato züka ngü fü ani afa sü di de? Te di bala, ah le de yi yi-tata, de ah to Nzila Wazi ye fü yi. Ah ena ato Nzila Wazi la ato fü yi. Angü dela ngü te reke eküküte cu fa sü!" Dela ngü te Yesu mala fü wü kpara ka-ye, teka maku gba fü Me.
- 14** Gbü gara sīkpī, fü Yesu ayia aliki siti wü di enga me guvu gara kpara, ta te ro mö de. Te wü di enga me la koro tete guguvu asidi, fü komoko la akpo da ero mö ereke areke. Fü ngü la aga gbü jia wü kpara afa sü.
- 15** Fü gara wü kpara akpo da emala ngü esüka wü, gü ba, "Yesu ngbü emere ngü la kükürü de, angü Satana, te di de miri ka wü di enga me ne, ngbü eto wazi la fefe na me-ye, teka adi eliki wü di enga me la di."
- 16** Wü gara kpara ngbü nda-wü ta egirī kaje, teka akpa ngü ka Yesu. Teka ngü la, fü ewü ayi-tata, de ah mere ngü ka talara fü ani, teka fü ani awu, gü ba, ah ngbü emere tima ka-ye la, de wazi ka Me fanü.
- 17** Amba Yesu wu fīngangü ka-ewü la eyi kpo, fü ah amala ngü fü ewü, gü ba, "Te nguwa wü kpara biringbö kpo eyi da emere gü esüka wü la, ngü la ena adi mbi? Ah reke nda de. Nguwa ewü ena akpi, anza ka.
- 18** Kpah bala, te Satana du ngbü tīne cu egü gü esüka wü de wü kpara ka-ye la, ah ena ayiri gbü miri ka-ye la ayiri? Ngü kaka ena anza ka. Te di bala, ngü te yi mala, gü ba, Satana ngbü eto wazi fere me-ye, teka fü ra adi eliki wü di enga me di ne, ah de töndö ngü."
- 19** Fü Yesu adu ayi-ta wü kpara la, gü ba, "Te yi gü ba, ma ngbü eliki wü di enga me de wazi ka Satana la, amba e-ngbü eto wazi fü wü kpara ka-yi, teka adi eliki wü di enga me di, neh da? Teka ngü la, zu wü kpara ka-yi, ena adi emala nga yi me-wü fü wü kpara, gü ba, ngü te yi mala la, ah de töndö ngü.
- 20** Ma emala fü yi fanü fanü, gü ba, ma ngbü eliki wü di enga me gbü wazi ka Me. Te di bala, ah le de yi wu, gü ba, kpara te Me tima aküwa yi ne koro eyi!
- 21** Yi fi la nga ngü ne mbi mbi mbi! Te kpeke kpara ladü de wü e ka gü esaka ye la, e-ena agbene wü e kaka neh da? Angü ah ngbü eceka kpī fütanga kambü ka-ye 'be 'be 'be.
- 22** Amba te gara kpeke kpara koro, te wawazi fa nda gina kpara la, fü ah amere gü kpakaka na, afa engu la, ah ena agbene wü e kaka, ta te engu ngbü eo fīngangü ka-ye tete na la 'buru. Fü ah aza wü e la, anü di, agafa fü wü kpara ka-ye. Te di bala, yi ti eyi awu, gü ba, wazi ra fa nda Satana, te ngbü embü yi de füh kotö ne, ka.

23Te di bala, te mü le ngü ka-ra de, mü de vügü ka-ra. Te mü le ta-ngü te ra gbü tima ka-ra de, mü ngbü nda-mü dela egiri kaje teka asiti tima la.”

24Fü Yesu adu amala kpah gara ngü fü ewü, gü ba dene, "Te wü di enga me koro eyi guvu kpara asidi la, wüh ena amere baye? Wüh ena anü, angbü endoro, gbü wü siti sü te ürü aürü, egiri mene sü te wüh ena angbü tete. Amba, te wüh maka sü kpala de la, wüh ena adu afi nga ngü, gü ba, 'Ani du la edu agbü sü ka-ani, ta te ani ngbü gbügbü na,' ne.

25Te wüh du kpaka kpara la, fü ewü amaka maguma kpara la mböömbö, Nzila Wazi Me gbügbü na ma la,

26wüh ena anü agiri gara wü bu wü, de ani ngbü de ewü. Fü ewü anü amaka wü gara wü bu wü lorozi, te wazi ewü fa nda gina ewü la. Fü ewü adu ari angbü de ewü guvu kpara la. Te di bala, adu ngü ka kpara la ena angbü baye? Ah ena angbü emere wü siti ngü, tîne afa mene wü ngü, de te engu ngbü ta emere te enga gina, ne ka.”

27Te Yesu ngbü la bü emala wü ngü la bala, fü gara wü rüse ayia esüka mere bi wü kpara la, amala ngü fefe, gü ba, "Wayi bala, mere kpara, züka ngü ngbü fü mene wü rüse ta te bi mü, aga mü de ngu-ka ye ne!”

28Te Yesu je ngü la bala, fü ah adu amala ngü fü wü rüse la, gü ba, "Wayi, amba züka ngü te fa ngü la, ah ka-ye fü wü kpara, de te ewü ngbü eje ngari Me, da emere wü riri kaka-na ne!”

29Fütanga ngü la, fü mere bi wü kpara akpo da ekoro kpaka Yesu, teka aje ngü gögömö na. Fü Yesu ayia amala ngü fü ewü, gü ba, "De-yi, wü kpara ka re ne, yi ka-yi de siti wü kpara. Angü yi ngbü eyi-ta ra, de ma mere lara ngü ka talara gbü jia ani, teka fü ani awu, gü ba, Me tima ra me-ye fanü. Te di bala, Me ti agü tamu lara ngü biringbö fü yi nda de. Ah ena adi bü mene lara ngü, te ena amere te-ye baka nda Yona tane.

30Fanü fanü ngü ka-ra ena adi kpah baka nda Yona. Angü Yona ti ta gbü mere yi-ngu, fü mere si ayia ami engu. Fü Yona ara guvu mere si la sikpi bata. Gbü eabata sikpi la, fü si la ayia azi Yona kpa edere ngolo fuh siki. Fü Yona ayia anü agbü Nineve ba e ta te Me mala fefe, de ah nü, ah mala ngari ni, Me, fü wü kpara de kpala ne. Fü ngü ka Yona la agü tamu wazi ka Me fü wü kpara ka Nineve. Fü ewü ayia afü maguma wü. Kpah bala, de-ra Ye Kpara ka Kpi, kö ra ena ara gbü tö sikpi bata, fü ra adu azükü.

31Te di bala, gbü adu sikpi, te Me ena akolo ngü ka wü kpara fuh kotö ne tete, ah ena ato mere kuru te yi, wü kpara ka re ne, angü yi le ngü ka-ra de. Wü kpara ka Nineve ena ayia gbü sikpi la, amala nga siti ngü ka-yi, angü wüh je ta ri Yona, fü ewü afü maguma wü, adu ale ngü ka Me. Amba ngü ka-ra, te fa nda Yona ka ne, yi le aje nda-yi de. Kpah bala, mere wü rüse, ta te engu di de miri ka Seba, ena ayia kpah amala nga siti ngü ka-yi, angü ah yia ta agbü tö ka-ye, nengete kpala, akoro

teka agbo nga iri Miri Solomona, teka wazi te Me to fü Solomona ne. Amba wazi ra te fa nda Solomona ka ne, yi le nda-yi kpah de! Dela si-ngü te Me ena ato mere kuru te yi tete, angü engu tima ra teka aküwa yi, amba yi le ngü ka-ra nda-yi de!" Dela ngü ta te Yesu mala fü bi wü kpara la, teka ngü ka talara, te ewü le de Yesu mere fü ani.

³³Fütanga ngü la, fü Yesu amala gara ngü fü ewü, gü ba, "Te wüh siya wa, teka alofo sü kpa esambü gbü biti la, wüh ngbü ebuka neh esa sila? Ah bala de. Wüh ngbü esiya wa, eo kpa tikpi, ga füh e, teka fü ah angbü elofu sü kpa esambü 'buru.

³⁴Jia mü, ah baka ze-wa te ngbü elofu sü fü mü. Te jia mü ngbü eceka kpï 'be la, mü ka-mü baka kpara te ngbü endoro gbü ra-sü. Amba te jia mü ceka kpï mbi mbi de la, mü ka-mü baka kpara te ngbü endoro gbü mbiri-sü.

³⁵Angü te jia mü ü eyi aü, awu ngü ka-ra mbi mbi la, wü siti ngü de te mü ena amere, mü ena awu ewü 'buru, gü ba, ni ngbü dela emere siti ngü, 'duwa fü mü ace, angü ma ena angbü elofu sü fü mü me-ra. Tekä ngü la, ah le fü mü aü jia mü aü gbü ngü ka-ra, angü ah ena adi baka ze-wa fü mü. Te mü le ngü ka-ra de la, ah ena adi ba e te jia mü ni eyi, fü mü angbü endoro gbü biti."

³⁷Te Yesu mala ngü la fü wü kpara nza tete, fü gara Farusi ai Yesu teka de ah nü, ah zü e kpa gba ni. Fü Yesu anü arï kpa esambü, angbü kötö.

³⁸Baka te Yesu kpo da ezürü kpa ye, ah mere baka riri ka gele ka wü Yisaraye ne nda de. Fü ngü la asiti te Farusi la, angü fingangü kaka gü ba, mere kpara baka Yesu, te ngbü eri wü kpara de bala ne, ena amere ta riri ka gele ka-ani, ka wü Yisaraye, areke areke.

³⁹Fü Miri Yesu awu ngü te di emamaguma la teke. Fü ah alügü ngü fefe, gü ba, "De-yi, wü Farusi, yi ele nda-yi bü adi ezürü wü kpa yi, de küte wü ndü'ba bete wü sila, amba kpa emaguma yi, siti fingangü bete gümü wü e ladü, te sibi fa sü!

⁴⁰Dela töndö ngü! Yi ngbü efi nda-yi, gü ba, Me de te mere küte yi ne, ah mere maguma yi kpah me-ye nda de?

⁴¹Yi za gara wü e ka-yi, te di gbü wü ndü'ba de wü sila ka-yi la, de yi to fü wü mürü cinga. Te yi mere bala, ngü ka-yi ena areke gbü jia Me."

⁴²Fü Yesu amala ngü fü wü Farusi la, gü ba, "De-yi wü Farusi, Me ena ato mere kuru te yi te gara! Angü yi ngbü eo fingangü ka-yi kpekpeke teka riri ka gele ka-yi. Baka te yi ngbü eto tari wü e ka-yi 'buru fü Mere Me ereke areke ne, ah esiti de, amba to yi iri eyi teka ale Me de maguma yi, anga teka amere züka ngü fü wü mürü cinga. Dela ngü te siti gbü jia Me fa sü.

⁴³De-yi wü Farusi, Me ena ato mere kuru te yi te gara! Angü yi o to yi 'buru teka de wü kpara di ecu ngü ani. Tekä ngü la, te yi ri kpa esambü ka biti-te la, yi le 'duwa adi engbü füh züka kpökpö kpa engagira nü. Kpah bala, te yi maka te-yi de wü kpara te kaje la, yi le de wüh di egü mandï fü ani, da ecu ngü ani acu.

⁴⁴De-yi wü Farusi, Me ena ato mere kuru te yi te gara! Yi baka wü mbükü te wü kpara ngbü endondoro fefeh, angü wüh wu de. Wüh ngbü eceka küte yi ba züka wü kpara ne bü kükürü, amba kpa emagama yi, wü siti ngü de wü libiti sibi fa sü!"

⁴⁵Teka ngü la, fü gara mürü riri biringbö ayia amala ngü fü Yesu, gü ba, "Mere kpara, gbü wü ngü ka-ye, de te ye ngbü emala la, ye ngbü dela kpah efala ani."

⁴⁶Fü Yesu alügü ngü fefe, gü ba, "De-yi wü mürü riri, Me ena ato kpah mere kuru te yi ato! Angü yi fü riri ka Me, o baka mere tiri e, te wüh ngbü eo gbü nzö wü kpara. Amba cu de-yi, yi mere riri engu la nda-yi de!

⁴⁷De-yi, wü mürü riri, Me ena ato kuru te yi te gara! Angü yi ngbü esu wu te-yi, da ereke mbükü wü mürü dofo ka Me ta gügü ne, gü ba, ani ngbü ecu ngü ewü. Amba wü kundu yi ngbü mömörö wü mürü dofo la ta me-wü!

⁴⁸Ngü ka-yi de te yi ngbü emere la, ah kpah baka nda wü kundu yi, angü yi le aje ngü ta te wü mürü dofo la mala ne, nda-yi kpah de.

⁴⁹Angü Me te wu ngü 'buru ne, mala ta ngü ka-yi la eyi, gü ba, 'Ni ena atima wü mürü dofo, de wü mürü tima ka-ni fü yi, teka amala ngari ni fü yi. Amba yi le ngü la nda-yi de! Fü yi angbü emömörö wü gara, kpah da eto cinga te wü gara.'

⁵⁰Kpah bala, de-yi wü kpara ka re ne, te yi le aje riri ka Me de ne, Me ena ato mere kuru gbü nzö yi teka ngü la. Te di bala, ma ngbü emala fü yi dene zu ngü, ah kpo te kpi ka Abele, gina kpara te kpi füh kotö ne, akoro te kpi ka Zakariya, ta te wüh mörö engu kpa esambü ka Me, gbü nzila sü ne, liya ka ngüte wü kpara ka Me la 'buru, ah ena adi gbü nzö yi, wü kpara ka re ne.

⁵²De-yi wü mürü riri, Me ena ato kpah mere kuru te yi te gara, angü yi wu ngü ka Me 'buru kpo, reke areke. Amba yi le amere ngü la nda-yi de. Kpah bala, wü gara kpara te ewü le ta ale ngü ka Me ne, fü yi angbü etiri kaje fü ewü kpah gbere!"

⁵³Fü Yesu ayia ace sü la, anü sü ka-ye. Fü ngü ka Yesu la angbü eke eküte wü mürü riri de wü Farusi efa sü. Fü ewü akpo da ekpülü Yesu de mere bi kpeke wü yitangü, teka afete engu, de engu mala ngü dürü, fü ani azoro engu tete.

Luka 12

¹Gbü gara sikipi, fü mere bi wü kpara abiti te-wü kpaka Yesu gbe afa sü, fü ewü angbü edodoto lö wü bu wü. Fü Yesu akpo da emala ngü fü wü kpara ka-ye, gü ba, "Yi ceka te-yi mbi, teka siti mani ka wü Farusi la. Angü wüh le de wü kpara ceka ani ba züka kpara. Te di bala, wüh ngbü ewo wü siti ngü ka-wü, te wüh ngbü emere ne, awo.

²Amba wü ngü 'buru de te wüh ngbü ewo awo ne, wü kpara ena awu ngü la te gara. Kpah bala, mene ngü te wü kpara ngbü emere gbü mani, anga esalakumu ne, ngü la ena asere te-ye te gara 'buru, te ngambasü.

- ³Angü wü ngü 'buru de te yi ngbü emala gbü ngingiri ngü kpa esambü ne, wü ngü la ena awü te gara, de mere ri kpa tikpi.
- ⁴Wü di enga wüna, dene ngü te ma ele amala fü yi, yi ena akpe neh cürü da? Mü ena akpe wü siti kpara füh kotö ne, te ewü ngbü emörö wü kpara ne? Mü kpe ewü de, angü wüh tī eyi amörö bü küte mü kükürü.
- ⁵Ah le fü mü akpe 'duwa Me kpikpi ye. Angü te ngü ka-mü siti gbü jijia na la, engu de wazi teka amörö küte mü, aza kpah kuru mü, agü agbü wa.
- ⁶Yi mere e akpe cürü de, angü Me ngbü eceka kpī fütanga yi me-ye. Yi ceka la wü lu te ewü sibi fa sü ne, Me ngbü eceka kpī fütanga ewü biri biri 'buru, toto iri teka biri süka ewü de. Amba teka ngü ka-yi, ah kpah bala, angü Me le yi, fa nda mere bi wü lu la ka. Ah tanga wü su-nzö yi biri biri kpah eyi 'buru.
- ⁸Ma ngbü emala fü yi dene zu ngü. Mene kpara te kpe cürü de, fü ah amala nga ye gbü jia wü kpara ngbaa ngbaa ngbaa, gü ba, 'Ni de kpara ka-ra' la, ma ena amala nganga kpah gbü jia wü malayika ka Me gbü adu sīkpī, ngbaa ngbaa ngbaa, gü ba, 'Engu de kpara ka-ra fanü.'
- ⁹Amba te mü cere nga mü, gü ba, 'Ni wu ra de la,' ma ena amala tūngü mü kpah bala, gbü jia wü malayika ka Me, gbü adu sīkpī, gü ba, 'Ma wu mü kpah de.'
- ¹⁰Mene kpara, te ena amala siti ngü eküte ra, Ye Kpara ka Kpī, te ah fü maguma ye la, Me ena aboro siti ngü kaka la. Amba mene kpara te le ngü ka Nzila Wazi Me de, fü ah angbü esoko engu asoko ne, Me tī aboro siti ngü kaka kpo fi de.
- ¹¹Te wü kpara ena ai yi, teka akolo liya ka-yi, engagira wü kovo, anga engagira wü miri, teka te yi di de wü kpara ka-ra la, yi mere e akpe cürü de. Yi mere e adi efi nga ngü, teka ngü te yi ena alügü fü ewü ne, kpah de.
- ¹²Angü Nzila Wazi Me ena agü tamu wü ngü, te yi ena alügü fü ewü gbü sīkpī la, 'buru me-ye."
- ¹³Fütanga ngü la, fü gara kpara ayia esüka mere bi wü kpara la, amala ngü fü Yesu, gü ba, "Mere kpara, ah le fü ye amala ngü fü enga ni ni ne, teka de ah ye süka wü e-nga-kpa, te wö ani kpi, ce o ne, esüka ani."
- ¹⁴Te Yesu je ngü la bala, fü ah alügü ngü fefe, gü ba, "De-mü, mü ce kükürü ngü la! Mü efi nda-mü, gü ba, ma koro füh kotö ne, teka aye süka wü e ka-ani?"
- ¹⁵Fü Yesu afü te-ye, amala ngü fü mere bi wü kpara la 'buru, gü ba, "Yi ceka te-yi 'be, teka ngü ka gümü wü e de füh kotö ne. Angü kpara tī aküwa bü teka wü e ka-ye nda de."
- ¹⁶Fü ah ayia amala gara ngü mani fü ewü, gü ba, "Gara komoko ta ladü, te di de mere bi wü e esaka ye. Fü ah amaka züka sü ka yi, angbü eru wü e ka-ye gbügbü na. Fü e kaka angbü erī efa sü.

- 17**Fü komoko la adu afi ngü, gü ba, 'E gbü yī ka-ni rī eyi fa sü. Te kafa ka-ni be de ne, ni ena amere baye?'
- 18**Fü ah adu amaka zūka fīngangü, gü ba, 'Wayi, tītīne, ngü de te ni ena amere, ah dene! Wü kafa ka-ni ne, ni ena amürü ewü 'buru amürü asidi, teka fü ni aji gara memere na, afa ewü la. Fü ni abiti jia wü e ka-ni, kpah de gara wü e ka-ni 'buru gbügbü.'
- 19**Fü komoko la angbü de mere tadu, da emala ngü tīne emaguma ye, gü ba, 'Wayi! Tītīne wü e ka-ni sibi fa sü. Wü e la tī eyi ale ta-ngü te ni teka mere bi wü re. Gara ngü te ni ena adu amere tīne ma. Ni ena angbü efe te-ni, fü ni adi ezü wü e ka-ni, da enzö wü e ka-ni la, de mere tadu.'
- 20**Fü Me amala ngü fefe, gü ba, 'Mü ka-mü de tōndö kpara! Ceka la! Gbü biti ne, ma ena aza kuru mü, fü mü akpi! Mere bi wü e ka-mü la, mü ena ace ewü neh fü da?' "
- 21**Fü Yesu adu kpah amala gara ngü fü ewü, gü ba, "Te mü o to mü 'buru, teka amaka mere bi wü e ka kotö ne, te ngü ka-mü reke gbü jia Me de la, mü tī aküwa nda-mü de. Mü ena akpi kpah baka nda komoko la."
- 22**Fütanga ngü la, fü Yesu adu amala kpah gara ngü fü wü kpara ka-ye, gü ba, "Dene ngü te ma ele amala fü yi. Yi mere e asiti fīngangü ka-yi, teka ngü ka e-mazü, nda-yi de. Anga yi mere e angbü de mere fīngangü teka bongo te yi ena amaka, adi eto eküte yi ne kpah de.
- 23**Angü ngü ka küte mü fa ngü ka bongo ka. Te di bala, Wö nih Me, te o küte nih ne, ah tī ato bongo fü nih de? Kpah bala, ngü ka küküwa fa ngü ka zü-e ka. Me te ngbü eküwa nih ne, ena adi kpah eto zü-e fü nih.
- 24**Yi ceka la bü wü lu, te ewü ru e kpah de, wüh biti wü e fü wü kpah de, kafa ka-ewü kpah ma. Amba Me ce ewü nda de, ah ngbü fi bü eto zü-e fü ewü! Yi efi nda-yi, gü ba, ngü ka-ani fa ngü ka mere bi wü lu la de? Me tī ace yi, fü yi akpi ka tala de.
- 25**Te sīkpī ka kpi ka-mü koro eyi la, wazi mü ladü teka afa te-mü gbü kpi la, teka adu angbü teka gara sīkpī? A'a, wazi mü nda ma.
- 26**Te yi tī amere enga ngü cükü'daye bane de la, yi di ngbü esiti fīngangü ka-yi teka wü gara ngü, neh teka ne?
- 27**Yi ceka la wü yi-rü, wüh ngbü ekoro neh baye baye? Baka te wüh mere tima 'buru de, wüh tükü bongo kpah de. Miri Solomona ta te di de mere bi wü e esaka ye ne, bongo kaka-na su baka yi-rü agbü gü ne, kpah de.
- 28**Yi wu eyi, te Me ngbü ereke wü yi-rü eküte wü rü, baka zūka bongo te su asu fa sü ne, fīngangü ka-yi gü ba, Me tī ato zūka bongo fü ani de? Te di bala, yi to maguma yi fü Me mbi mbi de, neh teka ne?

29Yi mere e angbü esiti fingangü ka-yi, teka wü e te yi ena azü, anga ngu te yi ena anzö ne, de. Ah le de yi to maguma yi 'buru fü Me. Yi mere e angbü de maguma yi 'basu 'basu de.

30Wü kpara te ewü wu ngü ka Me de, wüh ngbü egiri wü e füh kotö ne bala me-wü. Amba nda-yi, yi mere bala de, angü Wö yi, Me, ladü. Ah ena ato wü e fü yi me-ye, angü ah wu kpo, gü ba, cinga wü e la ngbü emere yi.

31Te di bala, yi to la maguma yi, da emere tima ka Me feke, angü wü gara e la 'buru, Me ena adu ato fü yi sidi, gbü sikipi te engu le me-ye.

32Yi ngbü ekpe cürü teka ne? Tekä te wazi yi di mba cükü'daye ne? Yi kpe cürü de! Angü Me, te di de Wö yi, ena aceka kpï fütanga yi, da eto wazi fü yi, teka amere tima ka-ye di me-ye, angü dela ngü te reke gbü jijia.

33Te di bala, yi cinsi wü e ka-yi 'buru asidi, de yi to jiase engu la fü wü mürü cinga. Angü wü e ka füh kotö ne ena anza ka-wü 'buru anza. Wü gara, wü mürü zi ena azi, anga wü gara, wü ka ena alafa, asiti. Amba, te yi to maguma yi teka ngü ka Me agbü kpï la, ngü la ti anza de."

35Fü Yesu adu kpah amala gara ngü fü wü kpara ka-ye, gü ba dene, "Ah le de yi reke te-yi, de yi rü kpekpeke, angü yi baka wü kpara ka tima, te ewü ngbü ecï nga mere kpara ka-wü, te ena adu akoro gbü sü ka karama gbü biti. Yi to bongo te yi reke areke, de yi siya wa ka-yi, ngbü di nzo, teka te mere kpara ka-yi ena adu akoro, akü möngiti la, yi ena adi nzo, teka aü fefe na.

37Te mere kpara la du maka wü kpara ka-ye ezükü da ecï nga ye la, ah ena angbü de mere tadu. Engu ena ato mere züka zü-e fü ewü, de mere bi wü gara züka ngü.

38Anga, te mere kpara ka-ewü la ena adu etü biti, anga gügü emözekpi la, ah le de engu maka ewü ezükü, teka fü ewü angbü de tadu.

39Ah ena adi kpah bala teka ngü ka-ra, te ma di de mere kpara ka-yi ne. Te ma du maka yi nzo gbü tima ka-ra la, ma ena angbü kpah de mere tadu. Te di bala, ah le de yi ngbü nzo teka adi ecï nga sikipi ka-ra, angü yi wu sikipi engu la de. Angü ma ena adu amaka yi kpah gbü iri-to, baka mürü zi, te ngbü ekoro gbü biti, amaka mürü köti da era ara."

41Teka ngü la, fü Petero ayia amala ngü fü Yesu, gü ba, "Mere kpara, ye ngbü emala ngü mani dela nzö bü fü ani, anga fü wü kpara 'buru?"

42Fü Yesu alügü ngü fefe, gü ba dene, "Te mü ena adi de mere kpara gbü nzö wü bu mü, ah le fü mü amere tima ka-mü mbi mbi mbi. Te mere kpara ka-mü yia nü agbü gara sü nengete, ah le de mü mere wü ngü 'buru te engu ce esaka mü, da egafa zü-e fü wü bu mü, kpah ba e te engu mala fü mü.

43Angü, te mere kpara ka-mü du maka mü da emere wü ngü la 'buru mbi la, ah ena ato mere tadu fü mü.

- 44Ma emala fü mü dene zu ngü, mere kpara ka-mü la ena ace wü ngü ka-ye 'buru esaka mü. Fü ah ao mü ba mere kpara gbü nzö wü e ka-ye 'buru.
- 45Amba, te kpara ka tima la fi emagama ye, gü ba, 'Mere kpara ka-ni ti adu kere de,' fü ah angbü ka-ye bü tündü, adi emere wü bu ye esiti, da eto cinga te ewü. Ah ngbü efi ka-ye bü nzö nga ye, da ezüfa wü e, da enzö wü fi, eküküya di. Te di bala, mere kpara kaka la ena adu akoro amaka engu gbü iri-to, gbü sikipi te engu wu de. Fü ah ato mere siti kuru tete, aliki engu asidi, teka ngü ka kögö-nzö ka-ye la.
- 47Mene kpara ka tima, te wu wü ngü, de te mere kpara kaka ngbü ele, ne eyi, fü ah ace ngü la ladru la, engu ena azü juru gbü ngü la afa sü.
- 48Amba te engu wu ngü la de, fü ah amere dürü-ngü gbü tima ka-ye la, wüh ena asüma engu mba cükü'daye. Amba nda-yi wü kpara ka-ra, te ma ngbü erī yi de mere bi wü ngü ne, ah le fü yi adi emere wü ngü 'buru mbi. Fü yi angbü erī wü bu yi kpah bala, angü dela tima te ma to fü yi."
- 49Fü Yesu adu amala kpah gara ngü fü wü kpara ka-ye, gü ba "Wayi, tima te Me tima ra tete füh kotö ne, ah baka wa te ena aye süka ngü ka wü kpara füh kotö ne. Ma ele de ngü la mere te-ye kere!
- 50Kpah bala, mere cinga ladü, te ena amere ra te gara. Ah le de ngü la mere te-ye kere, teka fü ah anza kpah kere!
- 51Yi efi nda-yi, gü ba, ma koro teka fü yi amaka gu ngü esüka wü kpara füh kotö sene? A'a, ah bala de! Kokoro ka-ra füh kotö ne ena ato makpü, fü wü kpara angbü ekpü yi akpü, angü yi de wü kpara ka-ra.
- 52Angü wü kpara 'buruve, gbü köti biringbö, ena aye süka wü, teka ngü ka-ra. Te wü kpara 'basu le ngü ka-ra, wü bu ewü de bata ne ti ale ngü ka-ra de, fü ewü akpo da ekpü te-wü teka ngü la.
- 53Kpah bala, wü jaji komoko ena akpü te-wü de wü wö wü, teka ngü ka-ra. Wü jaji würüse ena akpü te-wü de wü ni wü. Wü würüse ena akpü kpah te-wü de wü wara wü di enga wü."
- 54Fü Yesu adu amala kpah ngü fü mere bi wü kpara la, gü ba, "Te yi wu wege, te ngbü egoro to kpa ekati, da edu to kpa fügö la, yi ena awu teke, gü ba, agö ena alī. Ah bala de?
- 55Kpah bala, te yi wu wege, te ngbü efe edu to kpa ekati la, yi ena awu kpah teke, gü ba, ra ena asü enatikine asü. Ah ena adi kpah bala fanü.
- 56De-yi wü mürü kögö-nzö! Yi wu si-ngü gbü kuru wü ngü, te ngbü egü tamu laki füh kotö ne, 'buru reke areke. Amba yi wu wü si-ngü teka tima ka-ra de, neh teka ne?
- 57Te yi gü ba, ani wu ngü ka Me reke areke la, amba yi le amere ngü ka Me mbi mbi de, neh teka ne?

⁵⁸Te ngü ladü esüka yi ake kiri mü la, ah le de yi reke ngü la esüka yi kere, o engu i mü engagira miri la de. Angü wüh ena ato mü fü wü marajümiya, fü ewü agü mü agbü ku.

⁵⁹Te di bala, ma emala fü mü dene zu ngü, wüh ti ace kpa te mü kere de, zalü te mü ena ato wü jiase kaka-na la anza 'buru feke. Ngü ka Me ka-ye kpah bala. Ah le de mü reke ngü ka-mü kpaka Me kere, o adu sikipi koro la de!" Dela ngü te Yesu mala fü wü kpara teka ngü ka kögö-nzö.

Luka 13

¹Fütanga ngü la, fü wü gara kpara akoro kpaka Yesu, amala nga ngü ta te Miri Pilatü mere, te engu mörö wü gara kpara ka Galilaya, o wüh ngbü eto la'bi fü Mere Me kpa etambasü ka Mere Kambü ka Me agbü Yerüsalema ne.

²Fü Yesu alügü ngü fü ewü, gü ba, "Yi efi nda-yi, gü ba, wü kpara la, wüh kpi teka te ewü mere siti ngü fa wü gara kpara gbü Galilaya la 'buru?"

³A'a, ah bala de! Ma emala fü yi dene zu ngü. Te yi fü maguma yi, ace siti ngü ka-yi de la, yi ena akpi kpah 'buru baka wü kpara la.

⁴Kpah bala, yi ngbü efi nga wü kpara ta nzükpa de füh ye 'bajena, te mere kambü ka Silowa mürü gbü nzö ewü ne, gü ba, Me to kuru te ewü bala, angü siti ngü ka-ewü fa nda wü bu wü agbü Yerüsalema ne 'buru?"

⁵A'a, ah bala de! Ma emala fü yi dene zu ngü. Te yi fü maguma yi, ace siti ngü ka-yi de la, yi ena akpi kpah 'buru baka wü kpara la."

⁶Fü Yesu adu kpah amala gara ngü fü ewü gbü mani, gü ba, "Gara kpara ta ladü, te ru rirü ka-ye agbü yi. Amba rü la le arı nda de.

⁷Fütanga re bata, fü komoko la ayia amala ngü fü kpara ka tima, te ngbü eceka kpi fütanga yi ka-ye la, gü ba, 'Ceka la, teka re bata dene, ni ngbü ekoro sene ta teka akolo ri-rü la, amba ah ri nda de. Te ah bala la, ye de rü la ade asidi, angü ah ngbü etiri sü sene kükürü.'

⁸Fü kpara ka tima la alügü ngü fefe, agü ba, 'Enane, mere kpara, ye ce la rü la ace gbü re dene. Ni ena asö sasa na. Fü ni ao wü ca-e, de ah zi esasa.

⁹E-wu neh da, ah ena adu arı. Anga, te ah du ri tine kpah fi de la, gbü re sidi ne, fü ewü adu ade tine asidi.' " Dela ngü te Yesu mala fü wü kpara la, gü ba, ah le de wüh fü maguma wü kere, angü du sikipi, te Me to fü ewü, ka-ye mba cükü'daye.

¹⁰Gbü gara sikipi ka Me, fü Yesu akpo da erı wü kpara kpa esambü ka biti-te.

¹¹Fü ah awu gara würüse kpala, te siti wü di engu me ngbü emere engu, teka re nzükpa de füh ye 'bajena. Wü di engu me la diri engu adiri, ngbü tine cüngülü bala. Ah ti agbere te-ye de.

- 12**Te Yesu wu ngü la bala, fü ah ayia ai würose la kpaka ye, amala ngü fefe, gü ba, "Enga wüna, keke ka-mü nza eyi."
- 13**Fü ah ao kpa ye gbü nzönzö. 'Duwa fü keke kaka ayia anza. Fü kükürüfe agbere te-ye. Fü würose la akpo da enü nü tîne mbi mbi mbi, da egbo nga iri Me teka ngü la.
- 14**Te mere kpara ka kambü ka biti-te la wu ngü la bala, fü mamaguma ayia anzu, teka te Yesu küwa mürü keke la gbü sikipi ka Me ne. Angü riri ka gele ka wü di enga Yisaraye le bala de. Fü mere kpara la ayia amala ngü fü mere bi wü kpara la, gü ba, "De-wü deyü, te keke ka-wü ladü, ah le fü wü angbü ekoro di kpaka Yesu gbü wü kükürü sikipi, de ah küwa wü. Wü mere e akoro di gbü sikipi ka Me de, angü riri ka Me mala bala."
- 15**Te Miri Yesu je ngü la bala, fü ah amala ngü fü mere kpara la, gü ba, "De-yi, wü mürü mani! Te wü nü ka-mü ladü, mü ti afuru ewü, anü di kpa esa biri, fü ewü anzö ngu, gbü sikipi ka Me de?"
- 16**Te yi ti eyi awu cinga wü nü ka-yi la, yi ti awu cinga kpara de, neh teka ne? Würose la kpah de egba Yisaraye, kundu ye Abarayama, baka nih. Satana i engu eyi teka re nzükpa de fuh ye 'bajena dene. Baka te ma furu engu gbü ku ka Satana asidi ne, ngü la siti gbü jia yi, neh teka ne?"
- 17**Ngü de te Yesu lügu ne, fü ah ato vi-jia fü wü vügu kaka la 'buru. Amba wü gara kpara ngbü nda-wü 'buru de tadu, teka wü mere kpeke ngü, te Yesu ngbü emere la, angü wü ngü la reke gbü jia ewü fa sü.
- 18**Fü Yesu adu amala gara ngü fü wü kpara la, gü ba dene, "Ma ena amala gara ngü mani, teka agü tamu ngü ka Me fü yi.
- 19**Angü ngü ka Me ka-ye baka jia gara rü de iri ye müsitada, te di de jia ye baka jia l'ba, jürrü bane. Te mü ru nguwa la agbü tö, ah ena aga, akoro mere rü, te wü lu ena angbü efe te-wü gbügbü."
- 20**Fü Yesu adu kpah amala gara ngü fü ewü, gü ba, "Ma ena amala kpah gara mani fü yi teka ngü ka Me la.
- 21**Angü ngü ka Me ka-ye baka kö, te würose ngbü ekü'da zu ambata di. Fü kö la angbü emere tima ka-ye gbü ambata la. Fü ah akpo da eu, eu, zalü akoro memere, te wüh ti eyi amere bi wü ambata gbügbü." Dela wü mani 'basu, te Yesu mala fü wü kpara, teka ngü ka Me, te ena akpo mba 'dongoni, fü ah adu akoro memere.
- 22**Fü Yesu ayia ace sü la, angbü fi bü da enü te kaje ka Yerüsalema. Ah ngbü enü da erü gbü wü köti 'buru te nga kaje la, da erü wü kpara de ngari Me.
- 23**Fütanga ngü la, fü gara kpara ayia ayi-ta Yesu, gü ba, "Mere kpara, wü kpara te ewü ena aküwa, fü ewü akoro agbü sü ka Me, wüh neh fe? Ah ena adi bü mba wü kpara nzoko de?"

24Fü Yesu adu amala ngü fü wü kpara la 'buru, gü ba dene, "Ah le de yi le ngü ka Me de maguma yi biringbö, teka fü yi arī agbü sü ka Me. Angü möngitī, te wüh erī tete kpala ne, ka-ye mba cükü'daye. Fanü, mere bi wü kpara ele arī kpala, amba wüh maka kaje de.

25Angü mürü kötī ena ayia ani möngitī ka-ye la. Te di bala, te yi ena akoro sidi, yi tī arī kpala de. Yi ena angbü nda-yi kpa etanü da ekü möngitī, enda'ba te-yi, gü ba, 'Mere kpara! Mere kpara! Ye ü la möngitī fü ani ke!' Ah ena alügü ngü fü yi, gü ba, 'Yi neh wü da? Yi koro neh kaye? Ma wu yi nda-ra de!'

26Yi ena agü ba, 'Mere kpara, ye mere bala de! Ani wu ye ta cu de jia ani! Ani ngbü ta ezü e de wü ye. Ye ngbü ta erī wü kpara gbü mere kötī ka-ani! Ye mere e ace ani bala de, baaa!'

27Ah ena agü ba, 'Ma wu yi de! Yi de siti wü kpara! Yi yia emöngitī ka-ra sela asidi!'

28Te di bala, yi ena angbü eku mere gba, da ezü gbü te yi, angü yi ena awu wü kundu yi, wü Abarayama, ake Yisaka, bete Yakobo, de wü mürü dofo ka Me 'buru, te ewü ngbü ka-wü eyi agbü züka sü ka Me, amba de-yi, yi tī arī gbügbü na de.

29Fütanga ngü la, wü ganzi kpara ena ayia te nga wü sü 'buru, akoro arī agbü sü ka Me la, angbü kötö, akpo da ezü e ka-wü, de mere tadu te-wü.

30Angü wü gara kpara te wü bu wü ngbü eceka ewü ba töndö wü kpara füh kotö sene ne, Me ena aceka ewü baka züka wü kpara ka-ye, fü ah aza ewü, ao kpa engagira nü. Amba mene wü kpara te ewü ngbü efi, gü ba, ani ka-ani de wü kpeke kpara ne, Me ena adu ao ewü kpa sidi."

31Fütanga ngü la, fü gara wü Farusi ayia akoro kpaka Yesu, amala ngü fefe, gü ba dene, "Ye mere e angbü sene de! Angü Miri Anitīpa Erode ngbü egirī ye, teka amörö."

32Te Yesu je ngü la, fü ah alügü ngü fü ewü, gü ba dene, "Yi nü, yi mala fü mürü mani la, gü ba, 'Ma tī akpe de. Enatikine ma ngbü emere tima ka-ra, da eküwa wü kpara, da eliki siti wü di enga me. Egambi, ah ena adi kpah bala. Amba egarambi, ma ena anza tima ka-ra la.

33Ah le de ma nü, ma koro agbü Yerüsalema feke, angü wü mürü dofo ka Me 'buru ngbü ekpi kpala.' "

34Fü Yesu adu angbü de mere cinga, gü ba, "Ööö! Yi ceka la mere cinga te ena amaka wü kpara ka Yerüsalema te gara ne! Angü wüh ngbü emömörö wü mürü dofo, te Me ngbü etima fü ewü ne 'buru amörö. Ma ngbü ele ta abiti wü kpara ka Yerüsalema, 'buru, teka aküwa ewü, baka yī-ngü te ngbü ebiti wü di enga ye, esa mbula ye, amba wüh le nda-wü de!

³⁵Te di bala, Me ti ale ngü ka-ewü kpah de! Ah ena ayia ka-ye ace Mere Kambü ka-ewü agbü Yerüsalema de kpala kükürü, fü wü vügü akoro, amümürü Mere Kambü la, de mere köti ka-ewü 'buru, te gara. Ma emala fü yi dene zu ngü, wüh ti awu ra de, zalü te ewü ena afü maguma wü, adu ale ngü ka-ra, gü ba, Me tima ra me-ye fanü." Dela ngü te Yesu mala teka mere cinga te ena amere wü kpara ka Yerüsalema.

Luka 14

¹Gbü gara sikipi ka Me, fü Yesu anü agba gara mere kpara ka wü Farusi, teka azü e kpala. Fü wü gara Farusi, ta te ewü ngbü ezü e de ewü ne, angbü eceka engu kpekpeke, teka ngü ka riri ka gele ka-wü.

²Gara komoko ta ladü kpala, te küküte u au. Fü komoko la akoro arü engagira Yesu.

³Te Yesu wu fingangü ka wü mürü riri de wü Farusi la bala, fü ah ayi-ta ewü, gü ba, "Riri ka Me mala, teka maküwa kpara gbü sikipi ka Me, gü neh fe?"

⁴Fü wü Farusi la anga ka-wü ti, wüh lügü ngü nda-wü de. Fü Yesu aza mürü keke la, aküwa engu. Fü ah ato kaje fefe na, de ah nü sü ka-ye.

⁵Fü Yesu adu amala ngü fü wü Farusi la, gü ba, "Te gara yiti, anga kambiliki kamü, ti gbü mere du gbü sikipi ka Me la, mü ena amere neh baye? Mü ti aküwa engu gbü sikipi la de?"

⁶Ngü te wü Farusi la ena alügü fü Yesu nda ma.

⁷Fü Yesu angbü eceka ngü ka wü ngba, de te ewü ngbü ekoro gbü karama ne, angü wüh ngbü efe wü da-ngbüngbü, te reke areke. Fü Yesu amala ngü fü ewü, gü ba,

⁸"Te wüh i mü gbü karama la, mü mere e anü 'duwa angbü füh züka dangbüngbü, te reke fa sü, ne de. Angü e-wu neh da, wüh i gara mere kpara te fa mü kpah eyi.

⁹Te di bala, mürü köti la ena akoro, amala fü mü, gü ba, 'Enga wüna, mü ce sü la fü mere kpara.' Mü ena ayia adu, anü angbü kpa sidi, de mere lümü te mü!

¹⁰Amba, te wüh i mü gbü karama la, mü nü, mü ngbü ka-mü kpa sidi kpala feke. Te di bala, mürü köti la ena akoro, ai mü me-ye, agü ba, 'Enga wüna, mü nü, mü ngbü gbü züka sü de kpa engagira nü de kpala.' Te mü mere bala, wü kpara 'buru ena awu mü ba mere kpara.

¹¹Angü mene kpara te ena ao te-ye memere, ngü kaka ena adu kpa sidi. Amba mene kpara te ena ao te-ye kötö ba jaji la, Me ena ao engu mere kpara me-ye."

¹²Fü Yesu adu amala ngü fü mürü köti, te i ye la, gü ba, "Te mü le ai wü kpara teka azü e agba mü la, mü mere e ai bü wü awuba ka-mü de. Mü mere e ai bü nzö wü

di enga ni mü, anga wü mürü mü ne, kpah de. Mü i kpah bü nzö wü kpara, te ewü di de mere bi e esaka wü ne, kpah de. Kükürü de, angü wü kpara la ena adu kpah ai mü, teka alügü na wü e, de te mü mere fü ewü ne.

13Te mü le ato zü-e ka karama fü wü kpara la, ah le de mü i kpah wü mürü cinga, wü mürü keke, wü kpara te lö ewü ze aze, de wü kpara te jia ewü ni ani ne, kpah mini.

14Te mü mere bala la, Me ena ato mere züka ngü fü mü. Angü wü mürü cinga la ti alügü na wü e la fü mü nda-wü de. Amba gbü sikipi te Me ena azüku wü kpara ka-ye gbü kpi tete, engu ena alügü na wü e la 'buru fü mü me-ye."

15Te wü kpara, ta te ewü ngbü ezü e de wü Yesu ne, je ngü la bala, fü biri kpara esüka ewü ayia amala ngü fü Yesu, gü ba, "Te ah bala la, ani ena angbü de mere tadu te gara, da ezü karama agbü sü ka Me agbü kpi, afa engu de füh kotö ne ka."

16Fü Yesu ayia amala ngü fefe gbü mani, gü ba, "Gara mere komoko ta ladü te reke mere karama agba ye. Fü ah atima ngü fü mere bi wü kpara, teka de wüh koro, wüh zü e gbü karama la. Fü ewü ale ngü te nga wü 'buru mbi.

17Gbü lö-ra te wüh reke wü zü-e tete, o eyi 'buru nzo, fü engu ayia atima kpara ka tima ka-ye, de ah nü, ah i wü kpara, de te ni tima ngü fü ewü terane, gü ba, "Titiñe sikipi ka karama ti eyi, wüh koro ekoro 'buru enatikine, azü e.'

18Fü wü kpara la ace 'buru kpo. Fü gina kpara amala ngü fü mürü tima la, gü ba, 'A'a, tima fa te ni sü. Ni se la yi ka-ni esaka gara kpara titiñe. Ni yia enü dene kpala, teka aceka yi la. Ye mala fü mere kpara ka-ye, de ah ce siti ngü la fü ni, angü ni ti akoro kpala de.'

19Fü gara kpara amala nda-ye, gü ba, 'Ni se wü yiti ka-ni eyi nzükpa, ah le fü ni anü aceka ewü. Ye mala fü mere kpara ka-ye, de ah ce siti ngü la fü ni, angü ni ti akoro kpala de.'

20Fü gara amala nda-ye, gü ba, 'Ni za würüse la bü mba titiñe dene. Tekka ngü la, ni ti anü de.'

21Fü kpara ka tima la alügü te-ye, adu kpaka mere kpara ka-ye. Fü ah amala ngari wü kpara la 'buru fefe, gü ba, 'Wü kpara la ce eyi 'buru kpo!' Te mere kpara la je ngü la bala, fü mamaguma ayia anzu. Fü ah amala ngü fü kpara ka tima ka-ye la, gü ba, 'Ye yia eyia kere, ye nü agbü mere köti, ye giri wü kpara te mere kaje kpala, wü mürü cinga, wü mürü keke, wü kpara te jia ewü ni ani, de ewü te lö ewü ze aze, ye koro de ewü 'buru akine, teka azü karama ka-ni ne.'

22Fü kpara ka tima la ayia anü, amere kpah bala. Fütanga lö-ra mba cükü'daye, fü ah adu akoro kpaka mere kpara ka-ye, amala ngü fefe, gü ba, 'Mere kpara, ngü de te ye mala fü ni ne, ni mere eyi 'buru, amba du sü la fi ladü.'

²³Fü mere kpara la ayia amala ngü fü kpara ka tima ka-ye la, gü ba, 'Te ah bala la, de ye du kpah edu, ye giri wü gara kpara gbü nga nzö wü köti ka sü la 'buru, ye koro de ewü sene, teka fü wü kpara asi gbü karama ka-ni sene gbe.

²⁴Ni ngbü emala fü ye dene zu ngü, wü kpara terane, te ni i ewü, te ewü ce kpo ne, enatikine, ni le fü biri ewü ato kpa ye, are ngu ngütü wuru ka-ni ne de de de!' " Dela wü ngü ta te Yesu mala fü wü Farusi, te engu ngbü ezü e tete de ewü.

²⁵Ta gbü wü sikipi la, mere bi wü kpara ngbü efa nga Yesu. Te Yesu wu wü kpara la bala, fü ah afü te-ye, amala ngü fü ewü, gü ba,

²⁶"Te mü le afa nga ra la, ah le de mü ce ngü ka maguma 'basu 'basu. Angü ah le fü mü ace ngü ka wö mü ake ni mü, bete wara mü, de wü di mü, de wü di enga ni mü 'buru. Ah le kpah de mü ce te-mü cu akpi, teka ngü ka-ra.

²⁷Wayi, te mü le alala gbü nga ra la, ah le de mü reke te-mü fü kpi, baka kpara te ngbü ebï mere rü gbegete ka-ye, te wüh ena amörö engu fefeh na. Angü, te mü mere bala de la, mü de kpara ka-ra nda-mü de.

²⁸Ngü la, ah ena adi baka e dene. Angü te mü le aji mere kambü ka-mü la, gina ngü te mü ena amere, ah de ne ngü ne? Ah le fü mü abiti wü e, te mü ena aji kambü la di, 'buru feke. Fü mü adu akpo eji kambü la.

²⁹Angü te mü mere bala de, fü tima ka kambü la anü arü etungba la, wü kpara ena akpo emü mü, da efala mü,

³⁰gü ba, 'Ceka la, kpara ne kpo da eji kambü ka-ye 'be, amba wawazi teka anza tima la di nda ma!'

³¹Kpah bala, te gara miri le agü gü ake gara kiri ye la, ah le de engu fi nga ngü la mbi mbi mbi feke. Angü te wawazi be, teka afa kiri ye la di, nda de la, miri la ena amere baye? Ah le de engu tima gara kpara ka-ye kpaka kiri ye la kere, teka areke ngü de esüka ewü la. Angü kiri ye ena akoro de mere wazi, anza ngü kaka.

³³Dela ngü te ma le amala fü yi. Te mü le afa nga ra, ah le fü mü afi nga ngü la mbi mbi mbi feke. Angü ah ele fü mü ace wü e ka-mü, de wü kpara ka-mü 'buru, fü mü alala gbü nga ra. Te mü mere bala de la, mü ti angbü züka kpara ka-ra kpah de.

³⁴Ah le de yi da güje yi te ngü ka-ra ne mbi mbi mbi. Angü mene kpara te ce ngü ka-ra, gü ba, ngü ka-ra ka-ye nda kpekpeke la, wüh ena ace engu kpah ace, baka cambiri ngütü gbü soro, te wüh ngbü ebu kpa füh ka ne. Angü tima kaka tine eyi ma."

Luka 15

¹Gbü gara sikipi, wü kpara te ewü ngbü ero jiase fü miri ka wü Ruma, de wü gara siti wü kpara, ngbü ta ekoro kpaka Yesu, teka adi eje ngari Me gögömö na.

- ²Te wü Farusi de wü mürü riri wu bala, fü ewü akpo da edi ngü te Yesu, gü ba, "Komoko la ngbü ezü e de wü siti kpara, te ewü le riri ka Me de, neh teka ne?"
- ³Te Yesu wu ngü la, fü ah ayia amala ngü fü ewü gbü mani, gü ba,
- ⁴"Te mü de wü kambiliki esaka mü teke 'buruve, fü bibiri na esüka ewü adürü la, mü ena amere baye? Mü ena ace engu, de ah dürü fi bala? A'a! Mü ena ayia ace mene ewü teke bala nzükpa de füh ye menewa ne sela, fü mü anü, teka agiri engu de te dürü ne. Mü ena anü agiri engu bala, bala, zalü te mü ena amaka engu, alügü esüka wü bu ye feke.
- ⁵Te mü maka kambiliki ka-mü la eyi, mü ena angbü de mere tadu. Fü mü aza kambiliki ka-mü la, abi engu esügü mü,
- ⁶adu di, alügü kpa esüka wü bu ye. Fü mü ai wü awuba mü de wü aji-koti ka-mü, gü ba, 'Ani ngbü de tadu, angü kambiliki ka-ni, ta te dürü ne, ni maka eyi.' " Dela mani te Yesu mala fü wü mürü riri la.
- ⁷Fü ah adu amala gara ngü fü ewü, gü ba dene, "Ma ngbü emala fü yi dene zu ngü. Me ena angbü de mere tadu, teka siti kpara biringbö, te ena afü maguma ye, adu ale ngü ka Me. Kpah bala, tadu la ena afa nda mere bi wü kpara, te ewü ngbü efi, gü ba, 'Ani de wü züka kpara ka Me me-ani. Ani mere siti ngü nda-ani de.' "
- ⁸Fü Yesu adu amala kpah gara mani fü wü kpara la, gü ba, "Gara würose ta ladü, te di de jiasse esaka ye nzükpa. Te bibiri na dürü la, ah ena amere baye? Ah ena anü asiya wa, aka sa kambü 'buru, da egiri jiasse ka-ye la kpekpeke, zalü te engu ena amaka. Ah ena adi bala de?
- ⁹Te engu maka jiasse ka-ye la eyi, ah ena angbü de mere tadu, ai wü mürü ye, de wü awuba ye, amala fü ewü, gü ba, 'Ani ngbü de tadu, angü jiasse ka-ni, ta te dürü ne, ni maka eyi.'
- ¹⁰Ma ngbü emala fü yi dene zu ngü. Me de wü malayika ka-ye 'buru ena angbü kpah de mere tadu, te siti kpara biringbö ena ace siti ngü ka-ye, adu ale ngü ka Me."
- ¹¹Fü Yesu adu amala kpah gara ngü mani fü ewü, gü ba, "Gara komoko ta ladü de wü di ye 'basu, 'buru wü jaji komoko.
- ¹²Gbü gara sikpi, fü sidi ye ayia amala ngü fü wö ye, gü ba, 'Wö ni deyü, ye to nda-ni e-nga-kpa, te ni ena amaka te gara sidi nga ye, te ye ena akpi la.' Fü wö ye na adu aza wü e ka-ye la, agafa fü ewü 'basu mini ake enga ni ye.
- ¹³Fütanga sikpi mba cükü'daye, fü sidi ye la ayia acinzi wü e ka-ye la 'buru asidi, aza jiasse la, ayia ace gba wö ye, anü kpa te gara sü nengete. Fü ah angbü eröfö ngü ye, da endondoro kpala, asiti wü jiasse ka-ye la 'buru 'daaa, teka wü tadu ka füh kotö ne.

²⁸Gina mbarase, te mü je ngü la bala, fü maguma mü ayia asiti. Mü le akoro kpaka ewü la de. Te wö ye na wu ngü la bala, fü ah akoro kpakaka na, anda'ba te-ye fefe, de ah akoro kpaka ani gbü karama la.

²⁹Fü mbarase la ace ka-ye kpo. Fü ah amala ngü fü wö ye, gü ba, 'Wüba, mü je la ri ra ne. Ma ngbü ele ta-ngü te mü sene gügü. Wü riri ka-mü 'buru, te mü ngbü eto fere ne, ma ngbü emere ewü amere. Amba mba enga meme bane, te mü to fere, teka fü a azü de wü awuba ra ne, mü to kpah de.

³⁰Mü ceka la, enatikine ye mü te du koro ne, ah siti ta jiase ka-mü 'buru teka ngü ka wü jaji würüse, fü mü adu aza bü züka enga yiti ka-mü, amörö fefe? Mü mere ngü la bala neh teka ne?'

³¹Fü wö ye na anda'ba te-ye fefe, gü ba, 'Enga ra, nih nda-nih ake nih ma sene, teka wü sikipi 'buru. Wü e ka-ra ne 'buru, wüh de wü e ka-mü.

³²Amba enatikine, enga ni mü, ta te dürü ne, du koro eyi. Te di bala, ah ti fü nih amere karama, angbü de mere tadu tekaka na de? Angü ah gegege baka ta te engu kpi akpi, fü ah adu azükü gbü kpi la.' " Dela wü mani ta te Yesu mala fü wü mürü riri ne.

Luka 16

¹Fütanga ngü la, fü Yesu adu amala gara ngü mani fü wü kpara ka-ye, gü ba, "Gara komoko ta ladü de mere bi wü e esaka ye. Gbü gara sikipi, fü wü gara kpara akoro kpaka mere kpara la, amala nga siti ngü ka mere kpara ka tima kaka la, gü ba dene, 'Ah ngbü esiti wü e ka-ye.'

²Te kpara la je ngü la bala, fü ah ayia ai kpara ka tima ka-ye la, amala ngü fefe, gü ba, 'Ah mere baye, te ni ngbü eje bi wü ngü gbü nga ye de bane ne? Ah de ne ngü ne? Ah le de ye sere la nga wü tima ka-ye 'buru fü ni, angü ni le ye gbü tima ka-ni tine de, teka wü siti ngü ka-ye, de te ni ngbü eje ne.'

³Te kpara ka tima la je ngü la bala, fü ah akpo da efi ngü emaguma ye, gü ba, 'Apa! Te mere kpara ka-ni za ni gbü tima la eyi asidi la, ni ena amere baye? Te wazi ni teka asö e di kpah ma, ni wu da ngü ka to-fere-eto nda-ni kpah de ne.'

⁴Fü ah adu afi nga gara ngü, gü ba, 'Wayi! Te ah bala, ni wu gara mani eyi, te ni ena amere. Te mere kpara ka-ni ena ace ni gbü tima la, ni wu kaje eyi, te wü kpara ena ale ta-ngü te ni, te gara di.'

⁵Fü kpara ka tima la ayia ai wü gara kpara, ta te ewü za matiti ka mere kpara ka-ye ne, biri biri 'buru, ayi-ta ewü, gü ba, 'Angü matiti ka mere kpara ka-ni gbü nga ye ta neh fe?'

⁶Fü gina kpara la amala nda-ye, gü ba, 'Ah ta 'buru sila ka mü teke 'buruve.' Fü kpara ka tima la amala fefe, gü ba, 'Ye ceka la, dene köcökpa te mere kpara ka-ni

to, teka ngü ka matiti ka-ye la, titine ye ngbü kötö kere, de ye ba, gü ba, ah ka-ye ngbee teke 'basu de füh ye nzükpa, fü dudu la angbü tine fü ye.'

⁷Fü ah adu ayi-ta gara, gü ba, 'Amba nda-ye, ah ta neh fe?' Fü kpara la alügu ngü fefe, gü ba, 'Ah ta 'buru kombo ka ndo teke 'buruve.' Fü kpara ka tima la amala fefe, gü ba, 'Te ah bala la, köcökpa teka matiti ka-ye la, ah ladü sene, ye za, ye ba gbügbü na, gü ba, ah ta ka-ye ngbee teke bala, fü dudu la angbü tine fü ye.' Dela ngü ta te kpara ka tima la mere, teka mere bi wü kpara, ta te ewü di de matiti ka mere kpara kaka gbü nga wü.

⁸Fü mere kpara ka kpara ka tima la, aje ngü la. Fü ngü ka siti kpara ka tima la ayia areke gbü jijia afa sü, teka te engu reke wü ngü ka-ye 'buru de mani. Angü fanü fanü, wü kpara te ewü le ngü ka Me de ne, wüh de züka mani fa sü teka adi emere wü ngü de bala esüka wü, afa nda wü kpara ka Me."

⁹Fü Yesu adu amala gara ngü fü wü kpara ka-ye, gü ba, "Ma ngbü emala fü yi dene zu ngü. Te mere bi wü e ka füh kotö ne ladü esaka mü, ah le de mü mere tima de wü e la reke areke, adi ele ta-ngü te wü bu mü di, teka fü ngü ka-mü areke gbü jia Me. Angü te gara, te wü e de esaka mü la ena anza la, fü mü amaka küküwa agbü sü ka Me agbü kpī.

¹⁰Mene kpara, te ngbü emere wü jürü ngü, te wüh to fefe la, de maguma ye biringbö ereke areke la, te wüh to mere kpeke tima fefe, ah ena amere kpah de maguma ye biringbö ereke areke. Amba mene kpara, te ngbü emere wü jürü ngü de maguma ye 'basu 'basu la, te wüh to mere kpeke ngü fefe de engu mere la, ah ena amere kpah de maguma ye 'basu 'basu.

¹¹Kpah bala, te Me to züka wü e ka füh kotö ne fü mü, fü mü adu asiti wü e la bü kükürü bala, ah ena ato küküwa fü mü agbü kpī baye baye?

¹²Te gara kpara to e ka-ye esaka mü, fü mü asiti e la bü kükürü bala la, Me ena ato züka ngü fü mü ato?

¹³Mü ce ngü ka maguma 'basu 'basu asidi, angü kpara biringbö tī amere tima esaka wü miri 'basu de. Te mü le ngü ka gara, mü ena ace nda gara. Te mü ngbü eje riri ka gara ereke areke, mü ena angbü efala gara la afala. Te di bala, te yi to maguma yi eyi fü Me fanü, ah le de yi mere e ao to yi teka jiase de."

¹⁴Te wü Farusi je ngü te Yesu ngbü emala fü wü kpara ka-ye teka jiase la, fü ngü la ayia ake te ewü, angü wüh le ngü ka jiase fa sü. Fü ewü angbü da efala ngü ka Yesu la.

¹⁵Fü Yesu adu amala ngü fü ewü, gü ba, "De-yi, wü Farusi, yi ngbü esere te-yi gbü jia wü kpara, gü ba, ani de züka wü kpara, amba Me wu ngü te di emaguma yi ne kpo. Angü mene ngü de te wü kpara ngbü ecu ngüngü, gü ba, ah de züka ngü ne, amba gbü jia Me, ah ka-ye de töndö ngü kükürü.

¹⁶Ta gügü, o Yüwane Mürü Babatiza kpo de tima la de, yi ngbü eje ngari Me 'duwa gbü Riri, te Me to fü yi gömö Müse, be kpah te wü ngü ka Me te wü mürü dofo ngbü emala fü yi. Enatikine, a kpo eyi emala nga züka ngü, gü ba, Me tima kpara eyi teka aküwa yi. Te di bala, mere bi wü kpara ngbü egiri kaje de wazi, teka amaka küküwa la.

¹⁷Amba yi mere e afi, gü ba, 'Riri ta te Me to esaka Müse ne, ti afü te-ye baka kükürü ngü ne,' nda de. Angü Riri ka Me ka-ye de mere kpeke ngü. Ngü gbügbü biringbö ti anza de. Kpi ake tö ena anza anza, anga Riri ka Me ti anza nda de.

¹⁸Baka Riri te Me to esaka Müse, teka ngü ka mace würose. Amba, ma ngbü emala fü yi fanü fanü, gü ba, mene komoko te ena ace wara ye, fü ah adu aza gara würose la, ah mere siti ngü eyi, angü ah mere dela waza. Kpah bala, mene komoko te ena aza mene würose, de te watı ye na ce engu ne, ah mere waza kpah eyi."

¹⁹Fü Yesu adu kpah amala gara mani fü wü Farusi la, gü ba dene, "Gara komoko ta ladü, te di de mere bi wü e esaka ye. Ah ngbü eto wü züka bongo, te su asu, te-ye, te wüh ngbü ese de mere bi jias. Gbü wü sikpi 'buru, ah ngbü engbü ka-ye 'be, da ezü wü züka e ka-ye.

²⁰Gara mürü cinga ta kpah ladü, gbü köti engu la, de iri ye Lazaro, de wü ka eküte ye. Ah ngbü engbü emöngiti 'baranga ka mere kpara la, angü züka sü fefe ma.

²¹Ah ngbü ta ele de ni di ezü bü kporo zü-e, gbü nga mere kpara la. Kpah bala, wü bürü ngbü ta ekoro, ela wü ka de eküküte la, da embü engu.

²²Gbü gara sikpi, fü Lazaro ayia akpi. Fü wü malayika ka Me aza engu, anü di agbü kpi, kpaka Abarayama, fü ewü angbü ezü e ka-wü ake di kpala. Fü komoko de mere bi wü e esaka ye ne, adu kpah akpi. Fü ewü ati engu.

²³Fü kuru mere kpara la akoro agbü du ka wa. Fü ah angbü gbü mere cinga, teka wa te ngbü ecuru engu. Fü ah ae jia ye tikpi, awu Abarayama ake Lazaro, nengete gbü züka sü, te ewü ngbü ezü e ka-wü.

²⁴Fü mere kpara la anda'ba te-ye fü Abarayama de gba, gü ba, 'Akoo, wö ni Abarayama, ye ceka la cinga te ni ne, ye tima la bü mba Lazaro, teka fü engu anü ato jikpa ye gbü ngu, akoro di, atü mba füh mi ni, angü wa ne ngbü emere ni tine esiti!'

²⁵Fü Abarayama alügü ngü fefe, gü ba, 'De-ye deyı, ye fi la nga wü ngü ta te ye ngbü emere, o ye di la de jia ye ne. Gbü wü sikpi la, ye ngbü ta emaka mere bi wü züka ngü, amba Lazaro ngbü nda-ye ta gbü cinga. Te di bala, ngü la du fü te-ye eyi, angü Lazaro maka züka ngü ka-ye eyi sene, amba ye du ngbü nda-ye eyi emaka cinga.

²⁶Kpah bala, mere du ladü ezengba ani sela, ah ti fü wü kpara ka-ani de sene ne, anü kpaka wü kpala de. Kpah bala, nda-wü, wü kpara de kpala, ti akoro kpaka ani kpakine kpah de.'

²⁷Fü komoko la adu amala ngü fü Abarayama, gü ba, 'Wö ni, te ah bala la, ni eyi-ta ye, de ye tima Lazaro titine kpa gba ani,

²⁸angü wü di enga ni ni ladü kpala 'buruve. Ah le de engu nü, ah ri ewü, teka fü ewü afü maguma wü. Angü wüh ena akoro angbü gbü siti sü ka cinga ne kpah baka ni.'

²⁹Abarayama gü ba, 'Riri ka Müse ladü kpala. Wü mürü dofo ka Me ba ngü la kpah eyi gbü buku, ce o fü ewü kpala. Ah le de wü di enga ni ye je wü riri la, fü ewü afü maguma wü.'

³⁰Fü komoko la agü ba, 'Akoo, wüba Abarayama, engu la ti ale ta-ngü de. Amba te gara kpara zükü gbü kpi, fü ah anü akoro, amala nga wü ngü de sene ne cu me-ye fü ewü la, wüh ena ale ngü kaka ale, fü ewü afü maguma wü.'

³¹Fü Abarayama amala fefe, gü ba, 'A'a. Te wüh le aje ngü ka Müse, de nda wü mürü dofo ka Me, nda-wü de la, amba wüh de wü mürü kögö-nzö. Anga te gara kpara ena azükü gbü kpi kpah bü cu me-ye la, wüh ti aje ngü kaka kpah de.' " Dela mani ta te Yesu mala fü wü Farusi, teka ngü ka gümü jiase.

Luka 17

¹Fütanga ngü la, fü Yesu adu amala ngü fü wü kpara ka-ye, gü ba, "Füh kotö ne, gbü wü sikpi 'buru, ngü ka re-ngü ti alakı kpara de, amba teka mene kpara te ena afiti kiri ye, de ah dürü te kaje ka Me asidi, Me ena ato mere kuru fefe ato.

²Yi ceka te-yi mbi, angü mene kpara te ena afiti kiri ye, de engu ti gbü siti ngü, ah esiti! Ah ena adi ta mbi, te wüh ena ai mere siti wö gbü ngürü mürü fiti la, fü ewü aza engu di, agü agbü mere yi-ngu feke, o engu fiti wü kpara la, la de. Angü kuru de te Me ena ato ta fü mürü fiti la, teka fiti kaka la, ah ena afa mene kpi te wüh gü engu di gbü ngu ne ka. Te enga ni mü mere siti ngü, ah le fü mü arı engu. Te engu ce siti ngü ka-ye eyi la, de mü boro siti ngü kaka-na la.

⁴Anga te engu mere siti ngü fü mü du lorozi gbü sikpi biringbö, fü ah angbü ekoro, enda'ba te-ye fü mü kpah du lorozi, teka wü ngü la, de mü boro wü siti ngü la kpah 'buru."

⁵Fütanga ngü la, fü wü mürü tima ka Yesu amala fefe, gü ba, "Mere kpara, ye to wazi fü ani, teka de ani to maguma ani fü Me fanü fanü."

⁶Fü Yesu amala ngü fü ewü, gü ba, "Te yi ena ato ta maguma yi eyi fü Me mba cükü'daye bane la, de bane yi ti eyi amala ngü fü mere rü la, gü ba, 'Ye yia sela eyia, ye nü, ye ru te-ye agbü mere yi-ngu de kpala.' De bane ah ti eyi aje ri yi, fü ah ayia anü aru te-ye kpala fanü."

- ⁷Fü Yesu adu amala ngü fü ewü, gü ba, "Te biri kpara esüka yi sene de kpara ka tima ka-ye, te ngbü esö e kaka, anga eceka kpī fütanga wü nü kaka, te kpara ka tima la du koro kpa ekötī fütanga tima la, mere kpara kaka ena amala fefe, agü neh fe? Ah ena amala, gü ba, 'Ye koro kpakine, ye zü e?' A'a, ah bala de!
- ⁸Ah ena amala fefe, gü ba, 'Ye koro de e-mazü fü ni. Fü ye adu azü nda-ye sidi.'
- ⁹Gbü wü ngü la 'buru, mere kpara la tī agbo nga irī kpara ka tima ka-ye la de, angü dela ka-ye bü tima kaka.
- ¹⁰Ah kpah bala teka ngü ka-yi. Te yi ngbü emere wü ngü de te Me mala fü yi ne 'buru ereke areke la, yi mere e agbo nga yi teka ngü la de. Ah le de yi mala bü, gü ba, 'Ani ngbü nda-ani emere bü mene wü tima, te Me to fü ani amere,' ne. Angü wazi ka-ye 'buru esaka Me."
- ¹¹Fütanga ngü la, o wü Yesu ngbü enü fi bü te kaje ka Yerüsalema, fü ewü ayia afü esüka wü nga nzö sü ka Samariya ake Galilaya.
- ¹²Wüh te enü akoro agbü gara kötī bane de, fü ewü amaka wü kpara nzükpa, de jia kö te wü, te ewü ngbü ka-wü mba canza edere sü.
- ¹³Fü ewü akpo da enda'ba te-wü de mere ri wü fü Yesu, gü ba, "Ööö, Yesu, mere kpara, ye ceka la bü cinga te ani ne!"
- ¹⁴Fü Yesu afü jia ye aceka ewü, adu amala ngü fü ewü, gü ba, "Wayi, te ah bala, wü nü enü, wü sere te-wü fü wü mürü gele ka Mere Me, teka fü wü amere gele, baka te wüh ngbü emere fü wü kpara, te jia kö nza eküte ewü eyi fanü fanü ne." Fü wü kpara la ayia, teka anü kpaka wü mürü gele la. O wüh ngbü la bü enü tete te kaje, fü küte ewü ayia areke te-ye, adu te nga ye.
- ¹⁵Gara biri ganzi kpara ta ladü esüka ewü, te di ka-ye enga Samariya. Te engu wu, gü ba, ni küwa eyi ne, fü ah alügü nga ye, adu kpaka Yesu, da egbo nga Me de mere ri ye. Fü ah anü akoro atī kötö eri lö Yesu, abuka gbüra ye, ato wayi bala fü Yesu.
- ¹⁷Te Yesu wu ngü la bala, fü ah amala ngü, gü ba, "Wü kpara tine te ewü küwa ne, wüh nzükpa de? Wü gara ewü menewa ne, wüh neh ka-ye?"
- ¹⁸Biri kpara esüka ewü de menewa la, te ena adu teka agbo nga Me, ato wayi bala fefe na ne, nda ma? Bü ganzi kpara ne du koro ka-ye nzö me-ye? Dene neh ene ngü ne?"
- ¹⁹Fü Yesu adu amala ngü fü enga Samariya la, gü ba, "Ye yia eyia tikpi, ye nü ka-ye enü. Ye küwa eyi, angü ye to maguma ye eyi fü Me."
- ²⁰Fütanga ngü la, fü gara wü Farusi akoro kpaka Yesu, ayi-tata, gü ba, "Mere kpara, sīkpī te Me ena aküwa wü kpara ka-ye tete, ah ena adi elaye?" Fü Yesu alügü ngü fü ewü, gü ba, "Kaje te Me ngbü eküwa wü kpara tete, ah de e te wü kpara tī awu de jia wü nda-wü de.

- ²¹Te di bala, wüh tī amala, gü ba, 'Ceka la! Küküwa la ladü sene, anga ah ladü to kpala,' ne kpah de. Kükürü de, angü küküwa ka Me la ladü emaguma kpara."
- ²²Fü Yesu adu afü te-ye, amala ngü fü wü kpara ka-ye, gü ba, "Te gara, sidi nga ra, yi ena ao jia yi teka awu sīkpī ka-ra, Ye Kpara ka Kpī, te ma ena adu akoro tete fūh kotō ne, amba yi tī awu sīkpī engu la nda-yi de.
- ²³Wü gara kpara ena amala fü yi, gü ba, 'Yi ceka la, ma koro eyi ngbü to kpala!' Amba ah ka-ye de wu! Yi mere e ale ngü ka-ewü la nda-yi de.
- ²⁴Angü dudu ka-ra, Ye kpara ka kpī, wü kpara gbü nga nzö sü fūh kotō ne ena aci awu ngü la te nga wü 'buru. Angü ah ena adi baka ülele ka mügbara, te ngbü eü kpa tikpi, da elofö sü ne. Dudu ka-ra ena adi bala, ah tī awo te-ye de!
- ²⁵Amba te enga gina, ma ena azü mere cīnga feke, angü wü kpara de fūh kotō ne le ngü ka-ra nda-wü de!
- ²⁶Gbü sīkpī ka-ra, te ma ena adu akoro tete, ngü ta te mere te-ye gbü re ka Nüwa, ena adu kpah amere te-ye. Angü wü kpara ena angbü ezüfa wü e, da enzönzö wü fi ka-wü, da eza te-wü, wüh tī afi ngü ka Me nda-wü kpah de. Ma ena adu akoro agüka ewü gbü ngü ka-ewü la, kpah ba e ta te mere agö gūka wü kpara gbü sīkpī, te Nüwa lī tete agbü zabu, fü mere ngu la amörö ewü 'buru ne.
- ²⁸Ngü ka dudu ka-ra, ah ena adi kpah ba ngü, ta te mere te-ye agbü Sodomo, gbü re te Loto ngbü ta tete de kpala. Angü wü kpara ena angbü ezüfa wü e, da enzönzö wü fi ka-wü. Wüh ena angbü da ese wü e ka-wü, wü gara ena angbü esö wü yī ka-wü, da ejī wü kambü. Wüh tī afi nga ngü ka Me kpah de.
- ²⁹Te di bala, ma ena adu akoro agüka ewü, kpah ba e ta te Me tima siti wa agbü kpī baka agö, fü ah akoro gūka wü kpara ka Sodomo, gbü sīkpī te wü malayika ka Me za wü Loto, kpe di gbü Sodomo asidi ne. Fü wa la amörö wü kpara ka Sodomo 'buru.
- ³⁰Dela ngü te ena amere te-ye, gbü sīkpī ka-ra, Ye Kpara ka Kpī, te ma ena adu akoro asere te-ra tete fūh kotō ne.
- ³¹Kpah bala, gbü sīkpī engu la, mene kpara te ena adi kpa enzö kambü, engu mere e akö kötö, adu arī kpa esambü, teka akö wü e ka-ye, tīne de. Kpah bala, mene kpara te ena adi agbü yī, ah mere e adu kpa ekötī, aza wü e ka-ye tīne de.
- ³²Yi fi la ngü te mere wara Loto. Angü engu du ceka kpī kpa sidi, afi nga wü e ka-ye. Fü ah ayia afere te-ye ciki sela, akoro ba mere teme, bubu ba ngütü avuturu la.
- ³³Mene kpara te le aküwa te-ye de tete-ye, ah tī aküwa nda de. Amba mene kpara te ena ace te-ye akpi teka ngü ka-ra, Me ena aküwa engu me-ye.
- ³⁴Ma ngbü emala fü yi dene zu ngü, gbü biti te ma ena adu akoro tete, te wü kpara 'basu ngbü era fūh ka'da biringbö la, ma ena aküwa mene kpara te le ngü ka-ra eyi, fü ra ace mene kpara te le ngü ka-ra de ne.

³⁵Te wü wüürüse 'basu ngbü eyö zu ka-wü tundu gbü sü biringbö la, ma ena aküwa mene te le ngü ka-ra eyi, fü ra ace kpah mene te le ngü ka-ra de ne.

³⁶Te wü kpara 'basu ngbü emere tima agbü yï biringbö la, ma ena aküwa mene te le ngü ka-ra eyi, fü ra ace kpah mene te le ngü ka-ra de ne."

³⁷Te wü kpara ka Yesu je ngü la bala, fü ewü ayi-tata, gü ba, "Mere kpara, ngü la ena amere te-ye neh to siye?" Fü Yesu alügü ngü fü ewü, gü ba, "Sïkpï ka-ra la tï awo te-ye de, angü wü kpara 'buru ena awu ngü la. Ah ena adi baka sü te kö nü di ladü tete, wü nügünü, de wü gara wü lu, ena abiti te-wü 'buru füh kö nü la." Dela ngü ta te Yesu mala fü wü kpara ka-ye, teka sïkpï te engu ena adu akoro tete na.

Luka 18

¹Fütanga ngü la, fü Yesu adu amala gara cingangü de mani fü wü kpara ka-ye, teka asere fü ewü, gü ba, "Wüh mere e ambü de, wüh ngbü fi da eyi-ta Me."

²Fü ah amala fü ewü, gü ba, "Gara miri ta ladü, gbü gara köti biringbö, te ngbü ekolo ngü ka wü kpara te siti kaje, angü ah fi ngü ka Me 'buru 'buru de. Ah ngbü eceka wü kpara gbü jia ye 'buru kpaakpa.

³Gbü gara sïkpï, fü gara kpara amere siti ngü fü gara wüürüse wökö gbü köti engu la. Fü wüürüse la ayia anü kpaka miri la, teka de engu ye süka ngü ka-ani ake vügü ka-ni la. Miri la le nda de.

⁴Fü wüürüse la angbü ekoro kpaka miri la, gbü wü sïkpï 'buru, teka ngü ka-ye la. Amba miri la le akolo ngü ka wüürüse la nda de. Fütanga mere bi sïkpï, fü miri la akpo da efi ngü emaguma ye, gü ba, 'Ni ena amere baye? Fanü fanü, ni kpe cürü Me de, ni ngbü kpah eceka wü kpara gbü jia ni 'buru kükürü.

⁵Amba ngü ka wüürüse wökö, te ngbü ekoro gbuuu embü ni ne, ah le de ni kolo ngü kaka la mbi. Angü ah ena angbü ekoro fi bü da embü nzö ni sene, gbü wü sïkpï 'buru.' "

⁶Fü Miri Yesu adu amala fü wü kpara ka-ye, gü ba, "Yi fi la nga mene ngü, de te siti miri la mala ne. Ah du le ta-ngü te wüürüse wökö la eyi, angü ah mbü engu eyi fa sü.

⁷Yi efi, gü ba, Me tï ale ta-ngü te wü kpara ka-ye neh de? Te wüh ngbü fi bü da eku gba fefe ra de biti la, Me ena ale ta-ngü te ewü ale.

⁸Ma ngbü emala fü yi dene zu ngü, Me tï ayiri, teka ale ta-ngü te wü kpara ka-ye de. Amba gbü sïkpï te ma ena adu akoro tete füh kotö ne, ma ena amaka bi wü kpara, te ewü di eyi 'buru nzo gbü ngü ka Me fanü?"

⁹Fütanga ngü la, fü Yesu adu amala gara mani, teka ngü ka wü kpara, de te ewü ngbü efi emaguma wü, gü ba, ani ka-ani de züka wü kpara gbü jia Me me-ani. Tekka ngü la, fü ewü angbü efala wü bu wü afala.

10Fü Yesu amala ngü, gü ba, "Wü kpara 'basu yia ta nü kpa etambasü Mere Kambü ka Me agbü Yerüsalema, teka aku gba fü Me. Gara ta de Farusi, gara de kpara te ngbü ero jiase ka wü miri.

11Te Farusi la koro tete etambasü la, fü ah arü tikpi, gbü jia wü kpara 'buru, aku nda-ye gba fü Me, gü ba, 'Wayi bala Me, ni gbo nga ye, angü ni de züka kpara gbü jia ye. Ni mere siti ngü baka gara wü kpara ne de. Angü wü gara ewü de mürü zi, wü gara ewü de mürü wu, wü gara ewü de mürü waza, wü gara ewü ngbü efiti wü bu wü teka ngü ka gümü e, baka kpara te ngbü ero jiase ne.

12Amba nda-ni, ni ngbü emere 'buru wü ngü, te reke areke gbü jia ye. Gbü wü sïkpï lorozi, ni ngbü e'bi te-ni du 'basu. Ni ngbü kpah eto wü tari wü e ka-ni 'buru fü ye. Fanü fanü, ni de züka kpara!'

13Amba kpara te ngbü ero jiase ne, mü nü rü nda-mü mba edere sü kpala. Mü le ae jia mü tikpi kpah de, teka cinga emaguma mü. Fü mü ayia anda'ba te-mü fü Me, gü ba, 'Akoo Me, ye ceka la cinga ni, de ye boro siti ngü ka-ni, angü ni ka-ni de siti kpara.' "

14Fü Yesu amala ngü fü wü kpara ka-ye, gü ba, "Yi fi nda-yi, gü ba, esüka wü kpara de 'basu ne, e-reke gbü jia Me neh ngü ka da? Ma emala fü yi dene zu ngü, ngü ka kpara te ro jiase reke me-ye. Te di bala, mene kpara te ngbü eo ngü ka-ye memere, Me ti ale ngü kaka de. Amba mene kpara, te ngbü enda'ba te-ye fü Me, teka wü siti ngü ka-ye la, Me ena ao engu ba mere kpara me-ye."

15Fütanga ngü la, fü gara wü kpara ayia akoro de wü jürü jaji ka-wü kpaka Yesu, de engu o kpa ye gbü nzö ewü, teka de Me to wazi fü ewü. Te wü kpara ka Yesu wu ngü la bala, fü ngü la asiti te ewü. Fü ewü akpo da eliki wü jaji la.

16Te Yesu wu ngü la bala, fü ah ayia ai wü jürü jaji la kpaka ye. Fü ah amala ngü fü wü kpara ka-ye la kpekpeke, gü ba, "Yi ce wü jaji la, de wüh koro kpaka ra. Yi mere e atiri ewü de. Angü wü jürü jaji cu ngü wü de, wüh mere mani kpah de. Mene wü kpara te maguma ewü di baka nda wü jaji de bala ne, wüh ena aküwa gbü sü ka Me agbü kpï kpah de."

17Ma ngbü emala fü yi dene zu ngü. Te mü le ara fü Me, ah le de mü fü maguma mü ba nda wü jürü jaji. Angü te maguma mü ngbü ba nda wü jaji de la, mü ti arï gbü sü ka Me agbü kpï kpah de." Dela ngü ta te Yesu mere fü wü jürü jaji.

18Fütanga ngü la, fü gara mere kpara ayia akoro kpaka Yesu, ayi-tata, gü ba, "Züka mere kpara, ni ena amere baye, teka fü ni aküwa agbü sü ka Me, fi mere badi?"

19Fü Yesu amala ngü fefe, gü ba, "Mü i ra züka kpara neh teka ne? Züka kpara füh kotö ne nda ma, 'duwa Me kpikpi ye. Mü wu bala de?"

20Te mü le aküwa la, ah le de mü mere wü Riri ka Me 'buru mbi mbi mbi. Mü wu Riri la de? Riri la gü ba, 'Mü mere e amere waza de. Mü mere e amörö kpara de.

Mü mere e azi e de. Mü mere e adi esutu wu te wü bu mü de. Mü je riri ka wö mü ake ni mü.' "

²¹Fü mere kpara la alügu ngü, agü ba, "Ni kpo da emere wü ngü la eyi kü gügü, o ni di la jaji, zalü akoro di dene, ni ngbü fi bü emere wü Riri la."

²²Te Yesu je ngü la bala, fü ah amala ngü fefe, gü ba, "Ah de züka ngü. Amba du ngü ladü biringbö te mü mere la de. Te di bala, mü du edu, mü cınzi wü e ka-mü 'buru asidi. Fü mü aza jiase engu la, ato fü wü mürü cinga, fü mü adu alala gbü nga ra, teka fü mü adu amaka küküwa te gara, agbü sü ka Me agbü kpı."

²³Te mere kpara la je ngü la bala, fü ah angbü de mere cinga emaguma ye. Fü ah ayia alügu nga ye, edu agba ye, de mere fingangü gbü nzö ye, angü engu ta de mere bi wü e esaka ye fa sü.

²⁴Fü Yesu aceka nga mere kpara la. Fü ah amala ngü fü wü kpara ka-ye, gü ba, "Wü kpara te ewü di de mere bi wü e esaka wü ne, ah kpekpeke fü ewü teka afü te-wü, ato maguma wü fü Me!

²⁵Ah baka ya te le arı gbü enga gö sögbe ne. Ah ti eyi arı kpala fanü? Ah ti arı nda de. Amba ngü ka mene kpara de mere bi wü e esaka ye, ah kpah bala. Ah ena adi kpekpeke fefe, teka afü maguma ye, ara fü Me."

²⁶Te wü kpara ka Yesu je ngü la gögömö na bala, fü ewü akpo da eyi-ta tete-wü, gü ba, "Te ngü la tine bala la, biri kpara ladü te ena aküwa?"

²⁷Fü Yesu alügu ngü fü ewü, gü ba, "Kpara te ena aküwa te-ye de tete-ye nda ma. Angü ngü la fa wü kpara eyi 'buru. 'Duwa te Me ena aküwa mü me-ye, angü ngü te ena afa Me nda ma."

²⁸Petero, fü mü arü amala ngü fü Yesu, gü ba dene, "Mere kpara deyı, ye ceka la, ani ce wü e ka-ani eyi 'buru, teka alala gbü nga ye. Te di bala ne, ngü ka-ani ena adi baye?"

²⁹Fü Yesu amala fü ewü, gü ba, "Wayi, yi ena amaka züka ngü amaka. Ngü te ma emala fü yi dene, ah de kpeke ngü. Te mü ce wü e ka-mü teka ngü ka-ra, teka amala ngari Me fü wü kpara la, Me ena ato mere bi züka ngü fü mü, afa nda-mü te mü ce ne ka. Anga mü ce neh ene. Te ah de gba mü, wara mü, wü di enga ni mü, wö mü ake ni mü, anga wü di mü, te mü ce ewü teka ngü ka-ra la, Me ena ato mere bi züka ngü fü mü fuh kotö ne, da wü e te mü ce la. Kpah bala, Me ena aküwa mü gbü sü ka-ye agbü kpı fi mere badi." Dela ngü te Yesu mala, teka wü kpara de mere bi wü e esaka wü.

³¹Fütanga ngü la, fü Yesu amala ngü fü wü kpara ka-ye nzükpa de fuh ye 'basu ne, gü ba, "Yi wu eyi, gü ba, nih ngbü enü dene agbü Yerüsalema. Te nih ena akoro kpala, wü ngü 'buru, ta te wü mürü dofo ba gbü Ngari Me teka ngü ka-ra, Ye Kpara ka Kpı ne, wüh ena amere te-wü.

- ³²Angü wüh ena ato ra esaka wü ganzi kpara, fü ewü akpo emü ra, da efala ra, da esü ngüsü gbüra ra.
- ³³Wüh ena asüma ra de juru, fü ewü amörö ra. Amba Me ena adu azükü ra gbü kpi la gbü ehabata sïkpi."
- ³⁴Amba ngü de te Yesu mala la, wü kpara kaka je sisi na nda-wü de. Angü si-ngü la wo te-ye fü ewü awo, ah rï gbü nzö ewü kpah de.
- ³⁵Baka te wü Yesu ngbü la fi bü enü te kaje ka Yerüsalema ne, fü ewü anü akoro gbamari ede Yeriko. Fü ewü amaka gara komoko, te jijia na ni ani, te ngbü edere kaje, da eyo e te wü kpara.
- ³⁶Fü komoko la aje giri mere bi wü kpara, te ewü ngbü enye sü ne. Fü ah ayi-ta ngü teka ngü la, gü ba, "Wü di engä ni ni, e-ngbü emere te-ye ne ngü ne?"
- ³⁷Fü ewü alügü ngü fefe, gü ba, "Ah de Yesu, te ngbü enye sü me-ye."
- ³⁸Te komoko la je ngü la bala, fü ah akpo eba rere kpa tikpi, da eï Yesu, gü ba, "Yesu! Kundu ye Davidi! Ni wu eyi, gü ba, ye koro teka aküwa ani! Ye ceka la bü cïnga te ni ne baaa!"
- ³⁹Fü wü kpara, ta te ewü tï engakara nü ne, ayia amala ngü fefe kpekpeke, gü ba, "Ye nga anga!" Amba komoko la, mü le aje ngü ka-ewü la nda-mü de. Fü mü angbü fi bü da eba rere te iri Yesu kpa tikpi, gü ba, "Yesu! Kundu ye Davidi! Ye ceka la bü cïnga te ni ne baaa!"
- ⁴⁰Te Yesu je ngü la, fü ah ace te-ye, arü, agü ba, "Wü koro de engu akine!" Fü ewü aza komoko la, akoro di kpaka Yesu. Fü Yesu ayi-tata, gü ba,
- ⁴¹"De-ye deyï, ye le de ni mere fü ye ne ngü ne?" Fü komoko la alügü ngü fefe, gü ba, "Akoo, mere kpara, ma le de mü ü jia ra, teka fü ra adi kpah eceka kpi!"
- ⁴²Fü Yesu amala ngü fefe, gü ba, "Wayi, ceka la, mü küwa eyi, angü mü to maguma mü eyi fü Me!"
- ⁴³Yesu bü te emala ngü la bala, 'duwa fü jia komoko la aü te-ye, raaa! Fü engu ayia kürrrü, akpo efa nga wü Yesu, da egbo nga iri Me. Te mere bi wü kpara la wu ngü la bala, fü ewü angbü 'buru de tadu, kpah da egbo nga iri Me teka ngü la.

Luka 19

- ¹Fütanga ngü la, fü wü Yesu ayia anü arï kpuru gbü Yeriko.
- ²Gara komoko ta ladü kpala, de iri ye Zakayü. Ah de mere kpara, te ngbü eceka kpi fütanga wü kpara, te ewü ngbü ero jiase fü miri ka wü Ruma. Zakayü ta de mere bi wü e esaka ye.

³Te wü Yesu ngbü enye sü tete, fü Zakayü angbü ta egiri kaje de ni wu Yesu. Amba teka mere bi wü kpara, te ewü ngbü enü gbü nga Yesu ne, dada te engu ena awu Yesu nda ma, angü ah ka-ye de piti kpara.

⁴Te Zakayü wu bala, fü ah ayia akpe anü kpa engagira nü, alı agbü rü kpa tikpi, teka fü ni awu Yesu mbi mbi mbi. Angü wü Yesu ena akoro, aguru sü kpuru te kaje engu la.

⁵Te wü Yesu nü koro mbi esa rü la, fü ah ayia ae jia ye kpa tikpi, aceka Zakayü, adu amala ngü fefe, gü ba, "Zakayü, ye kö ekö kere kötö akine. Angü enatikine, ni ena anü ara agba ye."

⁶Te Zakayü je ngü la bala, fü ah ayia akö kere kötö, ale ngü la de mere tadu. Fü ah ayia aza wü Yesu, anü de ewü kpa gba ye.

⁷Te mere bi wü kpara wu ngü la bala, fü ewü ayia akpo da emala ngü gbü ngingiri ngü, gü ba, "Ayı, wü ceka la! Komoko ne yia enü ara dene kpa gba siti kpara de bala?"

⁸Te wü Yesu nü koro kpa gba Zakayü, fü Zakayü ayia arü amala ngü fü Miri Yesu, gü ba, "Mere kpara, ni ena aye süka wü e ka-ni, aza gara, ato fü wü mürü cinga. Kpah bala, te ni za ta wü e ka gara kpara eyi de mani la, ni ena adu alügü nana fefe du bala."

⁹Te Yesu je ngü la bala, fü ah ayia amala ngü fefe, gü ba, "Enatikine, ma koro eyi gba yi sene, teka aküwa yi, angü yi to maguma yi eyi fü Me kpah baka kundu yi, Abarayama.

¹⁰Angü de-ra, Ye Kpara ka Kpi, Me tima ra fuh kotö ne, teka agiri wü kpara, te ewü dürü te kaje ka Me de bala, teka aküwa ewü."

¹¹Fütanga ngü la, te wü Yesu nü koro gbamari ede Yerüsalema, fü ah amala kpah gara mani fü wü kpara, te ewü ngbü eje ngü gögömö na ne, angü wüh ngbü ta efi nda-wü, gü ba, Me ena akoro angbü gbü nzö ani titine.

¹²Fü Yesu amala fü ewü, gü ba, "Gara ye miri ta ladü, te di de mere bi wü e esaka ye. Baka te wö ye na kpi, fü ah areke te-ye, teka anü agbü gara sü nengete, agba mere mürü tö la, teka fü ewü ato wazi fü ni, ao ni miri, da wö ni.

¹³Fü engu ayia ai wü kpara ka tima ka-ye nzükpa kpaka ye, ato jiasse fü ewü biri biri 'buru, amala fü ewü, gü ba, 'Wü za e la, wü mere tima di, teka amaka gara fefeh. Wü mere bala, zalü gbü sikipi te ni ena adu akoro tete.'

¹⁴Amba gara wü kpara gbü tö ka-ewü la le ngü kaka nda-wü de. Fü ewü atima gara wü kpara kpaka mere miri, mürü tö la, teka asiti ngü la, gü ba, 'Ani le fü komoko la angbü miri gbü nzö ani de!'

- 15** Amba mere miri la le ngü ka-ewü la nda de. Fü ah adu ao ye miri la, miri da wö ye. Fü mere kpara la ayia adu agba wü. Fü ah ai wü kpara ka tima ka-ye, ta te engu to jiasa fü ewü ne, teka awu nga tima, de te wüh mere de jiasa la.
- 16** Ffü gina kpara ka tima kaka ayia arü, amala ngü fefe, gü ba, 'Mere kpara, jiasa ta te ye to fü ni ne, ni maka gara eyi fefeh nzükpa dene.'
- 17** Ffü mere kpara kaka amala ngü fefe, gü ba, 'Wayi, ye de kpeke kpara! Angü engä tima 'dongoni, ta te ni to fü ye ne, ye mere eyi mbi. Te ah bala, ni ena ao ye mere kpara adi eceka kpï fütanga wü köti nzükpa.'
- 18** Ffü e'ba'basu kpara ka tima akoro, asere nda-ye ngü, gü ba, 'Mere kpara, nda-ni kpah bala. Jiasa ta te ye to fü ni ne, ni maka gara eyi fefeh 'buruve.'
- 19** Ffü mere kpara la amala fefe, gü ba, 'Wayi, nda-ye, ni ena ao ye mere kpara, adi eceka kpï fütanga wü köti 'buruve.'
- 20** Ffü gara ayia kpah akoro, amala ngü, gü ba, 'Mere kpara, ye ceka la, jiasa ka-ye ta te ye to fü ni ne, ah dene. Ni kpe cürü, angü ni wu kpo, gü ba, ye de kpeke kpara, te ye ru e de la, ye ka-ye fi bü emaka e. Teka ngü la, fü ni aza jiasa ka-ye la, agaga de kala bongo, awo awo. Ah dene.'
- 22** Ffü mere kpara la amala ngü fefe, gü ba, 'Ye de siti kpara! Te ye wu ta kpo, gü ba, ni de kpeke kpara, te ni ngbü emaka wü e gbü wazi ka-ni la, ye du za ta jiasa ka-ni la, ao kpaka wü kpara, te ewü ngbü eceka kpï fütanga jiasa ka wü kpara, de neh baye? De bane, baka te ni du koro dene, ni ena amaka ta jiasa ka-ni la, de gara na füh ye. Te ah bala, ni ena akolo ngü ka-ye, te nga ngü ka-ye te ye mere la.'
- 24** Ffü mere kpara la adu amala ngü fü wü komoko ka-ye, te ewü ngbü de kpala ne, gü ba, 'Wü za jiasa de esasaka la, wü to fü mene kpara te maka nda-ye nzükpa ne.'
- 25** Ffü ewü alügü ngü fefe, gü ba, 'Apa, mere kpara! Nda-ka jiasa kpah ladü nzükpa ne, wüh ena adu kpah ato gara fefe na?'
- 26** Ffü mere kpara la adu amala ngü fü ewü, gü ba, 'Ni emala fü wü dene zu ngü. Mene kpara te mere tima kpekpeke, fü ah amaka mere bi e, wüh ena aza kpah gara wü e, ato fefe. Amba mene kpara te mere tima mbi mbi de, mba engä e te di esasaka ne, wüh ena aza asidi.
- 27** Amba teka ngü ka wü vügü ka-ni, te ewü le de ni ngbü miri gbü nzö ani de ne, wü nü, wü zoro ewü, wü koro de ewü engagira ni sene, de wü mörö ewü gbü jia ni asidi.' " Dela mani ta te Yesu mala teka wü kpara ka tima nzükpa la.
- 28** Fütanga ngü la, fü Yesu ayia atï engagira nü, ale kaje tïne, enü anü agbü Yerüsalema, de wü kpara ka-ye gbü nga ye.
- 29** Te wüh nü koro gbamari ede Yerüsalema, fü ewü ale kaje ka Betefage ake Betaniya, te di esa mere da de iri ye Olive ne. Ffü Yesu ayia atima gara wü kpara ka-ye 'basu kpa engagira nü,

- ³⁰gü ba, "Wü nü enü agbü kötī de kpa engakara wü la. Te wü koro kpala, wü ena amaka dongī, te wüh i, o kpala. Enganga na, te wüh lī fefeh na la de. Wü furu dongī la, de wü za koro di fū ni akine.
- ³¹Amba te gara kpara yi-ta wü, gü ba, 'Wü ngbü efuru enga nü la teka ne la,' de wü lügü ngü fefe, gü ba, 'Mere kpara ka-ani ngbü ele me-ye.' "
- ³²Fü wü kpara de te Yesu tima ewü ne, ayia anü amaka wü ngü la kpah 'buru, baka te Yesu mala fü ewü ne.
- ³³Fü ewü akpo da efuru enga dongī la. Fü wü mürü nü la akoro, ayi-ta ewü, gü ba, "Ah mere baye, te wü ngbü efuru enga dongī ne?"
- ³⁴Wü kpara ka Yesu la gü ba, "Mere kpara ka-ani ngbü ele me-ye."
- ³⁵Fü ewü afuru enga dongī la, aza, adu di kpaka Yesu. Fü ewü aza bongo ka-wü, agbala, agü füh gü enga dongī la, ae Yesu, ao fefeh na. Fü ewü ale kaje, angbü enü agbü Yerüsalema.
- ³⁶Fü mere bi wü kpara ayia akoro angbü egbo nga iri Yesu. Fü gara ewü angbü egbala wü bongo ka-wü kötō te kaje, teka fü Yesu angbü enü fefeh na.
- ³⁷Te wü Yesu koro tete gbmari ede Yerüsalema, gbü sü te wüh kpo da ebiki tete kpa esa gö, fü mere bi wü kpara ka Yesu, te wüh ngbü enü de ewü ne, aci 'buru, angbü de mere tadu. Fü ewü akpo da emi koko, da eba rere, egbo nga iri Me de mere ri wü kpa tikpi, teka wü mere kpeke ngü ka Yesu, te ewü ngbü wu ne.
- ³⁸Fü ewü angbü ebī ci, gü ba, "Gbo nga e ngbü te iri Me! Me to wazi fü mü, angü ah tima mü fü a me-ye. Mü de mere miri te ena aküwa a! Gbo nga e ngbü te iri Me agbü kpī!"
- ³⁹Te wü gara Farusi, de esüka mere bi wü kpara la, je ngü la bala, fü ewü amala ngü fü Yesu, gü ba, "Mere kpara deyī, ye mala ngü fü wü kpara ka-ye la, de wüh nga anga."
- ⁴⁰Yesu gü ba, "Wüh ena anga teka ne? Ma emala fü yi dene zu ngü, angü Me le me-ye de wüh gbo nga iri ra bala. Te wü kpara la ena ace da egbo nga iri ra la, ngü la ena asiti te Me, fü ah adu ato wazi fü wü da, de wüh gbo nga iri ra tīne me-wü!"
- ⁴¹Te wü Yesu nü koro tīne cu gbmari ede Yerüsalema kpala, fü Yesu ayia ae jia ye, aceka kpī, awu Yerüsalema. Fü ah akpo da eku gba de ngura, teka siti ngü te ena amere te-ye te gara kpala ne.
- ⁴²Fü ah amala ngü, gü ba, "Ööö! De-yi, wü kpara ka Yerüsalema, yi ceka la mere cinga, te ena amaka yi te gara! Te yi ena ale ta ngü ka-ra, te Me tima ra teka aküwa yi ne eyi la, de bane, yi ena aküwa ta fanü. Amba tītīne, yi le nda-yi de, angü ngü la wo te-ye ka-ye awo gbü jia yi.

⁴³Te di bala, te gara, wü vügü ka-yi ena akoro de wazi, afü kere 'baranga ka-yi gbaa, ani nga yi.

⁴⁴Wüh ena amörö yi de wü jaji ka-yi, anza 'buru asidi. Fü ewü amümürü wü mere kambü ka-yi 'buru akötö. Da biringbö, te ewü ena ace ao füh kiri ye, kpo ma! Kükürü de, angü kpara te Me tima teka aküwa yi ne, yi le engu nda-yi de!"

⁴⁵Te wü Yesu du koro tete agbü Yerüsalema, fü engu anü sü 'duwa, arı kpa etambasü Mere Kambü ka Me. Fü engu amaka mere bi wü kpara, te ewü ngbü ecinzi wü e ka-wü kpala. Fü ah ayia akpo 'duwa eliki ewü,

⁴⁶gü ba, "Me mala teka Kambü ka-ye, gü neh fe? Me gü ba, 'Kambü ka-ni, ah de sü te wü kpara ena angbü egbo nga iri ni gbügbü.' Yi wu bala de? Amba nda-yi, yi fü tambasü Kambü ka Me eyi, ba sü ka wü mürü zi!"

⁴⁷Fütanga ngü la, fü Yesu akpo angbü erı wü kpara gbü wü sikipi 'buru etambasü Kambü ka Me. Wü angbe cögbörö kovo de wü mürü riri ngbü ta egiri kaje teka amörö engu.

⁴⁸Amba wüh maka kaje te ewü ena azoro engu tete ne nda-wü de, angü cürü ngbü emere ewü, teka ngü ka mere bi wü kpara, te ewü ngbü 'buru eje ngü gömö Yesu de mere tadu te wü ne.

Luka 20

¹Gbü gara sikipi, o Yesu ngbü erı wü kpara de ngari Me etambasü Mere Kambü ka Me, fü wü mere kovo ka-ewü, wü mürü gele, de wü mürü riri ayia akoro kpakaka na,

²ayi-tata, gü ba, "De-ye deyı, ye ngbü emere wü ngü de bala ne, neh gbü wazi ka da? Kpara te tima ye, aliki wü kpara etambasü Mere Kambü ka Me ne, neh da?"

³Fü Yesu amala ngü fü ewü, gü ba, "Ni ele kpah ayi-ta wü de ngü biringbö, de wü lüğü fü ni.

⁴Yitangü ka-ni la teka Yüwane Mürü Babatiza. E-tima engu teka ato babatiza fü wü kpara neh da? Ah de Me de? Anga ah mere ngü la de tete-ye?"

⁵Fü ewü akpo da emala ngü esüka wü, gü ba. "Ani ena alüğü ngü la fefe, agü neh fe? Anga te ani mala, gü ba, 'Me to wazi fü Yüwane me-ye' la, Yesu ena adu kpah ayi-ta ani, gü ba, 'Te ah bala la, ani le ngü kaka de, neh teka ne?"

⁶Amba te ani mala, gü ba, 'Yüwane ngbü emere ngü la de tete-ye,' la, ah kpah esiti, angü maguma bi wü kpara ne 'buru ena asiti eküte ani, fü ewü asötö ani, amörö de teme, angü wüh le ngü ka Yüwane fa sü, gü ba, engu de mürü dofo ka Me."

⁷Te di bala, fü wü angbe cögbörö kpara la alüğü ngü fü Yesu, gü ba, "Ani wu kpara te to wazi fü Yüwane ne, nda-ani de."

⁸Fü Yesu adu amala ngü fü ewü, gü ba, "Wayi, ah mbi! Te ah bala la, ni ti amala nga kpara te to wazi fü ni ne kpah de."

⁹Fütanga ngü la, fü Yesu akpo da emala ngü fü wü kpara gbü mani, gü ba, "Gara komoko ta ladü te ru mere bi wü rü vinü ka-ye. Fü ah adu aza wü kpara ka tima, ao kpala, aro mö de ewü areke areke, de wüh di eceka kpï fütanga yï ka-ni la mbi mbi mbi. Fütanga ngü la, fü ah ayia ka-ye, anü kpa gbü gara sü nengete, teka mere bi wü re.

¹⁰Te kpïri ka makolo rï-rü la koro tete, fü komoko la ayia atima biri gara labi ka-ye, kpaka wü kpara ka tima la, teka aza rï-rü fü ye. Fü wü kpara ka tima la azoro labi la, amï engu, alügü kpaka mere kpara de kpa ye kükürü.

¹¹Fü mürü rïrü la ayia atima kpah gara labi ka-ye kpaka ewü. Fü ewü azoro kpah engu, amï, asosoko engu, amemere lalara, alügü engu de kpa ye kpah kükürü.

¹²Fü mürü rïrü la adu atima kpah eabata labi ka-ye. Nda-ka la, wüh du mere engu kpah bala. Wüh siya ka eküküte, aza engu, asö kpa etanü. Fü labi la akpe adu de kpa ye kpah kükürü.

¹³Fütanga ngü la, fü mürü rïrü la adu afi ngü, gü ba, 'Titiñe ni ena amere baye? Te ah bala, ni ena atima tiñe cu ye ni, de te ni le engu fa sü ne. Angü wüh ena akpe cücürü na, fü ewü aje ngü kaka.' Fü ah ayia atima ye ye la kpaka ewü.

¹⁴Te wü kpara la wu ye mürü rïrü la te ngbü egoro, fü ewü akpo da emala ngü esüka wü, gü ba, 'Ceka la! Ye mürü rïrü la te egoro! Engu ena aza e-nga-kpa wö ye, te gara me-ye. Te di bala, ah le de ani mörö engu asidi, teka fü yï ka-ewü ne angbü te gara fü ani.'

¹⁵Fü ewü ayia azoro ye mürü rïrü la, anü di agbü gü, amiki engu kpö kpö kpö! amörö ka." Fü Yesu adu ayi-ta wü kpara la, gü ba, "Gbü fingangü ka-yi, mürü rïrü la ena amere de wü siti kpara la neh baye?"

¹⁶Ah ena ayia akoro kpaka ewü de mere wazi, amömörö ewü 'buru, adu aza wü gara kpara, ao ewü teka aceka kpï fütanga wü rïrü ka-ye la." Te wü angbe cögbörö kpara la je ngü la bala, fü ngü la ake te ewü afa sü. Fü ewü amala ngü, gü ba, "Ngü la ti amere te-ye bala de!"

¹⁷Fü Yesu afü te-ye, aceka ewü, amala ngü fü ewü, agü ba, "Ngü ta te wüh ba gbü Ngari Me, teka ngü la, gü neh fe? Ah gü ba, 'Wü gara kpara ngbü ta eji Mere Kambü ka Me. Fü ewü amaka gara rü, te ewü le nda-wü de. Fü ewü ace rü la asidi. Titiñe rü ta te ewü ce la, Me du o tiñe eyi mere kpeke rü de wazi ye, te wü bu ye na ngbü engbü 'buru eküküte.'

¹⁸Kpara te ena atï füh rü la, ah ena akukuru akukuru, coro coro! Kpah bala, te rü la ti füh kpara la, rü la ena akpa'da engu akpa'da."

- 19**Te wü angbe cögbörö wü kpara, wü mürü gele, de wü mürü riri, je ngü la bala, fü maguma ewü ayia anzu, angü wüh wu eyi, gü ba, Yesu mala mani la eküte ani, teka te ani le ngü kaka nda-ani de ne. Te di bala, wüh le ta de ani zoro Yesu gbü lö-ra la, amba dada ma, teka mere bi wü kpara la, angü wüh le ngü ka Yesu fa sü.
- 20**Fütanga ngü la, fü wü angbe cögbörö wü kpara la akpo angbü afete komö Yesu afete, anga ah ena amala siti ngü ya. Kpah bala, fü ewü ayia atima wü gara kpara kpaka Yesu gbü mani, teka agiri kaje, afiti Yesu de engu mala siti ngü eküte miri ka wü Rüma, teka de ani zoro engu tete, anü di engagira miri la. Amba wü kpara la mere mani, fü te-wü baka züka wü kpara, te ewü le ngü ka Yesu eyi fanü.
- 21**Te di bala, fü wü mürü mani la akoro amaka Yesu, amala ngü fefe na, gü ba, "Mere kpara, ani wu eyi, gü ba, ye de kpeke kpara, te ye ngbü emala zu ngü ka Me fü ani fanü fanü. Angü ye kpe cürü wü kpara nda-ye 'buru 'dö de, ye ngbü ele ka-ye 'duwa ngü ka Me.
- 22**Te di bala, gara ngü ladü te ani le ayi-ta ye di. Ah ti ati fü ani ase ngürü ani fü Kayisara, miri ka wü Rüma, te ngbü gbü nzö ani ne? Anga ah ti de? Riri ka Müse gü neh fe?"
- 23**Amba Yesu, mü wu mani ka-ewü la nda-mü eyi kpo. Fü mü ayia amala ngü fü ewü, gü ba,
- 24**"Wü za la biri jiasa sela, wü sere fü ani." Fü ewü aza gara jiasa biringbö, ato fefe. Fü ah aceka jiasa la, agü ba dene, "Kuru kpara bete iri kpara, de te wüh ba eküte jiasa ne, neh nda da?" Fü ewü alügü ngü, gü ba, "Ah de nda miri Kayisara."
- 25**Yesu gü ba, "Ah mbi! Te ah bala la, yi lügü e ka miri fü miri. Te ah de nda Me la, de yi lügü kpah fü Me."
- 26**Dela ngü ta te Yesu mala fü wü kpara, teka mase ngürü. Angü gara siti ngü gbügbü, te ewü ena azoro engu di, ah nda ma. Fü komö ewü agu 'buru agu gbü ngü la.
- 27**Wü gara kpara ta ladü esüka wü di enga Yisarayele, te wüh ngbü ei ewü, gü ba, wü Saduke. Wüh ngbü efi nda-wü, gü ba, te kpara kpi eyi la, ah kpi eyi fi mere badi. Ah du azükü gbü kpi tine de. Te di bala, fü wü gara Saduke la ayia akoro kpaka Yesu, ayi-tata gbü mani, teka aza ngü gögömö na.
- 28**Fü ewü amala ngü fefe, gü ba, "Mere kpara, gara ngü ladü te ani le ayi-ta ye di. Müse ba ta ngü fü ani gbü Riri ka Me, gü ba, "Te kpara kpi, ce wara ye, o wüh bi ye ake di la de la, ah le de enga ni ye na za würüse gbü nganga na la, teka abi ye dada na, angü iri na ena adürü'
- 29**Amba, te wü kpara ena azükü gbü kpi azükü fanü fanü la, ngü la ena adi baye? Angü gara wü komoko ta ladü, wüh guvu ni wü lorozi. Fü gigena aza würüse, fü ah akpi ka-ye ace würüse la, o wüh bi ye ake di la de.

- 30 Fū e'ba'basu ayia aza wökö gbü nga enga ni ye la. Fū ah ayia kpah akpi, o wüh bī ye la de.
- 31 Fū eabata adu kpah aza. Fū ah ayia kpah akpi, ace wūrüse la fi kükürü. Ngü la ngbü mere te-ye bala fū ewü lorozi 'buru, te ewü ngbü za wūrüse la. Fū ewü akpi 'buru ace wūrüse la bü bala, wüh bī ye tete nda-wü de.
- 32 Fū wūrüse la adu akpi nda-ye tīne sidi nga ewü 'buru.
- 33 Te di bala, te wü kpara ena azükü azükü gbü kpi fanü la, wūrüse la ena adi neh wara da? Kükürü de, angü wü kpara de lorozi la 'buru, za ta wūrüse la eyi wara wü tete!"
- 34 Fū Yesu alügü ngü fū ewü, gü ba, "Wü kpara füh kotö sene eza te-wü me-wü.
- 35 Amba mene wü kpara, te Me le eyi azükü ewü gbü kpi ne, te wüh koro eyi agbü sü ka Me agbü kpī kpala la, wüh za te-wü nda-wü tīne de.
- 36 Wüh tī akpi tīne kpah de, wüh ena angbü ka-wü tīne baka wü malayīka ka Me. Wüh ena adi tīne wü di Me, angü wüh zükü gbü kpi eyi.
- 37 Amba, wüh ba teka ngü ka züzükü gbü kpi gbü Ngari Me, gü neh fe? Gbü ra ta te Me gü tamu ye tete fū Müse ne, Me gü ba dene, 'De-ni Me, ni de vüngüte ka Abarayama, ake Yisaka bete Yakobo.'
- 38 Amba gbü ra ta te Me mala ngü la tete, o wü Abarayama kpi eyi gügü. Me ena amala ngü teka wü kövö, gü ba, 'Wüh de wü vüngüte ka-ni?' Ah bala de. Me mala ngü la, angü wü Abarayama ka-wü eyi ladü ezükü agbü sü ka Me fi mere badi."
- 39 Fū wü gara mürü rīrī, te wüh ngbü eī ewü Farusi ne, angbü kpala, eje ngü te Yesu ngbü elügü fū wü Saduke la. Fū ewü amala ngü fefe, gü ba, "Wayi, mere kpara, ye mala eyi zu ngü!" Angü ngü te Yesu mala la tī kpini de ngü, te wü Farusi la ngbü ele. Amba wü Saduke la le ngü la bala nda-wü de.
- 40 Fütanga ngü la, gara kpara te du le aga yīkī ake Yesu nda tīne ma.
- 41 Fütanga ngü la, fū Yesu amala ngü fū wü kpara, gü ba, "Wü mürü rīrī mala teka Kurisito, Miri te Me ena atima füh kotö ne, teka aküwa wü kpara, gü neh fe? Wüh gü ba, 'Kurisito ena adi de kundu ye Mere Miri Davidi, te ena angbü gbü nzö ani kpah baka Davidi.' Ah bala de? Amba Miri la ena adi baka Davidi fanü?"
- 42 Angü Davidi ba ta ngü cu me-ye gbü Ngari Me, gü ba dene, 'Me mala ngü fū Miri ka-ni, gü ba dene, "Ye ngbü gbü kokpa ka-ni sene. Angü ni fe ye, o eyi Mere Miri. Te di bala, ye ena angbü gbü nzö wü kpara 'buru!
- 43 Angü ni ena ao wü vügü ka-ye 'buru esa lö ye!" ' ‘
- 44 Dela ngü ta te Davidi ba teka Miri la, gü ba, engu de Miri ka-ni. Te di bala, wawazi na fa nda Davidi de? Ma emala fū yi, gü ba, ngü kaka ena afa nda Davidi

afa." Dela ngü ta te Yesu mala teka Mere Miri te Me ena atima teka aküwa wü kpara.

⁴⁵Fütanga ngü la, o mere bi wü kpara ngbü eje ngü gömö Yesu tete, fü ah afü te-ye amala ngü fü wü kpara ka-ye, gü ba,

⁴⁶"Yi ceka te-yi mbi teka ngü ka wü mürü riri. Yi mere e angbü baka ewü de. Angü wüh le de wü kpara 'buru ngbü ecu ngü ani. Te di bala, fü ewü angbü eto wü ngboro bongo eküte wü, endondoro di esüka wü kpara. Wüh ngbü ele de wü kpara 'buru ngbü egü mandī fü ani baka wü mere kpara. Te wüh koro kpa esambü ka biti-te la, wüh ele adi engbü füh züka da-ngbüngbü kpa engagira nü. Gbü wü sü ka karama, wüh ngbü emere kpah bala. Wüh ele ka-wü bü adi engbü gbü wü sü ka wü cögbörö kpara.

⁴⁷Wüh le de wü kpara 'buru wu ani baka züka wü kpara ka Me. Amba de, wüh ngbü ezi wü e ka wü würüse wökö de mani, ece ewü gbü cinga. Wüh ngbü kpah eyi-ta Me teka mere bi lö-ra, teka fü wü kpara acu ngü ani, adi eceka ani ba kpeke wü kpara. Te di bala, Me ena ato mere siti kuru te wü mürü riri la te gara, afa sü!" Dela ngü ta te Yesu mala, teka wü mürü riri la.

Luka 21

¹Fütanga ngü la, fü Yesu adu angbü kötö ede kuwu, te wü kpara ngbü eto takpa fü Me gbügbü na. Fü ah angbü eceka kpī, awu wü kpara te ewü di de mere bi wü e esaka wü, te ewü ngbü ekoro egü takpa ka-wü gbü kuwu la.

²Fü ah adu awu gara würüse wökö biringbö, te di ka-ye mürü cinga. Fü würüse la ayia akoro agü nda-ye enga jiase ka-ye ngbee 'basu, baka e te wüh ena ase ambata biringbö di.

³Te Yesu wu bala, fü ah amala ngü fü wü kpara ka-ye, gü ba, "Ma emala fü yi dene zu ngü. Jiase te würüse wökö ne to ne, ah reke gbü jia Me, fa nda wü bu ye ne 'buru.

⁴Angü wü kpara de mere bi wü e esaka wü ne, e te ewü to fü Me, ngüngü gbü jia ewü ma, angü dudu ladü esaka ewü. Amba würüse ne to nda-ye jiase ka-ye eyi 'buru. Dudu na esasaka, te engu ena ase mba enga zü-e di, nda tīne ma." Dela ngü ta te Yesu mala, teka takpa te wüh ngbü eto fü Me.

⁵Fütanga ngü la, fü gara wü kpara ka Yesu akpo da emala ngü teka Mere Kambü ka Me agbü Yerüsalema ne, gü ba, "Kambü ne su fa sü! Ceka la, wü angbe cögbörö da te ewü fa di, kpah de wü züka e eküküte, te wü miri to ba takpa fü Me." Te Yesu je ngü la bala, fü ah amala ngü fü ewü, gü ba,

⁶"Yi ngbü eceka dela bü mere züka Kambü ka Me ne? Te gara, wüh ena amürü kambü la amürü 'buru kötö. Da biringbö, te wüh ena ace ao füh kiri ye sela, ena adi ma."

⁷Te wü kpara kaka-na je ngü la bala, fü ewü ayi-tata, gü ba, "Mere kpara, ngü la ena amere te-ye neh elaye? Anga ngü te ena agü tamu ngü la fü ani mbi mbi mbi, gü ba, siti ngü la koro eyi gbamari, ah de ne ngü ne?"

⁸Fü Yesu alügü ngü fü wü kpara ka-ye, gü ba, "Yi ceka te-yi mbi teka wü mürü fiti, angü wüh ena afiti yi. Angü mere bi wü kpara ena akoro, amere mani te iri ra. Fü ewü angbü efiti wü kpara, gü ba, 'Ani de miri te Me tima ani me-ye.' Wü gara ena amala nda-wü, gü ba, 'Adu sikipi koro ka-ye eyi!' Amba yi mere e aje ngü ka-ewü la de.

⁹Angü mere bi wü lara ngü ladü, te ewü ena amere te-wü feke, o adu sikipi la koro la de. Yi mere e akpe cürü de, angü Me ladü te ena aceka kpi fütanga yi, gbü wü ngü la 'buru. Wü gü ena amere te-wü gbü mere bi wü sü füh kotö ne. Nguwa wü kpara ena ayia amere gü esüka wü. Kpah bala, gara miri ena amere gü ake kiri ye. Yiki-tö ena amere te-ye kpekpeke, gbü mere bi wü sü füh kotö ne. Kpah bala, gbü wü gara sü, mere siti kpiri tala ena ati gbü nzö wü kpara. Gbü wü gara sü, wü siti keke ena amere wü kpara. Wü gara lara ngü ena amemere te-wü kpa tikpi, te ena ato mere cürü fü wü kpara füh kotö ne. Dela 'buru wü ngü te ena amere te-wü füh kotö ne, o adu sikipi koro la de.

¹²Amba ah le de yi ceka te-yi mbi, angü gara wü siti ngü ladü te ena amere yi feke. Wüh ena akpo da ekpülü yi, teka ngü ka-ra. Wüh ena azoro gara yi, anü di ato fü wü angbe cögbörö wü kpara, de wü miri. Fü ewü aza yi, agü agbü ku.

¹³Yi mere e akpe cürü de, angü wü ngü la ena adi fü yi ba züka kaje, teka fü yi amala ngü ka-ra fü wü mere kpara la.

¹⁴Te di bala, gbü wü ngü la 'buru, fingangü ka-yi mere e asiti, teka ngü de te yi ena amala fü ewü ne, de.

¹⁵Angü ma ena ato wazi de züka fingangü fü yi me-ra, teka amala mere kpeke ngü fü ewü. Te di bala, wü vügü ka-yi la ti aza ngü gömö yi de.

¹⁶Yi ceka te-yi 'be, angü wü di enga ni yi, de wü wö yi, de wü ni yi, ena ato yi fü wü vügü cu me-wü. Wü vügü la ena akolo ngü ka-yi, fü ewü amörö wü gara yi teka ngü ka-ra.

¹⁷Angü wü kpara 'buru ena angbü ekpü yi akpü, teka ngü ka-ra.

¹⁸Ngü ma, yi rü kpekpeke gbü wü cinga la, angü Me ena aküwa yi agbü sü ka-ye agbü kpi. Biri kpara esüka yi ti adürü de."

²⁰Fü Yesu adu amala gara ngü fü ewü, gü ba, "Te yi wu mere bi wü marajümiya, te ewü koro te gara, fü kere Yerüsalema gbaa la, yi wu awu, gü ba, sikipi ka cinga ka Yerüsalema koro eyi. Angü wüh ena amümürü wü kambü, amömörö wü kpara kpah 'buru.

- 21**Te di bala, te mü ngbü engbü agbü Yerüsalema, anga agbü tö ka Yudaya la, ah le de mü kpe agbü gü kere, te ngü la koro eyi la! Te ngü la maka mü agbü gü, mü mere e akpe adu agbü mere köti tîne de!
- 22**Angü sïkpï engu la, ah ena adi de sïkpï, te Me ena ato mere kuru te wü kpara ka Yerüsalema tete, baka ngü ta te wüh ba gbü Ngari Me.
- 23**Ako! Yi cënga la mere cënga, te ena amere wü kpara gbü wü sïkpï engu la! De bala ta ne cënga ne! Cënga la, ena afa sü fü mene wü würüse, te ewü di de bu wü, kpah bete mene ewü, te ewü di de vürü wü jaji esaka wü. Angü maguma Me ena anzu eküte wü kpara gbü Yerüsalema sene 'buru, fü ah ato mere kuru te ewü.
- 24**Wüh ena adodoro wü gara kpara, amörö de maguruma, azoro wü gara kpara, anü di agbü wü gara ganzi sü nengete, ao ewü labi ka-wü. Wü ganzi kpara la ena adoto Yerüsalema zu adoto esa lö wü, zalü akoro di gbü sïkpï, te Me ena afe me-ye."
- 25**Fü Yesu adu kpah amala gara ngü fü wü kpara ka-ye, gü ba, "Te sïkpï ka-ra, te ma ena adu tete, yia ekoro gbamari la, mere bi wü sirimbi ena akpo da emere te-wü. Angü yi ena awu wü sirimbi te ena amere te-wü agbü kpï, wü gara gbü jia fe, wü gara gbü jia ra, wü gara kpah gbü jia wü küfara. Wü nguwa wü kpara füh kotö ne 'buru ena alo'böka ka cürü, teka ngü ka mere yi-ngu, te ena angbü ekada, da eyiki de mere giri ye.
- 26**Te di bala, wü kpara ena aboto ka cürü, teka ngü te ena amere te-ye, te gara füh kotö ne. Angü wü nga nzö sü 'buru ena asiti, da eyiki te-wü, kpah de wü e agbü kpï mini.
- 27**Fütanga wü sirimbi la, yi ena adu awu ra, Ye Kpara ka Kpï, te ma ena adu akoro. Wü kpara 'buru ena aci awu ra kpa gbü kpï, te ma ngbü ekoro de mere wazi baka Mere Miri. Fü ewü aci 'buru acu ngü ra.
- 28**Te di bala, te yi ena awu wü sirimbi la, te ewü ena akpo da emere te-wü la, yi rü kpekpeke, da eo jia yi teka ra, angü yi ti eyi awu, gü ba, 'Küküwa ka-ani koro eyi gbamari.' "
- 29**Fü Yesu adu amala gara ngü fü ewü gbü mani, gü ba, "Ngü ka dudu ka-ra ena adi baka ngü ka wü rü.
- 30**Angü te yi wu wü rü, te ngbü eyi ayi, da eto to kpa wü la, yi ngbü egü neh fe? Yi ti eyi awu, gü ba, bigü koro eyi. Ah bala de?
- 31**Kpah bala, te yi wu wü sirimbi, te ma mala nganga na fü yi ne eyi la, de yi wu awu, gü ba, sïkpï ka dudu ka-ra eyi gbamari.
- 32**Ma ngbü emala fü yi dene zu ngü. Siti cënga la ena amaka yi fanü, amba ngü la ti anza ngü ka-yi, wü kpara ka-ra nda de.

³³Ngü te ma ngbü emala fü yi dene, ah de kpeke ngü, te ena angbü fi mere badi. Angü Me ena agara kotö ne ake kpï, fü ngü ka-ewü anza 'buru. Amba ngü de te ma ngbü emala fü yi ne, ah ti anza nda de."

³⁴Fü Yesu adu amala ngü fü wü kpara ka-ye la, gü ba, "Yi ceka te-yi 'be. Yi mere e ao to yi teka wü ngü ka tadu ka kotö ne, de. Yi mere e ao to yi teka ngü ka fi, anga fingangü teka wü e ka-yi, kpah de. Ah le de yi ngbü nzo, angü sïkpï ka dudu ka-ra, yi ti awu de. Ah ena agüka yi gbü iri-to, baka te nü ngbü eba gbü ku. Angü sïkpï ka dudu ka-ra ena atata wü kpara füh kotö ne kpah 'buru atata bala.

³⁶Amba nda-yi, yi reke te-yi areke, yi ngbü nzo, da eci sü, kpah da eyi-ta Me gbü wü sïkpï 'buru, teka fü yi amaka wazi, aküwa gbü wü siti ngü la 'buru. Te di bala, sïkpï la ti agüka yi, ato cürü fü yi de. Angü yi ena arü engagira ra, Ye Kpara ka Kpï, de mere tadu emaguma yi." Dela wü ngü ta te Yesu mala fü wü kpara ka-ye, teka wü ngü te ewü ena amere te-wü te gara, kpah teka sïkpï ka dudu ka-ye.

³⁷Gbü wü sïkpï 'buru, fü Yesu angbü ta eri wü kpara etambasü Mere Kambü ka Me. Fü wü kpara angbü egoro kpakaka bü gügü kpurutokokpï, teka adi eje ngari Me gögömö na. Amba ah te egoro etamurago la, fü engu angbü enü era ka-ye kpa füh da, de iri ye Olive ne.

Luka 22

¹Ngü ne mere te-ye ta gbü mere sïkpï ka wü Yisarayeale, te wüh eï, gü ba, Pasïka. Te sïkpï ka Pasïka la koro tete gbamari,

²fü wü angbe cögbörö kpara ka wü Yisarayeale, wü mürü gele, de wü mürü riri angbü nda-wü da egiri kaje, te ani ena azoro Yesu tete gbü zi, amörö. Amba dada ma, teka ngü ka mere bi wü kpara, te ewü le ngü ka Yesu fa sü ne, angü wüh ena aci de gü eküte ani.

³Te di bala, fü Satana ayia arï emaguma Yuda Keriyota, te di de biri kpara esüka wü kpara ka Yesu, nzükpa de füh ye 'basu ne.

⁴Fü Keriyota ayia anü akoro kpaka wü angbe cögbörö wü kpara la, de wü marajümiya ka-wü, amala ngü fü ewü, gü ba, "Ni ena agiri kaje, te ni ena ato Yesu di fü wü."

⁵Fü wü kpara la angbü 'buru de mere tadu teka ngü la. Fü ewü amala ngü fefe, gü ba, "Te ye to Yesu fü ani fanü fanü la, ani ena ato jiase fü ye."

⁶Fü ngü la areke te Keriyota. Fü ah akpo da egiri züka kaje, te ni ena ato Yesu di fü ewü gbü zi, gbü lö-ra te mere bi wü kpara ena adi ma.

⁷Dene gele ta te wü Yisarayeale ngbü emere teka Karama ka Pasïka. Gbü gina sïkpï ka Pasïka la, wü mürü koti 'buru ngbü eza togo kambiliki, enü di kpaka wü mürü gele ka Mere Me, de wüh wa, ato fü Me. Te mürü gele wa eyi la, fü wü mürü koti

aza so kambiliki la, anü di, azü de wü kpara agba wü 'buru. Te di bala, te sïkpï ka Pasïka la koro tete,

⁸Fü Yesu amala ngü fü wü Petero ake Yüwane, gü ba, "Wü nü enü, teka areke zü-e ka Karama ka Pasïka fü ani."

⁹Fü ewü ayi-ta Yesu, gü ba, "Mere kpara, ye ele de ani nü reke e la neh kaye?"

¹⁰Fü Yesu alügü ngü fü ewü, gü ba, "Wü nü kpa gbü Yerüsalema. Wü ena amaka gara komoko kpala, te bï ngu ka-ye gbü sila, ego di kpa ekötï. Wü fa nganga na, zalü koro di gbü köti, te engu ena arï de ngu la gbügbü.

¹¹De wü mala ngü fü mürü köti la, gü ba, 'Mere kpara gü ba, "Sü te ani ena azü Karama ka Pasïka tete, de wü kpara ka-ni ne, ah neh kaye?" ' '

¹²Mürü köti la ena agü tamu mere guvu kambü, te di kpa tikpi füh kiri ye. Wü ena amaka sü te wüh reke eyi 'buru nzo, teka karama ka-ani la. Te di bala, wü reke zü-e fü ani kpala."

¹³Fü wü Petero ayia anü agbü Yerüsalema, amaka wü ngü la kpah 'buru baka te Yesu mala fü ewü la. Fü ewü areke Karama ka Pasïka la fü wü gbü kambü engu la.

¹⁴Etamurago la, te wüh reke wü e la 'buru nza tete, fü wü Yesu ayia akoro angbü kötö, akpo da ezü karama la de wü kpara ka-ye nzükpa de füh ye 'basu ne.

¹⁵Te wüh ngbü ezü e la tete, fü Yesu amala ngü fü wü kpara ka-ye la, gü ba, "Ma le ngü ne cu fa sü, de nih zü Pasïka ne de nih ma tundu bane feke, o ra zü cïnga la de.

¹⁶Angü ma ngbü emala fü yi dene zu ngü, ma tï adu azü karama de bane ne tïne de, zalü akoro di gbü sïkpï te Me ena ao ra Mere Miri tete, fü wü kpara adu awu si-ngü teka karama ne mbi mbi mbi."

¹⁷Fü Yesu ayia aza ndü'ba de ngu vinü gbü ye, agbo nga ïri Me tekaka, adu amala fü wü kpara ka-ye la, gü ba, "Yi za e la eza, yi gafa esüka yi 'buru.

¹⁸Angü ma ngbü emala fü yi dene zu ngü, akpo enatikine, ma tï anzö ngu vinü tïne kpo de, zalü akoro di gbü sïkpï, te Me ena ao ra Mere Miri tete na."

¹⁹Fü engu ayia aza ambata, agbo nga ïri Me tekaka, adu akukuru, agafa fü ewü, gü ba dene, "Dene küte ra, te ma to fü kpi tüngü yi. Yi ngbü da emere ngü la fi bala sidi nga ra, teka adi efi nga ra tete."

²⁰Fütanga zü-e la, fü engu ayia aza ndü'ba de ngu vinü gbü ye, ato fü ewü kpah bala, gü ba, "Dene ngüte ra. Yi nzö enzö, ba e te yi ngbü enzö ngüte de wü Me. Angü ngüte ra engu ne, ah ena atökö, teka areke zengba yi de wü Me."

²¹Fü engu adu amala gara ngü fü ewü, gü ba, "Kpara te ena ato ra fü wü vügü ne, ah ladü esüka nih sene.

- 22**De-ra, Ye Kpara ka Kpi, ma ena amaka cinga, fü ra akpi, baka ngü te Me le me-ye. Amba mere cinga ena adi fü mene kpara, te ena ato ra fü wü vügü la!”
- 23**Fü wü kpara ka Yesu akpo da eyi-ta ngü esüka wü, gü ba, "Mene kpara esüka ani, te ena amere ngü de bala, ah ena adi de neh da?"
- 24**Fütanga ngü la, fü wü kpara ka Yesu akpo de mere yiki esüka wü, gü ba, "Kpara esüka ani te ena angbü ba mere kpara fü wü bu ye, fütanga Yesu, neh da?"
- 25**Te Yesu wu ngü la bala, fü ah amala ngü fü ewü, gü ba, "De-yi, yi wu eyi, gü ba, wü miri füh kotö ne ngbü engbü gbü nzö wü kpara de mere wazi. Kpah bala, wü miri la ngbü egbo nga wü, gü ba, ani de züka kpara.
- 26**Nda-yi, yi le amere kpah bala? Ah bala de! Te mü le angbü ba mere kpara gbü jia Me la, ah le de mü fü te-mü baka jaji, te ngbü emere tima fü wü bu ye.
- 27**Kpara te di memere fü kiri ye neh da? Kpara te ngbü nda-ye kötö ezü e, anga ah ena adi de mene kpara te reke e la fefe. Amba nda-ra, ma koro füh kotö ne baka mere kpara de. Ma koro teka ale ta-ngü te wü kpara. Ah le de yi mere kpah bala!
- 28**Nih ngbü eyi de nih ma sene teka bi re. Wü re-ngü de te ngbü emere ra ne, yi wu kpah eyi 'buru, yi ce ra nda-yi de.
- 29**Teka ngü la, baka te Wüba Me o ra ba Mere Miri, kpah bala, ma ena ato wazi fü yi me-ra, teka fü yi angbü wü miri tete.
- 30**Gbü sikpi te ma ena adu akoro angbü Miri tete gbü nzö wü kpara, nih ena angbü de nih ma tundu, da ezü e de mere tadu. Kpah bala, yi ena angbü füh wü kpökpö baka wü miri ede ra, da ekolo ngü ka wü kpara füh kotö ne, de nguwa wü di enga Yisarayeale 'buru.”
- 31**Fütanga ngü la, fü Miri Yesu amala ngü fü Simüna Petero, gü ba, "Simüna, Simüna, mü je la ngü ne! Satana yi-ta Me eyi teka yi, de ni re maguma yi, baka kpara te efeke jia ndo ka-ye.
- 32**Amba ma yi-ta Me kpah eyi teka ngü ka-mü, teka de mü ce ngü ka-ra de. Te di bala, te mü ena adu alügü maguma mü kpaka ra la, de mü to wazi fü wü di enga ni mü.”
- 33**Petero gü ba, "Mere kpara, ngü ma, te wüh zoro mü, gü gbü ku la, ma ti ace mü de. Anga te ah di bü de kpi la, nih ena akpi ake nih ma.”
- 34**Fü Yesu alügü ngü fefe, gü ba, "Petero enga wüna, ngü te ma emala fü mü dene, ah de zu ngü. Enatikine, gbü biti ne, o moko-ngü mi koko la de, mü ena acere nga mü du bata gbere! gü ba, 'Ni wu ra de.' “
- 35**Fütanga ngü la, fü Yesu adu amala ngü fü wü kpara ka-ye la 'buru, gü ba, "Angü ta te ma tima yi amala ngari Me fü wü kpara ne, yi nü ta de kpa yi kükürü, yi za e

esaka yi 'buru de. Te di bala, gbü wü sikipi la, yi maka ta wü e de?" Fü ewü alügu ngü, gü ba, "A'a, kpara maka ta wü e eyi fa sü."

³⁶Fü Yesu adu amala ngü fü ewü, gü ba, "Amba enatikine ngü la fü te-ye eyi. Te wü e ka-mü ladü, de mü zoro gö! esaka mü. Te mere maguruma ka-mü ma, ah le fü mü aza bongo ka-mü, acinzi asidi. Fü mü aza jase engu la, ase maguruma di.

³⁷Kükürü de, angü ma ngbü emala fü yi dene zu ngü, gü ba, ngü ta te wü mürü dofo ba teka ngü ka-ra gbü Ngari Me ne, ena amere te-ye enatikine! Baka ngü ta te wüh ba, gü ba, 'Wüh ena akolo ngü ka züka kpara ka-ni, Me, dunda de wü siti kpara.' "

³⁸Te wü kpara ka Yesu je ngü la bala, fü ewü alügu ngü fefe, gü ba, "Wayi, mere kpara, wü maguruma ladü esaka ani sene ngbee 'basu dene." Wüh mala bala, angü wüh je si-ngü gbü mani te Yesu mala la nda-wü de. Fü Yesu amala fü ewü, gü ba, "Ah ti eyi! Ngü la rü bala!"

³⁹Fütanga ngü la, fü Yesu ayia de wü kpara ka-ye, anü kpa füh da, de iri ye Olive, kpah baka e te engu ngbü emere gbü wü sikipi 'buru.

⁴⁰Te wüh nü koro kpa füh da la, fü Yesu arü amala ngü fü wü kpara ka-ye, gü ba, "Yi ku gba fü Me, de ah to wazi fü yi, angü Satana ena afiti yi."

⁴¹Fü engu aka te-ye mba canza edere sü kpikpi ye. Fü ah abu nzökuta ye kötö, akpo da eku gba fü Me, gü ba,

⁴²"Wüba, sikipi ka-ra koro eyi dene! Te ah gbü jia mü mbi la, de mü za cinga la eküte ra asidi. Amba ngü la, ma ce o eyi esaka mü, ah le fü mü amere ba e te mü ngbü ele. Ah di ba e te ma le me-ra ne de."

⁴³Fü gara malayika ka Me ayia agbü kpi, akoro ato wazi fefe na.

⁴⁴Fü cinga azoro maguma Yesu tine cu afa sü. Fü engu adu angbü eku gba fü Me kpekpeke. Fü wütüsü angbü ego eküküte, triii! baka ngüte la.

⁴⁵Te engu ku gba fü Me nza tete, fü ah ayia tikpi, adu kpaka wü kpara ka-ye. Fü ah amaka ewü 'buru te ewü ngbü era ara, angü wazi ewü nza eyi ka cinga.

⁴⁶Fü ah amala ngü fü ewü, gü ba, "Apa! Yi ngbü neh era ara? Yi le aku gba fü Me nda-yi de? Yi yia eyia tikpi, de yi ku gba fü Me, angü Satana ena afiti yi fiti."

⁴⁷Baka te Yesu ngbü la bü emala ngü la fü wü kpara ka-ye, fü Yuda Keriyota, te di ta esüka wü kpara ka Yesu nzükpa de füh ye 'basu ne, ayia akoro de mere bi wü kpara gbü nga ye. Fü Keriyota akoro kpaka Yesu, agü mandí fefe, afaka engu.

⁴⁸Fü Yesu amala ngü fefe, gü ba, "Apa, Keriyota! Mü mere dela züka ngü? Mü ngbü egü mandí fere, da efaka ra afaka de bala ne, bü teka agü tamu ra fü wü vügu?"

- 49Te wü kpara ka Yesu ne wu ngü la bala, fü ewü afi nga ngü ta te Yesu mala fü wü ne. Fü ewü ayi-tata, gü ba, "Mere kpara, ah ti fü ani agü gü kpaka ewü, de maguruma de esaka ani ne, de?"
- 50Fü gara süka ewü aza maguruma ka-ye, ati te gara mürü tima ka mere kpara füh kpökpö ade gügüje na ka kokpa, akolo gbö!
- 51Fü Yesu amala ngü fü ewü, gü ba, "Yi ce ngü la ace!" Fü engu aza güje komoko la, alügü da ye.
- 52Fü Yesu arü amala ngü fü wü mere kovo, te ewü koro azoro engu ne, gü ba, "Ah mere neh baye, te yi ngbü ekoro de wü maguruma, de wü ngbondo esaka yi de bala? Ma de siti kpara?"
- 53Ma ngbü engbü de wü yi, da erī wü kpara etambasü Mere Kambü ka Me, gbü wü sīkpī 'buru ne, yi wu ngü la de? Yi le ta azoro ra kpala de, neh teka ne? Ah mbi! Ngü ma! Titine, ah de lö-ra ka-yi, wü kpara ka Satana."
- 54Fü ewü azoro Yesu, anü di agba mere kpara füh kpökpö ka wü mürü gele. Petero, fü mü angbü efa nga ewü mba kpa sidi, gbü zi. Dela ngü ta te wüh zoro Yesu tete na.
- 55Te wüh koro de Yesu agba mere kpara füh kpökpö tete, fü wü marajümüya adeke wa fü wü etambasü, angbü tete na ka zü. Petero, fü mü anü akoro gbü zi, angbü eya te-mü te wa esüka ewü sela.
- 56Gara würüse ta ladü kpala, te di de kpara ka tima ka mere kpara la. Fü würüse la awu Petero, te ngbü eya te-ye te wa sela. Fü ah angbü eceka engu kpekpeke, adu amala ngü, gü ba, "Komoko la ngbü ta kpah endoro de wü Yesu tundu."
- 57Te Petero je ngü la bala, fü cürü arī tete. Fü ah acere nga ye gberere, gü ba, "De-ye deyī, ni wu komoko la nda-ni de."
- 58Fütanga ngü la mba cükü'daye, fü gara kpara ayia awu Petero, adu kpah amala ngü fefe, gü ba, "De-ye deyī, ye de kpara ka Yesu de?" Petero gü ba, "A'a, ni de kpara kaka nda-ni de."
- 59Fütanga lö-ra biringbö, fü gara kpara adu kpah a'dü ngü la, da emala nda-ye cu de wazi, gü ba, "Fanü fanü, komoko la ngbü ta engbü de wü Yesu, angü ah kpah de kpara ka Galilaya."
- 60Petero, fü mü alügü ngü fefe, gü ba, "Ata! Ngü ka-mü de te mü ngbü emala la, ma wu nda-ra de." Petero bü te emala ngü la bala, 'duwa fü moko-ngü ayia amī koko.
- 61Fü Miri Yesu afü gbüra ye mbiimbi, aceka Petero. Fü jia ewü amaka te-ye. 'Duwa, fü Petero adu afi nga ngü, de te Yesu mala fü ye, gü ba, "Gbü biti ne, o moko-ngü mī koko la de, ni ena acere nga ni du bata ne."

⁶²Fü ngü la ato mere cinga fü Petero afa sü. Fü ah ayia 'duwa, akoro ka-ye kpa etanü, akpo da eku gba de mere ngura 'duwa ba-neh-ene-la.

⁶³Fütanga ngü la, fü wü marajümiya ta te ewü zoro Yesu ne, akpo da efala engu, kpah da emiki engu.

⁶⁴Fü ewü ai jijia, ani de bongo, adu abe gbügbüra. Fü ewü ayi-tata, gü ba, "Te ye de mürü dofo ka Me la, de ye mere ngü ka talara. Ye gü la iri kpara, de te mi ye ne."

⁶⁵Fü ewü angbü efala engu, da emü, kpah da emala bi wü gara siti ngü fefe.

⁶⁶Te kpi seke tete, fü wü angbe cögbörö wü kovo ka wü Yisarayeleye ayia abiti tewü 'buru, wü mürü gele de wü mürü riri. Fü ewü aza Yesu, akoro di engagira ewü.

⁶⁷Fü ewü ayi-tata, gü ba, "Mü mala la ngü ne fü a mbi mbi mbi. Mü ngbürü de Kurisito, te Me tima fuh kotö ne, teka aküwa a fanü?" Fü Yesu alügu ngü fü ewü, gü ba, "Te ma ena amala ngü la fü yi mbölö bala la, yi ti ale ngü ka-ra kpah de.

⁶⁸Kpah bala, te ma ena ayi-ta yi de gara ngü la, yi ti alügu ngü la fere kpah de.

⁶⁹Amba sidi nga ngü ne, de-ra, Ye Kpara ka Kpi, ma ena adu angbü gbü kokpa ka Me, baka Mere Miri. Ngü la ti ayiri de."

⁷⁰Te wü mere kpara la je ngü la bala, fü ewü aci 'buru ayi-tata, gü ba, "Amba mü neh de Ye Me?" Fü Yesu alügu ngü fü ewü, gü ba, "Ah ngbürü bala."

⁷¹Fü ewü akpo da emala ngü esüka wü, gü ba, "Wayi, nih je ngü la tine eyi cu gögömö na. Nih ngbü tine egiri kpara, te ena amala nga siti ngü ka komoko ne, neh teka ne? Ah mala ngü ka-ye eyi cu me-ye de komö ye dela." Dela ta ngü te Yesu lügu engagira angbe cögbörö wü kpara ka wü Yisarayeleye. Fü wü mere kpara la aci 'buru, aza Yesu anü di engagira Miri Pilatü.

Luka 23

¹Fü wü angbe cögbörö wü kovo ka wü Yisarayeleye akoro de Yesu engagira Miri Pilatü, ta te mere miri ka wü Rüma o engu gbü nzö wü kpara ka Yudaya ne.

²Fü ewü akpo da emala mere bi wü ngü de wu eküte Yesu, gü ba, "Komoko la ngbü esiti nzö wü kpara, gü ba, wüh mere e ase ngürü wü fü wü miri ka wü Rüma de. Ah ngbü kpah egbo nga ye, gü ba, ni de miri me-ni."

³Te Miri Pilatü je ngü la bala, fü ah ayi-ta Yesu, gü ba, "Ye ngbürü de miri ka wü Yisarayeleye fanü?" Fü Yesu alügu ngü fefe, gü ba, "Ah ngbürü bala."

⁴Fü Miri Pilatü afü te-ye amala ngü fü wü kovo la, gü ba, "Ma maka siti ngü ka komoko ne nda-ra de. Ma le eyi ace kpa tete."

- ⁵Te wü kovo la je ngü la bala, fü ewü amala ngü kpekpeke de mere ri wü, gü ba, "A'a! Ah ngbü esiti nzö wü kpara gbü tö ka-ani sene 'buru! Ah kpo de ngü ka-ye la agbü Galilaya. Titiñe ah koro de ngü la kpah eyi cu sene."
- ⁶Te Pilatü je iri Galilaya, fü ah ayi-ta ewü, gü ba, "Komoko la de kpara ka Galilaya?"
- ⁷Angü gbü wü sikpi engu la, Miri Anitipa Erode, te di miri gbü nga nzö sü ka Galilaya ne, koro ta gbü Yerusalemela sela, teka Karama ka Pasika. Te di bala, te Pilatü je, gü ba, Yesu de kpara ka Galilaya ne, fü ah ayia atima Yesu kpaka Miri Anitipa Erode.
- ⁸Te Miri Anitipa Erode wu Yesu, fü engu angbü de mere tadu, angü ah ngbü ta bü eje nga Yesu aje. Ah le ta de ni wu Yesu, teka kpeke wü lara ngü, de te Yesu ngbü emere ne, cu de jia ni.
- ⁹Te di bala, fü Miri Anitipa Erode akpo da eyi-ta Yesu de bi wü yitangü, amba Yesu lügü ngü fefe na nda de.
- ¹⁰Wü mere kovo ka wü Yisarayeke ngbü ta kpah kpala, fü ewü angbü emala bi wü ngü eküte Yesu kpekpeke efa sü. Yesu le ngü kpah de.
- ¹¹Teka ngü la, fü wü miri, de wü marajümüya ka-ye, akpo da efala Yesu. Fü ewü aza züka bongo baka nda wü miri la, ato eküküte, angbü emü engu di. Fü Miri Anitipa Erode adu alügü engu kpaka Pilatü.
- ¹²Gbü sikpi la, fü wü Pilatü ake Miri Anitipa Erode adu ale te-wü, angbü gbü züka awuba. Angü ta te enga gina, wüh le te-wü de.
- ¹³Te wüh du koro de Yesu engagira Pilatü, fü Pilatü abiti wü mere kpara ka mürü gele, de wü gara mere kpara ka wü Yisarayeke 'buru, kpah de mere bi wü gara kükürü kpara.
- ¹⁴Fü ah adu amala ngü fü ewü, gü ba, "Komoko ne, yi koro ta de engu engagira ra sene, gü ba, 'Ah ngbü esiti fingangü ka wü kpara.' Yi ceka la, Miri Anitipa Erode du lügü engu kpah eyi dene. Angü ah giri siti ngü kaka, te wüh ena amörö engu tete ne, kpah ma. Ma ngbü giri siti ngü kaka kpah bü engagira yi sene ma, ma maka siti ngü kaka 'buru 'dö de. Gbü jia a, komoko ne mere siti ngü, te wüh ena amörö engu tekaka ne, nda de.
- ¹⁶Te ah bala, ma ena asüma engu bü de juru, teka fü ra adu ace engu, ago ka-ye."
- ¹⁷Angü, te enga wü re 'buru, gbü wü sikpi ka Karama ka Pasika, Miri Pilatü ngbü ece kpa te gara kpara ka ku biringbö ace. Teka ngü la, fü Pilatü amala fü ewü, gü ba, "Ni ena ace kpa te Yesu."
- ¹⁸Te wü kpara la je ngü la bala, fü ewü ayia aci 'buru, da emala ngü de mere ri ewü, gü ba, "Wüh mörö komoko la amörö! Ye mere e ace kpa tete de! Ye ce kpa te Baraba!"

- ¹⁹Baraba ta de kpara te wüh zoro, gü gbü ku, teka te wüh maka engu, da emere gü gbü mere kötī ka Yerüsalema, da emömörö wü kpara teka tö ka-wü.
- ²⁰Fü Pīlatü adu kpah amala ngü fü wü kpara la, angü ah le ta ace kpa te Yesu.
- ²¹Amba mere bi wü kpara la le ngü la nda-wü de. Fü ewü angbü eba rere kpa tikpi, gü ba, "Wüh mörö engu amörö! Wüh bere engu füh rü gbegete!"
- ²²Ebabata yitangü ka Pīlatü gü ba, "Ni ena amörö engu neh teka ne? Ah mere ne siti ngü ne? Ni maka siti ngü kaka, te tī fü ewü amörö engu tete ne, nda-ni de. Te ah bala, ni ena asüma engu bü de juru kükürü, fü ni ace kpa tete."
- ²³Fü Pīlatü ambü te-ye de ngü la ma. Amba wü kpara la ka-wü fi bü emala ngü, da eba rere, gü ba, "Wüh mörö engu amörö!" Fü rere ka-ewü aza sü 'buru, angbü engo tīne wooo! bala.
- ²⁴Fü Pīlatü adu akolo ngü ka Yesu, ba e te ewü le, angü ah kpe cürü ewü.
- ²⁵Fü Pīlatü ayia ace kpa te Baraba, ta te mörö kpara ne, ba ngü te ewü le. Amba fü ah aza Yesu, ato esaka ewü, de wüh mere ngü de engu tīne, baka te ewü ngbü ele.
- ²⁶Fü wü marajümüya aza Yesu, anü di, teka amörö. Te wüh ngbü enü tete, fü ewü amaka gara komoko, de iri ye Sīmūna, kpara ka Kurene, te ngbü enü ka-ye agbü Yerüsalema. Fü wü marajümüya azoro engu, ato esa rü gbegete ka Yesu ne, de ah bi, angü Yesu ngbü ta enü, da eti, da eti, teka tiri rü la.
- ²⁷Fü mere bi wü kpara angbü efa nga wü Yesu, de wü gara wü wūrüse, te ewü ngbü eku yiyi de gba, teka ngü ka Yesu.
- ²⁸Te Yesu wu ngü la bala, fü ah afü te-ye, amala ngü fü wü wūrüse la, gü ba, "De-yi, wü wūrüse ka Yerüsalema, yi ku gba teka ra de! Ah le de yi ku gba teka ngü ka-yi, de wü di enga yi.
- ²⁹Angü te gara, mere siti cinga ena amere yi, wü kpara ka Yerüsalema. Gbü wü sīkpī la, te cinga la kpo eyi da emere te-ye, yi ena amala, gü ba, 'Züka ngü ka-ye fü wü wūrüse wündü, angü wüh bi ye nda-wü de.'
- ³⁰Gbü wü sīkpī engu la, wü kpara ena angbü emala ngü tīne bü faaa, gü ba, 'Ah le de wü da mürü, tī füh ani, anza ngü ka-ani, angü wü vügü ena amaka ani!'
- ³¹Angü te wüh to cinga te ra bü kükürü bala, te ma mere siti ngü 'buru 'buru de ne, wüh ena adu ato cinga te yi, de te yi ngbü emere siti ngü ne, tīne baye?"
- ³²Gara wü siti kpara ta ladü 'basu, te wüh za ewü kpah, koro di, teka amörö de wü Yesu.
- ³³Fü ewü anü akoro gbü sü de iri ye Gologota. Gologota la, ah baka e te wüh gü ba, "Sü ka Biki-nzö," angü ah de sü te wüh ngbü emörö siti wü kpara tete. Fü wü marajümüya aza Yesu, agbi bongo kaka-na asidi, aza engu, agbere füh rü gbegete, abere engu gö gö gö! adu ae engu de rü gbegete la tikpi. Fü ewü aza

wü siti kpara de 'basu la, abere kpah bala füh nda-wü rü gbegete, ao ede nda Yesu, gara gbü kokpa, gara gbü kamisü.

³⁴Baka te wüh e Yesu tikpi, fü ah ayia aku gba fü Me, gü ba, "Wüba, mü boro siti ngü ka wü kpara ne, angü ngü de te ewü ngbü emere ne, wüh wu nda-wü de." Fü wü marajümiya aza wü bongo ka Yesu, akpo da esö gümare, teka wü bongo kaka la.

³⁵Fü mere bi wü kpara angbü eceka ngü la. Fü angbe cögbörö wü kovo angbü efala Yesu, gü ba, "Komoko la ngbü ta eküwa wü gara kpara. Ah mere neh baye, te engu tī aküwa te-ye de? Te engu zu de Kurisito te Me tima me-ye, teka aküwa ani la, ah le de engu küwa te-ye!"

³⁶Fü wü marajümiya angbü efala engu kpah bala. Fü ewü aza fi, ato fefe na,

³⁷da emala ngü, gü ba, "De-ye deyī, te ye de miri ka wü Yisarayeale la, de ye küwa te-ye eküwa."

³⁸Fü ewü aba ngü, abere, ao eküte rü gbegete kaka la to tikpi, gü ba, "Dene Mere Miri ka wü Yisarayeale."

³⁹Fü gara siti kpara, te wüh bere engu füh rü gbegete ede nda Yesu, to gbü kamisü ne, akpo kpah efala Yesu, gü ba, "Ah mere neh baye, te ye küwa te ye de ne? Te ye di de Mere Miri, te Me tima füh kotö ne fanü la, ye küwa te-ye ke! Tekä fü ye adu kpah aküwa ani!"

⁴⁰Te kiri ye la je ngü la bala, fü ah adu azinga tete, gü ba, "De-ye deyī, ye kpe Me de? Angü ani ena akpi enatikine, kpah baka komoko la, de? Nda-ani, wüh to kuru ne te ani mbi, angü ani ngbü ta emere wü siti ngü fanü. Amba komoko ne, te mere siti ngü 'buru de ne, ye ngbü emü engu neh baye?"

⁴²Fü ah adu amala ngü fü Yesu, gü ba, "Yesu deyī, gbü sīkpī te Me ena ao ye tete, Mere Miri gbü nzö wü kpara la, de ye fi nga ni kpah mini."

⁴³Fü Yesu alügü ngü fefe, gü ba, "Ma emala fü mü dene zu ngü. Enatikine, nih ena angbü ake nih ma agbü sü ka Me agbü kpi."

⁴⁴Fütanga ngü la, ah te enü akoro etü ra, fü sü ayia atī 'duwa mbirri baka biti la. Fü e la ayiri bala, zalü akoro gbü lö-ra bata ka tamurago. Fü mere bongo te wüh o emöngiti ka Mere Kambü ka Me agbü Yerüsalema, baka ngisi ne, ayia asörö tü-ye de tete-ye 'duwa mbaaa, kü kpa tikpi ngbüüü kötö!

⁴⁶Fü Yesu ayia amala ngü de mere ri ye kpa tikpi, gü ba, "Wüba, ma ce maguma ra eyi esaka mü." Te engu mala ngü la bala, fü ah ayia ace maguma ye, akpi.

⁴⁷Te mere kpara ka wü marajümiya la wu ngü, de te mere te-ye de bala ne, fü engu agbo nga Me, gü ba, "Fanü fanü, komoko la ka-ye de züka kpara gbü jia Me!"

⁴⁸Mere bi wü kpara, ta te ewü ngbü eceka ngü la, te ewü wu wü ngü de te mere te-ye de bala ne, fü ewü ayia angbü edu agba wü de mere cinga, da eku gba teka ngü la.

⁴⁹Wü kpara 'buru ta te ewü ngbü engbü de wü Yesu, kpah de wü würüse, ta te ewü yia koro de wü Yesu kü agbü Galilaya ne, wüh ngbü nda-wü mba canza edere sü, da eceka kpī. Fü ewü awu wü ngü la 'buru cu de jia wü. Dela ngü ka kpi ka Yesu.

⁵⁰Gara komoko ta ladü de iri ye Yüsefa. Engu de kpara ka Arimatayo. Ah ta de züka kpara, te ngbü eo jia ye teka Miri, te Me ena atima teka aküwa wü kpara ne. Engu ta de gara mere kpara esüka wü kovo ka wü Yisaraye. Amba ngü ta te wü bu ye na ngbü emere, da egiri kaje teka amörö Yesu ne, ah le nda de.

⁵²Ngü la ngbü ta emere te-ye gbü sīkpī ka 'buruve, angü ah de sīkpī, te wüh ngbü ereke te-wü teka sīkpī ka Me ka wü Yisaraye. Te di bala, etamurago la, Yüsefa, fü mü ayia ai maguma mü, anü kpaka Miri Pīlatü. Fü ah ayi-tata, da enda'ba te-ye, gü ba, "Mere kpara, te ye le la, de ye to kö Yesu fü ni, de ni ti." Fü Miri Pīlatü ayia ale ngü la fefe. Fü Yüsefa ayia aza kö Yesu, adu di, aza züka bu bongo, agaga kö Yesu di. Fü ah aza kö Yesu, anü di, ati gbü to mbükü, de te wüh jī gbü da, angü gele ka wü Yisaraye ta bala. Fü ah awara mere siti ngbürükü da, ao emö mbükü la, ani di.

⁵⁵Fü wü würüse, ta te ewü koro de wü Yesu agbü Galilaya ne, afa nga Yüsefa, anü awu mbükü te wüh ti kö Yesu gbügbü na la, ao te nga jia wü.

⁵⁶Fü wü würüse la adu agba wü, areke züka se-mü, teka de ani du ta di, amoko eküte kö Yesu. Gbü sīkpī ka ma'diya, wü würüse la ngbü ka-wü kpa eköti, da efe te-wü, kpah baka te riri ka gele ka wü Yisaraye mala, angü ah de sīkpī ka Me ka-ewü.

Luka 24

¹Gbü sīkpī ka biri ka wü Yisaraye, te di de sīkpī ka Me ka-nih, fü wü würüse la ayia bü gügü kpurutokokpī, aza züka se-mü, de ta te ewü reke la, anü di kpa füh mbükü. Wü würüse la, ah de wü Mariya Egba-Magadala, Yüwana, bete Mariya ni ye Yakobo, kpah de wü gara wü bu wü.

²Wüh te ekoro kpala de, gbo! te mö mbükü te di mböombö kükürü! Angü mere ngbürükü da, ta te wüh ni mö mbükü la di ne, wüh nzi, o eyi edere sü.

³Fü ewü anü arī gbü gö da kpala, nzaawö! E nda ma! Wüh maka kö Miri Yesu nda-wü de.

⁴Fü wü würüse la angbü de mere fingangü, angü wüh wu ngü, de te ewü ena amere ne, tine de. Te wüh ngbü la bü efi ngü la bala, fü ewü aceka kpī bane, gbangbara! te wü komoko 'basu, te bongo ka-ewü ngbü eci aci gbele gbele bane.

- ⁵Fü mere siti cürü arī te wü wūrüse la. Fü ewü agü nzö wü 'buru kötö, agu angbü rifa. Te wü komoko la wu bala, fü ewü ayi-ta ewü, gü ba, "Kpara te di eyi ezükü ne, yi du ngbü egiri engu esüka wü kövö, neh teka ne?"
- ⁶Engu sene nda ma. Ah zükü ka-ye gbü kpi eyi, ba e ta te engu mala fü yi agbü Galilaya,
- ⁷gü ba, 'Wüh ena ato ni, Ye Kpara ka Kpi, fü wü siti kpara, teka fü ewü abere ni te rü gbegete. Amba gbü eabata sīkpī, ni ena adu azükü gbü kpi la.' "
- ⁸Fü wü wūrüse la adu afi nga ngü ka Yesu la.
- ⁹Fü ewü ayia kpa füh mbükü la, adu kpaka du wü mürü tima ka Yesu, nzükpa de füh ye biri ne, amala nga wü ngü la 'buru fü ewü, kpah de wü gara wü kpara kaka 'buru.
- ¹¹Amba wü kpara ka Yesu la le ngü la nda-wü de. Angü wüh fi, gü ba, ngü de te wü wūrüse la mala fü ani ne, ah ka-ye de töndö ngü kükürü.
- ¹²Amba Petero, fü mü ayia nda-mü de mere woro, akpe anü akoro kpa füh mbükü la. Te engu koro kpala, fü ah abiki, aceka kpī gbü mbükü. Fü ah awu bü züka bongo, ta te wüh gaga kö Yesu di ne, e gbügbü nda tīne ma. Fü engu ayia alügü te-ye, adu de mere fingangü emaguma ye.
- ¹³Etamurago, gbü sīkpī engu la, fü wü gara kpara ka Yesu 'basu ayia agbü Yerüsalema, edu agba wü agbü Emawu.
- ¹⁴Te wü kpara la ngbü enü tete te kaje, fü ewü angbü emala nga wü ngü ka kpi ka Yesu, de te mere te-ye agbü Yerüsalema ne, esüka wü.
- ¹⁵Baka te ewü ngbü emala ngü la bala esüka wü, enü di, Yesu, fü mü ayia anü akoro gbamari ekürüfe ewü, akpo da enü de ewü tundu.
- ¹⁶Wüh ceka engu bü eyi ne, amba wüh wu, gü ba, kpara la, ah de Yesu ne, nda-wü de.
- ¹⁷Fü Yesu ayi-ta ewü, gü ba, "Wü ngbü emala nda-wü, da enü di te kaje ne, ne ngü ne?" Te wüh je ngü la bala, fü ewü ace te-wü, arü de mere cinga emaguma wü.
- ¹⁸Fü gara, de iri ye Kiliyopa ne, ayia amala ngü fefe, gü ba, "Apa! Ngü de te mere te-ye agbü Yerüsalema gbü wü sīkpī ne, ye wu nda-ye de?"
- ¹⁹Fü Yesu ayi-ta ewü, gü ba, "Ah de ne ngü ne?" Fü ewü alügü ngü fefe, gü ba, "Ani ngbü emala ngü ka Yesu. Angü engu ta de mürü dofo, te Me to mere wazi fefe, fü ah ngbü emere wü kpeke ngü, kpah da erī wü kpara de ngari Me. Ngü kaka reke ta gbü jia Me fa sü, kpah de wü kpara 'buru.
- ²⁰Ani ngbü ta eo jia ani tete, angü ani ngbü ta efi, gü ba, engu ena adi de Miri, te Me tima teka aküwa ani, wü Yisaraye. Amba ekere-sikine wü cögbörö kovo, de

wü mere mürü gele ka-ani zoro engu, to fü wü Rüma de wü mörö engu. Fü ewü ayia abere engu te rü gbegete.

²²Gügü kpurutokokpī ne, wü gara wü wūrüse esüka ani nü tīne kpa fūh mbümbükü. Amba te ewü koro kpala, wūh maka kökö nda-wü de. Fü ewü akpe adu amala nga ngü la fü ani, gü ba, 'Wü malayika ka Me sere te-wü fü ani, fü ewü amala ngü fü ani, gü ba, Yesu zükü ka-ye gbü kpi eyi.' Fü ngü la agürü maguma ani afa sü.

²⁴Kpah bala, fü wü gara kpara esüka ani, ayia anü tīne kpah kpa fūh mbükü kpala. Fü ewü amaka wü ngü la kpah 'buru, baka te wü wūrüse la mala, wūh maka kö Yesu de. Kpah bala, wūh maka cu Yesu engu nda-wü kpah de."

²⁵Fü Yesu, te ewü ngbü enü de ewü ne, adu amala ngü fü ewü, gü ba, "Yi de töndö kpara! Ngü ta te wü mürü dofo ba, gbü Ngari Me ne, yi je de?"

²⁶Wūh ba ta gbü Ngari Me teka Miri te Me ena atima la, gü neh fe? Wūh gü ba, 'Ah ena azü mere cinga bala feke, fü ah adu amaka wazi ka mere miri ka-ye sidi.' "

²⁷Fü Yesu akpo da emala nga si wü ngü, te wūh ba gbü Ngari Me, teka ngü ka-ye ne, 'buru fü ewü, akpo te wü ngü ka Müse, zalü akoro di te nda wü gara mürü dofo 'buru.

²⁸Fü ewü anü, anü akoro gbamari ede Emawu. Fü Yesu amere te-ye, baka kpara te ele anye sü ka-ye anye la.

²⁹Fü wü kpara la atiri engu, gü ba, "Apa! Ra ti nza eyi dene. Ah le fü ye anü ara agba ani." Fü Yesu ayia ale ngü la. Fü ah anü akoro de ewü kpa eköti.

³⁰Fü ewü ayia angbü kötö teka azü e. Fü Yesu ayia aza ambata, agbo nga iri Me tekaka. Fü ah akukuru ambata la, ato fü ewü, azü.

³¹Fü fingangü ka wü kpara la ayia aü, fü ewü awu tīne mbi mbi mbi, gü ba, ah ka-ye de Yesu. Bü yikiri! fü Yesu ayia adürü ka-ye, ace ewü sela.

³²Te wūh wu ngü la bala, fü ewü akpo da emala ngü esüka wü sela, gü ba, "Apa! Ani wu engu tīne gügü de, neh teka ne? Fanü fanü ngü kaka tīne, te engu ngbü eri ani di, gbü Ngari Me ne, ah ngbü eri emaguma ani baka wa!"

³³Fü ewü ayia bü 'duwa kere, edu adu agbü Yerüsalema, teka amala nga ngü la fü wü bu wü. Te wü Kiliyopa du koro tete agbü Yerüsalema, fü ewü amaka du wü mürü tima ka Yesu nzükpa de fūh ye biri ne, te ewü biti te-wü, de wü gara kpara ka Yesu kpala.

³⁴Fü wü mürü tima la amala ngü fü wü Kiliyopa, gü ba, "Miri Yesu zükü ka-ye gbü kpi eyi fanü! Simüna Petero wu engu eyi cu de jia ye!"

³⁵Fü wü Kiliyopa ayia atī kpah te ngü te mere te-ye fü ewü, te kaje ka Emawu ne, gü ba, "Te Yesu koro maka ani ne, ani wu, gü ba, ah de Yesu ne de. Amba te ani nü

koro kpa eköti, fü ah adu aza ambata, akuru, ato fü ani. Fü ani adu awu tîne, gü ba, ah ka-ye de Yesu fanü.”

³⁶Baka te wüh ngbü la bü emala nga ngü la esüka wü bala, gbangbara! te Yesu, te koro rü ngbü esüka ewü. Fü ah amala fü ewü, gü ba, "Me di de yi, de ah to gu ngü fü yi.”

³⁷Fü wü kpara ka Yesu la, angbü 'buru eyi ayi ka cürü, angü wüh fi nda-wü, gü ba, "Dela sirimbi!”

³⁸Fü Yesu amala ngü fü ewü, gü ba, "Yi ngbü ekpe cürü teka ne? Maguma yi ka-ye 'basu 'basu? Yi fi, gü ba, ah de ra de?

³⁹Ah ka-ye de ra! Yi ceka la nga wü ka esatikpa ra bete lö ra ne. Yi tala la küte ra. Yi ceka ra sene, ma baka kuru kpara? So bete biki te kuru kpara ladü? A'a, ah nda ma!”

⁴⁰Te engu mala ngü la fü ewü bala, fü ah adu asere satikpa ye fü ewü, bete lö ye, de wüh wu nga ka müsümarî, ta te wüh bere engu di ne.

⁴¹Ngü la rî gbü nzö ewü kere nda de, ah ga gbü jia ewü kpah fa sü, angü wüh ngbü de mere tadu emaguma wü. Tekä ngü la, fü Yesu adu ayi-ta ewü, gü ba, "Mba enga e-mazü ladü esaka yi sene?”

⁴²Fü ewü aza du si te wüh oro aoro, ato fefe na.

⁴³Fü Yesu aza si la, azü gbü jia ewü sela. Fü ewü adu awu, gü ba, ah de engu fanü fanü, ah de kuru kpara nda de.

⁴⁴Fütanga ngü la, fü Yesu amala fü wü kpara ka-ye, gü ba, "Yi fi la nga wü ngü, de ta te ma ngbü emala fü yi, o nih ngbü ta endoro de nih ma ne. Wü ngü 'buru, ta te wüh ba teka ra gbü Ngari Me, ena amere te-wü 'buru, baka te wüh ba la.”

⁴⁵Fü Yesu akpo da eü fingangü ka-ewü, erî ewü de Ngari Me, teka fü ewü awu si-ngü la mbi mbi mbi.

⁴⁶Fü ah amala fü ewü, gü ba, "Wüh ba ngü la eyi gbü Ngari Me mbölö, teka ra, Kurisito te Me tima füh kotö ne, teka aküwa wü kpara ne, gü ba, 'Ah le de engu maka cinga, fü ah akpi, fü ah adu azükü gbü kpi gbü eabata sikipi.' “

⁴⁷Fü ah adu amala fü ewü, gü ba, "Ah le de yi mala ngari ra fü wü nguwa wü kpara füh kotö ne 'buru, de wüh fü maguma wü, teka fü Me aboro siti ngü ka-ewü, teka ngü ka-ra. Angü yi de kpara, te yi wu wü ngü ka-ra, cu de jia yi. Yi ena akpo de ngü la ciki gbü Yerüsalema sene.

⁴⁹Amba ah le de yi ngbü la feke, aci nga wazi ka Me, te ma ena atima fü yi agbü kpi, kpah ba e ta te Wüba mala ne.”

50Fütanga ngü te Yesu rī wü kpara ka-ye la nza tete, fü ah aza ewü gbü Yerüsalema sela, anü de ewü agbü Betaniya. Te wüh koro agbü Betaniya kpala, fü Yesu ae kpa ye tikpi, ayi-ta Me teka ewü, de ah to wazi fü ewü.

51Ah te emere ngü la bala, fü Me adu aza engu gbü jia ewü sela, ago di kpaka ye agbü kpī.

52Te wü kpara ka Yesu wu ngü la bala, fü ewü agbo nga iiri na. Fü ewü ayia alügu nga wü, adu agbü Yerüsalema de mere tadu emaguma wü.

53Fü ewü angbü ebiti te-wü, gbü wü sīkpī 'buru, kpa etambasü Mere Kambü ka Me, da egbo nga iiri Me.

Yüwan

Yüwane 1

- ¹Ta gügü, te enga gina, o Me o kotö ne la de, Yesu Kurisito ladü. Ah ka-ye de Ri Me. Ah ka-ye kpah Me. Wüh ngbü ta ake Me te enga gina.
- ³Te Me mere kpī ake tö, ah to tima la 'buru esaka Yesu, de ah mere tima la 'buru me-ye. Te ah bala la, Yesu ka-ye de kpara, te mere tö ake kpī, de wü e gbü ye, 'buru me-ye.
- ⁴Fü Me atima engu füh kotö ne, de ah nü, ah küwa wü kpara, da elofö sü maguma ewü.
- ⁵Angü wü kpara füh kotö ne ngbü 'buru gbü biti. Ri Me ka-ye ba Ra-sü te ngbü esü da eliki biti la. Gara wü kpara le Ra-sü la nda-wü de, amba ah ngbü esü ka-ye fi bü asü. Wüh ti atiri engu nda-wü de.
- ⁶Te Yesu koro füh kotö ne, fü Me ayia atima gara kpara ka-ye de iri ye Yüwane Mürü Babatiza, kpa engagira nü fefe, o Yesu kpo de tima la de.
- ⁷Me tima Yüwane, de ah mala nga Ra-sü la fü wü kpara. Fü Yüwane angbü eri dofo, gü ba, "Ah le de wü kpara 'buru fü maguma wü, wüh le ngü ka Ra-sü la."
- ⁸Gara wü kpara fi ta nda-wü, gü ba, Yüwane me-ye de Ra-sü la. Amba ah bala de. Yüwane ka-ye de kpara te emala nga Ra-sü la fü wü kpara.
- ⁹Ra-sü la, ah ka-ye Yesu, te ena alofo maguma wü kpara füh kotö 'buru.
- ¹⁰Yesu o wü kpara füh kotö ne 'buru me-ye. Amba, te engu koro füh kotö ne, wü kpara le ngü kaka nda-wü de.
- ¹¹Wüh bi engu gbü nguwa wü Yisaraye. Amba wü Yisaraye la le ngü kaka nda-wü kpah de.
- ¹²Amba teka mene wü kpara 'buru, te ewü to maguma wü eyi fü Yesu ne, Yesu fü ewü eyi ba wü di Me.
- ¹³Mü ti afü te-mü ba ye Me de tete-mü nda-mü de. Ah ba e te wüh ngbü eyaka kpara füh kotö ne nda de. Me ena afü mü me-ye, fü ah ao mü ba ye ye.
- ¹⁴Fü Ri Me la adu afü te-ye, aza küte baka nih, wü kpara füh kotö ne. Fü ah angbü esüka nih. Ah ka-ye de kpara te gü tamu züka maguma ka Me fü nih, da emala zu ngü ka Me fü wü kpara. De-a, wü mürü tima kaka, a wu engu cu de jia a. A wu kpah mere wazi kaka, gü ba, engu zu de biri Ye Me biringbö.
- ¹⁵Yüwane Mürü Babatiza, wu engu kpah kpo. Fü ah angbü emala ngü kaka fü wü kpara, gü ba, "Yesu ka-ye de kpara, ta te ni mala nganga na fü wü, gü ba 'Kpara te ena akoro sidi nga ni ne, wawazi na fa nda-ni ka, angü engu ta kü ladü o wüh bi ni la de.' " Dela ngü ta te Yüwane mala teka Yesu.

- ¹⁶Yesu Kurisito ka-ye de kpara te gü tamu züka maguma ka Me fü nih. Teka ngü kaka-na, nih küwa eyi. Nih ena amaka kpah mere bi wü züka ngü, teka ngü kaka.
- ¹⁷Me to ta Riri ka-ye fü wü Yisarayelesaka Müse. Amba züka ngü te Yesu to fü nih ne, ah fa nda Müse ka. Angü Yesu ngbü emala zu ngü ka Me fü nih fanü fanü, gü ba, "Me le nih fa sü."
- ¹⁸Kpara biringbö te wu Me de jia ye nda ma. 'Duwa Yesu Kurisito kpikpi ye, angü engu de Ye Me, te ngbü ka-ye ake Me. Ah wu Me me-ye, fü ah akoro amala ngü ka Me fü nih fanü fanü.
- ¹⁹Yüwane Mürü Babatiza ngbü ta eri dofo fü wü kpara. Fü gara wü kpara angbü efi nda-wü, gü ba, engu de kpara, te Me tima teka aküwa ani ne. Fü wü angbe cögbörö kpara ka wü Yisarayelesaka, te ewü ngbü agbü Yerüsalema ne, ayia aje ngü la. Fü ewü atima wü kpara kpaka Yüwane. Wüh tima wü mürü gele, kpah de wü kpara te ewü ele ta-ngü te ewü, gbü nguwa wü Levi ne. Fü wü kpara la akoro kpaka Yüwane, ayi-tata, gü ba, "Ye de neh da? Ye de Kurisito, te Me gü ba, ni ena atima teka aküwa ani ne?"
- ²⁰Amba Yüwane cere nga ye nda de. Fü ah amala nga ye fü ewü mbölö, gü ba, "A'a. Ni de Kurisito nda-ni de."
- ²¹Fü ewü adu kpah ayi-tata, gü ba, "Ye de neh da? Ye de mürü dofo İliya?" Yüwane gü ba, "Bala de. Ni de İliya nda-ni kpah de." Wüh gü ba, "Ye de mere mürü dofo, ta te wü mürü dofo ba ngüngü na ne?" Yüwane gü ba, "A'a. Ni de mürü dofo la nda-ni de."
- ²²Wüh gü ba, "Te di bala, ye ngbü eri dofo, neh baye baye? Ye di nda-ye de neh da? Ah le fü ani adu alügü zu ngü fü wü kpara, te ewü tima ani ne. Ye ena agü tüngü ye, neh fe?"
- ²³Yüwane gü ba, "Ma de kpara ta te mürü dofo Yisaya ba ngüngü gbü Ngari Me, gü ba, 'Me ena atima kpara, te ena angbü etü gü, da emala ngü de mere ri ye, gü ba, "Wü reke kaje fü Mere Miri," ne.' "
- ²⁴Gara wü Farusi ta kpah ladü esüka wü kpara, te wüh tima ewü kpaka Yüwane ne. Fü wü Farusi la ayia ayi-ta Yüwane, gü ba,
- ²⁵"Te ye gü ba, 'Ni de Kurisito de, ni de İliya kpah de, ni de mere mürü dofo la kpah de,' te di bala, ye ngbü eto babatiza fü wü kpara, neh baye baye?"
- ²⁶Yüwane gü ba, "Ma ngbü eto babatiza fü wü kpara ne de ngu kükürü, teka areke kaje fü Mere Miri. Angü Miri engu ne ladü esüka yi sene, amba yi wu engu nda-yi de.
- ²⁷Ah ena akpo de tima ka-ye titine. Ah de mere kpara fere, angü wawazi fa nda-ra ka. Ma be te ma ena angbü ba labi kaka nda-ra la de."

²⁸Dela ngü ta te Yüwane mala teka Yesu, gbü lakī te engu ngbü eto babatiza fü wü kpara gbü gara kötī de irī ye Betaniya, te di kpa etangu mere ngu de irī ye Yürüdene ne.

²⁹Baka te kpī seke tete, o Yüwane mürü Babatiza ngbü de wü kpara ka-ye, fü ah awu Yesu te ngbü ekoro. Fü Yüwane ayia amala ngü fü wü kpara ka-ye la, gü ba, "Yi ceka komoko la, ah baka Kambiliki ka Me, te ena akpi teka afa wü kpara gbü siti ngü ka-wü.

³⁰Ah de kpara ta te ma mala ngüngü na fü yi, gü ba, 'Kpara te ena akoro sidi nga ra ne, ah de mere kpara, te fa ra ka, angü ah ka-ye kü ladü, o wüh bī ra la de.'

³¹Ma wu engu gügü nda-ra de. Ma wu engu mba tītīne. Amba si-ngü te ma koro ato babatiza fü yi tete de ngu ne, ah teka areke kaje fefe, kpah da egü tamu ngü kaka fü yi.

³²Ma wu engu, teka Nzila Wazi Me, te koro agbü kpī baka mö, arü gbü nzönzö.

³³Te ah ena adi ta bala de la, de bane ma wu engu nda-ra de. Angü Me, te tima ra, de ma to babatiza fü yi de ngu ne, mala ta ngü fere me-ye, gü ba, 'Ma ena awu Nzila Wazi ni, te ena akoro arü gbü nzö gara kpara. Kpara engu la, ah de kpara te ni tima engu, de ah koro, ah to babatiza de Nzila Wazi ni, Me,' ne.

³⁴Ma wu ngü la cu de jia ra. Fü ra adu agara tatamu kpah fü yi, gü ba, 'Engu de Ye Me.' " Dela ngü ta te Yüwane mala fü wü kpara ka-ye, teka Yesu, te di baka Kambiliki ka Me.

³⁵Gbü gara sikipī, fü Yüwane Mürü Babatiza adu angbü kpah kpala, de wü gara kpara ka-ye 'basu.

³⁶Fü Yüwane awu Yesu te ngbü ekoro. Fü ah amala ngü fü wü kpara ka-ye de 'basu ne, gü ba, "Yi ceka komoko la, ah baka Kambiliki ka Me!"

³⁷Te wü kpara de 'basu ne je ngü la, fü ewü ayia kürrrü, afa nga Yesu.

³⁸Fü Yesu ayia afü te-ye, aceka ewü te ewü ngbü efa nga ye ne. Fü ah amala ngü fü ewü, gü ba, "Wü ngbü egirī, neh ene?" Fü ewü alügü ngü fefe, gü ba, "Mere kpara, ye ngbü engbü neh siye?"

³⁹Yesu gü ba, "Yi koro la ekoro, fü yi awu." Fü ewü anü akoro awu sü, te Yesu ngbü engbü tete. Ngü la mere te-ye gbü lö-ra bala ka tamurago. Fü ewü angbü de ewü, zalü ekoro di gbü biti.

⁴⁰Esüka wü kpara de 'basu la, gara de Anderiya, enga ni ye Simüna Petero.

⁴¹Fü Anderiya ayia 'duwa, anü amaka Simüna, amala ngü fefe, gü ba, "A maka Kurisito, te Me tima engu teka aküwa nih ne eyi!"

⁴²Fü Anderiya aza Simüna, akoro di kpaka Yesu. Fü Yesu aceka Simüna, amala ngü fefe, gü ba, "Mü de Simüna ye Yona. Ma ena afü irī mü la, ao Petero." (Ah ba e

te ewü gü ba, kpeke kpara baka da.) Fütanga ngü la, fü wü Anderiya ake Simüna, bete gara kiri wü la, akpo 'duwa da elala gbü nga Yesu.

⁴³Fütanga ngü te wüh mere ne, fü ewü adu ara. Fü kpī aseke. Fü Yesu afi ngü, gü ba, ni ele adu agbü Galilaya. O wüh nü la de, fü ah ayia anü amaka gara komoko de iri ye Filipo, te di de kpara ka Betesayida, kpah baka wü Anderiya ake Petero. Fü ah amala ngü fefe, gü ba, "Mü koro, mü lala gbü nga ra." Fü Filipo ayia ale.

⁴⁵Fütanga ngü la, fü Filipo ayia anü amaka gara kiri ye, de iri ye Nataniyele, amala ngü fefe, gü ba, "Ani maka Kurisito eyi, kpara ta te wü Müse ba ta ngü kaka gbü Ngari Me, gü ba, 'Me ena atima engu teka aküwa ani ne.' İiri na de Yesu, kpara ka Nazareta, ye Yüsefa."

⁴⁶Nataniyele gü ba, "Ho! Dene ne töndö ngü ne? Mere züka ngü tī eyi akoro gbü Nazareta?" Filipo gü ba, "Ye koro la ekoro, de ye ceka cu de jia ye." Fü ewü ayia anü akoro kpaka Yesu.

⁴⁷Te Yesu wu Nataniyele te ngbü ekoro, fü ah ayia amala ngü, gü ba, "Kpara la, ah de züka enga Yisarayeles, te mani di tete ma."

⁴⁸Nataniyele gü ba, "Ye wu ni neh baye baye?" Yesu gü ba, "Ni wu ye tīne, te ye ngbü esa rü de kpane, o Filipo i ye la de ne."

⁴⁹Fü Nataniyele ayia agüka, agü ba, "Mere kpara, mü wu ngü 'buru! Mü de Ye Me! Mü de Mere Miri ka wü Yisarayeles!"

⁵⁰Yesu gü ba, "Ye fü te-ye, le ngü ka-ni bü kere ne, teka ngü te ni mala fü ye, gü ba, 'Ni wu ye esa rü de kpala' ne? Ye ena awu wü gara kpeke ngü, te fa engu la!"

⁵¹Fü Yesu adu amala ngü fü ewü 'buru, gü ba, "Ngü te ma emala fü yi ne, ah de zu ngü. Te gara, ma ena agü tamu ngü ka Me agbü kpī fü yi. Fü yi awu ra, te ma di baka 'be'be te wü malayika ka Me ngbü ekoro agbü kpī, da edu fefeh na."

Yüwane 2

¹Fütanga sīkpī 'basu, fü wü Yesu aje ngü, gü ba, gara kpara ngbü emere karama ka wofo, gbü gara kötī ka Galilaya, de iri ye Kana. Fü ni ye Yesu ayia anü kpala.

²Fü ewü ai kpah wü Yesu agbü karama la. Fü wü Yesu ayia anü akoro kpala, de wü kpara ka-ye 'buru.

³Te wüh ngbü kpala, fü wü kpara anzö fi anza. Fü ni ye Yesu amala ngü fü Yesu, gü ba, "Fi nza ka-ye esaka ewü eyi."

⁴Yesu gü ba, "Ni ni deyī, de ni mere baye? Ni tī amere gara ngü nda-ni la de, angü lakī ka-ni koro la de."

⁵Fü ni ye Yesu anü amaka wü labī, te ewü ngbü emere tima de kpala, amala ngü fü ewü, gü ba, "Te Yesu mala gara ngü fü wü la, de wü mere kpah bala."

⁶Fü Yesu afü te-ye, aceka wü cögbörö bütü, ma'diya, te wüh o kpala, da ese ngü gbügbü, teka azürü e di, tenga gele ka wü Yisaraye.

⁷Fü Yesu amala ngü fü wü labi la, gü ba dene, "Wü nü, wü se ngu, wü koro di, de wü tökö gbü wü bütü-ngu la 'buru." Fü ewü ayia anü ase ngu, atökö gbü wü sila la 'buru cere cere, kpah baka e te Yesu mala fü ewü la.

⁸Fü Yesu adu amala fü ewü, gü ba, "Yi se ngu la mba cükü'daye, yi nü di kpaka kpara te ngbü egafa e la."

⁹Fü ewü ase ngu la, anü di kpakaka na. Fü kpara te egafa e la ayia anzö e la, are. Ah ka-ye de fi! (Amba ah wu, gü ba, e la ka-ye de ngu ne, nda de. 'Duwa wü labi, te ewü se ngu la, wu me-wü.) Baka te kpara te ngbü egafa e re e la, fü ah agüka, adu amala ngü fü watı würüse la,

¹⁰gü ba, "Ata! Fi ne türü fa sü! Wü gara kpara mere ngü, baka nda-mü ne, nda-wü de. Wüh ngbü eto züka fi te enga gina. Fü ewü adu ato mene fi te türü de, tıne sidi, te wü kpara sika eyi. Amba nda-mü, mü wo züka fi te türü fa sü ne, du to sidi, neh teka ne?"

¹¹Dela ta gina kpeke ngü te Yesu mere, teka agara tamu wazi, te Me to fefe na ne. Ah mere ngü la ta gbü Kana. De-a, wü kpara kaka-na, a wu ngü la cu de jia a. Fü a ayia ato maguma a fefe tıne afa sü, teka ngü la.

¹²Sidi nga ngü la, fü wü Yesu ayia anü agbü Kaparanama, de wü ni ye, de wü di enga ni ye, de wü kpara ka-ye 'buru. Amba wüh ra kpala fa sü nda-wü de.

¹³Gara mere sikipi ka wü Yisaraye ladü, te wüh ngbü eı, gü ba, Pasika. Te mere sikipi la koro tete gbamari, fü wü Yesu ayia de wü kpara ka-ye, anü agbü Yerüsalema.

¹⁴Te wüh koro agbü Yerüsalema kpala, fü Yesu anü akoro etambasü Mere Kambü ka Me. Fü ah amaka mere bi wü kpara kpala, te ewü ngbü ecınzi wü nü de wü lu ka-wü, teka fü wü kpara adi ese, eto la'bi tete fü Mere Me. Wü gara ngbü nda-wü ekura jias.

¹⁵Fü ngü la asiti gbü jia Yesu, angü wüh ngbü ecınzi e ka-wü la, ciki etambasü Mere Kambü ka Me. Fü Yesu aza ju-ku, akpo eliki ewü, de wü nü ka-wü la di. Fü ah anzınzi wü cangalı ka wü kpara, te ewü ngbü da ekura jias fefeh la, agbofo 'buru kötö. Fü jias ka-ewü la angbengbe kpah 'buru kötö sela.

¹⁶Fü ah amala ngü fü wü kpara, te ewü ngbü ecınzi wü e la, gü ba, "Dene neh ene ngü ne? Yi ngbü emere ngü la etambasü ka Me, neh teka ne? Yi yia de wü e ka-yi la sene asidi! Sü ne, ah de Kambü ka Wüba! Yi le afü kambü ka Wüba, ao ba sü ka se-e?"

¹⁷Te wü kpara kaka-na wu bala, fü ewü adu awu, gü ba, ngü ka Kambü ka Me ke te Yesu kpah baka nda Davidi ta gügü. Angü Davidi ba ta ngü la gbü Ngari Me, gü

ba, "Mere Me, ngü ka Kambü ka-mü ke te ra fa sü! Te wü vügü ka-mü mörö ra teka Kambü ka-mü la, ah mere e de, gümü Kambü ka-mü ti anza te ra de!"

¹⁸Te wü mere kpara ka wü Yisarayeje je ngü te Yesu mere la, fü ngü la ake te ewü afa sü. Fü ewü akoro ayi-ta, gü ba, "De-ye deyī, ye mere ngü la, neh teka ne? Ye gü ba, Me tima ni me-ye? Te ah bala, de ye mere la mere kpeke ngü, te ena aga gbü jia ani, teka fü ani awu, gü ba, Me to wazi la fü ye me-ye fanü."

¹⁹Yesu gü ba, "Mere kpeke ngü te ma ena amere, ah dene. Te yi mürü Kambü ka Me ne asidi la, ma ena aji, alügü da ye gbü sikipi ngbee bata."

²⁰Wü mere kpara la gü ba, "Ho! Wüh jī ta kambü la de mere bi re, ba e teke 'basu de fuh ye ma'diya ne, fü mü agü ba, 'Ni ena aji alügü, gbü sikipi ngbee bata?' "

²¹Amba Yesu mala la ngü gbü mani tüngü ye. Si-ngü gbü mani la gü ba, "Küte ni, Yesu, baka Kambü ka Me. Te wüh mörö ni la, ni ena adu azükü gbü ehabata sikipi."

²²Te koro gbü sikipi te wüh mörö engu tete, fü ah adu azükü gbü sikipi bata kpah ba ngü te engu mala la. Te di bala, de-a, wü kpara kaka, fü a adu afi nga ngü, ta te engu mala ne. Ngü la ti kpini de ngü, ta te wü mürü dofo ba gbü Ngari Me ta gügü, teka kpara te Me ena atima ne. Fü a adu awu, gü ba, Yesu de Ye Me fanü fanü.

²³Te Yesu ngbü ta agbü Yerüsalema teka mere Karama ka Pasika la, fü ah angbü emere wü gara kpeke ngü kpala. Te mere bi wü kpara wu ngü la, fü ewü adu ale ngü kaka, gü ba, engu de Miri te Me tima, teka aliki wü vügü ka-ani ne.

²⁴Amba Yesu le ato te-ye gbü ngü ka-ewü la nda de, angü ah wu eyi, gü ba, fingangü ka-ewü ka-ye 'basu 'basu.

²⁵Angü engu de kpara, te ngbü ewu ngü emagama wü kpara 'buru. Kpara te ena agü tamu ngü fefe nda ma.

Yüwane 3

¹Gara Farusi ta ladü de iri ye Nikodemü, te di de mere kovo ka wü Yisarayeje.

²Gbü gara sikipi, fü Nikodemü ayia gbü biti, anü akoro kpaka Yesu. Fü ah amala ngü fü Yesu, gü ba, "Mere kpara, ani wu eyi, gü ba, wazi ye fa sü, teka ngü ka wü mere bi wü kpeke ngü, te ye ngbü emere ne. Kpah bala, ani wu kpah kpo, gü ba, Me tima ye me-ye, teka arī ani de ngü ka-ye, ka Me. Angü kpara ti amere kpeke ngü ba e la de tete-ye nda de, 'duwa te Me to wazi fefe me-ye la."

³Yesu gü ba, "Ngü te ma emala fü mü ne, ah de zu ngü. Te mü le akoro kpara ka Me la, ah le de wüh yaka mü toto. Mene kpara te wüh yaka engu toto de, engu de kpara ka Me nda de."

⁴Nikodemü gü ba, "Ata! Te kpara gbe tine eyi la, wüh ena ayaka engu toto, neh baye baye? Ah ena adu arī guvu ni ye, fü ewü adu ayaka engu kpah toto?"

⁵Yesu gü ba, "Ngü te ma emala fü mü ne, ah de zu ngü. Wü kpara, te wüh ngbü ebī ewü gbü küte füh kotö ne, wüh de wü kpara ka küte. Amba, te Nzila Wazi Me yaka mü me-ye la, ah ena azürü mü, fü mü akoro kpara ka Me fanü fanü.

⁷Fingängü ka-mü ngbü ejiji faaa, teka ngü te ma mala fü mü, gü ba, ah le de wüh yaka mü toto ne? Mü fi nga ngü de.

⁸Ngü ka kpara, te wüh eyaka engu toto, ah baka ngü ka wege. Mü tī eyi awu sü te wege koro tete? Anga mü tī eyi awu sü te wege ngbü enü tete? Mü tī awu de! Wege ngbü efe ka-ye baka e te engu ngbü ele. Mü eje nda-mü bü gigiri na kükürü. Mü wu küküte kpah de. Ngü ka kpara te Nzila Wazi Me yaka engu me-ye ne, ah kpah baka ngü ka wege la."

⁹Nikodemü gü ba, "Ngü la ena adi bala, neh baye baye?"

¹⁰Yesu gü ba, "Mü di ne mere kpara te mü ngbü erī wü bu mü, wü di enga Yisarayele, me-mü ne, mü tī awu ngü la de, neh teka ne?"

¹¹Ngü te ma emala fü mü ne, ah de zu ngü fanü fanü. Angü ah de ngü te ma wu cu de jia ra. Amba yi le aje ngü ka-ra nda-yi de, neh teka ne?"

¹²Mü da la güje mü teka ngü te ma ngbü emala fü mü ne, angü ma ngbü emala ngü ka wü e de füh kotö ne fü yi, baka mani. Te yi je si-ngü la de la, ma ena amala nga wü ngü ka Me agbü kpī, fü yi aje sisi na, neh baye baye?"

¹³Angü kpara te nü koro kpaka Me agbü kpī nda ma. 'Duwa de-ra, Ye Me, angü ma yia kpala, akoro sene, teka amala ngü kaka fü yi.

¹⁴Kaje te yi ena akoro tete kpara ka Me, fü yi aküwa fi mere badi, ah kpah baka ngü ta te Müse mere fü wü kundu nih, te ewü ngbü ejiji tete agbü gü ne. Angü te siti wü kpürü ngbü ta ede ewü kpala ne, Müse mere ta neh ene? Ah za ta kuru kpürü, te wüh mī gbü se, ae ao eküte rü kpa tikpi, teka fü wü kpara adi eceka. Mene wü kpara ta te ewü ngbü eceka kpürü la, wüh kpi nda-wü de, wüh küwa kawü ta eyi. Kpah bala, de-ra Ye Kpara ka Kpī, wüh ena ae ra eküte rü kpa tikpi, te gara, teka fü wü kpara adi eceka.

¹⁵Te di bala, mene kpara te ena angbü eo jia ye eküte ra, ah ena aküwa ka-ye aküwa fi badi."

¹⁶Angü Me le ngü ka wü kpara füh kotö ne fa sü, fü ah ayia atima biri Ye ye biringbö, teka aküwa nih. Te di bala, te mü to maguma mü fü Yesu la, mü tī akpi fi de. Mü ena aküwa ka-mü aküwa fi badi.

¹⁷Me tima Ye ye füh kotö ne, neh teka ne? Tek a to kuru te wü kpara? Ah bala de. Me tima Ye ye teka aküwa wü kpara füh kotö ne 'buru.

¹⁸Te mü to maguma mü fü Ye Me la, Me to kuru te mü de. Te mü to maguma mü fefe de la, Me ena ato kuru te mü ato, angü mü le ngü ka biri Yeye na nda-mü de.

19Si-ngü te Me ena ato kuru tete di te wü kpara ne, angü engu tima ra-sü, koro di füh kotö ne, teka asere kaje ka küküwa fü ewü, amba wü kpara le ra-sü la nda-wü de. Wü kpara ngbü ele ka-wü biti, efa ra-sü di, teka lümü ka siti ngü ka-wü te ewü ngbü emere ne.

20Angü siti kpara le ra-sü nda de. Ah ngbü ekpe ra-sü akpe, angü wüh ena awu siti ngü ka-ni, te ni ngbü emere ne.

21Kpara te ngbü ele zu ngü ka Me de maguma ye 'buru 'buru ne, ah ngbü engbü ka-ye gbü ra-sü, teka fü wü kpara awu, gü ba, ngü te ni ngbü emere ne, ah de ngü te ngbü ereke gbü jia Me.

22Sidi nga ngü la, fü Yesu ayia de wü kpara ka-ye, ace Yerüsalema, anü andoro agbü wü jürü kötö ede Yerüsalema sela. Fü ewü angbü de wü kpara ka-ye, da eto babatiza fü wü kpara de kpala.

23Ngü la mere ta te-ye, o wüh gü Yüwane agbü ku la de. Yüwane ngbü nda-ye ta eto babatiza agbü tö ka Yudaya, kpah baka Yesu. Ah ngbü ta eto babatiza sela, agbü gara sü de iri ye Ayinona, angü züka ngu ladü sela, te cu acu. Fü mere bi wü kpara angbü fi bü ekoro kpakaka na, da eza babatiza esakaka na.

25Gbü gara ra, fü gara enga Yisarayeale akoro kpaka wü kpara ka Yüwane, akpo da ega yiki de ewü, teka ngü ka babatiza.

26Fü komoko la ayia amala nga Yesu fü ewü, gü ba, "Titine mere bi wü kpara ngbü ekoro kpaka Yesu, efa nda Yüwane ka." Te wü kpara ka Yüwane je ngü la bala, fü ngü la ake te ewü. Fü ewü ayia anü akoro kpaka Yüwane, amala nga Yesu fefe, gü ba, "Mere kpara, ceka la! Kpara ta te ani ngbü de ewü, kpa etangu Yürüdene ne, te ye ngbü egü tatamu, gü ba, engu de Kambiliki ka Me ne, ah kpo eyi eto babatiza fü wü kpara. Bi wü kpara ngbü eyi 'buru enü kpakaka na kpala!"

27Yüwane gü ba, "Züka ngü. Me to wazi la fefe me-ye. Angü kpara ti amere kpeke ngü bala, de tete-ye, nda de.

28Ma mala ta fü yi eyi, gü ba, ma de Kurisito te Me tima engu ne nda-ra de. Yi je ngü la ta eyi. Ma nda-ra mene kpara, te wüh tima ra kpa engagira nü fü Kurisito la, teka areke kaje fefe.

29Te komoko le aza wü rüse, ah ena atima enga ni ye kpa engagira nü, teka areke ngü la. Kpara la, ah de watü wü rüse la nda de. Ah de kpara te ena areke ngü fü watü wü rüse la. Te kpara la wu watü wü rüse la te ngbü ekoro, ah ena angbü de mere tadu, gü ba, 'Mere kpara ka-ni koro eyi!' Enatikine ma ngbü eyi de mere tadu, angü mere kpara ka-ra koro eyi dela!

30Ah le de ngü ka Yesu nü kpa engagira nü, de nda-ra ngü du kpa sidi." Dela ngü ta te Yüwane Mürü Babatiza, mala teka Yesu.

³¹Yesu de kpara te koro agbü kpī. Ah wu ngü fa nda wü kpara füh kotö ne 'buru. Baka te Yüwane di de kpara füh kotö ne, ah ngbü emala ngü ka Me baka kpara ka kotö ne. Ah tī amala ngü ka Me baka kpara te koro agbü kpī ne nda de. Amba ngü ka Yesu fa nda Yüwane ka, angü engu koro ka-ye agbü kpī.

³²Ah ngbü emala ngü ka Me ereke areke, angü engu koro ka-ye agbü kpī. Ah ngbü emala ngü te engu wu cu de jia ye, amba wü kpara le aje ngü kaka nda-wü de.

³³Te mü le ngü te Yesu gü tatamu fü mü ne eyi la, amba mü wu eyi, gü ba, Me tima engu me-ye fanü fanü.

³⁴Yesu ngbü emala ngari Me fü nih, angü Me tima engu me-ye. Me to wazi ka Nzila Wazi ye eyi 'buru fefe, de ah mere ngü di ba e te engu ngbü ele.

³⁵Angü Wö ye na le engu fa sü, fü ah ace wü ngü 'buru esakaka.

³⁶Kpara te to maguma ye fü Yesu, Ye Me, ah ena aküwa fi mere badi. Amba mene kpara te to maguma ye fü Yesu de, ah küwa kpah de, angü Me ena asü gü fefe fi mere badi.

Yüwane 4

¹Gbü wü sīkpī la, mere bi wü kpara ngbü ta ekoro kpaka Yesu de ah to babatiza fü ani. Fü wü kpara ka Yesu angbü eto babatiza fü ewü me-wü, angü Yesu to babatiza nda de. Fü wü Farusi aje, gü ba, mere bi wü kpara le ngü ka Yesu eyi, fa nda Yüwane ka. Fü maguma ewü ayia asiti teka ngü la. Te Yesu wu bala, fü ah ayia ace tö ka Yudaya, anü ka-ye agbü Galilaya.

⁴Amba ah le afü ka-ye kpuru gbü tö ka wü Samariya. Fü ah ayia de wü kpara ka-ye, atī te kaje.

⁵Fü ewü anü akoro gbü gara kötī ka wü Samariya de iri ye Sikara.

⁶Gara du-kpa-ngu ladü sela, te Yakobo jī gügü. Fü wü Yesu anü akoro kpa füh du-kpa-ngu la etü ra, o engu ndiri eyi ka nü. Fü ah anü angbü efe te-ye ede du-kpa-ngu la.

⁷Fü wü kpara kaka-na anü ase e-mazü agbü Sikara. Fü gara egba Samariya akoro teka ase ngu. Fü Yesu amala ngü fefe, gü ba, "Ye to ngu fü ni, de ni nzö."

⁹Egba Samariya la gü ba, "Ye de engä Yisaraye de? Ah mere baye, te ye ngbü eyo ngu te ni, te ni di de egba kpara ka Samariya ne?" Ah mala bala kükürü de, angü wü di engä Yisaraye le te-wü de wü kpara ka Samariya nda-wü de.

¹⁰Yesu gü ba, "Te mü ena awu ta züka ngü, de te Me le ato fü mü ne la, anga te mü ena awu ra ta kpah kpo, baka te ma yo ngu eküte mü ne, de bane mü ena ayo ta kpah ngu te ra, fü ra ato mene ngu, de te ena aküwa fü mü fi mere badi ne."

- 11** Würüse la gü ba, "Ye ena ase ngu la, neh baye baye? E ka-ye de te ye ena ase ngu di kpah ma! Te du-kpa-ngu engu ne di kpah cucu de bala! Ye ena amaka nda-ye de ngu ka küküwa ne, neh kaye?"
- 12** Ye fa kundu ani, Yakobo, ta te ce du-kpa-ngu ne fü ani ne? Yakobo ji ta du-kpa-ngu ne me-ye fü wü di ye, de wü nü ka-ye 'buru, fü ewü angbü enzö."
- 13** Yesu gü ba, "Kpara te ngbü enzö ngu gbü du-kpa-ngu ne, gümü ngu ena adu kpah amere engu.
- 14** Amba kpara te ena anzö ngu, de te ma ena ato fefe na ne, gümü ngu du amere engu tîne de. Angü ngu te ma ena ato fefe na, ah ena angbü emamagama baka du-kpa-ngu, te ena aküwa engu fi mere badi."
- 15** Würüse la gü ba, "Mere kpara, ye to ngu la eto fü ni, de ni nzö, angü gümü ngu ena adu kpah amere ni. Angü ni ena adu kpah angbü endoro te ngere kaje ne, da ese ngu."
- 16** Fü Yesu amala ngü fefe, gü ba, "Ye nü, ye i watï ye, de wü du koro ake di sene."
- 17** Würüse la gü ba, "Watï ni nda ma." Yesu gü ba, "Ye mala eyi zu ngü!"
- 18** Teka ne de, angü ye za ta wü komoko 'buruve, fü ye ace ewü 'buru. Te di bala, mene komoko te ye ngbü ake di tîtine ne, ah de watï ye nda de. Ngü te ye mala la, ah fanü."
- 19** Würüse la gü ba, "Mere kpara, ma wu eyi, gü ba, mü de mürü dofo ka Me.
- 20** Te di bala, gara ngü ladü te ma ele amala fü mü. Wü kundu a ngbü ta egbo nga iri Me, kpa füh mere da ka Samariya la. Amba de-yi, wü di enga Yisaraye, yi gü ba, ah le de wü kpara 'buru di egbo nga iri Me kpa agbü Mere Kambü ka Me agbü Yerüsalema ne. Te di bala, mene sü te wü kpara ti agbo nga iri Me gbügbü, ah ena adi neh engu deyï?"
- 21** Yesu gü ba, "Tangbase, mü da güje mü te ngü te ma ngbü emala fü mü ne. Me ka-ye biringbö. Te di bala, ah le de mü gbo nga iri na de maguma mü biringbö. Ngü ka sü te wüh ngbü egbo nga iri tete na, ah de mere ngü nda de. De-yi, wü kpara ka Samariya, yi ngbü egbo nga iri Me te yi wu mbi mbi de. De-a, wü di enga Yisaraye, a ngbü egbo nda-a zu nga iri Me, te a wu kpo. Angü Me gü tamu ngü ka küküwa eyi fü a. Amba ah ena akpo tîtine, wü kpara ena angbü egbo nga iri Wüba Me, te nga wü sü 'buru. Ah ena adi bü duu füh da sene, anga agbü Yerüsalema kpah de. Wüh ena agbo nga iri na de maguma wü le 'buru. Angü Wüba Me le eyi bala.
- 24** Angü Me zu de Me biringbö. Te mü le agbo nga iri na la, ah le de mü gbo nga iri de maguma mü biringbö."

- 25** Würüse la gü ba, "Mere kpara, ngü te ye mala la, ah kpekpeke. Ni wu kpo, gü ba, Me ena atima Miri te ena aküwa nih. Te engu koro eyi la, engu ena amala si wü ngü 'buru fü ani."
- 26** Yesu gü ba, "De-ra, de te ma ngbü emala ngü fü mü ne, ma de Miri la me-ra."
- 27** Kpah bü gbü lö-ra la, fü wü kpara ka Yesu adu akoro, amaka engu da ero mö ake würüse la. Fü ngü la ayia aga gbü jia ewü afa sü. Kpara te ena ayi-ta würüse la, gü ba, "Ye le neh ene?" ne, nda ma. Kpara te ena ayi-ta Yesu, gü ba, "Ah mere baye, te ye ngbü ero mö ake würüse la?" nda kpah ma.
- 28** Fü würüse la ayia ace sila ka-ye ciki sela, afü nga ye, adu agbü mere köti la, amala ngü fü wü kpara, gü ba,
- 29** "Yi nü la akine, yi ceka kpara, de te ma maka engu kpa füh du-kpa-ngu de kpane. Angü ah mala nga wü ngü, te ma mere, te kpara wu de ne, 'buru gbü nzö ra. Ah ena adi dela E-küwa-nih ne de?"
- 30** Te wüh je ngü la bala, fü mere bi wü kpara aci anü kpaka Yesu.
- 31** Fü wü kpara ka Yesu angbü enda'ba te-wü fü Yesu, gü ba, "Mere kpara, ani koro de e-mazü eyi. Ye zü la e."
- 32** Fü engu adu amala ngü fü ewü, gü ba, "Gara e-mazü ka-ni ladü, te wü wu nda-wü de."
- 33** Fü wü kpara kaka-na angbü eyi-ta ngü esüka wü, gü ba, "Gara kpara koro de e-mazü la fefe me-ye?"
- 34** Fü Yesu amala fü ewü, gü ba, "Ma ngbü emere tima te Me tima ra di. Ngü la, ah fere baka e-mazü. Ma le fi bü amere tima la, de ah nza anza."
- 35** Fü Yesu adu kpah, amala ngü fü wü kpara ka-ye, gü ba, "Wü kpara ngbü emala teka ndo, egü neh fe? Wüh ngbü emala, gü ba, 'Te wüh moko ndo eyi la, ah ena amere fe bala, fü ewü adu awa.' Ah bala de? Amba yi ceka la bü bi wü kpara, te ewü ngbü ekoro kpaka nih ne. Ma emala fü yi, gü ba, wüh baka ndo te ma moko titine, ah ndri kpah eyi, lakı kaka-na koro kpah eyi, teka awa, aza ao gbü kafa.
- 36** Angü Wüba tima ra, de ma ru ngari ni emagama wü kpara baka ndo. Yi nda-yi baka wü kpara, te ewü ngbü ele ta-ngü te ra gbü tima la. Nih biti wü kpara ebiti gbü kafa ka Wüba, de wüh küwa fi mere badi. Te nih mere bala la, mürü ndo la ena ato takpa fü nih, fü nih angbü 'buru de mere tadu teka ngü la.
- 37** Mani te wüh ngbü emala, gü ba, 'Te kpara ru ndo ka-ye la, gara kpara ena adu akoro awa me-ye ne,' ah de zu ngü!
- 38** Enatikine ngü la koro eyi, angü ma ngbü etima yi, teka awa nzia ndo te yi ru me-yi de. Wü gara kpara mere ta tima la me-wü, fü ewü ai yi, akoro amaka bü

nzinzia gbü nga ewü la." Dela ngü ta te Yesu mala fü wü kpara ka-ye, te engu wu wü kpara ka Samariya, te ewü ngbü ekoro.

³⁹Angü mere bi wü kpara ka sü la le ngü ka Yesu, teka ngü te würüse la mala fü ewü, gü ba, "Yesu mala nga wü ngü ka-ni, de te ni ngbü emere ne, eyi 'buru."

⁴⁰Te di bala, fü ewü akoro kpaka Yesu, ayi-tata teka de ah ngbü kpaka ani sela. Fü Yesu angbü kpala sikpi 'basu, da arı ewü de ngari Me.

⁴¹Fü mere bi wü kpara ayia kpah ato maguma wü fü Yesu, teka ngü te ewü je gögömö na la.

⁴²Fü ewü amala ngü fü würüse la, gü ba, "A le ngü ka kpara la ta teka ri mü. Amba titine, a je riri na eyi cu de güje a. Te di bala, a wu eyi, gü ba, engu de kpara, te ena aküwa wü kpara fuh kotö ne 'buru, angü ah de E-küwa-nih."

⁴³Sidi nga sikpi 'basu la, fü wü Yesu ayia de wü kpara ka-ye, adu agbü Galilaya.

⁴⁴Yesu mala ta ngü fü wü kpara ka-ye, gü ba, "Te mü de mürü dofo la, wü kpara gbü wü gara sü 'buru ena angbü ecu ngü mü me-wü, amba 'duwa wü mürü mü ti acu ngü mü nda-wü de."

⁴⁵Mere bi wü kpara te ewü ngbü agbü Galilaya nü ta agbü Yerüsalema teka Karama ka Pasika. Fü ewü awu wü kpeke ngü ta te Yesu ngbü emere de kpala. Fü ewü adu amala nga wü ngü la fü wü bu wü, kpa eköti. Te di bala, te wüh wu Yesu te koro tete agbü Galilaya, fü ewü angbü de mere tadu, gü ba, engu ena amere wü kpeke ngü gba ani sene, kpah ba e te engu mere agbü Yerüsalema ne.

⁴⁶Fü engu adu akoro kpah agbü Kana, gbü sü ta te engu fü ngu, koro di vinü tete na. Gara mere kpara ka miri ta ladü agbü gara köti de iri ye Kaparanama, te yeye na di de keke te-ye, ah yia ta ekpi akpi.

⁴⁷Te komoko la je ngü, gü ba, "Yesu du koro eyi, gbü Kana ne," fü ah ayia agba wü agbü Kaparanama, anü amaka Yesu agbü Kana kpala. Te engu koro kpaka Yesu, fü ah anda'ba te-ye fefe na, gü ba dene, "Mere kpara, ye koro kere, aküwa ye ni, angü ah yia eyi ekpi akpi."

⁴⁸Yesu gü ba, "De-yi, wü kpara gbü sü ne, te ma mere kpeke ngü gbü jia yi de la, yi ti ale ngü ka-ra nda-yi kpah de. Ngü ka-yi ena adi fi bü bala?"

⁴⁹Komoko la gü ba, "Mere kpara, bala de, baaa! Mü koro mba kere, mü küwa ye ra, angü ah ena akpi."

⁵⁰Yesu gü ba, "Ye mü küwa eyi. Mü du edu." Fü komoko la ale ngü te Yesu mala fü ye la. Fü ah ayia adu kpa eköti.

⁵¹Baka te engu ngbü edu kpa eköti, fü ewü amaka te-wü de wü labi ka-ye te kaje. Fü ewü amala fefe, gü ba, "Mere kpara, ye mü küwa eyi!"

⁵²Fü engu ayi-ta ewü, gü ba, "Keke la nza eküküte gbü lö-ra fe?" Wüh gü ba, "Keke la nza esikine etü ra, ba lö-ra biringbö."

⁵³Fü wö ye mbarase la awu teke, gü ba, "Keke la nza gbü lö-ra te Yesu mala ngü fü ni tete, gü ba, 'Ye ni küwa eyi ne.' " Fü komoko la ayia ato maguma wü fü Yesu, de wü kpara gba ye 'buru.

⁵⁴Dela e'ba'basu kpeke ngü ta te Yesu mere agbü Kana. Ah mala ngü bü de komö ye, fü mbarase la aküwa ciki agba wü, agbü Kaparanama kpala. Yesu mere ngü la, o engu yia tete agbü Yudaya, ego agbü Galilaya.

Yüwane 5

¹Sidi nga wü ngü dela, fü wü Yesu ayia anü agbü Yerüsalema, teka gara karama ka wü Yisaraye.

²Gara mere kara ta ladü agbü Yerüsalema kpala, te ewü gü iiri na, gü ba, Beteseda.

³Mere bi wü mürü keke ngbü era esa e ede kara la. Ah de wü kpara te jia ewü ni ani, gara ewü de lö wü walawala, gara ewü te küte ewü di titiri. Wüh ngbü era kpala, da eci nga ngu te ena akada.

⁴Angü wüh gü ba, gbü gara sikipi, malayika ka Me ngbü ekoro, da eyiki ngu la, fü ngu la angbü ekada teka ngü la. Te di bala, mene kpara, te ena ati fi me-ye fü wü bu ye, gbü ngu la, keke kaka-na ena anza.

⁵Gbü gara ra, fü wü Yesu akoro fuh kara la. Fü ah awu gara komoko kpala, te di de keke te-ye teka mere bi re, baka e teke biri nzukpa de fuh ye 'bajena. Te Yesu wu komoko la, fü ah awu teke, gü ba, ah ra eyi sela fa sü. Fü ah amala ngü fefe, gü ba, "De-mü, mü ele aküwa?"

⁷Mürü keke la gü ba dene, "Mere kpara, ni ena aküwa, neh baye baye? Angü enga ni ni, te ena agü ni gbü ngu la, fü ni aküwa ne, ah nda ma. Ni te egbeke te-ni enü kpala, küte ni titiri, fü wü gara kpara angbü eti ka-wü fi me-wü."

⁸Fü Yesu amala ngü fefe, gü ba, "Enga wüna, ma ena ato wazi fü mü. Mü yia eyia tikpi, de mü za darara ka-mü, mü go kpa eköti."

⁹Yesu bü te emala ngü la bala, fü keke ka komoko la ayia anza. Fü engu ayia aza darara ka-ye, ago kpa eköti. Sikipi te Yesu küwa komoko la tete, ah de sikipi ka Me. Angü gbü gele ka wü di enga Yisaraye, wüh le de wü kpara mere tima gbü sikipi ka Me 'buru 'buru de.

¹⁰Te ah bala, baka te wü kovo ka wü Yisaraye wu ngü la, gü ba, komoko la ngbü ebü darara ka-ye gbü sikipi ka Me, fü ewü ai engu, ayi-tata, gü ba, "Ah mere neh baye, te ye ngbü ebü darara ka-ye gbü sikipi ka Me ne? Ye wu de, gü ba, gele ka-ani le de wüh mere e abi e gbü sikipi ka Me de?"

11Komoko la gü ba, "Ah de ngü ka-ni nda de. Ni ngbü ta eke ka-ni ake, fü gara komoko ayia akoro aküwa ni gbü keke la. Ffü ah amala ngü fü ni, gü ba, 'Ni bï darara ka-ni ebï, ni go di kpa eköti.' Ffü ni abï darara ka-ni ne tüngü la."

12Wüh gü ba, "Kpara te küwa ye neh da?"

13Amba komoko la je iri kpara te küwa ye ne nda de. Angü mere bi wü kpara ta ladü gbü sü, te Yesu küwa komoko la tete ne. Ffü Yesu azi te-ye zïrrri, anü sü ka-ye.

14Fütanga ngü la, fü Yesu anü amaka komoko la, kpa etambasü Mere Kambü ka Me. Ffü ah amala ngü fefe, gü ba, "Enga wüna, mü ceka te-mü 'be, angü mü küwa eyi gbü keke ka-mü la. Te di bala, ah le de mü ce da emere siti ngü. Angü gara siti ngü, te ena afa keke la, ena adu kpah amere mü."

15Ffü komoko la ayia bü kere, anü amala nga ngü la fü wü kovo ka wü Yisaraye, gü ba, "Kpara te küwa ni ne, ah de Yesu."

16Dela si-ngü te wü kovo la kpo da ekspü Yesu tete na, gü ba, "Engu ce gele ka-ani eyi," angü engu küwa kpara la gbü sïkpï ka Me. Wüh gü ba, ngü la, ah de tima. Ah le ta de ah mere ngü la gbü sïkpï ka Me de.

17Te Yesu je ngü la, gü ba, wü kovo ka wü Yisaraye ngbü ewü nga, teka ngü te ni küwa komoko la gbü sïkpï ka Me ne, fü ah adu amala ngü fü ewü, gü ba, "Ngü te ma mere ne, ah siti gbü jia yi, neh teka ne? Wüba, Me, ngbü emere kpah bala, angü engu ngbü eto züka ngü fü yi gbü wü sïkpï 'buru. Ah ce da emere züka ngü fü yi gbü sïkpï ka Me eyi? Ah ce de! Te ah bala la, züka ngü te ma mere fü komoko la gbü sïkpï ka Me ne, ah siti gbü jia yi, neh teka ne?"

18Ffü ngü la asiti emagama ewü 'duwa ba-neh-ene-la. Wüh gü ba, "Yesu siti gele ka-ani, ka sïkpï ka Me ne eyi. Ah mala kpah gara siti ngü, gü ba, 'Ni de Ye Me.' Ah le ao te-ye baka Me?" Ffü ewü akpo angbü egiri kaje, teka de ni mörö engu tete.

19Ffü Yesu adu amala fü ewü, gü ba, "Ngü te ma emala fü yi ne, ah de zu ngü. Te ma mala, gü ba, ma de Ye Me ne, yi ngbü efi nda-yi, gü ba, 'Ma ngbü emere tima la de tete-ra?' Ah bala de. Ma ngbü emere 'duwa tima te ma wu esaka Wüba. Wü ngü te Wüba ngbü emere, ma ena amere 'buru.

20Wüba ngbü egü tamu wü ngü ka-ye 'buru fere, angü ah le ra fa sü. Dela si-ngü te ma ngbü eküwa wü mürü keke tete ne. Gara tima kpah ladü te Wüba gü tatamu fere, te fa engu dela, te ma ena amere, te ena aga gbü jia yi afa sü.

21Angü Wüba ngbü ezükü wü kövö, da eküwa ewü fi mere badi. Te di bala, de-ra, te ma di de Yeye na ne, ma ena angbü kpah ezükü wü kpara gbü kpi, da eküwa ewü, baka e te ma ngbü ele.

22Gara tima te Wüba to fere, ah de ngü ka makolo liya. Angü Wüba gü ba, 'Ma ena akolo liya ka wü kpara 'buru me-ra. Ni ce tima la eyi 'buru esaka ra.'

23Wüba ce tima la esaka ra, teka fü wü kpara angbü ecu ngü ra, kpah baka e te wüh ngbü ecu ngüngü. Kpara te cu ngü ra de, ah cu ngü Wüba kpah de, angü engu tima ra me-ye."

24Fü Yesu adu amala gara ngü fü wü kovo la, gü ba, "Ngü te ma emala fü yi dene, ah de zu ngü. Te mü ena aje ngü ka-ra, te mü le kpah ngü ka Wüba te tima ra ne, mü küwa eyi. Mü ena angbü de küküwa la fi badi. Wüh tĩ ato kuru te mü tĩne de, angü mü küwa gbü kpi eyi.

25Ngü te ma emala fü yi dene, ah de zu ngü. Amba ah ena akpo tĩtĩne, ma tĩ eyi amala ngü fü wü kövö. Mene ewü te ewü ena aje ri ra, ma ena aküwa ewü, angü ma de Ye Me.

26Wüba to wazi la eyi fere me-ye. Wü e füh kotö ne 'buru ngbü eküwa neh baye? Wüba ngbü eküwa ewü me-ye de? Kpah bala, ah to wazi la eyi fere, teka fü ra adi eküwa wü kpara di.

27Ah to kpah wazi eyi fere, teka akolo liya ka wü kpara di, angü engu tima ra, Ye Kpara ka kpi, kpa füh kotö kpakine me-ye.

28Ngü la mere e aga gbü jia yi de. Angü adu sīkpī ladü te ena akoro. Gbü sīkpī la, ma ena aī wü kpara 'buru, teka akolo ngü ka-ewü. Te di bala, wü kpara te ewü kpi eyi ne, wüh ena aje ri ra,

29fü ewü azükü gbü kpi 'buru. Mene wü kpara, te ewü mere züka ngü, wüh ena azükü, aküwa fi mere badi. Amba mene ewü, te ewü mere siti ngü ne, wüh ena azükü nda-wü teka amaka cinga.

30Ngü de te ma ngbü emere ne, ma mere de tete-ra nda-ra de. Liya te ma ngbü ekolo ne, ma ekolo ba e te ma je gömö Wüba. Te di bala, ma ngbü ekolo liya ka wü kpara reke areke, angü ngü te ma ngbü emere ne, ma ngbü emere ngü la ba e te Wüba ngbü ele, angü ah tima ra me-ye."

31Fü Yesu adu amala kpah gara ngü fü wü kovo la, gü ba, "Yi efi nda-yi, gü ba, ngü te ma emala ne, ma ngbü ecu ngü ra de tete-ra? Ah bala de. Ta te ma ena angbü egbo nga ra de tete-ra la, de bane ngü te ma ngbü emala ne, ah ena adi de tøndö ngü kükürü.

32Wüba Me ngbü emala ngü tüngü ra ereke cu me-ye. Te di bala, fü ra awu, gü ba, ngü te engu ngbü emala tüngü ra ne, ah de zu ngü.

33Yüwane Mürü Babatiza mala nga ra fü yi ta kpah eyi, baka te yi tima wü kpara ka-yi kpakaka na ne. Ah mala nga ra fü yi cu reke areke.

34Yüwane ngbü ka-ye ta baka ze-wa te ngbü elofö sü, teka agü tamu züka kaje ka Me fü yi. Fü yi angbü ta de tadu teka ngü la, da ele ngü kaka. Te yi ena ale ta ngü te Yüwane mala teka ra ne eyi la, ah ena adi ta mbi. Amba yi du ce ngü kaka bü kere bala, neh teka ne? Yi mere e afi, gü ba, ma gü iri Yüwane dela, angü ma ngbü

eo jia ra teka ngü ka kpara füh kotö ne, yi mere e afi bala de. Ma gü iri Yüwane gbü ngü la, teka fü yi afi nga ngü ta te engu mala ne, teka fü yi adu ale ngü ka-ra, fü yi aküwa.

³⁶Te yi le ngü ka Yüwane de la, de yi fi la nga wü mere kpeke ngü te ma ngbü emere ne. Angü wü ngü la, ah de ngü ka-ra de, ah ka-ye de ngü ka Wüba, te engu tima ra ne, fü ra angbü emere wü ngü la gbü wazi kaka. Te yi fi ngü la mbi mbi la, yi ena awu, gü ba, Me tima ra me-ye fanü.

³⁷Wayi, Wüba te tima ra ne, ah mala zu ngü tüngü ra fü yi gbü Ngari ye. Yi le ngü kaka la de, neh teka ne? Yi le de engu koro kpaka yi, teka fü yi awu engu cu de jia yi feke?

³⁸Amba ngü te engu mala fü yi gbü Ngari ye ne, ngü la ri gbü nzö yi de, neh teka ne? Te ngü la ena arı ta gbü nzö yi eyi la, de bane yi ena ale ngü ka-ra, gü ba, Me tima ra me-ye fanü.

³⁹Yi ngbü fi bü da etanga Ngari Me, da egiri ngü gbügbü, gü ba, ani ena aküwa teka ngü la. Amba Ngari Me la ngbü emala nga ra fü yi,

⁴⁰gü ba, ah le de yi koro kpaka ra, fü ra aküwa yi. Te di bala, yi le ngü la de, neh teka ne?"

⁴¹Fü Yesu adu amala kpah gara ngü fü wü kovo la, gü ba dene, "Yi efi nda-yi, gü ba, ma ngbü ele de wü kpara 'buru di ecu ngü ra? Ah bala de. Ma ele de wü kpara koro kpaka ra, teka de ma küwa ewü.

⁴²Amba nda-yi, yi le ngü ka-ra de. Te ah bala, ma wu eyi, gü ba, yi le Me de maguma yi nda-yi kpah de.

⁴³Angü Me tima ra me-ye. Fü ra akoro kpaka yi de sene gbü wazi kaka. Yi le ra de, angü yi le ka-yi 'duwa mene wü kpara te ewü ngbü ekoro, da ecu ngü wü de tete-wü ne.

⁴⁴Yi ena ato maguma yi fere, neh baye baye? Angü yi ngbü eo fingangü ka-yi 'buru, gbü wü ngü te ngbü ereke gbü jia wü bu yi ne. Amba yi le afi nga ngü, te ngbü reke gbü jia Me ne, nda-yi de. Te di bala, yi ti ale ngü ka-ra kpah de.

⁴⁵Yi ngbü efi nda-yi, gü ba, ma ena ai ani engagira Wüba, teka fü ah akolo ngü ka-ani, teka te ani le ngü ka-ra de ne? Ah bala de. Kpara te ena ai yi engagira Wüba, ah de Müse. Yi ngbü fi bü da etanga ngü te Müse ba, da eo fingangü ka-yi 'buru tete.

⁴⁶Amba te yi ena aje ta si-ngü, te Müse ba ne, eyi la, de bane yi ena ale kpah ngü ka-ra, angü Müse ba ta ngü la teka ngü ka-ra. Te di bala, yi le ngü la de, neh teka ne?

⁴⁷Te yi le ngü ta te Müse ba gbü Ngari Me ne de la, yi ena ale ngü ka-ra, neh baye baye?" Dela ngü ta te Yesu mala fü wü kovo ka wü Yisarayeale la agbü Yerüsalema. Fütanga ngü la, fü wü Yesu ayia de wü kpara ka-ye la, adu agbü Galilaya.

Yüwane 6

¹Gbü gara ra, fü wü Yesu ayia agbü Kaparanama, ali gbü zabu, akö ngu kpa etangu Galilaya.

²Fü mere bi wü kpara ayia afa nganga na, angü wüh wu wü mere kpeke ngü ka talara, de te engu ngbü emere, da eküwa wü mürü keke di ne.

³Te wü Yesu kö ngu la tete na, fü ewü ali kpa füh gümbe de wü kpara ka-ye. Fü Yesu angbü kötö, akpo da erī ewü.

⁴Ngü la ngbü ta emere te-ye gbamari ede mere sīkpī ka wü Yisarayeale, de irī ye Pasika ne.

⁵Fü Yesu afü jia ye, aceka mere bi wü kpara, te ewü koro ngbü edede na, da eje ngü gögömö na ne. Fü cinga ewü ayia arī tete, angü wüh ngbü eyi fa sü. Fü ah ayia afü te-ye, amala ngü fü Filipo, gü ba dene, "Filipo deyī, ye ceka la mere bi wü kpara ne. Ani ena amaka mere bi zü-e, teka ato fü wü kpara ne, neh kaye?"

⁶Ah mala ngü la fü Filipo bala, teka are fingangü kaka di, angü Yesu wu ngü ka-ye, de te engu ena amere ne, kpo.

⁷Fü Filipo alügü ngü, gü ba, "Ni wu de. Wü kpara ne sibi fa sü. Te mü mere tima teka re biringbö, fü mü aza jiasa la, anü ase ambata di la, ah ti de wü kpara la nda kpah de."

⁸Fü Anderiya, enga ni ye Petero, ayia amala ngü fü Yesu,

⁹gü ba dene, "Gara mbarase ladü sene, de ambata esaka ye ngbee 'buruve, bete si 'basu. Mba enga e cükü'daye de bala, ta de e te ena atī fü mere bi wü kpara de bala?" Yesu gü ba, "Wü koro di ekoro."

¹⁰Züka fu-gü ta ladü gbü sü la, fula fula bala. Fü Yesu amala ngü fü wü kpara ka-ye, gü ba, "Wü mala fü wü kpara la, de wüh ngbü kötö füh fu-gü la." Fü wü kpara la ayia angbü kötö. Wüh baka wü kpara kutu 'buruve (5,000).

¹¹Fü Yesu aza ambata la, adu agbo nga irī Me tekaka. Fü ah ayia ato esaka wü kpara ka-ye la. Fü ewü akpo da egafa fü mere bi wü kpara la. Fü ambata la atī te nga wü kpara la 'buru kpini. Fü Yesu aza wü si 'basu la, ato fü ewü kpah bala. Fü wü kpara la azü e la, asika di.

¹²Te wüh zü e la, sika di, fü Yesu amala ngü fü wü kpara ka-ye, gü ba, "Wü nü, wü ro du e la, angü ah ena asiti."

¹³Fü ewü aro du e la, abiti gbü wü kuwu, asi ba e nzükpa de füh ye 'basu. Dela ta bü mba ambata 'buruve bete si 'basu, te wü kpara la zü, ce dudu ne.

14Te wü kpara la wu mere kpeke ngü ka talara te Yesu mere la, fü ewü ayia afi, gü ba, "Komoko la, ah zu de mürü dofo, ta te wüh ba ngü kaka gbü Ngari Me gügü, gü ba, 'Me ena atima engu füh kotö ne.' "

15Fü ewü angbü efi ngü la, gü ba dene, "Te komoko la ena adi ta miri gbü nzö ani la, ah ena areke afa sü." Gara ewü gü ba, "Te ah bala la, ah le de ani reke te-ani, agü gü, teka aliki wü Rüma, te ewü ngbü gbü nzö ani ne. Fü ani aza Yesu, ao miri ka-ani tete." Te Yesu wu ngü la bala, ngü la tī gbü jijia na nda de. Fü ah ayia ka-ye bü zirrri, adürü esüka ewü, anü alī angbü ka-ye kpa füh mere rüvü kpikpi ye.

16Etamurago, o Yesu di la fi kpa füh rüvü kpala, fü wü kpara kaka-na ayia adu kpa esa gö, era ngu, alī gbü zabu ka-wü, edu agbü Kaparanama, baka te Yesu mala fü ewü. Fü biti ayia amaka ewü, fi da enü nü.

18Fü mere wege akoro, angbü efe ngu. Fü ngu angbü ekada de ewü.

19Fü ewü anü de zabu, akoro kpa etü ngu, nengete. Wüh te efü jia wü bane de, gbo! te kpara te ngbü enü kpaka ewü, de lö ye füh ngu. Fü ngü la angbü gbü jia ewü ba sirimbi. Fü cürü ayia arī te-wü.

20Te kpara la koro gbamari, fü ewü awu, gü ba, ah de Yesu. Fü Yesu amala ngü fü ewü, gü ba, "Yi kpe cürü de, ah ka-ye de-ra."

21Fü maguma ewü ayia agu. Fü Yesu ayia alī kpaka ewü agbü zabu. Wüh te enü mba 'dongoni bane de, wüh koro eyi edere ngolo, gbü sü te ewü le akoro tete na ne.

22Te kpī seke, wü kpara te Yesu to zü-e fü ewü ne, wüh ka-wü fi bü ladü gbü sü la. Fü ewü akpo da egiri Yesu. Angü baka esikine la, zabu ka-ye ta sela ngbee biringbö. Baka te wü kpara ka Yesu li nü sü ne, Yesu nü de ewü nda de. Wüh wu eyi, gara kaje te Yesu ena adu akö ngu tete na kpah ma. Fü ewü afi, gü ba, te ah bala la, Yesu ka-ye fi la bü ladü sela.

23Fü ewü akpo da egiri engu ma. Fü ewü afü jia wü, awu bi wü gara zabu te yia kpa etangu agbü Tiberiya, da egoro sela. Fü ewü ayia alī gbügbü, anü agbü Kaparanama, teka agiri Yesu kpala.

25Fü ewü anü akoro kpa etangu agbü Kaparanama. Fü ewü anü amaka Yesu kpa esambü ka biti-te. Fü ewü ayi-tata na, gü ba, "Mere kpara, ani giri ye kpa etangu kpane ma, angü ye koro kpakine neh elaye?"

26Yesu gü ba, "Yi ngbü egiri ra, neh teka ne? Yi ngbü egiri ra ne bü teka ambata, te ma to fü yi esikine, te yi sika di ne? Yi le kpah de ma to gara fü ani? Fingangü ka-yi fi bü teka e-mazü? Ah le de yi fi nga kpeke ngü te ma ngbü emere ne, teka fü yi awu sisi na mbi mbi mbi.

27E-mazü ena aküwa yi fi mere badi? A'a. Ah tī aküwa yi fi mere badi nda de. Gara züka e-mazü ladü esaka ra sene, te ena aküwa yi fi mere badi. Ah le de yi o

fiŋgāngü ka-yi eküte ra, āngü ma tī eyi aküwa yi me-ra. Wüba tima ra teka ngü la.”

28Wüh gü ba, "Mere kpara, ani ena amere neh baye, fü ngü ka-ani areke gbü jia Me?"

29Yesu gü ba, "Züka ngü te Me ngbü ele, ah le de yi to maguma yi fere, āngü Me tima ra me-ye."

30Wüh gü ba, "Te ah bala la, de ye gü la tamu wazi ye fü ani. Te ye ngbü eto zü-e fü ani gbü wü sīkpī 'buru la, ani ena awu, gü ba, Me tima ye me-ye fanü. Te di bala, ani ena alala gbü nga ye.

31Angü Me tima ta Müse fü wü kundu ani, te ewü ngbü ejiji agbü gü ne. Fü Müse angbü eto e-mazü fü ewü, te ngbü ekoro agbü kpī ne, te nga wü sīkpī 'buru, ba e te wüh ba ta gbü Ngari Me. Fü ewü angbü ezü e la te nga mere bi wü re, baka wü re teke 'basu. Ye tī eyi amere kpah bala? Angü nda-ye, ye to zü-e fü ani bü ngbee du biringbö."

32Yesu gü ba, "Ngü te ma emala fü yi ne, ah de zu ngü. E-mazü ta te Wüba to fü wü kundu nih esaka Müse ne, ah to teka areke bü küte ewü kükürü. Gara züka e-mazü ladü, te Wüba ngbü ele ato fü yi enatikine.

33Angü e-mazü la koro agbü kpī, teka aküwa wü kpara füh kotö ne fi mere badi."

34Wüh gü ba, "Wayi, mere kpara, ah le de ye di eto zü-e la fü ani, gbü wü sīkpī 'buru, fü ani adi ezü."

35Yesu gü ba, "E-mazü te ena aküwa wü kpara fi badi ne, ah ka-ye de-ra. Mene kpara te ena ato maguma ye fere, tala tī amere engu tīne de. Gümü ngu tī amere engu tīne kpah de.

36Ma mala ta ngü la fü yi eyi gügü, gü ba, yi wu ra eyi cu de jia yi, amba yi le ato maguma yi fere nda-yi de.

37Kükürü de, āngü Me ngbü eto wü kpara ka-ra fere me-ye. Mene wü kpara te Wüba ngbü efe, teka fü ewü ato maguma wü fere ne, ma ena angbü eza ewü de tadu. Ma tī aliki ewü de.

38Angü dela si-ngü te ma yia tete agbü kpī, koro füh kotö sene, teka amere ne. Angü Wüba tima ra me-ye. Ma koro teka amere ngü ka-ra de.

39Dene ngü te Me ngbü ele de ma mere füh kotö ne. Ah le de ma di eceka kpī sidi nga wü kpara, te engu to esaka ra ne, āngü süka ewü ena adürü. Ah ngbü ele kpah de ma zükü ewü gbü kpi, te gara, gbü adu sīkpī.

40Angü Wüba Me ngbü ele de wü kpara ka-ra, te ewü ngbü eo jia wü eküte ra, da eto maguma wü fere ne, küwa aküwa fi mere badi, āngü ma ena azükü ewü gbü kpi, gbü adu sīkpī."

- ⁴¹Te wü kpara la je ngü te Yesu mala, gü ba, ni de e-mazü te koro agbü kpī ne, fü ewü angbü emala ngü gbü ngingiri ngü,
- ⁴²gü ba, "Komoko la mala töndö ngü de bala, neh baye baye? Engu gü ba, ni de neh da? Engu de Yesu, ye Yüsefa ne, de? Te ani wu wö ye na ake ni ye na, kpah bü kpo ne. Fü engu agü ba, 'Ni koro agbü kpī?' "
- ⁴³Yesu gü ba, "Yi ce la ngü ka yikī ka-yi la ace, de yi da güje yi te ngü te ma emala ne.
- ⁴⁴Te Wüba gü tamu ngü ka-ra emaguma kpara nda de la, ngü la ena adi gbü jijia ba töndö ngü fanü. Angü kpara ti afü te-ye, akoro kpara ka-ra de tete-ye, nda de. Ah le de Wüba o ngü la emamaguma me-ye, fü engu akoro kpara ka-ra. Fü ra adu azükü engu te gara, gbü adu sīkpī.
- ⁴⁵Angü wü mürü dofo ba ta ngü la eyi gbü Ngari Me, gü ba, 'Me ena angbü erī wü kpara ka-ye 'buru me-ye.' Te mü ngbü eje si-ngü, de te Wüba ngbü erī mü di ne, mü ena ato maguma mü fere fanü.
- ⁴⁶Kpara biringbö füh kotö ne, te wu Me de jia ye, ladü? A'a, ah nda ma. 'Duwa de-ra, ma wu engu me-ra, angü ma koro kpakaka na me-ra.
- ⁴⁷Ngü te ma ngbü emala fü yi ne, ah de zu ngü. Te mü to maguma mü eyi fere la, mü küwa eyi fi badi.
- ⁴⁸Angü ma de e-mazü te ma ngbü eküwa wü kpara me-ra.
- ⁴⁹Wü kundu nih, ta te Me to e-mazü fü ewü esaka Müse ne, wüh dene fi ladü? Wüh kpi nza ka-wü eyi 'buru.
- ⁵⁰Amba mene e-mazü te koro agbü kpī ne, ah de e-mazü te ena aküwa kpara fanü fanü. Te kpara zü e-mazü engu la, ah ti akpi de.
- ⁵¹Ah ena aküwa fi mere badi. E-mazü engu te koro agbü kpī ne, ah de-ra. Ah de küte ra, te ma ena ato teka aküwa wü kpara füh kotö ne."
- ⁵²Fü wü kpara la akpo da ega yikī esüka wü, gü ba, "Angü komoko ne ena ato küte ye fü ani azü, neh baye baye?"
- ⁵³Yesu gü ba, "Ngü te ma ngbü emala fü yi ne, ah de zu ngü. Ah le fü yi azü küte ra, da enzö ngüte ra, fü yi aküwa. Angü te yi mere bala de, yi küwa kpah de.
- ⁵⁴Mene kpara te ngbü ezü küte ra, da enzö ngüte ra, ah küwa eyi fi mere badi. Kpah bala, ma ena aküwa engu gbü kpi, gbü adu sīkpī te ena akoro.
- ⁵⁵Küte ra de züka e-mazü te ena ato küküwa fi mere badi. Kpah bala, ngüte ra kpah de züka e. Te mü nzö la, ah ena ato tadu emaguma mü, te ti anza de.
- ⁵⁶Te mü ngbü ezü küte ra, da enzö ngüte ra la, nih ena angbü tundu ake nih ma ba wü vüngüte. Fü nih angbü gbü mürü fi mere badi.

⁵⁷Wüba te tima ra ne, ah de kpeke mürü wazi. Ma maka wazi la kpah eyi esakaka. Kpah bala, mene kpara te ena azü küte ra, ah ena amaka kpah wazi la esaka ra, fü ah aküwa fi mere badi.

⁵⁸Dela ngü te ma mala fü yi, teka e-mazü te koro agbü kpī ne. Ah baka nda wü kundu nih, ta te ewü zü de kpala ne, nda de. Angü wüh kpi ka-wü nza eyi 'buru. Mene kpara te ena azü e-mazü ne, ah ena aküwa fi mere badi!"

⁵⁹Dela ngü ta te Yesu mala, da erī wü kpara kpa esambü ka biti-te, agbü Kaparanama.

⁶⁰Te wüh je ngü te Yesu mala de bala, fü gara wü kpara esüka wü kpara kaka la, ayia amala ngü, gü ba, "Mene ngü dela kpekpeke. Ani le aje mene ngü de bala nda-ani de."

⁶¹Te Yesu wu fingangü ka-ewü bala, fü ah amala ngü fü ewü, gü ba, "Ngü ka-ra siti gbü jia yi bü gügü bala? Yi le eyi ace ra tītine? Te ah bala, ah mbi, yi nü enü. Gara ngü te ma ena amala fü yi nda ma, angü nzö yi kpekpeke.

⁶²Amba te yi ena awu ra, te ma ena ayia ago agbü kpī la, ngü la tī arī gbü nzö yi nda kpah de?

⁶³Yi kpe cürü teka ngü te ma mala fü yi teka küte ra ne? Ah le de yi je si-ngü la mbi mbi mbi. Angü, te yi ena aje ta si-ngü la eyi la, ngü la ena aküwa yi fi mere badi. Yi ce ngü ka cürü asidi, angü yi ena akpi.

⁶⁴Ah le de yi to maguma yi fere, angü ma wu kpo, gü ba, wü gara yi ladü te ewü to maguma wü fere la de." Yesu mala bala kükürü de, angü ah wu ngü te di emaguma wü kpara la 'buru kpo. Ah wu mene ewü, te ewü to maguma wü fü ye de ne kpo. Ah wu mene kpara te ena agü tamu ni, fü wü vügü ne, kpah kpo.

⁶⁵Fü ah adu kpah amala gara ngü fü wü kpara ka-ye, gü ba, "Dela si-ngü te ma mala fü yi, gü ba, 'Kpara tī afü te-ye, akoro kpara ka-ra de tete-ye, nda de. Ah le de Wüba o ngü la emamaguma me-ye, fü engu akoro kpara ka-ra.' "

⁶⁶Te wü kpara la je ngü te Yesu mala la, fü wü kpara ayia abaya, ace engu. Wüh du ndoro gbü nganga na nda-wü tīne de. Wüh ce bü duu wü mürü tima kaka, nzükpa de füh ye 'basu ne.

⁶⁷Fü Yesu adu amala ngü fü wü kpara ka-ye, nzükpa de füh-ye 'basu la, gü ba, "Yi le kpah eyi ace ra, anü gbü nga wü kpara la?"

⁶⁸Fü Sīmüna Petero adu alügü ngü fefe, gü ba, "Mere kpara, a wu eyi, gü ba, mü zu de Ye Me, te koro agbü kpī. A ngbü da eje züka ngü ka Me gömö mü, de te mü ngbü emala fü a ne. Tekä ngü ka-mü la, a ena aküwa fi mere badi. Gara kpara, te ena arī a baka mü, ladü? Angü a ena ayia, anü nda-a ne, gbü nga da?"

⁷⁰Yesu gü ba, "Ngü te mü mala la, ah de züka ngü." Fü ah adu afü te-ye, afi nga Yuda Keriyota, te ena ato ye fü kpi ne, gü ba, "Akoo! Ma fe yi ta nzükpa de füh ye

'basu, ba wü züka kpara ka-ra. Amba gara kpara esüka yi du fü te-ye eyi vügu ka-ra tete?"

Yüwane 7

¹Sidi nga wü ngü la, fü wü Yesu angbü ka-wü fi agbü Galilaya, angbü endoro kpala. Yesu le anü andoro agbü Yudaya de. Angü wü kovo ka wü Yisarayeke kpala ngbü egiri engu, teka amörö.

²Gara karama ka wü Yisarayeke ta ladü, te wüh ngbü ei, gü ba, Karama ka Gugu. Te sikpi ka karama la koro tete gbamari,

³fü wü di enga ni ye Yesu ayia amala ngü fefe, gü ba, "Ah le de nih nü agbü Yerüsalema teka karama la, teka fü gara wü kpara ka-mü de kpala awu wü mere kpeke ngü ka-mü, te mü ngbü emere ne.

⁴Angü, te mü le de bi wü kpara fa nga ni la, de mü mere e adi emere wü ngü la gbü zi de. Mü di emere wü ngü la gbü jia wü kpara 'buru ngbaangba, teka fü ewü adi efa nga mü."

⁵Angü gbü wü ngü la 'buru, wü di enga ni ye Yesu to maguma wü fefe nda-wü de.

⁶Fü Yesu alügu ngü fü ewü, gü ba, "Ma ti anü nda-ra la de, angü sikpi ka-ra koro la de. Nda-yi, yi ti eyi amere ngü ka-yi gbü wü sikpi 'buru.

⁷Angü wü kpara ka kotö ne kpü yi nda-wü de. Amba nda-ra, wüh ngbü ekpü ra, teka te ma ngbü eri ewü teka siti ngü ka-ewü, de wüh ce asidi ne.

⁸Te di bala, yi nü ka-yi enü agbü karama la. Ma ti anü nda-ra la de, angü sikpi ka-ra koro la de."

⁹Te Yesu mala ngü la fü wü di enga ni ye nza tete, fü ewü ayia ka-wü, anü agbü Yerüsalema, teka karama la, ace Yesu ciki gbü Galilaya sela.

¹⁰Te wü di enga ni ye Yesu nü sü tete agbü karama la, fü wü Yesu ayia de wü kpara ka-ye, anü afa nga ewü sidi, gbü zi.

¹¹Gbü sü ka karama la, wü kovo ka wü Yisarayeke ngbü ta egiri Yesu, teka azoro. Wüh gü ba, "Komoko la wo te-ye neh kaye?"

¹²Fü mere bi wü kpara angbü emala ngü esüka wü teka Yesu. Gara ewü gü ba, "Yesu ka-ye de züka kpara." Gara ewü gü ba, "Komoko la ngbü dene efiti wü kpara de?"

¹³Wüh ngbü emala ngü la gbü ngingiri ngü, angü wüh le amala ngü teka Yesu mbölö mbölö nda-wü de. Wüh ngbü ekpe cürü wü kovo, angü wü kovo la le ngü ka Yesu nda-wü kü de.

14Te wüh mere karama la, koro di etüంగా, fü Yesu ayia anü akoro agbü Yerüsalema. Fū ah anü akoro etambasü ka Mere Kambü ka Me, akpo da erī wü kpara kpala.

15Te wü kovo je ngü te Yesu ngbü erī wü kpara di, fü ngü la aga gbü jia ewü. Fū ewü angbü eyi-ta ngü la esüka wü, gü ba, "Ata! Komoko la gü ba, ni ngbü dela kpah erī wü kpara? Engu gü ba, ni de neh da? Ah wu ngü la neh kaye? Te engu gīri ngü fa sü kpah de ne."

16Te Yesu wu fingangü ka wü kovo la bala, fü ah amala ngü fü ewü, gü ba, "Ngü te ma ngbü emala ne, yi fi nda-yi, gü ba, ma ngbü emala ngü, teka agbo nga irī ra di? Ah bala de. Angü ah de ngü ka-ra nda de, ah ka-ye de ngü ka Wüba Me, te engu tima ra di, de ma koro, ma rī wü kpara di.

17Te mü to te-mü teka amere tima ka Me la, mü ena awu si-ngü ka-ra mbi mbi mbi, gü ba, ngü la, ah de zu ri Me fanü.

18Yi ngbü efi nda-yi, gü ba, ma ngbü ecu ngü ra gbü wü ngü, de te ma ngbü erī wü kpara di ne? Te ma ena angbü ta emala ngü la de tete-ra la, de bane ma ena acu ngü ra fanü. Amba ah ka-ye de zu ngü ka Me, te engu tima ra di me-ye. Fū ra angbü erī wü kpara di, teka de wüh gbo nga irī na. Te di bala, ah le de yi wu si-ngü te ma ngbü emala ne, angü ah de zu ngü ka Me fanü fanü.

19Yi gü ba, 'Müse ta de mere kpara ka-ani.' Müse to ta Riri ka Me fü yi de? Titine yi le amere riri kaka mbi mbi de. Amba yi le amörö ra kükürü, neh teka ne?"

20Wü kovo la gü ba, "Mü rōfö arōfö? Kpara te le amörö mü neh da?"

21Yesu gü ba, "Yi di ngbü ekpü ra bala, neh teka ne? Yi ngbü ekpü ra ne, teka ngü te ma mere terane, te ma küwa kpara gbü sīkpī ka Me ne? Ma wu kpo, gü ba, ngü la ke te yi eyi fa sü, angü yi gü ba, ma ce gele ka-ani eyi.

22Yi efi nda-yi, gü ba, gele ka sīkpī ka Me fa wü gara gele 'buru? Anga gele ka basa, te yi ngbü emere gbü sīkpī ka Me ne? Te sīkpī ka jaji komoko ti gbü sīkpī ka Me la, yi ti awa engu de?

23Te yi ngbü ereke ngü ka wü jaji ka-yi gbü sīkpī ka Me la, ah mere baye, te yi ngbü esiti irī ra, teka te ma küwa komoko la gbü sīkpī ka Me ne?

24Yi ce da ekolo ngü, de te yi wu mbi mbi de ne asidi. Ah le de yi gīri si-ngü la feke, fü yi adu akolo ngü la mbi mbi mbi." Dela ngü ta te Yesu mala etambasü ka Mere Kambü ka Me, agbü Yerüsalema. Gbü ngü la, wüh zoro engu nda-wü de.

25Fütanga ngü la, fü wü kpara ka Yerüsalema akpo da emala ngü esüka wü teka Yesu. Gara ewü, gü ba dene, "Ngü la neh baye? Wüh ngbü tine egiri komoko la, teka amörö de?"

26Yi ceka la! Amba ah mere baye, te engu ngbü emala ngü gbü jia wü kpara bü ngbaangba, te wüh le azoro engu de ne?" Gara ewü gü ba, "Yi efi nda-yi, gü ba, wü

kovo ka-ani ne, wu eyi fanü fanü, gü ba, komoko la de Kurisito, te Me tima aküwa nih ne?"

²⁷Gara ewü gü ba, "Bala de. Ani wu sü te komoko la koro tete kpo. Amba, teka Kurisito te Me ena atima, wüh tĩ awu sü te engu ena akoro tete na, nda-wü de!"

²⁸Yesu, mü ngbü ka-mü fi da erĩ wü kpara, kpa etambasü Mere Kambü ka Me. Baka te mü je ngü ka wü kpara la, fü mü adu amala ngü de mere ri mü, gü ba, "Yi wu ra kpo? Mene sü te ma koro tete ne, yi wu kpo? Yi wu nda-yi de, angü ma koro sene de tete-ra nda-ra de. Wüba, te di zu Me ne, tima ra ka-ye me-ye. Yi wu engu nda-yi de.

²⁹Ma wu engu ka-ra me-ra, teka te ma koro kpakaka na, angü ah tima ra me-ye."

³⁰Te wü kovo la je ngü te Yesu mala de bala, fü ngü la ake te ewü afa sü. Fü ewü akpo angbü egĩri kaje, teka de ani zoro engu. Amba wüh gĩri kaje nda-wü ma. Angü Me tĩri kaje fü ewü me-ye, angü sĩkpĩ ka kpi ka Yesu tĩ nda la de.

³¹Gbü ngü te Yesu ngbü erĩ wü kpara di la, fü mere bi ewü adu ale ngü kaka. Fü ewü angbü emala ngü esüka wü, gü ba, "Wazi komoko la fa sü! Ceka la wü kpeke ngü, de te engu ngbü emere la! Gara kpara te tĩ amere mere kpeke ngü bala, ah ngbü rü ladü? Ah nda ma! Te di bala, engu ka-ye zu de Kurisito te ena aküwa nih ne!"

³²Te wü Farusi je, gü ba, mere bi wü kpara ngbü eyi 'buru ele ngü ka Yesu ne, fü ngü la ake te ewü afa sü. Fü ewü anü amala ngü la fü wü mürü gele. Fü wü mürü gele la ayia atima wü marajümüya ka-wü, de wüh nü, wüh zoro Yesu.

³³Te Yesu wu bala, fü ah amala ngü fü ewü, gü ba, "Yi efi nda-yi, gü ba, ani ena azoro ra enatikine? A'a. Yi tĩ azoro ra la de, angü du sĩkpĩ ka-ra la ladü. Ma ena adi la ladü esüka yi sene, teka du sĩkpĩ mba cükü'daye, fü ra alügü nga ra, adu kpaka kpara te tima ra ne.

³⁴Yi ena agĩri ra ma. Yi tĩ amaka ra de, angü sü te ma ena ayia anü tete ne, yi tĩ awu de."

³⁵Fü wü gara kovo ka wü Yisarayeale akpo da emala ngü esüka wü, gü ba, "Komoko ne gü neh fe? Ah gü ba, 'Ni ena anü agbü gara sü, te ani tĩ awu de?' Ah ena anü neh kaye? Ah ena anü kpaka wü gara wü di enga ni ani, te ewü ngbü kpa gbü sü ka wü Giriki ne? Ah ena anü arĩ wü ganzi kpara kpala? Si-ngü la neh baye?" Teka ngü la, wü marajümüya la tĩ azoro engu la de, ka cürü.

³⁷Gbü adu sĩkpĩ ka mere karama la, fü Yesu ayia esüka wü kpara la, arü amala ngü fü ewü de mere ri ye, gü ba, "Te gümü ngu ngbü emere mü la, de mü koro ekoro kpaka ra, fü ra ato ngu fü mü, anzö.

- ³⁸Angü te mü to maguma mü eyi fere la, ngü la ena atı kpini de ngü, ta te wü mürü dofo ba gbü Ngari Me, gü ba, 'Nzila Wazi Me ena angbü emaguma mü ba ngu, te ngbü ego. Fü mü angbü de tadu teka ngü la, fi mere badi.' "
- ³⁹Ngü ta te Yesu mala la, ah mala ngü la teka Nzila Wazi Me, te Me ena atima fü wü kpara ka Yesu. Angü ta gbü sikipi la, Me tima Nzila Wazi ye fü wü kpara ka Yesu nda la de. Ah du tima tıne sidi nga Yesu, te go agbü kpı ne.
- ⁴⁰Te wü kpara je ngü te Yesu mala la, gara ewü gü ba, "Fanü, komoko la ka-ye de mürü dofo ka Me!"
- ⁴¹Gara ewü gü ba, "Ah de Kurisito, te Me tima aküwa ani ne." Gara ewü gü ba, "Ape! Kurisito ena akoro agbü Galılaya fanü? Te ah bala la, engu de Kurisito ne, nda de.
- ⁴²Angü wüh ba ta gbü Ngari Me, gü ba dene, 'E-küwa-nih la ena akoro gbü nguwa Miri Davidi. Wüh ena abı engu gbü tö ka Yudaya, agbü Beteleme, te di ta köti ka Davidi ne.' "
- ⁴³Dela ta yiki te wü kpara la ngbü ega esüka wü, teka ngü ka Yesu. Gara ewü le ngü kaka eyi. Gara ewü le ngü kaka nda-wü de.
- ⁴⁴Nda wü kovo la, wüh ngbü fi bü da egiri kaje de ani zoro engu. Amba, gbü ngü la, gara kpara te mofo engu nda ma.
- ⁴⁵Fütanga ngü la, fü wü marajümiya la ayia adu kpaka wü kovo ka-wü la, de kpa wü kükürü. Fü wü kovo la ayi-ta wü marajümiya la, gü ba, "Ah mere baye? Wüh tima wü teka azoro Yesu de? Engu neh kaye? Wü du koro de kpa wü kükürü, neh teka ne?"
- ⁴⁶Wü marajümiya la gü ba, "Ata! Kpara baka komoko la kü ladü? Kpara te ena amala ngü bakaka, neh da?"
- ⁴⁷Wü Farusi gü ba, "Ah fiti wü neh baye baye? Wü ce ani de töndö ngü ka-wü la!"
- ⁴⁸Esüka ani, wü cögbörö kpara, kpara biringbö te le ngü kaka, neh da?
- ⁴⁹Amba de-wü, wü kpah baka wü kükürü kpara, te wüh le gele ka-ani mbi mbi de ne? Te ah bala la, wü le acuru de ewü 'buru agbü wa?"
- ⁵⁰Nikodemü, ta kpah ladü esüka wü bu ye, kovo la. Engu ta de gara Farusi, te koro kpaka Yesu gbü biti, teka aje ngü gögömö na ne. Fü Nikodemü ayia amala ngü fü wü bu ye la, gü ba,
- ⁵¹"Ah mere baye, te ngü ka Yesu ke te yi de bala? Yi gu la maguma yi cükü'daye. Ah le fü nih ai komoko la engagira nih feke, teka aje ngü gögömö na, teka fü nih awu ngü kaka mbi mbi mbi. Angü dela ngü te di gbü riri ka-nih. Nih ti ato kuru te kpara kükürü kükürü bala de. Ah le agiri si-ngü kaka feke."

⁵²Wü bu ye Nikodemü la gü ba, "Nikodemü deyi, ye fü te-ye kpah eyi kpapa ka Galilaya? Ye wu ngü te di gbü Ngari Me nda-ye de? Wüh ena abi mere mürü dofo ka Me engu ne gbü Galilaya?"

⁵³Sidi nga ngü la, fü ewü adu abaya, ago agba wü.

Yüwane 8

¹Etamurago la, fü wü Yesu ayia etambasü Mere Kambü ka Me, adu anü ara ka-wü agbü gugu, kpa füh da de iri ye Olive ne.

²Gügü kpurutokokpi, fü Yesu adu akoro etambasü Mere Kambü ka Me. Fü mere bi wü kpapa akoro angbü edede na. Fü engu areke te-ye, akpo da eri ewü.

³Fü wü Farusi de wü mürü riri ayia aza gara würose, te ewü maka engu da emere waza ake gara komoko, akoro di engagira Yesu, esuka wü bi wü kpapa te Yesu ngbü eri ewü la.

⁴Fü wü Farusi la ayi-ta Yesu, gü ba dene, "Mere kpapa, a le ayi-ta mü teka ngü ka würose ne. Angü a maka engu bü titine dene, da emere waza ake gara komoko.

⁵Gbü riri ta te Müse to fü nih, ah gü ba, 'Te kpapa mere siti ngü bala la, ah le de wüh sötö engu, mörö de teme.' Teka ngü la, fü a aza engu, akoro di kpapa mü dene, teka ayi-ta mü gbü ngü la. Ah le de a mere baye? A mörö engu amörö?"

⁶Wüh mala ngü la kükürü de, angü wüh ngbü egiri kaje, teka de ani zoro Yesu gbü ngü la. Amba Yesu wu ngü ka-ewü la nda-ye kpo. Ah le alügu ngü fü ewü nda de. Ah nga ka-ye tii, da eba e ka-ye kötö de jikpa ye.

⁷Fü ewü alala fi bü de ngü ka-wü la. Fü Yesu ae nzö ye tikpi, amala ngü fü ewü, gü ba, "Te kpapa biringbö ladü esuka yi sene, te mere siti ngü füh kotö ne de la, de engu za teme fi me-ye, de ah esötö würose la di."

⁸Fü Yesu adu kpah azuru ka-ye, eba e kötö.

⁹Te wü kpapa la je ngü te Yesu mala la, fü lümü ayia ari te ewü, fü ewü ayia abaya bü biri biri, ago agba wü. Ah kpo te cögbörö wü kovo la, akoro di te jürü ewü. Fü ewü ace bü wü Yesu 'basu wü 'basu ake würose la sela.

¹⁰Baka te wü kpapa la baya tete 'buru, fü Yesu ayia ae gbüra ye tikpi, ayi-ta würose la, gü ba dene, "Wü kpapa ne, neh kaye? Kpapa biringbö o kpa ye te mü de?"

¹¹Würose gü ba, "Mere kpapa, kpapa biringbö te mere ra esiti nda ma." Yesu gü ba, "Te ah bala, mü ti eyi anü ka-mü. Ma to kuru te mü kpah de. Amba mü mere e adu amere gara siti ngü tine de." Dela ngü ta te Yesu mere agbü Yerüsalema, te engu za ngü di esaka wü kovo ka wü Yisaraye, te ewü ngbü egiri kaje, teka azoro engu.

- 12**Gbü gara sīkpī, fū Yesu akpo da erī wü kpara, gü ba, "Ma de ra-sü, te ngbü elofu sü fū wü kpara fūh kotö ne 'buru. Te mü lala gbü nga ra, mü ena angbü gbü ra-sü, te ena aküwa mü fi mere badi, mü ti andoro gbü ngbami tīne de."
- 13**Fü wü Farusi adu amala ngü fefe, gü ba, "De-ye deyī, ngü te ye mala la, ye ngbü ecu ngü ye de tete-ye. Te ah bala la, ani ti ale ngü ka-ye nda-ani de."
- 14**Yesu gü ba, "Bala de. Mene ngü te ma ngbü emala teka ra ne, ah de zu ngü. Angü ma wu kpo, gü ba, ma koro agbü kpī. Ma wu kpah eyi, gü ba, ma ena ago kpah agbü kpī. Amba nda-yi, yi ti awu ngü la nda-yi de."
- 15**Yi ngbü eo siti maguma yi eküte ra ne, teka te yi ngbü eo fingangü ka-yi fi bü gbü gele ka-yi ne? Amba nda-ra, maguma ra ti asiti eküte yi nda de.
- 16**Te ngü ka-yi siti gbü jia ra la, amba ngü ka-yi siti kpah eyi gbü jia Wüba. Angü ma fi ngü la de tete-ra nda de.
- 17**Te ri wü kpara 'basu ti kpini gbü ngü biringbö la, yi ngbü efi nda-yi, gü ba, 'Ah de wu?' Ah de wu nda de! Dela ka-ye zu ngü fanü fanü! Angü wüh ba ta ngü bala gbü Riri ka Müse.
- 18**Ma ngbü emala nga ra fü yi, gü ba, 'Ma koro agbü kpī.' Wüba ngbü emala nga ra fü yi kpah bala, angü ah tima ra me-ye. Ri a ti ake di gbü ngü la kpini. Te di bala, ah de wu nda de."
- 19**Wüh gü ba, "Hoo! Wö ye, de te ye ngbü emala nganga na ne, engu neh kaye?" Yesu gü ba, "Yi ti eyi awu Wüba? Baka te yi le ngü ka-ra de ne, yi ti awu Wüba kpah de. Ta te yi ena ale ngü ka-ra ale la, de bane yi ti eyi awu Wüba."
- 20**Dela ta ngü te Yesu mala fü wü Farusi, o engu ngbü erī wü kpara etambasü Mere Kambü ka Me. Wüh le ta azoro engu, amba kpara biringbö, te o kpa ye tete, nda ma, angü sīkpī kaka ti la de.
- 21**Fütanga ngü la, fū Yesu adu amala ngü fü wü mere kpara ka wü Yisarayeale la, gü ba dene, "Ma ena anü ka-ra te gara, agbü gara sü, fü yi agiri ra ma, yi ti amaka ra de. Te di bala, yi ena akpi anza gbü siti ngü ka-yi, angü yi le ngü ka-ra nda-yi de."
- 22**Fü wü kovo la amala ngü esüka wü, gü ba, "Komoko la gü neh fe? Ah gü ba, 'Sü te ni ena anü tete, kpara biringbö ti awu de.' Ah ena anü neh kaye? Anga ah le amörö te-ye amörö?"
- 23**Yesu gü ba, "Ma koro ka-ra agbü kpī. Nda-yi, yi de wü kpara ka kotö ne, angü yi ngbü eo fingangü ka-yi fi bü teka wü ngü ka kotö ne."
- 24**Dela si-ngü te ma ngbü emala fü yi, gü ba, 'Yi ena akpi gbü siti ngü ka-yi ne. Angü yi le ngü ka-ra de.' Ngü te ma ngbü emala fü yi, gü ba, 'Ma de kpara te Me tima ra fü yi' ne, te yi le ngü la de la, yi ena akpi gbü siti ngü ka-yi la akpi."

- 25**Wüh gü ba, "Mü kü de neh da?" Yesu gü ba, "Yi ngbü eyi-ta ra bala, neh teka ne? Ma mala ta ngü la fü yi gügü de?"
- 26**Mere bi ngü ladü emaguma ra, te ma ngbü ele amala fü yi, teka siti ngü ka-yi. Ma mala ngü la kükürü de, angü ah de mene ngü te ma je gömö kpara te tima ra ne. Kpara engu ne, ah su wu nda de, ah ngbü emala ka-ye zu ngü fanü fanü. Fü ra adu angbü emala ngü ka kpara, te tima ra ne, fü wü kpara 'buru."
- 27**Amba wü kpara la wu, gü ba, Yesu ngbü emala ngü la teka Wö ye agbü kpī ne, nda-wü de.
- 28**Fü Yesu amala ngü fü ewü, gü ba, "Ma wu eyi, gü ba, yi ngbü egiri kaje teka amörö ra. Ah mbi, sikpi ena akoro te yi ena ae ra, Ye Kpara ka Kpi, tete tikpi eküte rü. Gbü ra la, jia yi ena aü, fü yi awu, gü ba, Me tima ra me-ye fanü. Fü yi adu kpah awu, gü ba, wü ngü 'buru te ma ngbü eri ani di ne, ah de wü ngü te Wüba gara tatamu fere kpah me-ye. Ma mere wü ngü la de tete-ra nda-ra de.
- 29**Amba Wüba de te tima ra ne, ah ti ace ra de, ah ena angbü fi bü da eto wazi fere, angü ma ngbü emere fi bü züka ngü, de te engu ngbü ele."
- 30**Te wü kpara la je ngü, de te Yesu ngbü emala fü ewü la, fü mere bi ewü ayia ato maguma wü fü Yesu.
- 31**Fütanga ngü la, fü Yesu adu amala ngü fü wü kpara, de te ewü le ngü ka-ye ne, gü ba dene, "Ah le de yi lala gbü ngü ka Me, te ma ngbü eri yi di ne, teka fü yi angbü züka wü kpara ka-ra fanü fanü.
- 32**Te yi lala gbü ngü ka Me la, yi ena adi eje sisi na mbi mbi mbi, fü yi aküwa gbü siti ngü ka-yi 'buru. Yi ti adu angbü wü labi ka siti ngü tine de."
- 33**Fü gara wü kovo ayia akolo ngü gömö Yesu, gü ba, "Yesu deyī, ye gü neh fe? Ye ngbü efi nda-ye gü ba dene, ani de wü di enga labi? Te ani di zu de wü kundu ye Abarayama ne. Te kpo gügü akoro dene, ani ngbü labi ka wü bu ani nda-ani de."
- 34**Yesu gü ba, "Ngü de te ma ngbü emala fü yi ne, ah de zu ngü. Te yi ngbü emere siti ngü la, yi ena angbü labi ka siti ngü.
- 35**Te di bala, ah le fü ra aküwa yi gbü siti ngü ka-yi la, angü ma de Ye Me. Te ma küwa yi me-ra la, yi ti angbü labi tine de. Te mü de labi la, mü ti eyi angbü gba mere kpara ka-mü fi badi? Mü ti angbü bala de, angü, te mürü koti la le acinzi mü asidi la, ah ti eyi amere ngü la. Amba 'duwa kpara te di zu de ye mürü koti la, ah ti eyi angbü me-ye fi mere badi.
- 37**Ma wu eyi, gü ba, yi de wü kundu ye Abarayama fanü. Amba ngü te ma ngbü emala fü yi ne, yi le nda-yi kü de. Fü yi angbü egiri kaje, teka de ani mörö ra. Dela züka ngü?
- 38**Amba nda-ra, ngü de te ma ngbü emala ne, ma je gömö Wüba. Nda-yi kpah bala, angü siti ngü de te yi ngbü emere ne, yi je kpah gömö wö yi."

³⁹Wüh gü ba, "Hoo! Yesu deyī, ye ngbü emala de bala ne töndö ngü ne? Te ani di ka-ani zu de wü di Abarayama ne!" Yesu gü ba, "Fanü fanü, yi de wü di Abarayama? Ta te yi ena adi wü di Abarayama la, de bane yi ena aje ri ra, kpah baka Abarayama, ta te ngbü eje ri Me ne.

⁴⁰Amba yi le ngü ka-ra nda-yi de. Yi ngbü egiri kaje de ani mörö ra, teka ngari Me te ma ngbü erī yi di ne. Abarayama ngbü ta emere ngü bala?

⁴¹Te yi le eyi amörö ra la, amba wö yi ka-ye kpikpi ye." Wüh gü ba, "Ani de ye waza nda-ani de! Ani ka-ani zu de wü di Me!"

⁴²Yesu gü ba, "Te yi ena adi ta zu de wü di Me fanü fanü la, de bane yi ena ale ra ba zu enga ni yi. Angü Me de Wüba, ah tima ra me-ye. Ma koro de tete-ra nda-ra de.

⁴³Yi le ngü ka-ra de, angü yi le ka-yi fi bü siti ngü. Yi le züka ngü nda-yi de.

⁴⁴Te di bala, yi ngbü efi gü ba, wö ani neh da? Wö yi ka-ye de Satana! Angü yi maka ngü la eyi esakaka, fü yi angbü fi bü da emere ngü, baka te engu ngbü ele. Angü Satana ngbü ele fi bü adi efiti wü kpara, kpah da emörö ewü. Ah kpo de ngü ka-ye la eyi gügü, angü ah le ngü ka Me nda de. Ah ngbü fi bü da esutu wu, angü dela tima kaka.

⁴⁵Nda-ra, ma su wu nda-ra de. Ma ngbü erī yi de zu ngü ka Me. Amba yi le ngü ka-ra la nda-yi de, angü yi ka-yi de wü di Satana.

⁴⁶Baka te ma ngbü emala zu ngü ka Me fü yi fanü fanü ne, yi le ngü ka-ra de, neh teka ne? Ma mere siti ngü eyi gbü jia Me? Kpara biringbö esüka yi sela, te ena agü tamu siti ngü ka-ra neh da?

⁴⁷Dela si-ngü te ma mala fü yi, gü ba, 'Yi de wü di Me nda-yi de ne.' Angü wü kpara ka Me ngbü engbü ka-wü fi bü da eje ngü ka Me. Yi le aje ri ra de, angü yi de wü kpara ka Me nda-yi de."

⁴⁸Fü maguma wü kovo la ayia anzu teka ngü la. Fü ewü akpo da esoko Yesu, gü ba, "Ye de ganzi kpara! Ye kpah de muruyi!"

⁴⁹Yesu gü ba, "Bala de! Yi guvu ra nda ma! Ma ngbü ecu ngü Wüba. Te yi ena adi ta wü kpara ka Me la, de bane yi ti asoko ra bala de.

⁵⁰Ma giri da ra, teka adi ecu ngü ra, nda-ra de. Kpara te le, de yi di ecu ngü ra ne, ah ka-ye de Wüba. Te yi le ngü ka-ra de la, Wüba ena ato kuru te yi me-ye."

⁵¹Fü Yesu adu amala gara ngü fü ewü, gü ba, "Ngü te ma ngbü emala fü yi ne, ah de zu ngü. Te kpara ngbü emere ngü ka-ra de maguma ye biringbö la, ah kpi nda de."

⁵²Wü kovo gü ba, "Titi ne ani wu eyi, gü ba, ye de muruyi fanü! Kpara ladü te ti akpi de? Amba mere kundu ani, Abarayama, de wü mürü dofo, ta te ewü kpi ne.

Fü ye amala, gü ba, 'Mene kpara te ena aje ngü ka-ni ne, ah tĩ akpi nda de?' Ye rōfō arōfō, te ye ngbü emala ngü de bala? Ye ngbü efi, gü ba, ni de neh da?

⁵³Ye de mere kpara, te fa kundu ani, Abarayama ne? Ye ce tōndō ngü ka-ye la asidi!"

⁵⁴Yesu gü ba, "Yi ngbü efi nda-yi, gü ba, ma o te-ra ba mere kpara ne, de tete-ra? Angü, te ah ena adi ta bala, de bane ngü ka-ra ena adi de tōndō ngü kükürü. Amba, kpara te o ra ba mere kpara ne, ah ka-ye de Wüba, te yi ngbü emala, gü ba, 'Ah de Wö ani ne.'

⁵⁵Yi ngbü esu ka-yi dela wu! Angü yi wu engu nda-yi de. Nda-ra ma wu engu kpo. Fü ra angbü emere riri na. Te ma ena amala, gü ba, ma wu engu de la, de bane ma ena adi kpah de mürü wu, baka yi la.

⁵⁶Abarayama ngbü ta eo jia ye teka awu ra. Te engu wu ra tete, fü ah angbü de mere tadu teka ngü ka-ra."

⁵⁷Wüh gü ba, "Apa! Te ye di la bü mbarase, te wüh bĩ ye tītine dene ne! Wü wu te-wü ake Abarayama neh elaye? Abarayama kpi ka-ye ta eyi gügü, o wüh bĩ wü kundu ani la de!"

⁵⁸Yesu gü ba, "Ngü de te ma ngbü emala fü yi ne, ah de zu ngü fanü fanü. O wüh bĩ Abarayama la de, ma ka-ra ladü!"

⁵⁹Te wüh je ngü la, fü maguma ewü ayia asiti. Fü ewü ayia aza teme, de ani sötö Yesu di. Fü Yesu ayia adürü ka-ye bü zĩrĩ bala, afü ka-ye gbu! kpa ekere sü, awo te-ye. Dela ngü ta te Yesu ngbü erĩ wü kpara di, etambasü Mere Kambü ka Me agbü Yerüsalema.

Yüwane 9

¹Gbü gara sīkpĩ, fü Yesu angbü enü de wü kpara ka-ye. Fü ewü awu gara komoko te jijia na ni ani, angü wüh bĩ engu ta kü bala.

²Fü wü kpara ka Yesu ayi-ta Yesu, gü ba, "Mere kpara, si-ngü de te jia komoko ne ni tete na, neh ene? Kpara te mere siti ngü la neh da? Ah de wö ye na? Anga ah cu de engu?"

³Yesu gü ba, "Bala de. Ngü la koro teka siti ngü kaka de. Wüh bĩ engu bala, teka fü ra asere wazi ka Me tete fü wü kpara.

⁴Angü Me tima ra füh kotö ne, teka amere tima ka-ye. Te di bala, ah le de nih mere tima ka kpara te tima ra ne emere, o sü tĩ la de, angü kpara tĩ amere tima gbü biti nda de. Angü te nih kpi eyi la, nih tĩ amere tima ka Me tĩne de.

⁵Baka te ma di la ladü füh kotö sene ne, ma de ra-sü fü wü kpara."

⁶Te Yesu mala ngü la bala, fü ah ayia asü ngüsü kötö, akü'da tö di. Fü ah ayia aza a'büra te jia komoko la.

- ⁷Fü ah ayia amala ngü fü komoko la, gü ba, "Ye nü enü, ye zürü gbüra ye, kpa esa bīrī, agbü Sīlowa." Fü komoko la ayia anü azürü gbüra ye kpa esa bīrī kpala. Fü jījia na aü te-ye ciki kpala, 'duwa raaa! Fü ah akpo da eceka kpī.
- ⁸Te komoko la ngbü edu tete kpa ekötī, fü wü bu ye na, de wü kpara te ewü wu engu kpo ne, fü ewü akpo angbü emala ngü esüka wü, gü ba, "Apa! De bane neh ene ngü ne? Dela kpara ta te ngbü eyo e te wü kpara te kaje ne de?"
- ⁹Gara ewü gü ba, "Ah de engu fanü." Gara ewü gü ba, "A'a, ah de engu nda de. Ah yia engbü ge bakaka." Fü komoko la adu alügü ngü fü ewü, gü ba, "Ah de-ra fanü."
- ¹⁰Wüh gü ba, "Te ah bala la, jia ye ü te-ye neh baye baye?"
- ¹¹Komoko la gü ba, "Kpara de īrī ye Yesu ne, ü jia ni me-ye. Ah kü'da bü tö, 'büra te jia ni. Fü ah amala ngü fü ni, gü ba, 'Ni nü, ni zürü gbüra ni gbü Sīlowa.' Fü ni ayia anü azürü gbüra ni kpala. Fü jia ni ayia aü te-ye dene."
- ¹²Wüh gü ba, "Kpara engu na ne, neh siye?" Ah gü ba, "Ni wu nda-ni de."
- ¹³Fütanga ngü la, fü ewü aza komoko, te Yesu ü jījia la, akoro di engagira wü Farusi, de wüh yi-tata teka ngü ka gele ka-wü.
- ¹⁴Kükürü de, angü Yesu ü jia komoko la ta gbü sīkpī ka Me. Angü wü Farusi le de wü kpara mere tima gbü sīkpī ka Me nda-wü de.
- ¹⁵Fü wü Farusi la ayia ayi-ta komoko la, gü ba, "Wüh ü jia ye, neh baye baye?" Komoko la gü ba, "Yesu kü'da bü tö, fü ah a'büra te jia ni. Fü ni anü azürü gbüra ni agbü ngu. Fü jia ni ayia aü te-ye dene." Te komoko la mala ngü la bala, fü ngü la ake te ewü, angü wüh gü ba, "Te kpara kü'da tö bala gbü sīkpī ka Me la, ah mere dela eyi tima."
- ¹⁶Fü gara wü Farusi amala ngü, gü ba, "Te ah bala la, Yesu de kpara ka Me nda de. Ah ka-ye de siti kpara, angü ah le aje rīrī ka-ani nda de, ah ce gele ka sīkpī ka Me eyi asidi." Gara ewü gü ba, "Siti kpara tī amere kpeke ngü ba e la nda de." Fü ewü ayia angbü ega yīkī esüka wü teka ngü la.
- ¹⁷Fü ewü adu ayi-ta komoko la, gü ba, "Te ye gü ba, Yesu ü jia ni me-ye la, ye ngbü efi nda-ye teka ngü kaka, egü neh fe?" Komoko la gü ba, "Yesu de mürü dofo ka Me."
- ¹⁸Wü kovo ka wü Yīsarayele la le ngü la bala nda-wü de. Fü ewü akpo da emala ngü fü komoko la, gü ba, "Ye ngbü esu ka-ye wu! Jia ye ni nda de!" Fü ewü atima ngü, aī wü wö ye na,
- ¹⁹ayi-ta ngü te ewü, gü ba, "Dene zu mbarase ka-wü? Wü bī engu ta kü bala, de jia ye ma? Te di bala, ah du ngbü eceka kpī tītīne, neh baye baye?"
- ²⁰Fü wü wö ye na alügü ngü fü ewü, gü ba, "Ani wu kpo, ga, engu de mbarase ka-ani, te ani bī engu de jia ye ma.

- 21** Amba ani wu kpara te ü jijia na ne nda-ani de. Ah ena amala ka-ye me-ye de komö ye. Wü yi-tata na, angü ah koro eyi mere kpara.”
- 22** Wü wö ye na ngbü emala ngü la de cürü bala, angü wü kovo la mala ngü ta, gü ba, "Mene kpara te le ngü ka Yesu, wüh ena aliki engu esambü ka biti-te ka-wü asidi.”
- 23** Dela si-ngü te wüh mala ngü, gü ba, "Mbarase ka-ani la koro eyi mere kpara, ah ena amala ngü la cu me-ye de komö ye," ne.
- 24** Fü ewü adu kpah aï komoko la, gü ba, "Mü mala la zu ngü fanü fanü, gbü jia Me. Yesu ü jia mü me-ye fanü fanü? Angü a wu eyi, gü ba, Yesu ka-ye de siti kpara.”
- 25** Komoko la gü ba, "Anga te engu di de siti kpara la, ma wu nda-ra de. Ma wu nda-ra bü, gü ba, jia ra ni ta ani. Fü Yesu ale ta-ngü te ra. Titiñe fü ra akpo angbü eceka kpï dene. Gara ngü te ma ena amala nda ma.”
- 26** Wüh gü ba, "Te ah bala la, Yesu ü jia ye, neh baye baye?”
- 27** Komoko la gü ba, "Ni mala ngü la tñe fü wü kpah eyi! Wü je ngü la fi de? Wü ngbü fi bü da eyi-ta ni de ngü la, teka ne? Wü le afü te-wü ale ngü kaka-na?”
- 28** Te wüh je ngü la, fü maguma ewü ayia asiti. Fü ewü ayia asoko engu, gü ba, "Mü le ngü kaka ka-mü bü me-mü! A le ka-a nda-a ngü ka Müse!
- 29** Angü a wu eyi, gü ba, Me mala ta ngü fü wü kundu a gömö Müse. Amba a wu sü, te Yesu maka wazi ka-ye tete na ne, nda-a de.”
- 30** Komoko la gü ba, "Ape! Dela ne töndö ngü ne? Ah mere baye, te yi wu sü te Yesu maka wazi tete na de ne? Amba ma wu eyi, gü ba, engu ü jia ra ne me-ye, angü wüh bï ra ta de jia ra ma.
- 31** Ta gügü, yi wu gara kpara eyi, te ngbü eü jia kpara baka e la? Te Yesu ena amaka wazi la esaka Me de la, ah tï eyi amere ngü bala? Me tï eyi ato wazi ba e la fü siti kpara? Ah bala de, Me ngbü eto wazi fü wü kpara, te ewü ngbü ecu ngüngü na, da emere ngü kaka.”
- 34** Wüh gü ba, "Ah mere baye, te mü le arï a, te a di de wü kovo ne? Siti ngü ka-mü, te wüh bï mü di ne, fi ladü gbü nzö mü." Fü wü kovo la ayia aliki komoko la kpa etanü.
- 35** Te Yesu je, gü ba, wüh liki komoko la eyi ne, fü engu ayia akoro amaka komoko la, amala ngü fefe, gü ba, "De-ye deyï, ye to maguma ye eyi fü Ye Kpara ka Kpï?”
- 36** Komoko la gü ba, "Mere kpara, ni ena ato maguma ni neh fü da? Ye gü tamu Ye Kpara ka Kpï engu la fü ni, angü ni wu engu nda-ni de.”
- 37** Yesu gü ba, "Mü wu engu kpo! Angü ah de-ra, te ma ngbü emala ngü fü mü ne.”

³⁸Te komoko la je ngü la bala, fü ah ayia 'duwa, atı kötö eri lö Yesu, da ecu ngüngü na, gü ba dene, "Miri ka-ra, ma to maguma ra eyi fü mü."

³⁹Fütanga ngü la, fü Yesu ayia amala ngü fü wü kpara ka-ye, gü ba, "Dela si-ngü te ma koro tete na füh kotö ne, teka aye süka ngü ka wü kpara. Te di bala, mene wü kpara te jia wü ni ani ne, wüh angbü eceka kpı. Amba mene wü kpara te ewü ngbü ecere nga wü, gü ba, 'Jia ani mba amba' ne, jia ewü ena adu avi."

⁴⁰Fü gara wü Farusi ayia aje ngü la. Fü ewü ayi-ta Yesu, gü ba, "Ye ngbü efi, gü ba, jia ani ni kpah ani?"

⁴¹Fü Yesu ayia alügü ngü fü ewü, gü ba, "Yi ngbü efi, gü ba, 'Jia ani ngbürü ladü?' Te di bala, yi wu ra de, neh teka ne? Te yi ena ale ta eyi, gü ba, 'Jia ani ma' la, de bane Me ena awu cinga yi, fü ah aboro siti ngü ka-yi la. Amba, baka te yi cere nga yi eyi, gü ba, 'Jia ani ladü' ne, Me tı aboro siti ngü ka-yi nda kpah de."

Yüwane 10

¹Fü Yesu adu kpah amala ngü fü wü Farusi la, gü ba, "Gara kpeke ngü ladü, te ma le amala fü yi. Ah de ngü ka wü kambiliki. Mene kpara te di de kambiliki esaka ye, ah ngbü erı gbü nga wü kambiliki ka-ye, neh baye baye? Ah ngbü erı te möngiti de? Amba te kpara mbölö görö, rı tete gbü nga wü kambiliki la, ah de mürü zi de? Mene kpara te ngbü erı gbü nga wü kambiliki ka-ye te möngiti, ah ka-ye me-ye de mürü wü kambiliki la.

³Kpara te ngbü efete mö nga wü kambiliki la ena aü möngiti fefe, fü ah arı agbü 'baranga la, teka aı wü kambiliki ka-ye. Ah ena adi eı ewü 'buru te irı ewü, fü ewü aje kpah riri na. Fü ewü akoro kpakaka na.

⁴Fü ah ayia atı engagira nü fü ewü, akoro de ewü kpa etanü, teka ato e-mazü fü ewü. Wü kambiliki la ena angbü efa nganga na, angü wüh je riri na kpo.

⁵Te ah ena adi ta de ganzi kpara la, wü kambiliki la tı afa nganga na nda-wü de. Wüh ena akpe engu ka-wü akpe, angü wüh wu engu nda-wü de."

⁶Ngü de te Yesu mala la, ah mala ngü la gbü mani. Amba wü Farusi la je si-ngü kaka la nda-wü de.

⁷Fü Yesu adu kpah amala ngü fü ewü, gü ba dene, "Ngü te ma ngbü emala fü yi ne, ah de zu ngü. Ma ka-ra baka möngiti ka 'baranga ka wü kambiliki. Te wü kambiliki ka-ra rı 'buru agbü 'baranga la, ma ena aküwa ewü esaka wü siti nü. Wüh ena angbü era kpala, gbü züka gu sü, zalü akoro kpurutokokpı. Fü ewü angbü ekoro kpa etanü, egiri e-mazü ka-wü. Gara wü kpara, ta te ewü koro te enga gina fere ne, wüh gü ba, 'Ani ena aceka kpı fütanga wü kambiliki la me-ani.' Amba wüh ka-wü de wü mürü zi. Tekanü la, wü kambiliki ka-ra le aje ri ewü nda-wü de.

- 10** Angü mürü zi ngbü ekoro nda-ye bü teka azi wü kambiliki, da emörö wü gara. Amba ma koro nda-ra teka aküwa ewü fi mere badi.
- 11** De-ra, ma de kpara te ma ngbü ecī wü kambiliki ka-ra mbi mbi mbi, ereke areke, da eto te-ra fü kpi teka ewü, angü ma de mürü ewü.
- 12** Kpara te ngbü ecī wü kambiliki teka jiase, ah ceka kpī sidi nga ewü mbi mbi nda de, angü ah de mürü ewü nda de. Te di bala, te engu wu siti nü te ngbü ekoro la, ah ena akpe ka-ye, ace wü kambiliki la, ao sela. Fü siti nü la akoro azoro wü gara kambiliki la, angbengbe ewü. Angü fingangü ka kpara la teka wü kambiliki la nda ma. Ah ngbü emere tima la bü teka jiase. Te ah ena adi ta de mürü ewü la, de bane ah tī akpe nda de.
- 14** Amba nda-ra, ma zu de mürü wü kambiliki la. Ma angbü ecī ewü ereke areke ne, angü wüh de wü e ka-ra. Ma wu ewü kpo, wüh wu ra kpah kpo.
- 15** Kpah baka e de te Wüba wu ra kpo ne, ma wu Wüba kpah kpo. Ma le wü kambiliki ka-ra fa sü. Ma le eyi ato te-ra, akpi teka aküwa ewü.
- 16** Gara wü kambiliki ka-ra kpah ladü, te ewü ngbü kpa te gara sü nengete. Ah le fü ra anü aza ewü, adu di, adünda de wü bu ewü, teka fü ewü angbü eje ri ra, da efa nga ra. Fü ra angbü eceka kpī fütanga ewü 'buru me-ra.
- 17** Wüba ngbü ele ra, teka te ma ngbü eje riri kaka-na. Angü ma le ato te-ra akpi, teka ngü ka wü kambiliki la. Amba ma ena adu kpah azükü gbü kpi engu la.
- 18** Gara kpara te di de wazi teka amörö ra nda ma. Ma ena ace te-ra fü kpi la me-ra. Ma de wazi teka ato te-ra fü kpi. Ma kpah de wazi teka azükü gbü kpi la. Angü dela ngü te Wüba mala fere, de ma mere."
- 19** Te wüh je ngü gömö Yesu bala, fü wü kpara la akpo kpah de yiki esüka wü.
- 20** Fü mere bi ewü amala ngü, gü ba, "Yesu de muruyi. Ah röfö aröfö. Ah mere neh baye, te wü ngbü eje ngü gögömö na ne?"
- 21** Gara ewü gü ba, "Baye ya? Te komoko la ena adi ta de muruyi la, ah tī eyi aü jia kpara bala?"
- 22** Fütanga ngü la, te karanga koro tete na, fü wü di enga Yisarayeleye ayia amere gara karama ka-wü agbü Yerüsalema. Fü Yesu ayia akoro, angbü endoro kpa etambasü Mere Kambü ka Me la.
- 24** Fü wü kovo ka wü Yisarayeleye akoro abiti te-wü ede Yesu, amala ngü fefe na, gü ba, "Ah mere baye, te ye ngbü emala ngü fü ani fi bü gbü mani, da ewo awo ne? Te ye de Kurisito, de te Me tima fü ani ne la, ah mere baye, te ye le amala ngü la fü ani mbölö mbölö de ne?"

- 25**Yesu gü ba, "Ma kpo da emala ngü la fü yi eyi kü gügü. Yi le aje nda-yi de. Wü mere kpeke ngü, te ma ngbü emere gbü jia yi, de wazi ka Wüba ne, ah gü tamu ra fü yi nda la fi de?"
- 26**Te yi ena adi ta de wü kambiliki ka-ra la, de bane yi ena ale ngü ka-ra de maguma yi.
- 27**Angü wü kambiliki ka-ra ngbü eje ri ra, da efa nga ra, angü wüh wu ra kpo. Ma wu ewü kpah kpo.
- 28**Ma küwa ewü eyi fi mere badi. Wüh tī akpi nda-wü tīne de. Ma zoro ewü eyi gö! de kpa ra 'basu. Gara kpara tī agbüürü ewü esaka ra de,
- 29**angü Wüba to ewü fere me-ye. Kpara tī agbüürü ewü esaka Wüba kpah de, angü engu de mere mürü wazi, fa wü e 'buru.
- 30**A ngbü emere wü tima ka-a ake Wüba, ba kpara biringbö."
- 31**Te wü kovo ka wü Yīsarayele je ngü te Yesu mala, gü ba, "Ani ake Wö ni ba kpara biringbö ne," fü ngü la asiti te ewü afa sü. Fü ewü akpo akö teme, de ani sötö Yesu di.
- 32**Yesu gü ba, "Yi ele asötö ra de teme, teka te ma küwa mere bi wü kpara gbü jia yi sene, de wazi ka Wüba ne?"
- 33**Wüh gü ba, "Ah bala de! Ani le amörö ye teka wü züka ngü, de te ye ngbü emere ne, nda-ani de. Ani le amörö ye, teka siti ngü te ye mala ne. Angü ye kpah bü de kükürü kpara ba ani ne, ah mere baye te ye ngbü eo te-ye ba Me? Ye ngbü dela afala Me!"
- 34**Yesu gü ba, "Anga ngü ta te wüh ba gbü Ngari Me, gü ba, 'Me mala ngü fü wü kpara ka-ye, gü ba, "Ni o wü baka ni, Me, fü wü adi emere tima ka-ni füh kotö sene ne." ' Ngü la neh baye?"
- 35**Yi tī afü Ngari Me de, angü Ngari Me de mere kpeke ngü, te ngbü fi mere badi. Ah le de yi je si-ngü ne mbi mbi mbi. Wü kpara ta te Me fe ewü teka tima ka-ye ne, Me ngbü eī ewü ta baka wü me.
- 36**Nda-ra ngü ka-ra kpah bala. Me fe ra me-ye. Fü ah atima ra füh kotö sene teka tima ka-ye. Te ma gü ba, 'Ma de Ye Me la,' ngü la siti te yi, neh teka ne?"
- 37**Yi fi la nga tima, te ma ngbü emere ne. Ma ngbü emere wü ngü la, neh de wazi ka da? Te yi wu eyi, gü ba, wü kpeke tima te ma ngbü emere ne, ah de tima ka Me la, ah le de yi le ngü ka-ra. Amba, te ah de tima, te Wüba tima ra di me-ye, nda de la, de yi mere e ale ngü ka-ra kpah de. Te yi le ngü ka-ra ta gügü de la, ah le de yi le ra tīne, teka wü kpeke ngü, de te ma ngbü emere ne. Te yi le ngü ka-ra eyi la, yi ena awu, gü ba, a ka-a ake Wüba kpara biringbö."

³⁹Te wüh je ngü gömö Yesu bala, fü ewü ayia agiri kaje de ani zoro engu. Fü Yesu ayia adürü ka-ye esaka ewü bü zirri bala.

⁴⁰Fütanga ngü la, fü wü Yesu ayia ace sü la, adu anü sü ka-wü kpa etangu Yürüdene, angbü kpala. Wüh nü ngbü gbü sü, ta te Yüwane Mürü Babatiza ngbü eto babatiza fü wü kpara tete na ne.

⁴¹Fü mere bi wü kpara ayia akoro kpaka Yesu, teka aje ngü gögömö na. Fü ngü la aga gbü jia ewü afa sü. Fü ewü akpo da emala ngü esüka wü, gü ba dene, "Amba Yesu ka-ye de E-küwa-ani fanü, baka ta te Yüwane mala nganga na fü ani ne. Wü ceka la, wawazi na fa sü, angü mere bi wü kpeke ngü, te engu ngbü emere ne, Yüwane mere ta bala de. Amba ngü ta te Yüwane mala tekaka na ne, ah ka-ye de zu ngü."

⁴²Teka ngü la, fü mere bi wü kpara adu ato maguma wü fü Yesu.

Yüwane 11

¹Gara komoko ta ladü de iri ye Lazaro, te di de wü di enga ni ye 'basu, Mariya ake Marata. Wüh wu te-wü de wü Yesu fa sü. Gba ewü ta agbü Betaniya. Ah de Mariya ta te tökö züka se-mü ka-ye te lö Yesu, fü ah ayia afuru de su nzö ye ne. Gbü gara ra, fü Lazaro ayia ati de keke, o wü Yesu di sela ma.

³Fü wü di enga ni ye de 'basu ne atima ngü fü Yesu, gü ba, "Mere kpara deyü, züka awuba ka-ye, te ye ngbü ele engu efa sü ne, ah ngbü eke ake."

⁴Te Yesu je ngü la, fü ah agü ba, "Lazaro ti akpi gbü keke la fi nda de. Keke ka Lazaro la koro, teka agü tamu wazi ka Me fü wü kpara. Fü ewü egbo nga iri ra gbü ngü la, angü ma de Ye Me."

⁵Yesu le ta wü Lazaro ake Marata bete Mariya fa sü.

⁶Amba, baka te engu je nga keke ka Lazaro tete, ah nü kpaka ewü kere nda de. Ah du ra ka-ye sikpi 'basu feke.

⁷Sidi nga ngü la, fü Yesu ayia amala ngü fü wü kpara ka-ye, gü ba, "Ani du la edu agbü Betaniya."

⁸Wüh gü ba, "Ayü! Mere kpara, terane wü kpara gbü Yudaya ngbü egiri kaje, teka amörö ye. Ye ele dene adu kpah kpala?"

⁹Fü Yesu alügü ngü fü ewü gbü mani, agü ba, "Yi mere e afi nga ngü de. Angü te kpi seke eyi la, sü ena angbü ka-ye raaa! zalü akoro etamurago. Te di bala, te mü ngbü endoro gbü ra-sü la, mü ti ado lö mü de, angü sü lofo ka-ye alofo.

¹⁰Amba te mü ce ra-sü, fü mü akpo da endoro gbü biti la, mü ena ado lö mü ado. Te di bala, wü vügü ka-ra ti amofa ra la de, angü sikpi ka-ra koro la de."

¹¹Fü ah adu amala ngü fü ewü, gü ba, "Lazaro ngbü era ka-ye ara. Ni enü dene anü teka azükü engu gbü ra la."

- 12**Ah ngbü emala nga kpi ka Lazaro fü wü kpara ka-ye la gbü mani. Amba wü kpara kaka-na la wu, gü ba, Lazaro kpi eyi ne, nda-wü de. Fü ewü amala ngü fefe ga, "Mere kpara deyi, te engu ngbü era ara la, ah de züka ngü, angü engu ena adu amaka wazi, fü sosoko alofo."
- 14**Fü Yesu adu amala ngü la fü ewü tîne mbölö, gü ba, "Lazaro kpi ka-ye eyi.
- 15**Ma ngbü de tadu teka ngü ka-yi, te Lazaro kpi, o ra di ka-ra sene ne. Angü kpi ka Lazaro la ena aü fingangü ka-yi, fü yi ato maguma yi fere. Te di bala, nih nü enü agbü gba kaka-na la."
- 16**Fü Toma ayia amala ngü fü wü bu ye, gü ba dene, "Te ah bala la, ani nü enü. Te wüh le amörö mere kpara ka-ani kpala la, de ani kpi tîne de ewü." Fü ewü ayia anü agbü Betaniya.
- 17**Te wü Yesu nü koro tete agbü Betaniya, fü ewü aje, gü ba, wüh ti Lazaro eyi, nganga na ra eyi gbü tö sikipi bala.
- 18**Betaniya de enga köti gbamari ede Yerüsalema.
- 19**Teka ngü la, mere bi wü kpara koro ta agbü Yerüsalema, teka aceka cinga te wü Mariya ake Marata, teka kpi ka enga ni ewü la.
- 20**Te wü Yesu koro tete gbamari ede gba wü Marata, fü wü gara kpara akpe anü amala nganga na fü wü Marata, gü ba, "Yesu te ekoro." Te Marata je ngü la tete bala, fü ah ayia bü kere, ace Mariya kpa esambü la, anü amaka te-wü ake Yesu kpa te kaje.
- 21**Te Marata koro tete kpaka Yesu, fü ah ati de gba, gü ba, "Mere kpara, te mü ena adi ta ladü sene la, de bane enga wüna ti akpi de.
- 22**Amba, ah ba ngü de, angü ma wu eyi, gü ba, Me ti eyi amere wü ngü 'buru fü mü, te mü ena ayi-tata na la."
- 23**Yesu gü ba, "Marata, enga ni mü la ena azükü gbü kpi la azükü."
- 24**Marata gü ba, "Wayi, ah ngbürü bala. Ma wu eyi kpo, gü ba, enga wüna ena azükü gbü kpi azükü, gbü adu sikipi te wü kpara 'buru ena azükü tete."
- 25**Fü Yesu amala ngü, gü ba, "Ma de kpara te ngbü ezükü wü kpara gbü kpi, kpah da eküwa ewü. Kpara te to maguma ye fere, ngü ma, te engu kpi la, ah ena adu azükü azükü gbü kpi la.
- 26**Kpah bala, mene kpara te di ezükü, te ah to maguma ye fere la, ah ti akpi fi nda de. Ah ena aküwa ka-ye aküwa, fi mere badi. Marata, mü je ngü la eyi?"
- 27**Marata gü ba, "Wayi, mere kpara, ma wu kpo, gü ba, mü de Ye Me. Mü de E-küwa-a de te Me mala nganga, gü ba, ni ena atima füh kotö ne."

- 28**Te Marata mala ngü la bala, fü ah adu kpa eköti, amala ngü fü engä ni ye gbü zi, gü ba, "Mere kpara koro eyi sene. Ah ngbü eyi-ta ye."
- 29**Te Mariya je ngü la bala, fü ah ayia bü kere, akoro kpa etanü, anü kpaka Yesu.
- 30**Angü Yesu koro ta kpa etambasü nda la de. Ah rü ta la fi bü te kaje, gbü sü te Marata nü maka engu tete na ne.
- 31**Gara wü kpara ta ladü kpa esambü de wü Mariya. Te ewü wu Mariya, te mü koro tete kere kpa etanü ne, fü ewü afi, gü ba, "Ah ngbü enü dela aku gba kpa füh mbükü." Fü ewü ayia kpah, anü afa nganga na.
- 32**Fü Mariya anü akoro kpaka Yesu kpa te kaje kpala. Fü ah atï eri lö Yesu de gba, gü ba, "Mere kpara, te mü ena adi ta ladü sene la, de bane engä wüna ti akpi de."
- 33**Te Yesu wu wü Mariya de wü mere bi wü kpara, te ewü ngbü eku gba de bala ne, fü ah angbü de mere cinga emaguma ye.
- 34**Fü ah ayi-ta ewü, gü ba, "Wüh ti engu neh siye?" Wüh gü ba, "Mere kpara, ye koro ekoro, ye ceka mbükü la."
- 35**Te Yesu je ngü la bala, fü ah ayia atï de gba.
- 36**Fü ngü la aga gbü jia wü kpara la afa sü. Fü ewü angbü emala ngü esüka wü, gü ba, "Apa! Yi ceka la! Amba Yesu le ngü ka Lazaro neh bala?"
- 37**Gara ewü gü ba, "Te Yesu ena akoro ta, o Lazaro kpi la de la, de bane, Lazaro ti akpi de, angü wazi Yesu fa sü. Ah ngbü ta eü jia wü kpara, de te ni ani ne."
- 38**Fü cinga wü kpara, te ewü ngbü gbü gba ka Lazaro ne, ayia arï te Yesu afa sü. Te engu ku gba tete, fü ah ayia 'duwa, anü akoro kpa füh mbükü la. Mbükü la, ah kaye de gö da. Wüh wara ta gara mere ngbürükü da, o emö mbükü la.
- 39**Fü Yesu agü ba, "Wü nzi da emö mbükü la asidi." Marata ga, "Ape, mere kpara! Dene se kpara koro tine eyi esiti de? Angü ah ra gbü tö eyi sïkpï bala dene."
- 40**Yesu gü ba, "Mü fi nga ngü tine, te ma mala fü mü ne, gü ba, 'Te mü le ngü, de te ma ngbü emala fü mü ne eyi la, mü ena awu wazi ka Me.' "
- 41**Fü ewü ayia anzi ngbürükü da emö mbükü la asidi. Fü Yesu ae jia ye, aceka kpï kpa tikpi, amala ngü fü Wö ye, gü ba, "Wüba, ma ngbü egbo nga irï mü, angü mü ngbü eto wazi fere me-mü, teka amere züka ngü ka-mü di, gbü jia wü kpara.
- 42**Ma wu eyi kpo, gü ba, mü ngbü eto wazi fere te nga wü sïkpï 'buru. Ma mala ngü ne fü mü bala, teka aü fingangü ka wü kpara, te ewü ngbü ede ra ne, teka de wüh wu, gü ba, mü tima ra me-mü."
- 43**Te engu mala ngü la bala, fü ah ayia amala ngü de mere ri ye kpa tikpi, gü ba, "Lazaro, mü koro ekoro!"

- 44**Fü kövö la ayia azükü agbü mbükü la, akoro kpa etanü! Wüh gaga ta kpakpa na, de wü lölö, de wü küküte 'buru de bongo. Wüh i kokomö kpah de kala bongo. Fü Yesu ayia amala ngü fü ewü, gü ba, "Yi furu wü bongo eküküte la efuru. Yi ce engu, de ah go de lö ye kpa eköti." Fü ewü afuru bongo, te wüh gaga eküte Lazaro la. Fü ewü ayia ago de ewü 'buru kpa eköti.
- 45**Fütanga ngü la, fü mere bi wü kpara ka Yerüsalema, ta te ewü koro kpaka wü Mariya, aceka cinga te ewü ne, ayia ato maguma wü fü Yesu, angü wüh wu ngü de te Yesu mere, te engu zükü Lazaro gbü kpi ne.
- 46**Amba fü gara ewü ayia anü nda-wü kpaka wü Farusi, amala nga ngü la fü ewü, gü ba, "Yesu zükü gara kpara eyi gbü kpi."
- 47**Te wü Farusi je ngü la, fü maguma ewü ayia asiti. Fü ewü anü amaka wü mürü gele, de wü gara wü cögbörö kovo ka wü Yisaraye. Fü ewü ayia abiti te-wü, akpo da efi nga ngü teka Yesu, gü ba, "Ani ena amere neh baye, teka atiri komoko la? Angü ah ngbü eyi efiti wü kpara 'buru, de wü ngü ka-ye la.
- 48**Te ani ce engu fi bü bala la, wü kpara ena adu 'buru, ale ngü kaka. Fü ewü adu aza engu, ao ba miri. Te wü mere kpara ka Ruma ena aje ngü la bala la, ngü la ena asiti te ewü afa sü. Fü ewü akoro de gü, amürü Mere Kambü ka Me ka-ani, anza ta nguwa ani 'buru. Angü wüh ena afi, gü ba, ani le ngü kaka kpah eyi."
- 49**Esüka wü cögbörö kovo ka wü Yisaraye la, gara kpara ta ladü de iri ye Kayafa. Ta gbü mene re engu la, engu ta me-ye de mere kpara füh kpökpö ka wü kovo. Fü Kayafa ayia amala ngü fü wü bu ye, gü ba, "Ayü! Nda-yi de bane neh ene cürü ne?"
- 50**Ah le de Yesu kpi gbü ngü ka-ye la me-ye. Angü ah reke ta ngbü pe te kpara biringbö ena akpi me-ye, teka aküwa mere bi wü kpara 'buru, da engu de te nguwa nih ena anza 'buru ne."
- 51**Amba Kayafa mala ngü la de siti maguma ye, teka amörö Yesu asidi. Me za ta ngü la, o me-ye gögömö na, de ah mala ngü la bala baka mürü dofo, angü ah ta de mere kpara füh kpökpö. Engu mala dela bü ngü te Me reke, o, teka te Yesu ena akpi, aküwa wü Yisaraye,
- 52**ah be kpah te mene wü kpara füh kotö ne 'buru, te ewü to maguma wü eyi fü Me ne. Angü Yesu kpi teka aküwa ewü, abiti ewü 'buru, ao biringbö, wü di Me.
- 53**Te wü kovo la je ngü te Kayafa mala la, fü ewü ayia ale ngü la. Fü ewü areke te-wü, akpo 'duwa da egiri kaje teka amörö Yesu tete.
- 54**Teka ngü la, Yesu le andoro tine gbü jia wü kovo ka wü Yisaraye ngbaangba ne de. Fü ah ayia anü ka-ye agbü gara sü de iri ye Efürayima, te di de gara köti mba canza kpa edere sü.
- 55**Fütanga ngü la, te sikpi ka Pasika koro tete gbamari, fü mere bi wü kpara angbü egboko, enü agbü Yerüsalema, a'bi te-wü teka karama la.

⁵⁶Wü kpara la ngbü da eo jia wü fi te kaje, da eceka Yesu, anga engu ena akoro? Anga ah ena akpe cürü wü cögbörö kovo ya? Te wüh ngbü kpa etambasü Mere Kambü ka Me la, fü ewü angbü emala ngü esüka wü, gü ba, "Wü fi nda-wü, gü ba, Yesu ena ai maguma ye, akoro gbü karama ne, te re ne fanü? Ah ngbü ta ekoro gbü wü re 'buru. Amba gbü re ne, ah ti akoro de, angü wü kovo ka-ani to ta riri kpekpeke, gü ba, 'Te kpara wu sü de te Yesu ngbü engbü tete na la, de ah koro, ah mala ngangä fü ani.' Angü wüh le azoro engu azoro. Te di bala, te Yesu wu ngü la eyi bala la, ah ti akoro nda de."

Yüwane 12

¹Te sikipi ka mere karama la koro tete gbamari, dudu tine ngbee ma'diya, fü Yesu ayia anü akoro agbü Betaniya, kpa gbü sü ta te engu zükü Lazaro tete na ne.

²Te engu koro kpala, fü ewü amere züka e-mazü fü ewü. Wü Marata ngbü ta ereke e-mazü la me-wü. Fü Lazaro angbü esüka wü kpara te ngbü ezü e de wü Yesu la.

³Mariya ta kpah ladü sela. Fü Mariya ayia aza züka se-mü ka-ye de iri ye nada ne, te wüh ngbü ese de mere bi jiasa, akoro di, atökö te lö Yesu. Fü ah aza mere kala su-nzö ye, afuru se-mü la di te lö Yesu. Fü se mü la ayia agba sü kpa esambü la, truuu bane.

⁴Fü ngü la ayia asiti te gara mürü tima ka Yesu de iri ye Yuda Keriyota, te di de kpara te ena agü tamu Yesu fü wü vügü ne. Fü Keriyota amala ngü, gü ba,

⁵"Apa! Ah mere baye? Züka e te wüh ngbü ese de mere bi jiasa ne, wüh ena atökö, asiti bü bala? Ah reke ta pe te ewü ena aza e la, acinzi de mere bi jiasa, ale ta-ngü di te wü mürü cinga."

⁶Amba Keriyota mala ngü engu la, teka wü mürü cinga fanü fanü, nda de. Ah mala ngü la de mani, teka jiasa la, aza ka-ye fü ye, angü ah ta de kpara te ngbü eceka kpi fütanga jiasa ka-ewü 'buru me-ye.

⁷Fü Yesu adu arü amala ngü fü Keriyota, gü ba, "Mü ce engu ace. Angü ah tökö mü ne eküte ra, baka e te wüh ngbü emoko se-mü eküte kövö. Kükürü de, angü sikipi ka kpi ka-ra koro eyi gbamari.

⁸Te yi le ale ta-ngü te wü mürü cinga la, ah ngbü mbi, yi ti eyi amere ngü la sidi nga ra. Angü yi ena adi engbü de ewü sene, te nga wü sikipi 'buru. Amba sikipi ka-ra, te ma ena angbü de wü yi sene, ah mo nda tine de. Ma ena ace yi ace titine."

⁹Fütanga ngü la, fü mere bi wü kpara ka Yerüsalema ayia aje, gü ba, Yesu ladü agbü Betaniya. Fü ewü aci 'buru, anü kpala teka awu engu. Wüh le ta kpah awu Lazaro, de te Yesu zükü engu gbü kpi ne.

¹⁰Amba teka ngü la, wü cögbörö kovo ka wü Yisarayele ngbü nda-wü kpah ereke ngü, teka amörö Lazaro.

- 11** Angü mere bi wü kpara du kpo eyi ele ngü ka Yesu, teka ngü ka Lazaro, te engu zükü ne. Wüh du le ngü ka wü kovo la tîne de.
- 12** Kpurutokokpĩ la, fü wü Yesu ayia angbü enü agbü Yerüsalema. Fü Yesu anü amaka engu dongĩ, alĩ fefeh, angbü enü di. Fü mere bĩ wü kpara, te ewü koro gbü Yerüsalema teka karama la aje, gü ba, "Yesu te ekoro." Fü ewü aza kpa mbĩra, anü amaka te-wü de wü Yesu kpa te kaje, akpo angbü ecu ngüngü, da eba rere, da emĩ koko, gü ba, "Wayi bala! Gbo nga e ngbü te irĩ Me! Me to wazi fü mü, angü a tima mü fü a me-ye! Angü mü de Mere Miri ka-a fanü!"
- 15** Ngü te Yesu lĩ di füh engu dongĩ ne, wü kpara kaka wu si-ngü gbügbü nda-wü de. Amba tîne 'duwa sidi nga züzükü kaka gbü kpi, fü ewü adu awu, gü ba, ah gegege ba e ta te wüh ba gbü Ngari Me ta gügü, gü ba, "Me emala ngü fü wü kpara ka Yerüsalema, gü ba, 'Wü kpe cürü de. Wü ceka la, Miri te ni le atima ne, ah ena akoro kpaka wü, füh engu dongĩ.' "
- 17** Si-ngü te wü kpara la koro tete, aza Yesu kpa te kaje, arĩ di agbü Yerüsalema ne, ah kükürü de. Wüh mere ngü la bala, angü wüh je nga ngü ta te Yesu mere, te engu zükü Lazaro tete gbü kpi ne. Angü wü kpara ta te ewü wu ngü la de jia wü ne, wüh du ngbü emala nga ngü la fü wü bu wü me-wü.
- 19** Te wü Farusi je ngü la, fü ewü akpo angbü ezü komö wü, gü ba, "Ani ena amere amaka tîne sela ne ngü ne? Wü ceka la aceka! Wü kpara ci ka-wü tîne eyi 'buru, ele ngü ka komoko la!"
- 20** Gara wü di engu ganzi kpara ta ladü, esüka wü kpara ta te ewü koro, agbo nga irĩ Me gbü mere karama la.
- 21** Fü wü ganzi kpara la ayia akoro kpaka Fĩlipo, ayi-tata, gü ba dene, "Mere kpara, ani le awu Yesu."
- 22** Fü Fĩlipo ayia amala ngü la fü Anderiya. Fü ewü ayia 'basu mini, anü amala ngü la fü Yesu.
- 23** Te Yesu je ngü la bala, fü ah arü amala ngü fü wü kpara 'buru, gü ba dene, "Ah reke pe, angü sĩkpĩ ka-ra koro eyi dene. Sĩkpĩ engu la, ah de sĩkpĩ te wü kpara ena awu ra tete, gü ba, ma de Ye Kpara ka Kpĩ fanü fanü.
- 24** Ngü te ma emala fü yi ne, ah de zu ngü. Ngü ka kpi ka-ra la, ah baka ngü ka jia ndo. Te jia ndo la ngbü fi bü gbü kafa la, ah tĩ eyi azĩ jia ye? Ah tĩ azĩ jia ye nda de. Ah ena angbü ka-ye fi bü kpikpi ye. Amba te wüh za jia ndo la, ru gbü tö la, küküte na la ena akpi ka-ye kpala, fü mamaguma adu akö, aga, azĩ jia ye 'duwa ba-neh-ene-la.
- 25** Te mü le aküwa te-mü de tete-mü la, mü tĩ aküwa te-mü nda-mü de. Amba te mü ce te-mü, o fü kpi teka ngü ka-ra la, Me ena aküwa mü me-ye fi badi.

26Te mü le angbü ba züka kpara ka-ra la, de mü lala fi gbü nga ra. Ngü ma, te ah de kpi la, mü mere e akpe cürü de. Te mü rü fi bü kpekpeke gbü ngü ka-ra la, mü ena akoro agbü kpī, fü nih angbü ake nih ma tundu. Te di bala, Wüba ena acu ngü mü, angü mü de züka kpara ka-ra.”

27Fü Yesu adu arü amala ngü, gü ba, "Ööö! Sīkpī ka kpi ka-ra koro eyi gbamari. Mere siti ra ngü sü eyi fere dene. Maguma ra eyi de mere cinga ka ngü la. Ma ena amere dene neh baye? Ma tī aku gba fü Wüba, de ah küwa ra gbü ngü la nda-ra de! Angü dela si-ngü te Wüba tima ra tekaka na, teka de ma maka cinga engu la.”

28Fü Yesu adu aku gba fü Wö ye, gü ba, "Wayi bala, Wüba, mü gü tamu wazi mü fü wü kpara, teka de wüh gbo nga irī mü." Te engu mala ngü la bala, fü ah aje ri Me, te wü koro agbü kpī, gü ba, "Ma gü tamu wazi ra eyi fü ewü, gbü ngü ka-mü. Ma ena adu kpah agü tamu wazi ra fü ewü toto.”

29Gara mere bi wü kpara, te ewü rü de wü Yesu ne, wüh je ri Me, te wü agbü kpī ne, mbi mbi nda-wü de. Ah wü gbü güje ewü ba giri e kükürü. Gara ewü gü ba, "Mügbara mere e la me-ye." Gara ewü gü ba, "Malayika ka Me ngbü emala ngü fü Yesu me-ye.”

30Fü Yesu amala ngü fü ewü, gü ba dene, "Me mala ngü la me-ye. Ah mala teka ra nda de. Amba ah mala ngü la teka yi, teka ale ta-ngü te yi, fü yi adu ale ngü ka-ra.

31Sīkpī ka-ra koro eyi gbamari. Sīkpī engu la, ah de sīkpī, te ma ena agü gü tete ake Satana, te o te-ye ba miri füh kotö ne. Ma ena afa engu gbü ngü la, fü ra aliki engu asidi.

32Ah kpah de sīkpī, te wüh ena ae ra tete kpa tikpi eküte rü. Te di bala, ma ena abiti wü kpara gbü nga nzö sü füh kotö ne 'buru, de wüh lala gbü nga ra.”

33Yesu mala ngü la kükürü de. Ah mala ngü la teka agü tamu ngü ka kpi ka-ye, te wüh ena agü engu di kpa tikpi ne.

34Te mere bi wü kpara la je ngü de te Yesu mala la, fü ngü la ato mere fingangü fü ewü. Fü ewü alügü ngü fefe, gü ba dene, "Ngü la ena amere te-ye bala, neh baye baye? Ye gü ba, wüh ena ae ni, Ye Kpara ka Kpī, kpa tikpi? Ye de Kurisito te Me tima teka aküwa ani ne de? Angü ani tanga ta ngü gbü Ngari Me, gü ba, Kurisito, te Me ena atima fü ani ne, ah tī akpi nda de. Mene Ye Kpara ka Kpī te ena akpi akpi ne, neh engu deyī?”

35Fü Yesu alügü ngü fü ewü, gü ba, "Yi ce ngü ka yīkī asidi, de yi ceka te-yi mbi. Angü ma la fi mba ladü esüka yi sene ba ra-sü, teka du sīkpī mba cükü'daye. Te ah bala la, yi nü enü kere kere tenga ra-sü engu ne, angü biti ena atī amaka yi tītine, fü yi adürü, angü jia biti ma.

36Baka te ma di la ladü esüka yi sene, ba ra-sü ne, ah le de yi to maguma yi eto fere, teka fü yi afü te-yi, adu akoro ba wü kpara ka ra-sü." Fütanga ngü te Yesu mala la, fü ah ayia anü awo te-ye ka-ye ede ewü nengete.

³⁷Yesu mere ta mere bi wü kpeke ngü, te kpara tĩ amere de, di bü eyi gbü jia wü kpara fa sü ne, amba wü kpara le ngü kaka nda-wü fi de.

³⁸Fü ngü la atĩ kpini ba ngü ta te mürü dofo Yisaya ba ta gügü gbü Ngari Me, gü ba dene, "Ako, Mere Miri Me, ani mala ngü ka-ye eyi fü wü kpara, amba kpara biringbö, te le ngü te ani ngbü emala la, nda ma. Kpara te ena agbo nga iri ye teka mere wazi ka-ye, de te ye ngbü emere ne, nda kpah ma."

³⁹Kpah bala, wü kpara la le ngü ka Yesu de, angü nzö ewü kpekpeke. Yisaya du kpah ba ngü te Me mala la, gü ba,

⁴⁰"Nzö wü kpara la koro eyi kpekpeke. Wüh ni güje wü ka-wü ani, angü wüh le aje ngü ka-ni de. Wüh ni jia wü kpah ani, angü wüh le awu si-ngü ka-ni kpah de. Te ewü ena aje ta si-ngü ka-ni, Me, mbi mbi la, de bane wüh ena ace siti ngü ka-wü, adu ale ngü ka-ni, fü ni, Me, aküwa ewü."

⁴¹Yisaya ba ta ngü la teka Yesu, angü Me gü tamu ngü la fefe na me-ye gügü, o wüh bĩ Yesu la de. Me gü tamu Yesu fü Yisaya, te Yesu ngbü tete de mere wazi ye, agbü kpĩ kpala. Fü Yisaya ayia amala nganga na fü wü kpara.

⁴²Esüka wü kovo ka wü Yisaraye la, mere bi ewü ladü, te ewü ngbü ele ngü ka Yesu. Amba maguma ewü ka-ye 'basu 'basu. Wüh le asere te-wü de, ka cürü wü bu wü, wü Farusi. Angü wü Farusi mala ta ngü, gü ba, "Te kpara le ngü ka Yesu la, ah tĩ arĩ kpa esambü ka bitite ka-ani nda de."

⁴³Teka ngü la, fü ewü angbü ekpe cürü wü bu wü la, efa nda Me ka. Angü wüh le de ngü ka-ani reke gbü jia wü bu ani la. Wüh fi nga ngü, teka areke ngü ka-wü gbü jia Me ne, nda-wü de.

⁴⁴Baka te Yesu ngbü tete esüka wü kpara la, ah mala ta ngü fü ewü, gü ba, "Mene kpara te le ngü ka-ni, ah le dela duu ngü ka-ni nda de, ah le ngü ka Wö ni, te tima ni ne kpah eyi.

⁴⁵Kpara te wu ni eyi, ah wu Wö ni kpah eyi.

⁴⁶Angü ni koro füh kotö ne baka ra-sü. Mene kpara te to maguma ye eyi fü ni, ah ena angbü ka-ye gbü ra-sü, ah tĩ angbü gbü mbiri sü nda de.

⁴⁷Wü ngü de te ni ngbü emala fü wü ne, te wü le aje de la, wüh ena amaka kuru amaka. Kuru engu la, ni to me-ni nda-ni de. Angü ni koro sene, teka ato kuru te wü kpara, nda-ni de. Ni koro ka-ni teka aküwa ewü. Te kpara le aje ngü, te ni ngbü emala, ne de la, wü ngü te ni ngbü emala la, ah ena ato kuru tete na me-ye gbü adu sikipi, te Me ena akolo ngü ka wü kpara tete.

⁴⁹Angü wü ngü de te ni ngbü emala fü wü ne, ni so wü ngü la de tete-ni nda-ni de. Wö ni mala nga wü ngü la fü ni me-ye, fü ni angbü emala fü wü kpara dene.

⁵⁰Ni wu eyi kpo, gü ba, ngü ka Me ena aküwa mene wü kpara te ewü to maguma wü fü Me. Te di bala, wü ngü de te ni ngbü emala fü wü ne, ah de wü ngü te Wö ni,

Me, mala ce o gömö ni. Fū ni angbü emala ngü la kpah bala, fū wü kpara ne." Dela ngü ta te Yesu ngbü emala fū wü kpara, te ewü le ngü ka-ye de ne.

Yüwane 13

¹Baka te du sikipi ka Pasika laki tīne eyi ngbee biringbö ne, fū wü Yesu abiti te-wü de wü mürü tima ka-ye, angbü da ezü e de ewü. Dela tīne o Satana kpo eyi da eo siti fingangü emaguma Yuda Keriyota, teka de ah gü tamu Yesu fū wü vügü kaka. Gbü ngü la, Yesu wu eyi kpo, gü ba, sikipi ka-ni koro eyi gbamari, teka ace sü füh kotö ne, ago ka-ni kpaka Wö ni. Ta te Yesu di la füh kotö sene ne, ah le wü mürü tima ka-ye de maguma ye 'buru. Teka ngü la, ah le agü tamu mere ngü mürü ka-ye fū ewü areke areke.

³Dene kaje te Yesu gü tamu ngü mürü la di fū ewü. Yesu wu ta bü kpo, gü ba, Me de Wö ni, te tima ni, akoro füh kotö ne. Ah to wazi fū ni kpah me-ye, teka wü ngü 'buru. Amba gbü wü ngü la 'buru, Yesu le acu ngü ye nda de.

⁴Te di bala, fū Yesu ayia gbü sü ka zü-e la, agbi züka bongo ka-ye eküte ye ne asidi. Fū ah adu aza gara kala bongo ka tima, ai etadu ye.

⁵Fū ah ayia atökö ngu gbü fara sila, akpo da ezürü lö wü kpara ka-ye di, da efuru ngu la te lö ewü de kala bongo, te engu i etadu ye la.

⁶Te engu koro eküte Simüna Petero, teka azürü lölö na ne, fū Petero ayia amala ngü fefe, gü ba, "Ata! Mere kpara! Mü ena azürü lö ra tīne cu me-mü?"

⁷Fū Yesu alügü ngü fefe na, gü ba, "Ngü de te ma ngbü emere dene, mü tī awu sisi na enatikine nda-mü la de. Mü ena adu awu si-ngü la te gara."

⁸Petero gü ba, "Bala de! Mü tī azürü lö ra kpo de!" Yesu gü ba, "Te ma zürü lö mü de la, mü ena adi de kpara ka-ra neh baye baye?"

⁹Petero gü ba, "Te ah tīne eyi bala la, de mü zürü bü duu lö ra de. Ah le de mü zürü tīne wü kpa ra, de wü nzö ra 'buru, teka fū ra angbü ba züka kpara ka-mü!"

¹⁰Yesu gü ba, "Te mü zürü küte mü tīne eyi te enga gina la, libiti ena adi eküte mü tīne ma, 'duwa te lö mü. Te di bala, ah le de ma zürü bü lö mü, teka fū küte mü ari akoro ngbala. Baka te ma zürü lö yi eyi ne, yi koro eyi ba züka wü kpara, de küte wü ngbalangbala. Amba 'duwa kpara biringbö, te di de siti fingangü emaguma ye eküte ra ba libiti."

¹¹Yesu mala ta ngü la bala, angü ah wu kpara te ena agü tamu ye fū wü vügü ne kpo.

¹²Te Yesu zürü lö wü kpara ka-ye la 'buru nza tete, fū ah adu ato züka bongo ka-ye la, alügü eküte ye, adu angbü kötö, da emala ngü fū ewü, gü ba, "Yi wu si-ngü, de te ma mere fū yi ne eyi?"

13Ma mere ngü la kükürü de. Ah le de yi mere kpah bala. Yi da güje yi reke areke te ngü ka-ra ne. Ah de züka ngü, te yi ngbü eĩ ra, gü ba, 'Mere kpara,' bete 'Miri,' angü ma ngbü rü bala fanü.

14Esüka wü mbarase ake mere kpara ka-ye, e-ga fa kiri ye neh da? Ngü ka mbarase ti eyi afa nda mere kpara ka-ye? Ah bala de! Yi ceka la, te ma di de miri ka-yi ne, ma yia cu me-ra, fü ra azürü lö yi baka labi, teka agü tamu lele ka-ra fü yi. Te di bala, ah le fü yi adi emere kpah bala fü wü bu yi. Yi mere e ao te-yi ba wü mere kpara de. Angü ma gü tamu ngü mürü eyi fü yi bala, teka fü yi anü amere ngü la kpah bala.

17Titiñe yi wu ngü te ma mere la eyi. Te yi ena angbü egü tamu lele la fü wü bu yi kpah bala la, ma ena angbü eceka yi ba züka wü kpara ka-ra."

18Fü Yesu adu kpah amala gara ngü fü wü kpara ka-ye, gü ba, "Ngü te ma mala fü yi, gü ba, yi di ele ta-ngü te wü bu yi ne, angü ma wu eyi, gü ba, gara kpara ladü esüka yi, te le amere ngü la de. Ma wu fingangü ka-yi eyi 'buru, angü ma fe yi me-ra. Ma wu eyi, gü ba, kpara biringbö ladü esüka yi, te ena amere siti ngü, te ena ati kpini de ngü, ta te wüh ba gbü Ngari Me gügü, gü ba, 'Kpara te a ngbü ezü e ake di, ah ena adu afü te-ye, ato ra fü kpi.'

19Ma ngbü emala ngü la fü yi bala, o ngü la mere te-ye la de. Te di bala, gbü sikpi te wü ngü la ena amere te-wü tete, ba e te ma mala fü yi la, yi ti eyi awu, gü ba, ma de Ye Me fanü fanü.

20Ngü te ma ngbü emala fü yi ne, ah de zu ngü. Mene kpara te ena ale ngü ka-yi, wü kpara ka-ra, amba ah le ngü ka-ra kpah eyi, angü ma tima yi me-ra. Kpah bala, kpara te ena ale ngü ka-ra, amba ah le ngü ka Me kpah eyi, angü engu tima ra me-ye."

21Fütanga ngü la, fü mere cinga adu azoro Yesu afa sü. Fü ah amala ngü, gü ba, "Ö'öö! Yi da la güje yi te ngü te ma ngbü emala fü yi ne. Angü biri kpara ladü esüka yi sene, te ena ato ra fü wü vügü."

22Fü ngü la ayia aga gbü jia wü kpara kaka-na la afa sü. Fü ewü akpo da eceka jia wü, da efi nga ngü, gü ba dene, "Yesu mala ngü la, neh teka da?"

23Gara biri ewü, te Yesu le engu fa sü ne, ta kpah bü ladü sela, te ngbü ka-ye gbamari ede Yesu.

24Fü Simüna Petero akuru jia ye fü komoko la, de ah yi-ta Yesu, anga ah mala ngü la, neh teka da?

25Fü komoko la aka te-ye, adu agü nzö ye mari ede Yesu, ayi-tata gbü ngingiri ngü, gü ba dene, "Mere kpara, kpara engu la neh da?"

²⁶Fü Yesu alügü ngü fefe gbü ngingiri ngü, gü ba, "Mene kpara te ma ena afunu kümü, ato gbü wuru, aza ato fefe na ne, ah de engu." Te di bala, fü Yesu ayia aza kümü la, ato fü Keriyota.

²⁷Fü Keriyota aza e la, azü. Fü Satana adu arī tīne emamagama 'duwa trrrö! Te di bala, fü Yesu amala ngü fefe na, gü ba dene, "Keriyota deyī, ngü te ye le amere ne, ye nü tīne enü, ye mere kere."

²⁸Wü bu ye Keriyota, te ewü ngbü ezü e de ewü ne, wüh wu si-ngü, de te Yesu mala ngü tete fü Keriyota de bala ne, nda-wü de.

²⁹Gara ewü fi nda-wü, gü ba, Yesu ngbü etima Keriyota, teka anü ase e ka karama fü ani. Gara ewü fi nda-wü, gü ba, anga ah tima engu neh, teka ato e fü wü mürü cinga? Angü Keriyota ngbü ta emere kpa te jiasa ka-ewü me-ye.

³⁰Fütanga ngü te Keriyota zü e la tete, fü ah ayia 'duwa, akoro ka-ye kpa etanü, agbü mbiri sü.

³¹Baka te Keriyota yia nü sü tete, fü Yesu afü te-ye, amala ngü fü du wü kpara ka-ye la, gü ba, "Tītīne ngü kpo eyi dene. Yi ena awu gara ngü te ena agü tamu wazi ra fü yi. Yi ena awu kpah wazi Me gbü ngü la.

³²Ngü la ena amere te-ye amere tītīne, amba Me ena ato wazi ye fere gbü ngü la. Fü yi adu awu wazi Me kpah gbü ngü la.

³³Wü di enga ra, ma ena adi la mba ladü de wü yi sene, teka du lö-ra mba cogbo. Yi ena adu angbü egiri ra agiri, angü sü te ma ena anü tete na, yi tī akoro kpala de, kpah baka ngü ta te ma mala fü wü kovo ne.

³⁴Te di bala, dene to riri te ma le ato fü yi. Yi di ele te-yi esüka yi ale, ba e te ma ngbü ele yi de maguma ra 'buru ne.

³⁵Te yi le te-yi esüka yi bala la, wü kpara 'buru ena awu, gü ba, yi de wü kpara ka-ra fanü."

³⁶Fü Petero ayi-tata, gü ba, "Mere kpara, ye yia enü neh kaye?" Yesu gü ba, "Sü te ma ena anü tete ne, mü tī afa nga ra kpala enatikine de. Mü ena adu afa nga ra te gara."

³⁷Petero gü ba, "Mere kpara, ah mere baye, te ni tī afa nga ye enatikine tīne kpah de ne? Amba te ah kpah de kpi la, ni ena ato te-ni akpi teka ngü ka-ye!"

³⁸Yesu gü ba, "Mü le ngbürü eyi akpi teka ngü ka-ra fanü? Ngü te ma ngbü emala fü mü ne, ah de zu ngü. Enatikine, gbü biti ne, o moko-ngü mī koko la de, mü ena acere nga mü du bata, gü ba, 'Ni wu ra de.' "

Yüwane 14

¹Fütanga ngü la, fü Yesu afü te-ye, amala ngü fü wü kpara ka-ye, gü ba, "Yi mere e afi nga ngü de. Yi to maguma yi fü Me, de yi to kpah fere.

- ²Ma ngbü eyi enü kpaka Wüba, teka areke sü fü yi. Angü mere bi sü ladü kpala, teka wü kpapa 'buru. Ngü te ma ngbü emala fü yi ne, ah de zu ngü fanü fanü.
- ³Te di bala, yi mere e afi nga ngü de, angü ma ena adu akoro sene, aza yi, anü de yi kpaka ra kpala. Fü nih angbü tîne de nih ma kpala tundu.
- ⁴Sü de te ma ngbü enü tete ne, yi wu kaje engu kpo."
- ⁵Toma gü ba, "Mere kpapa, ani wu sü engu, de te ye ngbü enü tete la nda-ani de. Te di bala, ani ena awu kaje la, neh baye baye?"
- ⁶Yesu gü ba, "Ma zu de kaje te ngbü enü kpaka Wüba. Angü ma ngbü emala fü yi zu ngü ka Wüba. Ma ngbü kpah eküwa wü kpapa, te ewü to maguma wü fere. Gara kpapa te tî aküwa wü kpapa nda ma, 'duwa de-ra. Gara kaje 'buru 'buru nda ma, duu de-ra.
- ⁷Yi kpo eyi da ewu ra mba ce ce ce. Te di bala, yi kpo kpah eyi ewu Wüba. Akpo enatikine anü kpa engagira nü, yi ena adu awu Wüba tîne areke areke."
- ⁸Fü Filipo ayia amala ngü fü Yesu, gü ba, "Mere kpapa, gara yitangü ka-ni ladü sene. Ye gü la tamu Wö ye fü ani, teka de ani wu engu de jia ani. Fü ani ace da embü ye de wü yitangü."
- ⁹Yesu gü ba "Filipo deyî, te mü wu ra eyi, mü wu Wüba kpah eyi. Ah mere baye, te mü gü ba, 'Ma gü tamu Wüba fü ani' ne? Angü ma yiri esüka yi sene eyi fa sü, zalü akoro dene, mü wu ra la fi de?
- ¹⁰Ngü ta te ma mala fü yi, gü ba, 'Ma ngbü engbü guvu Wüba, Wüba ngbü kpah engbü guvu ra ne,' mü le ngü la de, neh teka ne? Ngü de te ma ngbü emala fü yi ne, ma mala de tete-ra nda-ra de. Ah de ngü ka Wüba te ngbü engbü guvu ra ne. Angü engu ngbü ereke tima ka-ye esaka ra me-ye.
- ¹¹Ngü te ma mala fü yi, gü ba, 'Ma ngbü engbü guvu Wüba, Wüba ngbü kpah engbü guvu ra ne,' ah le de ngü la rî gbü nzö yi mbi mbi mbi. Te ngü la rî gbü nzö yi mbi mbi de, anga yi je sisi na mbi mbi kpah de la, ah le de yi fi nga wü mere kpeke ngü te ma ngbü emere gbü jia yi ne, fü yi adu awu si-ngü la areke."
- ¹²Fü Yesu adu amala gara ngü fü ewü, gü ba dene, "Ngü te ma ngbü emala fü yi ne, ah de zu ngü. Te mü to maguma mü fere la, ma ena ato wazi fü mü, teka fü mü amere wü kpeke ngü di, kpah ba e te ma ngbü emere ne. Fü ngü la aga gbü jia wü kpapa, fü ewü angbü egbo nga irî Wüba, teka ngü ka-mü la. Tima ka-mü la ena afa nda-ra, ta te ma mere ne ka, angü ma ngbü ego ka-ra ago kpaka Wüba. Te ma nü eyi kpala la, ma ena atima wazi fü yi.
- ¹³Mene ngü te yi ena ayi-ta Wüba di, te irî ra, ma ena ato ato fü yi. Te di bala, wü kpapa 'buru ena awu ngü la, fü ewü agbo nga irî Wüba, teka wazi te ma to fü yi la.
- ¹⁴Wayi, wü e 'buru te yi ena ayo kpaka Wüba te irî ra, ma ena amere wü ngü la fü yi.

- 15**Te yi le ra de maguma yi 'buru la, yi ena aje wü ngü, de te ma ngbü erī yi di ne 'buru, kpah da emere ereke areke.
- 16**Te ma nü koro eyi kpaka Wüba la, ma ena ayi-tata, fü engu atima gara kpara te ena akoro, angbü de wü yi da ra sene, fi mere badi. Kpara la, ah de Nzila Wazi Me, te ena akoro ato wazi fü yi, da engbü tundu de wü yi.
- 17**Nzila Wazi Me engu la ena angbü emala zu ngari Me fü yi. Yi ena awu engu areke areke, angü engu ena angbü guvu yi. Amba wü kpara te ewü le ngü ka-ra de, wüh ti awu engu kpah de, angü wüh le ngü kaka kpah de.
- 18**Yi fi nga ngü de, angü ma ti ace yi kpikpi yi de, ma ena adu akoro kpaka yi.
- 19**Ah ce du lö-ra mba cükü'daye, ma ena ayia teka ace sü füh kotö ne. Te di bala, wü kpara te ewü le ngü ka-ra de, wüh ti awu ra tīne de. 'Duwa de-yi, fütanga sīkpī mba cükü'daye, yi ena adu awu ra me-yi. Angü ma ena adu azükü, fü yi aküwa kpah gbü ngü ka-ra la.
- 20**Gbü sīkpī te ma ena adu akoro tete kpaka yi, yi ena adu awu ngü la areke, gü ba, Wüba ngbü engbü guvu ra fanü. Ma ngbü engbü nda-ra guvu yi. Fü yi angbü nda-yi kpah guvu ra.
- 21**Te yi je rīrī ka-ra, da emere ngü la 'buru ereke areke, ma ena awu, gü ba, yi le ra eyi de maguma yi fanü. Te di bala, Wüba ena ale ngü ka-yi, angü yi ngbü kpah ele ngü ka-ra. Ma ena ale kpah ngü ka-yi, fü ra agü tamu ra fü yi."
- 22**Gara mürü tima ka Yesu ta la kpala de irī ye Tadayo. Fü Tadayo amala ngü fü Yesu, gü ba, "Mere kpara, ni je ngü la mbi mbi de. Te ye ena adu agü tamu ye fü ani la, ah mere neh baye, te wü gara kpara ti awu ye de ne?"
- 23**Yesu gü ba, "Te mü le ra eyi fanü fanü la, mü ena aje rīrī ka-ra, da emere ereke areke. Te di bala, Wüba ena ale ngü ka-mü afa sü. Fü a akoro ake Wüba, angbü guvu mü.
- 24**Mene kpara te le ra nda de, ah le rīrī ka-ra nda kpah de. Ngü te ma emala fü yi ne, ma mala de tete-ra nda-ra de. Ah de ngü ka Wüba te tima ra ne.
- 25**Sidi nga ra sene, Wüba ena atima Nzila Wazi ye fü yi, te ena angbü da ra, teka ato wazi fü yi. Nda-ra, ma mala ngü la fü yi mba ce, o ra di la ladü esüka yi sene. Te Nzila Wazi Me engu koro eyi la, ah ena agü tamu si-ngü, de te ma mala fü yi ne, mbi mbi mbi 'buru me-ye. Fü ngü la arī gbü nzö yi areke areke.
- 27**Yi ngbü engbü de cīnga ne, teka te ma yia ece yi ne? Yi fi nga ngü de, angü ma ena ato gu ngü fü yi, te ena agu maguma yi kpina. Ah ena adi baka nda wü kpara füh kotö ne nda de. Yi fi nga ngü de. Yi ngbü de cīnga kpah de. Yi rü kpekpeke.
- 28**Ngü te ma mala fü yi, gü ba, 'Ma ena ace yi, anü kpaka Wüba, fü ra adu akoro kpaka yi sidi ne,' ngü la ngbü eto cīnga fü yi me-ye? Ah le de ngü la to cīnga fü yi de. Te yi ena ale ra ta, de maguma yi fanü fanü la, de bane yi ena angbü de tadu,

teka ngü te ma mala la. Teka ne de, angü ma nü kükürü de, ma ego kpaka Wüba, te di de mere kpapa fere, teka fü engu ao ra Mere Miri gbü nzö wü ngü 'buru.

²⁹Titine, ma ngbü emala ngü ne fü yi, o ngü engu mere te-ye la de. Te ma ce yi eyi la, de yi fi nga ngü, de te ma mala fü yi ne, fü yi awu, gü ba, ma togo eyi kpaka Wüba fanü.

³⁰Ma tĩ arĩ yi de gara ngü tĩne gbe de, angü lö-ra ma. Satana, te di de miri ka kotö ne, te ekoro, agü gü kpaka ra. Amba engu tĩ afa ra de siti ngü ka-ye la nda de.

³¹Ma ena ace te-ra esasaka, ba e te Wüba mala fere, teka fü wü kpapa awu, gü ba, ma le Wüba eyi, fü ra angbü emere wü ngü, ba e te engu ngbü ele. Te ah bala, nih yia gbü sü dene eyia, nih nü e ka-nih enü."

Yüwane 15

¹Fütanga ngü la, fü Yesu afü te-ye, amala ngü fü wü kpapa ka-ye, gü ba dene, "Nih de nih ma, nih baka rü vinü. Yi nda-yi baka yakpa rü la, ma nda-ra tĩne cu baka rürü na, te ngbü eto wazi fü yi. Wüba nda-ye me-ye baka kpapa te ru rü vinü la.

²Mene yakpa rü te rĩ de ne, Wüba ngbü ede, egü kötö. Wüba ngbü kpah ereke wü yakpa rü, te ewü ngbü erĩ la, teka de wüh di erĩ gbrirri! 'duwa ba-neh-ene-la.

³Kpah bala, ngü de te ma rĩ yi di ne, ah reke yi eyi, yi koro eyi nzila.

⁴Yakpa rü tĩ eyi arĩ kpikpi ye? Ah bala de. Te yakpa rü lala eküte rü ye de la, ah tĩ arĩ kpah de. Kpah bala, ma le de yi lala eküte ra, baka yakpa rü te lala eküte rü ye, teka fü ra ato wazi fü yi, teka fü yi amere züka ngü di. Angü te yi lala eküte ra de la, ngü ka-yi tĩ areke gbü jia Me kpah de.

⁵Wayi, ma de rü vinü engu la, yi baka yakpa ra. Te yi lala eküte ra, fü ra angbü eto wazi fü yi la, yi ena amere züka ngü afa sü. Angü yi tĩ amere ngü ka-ra de tete-yi nda-yi de.

⁶Mene kpapa te lala eküte ra de, ah ena adi ba yakpa rü, te wüh de ade, gü kötö. Te yakpa rü la ürü eyi la, tima kaka tĩne neh ene? Wüh ena aza engu, agü agbü wa, fü ah acuru acuru.

⁷Te yi lala eküte ra, fü ngari ra angbü emaguma yi la, mene ngü te yi ena ayi-tata kpapa Wüba, ah ena ato ato fü yi.

⁸Te yi ngbü ba wü züka kpapa ka-ra la, yi ena angbü emere wü züka ngü afa sü. Te yi mere bala la, wü kpapa ena angbü egbo nga irĩ Wüba, teka ngü ka-yi la.

⁹Ma le yi fa sü, kpah baka e te Wüba ngbü ele ra. Ah ele de yi lala eküte ra, teka fü nih angbü ele te-nih de nih ma.

¹⁰Te yi je rĩrĩ ka-ra, da emere mbi mbi mbi la, nih ena angbü ele te-nih efa sü. Kpah baka e te ma ngbü eje rĩrĩ ka Wüba, fü a angbü ele te-a ake di ne.

11Ma ngbü emala ngü ne fü yi, teka fü le-te ka-nih ato tadu fü yi, kpah baka te le-te ka-a ake Wüba ngbü eto tadu fere ne.

12Dene eyi riri ka-ra fü yi. Ah le de yi di ele wü bu yi, kpah baka e te ma ngbü ele yi ne.

13Yi fi la nga lele ka-ra. Lele ka-ra fa nda wü kpara fuh kotö ne 'buru. Kpara ti eyi ato te-ye, akpi teka aküwa wü di enga ni ye fanü? Ngü bala ladü? Ma wu ngü bala fuh kotö sene nda-ra la kü de!

14Te yi ngbü eyi emere wü ngü, de te ma ngbü eri yi di ne la, yi ena adi zu de wü di enga wüna fanü fanü.

15Ma ngbü ei yi wü di enga wüna kükürü de, angü wü ngü ta te ma je gömö Wüba ne, ma mala eyi 'buru fü yi. Yi le wü ngü la kpah eyi. Ma ti aceka yi tine ba wü jaji de, angü jaji ti awu ngü, de te mere kpara kaka ngbü emere ne, nda de.

16Ma fe yi, o ba wü di enga wüna me-ra. Amba yi fe ra me-yi nda-yi de. Ma fe yi, teka fü yi adi emere wü ngü, te ena angbü areke gbü jia Me. Fü yi angbü ba rü vinü, te ngbü eri gbrirri! te nga wü re 'buru. Angü ma ngbü ele de züka ngü ka-yi la nü kpa engagira nü. Ah mere e anza nda de. Te yi mere bala la, mene e te yi ena ayo kpaka Wüba te iri ra la, Wüba ena ato e la ato fü yi.

17Dela riri ka-ra te ma mala fü yi, ah le fü yi adi ele te-yi ale." kpü ni

18Fü Yesu adu amala gara ngü fü wü kpara ka-ye la, gü ba dene, "Yi rü kpekpeke, angü wü kpara, te ewü le ngü ka-ra de ne, wüh ena akpü yi, kpah ba e te ewü ngbü da ekpü ra enatikine ne.

19Kükürü de, angü ma fe yi me-ra, teka fü yi ace da emere siti ngü baka nda wü kpara la. Te yi ena angbü ta emere siti ngü baka ewü la, de bane wüh ena ale ngü ka-yi ale. Amba nda-yi ngü ka-ye kpikpi ye. Dela eyi si-ngü te wüh ena adi ekpü yi tete na ne.

20Yi fi la nga mene ngü, ta te ma mala fü yi ne, gü ba, 'Ngü ka mbarase ti afa nda mere kpara ka-ye de,' ne. Angü, te wüh ngbü ekpü mere kpara la, wüh ena ale wü jaji kaka? Wüh ti ale de! Te di bala, wüh ena akpü yi, kpah baka e ta te wüh kpü ra. Te wüh ena aje ta ri ra la, de bane wüh ena aje ri yi kpah aje.

21Wüh ena amere wü ngü la 'buru eküte yi bala, angü yi de wü kpara ka-ra. Angü wüh le ngü ka-ra nda-wü de. Wüh le, gü ba, ma de Ye Me, te Me tima ra me-ye ne, kpah de.

22Wü kpara ngbü ekpü ra, neh teka ne? Ma koro fuh kotö ne teka amala ngari Me fü ewü, amba wüh le ngü la de, neh teka ne? Dela eyi siti ngü te ena angbü gbü nzö ewü fi badi ne. Angü te ma ena akoro ta, amala nga wü ngü la fü ewü de la, de bane siti ngü ti angbü gbü nzö ewü nda de. Ma koro esüka ewü sene, fü ra amere mere bi wü kpeke ngü, te gara kpara ti amere de. Fü ewü awu wü ngü la cu de jia

wü. Wüh fi nga ngü la nda-wü kpah de. Fü ewü akpo angbü ekspü a ake Wüba akpü. Angü te kpapa ngbü ekspü ra la, ah ngbü dela kpah ekspü Wüba. Dela eyi mere siti liya gbü nzö ewü.

²⁵Ngü la ti kpini de ngü ta te Miri Davidi ba gügü gbü Ngari Me, gü ba, 'Wüh ngbü ekspü ni kükürü, angü ni mere siti ngü fü ewü 'buru 'buru de.'

²⁶Wü di enga wüna, yi kpe cürü de, angü ma ena atima Nzila Wazi Me, te ena akoro ale-ta ngü te-yi, sidi nga ra. Ah ena akoro kpaka Wüba, fü ah angbü de wü yi sene. Ah ena aü jia yi, teka fü yi aje si-ngü te ma ngbü emala fü yi ne mbi mbi.

²⁷Kpah bala, ah le de yi mala nga ra fü wü kpapa 'buru, angü nih ngbü eyi de nih ma tundu.

Yüwane 16

¹Ma mala ngü la fü yi kükürü de, angü te wü kpapa ena akpo da ekspü yi, ah le fü yi arü kpekpeke gbü ngü ka-ra.

²Angü wüh ena amere yi sisiti. Wüh ena aliki wü gara yi esambü ka biti-te ka-wü asidi. Fü ewü amörö kpah wü gara yi, gü ba, ani ngbü dela emere züka ngü gbü jia Me.

³Wüh ena amere wü ngü la 'buru eküte yi bala, angü wüh le ngü ka-ra nda-wü de. Wüh le, gü ba, Ma de Ye Me ne, kpah de.

⁴Ma ngbü emala ngü la fü yi bala, angü te sikpü ka ngü la koro eyi la, wü kpapa la ena amere wü siti ngü la eküte yi bala, fü yi adu afi nga ngü la, gü ba, ma mala ngü la ta fü ani eyi gügü. Te di bala, yi ena adu arü kpekpeke." Fü Yesu adu amala gara ngü fü wü kpapa ka-ye la, gü ba, "Ma mala ta ngü la fü yi te enga gina nda-ra la de, angü ma la ladü de wü yi sene, da eceka kpü fütanga yi.

⁵Titine ma le eyi adu kpaka Wüba te tima ra ne. Ah mere baye, te yi le ayi-ta ra, teka ngü la nda-yi de ne?

⁶Yi ngbü de cinga teka ngü te ma mala fü yi ne? A'a. Yi mere e angbü de cinga teka ngü la de.

⁷Ngü te ma ngbü emala fü yi ne, ah de zu ngü. Ah reke ta fa sü, te ma ena anü kpaka Wüba kpala, angü te ma nü eyi la, ma ena atima Nzila Wazi Me, te ma ngbü emala nganga na, fü yi ne. Amba, te ma nü de la, ah ti akoro kpaka yi kpah de.

⁸Te Nzila Wazi Me la koro eyi la, ah ena amala ngari Me fü wü kpapa kpekpeke. Fü ngü la aü jia ewü. Ah ena amala wü ngü bata fü ewü. Gina ngü gü ba, 'Wüh ngbü emere siti ngü efa sü, angü wüh le ngü ka-ra nda-wü de.' E'ba'basu ngü gü ba, 'Ma de Ye Me, te ma ngbü emere züka ngü gbü jia Me duu me-ra. Angü ma ngbü ego kpaka Wüba te tima ra ne. Wü kpapa ti awu ra nda-wü tine de.' Ebabata ngü gü

ba, 'Me ena akolo liya gbü nzö wü kpara füh kotö ne, angü ah kolo liya ka Satana eyi.'

¹²Wü gara ngü ta ladü emaguma ra, te ma le amala fü yi ne, ma ti amala fü yi tîne de. Angü yi ti aje si-ngü la tîtine mbi mbi la de.

¹³Ah le de Nzila Wazi Me koro kpaka yi feke, teka asere si-ngü la fü yi. Angü te engu koro eyi la, ah ena angbü emala wü ngü, de te engu ngbü eje gömö ra ne fü yi, teka fü yi adu aje sisi na mbi mbi mbi. Fü yi angbü egbo nga iri ra gbü wü ngü la.

¹⁵Wü ngü ka Wüba 'buru, ah kpah de ngü ka-ra, angü fingangü ka-a ake di 'buru biringbö. Tekä ngü la, fü ra amala fü yi, gü ba, 'Wü ngü te Nzila Wazi Me ena amala fü yi ne, ah ena aje gömö ra.'

¹⁶Fütanga lö-ra mba cükü'daye, yi ti awu ra de. Yi fi nga ngü de, angü yi ena adu awu ra sidi nga sikipi mba cükü'daye."

¹⁷Te wüh je ngü te Yesu mala la, fü wü gara kpara kaka angbü da efi nga ngü emaguma wü, gü ba, "Ngü de te engu mala, gü ba, 'Fütanga lö-ra mba cükü'daye ne, ani ti awu ni de, fü ani adu awu ni sidi nga sikipi mba cükü'daye' ne, si-ngü gbü ngü la gü neh fe? Baka te engu mala, gü ba 'Ni edu kpaka Wö ni,' ne, ani je si-ngü la kpah de.

¹⁸Ngü de te engu mala, gü ba, 'Sikipi mba cükü'daye,' la, ah gü neh fe? Ani wu si-ngü de te engu ngbü emala la, nda-ani 'buru 'buru de."

¹⁹Te Yesu wu, gü ba, wü kpara ka-ni la le ayi-ta ni teka ngü la, fü ah amala ngü fü ewü, gü ba, "Ma mala ta ngü fü yi, gü ba, 'Fütanga lö-ra mba cükü'daye, yi ti awu ra de, yi ena adu awu ra sidi nga sikipi cükü'daye.' Ngü la ngbü eto mere fingangü emaguma yi, neh teka ne?

²⁰Ngü te ma ngbü emala fü yi ne, ah de zu ngü. Gbü wü sikipi ne, yi ena angbü da eku gba de ngura. Amba wü kpara te ewü le ngü ka-ra de, wüh ena angbü nda-wü de tadu. Yi ena angbü nda-yi de cinga, teka sikipi mba cükü'daye. Fütanga ngü la, cinga ka-yi ena anza, fü yi adu angbü de mere tadu.

²¹Cinga ka-yi la, ah baka cinga ka würose te ena abi ye. Angü, te sikipi ka yayaka kaka koro eyi la, engu ena angbü de cinga. Te engu yaka eyi la, ah du fi nga cinga ka-ye la tîne de. Ah ena angbü tîne de mere tadu, teka ngü ka mbarase ka-ye la.

²²Nda-yi kpah bala. Tîtine yi ngbü eyi de cinga, angü ma yia eyi ece yi. Yi mere e afi nga ngü de, angü ma ena adu akoro kpaka yi, fü yi adu angbü de tadu. Tadu ka-yi la ena angbü fi badi, ah ti anza de.

²³Te sikipi engu ena akoro, yi ena adi awu ngü ka-ra areke. Yi ti ayi-ta ra tîne de. Ngü te ma ngbü emala fü yi, ah de zu ngü. Te yi ena ayi-ta Wüba teka wü ngü 'buru te iri ra la, Wüba ena ato wü ngü la fü yi 'buru.

- ²⁴Kü baka te nih ngbü de nih ma ne, yi yo e te iri ra kpaka Wüba nda-yi la de. Te di bala, yi yo e eyo kpaka Wüba, ah ena ato e la fü yi ato, fü yi angbü de mere tadu.
- ²⁵Ma ngbü emala wü ngü la fü yi 'buru gbü mani. Amba gbü sikpi te ena akoro, ma ti amala ngü fü yi tine gbü mani de. Ma ena amala nga Wüba fü yi tine mbölö.
- ²⁶Gbü wü sikpi te ena akoro la, yi ena ayi-ta wü ngü 'buru kpaka Wüba te iri ra. Wüba ena amere wü ngü la amere 'buru fü yi. Angü yi ena angbü eyo e kpaka Wüba tine me-yi sidi nga ra, fü ah angbü eto wü ngü la fü yi,
- ²⁷angü ah le ngü ka-yi fa sü. Kükürü de, angü yi le ngü ka-ra eyi de maguma yi biringbö. Yi le kpah ngü te ma ngbü emala fü yi, gü ba, ma de Ye Me, ne eyi.
- ²⁸Wayi, ma yia ta kpaka Wüba, akoro fuh kotö sene. Amba titine dene ma yia eyi ece kotö ne, adu kpaka Wüba."
- ²⁹Fütanga ngü la, fü wü kpara ka Yesu adu amala ngü fefe, gü ba, "Wayi! Mü mala ngü dela fü a tine eyi mbölö! Ah de mani gbü ye tine de!
- ³⁰Fanü, a wu eyi kpo, gü ba, mü wu wü ngü 'buru. Ngü tine te a ngbü efi emaguma a afi, o a mala ngü la fü mü la de ne, mü wu ngü la, lügü kpah eyi! Teka ngü la, a wu tine eyi kpo, gü ba, amba mü zu de Ye Me fanü."
- ³¹Yesu gü ba, "Bala? Yi to maguma yi eyi fere fanü? A'a. Maguma yi ka-ye fi la bü 'basu 'basu.
- ³²Yi ena awu ngü la enatikine, angü yi ena akpe, abaya 'buru, ace ra kpikpi ra. Amba ma kpikpi ra nda-ra de, angü Wüba ena ato wazi fere.
- ³³Dela eyi ngü te ma mala fü yi, teka fü yi angbü de gu ngü emaguma yi sidi nga ra. Fuh kotö ne, wü kpara te ewü le ngü ka-ra de, wüh ena ato cinga te-yi. Yi rü kpekpeke, yi kpe cürü de. Ma ena ale-ta ngü te yi, angü wazi ra fa nda wü kpara fuh kotö ne 'buru." Dela eyi ngü ta te Yesu mala fü wü kpara ka-ye, gbü sikpi te wüh zoro engu tete na ne.

Yüwane 17

- ¹Fütanga ngü te Yesu mala fü wü kpara ka-ye la, fü engu ayia ae jia ye tikpi, aku gba fü Wö ye, gü ba, "Wüba, mü to wazi fere, angü sikpi ka kpi ka-ra ti eyi dene. Mü to wazi fere, de ma rü kpekpeke gbü cinga la, teka fü wü kpara adu awu wazi mü eküte ra, fü ewü angbü egbo nga iri nih gbü ngü la.
- ²Ma yi-ta mü teka ngü la, angü mü o ra ta ba miri gbü nzö wü kpara fuh kotö ne 'buru, teka fü ra aküwa wü kpara te mü to ewü fere ne."
- ³Yesu mala ngü la kükürü de, angü wü kpara ti eyi aküwa fi mere badi, te ewü to maguma wü eyi fü Me, te di de zu Me fanü fanü ne. Ah le kpah de wüh to maguma wü fü Yesu Kurisito, angü ah de kpara te Me tima engu teka aküwa wü kpara.

- ⁴Yesu gü ba, "Wüba, tima ta te mü to fere amere ne, ma mere nza eyi. Ma mala ngari mü eyi fü wü kpara, kpah ba e te mü mala fere ne, fü mere bi ewü ato maguma wü fü mü.
- ⁵Titine Wüba, te ah bala la, ma ngbü eyi-ta mü, de mü to wazi fere, teka fü nih adu angbü tundu ake nih ma agbü kpī kpala, baka e ta te nih ngbü tundu ake nih ma te enga gina, o nih mere kotö ne la de ne.
- ⁶Wüba, mü ceka wü kpara ka-ra, te mü fe ewü esüka wü bu wü, ato fere ne. Angü ma mala nga mü eyi fü ewü 'buru, fü ewü aje ngari mü kpah eyi, da emere ereke areke.
- ⁷Te di bala, wüh wu kpah eyi, gü ba, wü ngü 'buru, de te ma ngbü emala fü ani ne, ma je gömö mü.
- ⁸Angü ngari mü, ta te mü to fere ne, ma mala eyi 'buru fü ewü. Fü ewü ale ngü la areke areke, ato maguma wü fü mü. Wüh wu kpah eyi kpo, gü ba, ma de Ye mü, te mü tima ra me-mü.
- ⁹Wüba, ma ngbü eyi-ta mü teka wü kpara ka-ra ne, de mü le ta-ngü te ewü, da eto wazi fü ewü, angü wüh ka-wü de wü kpara ka-mü, te mü fe ewü, to fere. Ma yi-ta mü teka wü kpara 'buru nda-ra de, 'duwa teka wü kpara ka-ra ne.
- ¹⁰Angü wü kpara ka-ra 'buru de wü kpara ka-mü. Kpah bala, wü kpara ka-mü 'buru de wü kpara ka-ra, angü mü fe ewü, to fere me-mü. Fü ewü awu wazi ra, gü ba, ma de Ye mü fanü.
- ¹¹Wüba, ma ngbü eyi-ta mü, de mü mere kpa te wü kpara ka-ra ne gbü wazi ka-mü, teka de wüh rü kpekpeke sidi nga ra, angü ma ena adi tīne fūh kotö sene ma. Kpah bala, ah le de mü to wazi fü ewü, teka fü fingangü ka-ewü angbü biringbö, fü ewü adi ele te-wü, baka nih ake nih ma, te fingangü ka-nih di biringbö ne. Mü mere kpa te ewü, angü süka ewü ena adürü.
- ¹²Baka ta te ma ngbü de ewü fūh kotö sene ne, ma ngbü eceka kpī fütanga ewü me-ra, da ele ta-ngü te ewü, de wüh rü kpekpeke gbü ngü ka-mü. Kpara te dūrü esüka ewü, ah ngbee biringbö, te yia ce ngü ka-mü. Ah de kpara te mü mala nganga ta gügü, gbü Ngari mü, gü ba, engu ena adürü ne.
- ¹³Wüba, titine ma le eyi adu ka-ra kpaka mü. Baka te ma ngbü de wü kpara ka-ra fūh kotö sene ne, ma mala bi wü ngü eyi fü ewü, teka de wüh rü kpekpeke gbü ngü ka-ra. Tekā ngü la, wüh ena angbü de mere tadu, kpah baka e te ma ngbü de tadu teka ngü ka-mü ne.
- ¹⁴Ma mala ngari mü eyi fü ewü, fü ewü ayia ale ngü la. Wü kpara de te ewü le ra de ne, ngbü ekpü ewü ka ngü la, angü wü kpara ka-ra le siti ngü ka wü kpara la nda-wü de, kpah baka ra, te ma le siti ngü ka-ewü de ne.

- 15**Wüba, mü le ta-ngü te ewü, angü wüh ti ace sü füh kotö ne la de. Ma ngbü eyi-ta mü, de mü liki Satana eküte ewü asidi, angü ah ena afiti ewü.
- 16**Wüh le siti ngü ka wü bu wü füh kotö ne nda-wü de, fü ewü adu alala ka-wü gbü nga ra, angü ma le siti ngü ka wü kpara füh kotö ne kpah de.
- 17**Te di bala, ma ngbü eyi-ta mü, de mü fü ewü ba wü di mü, de ngari mü, angü wüh le ngari mü eyi de maguma wü.
- 18**Angü ma ena atima ewü, amala ngari mü fü wü kpara, kpah baka e te mü tima ra, amala ngari mü füh kotö ne.
- 19**Te di bala, ma to te-ra eyi akpi teka ewü, teka de wüh to kpah te-wü 'buru 'buru, gbü ngü ka-mü.
- 20**Wüba, ma ngbü eyi-ta mü teka wü kpara ka-ra, te a ngbü de ewü ne. Ma ngbü kpah eyi-ta mü fü wü gara kpara, te ewü ena ato maguma wü fere sidi, teka ngari mü, te ewü ena aje gömö ewü ne.
- 21**Mü to wazi fü ewü, teka fü fingangü ka-ewü angbü 'buru biringbö, baka e te fingangü ka-nih di tundu ake nih ma ne. Mü to wazi fü ewü teka fü fingangü ka-ewü angbü biringbö, fü ewü alala gbü ngü ka-nih. Te wü kpara füh kotö ne ena awu fingangü ka-ewü biringbö bala la, wüh ena awu fanü, gü ba, ma de Ye mü, te mü tima ra me-mü.
- 22**Wazi ta te mü to fere ne, ma to eyi fü ewü, teka fü fingangü ka-ewü angbü di kpah biringbö baka nda-nih.
- 23**Baka te fingangü ka-mü di emaguma ra ne, ah le de nda-ra ngbü kpah emaguma ewü, teka de fingangü ka-ewü ngbü kpah biringbö. Angü, te wü kpara füh kotö ne wu bala la, wüh ena awu fanü, gü ba, ma de Ye mü, te mü tima ra me-mü. Fü ewü awu kpah, gü ba, mü ngbü ele wü kpara ka-ra kpah baka e te mü ngbü ele ra.
- 24**Wüba, ma ngbü eyi-ta mü teka wü kpara ka-ra, te mü to ewü fere ne, angü ma ngbü ele de a ngbü tundu de ewü, kpaka mü agbü kpī kpala. Tekä de wüh wu wazi ra, wazi ta te mü to fere agbü kpī ne, angü mü le ra ta eyi gügü, o nih reke kotö ne la de.
- 25**Wüba, mü de züka kpara, amba wü kpara füh kotö ne wu mü nda-wü de. Ma wu mü ka-ra bü me-ra. Wü kpara ka-ra ne wu mü kpah eyi, gü ba, mü tima ra me-mü.
- 26**Angü ma mala ngü ka-mü eyi fü ewü. Ma ena angbü kpah emala ngü ka-mü fü ewü bala, teka fü fingangü ka-ra angbü emaguma ewü, teka fü mü ale ewü de maguma mü 'buru, kpah baka e te mü ngbü ele ra ne." Dela gba ta te Yesu ku kpaka Wö ye, teka wü kpara ka-ye.

Yüwane 18

- ¹Te Yesu ku gba kpaka Wö ye nza tete, fü ah ayia de wü kpara ka-ye la, anü kpa etangu gara ngu de iri ye Kidirona. Fü ewü anü akoro gbü gara sü kpala, te wüh ru riru de iri ye Olive gbügbü na.
- ²Yuda Keriyota wu sü engu la ta kpo, angü Yesu ngbü ta enü de wü kpara ka-ye kpala.
- ³Fü Yuda Keriyota ayia anü gbü mani, amala ngü la fü wü mere kovo ka wü Yisarayeale, gü ba, "Wü Yesu ladü kpikpi wü gbü gara sü kpane." Te wü kovo la je ngü la bala, fü ewü ayia bü kere, ai wü marajümiya, teka de wüh nü, wüh zoro Yesu kpala. Fü ewü atima ewü de wü Keriyota, de ah nü, ah gü tamu sü la fü ewü. Wüh 'buru de wü mere maguruma, de wü dü esaka wü, kpah de wü ke, angü ngü la ngbü ta emere te-ye gbü biti.
- ⁴Te Yesu wu wü marajümiya, te Keriyota ngbü ekoro de ewü la, fü ah ayia anü, amaka te-ye de ewü, angü ah wu eyi, gü ba, sipki ka cinga ka-ni koro eyi dela. Fü ah ayi-ta ewü, gü ba, "Yi ngbü egiri neh da?" Wüh gü ba, "Ani ngbü egiri Yesu, kpara ka Nazareta." Fü Yesu alügu ngü fü ewü, gü ba, "Kpara te yi ngbü egiri ne, ah de-ra. Ma dene."
- ⁶Te wü kpara la je ngü te Yesu lügu fü ewü la, fü ewü aviti, adu kpa sidi ka cürü, ati 'buru kötö, ngbele kübaka!
- ⁷Fü Yesu adu kpah ayi-ta ewü, gü ba, "Wüh ngbü egiri neh da ya?" Wüh gü ba, "Ani ngbü egiri Yesu, kpara ka Nazareta ne."
- ⁸Yesu gü ba, "Ma mala tine fü yi, gü ba, 'Kpara de te yi ngbü egiri ne, ah de-ra.' Te ah bala la, de yi ce wü kpara ka-ra, de wüh nü ka-wü."
- ⁹Yesu mala ngü la bala, teka de wüh mere e azoro wü kpara ka-ni de, kpah baka ngü te engu mala tine fü Wö ye, gü ba, "Wö ni, ni ceka kpi fütanga wü kpara, ta te ye to fü ni ne eyi reke areke. Süka ewü biringbö düru esaka ni nda de."
- ¹⁰Te Petero wu, gü ba, wü kpara la le eyi azoro Yesu ne, fü engu ayia agbi maguruma ka-ye, ati te gara kpara ka tima ka mere kpara füh kpökpö, ade gügüje na ka kokpa, akolo tuu!
- ¹¹Fü Yesu amala ngü fü Petero, gü ba, "Ay! Mü mere bala teka ne? Mü za maguruma ka-mü, mü lügu da ye! Cinga te Wüba le de ma zü ne, ma ti ace nda-ra de!"
- ¹²Fütanga ngü la, fü wü marajümiya de wü mere kpara ka-wü, de wü gara kovo, ayia azoro Yesu, ai kpakpa na de ku, gö gö gö!
- ¹³Fü ewü aza Yesu, anü di engagira gara mere kovo ka wü Yisarayeale de iri ye Anasi, te di de wügiri ye Kayafa, kpara te ngbü füh kpökpö ne.

- 14**Ah de Kayafa ta te mala ngü fü wü kovo ka wü Yisarayele, gü ba, "Ah reke ta ngbürü pe te kpara biringbö ena akpi me-ye, teka aküwa mere bi wü kpara 'buru," ne.
- 15**Te wüh ngbü enü de Yesu tete, fü Petero angbü efa nga ewü gbü zi. Fü gara kpara ka Yesu angbü kpah efa nga ewü gbü zi. Fü ewü afa nga wü Yesu, zalü akoro di emöngiti 'baranga ka Anasi. Fü kiri ye Petero la ayia arı kpa gbü nga wü Yesu kpala, angü mere kpara la wu engu kpo.
- 16**Da Petero te ena arı kpala nda ma, angü wüh wu engu de. Ah ngbü nda-ye ciki etanü. Te kiri ye na la wu bala, fü ah adu akoro amala ngü fü wü rüse, te ngbü efete möngiti ka 'baranga la, de ah ce kaje fü Petero, teka de engu rı kpah mini. Fü wü rüse la ale ngü la. Fü Petero ayia arı agbü 'baranga la.
- 17**Fü wü rüse la aceka Petero. Fü ah ayia ayi-tata, gü ba, "Mü de süka wü kpara ka Yesu ne de?" Petero gü ba, "A'a! Ma de kpara kaka nda-ra de!"
- 18**Gbü laki la, wü marajümüya de wü kpara ka tima ka köti la, deke ta wa ka-wü, eya te-wü tete ka zü. Fü Petero ayia anü arı kpah esüka ewü kpala, da eya te-ye.
- 19**Amba Yesu, mü ka-mü kpa esambü. Fü Anasi akpo da eyi-ta Yesu kpekpeke, gü ba dene, "Ye mala la nga wü kpara ka-ye fü ani. Wüh neh fe? Wüh ladü gbe? Ye ngbü erı ewü neh, de ne riri ne?"
- 20**Fü Yesu alüğü ngü fefe na, gü ba, "Angü mü ngbü eyi-ta ra de bala, neh teka ne? Te mü le akolo liya ka-ra la, de mü kolo mbi! Amba ah le de mü i wü gara kpara, teka de wüh mala nga ra fü mü me-wü. Angü ma mala ngü esalakumu nda-ra de. Ma ngbü ta erı wü kpara la ngbaangba gbü jia wü kpara 'buru. Gara kpa esambü ka biti-te ka-nih, gara kpa etambasü Mere Kambü ka Me."
- 22**Fü gara marajümüya ayia abe gbüra Yesu, amala ngü fefe, gü ba, "Ye ngbü elüğü ngü fü mere kpara bala, teka ne?"
- 23**Yesu gü ba, "Mü be ra baye? Ngü ladü bala? Te ma mala siti ngü la, de mü mala nga siti ngü ka-ra la, gbü jia wü kpara. Te ma mala züka ngü ne, mü du be ra, neh teka ne?"
- 24**Fü Anasi ayi-ta Yesu ma, Yesu lüğü ngü nda de. Fü ah ayia atima Yesu engagira Kayafa, o wüh furu ku te kpakpa na la de.
- 25**Petero, mü fi bü engbü de wü kpara la eküte wa sela. Fü gara süka ewü ayi-ta Petero, gü ba, "Mü de kpara ka Yesu de?" Petero gü ba, "A'a! Ma de kpara kaka nda-ra de!"
- 26**Gara kpara ka tima ka Kayafa ta kpah ladü sela, te di de mürü ye kpara ta te Petero de gügüje na ne. Fü komoko la ayia ayi-ta Petero, gü ba, "Mü de kpara, te ma wu engu de wü Yesu kpane, ne de?"

- 27**Fü Petero alügü ngü fefe, gü ba, "Ma de engu nda-ra de!" 'Duwa ngbere! de gba moko-ngü mini, kpah ba e te Yesu mala fü Petero ne.
- 28**Baka te Kayafa yi-ta Yesu nza tete, fü ewü aza Yesu, gügü kpurutokokpī la, anü di kpa gba gara mere kpara ka wü Rūma, de iri ye Pilatü, te mere miri ka wü Rūma o engu, de ah ngbü gbü nzö wü kpara ka Yudaya ne. Amba wü kovo ka wü Yisarayeale le arī kpa esambü ka Miri Pilatü nda-wü de, angü engu de ganzi kpara. Wüh ngbü ta e'bi te-wü teka Karama ka Pasika. Angü gele ka-ewü gü ba, te mü rī kpa esambü ka ganzi kpara la, mü tī azü karama engu la de. Tekā ngü la, fü ewü atima Yesu kpa esambü, kpaka Miri Pilatü kpikpi ye, de wü marajümüya ka-wü. Amba wüh ngbü ka-wü ciki kpa etanü.
- 29**Fü Miri Pilatü, akoro kpa etanü, ayi-ta ewü, gü ba, "Angü komoko la mere ne siti ngü ne? Te yi za bü engu, koro di kpaka ra ne."
- 30**Wüh gü ba, "Te komoko la ena amere ta siti ngü de la, de bane a tī aza engu akoro di kpaka mü kpah de."
- 31**Miri Pilatü gü ba, "Ah mbi. Te ngü ka-yi bala la, ma tī arī gbügbü nda-ra de. Yi za engu eza, yi nü di, de yi to kuru tete, baka e te di gbü riri ka-yi." Wüh gü ba, "A'a! Ah le de wü mörö engu amörö! Amba wazi a teka amörö engu nda ma, angü riri ka-yi, wü Rūma, gü ba, a tī amörö kpara de tete-a nda-a de. Ah le de yi to wazi fü a me-yi."
- 32**Wü Yisarayeale to Yesu fü Miri Pilatü ne, teka de engu mörö Yesu, baka te di gbü gele ka wü Rūma. Fü ngü la ayia atī kpini de ngü ta te Yesu mala, gü ba, "Te wüh mörö ni la, wüh ena ae ni eküte rü kpa tikpi."
- 33**Fü Miri Pilatü adu arī kpa esambü, te wüh ngbü ekolo liya ka wü kpara gbügbü ne. Fü ah ai Yesu engagira ye, ayi-tata, gü ba, "Mü ngbü rü de mere miri ka wü Yisarayeale fanü?"
- 34**Yesu gü ba, "Wüh mala ngü la fü mü amala? Anga mü fi ngü la de tete-mü?"
- 35**Miri Pilatü gü ba, "Mü ngbü emala ngü fere bala, ma de enga Yisarayeale? Ma kara de enga Rūma! Ma wu ngü ka-yi la nda-ra de. Wü nguwa mü, wü kovo ka-yi, za mü, koro di engagira ra me-wü. Te di bala, ma le ayi-ta mü, angü mü mere fü ewü, ne siti ngü ne?"
- 36**Yesu gü ba, "Ngü ka-ra baka ngü ka wü miri füh kotö ne nda de. Te ma ena adi ta ba wü miri füh kotö ne la, de bane wü marajümüya ka-ra koro ta eyi, agü gü de wü marajümüya te ewü zoro ra ne, aküwa ra esaka ewü. Amba ngü ka-ra ka-ye kpikpi ye. Wazi ra teka angbü ba miri, koro ka-ye kpaka Me."
- 37**Miri Pilatü gü ba, "Mü zu de miri fanü?" Yesu gü ba, "Wayi, mü mala eyi! Si-ngü te ma koro tete na füh kotö ne, ah teka amala zu ngari Me fü wü kpara. Mene kpara te di de kpara ka Me fanü fanü, ah ena aje riri ka-ra me-ye."

³⁸Miri Pilatü gü ba, "Ho! Mü gü ba, 'Ni koro teka amala ngari Me fü wü kpara?' Dela neh lö ngari Me lö?" Fü Miri Pilatü adu akoro kpa etanü, kpaka wü kovo ka wü Yisarayeale la, amala ngü fü ewü, gü ba, "Ma gîri siti ngü ka komoko la eyi ma, ma maka nda-ra de.

³⁹Te di bala, ma du fi nga gara ngü, maka eyi. Te ma ena ace kpa tete na la, ah ena adi esiti? Angü engu de miri ka-yi. Kpah bala, enatikine, ah de mere sîkpî ka karama ka-yi." Miri Pilatü mala ngü la bala, angü ta gbü wü re 'buru, gbü gele ka wü Yisarayeale, ah le de mere kpara di ece kpa te gara kpara ka ku biringbö, gbü sîkpî ka Pasîka la.

⁴⁰Baka te wü kovo la je ngü te Miri Pilatü mala fü wü, gü ba, "Ni le ace kpa te Yesu ne," fü ewü akpo amala ngü de rere, gü ba, "Yesu nda kü de! A le nda-a Baraba!" Baraba engu ne, ah ka-ye de siti kpara ka gü, te ngbü egü gü de wü Rûma, teka tö ka-wü.

Yüwane 19

¹Fütanga ngü la, fü Miri Pilatü ayia amala ngü fü wü marajümüya ka-ye, de wüh süma Yesu de juru. Fü ewü ayia asüma Yesu de ka.

²Te wüh süma Yesu tete, fü wü marajümüya akpo angbü emü engu. Fü ewü agara bibi gbü ti, ato gbü nzö Yesu baka madudu ka wü miri. Fü ewü adu aza diri ngboro bongo ka-ewü, nzenze baka nda miri la, ato kpah eküküte.

³Fü ewü akoro, angbü ezuru engangagira, da egü mandî fefe, gü ba, "Wayi! Mandî fü ye, mere miri ka wü Yisarayeale!" Fü ewü angbü ebe gbügbüra na.

⁴Fütanga ngü la, fü wü marajümüya alügü Yesu kpaka Miri Pilatü. Fü Miri Pilatü ayia adu akoro kpa etanü, kpaka wü kovo la, amala ngü fü ewü, gü ba, "De-wü deyî, ni le ace kpa te komoko la, angü ni gîri siti ngü kaka la nda-ni eyi ma, ni maka nda-ni de. Ni süma engu eyi. Ni ti ato gara kuru tete, nda-ni tine de. Wüh ena aza engu, akoro di, fü wü awu engu cu de jia wü."

⁵Fü ewü anü akoro de Yesu kpa etanü, gbü jia wü kpara la. Bibi te wüh gara gbü ti ne, fi bü ladü gbü nzö, kpah fi bü de nze bongo la eküte ye. Fü Miri Pilatü amala ngü fü ewü, gü ba, "Engu tine eyi dela."

⁶Te wü kovo, de wü marajümüya ka-wü, wu Yesu bala, wüh le awu cîcinga na nda-wü de. Wüh ka-wü fi bü de rere ka-wü la, da emala ngü de mere ri wü kpa tikpi, gü ba, "Wüh mörö engu amörö! Wüh bere engu eküte rü!" Miri Pilatü gü ba, "A'a! Ma le nda-ra de! Te yi le bala la, yi za engu, de yi nü mörö me-yi, teka de liya la ngbü gbü nzö yi! Angü ma gîri siti ngü kaka nda-ra eyi ma."

⁷Fü wü kovo la alügü ngü fefe, gü ba, "Gbü rîri ka-ani, ah le de engu kpi akpi, angü ah mala, gü ba, 'Ni de Ye Me.' Ah le ao te-ye ba Me!"

⁸Te Miri Pilatü je îri Ye Me de bala, fü cürü ayia amere engu afa sü.

⁹Fü ah aza Yesu, adu di kpa esambü, ayi-tata, gü ba, "Mü de ye da?" Yesu le ngü fefe na nda-ye de. Ah nga ka-ye tiii!

¹⁰Miri Pīlatü gü ba, "Ah mere baye, te mü le alügü ngü fere de ne? Mü wu de, gü ba, ma de wazi amörö mü? Anga ma kpah de wazi ace kpa te mü?"

¹¹Yesu gü ba, "Wayi, mü de mere kpara fanü fanü, angü Me to wazi la fü mü me-ye. Te Me ena ato ta wazi la fü mü de la, de bane mü ti amere ngü fere kpah de. Te di bala, siti ngü ka wü kpara, te ewü zoro ra, akoro di engagira mü ne, ah fa nda-mü eyi ka."

¹²Te Miri Pīlatü je ngü la bala, fü ah ayia akoro kpa etanü, kpaka wü kovo la, amala ngü fü ewü, gü ba, "Ni le ace kpa te Yesu." Wüh gü ba, "Te mü ce kpa te komoko la, mü ena awu ngü la me-mü! Angü ah o te-ye ba miri. Te di bala, ah ngbü ele amere gü kpaka Kayisara, te di de mere miri ka-nih 'buru ne. Te mü le ngü kaka la, amba mü le ngü ka Kayisara nda-mü de. Te mü ce kpa mü tete la, a ena atima ngü la fü Kayisara, fü mü awu ngü ka-mü!"

¹³Te Pīlatü je ngü la bala, fü cürü Mere Miri Kayisara ari tete, angü Kayisara de mere miri ka-ewü fanü. Fü Miri Pīlatü adu amala ngü, de wüh koro de Yesu kpa etanü. Fü ah ayia angbü füh kpökpö ka-ye, te engu ngbü ekolo liya ka wü kpara fefeh na.

¹⁴Ngü la ngbü ta emere te-ye etü ra, gbü sīkpī te wüh ngbü ereke te-wü teka azü mere Karama ka Pasika. Fü Miri Pīlatü ayia angbü kötö, teka akolo liya la. Fü ah amala ngü fü wü kovo la, gü ba, "Mere miri ka-yi dela!"

¹⁵Fü ewü amala ngü de mere ri wü kpa tikpi, gü ba, "Ye mörö engu amörö! Ye mörö engu amörö! De ye bere engu füh rü!" Pīlatü gü ba, "Ah ti eyi fü ra amörö miri ka-yi?" Wü kovo la gü ba, "Ani le ngü ka komoko la nda-ani de! Miri ka-ani ka-ye bü Kayisara."

¹⁶Te Miri Pīlatü wu, gü ba, ngü ka wü kpara la fa ni eyi ne, fü engu ayia ale, de wüh za Yesu, wüh nü di, wüh mörö. Angü gara ngü te engu ena amere, nda tīne ma. Fütanga ngü la, fü wü marajümüya ayia aza Yesu kpaka wü.

¹⁷Fü ewü aza mere tiri rü, te ewü ena abere engu fefeh na ne, ao esüsügü. Fü ewü aza engu, anü di agbü sü de iri ye Gologota, te di ba e te wüh gü ba, sü ka biki-nzö.

¹⁸Te wüh nü koro tete kpala, fü wü marajümüya ayia aza Yesu, abere kpakpa na de wü lölö na eküte rü gbegete la. Fü ewü adu ae engu kpa tikpi. Fü ewü ayia aza kpah wü gara kpara 'basu, abere ewü füh wü rü gbegete, ao ede Yesu sela, gara gbü kokpa, gara gbü kamisü.

¹⁹Fü wü marajümüya aza ngü te wüh ba, gü ba, "Dene Yesu, kpara ka Nazareta, Mere Miri ka wü Yisaraye," ne, ao eküte rü gbegete la kpa tikpi. Angü Miri Pīlatü mala ta ngü fü wü kpara ka-ye, de wüh ba ngü la bala. Wüh ba ngü la gbü wü ngü bata, gbü ngü ka wü Rūma, gbü ngü Ebere, kpah gbü ngü Giriki, teka fü

wü kpara 'buru adi etanga. Baka te wü mere kovo ka wü Yisarayeles wu ngü te Miri Pīlatü ba la, fü ewü amala ngü fefe, gü ba, "Komoko la de miri ka-ani nda de! Ah le de wüh fü ngü la afü, gü ba, 'Engu o te-ye ba miri de tete-ye.' " Miri Pīlatü gü ba, "Wüh tī afü ngü la de. Ngü te ni ba eyi, ah ngbü fi bala." Fū wü marajümüya aza e la, ao eküte rü gbegete ka Yesu kpa tikpi, teka fū wü kpara adi eceka. Fū mere bi wü kpara angbü etanga ngü la, angü sü engu la ta gbamari ede mere köti.

²³Te wü marajümüya bere Yesu fūh rü gbegete nza tete, fü ewü aza mere bongo kaka ne, aye süsüka na esüka wü, angü wüh ta de wü kpara bala. Fū ewü adu kpaah aza mene bongo kaka-na, te su fa sü ne. Fū ewü amala ngü esüka wü, gü ba, "Ani mere e asörö engu ne de. Angü bongo la reke fa sü. Te di bala, ah le de ani sö gümare tüngüngü. Mene kpara te ena azü la, de engu za e ka-ye fü ye." Fū ewü amere ngü la kpaah bala, ba e te wüh ba gbü Ngari Me ta gügü, gü ba, "Wüh ye süka bongo ka-ni esüka wü. Gara bongo ka-ni la, wüh sö gbü gümare."

²⁵Baka te wü marajümüya ngbü emere wü ngü ka-wü la tete, wü gara wü kpara 'buruve ta ladü ede rü gbegete la. Ah de wü ni ye Yesu, ake enga ni ye, bete Mariya wara Kiliyopa, abe kpaah te Mariya Egba-Magadala, bete gara kpara ka Yesu biringbö, te Yesu le ngü kaka fa sü ne. Te Yesu wu ni ye, te ngbü de cinga ede kpara ka-ye la, fü ah ayia amala ngü fü ni ye, gü ba dene, "Wüna, mü ceka komoko la, ah tīne eyi ba enga mü."

²⁷Fü ah adu kpaah amala ngü fü kpara ka-ye la, gü ba, "De-mü, mü za wüna tīne ba ni mü." Te di bala, fütanga kpi ka Yesu, fü kpara la aza Mariya ni ye Yesu, adu di kpa gba ye.

²⁸Fütanga ngü la, fü Yesu adu angbü baaala. Fū engu ayia amala ngü, gü ba, "Gümü ngu ngbü emere ra." Ngü la tī kpini de ngü ta te wüh ba gbü Ngari Me gügü ne. Gbü sü la, gara sila ta ladü kpala de fi gbü ye. Te wü marajümüya je, gü ba, Yesu ngbü eyo ngu ne, fü gara ewü anü aza e ba lifa, te di fö'dö fö'dö bane. Fū ewü ato eküte rü ba gala, ayia ato gbü fi la. Fū ah aza e la, ae, ato te komö Yesu, de ah 'bü. Te Yesu nzö fi la, fü ah awu, gü ba, ngü de te Wö ni tima ni amere ne, ni mere nza eyi 'buru. Fū ah adu amala ngü, gü ba, "Ah nza eyi!" Fū ah agü nzö ye, ace kpa te-ye, akpi.

³¹Sikpi ta te Yesu kpi tete na la, ah de sikpi te wü kpara ngbü ereke te-wü tete na, teka mere Karama ka Pasika. Te di bala, wü Yisarayeles le kö kpara ngbü fūh rü gbegete gbü biti la nda-wü de. Fū ewü ayia etamurago la, anü kpaka Miri Pīlatü, ayi-tata, teka akukuru lö wü kpara la, de wüh kpi kere, teka fū ewü aza kö ewü, anü di, ati. Fū Miri Pīlatü ale ngü la fü ewü bala.

³²Fü wü marajümüya ayia akuru lö wü kpara 'basu, de te wüh bere ewü de wü Yesu ne.

³³Wüh te ekoro te Yesu, teka de ani kuru lölö na de, amba Yesu kpi ka-ye eyi. Fū ewü ayia agüka ka ngü la. Wüh du kuru lölö na nda-wü tīne de.

³⁴Fü gara marajümiya ayia aza dü, asö sajikara Yesu di. Fü kpĩri ngüte akpo da ekoro gbü nga dü la, de ngu gbü ye.

³⁵Ma wu ngü la cu de jia ra, ah de wu nda de. Fü ra ayia aba nga ngü la, teka fü yi ato maguma yi fü Yesu fanü fanü.

³⁶Ngü te wü marajümiya mere la, ah ti kpini de ngü ta te wüh ba gbü Ngari Me gügü, gü ba, "Wüh kuru bibiki na biringbö nda-wü de."

³⁷Gara gü ba, "Te gara, wüh ena awu kpara, ta te wüh sö de dü ne."

³⁸Te wüh ngbü emere ngü la, fü gara kpara de iri ye Yüsefa, te di de kpara ka Arimatayo ne, ayia anü kpaka Miri Pilatü. Yüsefa ta de kpara ka Yesu, amba ah le amala nga ye mbölö nda de. Ah ngbü ele ngü ka Yesu esalakumu, angü ah ngbü ekpe cürü wü mere kovo ka wü Yisaraye. Fü Yüsefa ayia ai maguma ye, anü kpaka Miri Pilatü, ayi-tata teka kö Yesu, de ni za, ni ti. Fü Miri Pilatü ale ngü la fefe.

³⁹Fü ewü anü aza kö Yesu ake Nikodemü. Ah de Nikodemü ta te nü kpaka Yesu gbü biti, teka aje ngü gögömö na ne. Nikodemü za ta züka mü de se ye, akoro di, teka amoko eküte kö Yesu.

⁴⁰Fü wü Yüsefa ake Nikodemü ayia 'basu mini, aza kö Yesu, agaga de züka bu bongo, amoko züka se-mü la te kökö, baka gele ka wü Yisaraye, te wüh ngbü emere teka mati kpara.

⁴¹Fü ewü aza kö Yesu, anü di, ati mba kere kere. Angü sü te wüh bere wü Yesu tete ne, ah ta gbamari ede sü, te wüh ngbü eti wü kpara tete na. Wüh reke ta gara gö da sela baka mbükü, ce o nzo. Amba wüh ti kpara gbügbü na la de.

⁴²Fü ewü aza kö Yesu, ati sela. Wüh mere ngü la kere kere bala, o ra ti la de, angü sikipi ka Pasika koro eyi gbamari. Fü ewü awara mere ngbürükü da, ao emö gö da la.

Yüwane 20

¹Gbü sikipi ka biri ka wü Yisaraye, te di de sikipi ka Me ka-nih ne, bü gügü o kpĩ seke nza la de, fü Mariya Egba-Magadala ayia anü kpa füh mbükü Yesu. Ah te ekoro kpala, yirrrri! mere da, ta te wüh o emö mbükü la, ah ka-ye eyi edere sü. Fü engu ayia agüka, angbü de cinga teka ngü la.

²Fü ah ayia akpe kpaka wü kpara ka Yesu, teka amala nga ngü la fü ewü. Fü ah amaka wü Petero, te ewü ngbü ake mene kpara ka Yesu, te Yesu le ngü kaka fa sü ne. Fü ah amala ngü fü ewü, gü ba, "Ö! Wü di enga ni ni, wüh zi kö Yesu eyi. Anga wüh nü di, o neh kaye? Ni wu de! Ani ena amere ngü la neh baye?"

³Bü 'duwa fü wü Petero ayia ake kiri ye la, akpe de mere woro, anü kpa füh mbükü la.

- ⁴Amba fü kiri ye Petero la ayia akpe de mere woro, akoro fi me-ye.
- ⁵Te engu koro kpala, fü ah abiki, aceka kpī gbü mbükü, yirrrī! kö Yesu nda ma! Ah wu bü wü bongo, ta te wüh gaga kö Yesu di ne. Amba ah rī kpala nda de.
- ⁶Petero, te mü koro nda-mü sidi ne, fü mü ayia arī 'duwa agbü mbükü, te wüh jī gbü gö da la, teka awu ngü la mbi mbi mbi. Fü ah awu kpah bü wü bongo la, te ewü ngbü kötö kpala. Kpara gbügbü nda ma.
- ⁷Fü ah awu kpah gara bongo, ta te wüh buka gbüra Yesu ne. Ah ngbü ka-ye edere sü, ba e te wüh gara agara. Fü ngü la aga gbü jia Petero afa sü.
- ⁸Fü kiri ye Petero la ayia arī kpah gbü nga Petero, agbü mbükü kpala. Te engu wu wü bongo la bala, fü ah ale, gü ba, Yesu zükü eyi gbü kpi fanü fanü.
- ⁹Te wüh wu ngü la de jia wü bala, fü ewü adu ale. Fü ngü ta te wüh ba gügü gbü Ngari Me ne, adu arī gbü nzö ewü. Angü, ta te enga gina, wüh wu si-ngü ta te wüh ba gbü Ngari Me, gü ba, "Yesu ena akpi, fü ah adu azükü," ne, nda-wü de.
- ¹⁰Fü wü Petero ayia ago 'basu mini kpa eköti.
- ¹¹Te wü Petero nü sü tete, fü Mariya Egba-Magadala adu kpah akoro, angbü eku gba füh mbükü la. Fü ah abiki, aceka kpī gbü mbükü la.
- ¹²Gbo! te wü malayika ka Me 'basu, te küte ewü ngbü ecī acī gbele gbele bala! Wüh ngbü gbü sanga, ta te wüh o kö Yesu gbügbü na ne, gara ngbü eriri nzö, gara ngbü nda-ye etata lö.
- ¹³Fü wü malayika la amala ngü fü Mariya, gü ba, "Wüna, mü ngbü eku gba, neh teka ne?" Fü Mariya alügü ngü fü ewü, gü ba, "Wüh za kö mere kpara ne ka-wü eyi. Ma wu de, anga wüh nü di, o ne neh kaye?"
- ¹⁴Baka te Mariya ngbü fi bü da enda'ba te-ye teka ngü la, fü ah ayia afü te-ye, aceka kpī ekürüfe ye bane, gbo! te gara komoko te rü ngbü ekükürüfe sela. Anga ah ka-ye de Yesu, amba Mariya wu bala nda de.
- ¹⁵Ah fi nda-ye, gü ba, ah de kpara te ngbü emere tima gbü sü la. Fü Yesu ayia ayi-tata, gü ba, "Ah mere baye, te mü ngbü eku gba de bala? Mü ngbü egiri neh da?" Fü Mariya alügü ngü fefe, gü ba, "Ööö! Mere kpara, mü za kö miri ka-a ne me-mü? Te di bala, de mü mala fere ke, fü ra anü, aza e ka-ra."
- ¹⁶Fü Yesu ai engu te iiri na, gü ba, "Mariya." Te Mariya je iri ye de bala ne, fü ah awu teke, gü ba, ah de Yesu. Fü ah afü te-ye kpakaka na, amala ngü, gü ba, "Apa! Mere kpara!"
- ¹⁷Fü Mariya ayia ta, de ni faka engu. Yesu gü ba, "Mü mere e afaka ra de. Mü nü enü kpaka wü di enga wüna, de mü mala fü ewü, gü ba, 'Ma zükü gbü kpi eyi. Ma ngbü eyi ereke te-ra teka ago kpaka Wüba, te di de Me agbü kpī ne. Engu kpah de Wö yi, angü yi ngbü eje riri kaka-na.' "

- 18**Te Mariya wu ngü la bala, fü engu akpe anü amala ngü la fü wü kpara ka Yesu, gü ba, "Wü di engu wüna, ma wu Miri Yesu ne eyi! Ah zükü gbü kpi eyi!" Fü Mariya akpo angbü emala nga wü ngü, de te Yesu mala fü ye ne, 'buru fü ewü.
- 19**Gbü sikipi engu la, ah te ekoro etamurago, fü wü kpara ka Yesu abiti te-wü kpa esambü. Wüh ni mö nga wü ani, angü wüh ngbü ekpe cürü, teka wü kovo ka wü Yisarayeale ena amere ani esiti. Wüh te efü jia wü bane de, gbo! te Yesu, te koro, rü esüka ewü. Fü Yesu agü mandi fü ewü, gü ba, "Me di de yi."
- 20**Fü ah agara tamu nga ka gbü kpa ye la fü ewü, de nga dü, te wüh sö sasajikara di ne. Te wü kpara kaka wu, gü ba, ah de Yesu fanü fanü ne, fü ewü angbü de mere tadu teka ngü la.
- 21**Fü ah adu kpah amala fü ewü, gü ba, "Me di de yi. Titine ma ena atima yi, teka ato ngari ra fü wü kpara, kpah baka e te Wüba tima ra ne."
- 22**Fü ah ayia awo wazi ye gbü nzö ewü, gü ba, "Ma ngü eto wazi ka Nzila Wazi Me fü yi, teka tima la.
- 23**Mene wü kpara, te ewü ena aje ngari Me gömö yi, da eto maguma wü fü Me, yi ena ayi-ta Me, de ah boro siti ngü ka-ewü. Me ena ale ngü la kpah bala. Amba mene ewü, te ewü le ato maguma wü fü Me de ne, siti ngü ka-ewü ena angbü gbü nzö ewü." Dela ngü ta te Yesu mala fü wü kpara ka-ye, gbü sikipi te engu zükü tete gbü kpi ne.
- 24**Fütanga ngü la, fü wü kpara ka Yesu la adu amaka te-wü de wü Toma Dadase, te di gara kiri ewü ne. Fü ewü amala ngü fefe, gü ba, "Miri Yesu zükü eyi! Ani wu engu eyi cu de jia ani!" Toma gü ba, "Dela neh ene töndö ngü ne? Ma ti ale ngü la nda-ra de. 'Duwa te ma wu engu eyi cu de jia ra, fü ra ato jikpa ra gbü nga ka müsümarí de gbü kpakpa la, bete nga dü, de te wüh sö sasajikara di ne la, fü ra adu ale ngü la."
- 26**Sidi nga sikipi lorozi, fü wü Toma adu abiti te-wü de wü bu ye la. Wüh ngbü kpah kpa esambü, ni mö nga wü ani. Fü Yesu akoro arü esüka ewü, agü mandi fü ewü, gü ba, "Me di de yi."
- 27**Fü ah ai Toma, gü ba, "Toma, mü fi nda-mü, gü ba, ma zükü gbü kpi de? Mü nü akine, de mü ceka la kpa ra, de mü o jikpa mü gbü nga ka ne. De mü o kpah kpa mü gbü nga ka esajikara ra ne. Mü ngbü ega yiki, neh teka ne? Ah le de mü to maguma mü fere."
- 28**Fü Toma ayia ale ngü, gü ba, "Ööö miri ka-ra, mü ngbürü de mere Me fanü fanü!"
- 29**Yesu gü ba, "Mü wu ra cu de jia mü feke, fü mü adu ato maguma mü fere? Ah de züka ngü. Ah esiti de. Amba gara wü kpara, te ewü ena akoro sidi nga mü, ato maguma wü fere, o wüh wu ra la de ne, züka ngü ka-ewü ena afa nda-mü ka."

³⁰Dela wü ngü ta te Yesu mere, o engu di ta la füh kotö sene ne. Yesu mere ta mere bi wü kpeke ngü gbü jia wü kpara ka-ye, amba wüh ba wü ngü la 'buru gbü buku ne, nda-wü de.

³¹Ma ba wü ngü la bala, teka fü yi ale, gü ba, Yesu de E-küwa-nih, ah kpah de Ye Me fanü fanü. Wü di engu wüna, ah le de yi to maguma yi fü Yesu, teka fü yi aküwa fi mere badi.

Yüwane 21

¹Fütanga ngü la, fü Yesu adu kpah asere te-ye fü wü kpara ka-ye, ede mere ngu Galilaya. Amba ngü la mere te-ye ta bane.

²Ta gbü gara ra, wü Sümuna Petero ngbü ta de wü Toma Dadase, bete Nataniyele kpara ka Kana, bete Yakobo ake Yüwane wü di Zebedayo, kpah de gara wü kpara ka Yesu de 'basu ne.

³Fü Petero amala ngü fü wü bu ye la, gü ba, "Ni le anü azoro si." Wü bu ye na la gü ba, "Ah mbi. Ani ena anü de wü." Fü ewü ayia anü, alí gbü zabu, anü akoro kpa etü ngu, akpo angbü egü yimba ka-wü, teka azoro si. Amba gbü biti la, wüh maka se e mbele nda-wü de.

⁴Baka te kpí ngbü eseke tete, bü gügü kpurutokokpí, fü ewü awu gara kpara te koro, rü kpa füh gümba la. Anga ah ka-ye de Yesu. Amba wüh wu, gü ba, ah de engu ne nda-wü de.

⁵Fü Yesu ayi-ta ewü, gü ba, "Wü di engu ra, yi zoro si eyi?" Wüh gü ba dene, "A'a! A zoro si nda-a mbele de!"

⁶Fü Yesu amala ngü fü ewü, gü ba, "Yi gü la yimba ka-yi to gbü kokpa, yi ena amaka si." Fü ewü ayia agü yimba ka-wü, ba e te Yesu mala la. Wüh te ga, ani gbeke yimba ka-ani etanü bane de, gbo! te mere bi wü si te sibi gbü yimba rudu rudu! Fü ewü egbeke yimba ka-wü la bi ma, ka tiri wü si la.

⁷Gara mürü tima, ta te Yesu le engu fa sü ne, ta ladü sela. Te engu wu ngü la bala, fü ah awu teke, gü ba, kpara la ka-ye de Yesu. Fü ah amala ngü fü Petero, gü ba, "Amba kpara la ka-ye de Miri ka-ani." Te Petero je ngü la bala, fü engu agüka, ayia 'duwa, ato bongo ka-ye, angü ah ta ngirímu. Fü ah atí gbü ngu, akpo edo bojo, teka akoro kpaka Yesu, kpa füh gümba.

⁸Angü gümba la, ta mba gbamari, baka süka lö kama biri (100). Fü wü bu ye na angbü ka-wü ciki gbü zabu, angbü egbeke si ka-wü gbü yimba ne ferrre, akoro di kpa füh gümba.

⁹Te wüh koro tete, fü ewü amaka Yesu kpala. Ah deke wa eyi, o si fefeh, angbü enzu. Ambata kpah ladü kpala.

¹⁰Fü Yesu amala fü ewü, gü ba, "Yi za gara si te yi maka la, yi koro di akine."

- 11**Fü Petero adu anü alí agbü zabu la, agbeke yimba de si gbü ye la, akoro di kpa fuh gumba. Wü cögbörö si sibi gbü yimba la fa sü, baka kama biri teke 'basu nzükpa de fuh ye bata (153). Yimba la ngbü ka-ye bü da ye, ah kolo kpah de.
- 12**Fü ngü la ayia aga gbü jia ewü afa sü. Wüh le ta ayi-ta Yesu, gü ba, "Ye de neh da," ne. Amba wüh du yi-tata nda-wü de, ka lümü, angü wüh wu eyi, gü ba, ah ka-ye de Yesu fanü. Fü Yesu amala ngü fü ewü, gü ba, "Yi koro akine, yi ngbü kötö, azü e." Fü ewü akoro angbü edede na.
- 13**Fü Yesu ayia aza ambata bete si la, agafa fü ewü. Fü ewü azü.
- 14**Dela ta ehabata ngü te Yesu sere te-ye di fü wü kpara ka-ye, fütanga züzükü ka-ye gbü kpi.
- 15**Te wüh zü e la nza tete, fü Yesu aza Petero, anü di mba canza edere sü, amala ngü fefe, gü ba, "Petero, mü le ra eyi de maguma mü 'buru, fa nda wü bu mü?" Petero gü ba, "Wayi, mere kpara, mü wu kpo, gü ba, ma le ni eyi fanü fanü." Yesu gü ba, "Te ah bala la, ma ena ao mü ba kpara, te ena adi eceka kpí fütanga wü kpara ka-ra, te ewü di ba kambiliki ne."
- 16**Fü Yesu adu kpah amala ngü la fü Petero, gü ba, "Petero, mü le ra eyi de maguma mü 'buru?" Petero gü ba, "Wayi, mere kpara, mü wu kpo, gü ba, ma le ni eyi." Yesu gü ba, "Te ah bala la, mü di eceka kpí fütanga wü kpara ka-ra."
- 17**Fü Yesu adu kpah, anda nga ngü la, gü ba, "Petero, mü le ra eyi fanü?" Fü Petero ayia angbü de cinga, teka ngü te Yesu yi-ta ye di, zalü du bata ne. Fü Petero alügü ngü fü Yesu, gü ba, "Mere kpara, angü mü wu maguma ra kpo, gü ba, ma le ni eyi fanü." Yesu gü ba, "Te di bala, de mü ceka kpí fütanga wü kpara ka-ra reke areke."
- 18**Fü Yesu adu amala kpah gara ngü fü Petero, gü ba, "Ngü te ma ngbü emala fü mü ne, ah de zu ngü. Baka ta te mü di la ka'dörö ne, mü ngbü ta emere wü ngü, ba e te mü ngbü ele. Mü ngbü ta ereke te-mü, ngbala ngbala, fü mü angbü enü gbü wü sü, ba e te mü ngbü ele. Amba, te mü ena agbe la, mü tí amere wü ngü la tîne de. Mü ena agbala kpa mü, fü gara kpara ai kpa mü la, angbü egbeke mü, enü di gbü sü, te mü le de."
- 19**Ngü de te Yesu mala la, ah le ta amala nga kpi, te Petero ena akpi di ne. Angü wüh ena amörö engu teka ngü ka-ni, teka te engu ngbü fi bü erü kpekpeke gbü ngü ka-ni. Te di bala, wü kpara ena agbo nga írĩ Me, teka ngü la. Fü Yesu adu amala ngü fü Petero, gü ba, "Mü lala gbü nga ra."
- 20**Fü Petero afü te-ye, aceka kpí kpa sidi, awu kpara te Yesu le engu fa sü ne.
- 21**Te Petero wu komoko la bala, fü ah adu ayi-ta Yesu, gü ba, "Anga komoko la? Ngü kaka ena adi baye?"

²²Fü Yesu alü gü ngü fefe, gü ba, "Mü yi-ta ngü bala, neh teka ne? Te ma le fü engu angbü ka-ye bala, akoro di gbü sikipi, te ma ena adu akoro tete na la, ah de ngü kamü? De-mü, ah le de mü lala gbü nga ra."

²³Fütanga ngü la, fü ngü la ayia abaya esüka wü kpara ka Yesu. Fü gara ewü akpo da efi ngü, gü ba, "Kpara la ti akpi nda de. Ah ena angbü ka-ye fi mere badi." Amba Yesu mala bala nda de. Ah mala ka-ye, gü ba, "Te ni le me-ni la, engu ena angbü ka-ye bala, akoro gbü sikipi te ni ena adu akoro tete na. Amba ah de ngü ka Petero nda de."

²⁴Kpara de te ba ngü ne, ah de-ra, Yüwane, kpara de te Yesu le fa sü ne. Ma wu ngü la cu de jia ra, fü ra adu aba dene. Ngü de te ma ba ne, ah de wu de.

²⁵Yesu mere ta mere bi wü ngü fa sü. Te ma ena angbü ta eba nga nzö ewü biri biri 'buru la, de bane ah ena anza mere bi wü köcökpa füh kotö ne 'buru. Ngü te ma ba teka Yesu, ah nza bala.

Wü Mürü Tima ka Yesu

Wü Mürü Tima ka Yesu 1

- ¹Wayi bala, enga wüna Teyofile, ngü ta te ma ba gbü gina köcökpa ka-ra ne, ah de nga ngü ta te Yesu kpo de tima ka-ye, da erī wü kpara di,
- ²zalü koro gbü sīkpī te engu go tete agbü kpī. Amba, o engu go agbü kpī la de, ah to riri fū wü mürü tima ka-ye ta te engu fe ewü la, gbü wazi ka Nzila Wazi Me, teka tima te ewü ena amere sidi nga ye.
- ³Angü fütanga kpi kaka-na, engu ngbü ekoro da esere te-ye fū wü mürü tima ka-ye la teka sīkpī teke 'basu, teka fū ewü awu, gü ba, ni zükü gbü kpi eyi fanü. Ah ngbü kpah da erī ewü de ngari Me.
- ⁴Gbü gara sīkpī, o wü Yesu ngbü eyi tundu de wü kpara ka-ye la, fū engu ayia ato riri fū ewü, gü ba, "Yi mere e ayia agbü Yerüsalema sene de. Ah le fū yi angbü sene, aci nga ngü ta te Wüba gü ba, ni ena ato fū yi ne. Ah de Nzila Wazi Me, ba e te ma mala nganga na fū yi, gü ba dene,
- ⁵'Yüwane to ta babatiza fū yi de ngu kükürü, amba sidi ne, Me ena ato babatiza fū yi, fū ah ato kpah wazi ka Nzila Wazi ye fū yi.' Ngü la ena amere te-ye fanü fütanga sīkpī mba cükü'daye."
- ⁶Fütanga ngü la, fū wü kpara ka Yesu abiti te-wü edede, ayi-tata, gü ba, "Mere kpara, sīkpī te ye ena ato wazi fū ani, wü di enga Yisaraye, teka fū ani aliki wü vügu ka-ani tete, ah ena adi elaye?"
- ⁷Fü Yesu alügu ngü fū ewü, gü ba, "Ngü ka sīkpī la, ah de ngü ka-yi nda de. Kükürü de, angü ngü la, ah ka-ye de ngü ka Wüba, angü ah wu ngü ka sīkpī engu la ka-ye me-ye.
- ⁸Amba nda-yi, sidi nga sīkpī mba cükü'daye, yi ena amaka wazi ka Nzila Wazi Me, te ena akoro angbü gbü nzö yi. Ah ena ato wazi fū yi teka adi emala nga ra di fū wü kpara. Yi ena akpo de ngü la gbü Yerüsalema sene, kpah agbü nga nzö sü ka Yudaya, Samariya, zalü koro di agbü adu sü füh kotö ne 'buru."
- ⁹Te Yesu mala ngü la fū wü kpara ka-ye nza tete, 'duwa fū Me adu aza engu gbü jia ewü, ago di kpaka ye agbü kpī. Wüh du wu engu tīne de, ka sangu te koro gba engu gbü jia ewü.
- ¹⁰O wüh ngbü la fi bü eceka kpī agbü kpī, fū ewü agü jia wü, gbo! te wü kpara 'basu, de bu bongo te wü.
- ¹¹Fü wü kpara la amala ngü fū ewü, gü ba, "De-yi wü kpara ka Galilaya, yi ngbü erü fi bü da eceka kpī agbü kpī de bala, teka ngü ka Yesu, de te Me za engu, go di agbü kpī ne? Fanü fanü, te gara, engu ena adu akoro füh kotö ne kpah bala."

12Dela ngü te mere te-ye kpa füh da de iri ye Olive ne. Fütanga gogo ka Yesu agbü kpī ne, fü wü kpara ka Yesu ayia kpa füh da la, adu agbü Yerüsalema, angü sü la ka-ye gbamari ede mere kōti la.

13Te wüh du koro agbü Yerüsalema, fü ewü anü arī kpa esambü te di ga füh kiri ye, angü ah de kambü te ewü ngbü gbügbü na. Wüh ta de wü Petero, Yüwane, Yakobo, Anderiya, Filipo, Toma, Batülümayo, Matayo, Yakobo ye Alofaya, bete Simüna be kpah te Yuda ye Yakobo.

14Gbü wü sīkpī 'buru, wüh ngbü ta ebiti te-wü, da eku gba fü Me de maguma wü biringbö. Wü di enga ni ye Yesu kpah ladü de ewü kpala, bete Mariya ni ye Yesu, de wü gara würüse, ta te ewü ngbü endoro de ewü.

15Gbü gara sīkpī, fü wü kpara ka Yesu ayia abiti te-wü baka wü kpara kama biri teke biri (120). Fü Petero ayia esüka ewü, amala ngü fü ewü, gü ba,

16"Wü di enga wüna, ma ele amala gara ngü fü yi teka ngü ka Yuda Keriyota, angü ah le de nih fe gara kpara dada na. Yi wu siti ngü kaka kpo. Angü ah ta de biri kpara esüka nih, te Yesu fe engu ta teka tima kpah baka nih. Fü ah adu afü te-ye vügü ka Yesu, agü tatamu, fü wü marajümüya azoro. Te di bala, ah le de nih fe gara kpara dada, baka ngü ta te wüh ba gbü Ngari Me tekaka. Angü Nzila Wazi Me mala ngü kaka ta eyi gügü gömö Miri Davidi."

18Petero mala bala, angü wü kpara agbü Yerüsalema je eyi 'buru, ga, Keriyota kpi eyi teka siti ngü ka-ye. Wüh to ta jiasse fefe teka ngü ka Yesu. Te engu kpi tete, fü ewü aza jiasse la, ase sü di, teka adi eti wü kpara gbügbü na. Amba engu ta de gina kpara te nzönzö ti gbü sü engu la, angü ah kpi, fü bubu na asü, fü nzanza na akoro etanü 'daaa. Tekka ngü la, fü ewü agü iri sü la gbü mö ka-wü, gü ba, "Akela damu", baka e te wüh gü ba, "Sü ka ngüte".

20Fü Petero adu amala gara ngü fü ewü, gü ba, "Angü Davidi ba ngü teka Keriyota gbü gara ci ka-ye, gü ba, 'Ah le fü sü kaka afü te-ye ndama, biri kpara mere e angbü kpala kpo fi de.' Gara gü ba, 'Ah le fü gara kpara aza tima dada na.'

21Te di bala, wü di enga wüna, ah le de ngü la mere te-ye fanü. Ah le fü ani afe gara kpara da Keriyota, teka ale ta-ngü te ani gbü tima ka-ani, da emala nga züzükü ka Miri Yesu ne fü wü kpara. Ah le kpara de te ani ngbü ta endoro de wü Yesu tundu de ewü, o Yesu ngbü ta la endoro de tima ka-ye füh kotö sene ne, akpo gbü sīkpī te Yüwane to babatiza tete fefe, zalü koro di gbü sīkpī te engu yia tete esüka ani, go agbü kpī."

23Te wüh je ngü la bala, fü ewü afe wü kpara 'basu, Yüsefa Barasaba, ake Matatiya.

24Fü ewü ayia ayi-ta Me, gü ba, "Ako Me, mü wu ngü te di emaguma wü kpara 'buru. Esüka wü kpara de 'basu ne, ah ti fü mü agü tamu mene kpara te mü fe engu eyi,

²⁵teka fü engu aza tima da Keriyota, teka amala ngari mü, angü Keriyota kpi ce tima la eyi.”

²⁶Esüka iri wü kpara 'basu de te wüh fe ewü ne, fü ewü aza iri kpara te Me fe eyi esüka ewü. Fü iri Matatiya akoro bü me-ye. Fü engu eri esüka wü mürü tima ka Yesu nzükpa de füh ye biri ne.

Wü Mürü Tima ka Yesu 2

¹Te koro gbü sikipi teke 'basu de füh ye nzükpa (50), fütanga sikipi te Yesu zükü tete gbü kpi, sikipi la, ah ka-ye de mere sikipi ka karama ka wü Yisarayeale, te wüh ngbü ei Petekosita ne. Fü wü kpara ka Yesu abiti te-wü 'buru, kpah ba e te ewü ngbü emere gügü ne.

²Wüh te eje de, fü giri e angbü ewü gbu gbu gbu gbu bane, baka mere wege. Fü giri e la awü gbü mere kambü, de te ewü ngbü gbügbü na ne 'buru.

³Fü ewü awu e te ngbü eci aci ba mi-wa, te koro baya esüka ewü, ngbü kpah gbü nzö ewü biri biri 'buru.

⁴Fü Nzila Wazi Me asi emagama ewü 'buru. Fü ewü akpo da emala ngari Me fü wü kpara, gbü wü gara ganzi mö, te ewü je gügü la de, angü Nzila Wazi Me to wazi la fü ewü me-ye.

⁵Gbü sikipi la, mere bi wü kpara koro ta ngbü agbü Yerüsalema, teka karama la. Wüh de wü gara wü di enga Yisarayeale, te ewü yia gbü nga nzö sü füh kotö ne 'buru, teka aku gba fü Me agbü Yerüsalema.

⁶Te wüh je giri e la bala, fü mere bi wü kpara la aci, akpe akoro gbü sü la, teka awu ngü, te ngbü emere te-ye de kpala. Fü ngü la aga gbü jia ewü afa sü, angü wüh ngbü eje ngü de te wü kpara ka Yesu ngbü emala la, gbü wü mö ka-ewü biri biri 'buru.

⁷Fü komö ewü agu ka ngü la 'duwa agu. Angü wü kpara la koro te nga nzö sü füh kotö ne 'buru. Gara ewü ka-wü cu wü di enga Yisarayeale, gara ewü de ganzi kpara, te ewü le adi emere gele ka wü Yisarayeale. Wü gara kpara yia agbü Parutiya, gara gbü Madayi, gara gbü Elama, gara gbü Mesopotamiya. Gara ewü de wü kpara ka Yudaya, gara yia gbü Kapadokiya, gara gbü Potiyü, gara gbü Asiya. Gara koro agbü Firigiya, gara gbü Pafiliya, gara gbü Ezepeto, gara gbü Libiya, gbmari ede Kurene. Gara ewü de wü kpara ka Ruma, gara ewü de wü kpara ka Kürete bete wü kpara te ewü koro gbü sü ka wü Arabi. Fü ewü akpo da eyi-ta tete-wü, gü ba, "Apa! De bane neh ene ngü ne? Wü kpara, te ewü ngbü emala ngü la, wüh 'buru de wü kpara ka Galilaya. Amba ah mere baye, te ani ngbü eje wü kpeke ngü ka Me de gömö ewü la, zu bü cu gbü wü mö ka-ani kpikpi ye kpikpi ye ne?"

- 12**Fü ngü la aga te nga jia wü kpara la 'buru. Fü ewü angbü tîne bü de yitangü gömö ewü bü 'daaa, gü ba, "Apa! Mene ngü de bala ne ngbü egü tîne fe? Si-ngü la ena adi baye? Ah de wazi ka Me de? Me mere ngü la me-ye de?"
- 13**Esüka wü kpara te ewü je ngü la, wü gara kpara ngbü efala wü kpara ka Yesu la nda-wü afala, gü ba, "Ho! Wü kpara la ngbü eküya ka-wü aküya de fi de?"
- 14**Petero, fü yi ayia te nga yi nzükpa de füh ye 'basu ne le 'buru tikpi. Fü mü akpo emala ngü fü mere bi wü kpara la, de mere ri mü kpa tikpi, gü ba dene, "De-yi, wü di enga wüna, wü di enga Yisaraye, ngü de te ma ele amala fü yi ne, ah le fü yi aje si-ngü la, awu mbi mbi mbi.
- 15**Yi ngbü efi nda-yi, gü ba, wü kpara ne küya aküya de fi? A'a, ah bala nda de, angü dene la bü lö-ra menewa ka kpurutokokpi. Wüh ngbü eküya gügü kpurutokokpi bala aküya fanü?
- 16**Ngü de te a ngbü emere ne, a maka wazi ka Nzila Wazi Me, kpah baka ngü ta te Me mala nganga na gügü, gömö mürü dofo Yüwele,
- 17**gü ba, 'Dene ngü te ni, Me, ena amere gbü sïkpï, te ni ena atima kpara ka-ni füh kotö ne tete. Gbü sïkpï la, ni ena ato wazi ka Nzila Wazi ni fü wü kpara ka-ni 'buru. Wü jaji komoko de wü jaji würüse, wüh ena angbü emala ngari ni fü wü kpara de wazi ka Nzila Wazi ni la, baka wü mürü dofo ka Me. Nzila Wazi ni ena angbü esere ngari ni fü wü ka'dörö de wü kovo gbü roto.
- 18**Ni ena ato wazi ka Nzila Wazi ni fü wü kpara ka tima ka-ni, wü komoko de wü würüse 'buru, teka fü ewü angbü emala ngari ni fü wü bu wü di.
- 19**Gbü sïkpï la, ni ena amere wü lara ngü gbe, gara kpa tikpi agbü kpï kpala, gara füh kotö kpakine. Wüh ena awu e ba ngüte, de wa, bete nguwa te gba sü kpuuu!
- 20**Ra ena afü te-ye ba biti. Fe ena afü te-ye kpah afü didiki baka ngüte la. Fütanga ngü la, ni ena akoro füh kotö ne ba Mere Miri.
- 21**Te di bala, mene wü kpara te ewü ena aku gba fü ni, de ni küwa ani, wüh ena aküwa 'duwa me-wü.' Dela ngü ta te Me mala gömö mürü dofo Yüwele, teka wazi ka Nzila Wazi Me, ba e te yi wu de enatikine."
- 22**Fü Petero adu amala kpah gara ngü fü wü kpara la, gü ba dene, "Wü di enga wüna, yi je la ngü de te ma le amala fü yi ne. Kpara te Me tima fü yi, teka aküwa yi, ah ka-ye de Yesu. Ah le ta de yi wu ngü la mbi, angü Me to ta wazi fefe, teka aküwa wü mürü keke, kpah da emere mere bi wü gara kpeke wü ngü di. Ah mere wü ngü la cu gbü jia yi, gbü Yerüsalema sene. Ngü la ri gbü nzö yi la de?"
- 23**Me tima Yesu eyi fü yi, fü yi aza nda-yi engu, ato fü wü siti kpara, teka fü ewü abere engu, amörö füh rü gbegete. Dela 'buru kaje te Me fe ta me-ye, reke eyi gügü baka fingangü ka-ye.

24Amba Me le de engu ngbü esa wazi ka kpi nda de, fü ah ayia azükü engu gbü kpi la asidi.

25Miri Davidi mala ngü ka züzükü ka Yesu la ta eyi gügü. Angü Nzila Wazi Me gü tamu ngü la eyi fefe me-ye, gü ba, 'Me ena atima Mere Miri füh kotö ne teka aküwa wü kpara.' Angü Me kina kina fefe ta eyi, gü ba, 'Te gara, ni, Me, ena aza gara kundu kundu ye, ao engu Mere Miri baka ye.' Te di bala, Davidi ba ngü teka Yesu gbü gara ci ka-ye, gü ba dene, 'Wüba Me, ma wu eyi, gü ba, mü ladü ake ra. Mü ti ace ra nda-mü de. Gbü wü sikpi 'buru, mü ngbü eto wazi fere. Ma ngbü de mere tadu teka ngü ka-mü. Ma gbo nga iri mü, de ci de koko mini. Te ma ena akpi, ma ti akpe cürü kpah de. Angü mü le ra de maguma mü 'buru. Mü ti ace ra gbü kpi nda-mü de. Küte ra ti azi gbü tö kpah de. Mü mala ngü la eyi fere, gü ba, "Mü ena azükü ra gbü kpi." Mü ena aza ra, ago di kpaka mü agbü kpī kpala. Füh nih angbü de nih ma de mere tadu fi mere badi.' Dela ngü ta te Davidi ba gbü Ngari Me, teka ngü ka Yesu." Füh Petero adu amala kpah gara ngü fü wü kpara la, gü ba dene, "Wü di enga wüna, yi wu cu me-yi, gü ba, kundu nih Davidi ne kpi ta eyi gügü, fü ewü ati engu gbü mbükü. Zalü akoro enatikine dene, mbümbükü fi bü ladü esüka nih sene. Ah zükü gbü kpi nda de.

31Te ah bala, ngü te engu mala, gü ba, 'Me ti ace ni gbü kpi de ne,' si-ngü gbü ngü la neh baye? Davidi mala ngü la teka ngü ka-ye nda de. Ah mala neh teka da? Ah mala ngü la de wazi ka Nzila Wazi Me, teka ngü ka Kurisito, Mere Miri te Me ena atima sidi nga ye. Me gü tamu ngü ka Mere Miri la fefe eyi gügü, fü engu amala ngü kaka la, gü ba, 'Me ti ace engu gbü kpi de. Küküte ti azi gbü tö kpah de.'

32Mere Miri la, ah ka-ye de Yesu, angü biri kpara te Me zükü engu gbü kpi, ah ka-ye duu Yesu kpikpi ye. Yesu zükü gbü kpi fanü, angü a wu ngü la cu de jia a.

33Fütanga ngü la, fü Me aza Yesu, anü di, ao ba Mere Miri gbü kokpa ka-ye agbü kpī kpala. Füh engu ato wazi ka Nzila Wazi ye fefe, kpah ba e te engu mala. Enatikine, Yesu tima Nzila Wazi ye eyi gbü nzö a dene. Füh a amaka wazi gbü ngü la, teka amala ngü kaka fü yi gbü mö ka-yi biri biri 'buru, kpah ba e te yi ngbü eceka enatikine ne.

34Angü Davidi ba ta kpah gara ngü, te Nzila Wazi Me sere fefe, gü ba, 'Me mala ngü fü Miri ka-ni, gü ba dene, "Ye ngbü gbü kokpa ka-ni sene. Angü ni fe ye, o eyi Mere Miri. Te di bala, ye ena angbü gbü nzö wü kpara 'buru! Angü ni ena ao wü vügü ka-ye 'buru esa lö ye!" ' Yi efi nda-yi, gü ba, Davidi de kpara te Me za, go di agbü kpī? A'a. Ah bala de. Amba ah mala ta ngü la teka Yesu.

36De-yi, wü di enga wüna, wü Yisaraye, dela ngü te ma le amala fü yi enatikine. Yesu ka-ye de kpara te Me tima engu teka aküwa nih. Nda-yi, yi mörö engu, amba Me ce engu gbü kpi la nda de! Ah o engu kpah eyi Mere Miri gbü nzö wü kpara füh kotö ne 'buru."

³⁷Te mere bi wü kpara la je ngü te Petero mala de bala, fü maguma ewü akolo 'duwa tuu! Fü ewü ayi-ta Petero de wü gara wü bu ye la, gü ba, "Apa! Wü di engä wüna, kpara ena amere tîne dene neh baye?"

³⁸Petero, fü mü ayia amala ngü fü ewü, gü ba, "Yi fü maguma yi efü, adu ale ngü ka Yesu Kurisito, de yi za babatîza te iîri na. Fü Me aboro siti ngü ka-yi, ato Nzîla Wazi ye fü yi.

³⁹Angü dela ngü te Me kîna te-ye di gügü, gü ba, 'Ni ena aküwa wü kpara 'buru, te ni fe ewü, ba wü kpara ka-ni ne.' Ah mala ngü la eyi, teka yi de wü di yi, kpah teka wü kpara, te ewü ngbü gbü wü gara sü nengete ne 'buru."

⁴⁰Fü Petero amala kpah gara bi wü ngü fü ewü, gü ba, "Fanü fanü, Yesu ka-ye de kpara te Me tima teka aküwa ani." Fü ah amala ngü la fü ewü kpekpeke, gü ba, "Wü le ngü ka Yesu, teka fü wü aküwa esaka mere kuru, te Me ena ato fü siti wü kpara füh kotö ne te gara."

⁴¹Fü mere bi wü kpara esüka wü kpara, te ewü ngbü eje ngü gömö Petero la, ayia ato maguma wü fü Yesu. Fü wü Petero ato babatîza fü ewü, wü kpara la ta kutu bata gbü sîkpî engu la.

⁴²Fü wü kpara la ao maguma wü, teka angbü eje rîri gömö wü mürü tima ka Yesu. Fü ewü angbü engbü tundu de wü di engä ni wü, de maguma wü biringbö, gbü wü sîkpî 'buru. Fü ewü angbü ezü wü e ka-wü 'buru tundu, kpah da ebiti te-wü tundu, teka adi eku gba fü Me, da egbo nga iîri na.

⁴³Ta gbü wü sîkpî la, fü wazi ka Nzîla Wazi Me asi emaguma wü mürü tima ka Yesu. Fü ewü angbü eküwa wü mürü keke, kpah da emere mere bi wü gara kpeke ngü. Teka ngü la, fü wü kpara angbü ecu ngü ka-ewü.

⁴⁴Wü kpara ka Yesu la, ngbü ta engbü ka-wü 'buru tundu, da ebiti wü e ka-wü 'buru tundu, teka adi ele ta-ngü di esüka wü.

⁴⁵Gbü wü ngü la, wüh ngbü kpah ecinzi gara wü e ka-wü, teka agafa jîase la fü wü bu wü biri biri 'buru, baka te cînga ka-ewü di ladü.

⁴⁶Gbü wü sîkpî 'buru, wüh ngbü ebiti te-wü kpa etambasü ka Mere Kambü ka Me. Fü ewü angbü ezü wü e ka-wü esüka wü 'buru de tadu, kpah de züka maguma, da egbo nga iîri Me.

⁴⁷Fü ngü ka-ewü la angbü ereke gbü jia wü kpara 'buru efa sü. Teka ngü la, gbü wü sîkpî 'buru, fü Me angbü eto wü gara kpara esüka ewü, te engu fe teka aküwa.

Wü Mürü Tima ka Yesu 3

¹Gbü gara sîkpî, fü wü Petero ayia ake Yüwane, anü kpa etambasü ka Mere Kambü ka Me agbü Yerüsalema, teka agbo nga iîri Me kpala.

²Wüh te ekoro emö 'baranga ka tambasü la, fü ewü amaka gara komoko de lö ye walawala, gbamari ede möngiti la. Angü, gbü wü sikipi 'buru, komoko la ngbü engbü ede möngiti kpala, da eyo e te wü kpara, de te ewü ngbü ekoro eri gbü 'baranga la. Wüh ngbü ebü engu ganzi, eo kötö kpala, angü ah ti anü nü nda de, kü baka e te ewü yaka engu tete.

³Te komoko la wu wü Petero ake Yüwane yia eyi eri kpala, fü engu ayia ayo e te ewü.

⁴Fü wü Petero ake Yüwane arü, angbü eceka engu de kpeke jia. Fü Petero amala ngü fefe, gü ba, "De-ye deyü, ye ceka la ani akine."

⁵Fü komoko la ae jia ye, angbü eceka ewü kpah de kpeke jia, angü ah fi nda-ye, gü ba, ni ena amaka mba e esaka ewü.

⁶Fü Petero amala ngü fefe, gü ba, "Mü efi nda-mü gü ba, jiase ladü esaka ra? A'a, jiase nda ma. Amba gara e ladü esaka ra sene, te ma ena ato fü mü. Ma emala fü mü, te iri Yesu, Miri te Me tima fü nih ne, mü yia eyia tikpi, de mü nü nü!"

⁷Fütanga ngü la, fü Petero azoro kpa komoko la ka kokpa, ae engu tikpi. Bü kece bane de, fü Me ato wazi gbü lölö na.

⁸Cinzili, fü komoko la aviti, arü fuh lö ye, akpo 'duwa enü nü, da eviti de tadu, da egbo nga iri Me. Fü ewü ari tine de wü Petero tundu kpa etambasü ka Mere Kambü ka Me.

⁹Fü mere bi wü kpara awu engu, te ngbü enü nü, da egbo nga iri Me, de mere tadu te ye.

¹⁰Fü wü kpara la awu, gü ba, komoko la, ah de komoko ta te ani ngbü ewu da eyo e te wü kpara, de lö ye walawala ne. Fü komö ewü ayia agu teka ngü la.

¹¹Ngü ka komoko la ga gbü jia wü kpara la 'buru, fü ewü aci akpe anü kpaka wü Petero kpala, teka aceka ngü la cu de jia wü, angü komoko la ce tine nga wü Petero nda de.

¹²Te Petero wu ngü la bala, fü ah amala ngü fü mere bi wü kpara la, gü ba, "De-yi, wü di enga wüna, wü di enga Yisaraye, ah mere baye? Ngü ka komoko te küwa ne, ga gbü jia yi fa sü bala? Yi ngbü efi nda-yi, gü ba, kpara küwa engu neh de tete-a? Anga a maka mere wazi la, angü a de züka wü kpara gbü jia Me? A'a, ah bala de. Komoko ne küwa ka-ye duu teka wazi ka Yesu!"

¹³Mere Me to wazi la fü Yesu kükürü de, angü ah tima engu me-ye. Amba nda-yi, yi le ngü kaka ta de, fü yi azoro engu, anü di engagira Miri Pilatü, de ah mörö engu. Pilatü le ta ace kpa tete, angü ah maka siti ngü kaka de. Yi le nda-yi 'buru 'buru de.

14Yesu ka-ye de züka kpara, te Me tima fü yi, amba yi le engu nda-yi de. Yi le ta nda-yi bü Baraba, siti kpara te ngbü emörö wü kpara ne, de Miri Pīlatü ce kpa tete na fü ani, da Yesu.

15Miri te Me tima fü nih, teka aküwa nih ne, yi mörö engu ta me-yi. Dela züka ngü? Me le ngü la nda de, fü ah ayia azükü engu gbü kpi la. Nda-a, a wu ngü la cu de jia a.

16Yi wu komoko ne de? Ah tī ta eyi anü nü bala? Ah maka wazi la baye baye? Yesu to wazi fefe me-ye! Angü ah to maguma ye eyi fü Yesu, fü Yesu aküwa engu!

17Wü di engu wüna, tītine, ma wu eyi, gü ba, ngü ta te yi mere de wü mere kovo ka-yi, te yi mörö Yesu tete na ne, yi mere ta ngü la bala, angü yi wu si-ngü la mbi mbi de.

18Amba Me mere ngü la bala me-ye, teka areke ngü, baka ngü ta te engu mala gömö wü mürü dofo ta gügü ne 'buru, gü ba, 'Kurisito te ni ena atima füh kotö ne, ah ena azü cinga bala.'

19Wü di engu wüna, yi fü maguma yi efü. Yi du, yi le ngü ka Yesu, teka fü Me aboro wü siti ngü ka-yi, fü ah adu aküwa yi, afü yi ba wü di ye.

20Te di bala, yi ena amaka mere tadu gbü sīkpī te Yesu ena adu akoro tete na. Yesu ena adu füh kotö ne fanü, angü engu de Kurisito te Me fe engu eyi gügü, teka aküwa nih.

21Enatikine, Yesu Kurisito ngbü engbü ka-ye agbü kpī. Ah le de engu ngbü ka-ye kpala, zalü akoro di gbü sīkpī te Me fe me-ye. Gbü sīkpī la, engu ena adu akoro füh kotö ne, teka areke wü ngü 'buru toto, baka te Me mala ta gömö wü mürü dofo ka-ye ne.

22Müse mala ta ngü ka Yesu, gü ba, 'Mere Me ena atima gara mürü dofo fü wü, gbü nguwa wü, te ena amala ngü ka Me fü wü kpah baka ni. Ah le de wü je wü ngü ka Me 'buru gögömö.

23Te mü je ngü kaka de, wüh ena amörö mü asidi!' Dela ngü ta te Müse mala teka Yesu.

24Fütanga Müse, fü Samüwele amala kpah nga wü ngü la de wü bu ye wü mürü dofo 'buru. Ngü ta te wüh mala nganga la, ah de ngü ka Yesu te ngbü emere te-ye gbü wü sīkpī ne.

25Wü di engu wüna, ah le de yi fü maguma yi enatikine. Ah le de yi le ngü, ta te Me mala fü wü kundu nih, gömö wü mürü dofo ne. Ah le de yi je rīrī ka Me, angü yi de wü nguwa vüngüte kaka. Angü Me mala ta fü Abarayama, gü ba, 'Ni ena aküwa nguwa wü kpara füh kotö ne 'buru, bü teka ngü ka kundu wü, Abarayama.'

26Wü di engu wüna, ma le amala fü yi enatikine, gü ba, kpara te Me tima füh kotö ne teka aküwa nih ne, ah ka-ye de Yesu. Ah tima engu kpaka nih, wü di engu

Yisarayeले feke, teka fü engu ato wazi fü nih 'buru, teka fü nih ace wü siti ngü ka-nih, adu ale ngü kaka." Dela ngü ta te wü Petero mala, teka ngü ka komoko de lö ye walawala, te engu küwa ne.

Wü Mürü Tima ka Yesu 4

¹Baka te wü Petero ake Yüwane ngbü la bü erī mere bi wü kpara etambasü Mere Kambü ka Me la, fü wü kovo ka Me, ayia de wü marajümiya ka-wü, de gara wü bu wü, wü Saduke, akoro kpala.

²Fü wü mere kpara la aje ngü de te wü Petero ngbü erī wü kpara di ne. Fü ngü la ake te ewü afa sü, angü wü Petero ngbü emala ngü ka Yesu, gü ba, engu zükü gbü kpi eyi fanü.

³Teka ngü la, fü wü kpara la ayia azoro wü Petero, agü agbü ku, teka aci nga kpi te ena aseke baka egambi, fü ani adu akolo ngü ka-ewü, angü ah koro tīne eyi tamurago.

⁴Amba mere bi wü kpara, te yi ngbü eje ngü gömō wü Petero ne, yi kpe cürü nda-yi de, fü yi ayia ato maguma yi fü Yesu. Te di bala, wü komoko de te ewü to maguma wü fü Yesu ne, wüh 'buru baka wü kpara kutu 'buruve (5,000).

⁵Te kpī seke tete kpurutokokpī la, fü wü angbe cögbörō wü kovo ka wü Yisarayeले bete wü mürü riri, te ewü di agbü Yerüsalema kpala ne, ayia abiti te-wü 'buru, teka akolo ngü ka wü Petero la.

⁶Wüh de wü Anasi, te di de mürü kpökpö ka wü kovo ka Me, bete Kayafa, de wü Yüwane, de wü Alekezanda, te ewü di 'buru gbü nguwa mürü kpökpö la.

⁷Fü ewü aza wü Petero ake Yüwane, akoro di engagira wü mere kpara la, fü ewü akpo da eyi-ta ewü kpekpeke, teka ngü ka komoko te ewü küwa, etambasü Kambü ka Me la, gü ba, "De-wü deyī, wü maka wazi teka aküwa komoko la di, neh kaye? E-to wazi la fü wü neh da?"

⁸Fü wazi ka Nzila Wazi Me asi emaguma Petero. Fü engu ayia amala ngü fü wü mere kpara la, gü ba, "De-yi, wü mere kpara ka-a ne,

⁹yi le ayi-ta a enatikine, teka züka ngü de te a mere fü kpara de lö ye walawala ne, gü ba, komoko la küwa neh baye baye ya?

¹⁰Te di bala, dene ngü te ma ele amala fü yi enatikine, kpah fü wü di enga Yisarayeले 'buru. Kpara te küwa komoko de te rü engagira yi, de soko ye 'buru mbi ne, ah ka-ye de Yesu, angü engu to wazi la fü a me-ye. Angü Yesu ka-ye de Kurisito de te Me tima teka aküwa nih ne. Nda-yi, yi le engu ta de, fü yi abere engu füh rü gbegete. Amba Me zükü engu gbü kpi la eyi.

¹¹Yesu engu ne, ah de kpara te Me tima teka aküwa nih. Yi le engu nda-yi de. Ah ba ngü ta te wüh ba gbü Ngari Me, gü ba, 'Wü gara kpara ngbü ta eji Mere Kambü ka Me. Fü ewü amaka gara mere rü, te ewü le nda-wü de. Fü ewü ace rü la asidi.

Tītine rü ta te ewü ce la, Me du o tīne eyi mere kpeke rü de wazi ye, te wü bu ye na ngbü engbü 'buru eküküte.' Yi ka-yi baka wü kpara la, angü yi le Yesu nda-yi de.

12Angü Yesu ka-ye de Mere Miri te Me tima teka aküwa nih. Gara kpara te tī aküwa nih nda ma, 'duwa Yesu kpikpi ye. Angü Me tima engu fūh kotö ne teka ngü la. Gara kaje nda ma."

13Te wü mere kpara gbü mabiti la je ngü gömö wü Petero ake Yüwane de bala ne, fū ngü la aga gbü jia ewü afa sü. Angü wüh wu eyi, gü ba, wü Petero de wü kükürü kpara, te ewü girī ngü fa sü nda-wü kpah de. Amba te wüh rü engagira ani, wü angbe cögbörö kpara ne, cürü te ewü nda ma. Fū wü kpara la awu, gü ba, wü Petero de wü kpara ta te ewü ngbü endoro de wü Yesu.

14Wüh le ta alügü ngü fū ewü kpekpeke, gü ba, "Ngü ka-wü la 'buru de wu," amba dada ma, angü komoko de te küwa ne, ah rü fi bü ede wü Petero sela, fū komö ewü agu ka lümü.

15Fü wü mere kpara la amala ngü fū wü Petero de wüh nü kpa etanü, teka fū ani aro la mö teka ngü ka-ewü la. Fū ewü akpo da emala ngü esüka ewü,

16gü ba, "Ööö, tītine ani ena amere de wü kpara la neh baye, teka atirī ewü da emala ngü ka Yesu fū wü kpara? Wü kpara gbü Yerüsalema sene 'buru wu eyi, gü ba, wü kpara ne küwa komoko la me-wü. Te ani ena acere nga ngü la, gü ba, 'Ah de wu la,' wü kpara 'buru ena amü ani!

17Te di bala, ah le de ani mala ngü fū ewü kpekpeke, teka fū ewü ace da erī wü kpara de ngü ka Yesu, angü te ani mere bala de la, nga-ngü ka Yesu ena abaya esüka wü kpara 'buru."

18Fü ewü adu aī wü Petero kpaka wü kpa esambü, ato rirī fū ewü kpekpeke, gü ba, "Wü mere e adu amala nga Yesu fū wü kpara tīne kpo fi de."

19Te wü Petero ake Yüwane je ngü la bala, fū ewü alügü ngü fū ewü, gü ba, "Ah le de wü fi nga ngü la cu me-wü. Angü Me mala fū ani, de ani mala nga Yesu fū wü kpara 'buru. Te ani ce ngü ka Me, adu amere ngü ka-wü la, ngü la, ah ena adi de züka ngü?

20Amba cu de-ani, ani tī ace da emala nga Yesu fū wü kpara nda-ani de, angü ani wu wazi kaka cu de jia ani, fū ani aje ngü gögömö na cu de güje ani."

21Te wü mere kpara je ngü la bala, fū ngü la ake te ewü afa sü. Fū ewü amala ngü fū wü Petero kpekpeke. Fū ewü adu ace kpa te ewü, angü da ewü teka ato kuru te wü Petero nda ma. Kpah bala wüh wu eyi, gü ba, wü kpara 'buru ngbü egbo nga irī Me, angü komoko la küwa eyi de wazi ka Yesu.

- 22**Dela ngü ta te wü Petero mere, te ewü küwa gara komoko de wazi ka Yesu. Ngü la ga gbü jia wü kpara fa sü, angü komoko la koro ta ka-ye eyi mere kpara. Re kaka nye teke 'basu eyi.
- 23**Te wü mere kovo la ce kpa te wü Petero ake Yüwane tete, fü wü Petero ayia anü kpaka wü bu wü, wü kpara ka Yesu, amala nga ngü te wü mere kpara mala fü ewü ne 'buru.
- 24**Te wü bu ye Petero je ngü la bala, fü ewü aci akpo da eku gba fü Me, gü ba, "Wayi bala Mere Miri Me, ah gbo nga iri mü, angü mü mere kpi ake tö, de mere yi-ngu, kpah de wü e gbü ewü 'buru me-mü.
- 25**Mü wu ngü te ngbü emere a sene kpo. Mü wu ngü ka wü angbe cögbörö kpara, te ewü le amere eküte a, ne kpah kpo. Ah baka ngü ta te kundu a, Davidi, ba gbü Ngari mü, gü ba, 'Wü mere kpara biti te-wü teka agiri siti mani. Wü miri ka wü ganzi kpara reke te-wü tundu teka amere gü eküte Mere Me, be kpah te Miri de te engu fe ne. Ngü ka-ewü la, ah de töndö ngü kükürü! Wazi ewü teka amere gü eküte Me nda ma.'
- 27**Ngü ta te Davidi mala ne, ah mere te-ye ta eyi bala fanü. Angü Miri Anitipa Erode ake Miri Pilatü de wü bu wü, yia ta, biti te-wü kpah de wü mere kpara kanih, wü di enga Yisaraye. Wüh mere ngü la cu gbü Yerüsalema sene, fü ewü amere gü eküte Yesu, te di de mbarase ka-mü, ta te mü fe engu ao ba Miri ne.
- 28**Fü ewü abere engu fuh rü gbegete. Amba ngü de te ewü mere la, ah de wü ngü te mü le me-mü, gü ba, ah mere te-ye bala, gbü wazi ka-mü.
- 29**Kpah bala, Mere Me, wü mere kpara biti te-wü enatikine teka amere gü eküte a. Mü wu la cinga te ewü le ato te a teka tima ka-mü, de mü to wazi fü a, teka de a ce ngü ka cürü, adu ai maguma a, teka amala ngari mü fü wü kpara.
- 30**Mü to wazi fü a, teka fü a aküwa wü mürü keke, kpah da emere wü gara mere kpeke ngü, te ena aga gbü jia wü kpara, teka fü ewü awu, gü ba, mü tima Yesu me-mü. Mü tima a kpah me-mü, te a di de wü kpara kaka-na ne."
- 31**Te wüh yi-ta Me nza tete, fü sü de te ewü ngbü tete na la akpo da eyiki te-ye. Fü Nzila Wazi Me ayia asi emaguma ewü 'buru. Fü ewü akpo da emala ngari Me fü wü kpara tine cu de wazi.
- 32**Wü mere bi wü kpara de te ewü to maguma wü fü Yesu ne, wüh ngbü ta tundu de maguma wü 'buru biringbö, kpah de fingangü ka-wü biringbö. Kpara biringbö esüka ewü te ena amala ngü fü wü bu ye, gü ba, "Dene e ka-ni, wü mere e amofode," ne, ah nda ma. Angü wüh biti wü e ka-wü la, o fü wü 'buru tundu, angbü ele ta-ngü te wü bu wü di.
- 33**Wü mürü tima ka Yesu ngbü ta emala nga Miri Yesu fü wü kpara cu de mere wazi fa sü, gü ba, engu zükü eyi gbü kpi fanü. Fü Me angbü kpah ele ta-ngü te ewü efa sü, da eto wazi fü ewü.

³⁴Biri kpara esüka ewü ta te lakī e, fü ah angbü nda-ye gbü cinga, nda ma. Angü wü kpara 'buru ta te ewü di de mere bi e esaka wü, baka wü yī, anga mere bi wü kambü, anga ne e ne, wüh ngbü ta ecinzi gara wü e ka-wü la, angbü eza jiasa la, ekoro di,

³⁵eto fü wü mürü tima ka Yesu. Fü ewü angbü eye süka jiasa la esüka wü de wü bu wü, tenga cinga ka-wü te di ladü.

³⁶Gara kpara ta kpah ladü esüka ewü de iri ye Yüsefa. Ah de engä Yisaraye, gbü nguwa Levi, te wüh bi engu ta gbü tö ka Kupuriyo. Wü kpara ka Me to ta gara iri fefe na, Baranaba. Ah ba e te ewü gü ba, kpara te eto wazi fü wü bu ye.

³⁷Fü komoko la anü acinzi gara sü ka-ye biringbö, aza jiasa la, ato kpah 'buru fü wü mürü tima ka Yesu.

Wü Mürü Tima ka Yesu 5

¹Gara komoko ta ladü esüka wü kpara ka Yesu de iri ye Ananiya, iri wara ka de Safira. Te komoko la wu züka ngü ta te Baranaba mere la, fü ewü ayia ake wara ye, areke fingangü ka-wü, teka acinzi gara sü ka-wü, de ani to jiasa la fü wü mürü tima ka Yesu, kpah ba nda wü Baranaba.

²Te wü Ananiya cinzi sü ka-wü la, fü ah aza bete jiasa la, anü di fü wü mürü tima ka Yesu, gü ba, "Jiasa te wüh se sü ka-ani di 'buru dene." Amba de, wüh ce dudu ka-wü eyi fü wü. Wara ka, mü wu ngü la kpah eyi reke areke.

³Te Ananiya koro de jiasa la kpaka wü Petero, fü Petero arü ayi-tata, gü ba, "Apa, Ananiya! Satana fiti mü bala, neh teka ne? Angü jiasa de te mü maka gbü sü ka-mü te mü cinzi ne, mü wo gara eyi, fü mü adu asu wu fü Nzila Wazi Me, gü ba, jiasa 'buru dene? Mü mere bala teka ne?"

⁴Sü la, ah ka-mü de? Baka te mü cinzi sü la, jiasa engu na, ah de nda-mü de? Mü fi ngü la emaguma mü teka asu wu bala, neh teka ne? Mü ngbü efi, gü ba, mü fiti dela a, wü kpara? A'a, mü fiti ka-mü dela Me."

⁵Ananiya, te mü je ngü la bala, fü mü ati ciki sela, yofee! mü kpi eyi! Te wü kpara je ngü la bala, fü ewü angbü 'buru de mere cürü te wü teka wazi ka Me la.

⁶Fü wü ka'dörö ayia agaga kökö de bongo, abi, anü di, ati.

⁷Fütanga ngü la mba cükü'daye, fü wara Ananiya ayia akoro. Amba ah wu ngü de te mere watī ye ne nda-ye de.

⁸Fü Petero ayi-tata, gü ba, "De-ye deyī, sü ka-wü ne, wü cinzi ta de jiasa baka e te watī ye mala la fanü? Ye mala la ngü ne fü ni." Safira gü ba, "Wayi, jiasa engu na ngbürü bala."

⁹Fü Petero adu amala ngü fefe, gü ba, "Yi fi ngü la esüka yi kpala reke neh baye? Mü le afiti Nzila Wazi Me, kpah baka nda watī mü? Mü je la ngü te ma ena amala

fü mü. Wü kpara te ewü ti watī mü ne, wüh ladü gbamari emöngitī sela. Wüh ena akoro titīne, abī kö mü, anü di, ati kpah ba nda watī mü la.”

¹⁰Safira, te mü je ngü la bala, fü mü ayia atī kötö, akpi ciki eri lö Petero sela. Fü wü ka’dörö arī amaka kökö gbele! kötö sela, ah kpi eyi! Fü ewü abī kökö na, anü di, ati kpah ede mbükü watī ye.

¹¹Dela ngü ta te mere wü Ananiya ake Safira, teka ngü ka mani. Fü ngü la ato mere cürü fü wü kpara ka Yesu ’buru, kpah de wü gara kpara te ewü je nga ngü la bala.

¹²Ta gbü wü sīkpī la, wü kpara ka Yesu ngbü ebite te-wü etambasü ka Mere Kambü ka Me agbü Yerüsalema. Ngü ka-ewü ngbü ta ereke gbü jia wü kpara efa sü, amba cürü kpah ladü. Wü kpara te ewü to maguma wü fü Yesu de ne, le arī gbü ngü ka-ewü la de. Amba mere bi wü kpara ladü, te ewü ngbü eje ngü ka Miri Yesu gömö ewü, wü komoko de wü würüse. Fü ewü adu ato maguma wü fü Yesu. Wü mürü tima ka Yesu ngbü ta eküwa wü mürü keke, da emere wü gara kpeke wü ngü gbü jia wü kpara efa sü.

¹⁵Teka ngü la, fü wü kpara akpo ta da ebī wü mürü keke ka-wü füh wü ka’da ka-ewü, enü di, eo ewü edere kaje te Petero ngbü efü tete, gü ba, "Te Petero ena afü te kaje la, kukuru na ena akoro füh wü mürü keke la, de wüh küwa.”

¹⁶Fü mere bi wü kpara, te ewü ngbü gbü wü nzö kötī ede Yerüsalema la, akpo da eza wü mürü keke, de wü mene kpara te siti wü di enga me ngbü emere ewü, enü de ewü agbü Yerüsalema kpala, teka fü wü mürü tima ka Yesu aküwa ewü. Fü ewü angbü eküwa kpah ’buru.

¹⁷Te wü mürü kpökpö ka wü mere kovo ka Me, de wü bu ye, wü Saduke, te wüh je ngü la bala, fü ewü angbü de mere kanga, da ekpü wü mürü tima ka Yesu teka ngü la.

¹⁸Fü ewü ayia azoro wü mürü tima ka Yesu la, agü agbü ku.

¹⁹Ah te ekoro gbü bitī, fü Me ayia atima gara malayika ka-ye, anü aü möngitī ka kambü ka ku la, aza wü mürü tima la, akoro di kpa etanü, amala ngü fü ewü, gü ba,

²⁰"Wü nü enü kpa etambasü Mere Kambü ka Me la, de wü ngbü fi bü da emala ngü ka Yesu fü wü kpara, teka fü ewü aküwa.”

²¹Fü wü mürü tima aje riri ka malayika la areke areke. Gügü kpurutokokpī, fü ewü ayia anü kpa etambasü Mere Kambü ka Me. Fü ewü akpo da erī wü kpara kpala, ba e te malayika mala fü ewü. Wü mürü kpökpö de wü Saduke la, yi wu ngü la nda-yi de. Fü ewü ayia abiti te-wü, de wü angbe cögbörö kovo ka wü Yisarayeale ’buru, teka agiri siti ngü ka wü mürü tima ka Yesu. Fü ewü atima wü kpara teka anü kpa esambü ka ku, aza wü mürü tima ka Yesu, akoro de ewü engagira ani.

- 22** Amba te wü kpara la nü koro agbü kambü ka ku kpala, nzaawö! wüh maka wü mürü tima la nda-wü de. Fü ewü adu kpaka wü mere kpara ka-wü gbü mabiti la, amala nga ngü la fü ewü,
- 23** gü ba, "Ööö, kpara koro kpala ne, a maka wü möngiti la 'buru, te wüh ni eyi ani reke areke, wü kpara te ewü eceka kpī fütanga wü kpara ka ku, wüh 'buru ladü te sü ka-wü emöngiti. Amba, baka te ani ü möngiti la, ani maka biri kpara kpa esambü kpala nda-ani de."
- 24** Te mere kpara ka wü marajümiya, de wü mürü gele ka Me, je ngü la bala, fü ngü anza gömö ewü. Fü ewü angbü de mere fingangü, da eyi-ta tete-wü, gü ba, "Angü wü kpara la dürü neh baye baye?"
- 25** Fütanga ngü la, fü gara kpara akoro amala fü ewü, gü ba, "Wü mere kpara deyī, wü je la ngü ne. Wü kpara de te wü zoro ewü esikine ne, wüh ladü kpa etambasü ka Mere Kambü ka Me, da erī wü kpara kpala."
- 26** Fü mere kpara ka wü marajümiya ayia de wü kpara ka-ye, anü kpa etambasü ka Mere Kambü ka Me, azoro wü mürü tima la, teka alügü ewü engagira wü mere kpara. Amba wüh mere ewü esiti de, angü wüh ngbü ekpe cürü, angü wü kpara ena asötö ani, amörö de teme.
- 27** Te wüh za wü mürü tima ka Yesu la, koro di tete, fü ewü ao ewü engagira wü mere kpara gbü mabiti la, fü mürü kpökpö akpo da emala ngü fü ewü kpekpeke,
- 28** gü ba, "Wü le ao liya ka ngüte komoko la gbü nzö ani neh teka ne? Ani mala ngü fü wü ta kpekpeke, de wü mere e adu arī wü kpara de irī komoko la tīne de. Wü je ngü la de, neh teka ne? Titīne, ngü ka-wü de te wü ngbü erī wü kpara di ne, ah wü eyi gbü Yerüsalema 'buru."
- 29** Fü wü Petero ayia alügü ngü fü wü mere kpara la, gü ba, "Wü mere kpara deyī, ah le de ani mere riri ka Me. Angü te ani ce ngü kaka, teka adu aje ngü ka-wü, wü kpara ka fuh kotö ne, ah esiti.
- 30** Nda-wü, wü de wü kpara ta te wü zoro Yesu, fü wü abere engu fuh rü gbegete, amörö. Fü Me ayia azükü engu gbü kpi la.
- 31** Ani wu ngü la cu de jia ani, fü ani angbü emala nganga fü wü kpara de wazi Nzila Wazi Me. Me ngbü eto Nzila Wazi ye la fü ani me-ye, angü ani ngbü eje riri kaka. Me za Yesu, o Mere Miri kpa gbü kpī kpala gbü kokpa ka-ye. Ah tima ta engu kpaka ani, wü di enga Yisarayele, teka aü jia ani de ani fü maguma ani, teka fü ni, Me, aboro siti ngü ka-ani. Te di bala, ah le de wü fü maguma wü, du le ngü ka Yesu la."
- 33** Te wü mere kpara la je ngü la bala, fü ngü la ake te ewü afa sü. Wüh gü ba, "Ah le de ani mörö wü Petero asidi."

³⁴Gara kpara biringbö ta ladü esüka ewü gbü mabiti la, de iri ye Gamaliyele. Ah ka-ye de Farusi. Ah kpah de mürü riri, te wü kpara 'buru ngbü ecu ngüngü na. Fü Gamaliyele ayia, arü tikpi, amala ngü fü wü bu ye la, de wüh za wü mürü tima ka Yesu la, nü di kpa etanü, teka fü ani aro mö esüka ani teka ngü ka-ewü.

³⁵Fü Gamaliyele adu amala ngü fü wü bu ye la, gü ba, "De-yi, wü di enga wüna, yi ceka te-yi 'be, teka ngü de te yi ele amere fü wü kpara la.

³⁶Yi fi la nga ngü ka Tewuda tane, te yia o te-ye ba mere kpara, fü mere bi wü kpara ayia ale ngü kaka, baka wü kpara kama bala (400) ne. Amba, te engu kpi, fü wü kpara ta te ewü le ngü kaka ne, akpe ka-wü, abaya 'buru. Fü ngü kaka anza bü bala. Gara ngü te du mere te-ye fütanga ngü la, ah nda ma.

³⁷Fütanga ngü la, gbü re te miri to riri teka atanga wü kpara, fü gara kpara ka Galilaya de iri ye Yuda ayia akoro kpah de nda-ye ngü. Fü mere bi wü kpara ale ngü kaka. Te engu kpi, fü ngü kaka anza, kpah de wü kpara ka-ye 'buru.

³⁸Te di bala, wü di enga wüna, yi fi nga ngü ka wü kpara ka Yesu ne, mbi mbi mbi. Titine mere kpara ka-ewü kpi eyi. Te ngü ka-ewü di de kükürü ngü ka füh kotö ne la, ngü la ena anza ka-ye anza de tete-ye, baka ngü ka wü Tewuda ake Yuda ne. Amba te ngü la di zu de ngü ka Me fanü fanü la, yi ti amörö tima la nda-yi de. Te di bala, yi ele agü gü kpaka Me? Nih ce kpa te ewü ace."

⁴⁰Fü wü mere kpara la adu ale ngü la gömö Gamaliyele. Fü ewü adu ai wü mürü tima ka Yesu la, asüma ewü de juru, ato riri fü ewü kpekpeke, gü ba, "Wü mere e adu ari wü kpara de ngü ka Yesu, tine kpo fi de." Fü ewü ace kpa te ewü. Fü ewü anü.

⁴¹Fü wü mürü tima ka Yesu la ayia gbü sü ka mabiti sela, ago agba wü de mere tadu te wü. Kükürü de, angü Me le fü ani amaka cinga teka ngü ka Yesu.

⁴²Gbü wü sikpi 'buru, wüh ngbü emala ngü ka Yesu fü wü kpara kpa etambasü Mere Kambü ka Me, kpah kpa gba wü gara kpara, gü ba, "Yesu de Kurisito te Me tima engu teka aküwa wü kpara." Wüh ce ngü la nda-wü kpo fi de.

Wü Mürü Tima ka Yesu 6

¹Ta gbü wü sikpi la, wü kpara ka Yesu ngbü esibi efa sü. Fü siti ngü ayia akoro esüka ewü, angü gara ewü, de te ewü ngbü emala ngü Giriki ne, wüh kpo edi ngü te wü kpara ka Yerüsalema, gü ba, "Te wüh ngbü egafa wü e fü wü würüse wökö la, nda-ani wü wökö maka wü e mbi mbi de."

²Fü wü mürü tima ka Yesu, ewü nzükpa de füh ye 'basu ne, ayia aje ngü la bala. Fü ewü abiti te-wü de wü gara kpara ka Yesu la 'buru, amala ngü fü ewü, gü ba, "Wü di enga wüna, nda-a, ah le de a lala te tima, ta te Miri Yesu to fü a ne. Angü te a ena ace da erü wü kpara de ngari Me, adu alala teka ngü ka magafa e la, ah esiti!

³Teka ngü la, ah le fü yi afe wü gara kpara teka tima la, kpeke wü kpara de te wazi ka Nzila Wazi Me si emaguma ewü, te ewü wu ngü kpah eyi awu mbi mbi mbi. Yi fe wü kpara baka lorozi, teka fü a ace tima ka magafa e la esaka ewü.

⁴Nda-a tima ena adi nda-ye teka adi eku gba fü Me, kpah da emala ngari Me fü wü kpara.”

⁵Fü fingangü la areke gbü jia wü kpara ka Yesu la 'buru. Fü ewü ayia afe gara kpara de iri ye Setefanü, te to maguma ye 'buru fü Me. Wazi ka Nzila Wazi Me si kpah eyi emamaguma. Wüh fe kpah Filipo, de wü Porokoro, Nikanora, Timüna, Parumena, bete Nikola, te di de ganzi kpara ne.

⁶Te wüh fe wü kpara la tete, fü ewü aza ewü, ao engagira wü mürü tima ka Yesu. Fü wü mürü tima ka Yesu ao kpa wü gbü nzö ewü, teka fü Me ato wazi ye fü ewü, gbü tima ka-ewü ka magafa e la.

⁷Fütanga ngü la, ngari Me ngbü fi bü da ewü gbü Yerüsalema 'buru. Wü kpara ka Yesu ngbü kpah esibi efa sü. Gara wü mere kovo ka wü Yisarayeke ngbü ta kpah bü eto maguma wü fü Yesu fanü.

⁸Setefanü ta de biri kpara esüka ewü, de te wüh fe ewü teka tima ka magafa e ne. Ah ta de kpeke kpara te Me to wazi fefe. Ah ngbü kpah emere tima ka Me de wazi fa sü, kpah da eküwa wü mürü keke, da emere gara wü kpeke ngü gbü jia wü kpara.

⁹Gbü gara sikipi, fü gara wü di enga Yisarayeke te ewü le ngü ka Yesu de, fü ewü ayia akpo ega yiki gömö Setefanü teka ngü ka Yesu.

¹⁰Amba gbü yiki ka-ewü la, wüh ti afa engu nda-wü de, angü Setefanü ngbü elügü ngü fü ewü de wazi ka Nzila Wazi Me.

¹¹Te wü kpara la wu bala, fü ewü ayia amere mani, ase wü gara kpara de jiase, de wüh nü su wu eküte Setefanü, gü ba, "Ah ka-ye de siti kpara! Ani maka ta engu te ngbü efala Me! Ah ngbü kpah efala Müse, ta te to Riri ka Me fü ani ne!"

¹²Fü ngü ake te mere bi wü kpara afa sü. Fü wü angbe cögbörö kovo ka wü Yisarayeke aje ngü te ewü mala la, fü ngü la ake te ewü kpah afa sü. Fü ewü atima wü kpara teka azoro Setefanü, akoro di engagira ani.

¹³Fü ewü ai kpah wü gara kpara, de wüh koro, wüh mala nga siti ngü ka Setefanü engagira ani gbü mere mabiti. Fü wü kpara la ayia amala ngü de wu eküte Setefanü, gü ba, "Siti ngü ka komoko la fa sü! Ah ngbü fi bü da emala siti ngü te Mere Kambü ka Me ka-ani ne, bete Riri ka Müse,

¹⁴gü ba, 'Yesu ena afü ngü la 'buru. Ah ena amürü Mere Kambü ka Me ka-ani ne amürü. Ah ena afü kpah Riri ka Me, de ta te Müse to fü ani ne, teka ato nda-ye riri.' "

¹⁵Te wü mere kpara gbü mabiti la je ngü la bala, fü ewü akpo da eceka Setefanü kpekpeke, de siti maguma. Fü ewü awu gbüra Setefanü te ngbü eci baka nda malayika ka Me.

Wü Mürü Tima ka Yesu 7

¹Fü mürü kpökpö ka wü mere kovo la adu ayi-ta Setefanü, gü ba, "Ngü de te ewü mala eküte ye ne, ah fanü?"

²Fü Setefanü alügu ngü fefe, gü ba, "Wü wüba, de wü di enga wüna, ngü la bala nda de! Yi fi nga ngü ta te Me mere fü wü kundu nih ne mbi mbi mbi. Ngü la kpo ta gügu eküte mere kundu ye kundu nih de iri ye Abarayama ne. Angü Mere Me koro ta, sere te-ye fü Abarayama de mere wazi ye. Ah mere ngü la, o Abarayama koro eyi ngbü gbü tö ka Kanana sene? Ah bala de! Ah mere ngü la, ta te engu ngbü nengete agbü tö ka Mesopotamiya.

³Fü Me amala ngü fefe, gü ba, 'Ye yia eyia, de ye ce gba ye, de wü mürü ye, de ye go ngbü agbü gara ganzi sü, te ni ena agü tatamu fü ye.'

⁴Fü Abarayama ayia gbü sü la, anü angbü ka-ye agbü gara sü de iri ye Arana. Fü wö ye na ayia akpi kpala. Fütanga ngü la, fü Me ayia aza wü Abarayama, anü akoro de ewü sene, gbü tö ka Kanana, de te nih ngbü gbügbü na ne.

⁵Amba te engu koro sene, Me to sü fefe gbü tö ne 'buru 'buru de. Amba, ah kina kina fefe, gü ba, 'Te gara, ni ena ato tö ne 'buru fü wü, de wü kundu ye, teka fü wü angbü gbügbü fi mere badi.' Gbü sikpi te Me mala ngü la tete, o Abarayama bi ye nda la de.

⁶Fü Me adu amala kpaah gara ngü fü Abarayama, gü ba, 'Ni ena ato wü jaji fü ye. Te gara, wü kundu ye ena ayia sene, anü akoro agbü gara tö nengete, angbü kpala baka wü ganzi kpara. Wü kpara gbü tö la ena afü ewü ba wü labi ka-wü, ato cinga te ewü teka wü re kama bala (400).

⁷Fütanga ngü la, ni, Me, ena adu aküwa wü kundu ye esaka wü kpara, te ena ato cinga te ewü la, angü ni ena adu ato kuru fü nguwa siti wü kpara la. Fü wü kundu ye adu ayia gbü sü ka-ewü kpala, alügu nga wü, adu akoro gbü tö ka wü Kanana sene. Fü ewü agbo nga iri ni, da emere ngü ka-ni gbü sü ne.' Dela ngü te Me mala fü Abarayama.

⁸Fü ah adu ato riri fefe, gü ba, 'Ah le de wü ti esa basa, de wü nguwa ye 'buru, angü wü de nguwa vüngüte ka-ni, Me.' Fütanga ngü la, fü Abarayama abi Yisaka. Fütanga sikpi 'bajena, fü ah agü Yisaka kpa esa basa, kpaah ba ngü ta te Me mala fefe. Fütanga ngü la, fü Yisaka abi Yakobo, agü engu kpaah esa basa. Fü Yakobo abi wü kundu nih, ewü nzukpa de fuh ye 'basu ne, fü ah agü ewü kpaah 'buru esa basa.

⁹Gara ye Yakobo de iri ye Yusefa ne, wü di enga ni ye na ngbü ta ekpu engu efa sü. Fü ewü ayia azoro Yusefa, acinzi engu fü wü gara kpara. Fü wü kpara la aza engu

labi tete, anü di agbü Ezepeto. Amba gbü wü ngü la 'buru, Me ngbü ta tundu ake di.

¹⁰Fü Me aküwa engu gbü wü cinga ka-ye la 'buru, ato kpah wazi fefe, teka fü ngü kaka areke gbü jia miri ka Ezepeto. Fü miri la aza Yüsefa, ao engu mere kpara gbü nzö wü kpara ka Ezepeto 'buru. Fü Yüsefa akpo da ekö ndo, ebiti gbü kafa ka miri, angü ah wu eyi, gü ba, tala ena akoro.

¹¹Fütanga ngü la, fü mere kpiri tala ayia ati agbü tö ka Ezepeto 'buru, kpah bete nda Kanana. Wü kpara zü cinga ta fa sü. Te di bala, wü Yakobo de wü di ye, te ewü ngbü ta agbü Kanana de sene, wüh maka ta biri e-mazü fü wü bane kpo de.

¹²Fü Yakobo aje, gü ba, 'Ndo ladü agbü Ezepeto kpala.' Fü ah atima wü di ye teka anü ase ndo la. Te Yüsefa wu ngü la, ah sere te-ye fü wü di enga ni ye nda de. Fü wü di enga ni Yüsefa la adu de ndo ka-wü la kpaka wö wü.

¹³Fütanga ngü la, fü ndo la ayia anza. Fü tala adu kpah amere ewü. Fü wö ewü adu kpah atima ewü agbü Ezepeto, teka ase gara ndo. Te wüh koro kpala, fü Yüsefa ayia asere te-ye fü ewü, gü ba, 'Ni de enga ni wü, ta te dürü' ne. Fü miri ka Ezepeto adu aje, gü ba, wü di enga ni ye Yüsefa koro eyi. Fü engu ayia ato sü fü ewü agbü Ezepeto kpala.

¹⁴Teka ngü la, fü Yüsefa adu atima kpara, teka anü aza wö ye, Yakobo, adu akoro di agbü Ezepeto, be kpah te wü kpara ka-ye kpala 'buru. Wüh ta 'buru wü kpara teke bata nzükpa de füh ye 'buruve (75).

¹⁵Fü wü Yakobo ayia anü akoro angbü agbü Ezepeto, zalü koro di gbü sikpi te engu kpi tete. Te Yakobo kpi tete, fü ewü aza kökö, adu di agbü Kanana sene. Fü ewü ati engu agbü sü ka mbükü ta te Abarayama se. Fütanga ngü la, fü wü di Yakobo akpi kpah agbü Ezepeto kpala. Fü ewü aza kö ewü, akoro di, ati kpah gbü Kanana sene.

¹⁷Fütanga ngü la, fü wü kundu nih angbü ta agbü Ezepeto kpala, teka mere bi re. Fü ewü asibi kpala afa sü. Fü gara to miri ayia angbü gbü nzö wü Ezepeto. Fü miri la akpo angbü emere wü kundu nih sisiti, angü toto iri eyi teka züka ngü, ta te Yüsefa mere ne. Fü ah ayia afü wü kundu nih ba wü labi ka-ye, ato riri fü ewü, gü ba, 'Wü za wü di wü, wü jaji komoko, wü sötö agbü ngu, de wüh kpi kpala.' Fütanga ngü la, fü sikpi ta te Me mala nganga na fü Abarayama, gü ba, 'Ni ena aküwa wü kundu ye esaka wü vügu tete' ne, ayia akoro gbamari.

²⁰Duwa fü ewü abi mere kundu nih de iri ye Müse, te Me fe engu, o ba züka kpara ka-ye ne. Fü ewü awo Müse esambü ka wü wö ye teka fe bata.

²¹Fütanga fe bata la, fü cürü ayia ari te wü wö ye na. Fü ewü aza Müse engu, anü di, ao kpa ede mere ngu. Fü gara ye miri, jaji würose, anü amaka Müse kpa eküte ngu kpala. Fü ah aza engu, adu di, aga cu baka enga ye tete.

- 22**Fü Müse aga, angbü egiri ngü esüka wü jaji ka Ezepeto. Fü ah akoro kpeke komoko, te wu ngü fa sü, kpah baka wü di engä Ezepeto.
- 23**Te re ka Müse koro tete teke 'basu, fü ah ayia afi ngü emaguma ye, gü ba, 'Ni ena anü aceka ngü ka wü di engä ni ni, wü di engä Yisaraye.''
- 24**Te engu koro kpala, fü ah awu gara kpä ka Ezepeto, te ngbü emi gara engä Yisaraye. Fü Müse ayia akoro teka ale ta-ngü te engä ni ye la. Fü ah ami engä Ezepeto la, amörö ka.
- 25**Müse fi ta nda-ye, gü ba, wü di engä ni ni, wü di engä Yisaraye, ena awu, gü ba, 'Me tima ni me-ye, teka aküwa ani,' amba, wüh wu ngü la bala nda-wü de.
- 26**Baka egambi la, fü Müse adu amaka wü di engä Yisaraye 'basu, te ewü ngbü emi te-wü. Fü ah ayia teka aye süka ewü. Fü ah amala ngü fü ewü, gü ba, 'Wü di engä ni ni, wü ngbü emere gü esüka wü bala teka ne? Wü de wü di engä ni de?'
- 27**Fü kpä te ngbü emi kiri ye ne, ayia amala ngü fü Müse, gü ba, 'De-ye deyi, e-o ye ba miri gbü nzö ani neh da?
- 28**Ye ele amörö ni, kpah baka e te ye mörö engä Ezepeto esikine ne?'
- 29**Te Müse je ngü la bala, fü cürü ari tete. Fü ah ayia akpe ka-ye, anü angbü agbü tö ka wü Midiyana. Fü engu aza würüse kpala, abi wü jaji komoko 'basu. Fü ah angbü agbü tö ka wü Midiyana kpala teka mere bi wü re.
- 30**Fütanga re teke 'basu, fü Me ayia akoro kpä Müse, amala ngü fefe. Me koro ta kpä Müse ne, o engu di gbü tö ka-nih de sene? Ah bala de! Ah koro kpä Müse nengete agbü tö ka wü Midiyana kpala, o Müse ngbü ta endoro agbü gü, eküte mere da de iri ye Sinayi. Ah bala de? Fü Müse ayia awu e ba te-wa, te ngbü eci eküte gara engä rü mbele mbele mbele mbele bane.
- 31**Fü ngü la aga gbü jia Müse afa sü. Fü engu ale ta de ni ka te-ni gbamari, teka de ni wu e la mbi mbi mbi. Te ah koro gbamari ede rü la, fü ah aje ri Me te ngbü emala ngü fefe, gü ba,
- 32**'Ma de Mere Me, te di de vüngüte ka wü kundu mü, wü Abarayama, Yisaka, Yakobo, de wü bu wü.' Te Müse je ngü la bala, fü küküte akpo angbü elo'böka, da eyi ka cürü. Ah ti fü engu aceka kpi kpala tine de.
- 33**Fü Me amala ngü fefe, gü ba, 'Müse deyi, mü gbi kamaka gbü lö mü asidi, angü sü de te mü rü tete ne, ah ka-ye de sü ka-ra.
- 34**Dene ngü te ma le amala fü mü. Ma wu cinga, de te wü kpä ka-ra ngbü ezü agbü Ezepeto kpala, ne eyi. Ma je gba ka-ewü la kpah eyi. Te di bala, fü ra akoro dene, teka aküwa ewü. De-mü Müse, mü yia eyia enatikine, angü ma le atima mü agbü Ezepeto, teka aküwa wü kpä ka-ra la.' Dela ngü ta te Me mala fü Müse."

³⁵Fü Setefanü adu amala kpah gara ngü fü wü mere kpaha gbü mabiti la, gü ba, "Wü di engu wüna, yi fi nga ngü la mbi mbi mbi. Müse engu la, wü kundu nih le engu ta de. Wüh fala ta engu, gü ba, 'E-o ye baka miri gbü nzö ani neh da?' Amba ah ka-ye de kpaha te Me tima fü ewü, teka aküwa ewü. Me du o engu miri gbü nzö ewü fanü. Fü ah ato mere wazi fefe teka ngü la.

³⁶Fü Müse ayia amere mere bi wü talara ngü gbü jia miri ka wü Ezepepe, teka de ah ce kpa te wü kundu nih. Fü Müse ayia aza ewü agbü Ezepepe kpala asidi, akoro di kpa era mere yi-ngu. Fü ah amere gara kpeke ngü, angü ah mala ta bü ngü fü mere yi-ngu la, de ah ye süka ye, ce kaje, teka fü wü kundu nih akö ngu la kpa etangu tete. Fü ngu la aye süka ye fü ewü kpah fanü. Fü ewü angbü endoro de wü kpaha ka-nih la, kpa gbü gü kpala teka re teke 'basu, kpah da emere mere bi wü kpeke ngü gbü jia ewü.

³⁷Ah ta kpah de Müse engu te mala ngü fü wü di engu Yisarayepe, gü ba, 'Te gara Me ena atima gara mürü dofo fü wü, kpaha gbü nguwa wü, te ena amala ngari ni, Me, fü wü, kpah baka ni, Müse.'

³⁸Müse ngbü kpah gbü nzö wü kundu nih, ta te ewü ngbü agbü gü kpala, eküte mere da de iri ye Sinafi ne. Fü Me amala ngü fü Müse kpa fuh da kpala, ato Riri ka-ye fefe. Fü Müse adu ato Riri la fü wü kundu nih. Fü wü kundu nih angbü da esere Riri la fü wü di wü, zalü akoro di eküte nih enatikine.

³⁹Wü di engu wüna, yi fi nga ngü la mbi mbi mbi. Wü kundu nih le ta ngü ka Müse eyi fanü fanü? Wüh le ngü kaka nda-wü de. Wüh je riri kaka kpah de. Wüh gü ba, ani le adu agbü Ezepepe.

⁴⁰Baka te Müse du koro kpa fuh da la kere de ne, fü ewü ayia amala ngü fü Arona, te di de engu ni ye Müse, gü ba, 'Ye reke faranda fü ani, teka de wü me ka faranda la ti engagira ani. Angü Müse de te za ani agbü Ezepepe, koro di de sene ne, ah dürü ka-ye eyi fi! Anga ngü te mere engu kpa fuh da kpala, ah de neh ene? Ani wu nda-ani de, anga engu dene neh kaye ya?'

⁴¹Fü ewü areke faranda ka-wü baka kuru engu yiti la. Fü ewü aza wü nü, awa, amörö, teka ato la'bi tete fefe. Fü ewü ayia amere mere karama teka faranda ka-wü, te ewü reke de kpa wü la. Fü ewü angbü tine de mere tadu teka ngü ka-wü la.

⁴²Wü di engu wüna, dela si-ngü te Me fü ta kürufe ye fü wü kundu nih tete. Angü ah to riri fü ewü ma. Wüh ngbü fi bü da emere ngü kaka de maguma wü 'basu' basu, de wü di wü, de wü kundu wü sidi nga wü. Te di bala, fü Me ayia ace ewü, gü ba dene, 'Wayi, ah 'be, wü nü enü, wü sama faranda ka-wü la. Wü ku gba fü siti wü di engu me de wü küfara, anga wüh ena ale ta-ngü te wü ale ya?' Fü Me amala gara ngü fü ewü, gömö gara mürü dofo ka-ye, gü ba, 'De-wü, wü di engu Yisarayepe, ni le ngü ka-wü de. Kükürü de, angü wü le ngü ka-ni kpah de, kpah baka wü kundu wü, ta te ewü ndoro de wü Müse agbü gü, teka re teke 'basu ne.

Wü kundu wü ngbü fi bü da emere ngü ka-ni de maguma wü 'basu 'basu. Wüh za mere bi wü nü, awa, gü ba, ani ngbü eto fü ni, Me. Amba ah bala de!

⁴³Maguma ewü ngbü fi bü teka wü faranda ka-wü, de wü di enga me. Wüh reke ta wü faranda ka-wü la, angbü ebī esaka wü, teka fü ewü angbü esama ngü fü ewü, da emere gele ka-ewü agbü gü kpala. Dela siti ngü ta te wü kundu wü ngbü emere. Nda-wü, wü kundu ewü sidi nga ewü, wü kpah de kpara ka maguma 'basu 'basu. Wü ce ngü ka faranda la kpah de, wü ngbü fi bü enü di kpa engagira nü. Teka ngü la, ni, Me, ena aliki wü agbü tö ka-wü asidi. Wü vügü ka-wü ena azoro wü, anü de wü agbü gara sü nengete, kpa ekere Babılona kpala.' Dela ngü te Me mala fü wü kundu nih, angü wüh le riri te ni, Me, to fü ewü gömö Müse ne nda-wü de.

⁴⁴Wü di enga wüna, dene ngü te ma le amala fü yi teka Mere Kambü ka Me. Ah le kpah de yi je si-ngü la mbi mbi mbi. Ta te wü kundu nih ngbü endoro agbü gü de wü Müse ne, Mere Kambü ka Me ladü? Ah ma! Wüh ngbü ta egbo nga iri Me, da emere gele kaka, gbü enga gugu te ewü ngbü ebī esaka wü, endoro di ne. Wüh mere gugu la ta gbü konü, baka ngü te Me mala fü Müse, angü ah sere ta kuru gugu la fefe gbü roto.

⁴⁵Fü ewü angbü endoro di balaaa. Fü ewü akpi 'buru agbü gü kpala. Fü wü di wü angbü kpah egbo nga iri Me gbü gugu la. Fütanga ngü la, fü mere kpara ka-ewü de iri ye Yosuwā aza ewü, akoro de ewü gbü tö dene. Fü Me aliki wü nguwa wü kpara, ta te ewü ngbü sene, wü mürü tö ne, engagira ewü. Fü ewü adu ao gba wü sene. Gbü wü re la, wü kundu nih ngbü fi bü da egbo nga iri Me gbü gugu la. Wüh ngbü kpah emere ngü la zalü koro di gbü re, ka Mere Miri Davidi.

⁴⁶Angü Davidi ta de kpara te ngü kaka reke gbü jia Me areke fa sü. Fü fingangü ayia akoro gbü nzö Davidi, fü engu ayia ayi-ta Me, de ah le fü ni, de ni ji mere kambü fü ye, teka de wü di enga Yisarayele di egbo nga iri ye gbügbü na.

⁴⁷Me le ngü la fefe nda de. Ah gü ba, 'Kpara te ena aji kambü fü ni, ah ena adi de ye ye, Solomona.' Fü Solomona adu aji Mere Kambü ka Me me-ye, sidi nga wö ye.

⁴⁸Wü di enga wüna, yi fi nga ngü la mbi mbi mbi. Kambü de te wü kpara füh kotö ne ji de kpa wü ne, Mere Me te ngbü kpa gbü kpī ne, ah ena adu angbü gbügbü fanü? Me mala ngü la me-ye gügü, gömö gara mürü dofo ka-ye, gü ba dene,

⁴⁹Kpī ka-ye baka kpökpö ka-ni, te ni ngbü engbü fefeh na. Kotö ka-ye de sü te ni ngbü eo lö ni fefeh. Te di bala, wü ena aji fü ni ne kambü ne ya?

⁵⁰Angü wü e füh kotö ne 'buru, ni mere ta me-ni.' Dela ngü te Me mala teka Mere Kambü te wü kundu nih ji fefe."

⁵¹Fü Setefanü adu amala gara ngü fü wü mere kovo gbü mabiti la, gü ba dene, "Wü mere kpara ka-ra, yi gü ba, ma de siti kpara, te ma ngbü efala Mere Kambü ka Me, kpah de Riri ka Me, te Müse to fü nih. Amba Riri ka Me la, yi ngbü eyi eje

fanü? Yi de wü mürü kögö-nzö! Yi le ngü ka Me 'buru 'buru de! Yi kpah baka wü kundu yi, te ewü le ngü ka Nzila Wazi Me 'buru de ne!

⁵²Angü wü kundu yi ngbü ta eto cinga te wü mürü dofo 'buru, de te ewü ngbü emala ngari Me fü ewü ne. Kpah bala, wü kpara te ewü sere ngü fü ewü, gü ba, 'Me ena atima züka kpara ka-ye teka aküwa wü,' wüh mörö ewü kpah asidi. Enatikine Me tima züka kpara la eyi fü yi, fü yi aza engu, amörö kpah asidi.

⁵³Wayi, Riri ta te Me to fü Müse ne, wüh ri yi de ngü la ma! Yi le nda-yi de!" Dela ngü te Setefanü mala fü wü angbe cögbörö kpara gbü mabiti, teka liya te ewü le ao gbü nzö.

⁵⁴Te wü mere kpara la je ngü la bala, fü maguma ewü ayia asiti afa sü. Fü ewü akpo angbü ezü komö wü de gü.

⁵⁵Fü Nzila Wazi Me ato wazi fü Setefanü, fü ah ae jia ye kpa tikpi, fü ah awu wazi ka Me te lofo sü gbü jia ye, bete Yesu te rü ede kpökpö ka Me gbü kokpa.

⁵⁶Fü ah amala ngü fü wü mere kpara la, gü ba, "Yi ceka la, ma wu kpi te ü te-ye! Fü Yesu arü gbü kokpa ka Me!"

⁵⁷Te wü kovo gbü mabiti la je ngü te Setefanü mala de bala ne, fü ewü akpo da eba rere kpa tikpi, da eni güje wü de jikpa wü. Fü ewü aci 'buru, akpe atı fefeh na,

⁵⁸azoro engu, aza, akoro di kpa edere sü, akpo da esötö engu de teme, teka amörö. Fü Setefanü ayia aku gba fü Me, gü ba, "Akoo, Miri Yesu, mü za kuru ra kpaka mü!" Fütanga ngü la, fü ah atı de nzökuta ye kötö, aku gba de mere ri ye, gü ba, "Miri Yesu, mü mere e ao liya, gbü nzö wü kpara la, teka ngü ne, de." Te engu mala ngü la bala, fü ah ace kpa te-ye, akpi. Dela ngü ka kpi ka Setefanü. Wü kpara ta te ewü ngbü gbü mabiti la, wüh 'buru de wü züka bongo te wü. Te di bala, wü kpara ta te ewü sötö engu de teme ne, wüh gbi züka bongo ka-wü la, za o esaka gara jaji komoko de iri ye Sawula, angü wü bongo la ena asiti. Ngü ka kpi ka Setefanü la reke ta gbü jia Sawula areke, angü engu le ta kpah eyi de wüh mörö Setefanü amörö asidi.

Wü Mürü Tima ka Yesu 8

¹Gbü sikipi te wüh mörö Setefanü tete, fü gara wü kpara ka Yesu ayia aza kö Setefanü anü di ati. Fü ewü angbü eku gba tekaka de mere cinga te wü fa sü. Gbü sikipi la, fü wü angbe cögbörö kovo ka wü Yisaraye akpo da eto cinga te wü kpara ka Yesu, agbü Yerüsalema efa sü. Sawula, fü mü ato te-mü kpah teka asiti tima ka Yesu. Te di bala, fü mü akpo angbü egiri wü kpara ka Yesu biri biri kpa gba wü, wü komoko de wü würose, adi ezoro ewü, egü agbü ku. Fü cürü arı te wü kpara ka Yesu. Fü ewü akpe ka-wü, abaya agbü nga nzö sü ka Yudaya bete nda Samariya. Amba nda wü mürü tima ka Yesu, ewü nzükpa de fuh ye 'basu ne, wüh ngbü nda-wü fi bü agbü Yerüsalema.

⁴Wü kpara ka Yesu ta agbü Yerüsalema, te ewü kpe baya gbü wü gara sü ne, angbü endondoro da emala ngü ka Yesu, gbü wü sü de te ewü kpe ngbü gbügbü na ne 'buru.

⁵Fü Filipo anü nda-ye agbü Samariya. Fü ah anü akoro cu gbü mere köti kpala, akpo da emala ngü ka Yesu fü wü kpara, gü ba, "Yesu de Kurisito, te Me tima teka aküwa ani."

⁶Fü ah akpo da emere mere bi wü kpeke ngü gbü jia ewü, da eküwa mere bi wü mürü keke, te küte ewü kpi akpi, bete ewü te lö ewü di walawala. Ah ngbü kpah eliki siti wü di engä me guvu wü gara kpara asidi. Fü siti wü di engä me la angbü ekpe de mere rere gömö wü mini. Fü wü kpara gbü mere köti la angbü de mere tadu teka ngü la. Fü mere bi ewü adu ale ngü ka Yesu, te ewü je gömö Filipo ne, de maguma wü biringbö.

⁹Gara komoko ta ladü kpala de iri ye Simüna. Ah ka-ye ta de mürü kuwa. Ah ngbü ta eo te-ye ba mere kpara, angü ngü ka kuwa kaka la ngbü ega gbü jia wü kpara ka Samariya efa sü.

¹⁰Wü kpara gbü köti la ngbü ta 'buru eje ngü kaka la kpekpeke. Wüh ngbü efi ta ngü, gü ba, "Wazi komoko la baka nda Me."

¹¹Teka mere bi wü re, wü kpara ngbü ta fi bü da eje ngü kaka la, angü ah ngbü ta emere wü lara ngü ka talara gbü jia ewü, de kuwa ka-ye la.

¹²Te Filipo koro kpala, fü ah akpo da emala ngü ka Yesu Kurisito fü wü kpara, gü ba, dene, "Me tima Yesu füh kotö ne teka aküwa ani. Te wü to maguma wü fefe, Me ena afü wü ba wü kpara ka-ye." Fü mere bi wü kpara ayia ale ngü gögömö na la. Fü ewü aza babatiza, wü komoko de wü wü rüse mini.

¹³Simüna, fü mü ale kpah ngü la. Fü ewü ato babatiza fü mü kpah baka nda wü bu mü. Fü engu adu kpah alala fütanga Filipo. Fü ah angbü eceka bi wü kpeke ngü, de te Filipo ngbü emere de wazi ka Nzila Wazi Me ne, fü ngü la angbü ega gbü jijia.

¹⁴Fütanga ngü la, fü wü mürü tima ka Yesu agbü Yerüsalema ne aje ngü, gü ba, gara wü kpara agbü Samariya le ngü ka Yesu eyi. Te di bala, fü ewü atima wü Petero ake Yüwane kpaka ewü kpala, teka awu si-ngü la mbi mbi mbi.

¹⁵Te wü Petero ake Yüwane yia nü koro kpala, fü ewü awu, gü ba, wü kpara la to maguma wü eyi fü Yesu fanü. Filipo to babatiza ta fü ewü kpah eyi de iri Yesu. Amba ngü te lakü, wüh maka ta Nzila Wazi Me nda-wü la de. Te di bala, fü wü Petero ayia ao kpa wü gbü nzö wü kpara la 'buru, ayi-ta Me, de ah to Nzila Wazi ye fü ewü. Fü Me ato wazi ka Nzila Wazi ye fü ewü gbü sikipi la fanü.

¹⁸Te Simüna wu, gü ba, wü kpara de te wü Petero o kpa wü gbü nzö ewü ne, wüh maka Nzila Wazi Me eyi, fü ah ayia aza jiasa, anü di kpaka wü Petero, de ni to fü ewü,

- 19**gü ba, "Wü to wazi la fü ni kpah baka nda-wü, teka te ni o kpa ni gbü nzö gara kpara la, de ah maka kpah Nzila Wazi Me."
- 20**Petero, fü mü alügü ngü fefe, gü ba, "Dene ne siti fingangü ne? Mü fi nda-mü, gü ba, wüh ngbü ese wazi ka Me la ase de jiase? Mü ena akpi de wü jiase ka-mü la 'buru, anü agbü wa!"
- 21**Ngü ka-mü gbü tima ka-a ne nda ma, kükürü de, angü fingangü ka-mü siti gbü jia Me fa sü!
- 22**Mü ce siti ngü ka-mü la, de mü fü maguma mü. Mü nda'ba te-mü fü Me, de ah boro siti ngü ka-mü la emaguma ye asidi.
- 23**Angü, ma wu eyi, gü ba, siti fingangü sibi eyi emaguma mü fa sü, angü ku ka Satana zoro mü eyi, gö!"
- 24**Fü Sımüna anda'ba te-ye fü wü Petero, gü ba, "Wü yi-ta Me fü ni me-wü, teka de wü ngü de te wü mala fü ni ne, ah mere e amere ni bala de."
- 25**Dela ngü ta te wü Petero ake Yüwane mere agbü mere köti ka Samariya kpala. Wüh ngbü ta erı wü kpara, da emala ngari Yesu fü ewü. Te wüh mere ngü la nza tete, fü ewü ayia alügü nga wü, edu agbü Yerüsalema, fi da emala ngü ka Yesu fü wü kpara, gbü mere bi wü jürü köti ka Samariya.
- 26**Fütanga ngü la, fü gara malayika ka Me ayia akoro kpaka FİLİPO, amala ngü fefe, gü ba, "Ye yia sene, de ye le mere kaje ka Gaza, te nü kpa edebu sü gbü kokpa bane."
- 27**Te FİLİPO je ngü la bala, fü ah ayia anü akoro kpa te kaje la. Fü ah anü amaka te-ye ake gara kpara ka Etiyopiya, te ngbü enü te kaje la de arabıya ka-ye. Komoko la ka-ye de mere kpara, te ngbü emere tima fü miri ka Etiyopiya. Ah de kpara te ngbü eceka kpı fütanga jiase. Ah nü ta agbü Yerüsalema, teka agbo nga İri Me gbü Mere Kambü ka Me kpala.
- 28**Fü ah angbü ego agba ye. Fü FİLİPO awu engu te ngbü gbü arabıya ka-ye, da etanga Ngari Me gbü buku ka Yisaya.
- 29**Fü Nzila Wazi Me amala ngü fü FİLİPO, gü ba, "Ye nü enü, ye koro gbamari ede arabıya la."
- 30**FİLİPO, fü mü ayia akpe akoro gbamari ede arabıya la. Fü mü aje ngü de te komoko la ngbü etanga gbü Ngari Me ne. Fü ah ayi-ta komoko la, gü ba, "Ngü de te ye ngbü etanga ne, ye wu sisi na eyi mbi?"
- 31**Komoko la gü ba, "Te wüh sere si-ngü la fü ni de la, ni ena awu neh baye? Ye İli elı kpakine, de ye sere si-ngü la fü ni."

³²Ngü ta te komoko la ngbü etanga gbü Ngari Me ne, ah gü ba, "Wüh zoro komoko la, nü di, amörö, baka te wüh ngbü emörö kambiliki. Te wüh ngbü emere engu sisiti bala, ah nga ka-ye ti, baka kambiliki te wüh ngbü ewa.

³³Kpara te ye süka ngü kaka mbi mbi nda kpah ma. Wüh to lümü fefe bü kükürü bala. Wüh yia mörö engu asidi. Kpara te ena alügü siti ngü la gbü nzö ewü nda kpah ma."

³⁴Te kpara ka Etiyopiya la tanga wü ngü la bala, fü ah ayi-ta FİLİPO, gü ba, "Ye sere la si-ngü ne fü ni. Mürü dofo te ba ngü la ngbü emala ngü la neh teka ngü ka da? Ah ngbü emala nga ye, anga nga gara kpara?"

³⁵FİLİPO gü ba, "Wüh ba ngü la teka Yesu." Fü ah adu akpo da emala ngü ka Yesu fefe 'buru, gü ba dene, "Yesu kpi bala, teka aküwa ani gbü siti ngü ka-ani."

³⁶Baka te wüh ngbü la fi bü enü, fü ewü anü amaka ngu. Fü kpara ka Etiyopiya la amala ngü fü FİLİPO, gü ba, "Ceka la, ngu di bü dene. Te ye ena ato babatiza fü ni la, ah ena adi esiti?"

³⁷FİLİPO gü ba, "Te ye to maguma ye eyi 'buru fü Yesu la, ye ti eyi aza babatiza." Mere kpara la gü ba, "Wayi, ni to maguma ni eyi 'buru fü Yesu Kurisito, angü ah de Ye Me."

³⁸Fü engu arü de arabiya ka-ye. Fü ewü akö 'basu mini ake FİLİPO, arı agbü ngu. Fü FİLİPO ato babatiza fefe.

³⁹Te wüh koro kpa füh gümbe, yirri! fü Nzila Wazi Me aza FİLİPO, adürü di gbü jia kpara ka Etiyopiya la asidi! Ah du wu engu tine de. Fü kpara ka Etiyopiya la ayia ale fi bü kaje ka-ye, de mere tadu te-ye, ego.

⁴⁰FİLİPO, fü mü awu te-mü 'duwa agbü gara sü de iri ye Azoto. Fü ah akpo da endoro gbü wü köti kpala biri biri 'buru, da emala ngari Me fü wü kpara. Fü ah anü zalü akoro agbü Kayisariya, angbü ka-ye kpala.

Wü Mürü Tima ka Yesu 9

¹Gbü wü sikipi la, Sawula, mü ngbü fi bü agbü Yerüsalema, da emere wü kpara ka Miri Yesu kpala sisiti, da emala ngü fü ewü kpekpeke, gü ba, "Ni ena amörö wü 'buru amörö." Fü ah adu afi, gü ba, "Te ah bala la, ni ena amaka gara ewü agbü Damaseke kpala." Fü ah ayia anü kpaka mere kpara füh kpökpö, ayi-tata, de ah to köcökpa fü ni, teka de ni nü, sere fü wü mere kovo ka wü Yisarayeale agbü Damaseke, fü ni amaka wazi, teka adi ezoro wü kpara ka Miri Yesu kpala di. Te ah de wü komoko, anga wü würüse la, fü ni azoro ewü 'buru, adu di agbü Yerüsalema.

³Te engu maka köcökpa la, fü ah ayia anü agbü Damaseke. Te engu nü koro gbmari ede mere köti la, fü wazi Me ayia alofo sü edede na 'buru raaa!

⁴Gbuuu! Wazi Me la nzi Sawula eyi, gbo kötö! Fū ah aje kpah ri kpara te ngbü emala ngü fū ye, gü ba, "Sawula, Sawula, ah mere baye, te mü ngbü eto cinga te ra de bane ne?"

⁵Sawula gü ba, "Mere kpara, mü neh da?" Fū ri kpara la alügü ngü, gü ba, "Ah de-
ra Yesu, kpara te mü ngbü eto cinga tete na ne."

⁶Fū Sawula akpo da elo'böka ka cürü, gü ba dene, "Mere kpara, ni ena amere baye?" Miri Yesu gü ba, "Ma fe mü eyi teka amere tima ka-ra. Mü yia eyia tikpi, mü nü agbü Damaseke kpala. Tima te ma ena ato fū mü ne, ma ena asere fū mü kpala."

⁷Fū Sawula ayia arü tikpi, aü jia ye, amba ah tī aceka kpī nda tīne de. Wü kpara de te ewü ngbü enü de ewü ne, rü nda-wü fi bü edede sela, wazi ewü teka amala ngü tīne ma, ka cürü. Angü wüh ngbü eje bü ri kpara, de te ngbü emala ngü ne, amba wüh wu küte kpara engu nda-wü de. Fū ewü ayia azoro kpa Sawula, agbeke, anü di agbü Damaseke.

⁹Fū Sawula ara agbü Damaseke kpala sikpī bata, ah ceka kpī de, ah zü e kpah de.

¹⁰Gara kpara ka Yesu ta ladü agbü Damaseke kpala de iri ye Ananiya. Fū Miri Yesu akoro asere te-ye fefe gbü roto, amala ngü fefe, gü ba, "Ananiya! Ananiya!" Fū Ananiya ayia ale ngü, gü ba, "Wayi, mere kpara, ni dene."

¹¹Fū Miri Yesu amala fefe, gü ba, "Mü yia eyia, mü nü kpa gba gara kpara de iri ye Yuda, te di gbü mere kaje, te wüh eī, gü ba, kaje mbiimbi. Te mü koro eyi kpala la, de mü yi-ta ngü ka gara kpara de iri ye Sawula, angü ah ngbü kpala da eku gba fere.

¹²Angü ah roto mü eyi, te mü koro rī kpakaka, fū mü ao kpa mü gbü nzönzö, teka de jijia na ü."

¹³Ananiya gü ba, "Atī, mere kpara! Ma je nga siti ngü ka komoko la gömö mere bi wü kpara eyi fa sü, gü ba, engu ngbü ememere wü kpara ka-mü, agbü Yerüsalema de kpala ne esiti.

¹⁴Titīne, ah maka köcökpa eyi esaka wü angbe cögbörö kpara, teka azoro wü kpara 'buru, de te ewü le ngü ka-mü ne."

¹⁵Fū Miri Yesu amala ngü fefe, gü ba, "Mü nü enü. Mü kpe cürü de, angü ma fe engu eyi, ao mürü tima ka-ra tete, teka amala ngü ka-ra fū mere bi wü kpara, te nga nzö wü sü füh kotö ne, wü ganzi kpara, de wü miri ka-wü, be kpah te wü di enga Yisaraye.

¹⁶Engu ena amaka mere bi cinga, teka tima ka-ra la te gara, amba ngü la, ma ena agü tatamu fefe me-ra."

¹⁷Te Ananiya je ngü te Miri Yesu mala fū ye la, fū ah ayia anü. Te engu koro kpa gba Yuda kpala, fū ah amaka Sawula, amala ngü fefe, gü ba, "Enga ni ni Sawula,

Miri Yesu, de te sere te-ye fü ye te kaje, o ye ngbü enü de kpakine ne, ah tima ni me-ye kpaka ye dene." Fü Ananiya ao kpa ye gbü nzönzö, gü ba dene, "Yesu le eyi de jia mü du ü te-ye. Ah le kpah eyi de mü maka wazi ka Nzila Wazi Me."

18Baka te Ananiya ngbü la bü emala ngü de bala ne, bü kece bane, fü gara e te di baka ko-si la, ayia gbü jia Sawula, atı kötö. Raaa! fü jia Sawula aü te-ye. Fü ah akpo eceka kpı. Fü engu ayia tikpi. Fü Ananiya ayia ato babatiza fefe.

19Fütanga ngü la, fü ewü ayia ato zü-e fefe. Fü ah ayia azü. Fü wawazi adu akoro. Dela ngü ta te Sawula fü maguma ye tete. Fü engu ayia angbü de wü kpara ka Yesu agbü Damaseke kpala.

20Fütanga ngü la, fü Sawula akpo da erı kpa esa wü kambü ka biti-te ka wü Yisarayeale agbü Damaseke kpala, teka amala ngü ka Yesu fü ewü. Fü engu angbü erı ewü, gü ba, "Kurisito te Me tima füh kotö ne, teka aküwa ani, ah ka-ye de Yesu." Fü wü gara kpara ale ngü ka Yesu gögömö na. Amba gara ewü le ngü ka Yesu nda-wü de. Fü Sawula angbü ega yiki de ewü, gü ba, "Yesu de Ye Me fanü." Fü ngü la ayia aga gbü jia wü kpara la 'buru. Fü ewü akpo da eyi-ta tete-wü, gü ba, "Apa! Dene komoko te ngbü ta ezozoro wü kpara ka Yesu, eto cinga te ewü, agbü Yerüsalema ne de? Engu koro de sene ne kpah bü teka azoro wü kpara la, anü de ewü engagira wü mere kpara agbü Yerüsalema de? Titiñe, ah du mere baye, te ngü la du fü te-ye de bala ne?" Sawula, fü mü angbü fi bü da emala ngari Yesu fü ewü, enü di kpa engagira nü. Fü ngü la ake te wü mere kovo ka wü Yisarayeale gbü Damaseke de sela ne afa sü, angü ah ngbü emala ngü la kpekpeke de wazi ka Me, gara ngü te wüh ena alüğü fefe nda ma.

23Fütanga mere bi sikpi, fü gara wü di enga Yisarayeale agbü Damaseke kpala, ayia abiti fingangü ka-wü 'buru tundu, teka agiri kaje de ani mörö Sawula asidi.

24Fü ewü akpo angbü efete Sawula, biti de ra mini, emöngiti 'baranga ka mere koti la, teka de ani zoro Sawula, amörö. Amba wü gara kpara wu ngü la nda-wü eyi. Fü ewü azi ngü la, anü di, amala fü Sawula.

25Te wü kpara de te ewü le ngü ka Yesu gömö Sawula ne, je ngü la tete, fü ewü amaka kaje teka aküwa engu. Fü ewü ayia gbü biti, aza Sawula, ato gbü mere kuwu, ato engu te görö 'baranga ka mere koti la ferrre, kpa ekere e kpa kötö kpala. Dela ngü te Sawula küwa esaka wü kpara ka Damaseke tete. Fü engu ayia anü sü agbü Yerüsalema.

26Te Sawula koro agbü Yerüsalema, ah le ta de ni ngbü tundu de wü kpara ka Yesu de kpala. Amba wü kpara ka Yesu ngbü 'buru de cürü te wü, gü ba, Sawula to maguma ye fü Yesu nda de, ah ngbü efiti ani ka-ye afiti.

27Te Baranaba wu ngü la bala, fü ah ayia aza Sawula, akoro di kpaka wü mürü tima ka Yesu. Fü ah amala nga Sawula fü ewü, gü ba, "Wü kpe cürü de. Komoko ne to maguma ye eyi fü Yesu fanü. Te engu ngbü enü tete agbü Damaseke, fü Miri Yesu akoro asere te-ye fefe, amala wü ngü fefe na. Teka ngü la, ah du fü maguma

ye eyi. Fütanga ngü la, fü engu akpo da emala ngü ka Miri Yesu fü wü kpara agbü Damaseke kpala kpekpeke de mere wazi."

²⁸Te wü kpara ka Yesu je ngü la bala, fü ewü adu ale ngü ka Sawula. Fü Sawula akpo da engbü de wü kpara ka Yesu agbü Yerüsalema ne tine tundu, da endoro de ewü, angbü emala ngü ka Miri Yesu fü wü kpara kpekpeke.

²⁹Fü Sawula akpo da enü kpaka wü gara wü di enga Yisarayeale da erī ewü de ngari Yesu, kpah da ega yiki de ewü. Fü ngü la ake te wü kpara la. Fü ewü akpo da egiri kaje teka amoro engu.

³⁰Te wü bu Sawula wu ngü la bala, fü ewü aza engu, anü di agbü Kayisariya. Fü ewü ato kaje fefe, de ah adu agba wü, agbü Tarasu. Fü engu anü angbü kpala.

³¹Gbü wü sikipi la, wü kpara ka Yesu ngbü ta ziii, ewü de te ewü di agbü nga nzö sü ka Yudaya, Galilaya, bete nda Samariya ne 'buru. Nzila Wazi Me ngbü kpah da eto wazi fü ewü. Tekka ngü la, fü ewü asibi afa sü. Fü ewü angbü ecu ngü Me, da emere wü züka ngü te reke gbü jijia.

³²Petero, mü ngbü ta nda-mü da endondoro gbü nga nzö wü sü la 'buru, da eto wazi fü wü kpara ka Yesu. Gbü gara sikipi, fü Petero ayia anü akoro agbü Luda, teka aceka wü kpara ka Yesu de kpala.

³³Fü engu amaka gara komoko kpala de iri ye Ayiniya. Ayiniya ngbü era ta kötö teka re 'bajena, angü küküte na kpi akpi.

³⁴Te Petero wu komoko la bala, fü ah amala ngü fefe, gü ba, "Ayiniya, Yesu Kurisito küwa mü eyi! Mü yia eyia tikpi, mü gara darara ka-mü." Petero bü te emala ngü la bala, cukuru! komoko yia eyi tikpi.

³⁵Te wü kpara agbü mere koti ka Luda bete Saronu wu ngü la bala, fü mere bi ewü afü maguma wü, adu ale ngü ka Yesu.

³⁶Gara wü rüse ta ladü de iri ye Tabita, agbü mere koti de iri ye Yapo. Wü rüse la to ta maguma ye eyi fü Yesu. Ah ngbü ta emere mere bi wü züka ngü, da ele ta ngü te wü mürü cinga.

³⁷Gbü wü sikipi la, fü keke azoro engu. Fü ah akpi. Fü ewü azürü küküte, aza kökö, ao gbü kambü te di ga fuh kiri ye.

³⁸Fü wü kpara ka Yesu agbü Yapo la aje nga Petero, gü ba, engu ladü agbü Luda, te di ghamari ede Yapo sela. Fü ewü atima wü kpara 'basu kpaka Petero, anda'ba te-wü fefe, gü ba dene, "Ako, mere kpara! Ani ngbü eyi-ta ye, de ye koro kpaka ani mba kere."

³⁹Te Petero je ngü la bala, fü ah ayia bü 'duwa, anü tundu de wü kpara la, agbü Yapo. Te wüh koro agbü Yapo kpala, fü ewü aza Petero arī di kpa esambü, te wüh o kö Tabita gbügbü na ne. Fü Petero amaka mere bi wü wü rüse wökö kpala, te ewü ngbü eku gba. Te wüh wu Petero, te ri gbü nga wü ne, fü ewü aci 'buru akoro

kpakaka de gba gömō wü, da esere wü bongo ta te Tabīta tükü, to fü ewü, o engu di la de jia ye ne.

⁴⁰Fü Petero ayia amala ngü fü wü kpara la 'buru, de wüh koro kpa etanü, ace ni kpikpi ni. Te wü kpara la koro 'buru kpa etanü, fü Petero abu nzökuta ye kötö, aku gba fü Me. Fü ah adu afü te-ye kpaka kövö la, amala ngü fefe, gü ba, "Tabīta! Mü zükü ezükü, mü yia tikpi!" Fü Tabīta ayia aü jia ye, awu Petero. Fü ah ayia angbü tikpi füh ka'da.

⁴¹Fü Petero azoro kpakpa, ae engu tikpi. Fü ah aī wü würüse wökö, bete wü gara kpara ka Yesu ne, alügü 'buru kpa esambü. Fü ewü amaka Tabīta, ede Petero sela, te ngbü eyi tikpi.

⁴²Fü nga ngü la awü, abaya gbü mere kötī ka Yapo sela 'buru. Fü mere bi wü kpara adu ato maguma wü fü Miri Yesu, teka ngü la.

⁴³Dela ngü ta te Petero mere agbü Yapo. Fü ah angbü kpala teka mere bi sīkpī. Ah ngbü ta engbü agba gara komoko de irī ye Simūna, kpara te ngbü ereke wü konü, adi ecinzi.

Wü Mürü Tima ka Yesu 10

¹Gara kpara ta ladü agbü mere kötī ka Kayīsariya, de irī ye Koroneliyo. Engu ta de züka kpara te le ngü ka Me fa sü, amba ah ka-ye de enga Rūma. Engu ta kpah mere kpara ka wü marajümüya ka wü Rūma. Gbü wü sīkpī 'buru, Koroneliyo ngbü eku gba fü Me, de wü kpara kpa gba ye 'buru. Ah ngbü kpah da ele ta-ngü te wü mürü cinga.

³Gbü gara sīkpī, fü Koroneliyo angbü eku gba fü Me. Fü ah ayia awu gara malayīka ka Me, te koro kpakaka baka e gbü roto la. Fü malayīka la aī engu, gü ba, "Koroneliyo."

⁴Fü Koroneliyo aceka jia malayīka la, fü cürü arī tete afa sü. Fü ah amala ngü fü malayīka la, gü ba, "Baye, mere kpara?" Fü malayīka la amala ngü fefe, gü ba, "Koroneliyo, Me je gba ka-mü eyi. Züka ngü de te mü ngbü emere fü wü mürü cinga ne, ah reke kpah gbü jia Me fa sü. Te di bala, engu fi nga mü eyi, teka asere gara züka ngü fü mü.

⁵Titīne, ah le de mü tima gara wü kpara ka-mü agbü Yapo kpala, teka agirī gara komoko de irī ye Petero. Engu ngbü engbü agba Simūna, de te gba ka di gbamari ede mere yi-ngu ne. Te wüh maka engu la, de wüh mala ngü fefe, de ah koro kpaka mü sene, angü ah ena asere ngü la fü mü me-ye."

⁷Te malayīka ka Me la mala ngü la nza tete, fü ah ayia anü sü ka-ye. Fü Koroneliyo ayia aī wü mürü tima ka-ye 'basu, bete gara marajümüya ka-ye biringbö, te le ngü ka Me kpah fa sü.

- ⁸Fü Koroneliyo amala nga wü ngü de te malayika ka Me la mala fü ye ne 'buru, fü wü kpara ka-ye la. Fü ah adu atima ewü agbü Yapo, teka anü aï Petero.
- ⁹Baka egambi la, etü ra, o wü kpara la di eyi gbamari da ekoro agbü Yapo, Petero, fü mü ayia anü, teka aku gba fü Me kpikpi mü.
- ¹⁰Fü tala akpo emere engu. Baka te wüh ngbü la bü ezi e-mazü fefe, fü ngü akpo angbü emere te-ye gbü jijia na baka roto la.
- ¹¹Gbü roto la, fü ah awu kpī te ü te-ye. Fü gara e angbü ekö kpala, baka mere bongo, te wüh i wü dedere na bala 'buru de ku bane. Fü e la angbü ekö kötö.
- ¹²Fü ah awu mere bi wü lara wü nü gbü e la, mene ewü te ewü endoro füh lö wü, mene ewü te ewü egbeke te-wü agbeke, de wü mene ewü te ewü di de mbula wü ne, wüh ngbü 'buru gbü e la.
- ¹³Fü Petero aje ri kpara te wü, gü ba, "Petero, Me mala ngü fü ye, gü ba dene, 'Ye yia eyia, ye zoro gara wü e la, ye mörö, ye zü.' "
- ¹⁴Te Petero je ngü la bala, fü ngü la aga gbü jijia. Fü ah alügü ngü, gü ba, "Ööö, mere kpara, siti wü e de bala, ni zü ewü nda-ni la kü de." Ah mala bala, angü gara wü nü la, gele ka wü Yisaraye le de wüh zü so ewü de.
- ¹⁵Fü ri kpara la adu kpah awü, gü ba, "Enga ra, mü mere bala de. Wü e 'buru de te Me mere ewü ne, mü mere e adi eceka ewü gbü jia mü baka wü siti e de."
- ¹⁶Ngü la ngbü mere te-ye fü Petero bala du bata. Fü e la alügü te-ye, adu agbü kpī.
- ¹⁷Fü ngü la aga gbü jia Petero afa sü. Fü ah angbü eyi-ta tete-ye, teka ngü de te engu wu baka roto ne, anga sisi na neh baye ya? Amba kpah bü gbü lö-ra engu la, wü kpara, de te Koroneliyo tima ewü ne, koro eyi, rü emöngiti,
- ¹⁸da eyi-ta ngü gü ba, "Gara kpara de iri ye Petero ne, ah la sene?"
- ¹⁹Petero, baka te mü ngbü la bü efi nga roto ka-mü ne, fü Nzila Wazi Me amala ngü emaguma mü, gü ba, "Petero, mü je la ngü, te ma ele amala fü mü ne. Gara wü kpara koro eyi sene, wüh ngbü egiri mü.
- ²⁰Mü yia eyia, mü kö kpaka ewü kpala, fü mü anü de ewü. Mü mere e aceka ewü ba ganzi kpara de, angü si-ngü de te mü ngbü egiri gbü roto ne, ah dela. Ma tima wü kpara la kpaka mü me-ra."
- ²¹Fü Petero ayia akö kpaka wü kpara la, amala ngü fü ewü, gü ba, "Wü ngbü egiri kpara de iri ye Petero ne? Wayi, kpara engu de te wü ngbü egiri ne, ah de ni, ni dene."
- ²²Fü ewü alügü ngü fefe, gü ba, "Mere kpara ka-ani, de iri ye Koroneliyo ne, tima ani me-ye kpaka ye. Engu ka-ye de enga Rüma, ah kpah de mere kpara ka wü marajümiya. Amba engu ka-ye de züka kpara, te le ngü ka Me fa sü. Wü Yisarayele 'buru ngbü ele ngü kaka. Ah tima ani kükürü de, angü gara malayika

ka Me koro kpakaka, mala ngü fefe, de ah tima wü kpara kpaka ye, teka fü ye anü amala ngari Me fü ni.”

²³Te Petero je ngü la bala, fü ah aza wü kpara la, ato kpa esambü, areke sü rara fü ewü. Fü ewü ara kpala. Te kpī seke tete, fü ewü ayia ale kaje de wü kpara la tundu, anü kpaka Koroneliyo. Gara wü kpara ka Yesu agbü Yapo kpala tī ta kpah gbü nga wü Petero, fü ewü anü de ewü. Fü ewü anü, anü, ara te kaje biringbö.

²⁴Baka egambi la, fü wü Petero anü akoro agbü Kayisariya. Koroneliyo, mü ngbü eyi de wü mürü mü, bete wü züka awuba mü, de te mü ī ewü ne, ecī nga wü Petero agba mü kpala.

²⁵Petero te ekoro arī agba Koroneliyo, fü Koroneliyo ayia bü kere, anü amaka te-wü ake di, abu nzökuta ye kötö engagira Petero, teka acu ngüngü na.

²⁶Amba Petero, mü le ngü la nda-mü de. Fü mü ayia ae Koroneliyo, da emala ngü fefe, gü ba, "Ye yia eyia tikpi! Ye mere e amere bala de! Angü ni kpah de kpara baka ye!"

²⁷Fü Petero akpo da ero mö ake di. Fü ewü adu arī kpa esambü. Fü Petero amaka mere bi wü kpara gbe, te ewü biti te-wü kpa esambü kpala.

²⁸Fü Petero ayia amala ngü fü ewü, gü ba, "Wü wu eyi, gü ba, teka ngü ka gele ka Me gbü nguwa ani, wü Yisarayeale, ah tī ta te ani ena angbü de wü ganzi kpara baka wü ne de. Ani tī ta arī kpa esambü ka-wü ne kpah de. Amba Me sere ngü la eyi fü ni, gü ba, 'De-ni Me, ni le nguwa wü kpara 'buru, kpah baka e te ni le ani, wü di enga Yisarayeale.' Te di bala, de-ni, Petero, ni tī aceka wü baka ganzi kpara tīne kpah de.

²⁹Teka ngü la, baka te ye tima wü kpara teka anü aī ni ne, ni ga yīkī de. Fü ni ayia bü 'duwa de wü kpara la, atī te kaje, akoro dene. Tītīne, ni ele ayi-ta ye, teka si-ngü de te ye ī ni di ne, de ye mala fü ni.”

³⁰Fü Koroneliyo ayia alügü ngü fü Petero, gü ba, "Wayi, mere kpara, ekere-sikine colo, gbü lö-ra bata, te fele-ra, ni ngbü ta esambü ka-ni sene, da eyi-ta Me. Ni te eceka kpī bane de, gbo! te malayika ka Me, baka kpara te to bu bongo te ye, te ngbü eci aci gbele gbele bane. Fü malayika la akoro, arü engagira ni,

³¹amala ngü fü ni, gü ba, 'De-ni deyī, Me wu eyi, gü ba, ni le ngü ka-ni eyi de maguma ni fanü. Gba ka-ni, te ni ngbü eku fü ni ne, ni je eyi, be kpah te wü letangü, de te ni ngbü emere fü wü mürü cīnga ne. Te di bala, ni, Me, fi nga ni eyi, teka asere gara züka ngü fü ni.

³²Ah le de ni tima wü kpara ka-ni etima, agbü Yapo kpala, teka anü aī ye, de ye koro kpaka ni sene. Angü ye ngbü era agba Sīmūna, de te gba ka di gbamari ede mere yī-ngu ne.’

33Te ni je bala, fü ni ayia bü kere, atima wü kpara kpaka ye. Wayi, ye mere eyi züka ngü, angü ye koro eyi dene. Te di bala, ani biti te-ani eyi 'buru engagira Me dene, teka aje ngü ka Me, de te engu tima ye di fü ani ne."

34Petero, fü mü ayia arü amala ngü fü wü Koroneliyo, gü ba, "Titine ma wu eyi, gü ba, Me ngbü eceka nguwa wü kpara gbü jia ye 'buru biringbö.

35Angü, ma wu eyi, gü ba, mene kpara te le ngü ka Me de maguma ye, da emere wü ngü te reke areke gbü jijia, Me ena aküwa engu aküwa, anga te engu di de engu Yisaraye, anga ganzi kpara.

36Dene ngü te Me le de ma mala fü yi enatikine. Ah de ngü ka Yesu Kurisito, te Me tima engu füh kotö ne, teka aküwa nih. Fanü fanü, ah tima engu kpaka a, wü di engu Yisaraye feke, teka asere ngü la fü a. Amba ngü ka Yesu ka-ye teka wü kpara 'buru, angü Yesu de Mere Miri gbü nzö nguwa wü kpara füh kotö ne 'buru.

37Ngü ka Yesu la, yi je gügü de? Ma fi, ga, yi je ngü la ta eyi. Ah kpo ta gbü wü sikipi te Yüwane ngbü erī dofo fü wü kpara tete, teka de wüh ce wü siti ngü ka-wü, fü ewü aza babatiza ne.

38Fütanga ngü la, fü Yesu akoro, akpo de nda-ye tima te Me tima engu di ne. Angü Me to ta Nzila Wazi ye fefe na. Fü engu akpo da endoro gbü tö ka-a 'buru, da emere wü züka ngü, da eküwa wü kpara, te ewü ngbü gbü ku ka Satana ne.

39Dela wü ngü 'buru de te Yesu ngbü mere, te a wu cu de jia a ne. Fü wü mere kovo ka-a agbü Yerüsalema ayia azoro engu, abere eküte rü gbegete, amörö.

40Amba Me ce ngü la bala nda de! Gbü ehabata sikipi, fü Me adu azükü Yesu gbü kpi la. De-a, de te a di de wü kpara kaka ne, a wu eyi, gü ba, engu zükü eyi gbü kpi fanü, angü a ngbü de ewü, fü a azü e kpah cu de ewü, fütanga kpi kaka. Amba wü gara kpara wu engu nda-wü de, angü Me sere engu fü ewü de. Ah sere engu 'duwa nzö fü a, wü kpara kaka, angü engu fe a teka ngü la me-ye gügü.

42Fü Yesu adu ato riri fü a, teka de a mala nga ngü ka-ni la fü wü kpara 'buru, angü engu de kpara te Me o eyi baka Mere Miri, teka akolo ngü ka wü kpara 'buru, mene ewü de te ewü kpi eyi akpi ne, kpah de nih, de te nih di la ezükü ne.

43Wü mürü dofo ka Me 'buru, ta te ewü ngbü emala ngü ka Me fü wü kundu a ne, wüh mala kpah ngü ka Yesu. Te di bala, ah le de yi to maguma yi fefe, teka fü Me aboro siti ngü ka-yi teka ngü kaka-na."

44O Petero ngbü la bü emala ngü la, fü Nzila Wazi Me ayia arī emaguma wü Koroneliyo de wü kpara kpa esambü ka-ye la 'buru, angü wüh to maguma wü eyi fü Yesu fanü.

45Te Nzila Wazi Me rī emaguma wü Koroneliyo tete, fü ewü akpo da egbo nga iri Me gbü wü gara ganzi mö, te ewü je gügü de. Fü ngü la aga gbü jia wü kpara ka

Yapo, ta te ewü koro de wü Petero ne, afa sü. Kükürü de, angü wü Koroneliyo ka-wü de wü ganzi kpara, amba Nzila Wazi Me to wazi fü ewü kpah eyi baka nda-ani.

⁴⁷Fü Petero ayia amala ngü fü wü bu ye, gü ba, "Wü ceka la, títine wü kpara ne maka Nzila Wazi Me eyi kpah baka ani dene, gara ngü kpah ladü te ena atiri ewü? Wüh ti ato babatiza fü ewü de?"

⁴⁸Fü Petero amala ngü la fü wü bu ye la kpekpeke, de wüh mere e atiri ewü de. Fü ewü ayia ato babatiza fü wü Koroneliyo, de wü kpara la 'buru, de iri Yesu. Fütanga ngü la, fü wü Koroneliyo ayia ayi-ta Petero, de ah ngbü kpaka ani mba teka sikpi cükü'daye. Fü Petero ayia ale.

Wü Mürü Tima ka Yesu 11

¹Fütanga ngü la, fü wü mürü tima ka Yesu de wü gara wü kpara kaka, te ewü di agbü Yerüsalema de kpala ne, aje, gü ba, "Petero to babatiza eyi fü wü gara ganzi kpara, angü wüh le ngü ka Yesu eyi kpah baka ani."

²Gara ewü ta ladü te fingangü ka-ewü di ka-ye la fi bü teka ngü ka gele ka-wü, ka Yisarayele. Tekä ngü la, ngü ka wü ganzi kpara la reke gbü jia ewü nda de. Te di bala, te Petero du koro tete agbü Yerüsalema, fü wü kpara la ayia akpa ngü kaka la,

³gü ba, "Petero deyi, ye ceka la, ngü ka-ye la reke de! Ye ngbü engbü de wü ganzi kpara, kpah da ezü e de ewü, neh baye? Dela siti ngü!"

⁴Fü Petero ayia akpo amala nga wü ngü de te mere te-ye fü ye ne, kpi 'buru fü ewü,

⁵gü ba, "Wü di enga wüna, o ra di ta agbü Yapo kpala, gbü gara sikpi, ma ngbü eyi-ta Me. Fü Me ayia agü tamu gara ngü fere baka roto bane. Ma wu gara e baka mere bongo bane, te wüh i dedere na 'buru de ku. Fü e la akö agbü kpi kpala, akoro gbamari ede ra.

⁶Fü ra ayia aceka kpi gbü e la. Fü ra awu mere bi lara wü nü, ewü te ewü endoro füh lö wü, mene ewü te ewü egbeke te-wü agbeke, de wü mene ewü te ewü di de mbula wü, wüh ngbü 'buru gbü e la.

⁷Fü ra ayia aje ri kpara te mala ngü fere, gü ba, 'De-ra deyi, Me mala, gü ba, ma yia eyia, ma zoro gara wü e la, ma mörö, de ma zü.'

⁸Te ma je ngü la bala, ma le nda-ra de, fü ra alügü ngü, gü ba, 'Ööö, mere kpara, siti wü e de bala ne, ma zü ewü nda-ra la kü de!'

⁹Fü ri kpara la adu kpah awü agbü kpi, gü ba, 'Ma mere bala de. Wü e 'buru de te Me mere ewü ne, ma mere e adi eceka ewü gbü jia ra baka siti e de.'

¹⁰Fü ngü la amere te-ye fere bala anda nga ye du bata. Fü e la alügü te-ye ali ka-ye adu agbü kpi.

- 11Bü gbü lö-ra engu la, ma te eceka de, wü kpara bata koro eyi, eyi-ta ra, gbü köti de te ma ngbü era gbügbü na ne. Wü kpara la, gara enga Rūma, de iri ye Koroneliyo, tima ewü me-ye kpaka ra.
- 12Fü Nzila Wazi Me amala ngü fere, gü ba, 'Ah le de ma nü 'duwa tundu de wü kpara la. Ma mere e akpe cürü de, angü ni tima wü kpara la kpaka ra me-ni.' Teka ngü la, fü ra ayia anü de ewü. Wü kpara ma'diya, de te a koro de ewü agbü Yapone, a nü ta de ewü 'buru agba Koroneliyo agbü Kayisariya kpala. Wüh ti k pah eyi asere ngü la fü yi.
- 13Te a koro kpala, fü Koroneliyo amala ngü fü a, gü ba dene, 'Malayika ka Me koro kpaka ni, mala ngü fü ni, gü ba, "Ah le de ni tima wü kpara agbü Yapone teka ai ra, de ma koro kpaka ni,
- 14angü ma ena amala wü ngü de te ena aküwa ni, de wü kpara gba ni ne, 'buru fü ni." ' "
- 15Te ma je ngü la bala, fü ra akpo da emala ngü ka Yesu fü ewü. O ra ngbü la bü emala nga ngü la, 'duwa fü Nzila Wazi Me ari emaguma ewü, k pah baka e ta te ri emaguma nih te enga gina ne.
- 16Teka ngü la, fü ra ayia akpo da efi nga ngü, ta te Miri Yesu mala fü nih ne. Angü engu gü ba, 'Yüwane to ta babatiza fü nih de ngu kükürü, amba sidi ne, Me ena ato babatiza fü nih, de Nzila Wazi Me.'
- 17Baka te Me le ngü ka wü Koroneliyo eyi de bala, fü ah ayia ato Nzila Wazi ye fü ewü, k pah baka ta te engu to fü nih, o nih to ta maguma nih fü Miri Yesu tete na ne, ma ena atiri ewü neh baye? Te di bala, fü ra adu aza ewü baka wü di enga wüna."
- 18Te wü kpara gbü Yerüsalema je ngü ka Petero la bala, fü ewü anga ngbiii, adu ace ngü ka yiki ka-wü la. Fü ewü akpo da egbo nga iri Me, gü ba, "Wayi bala! Me de mere wazi! Lele kaka fa sü! Angü ah le eyi fü wü ganzi kpara afü maguma wü, aküwa fi mere badi!"
- 19Ta te wü kpara kpo da eto cinga te wü kpara ka Yesu, futanga kpi ka Setefanü ne, fü wü kpara ka Yesu la ayia agbü Yerüsalema, akpe abaya ka-wü 'buru edere sü, ka cürü. Fü gara ewü akpe anü angbü ka-wü agbü gara nga nzö wü sü nengete nengete. Fü ewü akpo da emala ngü ka Yesu fü wü kpara de kpala. Amba wüh mala ngü ka Yesu fü wü kpara ka sü la de, wüh ngbü emala nzö fü wü di enga ni wü, wü di enga Yisaraye, te wüh ngbü engbü gbü wü sü la.
- 20Fü gara wü kpara ka Yesu la akpe anü akoro agbü Atiyokiya. Fü ewü akpo da emala ngü ka Miri Yesu fü wü kpara ka Atiyokiya, te ewü di de wü di enga Yisaraye nda-wü de ne, angü wüh ka-wü de wü ganzi kpara, wü di enga Giriki.
- 21Fü Miri Yesu angbü eto wazi fü ewü teka tima la. Fü mere bi wü kpara ka Atiyokiya la afü maguma wü, adu ara fü Miri Yesu.

²²Te wü kpara ka Yesu agbü Yerüsalema je ngü la bala, fü ewü ayia atima Baranaba kpaka ewü, agbü Atiyokiya kpala, teka awu si-ngü la mbi mbi mbi.

²³Angü Baranaba ka-ye ta de züka kpara, te to maguma ye 'buru fü Miri Yesu. Nzila Wazi Me si kpah emamaguma fa sü. Te Baranaba nü koro agbü Atiyokiya kpala, fü ah awu, gü ba, wü kpara la, Me to wazi ye eyi fü ewü fanü. Fü Baranaba angbü de mere tadu teka ngü la. Fü ah akpo da erī ewü de ngari Me, kpah da eto wazi fü ewü, teka de wüh rü kpekpeke gbü ngü ka Yesu de maguma wü biringbö. Tekala ngü la, fü mere bi wü kpara agbü Atiyokiya angbü eto maguma wü fü Yesu.

²⁵Te di bala, fü Baranaba adu afi nga Sawula, gü ba, "Engu ka-ye de kpeke kpara, te ti eyi ale ta-ngü te ni gbü tima la." Fü ah ayia agbü Atiyokiya, anü agbü Tarasu, teka agirī Sawula kpala.

²⁶Te engu nü maka Sawula agbü Tarasu kpala, fü ah aza engu, adu ake di agbü Atiyokiya, teka ale-ta ngü te ye, da erī wü kpara la. Fü ewü angbü agbü Atiyokiya teka re biringbö, da ebiti te-wü de wü kpara ka Yesu de ta kpala ne. Fü ewü angbü erī wü mere bi wü kpara la de ngari Me. Gbü wü re engu la, wü kpara agbü Atiyokiya kpala, kpo ta da eī wü kpara ka Yesu la, gü ba, wü kpara ka Kurisito.

²⁷Kpah gbü wü re la, fü gara wü kpara ka Yesu ayia agbü Yerüsalema, anü akoro agbü Atiyokiya kpala. Wüh de wü kpara te Nzila Wazi Me ngbü emala ngü gömö ewü, baka wü mürü dofo ta gügü ne.

²⁸Fü Nzila Wazi Me ayia asere ngü fü gara mürü dofo esüka ewü de irī ye Agobo. Fü Agobo ayia amala ngü la fü wü kpara ka Yesu 'buru, gü ba, "Mere kpiri tala ena ati agbü tö ka Yudaya 'buru."

²⁹Te wü kpara ka Yesu agbü Atiyokiya je ngü la bala, fü ewü abiti te-wü, afi ngü, gü ba, "Ah le de ani biti mba e, ba e te wazi ani di ladü, teka fü ani atima fü wü di enga ni ani, wü kpara ka Yesu agbü Yudaya de kpala ne, teka ale ta-ngü te ewü."

³⁰Fü ewü adu abiti wü e la kpah 'buru, baka ngü te ewü mala la. Fü ewü atima esaka wü Baranaba ake Sawula, de wüh nü di, ato fü wü mere kpara gbü tima ka Yesu agbü Yudaya de kpala.

Wü Mürü Tima ka Yesu 12

¹Ta gbü wü re la, fü Miri Agiripa Erode akpo da eto cinga te wü kpara ka Yesu agbü Yerüsalema.

²Fü ah ayia atima wü marajümiya ka-ye teka amörö Yakobo enga ni ye Yüwane wü di Zebedayo ne. Fü wü marajümiya la aza mere maguruma, anü awa ngürü Yakobo di.

³Fü ngü la areke te wü mere kpara ka wü Yisarayeale afa sü. Te Miri Agiripa wu ngü la bala, fü ah adu kpah azoro Petero, agü agbü ku. Fü ah aza wü marajümiya nzükpa de füh ye ma'diya, aye süka ewü bala bala, teka de wüh ceka kpī fütanga

Petero mbi mbi mbi, angü ah ena akpe. Wüh ngbü mere ngü la ta, gbü sīkpī ka Pasīka. Dada te wüh ena akolo ngü ka Petero gbü wü sīkpī la nda ma. Te di bala, Miri Agiripa, fü mü afi ngü, gü ba, "Te ah bala la, ni ena akolo ngü ka Petero gbü jia wü kpara 'buru sidi nga Pasīka."

⁵Petero, mü tīne eyi agbü ku kpala, esaka wü marajümüya, te ewü ngbü efete mü. Amba wü kpara ka Yesu ngbü nda-wü fi bü eyi-ta Me kpekpeke teka ngü kaka.

⁶Gbü biti, de te kpī ena aseke, fü Miri Agiripa akolo ngü ka Petero tete na ne, Petero, wüh i mü tīne eyi gö! de nyarī, o esüka wü marajümüya 'basu, de te ewü ngbü efete mü ne. Fü mü atī ka-mü era ara. Wü gara marajümüya ngbü ta nda-wü emöngiti kambü ka ku la sela.

⁷Bü kece bane de, fü malayīka ka Me ayia akoro. Fü sü aci, alofo raaa! kpa esambü ka ku la. Fü malayīka la akoro amofu Petero, azükü engu, gü ba, "Petero! Petero! Mü yia eyia kere!" Fü nyarī de te wüh i kpakpa di ne, ayia afuru te-ye, atī kötö.

⁸Fü malayīka adu amala ngü fefe, gü ba, "Ye i ku etadu ye, de ye to kamaka ka-ye gbü lö ye." Fü Petero amere wü ngü la kpah 'buru bala. Fü malayīka adu amala ngü fefe, gü ba, "Ye to mere bongo ka-ye la te ye, de ye fa nga ni."

⁹Fü Petero ayia afa nga malayīka la, teka akoro agbü kambü ka ku la kpa etanü. Petero ngbü ta efi nda-ye, gü ba, "Ngü de te malayīka ngbü emere fü ni ne, ah de zu ngü nda de, ah ka-ye de roto."

¹⁰Fü wü Petero ayia ake malayīka la, anye gina wü marajümüya, te ewü ngbü efete engu ne, bete e'ba'basu ewü. Fü ewü anü akoro te mere siti möngiti ka tambasü kambü ka ku la, de te ngbü enü agbü mere kötī ne. Te wüh nü koro kpala, fü mere möngiti de te ewü ni gö ne, ayia aü te-ye ndaaa bü de tete-ye. Fü wü Petero akoro ka-wü kpa etanü, anü sü ka-wü te gara kaje. Petero, mü te eceka de, yiri! malayīka la dürü ka-ye eyi.

¹¹Fü fīngangü ka Petero adu alügü te-ye mbi. Fü ah awu, gü ba, "Fanü fanü, Me tima malayīka ka-ye me-ye, teka aküwa ni esaka Miri Agiripa, kpah esaka wü mere kpara ka wü Yisaraye, te ewü ngbü ta ele amörö ni asidi ne."

¹²Te Petero wu, gü ba, ni küwa eyi fanü ne, fü ah adu afi ngü, ayia anü ka-ye agba Mariya, ni ye Marako. Angü gbü kötī la, mere bi wü kpara ka Yesu ngbü ta ebite te-wü kpala, da eyi-ta Me teka ngü ka Petero.

¹³Fü Petero anü akoro kpala, o wüh ni möngiti ka 'baranga eyi. Fü ah akpo da ekü möngiti 'baranga la, teka de ni rī kpala. Gara jaji würüse, de iri ye Rüda, ngbü ta emere tima kpala. Te Rüda je giri möngiti la, fü ah akpe akoro, teka awu kpara de te ngbü ekü möngiti la.

¹⁴Fü ah aje ri Petero teke, awu gü ba, ah de engu. Fü ah angbü de mere tadu, teka ngü la, dada te engu ena aü möngiti tīne ma, ka tadu. Fü ah akpe alügü nga ye adu

kpa esambü, teka amala nganga fü wü kpara la, gü ba, "Petero koro eyi! Ah ladü emöngiti sela!"

15Te wü kpara la je ngü, de te Rüda mala fü ewü bala ne, fü ngü la ake te ewü. Fü ewü amala fefe, gü ba, "Rüda deyî, ye röfö aröfö!" Fü Rüda adu amala ngü la fü ewü kpekpeke, gü ba, "Ni su wu de! Ah de Petero fanü fanü!" Te wüh je bala, fü ewü adu afi ngü, gü ba, "Te ah bala, ah kpi eyi! Dela ka-ye tîne kukuru na!"

16Fü Petero angbü fi bü ekü möngiti, ah ce nda de. Fü ewü akoro aü möngiti la bane, gbo! te Petero, te rü ngbü eyi emöngiti sela fanü. Fü ngü la aga gbü jia ewü afa sü.

17Fü Petero arî kpaka ewü kpa esambü la. Fü ah atata ewü de kpa ye, de wüh nga anga. Fü ah akpo da emala nga wü ngü, de te Me mere fü ye ne, gü ba, "Me tima malayika ka-ye, fü ah aza ni kpa esambü ka ku kpala, akoro di kpa etanü, ato kaje fü ni dene." Fü Petero adu amala fü ewü, gü ba, "Ah le de wü mala nga ngü la fü Yakobo, enga ni Yesu, bete wü gara kpara ka Yesu 'buru." Te engu mala ngü la nza tete, fü ah ayia akoro kpa etanü, anü ka-ye, awo te-ye agbü gara sü.

18Te kpi seke tete, wü marajümiya, ta te wüh ngbü efete Petero kpa esambü ka ku ne, te eceka de, yiri! Petero nda tîne ma. Fü nzö ewü afü ka. Fü ewü angbü de mere cürü. Fü ewü agiri engu ma, wüh maka engu nda-wü de.

19Te Miri Agiripa Erode je ngü la bala, fü ngü asiti tete. Fü ah amala ngü fü wü kpara ka-ye, de wüh giri Petero. Baka te wüh giri engu ma, fü Miri Agiripa ai wü marajümiya, ta te ewü ngbü efete Petero ne, ayi-ta ewü kpekpeke teka ngü kaka. Amba ngü te ewü ena alügü fefe nda ma. Fü Miri Agiripa ayia ato riri fü wü bu ewü, de wüh mörö ewü amörö. Dela ngü ta te Petero küwa esaka Miri Agiripa Erode tete.

20Fütanga ngü la, fü Miri Agiripa Erode ayia agbü Yudaya sela, anü agbü Kayisariya, angbü kpala. Wü mere köti de iri wü Tera ake Sidona ne, wüh ta gbmari ede tö ka Yudaya, te di esa riri ka Miri Agiripa Erode. Wü kpara ka Tera ake Sidona, wüh ta de wü kpara te ewü ngbü ese e efa sü. Wüh sö e nda-wü de. Wüh ngbü ta ese zü-e ka-wü, esaka wü kpara ka Yudaya. Gbü gara sikipi, fü gara ewü ayia amere gara ngü, te ke te Miri Agiripa Erode fa sü. Fü mamaguma ayia asiti eküte ewü. Te wü kpara la wu ngü la bala, fü ewü ayia akoro kpaka Miri Agiripa, teka areke ngü esüka wü. Te di bala, fü ewü anü te enga gina fi me-wü kpaka Balaseto, mere kpara ka miri, anda'ba te-wü fefe, de ah nü me-ye, ah mala nga ani fü miri.

21Fü Miri Agiripa ale ngü la, ato sikipi fü ewü, de ani biti te-ani de ewü, teka areke ngü la. Ah te ekoro gbü sikipi de te ewü reke de ewü ne, fü wü kpara abiti te-wü gbe. Fü Miri Agiripa ayia ato bongo ka-ye ka miri te ye, angbü fuh kpökpö ka-ye ka miri. Fü engu ayia arü amala ngü te siti esüka wü la tîne mbölö, gbü jia wü kpara la 'buru.

²²Te mere bi wü kpara la je ngü la bala, fü ewü akpo da ecu ngüngü na, da eba rere kpa tikpi, gü ba, "Wayi, mere kpara, ri ye, te ye mala fü ani ne, ah baka nda Me!" Wüh mala ngü la bala, de ngü türü tete.

²³Amba bü gbü lö-ra la, fü malayika ka Me akoro akina Miri Agiripa fü kpi, angü Miri Agiripa le fü wü kpara adi egbo nga iri ni, efa nda Me ka. Teka ngü la, fü mere siti keke ayia amere Miri Agiripa, angü wü jürü sürü ri me-wü guguvu, azüfa nzanza 'buru. Fü ah ayia akpi.

²⁴Gbü wü re la, fü ngari Me angbü fi bü ebaya, enü anü gbü wü gara sü 'buru. Fü mere bi wü kpara angbü eto maguma wü fü Yesu.

²⁵Te wü Baranaba ake Sawula nza tima ka-wü gbü Yerüsalema tete, fü ewü ayia ale kaje, adu agbü Atiyokiya. Fü ewü aza Marako, adu de ewü.

Wü Mürü Tima ka Yesu 13

¹Esüka wü kpara ka Yesu agbü Atiyokiya de kpala ne, gara wü kpeke kpara ta ladü te Nzila Wazi Me ngbü emala ngü gömö ewü, baka wü mürü dofo ka Me ta gügü ne. Wüh kpah de wü mürü riri, te ewü wu da eri wü bu wü de ngari Me ereke areke. Ah ta de wü Baranaba, Simiyona, Lukiya, Manayi bete Sawula.

²Gbü gara sikpi, fü wü kpara ka Yesu abiti te-wü, teka aku gba fü Me. Fü ewü a'bi te-wü, wüh zü e de, teka amaka wazi esaka Me. Fü Nzila Wazi Me amala ngü fü ewü, gü ba, "Ni fe wü Baranaba ake Sawula eyi, teka anü amala ngü ka Yesu agbü wü gara sü. Ah le de wü o kpa wü gbü nzö ewü, teka ato wazi fü ewü gbü tima la."

³Fü wü kpara ka Yesu la adu a'bi te-wü, aku gba fü Me teka wü Baranaba ake Sawula. Fü ewü ao kpa wü gbü nzö ewü, ato kaje fü ewü, teka fü ewü anü amala ngü ka Yesu agbü gara wü sü.

⁴Fü Nzila Wazi Me asere ngü fü wü Baranaba ake Sawula, de wüh nü agbü Selukiya, te di era mere yi-ngu. Fü ewü ayia akoro kpala, adu ali gbü zabu, teka anü sü kpa eta ngu, agbü Kupuriyo.

⁵Marako nü ta de ewü tundu, teka ale ta-ngü te ewü gbü tima la. Fü ewü anü akoro kpa eta ngu agbü Salami, te di de gara mere koti ka Kupuriyo. Fü ewü akpo da emala ngü ka Yesu fü wü kpara, agbü wü kambü ka biti-te ka wü Yisarayeke kpala.

⁶Fü ewü andoro, da emala ngü ka Yesu fü wü kpara gbü wü sü ka Kupuriyo kpala 'buru, zalü koro di agbü Pafü. Te wüh nü koro agbü Pafü, fü ewü amaka gara enga Yisarayeke kpala, de iri ye Elima. Ah ka-ye de mürü kuwa, te ngbü efiti wü kpara, gü ba, ni de mürü dofo te ni ngbü emala ngü ka Mere Me.

⁷Iri miri ka Kupuriyo la ta de Serezeyo Pawülü. Engu kpah de kpara te wu ngü fa sü. Te miri la je, gü ba, wü Baranaba ake Sawula ladü sela, da emala ngari Me fü wü kpara ne, fü ah ai ewü kpaka ye, angü ah le kpah de ni je ngari Me gömö ewü.

Fü ngü la ake te Elima, mürü kuwa la, kpürrrü! Kükürü de, angü miri ngbü ta eje ngü gögömö na. Fü Elima akpo da ega yiki de wü Baranaba, angü ah le de miri le ngü ka Yesu la nda de.

⁹Sawula, te wüh ngbü eĩ mü gbü ngü Ruma, gü ba, Pawülü ne, fü Nzila Wazi Me ayia ato wazi fü mü. Fü mü ayia aceka mürü kuwa la kpekpeke. Fü mü awü nga fefe,

¹⁰gü ba, "De-ye deyi, ye de ye Satana! Ye de muruyi! Ye de vügu ka ngü ka Me! Ye kpah de wü bi siti mani gbü nzö ye! Ye ena ace da esiti tima ka Me neh elaye?"

¹¹Teka ngü la, ye je la ngü ne. Titiñe, Me ena ato kuru te ye. Fü jia ye ani teka wü sikpi mba cükü'daye." Pawülü, mü bü te emala ngü la anza de, mbirri! sü ti gbü jia Elima eyi! Fü ah akpo da ejiji bü da ye sela, egiri kpara te ena azoro kpa ye, teka ale ta-ngü te ye.

¹²Te miri wu ngü la bala, fü ah ayia ato maguma ye fü Yesu, angü ngü ka Yesu, de te wü Baranaba ake Pawülü ngbü eri wü kpara di ne, ga gbü jija na eyi fa sü.

¹³Fütanga ngü la, fü wü Pawülü ayia de wü bu ye agbü Pafü sela, anü ali gbü zabu, akö ngu kpa eta ngu, anü akoro agbü Peruga, te di agbü tö ka Pafiliya. Te wüh koro kpala, Marako, fü mü ayia ace nda-mü nga wü bu mü ka, adu ka-mü agbü Yerusalem.

¹⁴Fü wü Pawülü ayia agbü Peruga, anü akoro agbü gara sü de iri ye Atiyokiya, te di gbü tö ka Pisiidiya. Ah de Atiyokiya ta te ewü yia gbügbü te enga gina ne nda de. Ah te ekoro gbü sikpi ka Me, fü ewü ayia ari kpa esambu ka biti-te ka wü Yisarayele kpala, agbü kötö, teka aje ngari Me.

¹⁵Fü gara wü kovo ayia esuka wü bu wü, atanga ngü gbü Ngari Me du 'basu. Fü wü kovo la ayia ayi-ta wü Pawülü, gü ba, "Wü di enga ni ani, te gara ngü ladü kpaka wü, te ena ato wazi fü ani la, de wü mala emala fü ani."

¹⁶Fü Pawülü ayia arü tikpi, ae kpa ye fü wü kpara, de wüh nga anga. Fü ah adu amala ngü fü ewü, gü ba, "De-yi wü di enga wüna, wü di enga Yisarayele, kpah de wü di enga wü gara kpara, te yi le ngü ka Me ne, yi je la ngü de te ma le amala fü yi ne.

¹⁷Mere Me fe ta wü kundu nih, wü di enga Yisarayele ne, me-ye, fü ah anzö ngüte de ewü. Fütanga ngü la, o wüh ngbü ta agbü ganzi tö, agbü Ezepepeto, fü engu ayia ato wazi fü ewü, fü ewü asibi kpala afa sü. Fü ah aküwa ewü esaka miri ka Ezepepeto de mere wazi ka-ye.

¹⁸Fü ah aza ewü, anü di agbü gü. Baka te wüh ngbü agbü gü, da ejiji kpala teka re teke 'basu ne, Me ngbü fi bü tundu de ewü, da ele ta-ngü te ewü.

¹⁹Fütanga ngü la, fü Me ayia aza ewü, anü akoro di agbü tö ka Kanana. Fü ah ato wazi fü ewü, de wüh mömörö wü mürü tö la, te ewü di ta baka nguwa wü kpara

lorozi. Fū ah aza tō ka wū kpara la, ato fū wū kundu nih, de wūh ngbū gbūgbū na fī badi.

²⁰Ah mere wū ngū la bala, akpo gbū wū re de te engu fe kundu nih Abarayama, zalū akoro gbū wū re te ewū za tō ka Kanana la tete, angbū gbūgbū. Ngū la 'buru za mere bi wū re baka kama bala, teke 'basu de fūh ye nzūkpa (450). Fütanga ngū la, fū Me aza wū gara kpara, ao baka wū jürü miri gbū nzö ewū, zalū akoro di gbū re ka mürü dofo Samüwele.

²¹Gbū wū re ka mürü dofo Samüwele la, fū wū kundu nih ayia ayi-ta Me, de ah to mere miri, te ena angbū gbū nzö ani 'buru. Te Me wu bala, fū ah aza Sawula, ye Kisi, ao engu mere miri. Fū ah angbū gbū nzö ewū teka wū re teke 'basu.

²²Fütanga ngū la, fū Me ayia ace Miri Sawula, teka siti ngū kaka. Fū ah adu aza Davidi, ao mere miri gbū nzö wū kundu nih. Fū Me amala ta ngū teka ngū ka Davidi, gü ba, 'Wayi, ni maka Davidi eyi, ah ena amere wū ngū de te ni le ne 'buru me-ye, angü ni le engu de maguma ni 'buru.'

²³Fū Me akina te-ye fū Davidi, gü ba, 'Ni ena ao gara miri esüka wū kundu ye te gara, teka aküwa wū di engu Yisaraye 'buru.' Wū di engu wūna, Miri ta te Me mala nganga na ne, engu de Yesu, angü engu de kundu kundu ye Davidi fanü, te Me tima engu fūh kotö ne, teka aküwa nih 'buru.

²⁴O Yesu kpo de tima ka-ye la de, Yüwane Mürü Babatiza ngbū ta emala fū wū di engu Yisaraye 'buru, gü ba, 'Ah le de wū fū maguma wū, teka fū ni ato babatiza fū wū.'

²⁵Fütanga ngū la, o tima ka Yüwane yia enza tete, fū engu adu amala ngū fū wū kpara la tīne mbölö, gü ba, 'Wū ngbū efi tūngü ni, egü neh fe ya? Wū efi nda-wū, gü ba, ni de kpara de te wū ngbū ecī nganga, teka aküwa ani ne? A'a, ah de ni nda de. Amba wū je la ngū de te ni emala fū wū ne. Kpara la ena akoro sidi nga ni. Ni baka labī kaka te ngbū ereke kaje fefe. Ni be teka tima la nda-ni de, angü engu de mere kpara te fa ni ka.' Kpara ta te Yüwane ngbū emala nganga la, ah ka-ye de Yesu.

²⁶Wū di engu wūna, wū di engu Yisaraye, kpah de wū ganzi kpara te yi le ngū ka Me ne, nih nda-nih de wū kpara, de te Me sere ngū ka-ye la fū nih, gü ba, 'Yesu tī eyi aküwa nih nzö me-ye.'

²⁷Wū mere kpara ka-nih, de wū gara kpara ka Yerüsalema ne, wūh le ngū ka Yesu ta nda-wū de. Fū ewū amörö engu asidi. Ngū ta te wū mürü dofo ba teka ngū ka Yesu ne, wū mere kpara la ngbū ta etanga ngū la cu me-wū gbū wū sīkpī ka Me 'buru, amba wūh wu si-ngū la nda-wū de. Te di bala, wūh le ngū ka Yesu de. Fū ewū akolo ngū kaka, gü ba, 'Ah le de wūh mörö engu asidi.' Amba ngū te wūh mere la, ah tī kpini de ngū ta te wū mürü dofo ka Me ba ne.

28Baka te wüh maka siti ngü ka Yesu, teka fü ewü amörö engu tete na nda-wü de ne, fü ewü adu ayi-ta Miri Pilatü, de ah mala fü wü marajümüya ka-ye, de wü mörö engu.

29Fü wü marajümüya la aza engu, anü di, amörö. Fü ewü amemere wü lara ngü eküküte. Te Yesu kpi tete, fü wü kpara kaka aza kökö na, anü di, ati, baka ta te wü mürü dofo ba gbü Ngari Me ne.

30Amba gbü wü ngü la 'buru, fü Me adu azükü engu gbü kpi la.

31Fü Yesu akpo da esere te-ye fü wü kpara ka-ye, de te ewü ngbü ta endoro de ewü, te kpo gbü Galilaya, zalü akoro agbü Yerüsalema ne. Fü ah angbü de ewü bala teka bi wü sikipi. Enatikine dene, wü kpara la ngbü eyi emala nga Yesu fü wü bu wü, wü di enga Yisaraye, gü ba, 'Yesu zükü gbü kpi eyi fanü.'

32Wü di enga wüna, dene ngü te a le amala fü yi enatikine, angü Me kina te-ye ta eyi fü wü kundu nih, gü ba, 'Te gara, ni ena atima Miri teka aküwa wü.'

33Ngü la, Me mere eyi fü nih enatikine fanü, angü ah tima Yesu eyi teka aküwa nih. Davidi ba ta ngü ka Miri la gbü e'ba'basu ci ka-ye, gü ba, 'Me mala fü Miri la, gü ba, "Ye de Ye ni. Enatikine, ni sere ngü la eyi fü wü kpara 'buru, gü ba, ni de Wö ye." ' Me du mala kpah gara ngü gömö gara mürü dofo, gü ba, 'Züka ngü ta te ni mala, gü ba, ni ena ato fü Davidi ne, züka ngü la ni ena amere fü wü amere.' Teka ngü ka züzükü ka Yesu gbü kpi,

35Davidi ba ngü la eyi mbölö gbü gara ci ka-ye, gü ba, 'Wayi bala Me, ni wu eyi, gü ba, ye ti ace züka kpara ka-ye gbü kpi nda de. Küküte ti azi gbü tö kpah de.'

36Te di bala, yi efi nda-yi, gü ba, Davidi mala ta ngü la cu teka ye? A'a, ah mala ngü la teka ye nda de, angü te Davidi mere ta tima, te Me to fü ye, nza tete ne, fü ah akpi. Fü ewü ati engu ede mbükü wü kundu ye. Fü küküte azi ciki gbü mbükü sela.

37Amba, kpara de te kökö zi de, ah ka-ye de Yesu. Angü Me zükü ka-ye duu engu kpikpi ye gbü kpi.

38Wü di enga wüna, dene ngü te ma le amala fü yi enatikine, gü ba, kpara te ti aküwa yi gbü wü siti ngü ka-yi, ah ka-ye de Yesu, de te a ngbü emala nganga fü yi ne. Angü Me ena aboro siti ngü ka-yi la teka ngü kaka. Te mü to maguma mü fü Yesu la, Me ena aceka mü baka züka kpara ka-ye. Yi efi nda-yi, gü ba, te ani ngbü emere wü Riri ka Müse biri biri 'buru la, ngü ka-ani ena areke gbü jia Me? A'a, Riri ka Müse ti aküwa yi nda de.

40Te di bala, wü di enga wüna, yi ceka te yi 'be! Yi mere e ace ngü, de te a ngbü emala fü yi ne, de. Angü, te yi ce la, yi küwa nda-yi de. Ah kpah baka ngü ta te Me mala gömö wü mürü dofo ka-ye, gü ba dene,

- 41'De-wü, wü kpara te wü le ngü ka-ni de ne, wü ceka la, ni ngbü emere mere kpeke ngü gbü wü sīkpī ka-wü ne, amba wü le ngü ka-ni la nda-wü de. Wü kpara ena asere ngü la fū wü mbölö. Wü tī aje kpah de. Fū wü akpi ka-wü anza, teka ngü ka kōgō-nzö ka-wü la.' " Dela ngü ta te Pawülü mala fū wü kpara kpa esambü ka bitite la.
- 42Te Pawülü mala ngü la nza tete, fū ewü ayia ake Baranaba, akoro esambü ka bitite la kpa etanü. Fū wü kpara la ayi-ta ewü, de wüh du, wüh koro kpah gbü gara sīkpī ka Me, teka amala fi bü ngü la bala fū ani.
- 43Fütanga mabiti la, fū mere bi wü kpara ayia agī nga wü Pawülü ake Baranaba. Gara ewü de wü di engā Yīsarayeale, gara ewü de wü ganzi kpara, te ewü le ngü ka Me. Fū wü Pawülü ake Baranaba akpo da erī ewü de ngü ka Me, de wüh rü kpekpeke, teka fū Me ato wazi fū ewü, de zūka maguma ye.
- 44Te koro gbü sīkpī ka Me sidi nga engu la, fū mere bi wü kpara gbü mere kōtī la ayia 'buru, abiti te-wü kpa esambü ka bitite, teka aje ngari Me gömō wü Pawülü.
- 45Te wü gara wü Yīsarayeale wu mere bi wü ganzi kpara kpa esambü ka bitite ka-wü la, fū ngü la ato kanga emaguma ewü. Fū ewü akpo da ega yīkī de wü Pawülü, kpah da esoko ewü, teka ngü ka wü ganzi kpara la.
- 46Fū wü Pawülü ake Baranaba adu amala ngü fū ewü kpekpeke, gü ba, "De-wü, wü di engā Yīsarayeale, ah le ta de ani mala ngü ka Yesu ne fū wü te engā gina, teka fū wü aküwa fi me-wü. Amba wü le ngü la nda-wü 'buru 'buru de. Te di tīne eyi bala ne, ah mbi te ani ena ace wü, anü ka-ani amala ngü ka Yesu fū wü ganzi kpara.
- 47Angü, ngü ta te Me mala fū ani, wü di engā Yīsarayeale ne, ah gü ba, 'De-ni Me, ni o ani, wü di engā Yīsarayeale, eyi baka ze-wa fū wü ganzi kpara, de ani mala ngü ka-ni, Me, fū ewü, zalü akoro di gbü adu sü füh kotö ne, teka de wüh küwa.' "
- 48Baka te wü ganzi kpara je ngü la bala, fū ngü la areke te ewü, fū ewü angbü de mere tadu. Fū ewü akpo da egbo nga irī Me, teka ngü ka Yesu la. Fū wü kpara 'buru, de te Me fe ewü teka aküwa ne, ayia ato maguma wü fū Yesu.
- 49Fütanga ngü la, fū ngari Me akpo da ewü gbü nga nzö wü sü la 'buru.
- 50Amba ngü la ngbü eke ka-ye te wü Yīsarayeale ake. Fū ewü ayia anü kpaka wü gara wara wü mere kpara, de te ewü le ngü ka Me ne. Fū ewü akpo da esiti fīngangü ka-ewü, bete nda wü cōgbörö kpara ka kōtī la, de wüh to cīnga te wü Pawülü ake Baranaba, kpah teka aliki ewü gbü kōtī ka-ani sela asidi.
- 51Te di bala, fū wü Pawülü ake Baranaba ayia abunda zu-tö ka kōtī la esatīlō wü asidi, teka asere fū ewü, gü ba, Me ena akolo ngü ka-ewü me-ye. Fū ewü ayia ka-wü, anü sü agbü İkonio.

⁵²Wü kpara ka Yesu agbü Atiyokiya ne ce ngü ka Me nda-wü de, wüh lala ka-wü fi bü te ngü ka Yesu. Fü Nzila Wazi Me angbü eto wazi fü ewü. Fü ewü angbü ka-wü fi bü de mere tadu.

Wü Mürü Tima ka Yesu 14

¹Te wü Pawülü ake Baranaba koro tete agbü İkonioyo, fü ewü arı kpa esambü ka biti-te ka wü Yısarayeleye, kpah ba e te ewü ngbü emere gbü wü gara sü 'buru ne. Fü ewü amala ngü ka Yesu fü wü kpara kpala kpekpeke. Fü mere bi wü kpara, wü di engä Yısarayeleye, kpah de wü kpara ka sü la, afü maguma wü, ale ngü ka Yesu.

²Amba gara wü di engä Yısarayeleye le ngü ka Yesu nda-wü de. Fü ewü ayia anü kpaka mere bi wü kpara ka sü la, akpo da esiti fingangü ka-ewü eküte wü Pawülü ake Baranaba.

³Amba wü Pawülü ake Baranaba kpe cürü ngü la nda-wü de. Fü ewü angbü fi bü agbü İkonioyo kpala teka mere bi sİkpı, da emala ngü ka Miri Yesu fü wü kpara kpala kpekpeke, gü ba, "Me tima Yesu eyi teka aküwa ani, teka züka maguma ye." Te di bala, fü Yesu angbü eto wazi fü ewü, fü ewü angbü ememere kpeke wü ngü ka talaria, teka asere fü wü kpara, gü ba, ngü de te ani ngbü emala ne, ah de zu ngü ka Me fanü fanü.

⁴Teka ngü la, fü mere yiki akoro esüka wü kpara gbü köti la afa sü. Fü gara ewü ale ngü ka wü Pawülü. Amba gara ewü le nda-wü fi bü ngü ka wü di engä Yısarayeleye, de te ewü le ngü ka Yesu de ne.

⁵Fü wü gara wü di engä Yısarayeleye ayia abiti te-wü, de wü kpara ka sü la, de te ewü le ngü ka wü Pawülü de ne, kpah de wü mere kpara ka-ewü, teka asötö wü Pawülü ake Baranaba, amörö de teme.

⁶Te wü Pawülü ake Baranaba wu ngü la bala, fü ewü akpe ka-wü, anü sü agbü tö ka wü Likoniya. Fü ewü akpo da endoro gbü tö la, da emala ngari Me fü wü kpara agbü Lisıtera bete Derebe, de wü gara jürü köti ede ewü kpala 'buru.

⁸Fü wü Pawülü amaka gara komoko agbü Lisıtera kpala, de lö ye walawala. Ah ti anü nü de, angü wüh bi engu ta kü bala.

⁹Gbü gara sİkpı, o Pawülü ngbü emala ngari Me fü wü kpara agbü Lisıtera kpala, fü komoko la angbü eje ngari Me gögömö na. Fü Pawülü ayia eceka engu kpekpeke, awu 'duwa teke, gü ba, komoko la le ngü ka Me eyi de maguma ye biringbö. Te di bala, wazi ka Me ti eyi areke lölö na.

¹⁰Fü Pawülü ayia amala ngü fü komoko la de mere ri ye, gü ba, "De-mü, mü yia eyia, mü rü tikpi füh lö mü!" Pawülü bü te emala ngü la bala de, fü komoko la ayia aviti cinzili! arü füh lö ye, akpo 'duwa da enü nü.

¹¹Te mere bi wü kpara la wu ngü de te Pawülü mere ne, fü ngü la aga gbü jia ewü. Fü ewü amala ngü gbü mö ka wü Likoniya, gü ba, "Apa! Wü me fü te-wü, koro eyi

baka wü kpara, endoro esüka ani füh kotö sene!" Angü wüh fi nda-wü, gü ba, wü Pawülü de me wü kundu ani. Amba ngü de te wüh mala la, wü Pawülü je ngü la nda-wü de, angü wüh mala ngü la gbü ngü mündü ka-wü, ka Likoniya.

¹²Fü ewü agü iri Baranaba, gü ba, "Zeyo", te di de miri ka wü me ka-wü. Fü ewü agü nda Pawülü, gü ba, "Ereme", angü Pawülü ngbü ta emala wü ngü ne me-ye.

¹³Fü mürü gele ka me, Zeyo ne, adu afi nga gara ngü, gü ba, "Ah le de ani to la'bi fü wü me ne." Fü ah ayia aza wü yiti, teka awa fü wü Pawülü. Fü ah ai wü yi-rü gbü ngürü wü yiti la areke areke. Fü ah ayia ai wü kpara, abiti, teka de wüh za wü nü la, wüh nü di, ato la'bi tete fü wü Pawülü, baka te ewü ngbü eto fü wü me ka-wü, Zeyo ne.

¹⁴Te wü Baranaba ake Pawülü je ngü la bala, fü ngü la asiti te ewü 'duwa ba-nehene-la. Fü ewü ayia asörö bongo ka-wü, akpo da ele woro esüka wü kpara la, da emala ngü de mere ri wü,

¹⁵gü ba, "Akoo, de-yi, wü di enga ni a, yi fi ngü la, amere bala teka ne? Yi mere e amere ngü bala de! A de wü me nda-a de! A kpah de wü kükürü kpara baka yi. A koro nda-a teka amala zu ngü ka Mere Me fü yi, de yi ce ngü ka wü di enga me de bala asidi. De yi fü maguma yi, adu ale ngü ka Mere Me. Angü Me engu ne, ah de zu Me, te engu mere kpä ake tö bete ngu, de wü e gbü ewü 'buru me-ye.

¹⁶Gbü wü re ta gügü ne, Me ce ta nguwa wü kpara füh kotö ne 'buru, angbü emere wü gele ka-wü kpikpi wü kpikpi wü, ba e te ewü le, angü wüh wu ngü kaka ta nda-wü la de.

¹⁷Amba, gbü wü ngü la 'buru, Me ngbü fi bü da emere züka ngü ka-ye fü ewü, teka fü ewü awu ngü ka-ni tete. Fü ah angbü eto agö fü ewü, kpah da eto wazi fü wü e ka-ewü agbü yi, de wüh kö, adi eri, teka de wüh di emaka zü-e gbügbü na, adi engbü de mere tadu."

¹⁸Fü wü Pawülü ambü ambü da emala ngü fü wü kpara la, amba wü kpara la le ace ngü ka-wü la nda-wü kpah de. Fü wü Pawülü angbü fi bü da emala ngü la fü ewü kpekpeke, gü ba, "Wü mere e ato la'bi fü ani de." Fü wü kpara la adu ace ngü la, abaya ka-wü.

¹⁹Gbü gara sipi, fü gara wü di enga Yisarayeleye ayia agbü Atiyokiya, te di gbü tö ka Pisidiya, bete İkonioyo, akoro agbü Lisitera. Fü ewü akpo da emala mere bi wü siti ngü eküte wü Pawülü, da esiti fingangü ka mere bi wü kpara la. Fü wü kpara la ayia aza teme, akpo da esötö Pawülü di, teka amörö. Fü ewü asötö Pawülü bala, agbo gbülüküsü kötö! Fü ewü agbeke engu baka kö e la, anü di, ace mba canza ede mere kötö kpala. Wüh fi nda-wü, gü ba, ah kpi eyi.

²⁰Fü wü kpara ka Yesu akoro abiti te-wü ede Pawülü sela. Wüh te eceka de, cukuru! Pawülü zükü eyi! Fü engu ayia arü tikpi, adu de ewü agbü mere kötö. Kpurutokokpi la, fü ewü ayia ka-wü ake Baranaba, anü sü agbü Derebe.

²¹Te wü Pawülü ake Baranaba koro tete agbü Derebe, fü ewü angbü da emala ngü ka Yesu fü wü kpara de kpala. Fü mere bi wü kpara ayia ato maguma wü fü Yesu afa sü. Fütanga ngü la, fü wü Pawülü ake Baranaba ayia ka-wü kpala, adu agbü Lisitera, akoro gbü İkonioyo bete Atiyokiya te di gbü tö ka Pisidiya ne.

²²Fü ewü angbü eto wazi fü wü kpara ka Yesu gbü wü sü la biri biri 'buru, da emala wü ngü fü ewü, gü ba, "Ah le de wü rü kpekpeke, da elala gbü ngü ka Yesu. Angü füh kotö ne, ani ena amaka mere bi cinga afa sü. Amba te ani rü kpekpeke la, te gara ani ena amaka tadu, agbü sü ka Me agbü kpi."

²³Fü ewü ayia afe wü kpara, ao gbü nzö wü kpara ka Yesu gbü wü sü la biri biri 'buru, baka wü kovo. Fü ewü ayia a'bi te-wü, da eyi-ta Me, teka ace ewü esaka Mere Me, de Me ceka kpi fütanga ewü me-ye, angü wüh to maguma wü eyi fefe na.

²⁴Fütanga ngü la, fü wü Pawülü ake Baranaba ayia gbü tö ka Pisidiya, anü akoro agbü Peruga, te di gbü tö ka Pafiliya. Fü ewü amala ngü ka Yesu fü wü kpara de agbü Peruga de kpala. Fü ewü adu kpah anü sü, akoro agbü Ataliya.

²⁶Fü ewü ayia agbü Ataliya kpala, ali gbü zabu, ago agbü gina Atiyokiya, te di nda-ye gbü tö ka Siriya ne, angü ah de sü ta te wü kpara ka Yesu tima ewü tete, teka anü amala ngü ka Yesu gbü wü gara sü, baka e ta te ewü mere.

²⁷Te wüh koro agbü Atiyokiya kpala, fü ewü abiti wü kpara ka Yesu 'buru, amala nga wü ngü, de te Me mere fü ani, gü ba, "Me ü kaje eyi fü mere bi wü ganzi kpara, de wüh to maguma wü fü Yesu."

²⁸Fü ewü angbü de wü kpara ka Yesu agbü Atiyokiya kpala teka mere bi fe. Dela ngü ta te wü Pawülü ake Baranaba mere, gbü gina ndoro ka-wü, te ewü nü teka amala ngü ka Yesu tete ne.

Wü Mürü Tima ka Yesu 15

¹Gbü wü sikpi la, o wü Pawülü ake Baranaba ngbü tete agbü Atiyokiya kpala, fü gara wü di enga Yisarayeleye ayia agbü Yudaya, akoro agbü Atiyokiya. Fü ewü akpo da eri wü kpara ka Yesu de kpala ne de siti riri, gü ba, "Te wü le eyi aküwa la, ah le de wü mere wü gele ka Müse 'buru, baka mati esa basa, de wü gara na."

²Te wü Pawülü ake Baranaba je ngü la bala, fü ngü la asiti te ewü afa sü. Fü ewü akpo da ega mere yiki de wü kpara la. Te di bala, fü wü kpara ka Yesu de gbü Atiyokiya la ayia abiti te-wü, afe wü Pawülü ake Baranaba, bete wü gara kpara. Fü ewü ayia atima ewü agbü Yerusalem, teka amala nga ngü la fü wü mürü tima ka Yesu, bete wü gara kovo de kpala ne, teka awu fingangü ka-ewü gbü ngü la.

³Fü wü kpara ka Yesu la ayia agi nga wü Pawülü, zalü akoro di kpa te mere kaje. Fü wü Pawülü ale kaje, afü kpuru agbü tö ka Fonisiya bete Samariya. Fü ewü angbü enü da enye kpaka wü kpara ka Yesu gbü wü koti, te ewü di te kaje la, da emala fü ewü, gü ba, "Mere bi wü ganzi kpara kpo eyi da efu maguma wü, ele ngü

ka Yesu." Fū ngü la angbü eto mere tadu fū wü gara kpara ka Yesu gbü wü sü la 'buru.

⁴Te wü Pawülü nü koro tete agbü Yerüsalema kpala, fū wü mürü tima ka Yesu, de wü gara kpara ka Yesu, bete wü kovo ka-wü, aza ewü de mere tadu. Fū wü Pawülü akpo da emala nga tima ka Me, te ani ngbü emere ne 'buru fū ewü, gü ba, "Mere bi wü ganzi kpara to maguma wü eyi fū Yesu."

⁵Amba wü gara Farusi ta ladü kpala, te ewü le ngü ka Yesu, amba fingangü ka-ewü ka-ye fi bü teka ngü ka gele ka-wü, ka Yisarayeale. Te wü Farusi la je nga wü ganzi kpara la bala, fū ngü la asiti gbü jia ewü. Fū ewü ayia amala ngü, gü ba, "Te wü ganzi kpara la to maguma wü eyi fū Yesu fanü la, ah le de wüh gü ewü 'buru esa basa, de wüh mala fū ewü kpekpeke, teka de wüh di kpah emere Riri ka Müse 'buru."

⁶Te di bala, fū wü mürü tima, de wü mere kpara ka Yesu, ayia abiti te-wü, agiri si-ngü te wü Farusi mala, teka wü ganzi kpara la, mbi mbi mbi.

⁷Sidi nga bi wü mö, de te ewü ro füh ngü la, Petero, fū mü ayia arü tikpi, amala ngü fū ewü, gü ba, "Wü di enga wüna, yi wu eyi, gü ba, Me fe ra ta gügü, esüka yi, teka de ma mala ngü ka Yesu fū wü ganzi kpara, teka de wüh je ngü la, adu ato maguma wü fefe.

⁸Kpah bala, Me wu ngü te di emaguma wü kpara 'buru. Fū ah asere ngü la mbölö, gü ba, 'Ni le ngü ka wü ganzi kpara eyi.' Tekka ngü la, fū ah ato Nzila Wazi ye fū ewü, kpah baka te engu to fū nih ne.

⁹Angü ah ye süka nih de ewü nda de. Fū ah ayia afü ewü kpah ba wü züka kpara ka-ye, angü wüh to maguma wü eyi fū Yesu.

¹⁰Amba titine, ngü te Me mala teka wü ganzi kpara ne, yi le afü ngü ka Me la, neh teka ne? Yi le aza mere riri ka gele la, ao gbü nzö wü kpara ka Yesu baka e la, neh teka ne? Angü riri la, wazi wü kundu nih, ta teka amere riri la di ne, nda kpah ma. Nih de enatikine ne, wazi nih teka amere riri la mbi mbi nda kpah ma. Te di eyi bala ne, yi le ato kuru te wü ganzi kpara de riri la neh teka ne? Dela züka ngü?

¹¹Nda-nih, wü di enga Yisarayeale, nih wu eyi, gü ba, Miri Yesu wu cinga nih eyi, fū ah aküwa nih teka züka maguma ye. Enatikine ah kpo eyi da eküwa wü ganzi kpara kpah bala. Amba yi le ngü la de, neh teka ne?"

¹²Te wü kpara gbü mabiti la je ngü te Petero mala de bala ne, fū ngü anza gömö ewü 'buru. Fū ewü angbü tine bü eje ngü gömö wü Baranaba ake Pawülü. Fū wü Baranaba akpo da emala nga wü kpeke ngü ka talara, te ewü ngbü emere esüka wü ganzi kpara gbü wazi ka Me, ne 'buru fū ewü.

¹³Te wü Baranaba mala nga wü ngü la nza tete, fū Yakobo, enga ni ye Yesu ne, ayia, amala ngü fū wü kpara la 'buru, gü ba, "Wü di enga wüna, yi je la ngü te ma emala ne!

- ²⁵Teka ngü la, a bitı te-a eyi, fü a afe wü gara kpara, teka atıma ewü kpaka yi kpala, te ewü ena anü tundu de wü Baranaba ake Pawülü, te ewü di de wü züka wü di engani a.
- ²⁶Angü a wu eyi, gü ba, wü Baranaba ake Pawülü ce te-wü eyi akpi, teka tima ka Miri ka-nih Yesu Kurisito.
- ²⁷A fe wü Barasaba ake Sila, tima ewü eyi kpaka yi dela, teka de wüh mala si-ngü, te a ba fü yi ne, cu me-wü mbölö.
- ²⁸Angü Nzıla Wazi Me to fingangü la fü a me-ye, gü ba, a mere e ato mere tiri ngü gbü nzö yi de, angü ngü la ena anza wazi yi gbü tima ka Me. Te di bala, dene wü riri te a to fü yi, wüh ngbee bata.
- ²⁹Yi mere e amere gele ka wü me ka wü kundu yi de. Yi zü ngüte nü kpah de. Wü nü te ewü ngbü efüfürü ngürü ewü afüfürü ne, yi mere e azü kpah de. Yi mere e angbü emere waza de. Te yi ce da emere siti wü ngü de bala eyi la, ah ena areke afa sü. Dela wü ngü te a ba fü yi gbü köcökpa ne, ah bala. Me di de yi kpala.”
- ³⁰Fü wü Pawülü ayia ake Baranaba de wü Barasaba bete Sila, aza köcökpa la, anü di agbü Atiyokiya. Te wüh nü koro agbü Atiyokiya, fü ewü abiti wü kpara ka Yesu de kpala 'buru, aza köcökpa la, ato fü ewü, fü ewü atanga.
- ³¹Te wüh tanga köcökpa la esüka wü, fü ngü la atürü te wü kpara ka Yesu la 'buru, angü köcökpa la reke fingangü ka-ewü eyi gbü tima ka Me.
- ³²Fü wü Barasaba ake Sila ayia angbü eto ngari Me fü ewü teka mere bi lö-ra. Fü wü ngü, de te ewü ngbü emala fü wü kpara la, angbü eto mere wazi fü ewü, angü Nzıla Wazi Me ngbü emala ngü la gömö ewü me-ye.
- ³³Fütanga mere bi sikpi, fü wü Barasaba ayia teka adu agba wü, agbü Yerüsalema. Fü wü kpara ka Yesu agbü Atiyokiya ayia agi nga ewü, arü te kaje. Fü ewü anü sü de gu ngü emaguma wü.
- ³⁴Fü Sila adu angbü ka-ye ciki kpala.
- ³⁵Amba wü Pawülü ake Baranaba ngbü engbü nda-wü agbü Atiyokiya sela, de mere bi wü bu wü, da eri wü kpara ka Yesu, kpah da emala ngü ka Miri Yesu fü wü kpara kpala.
- ³⁶Fütanga ngü la, Pawülü, fü mü ayia amala ngü fü Baranaba, gü ba, "Ah ti fü ani adu la gbü wü mere köti 'buru, de ta te ani ngbü mala ngü ka Yesu fü wü kpara gbügbü na ne, aceka la wü di engani ani de kpala, anga wüh gbü ngü ka Me kpala neh baye ya?"
- ³⁷Baranaba gü ba, "Wayi, amba ah le de ani za Marako, teka de ah le ta-ngü te ani."

³⁸Fü Pawülü amala fefe, gü ba, "A'a! Ah ti fü ani aza Marako gbü nga ani de, angü ah kpe ce ani ta agbü Pafilüya, gü ba, ni le andoro de wü ani gbü tima de."

³⁹Te Pawülü mala ngü la fü Baranaba bala, fü mere yiki akoro esüka ewü teka ngü la. Fü ewü ayia aye süka wü. Baranaba, fü mü aza Marako, ali gbü zabu, fü yi anü ka-yi agbü Kupuriyo.

⁴⁰Fü Pawülü afe nda-ye Sila, teka de ani nü ake di. Fü wü kpara ka Yesu agbü Atiyokiya ayi-ta Me, de Me di de ewü.

⁴¹Fü ewü ayia anü ka-wü, angbü endoro gbü nga wü sü, te di gbü wü tö ka Sirüya bete nda Silisiya, teka ato wazi fü wü kpara ka Yesu de kpala ne.

Wü Mürü Tima ka Yesu 16

¹Fütanga ngü la, fü wü Pawülü anü akoro gbü tö ka Likoniya, akpo da endoro, anü akoro agbü Derebe. Fü ewü ayia anü sü, akoro agbü Lisitera, teka aceka wü kpara ka Yesu de kpala, da eto wazi fü ewü. Amba gara jaji komoko ta ladü agbü Lisitera kpala, de iri ye Timoteyo, te to maguma ye eyi fü Yesu. Ni ye na de egba Yisarayeale, te to maguma ye kpah eyi fü Yesu, amba wö ye na ka-ye de enga Giriki.

²Wü kpara ka Yesu agbü Lisitera bete İkonioy ngbü ta emala nga züka ngü kaka, da egbo nga iri na efa sü.

³Te wü Pawülü nü koro kpala, fü ewü amaka te-wü de wü Timoteyo. Fü Pawülü ale de ni za engu, teka fü ani angbü endoro de ewü, da emala ngari Yesu. Te di bala, fü Pawülü ayia aza Timoteyo, agü esa basa, baka gele ka wü Yisarayeale, teka fü wü di enga Yisarayeale ale ngü ka Timoteyo baka enga ni wü. Angü wü kpara gbü wü nga nzö sü la 'buru wu ta eyi kpo, gü ba, wö ye Timoteyo de enga Giriki.

⁴Fü wü Pawülü angbü endoro gbü nga nzö wü sü la 'buru, kpah da esere ngü ka köcökpa, de te wü mürü tima ka Yesu agbü Yerüsalema ba fü wü bu wü, wü kpara ka Yesu ne. Angü wüh ba ngü la fü ewü, gü ba, "Wü ganzi kpara, de te ewü le ngü ka Yesu eyi ne, wüh mere e adi embü ewü de mere bi riri ka gele ka wü di enga Yisarayeale tine de."

⁵Fü wü kpara ka Yesu gbü wü sü la, angbü fi bü da emaka wazi, kpah da esibi efa sü te nga wü sikipi biri biri 'buru.

⁶Gbü gara sikipi, wü Pawülü le ta anü amala ngü ka Yesu gbü nga nzö wü sü ka Asiya. Amba Nzila Wazi Me le fü ewü anü to kpala de. Te di bala, fü ewü anye sü agbü tö ka Firigüya bete nda Galatiya.

⁷Fü ewü anü, anü akoro gbmari ede Misüya. Wüh le ta afü agbü tö ka Bituniya, amba Nzila Wazi Me le de wüh nü kpala kpah de.

⁸Te di bala, fü ewü afü kpuru agbü tö ka Misüya, anye sü ka-wü, akoro agbü köti de iri ye Türüwa. Köti la gbmari ede mere yi-ngu.

⁹Te wüh nü koro agbü Tüürüwa kpala, gbü bitı la, fü ngü asere te-ye fü Pawülü baka roto la. Fü ah awu gara komoko ka Makedoniya, te rü tikpi, da eı ye, gü ba, "Pawülü deyi, ye koro ekoro kpaka ani agbü Makedoniya kpakine, teka ale ta-ngü te ani!"

¹⁰Kpurutokokpi la, fü a ayia bü 'duwa agiri kaje, teka anü agbü Makedoniya. Angü a wu eyi teke, gü ba, Me ngbü eı a me-ye, teka de a nü amala ngü ka Yesu fü wü kpara gbü tö engu la.

¹¹Fütanga ngü la, fü a ayia agbü Tüürüwa, ali gbü zabu anü 'duwa mbiii, akoro agbü Samütürake. Baka egambi la, fü a ayia sela anü akoro agbü Neyapoli.

¹²Fü a ayia tıne gbü Neyapoli sela de lö a, anü akoro agbü Filıpoi, te di de mere köti gbü tö ka Makedoniya. Bi wü kpara ka Ruma koro ta ngbü kpala, angü sü la ta esaka ewü. Fü a ayia anü angbü kpala teka bi sikpi.

¹³Te koro gbü sikpi ka Me, fü a ayia anü andoro ede mere ngu, te di gbmari ede mere köti la. Kükürü de, angü a fi nda-a, gü ba, wü di enga Yısarayeleye ngbü ebıti te-wü kpala, teka aku gba fü Me. Te a koro kpala, fü a amaka wü gara wüüruse, te ewü bitı te-wü kpala. Fü a akpo da emala ngü ka Yesu fü ewü.

¹⁴Gara wüüruse ta ladü esüka ewü de iri ye Ludiya, te di kpara ka Tiyatira. Tima kaka, ah de kpara te ngbü ese wü züka nze bongo, da ecinzi fü wü kpara. Ah kpah de kpara te le ngü ka Me fa sü, amba ah ka-ye de egba ganzi kpara. Fü Pawülü ayia amala ngü ka Yesu fefe na. Te Ludiya je ngü de gömö Pawülü ne, fü Me ato wazi fefe, teka fü engu ato maguma ye 'buru fü Miri Yesu.

¹⁵Fütanga ngü la, fü a ayia ato babatiza fü Ludiya de wü kpara gba ye 'buru. Fü Ludiya ayia amala ngü fü a, gü ba, "Te a wu eyi, gü ba, ni to maguma ni eyi fü Yesu fanü fanü la, de a koro ekoro, a nü, a ra agba ni." Fü ah alala fi bü te ngü la, fü a adu ale. Fü engu eceka kpi fütanga a areke afa sü.

¹⁶Gbü gara sikpi, o kpara ngbü enü kpa te sü, te wüh ngbü eku gba fü Me tete, fü a anü amaka gara jaji wüüruse, te siti wü di enga me ngbü eto wazi fefe, fü ah angbü emala wü ngü de te ena amere te-ye te gara. Amba jaji wüüruse la ka-ye de labi. Mere bi jıase de te engu ngbü emaka gbü tima la, wü mere kpara kaka ngbü eza 'buru me-wü.

¹⁷Fü jaji wüüruse la ayia atı gbü nga a de wü Pawülü, da emala ngü kpa tikpi de mere ri ye, gü ba, "Wü ceka la wü kpara ne, wüh de wü müürü tima ka Mere Me! Wüh ngbü esere fü ani nga kaje, de te wü kpara ena aküwa tete."

¹⁸Ah ngbü mere ngü la bala teka mere bi sikpi. Fü ngü la ayia ake te Pawülü. Fü ah ayia afü te-ye, amala ngü fü siti wü di enga me la kpekpeke, gü ba, "De-yi, siti wü di enga me, ma ngbü emala fü yi, te iri Yesu Kurisito, de yi koro guvu wüüruse la asidi!" Pawülü bü te emala ngü la de, 'duwa fü siti wü di enga me la ayia akoro guvu wüüruse la asidi.

19Te wü mere kpara ka wü rüse la wu, gü ba, siti wü di engä me la ce labi ka-ani eyi, ani ti amaka jiasa esasaka tîne de, fü ngü la ake te ewü afa sü. Fü ewü ayia azoro wü Pawülü ake Sila, agbeke ewü de wazi, anü di engagira wü mere kpara, amala fü ewü, gü ba, "Wü kpara ne, wüh de wü di engä Yisaraye, wüh ngbü emere siti ngü, da esiti fingangü ka wü kpara gbü mere köti ka-ani sene.

21Angü, wüh ngbü erī wü kpara de gele ka-wü. Gele la, ah ti fü ani, wüh di engä Rūma, amere nda-ani de. Dela zūka ngü?"

22Fü ngü la ake te mere bi wü kpara. Fü ewü akpo da emere gü fü wü Pawülü ake Sila. Te wü mere kpara la wu bala, fü ewü ato riri fü wü marajümiya, de wüh gbi bongo eküte wü Pawülü ake Sila, teka asüma ewü de juru.

23Fü ewü aza juru, asüma wü Pawülü bü bala-ööö, aza ewü agü gbü ku. Fü wü mere kpara la amala ngü kpekpeke fü mere marajümiya, de te ngbü eceka kpi fütanga kambü ka ku ne, de ah fete ewü mbi mbi mbi.

24Te mere marajümiya la je ngü la bala, fü ah ayia aza wü Pawülü, anü de ewü, agü gbü adu guvu kambü ka ku la. Fü ah aza faka rü te ewü ba, mü wü görö gbügbü ne, ato lö wü Pawülü ake Sila gbügbü na, ai de nyari gö gö gö! angü wüh ena akpe kpe.

25Fü wü Pawülü ake Sila akpo angbü eku gba fü Me, da ebi ci, kpah da egbo nga iri Me agbü ku kpala. Fü wü gara kpara ka ku la angbü eje ngü la. Ah te ekoro etü biti de,

26kugbu kugbu! kugbu kugbu! mere yiki-tö kpo eyi emere te-ye! Fü yiki-tö la ayükü ri kambü ka ku la, ao tîne bü koco koco. Fü wü möngiti ka kambü ka ku la aü te-wü 'buru, angbü mböombö. Fü wü nyari, de te wüh ngbü i wü kpara ka ku di ne, afufuru te-wü kpah 'buru.

27Fü mere marajümiya la ayia azükü, awu, gü ba, wü möngiti 'buru ü te-wü eyi. Fü ah afi, gü ba, wü kpara ka ku ne kpe eyi 'buru. Fü ah ayia agbi mere maguruma ka-ye, teka de ni mörö te-ni di asidi.

28Te Pawülü wu bala, fü ah ayia amala ngü fefe, de mere ri ye, gü ba, "Ye mere e amörö te-ye de. Ani 'buru ladü!"

29Fü mere marajümiya la ayia ayo lamba, aza esaka ye, akpe arī kpa esambü ka ku, anü atī engagira wü Pawülü ake Sila, anda'ba te-ye fü ewü, da eyi ayi ka cürü gbö gbö gbö!

30Fü ah aza ewü kpala, akoro di kpa etanü, adu ayi-ta ewü, gü ba, "Akoo, wü mere kpara, ni ena amere baye, teka fü ni aküwa?"

31Fü wü Pawülü alügü ngü fefe, gü ba, "Ah le de mü to maguma mü fü Miri Yesu, fü mü aküwa, de wü kpara gba mü 'buru."

32Fü wü Pawülü ake Sila akpo da emala ngü ka Miri Yesu fü mere marajümüya la, de wü kpara gba ye 'buru.

33Te wü Pawülü mala ngü ka Yesu fü ewü nza tete, fü mere marajümüya la, ayia aza wü Pawülü ake Sila anü di kpa gba ye, aza ngu, azürü jia ka te ewü la 'buru. Fü wü Pawülü ato babatiza fefe de wü kpara kaka la 'buru. Fütanga ngü la, fü mere marajümüya la ayia ato zü-e fü ewü azü. Fü ah angbü tîne de tadu, de wü kpara gba ye la 'buru, angbü wüh to maguma wü eyi fü Me.

35Te kpī seke tete, fü wü mere kpara ka wü Rūma, gbü mere köti la, ayia atima wü gara komoko ka-wü kpaka mere marajümüya la, amala fefe, gü ba, "Ye ce kpa te wü kpara la, de wüh nü ka-wü enü."

36Fü mere marajümüya la ayia anü, amala ngü la fü wü Pawülü, gü ba, "Wü mere kpara tima ngü fü ni sene, teka de ni ce kpa te wü. Te ah bala, wü ti eyi anü ka-wü. Me di de wü te kaje."

37Te Pawülü je ngü la bala, fü ah amala ngü fü wü marajümüya, de te wüh tima ewü ne, gü ba, "Ngü la ti bala de! Kükürü de, angü ani de wü di enga Rūma. Wüh kolo ngü ka-ani mbi mbi de. Wüh mī ani bü kükürü, to lümü te ani gbü jia wü kpara 'buru, fü ewü aza ani, agü gbü ku. Wüh mere ani cu bala teka ne? Enatikine, wüh fi nda-wü, gü ba, ani ena ace kpa te ani bü gbü zi, fü ngü la anza bü bala? Dela züka ngü? Te wü mere kpara la le de ani nü la, ah le de wüh koro, ato kaje fü ani cu me-wü."

38Fü wü marajümüya la, adu de ngü te wü Pawülü mala ne, amala fü wü mere kpara, de te tima ewü ne. Te wü mere kpara la je, gü ba, wü Pawülü ake Sila ka-wü de wü di enga Rūma ne, fü ngü la ato mere cürü fü ewü.

39Te di bala, fü wü mere kpara la akoro afüwa te-wü fü wü Pawülü, teka de wüh ce siti ngü la fü ani. Fü ewü adu anda'ba te-wü fü wü Pawülü, de wüh ce mere köti la. Fü wü mere kpara la ayia ace wü Pawülü, anü sü ka-wü.

40Baka te wü Pawülü ake Sila koro gbü ku la tete, fü ewü adu anü ka-wü kpa gba Ludiya, teka eceka wü kpara ka Yesu de kpala ne. Fü ewü amala ngü fü wü kpara ka Yesu la, de wüh rü kpekpeke gbü ngü ka Me. Fü ewü ayia ka-wü gbü Filipoysi sela, anü sü agbü gara sü.

Wü Mürü Tima ka Yesu 17

1Te wü Pawülü yia agbü Filipoysi kpala, fü ewü anü akoro agbü Afipoli. Fü ewü ayia sela, anü akoro agbü Apoloniya. Fü ewü anü fi bala, akoro tîne agbü Tesalonika, angbü kambü ka biti-te ka wü Yisarayeale ta ladü sela.

2Gbü sīkpī ka Me, fü Pawülü ayia arī kpa esambü ka biti-te la, ba e te engu ngbü emere gbü wü sü 'buru. Fü ah akpo da ero mö teka Ngari Me de wü kpara kpala, gü ba, "Wüh ba ta gbü Ngari Me, gü ba, 'Ah le de Kurisito, te Me ena atima teka aküwa ani ne, zü cinga, de ah kpi, fü ah azükü gbü kpi la.' Te di bala, Yesu, de te ni

ngbü emala nganga fü wü ne, engu me-ye de Kurisito engu la." FÜ Pawülü angbü emala ngü ka Yesu la fü ewü mbölö mbölö bala, te nga wü sĭkpĭ ka Me bata.

⁴Fü gara wü di engu Yĭsarayeले la ayia ale ngü ka Yesu gömö wü Pawülü ne. Kpah bala, mere bi wü Giriki, de bi wü gara wara wü kovo, gbü mere köti la, ayia ato kpah maguma wü 'buru fü Yesu. FÜ ewü adu angbü ebiti te-wü, da emere ngü ka Me tĭne tundu de wü Pawülü ake Sila.

⁵Fü ngü la ayia ato mere siti kanga fü gara wü di engu Yĭsarayeले, de te ewü le ngü ka Yesu de ne, angü mere bi wü ganzi kpara to maguma wü eyi fü Yesu, teka ngü ka wü Pawülü. FÜ ewü akpo tĭne bü ebiti wü siti kpara, de te ewü ngbü emaka te kaje, eto siti fingangü guvu ewü, de wüh zoro wü Pawülü, amĭ. FÜ ewü aci abiti te-wü, akpo da emere siti ngü, da eba rere, endoro di gbü mere köti la 'buru. FÜ ewü anü akoro de ngü ka-wü la, zalü agba gara kpara de ĭrĭ ye Yasona, agbü sü te wü Pawülü ngbü engbü tete. FÜ ewü arĭ kpa esambü la, agĭrĭ wü Pawülü, teka azoro ewü, anü di engagira wü mere kpara ka Tesalonika.

⁶Wüh maka wü Pawülü kpala nda-wü de. FÜ ngü la ake te-wü. FÜ ewü ayia azoro tĭne bü wü Yasona bete wü gara kpara ka Yesu, anü de ewü engagira wü mere kpara ka mere köti la, kpah da eba mere rere kpa tikpi, gü ba, "Wü siti kpara, te ewü ngbü esiti fingangü ka wü kpara füh kotö ne 'buru, tĭtĭne wüh koro eyi sene, kpo da esiti fingangü ka-ani. Wüh le aje rĭrĭ ka mere miri ka-ani, Kayĭsara, ne de! Wüh gü ba, gara miri ka-ani ladü, de ĭrĭ ye Yesu! Yasona le ngü ka wü kpara la kpah eyi! FÜ ah aza ewü, wü ngba tete kpa gba ye!"

⁸Fü ngü de te wü kpara la mala eküte wü Pawülü, teka ngü ka Miri Kayĭsara ne, ayia ato mere fingangü fü wü mere kpara ka Tesalonika, kpah de mere bi wü kpara te ewü je ngü la.

⁹Fü wü mere kpara la ayia akuru jĭase gbü nzö wü Yasona, de wü bu ye la 'buru. FÜ wü Yasona ato jĭase la, teka areke ngü ka wü Pawülü di. Wü mere kpara la gü ba, "Wü Pawülü yia eyia kere, nü sü ka-wü agbü gara sü. Angü ani ena ato kuru te wü to."

¹⁰Fütanga ngü la, te sü tĭ tete, fü wü kpara ka Yesu ayia bü gbü biti la, aza wü Pawülü ake Sila, agĭ nga ewü te kaje ka Bereya. FÜ wü Pawülü anü, anü, akoro agbü Bereya kpala. Ah te ekoro gbü sĭkpĭ ka Me, fü ewü anü arĭ kpa esambü ka biti-te ka wü Yĭsarayeले de kpala ne, teka amala ngü ka Yesu fü wü kpara.

¹¹Wü di engu Yĭsarayeले de agbü Bereya ne, ngü ka-ewü ka-ye kpikpi ye, ah baka mene ewü agbü Tesalonika ne nda de. Angü wüh ngbü nda-wü eje ngü ka Yesu gömö wü Pawülü ne, de mere tadu. Gbü wü sĭkpĭ 'buru, fü ewü angbü etanga Ngari Me, da egĭrĭ si-ngü gbügbü kpo kpo kpo, teka awu, gü ba, anga ngü ka Yesu, te wü Pawülü ake Sila ngbü emala la, ah de zu ngü ka Me fanü fanü ya?

12Teka ngü la, fü mere bi wü kpara esüka ewü ayia ato maguma wü fü Yesu, kpah de wü di engä Giriki mini, wü komoko, de wü wü rüse, kpah de wü gara wü wara wü kovo ka Bereya la.

13Fütanga ngü la, fü wü di engä Yisaraye agbü Tesalonika la aje, gü ba, wü Pawülü ngbü emala ngü ka Yesu fü wü kpara agbü Bereya. Fü ngü la ayia ake te ewü. Fü ewü ale kaje, anü akoro agbü Bereya kpala, akpo esiti fingängü ka mere bi wü kpara, da ekspülü ewü, teka de wüh mere gü fü wü Pawülü.

14Teka ngü la, fü wü kpara ka Yesu agbü Bereya la, ayia kere, aza Pawülü, anü di te kaje ka mere yī-ngu. Fü gara ewü agi nganga bala, zalü akoro di agbü Atenayī, ace engu kpala. Te wüh koro kpala, fü Pawülü aba köcökpa, ato esaka ewü, de wüh za du di fü wü Sila ake Timoteyo, teka de wüh fa nga ni kere agbü Atenayī kpala. Angü, ah ce ta ewü ciki agbü Bereya.

16Fü Pawülü angbü agbü Atenayī kpala, da eci nga wü Sila ake Timoteyo. Fü ah ayia anü andoro gbü mere köti la. Fü ah awu mere bi wü faranda, te wü kpara ka Atenayī ngbü eo gba wü. Te Pawülü wu wü e la bala, fü ngü la ato mere cinga emamaguma afa sü.

17Teka ngü la, fü Pawülü akpo angbü emala nga Yesu fü wü kpara agbü Atenayī kpala. Gbü wü sikpi ka Me, ah ngbü erī kpa esambü ka biti-te, da ega yiki teka ngü ka Yesu de wü di engä Yisaraye, kpah de wü ganzi kpara, de te ewü le ngü ka Me ne. Gbü gara wü sikpi, fü engu angbü enü kpah agbü sü ka se-e, teka angbü emala ngü ka Yesu fü wü kpara, de te engu ngbü emaka ewü de kpala ne,

18agü ba, "Yesu de Ye Me, te koro füh kotö ne, teka aküwa nih. Wüh mörö ta engu, fü Me adu azükü engu gbü kpi la." Wü gara kpeke kpara, te ewü wu ngü fa sü, ta ladü agbü Atenayī kpala. Te wü kpara la je ngü te Pawülü mala la, fü ngü la ayia aga gbü jia ewü afa sü. Fü ewü akpo da emala ngü esüka wü, gü ba, "Apa! Mürü mö la ngbü egü neh fe ya?" Wü gara emala nda-wü, gü ba, "Komoko la ngbü emala dela ngü ka wü ganzi me fü ani de?"

19Teka ngü la, fü ewü ai Pawülü, de ah nü, ah mala ngü la gbü jia wü e-wu-ngü 'buru, te ewü biti te-wü, gbü sü ka biti-te ka-wü, de iri ye Ariyopago ne. Te Pawülü koro kpaka ewü kpala, fü ewü amala fefe, gü ba, "To riri ka-ye, de te ye ngbü erī wü kpara di ne, ani le aje ngü la gömö ye, cu de güje ani.

20Angü ngü de te ye ngbü emala la, ani je gügü la de. Ah ga gbü jia ani fa sü. Te di bala, ani le awu la sisi na mbi mbi mbi."

21Wüh mala ngü la bala kükürü de, angü mene ngü te reke gbü jia wü kpara ka Atenayī la, kpah de wü ganzi kpara, te ewü koro ngbü de kpala fa sü ne, ah ka-ye bü teka adi eje to ngü, te ewü je gügü la de, kpah da ero mö teka wü ngü la esüka wü, teka adi ereke fingängü ka-wü di, baka nga-ngü la.

22Fü Pawülü ayia arü tikpi, engagira mere bi wü kpara la, amala ngü fü ewü, gü ba, "De-yi wü kpara ka Atenayi, baka te ma koro sene, ma ngbü ndoro eyi gbü mere kötö ka-yi sene 'buru. Fü ra awu mere bi faranda te yi ngbü reke, o gba yi sene, gbe gbe gbe. Fü ra awu, gü ba, yi le ngü ka wü di enga me ka-yi la, cu de maguma yi. Fü ra anü awu gara faranda, te yi ba e o tete, gü ba, 'Faranda la, ah de nda me, de te ani wu ngü kaka nda-ani de.' Wü di enga wüna, dene si-ngü te ma koro tete sene, teka amala ngü ka Me, de te yi wu ngü kaka-na de, ne fü yi, teka fü yi adu awu ngü kaka mbi mbi mbi.

24Angü Me te ma ngbü emala nganga fü yi dene ne, ah de Mere Me, ta te mere kotö ne me-ye, de wü e gbü ye 'buru. Engu de Mere Miri agbü kpī, zalü koro di füh kotö sene 'buru. Te di bala, yi ngbü efi, gü ba, Me ngbü engbü gbü wü mere kambü, de te wü kpara ngbü ejī fefe na ne?

25Yi ngbü efi, gü ba, Me de mürü cinga, te ani ena angbü eto e fefe na? Gara e biringbö, te Me le esaka nih nda ma! Engu ngbü eküwa nih, de wü e füh kotö ne 'buru me-ye, da eto wazi ye fü nih, teka fü nih angbü ememere wü ngü di.

26Engu o wü kpara füh kotö ne 'buru me-ye. Ta gügü, ah mere gina kpara ngbee biringbö, mere kundu nih de iri ye Adama ne. Fü Me ato wazi fefe, teka de ah bi mere bi nguwa wü kpara, de wüh baya, angbü füh kotö ne 'buru. Ah reke kpah wü nga nzö sü, de te nguwa wü kpara la ena angbü gbügbü na, biri biri 'buru.

27Me mere wü ngü la bala, teka de wü kpara wu ngü ka-ni, Me, de wüh le kpah ngü ka-ni de maguma wü. Te di bala, ah fanü, Me eyi ladü tundu de nih biri biri 'buru.

28Ah kpah baka gara ci ka-yi, te yi ngbü ebī, gü ba, 'Nih ngbü engbü dene 'buru teka ngü ka Me, da endondoro, engbü füh kotö sene.' Wüh bi ta kpah gbü gara ci, gü ba, 'Nih 'buru de wü di Me.'

29Te di bala, baka te nih di eyi de wü di Me fanü fanü ne, nih mere e afi, agü ba, Mere Me te di agbü kpī ne, ah baka wü e, de te wüh ngbü ereke gbü wü rü, anga gbü se, anga gara e, de te wü kpara ngbü ereke te nga fingangü ka wü, ne de.

30Baka ta te wü kpara wu ngü ka Me nda-wü mbi mbi la de ne, Me to kuru te ewü kpah de. Amba enatikine Me ngbü eyi emala ngü fü wü kpara te nga wü sü füh kotö ne 'buru, teka de wüh fü maguma wü, ace siti gele ka-wü, adu ale ngü ka-ni, Me, de maguma wü biringbö.

31Angü, ah fe sikpī eyi biringbö, te engu ena akolo ngü ka wü kpara füh kotö ne 'buru mbi mbi mbi, ato kuru te ewü teka siti ngü ka-ewü. Ah ce ngü la eyi esaka gara kpara ka-ye, ta te engu fe gügü, teka tima la. Angü Me sere ngü kaka ta eyi, gbü jia wü kpara 'buru, gü ba, kpara te ni fe engu, ah dene. Angü ta te wü kpara mörö engu ne, Me du zükü engu gbü kpi la."

³²Te mere bi wü kpara la je ngü la gömö Pawülü, gü ba, Me zükü gara kpara eyi gbü kpi ne, fü gara ewü akpo angbü emü engu. Fü wü gara angbü emala nda-wü, gü ba, "Ani ena adu aje si-ngü, teka ngü ka züzükü gbü kpi la, mbi mbi mbi gömö ye kpah toto, gbü gara sikipi."

³³Te di bala, fü Pawülü ayia ace ewü sela, anü sü ka-ye.

³⁴Amba wü gara kpara ta ngbürü ladü, te ewü le ngü ka Yesu la gömö Pawülü. Esüka wü kpara la, gara de Diyonisiyo, mere kpara ka kötö la, be kpah te gara würüse de iri ye Damariya.

Wü Mürü Tima ka Yesu 18

¹Fütanga ngü la, fü Pawülü ayia ace Atenayi, teka anü agbü gara kötö de iri ye Korinito.

²Fü engu ayia amaka gara enga Yisaraye kpara, de iri ye Akuwila. Te enga gina, Akuwila ngbü ta engbü agbü Ruma. Amba teka riri de ta te mere miri ka wü Ruma de iri ye Kalodiyo to, gü ba, wü di enga Yisaraye yia gbü Ruma 'buru asidi ne, fü Akuwila ayia ace Ruma, ake wara ye, de iri ye Pisisila ne, ago ka-wü agbü Korinito.

³Fü Pawülü anü amaka wü Akuwila agbü Korinito kpara. Fü ah ayia angbü ka-ye kpaka ewü, angbü etükü e de ewü, teka amaka jiasa, adi ezü e di, angü tima kaka ta kpah matükü wü e gbü konü baka nda-ewü la.

⁴Amba gbü wü sikipi ka Me 'buru, fü Pawülü angbü enü kpa esambü ka biti-te ka wü di enga Yisaraye, teka adi emala ngü ka Yesu fü ewü, de wü ganzi kpara kpah mini, teka de wüh to maguma wü fü Yesu.

⁵Sidi nga ngü la, fü wü Sila ake Timoteyo ayia agbü Makedoniya, akoro kpaka Pawülü de letangü fefe. Teka ngü la, fü Pawülü adu ace tima ka matükü e gbü konü ne, adu angbü tine bü emala ngü ka Yesu fü wü kpara te nga wü sikipi 'buru, da esere fü wü di enga Yisaraye, gü ba, "Yesu de Kurisito te Me tima engu füh kotö ne, teka aküwa ani."

⁶Amba wü di enga Yisaraye le ngü la nda-wü ta de. Wüh ngbü ga yiki fefe teka ngü la. Fü ewü angbü emala wü siti ngü fefe, da esoko engu. Teka ngü la, fü engu abunda zu-tö gbü bongo ka-ye, teka asere fü ewü, gü ba, Me le ngü ka-ewü la de. Fü ah amala ngü fü ewü, gü ba, "Te wü ce kaje ka küküwa eyi la, ah de ngü ka-wü, ah de ngü ka-ni nda de. Amba Me ena ato kuru fü wü ato. Angü ni mala ngü la eyi fü wü. Baka te wü le ngü la de ne, akpo enatikine, anü kpa engagira nü, ni ena anü amala ngü la fü wü ganzi kpara."

⁷Fü Pawülü ace ewü, ayia ago ka-ye, angbü agba gara ganzi kpara, de iri ye Tito Yüsito. Engu ta kpara te le ngü ka Me. Gba ka ta gbmari ede kambü ka biti-te ka wü di enga Yisaraye la.

⁸Fü gara engä Yisaraye, mere kpara ka kambü ka biti-te la, de iri ye Kürisipü ne, ayia ale ngü ka Miri Yesu, de wü kpara gba ye 'buru. Te di bala, fü mere bi wü gara kpara ka Korinito ayia aje ngü ka Yesu gömö Pawülü. Fü ewü ayia ato maguma wü fü Yesu. Teka ngü la, fü ewü ayia ato babatiza fü ewü.

⁹Gbü gara biti, fü Miri Yesu ayia asere te-ye fü Pawülü gbü roto, amala ngü fefe, gü ba, "Mü kpe cürü de. Mü di fi bü emala ngü ka-ra fü wü kpara. Mü mere e ace de.

¹⁰Angü ma ena angbü eto wazi fü mü, da ele ta-ngü te mü. Kpara biringbö te ena amofö mü, ato cinga te mü, nda ma. Angü wü kpara ka-ra, te wüh ena ato maguma wü fere gbü Korinito sene, wüh fa sü."

¹¹Teka ngü la, fü Pawülü ayia angbü agbü Korinito kpala re biringbö de tü ye, da erü wü kpara de ngü ka Yesu.

¹²Fütanga ngü la, fü wü di engä Yisaraye, te ewü le ngü ka Yesu de ne, ayia abiti te-wü, azoro Pawülü, anü di engagira Miri Galiyo, te mere miri ka wü Ruma o engu me-ye, de ah di eceka kpä sidi nga tö ka wü Giriki 'buru.

¹³Fü ewü angbü eto moto te Pawülü engagira Miri Galiyo, gü ba, "Komoko ne ngbü erü wü kpara, de wüh di emere ngü ka Me, te wü gara kaje, te riri ka gele kani le de."

¹⁴Fü Pawülü ayia arü tikpi ta de ni lügu ngü, fü Galiyo ayia akolo ngü gögömö na, gü ba, "De-yi, wü di engä Yisaraye, yi je la ngü te ma ele amala fü yi ne. Te yi ena akoro ta de komoko ne engagira ra sene, teka siti ngü te engu mere la, de bane ma ti eyi aje ri yi.

¹⁵Amba ngü ne, ah teka ngü ka iri wü me, bete gele ka-yi, ka wü di engä Yisaraye. Te di bala ne, ah le de yi reke ngü ka-yi la me-yi esüka yi. Nda-ra, ma le arü gbü wü ngü de bala nda-ra de."

¹⁶Fü ah ayia aliki ewü sela asidi.

¹⁷Teka ngü la, fü wü kpara ka Korinito ayia azinga eküte wü di engä Yisaraye. Fü ewü atü te Sosotene te di de mere kpara ka kambü ka biti-te ka wü di engä Yisaraye ne, amü engu ciki engagira Galiyo sela. Fü Galiyo ayia afü tarinzö ye fü ewü. Ah fi nga ngü ka-ewü, te ewü ngbü emü Sosotene di, la kpah de.

¹⁸Fü Pawülü adu angbü gbü Korinito sela, de wü kpara ka Yesu, teka mere bi sikpi. Gbü gara sikpi, fü Pawülü ayia ato mandü fü ewü, teka adu agba ye, agbü Atiyokiya, te di gbü tö ka Siriya. Fü Pawülü ayia gbü Korinito sela, de wü Pirsila ake Akuwila, anü akoro agbü Kekureya, teka agiri zabu, te ena aza ani, anü di agbü tö ka Siriya. Te wüh di la agbü Kekureya kpala ne, fü Pawülü ayia adürü sunzö ye, angü ah kina ta kina fü Me, gü ba, ni ena anü ato la'bi fü Me agbü Yerüsalema. Fü ewü amaka zabu sela, ayia anü di, zalü akoro agbü Efeso.

¹⁹Te wü Pawülü koro tete agbü Efeso, fü engu ayia arī kpa esambü ka biti-te ka wü Yisarayele de kpala. Fü ah akpo da emala ngü ka Yesu fü wü kpara kpala. Fü wü kpara la ayia ayi-tata, teka de engu ngbü mba kpaka ani sela, teka bi sīkpī. Amba Pawülü le bala de, angü fingangü kaka gü ba, ah le de ni koro agbü Yerüsalema feke, teka areke ngü ka kīna ka-ni la. Fü ah ayia ato mandī fü ewü, gü ba, "Te Me le la, ni ena adu akoro kpaka wü sidi." Fü Pawülü ayia amaka gara zabu sela, anü sü di agbü Sīriya. Fü wü Pīrisīla ake Akuwila ayia angbü nda-wü ciki gbü Efeso sela.

²²Fü Pawülü ayia anü akoro agbü Kayīsarīya. Fü engu ayia akö gbü zabu sela, teka anü ato mandī fü wü kpara ka Yesu agbü Yerüsalema. Fü ah adu ayia sela, anü sü agba ye, agbü Atiyokiya.

²³Sidi nga ngü la mba cükü'daye, fü ah adu ayia kpah gbü Atiyokiya sela, teka anü andoro gbü tö ka Galatiya bete nda Firigīya. Fü ah angbü erī wü kpara ka Yesu, da eto wazi fü ewü gbü wü sü la 'buru.

²⁴Gbü wü sīkpī la, fü gara enga Yisarayele de irī ye Apolo ayia akoro agbü Efeso. Wüh bī engu ta agbü Alekezandarīya. Engu ta de kpara te wu da ero mö ereke areke. Kpah bala, engu wu ngü gbü Ngari Me reke kpah areke.

²⁵Ah wu ngü ka Yesu kpah kpo. Fü ah angbü erī wü kpara de ngü ka Yesu la ereke kpah areke. Amba ah wu ngü ka Nzila Wazi Me mbi mbi de. Ngü ka babatiza te engu wu, ka-ye bü mene babatiza, ta te Yüwane ngbü eto fü wü kpara ne.

²⁶Gbü gara sīkpī, Apolo ngbü kpah emala ngari Me fü wü kpara, gbü kambü ka biti-te agbü Efeso kpala. Fü wü Pīrisīla ake Akuwila ayia aje ngü kaka-na la. Fü ewü ayia aza engu, anü di kpa gba wü, teka amala ngü ka Yesu fefe na tīne mbi mbi mbi.

²⁷Fütanga ngü la, fü Apolo ale de ni nü agbü tö ka wü Giriki, amala ngü ka Yesu kpala. Fü wü kpara ka Yesu de gbü Efeso la ayia ale ta-ngü tete gbü ngü la. Fü ewü ayia aba köcökpa, ato fü wü kpara ka Yesu de agbü tö ka wü Giriki la, de wüh za engu gbü mürü, baka zu kpara ka Miri Yesu. Fü Apolo ayia anü sü agbü Korīnito, te di gbü tö ka wü Giriki. Te engu koro agbü Korīnito kpala, fü ah akpo da eto wazi fü wü kpara, de te ewü to maguma wü eyi fü Yesu, teka zūka maguma ka Me ne.

²⁸Fü wü Apolo angbü da ega yikī de wü di enga Yisarayele de kpala, esūka bi wü kpara. Fü ah angbü eza ngü gömō ewü 'buru ka, de kpeke wü ngü te engu ngbü emala, gü ba, "Fanü fanü, Yesu de Kurisito te Me tima engu füh kotö ne, teka aküwa wü kpara 'buru."

Wü Mürü Tima ka Yesu 19

- ¹Te Apolo ngbü eto ngari Me tete agbü Korinito ne, dela o Pawülü ngbü nda-ye la fi bü da endoro gbü tö ka Galatiya bete Firigiya. Fü ah ayia kpala, anü akoro agbü Efeso, amaka wü gara kpara ka Me kpala.
- ²Fü ah amala ngü fü ewü, gü ba, "Ta te wü fü maguma wü tete ne, wü maka Nzila Wazi Me eyi?" Fü ewü alü gü ngü, gü ba, "A'a, ani je nga ngü ka Nzila Wazi Me nda-ani la de."
- ³Fü Pawülü ayi-ta ewü, gü ba, "Te di bala, wü za babatiza, neh baye baye?" Fü ewü alü gü ngü fefe, gü ba, "Wüh to babatiza fü ani baka nda Yüwane tane."
- ⁴Fü Pawülü ayia amala ngü fü ewü, gü ba, "Yüwane ngbü ta eto babatiza fü wü kpara teka asere, gü ba, wüh fü maguma wü eyi. Yüwane mala kpah fü wü di enga Yisaraye, gü ba, 'Ah le de wüh le ngü ka kpara, de te Me ena atima engu sisi nga ni ne.' Kpara engu la, ah de Yesu."
- ⁵Te wü kpara la je ngü de te Pawülü mala la, fü ewü adu ato babatiza fü ewü te iri Miri Yesu.
- ⁶Fü Pawülü ayia ao kpa ye gbü nzö ewü. Fü Nzila Wazi Me akoro arı emagama ewü, ato wazi fü ewü. Fü ewü akpo da ero mö gbü wü ganzi mö, te wüh je ngü gbügbü na de, da emala ngari Me baka wü mürü dofo.
- ⁷Wü kpara la, wüh baka wü komoko nzükpa de füh ye 'basu.
- ⁸Fütanga ngü la, fü Pawülü akpo da erı kpa esambü ka biti-te ka wü di enga Yisaraye, angbü erı wü kpara de ngü ka Yesu kpekpeke, gü ba, "Yesu de Miri te Me tima engu teka aküwa ani." Ah ngbü mere ngü la bala teka fe bata, fü gara wü di enga Yisaraye la adu ale ngü ka Yesu, te engu ngbü emala fü ewü la.
- ⁹Amba gara wü di enga Yisaraye la, nzö ewü ka-ye kpekpeke, wüh le ngü ka Yesu la nda-wü de. Fü ewü angbü emala bi wü siti ngü teka ngü ka Yesu la, gbü jia wü bu wü. Tekka ngü la, fü wü Pawülü ayia de wü kpara, te ewü le ngü ka Yesu la, ace kambü ka biti-te ka wü di enga Yisaraye la. Fü ewü akpo angbü ebiti te-wü agba gara komoko de iri ye Türanü. Fü Pawülü angbü erı ewü de ngü ka Yesu kpala te nga sikpi 'buru, kpah de wü ganzi kpara, te ewü le adi eje ngü la gögömö na ne.
- ¹⁰Ah ngbü mere ngü la sela bala teka re 'basu. Tekka ngü la, fü bi wü kpara, te ewü ngbü gbü tö ka Asiya, wü di enga Yisaraye de wü di enga Giriki ne, ayia aje ngü ka Yesu gömö Pawülü areke areke.
- ¹¹Gbü wü sikpi la, Me ngbü to ta wazi fü Pawülü fa sü, fü ah angbü emere wü kpeke ngü. Fü komö wü kpara angbü egu kaka-na 'buru agu.
- ¹²Wü gara ne, te wüh za bü mba bongo ka Pawülü, nü di, to fü wü mürü keke la, fü wü keke ka-ewü la angbü enza. Anga te ah di de siti wü di enga me, te ewü

ngbü emere ewü me-wü la, fü ewü angbü kpah ece wü kpara, teka wazi ka Me gbü bongo la.

13Wü gara wü di engä Yïsarayeले ta ladü lorozi. Wüh ta 'buru wü di gara mürü gele ka wü Yïsarayeले, de ïri ye Sekeva. Fū ewü angbü endoro gbü nga nzö sü la, da emala fū wü kpara, gü ba, ani tī eyi aliki siti wü di engä me guvu wü kpara. Te wüh je nga ngü de te Pawülü ngbü emere ne, fū ewü afi, gü ba, ani ena akpo kpah adi eliki wü di engä me de ïri Miri Yesu, baka nda Pawülü. Fū ewü ayia amala ngü fū gara wü di engä me, gü ba, "Ani emala fū wü de ïri Miri Yesu, te Pawülü ngbü emala ngü kaka ne, de wü koro guvu kpara ne asidi."

15Fū wü di engä me la alügü ngü fū ewü, gü ba, "Ani wu ngü ka Yesu kpo. Ani wu ngü ka Pawülü kpah kpo. Amba de-wü, wü nda-wü neh wü da?"

16Fū komoko ta te wü di engä me ngbü emere engu ne, ayia atī te ewü, amimiki ewü, agbogbofo ewü 'duwa ba-neh-ene-la. Fū ah asösörö bongo eküte ewü 'buru anza ka. Fū ewü ayia akpe aküwa esasaka sela tīne 'buru ngirīmu, de wü ka eküte wü.

17Fū wü di engä Yïsarayeले, de wü di engä Giriki, ta te ewü ngbü engbü agbü Efeso ne, ayia aje ngü la. Fū cürü ayia amere ewü. Fū ewü akpo da ecu ngü ka Miri Yesu afa tīne cu sü.

18Fütanga ngü la, fū mere bi wü kpara, te ewü le ngü ka Yesu, ayia akoro, akpo da emala nga siti ngü ka-wü, ta te wüh ngbü emere, gü ba, ani le eyi ace wü siti ngü la.

19Mere bi ewü ta wü mürü rü, de wü mürü kuwa. Fū ewü aza wü rü ka-wü, kpah de wü buku ka talara ngü ka-wü la, akoro di, acuru gbü jia wü kpara 'buru. Se-nga wü buku de te wüh curu la fa ta sü.

20Dela wü kpeke ngü te Me mere agbü Efeso. Fū ngü ka Me angbü ega, da ebaya. Tekä ngü la, fū mere bi wü kpara ayia ato maguma wü fū Yesu. Fū ngü la angbü kpah eto wazi fū wü kpara ka Yesu, fū ewü angbü erü kpekpeke.

21Fütanga wü ngü la, fū Nzila Wazi Me ayia amala ngü emaguma Pawülü, de engu nü ndoro agbü tö ka Makedoniya bete nda Giriki, de ah nü sü kpah agbü Yerüsalema. Te di bala, fū Pawülü adu afi, gü ba, "Te ni nü eyi agbü Yerüsalema la, ah le de ni nü sü agbü Rūma."

22Te di bala, fū ah ayia atima wü Timoteyo ake Ereseto, te ewü di de wü kpara, te ewü ngbü ele ta-ngü tete gbü tima ka Me ne, de wüh nü agbü Makedoniya. Fū engu ayia angbü nda-ye la mba takü gbü Efeso sela, gbü tö ka Asiya.

23Fütanga ngü la, fū wü kpara ka Efeso ayia akpo aso mere ngü, da eba rere de gü, teka ngü ka Yesu.

- ²⁴Angü gara mürü boro ta ladü de iri ye Demetiriyo. Engu ngbü ta emi wü kuru e gbü se, gü ba, ah de kuru me ka-ani, te di de me würose, de iri ye Aritemisi. Wüh ngbü ta emaka mere bi jiasse gbü tima ka-wü la, de wü bu ye.
- ²⁵Gbü gara sikpi, fü Demetiriyo ayia ai wü mürü tima ka-ye abiti, kpah de wü gara wü bu ye, te ewü ngbü emere tima la de ewü ne 'buru. Fü ah amala ngü fü ewü, gü ba, "De-wü deyï, wü wu 'buru kpo, gü ba, ani ngbü emaka jiasse ka-ani, gbü wü kuru me Aritemisi, de te ani ngbü emi ne.
- ²⁶Titine, wü je ngü, de te komoko de iri ye Pawülü, ngbü emala ne eyi. Engu gü ba, wü kuru e, de te ani ngbü ereke de kpa ani ne, ah de wü e, de te wü kpara ena angbü egbo nganga na, ne de. Te di bala, ah fiti mere bi wü kpara eyi de ngü ka-ye la. Angü ngü la wü eyi gbü Efeso sene, kpah gbü nga nzö sü ka Asiya ne 'buru.
- ²⁷Teka ngü la, e-wu neh da, wü kpara ena aceka wü kuru e, de te ani ngbü emere ne, ba töndö e, fü ewü adu ace da ese. Wü gara ne, wüh ena adu akpa ngü mere kambü ka me Aritemisi ka-ani de sene ne, gü ba, ah ka-ye kükürü e. Amba ah le de wü kpara ka Asiya, de wü kpara gbü gara tö 'buru, di ecu ngü me ka-ani, Aritemisi la!"
- ²⁸Te wü kpara la je ngü la bala, fü maguma ewü ayia anzu. Fü ewü akpo da eba rere, gü ba, "Me ka-ani, Aritemisi ne, ka-ye kpekpeke fa wü gara me 'buru!"
- ²⁹Fü wü kpara gbü köti la aci 'buru, azinga, da eba rere de gü. Fü ewü ayia azoro wü Gayü ake Arisitarekü, te ewü di de wü kpara ka Makedoniya, te ewü ngbü endoro de wü Pawülü ne. Fü ewü azoro ewü gö! angbü egbeke ewü de woro, enü di agbü mere sü ka biti-te ka-wü.
- ³⁰Te Pawülü je ngü la tete, fü engu ale ta de ni nü, ni mala ngü fü bi wü kpara, de te ewü biti te-wü la. Amba wü gara kpara ka Yesu du tiri engu ta me-wü.
- ³¹Kpah bala, wü gara cögbörö kpara ka köti la, ta te ewü di de wü awuba ye Pawülü ne, ayia atima ngü fefe, gü ba, engu nü kpala de. Teka ngü la, Pawülü du nü ta de.
- ³²Fü wü kpara la alala fi bü te rere ka-wü la, gbü sü ka biti-te kpala. Fü ewü angbü emala wü ngü gömö wü 'buru kpikpi ye kpikpi ye. Teka ngü la, wü kpara ti awu si-ngü la mbi mbi de, anga wüh biti te-wü sela neh teka ne ya? Angü wüh ngbü 'buru bü da eba rere, da emala wü ngü faaa!
- ³³Te di bala, fü cürü ayia arï te wü di enga Yisaraye. Fü ewü ayia afe gara kpara de iri ye Alekezanda, de ah nü, ah rü engagira mere bi wü kpara la, de ah mala ngü ka-ani fü wü kpara la. Gbü ngü la, fü Alekezanda ayia arü tikpi, amere kpa ye fü wü kpara la, de wüh nga anga, teka de ni mala ngü fü ewü mbi mbi mbi.
- ³⁴Amba baka te wü kpara la wu 'buru kpo, ga, engu kpah de enga Yisaraye, te le ngü ka Aritemisi de ne, fü ewü akpo da eba rere, da emala ngü, gü ba, "Me ka-ani,

Aritemisi ne, ka-ye kpekpeke fa wü gara me 'buru!" Fü ewü angbü eba rere, da emala ngü la bala teka lö-ra 'basu.

³⁵Fü mere kpara ka Efeso la ayia akoro amala ngü fü ewü kpekpeke, de wüh nga anga. Te wüh nga tete, engu gü ba, "De-yi, wü kpara ka Efeso, kpara ka kpara wu kpo, gü ba, mere kambü te wü kpara ngbü egbo nga Aritemisi gbügbü ne ladü gba nih, gbü Efeso sene. Yi wu kpah kpo, gü ba, da ka me, Aritemisi, ta te ti kü agbü kpī ne, ah kpah bü ladü esüka nih sene.

³⁶Angü gara kpara te ena aga yiki gbü ngü la nda ma! Te di bala, ah le de yi nga anga tiii. Yi mere e adi emere wü ngü bü 'daaa bala ne de.

³⁷Teka ngü ka wü komoko de 'basu ne, wüh zi e esambü ka me ka-nih de. Wüh fala me ka-nih, Aritemisi ne, kpah de. Yi zoro ewü koro di sene, neh teka ne?

³⁸Te di bala, te wü kpara la mere siti ngü fü wü Demetiriyo, de wü bu ye la, ah le de wüh koro de ngü ka-wü la engagira miri, gbü sikpi, te engu o, teka adi ekolo ngü gbügbü na ne, de wüh sere ngü la fefe te züka kaje.

³⁹Anga te yi le amere gara ngü teka ngü ne la, ah le de nih i wü kpara ka köti ne 'buru, de wüh biti te-wü teka aje si-ngü la mbi mbi mbi, fü ewü akolo ngü gbügbü na.

⁴⁰Amba ngü de te yi zinga di enatikine ne, ma le ngü la nda-ra de! E-wu neh da, gara kpara ena anü amala nga ngü la fü mere miri ka wü Ruma, te ngbü gbü nzö nih ne. Si-ngü de te yi ngbü emere ne nda ma. Ah ka-ye bü töndö ngü kükürü. Te wüh yi-ta nih la, ngü de te nih ena alügü mbi bane ne, ena adi kpah ma."

⁴¹Te mere kpara ka köti la mala ngü ka-ye nza tete, fü ah ayia amala ngü fü wü kpara la, de wüh baya sela asidi, go agba wü. Dela ngü ta te mere te-ye agbü Efeso.

Wü Mürü Tima ka Yesu 20

¹Fütanga ngü ka rere te mere te-ye agbü Efeso la, fü Pawülü ayia abiti wü kpara ka Yesu de gbü Efeso la 'buru. Fü ah arī ewü de wüh i maguma wü, arü kpekpeke sidi nga ni, gbü tima ka Me. Fü ah agü mandī fü ewü, ayia ale kaje, anü sü agbü Makedoniya.

²Fü engu angbü endoro agbü Makedoniya, da eto wazi fü wü kpara ka Yesu kpala, kpah da erī ewü de mere bi wü ngü gbü Ngari Me. Fütanga ngü la, fü Pawülü ayia ace Makedoniya, anü akoro agbü tö ka wü Giriki.

³Fü ah angbü agbü tö ka wü Giriki kpala teka fe bata. Fütanga fe bata la, fü ah ale ta de ni guru sü de zabu agbü Siriya de, 'duwa fü ah ayia aje nga gara wü di enga Yisarayeale kpala, gü ba, wüh ngbü efete engu te kaje la. Teka ngü la, fü ah ayia alügü nga ye, adu agbü Makedoniya, de lö ye.

- ⁴Wü kpara ta te wüh ngbü egī nga Pawülü ne, ah de wü Süpatere ye Pira, te di de kpara ka Bereya, bete Arisitarekü ake Sekundu, te ewü di ka-wü wü kpara ka Tesalonika, bete Gayü ake Timoteyo, wü kpara ka Derebe, be kpah te Tikiko ake Torofimü wü kpara ka Asiya.
- ⁵Wü kpara la ti nda-wü engagira nü, anü aci nga a agbü Türüwa.
- ⁶Amba nda-a ake Pawülü, a nü sü agbü Filipoyi. Fü a azü Karama ka Pasika kpala. Fütanga sikipi ka Pasika la, fü a ayia ali gbü zabu, anü, anü, teka sikipi 'buruve. Fü a anü akoro agbü Türüwa, amaka te-a de wü bu a kpala. Fü a angbü de ewü gbü Türüwa sela, teka sikipi lorozi.
- ⁷Ah te ekoro gbü sikipi ka Me, etamurago, fü a abiti te-a de wü kpara ka Yesu agbü Türüwa kpala, teka azü zü-e ka Me. Fü Pawülü ayia akpo emala ngari Me fü a. Fü ah aro mö fü a baaala, zalü akoro etü biti. Ah mere ngü la bala, angü ah ngbü efi, gü ba, ni ena ayia gügü kpurutokokpi, anü sü ka-ni.
- ⁸Kambü ta te a biti te-a gbügbü ne, ah ngbü ga füh kiri ye kpa tikpi. Wüh siya ta mere bi lamba kpa esambü la, teka de ah lofo sü.
- ⁹Gara jaji komoko ta ladü kpala, de iri ye Yutiko. Ah ngbü ede görö ka kambü kpa tikpi la. Pawülü, mü ce mö nda-mü fi de. Fü ra ayia azoro jia mbarase la, fü mü ayia kpa gbü eabata kambü kpa tikpi la, ati gbiii! kpa kötö. Wüh te enü, ae engu tikpi ne de, gbülüküsü! Mbarase la kpi eyi!
- ¹⁰Te Pawülü wu bala, fü ah ayia akö kpa kötö kpala, anü ara abuka füh kö mbarase la, afaka engu, amala ngü fü wü kpara, gü ba, "Baye? Yi eku gba teka ne? Yi kpe cürü de. Mbarase ne kpi nda de!"
- ¹¹Fü Pawülü ali, alügü nga ye, adu kpah kpa esambü, aza ambata akukuru, fü ewü azü de wü kpara la. Fü Pawülü adu angbü kpah eto ngari Me fü wü kpara la, zalü koro di emözekpi. Kpurutokokpi la, fü engu ayia sela, anü sü ka-ye.
- ¹²Fü ewü ayia aza jaji komoko, te Pawülü zükü engu gbü kpi ne, adu di kpa eköti. Angü ah zükü gbü kpi eyi fanü fanü. Fü ngü la ato mere wazi fü wü kpara ka Yesu la 'buru.
- ¹³Fütanga ngü la, fü Pawülü amala ngü fü a, de a li nda-a gbü zabu, anü kpa engagira nü agbü Asosa. Angü de-ni, Pawülü, ni ena anü nda-ni de lö ni, amaka a kpala.
- ¹⁴Te Pawülü nü maka a agbü Asosa, fü a aza engu gbü zabu, teka anü ara agbü Mitilene.
- ¹⁵Kpurutokokpi la, fü a ayia gbü Mitilene de zabu, anü akoro agbü Kiyoyi, ara kpala. Fü kpi aseke, fü a ayia gbü Kiyoyi sela, anü akoro agbü Samose, ara kpala. Kpurutokokpi la, fü a adu ayia gbü Samose sela, anü akoro agbü Mileto.

16Angü Pawülü gü ba, ni ena anü mbiimbi, teka fü ni akoro kere agbü Mileto. Ni le afü agbü Efeso de, angü kaje la ena aza mere bi sïkpï. Ni le anü bala, teka fü ni akoro agbü Yerüsalema kere, o mere sïkpï ka tari-e, de te wüh ngbü eï Karama ka Petekosita ne, koro la de.

17Te a nü koro tete agbü Mileto, fü Pawülü ayia atima ngü fü wü kovo gbü tima ka Yesu agbü Efeso, de wüh yia kere, akoro kpaka ni gbü Mileto sela.

18Te wü kovo ka Efeso la koro tete kpaka a, fü Pawülü arü amala fü ewü, gü ba, "Wü di enga wüna, yi wu ngü ka-ra eyi kpo. Akpo gbü sïkpï te ma koro tete esüka yi, gbü tö ka Asïya sene,

19ma ngbü emere tima ka Miri Yesu baka labi kaka. Ma o te-ra baka mere kpara nda-ra de. Ma ngbü ta de mere fingangü emagama ra, fü ra amaka kpah mere cinga, teka ngü ka wü bu ra, wü di enga Yisarayeale, te ewü le ngü ka Yesu de ne. Angü wüh ngbü fi bü da egiri mani teka amere siti ngü fere.

20Te di bala, yi wu kpah eyi, gü ba, ma kpe cürü wü ngü la nda-ra de. Ma ngbü fi bü da eri yi de ngari Me. Ma ngbü emere ngü la gbü jia wü kpara 'buru, kpah agba yi biri biri 'buru. Ma cere mba ngü biringbö te yi nda-ra de.

21Ma ngbü emala ngü la mbölö fü wü di enga Yisarayeale, kpah fü wü ganzi kpara, gü ba, ah le de wüh ce siti ngü ka-wü, wüh du, wüh je ngü ka Me. De wüh to kpah maguma wü fü Miri ka-nih Yesu Kurisito.

22Wü di enga wüna, dene ngü te ma ele asere fü yi enatikine. Ma ngbü enü agbü Yerüsalema dene, angü Nzila Wazi Me mala ngü la fere me-ye. Amba ngü de te ena amere ra de kpala ne, ma wu nda-ra de.

23Ngü de te ma wu, ah dene. Gbü wü mene köti 'buru, de te ma ngbü ekoro gbügbü ne, Nzila Wazi Me ngbü emala fere, gü ba, te gara wüh ena angbü ei ra gbü ku, da eto mere cinga te ra.

24Amba gbü jia ra, te ma ena akpi, ah ba mere ngü de. Angü, te ma ena amere tima, de te Miri Yesu to fere ne areke areke, zalü akoro di gbü adu sïkpï ka-ra la, ngü ka kpi mere e de. Angü Yesu le de ma mala ngü ka-ni fü wü kpara 'buru, gü ba, Me ena aküwa ewü teka züka maguma ye.

25Ma ngbü ta endoro esüka yi sene, da emala ngü ka Yesu, te Me tima engu Miri ka-nih ne. Amba titine, ma wu eyi, ga, yi ti adu awu ra tine de.

26Ma sere kaje te Me ena aküwa wü kpara gbügbü, teka ngü ka Yesu ne, eyi 'buru fü yi. Ma cere mba ngü biringbö te yi nda-ra de. Tekä ngü la, ma ngbü emala fü yi enatikine dene zu ngü. Te biri kpara esüka yi ce ngü ka Me, fü ah akpi gbü dürü ngü ka-ye la, ah de ngü kaka. Ah de ngü ka-ra nda tine de, angü ma sere ngü la eyi fü yi.

²⁸Te di bala, yi ceka te-yi mbi. Yi ceka kpī kpah sidi nga wü bu yi, wü kpara ka Yesu ne. Angü Nzila Wazi Me o yi eyi ba mere kpara gbü nzö ewü, ba wü kpara, te ewü eceka kpī sidi nga wü kambiliki. Angü Me se wü kpara la eyi cu de ngüte Ye ye, Yesu Kurisito.

²⁹Ma wu eyi, gü ba, sidi nga ra, gara siti wü kpara ena akoro kpaka yi, baka siti wü nü, agīrī kaje teka asiti fingangü ka wü kpara ka Yesu, de siti rīrī.

³⁰Kpah bala, gara wü kpara ena ayia cu esüka yi, adi efiti wü bu wü, de wüh ce ngü ka Yesu, du le siti rīrī ka-ani la.

³¹Te di bala, yi ceka te-yi mbi, da efi nga ngü ta te ma ngbü erī yi di ne. Angü teka re bata, ma ngbü ta erī yi de ngari Me, cu de ngura, ra de biti mini, teka de yi lala gbü ngü ka Me de maguma yi biringbö.

³²Enatikine, ma ngbü ece ngü ka-yi esaka Me, de ah ceka kpī sidi nga yi me-ye. Ma emala fü yi, gü ba, ah le de yi ngbü da eje ngü kaka, angü ah to ngü la fü yi de züka maguma ye. Angü ngü ka Me la ena ato wazi fü yi, fü ah aküwa yi fi mere badi.

³³Nda-ra, ma mere siti ngü fü yi 'buru 'dö de. Ma ngbü ta de gümü wü e ka-yi kpah de. Kpara biringbö esüka yi de jiase, anga bongo ka-ye, esaka ra nda ma.

³⁴Yi wu eyi kpo, gü ba, ma ngbü ta emere tima cu de kpa ra dene, teka amaka wü e di fere, be kpah te wü kpara de te a ngbü endoro de ewü ne.

³⁵Ma ngbü mere tima kpekpeke bala, teka asere fü yi mbölö, ga, ah le de yi mere tima kpekpeke kpah baka nda-ra, teka fü yi amaka wü e fü yi, kpah teka ale ta-ngü te wü mürü cinga di. Kpah bala, ah le de yi fi nga ri Miri ka-nih Yesu Kurisito, ta te mala fü nih, gü ba, 'Tadu ka kpara te eto e, fa nda mene kpara, te wüh ngbü eto e fefe na.' "

³⁶Te Pawülü mala ngü la nza tete bala, fü ewü aci 'buru, abu nzökuta wü kötö, aku gba fü Me.

³⁷Sidi nga ngü la, fü ewü ango 'buru de mere gba, da etīti eküte Pawülü, da efaka engu, teka ato adu mandī ka-wü fefe na.

³⁸Ngü te to mere cinga fü ewü, ah de ngü ka Pawülü, te engu mala fü ewü, gü ba, "Wü tī adu awu ni tīne de ne." Fü wü kpara ka Efeso la ayia agī nga Pawülü, zalü akoro di kpa era ngu. Fü a alī de wü Pawülü gbü zabu anü sü agbü Yerüsalema.

Wü Mürü Tima ka Yesu 21

¹Baka te a ce wü kpara ka Efeso la tete, fü a alī gbü zabu, anü akoro agbü Kose, ara kpala. Kpurutokokpī la, fü a ayia sela, anü akoro agbü Rode. Fü a ara sela. Fü kpī aseke, fü a ayia agbü Rode sela, anü akoro agbü Patara.

²Fü a ace zabu la kpala, amaka gara zabu, te ngbü enü agbü Tera. Fü a ayia alī gbügbü, anü sü.

- ³Fü a anü, anü, anü, akoro gbamari ede Kupuriyo. Fü a ace Kupuriyo gbü Kamisü, ale kaje, anü agbü Siriya. Fü a anü akoro agbü Tera, akö gbü zabu la kötö, angü wüh yia ekö wü e de gbügbü na la sela.
- ⁴Fü a ara gbü Tera sela, teka sikipi lorozi, angü a koro maka wü kpara ka Yesu te ewü di kpah ladü sela. Fü Nzila Wazi Me amala ngü fü Pawülü gömö gara wü kpara la, gü ba, ah le de engu nü agbü Yerüsalema de, angü siti ngü ena amere engu kpala. Amba Pawülü le ngü la bala nda de.
- ⁵Fütanga sikipi lorozi la, fü a ayia sela teka anü sü agbü Yerüsalema. Dela de, fü wü kpara ka Yesu la ayia akö te-wü 'buru, de wü wara wü, bete wü jaji, anü agi nga a kpa eküte ngu kpala. Te a nü koro de ewü kpala, fü a abu nzökuta a kötö, aku gba fü Me era ngu sela.
- ⁶Te a gü mandi esüka a 'buru nza tete, fü a aye süka a de ewü, wüh te ego nda-wü kpa gba wü, fü a ali nda-a gbü zabu, anü sü.
- ⁷Fü a ayia gbü Tera sela, anü akoro agbü Potolemayi. Fü a anü ato mandi fü wü di engu ni a, wü kpara ka Yesu, de sela ne. Fü a angbü de ewü teka sikipi biringbö.
- ⁸Te kpi seke tete, fü a ayia aza nü sela balaaa, zalü anü akoro agbü Kayisariya. Fü a anü ara agba Filipo, te ngbü emala ngü ka Yesu fü wü kpara de kpala ne. Filipo engu ne, ta kpah biri kpara esüka wü kpara lorozi, ta te wüh fe ewü, teka ale tangü te wü mürü tima ka Yesu ne.
- ⁹Ah ta de wü di ye bala, 'buru wü jaji wü rüse, te Nzila Wazi Me ngbü emala ngü gömö ewü, baka wü mürü dofo ta gügü ne.
- ¹⁰Fü a angbü gbü Kayisariya sela, teka mere bi sikipi. Fütanga ngü la, fü gara mürü dofo ka Me, de iri ye Agobo, ayia agbü tö ka Yudaya akoro sela.
- ¹¹Fü ah anü akoro kpaka a, kpa gba Filipo kpala. Fü ah ayia aza ku ka Pawülü, te engu ngbü ei etadu ye ne. Fü ah ayia ai wü lö ye de wü kpa ye di, amala ngü, agü ba, "Dene ngü te Nzila Wazi Me ele asere fü wü. Kpara de te ni za ku de etatadu ne, wü di engu Yisaraye ele ena azoro engu agbü Yerüsalema, ai engu kpah bala, ato engu fü wü di engu Ruma."
- ¹²Te a je ngü la bala, fü sü asiti te a. Fü a ayia, de wü kpara ka Yesu de agbü Kayisariya ne 'buru, enda'ba te-a fü Pawülü, teka de ah mere e anü agbü Yerüsalema tine de.
- ¹³Fü Pawülü ayia alügü ngü fü a, gü ba, "Baye? Yi ngbü eku gba da eto cinga emaguma ra de bala teka ne? De-ra Pawülü, ma eyi nzo, teka azü cinga, teka ngü ka Yesu. Te wüh i ra gbü ku, anga te wüh le amörö ra amörö la, ma kpe cürü de!"
- ¹⁴Fü a ambü de Pawülü teka ngü la ma, fü Pawülü afa a, aza ngü gömö a ka. Fü a adu amala tine bü fefe, gü ba, "Wayi, ngü de te Me ele amere fü ye, ah mere tine emere."

- 15**Fütanga ngü la, fü a ayia areke te-a, adu ace wü Filipino, teka anü sü agbü Yerüsalema.
- 16**Fü wü gara kpara ka Yesu gbü Kayisariya la ayia agi nga a, anü di agba gara komoko de iri ye Minasuna, kpara ka Kupuriyo, te to maguma ye fü Yesu ta gügü. Fü a anü ara kpala, angü gba ka kpa etungba, te kaje ka Yerüsalema.
- 17**Te a nü koro agbü Yerüsalema, fü wü di engu ni a, wü kpara ka Yesu de kpala ne, aza a de tadu afa sü.
- 18**Te kpi seke, fü a ayia de wü Pawülü anü agba Yakobo, engu ni ye Yesu, angü engu de mere kpara gbü nzö wü kovo gbü tima ka Yesu gbü Yerüsalema sela. Fü wü bu ye na abiti te-wü kpah 'buru kpala.
- 19**Fü Pawülü agü mandi fü ewü. Fü ah ayia akpo angbü emala nga wü ngü, de te Me ngbü emere fü ye, gbü tima ka-ye, ka Me, esuka wü ganzi kpara ne 'buru.
- 20**Te wü mere kpara la je ngü de gömö Pawülü ne, fü ewü angbü de tadu, da egbo nga iri Me. Fü ewü adu afü te-wü, amala ngü fü Pawülü, gü ba, "Wayi, engu ni ani, ye wu eyi, gü ba, mere bi wü di engu Yisarayeale to maguma wü eyi fü Yesu, gbü tö ka Yudaya sene. Wüh ngbü eyi 'buru emere wü Riri, ta te Me to fü ani esaka Müse ne, mbi mbi mbi, ereke areke.
- 21**Amba wü gara kpara ngbü esu wu eküte ye, gü ba, ye le Riri ka Müse nda-ye de. Fü ye angbü eri wü di engu Yisarayeale, te ewü ngbü gbü tö ka wü ganzi kpara ne, gü ba, wüh ce da emere wü riri ka gele ka-ani la ace. Wüh mere e agü wü jaji ka-wü esa basa kpah de. Fü ngü la angbü eke te ewü efa sü.
- 22**Titine, ani ena amere baye, te wü kpara la ena aje, gü ba, ye koro eyi sene la?
- 23**Te di bala, ngü te ani ena amala fü ye titine, ah ele de ye mere bala, teka areke fingangü ka-ewü, fü ewü awu, gü ba, ye ce Riri ka Müse nda-ye de. Angü gara wü di engu Yisarayeale ladü sene bala, te ewü ngbü e'bi te-wü, da eku gba fü Me.
- 24**Titine, sikpi te wüh ena adürü nzö wü gbügbü ti eyi. Te di bala, ah le de ye nü de ewü kpa gbü Mere Kambü ka Me, fü ye amere gele teka areke ngü ka-ye di. Fü ye ato jiasse me-ye, ase wü nü, te wüh ena awa fü Me, teka wü kpara bala la 'buru, bete ye, teka gele la. Fü wü adürü nzö wü tundu de ewü, teka ngü ka gele te wüh mere nza la. Te ye mere bala la, wü kpara 'buru ena awu, gü ba, ngü de te wüh ngbü emala eküte ye ne, ah ka-ye de wu, angü ye ngbü emere Riri ka Müse amere.
- 25**Amba teka ngü ka wü ganzi kpara, de te ewü to maguma wü eyi fü Yesu ne, ani to ta riri eyi fü ewü gbü köcökpa gügü, gü ba, 'Wüh mere e amere gele ka wü me ka wü kundu wü de. Wüh mere e amere waza de. Wüh zü ngüte wü nü kpah de. Wü nü de te wüh emörö ewü, da efüfürü ngürü ewü ne, wüh mere e azü kpah de, angü ah de ngüte gbü ye.' Amba fanü fanü, mere bi wü gara riri ka gele ka-ani, wü di engu Yisarayeale ne, wü ganzi kpara la ti ambü te-wü teka wü ngü la nda-wü

de." Dela ngü te wü mere kpara ka Yesu agbü Yerüsalema mala fü Pawülü. Fü Pawülü ayia ale ngü la.

²⁶Kpurutokokpī la, fü Pawülü ayia de wü kpara bala la, anü kpa etambasü Mere Kambü ka Me. Fü ewü akpo da emere gele teka areke ngü ka-wü tundu de ewü. Fü Pawülü anü asere ngü la fü wü mürü gele, gü ba, gele la ena anza sidi nga sīkpī lorozi. Angü gbü sīkpī la, wüh ena akoro de wü nü, teka fü wü mürü gele awa, teka anza ngü ka gele la di.

²⁷Te sīkpī lorozi la yia enza tete, fü wü Pawülü ayia anü kpa etambasü Mere Kambü ka Me. Fü gara wü di engä Yīsarayeale, te ewü koro agbü Efeso, ayia awu Pawülü kpa etambasü Mere Kambü ka Me kpala. Fü ngü la ake te ewü. Fü ewü akpo da eto ngü guvu wü bu wü. Fü ewü ayia aci 'buru atī te Pawülü, azoro engu,

²⁸da eba rere, gü ba, "Akoo, wü di engä Yīsarayeale! Yi go woro akine, ale ta-ngü te a! Komoko de te ngbü esiti irī nih, da esoko nih, wü di engä Yīsarayeale, kpah da ekpa ngü Rīrī ka Müse, bete Mere Kambü ka Me ka-nih ne, ah dene! Ah ngbü endondoro gbü wü nga nzö sü 'buru, da esiti nzö wü kpara de siti rīrī ka-ye la. Enatikine, ah koro kpah eyi sene! Ah za wü gara ganzi kpara, koro de ewü eyi etambasü Mere Kambü ka Me sene! Yi wu eyi, gbü ngü kaka de bala, ah ngbü ele asiti nzīla sü ka Me ka-nih dene!"

²⁹Wüh mala ngü la bala, angü wüh wu Pawülü te ewü ngbü endoro ake Torofimü, te di de kpara ka Efeso ne, gbü mere kōtī sela. Fü ewü afi nda-wü, gü ba, Pawülü za engu, rī di eyi kpa esambü ka Me. Fü ngü la ake te ewü afa sü. Amba ah ka-ye de wu! Pawülü mere ngü bala nda de.

³⁰Fü rere ayia awü. Fü sü ayiki 'duwa ayiki. Fü wü kpara 'buru angbü ekpe enü gbü sü la. Fü ewü atī te Pawülü, azoro engu, agbeke kpa etanü, ani wü möngitī ka Mere Kambü ka Me la 'buru ani.

³¹Fü wü kpara la akpo da emimiki Pawülü, teka de ani mörö engu amörö asidi. Fü mere kpara ka marajümüya ka wü Rūma ayia aje ngü la, gü ba, wü kpara ka Yerüsalema 'buru kpo eyi da emere gü.

³²Fü mere kpara la ayia bü 'duwa kere, aza wü marajümüya ka-ye, akpe de ewü agbü sü la. Te mere bi wü kpara la wu engu de wü marajümüya gbü nga ye, fü ewü ace da emī Pawülü.

³³Fü mere kpara la akoro azoro Pawülü, amala ngü fü wü komoko ka-ye, de wüh i engu de wü nyarī 'basu. Fü ah akpo da eyi-ta wü kpara la teka ngü ka Pawülü, gü ba, "Komoko ne neh da? Ah mere ne siti ngü ne?"

³⁴Fü wü kpara la akpo da eba rere bü 'daaa. Gara ewü emala gara ngü. Gara ewü emala kpah gara ngü. Tekä ngü la, mere kpara la tī aje si-ngü la mbi mbi de. Fü ah adu amala ngü fü wü komoko ka-ye, de wüh za Pawülü, nü di agbü sü ka wü marajümüya.

³⁵Sü ka wü marajümüya la ka-ye ta kpa füh da. Te ewü nü koro de Pawülü te kaje, te wüh ngbü elī tete kpa tikpi kpala, fü mere bi wü kpara la adu azinga. Fū ewü akpo da egiri da wü, teka agbü rü Pawülü esaka wü marajümüya la de wazi, de ani mörö. Fū wü marajümüya ayia abī Pawülü esaka wü, angü wü kpara la ena amörö engu.

³⁶Fü mere bi wü kpara la alala fi bü gbü nga ewü, da eba rere, gü ba, "Wüh mörö engu amörö! Wüh mörö engu amörö!"

³⁷Te wü marajümüya la za Pawülü, nü koro di kpa etikpi kpala, fü Pawülü amala ngü fü mere kpara ka wü marajümüya la, gü ba, "Ni le ta amala ngü fü ye." Fū mere kpara la agüka, angü Pawülü mala ngü la gbü ngü Giriki. Fū mere kpara la ayi-tata, gü ba, "Ye je ngü Giriki kpo?"

³⁸Ye neh da? Ye de engu Ezepepe, ta te kpo de gü eküte ani, te kö bi siti wü kpara gbü nga ye kutu bala, (4,000) arī di agbü gü, ne de?"

³⁹Pawülü, gü ba, "A'a, ah bala de. Ni ka-ni de engu Yisaraye. Wüh bī ni ta agbü Tarasu. Ni ngbü eyi-ta ye, de ye le fü ni, fü ni amala mba engu ngü fü wü kpara, te ewü le amörö ni ne."

⁴⁰Fü mere kpara la ale de engu mala ngü la. Dela de, Pawülü, fü mü ayia arü tikpi füh da la, amere kpa mü fü wü kpara de wüh nga anga. Fū wü kpara la ayia anga 'duwa ngbü! Fū Pawülü ayia akpo da ero mö fü ewü gbü ngü Ebere, te di de mö ka-ewü, ka wü di engu Yisaraye ne.

Wü Mürü Tima ka Yesu 22

¹Pawülü gü ba, "Wü di engu wüna, yi je la ngü de te ma emala ne."

²Te wü kpara la je, gü ba, Pawülü ngbü ero mö fü ani, gbü ngü Ebere, te di de mö ka-ani, wü di engu Yisaraye ne, fü ewü adu anga tīne 'duwa anga 'buru ngbü, eda güje wü kpakaka. Fū Pawülü adu amala ngü fü ewü, gü ba,

³"Ma zu de engu Yisaraye. Wüh bī ra ta agbü Tarasu, amba ma ga cu gbü Yerüsalema sene. Kpeke e-gü-tamu-ngü, de iri ye Gamaliyele ne, gü tamu ngü ta fere cu me-ye. Ah ngbü ta egü tamu riri ka gele ka wü kundu nih fere. Gümü ngü ka Me fa ta te ra sü, kpah baka nda-yi, te yi ngbü emere de enatikine ne.

⁴Teka ngü la, fü ra angbü eto cinga te wü kpara, de te wüh ngbü efa nga Miri Yesu ne, efa sü, baka te ma ena amörö ewü amörö. Ma ngbü ta ezozoro wü komoko de wü wü rüse, te ewü le ngü ka Yesu ne, 'buru, egü agbü ku.

⁵Mere kpara ka wü mürü gele bete wü gara cögbörö kovo ti eyi amala nga ra fü yi, gü ba, ngü la ka-ye fanü. Angü wüh to ta köcökpa esaka ra me-wü, teka fü ra anü di agbü Damaseke, azoro wü di engu Yisaraye, de te ewü to maguma wü fü Yesu ne, adu de ewü gbü Yerüsalema sene, teka ato kuru te ewü.

- ⁶Baka te ma nü koro gbamari ede Damaseke, etü ra, fü ra awu gara e, te yia ci gbü jia ra baka ülele ka mügbara la.
- ⁷Te e la ci tete gbü jia ra, fü ra ayia atı gbuuu! kötö. Fü ra aje ri kpara, te ngbü emala ngü fere, gü ba, 'Sawula, Sawula, mü ngbü eto cinga te ra bala, neh teka ne?'
- ⁸Te ma je ngü la, fü ra ayi-ta kpara la, gü ba, 'Mere kpara, mü de neh da?' Fü kpara la alügü ngü fere, gü ba, 'Ni de Yesu, de te ma ngbü eto cinga tete na ne.'
- ⁹Wü kpara de te a ngbü endoro de ewü ne, wu e de te ci ne eyi. Amba ri kpara de te ngbü ero mö fere ne, wüh je nda-wü de.
- ¹⁰Fü ra ayi-ta ngü, gü ba, 'Mere kpara, ma ena amere baye?' Fü Miri Yesu amala ngü fere, gü ba, 'Ma yia eyia tikpi, ma nü agbü Damaseke, angü wü ngü de te ma ena amere ne, wüh ena asere fere 'buru kpala.'
- ¹¹Teka e de te ci gbü jia ra gbele gbele ne, ma du ceka kpı tıne de. Fü wü kpara, ta te a ngbü enü de ewü ne, azoro kpa ra, agbeke ra, anü de ra agbü Damaseke.
- ¹²Gara komoko ta ladü agbü Damaseke kpala, de irı ye Ananiya. Ah de kpara te le ngü ka Me, da eje wü riri kaka 'buru. Ah kpa de kpara, te wü di enga Yisaraye de kpala le ngü kaka fa sü.
- ¹³Fü Ananiya akoro amaka ra, arü gbamari ede ra, amala ngü fere, gü ba, 'Sawula, enga wüna, jia mü ü te-ye eü.' Ah bü te emala ngü la enza de, bü 'duwa, fü jia ra aü te-ye, raaa! Fü ra awu engu.
- ¹⁴Fü Ananiya adu amala kpa gara ngü fere, gü ba, 'Mere Me fe ra eyi. Te di bala, fü engu asere ngü, te engu le de ma mere ne. Ah fe ra kpa teka awu Miri Yesu, E-küwa-nih, de jia ra, kpa teka eje riri na.
- ¹⁵Kükürü de, angü ah le de ma ngbü emala nga Yesu fü wü kpara 'buru, baka ngü de te ma wu cu de jia ra ne.'
- ¹⁶Fü Ananiya adu amala tıne fere, gü ba, 'Ma ngbü ecı nga ne? Ah le de ma yia eyia kere, ma ku kpa gba fü Miri Yesu, de ah boro siti ngü ka-ra. Fü ra aza babatıza te irı na.'
- ¹⁷Fütanga ngü la, fü ra ayia adu akoro agbü Yerüsalema. Gbü gara sikpi, fü ra ayia anü kpa etambasü Mere Kambü ka Me, teka aku gba fü Me. Fü Miri Yesu ayia asere te-ye fere, baka ngü gbü roto. Fü ah amala ngü fere, gü ba, 'Ma yia eyia gbü Yerüsalema sene kere asidi! Angü ngari ni, te ma ena angbü emala fü wü di enga Yisaraye agbü Yerüsalema ne, wüh tı ale nda-wü de.'
- ¹⁹Fü ra alügü ngü fefe, gü ba, 'Wayi, mere kpara, amba ah le ta de wüh le ngü te ma ngbü emala fü ewü ne, angü wüh wu eyi kpo, gü ba, ma ngbü ta ekpü wü kpara ka-mü, fü ra angbü endondoro esambü ka bitı-te, gbü wü nga nzö sü 'buru,

da egiri wu kpara ta te ewu to maguma wu fu mu, Yesu, ne, da emiki ewu, egu agbu ku.

²⁰Kpah bala, o wuh ngbu ta emoro zuka kpara ka-mu, de iri ye Setefanu ne, ma ta kpah ladu kpala. A ngbu ta emere ngu la de ewu, angu ta te wuh ngbu esoto engu de teme ne, wu kpara la gbi ta zuka bongo ka-wu, ce o esaka ra, de ma ceka kpi futanganga.'

²¹Fu Miri Yesu amala ngu fere, gu ba, 'Ma yia eyia, angu ni ena atima ra agbu wu gara su nengete, teka amala ngari ni fu wu ganzi kpara.' "

²²Fu wu kpara la aje ngu de gomö Pawulu la, zalü te adu ngu de te engu nu, gu iri wu ganzi kpara. Fu ngu la asiti te ewu, angu wuh le ngu ka wu ganzi kpara nda-wu de. Fu ewu akpo esosoro bongo ka-wu, da eco tö, ebu kpa tikpi, da eba rere, gu ba, "Ah le de wuh nza ngu ka komoko la anza! Wuh moro engu amoro! Ah ti fu engu akuwa kpo fi de!"

²⁴Te mere kpara ka wu marajumiya, te di gbu nzö ewu 'buru, wu, gu ba, maguma wu kpara la siti eyi ekute Pawulu fa su ne, fu ah ayia ato riri fu wu marajumiya ka-ye, de wuh za Pawulu, nu di agbu 'baranga ka-wu. Te wuh ri tete kpala, fu ah adu amala fu ewu, de wuh suma Pawulu de juru, teka de ah mala si-ngu, de te wu kpara ngbu ebu komo wu tete na la, mbi mbi mbi.

²⁵Fu wu marajumiya ayia ai Pawulu, aza juru, de ani suma engu di. Fu Pawulu amala ngu fu gara kpara futanga mere ewu la, gu ba, "Apa! Ah mere baye? Te ni di de kpara ka Ruma, wu ena asuma ni, o wuh ye suka ngu ka-ni la de, teka ne? Riri ka-ani, wu Ruma mala bala?"

²⁶Te mere kpara la je ngu la bala, fu ah ayia anu amala ngu la fu mere kpara ka-ye, gu ba, "Ye ceka te-ye 'be! Angu komoko la ka-ye de enga Ruma!"

²⁷Te mere kpara la je ngu la bala, fu curu ayia ari tete. Fu ah ayia anu ayi-ta Pawulu, gu ba, "Ye mala la zu ngu fu ni. Ye de enga Ruma fanu?" Fu Pawulu alugu ngu fefe, gu ba, "Wayi, ni de enga Ruma fanu."

²⁸Mere kpara ne gu ba, "De-ni bane, ni to mere bi jiasa teka afu te-ni, akoro enga Ruma." Fu Pawulu alugu ngu fefe, gu ba, "Amba nda-ni, wuh bi ni nda-wu ku enga Ruma."

²⁹Baka te wu marajumiya, de te ewu le ta asuma Pawulu, je, gu ba, engu de enga Ruma ne, fu ewu ayia ace engu. Fu curu ari kpah te mere kpara ka-ewu teka ngu la. Angu kpara te di de kpara ka Ruma, wuh ti ai engu gbu ku bu kukuru bala ne de.

³⁰Te kpi seke tete, mere kpara ka wu marajumiya la ngbu fi bu egiri si-ngu ka Pawulu, te siti te wu di enga Yisaraye ne. Te di bala, fu engu atima ngu fu wu angbe cogboro kovo ka wu Yisaraye, de wuh biti te-wu. Fu engu ayia aza Pawulu anu di engagira ewu.

Wü Mürü Tima ka Yesu 23

¹Te wüh za Pawülü, koro di engagira angbe cögbörö wü kovo ka wü Yisarayelete tete, fü Pawülü ayia ae jia ye, angbü eceka wü kovo la kerrre. Fü ah adu amala ngü fü ewü, gü ba, "Wü di enga ni ni, ni wu eyi emaguma ni, gü ba, ni ngbü emere tima ka Me de maguma ni biringbö."

²Fü ngü la ake te mere kovo, te di de mürü kpökpö ka wü Yisarayelete, de iri ye Ananiya ne. Fü engu ayia amala ngü fü wü kpara, te ewü di gbmari ede Pawülüne, de wüh be gbügbüra.

³Fü Pawülü amala ngü fefe, gü ba, "De-mü, mü de siti mürü mani! Ngü ma! Me ena amī mü me-ye! Mü gü ba, ani ngbü eye süka ngü ka-ra tenga Riri ka Me, fü mü adu amala ngü fü wü kpara ka-mü de wüh be ra? Riri ka Me mala bala?"

⁴Fü ewü amala ngü fü Pawülü, gü ba, "De-ye! Ye ngbü esoko mere kpara füh kpökpö ne, neh teka ne? Ye wu de, gü ba, Me o engu me-ye?"

⁵Fü Pawülü alüğü ngü fü ewü, gü ba, "Wü di enga ni ni, ni dürü adürü. Wü ce siti ngü ka-ni. Angü ni wu ta de, gü ba, ah de mere kpara füh kpökpö. Angü fanü fanü, wüh ba ta gbü Ngari Me, gü ba, 'Mü mere e afala mere kpara ka-mü de.' "

⁶Fü Pawülü ayia aceka wü kovo la, fü ah awu teke, ga, gara wü kpara de wü Saduke, gara ewü de wü Farusi. Fü Pawülü ayia amala ngü de mere ri ye, gü ba, "Wü di enga ni ni, ni de Farusi. Wü wö ni kpah de wü Farusi. Si-ngü te wüh i ni engagira wü enatikine, ah ka-ye bü teka ngü te ni ngbü eo emaguma ni, gü ba, wü kpara te ewü kpi eyi akpi, ena adu kpah azükü ne."

⁷Baka te Pawülü mala ngü la bala, fü mere yiki ayia akoro esüka wü Saduke de wü Farusi.

⁸Kükürü de, angü wü Saduke fi nda-wü, gü ba, wü kövö ti azükü gbü kpi nda-wü de. Wüh ngbü kpah efi, gü ba, wü malayika ka Me nda-wü ma. Kuru kpara kpah ma. Amba wü Farusi ngbü ele wü ngü la nda-wü 'buru ale.

⁹Fü ewü akpo angbü emala ngü esüka wü de rere. Fü wü gara Farusi ayia arü tikpi, amala ngü de gü fü wü Saduke, gü ba, "Ani wu siti ngü ka Pawülü nda-ani de. E-wu neh da, malayika sere ngü la fefe me-ye!"

¹⁰Fü ngü la akoro baka gü esüka wü kpara la. Fü ewü akpo da egbegbeke Pawülü esüka wü. Te mere kpara ka wü marajümiya ka wü Ruma wu ngü la bala, fü cürü arü tete. Fü ah adu afi, gü ba, te ni ce Pawülü fi esüka ewü sela la, wü kpara la ena asösörö engu esüka wü jürü jürü. Tekana ngü la, fü ah amala ngü fü wü marajümiya ka-ye, de wüh nü, wüh za Pawülü esaka wü kpara la sela de wazi asidi, anü di agbü 'baranga ka wü marajümiya.

¹¹Gbü biti la, fü Miri Yesu akoro asere te-ye fü Pawülü, amala ngü fefe, gü ba, "Pawülü deyü, ye kpe cürü de, ye rü kpekpeke. Angü, ye mala ngü ka-ni fü wü

kpara ka Yerüsalema eyi, amba ah le fü ye anü kpah agbü Rüma, amala ngü ka-ni fü wü kpara de kpala ne.”

¹²Te kpi seke tete, fü wü gara wü di enga Yisarayeleye ayia abiti te-wü, aro mö, agiri kaje de ani mörö Pawülü asidi. Fü ewü ayia akina te-wü, gü ba, "Ani ti azü e, anga anzö e, kpah de, zalü te ani ena amörö Pawülü.”

¹³Wü kpara te ewü ngbü emere mani la, wüh nye wü kpara teke 'basu anye.

¹⁴Te di bala, fü wü kpara la ayia anü kpaka mere kpara füh kpökpö, de wü angbe cögbörö wü kovo ka wü Yisarayeleye, amala ngü fü ewü, gü ba, "Ani kina te-ani eyi teka ngü ka Pawülü. Ani ti azü e de, zalü te ani ena amörö engu feke.

¹⁵Te di bala, ah le de wü mere mani bane. Wü tima ngü fü mere kpara ka wü marajümüya, de ah za Pawülü, du koro di engagira wü, teka fü wü agiri ngü kaka, aye süsüka mbi mbi mbi. Amba nda-ani, ani reke te-ani eyi 'buru nzo. Te wüh te ekoro de engu la, fü ani amörö engu ciki kpa te kaje kpala." Dela ngü te wü kpara la mala fü wü mere kovo ka wü Yisarayeleye, teka ngü ka Pawülü. Fü wü mere kpara la ayia ale.

¹⁶Amba gara loko ye Pawülü ta ladü gbü sü la. Fü ah ayia aje ngü la gömö wü kpara. Fü mbarase la ayia akpe anü kpa gba wü marajümüya, amala ngü la fü Pawülü agbü ku kpala.

¹⁷Te Pawülü je ngü la bala, fü ah ayia ai gara mere marajümüya te di sela ne, amala ngü fefe, gü ba, "Ah le de ye za jaji komoko ne, nü di kpaka mere kpara ka-wü, angü mba gara kpeke ngü ladü, te engu le amala fefe.”

¹⁸Fü marajümüya la aza mbarase la, anü di kpaka mere kpara ka-wü, amala ngü fefe, gü ba, "Kpara ka ku, de iri ye Pawülü ne, i ni kpaka ye. Fü ah amala fü ni, de ni za mbarase ne, koro di kpaka ye sene, angü mba gara kpeke ngü ladü, te engu le amala fü ye.”

¹⁹Fü mere kpara la ayia azoro kpa mbarase la. Fü ewü anü mba canza edere sü kpikpi wü. Fü ah amala ngü fefe, gü ba, "Ngü te ye le amala fü ni ne, ye mala emala.”

²⁰Fü mbarase la amala ngü fefe, gü ba, "Gara wü di enga Yisarayeleye ngbü eyi emere mani kpala, gü ba, ani ena ayi-ta ye teka fü ye aza Pawülü egambi, adu akoro di engagira wü mere kpara, teka fü ewü agiri ngü kaka, akolo mbi.

²¹Amba ah le de ye mere e ale ngü ka-ewü la de, angü mere bi wü kpara baka teke 'basu, wo te-wü eyi te kaje, da eci nga Pawülü teka amörö. Wüh kina te-wü eyi, gü ba, 'Ani ti azü e anga anzö e de, zalü te ani ena amörö engu feke.' Wüh ngbü tine bü eci nga ngü kpaka ye.”

22Te mere kpara ka wü marajümüya la je ngü la bala, fü ah amala ngü fü jaji komoko la, gü ba, "Ye nü enü. Ye mere e angbe nga ngü, te ye mala fü ni ne, fü wü gara kpara tîne de."

23Bü 'duwa dela, fü mere kpara ka wü marajümüya la ayia aï wü mere marajümüya ka-ye 'basu, amala ngü fü ewü, gü ba, "Ah le de yi biti wü marajümüya ka-yi, baka kama bala teke bata de füh ye nzükpa, teka agi nga Pawülü kpaka Miri Felikisi, agbü Kayisariya. Yi za gara nü de engu li fefeh, anü di. De yi yia sene gbü lö-ra menewa ka biti. Yi ceka 'be, angü wüh ena amere engu esiti."

25Fü mere kpara ka wü marajümüya la adu aba köcökpa fü Miri Felikisi, gü ba,

26"Wayi, mere kpara, Felikisi, de-ra Kalodiyo Lisiya, ma to mandï fü mü cu fa sü.

27Komoko, de iri ye Pawülü, te ma ngbü etima engu fü mü ne, wü di enga Yisarayeze zoro engu. Wüh le ta amörö engu amörö. Amba te ma je, gü ba, engu de kpara ka Ruma ne, fü ra ayia de wü marajümüya ka-ra, anü aküwa engu esaka ewü.

28Baka ta te ma le awu si-ngü de te wü Yisarayeze zoro engu teka amörö tete ne, fü ra aza engu akoro di engagira wü mere kpara ka-ewü.

29Fü ra adu awu, gü ba, si-ngü de te wüh zoro engu tete na ne, ah de ngü te ti fü ewü amörö engu, anga agü engu agbü ku tete ne, nda de. Ah ka-ye de gara kükürü ngü teka riri ka gele ka-ewü.

30Fütanga ngü la, fü ewü amala fere, gü ba, gara wü di enga Yisarayeze la ngbü egiri kaje teka amörö engu asidi. Teka ngü la, fü ra aza engu, atima fü mü dela. Fü ra amala kpah fü wü kpara te ewü ngbü eto ngbangbanga la, gü ba, ah le fü ewü anü de ngü kaka la engagira mü, teka fü mü akolo ngü la me-mü." Dela köcökpa te mere kpara ka wü marajümüya tima fü Miri Felikisi.

31Fü wü marajümüya amere ngü la 'buru, baka te wüh mala fü ewü. Fü ewü aza Pawülü gbü biti la, anü di zalü akoro agbü Atipatirisi.

32Te kpi seke tete, fü wü marajümüya de te ewü ngbü enü nda-wü de lö wü ne, ayia adu kpa sidi, ace bü mene ewü te ewü di füh nü ne, de wüh za Pawülü nü sü di kpaka miri.

33Te wüh nü koro agbü Kayisariya, fü wü marajümüya ato köcökpa la fü Miri Felikisi. Fü ewü ace Pawülü kpah esasaka kpala, ayia ka-wü ago agbü Yerüsalema.

34Fü Miri Felikisi ayia atanga köcökpa la, fü ah ayi-ta Pawülü, gü ba, "Sü ka-wü to kaye?" Pawülü gü ba, "Ni de kpara ka Silisiya."

35Fü miri adu amala ngü fefe, gü ba, "Ni ena adu aje ngü ka-ye, te wü kpara de te ewü to ngbanga ye ne koro eyi la." Fü ah adu amala ngü fü wü kpara ka-ye, de

wüh o Pawülü agbü mere kambü te wüh ngbü ekolo ngü ka wü kpara gbügbü na ne.

Wü Mürü Tima ka Yesu 24

¹Sidi nga sīkpī 'buruve, fü mere kpara fūh kpökpö ka wü di engä Yisarayelee, de iri ye Ananiya ne, ayia de gara wü kovo ka-ye, anü agbü Kayisariya. Wüh za kpah gara kpara de iri ye Teretulu, te wu da emala ngü mbi mbi mbi, teka amala nga siti ngü ka Pawülü, engagira Miri Felikisi.

²Te wüh koro kpaka Felikisi tete, fü Felikisi ai Pawülü engagira ye. Fü Teretulu ayia akpo angbü eto ngbanga Pawülü, gü ba, "Akoo, mere kpara, mü de züka miri ka-a. Ah teka züka ngü ka-mü, fü kpara angbü engbü enatikine ziii dene. Kükürü de, angü mü ngbü ereke wü ngü gbü tö ka-a sene 'buru 'be, teka mere bi wü re dene.

³A ngbü de mere tadu teka züka ngü ka-mü la, da egbo nga iri mü te nga sīkpī 'buru.

⁴Amba ma le asiti lö-ra ka-mü afa sü kükürü de. Teka ngü la, ma ngbü enda'ba te-ra fü mü, de mü je la mba engä ngü, te a le amala fü mü, teka ngü ka komoko ne.

⁵Fanü fanü komoko ne, ah de siti kpara, te to mere ba-nzö fü wü kpara. Angü ah ngbü esiti fingangü ka wü di engä Yisarayelee, gbü nga nzö sü fūh kotö ne 'buru me-ye. Engu kpah mere kpara esüka wü kpara, te ewü le ngü ka siti kpara de iri ye Yesu ne.

⁶A maka engu da egiri kaje, teka asiti ngü gbü Mere Kambü ka Me ka-a, agbü Yerüsalema ne. Fü kpara azoro engu. A le ta akolo ngü kaka baka ngü te riri ka-a ngbü ele.

⁷Amba Lisiya, mere kpara ka wü marajümüya ne, fü mü ayia ari gbü ngü la, agbü engu esaka a de wazi.

⁸Fü Lisiya ato riri fü a, de a koro de ngü la kpaka mü sene. Te mü yi-tata, mü ena awu kpah teke, gü ba, ngü kaka de te a mala fü mü ne, ah de zu ngü."

⁹Dela ngü te Teretulu mala fü Miri Felikisi, teka ngü ka Pawülü. Fü wü kovo ka wü di engä Yisarayelee la ango 'buru bala, gü ba, ah de zu ngü.

¹⁰Fütanga ngü la, fü Felikisi ato kaje fü Pawülü, de ah mala la nda-ye ngü. Fü Pawülü ayia akpo emala ngü, gü ba, "Wayi, mere kpara, ma wu eyi, gü ba, mü ngbü eyi miri gbü nzö a sene, teka mere bi wü re. Mü wu da ekolo ngü ka wü kpara ereke areke. Te di bala, ma kpe cürü de. Ma ena amala nga ngü ka-ra fü mü de tadu, angü ma wu eyi, gü ba, mü ena aye süka ngü la mbi.

¹¹Mere kpara, ma yiri agbü Yerüsalema nda-ra de. Ma koro mba titine dene, teka aku gba fü Me. Ma ra kpala ngbee sīkpī nzükpa de fūh ye 'basu. Te mü ena ayi-ta wü gara kpara la, mü ti eyi awu, gü ba, ma su wu de.

- 12**Wü kpara ne maka la ra, da ega yiki de wü kpara etambasü Kambü ka Me la, neh elaye? Wüh maka ra da esiti fingangü ka wü kpara kpa esambü ka biti-te, anga agbü gara sü, 'buru 'buru kpah de. Angü ma mere ngü bala nda-ra la kü de.
- 13**Amba wü kpara la ngbü eto ngbanga ra fü mü bü kükürü bala? Wü siti ngü de te ewü ngbü emala eküte ra la, ah ka-ye 'buru de wu! Ngü de te ena asere fü mü, gü ba, ngü ka-ewü la de zu ngü ne, ah nda ma!
- 14**Ngü te di fanü, ah dene. Ma le ngü ka mere Me kpah baka wü wö a, de wü kundu a. Amba nda-ra, ma le ngü ka Yesu kpah eyi, te wü kovo ne gü ba, ah de töndö ngü ne. Amba ngü ka Yesu la, ah de töndö ngü nda de. Wü ngü 'buru te Müse ba gbü Riri ka Me, ma ele kpah ale. Wü ngü te wü mürü dofo ba gbü Ngari Me, ma ele kpah ale, de maguma ra 'buru baka nda wü kpara ne.
- 15**Ma ngbü eo jia ra kpah te sikpi, te Me ena azükü wü kpara gbü kpi 'buru tete, züka ewü bete siti ewü, kpah baka nda wü kpara ne.
- 16**Teka ngü la, ma ngbü eo to ra 'buru teka adi emere züka ngü gbü jia Me, kpah gbü jia wü kpara fuh kotö ne.
- 17**Teka mere bi wü re, ma ngbü endoro agbü wü sü ka wü ganzi kpara. Ma du koro gbü Yerüsalema mba titine dene, teka ale ta-ngü te wü mürü cinga gbü nguwa a, kpah teka ato takpa fü Me, gbü Mere Kambü kaka agbü Yerüsalema.
- 18**Fü wü kpara ne anü amaka ra kpa etambasü Mere Kambü ka Me, o ra reke te-ra nza eyi teka tima la. A ngbü de wü kpara gbe nda-a de, a mere gü kpah de, a ba rere kpah de, a mere siti ngü 'buru 'buru de.
- 19**Gara wü di enga Yisarayeale ka Efeso ta kpah ladü kpala. Wüh siti fingangü ka wü mere kpara ne eküte ra eyi. Amba ah le ta de wüh koro engagira mü, ato ngbanga ra fü mü me-wü.
- 20**Anga nda wü mere kpara, te ewü koro eyi enatikine sene, ah le de wüh mala fü mü mbölö, te wüh giri ngü ka-ra, anga wüh maka siti ngü eyi gbügbü na la, de wüh mala.
- 21**Amba ngü te ma wu, te siti te ewü ne, ah dene. Ah de ngü ta te ma mala esüka ewü, de mere ri ra mbölö, gü ba, 'Si-ngü te wüh i ra engagira wü tete ne, ah ka-ye bü teka ngü te ma ngbü eo maguma ra tete, gü ba, wü kpara te ewü kpi eyi akpi, ena adu kpah azükü ne!' " Dela ngü te Pawülü mala fü Miri Felikisi.
- 22**Miri Felikisi wu ngü ka wü kpara ka Yesu ta kpo. Te di bala, fü ah ayia amala ngü fü wü mere kpara ka wü Yisarayeale ne, de wüh du kpa eköti. Wüh ena adu aceka ngü la sidi, angü ah le aci nga Lisiya, mere kpara ka wü marajümüya ne feke. Te engu koro eyi la, fü ni adu akolo ngü la.

²³Fü Miri Felikisi ayia amala ngü fü mere wü marajümüya, gü ba, "Ye lügü Pawülü agbü ku. Wü ceka engu mbi. Amba wü mere e ai engu tîne de. Kpah bala, te wü kpara kaka le ale ta-ngü tete la, wü mere e atiri ewü kpah de."

²⁴Fütanga wü sikipi mba cükü'daye, fü Felikisi ayia adu akoro ake wara ye, Dürüsila, te di de egba Yisaraye ne. Fü ah atima ngü de wüh koro de Pawülü engagira ani. Te wüh koro de Pawülü tete, fü Pawülü akpo da emala ngü fü ewü, gü ba, "Ah le de wü to maguma wü fü Yesu Kurisito, teka fü wü aküwa."

²⁵Fü Pawülü adu angbü emala gara wü ngü fü ewü, gü ba, "Ah le de wü di emere wü ngü te ena areke gbü jia Me. Ah le de wü tüka te-wü, da ece wü siti ngü ka-wü, angü, te gara Yesu ena adu akoro fuh kotö ne, teka akolo liya ka wü kpara 'buru." Te Miri Felikisi je ngü la bala, fü mere cürü ari tete. Fü ah ayia amala ngü fü Pawülü, gü ba, "Ah ti eyi! Ye ce la ngü la ece. Ye du edu. Te ni du maka mba züka lö-ra eyi la, ni ena adu kpah ai ye, teka aje du ngü la."

²⁶Tenga mere bi wü sikipi, Miri Felikisi ngbü ta ei Pawülü kpaka ye, teka fü engu angbü ekoro ero mö kpaka ni. Amba ah ngbü ta efi ngü emaguma ye, gü ba, anga Pawülü ena ato mba jiase fü ni.

²⁷Fütanga re 'basu, fü mere miri ka Rüma aza Felikisi gbü tima ka miri asidi. Fü ewü ao gara kpara de iri ye Feseto, miri, sidi nganga. Te Felikisi yia ce Kayisariya tete, fü ah ace Pawülü, ao ciki agbü ku. Ah mere ngü la bala, de ngü reke te wü di enga Yisaraye.

Wü Mürü Tima ka Yesu 25

¹Te Miri Feseto koro agbü Kayisariya, te di gbü tö ka wü Yisaraye, teka akpo de tima ka-ye, fü ah angbü kpala sikipi bata. Fü ah ayia anü sü agbü Yerüsalema, teka aceka wü kovo ka wü Yisaraye de kpala.

²Te engu koro tete agbü Yerüsalema, fü wü kovo ka wü Yisaraye ayia akoro kpakaka, teka ato ngbanga Pawülü fefe.

³Fü wü kpara la ayi-ta Miri Feseto, gü ba dene, "Wayi bala, Miri, te ah ti ati fü ye la, de ye lügü Pawülü kpaka ani gbü Yerüsalema sene, teka fü ani akolo liya kaka." Wüh mala bala kükürü de, angü wüh mere mani eyi, gü ba, te wüh te ena alügü Pawülü agbü Yerüsalema la, de ani nü, ani ci nganga te kaje, de ani mörö engu.

⁴Fü Miri Feseto alügü ngü fü ewü, gü ba, "A'a, ah ti bala de. Angü Pawülü ladü kpa gbü ku agbü Kayisariya kpala. Cu de-ni, ni ele kpah adu kpala titine.

⁵Te di bala, ah le de ani nü tundu de wü gara kpara ka-wü, teka aceka ngü ka komoko la. Te engu mere ne siti ngü ne, de wüh mala ngü kaka engagira ni kpala."

⁶Fütanga sikipi 'bajena, anga nzükpa, fü Miri Feseto ayia ago agbü Kayisariya. Fü angbe cögbörö wü kpara ka wü Yisaraye anü kpah tundu de ewü, baka te engu

mala. Fū ewū ara kpala aseke kpī. Kpurutokokpī la, fū ewū ayia akoro te sü, te wüh ngbü ekolo ngü ka wü kpara tete. Fū Miri Feseto amala ngü, de wüh za Pawülü agbü ku kpala, koro di engagira ni.

⁷Te wüh koro de Pawülü tete, fū wü mere kovo ka wü Yisarayeleye ayia arü edede na, akpo da emamala bi wü ngü ka wu eküte Pawülü, bü faaa. Amba ngü te ena asere fū miri, gü ba, ngü ka-ewü la, ah de zu ngü fanü ne, nda ma.

⁸Pawülü, mü rü ka-mü fi bü te ri mü biringbö. Mü gü ba, "De-ni bane, ni mere siti ngü biringbö nda-ni kü de. Ni mere siti ngü teka riri ka wü Yisarayeleye de. Ni siti ngü ka Mere Kambü ka Me ka-ewü kpah de. Ni mere siti ngü teka riri ka wü Ruma, kpah de."

⁹Amba baka te Miri Feseto le de ngü ka-ni reke gbü jia wü Yisarayeleye ne, fū engu ayia ayi-ta Pawülü, gü ba, "Ah ti ati fū ye anü agbü Yerusalem, teka fū ewü akolo ngü ka-ye engagira ni kpala?"

¹⁰Pawülü, mü le ngü la nda-mü de. Ah gü ba, "Ni ka-ni de kpara ka Ruma. Te di bala, ah le de wüh kolo ngü ka-ni ciki engagira ye sene, angü ye de miri te wü Ruma o gbü tö ne. Ye le ato ni fū wü Yisarayeleye, neh teka ne? Tek a fū ewü amörö ni asidi? Ni ngbü emala fū ye, gü ba, ni mere siti ngü fū ewü nda-ni kü de. Ye wu ngü la kpah kpo.

¹¹Te ni ena amere ta siti ngü eyi, te ti fū ewü amörö ni tekaka la, wayi, ni ti aga yiki de. Ni ena ale ngü la. Amba ngü te wü kpara ne ngbü emala eküte ni ne, ah de zu ngü nda de! Ah 'buru de wu! Te di bala, wüh ti ato ni fū ewü de. Te ye le akolo ngü ka-ni nda-ye de la, ni le eyi anü kpaka mere Miri Kayisara agbü Ruma, te di de mürü tö ne, teka de ah kolo ngü ka-ni cu me-ye."

¹²Te Feseto je ngü la bala, fū ah afü te-ye kpaka wü mürü riri ka-ye, aro mö mba de ewü ce. Fū ah ayia alü gü ngü fū Pawülü, gü ba, "Wayi, ah esiti de. Baka te mü le eyi de Mere Miri Kayisara kolo ngü ka-ni me-ye ne, ah mbi. Mü ena anü anü kpakaka."

¹³Fütanga ngü la, fū gara miri, de iri ye Agiripa Erode, ayia ake enga ni ye tangbase, de iri ye Berenike, akoro agbü Kayisariya, teka aceka Miri Feseto.

¹⁴Fū ewü ara kpala teka bi wü silkpī. Fū Feseto ayia asere nga ngü ka Pawülü fū Miri Agiripa, gü ba, "Diri Miri Felikisi ce ta gara kpara, de iri ye Pawülü, o gbü ku sene.

¹⁵Baka ta te ma nü agbü Yerusalem ne, fū wü kovo, de wü angbe cögbörö wü kpara ka wü Yisarayeleye, ato ngbangbanga fere. Fū ewü yi-ta ra teka de ma kolo ngü kaka kere, de ani mörö engu asidi.

¹⁶Fū ra ayia alü gü ngü fū ewü, gü ba, 'A'a, ah bala de. Angü riri ka-a, wü Ruma, le bala de. Ah le mene kpara de te wüh to ngbangbanga fū miri, arü me-ye engagira

miri, teka amala si-ngü ka-ye la feke, teka fü ewü akolo ngü kaka la mbi. Te wüh mere bala de, wüh tĩ ato kuru tete kpah de.'

17Te di bala, fü a ayia de ewü kpala, akoro sene, teka agĩri si-ngü la. Te a koro sene, ma le de ngü la yiri de. Te kpĩ seke tete, fü ra ayia kpurutokokpĩ la, anü agbü sü ka ngbanga, teka aceka ngü la. Fü ra atima kpara, teka anü aĩ Pawülü agbü ku kpala.

18Te wüh koro di engagira ra tete, fü wü vügü kaka ayia akpo de ngü ka-wü. Ma fi ta, gü ba, wüh ena amala nga wü siti ngü, te engu mere ne, mbölö fere. Amba wüh du mala bala nda-wü de.

19Wüh du ngbü ega bü yĩkĩ esüka wü de wü Pawülü, teka ngü ka rĩri ka gele ka-wü, kpah teka ngü ka gara kpara biringbö de iri ye Yesu, te kpi ta gügü ne. Angü Pawülü gü ba, ah zükü gbü kpi eyi.

20Te ma wu ngü la bala, da ra te ma ena akolo ngü la nda ma. Fü ra ayi-ta Pawülü, te ah tĩ eyi fefe la, de ah nü agbü Yerüsalema, teka fü ewü akolo ngü la engagira wü kovo, te ewü wu ngü ka gele la eyi mbi mbi mbi.

21Amba Pawülü, mü le ngü la bala nda-mü de! Mü gü ba, 'Ni de enga Rüma! Ni le de Kayısara, mere miri ka wü Rüma, kolo ngü ka-ni me-ye.' Teka ngü la, fü ra ato rĩri, teka de wüh ceka kpĩ sidi nganga agbü ku, zalü te ma ena amaka kaje, teka atima engu agbü Rüma, angü sü la ka-ye nengete." Dela ngü te Miri Feseto mala fü Agiripa teka ngü ka Pawülü.

22Te Agiripa je ngü la bala, fü ah amala ngü fü Feseto, gü ba, "Ni ele aje ri kpara la cu me-ni." Feseto gü ba, "Wayi, mere Miri, ye ena awu engu egambi."

23Te kpĩ seke tete, kpurutokokpĩ la, fü wü Agiripa ayia ake Berenike, ato züka bongo ka miri eküte wü, anü agbü mere sü ka biti-te. Fü wü mere kpara ka wü marajümüya, bete wü mere kovo ka kötĩ la, ayia anü kpah kpala. Fü mere bi wü kpara ayia angbü eceka ewü te kaje, da ecu ngü ewü. Te wüh koro kpala, fü Feseto adu atima kpara, teka anü aĩ Pawülü agbü ku.

24Te wüh koro de Pawülü tete, Feseto, fü mü ayia arü amala ngü, gü ba, "Wayi, Miri Agiripa, de yi wü kpara 'buru de te yi koro eyi sene ne, yi ceka la komoko ne. Wü gara wü di enga Yısarayele, te ewü di agbü Yerüsalema, de gara ewü de sene ne, wüh koro ta ato ngbangbanga kpaka ra, da eba rere, gü ba, 'Ah le de engu kpi akpi.'

25Amba te ma gĩri si-ngü la, gara liya te engu mere, te wüh ena amörö engu tekaka ne, ma maka nda-ra de. Kpah bala, fü engu adu ayi-ta ra, ta de ma tima ni kpaka Kayısara, mere miri ka wü Rüma, teka de ah kolo ngü ka-ni me-ye. Te di bala, ma le ta kpah eyi amere baka te engu le la.

26Amba gbü ngü la, ngü de te ma ena aba fü mere miri ka-nih teka ngü kaka ne, ma wu nda-ra de. Fü ra aza engu, akoro di engagira yi dene, ah fa sü 'buru,

engagira mü, Miri Agiripa, de mü le ta-ngü te ra gbü ngü la. Angü te nih ena ayi-tata na de nih ma tundu sene la, ma ena amaka züka fingangü, aba ngü di tekaka fü mere miri.

²⁷Angü te ma ena atima kpara ka ku fü mere miri bü bala, wüh wu siti ngü kaka kpah de la, ah ka-ye gbü jia ra de töndö ngü."

Wü Mürü Tima ka Yesu 26

¹Fütanga ngü la, fü Miri Agiripa ayia amala ngü fü Pawülü, gü ba, "Titine ye ti eyi amala ngü ka-ye fü ani." Fü Pawülü ayia tikpi akpo da emala ngü, da eda kpa ye, gü ba,

²"Wayi, Miri Agiripa, teka wü ngü 'buru de te wü di enga Yisarayeale to ngbanga ra di, gü ba, ma de siti kpara ne, ma de mere tadu enatikine teka amala ngü ka-ra la engagira mü.

³Kükürü de, angü ma wu eyi, gü ba, mü wu riri ka gele ka-nih, wü di enga Yisarayeale, kpo. Mü wu ngü ka yiki, te a ngbü ega esüka a gbü ngü ka Me ne, kpah eyi. Te di bala, ma enda'ba te-ra fü mü, de mü gu maguma mü, teka aje la ngü de gömö ra ne.

⁴Wü di enga Yisarayeale 'buru wu ngü ka-ra kpo, akpo gbü jaji te ra, zalü akoro dene. Angü ma kpah de enga Yisarayeale, te ga esüka ewü. Wüh bi ra ta agbü Tarasu. Amba fü ra akoro angbü cu gbü Yerüsalema teka mere bi wü re.

⁵Te wüh ena ale ta ale amala zu ngü la, de bane wüh ena amala nga ra fü mü ta me-wü, angü wüh wu kpo, gü ba, akpo gügü, ma ngbü fi bü da eo to ra, teka amere wü riri ka Me 'buru, angü ma de Farusi.

⁶Dela si-ngü te wüh i ra engagira mü di enatikine, angü ma o maguma ra 'buru 'buru te ngü, ta te Me mala fü wü kundu nih, gü ba, 'Ni ena azükü wü kpara ka-ni gbü kpi ne.'

⁷Amba, mere Miri, dela si-ngü te wü di enga Yisarayeale 'buru ngbü eo maguma wü, teka adi emere tima ka Me di, biti de ra ne, teka de Me zükü ani gbü kpi. Te di bala, wü di enga wüna, wü di enga Yisarayeale, le ato ngbanga ra enatikine, neh teka ne? Ah bü teka ngü te ma gü ba, Me zükü Yesu gbü kpi eyi ne? Dela züka ngü?

⁸De-yi, wü di enga wüna, fingangü ka-yi gü ba, Me ti azükü kpara gbü kpi de? Yi efi bala neh teka ne? Ngü la ena afa Me afa?

⁹Fanü fanü, cu de-ra dene, ta gügü ne, ma ngbü ta kpah etiri wü kpara, de wüh mere e ale ngü ka Yesu de.

¹⁰Ma kpo ta da emere wü ngü la agbü Yerüsalema, angü wü mere kovo ka-nih yia ta to wazi fere me-wü teka ngü la. Fü ra akpo angbü ezoro bi wü kpara ka Yesu,

da egü ewü agbü ku. Te wüh le amörö ewü la, ngü engu ngbü ereke te ra kpah areke.

11Ma ngbü ta endondoro kpa esambü ka wü biti-te ka-nih agbü Yerüsalema 'buru, da egiri wü kpara ka Yesu la, teka adi eto mere kuru te ewü, de wüh ce ngü ka Yesu ace. Ma ngbü ta kpah eo makpü te ewü emaguma ra efa sü. Fü ra angbü da eto cinga te wü kpara ka Yesu la, zalü koro di agbü tö ka wü ganzi kpara nengete.

12Wayi, mere Miri, gbü gara sikipi, fü ra ayia teka anü to kpa fügö, agbü Damaseke, angü wü mere kovo ka-nih to ta wazi fere, teka de ma nü, ma mere wü kpara ka Yesu de kpala, kpah baka ta te ma ngbü emere mene ewü de agbü Yerüsalema ne.

13Mere Miri, ma su wu de! Ah te ekoro etü ra, o ra di la bü te kaje enü, fü gara e ayia aci gbü jia ra, baka ülele ka mügbara la. E la, ci fa ra te ngbü esü ka! Fü wazi Me ayia alofo sü ede a raaa! de wü kpara de te a ngbü enü de ewü ne 'buru.

14Fü a ayia atü 'buru kötö de wü kpara la. Fü ra ayia aje ri kpara, te mala ngü fere gbü mö ka-nih, wü di enga Yisarayeke, gü ba, 'Sawula, Sawula, mü ngbü eto cinga te ra bala, neh teka ne? Mü wu de, gü ba, ma fa ni de wazi? Mü baka yiti te le anü nü de, fü ewü angbü emi engu teka ngü la. Mü ngbü embü te-mü de ngü la kükürü, 'duwa te mü ena ace ngü la, adu ale ngü ka-ra.'

15Te ma je ngü la bala, fü ra ayi-ta ngü, gü ba, 'Mere kpara, ye de neh da?' Fü ah ayia alügü ngü fere, gü ba, 'Ni de Yesu, de te ma ngbü eto cinga tete ne.

16Amba ma yia eyia, ma rü tikpi. Angü ni sere te-ni fere kükürü de, ni fe ra eyi ba mürü tima ka-ni. Wü ngü de te ma wu de enatikine ne, ah le de ma mala fü wü kpara, kpah de wü gara ngü, te ni ena adu asere fere sidi ne.

17Ni ena atima ra agbü wü gara sü nengete nengete, teka amala ngari ni kpah fü wü ganzi kpara. Gbü wü sü la 'buru, ni ena adi ladü ake ra, teka aküwa ra esaka wü di enga Yisarayeke, kpah de wü ganzi kpara la.

18Ma nü, ma mala ngari ni fü wü kpara 'buru, teka de wüh fü maguma wü, ace siti ngü ka-wü, akoro angbü züka wü kpara ka Me, de wüh ce ngü ka Satana, adu ara fü Me. Fü ewü ato maguma wü fü ni, Yesu, teka fü Me aboro siti ngü ka-ewü, fü ewü amaka sü agba Me.' Dela ngü te Miri Yesu mala fere, gbü sikipi te engu fe ra baka mürü tima ka-ye tete.

19Miri Agiripa, te di bala, dene ngü te ma emala fü mü. Ma le ace ngü, de te Miri Yesu sere fere ne, nda-ra de. Ma ngbü fi bü emere riri kaka la.

20Te di bala, ma kpo 'duwa gbü sikipi la, emala ngari Me fü wü kpara, teka de wüh fü maguma wü, wüh du kpaka Me, da emere wü ngü te ena areke gbü jijia, teka asere fü wü kpara, gü ba, fanü fanü, ani fü maguma ani eyi. Ma kpo de ngü la 'duwa ciki gbü Damaseke, koro di agbü Yerüsalema. Fü ra andondoro gbü nga nzö wü sü ka wü Yisarayeke 'buru, zalü koro di agbü wü tö ka wü ganzi kpara nengete nengete kpah 'buru.

²¹Dela si-ngü te wü di engä Yisarayeले zoro ta ra di, etambasü Mere Kambü ka Me agbü Yerüsalema. Fü ewü akpo da egiri kaje teka amörö ra tete na ne.

²²Fü Me ayia aküwa ra esaka ewü, zalü akoro di dene. Te di bala, fü ra ayia arü engagira yi dene, teka amala ngari Me fü yi, wü mere kpara de wü kükürü kpara 'buru. Ngü te ma ngbü emala ne, ah de kükürü ngü, te ma ngbü efi me-ra, ne de. Ah ngbürü de zu ngü te wü Müse mala ta gügü, de wü bu ye, wü mürü dofo ka Me 'buru. Fü ewü adu kpah aba ngü la gbü Ngari Me,

²³gü ba, 'Te gara Me ena atima Mere Miri füh kotö ne, teka aküwa wü kpara. Amba ah le de Miri la maka cinga feke, fü ah akpi. Te di bala, engu ena azükü fi me-ye gbü kpi esüka wü kövö 'buru, teka asere ngü ka küküwa fü nih, wü di engä Yisarayeले, kpah de wü ganzi kpara 'buru.' "

²⁴Baka te Pawülü ngbü la fi bü emala ngü ka-ye la bala ne, 'duwa fü Feseto ayia aba rere, akolo ngü ka Pawülü, gü ba, "Apa Pawülü! Ye röfö aröfö! Ceka la, bi ngü te ye tanga ne, siti nzö ye eyi!"

²⁵Fü Pawülü ayia alügü ngü fefe, gü ba, "Ako Miri Feseto, ma röfö aröfö de, baaa. Wü ngü de te ma ngbü emala ne, ah de töndö ngü ka maröfö nda de. Sisi na ladü.

²⁶Miri Agiripa wu ngü la eyi 'buru. Ah bala de? Angü ngü la mere ta te-ye gbü jia wü kpara 'buru. Teka ngü la, fü ra angbü emala ngü engu fefe mbölö.

²⁷Te di bala, de-mü Miri Agiripa, ngü te wü mürü dofo ba gbü Ngari Me ne, mü le de? Wayi, ma wü eyi, gü ba, mü le ngü la eyi."

²⁸Fü Miri Agiripa ayia amala ngü fü Pawülü, gü ba, "Ye fi nda-ye, gü ba, ye ena afü ni, akoro di ba kpara ka Yesu, bü kere kere bala?"

²⁹Pawülü, fü mü alügü ngü fefe, gü ba, "Te ena adi kpah bü kere kere, anga ferrre la, ma ngbü eyi-ta Me teka mü, Miri, bete wü kpara 'buru, de te ewü ngbü eje ri ra enatikine ne, de Me fü maguma yi 'buru, fü yi akoro kpara ka Yesu baka ra. Amba ah le fü yi amaka cinga baka nda-ra, te wüh ngbü ei ra de nyari ne, de."

³⁰Fü ri Pawülü la ayia agürü maguma cögbörö wü kpara la 'buru. Fü Miri Agiripa, ayia de wü Feseto ake Berenike, bete wü cögbörö kpara, te ewü di de ewü ne, akoro kpa etanü.

³¹Fü ewü akpo da emala ngü la esüka wü, gü ba, "Apa! Wü wu eyi? Gbü jia ani, komoko la mere siti ngü, te ti fü ewü amörö engu, anga ai engu gbü ku tete ne, nda de."

³²Fü Miri Agiripa ayia amala ngü fü Feseto, gü ba, "Te Pawülü ena ayi-ta ngü, gü ba, 'Ni le de miri ka wü Ruma kolo ngü ka-ni me-ye,' ta de la, de bane ani ena ace engu." Dela ngü ka Pawülü engagira Miri Agiripa Erode ake Miri Feseto, agbü Kayisariya.

Wü Mürü Tima ka Yesu 27

¹Baka te Pawülü gü ba, "Ni le fü mere Miri Kayisara ka wü Rüma akolo ngü ka-ni me-ye," ne, fü Miri Feseto ayia ale teka atima Pawülü agbü Rüma gbü zabu. Te di bala, fü ewü aza wü Pawülü de wü gara kpara ka ku, ato esaka gara mere kpara ka wü marajümiya ka Rüma de iri ye Yuliyo, de ah gi nga ewü, ah nü di, zalü akoro di agbü Rüma kpala. De-ra Luka, fü ra ayia anü kpah de ewü.

²Gara kpara ka Tesalonika, de iri ye Arisitarekü ne, nü kpah de wü a. Fü Yuliyo ayia amaka gara wü kpara ka Aduramite, te ewü le anü de mere zabu ka-wü agbü Asiya, te di te kaje ka Rüma. Fü Yuliyo areke ngü de ewü, teka de wüh za a gbü zabu ka-wü la, anü di agbü Asiya. Fü a ayia ace Kayisariya, ali gbü zabu la.

³Te kpä seke tete, fü a anü akoro agbü Sidona. Fü Yuliyo amere züka ngü fü Pawülü, angü ah ce mba Pawülü, de ah nü, ah ceka wü bu ye de sela, teka fü ewü ale ta-ngü tete.

⁴Fü a ayia gbü Sidona sela, fü wege akpo da embü a, da efe, elügü zabu kpa sidi. Te di bala, fü a anü aguru sü ede Kupuriyo, te nga mene sü, te wege ti alügü zabu tete sidi de.

⁵Fü a anü bala, akö mere ngu ede Silisiya ake Pafilüya. Fü a anü akoro agbü Mira. Fü a akö kötö sela.

⁶Fü Yuliyo, mere kpara ka wü marajümiya la, ayia anü agiri zabu te ena aza a, anü di agbü Italiya. Fü ah amaka gara te yia agbü Alekezandariya. Fü a ayia ali gbügbü.

⁷Fü a ayia agbü Mira, da enü, amba mere wege la ngbü fi bü da embü a. Teka ngü ka wege la, fü a angbü enü mba ferrre. Fü a anü, anü bala, akoro ede Kinide, sidi nga mere bi sikpi, de mere kuru te a fa sü. Te a koro kpala, a le ta anü kpa engagira nü, amba dada ma, teka ngü ka mere wege la. Te di bala, fü a afü te-a, anü akoro ede cükü ka Kürete. Te a nü koro ede Salomone, fü ah adu afü ekere Kürete.

⁸Fü a angbü enü fi bü ferrre bala, gbü mere kuru fa sü. Fü a anü akoro gbü züka sü ede Laseya. Fü a arü kpala, teka afe te-a.

⁹A ngbü siti mere bi wü sikpi da enü de zabu bala, angü gbü fe la, ah de wü fe ka siti wege. Gbü wü fe la, ngü ka nünü de zabu koro eyi esiti, angü karanga eyi gbmari. Te di bala, fü Pawülü ayia amala ngü fü a, gü ba,

¹⁰"Wü di enga ni ni, ah le de ani ngbü la sene, aci nga züka fe, te ena akoro. Angü gbü jia ni, te ani ena adi enü fi bü gbü siti wü fe ka siti wege de bala, siti ngü ena amere ani te kaje, fü ani amaka cinga gbü ngü la. Angü mere zabu de mere bi wü e gbü ye ne, ena asiti siti, fü ani akpi kpah 'buru!'"

¹¹Amba wü mürü zabu bete mere kpara ka tima ka-ye, le bala nda-wü de. Angü wüh gü ba, "Sü la, ah de enga sü cükü'daye, ah de züka sü teka fü mere zabu angbü tete kpala, teka mere bi fe ne, nda de." Wüh gü ba, "Gara züka dere ngolo

ladü gbamari, gbü sü de iri ye Fenikisi. Ah le de ani nü ngbü kpala." Fü mere bi wü kpara de gbü zabu la ale ngü ka-ewü. Fü mere kpara ka wü marajümiya la, adu kpah aje ngü ka-ewü la, ace nda Pawülü ngü ne ka. Fü ah amala, gü ba, "Ah le de ani nü de ewü kpala."

13Fütanga ngü la, fü wege akpo efe mba ferrre. Fü wü mürü zabu ayia afi, gü ba, "Ani ti eyi anü akoro agbü Fenikisi enatikine." Fü ewü afuru zabu la, fü ewü angbü enü di ferrre, gbamari edere ngolo.

14Baka te a nü la mba cükü'daye bane, fü gara mere wege, baka egbarakö la ayia akpo da efe sisiti!

15Fü wege la atiri zabu la, da a te a ena anü kpa engagira nü ma! Fü a ace te-a tine bü te nga wege la. Fü wege aza zabu anü di de mere woro.

16Fü a anü de woro bala, anye sü kpa ekere gara enga cükü de iri ye Kawuda. Fü enga cükü la ale ta-ngü te a mba cükü'daye, angü sela wege ngbü efe mba ferrre, ela eküte cükü la. Te di bala, fü a adu afi nga enga zabu, te a ngbü egbeke fütanga a ne. Fü a ayia abiti te-a, ae ao gbü memere na la, angü wege ena asiti siti. Fü ngü la ato mere kuru te-a afa sü.

17Fü ewü adu aza mere ju-ku, ai mere zabu la di gö! angü wege ena angbenge. Fü wege angbü fi bü da enü de a bala. Fü wü mürü zabu la angbü de mere cürü, da efi ngü, gü ba, te zabu la nü koro, mo te-ye te mere siki de ede Libiya la, ah ena alala kpala, fü ngü ka-ani anza 'buru. Te di bala, fü ewü ayia afuru wü mere bongo te wege ngbü enzi zabu di ne 'buru asidi. Fü zabu akpo angbü enü nü tine mba ferrre teka ngü la.

18Fü mere siti wege la angbü ka-ye fi bü da efe, da ekada ngu. Fü zabu angbü da eyiki, da efüfü te-ye, ekolo ngu gbü ye. Fü ngü la angbü fi bü da emere te-ye bala gbü biti la ngiri. Te kpi seke tete, fü ewü akpo eza wü gara tiri e gbü zabu la, egügü ewü agbü ngu, angü zabu ena amere tiri. Fü ngü la angbü fi bü da embü a bala.

19Sidi nga sikpi 'basu, fü mürü zabu akpo tine cu da egügü wü gara e ka tima ka zabu ka-wü, kpah 'buru agbü ngu.

20Fü wege la angbü efe fi bü bala, ra de biti, teka mere bi sikpi. A ti awu ra de wü küfara tine de, teka ngü ka mere sangu te zoro jia kpi. Tekana ngü la, a ti awu sü, te wege ngbü enü de a tete ne, kpah de. Fü a akpo da efi, gü ba, a ena akpi akpi 'buru.

21Da a te a ena azü e tete kpah ma, teka mere bi sikpi. Fü Pawülü ayia arü amala ngü fü wü kpara ka tima ka zabu la, gü ba, "Wü di enga wüna, te yi ena aje ta ri ra, te ma mala fü yi agbü Kürete ne, de bane, nih ti amaka cinga bane de.

22Amba dene ngü te ma le amala fü yi. Yi i maguma yi ai, angü nih ena aküwa aküwa 'buru. 'Duwa zabu ena asiti ka-ye me-ye.

23Ma mala ngü la kükürü de, angü Mere Me agbü kpī, de te ma ngbü emere tima kaka-na ne, tima malayika ka-ye eyi me-ye kpaka ra gbü biti ne, teka amala ngü la fere.

24Ah gü ba, 'De-ra Pawülü, ma kpe cürü de! Ma tī akpi de. Me ena aküwa kpah wü kpara, te ma di de ewü tundu gbü zabu ne, teka ngü ka-ra. Angü ah le fü ra anü akoro engagira mere miri ka wü Rūma.' Dela ngü te malayika ka Me sere fere gbü biti ne.

25Te di bala, wü di enga wüna, yi rü kpekpeke, yi kpe cürü de, angü ma wu eyi, gü ba, ngü de te Me mala fere gömö malayika la, ena amere te-ye bala fanü.

26Amba dene ngü te ena amere te-ye. Zabü ena anü, abu nih agbü gara cükü." Dela ngü te Pawülü mala fü wü kpara ka tima ka zabu.

27Fütanga sīkpī nzūkpa de fūh ye bala, sidi nga yiyia ka-a agbü Kürete, fü mere wege la angbü fi bü da enzi a, enü di bala. Tīne, gbü adu sīkpī la, ah te ena akoro etü biti, fü wü kpara ka zabu afi nda-wü, gü ba, a koro neh eyi edere ngolo.

28Fü ewü aza e teka are macu ngu la di. Ah koro baka süka-lö teke 'basu. Fü a adu kpah aka te-a mba cükü'daye, fü ewü adu kpah are ngu. Ah koro baka süka-lö teke biri de fūh ye nzūkpa. Fü ewü awu, gü ba, gümba eyi gbmari fanü.

29Fü ewü angbü de cürü, da efi, gü ba, zabu ena amo te-ye eküte da. Te di bala, fü ewü ayia aza gara mere tiri wü se baka bala, te wüh i de mere ju-ku, agü ewü to kpa sidi, teka fü zabu arü. Fü ewü akpo da eku gba fü Me, de zabu ngbü bala, zalü te sü ena alofo, teka fü ani awu züka kaje te ani ena aküwa te ani tete na.

30Amba wü kpara ka tima ka zabu la fi nda-wü, gü ba, wü e la tī atirī zabu de. Wege la ena anzi zabu, fü ah amo te-ye eküte da fanü, fü ani akpi 'buru. Te di bala, fü ewü agirī kaje teka de ani kpe ka-ani. Fü ewü aza enga zabu, ta te wüh o gbü memere na ne, ao gbü jia ngu. Fü ewü angbü ememere te-wü, baka wü kpara te ewü ngbü egü wü gara tiri e, te ena atirī zabu to kpa engagira nü la.

31Fü Pawülü ayia awu mani ka-ewü la. Fü ah ayia amala ngü fü Yuliyo, mere kpara ka wü marajümiya, gü ba, "Te wü kpara la ngbü gbü zabu de la, ani tī aküwa de."

32Te wü marajümiya je ngü la bala, fü ewü ayia akokolo wü ku, de te wüh i enga zabu la di ne, 'buru asidi, de ngu za, nü sü di.

33Kpurutokokpī la, o sü lofo nza la de, fü Pawülü ayia amala ngü fü wü kpara gbü zabu la 'buru, gü ba, "De-wü deyī, wü ceka la, ani mere eyi sīkpī nzūkpa de fūh ye bala dene, ani zü e de, teka ngü ka mere wege ne.

34Te di bala, ah le de ani zü e ezü, teka amaka wazi. Wü kpe cürü de, angü biri kpara esüka ani, te ena akpi gbü ngu sene, nda ma."

- ³⁵Baka te Pawülü mala ngü la bala, fü ah ayia aza ambata, aku gba fü Me tekaka, gbü jia ewü 'buru, akpo angbü ezü.
- ³⁶Fü wü kpara gbü zabu la 'buru ayia amaka wazi, akpo da ezü e.
- ³⁷A ta gbü zabu la 'buru baka wü kpara kama 'basu, teke bata nzükpa de füh ye ma'diya (276).
- ³⁸Baka te ewü zü e la, sika di, fü ewü ayia aza mere bi wü kombo ka jia ndo de gbü zabu ne, abu 'buru agbü ngu, teka de zabu koro mba fawu fawu.
- ³⁹Te kpì seke tete, fü wü kpara ka tima ka zabu awu, gü ba, a koro eyi gbamari edere ngolo fanü, amba wüh wu sü engu la gügü nda-wü de. Fü ewü awu mba züka sü, te da di tete ma. Fü ewü adu afi, gü ba, te zabu ena anü amo te-ye, alala gbü siki kpala la, ah ena adi mbi.
- ⁴⁰Te di bala, fü ewü akolo wü ju-ku te wü tiri se la asidi. Fü ewü afuru kpah ju-ku te rü, de te ngbü eji zabu ne, asidi, aza gara mere bongo, agbala, ai kpa tikpi gbüra zabu, teka de wege di efe e la, enzi, enü di kpa edere ngolo.
- ⁴¹Dela de, fü zabu ayia anü alala gbü gara mere siki, te di etü ngu la. Fü mere siti wege la akoro, akpo da ekukuru zabu to kpa sidi.
- ⁴²Te wü marajümüya wu, gü ba, zabu te esiti, fü ewü afi, gü ba, wü kpara ka ku ne ena akpe ka-wü. Te ah bala, ani mörö ewü amörö.
- ⁴³Amba mere kpara ka wü marajümüya la, mü le ngü ka-ewü la nda-mü de. Angü ah le ta aküwa Pawülü. Fü ah ayia ato riri fü ewü, gü ba, "Wü mere e amere bala de." Fü ah adu amala gara ngü, gü ba, "Wü mene kpara 'buru, te ewü wu da edo bojo kpo ne, wüh ti gbü ngu fi me-wü, ado bojo, akoro kpa füh gümba."
- ⁴⁴Fü ah amala ngü fü mene ewü, te ewü wu da edo bojo de ne, gü ba, "Ah le de wü giri fara rü zabu te ngbengbe la, azoro, teka ale ta-ngü te wü, akoro di kpa füh gümba." Fü a ayia amere kpah 'buru bala, akoro kpa füh gümba de küte a zözö. Dela ngü te mere wü Pawülü gbü mere yi-ngu, da enü agbü Rüma.

Wü Mürü Tima ka Yesu 28

- ¹Baka te a küwa tete, koro 'buru kpa füh gümba, fü a aje, gü ba, sü la, ah de cükü de iri ye Malita.
- ²Wü kpara ka sü engu la, wüh ka-wü de züka wü kpara. Fü ewü amere ngü a areke 'duwa areke. Fü ewü ayia adeke mere wa. Fü a aya te-a tete, teka ngü ka zü, angü agö kpo ta kpah eyi eli ali.
- ³Fü Pawülü ayia aro ci-wa, abi, agü agbü wa la, de ah ci memere. Amba Pawülü, mü kama kpürü nda-mü eyi gbü wü ci-wa la. Fü kpürü la ayia akoro ka wazi wa la, ade engu, alala te kpakpa.

⁴Te wü kpara ka Malita la wu kpürü, te lala te kpa Pawülü bala, fü ewü ayia amala ngü esüka wü, gü ba, "Eye! Yi wu eyi? Komoko la ena adi de siti kpara, te ngbü emörö wü bu ye de? Baka te engu küwa gbü ngu ne, mba ngü ka-ye la fi bü ladü sidi nganga. Kpürü la ena amörö engu tîne me-ye."

⁵Pawülü, fü mü ayia ayükü kpa mü. Fü kpürü la ayia atï agbü wa, gü kpürü la rï te mü nda de.

⁶Amba wü kpara la ngbü nda-wü ta tîne bü eyi ecï nga Pawülü, te ngü ena amere engu. Ngale nga te kpürü la ena akpo au, anga ah ena atï kötö, akpi 'duwa akpi. Baka te wüh ngbü cï nga ngü la nda-wü ma ne, fü ewü ayia afü fingangü ka-wü, gü ba, "Apa! Komoko la de mürü talara!"

⁷Sü te a koro ngbü tete la, ah ka-ye gbamari ede yï ka miri ka Malita sela. İri mere kpara la de Pabiliyo. Fü miri la ayia aza a kpa gba ye, angbü emere ngü a ereke 'duwa areke. Fü a ara kpala sïkpï bata.

⁸Fü a aje, gü ba, siti keke ngbü emere wö ye Miri Pabiliyo. Küküte ngbü ewütü awütü, bubu ngbü kpah ego ngüte. Te di bala, fü Pawülü ayia anü aceka wö ye miri la. Fü ah ao kpa ye gbü nzönzö, aku gba fü Me tekaka. Fü keke kaka la ayia anza.

⁹Teka ngü la, fü gara wü mürü keke gbü Malita ayia aje nga ngü la. Fü ewü ayia anü akoro kpaka Pawülü. Fü Pawülü aküwa ewü kpah 'buru.

¹⁰Fü ngü la aga gbü jia ewü. Fü ewü akpo da egbo nga a. Kpah bala, gbü sïkpï te a yia tete, fü wü kpara la ale ta-ngü te a de mere bi wü e, teka nünü ka-a la. Dela ngü te mere te-ye agbü Malita, te a ra tete kpala fe bata ne.

¹¹Fütanga fe bata la, fü a ayia teka ace Malita, angü wü fe ka siti wege nza eyi. Fü a amaka gara zabu, te ngbü ta kpah kpala teka wü fe ka siti wege la. Zabu la yia ta agbü Alekezandariya, ah le anü agbü İtaliya. Fü a ayia alï gbügbü na.

¹²Fü a ayia de zabu la, anü akoro agbü Sirakuza, ara kpala sïkpï bata.

¹³Te a yia kpala, a za fi bü küte ngu baaala, zalü nü koro agbü Regiyo. Fü a ara kpala aseke kpï. Kpurutokokpï la, fü züka wege akoro, afe zabu ka-a, anü di mbiimbi to anga kaje ka Rüma. Fü a anü bala, anü akoro agbü Putiyole sidi nga sïkpï 'basu. Fü a ayia akö gbü zabu la, teka anü tîne sela de lö a, akoro agbü Rüma. Angü Rüma ka-ye te kükürü sü, ngu la koro kpuru gbü Rüma nda de.

¹⁴Baka te a koro tete gbü Putiyole sela, fü a amaka gara wü kpara ka Yesu kpala. Fü ewü ayi-ta a, de a ngbü la mba de wü ani teka sïkpï lorozi, teka fü a ayia anü sü ka-a tîne agbü Rüma. Fü Yuliyo ayia ale. Sidi nga ngü la, fü a ayia anü sü tîne agbü Rüma.

¹⁵Te wü kpara ka Yesu agbü Rüma la je nga Pawülü, fü ewü ayia akoro angbü ecï nga a te kaje, wü gara agbü sü ka se e ka Apiyo, gara ewü agbü sü te wüh i, gü ba,

Wü kambü bata ka wü ngba. Te Pawülü wu wü bu ye, wü kpara ka Yesu, te ewü koro ecí nga ye te kaje ne, fü ngü la ato mere tadu fefe. Fü ah ayia agbo nga iri Me teka ngü la.

16Te a nü koro agbü Rüma, wü mere kpara le ao Pawülü gbü ku nda-wü de. Wüh to kaje fefe, de ah ngbü gbü gara kötí bane, bü ake marajümiya biringbö, de te ngbü eceka kpí sidi nganga na ne.

17Fütanga síkpí bata, fü Pawülü ayia aï wü kovo ka wü Yisaraye, te ewü di agbü Rüma, ne kpaka ye. Te wü kpara la koro biti te-wü 'buru tete, fü Pawülü ayia amala ngü fü ewü, gü ba, "Wü di enga wüna, ma emala fü yi dene zu ngü. Wü di enga ni nih, te ewü di agbü Yerüsalema ne, zoro ra bü kükürü bala, to esaka wü Rüma. Amba ma mere siti ngü fü ewü nda-ra kü de. Ma siti riri ka gele ka-nih kpah de.

18Amba wü Rüma la le ta eyi ace kpa te ra, angü wüh maka siti ngü de te ma mere, teka fü ewü amörö ra tete ne, nda-wü de.

19Amba wü di enga ni nih de kpala ne, le de wüh ce kpa te ra nda-wü de. Te di bala, fü ra ayia amala ngü fü mere kpara la, gü ba, ma le fü miri ka wü Rüma akolo ngü ka-ra tine cu me-ye. Ma mere ngü la bala, teka fü ra aküwa esaka wü kpara ka Yerüsalema la. Amba ma le ato ngbanga ewü nda-ra de, angü wüh de wü di enga wüna.

20Te di bala, dela si-ngü de te ma i yi tete, teka fü nih aro mö ne, ah dela. Angü wüh i ra de nyari bü teka ngü ka Me, ta te engu mala fü wü kundu nih, gü ba, de-ni Me, ni ena atima Miri teka aküwa nih ne."

21Fü wü di enga Yisaraye la ayia alügü ngü fü Pawülü, gü ba, "Baka te ani ngbü sene, ani maka la köcökpa te yia agbü Yerüsalema teka ngü ka-ye nda-ani de. Anga wü di enga ni ani te ewü ngbü ekoro sene ne, wüh mala la biri siti ngü te iri ye fü ani, kpah de.

22Amba ngü te ani wu eyi kpo, ah de ngü te wü kpara 'buru ngbü emala ngü, teka wü kpara ka Yesu, gü ba, wüh de wü siti kpara. Te di bala, dela ngü de te ani ngbü ele awu kpaka ye. Ah le de ye mala la nga ngü ka Yesu la fü ani mbi mbi mbi."

23Te di bala, fü ewü ayia akuru síkpí de wü Pawülü, teka de ani maka te-ani, aje ngü la. Te síkpí la koro tete, fü wü di enga Yisaraye la akoro kpaka Pawülü gbe gbe gbe afa sü. Fü Pawülü akpo da erí ewü de ngari Me, kü kpurutokokpí, zalü koro di etamurago. Ah ngbü emala fü ewü, gü ba, "Miri te Me tima füh kotö ne, teka aküwa wü kpara, ah ka-ye de Yesu." Fü ah angbü esere wü ngü, ta te wü gara mürü dofo ba gbü Ngari Me teka ngü ka Yesu E-küwa-nih ne, fü ewü. Angü ah le agbeke fingangü ka-ewü, teka de wüh to maguma wü fü Yesu.

24Fü wü gara kpara esüka ewü ayia ale ngü ka Yesu, te Pawülü mala la. Amba wü gara ewü le nda-wü de.

25Fü ewü angbü de mere yiki esüka wü, teka ngü la. Fü ewü ayia ace Pawülü, teka ago agba wü, fi bü de yiki la gömö wü. Fü Pawülü ayia amala gara ngü fü ewü, gü ba, "Wayi, ngü ka-yi la, ah fanü fanü, baka ngü te Nzila Wazi Me mala fü wü kundu nih, gömö mürü dofo Yisaya, gü ba dene,

26'Ye nü, ye mala fü wü kpara ka-ni la, gü ba, "Wüh ena aceka ngü ka-ni, ka Me, ma, wüh ti awu si-ngü gbügbü na nda-wü de. Wüh ena aje ngari ni ma, ngü la ti ari gbü nzö ewü mbi mbi kpah de."

27Kükürü de, angü nzö wü di enga Yisaraye koro eyi kpekpeke. Wüh ni güje wü ani, angü wüh le aje ngü ka-ni de. Wüh ni jia wü ani, angü wüh le awu si-ngü ka-ni kpah de. Angü, te ewü ena aje ta si-ngü ka-ni, Me, mbi mbi la, de bane wüh ena ace siti ngü ka-wü, adu ale ngü ka-ni, fü ni, Me, aküwa ewü.' "

28Fü Pawülü adu kpah amala gara ngü fü ewü, gü ba, "Dene adu ngü te ma ena amala fü yi enatikine. Me tima wü kpara ka-ye eyi, teka amala ngari ye fü wü ganzi kpara, gü ba, ni, Me, ena aküwa ewü, angü wüh ena aje ri ni la me-wü." Fü wü di enga Yisaraye la ayia ace Pawülü, ago agba wü, fi bü de yiki la gömö wü bala.

30Fütanga ngü la, fü Pawülü angbü agbü Ruma sela teka re 'basu. Wüh o engu gbü ku nda-wü de. Ah ngbü engbü ka-ye ta gbü kambü ka wü gara kpara, te engu ngbü eto jiasa tekaka. Fü ah angbü eza wü kpara, de te ewü ngbü eko kpaka ye ne, 'buru de mere tadu.

31Fü ah angbü emala ngü ka Yesu Kurisito fü ewü mbölö mbölö de mere wazi, gü ba, Yesu de Miri te Me tima teka aküwa nih. Amba gbü ngü la, gara kpara biringbö bane, te tata engu de ngü la, nda ma.

Rüma

Rüma 1

¹De-yi, wü kpara ka Yesu Kurisito, te yi di agbü Rüma, de-ra Pawülü, te ma di de labi ka Yesu Kurisito ne, ma ngbü eba köcökpa ne fü yi me-ra, angü ma de mürü tima kaka. Engu fe ra me-ye, fü ah ao ra, adi emala nga ngü ka-ye, ka Yesu, fü wü kpara, gü ba, "Me le nih fa sü."

²Me mala ta ngü eyi gügü, gömö wü mürü dofo ka-ye, gü ba, "Ni ena atima Ye ni, te ena akoro aküwa nih." Fü wü mürü dofo ayia aba ta ngü la, gbü Ngari Me.

³Kpara te engu tima ne, ah de Yesu Kurisito, te di de Miri ka-nih ne. Wüh bi engu ta baka kpara füh kotö ne, gbü nguwa Miri Davidi, te di ta de mere miri ka-a, wü Yisaraye ne.

⁴Amba Yesu ka-ye de Ye Me, te Me tima kü agbü kpä. Nih ti eyi awu, gü ba, Yesu de Ye Me, angü Me sere ngü kaka fü nih, gü ba, engu de Ye ni fanü fanü, teka wazi te Me zükü engu di gbü kpi ne.

⁵Teka ngü de te Miri Yesu mere la, Me te engu di de mürü züka maguma ne, le ra fa sü. Fü engu afe ra, ao mürü tima ka Miri Yesu, de ma di emala ngü kaka fü nguwa wü kpara füh kotö ne, teka de wüh fü maguma wü, adi eje ngü kaka, da elala te riri kaka.

⁶Dela si-ngü te ma ba köcökpa ne tete fü yi, angü ngü la kpah teka yi, wü kpara ka Yesu Kurisito de agbü Rüma kpala ne. Me le yi fa sü, fü ah ayia afe yi wü kpara ka-ye. Ah le de Wö nih Me bete Miri Yesu Kurisito ngbü de yi, da eto gu ngü ka-wü fü yi de züka maguma wü.

⁸Dene gina ngü te ma ele amala fü yi. Ma ngbü egbo nga iri Me tungü yi 'buru, te iri Miri ka-nih Yesu. Kükürü de, angü ma wu eyi, gü ba, yi zoro ngü ka Yesu eyi de kpa yi 'basu. Te di bala, ngü ka-yi la wü baya eyi gbü wü sü 'buru.

⁹Me, te ma ngbü emere tima kaka de maguma ra biringbö, da emala ngü ka Yeye na fü wü kpara ne, ah wu eyi kpo, gü ba, to ra iri tungü yi de.

¹⁰Angü ma ngbü eyi-tata tungü yi gbü wü sikpi 'buru, de engu ü kaje fere, de ma nü gü jia ra te yi kpala, te engu le eyi la.

¹¹Gümü yi ngbü eke ra cu efa sü, kükürü de, angü ma le arı yi de ngü ka Me, teka de yi maka wazi, arü di kpekpeke.

¹²Te di bala, te nih ngbü tundu la, ngü la ena ato wazi fü nih. Angü nih ena angbü baka ndugu wa, te wüh dunda adunda la. Angü ma ena amaka wazi teka ngü ka-yi, fü yi adu amaka wazi kpah teka ngü ka-ra.

¹³Wü di enga wüna, ma ngbü emala fü yi dene zu ngü, gü ba, ma le ta teka akoro kpaka yi kpala kere ne, amba ma giri kaje eyi bi ma, angü wü gara ngü ngbü fi bü

da etiri ra. Te Me ü kaje fere la, ma ena akoro, teka amala ngü ka Yesu agbü sü ka-yi kpala, de wü kpara to maguma fü wü Yesu, kpah baka te ma ngbü emere gbü wü gara sü ne.

14Angü ah le de ma mala ngü ka Miri Yesu, fü nguwa wü kpara füh kotö ne 'buru, angü ah de ngü, te engu fe ra tekaka na me-ye. Ah le de ma mala ngü ka Miri Yesu la fü wü kpeke kpara de wü töndö kpara, wü kpara te ewü wu ngü fa sü, kpah de mene ewü te ewü wu ngü nda-wü de ne.

15Te di bala, ma le kpah akoro amala ngü ka Miri Yesu fü wü kpara agbü sü ka-yi agbü Rüma kpala.

16Wü di enga wüna, ma wu eyi, gü ba, ngü ka Miri Yesu ne, ah ka-ye de mere kpeke ngü. Angü wazi Me ladü gbügbü na, teka aküwa wü kpara, te ewü ena ato maguma wü fefe na, anga wüh de wü di enga Yisarayeale, anga wü ganzi kpara.

17Ngü la ngbü esere züka kaje fü nih, wü kpara te ngü ka-nih ena areke tete na mbi gbü jia Me. Te mü to maguma mü fü Yesu Kurisito de la, ngü ka-mü ti areke gbü jia Me nda kpah de, angü gara kaje nda ma. Ah ka-ye bü duu baka ngü ta te Me mala, gü ba, "Mene wü kpara, te ewü le ngü ka-ni, Me, de maguma wü biringbö ne, ni ena aceka ewü baka züka wü kpara ka-ni fanü, fü ni adu aküwa ewü fi mere badi."

18Wü di enga wüna, ma ngbü emala fü yi dene zu ngü. Ah le de yi wu awu, gü ba, maguma Me ngbü enzu eküte wü kpara füh kotö ne, teka wü siti ngü te ewü ngbü emere ne. Angü wüh ngbü emere fi bü siti ngü, te Me le de. Wü siti ngü ka-ewü la, siti fingangü ka-ewü eyi, angü wüh le adi emere zu ngü, de te Me ngbü ele ne, nda-wü de.

19Maguma Me ngbü enzu eküte ewü, angü güje ewü ma. Te güje ewü ena adi ta ladü la, de bane ngü ka Me ri eyi gbü nzö ewü. Angü Me ngbü fi bü esere ngü ka-ye la fü ewü, teka mere bi wü re, wüh je ngü la nda-wü de.

20Ah kpo kü ta te enga gina, te Me o kotö ne tete na, engu sere te-ye fü wü kpara baka mere mürü wazi, teka mere bi züka wü e, te engu mere de füh kotö ne. Tekka ngü la, wü kpara 'buru ti eyi awu, gü ba, Me ladü. Anga te nih ti awu engu de jia nih kpah de la, wü e de te engu mere la, ti eyi asere wazi kaka fü nih. Amba wü kpara le afü fingangü ka-wü nda-wü de. Te di bala, Me ena ato kuru te wü kpara de bala ato, te gara. Wüh ti aküwa gbü liya ka Me nda-wü de, angü wüh ngbü emere ngü la ladru!

21Wüh wu eyi kpo, gü ba, Me ladü. Wüh wu kpah kpo, gü ba, Me ngbü ele de ani di emere züka ngü. Amba wüh le adi emere züka ngü nda-wü de. Wüh cu ngü Me kpah de. Wüh gbo nga iiri na, teka züka ngü te engu ngbü emere fü ewü ne, kpah de. Te di bala, nzö ewü siti ka-ye eyi. Wüh ngbü efi ka-wü fi bü töndö wü kükürü ngü ka-wü.

22Wüh gü ba, "Ani de kpeke kpara! Ani wu wü ngü 'buru kpo!" Amba wüh ka-wü de töndö wü kpara, te ewü wu ngü kpo de.

23Wüh le agbo nga Mere Me agbü kpī, te di de mürü wazi ne, nda-wü de. Wüh o to wü ka-wü 'buru, angbü ecu ngü wü e, te wüh ngbü ereke de kpa wü, baka kuru kpara, anga kuru lu, anga kuru nü, de kuru gara wü e de füh kotö ne.

24Teka kögö-nzö ka wü kpara la, fü Me adu afü kürüfe ye fü ewü, ace ewü, de wüh mere la siti wü ngü ka-wü la emere, baka te maguma ewü ngbü ele. Angü maguma ewü fiti ewü eyi, to gümü siti wü ngü la fü ewü. Te di bala, fü ewü akpo da emere ngü ka lümü esüka wü.

25Wüh le züka ngü ka Me ne nda-wü de. Wüh ngbü ele ka-wü bü nzö wü töndö ngü ka-wü la. Wüh ngbü egbo nga gara wü e, de te Mere Me mere ne, da ecu ngü wü e la. Amba wüh ena adi ecu ta bala ngü Mere Me, de te engu mere wü e la me-ye ne, da egbo nganga na, de bane ah ena adi ta mbi. Te di bala, ah le de nih di egbo nga iri Me tenga wü sikipi 'buru!

26Baka te wüh le ngü ka Me nda-wü de ne, Me ce ewü eyi, de siti gümü ngü ka lümü la emaguma ewü bala. Wü komoko du ce da engbü de wü würüse ka, fü gümü wü bu wü, komoko, adu angbü eke ewü ka-ye nda tīne me-ye. Fü ewü akpo da emere ngü ka lümü esüka wü, de wü bu wü, komoko. Kpah bala, wü würüse du ce da engbü de wü komoko kpo, fü gümü wü bu wü, würüse, adu angbü eke ewü ka-ye me-ye. Fü Me ayia ato kuru te wü kpara la 'buru. Ah to kuru la te ewü mbi, teka ngü ka lümü, de te ewü ngbü emere la.

28Wü kpara la le ao fingangü ka-wü, teka adi emere wü ngü te Me ngbü ele ne, nda-wü de. Teka ngü la, fü Me ayia ace ewü, de wüh di emere wü ngü te ti de, teka siti fingangü ka-ewü la.

29Siti ngü ka-ewü la sibi fa sü. Angü, te nga sikipi 'buru, wüh ngbü efi ka-wü fi bü nga siti wü ngü, adi emere. Gara ewü de wü mürü gümü e. Gara ewü ngbü ekpü te-wü, da emere gü, da emömörö te-wü. Gara ewü ngbü da emere kanga esüka wü. Gara ewü ngbü efiti wü bu wü. Gara ewü ngbü endoro de ambala'ba, da edi ngü te wü bu wü. Gara ewü ngbü ekpü Me. Gara ewü ngbü esoko wü bu wü asoko, fü ewü angbü ecu 'duwa ngü wü. Gara ewü le aje ngü ka wü wö wü, de wü ni wü, kpah de.

31Wü kpara la, wüh ka-wü töndö wü kpara, te ewü wu ngü ka Me de. Gara ewü ngbü emere mani, da esutu wu, angü wü ngü te ewü ngbü emala ne, wüh mere bala nda-wü de. Gara ewü le wü di enga ni wü kpah de. Gara ewü wu cinga kpara biringbö bane kpah de.

32Amba wü kpara la wu kpo, gü ba, mene wü kpara te ewü ngbü emere wü siti ngü de bala, Me ena amörö ewü asidi. Wüh wu ngü ka Me la reke areke, amba wüh le ace da emere wü siti ngü la nda-wü de. Wüh ngbü fi bü emere ngü la, enü

di kpa engagira nü, baka te ewü ngbü ele. Fü ewü angbü efiti wü bu wü, de wüh di emere kpah baka ani.

Rüma 2

¹Enga wüna, mü ngbü efi, gü ba, "Ni de züka kpara, te ni ti eyi akolo ngü ka wü bu ni?" Kpara te o mü miri neh da? Te mü fi, gü ba, "Ngü ka wü bu ni esiti, Me ena ato kuru te ewü la," te di bala, ah le de mü fi ngü la mbi mbi feke. Te mü mala, gü ba, "Wü bu ni ngbü emere siti ngü la," mü ngbü efi, gü ba, "Me wu siti ngü ka-ni nda de?" Te di bala, mü ngbü eza mere liya la, eo gbü nzö mü de tete-mü! Me ena ato kuru te mü ato, angü mü ngbü emere ngü la kpah bala.

²Me ngbü ekolo ngü ka siti wü kpara de bala me-ye. Angü nih wu kpo, gü ba, engu ena akolo ngü la mbi, areke areke.

³Enga wüna, te mü ngbü kpah emere siti ngü baka nda wü bü mü de bala, fü mü adu afü te-mü, angbü da ekolo liya ka wü bu mü la, mü efi nda-mü, gü ba, ni ena aküwa gbü liya ka Me? Ah bala de!

⁴Yi ngbü efi, gü ba, "Me wu siti ngü ka-ani de. Ah ti ato kuru te ani kpah de." Amba ah bala de! Me le yi de züka maguma ye. Te di bala, engu le ato kuru te yi kere la de, me-ye, angü ah ce laki eyi fü yi, de yi fü maguma yi, teka fü yi aküwa. Amba te nzö yi kpekpeke, yi le ace wü siti ngü ka-yi la fi de la, yi ti aküwa kpah de! Adu sikipi ena akoro, te Me ena aye süka ngü ka wü kpara 'buru. Gbü sikipi la, Me ena ato mere kuru te yi, angü yi ngbü efala züka ngü kaka-na ne afala.

⁶Te yi ngbü emere siti ngü la, Me ena ato kuru te yi. Amba te yi ngbü emere züka ngü la, Me ena aküwa yi fi mere badi.

⁷Mene wü kpara, te ewü ngbü eto te-wü fi bü da emere züka ngü, te reke areke gbü jia Me, fanü fanü Me ena agbo nga iri ewü, fü ah aküwa ewü fi mere badi.

⁸Wü gara kpara le züka ngü ka Me nda-wü de. Wüh ngbü efi ka-wü bü nga ngü ka-wü. Wüh ngbü eo to wü bü nzö teka adi emere siti ngü. Te di bala, maguma Me ena anzu eküte ewü, angü Me le siti ngü ka-ewü la nda de.

⁹Me ena ato kuru te wü kpara, te ewü ngbü emere siti ngü de bala ne 'buru, anga wüh de wü di enga Yisaraye, anga wüh de wü ganzi kpara. Angü Me ti afüwa gara kpara biringbö nda de.

¹⁰Fü Me adu ato züka ngü fü mene wü kpara, de te wüh ngbü emere züka ngü ne, te wüh de wü di enga Yisaraye, anga wü ganzi kpara. Angü engu ena agbo nga ewü 'buru, da eto wazi fü ewü, fü ewü adi engbü zözö, de gu maguma wü.

¹¹Engu ena akolo ngü ka wü kpara 'buru, te nga ngü te ewü ngbü emere, angü Me füwa kpara nda de.

¹²Teka ngü ka wü di enga Yisaraye, Me to ta Riri ka-ye fü ewü eyi gügü gömö Müse. Te wüh ngbü emere siti ngü la, Me ena ato kuru te ewü, angü wüh le aje riri

kaka-na de. Angü te mü ngbü eje Riri ka Me bü de güje mü kükürü, mü mere ngü engu de la, ngü la ti areke gbü jia Me nda de. Ah le de mü je Riri ka Me, ale de maguma mü, da emere ngü engu amere, teka fü ngü ka-mü angbü mbi gbü jia Me. Tekä ngü ka wü ganzi kpara, te ewü wu Riri ka Me te enga gina la de ne, te wüh mere siti ngü la, Me ena ato kuru te ewü kpah ato fanü fanü, angü wüh wu siti ngü ake züka ngü kpo.

14Amba wü ganzi kpara, te ewü wu ngü teka Riri ka Me nda-wü de ne, te wüh ngbü emere wü ngü te Me ngbü ele la, ah baka te wüh je Riri ka Me eyi. Angü ngü de te ewü ngbü emere ereke areke gbü jia Me ne, ah eyi baka Riri ka Me fü ewü.

15Ah ge baka te Me o Riri ka-ye la eyi emaguma ewü. Kpah bala, wüh ti eyi awu kpa emaguma wü, gü ba, wü ngü te ani ele amere, ah de züka ngü, anga ah de siti ngü.

16Me wu siti ngü emaguma wü kpara 'buru kpo. Adu sikpi ka Me ena akoro, te engu ena ao Yesu Kurisito, teka aye süka ngü ka wü kpara, baka ngü te ma ngbü fi bü eri wü kpara di ne. Angü gbü sikpi la, engu ena aye süka ngü ka wü kpara mbi mbi mbi, kpini te nga wü ngü te di emaguma ewü.

17Te mü de enga Yisaraye la, ah le de mü fi ngü ka-mü mbi mbi mbi. Yi ngbü ecu ngü yi, gü ba, "Ani de kpara ka Me. Ani ena aküwa teka ngü ka Riri ka Me, ta te engu to fü wü kundu ani esaka Müse ne?" Ah bala de!

18Wüh gü tamu Riri ka Müse eyi fü yi fanü. Yi wu züka ngü te ngbü ereke gbü jia Me ne, kpah kpo. Amba, te yi mere wü ngü engu la nda-yi de la, yi ena aküwa neh baye baye?

19Yi ngbü emala, gü ba, "Me mala zu ngü ka-ye eyi 'buru 'buru fü wü kundu ani gömö Müse. Ani wu ngü ka Me kpo. Ani de kpeke kpara. Ani ngbü egü tamu ngü la fü wü bu ani. Ani ngbü eri wü kpara, te jia ewü ni ani, da esere kaje fü ewü, teka de wüh wu ngü ka Me."

21Ah mbi, amba te yi ngbü eri wü bu yi de ngü ka Me la, yi le adi emere wü ngü la cu me-yi de, neh teka ne? Yi gü ba, "Kpara mere e azi e de," anga yi du ngbü ezi e ka wü bu yi, teka ne?

22Yi ngbü emala, gü ba, "Kpara mere e amere waza de," amba yi di ngbü engbü de wü gara würüse gbü zi, neh teka ne? Yi gü ba, "Ngü ka faranda esiti. Ah le ta de wüh mofu ngü la de." Te di bala, yi du ngbü enü ezü wü e, de te wüh ngbü eto gbü faranda, neh teka ne?

23Yi gü ba, "Ani de wü kpara ka Me, angü ani wu ngü ka Me kpo." Yi du ngbü eto lümü te Me cu me-yi, teka ne? Te di bala, yi le ngü ka Me de maguma yi fanü, nda-yi de.

24Ngü ka-yi kpah baka ngü ka wü kundu yi, ta te wüh ba gbü Ngari Me, gü ba, "Wü kpara ngbü esiti iri Me ne, teka ngü ka-yi, wü di enga Yisaraye."

²⁵Wü di engä wüna, yi ngbü efi, gü ba, "Ani de kpara ka Me, angü ani tî eyi esa basa?" Te yi ngbü emere zu ngü ka Me la, ngü ka basa ka-yi la ena adi de züka ngü fanü fanü. Amba, te yi mere Riri ka Me mbi mbi de la, ngü ka basa ka-yi la ena adi de kükürü ngü. Ah tî areke yi gbü jia Me nda de.

²⁶Kpara te ngbü emere Riri ka Me de maguma ye 'buru, Me ena aceka engu baka züka kpara ka-ye, anga te engu tî eyi esa basa, anga ah tî esa basa kpah de la, ah mere ngü de.

²⁷Yi gü ba, "Ani de wü kpara ka Me. Ani ngbü emere gele ka Me, angü ani tî eyi esa basa." Amba yi mere zu Riri ka Me nda-yi de. Wü gara kpara ladü, te ewü tî esa basa de ne, wüh du ngbü emere Riri ka Me me-wü ereke areke. Ngü la to lümü fü yi de? Yi ceka te-yi 'be, angü Me ena ato kuru te yi gbü ngü la.

²⁸Ngü te ena ao yi mbi gbü jia Me, fü engu aceka yi baka züka wü kpara ka-ye ne, ah de ne ngü ne? Ah de ngü ka matî esa basa, baka te wü di engä Yisarayeles ngbü emala ne? Ah bala de! Ah ka-ye de ngü ka Nzila Wazi Me te ngbü efü maguma kpara. Ngü ka gele tî areke ngü ka-mü gbü jia Me nda de. Te Nzila Wazi Me fü maguma mü me-ye la, Me ena adu aceka mü cu baka züka kpara ka-ye. Amba te yi ngbü emere wü gele, teka de wü kpara di eceka ani baka züka wü kpara la, ah ena adi ka-ye de töndö ngü kükürü.

Rüma 3

¹Amba nih tî eyi awu, gü ba, ngü ka wü di engä Yisarayeles fa ngü ka wü ganzi kpara eyi.

²Angü de-a wü di engä Yisarayeles, a de gina nguwa wü kpara, ta te Me sere ngü ka-ye fü a gbü Ngari ye.

³Ah fanü, wü gara wü di engä Yisarayeles la le ngü ka Me de, amba yi mere e afi, gü ba, Me ena ace ewü 'buru ace, teka ngü ka wü bu wü, la de. Me tî ace ewü 'buru 'buru de, angü wüh de wü vüngüte kaka.

⁴Te di bala, Me ngbü fi bü emere wü ngü te engu ngbü emala. Ah tî afü ngü ka-ye, baka nda wü kpara füh kotö ne, te ewü ngbü esutu wu ne, nda de. Angü Miri Davidi ba ta ngü la eyi gbü Ngari Me, gü ba, "Wayi bala Me, gbü wü ngü ka-mü, te mü ngbü emala 'buru, mü su wu nda-mü de, mü ngbü emere ngü la te bala. Kükürü de, angü, te mü kolo ngü ka wü kpara la, wü kpara 'buru ena awu, gü ba, mü kolo ngü la eyi mbi reke areke."

⁵Gara kpara tî eyi amala, gü ba, "Te ni mere siti ngü la, ngü la tî eyi asere fü wü kpara, gü ba, Me ka-ye de züka kpara duu me-ye. Te di bala, Me ena ato kuru te ni teka ngü la, neh teka ne?"

⁶Dela, ah de töndö ngü de? Me de kpara te ngbü ekolo ngü ka wü kpara 'buru ereke areke. Tekä ngü la, Me tî eyi ato kuru te nih, teka dürü ngü ka-nih.

⁷Gara kpara ena aga yiki, gu ba, "Te wu kpara di ngbu egbo nga iri Me, teka siti ngu te ni ngbu emere ne la, Me ena adu ato kuru te ni, teka siti ngu la, neh teka ne?"

⁸Ngü la, ah ge baka e te wuh ga, nih ti eyi adi emere siti ngu, angu zuka ngu ena akoro gbü ngu ka-nih la, fü wu kpara adu agbo nga iri Me, teka wu siti ngu te ni ngbu emere la. Dela ne töndö ngu ne? Wu gara kpara ngbu esiti iri a, gu ba, a ngbu kpah cu emala ngu bala me-a. Dela mere siti wu. Me ena ato kuru te mene wu kpara, te ewu ngbu emala ngu de bala ne, te gara.

⁹Wu gara ngbu efi nda-wu, gu ba, ngu ka-ani, wu di enga Yisaraye, reke fa nda nguwa gara wu kpara. Amba ah bala de. Angu wu kpara fuh kotö ne 'buru ngbu emere siti ngu. Te di bala Me ena ato kuru te wu siti wu kpara la 'buru, kpah baka ngu te ma mala fü yi la. Anga wuh de wu di enga Yisaraye, anga nguwa ganzi wu kpara.

¹⁰Ah kpah baka ngu ta te wuh ba gbü Ngari Me gügü, gu ba, "Kpara biringbö, te ngbu emere zuka ngu gbü jia Me, nda kü ma.

¹¹Kpara biringbö te ngu ka Me ri eyi gbü nzöngö na mbi mbi mbi, nda ma. Kpara te to te-ye adi emere ngu ka Me de maguma ye 'buru 'buru, nda kpah ma.

¹²Wu kpara 'buru ce ngu ka Me eyi. Wuh fü te-wu eyi 'buru emere bi siti ngu gbü jia Me. Kpara biringbö te ngbu emere zuka ngu nda ma.

¹³Wu ngu te wuh ngbu emala, ngbu esere nga siti ngu ka-ewu, te ewu ngbu efi, angu ngu ka-ewu la koro eyi baka zizi e, te sese ngbu efu afu. Wuh ngbu fi bü esu wu, da edi ngu te wu bu wu, kpah da emala wu gara kpeke ngu, te ngbu ecuru wu bu wu, baka kpürü, te ngbu ede kpara me-ye.

¹⁴Bi lara ngu sibi gömö ewu fa sü, angu wuh ngbu fi bü esoko wu bu wu, da esiri ewu. Fü ngu la angbu eto cinga emaguma wu bu wu la efa sü.

¹⁵Maguma ewu ngbu enzu kere kere, fü ewu angbu emörö kpara teka siti maguma wu la.

¹⁶Gbü wu sü 'buru te ewu ngbu ekoro tete, wuh ngbu fi bü eto cinga te wu bu wu.

¹⁷Wuh le zuka ngu, te ngbu eto gu ngu ne, nda-wu de.

¹⁸Wuh le ngu ka Me 'buru 'buru de. Wuh kpe cürü Me kpah de." Dela ngu te wuh ba gbü Ngari Me, teka wu kpara te ewu ngbu emere siti ngu de bala ne.

¹⁹Wu di enga wuna, dela ngu te ma le amala fü yi, gu ba, kpara biringbö, te di zuka kpara gbü jia Me, nda ma. De-a, wu di enga Yisaraye, ah le de a wu awu, gu ba, a kpah de siti wu kpara, Me ena ato kuru te a kpah ato teka siti ngu ka-a, angu Ngari Me mala bala. Te di bala, kpara biringbö fuh kotö sene, te ena aga yiki, nda ma. Angu Me ena ato kuru te wu kpara fuh kotö ne 'buru, anga ah ena adi de wu di enga Yisaraye, anga wu ganzi kpara.

20Kpara biringbö ladü te ngbü emere wü Riri ka Me la 'buru ereke areke fanü? Kpara te mere ngü la bala nda kü ma! Angü kpara biringbö te to tadu te Me gbü ngü ka Riri la nda kü ma! Amba Riri ka Me la ngbü esere fü nih, nga wü siti ngü, de te nih ngbü emere ne.

21Wü di engä wüna, Me fi nga kaje, te ngü ka-nih ena akoro tete mbi gbü jia ni Me, ne eyi cu me-ye. Enatikine, Me sere ngü la eyi fü nih. Ah de ngü ka riri nda de. Ah ka-ye de ngü te Me reke me-ye, baka ngü ta te wü mürü dofo ba gbü Ngari Me gügü. Ngü la, ah ka-ye de ngü ka Yesu Kurisito, te ena aküwa wü kpara me-ye. Angü te mü to maguma mü eyi fü Yesu Kurisito la, Me ena aceka mü baka züka kpara ka-ye tete, anga mü de engä Yisarayeale, anga mü de ganzi kpara. Te di bala, Me ti afüwa a, zu wü di engä Yisarayeale ne, nda kpah de,

23angü a ngbü kpah emere siti ngü baka gara wü kpara füh kotö ne 'buru. Angü züka kpara biringbö, te di mbi gbü jia Me, nda ma.

24Amba Me de mürü züka maguma, te le wü kpara fa sü. Fü engu ayia afa wü kpara gbü siti ngü ka-ewü, teka ngü ka Yesu Kurisito.

25Angü Me tima Yesu Kurisito füh kotö sene, fü ah akpi teka areke ngü esüka nih de wü ye. Mene wü kpara te ewü ena ato maguma wü fü Yesu, Me ena aboro siti ngü ka-ewü. Dene eyi mene kaje te kpara ena akoro tete na mbi gbü jia Me. Te kpo ta gügü, zalü akoro enatikine, Me ngbü engbü de gu maguma ye, teka ngü ka siti ngü ka wü kpara. Ah le ato kuru te wü kpara kere la de. Yi ngbü efi, gü ba, Me wu wü siti ngü ka-ani de? Ah bala de. Me de züka miri, te ngbü emere zu ngü. Engu wu da eye süka ngü ka wü kpara mbi mbi mbi ne kpo. Ngü te engu le ato kuru te nih kere de ne, angü engu ce la lakü fü nih, teka fü nih afü maguma nih, fü nih aküwa. Titine, dene eyi züka kaje te Me sere, teka areke ngü di esüka nih de wü ye. Angü Yesu Kurisito kpi eyi, teka afa nih gbü siti ngü ka-nih, de ngüte ye te tökö ne. Te nih to maguma nih eyi fefe na la, nih ena aküwa. Dela ngü te ngbü esere, gü ba, Me de kpara te wu da eye süka ngü ka wü kpara 'buru mbi mbi mbi ne.

27Te di bala ne, te Me ngbü eceka nih baka züka kpara, 'duwa teka ngü ka Yesu la, mü ena acu ngü mü, gü ba, ni de kpeke kpara, neh baye baye? Mü ngbü efi, gü ba, Me ngbü ele ni, teka züka ngü te ni ngbü emere ne? Ah bala de! Ngü ka-nih reke gbü jia Me, bü teka te nih to maguma nih eyi fü Yesu Kurisito.

28Ngü ka-nih koro gbü jia Me mbi, neh teka ne? Anga ah teka te nih ngbü emere wü Riri, ta te Müse ba gbü Ngari Me ne? Ah bala kpah de! Ngü ka-nih koro gbü jia Me 'be, nzö teka te nih to maguma nih eyi fü Yesu Kurisito.

29Fingängü ka-yi gü ba, Me ngbü ele ka-ye bü nzö wü di engä Yisarayeale? Ah bala de! Me ngbü ele nguwa wü kpara füh kotö ne 'buru.

³⁰Me ka-ye kü biringbö. Kaje te kpara ena aküwa tete na, ka-ye kpah ngbee biringbö, 'duwa te kpara to maguma ye eyi fü Yesu la. Ngü ma, te ah de enga Yisaraye, anga ganzi kpara.

³¹Fingängü ka wü gara kpara gü ba, nih, wü kpara ka Yesu, ngbü eceka Riri ka Me, ta te engu to gömö Müse ne, baka töndö ngü. Amba ah bala de! Titi, baka te nih to maguma nih eyi fü Yesu Kurisito ne, nih wu si-ngü gbü Riri ka Me la eyi fanü.

Rüma 4

¹Wü di enga wüna, nih fi la nga ngü ka Abarayama. Engu de züka kpara ka Me ta gügü. Engu kpah de mere kundu a, wü di enga Yisaraye.

²Me ceka Abarayama ta baka züka kpara ka-ye, neh teka ne? Ah teka wü züka ngü, de te Abarayama ngbü emere me-ye de tete-ye ne? Ah bala de! Te ngü la ena adi ta teka züka ngü te engu mere la, de bane Abarayama ena angbü ta da egbo nga ye de tete-ye. Amba Me le bala de.

³Yi fi la nga ngü ta te Müse ba gbü Ngari Me gügü, teka ngü ka Abarayama, gü ba, "Abarayama to ta maguma ye fü Me. Tekan ngü la, fü Me adu aceka engu baka züka kpara ka-ye."

⁴Ngü la, ah baka te Me küwa Abarayama teka wü züka ngü te Abarayama mere? Ah bala de! Me mere ngü la teka züka maguma ye. Kpah bala, te mü ngbü ta emere siti ngü, fü mü adu ato maguma mü fü Me la, engu ena aboro wü siti ngü ka-mü la 'buru, adu aceka mü baka züka kpara ka-ye, angü engu de mürü züka maguma.

⁶Nih gbo nga iri Me, angü engu de mürü züka maguma. Ah ngbü eceka nih baka züka kpara ka-ye ne, ah teka züka ngü de te nih ngbü emere ne nda de. Ah ka-ye teka züka maguma kaka. Ah kpah baka ngü, ta te Miri Davidi ba gbü Ngari Me gügü,

⁷gü ba dene, "Züka ngü ena adi 'duwa fü mene kpara, de te Me boro siti ngü kaka eyi asidi ne. Angü Me ti adu afi nga siti ngü kaka tine de."

⁹Züka ngü la nzö teka wü di enga Yisaraye, te ewü ngbü eti esa basa ne? Ah bala de! Yi fi la nga ngü ka Abarayama. Me ceka engu baka züka kpara ka-ye, teka te engu to maguma ye fefe.

¹⁰Me mere ngü la fefe, neh teka ne? Angü engu ti eyi esa basa? Ah bala de! Me mere ngü la fefe te enga gina, o engu ti esa basa nda la de.

¹¹Me du mala ngü ka basa la fefe sidi nga ngü la, teka asere fü wü kpara, gü ba, ni Me, ni o Abarayama eyi züka kpara ka-ni, angü ah to maguma ye eyi fü ni. Abarayama de gina kpara te Me wu engu züka kpara ka-ye. Tekan ngü la, Abarayama du ngbü baka kundu kundu wü kpara 'buru te ewü to maguma wü eyi fü Me, anga te wüh de wü di enga Yisaraye, anga wü ganzi kpara, mene ewü te

ewü tī eyi esa basa, anga wü mene ewü te ewü tī esa basa de. Dela mene wü kpara, te Me ngbü eceka ewü baka züka wü kpara ka-ye ne.

12Wüh ngbü eī nih wü kundu ye Abarayama ne, teka te nih tī eyi esa basa ne? A'a, ah bala de! Ah teka te nih to maguma nih eyi fü Me, kpah baka te Abarayama to maguma ye fü Me.

13Ta gügü, Me mala ngü fü Abarayama, gü ba, "Te gara, wü kundu ye ena angbü wü miri füh kotö ne 'buru." Me mala ta bala, teka ne? Ah teka te Abarayama ngbü emere wü riri ka gele ereke areke? A'a, ah bala de! Me mala ta ngü la bala, teka te engu wu Abarayama baka züka kpara ka-ye, angü Abarayama to ta maguma ye eyi fü Me.

14Amba wü gara kpara ngbü efi, gü ba, ani tī eyi aküwa, teka te ani ngbü emere wü riri ka gele ereke areke. Amba ngü la bala nda de! Te ah ena adi ta bala la, nih ngbü eto maguma nih fü Yesu Kurisito, neh teka ne? Ah ena adi de töndö ngü. Kpah bala, ngü ta te Me mala fü Abarayama teka wü kundu ye ne, ena adi kpah töndö ngü.

15Te nih ngbü efi, gü ba, ngü ka-nih ena areke gbü jia Me, teka wü riri ka gele la, ngü ka-nih tī areke gbü jia Me nda de. Angü te nih dürü mba enga ngü cükü'daye gbü wü riri ka gele la, maguma Me ena anzu eküte nih, angü kpara biringbö füh kotö sene, te tī amere wü riri la areke areke ne, nda ma.

16Wü di enga wüna, ngü ka-nih ena areke gbü jia Me, 'duwa te nih to maguma nih eyi fefe na la. Angü Me ena aküwa nih teka züka maguma ye. Ah kina kina eyi, gü ba, ni ena aküwa mene wü kpara, te ewü ena ato maguma wü fü ni, kpah baka Abarayama. Te di bala, nih, de te nih to maguma nih eyi fü Me ne, nih tīne eyi 'buru wü kundu ye Abarayama. Anga ah de wü di enga Yisarayeale, anga wü ganzi kpara.

17Teka ngü la, fü Me amala ta ngü fü Abarayama, gü ba, "Ni ena ato wazi fü ye, fü wü kundu ye asibi te gara, akoro mere bi nguwa wü kpara."

18Wü di enga wüna, Abarayama le ta wü ngü de te Me mala fü ye ne eyi de maguma ye 'buru, fü ah ayia ao to ye tete. Te engu ena adi efi ta bü nga wü ngü de füh kotö ne la, de bane engu ena aceka ngü la, te nga jia ye, baka ngü ka wu la. Kükürü de, angü engu koro ta eyi gbe kpara, wara ka gbe kpah eyi bakaka na. Wazi ewü teka abī ye di nda tīne eyi ma. Amba Abarayama wu fi bü kpo, gü ba, wazi Me fa sü. Ngü biringbö de te ena afa Me nda ma. Engu tī eyi azükü wü kpara gbü kpi. Kpah bala, Me ngbü emala ngü bü de komö ye, fü wü ngü, ta te mere te-wü gügü la de ne, angbü emere te-wü. Teka ngü la, fü Abarayama ayia ale ngü te Me mala fefe, gü ba, "De-ni Me, ni ena ato wazi fü ye, Abarayama, fü wü kundu ye asibi te gara, akoro mere bi nguwa wü kpara."

19Abarayama wu ta eyi, gü ba, wazi ni nza eyi, angü re ka-ni koro kpah eyi baka kama biri (100). Engu wu kpah eyi, gü ba, wara ni tī abī ye nda-ye tīne de. Amba

engu ceka ngü, te Me mala fü ye ne, te nga jia ye baka wu de. Ah to maguma ye 'buru fü Me, du o to ye 'buru te ngü te Me mala fefe, gü ba, engu ena adi te gara de kundu ye mere bi wü kpara. Fü engu agbo nga iri Me teka ngü la.

²¹Angü ah wu eyi, ga, Me de mürü wazi. Ah wu kpah kpo, ga, ngü de te Me mala la, Me ena amere fanü, Me ti ace de.

²²Dela si-ngü de te wüh ba ngü la tete na gbü Ngari Me, gü ba, "Abarayama to ta maguma ye fü Me, fü Me adu aceka engu baka züka kpara ka-ye."

²³Wü di enga wüna, wü ngü de te wüh ba teka Abarayama, gü ba, "Me ceka engu baka züka kpara ka-ye ne," wüh ba ngü la kpah tüngü nih. Angü, te nih to maguma nih eyi fü Me la, Me ena aceka nih kpah baka züka wü kpara ka-ye, teka ngü ka Miri Yesu Kurisito, de te Me zükü engu gbü kpi ne.

²⁵Angü Yesu kpi teka aküwa nih gbü siti ngü ka-nih. Fü Me ayia azükü engu gbü kpi la, teka asere fü wü kpara, gü ba, de-ni Me, ni ngbü eceka nih baka züka kpara, teka ngü ka Yesu.

Rüma 5

¹Wü di enga wüna, Me reke ngü esüka nih de wü ye eyi. Ah fü nih eyi baka züka wü kpara ka-ye, angü nih to maguma nih eyi fü Miri Yesu Kurisito.

²Teka ngü ka kpi ka Yesu, nih ti eyi awu wü züka ngü 'buru, te Me mere fü nih de züka maguma ye ne, angü nih to maguma nih eyi fü Yesu Kurisito. Nih tine eyi de tadu, angü nih wu eyi, gü ba, nih ena angbü kpaka Me, agbü sü kaka agbü kpi kpala, fi mere badi.

³Te di bala, nih ti kpah eyi agbo nga Me de tadu, gbü wü lö-ra ka cinga, te nih ena angbü ezü füh kotö ne. Angü nih wu eyi, gü ba, nih ena amaka züka ngü te gara, kpaka Me agbü kpi. Kükürü de, angü te nih tüka te-nih gbü wü cinga ka-nih la, maguma nih ena akoro kpekpeke.

⁴Te maguma nih koro eyi kpekpeke la, ngü ka-nih ena areke gbü jia Me. Te ngü ka-nih reke eyi gbü jia Me la, nih ena adu ao jia nih te Me, te ena aküwa nih ne.

⁵Te nih o jia nih eyi eküte Me la, engu ti ace nih de. Ah ena aküwa nih aküwa fanü fanü. Kükürü de, angü Me le nih cu fa sü, de maguma ye biringbö. Fü engu ayia atima Nzila Wazi ye, de ah koro, ah ngbü emaguma nih, adi esere ngü la fü nih.

⁶Me mere wü züka ngü la fü nih bala, kükürü de, angü wazi nih, te nih ena aküwa te-nih di de tete-nih ne, ta nda ma. Fü Me awu cinga nih, fü ah ayia atima Yesu Kurisito, de engu koro, ah to te-ye, ah kpi teka aküwa nih, wü siti kpara. Me mere ngü la gbü sikipi te engu fe me-ye.

⁷Gara kpara ladü füh kotö ne, te ena akpi teka ngü ka kiri ye? Anga te kiri ye na la ena adi de züka kpara la, e-wu neh da, kpara la ena atüka maguma ye bü bala, akpi teka kiri ye la.

8Te di bala, yi fi la nga mere lele ka Me tüngü nih, teka kpi ka Yesu Kurisito. Gbü sïkpï ta te Yesu Kurisito kpi tete teka ngü ka-nih ne, nih ta de züka wü kpara? Ah bala de! Nih ta de siti wü kpara, angü nih ta de wü vügü ka Me.

9Wü di enga wüna, Me küwa nih eyi, teka kpi ka Yesu Kurisito. Te di bala, maguma Me ti adu anzu eküte nih tïne de. Angü engu boro wü siti ngü ka-nih eyi, teka ngü ka Yesu.

10Nih ta de wü vügü ka Me, amba Me yia fi nga ngü la ka-ye nda me-ye! Fü ah ayia areke ngü, te di ta esüka nih de wü ye ne, teka kpi ka Ye ye, Yesu! Tïtïne, nih koro eyi wü vüngüte ka Me. Te di bala, nih ena aküwa fi mere badi fanü, kpah baka Yesu Kurisito, angü engu zükü gbü kpi, fü ah angbü fi mere badi.

11Te di bala, nih gbo nga Me, teka ngü ka Miri ka-nih Yesu Kurisito, angü Yesu de kpara ta te za nih, lügü kpaka Me, fü nih adu akoro wü vüngüte ka Me ne.

12Wü di enga wüna, Yesu küwa nih eyi gbü siti ngü ka-nih, angü ta gügü mere kundu kundu nih de iri ye Adama ne, mere siti ngü gbü jia Me. Fü Me ayia akïna engu, de ah kpi akpi teka ngü la. Dela si-ngü te wü kpara füh kotö ne 'buru ngbü ekpi tete, angü wü kpara 'buru de wü kundu ye Adama. Wüh ngbü fi bü da emere wü siti ngü baka nda diri kundu wü la.

13Amba ngü ka Riri ka Me nda-ye baye? Riri, te Me to gömö Müse, koro ka-ye sidi, o siti ngü di ka-ye nda-ye kü eyi ladü füh kotö sene gügü, teka ngü ka kundu kundu nih, Adama. Amba fingangü ka-yi gü ba, wü kpara ta te ewü kpi, o Me to Riri la de ne, wüh kpi teka ne? Wayi, wüh ti eyi akpi, angü ngü ka-nih siti eyi de ewü 'buru, teka siti ngü ka kundu nih, Adama. Baka te Me kïna kundu nih, Adama, fü nih angbü ekpi 'buru teka ngü kaka-na ne, kpah bala, nih ena aküwa kpah 'buru teka ngü ka Yesu Kurisito, te Me zükü engu gbü kpi ne.

15Te di bala, ngü ka Yesu fa ngü ka Adama ka, angü Yesu reke siti ngü, ta te Adama mere ne eyi. Adama mere siti ngü kü me-ye kpikpi ye, fü ngü la ayia asiti ngü ka wü kpara gbü jia Me 'buru 'buru. Fü Me ayia akïna wü kpara 'buru, de wüh di ekpi. Yesu Kurisito ka-ye kpah kü kpikpi ye, te yia mere züka ngü fü nih, aküwa nih gbü siti ngü ta te Adama mere ne. Tekä ngü ka Yesu la, fü maguma Me adu agu eküte nih. Fü ah angbü tïne eceka nih 'buru baka züka wü kpara ka-ye, teka züka maguma ye.

17Baka te Adama mere siti ngü, kü bü me-ye kpikpi ye ne, fü Me ayia akïna engu, teka ngü la, fü wü kpara füh kotö ne angbü ekpi 'buru, gbü ngü kaka la. Amba, ah kpah bü duu teka ngü ka Yesu Kurisito, fü Me ayia aküwa nih. Te di bala, te nih le züka ngü, de te Me mere fü nih, de züka maguma ye ne la, fanü fanü, nih ena aküwa ka-nih aküwa fi mere badi, teka ngü ka Yesu.

18Baka ta te Adama le riri ka Me de ne, fü ngü ka wü kpara 'buru ayia asiti gbü jia Me, fü Me ayia ato kuru fü ewü 'buru. Amba ngü la ngbü fi bala nda de. Angü,

baka te Yesu Kurisito je riri ka Me, fü ah ayia akoro aküwa nih ne, fü Me adu aceka nih 'buru, baka züka wü kpara ka-ye, teka ngü de te Yesu mere la.

²⁰Amba, baka te wü kpara le, gü ba, ani ngbü dela emere siti ngü, nda-ani de ne, fü Me ayia ato ta Riri ka-ye fü ewü gömö Müse, o nga ngü ka Adama ra eyi fa sü. Me to Riri la, neh teka ne? Tek a asere nga mere bi wü siti ngü ka wü kpara, te ewü ngbü emere ne, fü ewü. Baka te Riri koro, fü wü kpara ayia awu, gü ba, maguma Me nzu eyi eküte ani fa sü, angü ani ngbü emere siti ngü. Amba Me le ta kpah de wü kpara wu, gü ba, ni ti eyi aboro mere bi wü siti ngü, te ewü ngbü emere ne, te ewü le züka ngü de te Yesu mere ne eyi la. Wü di enga wüna, dela ngü te ma ele amala fü yi. Fanü, siti ngü ka wü kpara fuh kotö ne zu eyi fa sü. Amba wazi lele ka Me fa wü siti ngü la 'buru ka.

²¹Baka te wü kpara fuh kotö ne ngbü eyi ekpi teka siti ngü, te ewü ngbü emere ne, fü Me ayia awu cinga ewü, fü ah ayia atima Yesu Kurisito, teka aküwa ewü. Te di bala, te nih le ngü ka Miri ka-nih Yesu Kurisito eyi la, Me ena adu aceka nih baka züka wü kpara ka-ye. Fü engu aküwa nih fi mere badi.

Rüma 6

¹Wü di enga wüna, nih mere e afi nga ngü, gü ba dene, "Nih ti eyi amere wü siti ngü baka te nih le, angü Me ena aboro siti ngü ka-nih, teka züka maguma ye," ne, nih mere e afi ngü bala de.

²Te yi ngbü efi ngü la bala la, dela ka-ye siti fingangü, angü ah ti fü nih angbü fi bü da emere wü siti ngü ne de. Nih fi la nga babatiza, de te wüh to fü nih ne. Te wüh ngbü eto babatiza fü nih, nih gü ba, nih lala eyi eküte Yesu. Gbü ngü la, ah ge baka te nih kpi eyi, kpah baka Yesu Kurisito te kpi, fü ewü ati nih tundu de ewü. Te di bala, nih ena adu kpah angbü emere wü diri ngü, te nih ce eyi ne, baye baye? Kpah bala, baka te nih zükü eyi tundu de wü Yesu Kurisito ne, ah le fü nih adu angbü emere wü siti ngü tine de, angü nih ka-nih eyi ezükü guvu Yesu. Engu zükü eyi gbü kpi, teka mere wazi ka Wö ye. Te di bala, ah le de nih rü kpekpeke. Nih mere e adu angbü emere siti ngü tine de. Angü nih fü te-nih eyi, teka adi emere züka ngü.

⁵Wü di enga wüna, ah le de nih lala eküte Yesu Kurisito, angü ah ge baka te nih kpi eyi tundu de wü Yesu. Tek a ngü la, Me ena adu azükü nih kpah baka Yesu. Te di bala, de nih mere e adu amere siti ngü tine de.

⁶Gbü sikpi te wüh bere Yesu tete fuh rü gbegete, ah ba e te nih kpi tundu de wü Yesu, angü nih lala eyi eküküte. Te di bala, Yesu to wazi ye la eyi fü nih, teka fü nih afa siti ngü di. Nih ti adu angbü labi ka siti ngü tine de.

⁷Angü te kpara kpi eyi tundu ake Yesu la, ah ti adu amere siti ngü tine de.

⁸Fanü fanü, baka te nih kpi eyi, de siti ngü ka-nih, tundu de wü Yesu ne, nih ti eyi awu, gü ba, nih ena amaka küküwa ka fi mere badi te gara kpakaka.

⁹Wü di enga wüna, baka te nih lala eyi eküte Yesu ne, nih tī eyi awu, gü ba, Me zükü Yesu Kurisito gbü kpi eyi. Engu tī adu akpi nda tīne de, angü engu fa wazi kpi eyi.

¹⁰Kpi de te engu kpi kpa füh rü gbegete ne, engu kpi teka aküwa nih, wü kpara, gbü siti ngü ka-nih 'buru. Engu tī adu akpi nda tīne de. Tītīne engu ladü eto tadu te Me, agbü sü ka Me agbü kpī.

¹¹Wü di enga wüna, ngü ka-yi kpah baka nda Yesu, angü yi ce siti ngü eyi, du lala eyi eküte Yesu. Te di bala, gümü siti ngü mere e adu ake yi tīne de. Ah le de yi ngbü fi bü da emere wü ngü, te ngbü ereke gbü jia Me.

¹²Te di tīne eyi bala ne, yi mere e ace te-yi, adi emere siti ngü, baka te maguma yi ngbü ele ne, tīne de. Angü fanü fanü, küte yi la ngbü eyi emere siti ngü.

¹³Yi mere e ace te-yi adi emere siti ngü, baka te yi ngbü ele ne tīne de. Angü yi baka kpara te zükü gbü kpi, teka ngü ka Yesu Kurisito. Te di bala, ah le de yi rü kpekpeke, fü yi ato te-yi fü Me, angbü emere wü ngü de te ena areke gbü jijia.

¹⁴Yi mere e angbü labī ka siti ngü tīne de, angü Me to wazi eyi fü yi, teka fü yi adi emere züka ngü, te ena areke gbü jijia na, di. Angü yi küwa eyi teka züka maguma ka Me. Ah teka ngü ka wü rīrī ka gele, te yi ngbü emere ne, nda de.

¹⁵Gara kpara tī eyi amala, gü ba, "Baka te Me küwa nih eyi teka züka maguma ye ne, ah le de nih ce ngü ka rīrī ace, fü nih adu angbü emere siti ngü, baka te nih ngbü ele. Angü Me tī eyi aboro siti ngü la." Dela züka fingangü? Ngü bala ma! Dela ka-ye siti fingangü!

¹⁶Ta gügü, o yi to maguma yi fü Yesu la de ne, yi to ta te-yi 'buru adi emere wü siti ngü, angü yi ta de wü labī ka siti ngü. Yi ena akpi ta akpi teka siti ngü ka-yi la fanü. Amba tītīne Me fü yi eyi baka wü di ye. Te di bala, ah le fü yi ato te-yi 'buru 'buru, teka adi emere wü züka ngü, te ngbü ereke gbü jia Me.

¹⁷Gbo nga e fü Me, angü yi de labī ka siti ngü tīne de! Angü yi le ngü ka Me de maguma yi 'buru, teka ngari Me, ta te wüh rī yi di ne.

¹⁸Angü Me furu yi gbü ku ka siti ngü, ta te i yi ne, eyi. Fü ah adu afü yi, ao baka labī ka-ye, teka fü yi adi emere züka ngü.

¹⁹Ma ngbü emala nga labī fü yi sene baka ngü mani, angü ma wu eyi, gü ba, jia yi mba teka ngü ka Me mbi mbi la de. Ta gügü, yi to te-yi 'buru 'buru, teka angbü emere siti ngü ka lümü, te Me le de. Fü wü siti ngü ka-yi asibi ta cu afa sü. Amba tītīne, ah le de yi to te-yi 'buru 'buru, teka adi emere züka ngü, te ena areke gbü jia Me, angü yi tīne eyi de wü labī kaka.

²⁰Ta gügü, te yi ngbü labī ka siti ngü ne, yi ngbü ta emere wü ngü ka lümü, baka te yi ngbü ele. Wazi yi, ta te yi ena angbü emere züka ngü di ne, nda ma.

²¹Yi maka ta gara zūka ngü eyi gbü ngü te yi ngbü emere la? Yi maka de. Angü takpa ta te wüh ena ato fü yi teka ngü la, ah de kpi.

²²Titine Me furu yi gbü ku ka siti ngü la eyi. Fü ah adu afü yi baka wü labi ka-ye. Fü ah ato wazi fü yi, teka fü yi angbü emere zūka ngü, te ena areke gbü jijia, di. Yi ena adu amaka zūka takpa gbü ngü la fanü fanü, angü Me ena aküwa yi agbü sü ka-ye agbü kpi, fi mere badi.

²³Mene kpara te ngbü fi bü emere siti ngü, gara takpa te wüh ena ato fefe nda ma. Ah ena akpi, fü ewü aza engu agü agbü wa, fi mere badi. Amba, mene kpara te to maguma ye eyi fü Miri ka-nih Yesu Kurisito la, Me ena ato mere zūka ngü fefe, teka zūka maguma ye. Fü engu aküwa fi mere badi.

Rüma 7

¹Wü di enga wüna, ma wu eyi, gü ba, yi wu Riri, ta te Me to fü Müse ne, eyi reke areke. Amba titine yi ngbü tine esa Riri ka Müse la nda-yi de, angü yi kpi eyi tundu de wü Yesu. Wayi, ah le ta de yi di emere Riri la, o yi di la ezükü. Amba baka te yi kpi eyi tundu de wü Yesu ne, yi ti adu angbü esa wazi ka Riri la tine de.

²Yi fi la ngü ka würose, te di esaka watı ye. Riri mala, gü ba, ah le de engu o jia ye nzö eküte watı ye. Te würose la ngbü ake gara komoko, o watı ye na di la ladü de jia ye la, wü kpara ena amala, gü ba, würose la mere siti ngü eyi. Amba, te watı ye na kpi eyi la, riri te ena adu atiri engu tine ma. Engu ti eyi adu aza gara komoko ka-ye. Te ah bala la, wüh ena adu amala, gü ba, engu mere kpah siti ngü eyi? Ah bala de.

⁴Wü di enga wüna, ngü ka-nih ka-ye kpah bala. Nih de wü kpara, te nih ngbü esa Riri ka Müse, nda-nih tine de, angü nih kpi eyi tundu de wü Yesu. Nih ka-nih tine eyi de wü kpara ka Yesu Kurisito. Angü Yesu Kurisito fa nih eyi gbü ngü ka Riri la, gbü sikpi ta te engu kpi tete fuh rü gbegete, fü Me azükü engu gbü kpi la. Baka te nih di eyi wü kpara ka Yesu ne, ah le de nih di emere wü zūka ngü, te ngbü ereke gbü jia Me, te nga wü sikpi 'buru.

⁵Ta gügü, o nih to maguma nih fü Yesu la de ne, nih ngbü emere siti ngü, baka e te nih ngbü ele. Angü gümü wü siti ngü, ta te Riri ka Müse ngbü etiri te nih ne, du ngbü emere nih efa sü. Te di bala, nih ngbü dela ta egiri nga kpi.

⁶Angü ta gügü Riri ka Müse i nih gbü ku ka siti ngü. Nih giri kaje teka aje Riri ka Müse la tete ma, nih maka nda-nih de. Amba titine, nih ti agiri kaje tine de, angü Nzila Wazi Me ngbü eyi emaguma nih, da eto wazi fü nih, teka fü nih adi eje ngü ka Me di mbi mbi mbi. Angü nih ngbü ta esa wazi Riri ka Müse. Amba titine, nih ngbü esa wazi ka Riri la tine de. Me küwa nih gbü siti ngü la eyi, teka ngü ka kpi ka Yesu, angü nih kpi eyi tundu de wü Yesu.

⁷Wü gara kpara ti eyi afi ngü, gü ba, te Riri ka Müse ngbü eto gümü siti ngü emaguma kpara la, te ah bala, Riri ka Müse ka-ye nda esiti. Yi mere e afi nga ngü

bala de! Angü Riri ka Müse to siti ngü emaguma kpara nda de. Ah ka-ye de gümü siti ngü, te di emaguma nih, te ngbü efiti nih me-ye. Amba Riri ka Müse ngbü esere fü nih, gü ba, ngü la de siti ngü. Angü ta te ma ngbü ekpi gümü e ka wü bu ra ne, ma wu ta, gü ba, ngü la de siti ngü ne, nda-ra de. Kpah bala, fü ra adu atanga ngü la gbü Riri ka Müse, gü ba, "Mü mere e ao gümü e ka kiri mü de." Fü ra adu awu, gü ba, ma mere siti ngü eyi.

⁸Amba, baka te ma tanga ngü la, ma ce da eo gümü e ka wü bu ra eyi? Ma ce nda-ra de! Gümü e ka wü bu ra la du ngbü eke ra tîne efa sü. Amba, teka te yi wu Riri ka Me, ta te engu to fü Müse, de ne, yi ti kpah awu, gü ba, ani ngbü emere siti ngü ne, nda-yi de.

⁹Ta gügü, te ma wu Riri ka Müse nda-ra de ne, ma ngbü ta efi nda-ra, gü ba, ma ka-ra de züka kpara. Amba, baka te ma du tanga ngü, te gü ba, "Mü mere e ao gümü e ka kiri mü de," ne, fü ra adu awu, gü ba, amba ma ngbü ta neh emere siti ngü. Angü ma du wu eyi, gü ba, Me ena ato kuru te ra, fü ngü ka-ra anza!

¹⁰Ma fi nda-ra ta, gü ba, ma ena aküwa teka Riri ka Müse la, angü ma ngbü ta emere Riri la ereke areke. Tîne sidi sidi, fü ra adu awu, gü ba, ma ti aküwa teka Riri la nda-ra de. Angü ma mere wü ngü, de te Riri la ngbü ele ne kpini kpini, nda-ra de.

¹¹Ta te ma ngbü efi nga Riri la, fü gümü siti ngü de emaguma ra la akpo da efiti ra, fü ra akpo da emere siti ngü. Te di bala, dela eyi si-ngü ta te Me ena ato kuru te ra tete na ne.

¹²Dela ngü te ma le amala fü yi kpekpeke, gü ba, angü Riri ta te Me to fü Müse ne, ah ka-ye de züka Riri! Siti ngü gbügbü na nda ma! Riri la ngbü esere wü züka ngü, de te ngbü ereke gbü jia Me!

¹³Gara kpara ti eyi ayi-ta ra, gü ba, te Riri ka Müse ka-ye 'buru mbi la, kpara ena amaka kpi gbügbü na, neh baye baye? Ngü la bala nda de. Ngü te ena ato kpi fü nih, ah de ngü ka Riri ka Müse nda de. Ah ka-ye de gümü siti ngü, te di emaguma nih. Angü wü Riri la ka-wü 'buru mbi, amba wü Riri la ngbü esere fü nih, gü ba, wü ngü de te nih ngbü emere la, wüh 'buru de siti ngü. Te di bala, nih ti eyi awu, gü ba, wü siti ngü ka-nih la, siti nih eyi gbü jia Me 'buru 'buru.

¹⁴Wü di enga wüna, nih wu eyi, gü ba, Me to ta Riri la gömö Müse, teka de ah to wü züka ngü emaguma nih. Amba teka ngü ka-nih, nih ka-nih de kpara ka küte. Fü wü siti ngü de emaguma nih la angbü efiti nih, adu ao nih labi ka-ye. Angü wazi nih, te nih ena afa ngü la di ne, nda ma.

¹⁵Nih wu zu ngü, de te nih ngbü emere ne, nda-nih de. Nih le ta eyi adi emere wü ngü, te ena adi ereke gbü jia Me, amba wazi nih, te nih ena angbü emere ngü la di ne, nda ma. Nih le ta kpah eyi ace wü siti ngü, de te nih ngbü emere ne, amba gümü wü siti ngü, de emaguma nih ne, ngbü fi bü efiti nih, fü nih angbü fi bü emere wü siti ngü la.

¹⁶Te di bala, wü siti ngü, de te nih ngbü emere ne, nih le ta adi emere bala nda-nih kü de, angü Riri ka Me gü tamu züka kaje eyi fü nih.

¹⁷Fingangü ka-nih, nih le ta ace da emere wü siti ngü. Amba nih du ngbü emere wü siti ngü la, neh teka ne? Nih ngbü emere wü siti ngü la, kükürü de, angü gümü siti ngü la ladü emaguma nih, te ngbü efiti nih.

¹⁸Nih wu kpo, gü ba, wazi nih, te nih ena amere züka ngü di de tete-nih ne nda ma, angü nih de kpara ka küte. Te di bala, nih le ta amere züka ngü, te nga to riri te nih maka ne, amba wazi nih nda ma.

¹⁹Wü züka ngü, de te nih ngbü ele amere ne, nih ti amere de. Amba nih du ngbü emere ka-nih fi bü wü siti ngü, de te nih le de ne.

²⁰Te nih ngbü eyi emere wü siti ngü, de te nih le de ne la, ah ta de ngü te nih le bala ne de. Amba maguma nih ka-ye 'basu 'basu. Ah ka-ye de gümü siti ngü de emaguma nih ne, te ngbü emere nih, fü nih angbü emere wü siti ngü la.

²¹Ngü te nih wu kpo, ah dene. Te nih le amere wü züka ngü, de te Me ngbü ele ne la, da nih te nih ena amere nda ma. Angü gümü siti ngü de emaguma nih ne, ngbü fi bü eza nih, eto gbü siti ngü la.

²²Maguma nih ngbü ele Riri ka Me cu efa sü.

²³Amba wazi gümü siti ngü de emaguma nih ne, du ngbü vügu ka züka ngü ka Me de emaguma nih ne. Angü gümü siti ngü de emaguma nih la ngbü eo nih labi ka-ye. Fü nih angbü emere wü siti ngü teka ngü la.

²⁴Wü gara yi ngbü efi, gü ba, "Ngü la ngbü eto mere cinga fü ani efa sü. Kpara te ena ato wazi fü ani, teka fü ani adi efa wü siti ngü de emaguma ani ne di, neh da? Angü ani ena akpi gbü wü ngü de bala."

²⁵Amba ah le de nih gbo nga iri Me, angü Miri Yesu Kurisito ena ato wazi la fü nih me-ye. Wü di enga wüna, dela ngü te ma le amala fü yi, angü maguma nih ka-ye 'basu 'basu. Tekä ngü la, nih le ta eyi amere Riri ka Me areke areke, amba gümü siti ngü du ngbü efiti nih me-ye, fü nih angbü emere wü siti ngü la.

Rüma 8

¹Wü di enga wüna, Me ti ato kuru te nih tine de, angü nih lala eyi eküte Yesu Kurisito.

²Kükürü de, angü Nzila Wazi Me ngbü eto wazi fü nih me-ye, teka fü nih afü maguma nih, teka ngü ka Yesu Kurisito. Fü nih adu ace da emere wü siti ngü, de te ena ato kpi fü nih ne.

³Wazi nih teka amere Riri ka Me ne di, nda ma, angü maguma nih ka-ye 'basu 'basu. Te di bala, nih ti areke ngü ka-nih gbü jia Me de tete-nih nda-nih de. Amba Me maka kaje, teka areke nih gbü jia ye di, ne eyi. Angü engu tima Ye ye, Yesu

Kurisito, de engu koro fūh kotō ne baka nih, kpara ka küte, teka de engu fa nih gbü siti ngü ka-nih. Angü Me za siti kuru, ta te nih ena amaka, teka liya ka siti ngü ka-nih ne, o eyi 'buru gbü nzö Yesu Kurisito.

⁴Me mere ngü la fü nih bala, teka fü nih amaka wazi kpaka Nzila Wazi Me, fü nih angbü emere Riri ka Me di mbi mbi mbi. Angü nih ena angbü eje 'duwa ngü ka Nzila Wazi Me de emaguma nih ne, fü nih ace ngü ka gümü siti ngü la 'buru.

⁵Te yi ngbü emere wü ngü te nga gümü wü siti ngü de emaguma yi ne la, yi ena angbü eo fingangü ka-yi, adi emere fi bü mene wü ngü, te ena angbü ereke gbü jia yi. Te di bala, yi ena amaka kpi gbü ngü la. Amba te yi ngbü emere züka ngü, baka te Nzila Wazi Me ngbü emala fü yi ne, yi ena ao fingangü ka-yi 'buru, teka angbü emere wü züka ngü, te ena areke gbü jia Me. Me ena ato gu ngü ka-ye emaguma yi, fü ah aküwa yi fi mere badi.

⁷Te yi o maguma yi, angbü emere wü siti ngü, de te yi ngbü ele ne la, ah ge baka te yi fü te-yi eyi vügu ka Me tete, yi le aje Riri ka Me de. Te di bala, yi mere e afi, gü ba, ani ti eyi amere züka ngü gbü jia Me ne, de.

⁸Angü, te yi ngbü emere bü mene wü siti ngü, te yi ngbü ele ne la, ngü ka-yi ti areke gbü jia Me nda de!

⁹Wü di enga wüna, ngü ka wü kpara ka Yesu bala nda de. Yi mere e ato te-yi, angbü emere wü siti ngü, baka te yi ngbü ele, ne de. Angü yi ce wü siti ngü la eyi. Yi to maguma yi eyi, teka ale ngü ka Nzila Wazi Me. Angü Yesu Kurisito tima Nzila Wazi Me la, de ah di engbü emaguma yi. Angü, te Nzila Wazi Me la ngbü emaguma mü de la, mü de kpara ka Yesu Kurisito nda-mü de.

¹⁰Yesu Kurisito ngbü engbü cu emaguma nih. Te di bala, te küte nih kpi teka siti ngü ka wü kundu kundu nih la, kuru nih ena aküwa aküwa fi mere badi, angü Me reke nih, o eyi mbi gbü jia ye.

¹¹Me de kpara te zükü Yesu Kurisito gbü kpi me-ye. Te di bala, te Nzila Wazi Me ladü emaguma nih la, Me ena azükü nih gbü kpi, fü ah ato to küte fü nih, kphah baka ngü te engu mere teka Yesu Kurisito. Kükürü de, angü Nzila Wazi Me eyi ladü emaguma nih.

¹²Wü di enga wüna, ah le fü nih adi fi bü emere wü ngü, te ena adi mbi gbü jia Nzila Wazi Me. Nih mere e angbü emere mene wü siti ngü, ta te maguma nih ngbü ele ne, de.

¹³Angü, te yi le ngü ka gümü siti ngü de emaguma yi ne la, Me ena ato kuru te yi ato. Te di bala, ah le de Nzila Wazi Me to wazi fü yi, teka fü yi ace gümü siti ngü de emaguma yi la asidi, fü yi aküwa.

¹⁴Wü di enga wüna, dene ngü te ma le amala fü yi, te yi ngbü emere ngü gbü wazi ka Nzila Wazi Me la, amba yi eyi zu de wü di Me fanü fanü.

15Me to Nzila Wazi ye fü nih, neh teka ne? Ah teka de ah o yi baka labi, fü yi adi ekpe cücürü na akpe? Ah bala de! Me to Nzila Wazi ye fü nih, teka afü nih wü di ye tete. Te di bala, Nzila Wazi la ngbü eto wazi fü nih, fü nih angbü eī Me di, gü ba, "Wüba, wüba!"

16Angü Nzila Wazi Me la ngbü esere ngü emaguma nih, gü ba, nih de wü di Me fanü.

17Baka te nih di de wü di Me ne, Me ti aküwa nih fi mere badi ne de? Engu ena aküwa nih aküwa, angü nih de wü di enga ni ye Yesu Kurisito. Dela si-ngü te nih ngbü emaka cinga tete na füh kotö ne, kpah gegege baka cinga, ta te wüh ngbü eto te Yesu Kurisito ne. Te di bala, nih ena amaka küküwa te gara, fü nih adu angbü de wü Yesu agbü sü kaka-na agbü kpī, fi mere badi.

18Wü di enga wüna, fanü fanü nih ngbü eyi ezü mere cinga füh kotö ne. Amba, te mü ngbü efi nga mere tadu, te Me ena ato fü nih te gara agbü kpī ne, ngü ka cinga la ena angbü gbü jia mü ba enga ngü cükü'daye.

19Angü te gara, Me ena afü nih wü di ye tete, fü ah ato mere wazi fü nih, baka nda Yesu Kurisito. Wü e 'buru, te Me mere füh kotö ne, ngbü eci nga sikipi la.

20Angü Me reke wü e füh kotö ne, o ewü ta 'buru mbi. Amba titine ngü ka wü e la du siti eyi 'buru. Ah siti bala teka ne? Ah de siti ngü ka wü e la? Ah bala nda de! Ah de ngü ta te Me kina Adama, dunda de wü e la 'buru 'dö biringbö, teka siti ngü ta te Adama mere ne. Tekä ngü la, wü e füh kotö ne ngbü eyi 'buru ekpi akpi. Amba Me le de ngü la ngbü bala fi mere badi ne, nda de. Angü gbü sikipi te Me ena afü nih, akoro di wü di ye tete, baka Yesu Kurisito la, Me ena adu afü kpah ngü ka wü e la 'buru. Fü ewü adu akoro kpah to wü e, te ewü ti akpi tine de.

22Ah kpo gbü sikipi te Adama dürü ngü tete, zalü anü akoro di enatikine dene, wü e 'buru, te nih ngbü eceka de füh kotö ne, ngbü emaka cinga, baka würüse te bubu ngbü ekeke akeke. Wüh ngbü 'buru eo jia wü teka sikipi, te Me ena afü ngü ka-ewü tete, akoro di toto.

23Nih ngbü kpah emaka cinga bala. Amba Nzila Wazi Me, te ngbü engbü emaguma nih ne, ngbü esere fü nih, gü ba, nih ka-nih zu de wü di Me, te engu fe nih eyi, teka aküwa nih aküwa. Nih ngbü eo jia nih, teka sikipi te Me ena ato wazi fü nih, fü nih angbü baka wü didi na fanü fanü, angü engu ena ato to küte fü nih, te ti akpi tine de, baka nda Yesu Kurisito.

24Me küwa nih ka-ye eyi. Te di bala, ah le fü nih awu, gü ba, engu ena ato kpah to küte fü nih. Ah le de nih di eo jia nih tine teka ngü la, angü nih maka to küte, te Me ena ato fü nih te gara ne, nda-nih la de. Dela ngü te nih ena angbü eo jia nih tete.

25Te di bala, ah le de nih di eo jia nih, teka sikipi de te Me ena ato to küte la fü nih tete na ne, angü nih maka züka ngü la nda-nih la de. Nih rü kpekpeke, da eci nga züka ngü la. Nih mere e andiri de.

26Me to Nzila Wazi ye kpah eyi fü nih, de ah di eto wazi fü nih, angü wazi nih ena anza. Te fingangü ka-nih ngbü 'daaa, nih wu kaje, te nih ena ayi-ta Me di, de la, Nzila Wazi Me ena ato wazi fü nih me-ye. Te nih le aku gba fü Me, amba nih wu züka ngü te nih ena amala fefe de la, Nzila Wazi Me la ngbü eyi-ta Me fü nih me-ye.

27Angü Me wu wü ngü de emaguma nih ne kpo. Fü engu angbü ewu si-ngü, de te Nzila Wawazi na ngbü esere fefe, teka ngü ka-nih ne, ereke areke. Fü engu adi ele ngü la. Kükürü de, angü Nzila Wazi Me la ngbü eyi-ta Me da nih me-ye, teka de Me to wazi fü nih, angü nih de wü kpara kaka-na.

28Wü di enga wüna, ma ngbü emala fü yi kpekpeke, gü ba, te yi le Me de maguma yi 'buru la, Me ena adi eceka kpí fütanga yi me-ye. Anga te cinga ngbü emere yi efa sü la, engu ena afü wü ngü ka-yi 'buru 'buru baka züka ngü. Kükürü de, angü nih de wü kpara te engu fe nih, teka ngü te engu le me-ye.

29Angü ta gügü te enga gina, Me mala ta, gü ba, ni ena aküwa nih. Fü engu adu amala kpah, gü ba, ni ena adu afü fingangü ka-nih baka nda Ye ni, Yesu Kurisito. Angü Yesu Kurisito ka-ye de gina Ye Me. Nih nda-nih tîne baka wü jaji, te ewü tî füh gü Yesu.

30Angü Me fe nih eyi kü gügü. Fü engu adu afü nih, ao baka züka wü kpara gbü jia ye. Te di bala, engu ena aküwa nih aküwa, teka fü nih angbü tîne de wü Yesu angbü kpí kpala, fi mere badi.

31Wü di enga wüna, yi fi nga ngü la mbi mbi mbi. Te Me le nih eyi bala la, engu tî aceka kpí fütanga nih de? Gara ngü ladü te ena afa nih? A'a, gara ngü te ena afa nih nda ma!

32Te Me wu cinga nih, fü ah ayia atima biri Ye ye, Yesu, de ah kpi teka aküwa nih. Baka te Me le nih de bala ne, gara züka ngü ena adi kpah ladü, te engu ena awo eküte nih? Ah kpo fi ma. Engu ena ato wazi fü nih de züka maguma ye, teka fü nih arü di kpekpeke, alala eküküte fi mere badi.

33Wü di enga wüna, Satana tî ato ngbanga nih engagira Me, teka de Me kolo ngü ka-nih ne, nda de. Angü Me fe nih, o eyi mbi gbü jia ye.

34Angü Yesu Kurisito kpi tüngü nih, fü Me adu azükü engu gbü kpi la. Fü ah adu aza engu, ao ede ye baka Mere Miri. Yesu tîtine ladü engbü kpala, da eyi-ta Me tüngü nih. Te di bala, Me tî adu ato kuru te nih tîne de, angü Yesu Kurisito fa nih gbü ngü la eyi.

35Wayi, wü di enga wüna, Yesu Kurisito le nih cu fa sü, de maguma ye 'buru. Ah tî ace ngü la nda de. Te wü kpara ngbü eto cinga te nih, anga te tala ngbü emere nih, anga te nih ngbü endoro ngirimu, anga te wü kpara le amörö nih la, ah le de nih wu awu, gü ba, Yesu Kurisito tî ace nih kpo fi de.

³⁶Nih tĩ eyi awu ngü la, angü ah kpah baka ngü ta te wü Davidi ba gbü Ngari Me, gü ba, "Akoo Me, mere bi wü kpara, te ewü le ngü ka-ye de, ngbü eyi embü ani, da emömörö ani teka ngü ka-ye, baka wü kambiliki, te wazi ewü di ma, angü ani lala eyi gbü ngü ka-ye."

³⁷Amba gbü wü ngü 'buru te ngbü emere nih ne, ngü biringbö te ena afa nih nda kü ma. Kükürü de, angü Yesu Kurisito ngbü fi eto wazi fü nih, angü engu le nih fa sü.

³⁸Dela ngü te ma le amala fü yi, gü ba, Me ngbü ele nih cu de maguma ye, teka ngü ka Miri ka-nih Yesu Kurisito. Nih tĩ eyi awu, gü ba, gara ngü te ena aye süka nih de wü Yesu ne, nda ma. Te ah de kpi, anga küküwa la, Me ngbü fi bü ele nih. Anga te ah di de siti wü di enga me, anga wü miri ka kotö ne, wüh tĩ aye süka nih de wü Me nda-wü kpah de. Enatikine mere bi wü ngü ladü te ngbü embü nih. Te gara, wü ngü la ena adu azu tĩne cu afa sü. Amba wü ngü la tĩ aye süka nih de wü Me nda de. Kpah bala, gara kpara biringbö te ena aye süka nih de wü Me nda kpah ma. Anga kpara füh kotö ne, anga agbü kpi, anga kpa esa tö, tĩ aye süka nih de wü Me nda kpah de. Te mere bi wü ngü la ngbü emere nih bala la, ah ba ngü de, angü nih wu eyi, gü ba, Me ngbü ele nih de maguma ye 'buru, teka ngü ka Miri ka-nih Yesu Kurisito.

Rüma 9

¹Wü di enga wüna, ma ngbü engbü de mere cinga, teka ngü ka wü di enga wüna, wü Yisaraye. Angü mere bi ewü le ngü ka Yesu Kurisito nda-wü de. Ma ngbü eku gba cu de ngura, angü ngü la ngbü ekolo maguma ra esiti. Ma ngbü ele ta de Me to kuru te ra da ewü, aye süka a ake Yesu Kurisito, teka fü wü di enga Yisaraye afü ngü ka-wü, amaka küküwa ka fi mere badi, angü ma ngbü ele de wüh küwa aküwa. Angü fanü fanü, ma ngbü engbü de cinga teka ngü la, Nzila Wazi Me wu ngü la kpo!

⁴Ngü ka wü di enga Yisaraye la to mere cinga fere, angü mere bi ewü le ngü ka Yesu nda-wü de. Me fe a kü gügü wü di ye tete. Ah sere ta te-ye fü wü kundu a de mere wazi ye. Fü engu ayia anzö ngüte de wü kundu a la. Fü engu ayia ato kpah Riri ka-ye fü ewü gömö Müse. Fü Me ayia asere züka kaje de te wü kundu a la ena adi esama ni, da emere gele ka-ni, Me, tete na ne, kpah gömö Müse. Fü engu ayia akina kina fü wü kundu a la, gü ba, ni ena atima mere kpeke Miri te gara, fü ah akoro aküwa wü.

⁵Diri wü kpara ka Me ta gügü baka Abarayama, Yisaka ake Yakobo, wüh 'buru de wü kundu a, wü di enga Yisaraye. Kpah bala, Yesu Kurisito, te wüh bi engu füh kotö sene baka nih ne, wüh bi engu kpah gbü nguwa a, wü di enga Yisaraye. Angü Yesu Kurisito fanü de Miri te Me tima engu, teka de ah koro, ah küwa nih füh kotö ne. Engu kpah de Me te ngbü gbü nzö wü ngü 'buru. Nih gbo nga iiri na fi mere badi! Ah di bala!

⁶Wü gara kpara ngbü efi nda-wü, gü ba, "Te wü di enga Yisaraye le ngü ka Yesu de la, wüh ti aküwa de. Te di bala, mene ngü ta te Me mala fü wü Abarayama, gü ba, 'Ni ena aküwa wü kundu ye te gara aküwa ne,' ah du ce ngü la eyi?" Ah ce nda de. Angü ngü te Me mala eyi, ah ti afü, anga ace, nda de. Amba yi wu awu, gü ba, wü di enga Yisarayele 'buru de wü di Me nda-wü de. Angü Me ena aküwa ka-ye 'duwa mene enga Yisarayele te le ngü ka Yesu eyi ne.

⁷Yi fi la nga ngü, ta te Me mere fü Abarayama ne. Me fe ta wü di Abarayama eyi 'buru, o ewü baka wü di ye? Ah bala de. Wü di Abarayama fa ta sü. Amba Me mala fü Abarayama, gü ba, "Mene kundu kundu ye, te ni mala nganga fü ye ne, wüh ena abí engu gbü nguwa Yisaka. Angü ni, Me, fe ka-ni Yisaka." Te di bala, Me ena afe 'duwa mene wü di enga Yisarayele, te ewü to maguma wü fü Yesu ne, de wüh koro wü di ni, Me.

⁸Me fe ta Yisaka, neh teka ne? Ah fe engu, angü wü gara wü di Abarayama la, wüh ngbü bī ewü, kpah bü baka te wüh ngbü ebī wü jaji füh kotö ne. Amba ngü ka Yisaka ka-ye kpikpi ye. Angü Me mala ta ngü fü wü Abarayama ake wara ye Sara, gü ba, "Ni, Me, ni ena ato wazi fü Sara, fü engu abí ye komoko." Fü wü Abarayama ayia ao to wü te ngü la. Fü Me ato wazi fü ewü, fü ewü abí Yisaka. Te di bala, wüh bī Yisaka ka-wü gbü wazi ka Me.

¹⁰Kpah bala, te Rebeka, wara Yisaka, di de bu, Me mala fefe na, gü ba, "Ye ena abí wü dadase, 'basu mini wü jaji komoko. Mene engu, te ena akoro te engu gina ne, ena angbü eje ngü gömö mene de sidi ne." Wü jaji la 'basu mini de wü di Yisaka. İri gina ta de Esawu. İri mene de sidi ne ta de Yakobo. Amba Me fe ka-ye Yakobo te di de jaji ne, adu ace Esawu. Me mere ngü la ta bala teka gara züka ngü, anga siti ngü, te ewü mere? Ah bala de. Ah fe Yakobo ka-ye kü gügü, o wüh bī engu la kpah de, angü Me le e ka-ye kü me-ye bala.

¹³Ah kpah baka ngü de te Me mala gömö gara mürü dofo, gü ba, "Ni fe Yakobo baka kpara ka-ni. Amba ni le ngü ka Esawu nda-ni de." Ah kpah bala, teka wü di engu Yisarayele. Wüh ena adi 'buru wü di Me nda-wü de, 'duwa mene te le ngü ka Yesu Kurisito.

¹⁴Gara kpara ena afi nda-ye, gü ba, "Me ngbü emere siti ngü, angü engu ngbü efe kpara, fü ah angbü ece wü gara kpara, baka te engu ngbü ele." Amba ngü la, ah bala nda de.

¹⁵Angü Me de Mere Miri, te di de wazi, teka amere wü ngü baka te engu ngbü ele. Ah kpah baka ngü ta te Me mala gügü fü Müse, gü ba, "Fanü fanü, ni ena aküwa mene wü kpara te ni fe ewü, teka züka maguma ni ne."

¹⁶Me ngbü efe wü kpara, neh teka ne? Ah teka te wü kpara la le ngü la de tete-wü? Ah bala de. Ah teka te wü kpara ngbü emere tima kaka ereke areke ne, kpah de. Me ngbü eküwa wü kpara bala, angü engu le me-ye bala, teka züka maguma ye.

17Ah kpah baka ngü ta te Me mala ngü fü mere miri ka Ezepepe, gömö Müse ta gügü, gü ba, "Ni de kpara te to wazi fü ye me-ni, fü ye angbü ba miri ne. Angü ni wu kpo, ga, ye de mürü kögö-nzö, te ye le ngü ka-ni nda-ye de. Amba ni ena agü gü ake ye, zalü te ni ena afa ye tete. Te di bala, wü kpara füh kotö ne ena awu wazi ni, teka ngü de te ni fa ye di la. Ffü ewü angbü egbo nga iri ni. Dela si-ngü te ni fe ye tete baka mere miri ne."

18Te di bala, nih ti eyi awu, gü ba, te Me le eyi la, engu ena aküwa wü kpara teka züka maguma ye. Te engu le nda de la, engu ti eyi ace ewü, fü nzö ewü akoro kpekpeke. Te di bala, wüh ti ale ngü ka-ni, Me, de.

19Wü gara kpara ena aga yiki, gü ba, "Amba, te ah bala la, Me ena ato kuru te wü mürü kögö-nzö, neh baye baye? Angü Me ce ewü me-ye, fü nzö ewü akoro kpekpeke ne. Amba, ah de dürü ngü ka wü kpara la nda de." Fanü fanü, ma ngbü emala fü yi, gü ba, ngü la bala nda de!

20Ah ka-ye de ngü ka Me, te ngbü efe wü kpara te nga fingangü ka-ye. Gara kpara te ena ari engu nda ma. Angü nih ka-nih mba töndö wü kpara ka kotö ne, nih baka tö ka sila. Wü di enga wüna, sila ti eyi aga yiki fü kpara te fo ye, gü ba, "Ye fo ni bane teka ne?" Ngü bala ladü? Ngü bala nda ma. Kpara te ngbü efo sila ti eyi acö tö, aye süsüka na 'basu. Ffü ah aza gara tö la, afo züka sila gbügbü, te su fa sü. Ffü ah aza gara, afo baka endu-fara-e. Te di bala, endu-fara-e la ti eyi amala, gü ba, "Wüh fo ni nda-wü bala teka ne?" Gara kpara ladü te ena aga yiki fü kpara te ngbü efo wü e la, gü ba, "Ye mere bala teka ne?" Gara kpara nda kü ma. Te di bala, Me ti eyi amere ngü de nih, baka te engu ngbü ele, angü engu ngbü efe wü kpara, te engu le aküwa ewü ne, me-ye.

22Angü fanü fanü, maguma Me nzu eyi, teka siti ngü te wü kpara ngbü emere füh kotö ne. Ah le ta eyi asere wazi ye, bete maguma ye te nzu ne, fü wü kpara füh kotö ne. Amba engu du gu maguma ye la agu, teka mere bi wü re ne, angü engu ngbü eci nga adu sikpi, teka ato kuru di te siti wü kpara la.

23Me le ato kuru te wü kpara kere de, neh teka ne? Me ce ngü la me-ye bala, angü engu le asere lele ka-ye, teka aküwa nih, wü kpara te engu fe, teka züka maguma ye.

24Angü Me fe wü kpara ka-ye, te engu le aküwa ne, nzö bü esüka a, wü di enga Yisaraye, ne de. Ah fe kpah eyi esüka wü ganzi kpara.

25Wayi, Me ti eyi afe wü kpara, baka fingangü ka-ye. Ah kpah baka ngü ta te engu mala fü mürü dofo Oseya, gü ba, "Ta gügü, ni le wü de. Ni gü ba, 'Wü de wü kpara ka-ni de.' Amba enatikine, ni du fü wü eyi wü kpara ka-ni tete. Kpah bala, ni du le wü eyi de maguma ni 'buru. Te di bala, wü ena agbo nga iri ni, Me, da emala, gü ba, 'Ani de wü di ni, Me.' "

27Amba teka wü di enga wüna, wü di enga Yisaraye, mürü dofo Yisaya mala ngü teka ewü, gü ba, "Ngü ma, te wü di enga Yisaraye sibi di bü fa sü baka siki la,

amba mene ewü te ewü ena amaka küküwa ne, wüh fa sü nda-wü de. Wüh ena adi mba cükü'daye.

²⁸Angü Me ena ato kuru te mene wü kpara, te ewü le ngü ka-ni de, kpah ge baka ngü ta te engu mala."

²⁹Ah kpah baka gara ngü te Yisaya mala, teka wü di enga Yisarayeale, gü ba, "Mere Me du wu cinga ka-ani eyi, fü engu ayia aküwa mba du wü jaji guvu ani ne, teka züka maguma ye. Angü, te ah ena adi ta bala de la, de bane nguwa ani nza eyi 'buru, baka nguwa wü kpara ka Sodomu bete Gomora, ta te Me mörö ewü 'buru 'buru, teka siti ngü ka-ewü ne."

³⁰Yi fi la nga ngü ka wü gara kpara füh kotö ne. Ta gügü, wüh giri ngü teka Me nda-wü de. Amba enatikine, Me küwa mere bi ewü eyi. Ah reke ngü ka-ewü eyi gbü jia ye, teka te wüh to maguma wü eyi fü Yesu Kurisito.

³¹Amba teka wü di enga Yisarayeale, wüh le nda-wü areke ngü ka-wü gbü jia Me de wazi wü. Fü ewü angbü efi, gü ba, "Te ani ngbü emere wü Riri ka Me 'buru ereke areke ne, ani ka-ani eyi züka wü kpara gbü jia Me." Amba wüh mere ngü la bala ma! Ngü ka-ewü reke gbü jia Me nda fi de.

³²Ngü ka-ewü reke ta gbü jia Me de, neh teka ne? Angü wüh to maguma wü fü Me nda-wü de. Wüh le adi ereke ngü ka-wü gbü jia Me de tete-wü. Kpah bala, wüh le awu si-ngü teka kpi ka Yesu ne, nda-wü kpah de. Ngü ka kpi ka Yesu la ngbü fü ewü baka mere rü te tiri kaje. Wüh le ta de ani nzi asidi, fü ewü amaka mere cinga gbü ngü la.

³³Ngü ka-ewü ena adi kpah baka ngü ka gara wü kundu a ta gügü, te Me mala nga ewü fü mürü dofo Yisaya, gü ba, "Ni fe züka Miri eyi, te di baka kpeke rü kambü, teka de engu mere tima ka-ni agbü Yerüsalema. Te wüh le ngü ka rü la de la, rü la ena atiri kaje fü mere bi wü kpara, angü wüh le ta de ani nzi rü la asidi, amba wazi ewü nda ma, fü ewü ati 'buru kötö. Amba mene wü kpara te wüh ena azoro rü la de kpa wü 'basu mini, wüh ena aküwa me-wü."

Rüma 10

¹Wü di enga wüna, ma ngbü eku gba fü Me cu de maguma ra, gü ba, ah le ta de engu küwa wü di enga wüna, wü Yisarayeale, aküwa.

²Ma ngbü emala fü yi, gü ba, wü di enga Yisarayeale zoro riri ka gele ka-wü de kpa wü 'basu. Wüh gü ba, ani le ngü ka Me eyi, amba züka to kaje, de te Me reke o, teka de wü kpara ngbü di gbü jia ni mbi ne, wüh le nda-wü de. Angü wüh ngbü efi nda-wü, gü ba, te ani mere wü ngü gbü Riri ka Müse ne 'buru la, ngü ka-ani ti eyi areke gbü jia Me.

⁴Ah le de wü kpara ce mene kaje, de te ewü le akoro di mbi gbü jia Me, teka ngü ka riri ka gele ne, ace. Amba ah le de wüh le duu ngü ka Yesu Kurisito, teka fü ngü ka-ewü areke di gbü jia Me.

⁵Mere bi wü di engä wüna, wü di engä Yisaraye, le adi ereke ngü ka-wü gbü jia Me de wazi wü. Wüh ngbü emala, gü ba, "Duwa kpara te ena amere wü riri ka gele 'buru mbi, ah ena aküwa gbü ngü la me-ye." Angü wüh gü ba, "Dela ngü ta te Müse mala fü ani gbü Ngari Me ta gügü."

⁶Amba züka kaje te kpara ena akoro di mbi gbü jia Me ne, ah ka-ye dene. Ah le de mü to maguma mü fü Yesu Kurisito. Mü mere e afi, gü ba, ngü la ka-ye kpekpeke ne de. Mü mere e afi, gü ba, te ah bala, ah le de kpara li kpa gbü kpi, teka ato maguma ye fü Yesu Kurisito ne, kpah de.

⁷Kpah bala, mü mere e afi, gü ba dene, ah le de kpara ri kpa esa tö, agbü mbükü, teka fü ah anü ato maguma ye fü Yesu Kurisito ne, kpah de.

⁸Ah le de mü fi nga si-ngü, ta te wüh ba gbü Ngari Me ne mbi mbi mbi. Angü wüh ba, gü ba, "Ah le de mü di eje Ngari Me, da emere. Amba te engä gina, ah le de mü le ngü ka Me cu de maguma mü 'buru, fü mü adu amala cu de komö mü, gü ba, 'Ni ena amere wü ngü la.' " Ngü ka Me la, ah de ngü ka Yesu Kurisito, te a ngbü eri wü kpara di ne.

⁹Si-ngü gbü ngü la, gü neh fe? Si-ngü gbü ngü la ena adi bane. Te mü to maguma mü eyi fü Yesu, fü mü amala mbölö, gü ba, "Yesu Kurisito de Miri ka-ni," fü mü ale kpah, gü ba, "Me zükü engu eyi gbü kpi fanü fanü la," mü ena aküwa ka-mü aküwa.

¹⁰Angü, te nih to maguma nih eyi 'buru 'buru fü Yesu la, ngü ka-nih ena areke gbü jia Me. Kpah bala, te nih mala ngü ka Yesu mbölö, gü ba, "Nih to maguma nih eyi fefe la," nih ena amaka küküwa.

¹¹Ah baka ngü te wüh ba gbü Ngari Me, teka ngü ka Yesu, gü ba, "Te mü zoro engu de kpa mü 'basu la, mü ena aküwa aküwa."

¹²Wü di engä wüna, ngü ne, ah teka wü kpara 'buru, anga mü de engä Yisaraye, anga mü de ganzi kpara. Wü kpara 'buru te wüh to maguma wü fü Me, engu ena aküwa ewü aküwa, anga te ewü ena adi de wü di engä Yisaraye, anga wüh ena adi gbü nguwa wü ganzi kpara. Angü Yesu Kurisito de Miri ka-nih 'buru me-ye. Engu ena ato wazi fü mene wü kpara te ewü ngbü eku gba fefe na.

¹³Angü fanü fanü, mene kpara te ena aku gba fü Me, de ah küwa ni la, kpara la ena aküwa aküwa.

¹⁴Gara kpara ena angbü de cinga, gü ba, "Wü di engä Yisaraye ena aku gba fü Miri Yesu, de ah küwa ani, neh baye baye? Angü wüh le ngü kaka nda-wü la fi de ne. Wüh ena ale ngü kaka, neh baye baye, te ewü wu ngü tengüngü de la? Te wüh sere fü ewü kpah de la, wüh ena awu ngü tengüngü, neh baye baye?"

¹⁵Amba fanü fanü, wüh mala ngü ka Yesu Kurisito eyi fü wü di engä Yisaraye. Angü Me tima wü kpara eyi, teka amere ngü la. Ah le ta de wüh le ngü la, teka fü ah angbü baka ngü ta te wüh ba gbü Ngari Me, gü ba, "Wü kpara te ewü ngbü enü

da emala ngü ka Me fü wü kpara ne, ngü ka-ewü reke fa sü. Angü wü kpara ena aje ngü la de tadu.”

¹⁶Amba mere bi wü di engä Yisarayeले le ngü la nda-wü de. Ah baka ngü te mürü dofo Yisaya ba ta gügü, gü ba, "Ako Mere Miri Me, ani mala ngü ka-ye eyi fü wü kpara, amba kpara biringbö te le ngü, te ani ngbü emala fü ewü la, nda ma.”

¹⁷Ma ngbü emala fü yi, gü ba, wü gara wü di engä Yisarayeले ladü, te ewü ngbü eto maguma wü fü Yesu Kurisito, teka ngü de te ewü ngbü eje gömö wü kpara, te Me tima fü ewü ne.

¹⁸Te gara kpara ena aga yiki, gü ba, "E-wu neh da, wüh mala ngü ka Yesu fü wü gara wü di engä Yisarayeले la de," te di bala, ma ti eyi alügü ngü bane, gü ba, "Wüh gü tamu ngü ka Me fü wü di engä Yisarayeले eyi fanü. Ah baka ngü te wüh ba gbü Ngari Me, gü ba, 'Ngü ka Me wü eyi fü wü kpara fuh kotö ne 'buru.' “

¹⁹Gara kpara ena aga nda-ye yiki, gü ba, "Wü di engä Yisarayeले la, kaje te Me ngbü eo kpara di mbi gbü jia ye ne, wüh wu reke mbi mbi nda-wü de." Gbü ngü la, ma ti eyi alügü fü ewü, gü ba, wüh je si-ngü la reke mbi mbi nda-wü de, kükürü de, angü nzö ewü kpekpeke. Tekä nguwa wü ganzi kpara, te ewü giri ngü ka Me ta gügü nda-wü de ne, wüh du je ngü kaka reke mbi me-wü. Müse de gina kpara, te Me mala ngü la te kokomö na, gü ba, "De-ni, Me, ni ena aküwa nguwa gara wü kpara, te wü ngbü ekpa ngü ka-ewü, gü ba, wüh wu ngü ka gele mbi mbi nda-wü de ne. Fü wü angbü te gara de kanga bete gü emaguma wü, teka te ni ena aküwa wü ganzi kpara ne.”

²⁰Me du kpah mala ngü la kpekpeke, gömö mürü dofo Yisaya, gü ba, "Nguwa wü ganzi kpara la giri ngü ka-ni te engä gina nda-wü la de. Fü ni ayia asere to ngü ka-ni fü ewü, teka de wüh to maguma wü fü ni.

²¹Amba teka ngü ka wü di engä Yisarayeले, ni le ewü cu de maguma ni, fü ni angbü eda kpa ni fü ewü, ra de biti, amba güje ewü je ngü de. Wüh le ngü ka-ni la nda-wü de.”

Rüma 11

¹Wü di engä wüna, nih ngbü efi, gü ba, te di eyi bala ne, Me le ngü ka wü di engä Yisarayeले nda tñe eyi de? Ngü la, ah bala nda de. Angü wüh ka-wü de wü kpara kaka-na. Kpah bala, de-ra Pawülü, ma kpah de kpara gbü nguwa wü Yisarayeले. Ma de kundu ye Abarayama, gbü nguwa Benzamina. Te di bala ne, Me ce ra eyi asidi? Ah ce ra nda de!

²De-a, wü di engä Yisarayeले, a de gina wü kpara ta te Me fe gügü. Ngü a ti anza emaguma Me nda de. Yi fi la nga ngü ka mürü dofo İliya, ta te wüh ba gbü Ngari Me gügü ne. Angü İliya ku ta gba fü Me de mere cinga emaguma ye, gü ba, "Akoo Me! Wü di engä Yisarayeले ce ngü ka-ye eyi 'buru' buru asidi.

³Sü ta te wüh fa teka angbü egbo nga iri ye tete na ne, wüh mümürü eyi 'buru asidi. Wüh mörö wü mürü dofo ka-ye nza kpah eyi 'buru. Ni lakī tīne bü duu me-ni dene, te ni ngbü la fi ele ngü ka-ye. Wüh ngbü kpah eyi egiri da ni teka amörö, baka te wüh mörö wü bu ni ne."

⁴Te Me je ta ngü te İliya mala la, ah lügü ngü fefe na, gü neh fe? Me gü ba, "İliya deyī, ye mere e afi, gü ba, 'Ni lakī bü me-ni kpikpi ni,' ne de. Angü bi wü kpara ka-ni, te ewü to maguma wü fü ni, fi ladü, baka kutu lorozi (7,000). Mene ewü, de te ewü le ngü ka kükürü me, de iri ye Ba-ala, nda-wü de ne."

⁵Kpah bala, enatikine, Me fe mba wü gara kpara eyi, esüka a, wü di engä Yisaraye, teka züka maguma ye, teka de a fü maguma a, ale ngü ka Yesu Kurisito.

⁶Me fe a, neh teka ne? Ah fe a teka züka ngü te a ngbü emere gbü jija na ne, nda de. Ah fe a ka-ye teka züka maguma ye. Angü dela ngü te engu le me-ye. Te Me ena angbü efe a ta, teka züka tima te a ngbü emere ne la, de bane ngü ka züka maguma ka Me ena adi ta de kükürü ngü.

⁷Yi fi nga ngü ne mbi mbi mbi. Wü di engä wüna, wü di engä Yisaraye, ngbü ta egiri kaje, te ani ena akoro tete na mbi, gbü jia Me. Amba wüh giri kaje la ma. Wüh maka kaje la nda-wü de, teka te wüh le ngü ka Me de, angü wüh de wü mürü kögö-nzö. 'Duwa mba de-a wü kpara nzoko, te Me fe a me-ye, teka züka maguma ye, fü a amaka kaje la.

⁸Wü mürü a la, wüh ge baka wü kpara, ta te wü mürü dofo ba ngü teka ewü gbü Ngari Me, gü ba, "Wü de töndö kpara! Me mala züka ngü eyi fü wü ma! Wü le aje de. Amba titine ngü ka Me ti adu arī gbü nzö wü de, angü nzö wü kpekpeke." Ngü la kpo kü te wü kundu a ta gügü ne, zalü akoro di eküte wü mürü a de enatikine ne.

⁹Miri Davidi mala ta kpah ngü teka wü kundu a la, gü ba, "Akoo Me, ah le de ye zoro wü kpara la, de ye i ewü, o gbü ku, angü wüh le aje ngü ka-ye de.

¹⁰Ah le de ye siti fingängü ka-ewü, angü ngü ka-ye ti arī gbü nzö ewü tīne de. Ah le de wüh ngbü tīne labi ka siti ngü ka-ewü la, fi mere badi."

¹¹Yi ngbü efi, gü ba, teka siti ngü ka wü di engä Yisaraye, te ewü le ngü ka Yesu Kurisito di de ne, Me ti adu ale ngü ka-ewü tīne de, fi mere badi? Ah bala de! Fanü fanü, wü di engä Yisaraye mere siti ngü eyi. Te di bala, teka ngü te wüh le ngü ka Yesu nda-wü de ne, fü Me adu angbü eküwa ka-ye nguwa wü ganzi kpara. Kükürü de, angü te wü di engä Yisaraye ena angbü ewu züka ngü, te Me ngbü emere fü wü ganzi kpara ne la, ngü la ena akpo angbü eto kanga emaguma ewü. Tekä ngü la, e-wu neh da, wüh ena adu afü te-wü, angbü egiri kaje, teka de Yesu Kurisito küwa ani, kpah baka nda wü ganzi kpara la.

12Wayi, wü di engä wüna, wü di engä Yisarayelee düürü eyi te kaje ka Me fanü fanü. Teka ngü la, fü Me ayia ato mere wazi fü wü ganzi kpara cu afa sü. Te di bala, te Me du fü te-ye, küwa wü di engä Yisarayelee la, ngü la ena adu angbü baye? Te di bala, züka ngü la ena adu afa tîne mene gina züka ngü tane ka.

13Wü di engä wüna, wü ganzi kpara, dene ngü te ma ele amala fü yi. Yi wu eyi reke areke, gü ba, Me tima ra, teka akoro amala ngü ka Yesu Kurisito fü yi. Te di bala ne, ma ngbü engbü de mere tadu, da eceka tima la baka mere kpeke ngü.

14Kpah bala, ma ngbü ele wü nguwa ra, wü di engä Yisarayelee, cu efa sü. Ma le eyi, de kanga di emere ewü, teka de wüh fü maguma wü, fü ewü aküwa.

15Me ce wü di engä Yisarayelee, de wüh di la fi emere kögö-nzö, kükürü de, angü wüh le ngü ka Yesu Kurisito de. Teka ngü la, fü Me adu aza wü ganzi kpara baka wü di ye. Amba, te wü di engä Yisarayelee du fü te-wü, le ngü ka Yesu la, Me ena adu areke ngü de esüka ye de ewü ne, areke fanü, fü ewü aküwa. Ah ena adi ge baka te engu küwa ewü gbü kpi.

16Yi ngbü efi nda-yi, gü ba, te wüh funu mba engä kümü, to fü Me la, du kümü la, ah de nda Me de? Wü kundu kundu ye wü di engä Yisarayelee, wü Abarayama, Yisaka bete Yakobo ne, wüh ta de vüngüte ka Me. Te di bala, wü jaji ka-ewü, de wü kundu ewü, ti angbü wü vüngüte ka Me de? Kpah bala, te si-rü, te ri gbü tö, 'buru mbi la, wü ya-rü la ti angbü kpah mbi ne de? Wüh ena angbü kpah mbi teka si rü la.

17Me mere züka ngü eyi. Ah ba e te engu de ya gara rü ka köti asidi. Fü ah adu aza wü gara ya-rü ka gü, akpokpo da ya-rü la. De-yi, wü ganzi kpara, yi baka gara ya-rü ka gü, te wüh kpokpo eküte rü ka köti la. Titrine yi du ngbü eyi elala eküte züka rü ka köti la, angbü emaka wazi gbügbü na.

18Dela züka ngü, amba ma ngbü emala fü yi kpekpeke, gü ba, yi mere e akpa ngü wü di engä Yisarayelee de. Angü si-rü ngbü emaka wazi neh esaka ya ye? Ah bala de. Ya-rü ngbü emaka wazi me-ye esaka si ye, teka angbü ega di.

19Yi mere e agbo nga yi, gü ba, "Me ce wü di engä Yisarayelee eyi, du za ani, o da ewü," ne de.

20Yi fi nga si-ngü te Me ce wü di engä Yisarayelee tete. Me ce wü di engä Yisarayelee, teka te wüh le ngü ka Yesu Kurisito de. Ah bala de? Amba nda-yi, Me le ngü ka-yi, angü yi to maguma yi eyi fü Yesu Kurisito. Te di bala ne, yi mere e acu ngü yi de. Ah le de yi ceka te-yi 'be.

21Me ce wü di engä Yisarayelee, angü wüh le ngü ka Yesu de. Te di bala, te yi ena ace ngü ka Yesu, kpah baka wü di engä Yisarayelee la, yi ngbü efi, gü ba, Me ti ace ani de?

22Wü di engä wüna, maguma Me reke ka-ye fa sü, amba mamaguma ngbü enzu kpah anzu eküte wü kpara te ewü le ngü kaka de. Engu ngbü ele nih de züka

maguma ye, angü nih ngbü elala eküküte. Amba mene wü kpara te ewü le engu de ne, engu ngbü eto kuru te ewü de siti maguma ye. Te di bala, te yi ce ngü kaka-na la, yi fi, gü ba, engu ti ato kuru te yi bala de?

²³Kpah bala, te wü di enga Yisarayeale fü ngü ka-wü, adu ale ngü ka Yesu Kurisito la, Me ena adu kpah ale ngü ka-ewü. Ah ena adi baka te engu du za ewü, kpo lügü te rü la.

²⁴De-yi, wü ganzi kpara, yi nda-yi baka ya-rü ka gü, te Me de, kpokpo eküte züka rü ka kötö. Ah de rü, te yi koro gbügbü na, ne de. Te Me mere ngü la fü yi bala, Me ti eyi adu aza wü ya züka rü la, akpokpo alügü te sü ka-wü, te wüh fü ngü ka-wü la.

²⁵Wü di enga wüna, wü gara kpara esüka yi ena afi nda-wü, gü ba, Me le ngü ka wü di enga Yisarayeale 'buru 'buru de. Amba ma ele amala fü yi ngü te Me sere fere. Angü gara wü ngü ladü te yi wu la de. Fanü fanü, mere bi wü di enga Yisarayeale de wü mürü kögö-nzö, amba ngü la ti angbü fi bala ne de. Amba Me fe süka wü ganzi kpara eyi. Te di bala, mere bi wü di enga Yisarayeale ena angbü fi bü wü mürü kögö-nzö bala, zalü akoro di gbü sikipi, te wü ganzi kpara la ena ato maguma wü fü Yesu feke.

²⁶Sidi nga ngü la, Me ena adu aküwa gara wü di enga Yisarayeale kpah 'buru bala. Ah ena angbü ge baka ngü ta te Me mala gügü, gü ba, "De-ni Me, ni ena atima Miri, fü ah akoro aküwa wü di enga Yisarayeale. Miri engu la ena adi kpah gbü nguwa wü Yisarayeale."

²⁷Fü Me adu amala kpah gara ngü, gü ba, "Te di bala, de-ni, Me, ni ena adu areke ngü ka vüngüte esüka ani de wü di enga Yisarayeale ne kpah toto, fü ni aboro siti ngü ka-ewü 'buru."

²⁸Amba baka te wü di enga Yisarayeale la koro eyi baka vügü ka Me ne, ngü la du le ta-ngü te yi, wü ganzi kpara, ta te yi nzö ngüte de wü Me nda-yi de ne. Ngü la mere te-ye bala, teka fü yi amaka küküwa, baka ta te Me to fü wü di enga Yisarayeale ne. Amba Me ngbü la fi ele ngü ka wü di enga Yisarayeale, wü vüngüte ka-ye ne, ekuru wü kundu wü.

²⁹Angü Me fe ewü ta gügü, gü ba, "Wüh ena adi de wü vüngüte ka-ni." Te di bala, ah ti ace da ele ewü nda de.

³⁰Kpah bala, de-yi, wü ganzi kpara, ta gügü, yi le ngü ka Me nda-yi kpah de. Te wü di enga Yisarayeale ce ngü ka Me, fü Me adu aküwa yi da wü di enga Yisarayeale, teka züka maguma ye.

³¹Enatikine, baka te wü di enga Yisarayeale le ngü ka Me de ne, fingangü ka-yi gü ba, Me ti adu ale ewü, fü ah aküwa ewü teka züka maguma ye, baka te engu mere fü yi ne, de?

³²Te di bala, dene ngü te ma ele amala fü yi. Angü Me wu eyi, gü ba, wü kpara 'buru ngbü emere siti ngü, te ah de wü di enga Yisarayelee, anga wü ganzi kpara. Te di bala, engu ena awu cinga wü kpara 'buru, fü ah aküwa ewü nzö teka züka maguma ye.

³³Nih gbo nga iri Me, Angü engu de mürü züka maguma! Nih gbo nga iri Me! Angü engu wu ngü 'buru kpo! Nih gbo nga iri Me, angü engu ngbü emere mere bi wü kpeke ngü, teka aküwa wü kpara ka-ye. Ni gbo nga iri Me, teka züka ngü te engu ngbü emere fü wü kpara 'buru de züka maguma ye ne.

³⁴Nih gbo nga iri Me, angü Me ngbü emere ngü ka-ye baka fingangü ka-ye. Nih gbo nga iri Me, angü kpara biringbö te ti ato riri fefe na nda ma.

³⁵Nih gbo nga iri Me, teka züka maguma kaka. Nih gbo nga iri Me, angü engu küwa nih, siti wü kpara ne, eyi. Nih gbo nga iri Me, angü kpara biringbö, te ena agbo nga ye, gü ba, Me küwa ni, teka züka ngü, te ni ngbü emere ne, nda ma.

³⁶Nih gbo nga iri Me, angü Me mere wü e 'buru me-ye. Fü ah ato wazi fü ewü teka de wüh di ezü. Nih gbo nga iri Me, angü Me ngbü eküwa wü kpara 'buru me-ye. Nih gbo nga iri Me, teka wü ngü de te engu mere de bala ne, angü ngü la reke gbü jijia na fa sü. Nih di egbo nga iri Me fi mere badi! Ah di bala.

Rüma 12

¹Wü di enga wüna, ah le de yi o to yi teka ngü te ma ngbü emala ne. Me le nih cu fa sü, fü ah ayia aküwa nih teka züka maguma ye. Te di bala, ma ngbü emala fü yi kpekpeke, gü ba, ah le de yi to maguma yi, de küte yi 'buru fü Me, teka adi emere ngü kaka. Angü, te yi mere bala la, ngü la ena ato tadu fü Me. Ah ena adi ba e te yi ngbü eto züka takpa fü Me, gbü wü sikpi 'buru.

²Yi mere e angbü emere ngü, baka nda wü kpara de füh kotö ne, de. Ah le de Nzila Wazi Me fü maguma yi me-ye, teka fü ah ato to fingangü gbü nzö yi. Te di bala, yi ena awu wü züka ngü, de te Me ngbü ele de yi di emere ne, mbi mbi mbi. Fü Me angbü de tadu teka ngü ka-yi.

³Wü di enga wüna, Me o ra baka mürü tima ka-ye me-ye, teka züka maguma ka-ye, te engu o kpaka ra. Te di bala, dene ngü te ma ele amala fü yi. Yi mere e aceka te-yi baka cögbörö wü kpara ne de. Angü Me ngbü eto wazi fü yi me-ye, teka fü yi adi emere ngü kaka di. Ah le de yi ngbü de züka fingangü gbü nzö yi, teka fü yi awu ngü areke mbi.

⁴Wü di enga wüna, yi fi la nga küte kpara. Küte kpara ka-ye ngbürükü biringbö, amba mere bi wü jürü yaya na ladü. Tima ka-ewü kpah kpikpi ye kpikpi ye.

⁵Baka te nih, wü kpara ka Yesu Kurisito, sibi fa sü ne, amba nih ka-nih ngbee biringbö baka ngbürükü Yesu Kurisito. Te di bala, ah le de nih di ele ta-ngü te-nih esüka nih ereke areke.

⁶Me to wazi eyi fü nih kpikpi ye kpikpi ye, teka adi emere tima ka-ye di. Te di bala, ah le de nih rü te nga nih 'buru kpekpeke, teka fü nih amere tima, de te Me to fü nih ne, tundu de maguma nih biringbö. Te Me to wazi fü mü, teka adi emala ngü ka-ye fü wü kpara baka mürü dofo la, ah le de mü mere ngü la reke areke, de wazi te Me to fü mü la, de maguma mü biringbö.

⁷Te Me to wazi eyi fü mü, teka amere tima fü wü bu mü la, de mü mere emere de maguma mü 'buru. Te Me to nda-mü wazi, teka de mü di erī wü bu mü de ngü ka Me la, de mü mere kpah emere de maguma mü 'buru.

⁸Anga te Me to nda-mü wazi, de mü di eto wazi di fü wü bu mü gbü ngü ka Me, teka de wüh lala gbü ngü ka Yesu la, de mü mere kpah bala. Te Me to nda-mü wazi teka fü mü adi ewu cinga wü bu mü, da ele ta-ngü te ewü, de wü e ka-mü la, de mü di eto e la fü ewü de züka maguma mü. Te Me to mani gbü nzö mü, fü mü adi erī wü kpara baka kpeke kovo la, ah le de mü to te-mü, teka adi emere tima la mbi mbi mbi.

⁹Ah le de yi di ele wü bu yi de maguma yi biringbö. Yi mere e ale ewü de maguma yi 'basu 'basu de. Ah le kpah de yi to te-yi 'buru adi emere züka ngü, de yi di ekpe siti ngü akpe.

¹⁰Yi di ele te-yi esüka yi, de zu lele ka Me fanü fanü, angü yi de wü di enga ni gbü ngü ka Yesu Kurisito. Ah le kpah de yi di ecu ngü wü bu yi, amba yi mere e adi ecu ngü yi de tete-yi de!

¹¹Yi to te-yi teka amere tima ka Miri Yesu de maguma yi 'buru. Basa mere e adi emere yi de!

¹²Ah le de yi ngbü de tadu, kükürü de, angü yi ngbü eo jia yi teka küküwa guvu Yesu Kurisito ne. Te yi ngbü ezü cinga teka ngü ka Yesu la, de yi rü kpekpeke. De yi o to yi teka adi eku gba fü Me, gbü wü sikipi 'buru.

¹³Te cinga ngbü emere wü bu yi, wü kpara ka Me la, yi le ta-ngü te ewü de wü e ka-yi. Yi mere e ace ewü gbü cinga de. Te wü ngba koro kpa gba yi la, ah le de yi mere ngü ewü reke areke.

¹⁴Te wü vügü ka-mü ngbü eto cinga te mü la, de mü mere e asiri ewü de. Mü mere e alügü siti ngü la fü ewü kpah de. Mü yi-ta Me, teka de Me boro siti ngü ka-ewü la.

¹⁵Te wü bu mü ngbü de tadu la, ah le de mü ngbü kpah de tadu teka ngü ka-ewü. Te wüh ngbü gbü cinga la, de mü ngbü kpah gbü cinga tundu de ewü.

¹⁶Yi di engbü de wü bu yi 'be, de züka maguma yi. Yi mere e ao te-yi gbü nzö wü bu yi, baka wü mere kpara, ne de. Te wüh ngbü ele de mü mere tima, baka tima te wü labi ngbü emere me-wü la, wayi, de mü le ale. Mü mere e angbü e'du ngü mü, da ecu ngü mü, ne de.

¹⁷Te gara kpara mere siti ngü fü mü la, de mü mere e alügü na siti ngü la fefe na de. Mü to te-mü teka adi emere züka ngü gbü jia wü kpara nde 'buru.

¹⁸Ah reke pe te mü ena ato te-mü, adi engbü de wü kpara 'buru mbi, de gu maguma.

¹⁹Te kpara mere siti ngü fü mü la, de mü mere e alügü siti ngü la fefe na nda-mü de. Mü ce ngü la esaka Me. Angü Me mala eyi, gü ba, "Ni ena ato kuru te wü kpara, te ewü ngbü emere siti ngü fü wü kpara ka-ni la, me-ni."

²⁰Wüh ba kpah gbü Ngari Me, gü ba, "Te tala ngbü emere vügü ka-mü la, ah le de mü to zü-e fefe na. Te gümü ngu ngbü eke engu la, de mü to ngu fefe na, ah nzö. Te mü mere züka ngü la fefe na bala la, ngü la ena ato lümü fefe. E-wu neh da, ah ena adu afü maguma ye."

²¹Wü di enga wüna, te wü vügü koro ngbü da emere yi de siti ngü la, siti ngü la mere e afa wazi yi de. Ah le de yi to te-yi teka adi emere züka ngü fü ewü, teka afa wazi siti ngü ka-ewü la di.

Rüma 13

¹Wü di enga wüna, dene kpeke ngü fü nih. Ah le fü nih adi eje ngü ka wü miri ka-nih füh kotö ne. Kükürü de, angü Me fe wü miri la, o me-ye gbü nzö nih.

²Te mü le ngü ka wü miri de la, ah kpah ge baka te mü le ngü ka Me de, angü Me fe ewü me-ye. Te di bala, fanü fanü, mü ena amaka kuru teka ngü te mü mere la.

³Me fe wü miri la, neh teka ne? Ah teka ato kuru te wü kpara, te ewü ngbü emere züka ngü? Ah bala de! Me fe ewü, teka ato cürü te wü kpara, te ewü ngbü emere siti ngü, teka de wüh ce ngü la. Te di bala, te mü le angbü ka-mü zözö la, ah le de mü di emere fi bü züka ngü. Miri ena agbo nga mü teka ngü la. Ah ti ato kuru te mü nda de.

⁴Angü Me to tima la fü miri la me-ye, teka de engu di ele ta-ngü te wü kpara ka-ye. Amba te mü ngbü emere wü siti ngü la, mü ena angbü fi bü de cürü te mü fanü. Angü Me to wazi eyi fü miri, teka de ah di eto kuru te wü kpara de bala.

⁵Te di bala, ah le de nih di eje riri ka wü miri la, amba ah di bü nzö teka wazi ka-ewü de. Ah le de nih di ecu ngü ewü de züka fingangü, kükürü de, angü Me fe ewü me-ye.

⁶Dela si-ngü te yi ngbü ese ngürü tete fü wü miri ne. Angü Me fe wü miri la me-ye, teka de wüh di fi bü emere tima te Me to fü ewü ne, de jiase la.

⁷Ah le de yi di eje ngü ka wü miri, da emere. Te wüh yi-ta yi, teka de yi di ese ngürü yi, de wü ngürü wü e ka-yi la, anga de yi to jiase teka wü e te yi ngbü ecinzi la, ah le de yi to ato. Te wüh mala fü yi, teka de yi mere wü gara tima cu de kpa yi la, ah le de yi mere amere. Yi di eje ngü ka wü miri da ecu ngü ewü.

⁸Dene kpah gara ngü te ma le amala fü yi. Te mü za e, anga matiti ka jiase, esaka gara kpara la, ah le de mü lügü e kaka la fefe. Ah le de e kaka la ngbü gbü nga mü de. Angü ah le de yi di fi bü ele te-yi esüka yi ale. Te mü le wü bu mü de maguma mü, amba mü ngbü dela eyi emere wü ngü, de te Me mala gbü Riri ka-ye ne, 'buru.

⁹Wü ngü te Me mala gbü Riri ka-ye sibi fa sü. Gara riri gü ba, "Mü mere waza de." Gara gü ba, "Mü mörö kpara de." Gara gü ba, "Mü zi e de." Gara gü ba, "Mü kpi gümü e ka kiri mü de," abe kpah te mere bi wü gara riri. Amba mere kpeke riri esüka wü riri la 'buru, gü ba, "Mü le wü bu mü, kpah baka e te mü ngbü ele küte mü."

¹⁰Kükürü de, angü te mü le kiri mü fanü fanü la, mü ti amere siti ngü fefe na nda-mü de. Te di bala, te mü ngbü ele wü bu mü la, mü ngbü dela eyi emere wü Riri ka Me 'buru.

¹¹Ah ena adi de züka ngü, teka fü yi adi emere wü ngü, de te Me ngbü ele. Kükürü de, angü sikipi de te Miri Yesu ena akoro, aküwa nih gbü wü siti ngü de füh kötö ne, koro eyi gbamari. Ta gügü, te nih to maguma nih tete fü Yesu, nih ngbü ta efi, gü ba, "Sikipi la ka-ye la nengete." Amba enatikine, sikipi la koro eyi gbamari. Ah le de nih ngbü fi bü ezükü, da eci nga sikipi la!

¹²Sü kpo eyi elofö. Nih ce da emere wü töndö ngü, baka te wü kpara ngbü emere gbü biti ne, ace. Nih reke te-nih ereke, nih ngbü nzo, baka wü marajümiya, te ewü ngbü enü amere gü.

¹³Nih mere züka ngü, baka e te wü kpara ka ra-sü ngbü emere. Nih mere e angbü enzö fi, da eküya di, de. Nih ce ngü ka waza asidi. Nih mere e angbü emere wü ngü ka lümü de. De nih ce ngü ka yiki ace. De nih ce kpah ngü ka kanga asidi.

¹⁴Te di bala, ah le de yi o to yi 'buru teka adi emere riri ka Miri Yesu. Yi i maguma yi gö! Yi rü kpekpeke. Yi mere e adi efi nga siti gümü wü ngü, de te ngbü ekoro emaguma yi ne, de.

Rüma 14

¹Wü di enga wüna, teka ngü ka wü bu yi, te ewü to maguma wü fü Yesu, ah le de yi le ewü baka wü di enga ni yi. Te gara kpara koro esüka yi, fü yi afi, gü ba, engu wu ngü ka Me reke mbi mbi de, amba ah to maguma ye ka-ye eyi fü Yesu la, ah le de yi za engu esüka yi gbü mürü. Yi mere e angbü ega yiki fefe na, teka fingangü kaka-na, te di kpikpi ye ne, de.

²Nih ceka la, wü gara kpara ngbü efi nda-wü, gü ba, "Me le de ani zü so de." Fü ewü angbü ezü ka-wü bü kpa wuru. Amba wü gara kpara ngbü efi nda-wü, gü ba, "E-mazü de kpeke ngü gbü jia Me nda de." Te di bala, fü ewü angbü ezü nga nzö wü e 'buru.

³Te mü fi, gü ba, "Ah ka-ye mbi gbü jia ni, teka fü ni adi ezü wü gara e 'buru azü," la, ah de siti ngü nda de, mü zü e ka-mü ezü. Amba de mü mere e adi emala ngü te kpara, de te ngbü ece wü gara e ace, ne de. Kükürü de, angü Me le engu ka-ye eyi. Kpah bala, te mü le adi ezü nda-mü bü duu kpa wuru la, ah de siti ngü nda kpah de. Amba de mü mere e adi emala ngü te kpara, te ngbü ezü wü e 'buru azü, ne de. Kükürü de, angü Me le engu ka-ye eyi.

⁴Mü ngbü emala ngü eküte kpara la bala, engu de labi ka-mü? A'a, ah bala de! Kpara la ka-ye de labi ka Me! Kpara la ngbü emere tima ka-ye fü Me. Te di bala, mü ena amala, gü ba, engu ngbü emere siti ngü, neh baye? Me, te di de mere kpara kaka-na ne, ena amala nga siti ngü, anga züka ngü kaka, ka-ye me-ye. Me ngbü ele nih 'buru, angü ngü ka zü-e, ah gbü jia Me ba kpeke ngü nda de.

⁵Kpah bala, wü gara kpara esüka yi ngbü efi nda-wü, gü ba, gara sikipi de mere sikipi gbü jia Me. Wü gara yi ngbü efi nda-wü, gü ba, wü sikipi ka-wü 'buru 'dö biringbö. Ah le de yi fi nga ngü la mbi mbi mbi. Te mü fi, gü ba, sikipi ne de mere sikipi, ah mbi. Anga te gara kpara fi nda-ye, gü ba, sikipi la, ah de mere sikipi nda de la, ah kpah mbi. Ah le de yi mere bü mene ngü te Me sere fü yi.

⁶Te kpara fe gara sikipi, ga, ah de mere sikipi, ah ngbü emere ngü la bala teka ne? Ah fe sikipi la teka agbo nga iri Me gbügbü de? Anga te kpara ngbü ezü wü so 'buru la, engu gbo nga iri Me teka wü so la de? Anga te kpara le azü so de la, ah ce so la teka ngü ka Me de? Wayi, engu ngbü kpah egbo nga Me teka ngü la. Te di bala ne, Me ngbü eceka wü kpara la 'buru baka wü di ye.

⁷Baka te nih di la ladü fuh kotö sene ne, nih ena angbü emere ngü, baka e te nih ngbü ele? Ah bala de! Ah le de nih di emere mene ngü, de te ena areke gbü jia Me. Kpah bala, te nih ena akpi la, nih ti afe sikipi ka kpi ka-nih me-nih ne, nda-nih de. Me ena afe sikipi la ka-ye me-ye, angü nih de wü kpara kaka. Te nih ngbü ezükü, anga te nih kpi akpi, ah le de nih wu awu, gü ba, nih de kpara ka Miri Yesu.

⁹Angü dela si-ngü te Yesu Kurisito kpi tete, fü engu adu azükü gbü kpi ne, teka adu angbü Miri gbü nzö wü kpara 'buru, mene ewü te ewü kpi eyi, abe kpah te mene ewü te ewü di la ezükü ne.

¹⁰Te di bala, mü ena angbü emala siti ngü te enga ni mü bala, neh teka ne? Mü ena ayi-tata, teka ngü te engu ngbü emere, neh baye baye? Dela ngü ka-mü? Dela ka-ye ngü ka Me. Angü te gara, gbü adu sikipi, nih ena arü 'buru engagira Me, fü engu ayi-ta nih, teka wü ngü de te nih ngbü emere ne, ka-ye me-ye.

¹¹Angü wüh ba ngü la eyi gbü Ngari Me, gü ba, "Me kina kina eyi, gü ba, "Te gara, wü kpara 'buru ena abu nzökuta wü, da enda'ba te-wü engagira ni, Me. Fü ewü aci 'buru agbo nga iri ni." "

¹²Te di bala, Me ena ayi-ta nih, biri biri 'buru, teka wü ngü de te nih ngbü emere ne, ka-ye me-ye.

13Yi ce da ekpa ngü ka wü bu yi. Ah le de kpara di efi bü nga nda-ye ngü. Yi ceka 'be, teka wü gara ngü te yi ena angbü emere, angü ah ena agbeke fingangü ka wü bu yi, fü ewü anü amere siti ngü.

14Wü di enga wüna, ma wu eyi reke areke, gü ba, zü-e tī asiti yi gbü jia Me nda de. Ma wu ngü la bala kükürü de, angü Miri Yesu sere ngü la fere cu me-ye. Amba, ah le fü yi afi nga ngü la mbi mbi mbi. Te gara kpara ngbü efi, gü ba, so nü la, ni zü de, angü ah de Riri ka Me, amba te engu wü gara kpara te zü so la, fü ah adu afü te-ye, azü so la fanü, ah mere siti ngü eyi.

15De-mü, de te mü ngbü ezü so wü nü 'buru azü ne, te mü ngbü ezü e la bala gbü jia enga ni mü, te zü so wü nü 'buru de ne, ngü la ena asiti fingangü kaka. Te di bala, mü mere dela züka ngü? Te mü le enga ni mü de maguma mü 'buru la, mü tī amere mene ngü de bala gbü jijia na de. Angü, te enga ni mü wu mü da ezü so la bala, fü engu adu afü te-ye azü e, ta te engu le azü de ne, ngü la ena asiti engu gbü jia Me de? Dela züka ngü, te mü ena amere fü kpara, te Yesu Kurisito kpi teka aküwa engu ne? Ah de siti ngü!

16Te yi ngbü efi, gü ba, ngü ka zü-e tī asiti ani gbü jia Me nda de la, ah mbi. Amba te wü kpara ngbü esiti iri Me, teka ngü de te yi ngbü emere de bala, ah ena adi de siti ngü. Te di bala, ah le de yi ce ngü de bala ace asidi.

17Fanü fanü, te nih zu de wü kpara ka Me la, nih mere e ao maguma nih teka ngü ka zü-e de. Nih o maguma nih, teka adi emere ngü, te ena areke gbü jia Me. Te di bala, nih ena adi engbü de wü bu nih, de gu ngü esüka nih. Fü nih angbü kpah de tadu teka wazi ka Nzila Wazi Me, te di emaguma nih ne.

18Te yi ngbü emere riri ka Yesu Kurisito ereke areke bala la, ngü ka-yi ena areke gbü jia Me afa sü. Kpah bala, wü kpara fuh kotö ne ena aceka yi baka züka wü kpara ka Me.

19Wü di enga wüna, ah le de nih o to nih teka angbü engbü de wü di enga ni nih ziii. Ah le de nih o to nih teka angbü emere ngü, te ena ato wazi fü ewü, teka fü ewü alala teka ngü ka Me.

20Mü le asiti fingangü ka wü bu mü, teka ngü ka zü-e, teka ne? Dela züka ngü? Fanü fanü, mene zü-e, te di esiti gbü jia Me ne, nda ma. Amba mü mere e azü mene e, de te ena asiti fingangü ka enga ni mü, fü ah adu ace ngü ka Me, ne de. Angü ngü de te mü mere la ena adi esiti gbü jia Me.

21Te mü wu eyi, gü ba, so de te ni ngbü ezü, anga fi de te ni ngbü enzö ne, ena asiti fingangü ka enga ni ni, fü engu adürü te kaje ka Me la, ah le de mü ce da ezü so, anga da enzö fi, ace.

22Te mü wu eyi mbi, gü ba, zü-e tī asiti ni gbü jia Me de la, ah mbi, Me wu fingangü ka-mü emaguma mü la eyi. Amba mü mere e aga yiki ake kiri mü, teka

nda-ka zü-e nda-mü de. Ah le de mü fi nga ngü ka-mü la mbi mbi mbi, adi emere 'duwa wü ngü te ena areke gbü jia Me, fü mü amaka tadu gbü ngü la.

²³Te fingangü ka-mü 'basu 'basu teka e te mü ele azü, fü mü adu azü ladru la, ah ena adi esiti gbü jia Me. Angü te mü mere ngü la de maguma mü 'basu 'basu la, ngü la ena ato mü gbü siti ngü.

Rüma 15

¹Wü di enga wüna, te mü de kpeke kpara, te mü wu si-ngü gbü ngü ka Me reke areke la, dela züka ngü. De-nih, te nih di de kpeke wü kpara ne, nih mere e angbü efi bü nzö nga ngü ka-nih ne de. Ah le de nih di efi nga wü di enga ni nih, de te ngü la ri gbü nzö ewü mbi mbi de ne, kpah mini. Fü nih angbü eto wazi fü ewü, teka fü ewü arü kpekpeke. Nih mere e adi emala ngü la fü ewü de nga de. Nih di emala ngü la fü ewü ferrre.

³Nih di emere wü ngü 'buru baka nda Yesu Kurisito. Engu ngbü ta emere bü nzö ngü ka-ye, te engu ngbü ele ne, nda de. Engu o ta to ye angbü emere ngü, te ngbü ereke gbü jia Me. Wü kpara fala ta engu, fü ewü amere bi wü ngü ka lümü eküküte. Amba engu rü ka-ye fi bü kpekpeke, ah ce da emere züka ngü nda de. Ngü la, ah ge baka ngü ta te Davidi ba gbü Ngari Me, gü ba, "Akoo Me, wü vügü ka-ye ngbü egiri kaje, teka de ani di efala ye ne, fü ewü adu angbü efala ni da ye. Amba ni ti ace ngü ka-ye, teka ngü ka-ewü la, de."

⁴Wü ngü 'buru ta te wüh ba gbü Ngari Me gügü ne, wüh ba ngü la kükürü de. Wüh ba wü ngü la, teka de ah gü tamu ngü ka Me fü nih, fü ah ato wazi fü nih, teka fü nih arü di kpekpeke, da eo jia nih teka küküwa, te Me ena ato fü nih ne.

⁵Ma ngbü eyi-ta Me teka de engu to wazi fü yi, fü yi angbü elala fi bü te ngü kakan. Kpah bala, teka fü yi angbü engbü de wü gara wü di enga ni yi de maguma yi 'buru biringbö, baka te Yesu Kurisito ngbü ta emere ne.

⁶Kpah bala, teka fü yi angbü emaka te-yi tundu, da egbo nga Me, te di de Wö ye Miri Yesu Kurisito, de maguma yi biringbö.

⁷Wü di enga wüna, ma ngbü fi bü enda nga ngü ne fü yi, gü ba, ah le de yi di ele te-yi esüka yi ale, kpah baka te Yesu Kurisito ngbü ele yi ne. Dela ngü de te wü kpara ena angbü ecu ngü Me tekaka.

⁸Yi fi la nga ngü ka Yesu Kurisito. Engu koro ta füh kotö sene, teka aküwa a, wü di enga Yisaraye, teka de a wu, gü ba, Me de kpeke kpara. Angü ngü ta te Me mala fü wü kundu a, gü ba, "Ni ena atima Miri, fü engu akoro aküwa a ne," toto iri teka ngü la nda de.

⁹Kpah bala, Yesu koro füh kotö ne teka aküwa yi, wü ganzi kpara, angü engu wu cinga yi eyi. Te di bala, ah le de yi di egbo nga iri na teka ngü la. Te yi ngbü emere bala la, yi ena adi baka wü awuba ye Davidi, ta te engu bi ci teka ngü ka-ewü, gü

ba, "Wayi, mere Me, ni le abī ci, de wü awuba ni, wü ganzi kpara ne, teka agbo nga iri ye di."

¹⁰Wüh ba kpah gara ngü gbü Ngari Me, gü ba, "De-yi, wü ganzi kpara, ah le de yi di kpah egbo nga iri Me, tundu de wü a, wü di enga Yisaraye, angü yi kpah de wü kpara kaka-na."

¹¹Fü ewü aba kpah gara ngü, gü ba, "Ah le de nga nzö nguwa wü kpara fuh kotö ne 'buru gbo nga iri Me."

¹²Fü mürü dofo Yisaya aba kpah gara ngü, gü ba, "Me ena atima gara Miri te gara, gbü nguwa Davidi. Miri la ena angbü gbü nzö wü kpara 'buru me-ye. Fü nga nzö wü kpara ao jia wü 'buru tete na, de ah küwa ani."

¹³Me di de yi, da eto wazi ka Nzila Wazi ye fü yi, de yi di eo jia yi eküküte fanü fanü. Fü yi ato maguma yi 'buru fefe na, teka fü yi angbü engbü ziii, de mere tadu emaguma yi, teka ngü ka Yesu.

¹⁴Wü di enga wüna, ma wu eyi fanü fanü, gü ba, yi de kpeke wü kpara. Yi ngbü fi bü emere ngü te ngbü ereke gbü jia Me. Yi wu si-ngü gbü ngü ka Me 'buru kpo. Yi wu kpah da erī wü bu yi kpo.

¹⁵Ma ba wü gara kpeke ngü fü yi gbü köcökpa ne, angü ma le de to yi mere e airi teka wü ngü ne de. Me de kpara te to tima ne fere me-ye, teka züka maguma ye,

¹⁶teka de ma di emere tima ka Yesu Kurisito, da emala ngü kaka fü wü ganzi kpara. Teka de Nzila Wazi Me to wazi fü ewü, fü ewü ato te-wü 'buru 'buru ara fü Me, de maguma wü biringbö. Te di bala, dela züka takpa te ma ena ato fü Me.

¹⁷Yesu Kurisito ngbü eto wazi fere, teka tima ka-ye ne, me-ye. Fü ra angbü emala ngü de tadu, gü ba, ma mere tima kaka reke eyi areke ne.

¹⁸Ma mere tima dene de tete-ra nda-ra de. Yesu Kurisito to wazi fere me-ye, teka fü ra angbü emala ngari Me di, da emere ngü te ngbü ereke gbü jia Me ne. Te di bala, de-yi, wü ganzi kpara, yi kpo da eje ngari Me teka ngü ka-ra.

¹⁹Angü Nzila Wazi Me to wazi fere, teka adi emere wü kpeke ngü, te komö wü kpara ngbü egu kaka agu ne. Fü ra angbü fi bü da emere tima la de maguma ra 'buru, zalü akoro di de enatikine dene. Ma kpo ta emere ngü la kü agbü Yerüsalema, zalü akoro di nengete agbü Iliriko.

²⁰Ma ngbü ele teka adi emala ngü ka Yesu Kurisito gbü wü sü, te wü kpara je ngü ka Yesu tete na la de ne. Angü ma le aza tima ka gara kpara, angbü emere, enü di kpa engagira nü ne, nda-ra de. Ma ele akpo de tima la gbü to wü sü.

²¹Ah ge baka ngü ta te wüh ba gbü Ngari Me gügü, gü ba, "Wü kpara ta te wüh je ngü ka Me gügü de ne, wüh ena adu amala ngü la fü ewü, fü ewü ale ngü la, angü wüh ena aje sisi na areke mbi me-wü."

²²Dela si-ngü te ma koro tete na kpaka yi, agbü Rūma kpala, kere nda-ra la de ne, angü ma ngbü emala ngü ka Yesu la, agbü mere bi wü gara sü bala. Angü ma wu eyi, gü ba, yi je ngü ka Yesu Kurisito ta eyi, gömö wü gara kpara.

²³Te di bala, ma ngbü ta la endoro gbü wü sü, te wüh je ngü ka Yesu tete na la de ne. Amba titine, ma nza tima ka-ra gbü wü sü la eyi. Ma ngbü efi dene, teka anü agbü Sīpanīya, amala ngü ka Yesu Kurisito kpala. Gbü nünü ka-ra la, ma ena afü kpuru to kpaka yi agbü Rūma, angü ma ngbü efi nga yi kü gügü, teka de ma koro, ma ceka yi reke areke. Ma ena angbü kpaka yi sela mba cükü'daye, teka de yi le kpah ta-ngü te ra, teka nünü ka-ra agbü Sīpanīya ne.

²⁵Amba gara ngü kpah ladü te ma ele amere feke. Ma le anü agbü Yerūsalema, teka ale ta-ngü te wü kpara ka Yesu de kpala.

²⁶Angü wü kpara ka Yesu agbü Makedoniya, bete Akaya, je nga cinga te ngbü emere wü kpara ka Yesu agbü Yerūsalema ne eyi. Fü ewü ayia abiti jiasa, ato esaka ra, de ma nü, ma le ta-ngü di te wü mürü cinga la.

²⁷Dela ta ngü te wü kpara la fi ta me-wü, teka atima jiasa la fü wü di engä Yisaraye. Amba, ah reke pe, te wüh mere ngü la bala, angü wü di engä Yisaraye le ta-ngü te wü ganzi kpara de ngari Me. Te di bala, ah le kpah de wü ganzi kpara le ta-ngü te wü di engä Yisaraye de wü e ka-wü.

²⁸Te di bala, ma ena anü de jiasa la agbü Yerūsalema feke. Fütanga ngü la, ma ena afü kpuru kpaka yi sela. Fü ra adu aguru sü agbü Sīpanīya.

²⁹Ma wu eyi, gü ba, gbü sīkpī te ma ena akoro tete kpaka yi kpala, Yesu Kurisito ena ato wazi fü nih, fü nih angbü de mere tadu.

³⁰Wü di engä wüna, ma wu eyi, gü ba, nih ngbü ele te-nih gbü wazi ka Nzila Wazi Me. Te di bala, ma ngbü eyi-ta yi te iri Miri Yesu Kurisito, yi yi-ta Me kpekpeke, de ah to wazi fere, ale ta-ngü te ra, gbü wü kpeke tima te ma ngbü emere ne.

³¹Yi yi kpah ta Me, de engu küwa ra esaka wü kpara agbü Yerūsalema, te ewü le ngü ka Yesu nda-wü de ne. Yi yi kpah ta Me fere, teka ngü te ma ena amere agbü Yerūsalema ne, de ah reke gbü jia wü kpara ka Yesu de kpala ne areke.

³²Te Me le eyi la, ma ena akoro kpaka yi kpala, fü nih amaka te-nih de mere tadu, angü ngü la ena ale ta-ngü te nih, ato wazi fü nih.

³³Me, te di de mürü gu maguma ne, ngbü de yi kpala 'buru, de ah to gu ngü fü yi.

Rūma 16

¹Ma ngbü etima köcökpa ne fü yi esaka tangbase ka-nih, de iri ye Foyibe, te ngbü emere tima ka Yesu Kurisito agbü Kekureya ne.

- ²Yi za engu gbü mürü te iri Miri Yesu. Angü dela ngü te wü kpara ka Yesu ena adi emere esüka wü. Yi le ta-ngü tete na de wü e de te engu ngbü ele, angü engu le ta-ngü te ra, de wü gara kpara ka Yesu, eyi cu fa sü.
- ³Ma to mandï fü wü Pürisila ake Akuwila, te ewü ngbü emere tima ka Yesu kphah baka ra ne.
- ⁴Wüh ce ta te-wü, yia ekpi, teka aküwa ra esaka wü vügü. Ngü la türü te ra cu fa sü. Wü gara kpara ka Yesu gbü wü gara sü, ngbü 'buru 'dö de tadu, teka ngü de te ewü mere la.
- ⁵Ma to kphah mandï fü wü kpara ka Yesu, te ewü ngbü ebiti te-wü agba Akuwila la. Ma to kphah mandï fü Apenito, te di de züka enga wüna. Engu ta de gina kpara agbü Asiya, te to maguma ye fü Yesu Kurisito.
- ⁶Ma gü mandï kphah fü Mariya, ta te to te-ye, angbü emere tima kpekpeke tüngü yi ne.
- ⁷Ma to mandï fü wü di enga wüna gbü nguwa ra, wü Andrünikü ake Yuniya, ta te wüh gü a de ewü gbü ku ne. Wüh de cögbörö kpara esüka wü mürü tima ka Yesu, ta te ewü le ngü ka Yesu te enga gina, o ra to maguma ra fü Yesu la de ne.
- ⁸Ma to mandï fü Apiliyatü, te di de züka awuba ra gbü ngü ka Yesu ne.
- ⁹Ma to mandï kphah fü Ürübanü, te ngbü emere tima ka Yesu Kurisito kphah baka ra ne. Mandï kphah fü Sitakï, te ma le engu fa sü, teka ngü ka Yesu Kurisito ne.
- ¹⁰Ma to mandï fü Apele, te engu di de kpeke kpara ka Yesu Kurisito ne. Engu zü mere cinga teka ngü ka Yesu Kurisito fa sü, amba engu rü ka-ye fi bü kpekpeke. Ma to mandï fü Arisitobolo, de wü kpara ka Yesu agba ka la 'buru.
- ¹¹Ma to mandï fü Erodiyo, te di kphah de enga Yisarayeke baka ra ne. Ma to mandï fü Narasisü, de wü kpara ka Miri Yesu de agba ka la kphah 'buru.
- ¹²Ma to mandï fü wü Terefina ake Terefüsa, wü tangbase, te ewü ngbü emere tima ka Miri Yesu kpekpeke ne. Ma to mandï kphah fü Peresi, züka gara tangbase ka-nih, te mere tima ka Miri Yesu cu kpekpeke ne.
- ¹³Ma to mandï fü Rufusu, te Miri Yesu fe engu eyi baka kpara ka-ye ne. Ma to mandï kphah fü ni ye na. Engu ngbü ta eceka kpï fütanga ra, cu baka te ma di de yïanga, te engu bi me-ye la.
- ¹⁴Ma to mandï fü Asikirito ake Felegona, Ereme, Patürüba ake Erema, de wü gara kpara ka Yesu 'buru, te ewü ngbü ebiti te-wü de ewü kpala ne.
- ¹⁵Ma to mandï fü Filologo ake Yuliya bete Nereyo ake enga ni ye tangbase, bete Olipiya, de wü gara kpara ka Yesu, te ewü ngbü ebiti te-wü de ewü kpala.

16Ma le ta agü mandī ne fū yi bane cu me-ra, da efaka yi te irī Miri ka-nih Yesu Kurisito. Wü kpara ka Yesu Kurisito de kpakine 'buru to mandī fū yi, agbü Rūma la.

17Wü di enga wūna, ma ngbü emala fū yi kpekpeke, gü ba, ah le de yi ceka te-yi 'be, teka mene siti wü kpara, te ewü ngbü esu wu te-wü, gü ba, ani kpah de wü kpara ka Yesu ne. Amba wü ngü de te ewü ngbü emere ne, ah de ngü de te Yesu Kurisito le nda de. Wüh ngbü nda-wü efiti wü kpara ka Yesu de wüh ye süka wü. Wüh ngbü ka-wü dela esiti tima ka Me. F'ingängü ka-yi gü ba, wüh ngbü dela erī ani de ngü ka Yesu fanü fanü? Ah bala de. Yi ce ngü ka-ewü la ace.

18Wü kpara la ngbü emere dela tima ka Miri Yesu nda-wü de. Wüh ngbü emere tima la baka te ewü ngbü ele, bü teka amaka züka wü e gbügbü. Wüh ngbü emala wü türü ngü, bü teka asiti nzö wü kpara, te ewü wu ngü mbi mbi de ne.

19Amba ma wu eyi, gü ba, yi ka-yi de kpeke wü kpara. Wü kpara 'buru wu kpah kpo, gü ba, yi ngbü ele ngü ka Me de maguma yi 'buru. Ma ngbü engbü de tadu, teka ngü ka-yi la. Ma le de yi wu wü züka ngü 'buru. Ma le de yi mere e ato te-yi gbü siti ngü, kpo fi de!

20Me de kpara te ngbü ele ta-ngü te yi me-ye, da egu maguma yi, fū yi angbü engbü mbi ne. Engu ena afa jia Satana titīne, fū engu aza Satana ao tīne esatilö yi. Gu ngü ka Miri Yesu Kurisito ngbü de yi, de züka maguma ye.

21Timoteyo, te ngbü ele ta-ngü te ra gbü tima ka Yesu Kurisito ne, to mandī fū yi. Lukiyo, Yasona ake Sosipata, te ewü di gbü nguwa ra ne, to kpah mandī fū yi.

22De-ra, Teretiyo, te ma ba köcökpa ne te ngari Pawülü, ma to mandī fū yi te irī Miri Yesu.

23Gayü, te ma ngbü engbü gba ka, te wü kpara ka Yesu ngbü kpah ebite te-wü gba ka ne, to mandī fū yi. Ereseto, te di de kpara te ngbü eceka kpī sidi nga jiase ka miri ka sü ne, to kpah mandī fū yi. Enga ni nih Küwarito, to kpah mandī fū yi kpala.

24Ah le de Miri Yesu le ta-ngü te yi kpala 'buru de züka maguma ye.

25Nih gbo nga Me, angü engu to wazi eyi fū yi, teka fū yi adi elala di gbü ngü ka Miri Yesu. Dela ngü ka Yesu Kurisito, te ma ngbü emala fū wü kpara 'buru ne. Fanü fanü, Me sere ta si-ngü la fū wü kpara te enga gina nda de.

26Amba ah sere ta mba bebete na fū wü mürü dofo, te ewü ba gbü Ngari Me ne. Amba titīne dene, Me sere si-ngü la tīne eyi fū nih mbölö, teka de nih di emala ngü la fū wü kpara füh kotö ne 'buru, teka de wüh to maguma wü fū Yesu, adi emere rīrī kaka.

²⁷Nih gbo nga iri Me! Engu ka-ye de kpara te wu ngu fa wu kpara di 'buru duu me-ye. Me ka-ye ku ladu, ah ti anza nda de! Nih gbo nganga fi mere badi, teka ngu ka Yesu Kurisito. Ah di bala. Dela adu ngu te ma mala fu yi, de-ra Pawulu.

1 Korīnito

1 Korīnito 1

¹De-ra Pawülü, te Me fe ra mürü tima ka Yesu ne, ma ba köcökpa ne fü yi me-ra, wü kpara ka Yesu Kurisito, te yi di agbü Korīnito. A to mandī fü yi ake enga ni nih Sosotene, angü Me fe yi eyi me-ye, fü ah ato wazi fü yi, teka fü yi alala fi bü eküte Yesu Kurisito. Me fe yi me-ye, fü ah adu afü yi cu, akoro di züka wü kpara ka-ye, kpah baka te engu ngbü emere fü wü gara kpara ka-ye te nga wü sü 'buru, de te ewü to maguma wü fü Yesu Kurisito ne. Angü Yesu Kurisito de Miri ka-nih 'buru me-ye.

³Wö nih Me ake Miri Yesu Kurisito ngbü de yi, de wüh to gu ngü fü yi de züka maguma wü.

⁴Ma ngbü egbo nga iri Me te nga wü sīkpī 'buru, teka züka wü ngü te engu to fü yi de züka maguma ye, angü yi koro eyi wü kpara ka Yesu Kurisito.

⁵Angü Me to mere wazi eyi fü yi teka ngü ka Yesu Kurisito. Ah to wazi ye la fü yi, teka fü yi adi eje si-ngü ka-ni di mbi mbi mbi, kpah teka de yi di emala ngü ka-ni la fü wü kpara ereke areke.

⁶Te di bala, wü kpara 'buru ena awu, gü ba, ngü ka Yesu Kurisito te a mala fü yi ne, ah de zu ngü fanü fanü.

⁷Angü Me to wazi ye eyi fü yi, teka fü yi adi emere mere bi wü züka ngü di tītine gbü wü sīkpī ne, baka te yi ngbü eo jia yi teka dudu ka Miri Yesu Kurisito kpa füh kotö kpakine.

⁸Me de kpara te ngbü eto wazi fü yi, teka fü yi arü di kpekpeke, zalü akoro di gbü adu sīkpī, te Miri Yesu Kurisito ena adu akoro tete na. Te di bala, Me ena aceka yi baka züka wü kpara ka-ye.

⁹Angü Me fe yi me-ye, teka angbü tundu ba kpara biringbö ake Ye ye, Miri ka-nih Yesu Kurisito. Angü ngü de te engu mala ne, engu tī ace nda de.

¹⁰Wü di enga wüna, ma ngbü emala ngü fü yi kpekpeke de iri Miri Yesu Kurisito, teka de yi ce ngü ka yikī asidi. Yi mere e aye süka yi de. Ah le de yi ngbü tundu baka kpara biringbö, de fīngangü ka-yi, de maguma yi kpah 'buru 'dö biringbö.

¹¹Ma mala ngü ne fü yi kükürü de, angü wü kpara ka Külüwe koro kpakine, fü ewü amala fere, gü ba, yi ngbü fi bü ega yikī esüka yi.

¹²Wü gara yi gü ba, "Ani nda-ani de wü kpara ka Pawülü." Wü gara gü ba, "Ani nda-ani de wü kpara ka Apolo." Wü gara gü ba, "Ani nda-ani de wü kpara ka Petero." Wü gara gü ba, "Ani nda-ani de wü kpara ka Kurisito."

13Dela ne töndö ngü ne? Yi ena aye süka Kurisito, neh baye baye? Kpara te kpi teka aküwa yi neh da? Ah ta de Pawülü? Wüh to babatiza fü yi, neh te iri da? Te iri Pawülü? Ah bala de!

14Ma gbo nga iri Me, teka ne de, angü ma to babatiza fü kpara biringbö esüka yi nda-ra de, 'duwa wü Kürisipü ake Gayü.

15Te di bala ne, kpara biringbö esüka yi te ena amala, ga dene, wüh ngbü tane eto babatiza fü wü kpara te iri ra, Pawülü ne, nda ma.

16Amba ma to ta babatiza 'duwa kpah eyi fü wü Setefanü de wü kpara ka-ye. Anga te gara kpara ena adi ladü, ma wu de, to ra ena airi eyi.

17Wü di enga wüna, Yesu Kurisito tima ra kpaka yi, neh teka ne? Ah tima ra ta teka ato babatiza fü wü kpara? Ah bala de. Ah tima ra teka amala züka ngü ka-ni, ka Yesu, fü wü kpara. Ma ena amala ngü la neh te lö kaje lö? Ma ena amala ngü la de mere bi wü ngü gbü ye, baka kpara te wu ngü fa sü, teka areke ngü ka-ra gbü jia wü kpara? Te ma ena amere ta bala la, de bane yi ti aküwa de. De bane, wü ngü 'buru de te ma mala fü yi ne ena angbü ka-ye ba töndö ngü. Amba ma mala ngü la fü yi mbölö, gü ba, Yesu Kurisito kpi fuh rü gbegete, teka ngü ka-yi. Angü dela kpeke ngü, de te Me ena aküwa yi tete na, fi mere badi.

18Wü di enga wüna, ngü ka kpi ka Miri Yesu ka-ye de kpeke ngü, de te Me mere cu me-ye fü nih fanü fanü. Amba teka mene wü kpara de te ewü dürü te kaje ka Me eyi ne, ngü ka kpi ka Miri Yesu ka-ye gbü jia ewü ba töndö ngü kükürü. Te di bala, teka ngü ka-nih, de te Me küwa nih eyi ne, nih wu eyi, gü ba, ngü ka kpi ka Miri Yesu la, ah ka-ye de mere kpeke ngü te Me mere me-ye fanü fanü.

19Ta gügü, wü mürü dofo ba ngü la eyi gbü Ngari Me, gü ba, "Wü mene kpara te ewü wu ngü fa sü, de-ni Me, ni le ngü ka-ewü nda-ni de. Wü fingangü ka-ewü gbü jia ni ka-ye töndö ngü."

20Te di bala ne, wü kpara te ewü wu ngü fa sü la, ngü ka-ewü gbü jia Me 'be? A'a! Ngü ka-ewü gbü jia Me ka-ye töndö ngü. Me mala eyi bala!

21Angü Me de kpara te wu ngü 'buru me-ye. Engu mala ngü la ta, gü ba, "Wü kpara ti awu ngü ka-ni, Me, de tete-wü nda-wü de." Me mala, gü ba, "Ni ena aküwa nzö mene wü kpara te ewü to maguma wü fü ni, teka ngü ka kpi ka Miri Yesu." Dela ngü ka Me te a ngbü emala, de te ngbü gbü jia wü kpara fuh kotö ne baka töndö ngü kükürü ne.

22Wü di enga Yisaraye le ngü ka Yesu, te a ngbü emala fü ewü ne, nda-wü de, angü wüh ngbü ele de a di emere mere kpeke lara ngü gbü jia ani, de ani wu, gü ba, ngü de te a ngbü emala ne, ah de zu ngü ka Me fanü fanü. Wü Giriki le ngü la kpah de, angü wüh le de a mala ngü la fü ani kpekpeke baka kpara te wu ngü fa sü, teka fü ngü la areke gbü jia ani.

²³Amba teka ngü ka-a, a le ngü ka-ewü la nda-a de. A ngbü nda-a emala nzö nga Yesu Kurisito, de te wüh bere engu te rü gbegete teka ngü ka-nih ne. Amba ngü la siti gbü jia wü di engu Yisaraye fa sü. Fü wü Giriki angbü eceka ngü la kpah baka töndö ngü kükürü.

²⁴Amba wü kpara de te Me fe ewü me-ye ne, ngbü eje si-ngü la ereke 'duwa me-wü mbi mbi mbi. Angü wüh wu eyi, gü ba, Yesu Kurisito sere wazi ka Me eyi fü ani. Kpah bala, engu sere kpeke fingangü ka Me kpah eyi fü ani.

²⁵Kükürü de, angü ngü ka kpi ka Miri Yesu ngbü ka-ye gbü jia wü kpara füh kotö ne baka töndö ngü la. Amba ah ka-ye de mere kpeke ngü ka Me, te fa wü ngü ka wü kpara 'buru.

²⁶Wü di engu wüna, gbü sikipi ta te Me fe yi tete, yi ngbü gbü jia wü bu yi, neh baye? Yi ta baka cögbörö wü miri? Ah bala de. Anga yi ta baka wü mere mürü riri, te ewü wu ngü fa sü? Ah bala kpah de.

²⁷Angü Me ngbü efe ka-ye wü kpara, te ewü di gbü jia wü bu wü baka töndö kpara, kpah baka wü jürü jaji ne. Ah mere ngü la bala kükürü de. Ah ngbü emere bala, teka de ngü la to lümü fü wü kpara, te ewü ngbü eceka te-wü baka kpeke wü kpara, da efi, gü ba, ani wu ngü 'buru me-ani ne. Angü Me le wü kpara de bala nda de.

²⁸Wayi, Me ngbü efe ka-ye töndö wü kpara, wü kpara te wüh cu ngü ewü de, te wü bu ewü ngbü eceka ewü baka töndö wü kpara ne. Ah mere ngü la bala, teka agü tamu ngü di fü wü kpara füh kotö ne, gü ba, "Wü ngü de te ngbü ereke te nga jia wü ne, ah ka-ye de töndö ngü kükürü gbü jia ni, Me."

²⁹Te di bala, kpara biringbö te ena acu ngü ye, gü ba, "Wayi! Ni küwa te-ni ka-ni de tete-ni ne," nda ma.

³⁰Me de kpara te ngbü eküwa nih duu me-ye. Angü engu to wazi eyi fü nih, teka fü nih alala eküte Yesu Kurisito. Yesu Kurisito sere züka ngü ka Me fü nih me-ye, angü engu kpah de kpara te reke nih me-ye gbü jia Me. Fü engu ato kpah wazi fü nih, teka fü nih adi emere ngü te ena areke areke gbü jia Me. Kpah bala, engu ngbü efuru nih gbü ku ka siti ngü me-ye.

³¹Te di bala ne, de nih mere e agbo nga nih de tete-nih de, nih gbo 'duwa nga Me, kpah baka ngü ta te ewü ba gbü Ngari Me gügü ne.

1 Korinito 2

¹Wü di engu wüna, si-ngü ta te ma koro di kpaka yi agbü Korinito kpala ne, ah teka amala ngü ka Me fü yi. Amba ma le ayi-ta yi, gü ba, ma mala ta ngü la fü yi, neh baye baye? Ma ngbü ta ecu ngü ra, da emala mere bi wü ngü te türü atürü, baka mere kpara, te wu ngü fa sü? Ma mere ngü la ta bala nda-ra de.

²Angü ma mala ta ngü la eyi fü yi, te ma di ta la tete kpala ne, gü ba, "Ma ti amala gara ngü fü yi nda-ra 'buru de, 'duwa duu ngü ka Yesu Kurisito, te engu kpi fuh rü gbegete, teka ngü ka-nih ne."

³Ma ngbü ta emala ngü ka Me fü yi, baka kpara te wawazi na di ma. Fü ra angbü de mere fingangü emaguma ra, angü ma fi ta, gü ba, yi ti ale ngü, te ma ngbü emala fü yi ne, nda-yi de.

⁴Teka ngü la, yi to maguma yi fü Yesu Kurisito neh baye baye? Ah teka wü ngü ta te ma mala fü yi ne, türü gbü güje yi me-ye? Ah bala de. Yi le ngü la, angü Nzila Wazi Me sere ngü la fü yi me-ye, gbü wazi ka-ye, ga, dela mere kpeke ngü ka Me fanü fanü.

⁵Ah le fü yi ao maguma yi teka fingangü ka wü kpara fuh kotö ne de, angü ngü ka-ewü ena anza ka-ye anza. Amba ah le de yi to maguma yi fü Me, angü engu de mere kpeke mürü wazi.

⁶Fanü fanü, mere kpeke ngü ka Me ladü, te ma ngbü emala fü wü kpara ka Yesu, mene ewü te ewü ndri eyi gbü ngü kaka. Amba teka mene wü kpara, te ewü to maguma wü fü Yesu la de ne, wüh ngbü eceka ngü la gbü jia wü baka töndö ngü kükürü. Kpah bala, wü cögbörö miri fuh kotö ne ngbü eceka ngü la gbü jia wü kpah baka kükürü ngü. Amba ngü ka wü cögbörö miri la ena anza ka-ye anza!

⁷Mere kpeke ngü ka Me la, ah de ngü ta te Me fi eyi gügü, o engu mere kotö ne la de, gü ba, "Ni, Me, ena aküwa nih, fü ni aza nih akoro di kpaka ni agbü kpi." Me fi ta ngü la gügü, amba ah sere ngü la fü wü kpara fuh kotö ne de.

⁸Wü cögbörö miri fuh kotö ne wu si-ngü gbü ngü la nda-wü kpah de, angü ta te ewü ena awu si-ngü la eyi la, de bane, wüh ti amörö Ye Me ne de.

⁹Ah kpah baka ngü ta te mürü dofo Yisaya ba gbü Ngari Me gügü, gü ba, "Mere züka ngü ka küküwa, te Me ngbü efi emaguma ye, teka ato fü mene wü kpara, de te ewü ena ato maguma wü fü ni, Me ne, wü kpara te ewü le ngü ka Me de, ti aje si-ngü la nda-wü de. Wüh ti awu ngü la de jia wü kpah de. Ngü la ti arí gbü nzö ewü kpah de."

¹⁰Dela zu ngü de te Me sere eyi fü a, wü mürü tima ka-ye de Nzila Wazi ye. Angü Nzila Wazi Me wu wü si-ngü la 'buru kpo. Kpah bala, wü cögbörö kpeke fingangü ka Me, de te wü kpara ti awu de ne, ah wu 'buru me-ye.

¹¹Kpara te ena awu fingangü, te gara kpara ngbü efi emaguma ye, neh da? 'Duwa kpara la te ena awu ngü ka-ye la me-ye de tete-ye. Ah kpah bala, kpara te ena awu fingangü ka Me, te engu ngbü efi emaguma ye ne, nda ma. 'Duwa nzö Nzila Wazi Me te ti awu ngü la me-ye.

¹²Amba teka ngü ka-a, wü mürü tima kaka, a wu züka ngü de te Me to fü a ne eyi fanü fanü. A wu ngü la, neh baye baye? Wü kpara fuh kotö ne sere ngü la fü a me-

wü? Ah bala de. A wu ngü la, angü Me tima Nzila Wazi ye, fü ah akoro angbü emaguma a, da esere ngü la fü a me-ye.

¹³Te di bala ne, a ngbü emala ngü ka Me fü wü kpara, neh baye baye? A ngbü emala ngü la de mere bi wü ngü gbü ye, baka ngü ka kpara de mani gbü nzö ye, te wu ngü fa sü? Ah bala de. A ngbü emala bü duu ngü de te Nzila Wazi Me ngbü esere fü a me-ye, kpah fü mene wü kpara, de te ewü di de Nzila Wazi Me emaguma wü ne. Angü wü gara kpara ti aje si-ngü la nda-wü de.

¹⁴Kpara de te Nzila Wazi Me di emamaguma ma, engu ena awu si-ngü de te Nzila Wazi Me ngbü esere fü a, wü kpara ka-ye ne, neh baye baye? Ngü la ena angbü ka-ye gbü jia kpara la baka töndö ngü. Angü kpara te ena awu ngü la de tete-ye nda ma. Ah le fü Nzila Wazi Me agüfa ngü la fefe me-ye.

¹⁵Amba teka kpara te di de Nzila Wazi Me emaguma ye, kpara la ti eyi awu wü si-ngü gbü wü ngü 'buru. Amba wü kpara te ewü le ngü ka Me de ne, wüh ti awu ngü ka kpara de Nzila Wazi Me emaguma ye ne nda-wü de.

¹⁶Ah kpah baka gara ngü te mürü dofo Yisaya ba ta gbü Ngari Me, gü ba, "Kpara te ena awu fingangü ka Me neh da? Kpara te ena arí engu kpah ma." Amba tüngü a, wü mürü tima kaka, a ti eyi awu ngü la, angü Yesu Kurisito to fingangü ka-ye eyi emaguma a.

1 Korinitho 3

¹Wü di enga wüna, ta te ma di kpaka yi agbü Korinitho kpala ne, ma ngbü ta emala ngü fü yi neh baye? Ma ngbü ta emala wü kpeke ngü fü yi, baka te ma ngbü emala ngü fü wü kpara, te ewü wu ngü ka Me eyi la? Ah bala de! Ma ngbü ta emala ngü fü yi ferrre, baka te ma ngbü emala ngü fü wü kpara, te fingangü ka-ewü di baka wü kpara füh kotö ne. Tekka ne de, angü yi to la maguma yi fü Yesu Kurisito titine dene. Te di bala ne, yi ka-yi la baka vürü jaji, te wüh yaka engu toto.

²Te wüh yaka jaji toto la, engu ti eyi azü kpeke e baka so? Ah bala de. Ah ngbü ela ka-ye la bü ngu-ka. Amba te jijia kpo eyi emba, fü tete akpo ekö la, fü ah akpo tine adi ezü so, teka amaka wazi gbügbü na. Ngü ka-yi kpah bala, wüh ti arí yi de kpeke ngü la de, angü yi la fi bü baka wü vürü jaji.

³Angü fingangü ka-yi la fi bü baka fingangü ka wü kpara ka kotö ne. Angü teka ne de, yi ngbü engbü esüka yi fi bü de kanga emaguma yi, kpah da ega yiki esüka yi! Dela ngü ka Nzila Wazi Me? Ah bala de. Dela ngü ka wü kpara ka kotö ne!

⁴Te gara kpara ngbü emala, gü ba, "Ni de kpara ka Pawülü," gara gü ba, "Ni de kpara ka Apolo," dela züka ngü? Wü kpara ka Yesu ngbü emere ngü esüka wü bala? A'a, wüh mere ngü bala de! Dela ka-ye ngü ka wü kpara ka kotö ne.

⁵Wü di enga wüna, yi fi ngü tüngü a ake Apolo bala de. Angü a de mere kpara nda-a de, a ka-a bü wü mürü tima, de te Me tima a me-ye, teka amala ngü ka Yesu

fü yi, fü yi ayia ale ngü la gömö a. Amba teka ngü ka-a, a ngbü emere nda-a nzö bü duu tima de te Miri ka-a to fü a, de a di emere ne.

⁶Nda-ra, ma baka kpara te ru e. Apolo nda-ye baka kpara te buru gbü e la. Amba kpara te ngbü eto wazi fü e la akö, fü ah aga di ne, neh da? Ah ka-ye de Me!

⁷Te di bala ne, mere kpara neh da? Kpara te ru nguwa la, ah de mere kpara? Ah bala de! Kpara te mere maburu la, ah de mere kpara me-ye? Ah bala kpah de! Me ka-ye de mere kpara me-ye, angü engu ngbü eto wazi fü wü kpara te ewü to maguma wü fefe na.

⁸Fingängü ka-ra ake nda Apolo 'buru 'dö biringbö, baka fingängü ka wü kpara 'basu te ewü ngbü emere tima 'buru gbü yï biringbö. Tima de te Me to esaka a ne, ah kpikpi ye kpikpi ye, amba fingängü ka-a ka-ye 'buru biringbö. Te gara, Me ena ato mere takpa fü a, teka tima de te a ngbü emere fefe na ne.

⁹Angü a 'basu mini de wü mürü tima, te Me tima, teka amere tima agbü yï ka-ye. Yi engu la, ah de yi, wü kpara ka Korinito. Kpah bala, de-yi, wü kpara ka Korinito, yi kpah baka kambü te Me tima a, teka de a koro, a jï fü ni.

¹⁰De-ra Pawülü, ma baka gina kpara te kpo de tima ka kambü la. Me to wazi fere, fü ra ayia areke sü kambü la. Fütanga ngü la, fü wü gara kpara akoro angbü eji kambü la, enü di. Ah le de wüh mere tima la reke areke de züka fingängü.

¹¹Me fe sü de te wüh ena aji kambü la tete na ne eyi. Angü sü kambü la neh siye? Ah ka-ye de Yesu Kurisito. Gara kpara te ena afü ngü la nda ma.

¹²Wü gara kpara ngbü emere tima ka-wü kpekpeke. Wüh ngbü eji kambü de da bete se. Wü gara ngbü eji nda-wü kambü engu ne bü bala de tö, gala bete gü.

¹³Yi ceka te-yi 'be, angü te gara, gbü adu sïkpi, Me ena awu nga wü tima, de te nih ngbü emere ne 'buru, anga ah de züka tima, anga ah de siti tima. Angü kokoro ka Yesu Kurisito la ena adi baka wa, teka are tima ka kpara biri biri 'buru.

¹⁴Te kpara jï kambü ka Me de kpeke züka wü e la, wa la ti acuru kambü la nda de. Te di bala, Me ena adu ato züka takpa fü kpara la.

¹⁵Amba te kpara jï kambü ka Me de töndö wü e la, wa la ena acuru kambü la acuru 'buru 'buru asidi. Te di bala ne, engu ti eyi amaka takpa? Ah ti amaka de! Engu ena akpe atafa bü de mere cinga eküte ye, baka kpara te kpe küwa gbü wa, bü de ngiri kpa ye.

¹⁶Wü di enga wüna, yi baka mere züka kambü ka Me, angü Nzila Wazi Me ngbü engbü cu emaguma yi. Yi wu bala nda-yi de?

¹⁷Te di bala, te kpara le asiti fingängü ka-yi, ah ge baka kpara te ele asiti kambü ka Me. Me ena ato kuru tete na, angü yi ka-yi baka kambü kaka-na. Yi fi ngü gbü ngü la mbi mbi mbi!

¹⁸Wü di engä wüna, fingangü ka-yi mere e asiti de. Te mü mala, gü ba, ni de mere kpara fü wü bu ni, anga ni wu ngü fa sü, dela töndö ngü. Ah le de yi ce ngü la asidi, fü yi afü te-yi, agiri zu ngü, de te di de ngü ka Yesu Kurisito ne.

¹⁹Teka ngü de te ngbü ega gbü jia wü kpara de fuh kotö ne, ah ka-ye gbü jia Me baka töndö ngü kükürü. Ah kpah baka ta te wü mürü dofo ba gbü Ngari Me gügü, gü ba, "Teka wü kpara te wüh wu ngü fa sü, baka wü mürü mani ne, Me ngbü ezoro ewü bü kpaka'da gbü fiti ka-ewü la!"

²⁰Fü ewü adu kpah aba gara ngü, gü ba, "Fingangü ka wü cögbörö kpara, te ewü wu ngü fa sü ne, ka-ye gbü jia Me baka töndö ngü kükürü."

²¹Te di bala ne, yi mere e agbo nga yi de. Yi mere e adi egbo nga wü cögbörö kpara ka-yi, gü ba, "Ma nda-ra de kpara ka Pawülü," anga, "Ma nda-ra de kpara ka Apolo," ne de. Teka ne de, angü Me tima a baka wü labi, teka de a to wazi ka-ni, ka Me, fü yi.

²²Te ah ena adi de ngü ka Pawülü, anga Apolo, anga Petero la, dela 'buru wü kpara, te Me tima teka ale ta-ngü te yi. Wü gara ngü fuh kotö ne 'buru, anga ah de ngü ka küküwa agbü kpi, ah 'buru de ngü ka-yi. Kpah bala, ah le de yi kpe cürü kpi de, angü te yi kpi la, Me ena azükü yi gbü kpi la azükü. Züka wü e te ewü di ladü enatikine, kpah de züka wü e te ena akoro te gara, ah kpah de wü e ka-yi.

²³Me tima ta Yesu Kurisito de ah mere ngü ka-ni, Me. Amba nda-yi, Me o yi, teka de yi di emere ngü ka Yesu Kurisito.

1 Korinito 4

¹Wü di engä wüna, yi mere e adi eceka a ake Apolo, de wü gara mürü tima ka Yesu, baka cögbörö wü kpara de. Yi di eceka a baka wü labi ka Yesu Kurisito. Angü Yesu Kurisito tima a teka amala ngü ka Me fü wü kpara. Amba ta gügü ne, Me wo ngü ka-ye la ka-ye awo te wü kpara. Titine dene, engu le eyi fanü fanü de wü kpara 'buru di eje ngü ka-ni la.

²Te mere kpara ka-mü tima mü teka anü amere ngü ka-ye la, ah le de mü mere ngü la areke areke, de maguma mü biringbö. Ah bala de? Ah kpah bala teka ngü ka-a ake Apolo, angü Yesu Kurisito tima a, teka amere tima ka-ye.

³Mü fi, gü ba, kpara te ena aceka nga ni neh da? Ah ena adi de gara kpara? Ah bala de! Mere kpara te tima mü ne, ena aceka nga mü me-ye. Te di bala ne, teka ngü ka-ra, te yi mala, ga, ma mere tima ka Me 'be 'be nda-ra de la, ah ba ngü de. Te wü kpara mala kpah 'buru bala, gü ba, ma mere tima ka Me 'be 'be de la, ah kpah ba ngü de. Cu de-ra, ma ti akolo ngü ka-ra de tete-ra kpah de. Gbü jia ra, ma mere tima la eyi reke fa sü, amba ma ti acu ngü ra de. Angü dela ngü ka-ra de. Ah kpah de ngü ka-yi de. Ah ka-ye duu de ngü ka Me, angü Me to tima la fere me-ye. Kpah bala, engu ena amala ngü la me-ye, ga, ma mere tima la eyi mbi, anga ma mere esiti.

⁵Amba kpah bala, teka ngü ka-yi, yi mere e ao te-yi ba miri, teka adi eye süka ngü ka wü bu yi, de. Angü sikipi ka ngü la koro nda la de. Gbü adu sikipi, te Miri Yesu ena adu akoro tete fuh kotö ne, engu ena aye süka ngü ka wü kpara areke 'buru me-ye mbi mbi mbi. Angü engu wu fingangü ka wü kpara, te ewü ngbü efi emaguma wü ne, eyi 'buru. Ah ena asere ngü la fü wü kpara 'buru, kpah de gara wü ngü te ewü ngbü emere gbü zi. Kpah bala, engu ena agbo nga wü kpara, te ewü mere tima ka-ye reke areke ne me-ye.

⁶Wü di enga wüna, dela ngü te ma le amala fü yi tungü a ake Apolo, de wü gara kpara ka tima ka Yesu. Yi mere e aceka gara kpara biringbö baka mere kpara, te fa wü bu ye 'buru ne, de. Yi mere e akpa ngü gara kpara kpah de. Angü wüh ba ngü la gbü Ngari Me bala. Te di bala, yi di efa duu nga Yesu, angü engu de mere kpara me-ye.

⁷Yi mere e ao te-yi ba wü mere kpara de. Kpara te o yi baka miri gbü nzö wü bu yi, neh da? Yi ngbü emala, gü ba, wazi ani ladü. Wayi, ah ngbürü bala, anga yi maka wazi la neh baye baye? Yi maka wazi la de tete-yi? Ah bala de! Me to wazi la fü yi me-ye. Te wüh to e fü mü la, mü ena angbü egbo nga mü, baka te mü maka e la de tete-mü? Dela züka ngü?

⁸Yi de wü mere kpeke mürü wazi fanü? Yi ngbü efi, gü ba, "Me o ani eyi baka wü cögbörö miri gbü nzö wü kpara fuh kotö ne 'buru?" Dela si-ngü de te yi le aje riri ka-a tete de ne? Te Me ena afü yi ta ba cögbörö wü miri la, ah ena adi ta de züka ngü. Gbü ngü la, de bane nih ena angbü ta de nih ma tundu, baka wü cögbörö miri gbü nzö wü kpara 'buru!

⁹Amba teka ngü ka-a, wü mürü tima ka Yesu, yi ngbü efi, gü ba, Me za a, fü baka wü labi? Anga ah fü a baka wü kpara te wüh ena amörö ewü amörö, gbü jia wü kpara 'buru, teka fü wü kpara 'buru, de wü malayika ka Me agbü kpi, adi eceka lümü de te a ne?

¹⁰Fanü fanü, wü kpara ngbü eceka a ba töndö kpara, teka ngü ka Yesu Kurisito. Amba nda-yi, yi gü ba, ani wu ngü teka ngü ka Yesu 'buru 'dö kpo. Nda-a, wazi a nda ma, amba nda-yi, yi ka-yi de kpeke wü kpara! Kpah bala, wü kpara ngbü ekpa ngü a, amba nda-yi, wüh ngbü egbo nga yi.

¹¹Kü te kpo de kpala, akoro enatikine dene, a ngbü engbü ka-a fi gbü cinga, teka ngü ka Yesu Kurisito. Gbü gara sikipi, tala ngbü emere a. Gümü ngu ngbü kpah da eke a. Bongo eküte a ne ngbü kpah enza anza. Gbü wü gara sikipi, wüh ngbü kpah emi a. Züka sü de te a ena adi engbü tete ne kpah ma.

¹²A ngbü emere tima ra de biti, de wütüsü te a triii, teka amaka mba enga e-mazü tete fü a. Te wüh soko a la, a fi ngü la nda-a kpah de, fü a adu ayi-ta Me teka ngü ka wü kpara la. Te wüh ngbü embü a la, a ngbü erü ka-a fi bü kpekpeke, gbü tima ka Yesu.

¹³Te wüh ngbü esu wu, da emala ambala'ba ka-wü te iri a la, a ngbü elügu fi bü züka ngü fü ewü. Kü te kpo de kpala, zalü akoro di enatikine dene ne, wü kpapa ngbü eceka a baka töndö kpapa, baka ca-e te wüh ka, bu eyi kpa fuh ka.

¹⁴Wü di enga wüna, yi ngbü efi, gü ba, ma ngbü emala ngü la fü yi bala, teka ato lümü gbü nzö yi? Ah bala de! Ma le arı yi bala, angü yi zu de wü jaji ka-ra.

¹⁵E-wu neh da, anga Yesu Kurisito tima bi wü gara kpapa eyi, teka de wüh ri yi la, ah kpah 'be. Amba kpapa de te bi yi ne ka-ye ngbee biringbö. Kpapa la, ah de-ra Pawülü, angü ma de kpapa, ta te yi le ngü ka Yesu Kurisito gögömö na.

¹⁶Te di bala ne, ma ngbü emala fü yi kpekpeke, gü ba, ah le de yi lala eküte Yesu Kurisito kpah baka ra.

¹⁷Dene si-ngü te ma tima Timoteyo tete kpaka yi, angü engu de zu ye ra gbü ngü ka Yesu. Engu kpah de kpeke kpapa gbü tima ka Miri Yesu. Te engu ena akoro kpaka yi kpala, engu ena arı yi de riri ka Yesu Kurisito, baka te ma ngbü emere, da eri wü kpapa ka Me di, gbü wü sü 'buru ne.

¹⁸Wü gara yi ngbü egbo nga wü, da eo te-wü ba wü cögbörö kpapa, gü ba, ma ti adu akoro kpaka yi kpa gbü Korinito kpala tine eyi de. Ah bala de! Te Miri Yesu le la, ma ena akoro kpala kere!

¹⁹Gbü sikipi te ma ena akoro tete kpaka yi kpala, ma ena agiri lö-ngü ka wü kpapa te ewü gü ba, ani wu ngü fa sü la. Wüh ngbü emala wü cögbörö ngü fanü. Amba wazi ka Me ladü gbü ngü ka-ewü la?

²⁰Te Me o mü baka mere kpapa, de mü di emala ngari ni fü wü bu mü la, ah ena ato fü mü neh ene? Ah ena ato mere bi kükürü mö fü mü? Ah bala de! Ah ena ato mere wazi ka-ye fü mü, teka fü mü amere ngü ka-ni la di!

²¹Te ma ena akoro kpaka yi kpala, ma ena amere baye? Ma ena akoro de juru esaka ra, asüma yi di? Anga ma ena akoro, arı yi ferrre de züka maguma ra? Yi ena awu ngü la me-yi!

1 Korinito 5

¹Wü di enga wüna, ma je gara ngü ka-yi, te to cinga fere fa sü. Wüh mala ngü fere, gü ba, gara kpapa ladü esüka yi, te ngbü emere mere siti ngü ka lümü, angü kpapa la ngbü engbü ake wara wö ye! Dela züka ngü? Wü kpapa te ewü le ngü ka Me de ne, wüh ti amere ngü ba e dela kpah de!

²Yi ti eyi angbü de tadu teka ngü de bala? Ah ena areke areke te yi ena angbü de mere cinga. Ah le de yi liki kpapa de bala esüka yi asidi.

³Nda-ra, baka te ma di kpaka yi kpala ma ne, amba kpakine ma ngbü eyi-ta Me teka ngü ka-yi, ra de biti mini. Wayi, amba ma je ngü de te komoko la mere ne eyi. Dene ngü te yi ena amere teka ngü la.

⁴Ah le de yi biti te-yi tundu te iri Miri Yesu, teka aye süka ngü la mbi mbi mbi. Te di bala, fingangü ka-ra ena adi tundu de wü yi. Kpah bala, wazi ka Miri Yesu ena adi kpah tundu de wü yi, teka ale ta-ngü te yi gbü ngü la.

⁵Ah le fü yi aye süka ngü ka komoko la, gü ba, engu de kpara ka Yesu tine de, angü engu fü te-ye eyi baka kpara ka Satana. Tekane de, angü ah le de wü siti ngü kaka-na la nza anza 'buru 'buru asidi, teka de engu fü maguma ye, fü ah aküwa te gara, gbü adu sikipi te Miri Yesu ena akoro akolo liya ka wü kpara 'buru tete.

⁶Wü di enga wüna, yi mere e acu ngü yi de. Angü yi wu kpo, gü ba, te e biringbö zi azi esüka wü bu ye la, ah ena asiti gara wü bu ye la 'buru.

⁷Zizi e la, ah baka siti ngü ka kpara de biringbö la. Yi ce wü siti ngü 'buru asidi. Yi liki siti ngü de bala esüka yi asidi, teka fü yi adu angbü nzila, baka züka to ri-rü, te zi de. Ma wu eyi, gü ba, yi ka-yi eyi fanü nzila, angü Yesu Kurisito fa nih eyi gbü wü siti ngü ka-nih. Angü engu kpi, baka kambiliki de te wüh ngbü ewa ne, teka fü ngüngüte la areke ngü te di esüka nih de wü Me.

⁸Te di bala, nih ce ngü ka siti maguma ace. Fü nih agbo nga Me de maguma nih 'buru biringbö.

⁹Gbü gina köcökpa ta te ma ba fü yi ne, ma mala ta eyi fü yi, gü ba, "Yi mere e adi engbü te sü biringbö de wü mürü waza de."

¹⁰Yi ngbü efi nda-yi, gü ba, ma mala ta ngü la teka wü kpara te ewü le ngü ka Yesu de? A'a, ah bala nda de! Angü füh kotö ne, mere bi wü kpara ladü, te ewü di wü mürü waza, wü gara kpara nda-wü wü mürü gümü e, wü gara nda-wü wü mürü zi, wü gara le nda-wü gele ka me ka faranda. Te mü ngbü engbü füh kotö sene la, mü ena angbü engbü esüka wü siti kpara de bala. Ngü ta te ma mala ne, ah teka wü kpara de bala ne de.

¹¹Ma mala ngü la ta duu teka wü kpara ka Yesu. Angü wü gara kpara ladü te ewü ngbü emala, gü ba, "Ani de kpara ka Yesu, ani de kpara ka Yesu," amba wüh o maguma wü ka-wü teka adi emere siti ngü. Wü gara de wü kpara te ewü emere waza, wü gara de mürü gümü e, wü gara ngbü ele gele ka wü me ka wü kundu wü, wü gara ngbü fi bü esoko wü bu wü, wü gara ngbü nda-wü fi bü eküya te nga wü sikipi 'buru, wü gara nda-wü wü mürü mani. Te wü kpara de bala ladü esüka yi la, yi mere e adi engbü de ewü de. Yi mere e azü e de ewü kpah de.

¹²Amba teka wü kpara te ewü le ngü ka Me de ne, ah de ngü ka-nih nda de. Me ena ato kuru fü wü kpara la ka-ye me-ye. Amba teka mene wü kpara te ewü emala, gü ba, "Ani de wü kpara ka Yesu" ne, dela fanü ah de ngü ka-nih. Ah le de yi ye süka ngü ka wü kpara la reke areke. Fü yi aliki mene wü kpara te ewü le ace siti ngü ka-wü de ne, esüka yi asidi.

1 Korinoto 6

¹Wü di engä wüna, te ngü ladü esüka yi, wü kpara ka Yesu, ake kiri mü la, yi ena amere de ngü la neh baye? Angü ma je eyi, gü ba, wü gara kpara esüka yi ngbü eï wü bu wü engagira wü miri de füh kotö ne, te ewü le ngü ka Yesu Kurisito de ne. Dela züka ngü? Ah bala de! Dela siti ngü! Ah le de wü kpara ka Yesu Kurisito di ereke ngü ka-wü me-wü esüka wü.

²Angü gbü adu sïkpï te Miri Yesu Kurisito ena adu tete füh kotö ne, nih wü kpara kaka-na, nih ena angbü tundu de ewü, teka aye süka ngü ka wü kpara füh kotö ne, kpah de nda wü malayïka mini. Yi wu bala nda-yi de? Te di bala, te yi tï eyi akolo ngü ka wü kpara 'buru la, ah di mere neh baye, te yi tï areke mba wü jürü ngü de esüka yi la de ne?

⁴Wü di engä wüna, te wü ngü ladü esüka yi la, yi tï afe gara kpeke kpara esüka yi, fü ah adi ereke ngü ka-yi de, neh teka ne? Yi ngbü ekpe de ngü ka-yi 'duwa kpaka kpara te le ngü ka Yesu Kurisito de, neh teka ne?

⁵Ngü la to lümü fü yi de? Mba biri kpara te wu da ereke ngü esüka yi ne, nda ma? Te di bala, engu tï areke ngü esüka yi kpala de, neh teka ne?

⁶Nda-yi, yi ngbü eï wü bu yi, wü kpara ka Yesu Kurisito, engagira wü miri, te ewü le ngü ka Yesu Kurisito nda-wü de ne. Dela neh ene ngü ne?

⁷Dela ngü te wü kpara ka Yesu Kurisito tï adi emere de. De-mü, te mü ngbü eto ngü te kiri mü, gü ba, engu mere siti ngü fü ni, anga ah fiti ni, ah tï fü mü agu maguma mü gbü ngü la de? Ah tï fü mü ace ngü ka e ka-mü, de te wüh zi la, de?

⁸Amba nda-yi, yi ngbü efiti zu wü di engä ni yi guvu Yesu Kurisito, adi emere ewü esiti. Dela züka ngü?

⁹Wü di engä wüna, ma emala ngü ne fü yi kpekpeke, gü ba, siti wü kpara tï aküwa, akoro agbü sü ka Me agbü kpï, nda-wü de. Yi wu bala de? Yi ceka te-yi mbi mbi mbi, angü Satana ena afiti yi. Wü mürü waza tï aküwa de. Wü komoko te ewü ngbü egiri wü bu wü komoko würüse tete, tï aküwa de. Wü kpara te wü ngbü fi emere gele ka wü me ka faranda, küwa kpah de.

¹⁰Wü mürü zi, de wü mürü zü, bete wü mürü maguma, küwa kpah de. Wü kpara te ewü o maguma wü fi bü teka adi enzö fi, de wü mene kpara te ewü ngbü esoko wü bu wü, küwa kpah de.

¹¹Ta gügü, yi ngbü emere wü siti ngü de bala, amba, yi ce ngü la eyi, angü Me zürü wü siti ngü la emaguma yi eyi asidi. Fü ah adu afü yi wü kpara ka-ye, angü yi koro eyi züka kpara gbü jijia. Dela ngü de te Me mere fü yi teka ngü ka Yesu Kurisito, gbü wazi ka Nzila Wazi ye ne.

¹²Wü di engä wüna, wü gara yi ngbü efi ngü, gü ba, "Ani tï eyi amere wü ngü 'buru, baka te ani ngbü ele." Amba ma ngbü emala fü yi, gü ba, wü gara ngü ladü te tï ale ta-ngü te kpara de. Wü gara ngü kpah ladü te tï eyi afü mü, ao labi ka-ye.

¹³Wü gara yi ngbü emala, gü ba, "Me mere zü-e fü nih azü, fü engu ao kpah bu nih teka zü-e la." Tekä ngü la, yi fi, gü ba, baka te ani to küte ani 'buru adi emere waza la, ah de züka ngü gbü jia yi? Amba ah le de yi wu, gü ba, zü-e la ena anza ka-ye anza. Kpah bala, bu nih ena anza ka-ye kpah anza. Ma ngbü emala fü yi kpekpeke, gü ba, Me o küte nih teka waza nda de! Angü ah reke küte nih teka ngü ka Miri Yesu Kurisito. Fü engu atima Miri Yesu teka ato wazi emaguma nih, kpah de küte nih la mini.

¹⁴Me zükü Miri Yesu gbü kpi, fü ah adu ato to küte fefe na. Te di bala, engu ena azükü nih kpah bala. Fü ah ato to küte fü nih kpah baka nda Yesu Kurisito la.

¹⁵Wü di enga wüna, te yi zu de wü kpara ka Yesu Kurisito la, yi koro eyi kpara biringbö de wü Yesu Kurisito. Yi fi la ngü la mbi mbi mbi. Angü wüh ba gbü Ngari Me, gü ba, "Te yi ngbü ake wara mü, yi koro eyi baka kpara biringbö." Te ah bala, te mü ngbü ake würose te di de siti mürü waza la, yi koro kpah eyi baka kpara biringbö ake di. Ah bala de? Ah ge baka te mü za küte Yesu Kurisito, angbü endoro di gbü nga waza ka-mü la. Ah ti bala nda de.

¹⁷Angü te mü lala eyi eküte Yesu Kurisito la, maguma yi koro tine eyi ake di ngbee biringbö.

¹⁸Wü di enga wüna, ah le de yi kpe cürü ngü ka waza. Angü waza de siti ngü te ena asiti küte mü gbü jia Me. Küte yi de kambü ka Me, te Nzila Wazi Me ngbü engbü gbügbü, yi wu bala de? Te di bala, te yi ngbü emere waza la, ah ge baka e te yi ngbü esiti guvu kambü ka Me la. Küte yi de e ka-yi nda de, ah ka-ye de e ka Me.

²⁰Teka ne de, angü Me se yi eyi, baka kpara te se wara ye. Angü engu tima Yesu Kurisito, fü engu akoro ase yi cu de ngüte ye gbü siti ngü ka-yi. Te di bala, nih ena amere de küte nih baye? Nih mere züka wü ngü di, teka de wü kpara gbo nga iri Me, teka züka ngü ka-nih la.

1 Korinitho 7

¹Wü di enga wüna, yi ba ta ngü fere te enga gina, ayi-ta ra di teka ngü ka za-te. Gbü jia ra, ah reke pe te yi ena aza würose ta de.

²Amba, te mü ngbü eo jia mü bü fütanga wü würose fa fa fa la, ah de siti ngü! Te ah bala, ah le de mü za wara mü ngbee biringbö, fü mü ao jia mü tete. Kpah bala, ah le de würose di de watı ye ngbee biringbö, fü engu adi eo jia ye duu tete.

³Angü Me ngbü ele de komoko di emere ngü wara ye ereke areke, baka te wara ka ngbü ele. Kpah bala, Me ngbü ele de würose di emere ngü watı ye ereke areke, baka te watı ye ngbü ele. Dela ngü te ewü ena adi emere bala esüka wü.

⁴Te würose mala fü watı ye, gü ba, "Ye mofo küte ni de, angü dela ngü ka-ni," ngü la, ah esiti, angü fanü, dela ka-ye ngü ka watı ye na. Kpah bala, te komoko mala fü wara ye, gü ba, "Ye mofo küte ni de," ngü la kpah esiti, angü dela ka-ye kpah fanü ngü ka wara ka.

⁵Ma ngbü emala fü yi kpekpeke, gü ba, te komoko le amofu küte wara ye de, ah de siti ngü. Kpah bala, te wüüruse le amofu küte watı ye de, ah de siti ngü. 'Duwa te yi ro mö esüka yi tundu, fü yi ale eyi, gü ba, "Ani ena angbü la mba cükü'daye kpikpi ani kpikpi ani, teka ato maguma ani, angbü eku gba fü Me la," ah de siti ngü de. Amba sidi nga ngü la, ah le de yi lügü te-yi, adu angbü era tundu, angü Satana ena afiti yi, fü yi anü amere siti ngü, teka ngü te küte yi ngbü ele.

⁶Dela si-ngü te ma mala fü yi, gü ba, te mü le aza wüüruse la, ah esiti de. Ma mala ngü la fü yi baka riri de. Ma mala ngü la fü yi bala, teka de yi wu züka kaje te ena ale ta-ngü te yi.

⁷Nda-ra, ma ngbü engbü ka-ra kpikpi ra. Gbü jia ra, te wü kpara ena angbü engbü ta 'buru kpikpi wü baka ra la, de bane, ah ti ta adi ba siti ngü de. Amba ma wu eyi, gü ba, Me ngbü eto wazi fü wü kpara kpikpi ye kpikpi ye. Engu ngbü eto wazi fü gara kpara, teka fü ewü angbü ake wara ye areke areke. Fü engu adu ato wazi fü gara wü kpara, teka fü ewü angbü engbü ka-wü kpikpi wü kpikpi wü gbü züka kaje.

⁸Teka ngü ka wü wökö, ma ngbü emala, gü ba, ah reke gbü jia ra fa sü, te ewü ena angbü ka-wü kpikpi wü baka nda-ra.

⁹Amba te gümü ngü ka küte ngbü embü mü, mü ti atüka te-mü de la, ah le de mü za wüüruse, anga komoko, te züka kaje, angü gümü ngü la ena adi ecuru mü baka wa.

¹⁰Teka wü kpara te ewü di de wara wü, ma ngbü emala fü yi kpekpeke fa sü te iri Miri Yesu, gü ba, ah le fü komoko ace wara ye de. Kpah bala, te mü de wüüruse la, mü mere e ace watı mü de. Anga te mü ce engu eyi, de mü ngbü kpikpi mü. Te kaje ü te-ye fü mü la, mü ti eyi adu kpaka watı mü. Mü mere e aza gara komoko de. Dela ngü te Miri Yesu mala cu me-ye, ah de ngü te ma fi bü de tete-ra ne de.

¹²Teka wü kpara ka Yesu Kurisito te wara wü, anga watı wü, le ngü ka Yesu Kurisito de, Miri Yesu to riri fü nih teka ngü la nda de. Gbü jia ra, te wara mü le ngü ka Yesu Kurisito de, amba engu le eyi teka angbü ake mü la, de mü mere e aliki engu de.

¹³Kpah bala, te watı mü le ngü ka Yesu Kurisito de, te ah le eyi teka angbü ake mü la, de mü mere ace engu kpah de.

¹⁴Kükürü de, angü komoko, te le ngü ka Yesu Kurisito de, te wara ka to maguma ye eyi fü Yesu Kurisito la, Me ena aceka kpi fütanga komoko la, baka te engu di kpah de kpara kaka-na. Kpah bala, teka wüüruse te le ngü ka Yesu Kurisito de, te watı ye na to maguma ye eyi fü Yesu Kurisito la, Me ena aceka kpi fütanga wüüruse la baka kpara ka-ye, teka ngü ka watı ye na la. Yi fi ngü la mbi mbi mbi. Fingängü ka-yi gü ba, Me ngbü eceka wü jaji ka wü kpara de bala baye? Me ena ale ngü ka wü jaji ka-ewü la ale. Te ah bala la, yi mere a aye süka yi de.

15 Amba te wara mü le ngü ka Yesu Kurisito de, te engu ele ace mü la, de mü mere e atiri engu de wazi de. Anga te mü de würose, te wati mü le ngü ka Yesu Kurisito de, mü ena amere kpah bala. Te yi ngbü tundu, anga te yi ye süka yi la, ah le de yi gu maguma yi agu, yi mere e adi ewü nga esüka yi de. Angü Me gu maguma mü eyi gbü sikipi te engu fü mü kpara ka-ye tete.

16 E-wu neh da, wati mü, anga wara mü, ena adu ale ngü ka Yesu Kurisito teka ngü ka-mü la.

17 Wü di engu wüna, dene gara ngü te ma ele amala fü yi. Yi di emere wü tima ka-yi, baka ta te yi ngbü emere gügü, zalü koro di gbü sikipi te Me küwa yi tete na ne. Amba, ah le fü yi adi emere 'duwa mene ngü de te ena areke gbü jia Me. Dela ngü te ma ngbü emala fü wü kpara ka Yesu Kurisito 'buru, gbü wü nga nzö sü te ma ngbü endoro tete na ne.

18 Ah baka ngü dene, te mü ngbü ta eyi emere gele ka wü di engu Yisaraye te engu gina, o Me fü mü kpara ka-ye tete la de la, wayi, de mü mere e acere nga ngü la de. Anga te Me küwa mü, o mü mere gele ka-ewü la de la, wayi, de mü mere e agiri tine gara kaje teka akpo de ngü la de.

19 Kükürü de, angü ngü teka gele nda ma. Mere kpeke ngü gbü jia Me ka-ye 'duwa te mü ngbü emere riri kaka-na la.

20 Te di bala, ah le de yi ngbü fi bü gbü tima ka-yi baka e, te yi ngbü ta emere gügü ne, zalü koro di gbü sikipi te Me küwa yi tete na.

21 Kpah bala, te mü ta de labi ka gara kpara gbü sikipi ta te Me küwa mü tete, de ngü la mere e asiti fingangü ka-mü de. Amba, te mürü mü la le ace kpa te mü, de mü nü ka-mü la, ah kpah mbi.

22 Kükürü de, angü gbü jia Me, ngü ka labi de mere ngü nda de. Te mü de labi, fü mü ale ngü ka Miri Yesu, mü ka-mü gbü jia Me de kpara te Miri Yesu fa engu eyi. Kpah bala, te mü de labi de la, te mü to maguma mü eyi fü Yesu Kurisito, mü fü temü koro tine eyi labi ka Yesu Kurisito.

23 Angü Me tima Yesu Kurisito, fü ah akoro akpi teka aküwa nih. Teku ngü la, ah le de yi mere duu riri ka Me. Yi mere e afü te-yi, angbü labi ka wü kpara fuh kotö ne, tine de.

24 Dela ngü te ma ele amala fü yi, wü di engu wüna. Yi ngbü fi bü gbü wü tima ka-yi ta te yi ngbü emere ne, baka gbü sikipi te Me küwa yi tete. Angü Me ena angbü de yi, adi eto wazi fü yi gbü tima la.

25 Teku ngü ka wü katu, Miri Yesu to riri fü nih teka ngü la nda-ye de. Amba ndara, ma ngbü esere fingangü ka-ra fü yi teka ngü la, angü Miri Yesu to wazi eyi fere, teka fü ra adi ewu wü ngü mbi mbi mbi.

- 26**Yi fi nga wü lakī, de te nih di gbügbü de titine füh kotö ne. Ah de siti wü lakī ka cinga. Te di bala, gbü jia ra, te kpara ngbü ka-ye kpikpi ye la, ah ena areke afa sü.
- 27**Te wara mü ladü, mü mere e ace engu de. Amba te wara mü ma la, mü ngbü kamü kpikpi mü bala. Amba, te mü le kpah aza würüse la, ah ba siti ngü kpah de. Ma ele de yi wu, gü ba, gbü siti wü lakī ka cinga, de-mü, de te mü za würüse eyi ne, mü ena adi de mere bi fingangü teka wara mü de wü jaji. Dela si-ngü te ma mala fü yi, gü ba, ah ena adi ta mbi, te yi ena aza würüse de, angü fingangü la ena angbü embü mü.
- 29**Kükürü de, angü adu sīkpī ka Yesu eyi gbamari. Te di bala ne, yi mere e ao fingangü ka-yi, teka wü ngü de füh kotö ne de. Angü wü e ka kotö ne ena anü anza ka-wü anza 'buru asidi. Te di bala, te wara mü ladü, mü mere e ao fingangü ka-mü 'buru gbü nzönzö na de.
- 30**Teka ngü ka adu sīkpī te di eyi gbamari ne, to mü mere e aīrī teka ngü ka Yesu de. Te ah de ngü ka cinga, te mürü mü kpi akpi la, mü fi nganga baka mere kpeke ngü afa sü de. Anga te mü ngbü de tadu te mü, mü fi nga tadu ka-mü la baka mere kpeke ngü kpah de. Te mü de kpara te mü ngbü ese wü e, da ecinzi la, de mü o maguma mü teka wü e ka-mü la kpah de. Kükürü de, angü wü e de füh kotö ne ena anza ka-wü anza. Yi o maguma yi nzö teka ngü ka dudu ka Yesu.
- 32**Ma le de wü fingangü la di embü yi de. Te wara mü ma la, mü tī eyi ato maguma mü 'buru fü Me, angü mü le fü ngü ka-mü areke gbü jia Me.
- 33**Amba te wara mü ladü la, mü ena angbü efi nga wü ngü ka füh kotö ne, angü mü le fü ngü ka-mü areke gbü jia wara mü. Fü maguma mü angbü engbü 'basu 'basu. Kpah bala, teka ngü ka würüse, de te watī ye na di ma ne, engu tī kpah eyi ato te-ye 'buru 'buru fü Me, teka amere tima kaka. Amba te engu za komoko la, mamaguma ena adi 'basu 'basu. Angü engu ena akpo da efi nga wü e ka kotö ne, teka fü ngü ka-ni areke gbü jia watī ni.
- 35**Wü di enga wüna, ma ngbü emala ngü la fü yi teka agu maguma yi, de fingangü ka-yi ngbü mbi. Ma le atīrī yi teka ngü ka maza-te de. Ngü te ma ele, ah le de yi mere ngü te reke areke, fü yi ato te-yi, teka adi emere ngü ka Miri Yesu.
- 36**Te mbarase ka-mü tangbase ladü, te za komoko la de, te mü le eyi de engu za komoko la, ah mbi. Ah tī de engu za komoko eza fanü. Ah de siti ngü de. Angü te engu ena agbe la, ah tī fefe na, fü ah angbü kpikpi ye de.
- 37**Amba te kpara ladü de mbarase ka-ye, jaji würüse, fü engu afi emaguma ye, gü ba, ah le de engu za komoko de la, ah kpah mbi, angü dela züka ngü.
- 38**Dela ngü te ma emala fü yi, te mü le mbarase ka-ni za komoko la, ah de siti ngü de. Amba te mü le kpah de mbarase ka-ni za komoko de la, ah kpah de mere züka ngü te reke fa sü.

³⁹Amba teka mene wūrüse, te za komoko eyi, ah le de engu o jia ye duu te watī ye de biringbö la, zalü akoro di gbü sīkpī te engu ena akpi tete. Te watī ye na kpi eyi la, engu tī eyi aza gara komoko ka-ye, te engu le eyi la. Ah esiti de. Amba ah le de engu za kpara ka Miri Yesu.

⁴⁰Amba gbü jia ra, te wūrüse ngbü ka-ye kpikpi ye la, ah ena areke afa sü. Dela ngü te ma mala teka ngü la, angü Nzila Wazi Me sere ngü la fere me-ye.

1 Korīnito 8

¹Wü di enga wūna, wü gara yi ngbü egbo nga wü, da emala, ga, "Ani wu ngü fa sü." Ah fanü, amba yi mere e angbü de mere tadu, da ecu ngü yi teka ngü la de. Angü ah tī fü yi angbü emere wü ngü baka te yi ngbü ele ne de, angü Me ngbü ele de yi le wü bu yi, teka fü yi ato wazi fü ewü gbü ngü ka Me.

²Te yi mala, gü ba, "Ani wu ngü 'buru kpo," la, ah ka-ye de wu, angü gbü wü ngü la, yi wu ngü mbi mbi nda-yi la fi de.

³Amba te yi le Me eyi de maguma yi 'buru la, Me ena aceka yi baka züka wü kpara ka-ye.

⁴Wü gara yi ngbü emala, gü ba, "Te ani zü du so, te wüh ngbü eto fü wü me gbü faranda la, ah de siti ngü de, angü faranda ka-ye de kükürü rü kükürü, wazi gbügbü na nda ma. Mere Me ka-ye nzö me-ye mürü wazi." Dela zu ngü fanü.

⁵Mere bi wü kpara füh kotö ne ngbü emere gele ka wü di enga me.

⁶Amba nih wu eyi kpo, ga, Me ka-ye ngbee biringbö te di agbü kpī. Engu de Wö nih. Engu de kpara te mere wü e füh kotö ne 'buru me-ye. Engu de kpara te nih to maguma nih eyi fefe na. Kpah bala, Miri ka-nih ka-ye ngbee biringbö, te di de Yesu Kurisito. Ta te Me ngbü ereke kotö ne, ah to wü tima la 'buru esasaka. Engu kpah de kpara te küwa nih me-ye fi mere badi.

⁷Ngü la fanü, amba wü gara kpara ladü, te ewü ngbü la fi ekpe cürü wü me ka faranda. Te di bala, te ewü zü du e de te wüh to fü wü me gbü faranda la, wüh ngbü efi, ga, "Ah de zu ngü fanü. Du e la, ah de e ka wü me." Wüh ngbü eceka ngü la baka te ewü mere siti ngü eyi la. Fü lümü ngü la adu angbü emere ewü, da eto mere bi fingangü gbü nzö ewü.

⁸Wü di enga wūna, ngü ka e-mazü de kpeke ngü gbü jia Me nda de. Te gara kpara ena amala fü mü, gü ba, mü mere e azü so wü gara nü de, ah esiti de, amba ngü ka so tī areke mü, anga asiti mü, gbü jia Me nda de.

⁹Ma ngbü emala fü yi kpekpeke, ah le de yi fi nga ngü la mbi mbi mbi. Te mü de kpeke kpara, mü ceka te-mü 'be, de mü mere e asiti fingangü ka wü bu mü de. Angü wüh wu ngü cu baka nda-mü nda-wü de.

¹⁰Te mü mala, gü ba, "Ngü ka faranda de tōndö ngü kükürü," amba gbü gara sīkpī, fü mü ayia anü angbü eri faranda, angbü ezü du so de te wüh to gbü faranda la.

Anga te kiri mü, kpara ka Yesu Kurisito, koro maka mü da ezü e la, engu ena afi tüngü mü, agü neh fe? Engu ena afi, gü ba, "Apa! Mere kpara ka Yesu Kurisito la ngbü emere kpah gele ka faranda?" Te di bala, engu ena adu afü te-ye amere kpah bala.

¹¹Te kpara la lügü te-ye du ngbü emere diri gele ka faranda la, fü ah adürü te kaje ka Me teka ngü ka-mü la, dela züka ngü? De mü mere e amala, gü ba, "Ah ba mere ngü de, angü kpara la de töndö kpara te wu ngü mbi mbi de," mü mere e amala bala de! Angü engu de kpara te Yesu Kurisito kpi teka aküwa engu. Ah de siti ngü fa sü, te engu ena adürü te kaje ka Me teka ngü ka-mü la.

¹²Te mü ngbü esiti fingangü ka wü bu mü bala la, mü ngbü dela emere ngü te siti fa sü gbü jia Yesu Kurisito.

¹³Te so de te ma ngbü ezü ne yia egiri da ye asiti fingangü ka wü bu ra la, ma ena ace ace! Ma du azü tine de de de. Angü ma le asiti fingangü ka wü bu ra de.

1 Korinitho 9

¹Wü di enga wüna, ma je, gü ba, wü gara yi ngbü emala ngü, da efala ra, ga, ma de mürü tima ka Yesu nda-ra de. Ngü la fanü? Ma de labi ka-yi? Ah bala de! Ma de mürü tima ka Miri Yesu fanü fanü. Kükürü de, angü ma wu Miri Yesu cu de jia ra. Gina kpara te mala ngü ka Yesu Kurisito fü yi neh da? Ah ta de-ra de? Yesu Kurisito tima ra teka amere tima la me-ye. Te di bala, yi ngbü emala, gü ba, ma de mürü tima ka Yesu de, neh teka ne?

²Anga te wü gara kpara ladü gbü wü gara sü, te ewü ngbü emala, gü ba, "Miri Yesu tima ra me-ye nda de," la, amba de-yi, yi ti nda-yi amala ngü la bala kü de. Tekane, angü yi le ngü, de te Miri Yesu tima a teka amala fü yi ne, gömö ra. Fü yi ato maguma yi fefe teka ngü la.

³Wüh ngbü emala ngü la bala, teka te ma maka letangü gbü tima ka Yesu Kurisito de, ne? Te wüh yi-ta ra gbü ngü la, dene ngü te ma ena angbü elügü fü ewü.

⁴Te Miri Yesu tima kpara de ah di emala ngari ni fü yi la, ah ti ati fanü fanü, te yi ena adi ele ta-ngü te kpara la mba de enga e-mazü.

⁵Te kpara la de wara ye, ah le kpah de yi le ta-ngü te wara ka la. Dela ngü de te wüh ngbü emere fü wü Petero, de wü di enga ni ye Miri Yesu, kpah de wü gara mürü tima ka Yesu Kurisito 'buru.

⁶Te di bala, de-a ake Baranaba, te a di de zu mürü tima ka Yesu Kurisito ne, a le aza e esaka yi nda-a de. A ngbü emere tima ka-a de kpa a, teka amaka jiase, fü a adi ezü e di.

⁷Yi fi nga ngü la mbi mbi mbi. Wü marajümiya, te ewü emere tima fü miri ka-wü ne, miri la to zü-e fü ewü de? Anga te gara kpara ngbü eceka kpi fütanga rirü ka gara kiri ye la, wüh ti ale ta-ngü tete de ri-rü la de? Anga te gara kpara ngbü kpah

eceka kpí fütanga wü yiti ka mere kpara ka-ye la, wüh tì ale ta-ngü tete de ngu-ka yiti la de?

⁸Ngü de te ma mala fü yi la, ah gbü jia yi ba kükürü ngü ka köti? Ah bala de. Angü Müse ba ta ngü la eyi gbü Ngari Me,

⁹gü ba, "Te mü o kpara, de ah mere tima ka-mü agbü yì la, mü mere e ace engu, ao tala de." Dela Rìrì ta te Me to fü Müse. Ah mala ngü la ta bala neh teka ne? Bü nzò teka ngü ka tima agbü yì?

¹⁰Ah bala de. Ah mala ngü la kpah teka ngü ka-a, wü kpara te ewü ngbü endoro de ngari Yesu. Kpah bala, te kpara sö yì ka-ye la, ah tì azü e de gbü yì ka-ye la te gara de? Anga te kpara wa ndo ka-ye la, engu tì azü kümü ndo ka-ye la te gara de?

¹¹De-a, a nda-a baka wü kpara te ewü sö yì, angü a de gina kpara te a mala ngü ka Yesu Kurisito fü yi. Te di bala, ah tì fü a amaka mba enga e-mazü teka tima la de?

¹²Te wü gara kpara ngbü emaka letangü esaka yi, teka te ewü ngbü erì yi de ngü ka Yesu la, baka te a di zu de gina wü kpara, te a rì yi de ngü ka Yesu te enga gina ne, de bane yi ena adi ta ele ta-ngü te a, afa nda wü bu a la di ka. Wü di enga wüna, ma emala ngü ne fü yi kpekpeke, gü ba, ngü la tì fü a bala nda de! Angü a le de de de, teka de a maka mba letangü gbü tima la. Yi fi, gü ba, a mere bala, angü a zu de wü mürü tima ka Yesu Kurisito de? A'a! Ah bala de! A ngbü engbü ka-a gbü cinga bala me-a, kükürü de, angü a ngbü ekpe cürü, gü ba, "Te a za e esaka yi la, ngü la ena atirì yi, teka ato maguma wü fü Yesu Kurisito."

¹³Wü kpara de te ewü ngbü emere tima kpa gbü Mere Kambü ka Me agbü Yerüsalema ne, wüh maka letangü gbü wü e de te wü kpara ngbü eto fü Me ne de? Wü kpara te ewü ngbü ewa wü nü emörö fü Me ne, wüh zü du so, de te ewü ngbü emörö la, de?

¹⁴Ah kpah bala, teka wü kpara te ewü ngbü emala ngü ka Yesu Kurisito fü wü bu wü. Angü Me gü ba, "Ah reke pe te wüh ena amaka letangü esaka wü kpara, te wüh je ngü ka Me gömö ewü ne."

¹⁵Amba nda-ra, ma kpah ngbü de kpara, te Yesu Kurisito tima teka amala ngü ka-ye fü wü kpara. Amba ma le aza e biringbö esaka wü kpara, te ewü je ngü ka Me gömö ra ne, nda-ra de. Si-ngü te ma mala ngü la tete bala fü yi, ah teka aü fingangü ka-yi. Te ma kpi ka tala la, ngü ma. Ma le letangü kpaka kpara nda-ra de. Kükürü de, angü dela ngü te ngbü eto tadu emaguma ra, angü kpara biringbö te le ta-ngü te ra nda ma.

¹⁶Fanü, ma ngbü de kpara te ngbü emala ngü ka Yesu Kurisito fü wü kpara, amba ma tì te ma ena agbo nga ra gbü ngü la nda-ra de. Kükürü de, angü dela ngü te ma ngbü emere de tete-ra nda-ra de. Dela ka-ye tima te Miri Yesu Kurisito to fere me-ye. Te ma ce da emala ngü kaka-na la, Miri Yesu ena ato kuru te ra teka ngü la ato.

17Te ma ena angbü emala ta ngü ka Yesu Kurisito baka ngü ka-ra la, ah ena adi ta 'be, te wü kpara ena adi ele ta-ngü te ra teka tima la. Amba ah ka-ye de tima te Miri Yesu Kurisito to fere me-ye.

18Te di bala, ma ti amaka e gbü ngü la 'buru de? Ah bala de. E te ma maka gbü ngü la, ah de mere tadu, te Yesu ngbü eto emaguma ra. Angü ma ngbü emere tima la, baka letangü te ma ngbü eto fü yi kükürü. Dela si-ngü te ma le de yi to e fere, teka tima ka Yesu Kurisito, de ne. Angü tadu ka mamala ngü ka Yesu Kurisito fa ngü ka mamaka jiase ka.

19Dene kpah gara ngü te ma ele amala fü yi. Kpara füh kotö sene te ngbü gbü nzö ra nda ma, amba ma o te-ra baka labi me-ra, teka adi emere tima fü wü kpara 'buru. Kükürü de, angü ma le de wü kpara 'buru je ngü ka Yesu Kurisito gömö ra.

20Te ma ngbü emala ngü ka Yesu Kurisito fü wü di enga Yisarayeale la, ma ngbü efü te-ra kpah baka enga Yisarayeale. Fü ra angbü kpah emere diri wü gele, ta te Müse ba gbü Ngari Me ne. Amba ngü ka wü gele la, ma o maguma ra tüngüngü nda-ra de. Ma ngbü emere mba gara wü ngü la kükürü kükürü, teka de wü di enga Yisarayeale, te ewü o maguma wü teka gele ka-wü ne, de wüh di eje ngü ka Yesu Kurisito gömö ra.

21Amba te ma ngbü emala ngü ka Yesu Kurisito fü wü ganzi kpara la, ma ngbü ece gele ka Müse la ace asidi, angü ma le kpah de wü kpara la je ngü ka Yesu Kurisito gömö ra. Te ma mala, ga, ma ce gele ka Müse la, amba ma ce Riri ka Me nda-ra de. Angü Yesu Kurisito mala zu riri ka Me eyi fü nih.

22Kpah bala, te ma ngbü esüka wü kpara te ewü wu ngü mbi mbi de la, ma ngbü emala ngü fü ewü ferrre, angü ngü la ena asiti fingangü ka-ewü. Ma ngbü emere bala, teka de wüh je ngü ka Yesu Kurisito, te ma ngbü emala fü ewü ne. Te ma ngbü engbü neh esüka nguwa ne wü kpara ne la, ma kpa ngü gele ka-ewü nda-ra de, te gele ka-ewü esiti gbü jia Me de la. Ma mere bala kükürü de, angü ngü de te ma ngbü ele de maguma ra, gü ba, ah le de bi wü nguwa wü kpara 'buru füh kotö ne, je ngü ka Me gömö ra, fü ewü aküwa teka ngü la.

23Angü ma ngbü ele de wü kpara te nga sü 'buru je ngü ka Yesu Kurisito. Te di bala, ma ngbü emere tima kpekpeke, eto te-ra 'buru, teka adi emala ngü la fü wü kpara, teka te wüh le ngü ka Me eyi gömö ra la, ma ena amaka mere züka tadu gbü ngü la, kpah ba nda-wü.

24Wü di enga wüna, mere bi wü kpara ngbü 'dö emere tima ka yi, amba wü kpara de te ewü ena amaka zü afa sü, ah 'duwa mene ewü, te ewü to te-wü teka amere tima la kpekpeke. Te di bala, ah le de yi o kpah to yi teka amere tima ka Yesu kpekpeke, teka fü yi amaka takpa te gara agbü sü ka Me agbü kpi.

25Fanü, wü kpara te ewü ngbü emere tima ka yi füh kotö ne, wüh ngbü eo maguma wü 'buru teka adi emere tima kpekpeke. Tekane, angü wüh le de ani maka mere bi e gbü tima la. Amba ngü la ena anza ka-ye anza. Ah ngbü fi nda de.

Nda-nih, nih o maguma nih 'buru teka amere tima ka Me, angü te gara kpala, Me ena ato mere takpa fü nih agbü sü ka-ye agbü kpī, te ena adi de takpa te ena angbü fi mere badi.

²⁶Wü di enga wüna, dela si-ngü te ma to te-ra teka amere tima ka Me di kpekpeke, baka kpara te to te-ye teka ago woro kpekpeke, teka akoro kpa te adu sü, te ni ena arü tete. Kpah bala, te wü kpara ngbü emī te-wü ake kiri ye la, engu ena angbü emī kükürü sü gbü wege? Te vügü la küwa esakaka la, engu ena amere neh baye? Ah tī fü engu adi emī cu küte vügü ka-ye la, teka afa engu.

²⁷Vügü ka-nih de neh ene? Ah de siti fingangü ka-nih. Te di bala, ah le de nih gü gü de wü siti fingangü ka-nih la, teka ace asidi. Fü nih ao fingangü ka-nih 'buru te Yesu Kurisito. De-ra, te ma ngbü emala ngü ka Yesu Kurisito fü wü bu ra ne, ah le de ma o fingangü ka-ra 'buru tete, angü ma ena alakī gbü takpa ka Me la.

1 Korīnito 10

¹Wü di enga wüna, yi ceka te-yi 'be 'be 'be. Yi fi la nga ngü ta te mere te-ye fü wü kundu nih, wü di enga Yīsarayeale ta gügü ne. Me tima ta Müse, teka de ah küwa ewü esaka miri ka wü Ezepeto. Ah tima ta e baka mandurumba engagira ewü, de ah di esere kaje fü ewü. Fü wü kpara la 'buru angbü efa nga mandurumba la. Fü Me ayia aü züka kaje te ürü aürü etü mere yī-ngu. Fü wü kpara ayia akö ngu 'buru te kagara sü la.

²Baka te ngü la mere te-ye fü ewü bala, ah baka te wüh to babatiza eyi fü ewü, angü wüh lala fütanga Müse baka te nih lala fütanga Yesu ne.

³Te wü kpara la 'buru ngbü endoro tete kpa gbü gü, wüh ngbü ta ezü fi bü mene e biringbö, ta te Me ngbü eto fü ewü gbü wazi ka-ye ne.

⁴Wüh ngbü ta 'buru enzö ngu biringbö, ta te Me ngbü eto fü ewü. Angü ngu la ngbü ta edü gbü da, baka te Me mala fü ewü. Da la ka-ye ta cu de Yesu Kurisito, angü Yesu Kurisito ta de kpara te ngbü enü de ewü te nga kaje la, da eceka kpī fütanga ewü me-ye.

⁵Amba fingangü ka-yi gü ba, wü kundu nih la ta 'buru de züka wü kpara gbü jia Me? Ah bala de! Mere bi ewü ta de siti wü kpara gbü jia Me. Fü ewü akpi 'buru angbü gü kpala. Fü ewü ati ewü kpah ciki kpala.

⁶Yi fi nga ngü la mbi mbi mbi, angü dela ngü te ena ato fingangü fü nih fanü. Wü kpara la ngbü ta ekpi teka siti ngü ka-wü, te ewü ngbü ta fi emere. Nih mere e ao to nih angbü emere siti ngü, baka ta te ewü ngbü emere la, nda-nih de. Angü nih ena akpi kpah baka ewü la.

⁷Wü gara ewü ngbü ta emere gele ka faranda, angü wüh ba gbü Ngari Me, gü ba, "Wü kpara la ngbü ewa wü nü gbü faranda. Fü ewü adu angbü kötö adi ezü so la. Fü ewü ayia tikpi, akpo elo bī. Fü ewü angbü kpah da emere waza." Wü di enga wüna, nih mere e adi emere gele ka faranda de.

- 8**Wü gara ewü ngbü ta kpah emere waza bala, fü Me ayia amörö mere bi ewü baka wü kpara kutu teke biri de füh ye bata (23,000) gbü sïkpï biringbö. Nih mere e adi emere waza de.
- 9**Wü gara ewü re ta maguma Me. Fü maguma Me ayia anzu te ewü. Fü Me ayia atima wü kpürü, de wüh di ede ewü. Fü mere bi ewü ayia akpi gbü ngü la. Nih mere e adi ere maguma Me de.
- 10**Wü gara ewü ngbü ta kpah edi ngü te Müse, mere kpara de te Me o gbü nzö ewü ne. Fü Me atima malayika ka-ye, amörö wü kpara la. Yi mere e adi edi ngü te mere kpara de te Me fe engu, o gbü nzö yi, ne de.
- 11**Wü ngü la mere ta te-wü gbü lakï ka diri wü kpara ta gügü, fü ewü ayia aba, ao gbü Ngari Me ne. Kükürü de, teka de ngü la di erï nih, wü kpara ka Yesu Kurisito de titine ne.
- 12**Yi fi nga ngü la mbi mbi mbi. Te di bala, te yi ngbü efi, gü ba, "Ani ngbü erü kpekpeke gbü wazi ka-ani" la, de yi ceka 'be, angü yi ena atï gbü siti ngü.
- 13**Te mü tï gbü siti ngü la, mü mere e amala, gü ba, "Siti ngü la, ah de ngü ka-ni de, angü Satana fiti ni me-ye," ne, mü mere e amala bala de. Angü Satana ngbü ere wü kpara füh kotö ne 'buru, amba Me tï ace nih nda de. Te Satana fiti mü la, Me ena ato wazi fü mü arü di kpekpeke. Siti ngü la tï afa mü nda de, angü Me ena aü kaje, fü mü aküwa tete.
- 14**Wü di enga wüna, ma ngbü emala fü yi kpekpeke, gü ba, yi ce gele ka faranda asidi.
- 15**Ma wu eyi, gü ba, yi zu de kpeke wü kpara, amba ah le de yi fi nga ngü la mbi mbi mbi.
- 16**Yi fi la nga zü-e ka Me. Nih ngbü eza ndü'ba ka ngu vinü, fü nih agbo nga Me tengüngü. Fü nih anzö baka te nih ngbü enzö ngüte de wü Yesu Kurisito. Kpah bala, nih ngbü ekuru ambata da egafa esüka nih. Fü nih azü, baka te nih ngbü ezü küte Yesu Kurisito.
- 17**Ambata la ka-ye ngbee biringbö. Kpah bala, nih de te nih ngbü ezü ambata la, nih baka kpara biringbö, teka ngü ka Yesu Kurisito.
- 18**Ah kpah baka gele ka wü di enga Yïsarayele. Te mere kpara wa nü fü mere Me la, wü kpara eci 'buru, azü du so la. Fü ewü angbü de fingangü biringbö, alala eküte mere Me.
- 19**Ah kpah bala, te mü zü du so nü, de te wüh to gbü faranda la, ah baka te mü ngbü elala fi gbü gele ka faranda. Fanü fanü, faranda la, wazi gbügbü nda ma.
- 20**Amba te wüh wa nü gbü faranda la, wüh ngbü efi, gü ba, ani ngbü eto so la fü züka me ka kundu ani, amba wüh ngbü eto so la ka-wü fü siti wü di enga me. Ah de siti ngü te yi ngbü fi elala gbü gele ka siti wü di enga me de bala.

- 21**Yi ngbü enzö ngu vinü, baka te yi nzö ngüte de wü Miri Yesu Kurisito, fü yi adu kpah afü te-yi, angbü emere gele ka wü di enga me, te ewü di de wü vügu kaka ne? Dela züka ngü?
- 22**Yi ele ato kanga emagama Miri Yesu? Wazi yi fa nda-ka? Te mamagama nzu eküte nih la, nih ena aküwa neh baye baye?
- 23**Wü gara kpara esüka yi ngbü emala ngü, gü ba, "Ani ti eyi amere wü ngü 'buru, baka te ani ele." Wayi, amba wü gara ngü ladü, te ti ale ta-ngü te nih de. Kpah bala, wü gara ngü ladü te ti asiti fingangü ka wü bu nih.
- 24**Yi mere e adi efi bü duu nga yi de. Yi di efi kpah nga wü bu yi, teka fü yi adi eto wazi fü ewü.
- 25**Te yi maka so, te wüh ngbü ecinzi la, wayi, yi ti eyi ase so la. Yi mere e ayi-ta ngü tengüngü na, gü ba, "Ah de du so te wüh to fü wü me?" ne de. Angü fanü fanü ngü ka so ti asiti yi gbü jia Me nda de.
- 26**Baka te wüh ba gbü Ngari Me, gü ba, "Me de mürü wü e füh kotö ne 'buru." Te di bala, so la kpah de e kaka-na, ah ti asiti ngü ka-nih nda de.
- 27**Kpah bala, kiri yi te le ngü ka Me de, te engu i yi teka azü e agba ye la, wayi, yi ti eyi azü e la. Yi mere e ayi-ta ngü teka wuru la de. Wuru ti asiti yi gbü jia Me nda de.
- 28**Amba te ewü mala fü yi mbölö, ga, "Wuru ne, ah de du so te wüh to gbü faranda la," de yi mere e azü e la de. Angü kpara, de te mala ngü la fü mü, ngbü eceka mü, anga mü ena ace ngü ka Me, fü mü adu amere siti ngü ya.
- 29**Fanü, te ah gbü jia mü esiti de la, amba ah ena adi esiti gbü jia kpara la. Te di bala, gara kpara ena amala, gü ba, "Ni ti ace züka ngü ka-ni teka ngü ka wü bu ni de.
- 30**Angü te ni za zü-e la, fü ni agbo nga Me fefeh na la, wüh ena amala, gü ba, ah esiti, neh baye baye?" Amba ah le de nih mere e adi emere bala de.
- 31**Wü di enga wüna, dene mere kpeke ngü de te ma ele amala fü yi. Te yi ngbü emere gara ngü, anga yi ngbü ezü e, anga enzö e, anga yi ngbü emere ne ngü ne la, yi mere e afi nga ngü ka-yi de. Yi fi nzö ngü ka Me, teka de wü kpara gbo nga iri Me teka ngü ka-yi la.
- 32**Yi ceka 'be, angü te fingangü ka wü bu yi siti teka ngü ka-yi la, ah ena adi de siti ngü. Te engu de kpara ka Yesu Kurisito, anga te engu di de enga Yisaraye, anga te engu di de kpara te le ngü ka Me de, yi mere e asiti fingangü kaka-na de.
- 33**Amba de-ra Pawülü, nda-ra, ma o te-ra teka adi eto tadu te wü kpara 'buru. Ma fi nga ra nda-ra de. Ma ngbü efi nga wü kpara 'buru, teka de wüh to maguma wü fü Yesu Kurisito, fü ewü aküwa fi mere badi.

1 Korīnito 11

- ¹Ah le de yi mere ngü kpah baka ra, angü ma ngbü emere ngü kpah baka nda Yesu Kurisito.
- ²Wü di enga wüna, ma ele agbo nga yi, angü riri ta te ma ri yi di ne, yi ngbü fi bü da emere. Dela züka ngü.
- ³Amba du ngü ladü te laki, te ma ele amala fü yi. Yi wu kpo, ga, Yesu Kurisito de miri ka wü kpara 'buru. Kpah bala, komoko nda-ye de miri gbü nzö wara ye. Me nda-ye de miri gbü nzö Yesu Kurisito.
- ⁴Te ah bala, te komoko rü me-ye esüka wü kpara, teka aku gba fü Me, anga teka amala ngari Me fü ewü, engu mere e agba nzö ye de bongo de. Angü te engu gba nzö ye agba la, wüh ena afala engu teka ngü la.
- ⁵Amba te ah de würose te rü me-ye esüka wü kpara, teka aku gba fü Me, anga te engu ngbü emala ngari Me fü wü kpara la, ah le de engu gba nzö ye agba fanü, angü engu ena ato lümü te watı ye. Kükürü de, angü te engu gba nzö ye de la, wüh ena aceka engu ge baka te engu woro su-nzö ye aworo la. Angü gbü gele ka-yi, te würose woro su-nzö ye aworo la, ngü la ena ato lümü fefe afa sü. Te di bala, ah le de ah angbü egba nzö ye agba de bongo.
- ⁷Ah ti fü komoko agba nzö ye de bongo de. Teka ne, angü Me mere komoko gegege baka ye. Te wü kpara ngbü eceka komoko la, wüh ena angbü egbo nga iri Me teka ngü kaka. Teka ngü ka würose, ah le de engu gba nzö ye agba de bongo. Teka te wü kpara wu würose la, fü ewü angbü egbo nga iri watı ye na teka ngü kaka, angü Me reke würose gbü komoko.
- ⁸Angü gbü sikpi te Me mere gina wü kpara füh kotö sene ne, ah mere ta komoko te enga gina, ge baka ye. Fü ah adu agbi sajikara komoko la, areke würose gbügbü, teka de engu le ta-ngü te watı ye la.
- ¹⁰Te di bala, ah reke fa sü, te würose ena adi egba nzö ye agba de bongo, teka asere fü wü kpara füh kotö sene, kpah de wü kpara angbü kpi, gü ba, engu ngbü eyi esa riri ka watı ye.
- ¹¹Amba yi fi la nga gara ngü dene, Me reke komoko ake würose 'buru biringbö. Würose ti angbü kpikpi ye de. Komoko ti kpah angbü kpikpi ye de.
- ¹²Te enga gina, Me za sajikara komoko, adu afü würose tete. Enatikine dene, würose ngbü ebı wü komoko kpah me-ye, angü Me mere ngü la me-ye bala.
- ¹³Yi fi nga ngü la mbi mbi mbi. Te würose ngbü eku gba fü Me gbü jia wü kpara, te ah gba nzö ye agba de la, ngü la ena adi mbi?
- ¹⁴Dela gele ka wü kpara füh kotö ne de? Te komoko ngbü de mere kala su-nzö ye fa sü la, ah 'be? Wü kpara 'buru ena angbü emü engu amü.

- 15** Amba te ah de wūrüse de mere kala su-nzö ye la, ah ena areke afa sü gbü jia wü kpara, fü ewü adi egbo nganga, ga, "Ah su fa sü." Angü Me to kala su-nzö fefe na, teka de ah gbala te-ye, ah ni nzönzö.
- 16** Amba te yi le de wü wūrüse gba nzö wü de la, dene ngü te ma ena alügü fü yi. De-a, wü mürü tima ka Yesu Kurisito 'buru, a ngbü erī wü kpara bala, gü ba, ah le de wü wūrüse di egba nzö wü agba, kpah de gara wü kpara ka Yesu Kurisito gbü gara wü sü 'buru.
- 17** Gbü mene ngü dene, ma tī agbo nga yi de, angü ngü te yi ngbü emere ne, ah de züka ngü nda de.
- 18** Angü ma je nga yi, gü ba, te yi biti te-yi tundu, teka azü zü-e ka Me la, yi ngbü eye süka yi kpikpi yi kpikpi yi. Gbü jia ra, ngü la, ah de wu de.
- 19** Yi ngbü efi neh baye? Yi ngbü efi, gü ba, "Ah le de ani di eye süka yi, teka fü ani adi ewu mene wü kpara, te ngü ka-wü reke areke gbü jia Yesu Kurisito," ne?
- 20** Yi ngbü ebite te-yi, gü ba, "Ani ena azü zü-e ka Me," amba ngü de te yi ngbü emere ne, ah baka ngü de te Miri Yesu Kurisito mala ne nda de.
- 21** Angü wü gara yi ngbü ezü kpah bü züka e-mazü ka-wü, te ewü koro di me-wü. Fü ewü angbü esika di, o wü gara kpara nda-wü engbü de tala te wü. Wü gara ngbü nda-wü enzö fi efa sü, fü ewü angbü eküya di.
- 22** Dela neh ene ngü ne? Gba yi ma? Te ah bala, ah le de yi di ezü wü gara e ka-yi la ciki agba yi kpala. Yi mere e angbü ekpa ngü wü kpara ka Me bala de. Angü ngü te yi ngbü emere la ngbü eto lümü te wü kpara, te e ka-ewü di ma ne, efa sü. Ma ena amala fü yi, agü neh fe, teka ngü la? Ma gbo nga yi? Ma tī agbo nga yi teka ngü la nda-ra de!
- 23** Ngü ka zü-e ka Me te ma mala tīne fü yi te enga gina ne, ma je ngü la gömō Miri Yesu. Gbü sīkpī te wüh to engu fü wü vügü kaka tete, etamurago la, Miri Yesu ngbü ta ezü e de wü kpara ka-ye. Fü engu aza ambata,
- 24** agbo nga Me tekaka. Fü ah akukuru tütü na, agafa fü ewü, gü ba, "Dene küte ra, te ma to fü kpi tüngü yi. Yi ngbü da emere ngü la fi bala sidi nga ra, teka fü yi adi efi nga ra tete."
- 25** Te wüh zü e la nza tete, fü ah aza ndü'ba de ngu vinü gbü ye, ato fü ewü kpah bala, gü ba, "Dene ngüte ra. Yi nzö enzö, baka te yi ngbü enzö ngüte de wü Me. Yi di emere fi bala, teka fü yi adi efi nga ra tete."
- 26** Te di bala, yi fi nga ngü la mbi mbi mbi. Te yi ngbü ezü zü-e ka Me, da enzö ngüte Yesu Kurisito la, yi ngbü dela esere ngü ka kpi ka Yesu Kurisito fü wü kpara. Yi di fi emere ngü la bala, zalü akoro di gbü sīkpī, te Miri Yesu ena adu akoro tete füh kotö ne.

²⁷Te di bala, te yi ngbü enzö ngüte Yesu Kurisito baka kükürü e la, ah ge baka te yi ngbü ekpa ngü ngüte Yesu Kurisito la.

²⁸Yi mere bala de. Ah le de mü wu ngü te di emagama mü kpo kpo kpo, fü mü areke feke. Fü mü adu anzö ngüte Yesu Kurisito.

²⁹Yi ceka 'be, angü te yi ngbü enzö ngüte Yesu Kurisito baka kükürü e, yi ena amaka mere kuru gbü ngü la.

³⁰Dela si-ngü te keke ngbü emere wü gara yi, fü wü gara yi angbü ekürü. Wü gara kpara kpi kpah eyi teka ngü la.

³¹Ah reke fa sü te nih ena afü maguma nih, angü Miri Yesu ena ato kuru te nih.

³²Me ngbü eto kuru fü nih kükürü de. Ah baka wö ye jaji te ngbü esüma ye ye, teka de ah je riri. Me ngbü erī nih kpah bala, teka de nih fü maguma nih, fü nih aküwa te gara, gbü adu sīkpī te engu ena adu, teka ato kuru te mene wü kpara, te ewü le ngü kaka de ne.

³³Wü di enga wüna, dela ngü te ma le amala fü yi. Te yi biti te-yi, teka azü zü-e ka Me la, yi fi kpah nga wü bu yi, da ecī nga ewü. Yi mere e angbü de kü te yi de.

³⁴Te tala ngbü emere yi efa sü la, ah le de yi di ezü e ka-yi kpa gba yi, teka fü yi adu azü zü-e ka Me te züka kaje. Teka ne de, angü yi ena amaka kuru gbü ngü la. Wü gara ngü kpah ladü, te ma le amala fü yi gbü ngü la. Ma ena amala fü yi sidi, gbü sīkpī te ma ena adu akoro tete kpaka yi agbü Korīnito kpala.

1 Korīnito 12

¹Wü di enga wüna, ma ngbü ele de yi reke fingangü ka-yi, teka ngü ka wazi ka Nzila Wazi Me, mbi mbi mbi.

²Ta te enga gina, o yi le ngü ka Yesu Kurisito la de ne, yi ngbü ta fi emere gele ka wü di enga me. Wüh ngbü ta efiti yi, fü yi angbü edürü te wü siti kaje.

³Ma ngbü emala fü yi kpekpeke, gü ba, ngü ka Nzila Wazi Me ka-ye kpikpi ye, ah baka ngü ka wü di enga me nda de. Te kpara ngbü emala ngü de wazi ka Nzila Wazi Me la, engu tī eyi asoko Yesu? Ah bala de! Te gara kpara mere ngü bala la, amba ah ka-ye de ngü ka wü di enga me. Kpah bala, te kpara mala ngü, gü ba, "Yesu de Miri ka-ni," engu mala ngü la bala zu de wazi, te Nzila Wazi Me to fefe na me-ye fanü fanü.

⁴Nzila Wazi Me ngbü eto wazi fü nih, fü nih adi emere tima ka Me di kpikpi ye kpikpi ye. Amba Nzila Wazi Me ka-ye ngbee biringbö.

⁵Miri Yesu Kurisito to tima fü nih kpah kpikpi ye kpikpi ye, amba Miri te ngbü gbü nzö wü kpara la, da eceka nga ewü, ka-ye ngbee biringbö.

⁶Nih ngbü emere tima ka Me te wü kaje kpikpi ye kpikpi ye, amba Me ka-ye ngbee biringbö, te ngbü eto wazi teka wü tima la 'buru me-ye.

- ⁷Nzila Wazi Me ngbü eto wazi fü wü kpara kükürü de. Ah ngbü eto teka de kpara la le ta-ngü te wü bu ye di.
- ⁸Nzila Wazi Me ngbü eto wazi fü wü gara kpara, de wüh wu si-ngü gbü Ngari Me mbi mbi mbi, teka de wüh di emala si-ngü la fü wü bu wü.
- ⁹Ah ngbü eto wazi fü wü gara kpara, de wüh le ngü ka Me de maguma wü biringbö, gü ba, "Me ti eyi amere wü ngü 'buru." Ah ngbü eto wazi fü wü gara kpara, teka de wüh di eküwa wü mürü keke.
- ¹⁰Ah ngbü eto wazi fü wü gara kpara, de wüh di emere kpeke ngü di. Ah ngbü eto wazi fü wü gara kpara, de wü di emala ngari Me di fü wü bu wü. Ah ngbü eto wazi fü wü gara kpara, de wüh di eye süka ngü di mbi mbi mbi, teka awu, anga ngü la koro esaka Nzila Wazi Me fanü ya. Ah ngbü eto wazi fü wü gara kpara, fü ewü adi ero mö gbü ganzi wü mö, te Nzila Wazi Me to fü ewü, te wü kpara je ngü gbügbü na de. Ah ngbü eto wazi fü wü gara kpara, teka de wüh di eje ngü gbü ganzi mö la, fü ewü adi emala si-ngü gbügbü fü wü bu wü.
- ¹¹Nzila Wazi Me ka-ye biringbö. Ah ngbü eto wazi fü wü kpara kpikpi ye kpikpi ye, baka te engu ngbü ele.
- ¹²Ah baka ngü ka ngbürükü kpara. Küte kpara ka-ye ngbürükü biringbö, amba wü e eküküte fa sü, baka wü kpakpa, wü lölö, de wü gara na. Kpah bala, nih wü kpara ka Yesu Kurisito, nih baka küte Yesu Kurisito ngbee biringbö.
- ¹³Nih 'buru kpikpi nih kpikpi nih. Wü gara nih de wü di enga Yisarayele, wü gara nih de wü ganzi kpara. Wü gara nih de wü mere kpara, wü gara de wü kükürü kpara. Amba te wüh to babatiza tete fü nih, Nzila Wazi Me dunda nih eyi eküte Yesu Kurisito. Fü Nzila Wazi Me biringbö la angbü emaguma nih, teka ao maguma nih biringbö.
- ¹⁴Küte kpara ka-ye e biringbö, amba ah ka-ye kpah de mere bi wü e te ye, baka wü lö, wü kpa, wü güje, de wü jia. Wü e la 'buru eküte kpara biringbö, de tima ka-wü kpikpi ye kpikpi ye, kpah baka nih wü kpara ka Yesu.
- ¹⁵Te lö mü mala ngü, gü ba, "Tima ka-ni baka nda kpa nda de. Te ah bala, ni de e eküte kpara la nda-ni de," dela züka ngü? Lö mü ti eyi amala ngü bala?
- ¹⁶Anga te güje mü ena amala nda-ye, agü ba, "Ni de jia nda-ni de, te ah bala, ni de e eküte kpara la nda-ni de," dela züka ngü? Güje mü ti eyi amala bala?
- ¹⁷Te ngbürükü kpara ena adi ta 'buru jia la, ah ena aje ngü, neh baye baye? Anga te ngbürükü kpara ena adi ta 'buru bü güje la, ah ena aje se e, ta neh baye baye?
- ¹⁸Me o wü e eküte nih kpikpi ye kpikpi ye, baka te engu le.
- ¹⁹Te ngbürükü kpara ena angbü ta 'buru e biringbö la, ah ena amere tima neh baye?

- 20**Wü e sibi eküte kpara fa sü, amba ah ka-ye bü ngbürükü kpara biringbö.
- 21**Jia kpara ti eyi amala fü kpa kpara, gü ba, "Ma le mü de"? Ngü bala ma! Anga te nzö kpara mala kpah fü lö, gü ba, "Ma le mü de," la, ngü bala kpah ma!
- 22**Wü gara e ladü eküte nih, te nih ngbü eceka baka kükürü e. Te wü e la ena adi ta ma la, küte nih ti angbü zürü ne, de.
- 23**Wü gara e ladü eküte nih, te di de e ka lümü. Te di bala, nih ngbü eto bongo te nih teka ngü la, teka ne de, angü wü kpara ena adi ewu.
- 24**Wü gara wü e eküte nih te su asu gbü jia wü kpara, baka gbüra nih, nih to bongo tete de. Me reke wü ngü la 'buru me-ye bala.
- 25**Küte kpara ti aye süka ye kpikpi ye kpikpi ye de. Kpah bala, de-nih, te nih di de wü kpara ka Yesu ne, nih ti aye süka nih kpikpi nih kpikpi nih de, angü nih tine eyi küte Yesu Kurisito ngbürükü biringbö. Me ngbü ele de nih le te-nih esüka nih ale, kpah gegege baka te küte nih di de ngbürükü e biringbö ne.
- 26**Angü te gara e eküte mü ngbü eke te mü ake, baka kpa mü, anga lö mü la, soko mü ti ake 'buru ake de? Te biri e eküte mü ngbü de tadu, baka bu mü la, soko mü ti angbü kpah 'buru de tadu de? Ah kpah bala teka nih, wü kpara ka Yesu. Te gara kpara esüka nih ngbü de cinga, ah le de nih ngbü kpah de cinga, teka ngü kaka. Te gara kpara esüka nih ngbü de tadu la, ah le de nih ngbü kpah 'buru de tadu tekaka.
- 27**Wü di enga wüna, yi 'buru de küte Yesu Kurisito. Kpah bala, de-yi biri biri 'buru, yi baka wü e eküte Yesu Kurisito.
- 28**Me o nih eyi 'buru wü kpara ka-ye, de wü tima ka-nih kpikpi ye kpikpi ye. Gina wü kpara te engu fe ewü, ah de a, wü mürü tima ka Yesu Kurisito. E'ba'basu wü kpara, ah de mene ewü, te ewü ngbü emala ngari Me fü wü kpara ne. Ebabata wü kpara, ah de mene ewü, te ewü ngbü erü wü kpara ka Me de riri kaka. Sidi nga ngü la, fü Me adu ato wazi fü wü gara kpara, fü ewü adi emere kpeke ngü, te komö wü kpara ngbü egu kaka 'buru agu. Fü engu afe wü gara kpara, fü ewü angbü eliki keke te wü kpara. Fü engu ato wazi fü wü gara kpara, de wüh di ele ta-ngü te wü bu wü. Fü engu ato wazi fü wü gara kpara, teka adi ereke ngü esüka wü kpara. Fü engu ato kpah wazi fü wü gara kpara, teka de wüh di ero mö gbü lara gara ganzi mö, te Nzila Wazi Me to fü ewü.
- 29**Yesu Kurisito fe wü kpara 'buru baka cögbörö wü mürü tima nda de. Wü kpara 'buru ti amala ngari Me, akoro di kpini te nga riri na ne, nda-wü de. Wü kpara 'buru ti arü wü bu wü de riri ka Me ne de. Wü kpara 'buru ti amere kpeke lara ngü kpah de.
- 30**Wü kpara 'buru ti aküwa wü mürü keke kpah de. Wü kpara 'buru ti amala ngü gbü mö, te Nzila Wazi Me ngbü eto ne, kpah de. Nzila Wazi Me to wazi fü wü

kpara 'buru, teka aje si-ngü gbü mö la, teka adi efa sisi na fü wü bu wü ne, kpah de. Angü engu ye süka tima la aye, baka te engu le.

³¹Te ah tîne eyi bala la, de mü to maguma mü, teka amere zu tima ka Me, te ena ato tadu tete. Wü di engu wüna, ma ngbü emala fü yi, gü ba, ah le de yi di ele te-yi esüka yi ale. Angü dela ngü te reke te Me fa wü gara ngü 'buru.

1 Korinoto 13

¹Angü te mü tî eyi amala mö ka wü kpara füh kotö ne 'buru, kpah de mö ka wü malayika ka Me agbü kpî, amba te mü le wü bu mü de la, mü ka-mü baka kono, te wüh ngbü eu bü kükürü kükürü bala.

²Anga te mü tî eyi amala ngari Me, anga mü tî kpah eyi awu wü kpeke ngü ka Me 'buru areke areke la, ngü ma. Anga te mü to maguma mü 'buru fü Me, fü mü angbü de wazi teka amere wü cögbörö kpeke ngü di la, te mü le wü bu mü de la, ngü ka-mü la ka-ye 'buru de kükürü ngü.

³Anga te mü to jiase de wü e ka-mü 'buru fü wü mürü cinga, anga te mü to te-mü di akpi teka ngü ka Yesu Kurisito, te mü le wü bu mü de la, wü ngü ka-mü la 'buru reke gbü jia Me nda de.

⁴Te mü le wü bu mü de maguma mü 'buru la, mü ena adi emere züka ngü fü ewü. Te wüh mere siti ngü fü mü la, mü ena aboro siti ngü ka-ewü la aboro. Mü tî akpi gümü e ka-ewü de. Kpah bala, mü tî agbo nga mü de. Mü tî akpa ngü ewü kpah de.

⁵Te mü le wü bu mü de maguma mü la, mü tî ato lümü te ewü de. Mü tî adi efi bü nzö ngü ka-mü ne de. Maguma mü tî kpah angbü enzu eküte ewü kere kere ne de. Mü tî kpah ati ngü ka wü bu mü guvu mü de.

⁶Te mü le wü bu mü de maguma mü, te gara ewü mere ngü sisiti, anga dürü ngü gbü jia mü la, ah ena areke te mü? Ah bala de. Ngü de te ena areke te mü 'duwa te engu ngbü emere züka ngü.

⁷Te mü le kiri mü de maguma mü la, mü tî eyi aboro wü siti ngü kaka-na. Mü ena angbü eo maguma tete gbü wü sikpî 'buru, mü ena angbü kpah eo to mü tete. Mü tî ace engu nda-mü de.

⁸Te mü le wü bu mü de maguma mü 'buru la, ngü la tî anza de. Amba te mü ngbü eto ngari Me fü wü kpara la, ngü la ena anza anza fanü. Anga teka ngü ka maro mö gbü ganzî mö, te Nzila Wazi Me to fü mü ne, ngü la ena anza ka-ye kpah anza. Te mü tî eyi angbü ewu si wü ngü 'buru la, ngü la ena anza ka-ye kpah anza.

⁹Kükürü de, angü baka te nih ngbü engbü füh kotö sene ne, nih tî eyi awu ngü ka Me mba cükü'daye. Te di bala, nih ngbü emala ngari Me fü wü bu nih kpah mba cükü'daye.

¹⁰Amba te gara, te nih ena angbü agbü sü ka Me agbü kpī, nih ena awu wü ngü 'buru. Ngü te nih wu mba cükü'daye enatikine ne, ah ena adu angbü te nga jia nih ba enga ngü.

¹¹Ta gügü, te ma di la mba jaji ne, ma tī aro mö 'be 'be ne de. Fīngängü ka-ra mbi bane ne kpah ma. Angü ngü ka wü jaji ka-ye bala. Amba te ma ga koro mere komoko tete, fü ra adu ace ngü ka jaji la asidi.

¹²Tītīne dene, nih baka wü jaji, angü nih wu ngü ka Me mbi mbi la de. Ngü ka Me te nih ngbü emere ne, ah ka-ye la baka kuru ngü gbü roto. Amba te gara, te nih ena angbü de wü Me agbü kpī, nih ena awu jia Yesu Kurisito, fü nih adu awu wü ngü ka Me 'buru areke areke, kpah baka te engu ngbü ewu wü ngü ka-nih 'buru ne.

¹³Te di bala, wü di enga wüna, dene ngü te ma le amala fü yi. Tītīne wü cögbörö ngü ladü bata, te Me ngbü ele de nih di emere. Te mü to maguma mü eyi fü Me la, ngü la tī anza de. Te mü ngbü eo jia mü teka dudu ka Yesu Kurisito, ngü la tī anza kpah de. Te mü le wü bu mü de maguma mü, ngü la tī anza kpah de. Mere ngü te fa wü bu ye 'buru, esüka wü ngü de bata ne, ah de ngü ka le-te.

1 Korīnito 14

¹Te di bala, ah le de yi to te-yi adi ele wü bu yi de maguma yi 'buru. Ah le de yi yi-ta Me, teka de engu to wazi ka Nzīla Wazi ye fü yi. Gina mere ngü te ena ale ta-ngü te wü kpara, ah de wazi teka angbü emala ngari Me di.

²Kükürü de, angü te mü ro mö gbü gara ganzi mö te Nzīla Wazi Me sere fü mü me-ye la, wü bu mü ena aje si-ngü la, neh baye baye? 'Duwa Me te ena aje si-ngü la ka-ye me-ye. Angü ngü te mü ngbü emala la, Nzīla Wazi Me to wazi la fü mü me-ye, teka fü mü adi emala wü ngü de te wü kpara tī aje de.

³Amba te mü ngbü emala zu ngari Me fü wü bu mü, wüh ena aje ngü la areke mbi mbi mbi, fü ngü la ato wazi fü ewü.

⁴Te mü ngbü emala ganzi mö, te wü bu mü je de, mü ena amaka wazi la ka-mü nzö me-mü. Amba te mü ngbü emala ngari Me la, mü ngbü dela eto wazi fü wü kpara 'buru.

⁵Te yi ena aci 'buru angbü ero mö gbü ganzi mö te Nzīla Wazi Me to fü yi, ah esiti de. Amba te yi ena aci 'buru adi eto ngari Me la, ah ena areke afa cu sü. Ngü ka kpara te ngbü eto ngari Me, fa ngü ka kpara te ngbü emala ngü gbü ganzi mö te Nzīla Wazi Me to fefe. Angü ngü de te ewü emala gbü ganzi mö la, ah tī ato wazi fü wü kpara de. 'Duwa te gara kpara ladü sela te Nzīla Wazi Me to wazi eyi fefe na, teka de engu wu si-ngü gbü ganzi mö la, fü ah amala fü wü bu ye.

⁶Wü di enga wüna, ta te ma ena akoro kpaka yi kpala, angbü ero mö gbü mö te Nzīla Wazi Me to fere, te yi je ngü gbügbü de la, ah ena ato wazi fü yi, neh baye baye? Amba, te ma ngbü emala fü yi ngü ka Me, de te engu to fere, de ma mala ne,

anga te ma ngbü erī yi de rīrī ka Me, dela ngü te ena ato wazi fü yi, areke maguma yi fanü.

⁷Yi fi nga ngü ne mbi mbi mbi. Te kpara ngbü emī gambi, bü faaa, baka te jaji ngbü emī e me-ye la, wü kpara ena abī ci, alo bī areke te nganga, neh baye baye?

⁸Anga te kpara ngbü eu kono teka gü bü 'daaa, wüh je ngü gbügbü reke de la, wü kpara ena awu neh baye, fü ewü areke te-wü teka gü?

⁹Teka ngü ka-yi, ah kpah bala. Te yi mala ngü reke areke de la, wü kpara ena aje, neh baye baye? Ngü ka-yi ena adi ka-ye baka kükürü ngü.

¹⁰Mere bi mö ka wü kpara füh kotö ne ladü fa sü, te di kpikpi ye kpikpi ye, si-ngü gbügbü na kpah kpikpi ye kpikpi ye.

¹¹Te kpara mala ngü fü yi gbü mö ka nguwa ye, te yi je ngü gbügbü de la, yi tī aje si-ngü gbü ngü de te engu mala fü yi la kpah de, angü engu de ganzi kpara.

¹²Wü di enga wüna, ma wu eyi, gü ba, yi ngbü ele de Nzila Wazi Me to wazi fü yi teka amere tima di. Te di bala, ah le de yi yi-ta Me, de ah tima Nzila Wazi ye fü yi, teka fü yi amere wü ngü, te ena ato wazi fü wü bu yi.

¹³Kpah bala, te Nzila Wazi Me to wazi fü mü teka aro mö gbü ganzi mö, te wü bu mü je de, de mü yi-ta Me, teka de engu to kpah wazi fü mü, teka de mü wu si-ngü la mini, teka fü mü adi esere sisi na fü wü bu mü.

¹⁴Te mü gbo nga Me gbü mö te wü bu mü je de la, fingangü ka-mü wu si-ngü la nda de. Mü ngbü egbo nga Me dela nzö de wazi ka Nzila Wazi Me te di emaguma mü.

¹⁵Ah le de mü gbo nga Me de maguma mü 'buru, de fingangü ka-mü kpah mini. Ah kpah bala, teka wü ci ka Me. Ah le de yi bī wü ci la de maguma yi, kpah de fingangü ka-yi mini.

¹⁶Te mü ngbü egbo nga Me gbü ganzi mö la, wü gara kpara tī aje ngü la de. Te di bala, wüh tī ale ngü ka-mü la kpah de.

¹⁷E-wu neh da, mü ngbü egbo nga Me ereke areke, amba ngü la tī areke maguma wü bu mü de.

¹⁸Nda-yi, yi ngbü egbo nga yi, gü ba, ani wu da ero mö gbü mö te Nzila Wazi Me sere fü ani ne fa sü. Amba nda-ra, ma gbo nga irī Me fa sü, angü ma ngbü ero mö gbü mö, te Nzila Wazi Me sere fere, fa yi 'buru di ka.

¹⁹Amba te ah esüka wü kpara la, ma le adi emala ngü, te wü bu ra tī eyi adi eje 'buru. Te ma mala di bü mba enga ngü cükü'daye, te wüh tī eyi aje sisi na la, ah reke cu fa sü, fa mere bi wü ngü, te wüh tī aje sisi na de ne.

²⁰Wü di enga wüna, yi fi nga ngü ne mbi mbi mbi. Yi ce fingangü ka wü jaji asidi. Ah le de maguma yi ngbü baka nda wü jaji, angü wü jaji ti ngü emaguma wü nda-

wü de. Amba teka fingangü, yi ngbü baka wü cögbörö kpara de fingangü gbü nzö wü.

²¹Yi ngbü efi nda-yi, gü ba, ani de kpeke kpara, teka te ani ngbü ero mö gbü ganzi mö, te Nzila Wazi Me sere fü ani la, te wü bu ani ti aje nda-wü de ne. Me mala teka ngü la gü neh fe? Wüh ba ta gbü Ngari Me, gü ba dene, "De-ni, Me, ni ena atima wü ganzi kpara kpaka wü kpara ka-ni, teka ato kuru te ewü. Angü wüh ena angbü emala ngü ka-ni fü ewü gbü ganzi mö, te ewü je ngü gbügbü de. Amba wüh ti ale ngü ka-ni la nda-wü fi de!"

²²Te yi biti te-yi teka agbo nga Me, te mere bi yi ngbü ero mö gbü ganzi mö la, ah ena asere fü wü kpara, te ewü le ngü ka Me de, ga, Me ngbü emala ngü la gömö yi me-ye fanü. Amba Me ngbü emala ngü la neh fü wü da? Ah ngbü emala ngü la fü wü kpara, te ewü le ngü kaka de, teka fü ewü awu wazi ka-ni, Me. Amba te kpara ngbü eto ngari Me fü yi, gbü mö te wü kpara je si-ngü gbügbü na kpo la, ngü la ena asere fü yi, gü ba, Me ladü tundu de ani, teka ato wazi fü ani.

²³Ah kpah bala, te yi biti te-yi tundu, fü gara kpara biringbö, te le ngü ka Yesu la de, akoro angbü esüka yi, fü yi angbü ero mö ka-yi 'buru gbü mö te wü kpara je ngü gbügbü na de la, kpara la ena afi, ga dene, yi ka-yi 'buru wü mürü maröfö.

²⁴Amba te engu maka yi te yi ngbü 'buru emala ngari Me gbü mö de te engu je kpo la, ngü la ena arı gbü nzönzö. Fü ngü la amofu mamaguma teka wü siti ngü kaka. Ngü la ena ato kpah mere fingangü fefe na, fü ah afü maguma ye.

²⁵Teka ne de, te ngari Me la maka ngü te kpara la wo awo emaguma ye, ah ena ato cürü fefe na afa sü, teka te engu je ngü la cu gömö kpara de te to ngari Me la. Teka ngü la, engu ena anda'ba te-ye engagira Me, gü ba, "Fanü Me ladü de yi tundu."

²⁶Wü di enga wüna, nih ena amere baye, te nih biti te-nih teka agbo nga Me la? Ah le de yi mere wü ngü 'buru te züka kaje. Te gara kpara esüka yi ena adi de ci emaguma ye teka agbo nga Me di la, ah mbi. Anga, te nda gara kpara nda-ye di ngü te koro kpaka Me, teka arı wü bu ye di la, ah esiti de. Anga te gara kpara kpah de nda-ye ngü, te engu ele amala gbü ganzi mö, te gara kpara nda-ye di kpah ladü te je si-ngü la, amala fü wü bu ye la, ah esiti kpah de. Amba gbü ngü la 'buru, ah le de yi gırı mene ngü de te ena ato wazi, fü ah areke maguma wü kpara 'buru.

²⁷Te wü kpara ladü 'basu, anga bata, te ewü ele aro mö gbü ganzi mö la, ah le de wüh mere ngü la biri biri. Ah le kpah de gara kpara mala si-ngü la fü wü bu ye.

²⁸Te kpara te ena amala si-ngü la fü wü kpara nda ma la, ah le de wüh mala ngü gbü ganzi mö engagira wü bu wü de. Wüh nga tııı, wüh mala ngü la ciki emaguma wü, angü Me ena aje ngü la me-ye.

²⁹Ah kpah bala, teka mene ewü, de te ewü ngbü eto ngari Me ne. Ah le wü kpara 'basu anga bata. Wü bu wü ngbü nda-wü angbü, adi eje, da efi ngü de te wüh ngbü erı ewü di ne.

³⁰Te gara kpara biringbö ngbü eto ngari Me, fü gara kpara ayia tikpi, teka amala gara ngü te Me sere fefe, te ah bala la, de gina kpara la nga nda-ye anga, teka ace sü fü kiri ye la.

³¹Te yi ngbü 'buru emala ngari Me, ah de züka ngü, amba ah le de yi mala biri biri. Kükürü de, angü ah le de yi je wü ngü la kpah 'buru tenga yi, teka amaka wazi gbügbü na.

³²Wü kpara te Me ngbü etima ngü te komö ewü, ah de ngü ka-ewü, anga wüh ele amala ngü la neh elaye? Anga, ah le de wüh cï nga wü bu wü, de wüh nza nda-wü ngü feke.

³³Me tima nih teka adi ero mö bü 'daaa ne nda de. Ah to gu maguma fü nih 'buru, teka adi emala ngü ka-ni, ka Me, te züka kaje. Yi di emere wü ngü 'buru mbi, kpah baka te wü gara kpara ka Me gbü wü gara sü ngbü emere ne.

³⁴Ah kpah bala, te yi ngbü ebiti te-yi, ah le de wü würüse nga nda-wü anga. Wüh ro mö esüka wü de. Ah le de wüh di eje wü ngü, baka ta te wüh ba gbü Ngari Me.

³⁵Te gara ngü ladü, te ewü je reke mbi mbi de la, ah le de wüh du yi-ta wü watï wü sidi, o wüh du eyi kpa eköti. Angü te wü würüse ngbü ero mö gbü lö-ra, te wüh ngbü eto ngari Me tete la, ah esiti.

³⁶Dela ngü te ma le amala fü yi, yi di emere wü ngü 'be 'be 'be, baka wü gara kpara ka Me gbü wü gara sü 'buru. Yi mere e afi, gü ba, "Ani wu ngü fa nda wü bu ani ne," de, angü yi de gina wü kpara, te yi kpo de ngü ka Me me-yi ne, de.

³⁷Te kpara mala, gü ba, "Nzïla Wazi Me to wazi eyi fü ni," te ah bala, engu tï eyi ale, ga, ngü de te ma ba ne, ah de ngü ka Miri Yesu Kurisito fanü.

³⁸Te kpara le ngü ka-ra ne de, mü mere e ale ngü kaka-na nda-mü kpah de.

³⁹Wü di enga wüna, dela ngü te ma ele amala fü yi, yi to maguma yi 'buru teka adi emala ngari Me fü wü kpara. Amba te wü gara kpara ele aro mö gbü ganzi mö te Nzïla Wazi Me to fü ewü la, yi mere e atiri ewü de.

⁴⁰Amba ah le de yi di emere wü ngü la 'buru te züka kaje, baka ngü te ena atï kpini gbü jia wü kpara, kpah gbü jia Me.

1 Korïnto 15

¹Wü di enga wüna, yi fi la nga kpi bete züzükü ka Yesu Kurisito, ta te a mala fü yi gügü ne. Dela ngü ta te yi le, fü yi adu azoro de kpa yi 'basu.

²Titïne yi lala eyi kpekpeke te ngü la. Te di bala, yi ena aküwa aküwa fi mere badi teka ngü la. Amba, te ngü ka züzükü ka Yesu gbü kpi ena adi ta fanü de la, de bane yi küwa kpah de.

³Dela mere kpeke ngü de te ma je gömö Yesu Kurisito, angü Yesu Kurisito kpi teka aküwa nih gbü siti ngü ka-nih, baka te wüh ba ta gbü Ngari Me gügü.

- ⁴Fü ewü ati engu. Gbü eabata sïkpï, fü Me ayia azükü engu gbü kpi, kpah baka ta te wüh ba gbü Ngari Me.
- ⁵Fü ah asere te-ye fi fü Petero. Fütanga ngü la, fü ah adu kpah asere te-ye fü wü kpara ka-ye nzükpa de füh ye 'basu ne.
- ⁶Sidi nga ngü la, fü ah adu asere te-ye tïne fü mere bi wü gara kpara ka-ye baka kama 'buruve (500). Wü kpara la, wü gara ewü dene la fi ladü de jia wü, amba wü gara kpi eyi.
- ⁷Fütanga ngü la, fü ah adu asere te-ye fü Yakobo. Fü ah adu kpah asere te-ye fü wü mürü tima ka-ye 'buru nde.
- ⁸Sidi nga wü ngü la 'buru, ah du sere te-ye cu fere, angü ma nda-ra tïne baka adu ye, te wüh bï engu duu sidi nga wü di enga ni ye.
- ⁹Ma nda-ra baka kpara te koro tïne sidi sidi. Ngü ka-ra baka nda wü gara mürü tima ka Yesu Kurisito ne nda de. Fanü, ah tï ta fü ra angbü baka mürü tima kaka ne de. Angü te enga gina, ma to ta cïnga te wü kpara ka Yesu Kurisito fa sü.
- ¹⁰Amba fü Me adu awu cïnga ra, fü ah adu afü ra kpara ka tima ka-ye, baka te yi ngbü ewu ra de enatikine ne. Fü engu ato wazi fere teka adi emere tima ka-ye di kpekpeke, afa nda wü gara mürü tima ka-ye ne di ka. Amba ma mere tima la de wazi ka-ra de, Me to wazi la fere me-ye, teka züka maguma ye.
- ¹¹Te di bala, zu ngü ka Me ka-ye ngbee biringbö. Anga te ma ena amala fü yi mera, anga gara kpara, anga neh da, ah ka-ye fi bü de ngü biringbö.
- ¹²Wü di enga wüna, yi fi nga ngü ne mbi mbi mbi, teka ngü ka Me te a ngbü emala fü wü kpara, gü ba, Me zükü Yesu Kurisito gbü kpi eyi ne. Te di bala, ah mere baye, te wü gara kpara esüka yi ngbü emala, gü ba, te wü kpara ka Yesu kpi la, wüh tï azükü gbü kpi nda-wü de ne? Ngü la fanü?
- ¹³Te wü kpara tï azükü gbü kpi de la, de bane Yesu Kurisito tï ta kpah azükü de.
- ¹⁴Te Yesu Kurisito ena azükü gbü kpi ta de la, de bane ngü ka Me, te a ngbü emala fü wü kpara ne, ena angbü ka-ye bü töndö ngü kükürü. Kpah bala, teka ngü ka-yi, te Yesu Kurisito ena azükü gbü kpi ta de la, de bane ngü ka Yesu Kurisito, te yi le ne, ena adi ka-ye kpah bü kükürü ngü.
- ¹⁵Te ah ena adi ta bala, de bane, wü ngü de te a ngbü emala, teka ngü ka Me, ena adi 'buru de wu. Angü a mala, ga dene, Me zükü Yesu Kurisito gbü kpi eyi. Amba te wü kpara tï azükü gbü kpi de la, de bane, Yesu Kurisito tï ta kpah azükü gbü kpi de.
- ¹⁷Te Yesu Kurisito ena azükü gbü kpi ta de la, de bane, ngü ka Yesu, te yi le gömö a ne, ena adi ta de töndö ngü kükürü. Kpah bala, de bane Yesu Kurisito tï ta kpah aküwa yi gbü siti ngü ka-yi de.

- 18**Te ngü la ena adi ta bala, de bane wü kpara ka Yesu Kurisito, de te ewü kpi eyi ne, wüh ena akpi ka-wü ta fi mere badi.
- 19**Wü di enga wüna, te Yesu ti ta azükü nih gbü kpi de la, de bane cinga ka-nih ena afa sü.
- 20**Amba, ah bala de! Me zükü Yesu Kurisito gbü kpi eyi fanü fanü! Engu baka gina nguwa te kö eyi, te nih ena awu tete, ga, te wü kpara ka Me kpi la, Me ena azükü ewü kpah bala.
- 21**Ta gügü, biri kpara mere siti ngü me-ye, fü Me akina wü kpara 'buru, de wüh di ekpi teka ngü kaka la. Kpara la, ah de gina kundu nih, de iri ye Adama. Amba enatikine, kpara biringbö mere züka ngü eyi, te Me ena azükü nih gbü kpi teka ngü kaka. Kpara la, ah de Miri ka-nih Yesu Kurisito. Nih ngbü ekpi, angü nih 'buru de kundu ye Adama. Kpah bala, te nih zu de wü kpara ka Yesu Kurisito la, nih ena azükü azükü gbü kpi kpah bakaka.
- 23**Yesu Kurisito de gina kpara te zükü eyi me-ye gbü kpi. Te gara, gbü sikpi te Yesu Kurisito ena adu akoro tete füh kotö sene, Me ena azükü nih, wü kpara ka-ye, gbü kpi 'buru baka Yesu.
- 24**Fütanga ngü la, ngü ka kotö ne ena anza. Yesu Kurisito ena afa jia wü vügü ka-ye 'buru, de wü miri gbü nguwa wü kpara füh kotö ne, kpah bete Satana de wü kpara ka-ye 'buru. Fü Yesu adu ace wazi la fü Me, te di Wö ye.
- 25**Angü Yesu Kurisito ena angbü miri füh wü ngü 'buru. Me ena ato wazi fefe, de ah fa jia wü vügü ka-ye di, adu ao ewü esa lö ye.
- 26**Fü engu adu anza ngü ka kpi, teka de wü kpara kaka kpi tine de, fi mere badi.
- 27**Dela ngü ta te wü mürü dofo ba gbü Ngari Me teka Yesu, gü ba, "Me ena ao wü ngü 'buru esa lölö." Ngü te wüh ba, gü ba, "Wü ngü 'buru ena adi esa lölö," ne, amba nih wu eyi kpo, ga, Me ti angbü esa lö Yesu nda de, angü Me de kpara, te o engu miri me-ye.
- 28**Yesu Kurisito ena angbü füh wü ngü 'buru ba Mere Miri. Fü Me adu angbü tine me-ye miri gbü nzö Yesu, de wü ngü la 'buru. Angü engu to wazi la fü Yesu me-ye.
- 29**Wü di enga wüna, gara ngü kpah dene te ma le amala fü yi. Yi fi nga ngü ne mbi mbi mbi. Te Me ti azükü kpara gbü kpi de la, wü kpara de te ewü za babatiza teka wü mürü wü, de te wü kpi eyi ne, wüh ena amere baye? Dela ena adi ka-ye bü töndö ngü kükürü.
- 30**Gara ngü kpah dene, de-a, wü mürü tima ka Yesu, a ngbü ece te-a fü kpi, teka tima kaka, neh teka ne? Te wü kpara ti azükü gbü kpi de la, ah ena adi zu töndö ngü kükürü.
- 31**Wü di enga wüna, ma su wu de. Ma ngbü ece te-ra fü kpi bala, teka ngü ka Yesu Kurisito, kpah teka tadu te ma ngbü emaka teka ngü ka-yi.

32Mere bi wü ngü ngbü embü ra agbü Efeso kpakine efa sü. Ma ngbü egü gü de wü vügu ka Yesu Kurisito, te ewü di baka siti wü nü ne. Ma ngbü emere bala, neh teka ne? Tekade ma maka züka ngü füh kotö ne? Ah bala de! Ma ngbü emere ngü la bala, teka ngü ka Yesu Kurisito. Amba, te Me ti azükü wü kpara gbü kpi kpah de la, tima te ma ngbü emere ne, ah ena adi ka-ye kükürü ngü. Te wü kpara ti azükü gbü kpi ta de la, ah ena areke ta areke, te nih ena agiri da nih, akoko tadu titine füh kotö ne, angü egambi, nih ena akpi ka-nih akpi fi!

33Yi ceka 'be, teka ngü ka wü kpara te ewü ngbü efiti yi, gü ba, "Wü kpara zükü gbü kpi de," ne. Yi mere e ale ngü ka-ewü la de. Te yi ngbü engbü de wü siti kpara de bala, wüh ena asiti fingangü ka-yi 'buru. Angü yi wu kpo, gü ba, te e biringbö zi azi esüka wü bu ye la, ah ena asiti gara wü bu ye la 'buru.

34Yi ce töndö fingangü ka-ewü la, yi ce kpah da emere wü siti ngü. Angü ma wu eyi fanü fanü, ga, wü gara kpara ladü esüka yi, te ewü le ngü ka Me de. Ngü la ena ato mere lümü fü yi.

35Wü di enga wüna, wü gara yi le ayi-ta ra, gü ba, "Wü kpara ena azükü gbü kpi, neh baye baye? Anga wüh ena adu amaka gara küte, neh baye baye?"

36Dela töndö yitangü. Yi fi nga ngü la mbi mbi mbi. Te mü ru jia e gbü tö la, küte e la ena azi ka-ye ciki agbü tö, amba mamaguma ena akö ka-ye akö. Ah kpah bala teka nih, wü kpara ka Yesu. Küte nih ena akpi, fü ah azi azi. Fü Me adu azükü nih gbü kpi la, tine gbü to küte.

37Jia e te mü ngbü eru gbü tö, ah ka-ye kü bü biringbö, anga ah de ndo, anga ah de neh ene.

38Fü Me ato wazi fü jia e la, de ah kö, fü ah aga kpah fi bü baka te Me o. Jia yara ena akö nda-ye fi bü yara. Jia ndo ena akö nda-ye fi bü ndo.

39Kpah bala, küte wü e füh kotö ne ka-ye kpikpi ye kpikpi ye. Küte wü kpara ka-ye kpah kpikpi ye. Küte wü nü ka-ye kpah kpikpi ye. Küte wü lu nda-ye kpah kpikpi ye. Küte wü si nda-ye kpah kpikpi ye.

40Küte wü e de füh kotö ne 'buru ka-ye kpikpi ye kpikpi ye. Kpah bala, küte wü e kpa gbü kpi ka-ye kpah kpikpi ye. Susu, de wü ngü ka-ewü kpah 'buru 'dö kpikpi ye kpikpi ye.

41Süsü ka ra ka-ye kpikpi ye te nda fe. Wü küfara ngbü eci nda-wü aci ndra ndra ndra. Amba wü gara küfara ngbü eci nda-wü cu de wazi, da elofu sü efa nda wü bu wü ka.

42Ngü ka-nih, wü kpara ka Yesu, te nih ena azükü gbü kpi, ena adi kpah bala. Angü Me ena adu afü küte nih, de te nih di di titine ne, kpikpi ye. Küte nih de te nih ngbü di ne, ena akpi, fü ah azi. Amba to küte te Me ena adu ato fü nih ne, ah du kpi nda tine de.

⁴³Küte nih de te nih di di ne, ah ka-ye küte ka cinga, ah ka-ye kpah walawala. Amba to küte, te Me ena adu ato fü nih ne, ah ena asu afa sü, fü ah angbü kpah de kpeke wazi gbü ye.

⁴⁴Küte nih de tītine dene ne, ah de e ka fūh kotō ne. Amba to küte, de te Me ena ato fü nih ne, ah ena adi de küte ka kpī.

⁴⁵Ah baka ngü ta te wūh ba gbü Ngari Me, gü ba dene, gina kpara te Me mere fūh kotō ne, ah de kundu nih Adama. Me o Yesu Kurisito baka e'ba'basu kundu nih, amba ngü kaka ka-ye kpikpi ye. Angü Me zükü engu gbü kpi, adu ato to küte fefe na, ah de mene küte te tī akpi nda de. Te di bala, Yesu de wazi teka aküwa wü kpara, te ewü to maguma wü fefe, angü wūh tīne eyi de wü kpara gbü ngunguwa.

⁴⁶Gbü sīkpī te Me mere kundu nih Adama, ah za ta tō, fü ah afo engu gbügbü. Amba teka Yesu Kurisito, gbü sīkpī te Me zükü engu gbü kpi tete, Me to to küte fefe na, te tī akpi de. Küte nih te wūh bī nih di ne, ah ka-ye de e ka tō. Te gara, Me ena ato to küte fü nih, baka nda Yesu.

⁴⁸Nih, wü kpara fūh kotō 'buru, nih de wü kundu ye Adama. Küte nih kpah 'buru baka nda Adama, de te Me mere gbü tō ne. Amba teka ngü ka-nih, nih nda-nih de wü kpara ka Yesu Kurisito. Te di bala, sidi nga kö nih, Me ena ato to küte fü nih, te di de küte ka kpī, kpah baka nda Yesu Kurisito.

⁴⁹Amba tītine dene, küte nih ka-ye la de küte ka kotō, baka nda Adama. Te gara, küte nih la ena adi tīne de küte ka kpī, baka nda Yesu Kurisito.

⁵⁰Wü di enga wūna, dela ngü te ma ele amala fü yi. Küte nih ka kotō ne tī angbü agbü kpī nda de. Küte nih dene ena akpi akpi, fü ah azi anza ka. Sü ka Me agbü kpī tī anza nda de. Te di bala, ah le de Me to to küte, te tī anza kpah de ne, fü nih. Yi da güje yi te ngü de te ma emala ne. Angü dene ngü de te Me sere fü wü kpara te enga gina la de. Wü gara nih ladü, te ewü tī akpi la de. Angü te gara, te Yesu Kurisito ena adu akoro fūh kotō ne tete, ah ena adu amaka ewü fi ezükü de jia wü. Fü Me adu afü küte ewü bü kere baka roto la, akoro di toto gbü sīkpī la. Angü gba kono ena awü, fü wü kpara ka Yesu, de te wūh kpi eyi ne, ayia azükü gbü kpi, de to küte ewü, te tī akpi tīne de. Amba teka ngü ka-nih, te nih di la ezükü ne, Me ena ato to küte fü nih kpah bala.

⁵⁴Gbü sīkpī te Me ena ato to küte la fü nih tete, ah ena adi gegege baka ta te wūh ba gbü Ngari Me, gü ba, "Wü kpara ka Me tī akpi tīne de, angü Me nza ngü ka kpi eyi fi mere badi."

⁵⁵Nih tī kpah eyi abī ci te kpi, angü Yesu Kurisito fa jia kpi eyi. Wūh ba ta ci la gbü Ngari Me, gü ba, "Kpi, wazi mü nza eyi! Kpi, mü tīne de mere miri de. Kpi, mü tī amörö a tīne de. Nda-a, a tī akpi nda-a tīne de!"

⁵⁶Wü kpara ngbü ekpe cürü kpi, neh teka ne? Ah teka ngü ka siti ngü de? Angü wüh wu eyi, gü ba, Me ena ato kuru te ani, teka siti ngü ka-ani la. Nih wu ngü ka kuru la, neh baye baye? Angü wüh ba ngü la ta eyi gügü gbü Riri ka Me.

⁵⁷Nih gbo nga Me, angü engu tima Yesu Kurisito eyi, akpi, teka afa nih gbü kpi la.

⁵⁸Te di bala, wü di enga wüna, yi rü kpekpeke, fü yi azoro ngü ka Me de kpa yi 'basu. Yi o maguma yi teka amere tima ka Yesu Kurisito. Angü tima de te yi ena amere la, ah ti angbü kükürü de. Yi ena amaka takpa ka-yi te gara, gbü adu sikipi te Yesu ena adu akoro tete na.

1 Korinoto 16

¹Te yi le aro jiasa, teka ale ta-ngü di te mene wü kpara ka Yesu Kurisito, te ewü di de mürü cinga agbü Yerüsalema ne la, ah le de yi mere baka ta te ma mala fü wü kpara ka Yesu Kurisito, agbü Galatiya ne.

²Gbü wü sikipi ka Me 'buru, yi di engbü kötö, fü yi afi la nga wü e de te Me to fü yi gbü wü sikipi la. Fü yi adu aza bete jiasa la, ao kpikpi ye, teka wü mürü cinga. Tekala te ma ena akoro tete kpaka yi kpala la, de jiasa la di ladü nzo. Angü te yi ena akpo angbü ero e la, o ra di ladü kpala la, ah ti areke de.

³Ah le kpah de yi fe kpeke wü kpara, te ewü ena aza jiasa la, anü di agbü Yerüsalema. Te ah bala, te ma ena akoro tete kpaka yi kpala, ma ena aba köcökpa ato esaka wü kpara la, de wüh nü di, wüh to fü wü kpara ka Yesu Kurisito de agbü Yerüsalema de kpala ne.

⁴Amba te ah ti kpah fü ra anü mini la, ma ena adu ale kaje tundu de ewü.

⁵Wü di enga wüna, ma ele anü aceka yi kpala. Amba ah le ta de ma fü to agbü Makedoniya feke, teka agü jia ra te wü kpara ka Yesu de kpala.

⁶Sidi nga ngü la, fü ra adu akoro angbü mba kpaka yi kpala teka bi sikipi. Anga karanga ena anza te ra kpaka yi sela? Ma wu la de. Angü ah le de yi le ta-ngü te ra, te ma ena ayia anü agbü wü gara sü tete, anga ah ena adi neh lö sü lö ya? Ma wu kpah de.

⁷Te ma ena akoro kpaka yi kpala titine la, ma ena ara mba sikipi 'dongoni, baka rara ka Me 'basu, anga bata. Dela, ah ti de. Te ah 'be gbü jia Me la, ma ngbü ele teka ara mba kpaka yi sela teka bi sikipi.

⁸Ma le angbü gbü Efeso sene zalü akoro gbü sikipi ka Petekosita, sikipi ta te Nzila Wazi Me koro tete.

⁹Kükürü de, angü Me ü kaje eyi fere, teka de ma mere tima ka-ni sene kpekpeke. Amba wü vügü ka-nih kpah ladü kpakine.

10Ma ena atima Timoteyo kpaka yi kpala titine. Te engu koro eyi kpaka yi kpala la, yi za engu gbü mürü de züka maguma yi. Angü engu de kpara te ngbü emere tima ka Yesu Kurisito kpekpeke kpah baka ra. Yi mere e ato cinga tete na de.

11Yi mere e akpa ngü kaka kpah de. Yi mere ngü fefe na 'be, teka de engu du kpaka ra kpakine de gu maguma. Angü a ena angbü kpakine da eci nganga, de wü gara wü di enga ni nih.

12Teka ngü ka enga ni nih, Apolo, ma mala ngü fefe na eyi kpekpeke, de engu yia kere, ah nü aceka yi kpala. Amba ngü la ti te nga jijia na de. Engu ena adu akoro kpaka yi kpala sidi, te engu maka züka sikpi eyi la.

13Wü di enga wüna, yi ceka 'be. Yi zoro ngü ka Yesu Kurisito de kpa yi 'basu. Yi kpe cürü de. Yi rü kpekpeke.

14Yi di emere wü ngü ka-yi 'buru, da ele te-ye ale.

15Yi wu Setefanü de wü kpara gba ye 'buru kpo. Wüh de gina wü kpara gbü sü ka-yi kpala, te ewü to maguma wü fü Miri Yesu. Fü ewü ato te-wü kpah 'buru teka adi ele ta-ngü te wü kpara ka Miri Yesu. Wü di enga wüna, ma ngbü emala ngü ne fü yi kpekpeke, gü ba,

16ah le de yi di eje ngü gömö wü Setefanü, kpah gömö mene wü kpara, te ewü to te-wü teka adi emere tima ka Yesu kpekpeke, baka wü Setefanü ne.

17Ta te wü Setefanü, Forotünatü bete Akayakasí koro tete na kpakine ne, ma ngbü ta de tadu da egbo nga ewü. Angü ah ngbü ge baka te ma wu yi, wü kpara ka Korinito, ta eyi 'buru la.

18Wüh to wazi fere, kpah baka te ewü ngbü eto fü yi ne. Te di bala, ah reke fa sü, te yi ena adi ecu ngü wü kpara de bala, angü wüh de kpeke wü kpara gbü tima ka Yesu.

19Wü kpara ka Yesu Kurisito agbü Asiya kpakine ne to mandí fü yi fala de. Akuwila ake Pírísila to mandí fü yi kpekpeke de írì Miri Yesu Kurisito, kpah de wü kpara ka Yesu Kurisito te ewü ngbü ebiti te-wü agba wü Akuwila ne.

20Wü di enga ni yi 'buru guvu Yesu Kurisito to mandí fü yi. Yi faka te-yi esüka yi da ra.

21Dene mandí ka-ra, Pawülü, te ma ba cu me-ra de kpa ra fü yi.

22Teka mene wü kpara, de te ewü le ngü ka Miri Yesu de ne, ah le de Me to kuru te ewü. Wayi, Miri Yesu, mü du edu, mü koro füh kotö ne kere!

23Ah le de Miri Yesu ngbü de yi, de ah to wazi fü yi, de züka maguma ye.

24Ma le yi eyi 'buru de maguma ra biringbö, teka ngü ka Yesu Kurisito. Dela adu ngü ka-ra, Pawülü. Ah rü baka e dela.

2 Korīnito

2 Korīnito 1

¹De-yi, wü kpara ka Yesu Kurisito agbü Korīnito, a ba köcökpa ne fü yi me-a, de-ra Pawülü, te Me fe ra mürü tima ka Yesu, ake enga ni nih, Timoteyo. A to mandī fü yi, wü kpara ka Yesu de kpala, kpah de wü kpara ka Yesu agbü tö ka Akaya 'buru.

²Wö nih Me ake Miri Yesu Kurisito di de yi, de wüh to gu ngü ka-wü fü yi, de züka maguma wü.

³Ma gbo nga iri Me, te di de Wö ye Miri ka-nih Yesu Kurisito ne, angü engu ngbü ewu cinga nih, fü ah angbü ele ta-ngü te nih.

⁴Engu ngbü kpah eto wazi fü nih, gbü wü cinga te ngbü embü nih ne 'buru. Te di bala, nih ti kpah eyi ale ta-ngü te wü bu nih, adi egu maguma ewü gbü cinga ka-ewü, teka wazi de te Me ngbü eto fü nih ne.

⁵Angü te nih maka mere cinga baka nda Yesu Kurisito la, Yesu ena ele ta-ngü te nih, de mere wazi ka-ye.

⁶Cinga te a ngbü ezü ne, ah teka ngü ka-yi, teka de yi je ngü ka Yesu, fü yi aküwa. Kpah bala, wazi te Me ngbü eto fü a gbü cinga ka-a ne, ah kpah tungü yi, teka de yi maka wazi, fü yi arü di kpekpeke gbü cinga ka-yi, te ngbü embü yi kpah baka nda-a ne.

⁷Te di bala ne, a kpe cürü de, angü a wu eyi, gü ba, te yi ngbü emaka cinga, kpah baka nda-a la, yi ena amaka wazi kpah baka a, fü yi arü di kpekpeke gbü ngü ka Me.

⁸Wü di enga wüna, a le amala nga cinga, te mere a agbü Asiya, ne fü yi. Dela cinga nda de. Angü ah de mere siti cinga, te fa wazi a cu afa. Fü a afi, gü ba, "A ena akpi akpi gbü cinga la, a ti aküwa nda-a de." Amba cinga la mbü a kükürü nda de. Ah teka de a ce ngü ka-a 'buru esaka Me, de engu küwa a me-ye. Angü wazi a be teka ngü la nda de. Amba wazi Me ladü. Engu ti eyi azükü wü kpara gbü kpi, duu me-ye.

¹⁰Wayi, Me küwa a gbü siti kpi la eyi fanü. Engu ena aküwa a kpah aküwa, gbü wü gara cinga, te ena amaka a te gara. Angü a o fingangü ka-a eyi 'buru eküte Me, gü ba, "Fanü, engu ena angbü fi bü da eküwa a gbü wü ngü 'buru."

¹¹Ah le kpah de yi di eyi-ta Me fü a, angü gba ka-yi la ena ale ta-ngü te a. Tek a ngü la, mere bi wü kpara ena agbo nga Me teka ngü ka-a. Kükürü de, angü Me ena adi eküwa a, teka gba te bi wü kpara ngbü eku fefe teka a ne.

12Wü di engä wüna, wü gara kpara ngbü esu wu eküte a, gü ba, a de wü mürü fiti. Ah bala de! Angü a gürü mani, teka adi efiti wü kpara di, baka wü kpara ka füh kotö ne, nda-a de. A wu eyi, gü ba, gbü ngbüngbü ka-a füh kotö sene, a ngbü fi bü emere ngü de maguma a biringbö, te ngbü ereke gbü jia Me, teka wazi de te Me ngbü eto fü a ne. Angü dela ngü te ngbü eto tadu fü a. Zu ngü te a ngbü emere ne, yi wu ta kpah kpo, gbü ngbüngbü ka-a esüka yi de kpala ne.

13Ngü de te a ba tima fü yi ne, ngü gbügbü 'basu 'basu nda de. A ngbü emala ngü fü yi mbölö mbölö, baka te yi ngbü ewu, da eje ngü gbügbü na ereke areke ne. Ah le de yi fi ngü ne mbi mbi mbi. Te yi wu ngü ka-a mbi mbi la de la, ah le de ngü ka-a ri gbü nzö yi, teka fü yi ao fingangü ka-yi tete. Te yi mere bala la, ngü ka-a ena ato tadu fü yi, kpah baka te ngü ka-yi ena ato tadu fü a te gara, gbü sikipi te Miri Yesu ena adu akoro tete.

15Ma wu ngü la eyi, fü ra adu ao ta gbü fingangü ka-ra, gü ba, "Ma ena akoro aceka yi te engä gina, o ra nü agbü Makedoniya la de, teka de yi maka tadu du 'basu."

16Angü ma fi ta, gü ba, "Te ma ena ayia agbü Asiya, da enü agbü Makedoniya la, ma ena afü kpuru to kpaka yi sela. Kpah bala, gbü dudu ka-ra agbü Makedoniya, ma ena afü adu kpah kpuru kpaka yi sela, teka de yi le ta-ngü te ra, teka nünü ka-ra agbü Yudaya."

17Amba, baka te ma koro eyi agbü Makedoniya, ma fü kpuru kpaka yi de ne, ngü la gbü jia yi esiti? Yi ngbü efi, gü ba, ma de mürü mani, te ma ngbü emala ngü efüfü afüfü? Ah bala de!

18Wü di engä wüna, ma mala ngü fü yi 'basu 'basu nda-ra de. Ngü te ma mala fü yi de bala ne, ah de zu ngü, te Me wu kpo.

19Angü ngü ka Yesu Kurisito, Ye Me, te a ngbü emala fü yi ake Sila bete Timoteyo ne, ah de ngü 'basu 'basu nda de. Ah ka-ye zu ngü ka Me biringbö.

20Angü mere bi züka ngü ta te Me mala gügü, gü ba, "Ni ena amere fü wü kpara ka-ni ne," wü ngü la 'buru, nih maka eyi, teka ngü ka Yesu Kurisito. Te di bala, nih ngbü egbo nga iri Me, teka ngü ka Yesu. Fü nih angbü kpah emala, gü ba, "Ah di bala," teka iri Yesu.

21Me fe nih de nih ma 'buru me-ye, ao wü kpara ka-ye tete, teka ngü ka Yesu Kurisito. Fü ah ayia ato wazi fü nih, teka de nih rü kpekpeke gbü tima ka-ye la.

22Me wa kpah tere eyi eküte nih, te ena adi esere nih, gü ba, nih de wü kpara kaka. Angü ah tima Nzila Wazi ye, akoro angbü emaguma nih, baka gina takpa ka küküwa, te Me ena ato te gara fü nih agbü sü ka-ye agbü kpi ne.

23Wü di engä wüna, ma su wu de. Me wu ngü la kpo. Si-ngü de te ma koro tete kpaka yi la de ne, ah teka te ma je nga siti ngü ka-yi. Ngü de te ma je la, ah ke te-ra fa sü. Fü maguma ra ayia agürü. Fü ra ayia awu fanü, gü ba, te ma ena akoro ta kpaka yi kere sidi nga ngü la, de bane ma ena aro mö fü yi kpekpeke, fü ngü la ato

cīnga fū yi. Te di bala, fū ra ayia afi, gü ba, ma tī anü kpaka yi la de. Ah le de ma ba ngü la, tima fū yi bü gbü köcökpa.

²⁴Yi ngbü efi, gü ba, a le ao te-a baka wü mere kpara, teka angbü gbü nzö ani de wazi? Ah bala de. A le arī yi, da eto wazi fū yi, teka de yi di engbü de mere tadu, angü a wu eyi, gü ba, yi to maguma yi eyi fū Yesu Kurisito fanü fanü.

2 Korīnito 2

¹Gbü gara kokoro ka-ra ta kpaka yi ne, ma mala ta ngü fū yi kpekpeke, te to mere cīnga emaguma yi fa sü. Kpah bala, ngü la du to mere cīnga te ra kpah fa sü. Tekā ngü la, fū ra adu afi, gü ba, ma tī adu anü kpala, ato gara cīnga emaguma yi bala, nda-ra de.

²Angü te ma to cīnga emaguma yi bala la, kpara te ena adu ato tadu te ra neh da? Ah ena adi kpah bü de yi, de te ma ena ato cīnga emaguma yi ne, de?

³Dela si-ngü te ma ba ta köcökpa fū yi, de rīrī kpekpeke, teka de yi ce ngü la, tete na ne. Ma mere ngü la kükürü de, angü te ma ena adu akoro kpaka yi kpala la, nih ena angbü de mere tadu de nih ma, ma tī angbü de cīnga tīne de.

⁴Ngü ta te ma ba fū yi la, ah ke te ra cu fa sü, baka te maguma ra ena akolo akolo la. Ma ba ngü la cu de ngura gbü jia ra. Ma le ta ato cīnga fū yi de, amba ma ba ngü la bala, kükürü de, angü ma le yi cu de maguma ra 'buru.

⁵Wü di enga wūna, kpara te mere siti ngü la, to cīnga eyi fere fanü. Amba ma wu eyi, gü ba, ah to kpah mere cīnga eyi fū yi 'buru. Ma le amala ngü kaka kpekpeke fa sü de.

⁶Ma ba ta ngü fū yi, gü ba, ah le de yi to kuru tete. Fū mere bi yi ale ngü la. Amba tītīne kuru te yi to tete ne, ah tī la eyi bala.

⁷Angü tītīne engu fū ngü ka-ye eyi, du ngbü engbü de cīnga. Te di bala, yi mere e ato gara cīnga fefe tīne de. Ah le de yi boro siti ngü kaka-na, fū yi adu ato wazi fefe na, angü engu ena akpi ka fingangü.

⁸Tītīne, ma ngbü enda'ba te-ra fū yi. Ah le de yi du sere fefe, gü ba, ani ngbü ele engu cu de maguma ani fanü fanü.

⁹Si-ngü ta te ma ba ngü la fū yi, gü ba, yi to kuru fefe tete ne, ah dene. Ma le ta are fingangü ka-yi, anga yi tī eyi amere wü rīrī, ta te ma mala fū yi ne, fanü?

¹⁰Te di bala, ah reke fa sü, te yi ena adu aboro siti ngü kaka. Angü, te yi boro siti ngü kaka-na eyi la, ma ena aboro siti ngü kaka kpah aboro fanü. Amba nda-ra, teka mene siti ngü de te engu mere fere ne, Yesu Kurisito wu eyi, gü ba, ma boro siti ngü kaka la eyi gügü. Ma mere ngü la bala, teka de ngü la to wazi fū yi, angü Satana ena amaka wazi, fū ah asiti tima ka-nih. Nih ce ngü ka makpü, de siti maguma asidi, angü nih wu kpo, gü ba, ngü ka makpü la, ah de mani ka Satana!

¹²Ma ba ta köcökpa de kpeke riri gbü ye, teka siti ngü la eyi, fü ra atima fü yi esaka enga ni nih, Tito. Fü ngü ka köcökpa la ato mere bi fingangü gbü nzö ra. Sidi nga ngü la mba ce, fü ra ayia gbü Efeso, anü agbü Türüwa, teka amala ngü ka Yesu Kurisito fü wü kpara de kpala. Fanü, fü ra amaka mere bi züka ngü kpala, angü Me ü kaje fere me-ye, teka amere tima la tete kpala.

¹³Ma ngbü efi ta, gü ba, te ma ena akoro kpala la, ma ena amaka Tito kpala, de lügü-ngü ka-yi. Amba ma maka engu nda-ra de. Fü maguma ra angbü de mere cinga teka ngü la. Te di bala, fü ra ayia ato mandi fü wü kpara ka Yesu Kurisito, de agbü Türüwa la, ayia anü sü ka-ra agbü Makedoniya, teka agiri Tito. Fü Tito akoro amaka ra kpala. Fü ah ayia amala nga wü züka ngü ka-yi la fere, gü ba, "Yi fü maguma yi eyi, du ce siti ngü la." Te ma je ngü la, fü maguma ra adu agu.

¹⁴Nih gbo nga iri Me! Angü engu de mere kpara te ngbü eti engagira nü fü nih, teka ngü ka Miri Yesu Kurisito, baka mere kpara ka nzö-gü, te ngbü eliki wü vügu ka-ye. Me ngbü ebaya ngü ka Yesu te komö a, te wü sü 'buru, baka züka se e, te ngbü egba sü me-ye la.

¹⁵Angü ngü ka-a, te a ngbü emala teka Yesu Kurisito ne, ah ngbü efu baka züka se e gbü gü Me. Wü kpara te Me küwa ewü eyi ne, ngbü eje züka se e la me-wü de tadu. Mene wü kpara, te wüh dürü eyi te kaje ka Me ne, wüh ngbü kpah eje se e la.

¹⁶Amba ngü ka Yesu, te a ngbü emala ne, du ngbü efu gbü gü ewü ba se kövö la, angü wüh le ngü la nda-wü de. Te di bala, Me ena aza ewü te gara, agü agbü wa. Amba fü mene ewü te Me küwa ewü eyi ne, ngü ka-a ngbü fü ewü baka züka se e, te ngbü eküwa ewü. Angü ngari Me ngbü eküwa mene wü kpara te ewü le ngü la, amba mene wü kpara te ewü le ngü la de ne, wüh ena akpi. Te di bala, ah le de Me to wazi fü a teka tima ka Yesu la, angü a ti amere tima la de tete-a nda-a de!

¹⁷Wü gara kpara ngbü efi nda-wü, gü ba, ngü ka Me de e, te wüh ngbü emaka jase gbügbü. Amba nda-a ngü, ah bala nda de. Me fe a me-ye, o ba wü mürü tima ka Yesu Kurisito. Te di bala, a ngbü erü engagira Me, teka adi emala zu ngü kaka fü wü kpara, de maguma a biringbö.

2 Korinito 3

¹Ngü de te a ba fü yi, teka tima te Me to fü a ne, ah gbü jia yi baka te a ngbü egbo nga a? Yi wu de, gü ba, Me tima a me-ye? Fingangü ka-yi gü ba, ah le de a koro kpaka yi de köcökpa, te ena asere züka ngü ka-a fü yi, baka te wü gara kpara ngbü emere ne? Anga ah ena adi de köcökpa, te yi ena aba me-yi, teka asere züka ngü ka-a fü wü kpara? Ah bala de!

²Yi me-yi de köcökpa, te ena asere ngü ka-a fü wü kpara. Angü wü kpara 'buru ti eyi awu, gü ba, yi je ngü ka Yesu eyi gömö a, fü yi afü maguma yi, adu angbü emere wü ngü te ngbü ereke gbü jia Me. Te di bala, wü kpara 'buru ena awu züka ngü ka-a eküte yi, gü ba, a de wü mürü tima ka Yesu fanü.

³Wü kpara 'buru ena angbü eceka yi baka köcökpa, te Yesu Kurisito ba cu me-ye, teka tima ka-a ne. Angü, ta te yi le ngü ka Yesu gömö a ne, Yesu tima Nzila Wazi Me fü yi, teka afü maguma yi, ato wazi fü yi, de yi di emere züka ngü ka Me di.

⁴A mala ngü la bala kükürü de, angü a wu reke cu areke, gü ba, Me fe a me-ye, fü ah ato wazi fü a, teka amere tima ka-ye la di, teka ngü ka Yesu Kurisito.

⁵Amba a ti amala, gü ba, a ngbü emere tima ka Me ne gbü wazi ka-a ne, de. Me ngbü eto wazi la fü a me-ye, teka amere tima ka-ye ne di.

⁶Angü, teka ngü ka Yesu Kurisito, Me du reke to kaje fü nih, wü kpara ka-ye, teka fü nih aküwa tete. Fü engu adu ao a wü mürü tima ka-ye tete, teka de a di emala ngü ka-ni la fü wü kpara. Ta gügü, te Me nzö ngüte de wü di enga Yisaraye ne, Me to ta Riri ka-ye gömö Müse. Fü Müse ayia aba ngü la eküte fara da. Amba to kaje, te Me ü fü nih ne, ah ka-ye kpikpi ye. Ah de ngü ka Riri, te wüh ba aba ne, nda de. Ah ka-ye de ngü ka Nzila Wazi Me, te Me o emaguma nih. Baka te wü di enga Yisaraye ti amere Riri, ta te Müse ba ne, mbi mbi de ne, fü ngü la adu ato kpi fü ewü. Amba Nzila Wazi Me ngbü nda-ye eküwa kpara fi mere badi.

⁷Me fe ta Müse teka amala nga gina Riri ka-ye la fü wü di enga Yisaraye. Gina Riri la ti aküwa kpara nda de. Amba gbü sikipi ta te Müse to Riri la fü wü di enga Yisaraye tete, fü Me ato mere wazi ka-ye fefe fanü fanü. Angü gbüra Müse kpo ta eci ka wazi ka Me la. Te di bala, wü di enga Yisaraye ti ta aceka gbüra Müse mbi mbi de. Tine, sidi nga ngü la mba cükü'daye, fü e la adu anza.

⁸Amba nda-a, wazi te Me to fü a, teka amala to ngü ka küküwa ka Nzila Wazi Me fü yi di ne, wazi la ena afa nda gina Riri ka Müse la ka.

⁹Wayi, gina Riri la de züka ngü fanü, amba kpara, te ti amere wü Riri la 'buru areke areke ne, nda ma. Te di bala, Me ena ato kuru te wü kpara, teka ngü ka Riri ka-ye, te ewü le amere de ne. Amba to ngü te Nzila Wazi Me ngbü emere emaguma nih ne, du ngbü ereke nih gbü jia Me me-ye. Te di bala, wazi ngü ka Yesu ka-ye kpekpeke fa nda gina Riri la ka!

¹⁰Ta gügü ne, gina Riri la ngbü de wazi ye, angü Me to ta me-ye. Amba enatikine, wazi Riri la nza eyi, teka to ngü ka Yesu, te ngbü eküwa nih fi mere badi ne. Angü ngü ka Yesu ti anza nda de.

¹²Teka ngü la, a kpe cürü nda-a de. Fü a angbü emala ngari Yesu fü wü kpara 'buru ngbaa ngbaa ngbaa ne! Angü a wu eyi, gü ba, tima ka Yesu ti anza nda de.

¹³Amba a baka Müse nda-a de. Angü ta te gbüra Müse ngbü eci tete ne, wü di enga Yisaraye ngbü ta ekpe cürü. Fü Müse ayia ai gbüra ye, ani de bongo. Amba gbüra Müse la ngbü ta fi bü eci aci bala ne nda de. Ah kpah baka wazi diri Riri ka Me, te ngbü fi badi nda de ne.

¹⁴Amba wü di enga Yisaraye je si-ngü gbü diri Riri la mbi mbi nda-wü de. Kükürü de, angü nzö ewü ta kpekpeke, ngü ka Me ri gbü nzö ewü de. Akoro

enatikine dene, te wüh tanga ngü gbü Gina Ngü Mürü ka Me la, ah ge baka te wüh ni jia ewü de bongo, baka nda Müse tane. Teka ngü la, si-ngü gbü Gina Ngü Mürü, te wüh ngbü etanga la, ah ti arí gbü nzö ewü nda de. Amba mene kpara te to maguma ye fü Yesu, Yesu ena afuru e, te ni jijia baka bongo la, asidi.

¹⁵Enatikine, te wü di enga Yisaraye le tanga Riri, ta te Me tima gömö Müse ne, si-ngü la ri gbü nzö ewü nda la fi de.

¹⁶Amba mene kpara te fü maguma ye, du le ngü ka Miri Yesu, Me ena afuru e gbü jijia baka bongo la, asidi, teka fü kpara la awu si-ngü gbü Riri ka Me areke areke, gü ba, ngü te ena aküwa nih, ah 'duwa de ngü ka Yesu.

¹⁷Angü te mü to maguma mü fü Miri Yesu, Nzila Wazi Me ena arí emaguma mü, fü ah afuru ku ka siti ngü, de te i mü ne, asidi.

¹⁸Te di bala, nih, de te nih to maguma nih eyi fü Yesu ne, nih ti eyi awu wazi Me gbü ngü ka Yesu, angü wüh furu e, te ni jia nih baka bongo, ne eyi asidi. Kpah bala, Nzila Wazi Me ngbü fi bü emere tima emaguma nih, teka fü nih angbü emere wü züka ngü baka nda Yesu. Te di bala, wü kpara ti eyi awu ngü ka Me eküte nih.

2 Korinoto 4

¹Wü di enga wüna, Me to tima ka mamala ngari Yesu ne, fü a me-ye, teka züka maguma ye. Te di bala, kpara ti ace tima la nda-a de.

²A to te-a eyi 'buru teka amere tima la areke areke. Wü mani te wü kpara ngbü emere esalakumu ne, a le adi emere ngü la nda-a de. A le adi efiti wü kpara kpah de. A su wu, da efüfü ngü ka Me nda-a kpah de. A ngbü emala zu ngari Me fü wü kpara mbölö mbölö. Te di bala, wü kpara 'buru ena awu, gü ba, a ngbü emere zu ngü, te reke areke gbü jia Me.

³Fanü fanü, wü gara kpara ladü, te ewü je si-ngü gbü ngü ka Yesu Kurisito, de te a ngbü emala fü ewü ne, de. Si-ngü la wo te-ye fü ewü awo, angü wüh dürü te kaje ka Me eyi asidi.

⁴Wüh ti aje si-ngü ka Me de, angü Satana ni fingangü ka-ewü eyi. Satana ka-ye de siti miri, te ngbü gbü nzö wü kpara fuh kotö ne. Te di bala, Satana le de wü kpara je ngü ka küküwa guvu Yesu ne, kpo fi de. Angü Yesu de E-küwa-nih, ah kpah de Ye Me, te ngbü esere ngü ka Me fü wü kpara.

⁵Fanü fanü, ngü te a ngbü emala fü wü kpara ne, ah de ngü ka-a nda de. Ah de ngü ka Yesu Kurisito, angü engu de Miri ka-nih 'buru. Amba nda-a, a ka-a bü wü kpara ka tima ka-yi, gbü ngü ka Yesu.

⁶Ta gügü, te Me ngbü eo kotö ne tete, sü ngbü 'buru mbiri! Fü Me ayia amala ngü, gü ba, "Sü lofo elofo." Fü sü ayia alofo, raaa! Enatikine Me lofo sü emaguma nih kpah eyi bala, teka fü nih awu ngü ka-ni, Me, areke areke. Angü wazi ka Me, te

Yesu Kurisito sere fü nih ne, ngbü eyi elofu sü baka ra. Dela si-ngü te a ngbü emala ngü ka Me tete fü wü kpara.

⁷Angü, fanü fanü, tima de te Me to fü a ne, ah de mere kpeke tima. Amba wazi a teka tima la nda ma. A ka-a bü kükürü e, baka fara sila, te Me wo mere kpeke wazi ka-ye gbügbü na. Me mere ngü la bala, teka de wü kpara 'buru wu mere wazi ka-ni, Me, tete. Angü wazi a nda ma.

⁸Mere bi wü ngü ladü, te ngbü emere a te nga wü sikipi 'buru. Amba wü ngü la fa a nda-wü de, teka wazi Me, de te engu ngbü eto fü a ne. Gbü wü gara sikipi, a wu zu ngü de te a ena amere ne nda-a de, amba ngü la kolo maguma a nda de.

⁹Wü vügbü ka-a fa sü, amba Me ce a kpikpi a nda de, engu ladü te ngbü fi ele ta-ngü te a. Wü vügbü ka-a ngbü eto mere cinga te a, amba a kpi gbü ngü la nda-a de.

¹⁰Gbü wü sikipi 'buru, a ngbü eto te-a fü kpi baka nda Yesu Kurisito, teka asere fü wü kpara, gü ba, Yesu Kurisito zükü gbü kpi eyi fanü.

¹²Nda-a, wü mürü tima ka Yesu, te nga wü sikipi 'buru, wü vügbü ngbü egiri kaje teka amörö a. Amba nda-yi, wü kpara ka Korinito, ngü la ena aküwa yi fi mere badi.

¹³Ah kpah baka ngü de te wüh ba gbü Ngari Me, gü ba, "Ma ngbü emala ngari Me fü wü kpara ne, angü ma to maguma ra eyi fefe na." Kpah bala, a ngbü emala Ngari Me fü wü kpara ne, angü a to maguma a eyi fefe na.

¹⁴A wu eyi, gü ba, Me zükü Miri Yesu eyi gbü kpi. Kpah bala, Me ena azükü a gbü kpi, teka ngü ka Yesu. Fü engu adu aza nih de nih ma 'buru, ago di kpaka ye agbü kpi.

¹⁵Wü ngü 'buru te ngbü embü a ne, a ngbü ece te-a gbü wü ngü la, teka ngü ka-yi, de yi je ngü ka Me. Kpah bala, ah le de ngü ka Me abaya füh kotö ne 'buru, fü Me aküwa mere bi wü kpara teka züka maguma ye la. Te di bala, wü kpara ena adu da egbo nga iri Me 'duwa ba-neh-ene-la.

¹⁶Dela si-ngü te a ngbü erü di kpekepeke gbü tima ka Me. Angü a wu eyi, gü ba, wazi küte a ngbü enza ka-ye anza, amba Me ngbü eto wazi ka-ye emaguma a, te nga wü sikipi 'buru.

¹⁷Wü ngü te ngbü embü a füh kotö sene ne, ka-wü mba wü jürü ngü kükürü, wüh de kpeke ngü nda-wü de, wüh ena anza ka-wü anza. Amba ngü la ena aü kaje fü a, teka fü a angbü kpaka Me agbü kpi, fi mere badi. Angü züka ngü de agba Me la ena afa wü ngü de füh kotö ne 'buru. Ngü la ti anza de.

¹⁸Nih mere e ao to nih, teka wü ngü ka kotö ne, de. Ah le de nih o to nih, teka ngü ka Me agbü kpi. Kükürü de, angü wü ngü ka kotö ne ena anza anza, amba ngü ka Me ti anza nda kü de.

2 Korinito 5

- ¹Fanü fanü, küte nih, de te nih ngbü engbü di füh kotö ne, ah ka-ye kükürü e baka gugu, te wüh jī mba teka sīkpī 'dongoni, fū ah adu amürü ka-ye. Amba nih wu eyi, gü ba, ngü ka küte nih la ena anza ka-ye anza, fū Me adu ato to küte fū nih, te di baka to kambü, de te engu reke fū nih agbü kpī, te tī anza tīne de.
- ²Füh kotö sene, nih ngbü engbü de cīnga emaguma nih, angü nih ngbü ele de Me to to küte la fū nih.
- ³Me ena ato to küte la fū nih baka to bongo. Te di bala, kuru nih tī angbü kükürü tīne de.
- ⁴Enatikine nih ngbü la fi engbü gbü diri küte nih, te di baka gugu ne, da emaka cīnga de mere bi fingangü. Ah baka te nih le, de kuru nih ngbü kükürü ne, ah bala de. Nih ngbü ele ta de Me to to küte, baka nda wü kpara agbü kpī ne, fū nih. Kpah bala, nih ngbü ele de Me fū siti töndö küte, te ngbü ekpi akpi ne, gbü zūka to küte, te ena aküwa fi mere badi agbü kpī.
- ⁵Angü Me reke nih, teka küküwa la, ka-ye me-ye. Fū engu adu ao Nzila Wazi ye emaguma nih, baka gina takpa, te nih ngbü eo maguma nih tete, teka küküwa, te Me ena ato fū nih kpa gbü kpī de kpala ne.
- ⁶Te di bala, nih ngbü erü fi bü kpekpeke, maguma nih gürü de. Angü nih ngbü fi bü eo jia nih eküte Miri Yesu. Amba, baka te nih ngbü la füh kotö ne, nih tī awu engu de jia nih la de.
- ⁸Nih ngbü erü fi bü kpekpeke, angü mere fingangü ka-nih tītīne, ah teka ace küte nih ka kotö ne, teka anü angbü kpaka Miri Yesu agbü kpī kpala.
- ⁹Te di bala, te nih la ladü füh kotö sene, anga sīkpī ka-nih ena atī, fū nih ago angbü agbü kpī kpaka Miri Yesu la, ah le fū nih adi emere fi bü zūka ngü, te ngbü ereke gbü jia Miri Yesu.
- ¹⁰Teka ne de, angü te gara nih ena akoro 'buru, arü engagira Miri Yesu Kurisito, teka fū engu aye süka ngü ka-nih biri biri 'buru. Fū nih adu amaka na wü ngü ka-nih, de te nih ngbü emere füh kotö de sene ne, te ah de zūka ngü, anga siti ngü.
- ¹¹Wü di enga wüna, a ngbü engbü de cürü Miri Yesu emaguma a. Tekā ngü la, fū a ato te-a, angbü emala ngü ka Yesu fū wü kpara, de wüh fū maguma wü. Ngü de te a ngbü emere ne, ah de zu ngü. A tī afiti ewü de, angü Me wu ngü de emaguma a ne kpo. Ah le de yi wu ngü ka-a kpah awu reke areke, gü ba, a ngbü emere zu ngü.
- ¹²A mala ngü la bala, teka agbo nga a di ne, nda-a de! Amba wü gara kpara ladü esüka yi, te ewü le nda-wü bü teka adi esere te-wü, gbü jia wü bu wü baka wü kpeke kpara. Wü kpara la ngbü efala a afala. Te di bala, ah le de yi wu zu ngü ka Me, te di emaguma a ne, teka fū yi awu zūka ngü, te yi ena alügü fū wü kpara la, teka ngü ka-a la.

13Wü gara kpara ngbü emala, gü ba, a de wü mürü maröfö. Yi ngbü efi kpah bala? Anga yi ngbü efi, gü ba, nzö a ka-ye mbi? Ngü ma! Amba, ah le de yi wu, gü ba, wü ngü 'buru te a ngbü emere ne, ah teka ngü ka Me, ah kpah teka ngü ka-yi.

14Mere kpeke tima ka Me, te a ngbü emere ne, a ngbü emere, neh teka ne? A ngbü emere tima la kükürü de, angü a wu eyi, gü ba, Yesu Kurisito le nih eyi, de maguma ye 'buru. A wu kpah eyi, gü ba, Yesu Kurisito kpi teka nih 'buru. Te di bala, ah kpah baka te nih kpi eyi tundu de wü Yesu Kurisito.

15Yesu Kurisito kpi teka aküwa wü kpara 'buru. Te di bala, de nih, te nih küwa eyi ne, nih mere e ao to nih teka ngü ka-nih tîne de. Ah le de nih o to nih teka ngü ka Yesu Kurisito, angü engu kpi tüngü nih, fü Me ayia azükü engu gbü kpi la.

16Dela ngü enatikine, te a le afi nga wü kpara, teka wü ngü, te ewü ngbü emere gbü jia wü bu wü, ne nda-a de. A ngbü efi 'duwa nga ngü te di emaguma ewü. Ta gügü, o ra le ngü ka Yesu la de ne, ma ngbü ta efi nga Yesu Kurisito baka kpara füh kotö sene. Amba titine ma wu eyi, gü ba, engu de Ye Me.

17Wü di engu wüna, te yi lala eküte Miri Yesu Kurisito la, Me ena afü yi de wü ngü ka-yi 'buru toto, fü yi angbü to kpara. Diri wü ngü, ta te yi ngbü emere ne, nza eyi!

18Me mere wü ngü ne 'buru me-ye, angü engu tima Yesu Kurisito, teka akoro, areke ngü ezungba nih de wü ye. Fü ah ayia ato tima ne fü a, gü ba, a di emala ngü ka küküwa ne, fü wü kpara 'buru.

19Angü Me le me-ye, teka areke ngü ezungba nih de wü ye. Teku ngü la, fü engu atima Yesu Kurisito füh kotö ne. Te di bala, te nih le ngü ka Yesu eyi la, Me ena aboro wü siti ngü ka-nih 'buru. Teku ngü la, fü ah adu ato tima ne fü a, teka de a di emala nga züka ngü ne fü wü kpara 'buru.

20Baka te a ngbü emala ngü ka Yesu Kurisito fü wü kpara ne, Me ngbü ero mö cu me-ye gömö a. Dela si-ngü te a ngbü enda'ba te-a di fü wü kpara, gü ba, ah le de wüh le ngü ka Yesu Kurisito de maguma wü 'buru. Kükürü de, angü engu reke ngü eyi ezungba wü kpara de wü Me.

21Fanü fanü, Yesu Kurisito mere siti ngü ta 'buru 'buru nda de. Amba teka ngü ka-nih, fü Me ayia ato kuru fü Yesu Kurisito, baka siti kpara, da nih, teka de ngü ka-nih du reke gbü jia ni, Me, teka ngü ka Yesu.

2 Korinoto 6

1Wü di engu wüna, a de wü kpara, te a ngbü emere tima tundu de wü Me. Te di bala, a ngbü enda'ba te-a fü yi, gü ba, "Ah le de yi to maguma yi 'buru fü Me, angü ah küwa yi eyi de züka maguma ye. Yi mere e aceka ngü ka Me, gbü jia yi baka töndö ngü kükürü, ne de."

2Angü Me mala ta ngü fü mürü dofo Yisaya, gü ba, "Ni je gba ka-ye eyi, fü ni ayia aküwa ye, angü züka sikipi, te ni, Me, fe, teka aküwa wü kpara gbügbü na ne, koro

eyi." Wü di engä wüna, ma ngbü emala, fü yi, gü ba, sïkpï te Me fe, teka aküwa wü kpara ka-ye gbügbü ne, ah koro eyi enatikine dene! Yi mere e aci nga gara sïkpï de!

³Wü di engä wüna, baka te Me to mere kpeke tima ka-ye fü a ne, a ngbü eo to a teka adi emere wü ngü la 'buru ereke areke. Angü, te a ngbü emere ngü, te ngbü etiri kaje ka Me fü wü kpara, fü ewü adi esiti iri Me teka ngü ka-a la, ah ena adi de siti ngü.

⁴Te di bala, gbü wü ngü 'buru te a ngbü emere ne, a ngbü egiri kaje, te a ena adi esere fü wü kpara fanü fanü, gü ba, a zu de wü mürü tima ka Me. Te wü vügü ka-a ngbü eto cinga te a, anga wü gara kpeke ngü ngbü emaka a la, a ngbü ei maguma a ai, da erü kpekpeke.

⁵Te wüh süma a de juru, anga wüh gü a gbü ku, anga mere bi wü kpara biti te-wü teka ami a la, a kpe cürü nda-a de, a ngbü erü fi bü kpekpeke. Te a maka kaje, te a ena azü e tete na, de la, a fi kpah de. Kpah bala, teka mere bi wü tima, te a ngbü emere ne, te ra zoro jia a kpah de la, a fi nda-a kpah de.

⁶A ngbü engbü ka-a nzila. A ngbü kpah eo fingangü ka-a, teka adi ewu zu ngü ka Me ereke areke. Maguma a nzu te wü kpara nda de, angü Nzila Wazi Me ngbü eto wazi fü a, de a di ele wü kpara, de maguma a biringbö.

⁷A ngbü emala zu ngü ka Me fü wü kpara, angü Me ngbü eto wazi la fü a me-ye. A ngbü eo to a 'buru, teka adi emere wü ngü, te ena areke gbü jia Me. Te di bala, züka ngbüngbü ka-a la ngbü fü a baka dü, teka agü gü di ake Satana. Kpah bala, Satana ti afa wazi a nda de.

⁸Wü gara kpara ngbü egbo nga a, wü gara kpara ngbü nda-wü efala a, da esoko a. Wü gara kpara ngbü emala züka ngü tungü a, wü gara kpara ngbü nda-wü fi bü esiti iri a, gü ba, "A ngbü esu wu." Amba ngü de te a ngbü emala fü wü kpara ne, ah ka-ye de zu ngü ka Me.

⁹Wü gara kpara gü ba, "A de töndö wü kpara," amba Me wu a ka-ye kpo, gü ba, "A de kpeke wü kpara ka-ni." Wazi a ngbü enza, amba a kpi nda-a de, angü Me ngbü fi bü da eto wazi fü a. Wü kpara gü ba, "Me ngbü eto kuru te a," amba Me ngbü ka-ye eküwa a me-ye.

¹⁰Fanü fanü, a ngbü engbü de cinga, amba Me ngbü fi bü eto tadu emaguma a me-ye. Wü kpara ngbü eceka a, baka te e di esaka a ma, amba a ngbü eto züka ngü ka Me fü wü kpara. Wayi, füh kotö sene, e esaka a nda ngbü rü ma fanü, amba züka ngü ka Me agbü kpï la, ka-ye 'buru nda-a.

¹¹De-yi, wü kpara ka Korinito, wü ngü te di emaguma a ne, a mala eyi fü yi 'buru. Angü a le yi eyi de maguma a 'buru.

¹²Yi fi, gü ba, a le ani de? Ah bala de! Amba ah ka-ye de-yi, te yi le a de, me-yi!

13Ma ngbü emala ngü ne fü yi bala, angü yi de wü jaji ka-ra. Wü di engä wüna, ma ngbü enda'ba te-ra fü yi, teka fü yi asere la lele de emaguma yi la, 'buru fü a, kpah baka te a ngbü ele yi ne.

14Wü di engä wüna, wü gara kpara ladü, te ewü le ngü ka Yesu nda-wü de. Te di bala, yi mere e alala gbü nga ewü de. Yi ceka la, wü siti ngü ngbü ele te-wü ake züka ngü ale? Ra-sü tĩ eyi angbü te sü biringbö ake biti?

15Yesu Kurisito tĩ eyi angbü tundu ake Satana? Kpah bala, nih, wü kpara te nih ra eyi fü Yesu ne, nih tĩ angbü emere ngü baka wü kpara, te ewü le ngü ka Yesu de ne, nda-nih de!

16Te wüh ena aza faranda, akoro di kpa esambü ka Mere Me la, ngü la ena areke te Me fanü? Ngü la tĩ areke te Me nda de! Wü di engä wüna, nih de wü di Me. Me mala ta ngü la eyi gügü, gömö wü mürü dofo ka-ye, gü ba, "De-ni, Me, ni ena akoro angbü tundu de wü kpara ka-ni, fü ni ajĩ gba ni esüka ewü. Ni ena anzö ngüte de ewü, fü ewü angbü zu wü vüngüte ka-ni fanü."

17Teka ngü la, fü Me adu amala kpah gara ngü fü wü kpara ka-ye la, gü ba, "Ah le de wü yia esüka siti wü kpara la asidi, angü wü kpara la le ngü ka-ni nda-wü de. Wü mere e arĩ gbü siti ngü ka-ewü la de, teka fü ni adi ewu wü nzila, baka züka wü kpara ka-ni tete.

18Te di bala, de-ni, Me, ni fü wü baka Wö wü, wü nda-wü baka wü di ni." Dela ngü de te Mere Miri Me mala teka wü kpara ka-ye.

2 Korinoto 7

1Wü di engä wüna, Me mala eyi, gü ba, ni ena amere wü züka ngü la amere fü nih. Te di bala, ah le de nih o to nih 'buru, teka fü nih adi emere wü züka ngü gbü jia Me. Nih mere e amere siti ngü 'buru 'dö de. Nih to küte nih bete maguma nih 'buru, teka fü nih angbü nzila, da ecu ngü Me.

2Wü di engä wüna, yi le a de, neh teka ne? Ma ngbü enda'ba te-ra fü yi, gü ba, ah le de yi du, yi di ele a de maguma yi 'buru. A mere siti ngü ta eyi fü gara kpara esüka yi? A fiti ta gara kpara eyi, de ah ce ngü ka Me? A za ta e ka gara kpara eyi gbü zi? A'a! A mere wü ngü ta bala nda-a de!

3Yi ngbü efi, gü ba, ma ngbü emala ngü la bala, teka ato lümü di te yi, teka te yi ngbü eje wu ka wü kpara, de te ewü ngbü esiti irĩ ra di ne? Ah bala de! Ah ka-ye baka ngü te ma mala fü yi te engä gina, gü ba, ma le yi de maguma ra 'buru ne. Te ah ena adi de kpi, anga küküwa la, gara ngü de te ena atĩri lele ka-ra kpaka yi, nda ma.

4Ma wu eyi, gü ba, yi de züka wü kpara ka Yesu Kurisito. Ngü ka-yi ngbü eto tadu fere efa sü, gbü wü cinga 'buru te ngbü emaka a ne. Teka ngü la, fü ra angbü egbo nga irĩ yi fü wü bu ra.

- ⁵Wü di engä wüna, baka te a koro gbü Makedoniya sene ne, maguma a gu la fi de. Angü wü vügü ka-a ngbü embü a, de bi wü ngü. Kpah bala, ngü ka-yi ngbü fi bü da eto mere fingangü fü a.
- ⁶Amba te fele ngü ngbü etoro te nih la, ngü ma. Me ladü, te ngbü eto wazi fü nih. Nda-a, Me to wazi eyi fü a fanü, angü Tito du koro eyi kpaka a.
- ⁷Kpah bala, engu mala nga yi eyi fü a, gü ba, yi to wazi eyi fü ni fa sü. Yi ngbü kpah ele teka awu ra. Yi ngbü engbü kpah de cinga, teka siti wü ngü ta te yi mere. Yi le kpah ato wazi fere, gbü wü ngü te ngbü eto cinga te ra ne. Tekä ngü la, fü ra ayia angbü de mere tadu emaguma ra.
- ⁸Wü di engä wüna, ma wu eyi, gü ba, köcökpa ta te ma ba fü yi, teka siti ngü te yi mere esüka yi de kpala ne, köcökpa la mere züka ngü eyi. Cinga yi ri ta eyi te ra, teka köcökpa la. Amba cinga ka-yi la yiri ta fa sü nda de.
- ⁹Te di bala, ngü ka köcökpa ta te ma ba la, reke te ra fa sü. Ngü te to tadu fere, ah de ngü ka cinga ka-yi nda de. Ma ngbü de tadu kükürü de, angü yi fü maguma yi eyi, du ce siti ngü, ta te yi ngbü emere ne. Te di bala, cinga ka-yi la, ah de siti ngü nda de. Ah de züka cinga, te ngbü eto tadu fü Me.
- ¹⁰Te cinga mere nih teka siti ngü ka-nih la, ah de züka cinga, te ngbü eküwa wü kpara. Angü cinga la ngbü efü maguma nih, fü nih adu ace siti ngü ka-nih. Amba siti cinga kpah ladü, ah de cinga ka fuh kotö ne. Cinga la ngbü eto kpi gbü jia wü kpara, angü wüh le afü maguma wü de.
- ¹¹Amba cinga de te mere yi la, ah ka-ye de züka cinga. Yi ngbü ta de cinga teka siti ngü, de te biri kpara esüka yi mere ne. Cinga la fü maguma yi eyi fanü. Enatikine, yi to te-yi eyi, teka areke ngü ka-yi mbi mbi mbi gbü jia Me. Maguma yi ngbü ta enzu, angü yi reke ta ngü la kere la de. Cürü ngbü ta kpah emere yi, teka siti ngü la. Fü gümü ra angbü kpah eke yi. Fü yi ayia areke ngü, ta te di de ezengba nih ne. Tekä ngü la, fü yi ayia ato kuru te mene kpara esüka yi, te mere siti ngü ne. Gbü wü ngü la 'buru, ma wu eyi, gü ba, maguma yi, de fingangü ka-yi du koro eyi mbi, reke areke.
- ¹²Yi ngbü efi, gü ba, ma ba köcökpa, nzö teka arï kpara, te mere siti ngü ne? A'a, ah bala de! Kpah bala, ma ba teka mene kpara, te wüh mere siti ngü fefe ne kpah de. Te di bala, ma ba köcökpa la, neh teka wü da? Ah teka ngü ka-yi, teka de yi sere fanü fanü gbü jia Me, gü ba, ani le a eyi de maguma ani biringbö.
- ¹³Te di bala, maguma a gu eyi fanü. Kpah bala, a ngbü de tadu, teka züka ngü te yi mere fü Tito de kpala ne, angü yi to wazi eyi fefe na fanü fanü.
- ¹⁴Angü, ta te ma tima Tito tete kpaka yi ne, ma ngbü gbo nga yi fefe na fa 'duwa cu sü. Te yi ena amere züka ngü fefe bala ta de la, de bane ngü la ena ato lümü fere afa sü. Amba wü züka ngü, de te ma mala tüngü yi ne, ah 'buru de ngü fanü, kpah baka wü gara ngü, te ma mala ta fü yi ne.

¹⁵Tito mala fere, gü ba dene, "Te ni koro kpaka yi kpala ne, yi za ni zu gbü mürü, de maguma yi 'buru. Yi ngbü ecu ngü ni, da ele wü ngü, te ni ngbü emala ne, 'buru ale. Fü ni adu ale yi kpah afa sü, teka züka ngü ka-yi la."

¹⁶Te di bala, ma ngbü kpah de tadu, teka züka ngü ka-yi la, angü ma wu eyi, gü ba, yi de kpeke wü kpara fanü fanü, te fingangü ka-ra di kpaka ewü.

2 Korīnito 8

¹Wü di enga wüna, ma ngbü esere nga wazi, de te Me to fü wü kpara ka-ye agbü Makedoniya de züka maguma ye.

²Wüh ngbü engbü kpala gbü mere cinga. Amba Me to wazi fü ewü, fü ewü angbü etüka te-wü gbü cinga la, angbü engbü de tadu te wü, teka ngü ka Yesu. E esaka ewü nda kpah ma. Fü Me adu ato wazi fü ewü gbü cinga la. Fü wü mürü cinga la adu me-wü, ato mere bi jiase, teka ale ta-ngü di te wü bu wü.

³Ma ngbü emala fü yi dene zu ngü. Wü kpara la, wüh to ta mere bi jiase, fa wazi wü di ka! Wüh to e la bala teka lele emaguma wü. Gara kpara te to riri fü ewü, teka amere ngü la bala ne, ah nda ma.

⁴Wüh koro ta kpaka a me-wü, ayi-ta a, teka de a to kaje fü ani, de ani tima letangü fü wü kpara ka Me, te ewü ngbü emaka cinga agbü Yudaya.

⁵Fü ewü adu kpah amere gara ngü, te fa engu dela, angü wüh to te-wü 'buru 'buru fü Miri Yesu. Fü ewü adu ato te-wü teka amere wü ngü te a ri ewü di, baka te Me ngbü ele. Fü ngü ka-ewü la aga gbü jia a 'duwa ba-neh-ene-la.

⁶Teka nda-yi letangü fü wü mürü cinga la, Tito kpo ta eyi de tima la esüka yi te enga gina. Dela si-ngü de te a tima engu, lügü kpaka yi tete na ne, de ah to wazi fü yi, teka fü yi abiti du jiase, te yi ngbü ero ne, ato esakaka.

⁷Wü di enga wüna, yi zu de kpeke wü kpara, teka tima ka Me fanü. Yi to maguma yi eyi 'buru fü Yesu Kurisito. Yi ngbü emala ngü ka Me kpah de wazi ereke areke, angü yi wu zu ngü ka Me eyi fanü fanü. Kpah bala, yi to te-yi eyi 'buru, teka amere tima ka Me de maguma yi biringbö. Yi le a kpah eyi de maguma yi 'buru. Te di bala, ah le de yi di ele ta-ngü te wü bu yi, te cinga ngbü emere ewü ne, kpah reke areke.

⁸Wü di enga wüna, ma le ato riri fü yi, teka ngü ne, nda-ra de. Ma ngbü nda-ra bü emala fü yi, gü ba, wü gara wü bu yi to maguma wü eyi, teka adi ele ta-ngü te wü mürü cinga bala. Te di bala, ma ele awu, anga yi ngbü ngbü ele wü bu yi de maguma yi fanü fanü, baka nda-wü la?

⁹Yi wu eyi reke areke, gü ba, Miri ka-nih Yesu Kurisito le nih de maguma ye 'buru. Angü wü ngü 'buru ladü esasaka na, fü engu ayia ace ngü la, adu afü te-ye baka mürü cinga, teka aküwa nih, de nih maka mere bi züka ngü gbü cinga kaka-na la.

- 10**Ma tĩ ato rĩrĩ fũ yi kpekpeke de, amba gbũ fĩngangũ ka-ra, ah le de yi mere ngũ teka letangũ la reke areke, de zũka maguma yi. Angũ gbũ re ta te nza ne, yi de gina wũ kpara te yi kpo de fĩngangũ la fi me-yi.
- 11**Te di bala, ah le de yi nü de tima la de mere tadu, zalũ koro di te adu ye, baka ta te yi kpo ngbũ emere ne. Yi to takpa la te nga wazi e, te di ladũ esaka yi.
- 12**Angũ, te e be esaka yi de, fũ yi ato mba cũkũ'daye de zũka maguma yi la, ngũ la ena areke gbũ jia Me afa sũ. Angũ engu wu eyi, gũ ba, gara e esaka yi, te yi ena ato afa sũ ne, nda ma.
- 13**Yi mere e afi, gũ ba, "Ma yia eza cĩnga ka gara wũ bu ani, ao 'buru gbũ nzõ ani," ne de.
- 14**Angũ titĩne dene, wũ e eyi ladũ esaka yi fa sũ. Ah le de yi le ta-ngũ di te wũ mürũ cĩnga. Angũ te gara, te cĩnga kpo da emere yi la, wũ bu yi ena ale ta-ngũ te yi kpah bala. Te di bala, ngũ ka-yi ena atĩ 'buru kpini.
- 15**Yi fi la nga ngũ, ta te wũh ba gbũ Ngari Me, teka ngũ ka wũ di enga Yĩsarayele, ta te wũh ngbũ ero zũ-e, te Me ngbũ eto fũ ewũ, agbũ gũ ne. Ngũ la gũ ba, "Mene wũ kpara, ta te ewũ ngbũ ero nda-wũ zũ-e efa sũ ne, wũh ngbũ ezũ e la 'duwa enza anza 'buru, angũ wũh ngbũ eye sũka e la, te nga wũ 'buru kpini kpini de wũ mürũ cĩnga. Teka ngũ la, mene wũ kpara, ta te ewũ ngbũ ero nda-wũ mba cũkũ'daye ne, fũ ewũ angbũ kpah ezũ e, adi esika di ereke areke, teka te wũ bu ewũ ngbũ ele ta-ngũ te ewũ." Te di bala, dela ngũ te wũ kpara ka Me ena adi emere esũka wũ.
- 16**Tito de kpara te to te-ye eyi, teka ato wazi fũ yi, kpah baka te ma ngbũ emere ne. A gbo nga Me cu fa sũ teka ngũ la, angũ Me de kpara te to wazi la fefe na me-ye.
- 17**Te a yi-tata na, de engu nü kpaka yi kpala ne, ah le ngũ la cu de maguma ye, gũ ba, "Dela zu ngũ de te ni ngbũ ele ne, angũ gũmũ yi ngbũ eke ni efa sũ."
- 18**A ngbũ etima ewũ ake gara enga ni nih, te wũ kpara ka Yesu 'buru ngbũ ecu ngũngũ, angũ engu ngbũ emala ngũ ka Yesu fũ wũ kpara ereke cu efa sũ.
- 19**Kpah bala, wũ kpara ka Yesu de sene 'buru fe engu ta eyi, de a le kaje de ewũ, teka aro jiase, de te wũh le ato fũ wũ mürũ cĩnga ne. A mere tima la kũkürũ de, a ngbũ emere ngũ la bala, teka de wũ kpara wu, gũ ba, a ngbũ ele teka ale ta-ngũ te wũ bu a, cu de maguma a, teka fũ ewũ adu agbo nga Me teka ngũ la.
- 20**Angũ takpa de te wũh to ne, ah fa sũ. Te di bala, ah le de a mere tima la reke areke, gbũ jia Miri Yesu, kpah gbũ jia wũ kpara. Angũ wũ kpara ena asiti irĩ a, gũ ba, a zũ jiase la eyi.
- 22**A ngbũ kpah etima gara kpara, te engu ena anũ de mene ewũ de 'basu ne. A wu engu reke areke. Engu de kpeke kpara gbũ tima ka Me. Engu je nga zũka wũ ngũ,

de te yi ngbü emere ne, eyi gömö a. Fū engu ayia ato te-ye 'buru 'buru teka tima la.

²³Tito nda-ye de kpara te a ngbü emere tima ake di, teka ato wazi fū yi. Teka wü gara kpara de 'basu, te ewü ngbü enü de wü Tito ne, wü kpara ka Yesu de sene ne fe ewü me-wü, atima kpaka yi. Kükürü de, teka de wü kpara gbo nga iri Yesu Kurisito, teka ngü ka tima la.

²⁴Te di bala, ah le de yi mere ngü ewü kpala reke areke, de züka maguma, teka de wü kpara ka Yesu Kurisito de kpakine ne, wu, gü ba, ngü te ma ngbü egbo nga yi di fū ani ne, ah de zu ngü fanü fanü.

2 Korinito 9

¹Wü di enga wüna, ma wu reke areke, gü ba, yi ngbü eyi egiri kaje, teka atima letangü fū wü kpara ka Yesu agbü Yudaya. Te di bala, gara ngü te ma ena ato riri di fū yi, teka ngü la, nda ma. Angü ma kpo eyi emala nga yi fū wü kpara ka Makedoniya, gü ba, de-yi, wü kpara ka Yesu agbü tö ka Akaya de kpala ne, yi kpo eyi ereke te-yi teka tima la, kü gbü re de te nza ne. Te wü kpara ka Makedoniya je ngü la bala, fū mere bi ewü ato te-wü kpah, teka ale ta-ngü te wü kpara ka Yesu agbü Yudaya.

³Si-ngü de te ma tima wü di enga ni nih ne tete kpaka yi, ah ba e te ma tima ewü de riri fū yi ne nda de. Ma du fi nga ngü la, maka sidi, gü ba, te wü gara kpara ka Makedoniya ena agi ta nga ra kpaka yi, fū ewü akoro awu, gü ba, yi biti jiasa la, nza la fi de la, ah ena adi ta de siti ngü. Angü mere bi ngü, te a mala fū ewü tungü yi ne, ah ena adu akoro gbü jia ewü ba töndö ngü kükürü. Fū ngü la adu ato mere siti lümü fū nih de nih ma.

⁵Fü ra adu afi, gü ba, te ah bala, ah le de ma tima wü gara kpara te enga gina, de ngü la kpaka yi, teka de yi reke te-yi, angbü nzo. Te di bala, gbü silkpī te ma ena akoro tete kpaka yi kpala, yi ena aza jiasa la kere, ato baka ta te yi mala te enga gina ne. Kükürü de, teka fū wü kpara 'buru awu, gü ba, yi ngbü eto e la de züka maguma yi.

⁶Yi fi nga ngü te ma ngbü emala fū yi ne. Te mü sö e, fū mü amoko nguwa gbügbü mba cükü'daye la, mü ena amaka mere bi zü-e gbügbü na? Mü ti amaka de! Amba te mü le amaka mere bi zü-e la, ah le de mü sö e memere, fū mü amoko nguwa gbügbü 'buru!

⁷Teka ngü ka takpa, ah le de yi fi nga ngü la ferrre, de yi to e la, baka te kpara ngbü ele ato. Ah de ngü ka riri nda de. Yi to e la de maguma yi 'basu 'basu de. Yi to de tadu, de maguma yi biringbö, teka fū ngü ka-yi areke gbü jia Me.

⁸Kükürü de, angü Me de mürü wazi. Engu ena alügü na wü e la fū yi cu afa sü. Fū wü e ka-yi adi kpah ezu efa sü. Fū yi amaka wazi, adu angbü ele ta-ngü te wü mürü cinga, gbü wü gara ngü.

⁹Angü Me mala ta ngü gügü, gömö mürü dofo ka-ye, gü ba, "Kpara te ngü kaka reke gbü jia ni, Me, ah 'duwa de mene kpara, te ngbü ele ta-ngü te wü mürü cinga, de züka maguma ye ne. Züka ngü kaka-na ti anza de."

¹⁰Kpara te ngbü eto nguwa, fü yi adi eru ne, neh da? Anga kpara te ngbü eto wazi fü nguwa la, fü ah adi ega, erī, ekoro zü-e tete fü yi ne, neh da? Ah de Me de? Te di bala, Me ena angbü fi bü da eto mere bi zü-e fü yi, teka fü yi angbü fi bü da ele ta-ngü te wü mürü cinga bala, de züka maguma yi.

¹¹Angü Me to wü e la fü yi kükürü de. Ah to teka de yi mere tima di. Te di bala, mere bi wü kpara ena agbo nga Me, teka takpa ka-yi, te yi ena atima esaka a ne.

¹²Takpa de te yi to la, ena ale ta-ngü te wü kpara ka Yesu, de agbü Yudaya ne, cu afa sü. Wüh ena angbü de mere tadu, da egbo nga Me, teka takpa ka-yi la. Kpah bala, tima ka-yi la ena asere fü ewü, gü ba, yi to maguma yi eyi fü Yesu Kurisito fanü fanü, angü yi ngbü eyi emere riri ka Yesu ereke areke. Te di bala, wü kpara la ena agbo kpah nga iri Me, teka letangü ka-yi, te yi to reke areke de züka maguma yi ne.

¹⁴Kpah bala, wüh ena adu ale yi de maguma wü 'buru. Wüh ena angbü kpah da eyi-ta Me teka ngü ka-yi. Kükürü de, angü Me to wazi eyi fü yi, teka ale ta-ngü di te ewü, de züka maguma yi.

¹⁵Wayi, nih gbo nga Me, teka züka ngü kaka, te engu to fü nih. Angü engu tima Ye ye baka takpa, de ah koro fuh kotö ne, teka aküwa nih. Takpa engu la de mere züka takpa, te fa wü gara takpa 'buru!

2 Korinito 10

¹Wü di enga wüna, de-ra Pawülü, ma ngbü enda'ba te-ra fü yi, angü yi ngbü emala, gü ba, "Te ma nü sü eyi mba nengete agbü gara sü la, ma ngbü emala ngü fü ani kpekpeke, fü ra angbü etima kpeke wü riri gbü köcökpa fü ani. Amba te ma ladü tundu de wü ani la, ma ngbü ekpe cürü." Wü di enga wüna, ma le amala ngü fü yi kpekpeke nda-ra de. Ma le amala ngü fü yi ferrre, de gu maguma, baka nda Yesu Kurisito. Te di bala, ma ngbü enda'ba te-ra fü yi, de yi fü fingangü ka-yi afü. Angü te gara, te ma ena adu akoro kpaka yi kpala la, ma ena amala ngü fü yi kpekpeke fanü. Ma wu kpo, gü ba, wü gara kpara ladü esüka yi agbü Korinito kpala, te wüh ngbü emala, gü ba, "Ma ngbü emere tima ka Yesu Kurisito ne, teka de ma maka wü e ka fuh kotö ne gbügbü na." Ngü la bala nda de, ah ka-ye de wu! Te wüh ce ngü la de la, wüh ena awu ngü la gbü sikipi te ma ena akoro tete na kpala!

³Fanü fanü, a ngbü engbü fuh kotö sene, kpah baka wü bu a. Amba, tima te a ngbü emere, de wü gü te a ngbü egü ne, ah de ngü ka fuh kotö ne nda de, angü a ngbü egü gü la de wü Satana.

⁴A ngbü eza wü e ka gü, te Me to fü a ne, teka amere gü la di. Amba wü e la de wü e ka füh kotö ne, baka wü dü, keze bete maguruma ne, nda-wü de. Ah ka-ye de wazi de te Me to fü a, teka afa wazi Satana di ne.

⁵A ngbü egü gü de wü siti ngü, te ngbü esiti fingangü ka wü kpara, kpah de ngü ka kögö-nzö, te ngbü etiri ewü, teka de wüh to maguma wü fü Me de ne. A ngbü emere gü de wü siti ngü de bala, teka anza ngü ka-ewü anza 'buru 'buru asidi. Fü a angbü eri wü kpara, teka de wüh ce siti ngü de bala, adu afü maguma wü, ato te-wü 'buru fü Yesu Kurisito.

⁶A ngbü kpah ele de yi fü maguma yi, adu ara fü Miri Yesu Kurisito. Amba te wü gara yi lala fi bü te ngü ka kögö-nzö la, a kpah de wazi teka ato kuru di te ewü!

⁷Wü di enga wüna, gara kpara ladü esüka yi, te ena amala, gü ba, "Yesu Kurisito to wazi bü duu fü ni." Ngü la fanü? Ah le de yi fi ngü la reke areke. Te ah bala la, anga de-ra? Ma de kpeke kpara, te Yesu Kurisito to wazi fere me-ye, ne de? Te di bala, ah le de kpara, te ngbü egbo nga ye de bala ne, fi nga ngü la mbi mbi mbi, angü nih 'buru de wü kpara, te Yesu to wazi eyi fü ewü.

⁸Miri Yesu to wazi eyi fere fanü fanü, amba wazi la ka-ye teka de ma to wazi di fü yi, gbü ngü ka Me. Ah teka fü ra angbü di gbü nzö yi, baka miri, ne nda de. Yi ngbü efi, ga, ma ngbü egbo nga ra teka ngü la? Te ah ena adi kpah bü bala la, ah ba ngü de, angü ma wu eyi, gü ba, ma ti amaka lümü gbü ngü la nda-ra de.

⁹Yi ngbü efi, gü ba dene, ma ngbü eba wü ngü de bala fü ani, gbü wü köcökpa ne, teka ato cürü di emaguma ani? Ah bala de.

¹⁰Wü gara kpara esüka yi ngbü emala, gü ba, "Te ma ngbü eba köcökpa la, ma ngbü eba cögbörö kpeke wü ngü, baka kpeke kpara la. Amba te ma ladü esüka ani la, ma du ngbü baka töndö kpara, te wu da emala ngü mbi mbi de." Ngü la fanü?

¹¹Kpara te ngbü emala ngü de bala, ah le de engu fi ngü la afi feke. Ma ngbü emala ngü fü yi kpekpeke, gü ba, ngü te ma ngbü emere, ah nda-ye kpikpi ye fü mene ngü, te ma ngbü eba ne, nda de. Ma ena amere wü ngü la kpah bala, gbü sikpi te ma ena akoro tete na kpaka yi kpala. Fü yi adu awu ngü la.

¹²Wü gara kpara ladü esüka yi kpala, te ewü ngbü efi nga wü, gü ba, "Ani de wü cögbörö kpara, fa wü bu ani ka." A ti amala fü yi, gü ba, a kpah de cögbörö wü kpara baka ewü la, nda-a de! Ah le de yi fi ngü ka wü kpara la mbi mbi mbi. Ngü te ewü ngbü emere la, ah de zu ngü, te wü kpeke kpara ngbü emere? Ah bala de! Wüh ngbü efi ka-wü bü duu nga wü, teka de ani ngbü gbü jia wü kpara, baka kpeke cögbörö wü kpara. Wüh fi nga ngü ka Me nda-wü de. Dela züka ngü?

¹³Teka ngü ka-a, a ti agbo nga a me-a nda-a de. A ena agbo 'duwa nga tima, de te Me to fü a ne. Tima la, ah de tima te a ngbü emala ngü ka Yesu Kurisito di fü wü kpara, kpah de wü yi mini!

14Te Me ena atima a ta de la, de bane a ti eyi akoro kpaka yi kpala? Amba Me tima a me-ye, fü a ayia akoro ta kpaka yi de kpala, amala ngü ka Yesu Kurisito fü yi, baka te engu mala.

15A ti eyi agbo nga a, teka gara tima, te wü gara kpara ngbü emere? Ngü bala ma. A ti arı gbü tima, te Me to fü wü gara kpara, kpo fi de. A ngbü eo jia a fi bü tüngü yi, teka fü yi arü kpekpeke gbü ngü ka Yesu, angü a le de yi nü de tima la kpa engagira nü. Dela ngü te ena areke gbü jia Me, angü engu to tima la fü a me-ye.

16Te yi koro eyi kpeke wü kpara, gbü tima ka Yesu la, a ena ayia anü amere tima ka-a gbü wü gara sü nengete, gbü sü te wü kpara je ngü ka Miri Yesu tete na la de. Amba te a ce tima de te Me to fü a ne, ayia angbü emere tima ka gara kpara, teka de wü kpara gbo nga a tete na la, dela ka-ye töndö ngü kükürü!

17Ah baka ngü ta te wüh ba gbü Ngari Me gügü, gü ba, "Mü mere e agbo nga mü de tete-mü de. Mü gbo 'duwa nga Me, teka ngü te engu mere fü mü."

18Me le ngü ka kpara, te ngbü egbo nga ye de tete-ye ne, nda de. Me ngbü ele 'duwa ngü ka mene kpara, te ngbü emere ngü gbü jia ni, Me, 'buru mbi ne.

2 Korınto 11

1Wü di enga wüna, enatikine te ma gbo nga ra fü yi la, ngü la mere e angbü gbü jia yi baka töndö ngü ne de. Kpah bala, maguma yi mere e anzu eküte ra de.

2Angü ma le yi fa sü. Ma baka wö yi, yi nda-yi baka wü di ra, wü mada. Ma reke ngü eyi tüngü yi, teka de Miri Yesu se yi wara ye tete. Te di tıne eyi bala ne, ah le de yi ngbü nzila, fü yi ale ngü kaka de maguma yi biringbö. Yi mere e agiri wü gara ngü, anga angbü de maguma yi 'basu 'basu, ne tıne de.

3Ma ngbü de mere bi fingangü teka ngü ka-yi. Angü e-wu neh da, gara kpara ena akoro afiti yi, baka mere kpürü, ta te fiti Awa ne. Fü yi adu angbü emere ngü ka Yesu, de maguma yi 'basu 'basu.

4Ma mala ngü ne bala kükürü de, angü ma wu eyi, te wü mürü wu la koro kpaka yi, fü ewü akpo da esu wu fü yi la, yi ngbü ele wu ka-ewü la 'duwa bü kere! Amba ngü te wü kpara la ngbü emala, gü ba, ah de ngü ka Yesu ne, ah baka nda-a, de te a mala fü yi gügü ne, nda de. Angü kpara te to wazi la fü ewü, ah de Nzila Wazi Me nda de. Yi ngbü ele ngü ka wu ka-ewü la, neh teka ne?

5Wü kpara la ngbü emala fü yi, gü ba, "Ani de kpeke wü mürü tima ka Yesu," amba ma ngbü emala fü yi, gü ba, ngü ka-ewü ti afa nda-ra nda kü de!

6Wüh ngbü emala, gü ba, "Ma wu da ero mö baka mere kpara nda-ra de." Ngü la fanü? Amba ma wu eyi, gü ba, ma wu ngü ka Me reke areke. Yi wu ngü la kpah kpo, angü ma sere ngü la fü yi eyi, nda nganga anda!

⁷Ta te ma ngbü kpa esüka yi de kpala, da emala ngü ka Yesu fü yi ne, ma yi-ta yi teka letangü nda-ra de. Ma mere te-ra ta baka mürü cinga, teka de yi maka wazi, fü yi akoro baka cögbörö wü kpara. Ngü la gbü jia yi esiti?

⁸Ma ngbü emere ngü la ta bala, teka ato wazi di fü yi gbü ngü ka Me. Amba wü kpara ka Yesu, de te ewü di gbü wü gara sü ne, wüh ngbü ta ele ta-ngü te ra de jiasse me-wü. Ah ge baka te ma to ta cinga te ewü, teka letangü de te ewü to fere, ale ta-ngü di te yi, gbü tima ka Me ne.

⁹Te ma ngbü ta kpaka yi kpala ne, ma yo ta gara e eyi eküte yi? Wü kpara ka Yesu, ta te ewü koro agbü Makedoniya ne, le ta ta-ngü te ra ka-wü bü nzö me-wü. Tekä ngü la, wü e ta te ma ngbü ele ne 'buru ladü. Te di bala, gara e te ma ena ayo kpaka yi nda ma. Angü dela ngü te ma ngbü egbo nga ra di, gbü sü ka Akaya 'buru, teka te ma yo e esaka wü kpara nda-ra kü de ne. Ma su wu de! Ma tĩ ace ngü la kpah de! Yesu Kurisito wu ngü la me-ye!

¹¹Ma le aza jiasse esaka yi de, neh teka ne? Angü ma le yi de? Ah bala de! Ma le yi eyi de maguma ra 'buru. Me wu ngü la cu me-ye!

¹²Angü ma le amere ngü la bala de, teka wü mürü mani, te ewü ngbü egbo nga wü, gü ba, "Ani ngbü emere tima kpah baka nda-a ne." De-ra Pawülü, ma le ngü ka-ewü la nda-ra kü de! Dela si-ngü de te ma le aza jiasse esaka yi tete de ne.

¹³Wü kpara la ngbü esutu wu fü wü kpara, gü ba, "Ani de wü mürü tima ka Yesu." Amba wüh ngbü emere dela tima ka Yesu nda-wü de, wüh ka-wü de wü mürü fiti.

¹⁴Wayi, wüh ngbü emere ngü kpah baka nda mere kpara ka-wü, Satana! Angü engu wu da efü te-ye baka malayika ka Me kpo. Wü kpara kaka ngbü emere kpah bala, da efü te-wü baka wü mürü tima ka Yesu. Amba Me wu ngü ka-ewü la reke areke. Te gara, engu ena ato kuru te ewü, te nga wü ngü de te wü ngbü emere la!

¹⁶Ma du ngbü kpah emala ngü ne fü yi, enda nganga na, gü ba, "Ma de töndö kpara nda-ra de." Te yi ngbü efi bala la, ah mbi. Amba ah le de yi le mba töndö ngü, te ma ngbü emala fü yi, teka ra ne, teka fü yi awu si-ngü, gbü wü ngü de te ma ngbü egbo nga ra tekaka ne.

¹⁷Ma ngbü egbo nga ra bala teka ne? Miri Yesu mala ta fere, de ma di egbo nga ra bala? Ah bala de!

¹⁸Amba baka te wü gara kpara ngbü egbo nga ngü ka-wü ne, ma le eyi amere kpah baka nda-ewü la.

¹⁹Amba te yi fi, gü ba, ani de kpeke wü kpara, te ani wu ngü fa sü la, ah le de yi mere e afi nga töndö wü ngü, te ma ngbü emala teka ngü ka-ra la de!

²⁰Fanü fanü, te kpara fiti yi la, yi tĩ eyi aje ngü kaka-na la, fü yi ale. Anga te engu ngbü ezü wü e ka-yi enza, anga te engu ngbü emala ngü fü yi baka wü labi ka-ye

la, yi ena ale ngü kaka. Anga te engu ngbü efala yi, da ebe gbüra yi la, yi ena angbü fi bü da ele ngü kaka la ale!

21Amba nda-a, a mere yi baka nda wü mürü fiti la nda-a de! Te di bala, dela si-ngü de te yi le aje ngü ka-a tete na de ne? Te wü kpara la ngbü egbo nga wü bala la, ma ti kpah eyi agbo nga ra baka nda-ewü la. Angü ngü ka-ewü ti afa nda-ra nda de!

22Te di bala, te wüh gü ba, ani de wü di engu Yisarayeale la, ma kpah de engu Yisarayeale. Te wüh gü ba, ani de wü kundu ye Abarayama la, ma kpah de kundu ye Abarayama.

23Ma ngbü fi bü emala ngü ne baka mürü maröfö! Te wüh gü ba, ani de wü mürü tima ka Yesu Kurisito la, ma kpah de mürü tima ka Yesu Kurisito. Tima ka-ra fa nda-ewü afa! Kuru te wüh to fere, teka ngü ka Yesu Kurisito, fa nda-ewü ka! Wüh i ra gbü ku, teka tima ka Yesu, neh eyi du fe? Wüh süma ra de juru teka ngü la, neh eyi du fe? Wüh le teka amörö ra amörö, neh eyi du fe?

24Wü di engu wüna, ma ngbü emala fü yi, gü ba, wü cögbörö kpara ka wü Yisarayeale süma ra eyi teke biri nzükpa de füh ye menewa (39), du 'buruve.

25Wüh sötö ra de da eyi du biringbö. Wü cögbörö kpara ka Ruma süma ra eyi du bata. Te ma ngbü endoro, da emala ngü ka Yesu ne, siti wü ngü mere ra kpah eyi. Te ma ngbü enü tete gbü zabu, fü zabu la ayia arī esa ngu. Ngü la mere te-ye eyi fere bala du bata. Gbü gara sikipi, ma ngbü gbü ngu teka sikipi biringbö cu. Fü ra aküwa kpah gbü ngü la.

26Te ma ngbü ta endoro tete de lö ra te nga wü kaje, siti wü kpara yia ta kpah eyi teka amörö ra, neh du fe? Ma yia ta kpah eyi ekpi akpi gbü ngu te si asi, neh du fe? Wü di engu Yisarayeale, te ewü di de wü di engu wüna ne, wüh giri ta da wü kpah eyi teka amörö ra, neh du fe? Wü ganzi kpara mere ta kpah eyi bala. Ma maka cinga kpah eyi kpa etü gü. Ma maka cinga kpah eyi gbü cögbörö wü köti. Ma maka cinga kpah eyi, esaka wü mürü wu, te ewü gü ba, "Ani de wü di engu wüna, gbü tima ka Yesu ne!"

27Ma mere tima ka Yesu eyi kpekpeke, fü ra amaka mere bi mbümbü kpah eyi gbü ngü la, baka tala, gümü ngu, bete cinga bongo. Kpah bala, gbü wü gara biti, ra zoro jia ra de. Gbü gara sikipi, zü ngbü kpah emere ra.

28Amba ngü te ngbü eto cinga fere, efa wü gara ngü 'buru, ah de fingangü te ngbü embü ra, teka wü kpara ka Yesu, de te ewü je ngü ka Me gömö ra ne.

29Kükürü de, angü wüh baka wü di ra. Te kpara ka Yesu biringbö maka wazi de la, ngü la ngbü eto cinga fere, angü ah kpah baka te wazi ra nza eyi. Te gara kpara ka Yesu mere siti ngü la, ngü la ngbü ekolo maguma ra akolo.

30Dela wü ngü te ma ena agbo nga ra tekaka. Ma ena agbo nga ra teka wü cinga, te ngbü embü ra gbü tima ka Yesu ne, angü wazi ra nda ma.

³¹Me wu ngü la me-ye. Ma su wu nda-ra de! Gbo nga e ngbü te iri Me fi mere badi!

³²Ta gügü, te ma di la agbü Damaseke ne, miri ka Damaseke la mala ta ngü fü wü marajümüya ka-ye, de wüh cī ra emöngiti 'baranga ka mere köti la. Miri la mala ngü la bala, teka te ma ena akoro kpa etanü la, de wüh zoro ra azoro.

³³Amba wü bu ra wu ngü la kpo. Fü ewü aza ra, ayia ato gbü mere kuwu. Fü ewü ayia alī ga kpa füh mere 'baranga ka köti la. Fü ewü ayia ai ku te mere kuwu la, ato ra di ferrre kpa kötö. Fü ra ayia azi te-ra, akpe ka-ra, anü sü.

2 Korinito 12

¹Ma wu kpo, gü ba, te kpara ngbü egbo nga ye de tete-ye la, ah de töndö ngü. Amba ah reke pe, te ma ena agbo nga ra mba ce. Angü ma ngbü ele amala nga ngü, de te Miri Yesu sere fere baka roto ne, fü yi.

²Nga ngü la ra eyi baka re nzükpa de füh ye bala dene. Me za ra ta, nü di agbü sü ka-ye agbü kpī. Anga ngü la, ma wu cu de jia ra, anga ah de roto ya, ma tī awu ngü la mbi mbi de! Me wu ngü la ka-ye nzö me-ye. Fü engu aza ra akoro di agbü sü ka-ye agbü kpī. Fü engu asere wü cögbörö kpeke ngü, te komö kpara ngbü egu kaka-na agu, fere. Wü ngü te ma tī amala nganga na fü yi mbi mbi kpah de.

⁵Ma tī eyi agbo nga ngü de bala, angü ah de mere kpeke ngü. Amba ma le agbo nga ra, teka ngü la, nda-ra de. Ma le agbo nga ra nzö teka wü cinga, te ma ngbü emaka teka ngü ka Miri Yesu Kurisito ne.

⁶Te ma ena ale ta agbo nga ra la, wü ngü de te ma ena agbo nga ra tekaka na ne, ah ma? Ah ladü! Ma su wu de! Amba ma le amere ngü bala nda-ra de. Kükürü de, angü ma le de yi di ecu ngü ra, baka mere kpara, teka ngü ka roto, de te Miri Yesu sere fere ne, nda-ra kpah de. Amba de-yi, yi wu wü ngü, te ma ngbü mere gbü jia yi ne eyi. Yi je kpah wü ngü, te ma ngbü mala fü yi ne eyi, cu de güje yi. Ah ena adi ta mbi, te yi ena angbü efi nga ra teka wü ngü la.

⁷Teka mere kpeke ngü, de te Miri Yesu sere fere gbü roto ne, Me le de ma ceka te-ra baka mere kpara de. Te di bala, fü Me ayia ato gara cinga te ra, te ngbü embü ra, baka ti te ngbü esösötö ra la. Cinga la ngbü ka-ye ge baka te Satana tima kpara ka-ye me-ye, agü gü eküte ra la. Me to cinga la te ra, teka de ma mere e, aceka te-ra baka mere kpara, ne de.

⁸Ma ku gba fü Miri Yesu eyi du bata, teka de engu za keke la te ra asidi. Amba engu le de.

⁹Fü ah adu amala ngü fere, gü ba, "Te wazi ra ngbü enza la, ni ena angbü eto wazi fere. Ngü la tī fere la de? Ni ena adi eto wazi la fere bala, teka fü ra adi erü di kpekpeke. Fü wü kpara adi ewu wazi ni, Yesu, teka ngü te ni ngbü emere fere la." Te di tīne eyi bala ne, ma ngbü engbü de tadu, teka wü ngü te ngbü emere ra ne. Te wazi ra ngbü enza la, ma ngbü engbü de tadu, angü Yesu Kurisito ngbü eto mere wazi ye fere me-ye.

10Ma ngbü engbü de tadu, teka wazi ra te ngbü enza. Ma ngbü engbü de tadu, te wü kpara ngbü efala ra la. Te wü gara ngü ngbü efa ra la, ma ngbü engbü fi bü de tadu. Ma ngbü engbü de tadu, te wüh ngbü eto cinga te ra, teka ngü ka Yesu Kurisito la. Angü ma wu kpo, gü ba, te wazi ra ngbü enza la, Yesu Kurisito ngbü eto wazi ka-ye fere me-ye.

11Ma ngbü emala ngü te komö ra, baka mürü maröfö, neh teka ne? Ma ngbü emere ngü la teka ngü ka-yi! Angü ah le ta de yi di emala nga züka ngü ka-ra fü wü kpara me-yi. Baka te yi le amere bala de ne, ma ti eyi agbo nga ra de tete-ra. Yi ngbü eceka ra gbü jia yi baka töndö kpara kükürü? Ah bala de! Amba, wü kpara te yi ngbü efi nga ewü, gü ba, "Wüh de wü cögbörö wü kpara ka-ani, gbü tima ka Me," ne, ngü ka-ewü ti afa nda-ra nda de!

12Ta te ma ngbü tete na kpa esüka yi de kpala ne, wüh to ta cinga te ra fa sü, teka ngü ka Yesu Kurisito. Amba ma ngbü fi bü etüka te-ra, da emere tima la. Fü Me ayia ato wazi fere, fü ra angbü emere wü cögbörö ngü ka talara di. Ngü la gü tamu ra fü yi, gü ba, ma zu de mürü tima ka Yesu ne, la fi de?

13Yi le ngü ka-ra la de, neh teka ne? Yi ngbü efi, gü ba, wü gara ngü ladü, te ma ngbü emere gbü gara wü sü, te ma mere kpaka yi la de? Amba ngü ladü ngbee biringbö, te ma mere de! Angü ma yi-ta yi ta teka jiase nda-ra de! Dela siti ngü? Te ah bala, ah le de yi ce siti ngü ka-ra la!

14Wü di enga ra, kokoro ka-ra kpaka yi kpala eyi gbamari. Ah ena adi eyi de eabata kokoro ka-ra. Ngü te ma ngbü ele kpaka yi ne, ah de jiase nda de! Ah de wü e ka-yi kpah de! Ma ngbü ele de yi le ra de maguma yi 'buru. Wü jürü jaji ngbü kpah eto e fü wö wü? Ah bala de. Ah de wö ye wü jaji, te ngbü eto zü-e me-ye fü wü di ye! Te di bala, ah le de yi wu, gü ba, ma kpah de wö ani.

15Ma le eyi ato wü e ka-ra 'buru fü yi. Ma le kpah ato te-ra 'buru, teka ato wazi fü yi, gbü ngü ka Miri Yesu Kurisito, angü ma le yi de maguma ra 'buru! Amba yi le ra nda-yi de, neh teka ne?

16Baka ta te ma ngbü kpaka yi kpala ne, ma yo ta e biringbö eyi eküte yi? Amba ma mere bala nda-ra de! Wü gara kpara ngbü emala, gü ba, ma de mürü fiti, ma ngbü emere mani, teka amaka jiase esaka yi. Si-ngü la baye?

17Wü di enga wüna, yi fi nga ngü la mbi mbi mbi! Wü kpara ta te ma tima ewü kpaka yi ne, wüh koro kpala, fiti yi, zi jiase ka-yi, du di to fere?

18Ma mala ta fü wü Tito, de wüh nü te enga gina ake gara enga ni a. Tito fiti ta yi eyi, fü ah aza jiase esaka yi? Ngü ka Tito ka-ye kpah baka ngü ka-ra. A mere ngü de maguma a 'basu 'basu nda-a de!

19Wü di enga wüna, yi ngbü efi, gü ba, ma ba ngü la fü ani bala, teka de ngü ka-a reke gbü jia ani? Ah bala de! Ngü de te a ba fü yi la, ah ka-ye de zu ngü ka Yesu

Kurisito, te engu to fere me-ye. Me wu ngü la kpo! Ma su wu de! Ngü te ma ba fü yi, ah teka de ah to wazi fü yi, gbü ngü ka Yesu Kurisito.

²⁰Ma ngbü efi nga yi efa sü. Te ma ena akoro kpaka yi kpala la, ma ena amaka yi 'be? Anga, ngü ka-yi ena areke gbü jia ra fanü? Te ah bala de la, ngü te ma ena amere, ti areke gbü jia yi kpah de! Dela ngü te ngbü eto fingangü fere. Angü, te ma ena anü amaka yi, te yi ngbü engbü de siti maguma, da ekspü te-yi la, ah esiti! Anga te yi ngbü edi ngü eküte wü bu yi, da efala te-yi, da emala ambala'ba eküte wü bu yi, da egbo nga yi de tete-yi la,

²¹ngü la ena ato lümü fere gbü jia Me! Angü, te ma ena amaka wü kpapa, te ewü di la fi emere siti ngü, da endondoro sidi nga wü wü rüse fa fa fa, wüh le afü maguma wü de la, ma ena aku gba cu de ngura, teka ngü ka-ewü la! Dela eyi ngü, te ngbü eto mere siti fingangü emaguma ra!

2 Korinito 13

¹Ma ena akoro kpaka yi kpala mba kere. Dela ena adi de ehabata kokoro ka-ra kpaka yi kpala. Te ma ena akoro kpala la, nih ena akolo ngü ka wü mene kpapa, de te ewü ngbü emere siti ngü ne. Nih ena aye süka ngü la areke areke, kpah baka te wüh ba gbü Ngari Me ta gügü, gü ba, "Te gara kpapa i kiri ye engagira miri, te kpapa la bü me-ye kpikpi ye la, de wüh mere e aje ngü kaka-na de. Ah le de wü kpapa 'basu anga bata, te ewü wu ngü la de jia wü ne, di ladü."

²Ta gbü e'ba'basu kokoro ka-ra kpapa yi de kpala ne, ma mala ta ngü fü wü kpapa, de te ewü ngbü emere siti ngü ne, kpekpeke, gü ba, "Te wüh fü maguma wü de la, wüh ena ato kuru te ewü ato fanü fanü." Titi ne, baka te ma di kpapa yi kpala ma ne, fü ra adu kpah anda nga ngü la fü yi kpekpeke, gü ba, "Te ma du koro kpapa yi kpala, maka wü kpapa la, o wüh fü maguma wü fi de la, ma ena ato kuru te ewü ato fanü fanü. Ma ti afüwa ewü tine de."

³Yi gü ba, "Ani ngbü ele awu, anga Yesu Kurisito ngbü ero mö te komö ra me-ye fanü ya?" Wayi! Yi ena awu ngü la! Yi mere e afi, gü ba, wazi Yesu nza eyi ne de! Engu ena ato kuru te yi de mere wazi ye!

⁴Fanü fanü, ta te wüh bere engu füh rü gbegete ne, wawazi nza ta eyi. Sidi nga ngü la, fü Me adu ato mere wazi fefe na. Angü Me zükü engu gbü kpi la, fü ah adu angbü ka-ye de mere wazi ka Me la, fi bala. Nda-a, a ngbü elala fi bü eküküte na, angü wazi a ngbü ka-ye kpah enza anza. Amba gbü sikpi te a ena akoro tete kpapa yi kpala, a ena angbü de mere wazi ka Me gbü wü ngü ka-a, kpah baka nda Yesu.

⁵Dene ngü te ma le amala fü yi. Ah le de yi ceka ngü ka-yi mbi, anga yi to maguma yi eyi fü Yesu Kurisito fanü fanü ya? Yi wu de, gü ba, Yesu Kurisito ngbü engbü emaguma ani? Yi fi nga ngü la mbi mbi mbi! Te Yesu ngbü emaguma yi de la, yi ena adi de wü kpapa ka Yesu, neh baye baye?

⁶Ma wu eyi, gü ba, te yi fi nga ngü ne mbi mbi la, yi ena awu, gü ba, a zu de wü mürü tima ka Yesu Kurisito fanü.

⁷Amba, ah de mere ngü de. Mere ngü te ma ngbü eku gba fü Me tüngüngü kpekpeke ne, ah dene. Yi ce da emere wü siti ngü. Anga te yi ngbü emala, gü ba, a de wü mürü tima ka Yesu de la, ah ba ngü de. Amba, ah le de yi di emere mene ngü, te ena areke gbü jia Me.

⁸Angü dela ka-ye zu ngü ka Me, a tĩ aga yĩkĩ de. A ngbü fi bü emere tima, teka de ngü ka Me ga nü kpa engagira nü.

⁹Te wazi a nza anza la, ngü ma! Amba te yi maka wazi eyi, teka ngü ka Yesu Kurisito la, ngü la ena ato tadu fü a. Angü a ngbü fi bü eyi-ta Me, teka de yi rü kpekpeke gbü ngü ka Me, anü de ngü ka Me la kpa engagira nü.

¹⁰Dela si-ngü te ma ngbü eba ngü ne tete fü yi, o ra di la nengete de kpakine ne. Angü, te ma ena akoro kpaka yi kpala la, ma le awu, gü ba, yi fü maguma yi eyi fanü fanü. Te di bala, ma tĩ ato kuru te yi nda-ra tĩne de. Fanü, Me to wazi eyi fere, teka ngü ka-yi. Amba Me to wazi la fere, teka fü yi angbü de cinga, ne nda de. Me to wazi la, teka de yi maka wazi, teka fü yi arü di kpekpeke, gbü ngü ka Yesu Kurisito.

¹¹Wü di enga wüna, dene adu ngü ka-ra. Yi rü kpekpeke gbü ngü ka Yesu Kurisito, de yi nü de ngü la kpa engagira nü. Yi je wü ngü ka-ra la. Yi mere e angbü ega yĩkĩ esüka yi de. Yi di ele te-yi esüka yi de maguma yi biringbö. Te yi ngbü emere bala la, Me ena angbü tundu de wü yi fanü fanü, angü engu de kpara te ngbü ele nih de maguma ye biringbö. Dela eyi ngü te ma le amala fü yi.

¹²Yi to mandĩ ka-a fü wü di enga ni nih, gbü tima ka Yesu Kurisito de kpala ne 'buru. Wü kpara ka Yesu de kpakine ne, to kpah mandĩ ka-wü fü yi kpala fa sü.

¹³Yesu Kurisito di de yi, de züka maguma ye. De Me ngbü de yi, de ah le yi de maguma ye 'buru. De Nzila Wazi Me ngbü kpah de yi, de ah to wazi fü yi, fü yi adi ele te-yi esüka yi di. Dela adu ngü te ma mala fü yi, de-ra Pawülü.

Galatiya

Galatiya 1

¹De-yi wü kpara ka Yesu Kurisito, te yi di agbü Galatiya, ma ba köcökpa ne fü yi me-ra. De-ra Pawülü, te ma di de mürü tima ka Yesu Kurisito ne. Gara kpara te tima ra nda ma, 'duwa Yesu Kurisito, ake Wö ye, Me, te zükü engu gbü kpi ne, wüh tima ra me-wü, teka amala ngü ka-wü fü wü kpara. Wü gara wü di enga ni yi, wü kpara ka Yesu, te a di de ewü sene, to mandí fü yi fala de.

³Wö nih Me ake Miri ka-nih Yesu Kurisito di de yi, da eto gu ngü fü yi de züka maguma wü.

⁴Angü Yesu Kurisito to te-ye akpi, teka aküwa nih gbü wü siti ngü ka-nih, de te nih ngbü emere, kpah baka wü kpara füh kotö, de wü siti fingangü ka-ewü ne. Yesu Kurisito mere ngü la bala, angü ah de ngü te Wö nih, Me, le me-ye.

⁵Ah le fü nih adi egbo nga iri Me teka ngü la fi mere badi. Ah di bala.

⁶Ma je gara ngü ka-yi titine, fü ngü la akolo maguma ra afa sü. Angü Me fe yi, ao yi ba züka wü kpara ka-ye teka ngü ka Yesu Kurisito. Te di bala, ah mere neh baye, te yi yia bü kere, ce ngü kaka, adu ale gara riri te di kpikpi ye ne? Dela ne ngü ne?

⁷Ma ngbü emala fü yi dene zu ngü fanü fanü, gü ba, gara ngari Me nda ma. Ngü ka Me ka-ye ngbee biringbö. Ah de ngü ka Yesu, ta te ma mala fü yi ne. Ma mala bala kükürü de, angü ma wu eyi, gü ba, gara wü kpara koro eyi kpaka yi, teka afiti yi, asiti fingangü ka-yi. Angü wüh le afü ngü ka Yesu Kurisito, ao kpikpi ye.

⁸Amba, ma ngbü emala fü yi kpekpeke, gü ba, te gara kpara koro kpaka yi, da eto gara riri fü yi, te ngü la ti kpini de ngü, ta te a mala fü yi ne, nda de la, ah ka-ye de wu! Anga te ah cu de-a, anga malayika ka Me, anga neh da, yi mere e aje ngü kaka de! Ah ti fü kina ka Me angbü gbü nzö kpara la, de ah kpi, anü agbü wa fi mere badi.

⁹A mala ngü la fü yi ta eyi, amba titine ma du ngbü kpah emala fü yi toto, gü ba, te gara kpara koro kpaka yi, emala ngari Me fü yi, te ngü kaka ti kpini de mene ngü, ta te yi je gömö a ne, de la, ah ka-ye de wu! Ah ti fü kina ka Me angbü gbü nzö kpara la.

¹⁰Yi ngbü efi, gü ba, ma ba ngü la fü yi bala, angü ma ele de wü kpara gbo nga ra? A'a, ah bala de! Ma ele nda-ra fü Me agbo nga ra me-ye. Yi efi, gü ba, ma le fü ngü ka-ra areke gbü jia wü kpara? A'a, te ma ngbü emere bü ngü te ena areke gbü jia wü kpara la, ngü ka-ra ti areke gbü jia Yesu Kurisito nda de.

¹¹Wü di enga wüna, ma ngbü emala ngü ne fü yi, gü ba, ngü ka Yesu, de te ma ngbü emala fü wü kpara ne, ah de kpeke ngü. Angü ma je ngü la gömö kpara füh kotö ne nda-ra de. Yesu Kurisito gü tamu ngü la fere cu me-ye.

¹³Gbü jia ra, yi je nga ra tane eyi, o ra ngbü la emere gele ka wü kundu ra, wü di engu Yisarayelete tete ne. Angü, ma to ta te-ra teka adi emere gele ka wü kundu a la, fa nda gara wü di engu Yisarayelete 'buru. Fü ra angbü ta eto cinga te wü kpara ka Yesu cu de wazi ra 'buru, da egiri kaje teka amoro ewu ta 'buru asidi.

¹⁵Amba, Me de mürü zuka maguma. Gbü sikpi ta te Me le afu ngu ka-ra tete, fü engu ayia asere Ye ye, Yesu Kurisito, fere. Angü ah fe ra ta nda eyi gügü, o wüh bi ra la de. Fü ah ai ra teka de ma mere tima ka-ni, adi emala ngu ka Yesu fü wü ganzi kpara, te ewu wu ngu ka Me la de ne. Gbü sikpi ta te Me to tima la fere, ma nu ta teka ayi-ta gara kpara nda-ra de.

¹⁷Ma nu agbü Yerüsalema, teka ayi-ta gina wü mürü tima ka Yesu, kpah de. Ma yia ka-ra bu 'duwa, nu agbü to ka wü Arabi, gbü mene sü te wü kpara di tete ma. Fü ra angbü kpala, da eku gba fü Me. Fü Me ayia asere ngu ka-ye fere. Fü ra adu anu angbü agbü Damaseke.

¹⁸Fütanga re bata, fü ra ayia anu agbü Yerüsalema teka aceka Petero. Fü ra angbü kpakaka kpala teka sikpi ngbee nzukpa de fuh ye 'buruve.

¹⁹Ma wu ta gara wü mürü tima ka Yesu kpala nda-ra de. Amba, ma wu bu Yakobo, engu ni ye Miri Yesu.

²⁰Ngü de te ma ba fü yi ne, ah de zu ngu te mere te-ye fere bala fanu, Me wu ngu la kpo. Wu gbügbü ma!

²¹Fütanga ngu la, fü ra ayia anu andoro agbü to ka wü Siriya, bete nda Silisiya.

²²Ta gbü wü re la 'buru, bi wü kpara ka Yesu agbü to ka Yudaya, wu ra mbi mbi nda-wü de.

²³Wüh ngbü eje nga ra bu gömö gara wü kpara, te ewu ngbü emala, gü ba, "Komoko, ta te ngbü eto cinga te ani ne, ah du fü te-ye eyi. Ah kpo eyi da emala ngu ka Yesu fü wü kpara tine cu me-ye."

²⁴Fü ewu angbü egbo nga iri Me teka ngu ka-ra la efa sü.

Galatiya 2

¹Fütanga re nzukpa de fuh ye bala, fü ra adu kpah, anu agbü Yerüsalema. A nu ta kpala ake Baranaba. Ma za Tito gbü nga ra kpah mini.

²Ma nu ta kpala kükürü de, angü Me sere ngu la ta me-ye fere, gü ba, ah le de ma mere bala. Te ma koro tete kpala, fü a abiti te-a de wü cögbörö kovo ka Yesu, angbü kpikpi a. Fü ra asere nga ngu ka Yesu, de te ma ngbü emala fü wü ganzi kpara ne, fü ewu, angü ma le fü tima, de te ma ngbü emere ne, akpi kükürü de.

³Tito, ta te a koro de ewu ne, ah ka-ye de engu Giriki. Te di bala, fü gara wü kpara kpala, amala ngu, de wüh za engu de wazi, agü esa basa. Amba wü cögbörö kovo le amere ngu la de wazi nda-wü de. Wü kpara te ewu le bala, wüh de wü mürü

mani, de te ewü ngbü esu wu, gü ba, "Ani kpah de wü kpara ka Yesu ne." Wüh rī ta gbü mabiti ka-a la gbü zi, teka awu ngü te a ngbü erī wü kpara di, anga a ngbü erī ewü, de wüh ce gele ka-ani, ka wü di engä Yisarayelee, anga de? Angü wüh lala fi bü teka ngü ka gele la, de wü kpara 'buru di emere, esa riri ka-ani, baka wü labi la. Amba te nih lala eküte Yesu Kurisito, ngü ka gele la ti ai nih de.

⁵Te di bala, ngü ka mani ka-ewü la, a le nda-a kpo fi de. Angü ah le de zu ngü ka Yesu, te Me tima a di ne, ah ngbü da ye, teka aküwa yi.

⁶Wü kpara la, wüh baka cögbörö wü kpara gbü jia wü kpara, amba ma fi nga ngü ka-ewü la, ba mere kpeke ngü, nda-ra de. Angü ma wu eyi, gü ba, fingangü ka Me, ah baka nda wü kpara de. Wayi, te ma sere nga ngü ka Yesu, de te ma ngbü erī wü kpara di ne, fü wü cögbörö kpara la, fü ngü la areke te ewü, agü ba, "Wayi, ah de züka ngü." Wüh mala gara ngü fere nda-wü de.

⁷Angü wüh wu eyi fanü, gü ba, Me to tima la fere me-ye. Angü Me fe ra mürü tima ka-ye, fü ah ato wazi fere, teka de ma di emala ngü ka Yesu la fü wü ganzi kpara, kpah baka te engu fe Petero, teka arī wü di engä Yisarayelee ne.

⁹Te di bala, wü Yakobo, ake Petero, bete Yüwane, te ewü ngbü gbü jia wü kpara ba cögbörö wü kovo ne, wüh wu kpah eyi, gü ba, Me to wazi eyi fere fanü, teka tima ka Yesu la. Fü ewü ale, gü ba, a nü nda-a, ake Baranaba, adi emala ngü ka Yesu fü wü ganzi kpara. Nda-ani, ani ena adi emala fü wü di engä Yisarayelee. Fü ewü ayia ato mandī fü a ake Baranaba, da egbo nga iri Me.

¹⁰Gbü wü ngü la 'buru, ngü biringbö, te wüh mala fü a baka riri, ah 'duwa de ngü ka wü mürü cinga, de a di ele ta-ngü te ewü. Angü dela ngü te ti kpah kpini de fingangü ka-ra.

¹¹Fütanga ngü la, fü Petero ayia akoro kpaka a, agbü Atiyokiya. Fü ra amala ngü fefe kpekepeke gbü jia wü kpara 'buru, teka siti ngü de te engu mere.

¹²Angü te engä gina, Petero ngbü ta ezü e de wü ganzi kpara tundu. Fütanga ngü la, fü gara wü di engä Yisarayelee, te Yakobo tima ewü kü agbü Yerüsalema, ayia akoro kpaka a. Te Petero wu wü kpara la, fü engu ayia afü te-ye, ace da ezü e de wü ganzi kpara la, angü ah ngbü ekpe cürü jia wü di engä Yisarayelee, te ewü koro agbü Yerüsalema la. Angü wüh gü ba, ani ele de wü ganzi kpara 'buru di emere gele ka-ani, wü di engä Yisarayelee.

¹³Fü gara wü di engä Yisarayelee esüka a de sene awu mani ka Petero la. Fü ewü akpo kpah da emere mani baka nda-ka. Fü Baranaba akpo kpah da erī gbü ngü la.

¹⁴Te ma wu ngü la, gü ba, wüh ngbü emere ngü te ti kpini de Ngari Me nda de ne, fü ra ayia arü amala ngü fü Petero kpekepeke gbü jia wü kpara 'buru, gü ba, "De-ye, Petero, ye zu de engä Yisarayelee de? Ah mere baye te ye mere gele ka-ani, wü di engä Yisarayelee, mbi mbi de, fü ye adu afü te-ye, adi eto riri fü wü ganzi kpara la kpekepeke, de wüh di emere gele la me-wü ne?"

¹⁵Dela ngü ta te ma mala fü Petero gbü jia wü kpara 'buru. Ma mala ngü la kükürü de, angü zu de-a, wü Yisaraye, a ngbü efi nda-a, gü ba, a de wü kpara ka Me me-a, a mere siti ngü baka nda wü ganzi kpara nda-a de.

¹⁶Amba a wu eyi, gü ba, ngü ka-a ti areke gbü jia Me, teka ngü ka gele de. Ah bü nzö de ngü ka Yesu Kurisito, te ena areke kpara gbü jia Me me-ye. Te di bala, a to maguma a eyi fü Yesu, teka fü ngü ka-a areke gbü jia Me. Angü gele ti areke kpara gbü jia Me de.

¹⁷Gara wü di enga Yisaraye gü ba, te a ce ngü ka gele ka-a, fü a adu angbü egiri kaje teka areke gbü jia Me teka ngü ka Yesu Kurisito la, ah baka te a fü te-a eyi wü siti kpara, te ewü le Riri ka Me de. Te ngü la ena adi ta bala la, ah ena adi ba e te Yesu Kurisito siti ngü ka-a me-ye. Amba, ah bala nda de!

¹⁸Amba, te ma ce ngü ka Yesu, adu arı gbü diri gele ka-a, te ti aküwa kpara de ne, ma mere siti ngü eyi gbü jia Me.

¹⁹Ma le ta alala gbü ngü ka gele ka-a, teka fü ra aküwa gbü ngü la. Amba fü ra adu awu, gü ba, ngü ka gele la fa ra eyi, ma ti aküwa gbü ngü la nda-ra de. Fü ra adu ace ngü ka gele la, adu alala tine gbü ngü ka Yesu, teka fü ra aküwa.

²⁰Angü Yesu Kurisito kpi eyi fuh rü gbegete teka aküwa ra. Te di bala, ah ba e ta te ma kpi eyi tundu ake di. Te ma ngbü ezükü la, ah de ngü ka-ra de, angü ah ka-ye de Yesu Kurisito, te ngbü eto wazi fere me-ye. Baka te ma di la fuh kotö ne, ma giri kaje teka aküwa te-ra de tete-ra tine de. Angü ma to maguma ra eyi 'buru fü Yesu, Ye Me, de ah küwa ra me-ye. Angü ah le ra eyi cu de maguma ye, fü ah ato te-ye akpi teka ngü ka-ra.

²¹Te ma ena angbü ta egiri kaje teka aküwa gbü ngü ka gele la, ah ena adi ta ba e te ma gü ba, züka ngü te Me mere fere, atima Yesu, akpi teka ra ne, ah ka-ye de töndö ngü kükürü. Angü te ngü ka gele ti eyi aküwa nih la, amba Yesu Kurisito kpi ka-ye bü kükürü.

Galatiya 3

¹De-yi, wü kpara ka Galatiya, amba yi ka-yi bü töndö kpara bane? E-fiti yi de bala neh da? Angü a mala ta ngü ka Yesu fü yi eyi mbölö. Yi je si-ngü la kpahe eyi mbi mbi mbi, baka e ta te yi wu kö Yesu, fuh rü gbegete la, cu de jia yi.

²Te di bala, ma le ayi-ta yi teka ngü biringbö, de yi lüğü fere. Yi maka ta wazi ka Nzila Wazi Me, neh baye baye? Gbü kaje ka gele? A'a, ah teka te yi le ngü ka Yesu gömö a de maguma yi ne. Yi le afü ngü la, neh teka ne?

³Nzö yi ma? Yi röfö aröfö? Yi kpo ta da emere tima ka Me de wazi ka Nzila Wazi Me. Titi ne yi le afü ngü la, amere de nda-yi wazi, neh teka ne?

⁴Mere bi wü kpeke ngü, ta te Nzila Wazi Me mere esüka yi ne, yi ceka bü baka töndö ngü kükürü? A'a, ah le de yi ceka wü ngü de bala ba kükürü ngü ne de!

⁵Me to ta wazi ka Nzila Wazi ye fü yi, neh teka ne? Ah ngbü emere wü kpeke ngü esüka yi, neh teka ne? Ah teka te yi ngbü efa nga gele ka wü Yisaraye, da emere wü riri engu na mbi mbi mbi? Ah bala de! Ah ngbü mere wü ngü la fü yi bala, angü yi lala eküte ngü ka Yesu, ta te a mala fü yi ne.

⁶Yi fi la ngü ka Abarayama ta gügü. Wüh ba gbü Ngari Me teka ngü kaka, gü neh fe? Wüh ba ta, gü ba, "Abarayama to ta maguma ye fü Me, fü Me adu aceka engu baka züka kpara ka-ye teka ngü la." Ah teka ngü ka riri ka gele nda de.

⁷Te di bala, ah le fü yi awu, gü ba, zu wü kundu ye Abarayama ka-ye de mene wü kpara, de te ewü to maguma wü eyi fü Me ne.

⁸Ta gügü, Me wu eyi, gü ba, te gara, wü ganzi kpara ena ato maguma wü fü ni. Tekan ngü la, ni ena aceka ewü ba züka wü kpara ka-ni. Fü Me asere ngü la fü Abarayama, kpah baka te wüh ba gbü Ngari Me, gü ba, "Ni ena aküwa nguwa wü kpara fuh kotö ne 'buru teka ngü ka-ye."

⁹Te di bala, te mü to maguma mü fü Me baka nda Abarayama la, Me ena ato züka ngü fü mü kpah baka nda-ka.

¹⁰Amba te mü to maguma mü teka gele ka wü Yisaraye, gü ba, ni ena amere wü riri ka gele la 'buru areke areke, teka de ngü ka-ni reke gbü jia Me la, Me ti ale ngü ka-mü teka ngü la nda de. Kina ka Me ena angbü gbü nzö mü. Kükürü de, angü wü riri la sibi fa sü. Kpara te ti amere wü riri la 'buru mbi ne nda ma. Ah baka ngü te wüh ba ngü gbü Ngari Me, gü ba, "Wü Riri te wüh ba gbü Ngari Me ne 'buru, te mü ngbü emere wü gara 'buru mbi, fü mü ace gara biringbö, kina ka Me ena angbü gbü nzö mü."

¹¹Te di bala, nih wu eyi, gü ba, kpara biringbö te ena aküwa teka ngü ka gele nda ma. Kükürü de, angü wüh ba ta ngü la eyi bala gbü Ngari Me, gü ba, "Mene wü kpara, te ewü le ngü ka-ni, Me, de maguma wü biringbö ne, ni ena aceka ewü baka züka wü kpara ka-ni fanü, fü ni adu aküwa ewü fi mere badi."

¹²Amba ngü ka Riri ka-ye kpikpi ye, ngü ka mato maguma fü Me kpah kpikpi ye. Angü wüh ba gbü Ngari Me, gü ba, "Duwa kpara te ena amere wü riri ka gele 'buru mbi, ah ena aküwa gbü ngü la me-ye."

¹³Te ah bala, nih ena aküwa baye baye? Angü nih ti amere mere bi wü riri ka gele la 'buru mbi mbi mbi nda-nih de. Nih ena aküwa 'duwa teka ngü ka Yesu Kurisito. Angü mere siti kuru, ta te Me ena ato fü nih teka ngü ka Riri ka-ye, te nih mere mbi mbi de ne, Yesu Kurisito za eyi gbü nzö ye, gbü sipi te engu kpi tete fuh rü gbegete. Angü kpi de fuh rü gbegete la, ah de siti kpi. Ngü la, ah ti kpini de ngü te wüh ba ta gbü Ngari Me, gü ba dene, "Ah ti fü kina ka Me angbü gbü nzö mene kpara, te kpi fuh rü gbegete."

14Yesu Kurisito le azü cinga bala, teka fü wü kpara 'buru aküwa teka ngü ka-ni, kpah ba e ta te Me mala fü Abarayama. Te di bala, te nih to maguma nih fü Yesu, Me ena ato wazi ka Nzila Wazi ye fü nih 'buru.

15Wü di enga wüna, yi fi nga ngü la mbi mbi mbi. Te wü kpara 'basu nzö ngüte esüka wü la, gara kpara ti eyi akoro afü ngü ka vüngüte ka-ewü la? A'a, ngü bala ma! Angü wüh reke ngü ka-wü eyi esüka wü.

16Ah kpah bala teka ngü ka vüngüte eze ngba Me ake Abarayama ne. Angü Me nzö ngüte ake Abarayama ta gügü, o wüh bi Müse la de. Fü Me amala ngü fü Abarayama, gü ba, "Ni ena ato züka ngü fü ye, fü ni ato kpah fü kundu ye, te wüh ena abi fütanga ye." Yi ceka la, te wüh ba ngü la gbü Ngari Me, wüh ba, gü ba, "wü kundu ye," baka mere bi wü kpara ne, nda-wü de. Wüh gü ba "kundu ye," te di kpara ngbee biringbö. Kpara la, ah ka-ye de Yesu Kurisito, te di de mere kundu kundu ye Abarayama.

17Wayi, ngü te ma ele amala fü yi, ah dene. Me nzö ngüte ake Abarayama ta gügü, o wüh bi Müse la de. Fütanga ngü la, baka mere bi re kama bala teke biri de füh ye nzükpa (430), fü Me adu ato Riri ka-ye fü wü di enga Yisaraye, wü kundu ye Abarayama, gömö Müse. Te di bala, ngü ka Riri te Müse to ne, ena afü ngü ka vüngüte la, neh baye baye?

18Te mü ena afi, gü ba, "Me ena aküwa ni, angü ni ngbü emere riri ka gele ereke areke la," mü küwa nda-mü de. Angü Me ena aküwa mü 'duwa teka züka maguma ye. Me mala ta eyi fü Abarayama, gü ba, "Ni küwa ye eyi teka züka maguma ni." Me ti afü ngü la de!

19Te di bala, Me to ta Riri ka-ye fü nih, neh teka ne? Me to ta Riri la, teka de nih wu mene wü ngü, te di esiti gbü jia ni, Me. Ah to wü Riri la, de wüh ngbü gbü nzö nih bala, zalü akoro di gbü sikipi, te kundu ye Abarayama la ena akoro tete, baka te Ngari Me mala nganga na ne. Te enga gina fü Me ato wü Riri ka-ye fü wü di enga Yisaraye, ah to ta fü wü malayika ka-ye feke, fü wü malayika adu ato fü Müse, fü Müse adu asere fü wü di enga Yisaraye.

20Angü Müse ta de kpara te Me ngbü emala ngü gögömö, de ah di emala fü wü kpara. Amba teka ngü ka vüngüte te di eze ngba wü Me ake Abarayama ne, gara kpara te reke ngü la esüka ewü nda ma, 'duwa Me kpikpi ye, te mere ngü la teka züka maguma ye.

21Yi ngbü efi, gü ba, ngü ka Riri ta te Me to gömö Müse, ena afü ngü te Me mala fü Abarayama ne? A'a, Me mala ngü 'basu 'basu nda de. Amba si-ngü gbü Riri te Me to fü Müse ne, ah teka aküwa kpara nda de. Ah teka areke kpara gbü jia Me kpah de.

22Me to Riri la teka agü tamu siti ngü, te wü kpara ngbü emere, baka te wüh ba gbü Ngari Me, gü ba, wü kpara füh kotö ne 'buru ngbü esa wazi siti ngü. Tekka ngü

la, wü kpara, de te ewü to maguma wü fü Yesu Kurisito ne, ena aküwa bü duu me-wü.

²³Ta gügü te enga gina, o Yesu Kurisito koro la de, Riri ka Müse zoro ta wü kpara fuh kotö ne 'buru, o ewü baka labi. Ngü la mere te-ye zalü koro di gbü sikipi, te Me tima Yesu Kurisito fuh kotö ne, teka aküwa wü kpara, te ewü ena ato maguma wü fefe.

²⁴Angü Riri la ngbü ta baka kpara te ngbü egü tamu züka kaje ka Me fü nih, zalü te Yesu Kurisito koro tete, fü nih ato maguma nih fefe. Fü Me adu aceka nih ba züka wü kpara ka-ye teka ngü ka Yesu.

²⁵Titine baka te ngü ka Yesu koro eyi ne, nih du ngbü esa wü Riri la nda-nih tine de, angü nih küwa eyi teka ngü ka Yesu.

²⁶Angü te mü to maguma mü eyi fü Yesu Kurisito la, Me ena aceka mü ba ye ye, angü mü lala eyi eküte Ye ni, Yesu.

²⁷Angü gbü sikipi ta te yi za babatiza tete, yi gü ba, ani le eyi alala eküte Yesu Kurisito. Fü ngü ka Yesu adu afü yi nzila, baka kpara te to züka bu bongo eküte ye.

²⁸Te di bala, Me ngbü eceka nih gbü jia ye 'buru ba wü di ye. Anga te mü de enga Yisaraye, anga ganzi kpara, ah ba ngü de. Anga te mü di de mere kpara, anga kükürü kpara baka labi, ah ba ngü kpah de. Anga te mü di de komoko, anga würüse la, ah ba ngü kpah de. Nih 'buru de wü di Me, teka ngü ka Yesu Kurisito, angü nih lala eyi eküküte.

²⁹Kpah bala, te mü de kpara ka Yesu Kurisito la, mü koro kpah eyi kundu ye Abarayama. Te di bala, mü ena aküwa kpah ba e ta te Me mala fü Abarayama ne.

Galatiya 4

¹Gara ngü te ma ele amala fü yi, ah dene. Ah baka ngü ka mbarase cükü'daye, te wö ye na di de mere miri. Te mbarase la ga koro eyi mere komoko la, ah ena amaka wazi, angbü sidi nga wö ye. Amba, o engu di la mba vürü jaji, wawazi nda ma. Ah ka-ye la kpah baka labi.

²Angü wü gara kpara ladü, te ewü ngbü eri engu, da eceka kpi fütanganga. Ngü ma, te engu di bü ye mere kpara la, ah ena angbü fi bü da eje riri ka wü kpara la, zalü gbü sikipi te wö ye na ena awu, gü ba, engu koro eyi komoko.

³Wü di enga wüna, nih ta kpah 'buru bala. Angü nih ngbü ta esa wazi siti wü di enga me fuh kotö ne baka wü labi, o nih je ngü ka Me mbi mbi la de ne.

⁴Amba titine, sikipi de te Me fe teka ngü la koro eyi, angü Me tima Ye ye eyi fuh kotö ne teka aküwa nih. Wüh bi engu gbü nguwa Yisaraye, kpah baka nih wü kpara fuh kotö ne. Fü engu angbü kpah da eje Riri ka Müse.

- ⁵Me tima engu teka afuru nih, gbü ku ka riri ka diri gele, afü nih 'buru wü di ye.
- ⁶Te di bala, yi ti eyi awu, gü ba, ani de wü di Me fanü, angü Me tima Nzila Wazi ye eyi, de ah ngbü emagama nih, adi eto wazi fü nih, teka fü nih aku gba fü Me, gü ba, "Aba! Wüba!"
- ⁷Teka ngü la, yi de wü labi tine de, angü Me fü yi eyi ba wü di ye. Te di bala, Me ena ato küküwa, de mere wazi ye fü yi, angü titine yi eyi de wü di Me fanü, teka ngü ka Yesu.
- ⁸Ta gügü, o yi le ngü ka Me la de ne, yi ngbü ta wü labi ka siti wü di enga me, te ewü di de zu Me fanü fanü de ne.
- ⁹Amba titine, yi le ngü ka Me eyi. Kpah bala, Me le yi eyi ba wü di ye. Te di bala, ah mere baye, te yi le adu alala gbü töndö riri ka diri gele? Ngü la ti areke yi gbü jia Me nda de.
- ¹⁰Ma je, gü ba, yi ngbü eo fingangü ka-yi teka adi emere gele ka gara wü sikipi, baka to re, de wü fe, bete laki ka wü e. Yi ngbü efi nda-yi, gü ba, ngü la ti eyi areke ani gbü jia Me?
- ¹¹Ngü ka-yi la ngbü eto mere cinga de fingangü fere, angü, te yi dürü eyi bala la, mere kpeke tima, ta te ma mere teka yi ne, ena adu angbü kükürü.
- ¹²Wü di enga wüna, ma ngbü enda'ba te-ra fü yi, gü ba, yi fü te-yi, de yi ce ngü ka gele la kpah baka ra, angü ma ce ngü ka gele ka-a, wü di enga Yisarayele ne, eyi, du ngbü baka yi, wü ganzi kpara. Yi fi la ngü teka gina kokoro ka-ra kpaka yi. Gbü sikipi la, yi ngbü ta emere wü züka ngü fere.
- ¹³Yi wu kpo, gü ba, si-ngü ta te ma koro tete kpaka yi la, ah teka te ma ngbü ta eke ake. Fü ra akpo da emala ngü ka Yesu fü yi, o wazi ra di ma.
- ¹⁴Keke ka-ra la ngbü ta fü yi baka re-ngü, amba, gbü wü ngü la 'buru, yi ce ra nda-yi de. Yi za ta ra gbü mürü, baka te ma di de malayika ka Me, anga cu baka Yesu Kurisito.
- ¹⁵Ta gbü wü sikipi la, ngü ka-ra to mere tadu fü yi. Amba titine ngü la du fü te-ye, neh baye baye? Gbü wü sikipi la, ma wu eyi, gü ba, te ah ena ati ta ati fü yi la, de bane, yi gbi jia yi cu eyi, to fere, angü yi le ra ta fa sü.
- ¹⁶Titine ma du koro ba vügü ka-yi ne, bü teka ngü ka Me, te ma ngbü emala fü yi ne?
- ¹⁷Wü mürü wu la ngbü ele agbeke fingangü ka-yi kpaka wü, angü fingangü ka-ewü ka-ye esiti. Wüh ele aye süka nih de nih ma, teka fü yi ace nga a, adi efa nga ani.
- ¹⁸Te wü kpara la ena ale ta yi de maguma wü fanü la, de bane, ah ena adi de züka ngü. Amba ma wu kpo, gü ba, ngü ka-ewü ka-ye 'basu 'basu, angü wüh ngbü

emere ngü la bü teka adi efiti yi. Angü ta, te ma di esüka yi kpala ne, yi le ngü kara fa sü. Yi du fü te-yi, neh teka ne? Ma ngbü emala fü yi kpekpeke, gü ba, tenga wü sikipi 'buru, te ma ladü esüka yi, anga te ma di kpah ma la, ah le de yi lala fi bü te ngü, ta te ma mala fü yi ne.

¹⁹Wü di enga ra, ma le yi fa sü. Amba ma ngbü engbü de mere cinga teka ngü ka-yi, teka ngü te ma je, gü ba, yi kpo eyi da eje wu ka wü mürü mani la. Ngü ka-yi la, ngbü eto cinga fere, baka cinga ka würüse te ngbü ekeke teka ayaka. Cinga la ti anza de, zalü te yi ena ace ngü ka wu ka-ewü la asidi, adu alala gbü ngü ka Yesu Kurisito.

²⁰Ma le ta de nih ngbü tundu de nih ma titine. Angü, te nih ena angbü ta de nih ma tundu la, de bane ma ti eyi awu züka kaje, te ma ena ari yi di. Titine maguma ra kolo eyi tuu! teka ngü ka-yi. Ma ena amere baye?

²¹Te yi gü ba, ani le angbü esa Riri ka Müse la, ah le de yi fi nga ngü, ta te Müse ba gbü Ngari Me.

²²Angü Müse ba ta ngü, gbü Gina Ngü teka Abarayama, gü ba, Abarayama bi ta wü jaji komoko 'basu. Ah bi ta gara ye eküte Agara, te di de labi ka-ewü ne. Amba gara ye, ah bi engu eküte Sara, te di de zu wara ka.

²³Ngü ka wü jaji la ka-ye kpikpi ye kpikpi ye. Angü mbarase de te Abarayama bi ake Agara ne, wüh bi baka e te wüh ngbü ebi wü jaji füh kotö ne. Amba, ye de te engu bi ake zu wara ye, Sara ne, wüh bi de wazi ka Me, ba ngü te Me mala ta fü ewü, angü Sara gbe ka-ye ta eyi.

²⁴Ngü ka wü würüse de 'basu ne, ah ka-ye de mani, teka asere fü nih ngü ka wü kaje 'basu, te wü kpapa ena aküwa tete na. Ngü ka Agara ka-ye baka Riri, ta te Me mala fü wü di enga Yisarayege gömö Müse, kpa füh da de iri ye Sinayi ne. Kükürü de, angü Agara ta de labi. Enganga na, de wü ata ye na, wüh kpah de wü labi. Kpah bala, wü di enga Yisarayege, ta te Me to wü riri ka gele la fü ewü, wüh kpah baka wü labi esa wü riri la.

²⁵Agara dela, ah baka da Sinayi. Ah kpah baka Yerüsalema te di füh kotö ne. Angü wü kpapa ka Yerüsalema ka-wü baka wü labi, te ewü ngbü esa mere bi wü riri ka gele la.

²⁶Amba nih de wü labi nda-nih de! Nih ka-nih wü di enga Sara, nih de wü kpapa ka to Yerüsalema, te di agbü kpi.

²⁷Ah kpah baka ngü ta te mürü dofo Yisaya ba gügü gbü Ngari Me, teka ngü ka Sara, gü ba dene, "De-mü, würüse de te mü bi ye la de ne, ah le de mü ngbü de tadu, de mü tü karayi. Angü wü di enga mü ena asibi afa nda mene würüse, te ngbü efala mü ne, ka."

²⁸Te di bala, wü di enga wüna, yi de zu wü jaji, te wüh bi yi gbü wazi ka Me, baka Yisaka, kpah baka ngü ta te Me mala fü Abarayama.

²⁹Ta gügü, engä Agara ngbü ta emere mene mbarase, de te ewü bî engu gbü wazi ka Me, ne esiti. Enatikine wü kpara, te ewü le ngü ka gele fa sü ne, ngbü emere nih kpah bala.

³⁰Amba teka ngü la, wüh ba gbü Ngari Me, gü neh fe? Ah gü ba, "Ye liki labî la, ake engä ye asidi. Angü engä labî la tî amaka e-nga-kpa wö ye baka mene mbarase, te wüh bî ake Sara ne, nda de."

³¹Te di bala, wü di engä wüna, dela ngü te tî eyi asere fü nih, ga, "Nih de wü di engä labî de. Nih ka-nih nda-nih de wü di engä Sara, te di de zu wara Abarayama ne." Tekä ngü la, nih mere e adu gbü rîrî ka diri gele tîne de!

Galatiya 5

¹Wü di engä wüna, Yesu Kurisito küwa nih gbü ngü ka rîrî ka diri gele eyi asidi. Te di bala, ah le de yi rü kpekpeke gbü ngü ka Yesu. Yi mere e adu arî gbü ngü ka rîrî ka diri gele tîne de.

²Cu de-ra Pawülü, ma ngbü emala fü yi dene zu ngü. Te mü gü ba, ni ena atî esa basa, teka fü ngü ka-ni areke gbü jia Me la, ah ba e te mü ceka ngü ka Yesu Kurisito ba töndö ngü kürürü.

³Ma ngbü enda nga ngü ne fü yi kpah toto, gü ba, te mü o maguma mü teka ngü ka basa, teka fü ni aküwa gbü ngü la, mü du rî dela eyi gbü rîrî ka diri gele. Te ah ena adi ta bala, ah le ta de mü di emere wü ngü gbü rîrî ka gele ka wü Yisarayeले 'buru, teka fü mü aküwa gbü ngü la, angü mü ce ngü ka Yesu Kurisito eyi. Angü te mü ngbü efi, gü ba, ni ena aküwa teka ngü ka rîrî ka gele, ah ba e te mü gü ba, küküwa te Yesu Kurisito to fü ni de züka maguma ye ne, ah ka-ye de kükürü ngü.

⁵Amba nda-nih, te nih di de wü kpara ka Yesu fanü fanü ne, nih ngbü eo jia nih teka ngü ka Yesu Kurisito, te ena areke ngü ka-nih gbü jia Me de wazi ka Nzila Wazi Me, angü nih to maguma nih eyi fefe.

⁶Angü, te mü lala eküte Yesu Kurisito la, ngü ma, te mü tî eyi esa basa, anga te mü tî esa basa kpah de la, ah mere e de. Mere kpeke ngü, ah le de mü to maguma mü 'buru fü Yesu Kurisito, fü yi adi ele te-yi esüka yi.

⁷Wayi, wü di engä wüna, yi ngbü ta emere ngü ka Yesu ereke areke. Yi du ce ngü la neh baye? E-fiti yi, fü yi adu ace ngü la, neh da?

⁸Me le ngü la bala nda de, angü ah i yi me-ye, de yi ce ngü ka diri gele, adu alala gbü ngü ka Yesu Kurisito.

⁹Ah baka ngü te wü kpara ngbü emala, gü ba, te e biringbö zi azi esüka wü bu ye la, ah ena asiti wü gara la 'buru!

¹⁰Ma wu eyi, gü ba, yi tî ace ngü ka Miri Yesu nda-yi de, angü nih ngbü 'buru elala eküküte. Amba kpara de te ngbü esiti fîngangü ka-yi la, anga engu neh da? Me ena ato mere kuru tete.

11Wü di engä wüna, wü gara kpara ngbü esu wu eküte ra, gü ba, ma ngbü erī wü kpara, gü ba, ah le de wü kpara 'buru tī esa basa, teka fü ewü aküwa. Fīngangü ka-yi kpah bala? Te ma ena angbü ta erī wü kpara bala la, amba wü di engä Yisarayeles ngbü ekpü ra, neh teka ne? Angü ngü te ke te wü di engä Yisarayeles la, ah de ngü te ma ngbü erī ewü di, gü ba, ngü te ena aküwa kpara, ah 'duwa de ngü ka kpi ka Yesu Kurisito. Gara ngü kpala kpikpi ye, te ena aküwa wü kpara, nda ma.

12Wü kpara de te ewü ngbü esiti fīngangü ka-yi de bala, ah tī fü kīna ka Me angbü gbü nzö ewü.

13Wü di engä wüna, Me küwa yi eyi gbü ngü ka rīrī ka diri gele fanü. Te di bala, yi tī angbü labī ka rīrī ka diri gele la nda-yi tīne de. Amba ma ngbü emala fü yi kpekpeke, gü ba, yi mere e afi, gü ba, "Ani tī eyi amere wü siti ngü, ba e te ani ngbü ele," ne, nda-yi de. Ah le fü yi adi ele te-yi de maguma yi 'buru, da ele ta-ngü te wü bu yi.

14Angü mere Rīrī te Me ngbü ele de nih mere ne, gü ba, "Mü le wü bu mü kpah baka te mü ngbü ele küte mü."

15Amba, te yi ngbü ega yīkī da ewü nga esüka yi la, de yi ceka 'be, angü yi ena amörö te-yi, fü tima ka-yi asiti 'buru gbü ngü la!

16Wü di engä wüna, dene ngü te ma ele emala fü yi. Ah le fü yi ao to yi, teka adi emere wü ngü, te Nzila Wazi Me ena angbü egü tatamu fü yi. Yi mere e ale siti kaje ka gümü ngü de fūh kotö ne de.

17Angü gümü ngü de fūh kotö ne le te-wü ake ngü ka Nzila Wazi Me nda-wü de, wüh ka-wü de wü vügü. Te di bala, te Nzila Wazi Me to wazi fü yi de la, wazi yi, te yi ena amere ngü ka Me di, ena adi kpah ma.

18Amba, te yi je ngü ka Nzila Wazi Me, ngü ka-yi ena areke gbü jia Me. Te di bala, yi du angbü ba labī ka rīrī ka diri gele ne tīne de.

19Yi wu siti gümü ngü ka kotö ne kpo. Wü kpara te ewü le wü ngü la ngbü emere waza, da efi nga wü ngü ka lümü, da emere wü ngü ka yala.

20Gara ewü ngbü emere gele ka faranda, da eo siti rü gbü nga wü bu wü. Gara ewü ngbü ekpü te-wü, da ewü nga, da emere gü esüka wü, da emere kanga. Gara ewü de wü mürü gü, te maguma ewü ngbü enzu kere kere. Gara ewü ngbü ega yīkī, fü ewü angbü eye süka wü. Gara ewü de wü mürü zü, anga mürü maguma,

21te ewü engbü emere kü, da ekpi gümü e. Gara ewü to te-wü angbü eküya de fi, da elo siti bī. Dela ngü te wü kpara, te ewü le ngü ka gümü ngü ka kotö ne, ngbü da emere, kpah de gara wü siti ngü baka ewü la. Tītīne ma ngbü emala fü yi kpekpeke, kpah baka ta te ma mala fü yi te engä gina, gü ba, wü kpara, de te ewü ngbü emere wü siti ngü de bala, wüh tī aküwa gbü sü ka Me agbü kpi nda-wü de.

²²Amba ngü ka wü kpara, de te Nzila Wazi Me ngbü engbü guvu ewü ne, ka-ye kpikpi ye. Angü wüh ngbü ele te-wü de wü bu wü. Wüh ngbü engbü de tadu ka Me emagama wü. Wüh ngbü engbü ka-wü ziii, de ngboro maguma. Wüh ngbü engbü fi bü da ele ta-ngü te wü bu wü, da emere züka ngü fü ewü. Maguma ewü ngbü engbü ka-ye 'buru biringbö.

²³Maguma ewü ka-ye baka nda wü jaji, angü wüh cu ngü wü nda-wü de. Wüh ngbü etüka te-wü, teka wü gümü ngü ka küte, atüka. Dela 'buru wü ngü te wü kpara, de Nzila Wazi Me guvu wü ne, ngbü emere. Angü Riri ka Müse tiri züka wü ngü de bala kpah de.

²⁴Teka ngü la, wü kpara te ewü to maguma wü eyi fü Yesu Kurisito ne, wüh ce ngü ka gümü ngü ka kotö ne eyi 'buru. Ah baka te wüh za gümü ngü la, bere eyi kpah eküte rü gbegete, tundu de wü Yesu.

²⁵Wü di enga wüna, titine nih küwa eyi teka ngü ka Nzila Wazi Me. Te di bala, ah le fü nih adi emere wü ngü, de te Nzila Wazi Me ngbü eri nih di ne.

²⁶Nih mere e adi ecu ngü nih de. Nih mere e aga yiki, da ewü nga esüka nih kpah de. Nih mere e angbü de kü, da ekpi gümü wü e ka wü bu nih kpah de.

Galatiya 6

¹Wü di enga wüna, te biri kpara esüka yi mere siti ngü la, yi de te yi di de wazi Nzila Wazi Me guvu yi ne, ah le de yi lügu engu te züka kaje. Amba ah le de yi mere ngü la fefe de gu maguma yi, da eri engu ferrre, teka de ah fü maguma ye, ah du gbü ngü ka Me. Amba cu de-mü, de te mü ngbü eri engu la, ah le de mü ceka te-mü mbi, angü Satana ena afiti mü, fü mü ati gbü siti ngü kpah bala.

²Ah le fü yi adi ele ta-ngü te wü bu yi, gbü wü ngü te ngbü emere ewü 'buru. Angü te yi ngbü emere wü ngü la ereke areke bala la, yi ngbü emere dela eyi riri ta te Yesu Kurisito to fü nih ne.

³Mü mere e, acu ngü mü, gü ba, ni de mere kpara me-ni, ni ti ale ta-ngü te wü bu ni de, mü mere e amere bala de. Angü mü ngbü dela efiti te-mü de tete-mü. Mü ka-mü gbü jia Me baka töndö kpara, te wu ngü de.

⁴Ah le de mü di ere ngü ka-mü, te mü ngbü emere ne, ereke areke feke. Te mü wu, gü ba, ni mere tima ka-ni eyi 'buru mbi la, mü ti eyi angbü de tadu teka ngü la. Amba mü mere e angbü ecu ngü mü, gü ba, "Ngü ka-ni fa nda wü bu ni eyi," ne de.

⁵Angü ah le de mü mere nda-mü tima, de te Me to fü mü ne, cu me-mü.

⁶Te gara kpara ngbü ele ta-ngü te mü, da eri mü de ngari Me la, ah le de mü di kpah ele ta-ngü tete, de mene wü e te di ladü esaka mü.

⁷Wü di enga wüna, yi mere e afiti te-yi kü de, angü kpara ti afiti Me nda de. Angü Me wu wü ngü ka-nih 'buru kpo. Te kpara ru ne nguwa ne gbü yi ka-ye la, te gara engu ena awa fi bü mene ri e, de te engu ru gbü yi ka-ye la.

⁸Kpah bala, te mü ngbü emere fi bü wü mene siti ngü, baka te mü ngbü ele la, mü ena amaka kpi gbü ngü la. Amba te mü ngbü emere wü ngü de te Nzila Wazi Me le me-ye la, mü ena aküwa fi mere badi.

⁹Wü di enga wüna, ah le de nih ngbü fi bü da emere wü ngü, te ena areke gbü jia Me. Nih lala fi gbügbü, nih mere e ambü de. Angü te nih ce ngü la de la, nih ena amaka küküwa te gara, gbü sïkpï te Yesu ena adu akoro tete na.

¹⁰Te di bala, te ah tï eyi fü nih la, ah le de nih di ele ta-ngü te wü kpara 'buru. Amba kpeke ngü, ah le de nih, wü kpara ka Yesu, di ele te-nih ale esüka nih.

¹¹Wü di enga wüna, yi ceka la ngü de te ma ba ne eceka, ma ba cu me-ra de kpara, memere memere bala.

¹²Wü kpara de te ewü ngbü esiti fingangü ka-yi, gü ba, ah le de yi tï esa basa ne, ngbü emere ngü la kükürü de, angü wüh le de ngü ka-ani reke areke gbü jia wü kpara. Dela wü kpara, te ewü le amaka cinga teka ngü ka Yesu, nda-wü de.

¹³Wüh gü ba, ani le ngü ka gele ka wü Yisarayele fa sü. Teka ngü la, fü ani alala te ngü ka basa. Amba mere bi wü rïri ka gele la ladü, te ewü mere mbi mbi nda-wü de. Wüh ngbü ele bü, de yi di etï esa basa, teka fü ani adi egbo nga ani tete, gü ba, yi le ngü ka-ani eyi.

¹⁴Amba nda-ra, ma le agbo nga ra bala nda-ra de. Ngü biringbö te to tadu fere, ah bü nzö ngü ka Miri ka-nih Yesu Kurisito, angü ah kpi füh rü gbegete teka aküwa nih. Teka ngü ka Yesu, wü ngü de füh kotö ne 'buru koro eyi gbü jia ra baka zizi-e. Kpah bala, wü kpara füh kotö ne ngbü eceka ra baka töndö e teka ngü ka kpi ka Yesu.

¹⁵Te mü tï eyi esa basa, anga mü tï esa basa di de la, ah mere e kpah de. Amba mere ngü te ena areke gbü jia Me, nda bü te Me fü mü eyi ba züka kpara ka-ye la.

¹⁶De-yi, wü kpara 'buru, de te Me fü yi eyi ba wü kpara ka-ye fanü fanü ne, ma ngbü eku gba fü Me teka yi, de engu wu cinga yi, de ah to gu ngü emaguma yi.

¹⁷Akpo enatikine, ah le de wü kpara mere e ambü ra, Pawülü, tïne de. Kükürü de, angü nga wü ka de eküte ra ne, ah sere ngü ka-ra eyi, gü ba, ma zu de kpara ka Yesu Kurisito.

¹⁸Wü di enga wüna, Miri ka-nih Yesu Kurisito ngbü de yi 'buru, da eto wazi fü yi de züka maguma ye. Ah di bala! Dela adu ngü te ma mala fü yi, de-ra Pawülü.

Efeso

Efeso 1

¹De-ra Pawülü, de te Me fe ra mürü tima ka Yesu ne, ma ba köcökpa ne fü yi me-ra, wü kpara ka Yesu te yi di agbü Efeso. Angü ma wu eyi, gü ba, yi ngbü ele ngü ka Yesu Kurisito de maguma yi biringbö.

²Wö nih Me ake Miri ka-nih Yesu Kurisito di de yi, da eto gu ngü fü yi, de züka maguma wü.

³Nih gbo nga iri Me, Wö ye Miri ka-nih Yesu Kurisito, angü engu to mere bi wü züka ngü, te di agbü kpí ne, eyi fü nih, teka te nih ngbü eyi elala eküte Yesu Kurisito.

⁴Ta gügü, o Me mere kotö ne la de, ah fe nih ta eyi guvu Yesu Kurisito, teka de nih ngbü ba wü züka wü kpara ka-ni nzila.

⁵Me le nih eyi fa sü, fü engu afe nih kü gügü, teka fü ni, Me, afü nih baka wü di ni, teka ngü ka Yesu Kurisito. Ah le amere ngü la bala, angü ah de ngü te reke gbü jijia fa sü.

⁶Te di bala, nih gbo nga iri Me, angü ah mere mere bi wü züka ngü eyi fü nih, de züka maguma ye, teka ngü ka Ye ye, Yesu Kurisito, te engu le cu fa sü ne.

⁷Yesu Kurisito kpi afa nih gbü siti ngü ka-nih. Tekä ngü la, Me boro siti ngü ka-nih eyi guvu ye 'buru asidi. Te di bala, nih küwa eyi esaka Satana. Nih gbo nga iri Me, angü engu de mürü züka maguma, te le nih fa sü!

⁸Nih gbo nga iri Me, angü wü züka ngü, te engu to fü nih de züka maguma ye, teka ngü ka Yesu ne, sibi eyi fa sü. Nih gbo nga iri Me, angü Me to wazi eyi fü nih, teka fü nih awu si-ngü gbü ngü ka-ni, Me, di.

⁹Ngü la wo te-ye ta awo, fü Me adu asere si-ngü la fü nih enatikine. Ngü la, ah de ngü te Me ena aza Yesu Kurisito, ao ba Mere Miri gbü nzö wü kpara fuh kotö ne 'buru, kpah de wü malayika agbü kpí. Me ena amere ngü la anza gbü adu sikpi, angü engu fi ngü la ta eyi bala kü gügü.

¹¹Me fe nih ta eyi gügü, o engu mere kotö ne la de, de nih ngbü baka wü züka kpara ka-ni guvu Yesu Kurisito. Ah mere ngü la gbü fingangü ka-ye, angü ah ngbü emere wü ngü ka-ye 'buru baka te engu le.

¹²Teka ngü la, de-a wü di enga Yisaraye, de te a di de gina wü kpara, te a to maguma a fü Yesu Kurisito ne, a ngbü egbo nga iri Me, teka mere wazi kaka-na la!

¹³Ah le de yi, wü ganzi kpara, di egbo nga iri Me kpah bala, angü Me to wazi ka Nzila Wazi ye eyi fü yi, baka tere eküte yi, baka ngü ta te engu mala gügü fü wü kundu nih. Angü, yi je zu ngari Me gömö a, fü yi adu ato maguma yi fü Yesu Kurisito, fü yi aküwa gbü ngü la.

¹⁴Me to Nzila Wazi ye fü nih, baka gina takpa te ngbü esere züka ngü te gara, te nih ena amaka kpaka Me, gbü adu sïkpï. Te di bala, nih tï eyi awu, gü ba, nih de wü kpara ka Me fanü, angü Me ena aküwa nih te gara, agbü sü ka-ye agbü kpï, fü nih angbü ecu ngüngü na fi mere badi.

¹⁵Te di bala, wü di enga wüna, ma ngbü egbo nga iri Me teka ngü ka-yi, ra de biti. Angü ma je nga yi, gü ba, yi to maguma yi eyi 'buru 'buru fü Miri ka-nih Yesu Kurisito, kpah da ele te-yi de wü kpara ka Me 'buru. Fü ra angbü efi nga yi, da eku gba fü Me teka yi kpekpeke.

¹⁷Me de mere Wö nih agbü kpï, te to wazi fü Miri Yesu Kurisito me-ye. Ma ngbü eyi-ta Me teka yi, de ah to Nzila Wazi ye fü yi. Fü Nzila Wazi la asere ngü ka Me fü yi, teka fü yi awu ngü ka Me la di, mbi mbi mbi.

¹⁸Ma ngbü kpah eyi-ta Me, de ah aü fingangü ka-yi, fü yi awu, gü ba, Me le ani eyi fa sü, fü ah aï ani, teka fü ani angbü zu wü didi na. Teka ngü la, engu mala eyi, gü ba, ni ena aküwa yi fi mere badi, ato mere bi züka ngü fü yi, agbü sü ka-ye agbü kpï, teka ngü ka Yesu. Fü nih angbü kpala tundu de wü Me gbü mere tadu!

¹⁹Ah le kpah fü nih awu mere kpeke wazi ka Me, te ngbü emere tima emaguma nih, da ele ta-ngü te nih ne, angü nih to maguma nih eyi fefe.

²⁰Wazi ka Me la, ah de wazi ta te engu sere eyi fü nih, wü kpara ka-ye, gbü ngü ka Yesu Kurisito. Angü, ah zükü ta Yesu gbü kpi, fü ah aza engu, ao ba Mere Miri, gbü kokpa ka-ye kpala agbü kpï.

²¹Yesu Kurisito ka-ye de Mere Miri gbü nzö wü kpara, de wü ngü füh kotö ne 'buru, kpah gbü nzö wü malayika ka Me agbü kpï. Wü Satana, de wü siti wü di enga Me, de wü me ka mbükü, de wü muruyi, wüh ngbü kpah 'buru esa lö Yesu, fi mere badi.

²²Angü Me o wü e 'buru esa lölö, de ah ngbü bala, fi mere badi. Fü Me ao engu ba Mere Miri gbü nzö nih, wü kpara ka-ye.

²³Nih, wü kpara ka Me, nih baka küte Yesu Kurisito. Kpah bala, Yesu baka nzö nih. Dela si-ngü te Yesu ngbü eto mere wazi di fü nih, teka tima ka-ye, de te nih ngbü emere ne. Kpah bala, engu de mere mürü wazi, angü wü e 'buru ngbü emaka wazi esakaka.

Efeso 2

¹Wü di enga wüna, ta te yi le ngü ka Me la de ne, yi ngbü engbü ka-yi baka wü kövö, angü wazi yi teka amere ngü ka Me di ne ta nda ma, teka wü siti ngü ka-yi, ta te yi ngbü da emere la.

²Angü ta gbü wü sïkpï la, yi ngbü ta emere mere bi wü siti ngü, gegege baka nda wü kpara ka kotö ne. Yi ngbü ta kpah da eje riri ka Satana, te di ka-ye de miri ka

siti wü di engä me ne. Angü te mü le aje ngü ka Me de la, mü ngbü ka-mü eyi esa lö Satana.

³Fanü fanü, nih ta kpah 'buru baka wü kpara füh kotö ne, angü nih ngbü ta emere wü siti ngü baka te nih le. Teka siti wü ngü ka-nih, de te nih mere la, ah le ta de Me to mere siti kuru te nih, kpah baka nda wü bu nih la.

⁴Amba Me ka-ye de mere mürü züka maguma, fü ah ayia awu cinga nih.

⁵Angü nih ngbü ta gbü wü siti ngü ka-nih la, baka wü kövö. Fü Me ayia aküwa nih gbü kpi la teka ngü ka Yesu Kurisito. Te di bala, nih küwa ka-nih nda-nih bü nzö teka züka maguma ka Me.

⁶Me dündä nih eyi tundu de wü Yesu Kurisito. Fü ah aküwa nih gbü kpi la, teka ngü kaka. Fü ah adu afü nih, ao ba wü miri agbü sü ka-ye agbü kpi, kpah baka Yesu Kurisito.

⁷Dela ngü te wü kpara 'buru ena adi ewu, gü ba, Me de mürü züka maguma, angü ah le nih fa sü, teka ngü ka Yesu Kurisito.

⁸Angü Me küwa yi 'duwa bü nzö teka züka maguma ka-ye. Ah küwa yi bala, teka te yi to maguma yi fü Yesu. Mü ti aküwa te-mü de tete-mü nda-mü de. Küküwa la, ah de takpa ka Me, te to fü nih kükürü, teka züka maguma ka-ye.

⁹Yi efi nda-yi, gü ba, "Me küwa ani ne, neh teka züka wü tima ka-ani, de te ani ngbü emere ne?" A'a! Ah bala de. Ah küwa yi ka-ye bü duu teka züka maguma ka-ye. Te di bala, yi mere e adi egbo nga yi de.

¹⁰Angü Me küwa nih, fü ah adu afü nih ba wü di ye, teka ngü ka Yesu Kurisito. Teka ngü la, fü ah adu ato wazi fü nih, teka de nih di emere wü züka ngü di, angü engu le kü me-ye bala gügü.

¹¹De-yi, te yi di de wü ganzi kpara ne, yi fi la nga ngü ta te a, wü di engä Yisarayeale, ngbü emala tüngü yi gügü ne. A ngbü ta efala yi, gü ba, "Me le ngü ka-yi nda de, angü yi ti esa basa de. Me ngbü ele ka-ye bü nzö ngü ka-a kpikpi a."

¹²Angü fanü fanü, ta gbü wü sikipi la, yi wu ngü ka Yesu nda-yi de. Yi de wü kpara ka Me ta kpah de. Yi de vüngüte ka Me kpah de. Züka ngü te Me mala, gü ba, "Ni ena amere fü wü kpara ka-ni ne," yi wu ta kpah de. Teka ngü la, yi ti ta aküwa de, angü yi wu ngü ka Me nda-yi kü de.

¹³Amba titine, teka ngü ka kpi ka Yesu Kurisito, de-yi, ta te yi ngbü baka wü ganzi kpara ne, Me du fü yi koro di eyi gbamari kpaka ye, angü yi dündä te-yi tine eyi gbü mürü de wü Yesu Kurisito.

¹⁴Te di bala, siti ngü ta te di eze ngba a, wü di engä Yisarayeale, de wü yi, wü ganzi kpara ne, Yesu reke ngü la eyi de ngüte ye. Angü ah dündä nguwa wü Yisarayeale, de wü ganzi kpara eyi 'buru biringbö. Siti makpü ta te di baka 'baranga, te ye süka nih ne, Yesu kuru eyi asidi, gbü sikipi te engu kpi tete na.

¹⁵Yesu nza ngü ka mere bi wü riri ka gele ka-a, wü di engä Yisaraye ne, eyi 'buru, teka ngü ka kpi ka-ye. Te mü de engä Yisaraye, anga ganzi kpara la, mü ena aküwa bü duu te mü to maguma mü eyi fü Yesu la. Yesu mere ngü la bala, teka adünda wü di engä Yisaraye de wü ganzi kpara, ao baka nguwa kpara ngbee biringbö. Nih ti aye süka nih tine de. Angü engu to gu ngü eyi esüka nih.

¹⁶Makpü ta te di esüka nih ne, Yesu Kurisito za eyi asidi, de ngüte ye. Angü ah kpi fuh rü gbegete, teka afü wü di engä Yisaraye, de wü ganzi kpara 'buru, ba wü di Me.

¹⁷Yesu Kurisito koro fuh kotö ne, teka amala nga züka maguma ka Me fü yi, wü ganzi kpara, abe kpah te a, te a di de wü di engä Yisaraye ne. Angü ah reke ngü ezungba nih de wü Me ne eyi.

¹⁸Ma mala ngü la bala kükürü de, angü nih maka kaje eyi de nih ma, te nih ena akoro tete kpaka Wö nih Me, teka ngü ka Yesu, angü Nzila Wazi Me dunda nih eyi 'buru biringbö.

¹⁹Te di bala, teka ngü ka Yesu, nih tine eyi 'buru wü di kpara biringbö. Yi de wü ganzi kpara tine de. Yi koro kpah eyi 'buru wü di Me, baka a, wü di engä Yisaraye.

²⁰Titine yi ngbü eyi biringbö de wü bu yi, wü kpara ka Me, baka wü züka teme, te wüh ngbü efa kambü ka Me di. Wü mürü dofo ka Me ta gügü, de wü mürü tima ka Yesu, kpo de tima la me-wü. Amba Yesu Kurisito nda-ye me-ye mere kpeke teme, te zoro ri kambü la gö gö gö!

²¹Angü Yesu ngbü eji kambü la, ereke me-ye, baka e te engu le, de ah koro mere züka Kambü ka Me, te ena areke gbü jija.

²²Te di bala, ah le de yi lala eküte Yesu Kurisito, teka fü yi angbü kpah baka züka Kambü ka Me, te Nzila Wazi Me ena angbü gbügbü na.

Efeso 3

¹De-ra Pawülü, wüh zoro ra, gü gbü ku dene, teka ngü ka Yesu Kurisito, te ma ngbü emala nganga na fü yi, wü ganzi kpara ne.

²Angü Me tima ra me-ye, teka amala ngü ka küküwa, de te ni, Me, le ato fü yi de züka maguma ni ne. Ah sere ngü la me-ye fere, gü ba, "Ah le de ma di kpah emala ngü ka Yesu fü wü ganzi kpara," angü dela ngü te wü kpara wu gügü de. Ma fi, gü ba, yi je nga tima ka-ra la eyi gügü. Ma ba ngü ne fü yi bala, teka te yi te etanga wü ngü ne la, fü yi awu, gü ba, ma wu ngü, te wo te-ye awo, teka ngü ka Yesu Kurisito ne, eyi fanü fanü.

⁵Me sere ta si-ngü la fü gina wü kpara nda de, ah sere fü wü kundu a kpah de. Amba titine, gbü wü sikipi ne, Me du tima Nzila Wazi ye eyi, teka fü ah asere si-ngü la mbölö fü a, wü mürü tima ka Yesu, de wü mürü dofo ka-ye, ka Me.

⁶Te di bala, si-ngü de te Me sere ne, ah dene. De-yi, wü ganzi kpara, te yi lala eküte Yesu Kurisito la, Me ena afü yi, wü di ye, kpah baka a, wü di enga Yisaraye. Fü nih angbü tîne de nih ma baka nguwa kpara biringbö. Fü yi aküwa agbü sü ka Me agbü kpï fi mere badi, kpah baka ngü ta te engu mala fü wü kundu a ne.

⁷Me fe ra me-ye, o ba mürü tima ka-ye, teka züka maguma ye. Fü ah ayia ato wazi fere, teka fü ra adi emala ngü ka Yesu di fü wü kpara mbi mbi mbi.

⁸Fanü fanü, ngü ka-ra reke ta gbü jia Me nda de, ah reke gbü jia wü kpara ka tima ka Me, ta kpah de. Ma ka-ra ta bü baka töndö kpara kükürü. Fü Me ayia afe ra teka züka maguma ye, atima ra, teka de ma mala ngü ka-ni fü wü ganzi kpara, gü ba, "Ni ena aküwa wü, teka ngü ka Yesu Kurisito. Fü wü amaka mere tadu agbü sü ka-ni, agbü kpï kpala, te tî anza de."

⁹Me le kpah de ma sere ngü ka-ni la mbölö fü wü kpara 'buru, gü ba, "Ah le de wü ganzi kpara küwa, kpah baka wü di enga Yisaraye." Dela ngü ta te Me fi gügü, o engu mere kotö ne la de. Ah wo ta ngü la fü wü kpara te enga gina ne awo, zalü koro di enatikine dene.

¹⁰Amba tîtine, Me le eyi asere mere kpeke fingangü ka-ye la fü kpara de wü malayika agbü kpï, de wü siti wü di enga me kpah 'buru, gü ba, "De-ni, Me, ni dunda wü ganzi kpara tîne eyi, de wü di enga Yisaraye, ba wü kpara ka-ni biringbö."

¹¹Ah dunda wü ganzi kpara de wü di enga Yisaraye bala, teka ngü ka Miri Yesu Kurisito, baka ta te engu fi te enga gina, o engu mere kotö ne la de ne.

¹²Tîtine, teka te nih to maguma nih eyi fü Yesu, da elala eküküte ne, nih tî akpe cürü tîne de, angü nih tî eyi akoro kpaka Me, de mere tadu emaguma nih, angü Yesu reke nih eyi gbü jia Me.

¹³Te di bala, wü di enga wüna, maguma yi mere e agürü, teka ngü ka cinga te ma ngbü ezü gbü ku ne, de. Angü cinga de te ma ngbü ezü ne, ah teka tima te Me to fere teka ngü ka-yi ne. Ah le fü cinga te ngbü emere ra ne, ale ta-ngü te yi, da eto wazi fü yi gbü tima ka Me.

¹⁴Teka ngü la, ma ngbü ebu nzökuta ra engagira Me, da eyi-tata teka ngü ka-yi. Angü Me de mere Wö nih, te o nih, de nguwa wü kpara füh kotö ne 'buru me-ye, kpah de wü malayika agbü kpï mini.

¹⁶Ma ngbü kpah eyi-tata, de ah to Nzila Wazi ye emaguma yi, teka fü yi adi erü di kpekpeke gbü ngü ka Me, angü wawazi fa sü.

¹⁷Kpah bala, ma ngbü eyi-tata, teka de Yesu Kurisito di engbü emaguma yi, angü yi to maguma yi eyi fefe na. De ah to wazi fü yi, teka fü yi arü di kpekpeke gbü ngü ka Me, teka fü yi adi ele engu de maguma yi 'buru, fü yi adi kpah ele te-yi esüka yi de wü bu yi.

¹⁸Kpah bala, fü yi adu awu, gü ba, Yesu Kurisito le yi eyi cu de maguma ye 'buru, kpah de wü gara kpara ka-ye mini. Angü lele ka Yesu, te engu le nih di la, ah ka-ye cucu, ah ga kpah fa sü. Lele kaka la fü te-ye nda de, ah ka-ye fi bü memere da ye.

¹⁹Te di bala, ma ngbü eyi-ta Me, de ah ü jia yi, teka fü yi awu lele ka Yesu la mbi mbi mbi. Angü kpara ti awu ngü la, anza 'buru de. Te di bala, wü züka ngü ka Me, de wazi ka Me, ena asi emaguma yi gbe.

²⁰Nih gbo nga iri Me angü engu de mere mürü wazi. Ah ngbü eto wazi ye emaguma nih, teka fü nih adi ereke ngü ka-nih di. Wü ngü 'buru te nih ngbü eyi-tata di ne, ah ti eyi amere fü nih. Fü ah angbü emere kpah wü gara ngü, te fa fingangü ka-nih afa.

²¹Nih gbo nga iri Me, angü nih 'buru de wü kpara kaka. Nih gbo nga iri Me, teka ngü ka Yesu Kurisito. Nih gbo nga iri Me enatikine, zalü fi mere badi. Ah di bala.

Efeso 4

¹Wü di enga wüna, dene ngü te ma ele amala fü yi kpekpeke, de-ra Pawülü, angü wüh gü ra gbü ku ne, teka ngü ka Miri Yesu Kurisito. Ah le de yi di emere wü ngü te ena areke gbü jia Me, angü engu fe yi me-ye, zu wü kpara ka-ye tete. Dela mere züka ngü te Me mere fü yi de züka maguma ye.

²Ah le de yi di ele te-yi esüka yi, gbü wü sikipi 'buru. Yi di engbü ziii, da emere wü ngü 'buru ferrre. Yi mere e ao te-yi ba mere kpara de. Te gara kpara mere mü esiti la, mü mere e alügü siti ngü la fefe de.

³Yi ngbü de maguma yi biringbö, de wazi ka Nzila Wazi Me. De yi gu maguma yi, fü yi angbü kpah de gu ngü ka Me esüka yi.

⁴Angü nih, wü kpara ka Yesu Kurisito füh kotö ne, nih 'buru biringbö. Nzila Wazi Me, te ngbü eto wazi fü nih, ah ka-ye kpah ngbee biringbö. Ngü ka küküwa, te nih ngbü eo jia nih tete na ne, ah kpah biringbö.

⁵Miri ka-nih ka-ye kpah biringbö. Me, te nih to maguma nih fefe ne, ka-ye kpah biringbö. Babatiza te nih za, nih za kpah 'buru te iri kpara biringbö.

⁶Te di bala, Me ka-ye ngbee biringbö, te di de Wö nih 'buru. Engu ngbü gbü nzö nih 'buru me-ye. Ah ngbü kpah engbü emaguma nih 'buru. Kpah bala, ah ngbü eto wazi fü nih 'buru me-ye.

⁷Amba wazi te Yesu Kurisito ngbü eto fü nih adi emere tima di ne, ah ka-ye kpikpi ye kpikpi ye, baka te engu le.

⁸Dela si-ngü ta te wüh ba gbü Ngari Me, gü ba, "Gbü sikipi te Miri ka-nih za esaka wü vügü ka-ye tete, fü ah ayia ago agbü kpi. Fü ah agafa kpah züka takpa fü wü kpara ka-ye 'buru."

⁹Wüh ba ngü la teka Miri Yesu. Angü engu de kpara te yia agbü kpī, koro füh kotö akine.

¹⁰Te Yesu mere tima ka-ye füh kotö ne nza tete, fü ah adu ago agbü sü ka Me, agbü kpī. Te di bala, Yesu de Mere Miri gbü nzö wü kpara füh kotö ne 'buru, be kpah te wü malayika agbü kpī.

¹¹Ah de Yesu, de te to wazi fü wü kpara ka-ye kpikpi ye kpikpi ye, teka amere tima ka Me di ne. Ah to wazi fü wü gara kpara, fü ewü angbü nda-wü wü mürü tima ka-ye. Wü gara ngbü nda-wü emala ngü ka Me baka wü mürü dofo. Wü gara ngbü nda-wü endoro da emala ngari Yesu. Wü gara nda-wü wü kovo ka Me. Wü gara ngbü erī wü bu wü de riri ka Me.

¹²Yesu to wazi la fü wü kpara bala kükürü de, angü ah le de nih ngbü da eto wazi fü wü bu nih, wü kpara ka Me, teka de wüh di emere tima ka Me ereke areke. Kpah bala, teka fü nih arü 'buru kpekpeke, de maguma nih biringbö, da elala gbü ngü ka Yesu, Ye Me, kpah da eje ngü kaka ereke areke. Te nih mere bala, jia nih ena amba, fü nih amaka wazi, adu angbü kpeke wü kpara, gegege baka Miri ka-nih Yesu.

¹⁴Wü di enga wüna, ah le de nih ce töndö wü ngü, baka nda wü jaji ne, asidi. Ah le de nih lala eküte zu riri ka Me. Te wü mürü mani le afiti nih de töndö ngü ka-wü la, nih mere e aje ngü ka-ewü la nda-nih kü de.

¹⁵Te di bala, ah le fü nih alala eküte zu ngü ka Me, de nih di ele te-nih esüka nih de maguma nih biringbö, teka fü nih angbü kpeke wü kpara gbü ngü ka Me, gegege baka Yesu Kurisito, te di de Nzö-ngagira-nü fü nih, wü kpara ka Me ne.

¹⁶Angü nih baka küte Yesu. Yesu ka-ye baka nzö nih. Teka ngü la, fü Yesu angbü eto wazi fü nih, de nih di emere wü tima, te engu to fü nih ne di, mbi mbi mbi. Ah to wazi la kpah teka fü nih angbü di, baka nguwa kpara biringbö, adi ele te-nih esüka nih, teka fü tima ka Yesu aga anü kpa engagira nü.

¹⁷Wü di enga wüna, te yi di de wü kpara ka Yesu ne, ma ngbü emala ngü ne fü yi kpekpeke, te iri Miri ka-nih Yesu Kurisito, gü ba, yi mere e angbü emere wü siti ngü, baka nda wü kpara de te ewü wu ngü ka Me de ne, tine de. Angü wü kpara, te ewü wu ngü ka Me de ne, ngbü emere wü ngü ba e te ewü le, angü fingangü ka-ewü esiti.

¹⁸Nzö ewü kpah ma. Wüh je ngü kpah de, angü fingangü ka-ewü dürü eyi adürü. Teka ngü la, wüh ti aküwa nda-wü de, angü wüh le ngü ka Me kpah de.

¹⁹Lümü mere ewü nda kpah de. Wüh to te-wü eyi 'buru da emere lara siti wü ngü, de wü ngü ka waza, ba e te ewü ngbü ele.

²⁰Amba nda-yi, yi mere e adi emere siti ngü baka nda-ewü la de, angü yi de wü kpara ka Yesu Kurisito. Ngü ka Yesu Kurisito, te wüh ri yi di ne, gü neh fe? Ah gü ba, ah le de yi ce wü siti ngü ka-yi, adu alala te zu ngü ka Yesu. Ah bala de?

²²Te di bala, yi ce wü siti ngü ka-yi, ta te yi ngbü emere ne asidi, angü wü siti ngü la siti nzö yi, de fingangü ka-yi eyi, gegege baka diri kala bongo te bîri eyi 'buru ka libiti.

²³Amba tîtine, ah le fü yi afü ngü ka-yi, adu angbü emere wü züka ngü, te ena areke gbü jia Me. Angü Me fü yi eyi me-ye baka to wü kpara, teka fü yi angbü nzila, baka kpara te to züka to bongo eküte ye.

²⁵Te di bala, yi ce ngü ka wu, de siti mani asidi, de yi du ngbü emala tîne 'duwa zu ngü esüka yi, angü nih 'buru baka kpara biringbö teka ngü ka Yesu.

²⁶Te maguma mü siti eküte enga ni mü la, mü ceka te mü 'be, angü mü ena amere siti ngü gbü ngü la. Te di bala, mü mere e ati ngü la guvu mü, akoro di etamurago, de.

²⁷Angü Satana ena afiti mü de ngü la, fü mü adürü te kaje ka Me.

²⁸Te mü ta de mürü zi la, ah le de mü ce ngü ka zi la ace asidi. Amba ah le fü mü amere tima cu de kpa mü, teka fü mü amaka e-mazü teka mü, kpah de gara wü e, te ena ale ta-ngü te wü mürü cînga.

²⁹Yi ce ngü ka soko, de siti ngü mündü te komö yi asidi. Amba ah le fü yi angbü emala 'duwa züka ngü esüka yi, te ena eto wazi fü wü bu yi gbü ngü ka Me.

³⁰Te yi ngbü emere siti ngü la, ngü la ena ato mere cînga fü Nzila Wazi Me. Angü Me to Nzila Wazi ye eyi emaguma yi, teka ato wazi fü yi, baka gina takpa te ngbü esere züka ngü te gara, te yi ena amaka kpaka Me, gbü adu sikpi, te engu ena aküwa wü kpara ka-ye, tete na ne.

³¹Yi ce ngü ka makpü asidi. Maguma yi mere e adi esiti eküte wü bu yi de. Yi mere e amere gü, anga awü nga esüka yi, ne de. Yi mere e adi esoko wü bu yi kpah de. Yi mere e ati ngü emaguma yi, eküte wü bu yi ne, kpah de.

³²Amba ah le fü yi adi ele te-yi, da ewu cînga wü bu yi, fü yi adi ele ta-ngü te ewü. Te wüh mere siti ngü fü yi la, ah le de yi di eboro ngü ka-ewü la emaguma yi asidi, kpah baka te Me boro siti ngü ka-yi, teka ngü ka Yesu Kurisito ne.

Efeso 5

¹Wü di enga wüna, yi de wü jaji ka Me, te Me le yi fa sü. Te di bala, ah reke fa sü, teka fü yi angbü emere 'duwa ngü kaka.

²Gbü wü ngü ka-yi 'buru te yi ngbü emere, ah le de yi di ele wü bu yi ale, baka Yesu Kurisito te le nih de maguma ye. Angü Yesu to te-ye akpi teka aküwa nih, baka kambiliki te wüh wa, teka areke ngü ezungba nih di de wü Me. Dela ngü te reke gbü jia Me cu fa sü.

³Titine, yi de wü kpara ka Me. Te di bala, e de iri ye waza, anga ngü ka yala, anga gümü-e, mere e angbü emaguma yi tîne de. Angü dela ngü te siti gbü jia Me fa sü.

- ⁴Ah tĩ fü yi angbü emala wü töndö ngü, da esoko soko esüka yi, de. Yi mere e adi egbo siti wü kala esüka yi ne kpah de. Angü dela ngü te tĩ gbü jia Me nda de. Amba nda-yi, ah le de yi ngbü da egbo nga irĩ Me engu gbü wü sīkpĩ 'buru.
- ⁵Ma emala fü yi dene zu ngü, gü ba, wü kpara de te ewü ngbü endondoro gbü nga wü würüse, da emere wü siti ngü ka lümü, kpah da eo mere maguma teka wü e ne, wüh tĩ aküwa agbü sü ka Me, ake Yesu Kurisito, ne de. Wü kpara te ewü ngbü eo maguma wü teka wü e, ah ba e te wüh ngbü eo wü e la me ka-wü tete, angü wüh le ngü ka Me nda-wü de.
- ⁶Te gara kpara mala fü yi, ga, wü ngü la siti gbü jia Me fa sü nda de la, ah ngbü esutu dela wu! Yi mere e aje ngü kaka la nda-yi de. Me ena ato mere kuru te wü kpara, de te ewü ngbü emere wü ngü de bala, angü dela ngü te engu le de de de!
- ⁷Yi mere e ao awuba de wü kpara, de te ewü ngbü emere wü ngü de bala ne, nda-yi de, angü yi ena arĩ gbü wü siti ngü ka-ewü la.
- ⁸Ta gügü, o yi le ngü ka Me la de, yi ngbü ta engbü gbü ngbami. Amba tītine, yi koro eyi gbü ra-sü, angü yi to maguma yi eyi fü Miri Yesu. Te di bala, ah le de yi ngbü da emere 'duwa züka ngü, te ena areke gbü jia Me fanü fanü. Angü dela ngü ka wü kpara, te ewü di gbü ra-sü.
- ¹⁰Wü di enga wüna, ah le de yi o to yi, teka fü yi adi emere fi bü wü mene ngü, te reke areke gbü jia Miri Yesu.
- ¹¹Yi mere e arĩ gbü siti ngü ka wü kpara, de te ewü ngbü emere töndö ngü ka biti de bala ne, de. Amba yi rĩ ewü arĩ, kpah da esere züka ngü ka Me fü ewü, teka fü ewü awu, gü ba, nda-ani ngü ne, ah ka-ye esiti.
- ¹²Amba yi mere e adi emala nga wü ngü ka wü kpara, te ewü ngbü emere gbü zi ne, esüka yi nda-yi de, angü dela ngü ka lümü.
- ¹³Amba te yi ngbü erĩ ewü de zu ngü ka Me, kpah da emere wü züka ngü gbü jia ewü la, e-wu neh da, gara ewü ena ace siti ngü ka-wü, adu ale ngü ka Yesu Kurisito. Ngü la ena adi gegege baka ci, ta te wüh bĩ, gü ba, "De-mü, te mü ngbü era ra gbü ngbami, baka kövö ne, mü zükü ezükü, fü mü ace siti ngü ka-mü, teka fü Yesu Kurisito alofo sü emaguma mü."
- ¹⁵Te di bala, yi ceka te-yi 'be. Yi mere e angbü ba töndö kpara de. Amba ah le fü yi adi emere wü züka ngü, te ena areke gbü jia Me.
- ¹⁶De yi gĩrĩ da yi, teka fü yi angbü emere fi bü züka ngü. Angü gbü wü re ne, wü kpara ngbü emere wü siti ngü efa sü.
- ¹⁷Te di bala, yi ce töndö ngü asidi, de yi o to yi 'duwa teka adi emere mene ngü te Miri Yesu ngbü ele.
- ¹⁸Yi mere e adi eküya de fi de, angü ah de siti e, te ena asiti fingangü ka-yi, de küte yi. Amba ah le fü yi asika de Nzila Wazi Me,

- ¹⁹teka fü yi angbü de züka tadu ka Me emaguma yi. Te di bala, ah le kpah fü yi adi ebï wü ci ka Me esüka yi, angü dela ngü te ena ato tadu fü Miri Yesu.
- ²⁰Teka wü ngü ka-yi 'buru, ah le de yi di egbo nga ïri Wö nih Me, gbü wü sïkpï 'buru, teka ngü ka Miri ka-nih Yesu Kurisito.
- ²¹Te di bala, ah le de yi di kpah eje ri wü bu yi, de wü mere kpara ka-yi, angü yi de wü kpara ka Yesu Kurisito.
- ²²De-yi, wü wü rüse, ah le de yi je ri wü watï yi, baka te yi ngbü eje ri Miri Yesu.
- ²³Angü komoko de wazi gbü nzö wara ye, baka Yesu Kurisito te di de wazi gbü nzö wü kpara ka-ye. Angü nih, wü kpara ka Me 'buru baka küte Yesu, Yesu Kurisito nda-ye baka nzö nih, angü ah de E-küwa-nih.
- ²⁴Teka ngü la, ah le fü wü wü rüse angbü engbü esa rïri ka wü watï wü, gbü wü ngü 'buru, baka wü kpara ka Me, te ewü ngbü engbü esa rïri ka Yesu Kurisito.
- ²⁵De-yi wü komoko, ah le fü yi adi ele wü wara yi de maguma yi 'buru, baka e te Yesu Kurisito ngbü ele wü kpara ka-ye. Angü Yesu Kurisito to te-ye ta akpi teka nih, teka afü nih wü di Me. Angü gbü sïkpï te wüh to babatiza fü nih, ah baka e te engu zürü nih de ngu, kpah de Ngari Me, te nih ngbü eje ne.
- ²⁷Yesu mere ngü la bala, angü ah le de nih ngbü nzila gbü jia ni, Yesu, teka de siti ngü, anga libiti, mere e angbü emaguma nih de.
- ²⁸Te di bala, ah le fü wü komoko adi ele wü wara wü, baka te ewü ngbü ele küte wü. Angü te mü ngbü ele wara mü bala la, mü ngbü dela ele cu küte mü.
- ²⁹Kpara ladü te ngbü ekpü küte ye de tete-ye? A'a, ah nda ma! Kpara ngbü ele küte ye, da egïri zü-e, eto fefe, da ereke küte ye la areke. Dela 'buru wü ngü te Yesu Kurisito ngbü kpah emere fü nih bala, angü nih baka küküte.
- ³¹Dela si-ngü te wüh ba gbü Ngari Me, gü ba, "Komoko ngbü eyia ece wö ye ake ni ye, fü ah aza wara ye, alala tete na. Fü ewü adu angbü ake di tine, baka kpara biringbö ne."
- ³²Mere mani ladü gbü ngü, de te wüh mala la. Gbü jia ra, wüh mala ngü la teka ngü ka Yesu Kurisito, de wü kpara ka-ye, angü nih 'buru baka wara Yesu.
- ³³Dela ngü te ma le amala fü yi 'buru, angü ngü la, ah fü yi kpah bala. Ah le fü wü komoko adi ele wü wara wü, baka e te ewü ngbü ele küte wü. Kpah bala, ah le fü wü wü rüse adi eje rïri ka wü watï wü.

Efeso 6

- ¹De-yi wü jaji, ah le fü yi adi eje ri wü wö yi, de wü ni yi, angü ngü la reke gbü jia Miri Yesu fa sü.

²Angü Me mala eyi bala gbü Ngari ye, gü ba, "Ah le fü mü adi ecu ngü wö mü ake ni mü, da eje riri ka-ewü." Fü Me adu kpah amala gara ngü gbü ngü la, gü ba, "Te mü mere bala la, de-ni, Me, ni ena ato züka ngü fü mü, fü wü sikpi ka-mü asibi fuh kotö ne afa sü."

⁴De-yi, wü wö ye wü jaji, yi mere e adi eri wü jaji ka-yi de siti maguma de, angü ngü la ena ake te ewü. Amba ah le fü yi adi eri ewü ereke areke, te züka kaje, baka Miri Yesu te ngbü eri nih.

⁵De-yi wü labi, yi di eje ri wü mere kpara ka-yi, da ele ngü ka-ewü de maguma yi biringbö. Yi di emere wü riri ka-ewü, da ecu ngü ewü acu, angü te yi mere bala, yi ngbü dela eyi emere riri ka Yesu Kurisito.

⁶Yi mere e amere ngü baka wü gara labi, te ewü ngbü emere tima ka-wü bü gbü jia wü mere kpara ka-wü, teka fü ewü angbü egbo nga ani, ne de. Amba ah le de yi wu, gü ba, ani kpah de wü labi ka Yesu Kurisito. Te di bala, ah le de yi mere wü ngü 'buru, de te Me ngbü ele ne, de maguma yi biringbö, angü dela ngü te ena areke gbü jia Me.

⁷Yi mere wü tima fü wü mere kpara ka-yi kpekpeke, de gümü ye mini, baka te yi ngbü emere tima ka Miri Yesu.

⁸Ah le de yi wu, gü ba, te mü mere züka ngü la, Miri Yesu ena aküwa mü, ato takpa fü mü, anga mü de labi, anga mere kpara.

⁹De-yi, wü mere kpara, ah le kpah de yi mere züka ngü fü wü labi ka-yi. Yi mere e ato cinga te ewü de. Ah le de yi fi nga mere kpara ka-yi, Yesu Kurisito, te di agbü kpi ne. Angü Yesu ti afi nga yi ba wü mere kpara ne nda de. Te yi mere siti ngü, Yesu ti afüwa yi teka ngü mere ka-yi la nda kpah de.

¹⁰Wü di enga wüna, dene adu riri te ma le amala fü yi. Yi rü kpekpeke eküte Miri ka-nih, Yesu, angü engu de mere mürü wazi.

¹¹Nih ngbü egü gü de wü Satana. Te di bala, ah le de yi za wü e ka gü, de te Me to fü yi, ne 'buru esaka yi, teka fü yi agü gü di areke areke. Yi rü kpekpeke gbü ngü ka Me, angü Satana ena afiti yi de mani ka-ye.

¹²Angü, gü de te nih ngbü egü ne, nih ngbü egü gü la de wü kpara fuh kotö ne nda-nih de. Nih ngbü egü gü de wü siti wü di enga me, bete wü miri ka-wü, de te ewü ngbü esiti sü de fuh kotö ne, de siti wazi ka-wü. Kpah bala, nih ngbü egü gü de wü siti wü lara wazi gbü wege kpa tikpi ne 'buru.

¹³Te di bala, ah le fü yi aza wü e ka gü, de te Me to fü yi ne, angbü di nzo. Tekate Satana koro, agü gü kpaka yi la, de yi i maguma yi, yi rü kpekpeke baka wü komoko gbü ngü ka Me. Te yi mere bala, Satana ti aza esaka yi de.

¹⁴Te di bala, de yi reke te-yi ereke, teka gü la. Gina ngü, ah le de yi le zu ngü ka Me de maguma yi biringbö, angü ngü ka Me la, ah baka ku etadu kpara, te ngbü ei

bongo ereke areke. Yi di kpah emere wü ngü te di mbi gbü jia Me. Angü te yi mere bala, Satana ti aza esaka yi de.

¹⁵Ah le kpah fü yi angbü nzo, gbü wü sikpi 'buru, teka adi emala ngü ka Yesu fü wü kpara, da egu maguma wü di. Te yi mere bala, ah baka te yi to züka kamaka eyi gbü lö yi.

¹⁶Ah le kpah de yi to maguma yi 'buru fü Me. Angü, te yi mere bala la, mani ka Satana, te di baka siti keze ne, ti amaka yi de.

¹⁷Ah le de yi o jia yi te Yesu Kurisito, angü engu de kpara te ena angbü eküwa yi me-ye. Angü Yesu Kurisito fü nih baka madudu ka se la, te wü marajümüya ngbü eto gbü nzö wü teka gü. Kpah bala, ah le de yi zoro Ngari Me gö! adi etanga gbü wü sikpi 'buru, angü ah de dü, te Nzila Wazi Me to fü yi, teka fü yi amere gü di de wü Satana.

¹⁸Gbü wü ngü la 'buru, te yi le amaka wazi teka arü di kpekpeke la, ah le de yi di eyi-ta Me gbü wü sikpi 'buru, baka te Nzila Wazi Me ngbü esere fü yi. Yi ceka te-yi mbi, teka fü yi adi kpah eyi-ta Me fü wü bu yi, wü kpara ka Me, 'buru.

¹⁹Yi di kpah eyi-ta Me fere mini, teka de Me to wazi fere, fü ra ace ngü ka cürü asidi, adi esere si-ngü ka Yesu fü wü kpara mbölö mbölö, de wazi ra 'buru.

²⁰Angü dela si-ngü te Yesu Kurisito fe ra mürü tima ka-ye tete, teka adi emala ngü ka-ni fü wü kpara füh kotö ne 'buru. Amba titine, wüh i ra eyi gbü ku teka ngü ka Yesu la. Ngü ma! Yi yi-ta Me fere, de ma i maguma ra, ace ngü ka cürü asidi, teka adi fi bü emala ngü ka Yesu fü wü kpara, baka te Me fe ra, de ma di emala ne.

²¹Kpara te ma tima engu de köcökpa ne, ah de enga ni nih de iri ye Tikiko, te di de züka kpara, te ngbü emere tima ka Me de züka maguma ye. Engu ena amala nga ra fü yi, teka fü yi awu wü ngü de te ngbü emere ra, de wü bu ra ne, 'buru me-ye. Kpah bala, engu ena ato wazi fü yi gbü ngü ka Me.

²³Me, te di de Wö nih, ake Miri ka-nih Yesu Kurisito, di de yi wü di enga ni a, wü kpara ka Yesu de kpala ne 'buru. De Me to gu ngü ka-ye fü yi, kpah de wazi ka-ye, teka fü yi adi ele te-yi di esüka yi, kpah teka fü yi ato maguma yi 'buru fü Yesu Kurisito.

²⁴De Me o züka maguma ye eküte yi 'buru, angü yi le ngü ka Miri ka-nih Yesu Kurisito eyi, de maguma yi biringbö. Dela adu ngü te ma mala fü yi, de-ra Pawülü.

Filipoyi

Filipoyi 1

¹De-ra Pawülü ake Timoteyo, te a di de wü mürü tima ka Yesu Kurisito ne, a tima köcökpa ne fü yi me-a, wü kpara ka Yesu agbü Filipoyi, de wü kovo ka-yi, kpah de wü kpara te ewü ngbü ele ta-ngü te ewü 'buru. A tima köcökpa ne fü yi kükürü de, angü a wu eyi, gü ba, yi ngbü elala eküte Yesu Kurisito fanü.

²Wö nih Me, ake Miri Yesu Kurisito, di de yi, da eto gu ngü fü yi, de züka maguma wü.

³Wü di enga wüna, ma ngbü efi nga yi gbü wü sikipi 'buru, da eyi-ta Me teka yi, de mere tadu emaguma ra, kpah da egbo nga iri Me teka ngü ka-yi.

⁵Kükürü de, angü ah kpo ta gbü gina sikipi, te ma koro tete kpaka yi ne, zalü akoro di enatikine dene, yi ngbü la fi eto te-yi teka adi ele ta-ngü te ra, gbü tima ka Yesu, te ma ngbü emala ngangana fü wü kpara ne.

⁶Te di bala, ma wu eyi kpo, gü ba, Me ti ace züka ngü, de te engu kpo eyi da emere emaguma yi de bala ne, de. Ah ena angbü fi bü da eto wazi la fü yi bala, zalü akoro di gbü adu sikipi, te Yesu Kurisito ena adu akoro tete na.

⁷Fanü fanü, yi de wü züka wü di enga ni ra, te ma ngbü eo maguma ra te yi. Kükürü de, angü yi ngbü fi bü da ele ta-ngü te ra, gbü wü ngü ka-ra 'buru. Anga te ah de cinga te ngbü emere ra agbü ku de kpakine, yi ngbü kpah ele ta-ngü te ra gbügbü na. Anga te ah de kpeke tima te Yesu to fere, teka adi emala ngü ka Me fü wü kpara, da egbeke fingangü ka-ewü, teka fü ewü awu, gü ba, ngü ka Yesu de zu ngü ka Me fanü fanü ne, yi ngbü kpah da ele ta-ngü te ra, gbü tima la. Dela 'buru wü ngü de te yi to te-yi di, da ele ta-ngü di te ra, kpah da eto wazi fere.

⁸Te di bala, Me wu ngü la me-ye, gü ba, ma le yi fa sü, baka e te Yesu Kurisito ngbü ele nih.

⁹Teka ngü la, wü di enga wüna, ma ngbü eyi-ta Me, teka de ah to wazi fü yi, adi ele te-yi esüka yi di, kpah teka de jia yi mba, awu ngü ka Me areke areke, fü yi anü de wü ngü la kpa engagira nü.

¹⁰Kpah bala, teka fü yi awu da emere züka ngü, te ena areke gbü jia Me, teka fü yi angbü nzila, zalü akoro di gbü adu sikipi, te Yesu Kurisito ena adu akoro tete na.

¹¹Angü, te yi ngbü fi bü da emere wü ngü ereke areke gbü jia Me, de wazi ka Yesu Kurisito la, wü kpara ena adi egbo nga iri Me teka ngü ka-yi la.

¹²Wü di enga wüna, ma le fü yi awu, gü ba, ngü te wüh i ra di gbü ku ne, tiri kaje teka ngü ka Yesu nda de. Amba ngü la du ü kaje eyi, teka fü ngü ka Yesu abaya, anü kpa engagira nü.

13Wü marajümiya ka miri ka wü Rüma, be kpah te gara wü kpara gbü sü ne 'buru, kpo eyi da eje ngü ka Yesu Kurisito, angü wüh wu eyi, gü ba, si-ngü de te wüh zoro ra di, gü gbü ku ne, ah teka ngü te ma ngbü emala ngü ka Yesu Kurisito fü wü kpara.

14Kpah bala, wü kpara ka Yesu gbü sü ne wu ngü ka wazi, te Miri Yesu ngbü eto fere gbü ku de sene, ne eyi. Te di bala, fü ngü la ato wazi fü mere bi ewü, fü ewü ace ngü ka cürü, akpo da eto te-wü adi emala ngü ka Yesu fü wü kpara kpekpeke, da enü di kpa engagira nü.

15Mere bi wü kpara la ngbü emala ngü ka Yesu Kurisito, de lele emaguma wü, teka ato tadu fere. Angü wüh wu eyi, gü ba, Me to tima la fere me-ye, de ma di emala ngü ka Yesu fü wü kpara, teka fü ewü ale ngü kaka, gü ba, ah de zu ngü fanü fanü. Te di bala, wüh ngbü eyi ele ta-ngü te ra gbü tima la. Amba fanü fanü gara wü kpara esüka ewü ngbü nda-wü emala ngü ka Yesu Kurisito de kanga emaguma wü. Wüh ngbü efi, gü ba, te mere bi wü kpara ena ale ngü ka Yesu gömö ani, fü ngü ka-ani aga, afa nda-ra ka la, ngü la ena ato mere kanga de cinga emaguma ra. Angü wüh le angbü ba mere kpara, de wüh di ecu ngü ani gbü tima la.

18Amba nda-ra, ma ti afi nga ngü ka-ewü la de. Anga te wüh ngbü emere ngü la de siti maguma, anga de züka maguma la, ah mere e de. Angü te wüh ngbü ebaya ngü ka Yesu Kurisito esüka wü kpara la, ngü la ena ato tadu te ra. Wayi, wü di enga wüna, ma ena adi engbü ka-ra fi bü de tadu gbü wü ngü la 'buru. Tadü ka-ra la ti anza nda de.

19Angü, ma wu eyi, gü ba, Yesu Kurisito ena aküwa ra me-ye, gbü wü cinga, te ngbü emere ra ne 'buru, teka ngü ka gba, de te yi ngbü eku fü Me teka ra ne. Ah kpah teka ngü ka Nzila Wazi Me te ngbü ele ta-ngü te ra gbü wü ngü la.

20Angü dela ngü te ma ngbü eo jia ra tete, teka de ma rü kpekpeke gbü cinga la 'buru, angü ma ena ato lümü te Yesu Kurisito. Ma le eyi amere tima ka Yesu Kurisito gbü wü sikipi 'buru. Te ah de küküwa, anga kpi la, ah mere e kpah de. Ngü te ma le, ah bü nzö ngü de te wü kpara ena adi egbo nga iri Yesu Kurisito tete, teka ngü ka-ra.

21Angü mere ngü te ma le adi emere, o ra di la ezükü ne, ah de tima ka Yesu Kurisito. Kpah bala, te ma ena akpi, ah kpah de züka ngü, angü ma ena ago angbü ka-ra kpaka Yesu Kurisito agbü kpi kpala. Wü di enga wüna, te ma ena ago kpaka Yesu Kurisito agbü kpi kpala, ma ena amaka mere tadu, afa wü gara ngü füh kotö ne 'buru.

22Amba te ma kpi la de la, ah kpah de züka ngü, angü ma ti eyi areke ngü ka tima ka Yesu la mbi mbi mbi. Te di bala, mene züka ngü te ma ena afe ne, ma wu nda-ra de.

²³Angü, ma wu eyi, gü ba, wü ngü 'basu ladü, te ewü ngbü egbegbeke ra. Gbü fingangü ka-ra, ma le ta eyi akpi, fü ra ago angbü ka-ra tundu ake Yesu Kurisito, angü dela ngü te ena ato mere tadu fere, afa wü gara ngü 'buru.

²⁴Amba, teka ngü ka-yi, ah reke kpah fa sü te ma ena angbü la mba de jia ra bane, teka fü ra adi ele ta-ngü te yi, da eto wazi fü yi, gbü ngü ka Yesu Kurisito.

²⁵Te di bala, ma wu eyi fanü fanü, gü ba, Me ena aküwa ra gbü ngü ne, ma tĩ akpi la de. Fü ra adu angbü de wü yi, teka adi eto wazi fü yi gbü ngü ka Me. Fü yi amere ngü ka Me la, anü di kpa engagira nü, teka fü yi amaka mere tadu gbü ngü la.

²⁶Angü, te Yesu Kurisito küwa ra gbü ku ne eyi, fü ra adu akoro kpaka yi la, yi ena angbü de mere tadu, da egbo nga iri Yesu Kurisito, teka ngü la.

²⁷Wü di enga wüna, mere kpeke ngü, te ma le amala fü yi, ah dene. Ah le de yi di emere züka ngü, baka e ta te a rĩ yi di, de ngü ka Yesu ne, teka fü wü kpapa adi egbo nga iri Yesu teka ngü ka-yi. Te di bala, te ma ena aküwa, adu akoro kpaka yi kpala, anga te ma ngbü fi bü gbü ku sene la, ma ena angbü de tadu, angü ma tĩ eyi awu, gü ba, yi ngbü engbü de fingangü biringbö esüka yi, da emere tima ka Me de maguma yi biringbö.

²⁸Te wü vügü ka-yi, wü kpapa de te ewü le ngü ka Yesu de ne, le amere yi esiti la, yi mere e akpe cürü ewü de. Angü te yi kpe cürü ewü de la, ah ena asere ngü fü wü vügü la, gü ba, yi de wü kpapa ka Yesu fanü, te Me ena aküwa yi fi mere badi. Ngü te yi rü di kpekpeke la, ena asere kpah fü wü vügü la, gü ba, Me ena ato mere kuru te ewü, te gara, fü ewü akpi, anü agbü mere du ka wa fi mere badi.

²⁹Nda-yi, Me fe yi me-ye, fü ah ato wazi fü yi de züka maguma ye, teka fü yi ato maguma yi fü Yesu Kurisito. Me du kpah to wazi fü yi, teka fü yi amaka cinga teka ngü ka Yesu,

³⁰angü yi ngbü eyi emere tima kaka kpekpeke, kpah baka nda-ra. Yi wu eyi, gü ba, ma ngbü emaka cinga gbü tima ka Yesu. Zalü akoro dene, cinga la nza la fi de. Tĩtine yi kpo kpah eyi da ezü cinga la baka nda-ra.

Filipoyi 2

¹Wü di enga wüna, Yesu Kurisito le nih de maguma ye 'buru, fü ah awu cinga nih. Fü ah angbü da eto wazi fü nih, angü nih lala eyi eküküte. Kpah bala, Nzila Wazi Me ngbü engbü emaguma nih, da ele ta-ngü te nih.

²Te di bala, ah le de yi di ele te-yi esüka yi ale. Ri yi di 'buru biringbö. Kpah bala, de yi di emere tima ka Me de fingangü biringbö. Angü te ma je bala la, ngü la ena ato mere tadu fere.

³Yi mere e adi emere ngü ka Yesu, de yiki esüka yi, de. Yi mere e adi ecu ngü yi, ba wü mere kpara, kpah de. Ah le de yi o ngü ka-yi kötö. Yi mere e akpa ngü wü bu yi kpah de, yi di eo ewü ba mere kpara.

⁴Yi mere e adi efi nzö nga yi de. Ah le de yi di efi kpah nga wü bu yi, da ele ta-ngü te ewü.

⁵Wü di enga wüna, ah le de fingangü ka-yi ngbü gegege baka nda Yesu Kurisito.

⁶Fanü fanü, Yesu Kurisito de Me, amba ah ceka ngü ka mere ka-ye la, ba mere kpeke ngü, nda de.

⁷Ah ce ngü ka mere ka-ye la 'buru asidi. Fü ah aza küte baka nih, wü kpara füh kotö ne. Fü ah adu afü te-ye baka labi.

⁸Ah o ngü ka-ye kötö, du fü te-ye ba mürü cinga. Fü ah angbü eje wü riri 'buru, te Wö ye na, Me, ngbü eto fefe. Fü ah adu ace te-ye fü kpi. Fü ewü abere engu te rü gbegete, baka te wüh ngbü emere siti kpara la.

⁹Dela si-ngü te Me o engu tete, Mere Miri gbü nzö wü kpara 'buru ne. Fü Me ato kpah mere iri fefe, te fa iri wü kpara füh kotö ne 'buru.

¹⁰Te di bala, ah le de wü kpara 'buru di ecu ngü Yesu, da egbo nga iri na, gü ba, engu de Mere Miri gbü nzö ani 'buru. Nih gbo nga iri Me! Angü wü kpara füh kotö ne 'buru, de wü malayika ka Me agbü kpi 'buru, de siti wü di enga me 'buru, ena angbü esa lö Yesu.

¹²Wü di enga wüna, o ra ngbü ta de wü yi kpala ne, yi ngbü ta eto te-yi da eje riri ka Me gömö ra, gbü wü sikpi 'buru. Titine, te ma di esüka yi kpala ma ne, ah le de yi ngbü emere wü ngü la fi bala, enü di kpa engagira nü. Ah le de yi o to yi teka adi emere wü ngü, te ena areke gbü jia Me, da ecu ngüngü na, teka fü yi aküwa.

¹³Yi ti eyi amere züka ngü bala, angü Me ngbü eto wazi fü yi me-ye, teka fü yi adi ele ngü kaka, da emere wü züka ngü gbü jijia.

¹⁴Ah le de yi di emere wü ngü ka Me 'buru de züka maguma yi, yiki di gbügbü ma. Yi ce töndö fingangü asidi.

¹⁵Angü yi de wü di Me. Ah le de yi ngbü nzila, adi emere wü ngü 'buru mbi. Yi ngbü engbü esüka mere bi wü mürü kögö-nzö, te ewü le ngü ka Yesu de. Te di bala, ah le fü yi adi egü tamu züka kaje fü ewü, baka wü küfara, te ngbü eci, da elofö sü gbü biti.

¹⁶Yi di kpah eri wü kpara la de ngari Me. Te yi mere bala, gbü sikpi te Yesu Kurisito ena adu akoro tete, ma ena angbü de tadu, teka mere tima, ta te ma ngbü emere esüka yi ne.

¹⁷E-wu neh da, anga te miri ka wü Ruma ena akolo ngü ka-ra, gü ba, ah le de wüh mörö ra asidi, teka ngü ka Yesu la, ah mbi, angü ma kpi te iri Me. Ah le de yi to

maguma yi 'buru fü Me, teka adi emere ngü te ena areke gbü jijia, kpah baka nda-ra. Angü te yi mere bala la, ah ena areke te ra afa sü.

¹⁸Ah le kpah de yi ngbü de tadu teka ngü ka-ra. Fü nih angbü gbü tadu la tundu de nih ma.

¹⁹Te Miri Yesu le la, ma ena atima Timoteyo kpaka yi mba kere gbü wü sikipi ne, teka fü ah adu amala nga yi fere, fü maguma ra agu mba tete.

²⁰Biri gara kpara kpakine, te ngbü efi nga yi baka ra nda ma, 'duwa bü Timoteyo kpikpi ye. Angü fanü fanü, gümü yi de cinga yi ngbü eke engu efa sü.

²¹Mere bi wü kpara ngbü efi ka-wü bü nga wü. Wüh fi ngü ka Yesu Kurisito nda-wü de.

²²Yi wu eyi kpo, ga, Timoteyo to te-ye eyi kpekpeke, teka ale ta-ngü te ra gbü tima ka Yesu Kurisito, baka mbarase te ngbü ele ta-ngü te wö ye.

²³Te di bala, ma ena atima engu kpaka yi kpala mba kere, sidi nga ngü ka-ra te wüh ena akolo, teka fü engu anü amala nga ra fü yi.

²⁴Amba cu de-ra, ma le kpah anü aceka yi, angü gbü jia ra, ma wu eyi, gü ba, Miri Yesu ena aküwa ra gbü ku ne, teka fü ra akoro kpaka yi kpala kere.

²⁵Amba, teka ngü ka enga ni nih, Epafüraditü, ma tima engu, lügü eyi kpaka yi dela. Baka ta te yi tima engu, de ah le ta-ngü te ra gbü cinga ka-ra ne, ah le ta-ngü te ra gbü tima ka Me kpakine eyi fa sü.

²⁶Ma le de engu du kpaka yi kere, angü gümü yi ngbü eke engu efa sü. Kpah bala, ah ngbü engbü de cinga teka ngü ka-yi, angü ah wu eyi, gü ba, keke ta te mere ni ne, to cinga fü yi eyi fa sü.

²⁷Angü fanü fanü, ah yia ta ekpi akpi gbü mere keke, de te mere engu ne. Fü Me ayia awu cicinga na, fü ah aküwa engu. Me du wu kpah cinga ra, angü te Epafüraditü ena akpi ta akpi la, de bane ma ena angbü de mere cinga, afa mene cinga de gbü ku ne ka.

²⁸Teka ngü la, fü ra ale teka atima engu, alügü kere kpaka yi, teka fü yi angbü de tadu. Kpah bala, maguma ra ena angbü de tadu, angü engu du eyi teka ale ta-ngü te yi kpala.

²⁹Te Epafüraditü engu du koro eyi kpaka yi kpala la, yi za engu de mere tadu, baka enga ni yi guvu Yesu. Ah le fü yi adi ecu ngüngü na acu,

³⁰angü ah ce dudu mba ce, de bane, ah kpi eyi gbü tima ka Miri Yesu. Angü fanü fanü, ah tüka te-ye, to te-ye, yia ta ekpi ne, teka ale ta-ngü te ra, da yi.

Filipoyi 3

¹Wü di engä wüna, ah le de yi ngbü de tadu, teka ngü ka Miri ka-nih, Yesu Kurisito. Yi ceka te-yi mbi, teka wü mürü mani, te ewü le afiti yi de siti riri ka-wü, gü ba, ah le de yi ti esa basa, angü te ah bala de la, yi ti aküwa kpah de. Dela mere siti wu! Wü kpara te ewü ngbü emala ngü de bala ne, wüh ka-wü baka siti wü nü, te ewü ngbü ezoro wü bu wü. Yi mere e aje ngü ka-ewü dela de. Ngü la, ma mala fü yi eyi gügü, nda nganga anda. Amba ah le de ma du ba ngü la fü yi kpah toto. Ma ti ambü de, angü ah ena ale-ta ngü te yi. Yi wu awu, gü ba, wü mürü wu la ena afiti yi, fü yi adürü te kaje ka Me asidi.

³Wü mürü wu la gü ba, ani de züka kpara ka Me me-ani, angü ani ti eyi esa basa. Amba ngü bala nda ma! Ngü ka Me, ah de ngü ka küte, anga gele nda de. Ah ka-ye de ngü ka maguma nih. Nda-nih, nih zu me-nih de wü kpara ka Me, angü nih to maguma nih eyi 'buru fü Me, gbü wazi ka Nzila Wazi Me. Te di bala, ah le de nih wu awu, gü ba, ngü ka gele ti aküwa nih nda de. Yesu Kurisito ngbü eto wazi fü nih me-ye, fü nih adi eküwa di.

⁴Te wü ngü ka gele ena angbü ta eküwa kpara aküwa la, de bane ma ena angbü ta eo maguma ra tete. Anga te gara kpara ngbü efi, gü ba, ni ena aküwa, angü ni ngbü emere riri ka gele ka wü Yisarayeale 'buru mbi la, amba ngü kaka ti afa nda-ra de.

⁵Angü, ma zu de engä Yisarayeale, te wü di engä Yisarayeale bi cu me-wü. Wüh bi ra gbü nguwa Benzamina. Te wüh yaka ra tete, wüh gü ra esa basa gbü sikpi 'bajena, kpah baka riri te Me to fü Abarayama. Te jia ra mba tete, fü ra ato te-ra, teka adi emere riri ka gele ka-a, ka wü di engä Yisarayeale, ta te Me to fü a gömö Müse ne, 'buru. Fü ra alala kpah te ngü ka wü Farusi, te ewü le ngü ka riri ka gele la fa sü ne.

⁶Fü ra ao to ra, teka adi eto cinga te wü kpara ka Yesu, angü ma fi ta, gü ba, wü kpara ka Yesu la ngbü esiti riri ka gele ka-a. Te di bala, ma siti ta nda-ra biri riri ka gele ka wü kundu a, kpo fi de. Ma ngbü ta emere wü ngü la 'buru mbi mbi mbi. Tekä ngü la, ma ngbü ta efi, gü ba, ma me-ra de züka kpara gbü jia Me, angü ma mere biri siti ngü nda-ra de.

⁷Amba titine, teka ngü ka Yesu Kurisito, wü ngü ka gele, ta te ma ngbü eo fingangü ka-ra tete, gü ba, ah de züka ngü, te ena aküwa ra ne, ma ngbü eceka wü ngü la tine gbü jia ra, baka töndö ngü kükürü.

⁸Angü fanü fanü, wü ngü fuh kotö ne 'buru ka-wü töndö ngü. Ngü biringbö, te ma o maguma ra tete, ah de ngü ka Miri Yesu Kurisito. Tekä ngü la, ma ce wü ngü, ta te ma ngbü emere ne eyi 'buru asidi, teka ngü ka Yesu. Angü wü ngü de fuh kotö ne, ma ngbü eceka ewü tine gbü jia ra 'buru baka gifa, anga ca-e, de te wüh ngbü eka, ebu kpa fuh ka ne. Ma ce wü ngü ta te ma ngbü emere ne eyi 'buru asidi. Fü ra adu ato te-ra teka awu ngü ka Yesu Kurisito, alala eküküte, da ele ngü kaka de maguma ra 'buru. Angü, ma wu eyi, gü ba, ma ti areke gbü jia Me, teka ngü ka gele

la, nda-ra de. Titiine, Me du ngbü eceka ra baka züka kpara ka-ye ne, angü ma to maguma ra eyi fü Yesu Kurisito.

¹⁰Ngü te ma le de maguma ra 'buru, ah teka awu ngü ka Miri ka-ra, Yesu, anü di kpa engagira nü. Angü ma le de engu to wazi fere, teka fü ra adi emere ngü kaka di, kpah baka e te Me to wazi fefe, fü Me azükü engu gbü kpi ne. Ma le kpah atüka te-ra, ace te-ra fü kpi teka ngü ka Yesu, kpah baka te engu to te-ye akpi teka ngü ka-ra ne.

¹¹Angü te ma to maguma ra fefe bala, Me ena azükü ra gbü kpi, kpah baka Miri Yesu.

¹²Wü di enga wüna, yi mere e afi, gü ba, ma eyi züka kpara, nzila baka Yesu Kurisito ne, ah bala de. Amba, ma ngbü la ere ngü la cu de wazi, da eto te-ra, teka adi emere wü ngü 'buru baka Yesu Kurisito. Angü fanü fanü, dela si-ngü te Yesu Kurisito fe ra mürü tima ka-ye tete.

¹³Wü di enga wüna, ma wu eyi, gü ba, ngü ka-ra koro 'buru baka nda Yesu Kurisito la de. Amba ma ce wü diri ngü, ta te ma ngbü emere ne, eyi 'buru asidi. Angü ngü biringbö te ma o maguma ra tete, ah dene. Ma ngbü eto te-ra, da eo to ra 'buru, teka adi emere tima ka Yesu Kurisito ereke areke, zalü te ma ena akpi. Te di bala, Me ena aza ra, ago di kpaka ye agbü kpä. Fü a angbü tundu ake di kpala, fi mere badi, teka ngü ka kpi ka Yesu Kurisito.

¹⁵Wü di enga wüna, nih 'buru de te jia nih mba eyi gbü ngü ka Yesu ne, ah le de nih ngbü de fingangü la bala gbü nzö nih. Te di bala, ah le de yi di eo to yi 'buru, teka adi emere tima ka Yesu, kpah baka nda-ra. Amba, te fingangü ka wü gara kpara esüka yi kpikpi ye la, Me ena asere zu ngü la fü ewü, areke fingangü ka-ewü me-ye.

¹⁶Amba kpeke ngü te ma le amala fü yi, ah dene. Ah le de nih to te-nih de wazi, teka adi emere wü ngü ka Yesu 'buru, baka ta te nih kpo di gügü ne.

¹⁷Te di bala, wü di enga wüna, ah le de yi ci te nga yi 'buru, teka adi emere wü ngü baka nda-ra. Angü, a gü ta tamu ngü la eyi fü yi 'buru me-a. Te di bala, ah le de yi di elala gbü nga wü kpara, de te ewü ngbü emere wü züka ngü de bala esüka yi ne.

¹⁸Amba, yi ceka te-yi 'be teka siti wü mürü mani. Ma mala ngü la ta eyi fü yi, nda nganga anda. Titiine, ma du ngbü kpah emala ngü la fü yi tine cu de ngura gbü jia ra. Angü mere bi wü kpara ladü, te ewü ngbü esu wu te wü, gü ba, ani de wü kpara ka Yesu. Amba te yi ceka wü ngü, te ewü ngbü emere la, yi ena awu, gü ba, wüh ka-wü de wü vügü ka Yesu. Baka te Yesu kpi te rü gbegete, teka aküwa nih gbü siti ngü ka-nih ne, wü kpara la le ace siti ngü nda-wü de.

¹⁹Te di bala, adu ngü ka-ewü, ah de kpi. Me ena agü ewü agbü mere du ka wa, fü ewü akpi fi mere badi. Kükürü de, angü wüh o fingangü ka-wü 'buru teka wü e, te

ewü ngbü emaka teka bu wü. Wüh ngbü ele wü siti ngü, de te di esiti gbü jia Me ne, amba ngü la to lümü fü ewü nda de. Wüh ngbü efi ka-wü bü nzö nga wü e de füh kotö ne. Wüh fi nga ngü ka Me nda-wü de.

²⁰Wü di enga wüna, yi mere e ao jia yi teka wü ngü de füh kotö ne de. Angü nih de wü kpara ka kotö ne nda-nih de, nih ka-nih nda-nih wü kpara ka kpī. Te di bala, ah le de nih di eo jia nih teka dudu ka Miri Yesu, E-küwa-nih ne.

²¹Angü ah ena akoro afü küte nih de titine ka cinga ne, baka nda-ye, te di de züka küte de mere wazi gbü ye ne. Miri Yesu ena amere wü ngü la bala, de mere wazi ka-ye, de te Me to fefe, teka ao wü ngü di 'buru esa lö ye ne.

Filipoyi 4

¹Wü di enga wüna, gümü yi ngbü eke ra efa sü, angü ma le yi de maguma ra 'buru. Ma ngbü kpah de mere tadu teka ngü ka-yi, angü Miri Yesu ena agbo nga ra teka ngü ka-yi, gbü adu sīkpī, te engu ena adu akoro tete na. Te di bala, wü di enga wüna, dela ngü te ma mala fü yi. Yi rü kpekpeke gbü ngü ka Miri Yesu, ta te yi je gömö ra ne.

²Wü di enga wüna Ewüdiya ake Sitike, ma ngbü emala ngü fü yi, da enda'ba te-ra, gü ba, ah le de yi di ele te-yi, baka wü di enga ni, guvu Miri Yesu.

³Kpah de-mü, te mü di enga wüna gbü tima ka Yesu ne, ma ngbü eyi-ta mü, de mü le ta-ngü te wü tangbase ka-nih la, wü Ewüdiya ake Sitike, de wüh ce siti maguma, de wü ngü ka yīkī asidi. Ah le de wüh reke ngü te di ezungba wü, adu angbü de gu maguma esüka wü. Angü wüh de wü kpeke kpara, ta te a mere tima de ewü, teka abaya ngü ka Yesu esüka wü kpara. Wüh mere tima la ta de wü Kelemete, be kpah te gara wü di enga ni nih, te ewü di de züka kpara ka Yesu, te Yesu küwa ewü eyi.

⁴Wü di enga wüna, gbü wü sīkpī 'buru, ah le fü yi angbü engbü de tadu, teka ngü ka Miri ka-nih Yesu. Ma ngbü enda nga ngü la fü yi kpah toto, gü ba, ah le de yi di engbü de tadu!

⁵Ah le de yi di engbü esüka wü kpara 'buru de gu maguma. Angü sīkpī ka Miri Yesu eyi gbamari, teka fü ah adu akoro.

⁶Fingangü ka-yi mere e adi esiti, teka wü ngü de füh kotö ne de. Maguma yi mere e agürü kpah de. Gbü wü ngü 'buru, yi di eku gba fü Me, da ece wü ngü la 'buru esakaka. Te cinga e ngbü emere yi la, de yi yi-ta Me tekaka, de züka maguma yi, de yi di kpah egbo nga iiri na.

⁷Te yi ngbü eku gba fü Me bala, Me ena ato wazi fü yi, teka fü maguma yi angbü egu kpina, gbü wü ngü la 'buru, teka ngü ka Yesu Kurisito. Te di bala, Me ena ato gu ngü ka-ye, te fa fingangü ka wü kpara 'buru ne, fü yi.

⁸Wü di engä wüna, adu ngü, te ma le amala fü yi, ah dene. Yi mere e adi eo fingangü ka-yi, teka wü töndö ngü de füh kotö ne, de. Amba yi di eo fingangü ka-yi duu, teka zu ngü ka Me, de wü züka ngü, te ena areke gbü jijia. Fü yi adi efi nga wü ngü te di nzila, bete mene ewü te di mbi, kpah de mene wü züka ngü, te wü kpara ena angbü egbo nga iri yi tete, te ena ato kpah tadu fü Me. Dela wü ngü te yi ena ao fingangü ka-yi tete.

⁹Yi di efi nga wü mene ngü, ta te yi je gömö ra, be kpah te wü ngü ta te yi wu, te ma ngbü emere gbü jia yi ne, de yi di emere kpah bala. Te yi mere bala la, Me, de te ngbü eto gu ngü fü nih ne, ah ena angbü de wü yi tundu, da egu maguma yi.

¹⁰Ma ngbü de tadu, da egbo nga iri Miri Yesu, angü yi ngbü fi efi nga ra, fü yi ayia amaka kaje, teka atima letangü fere. Fanü fanü, ma wu eyi, gü ba, to yi iri teka ra nda de. Angü, yi le ta eyi amere ngü la fere gügü, amba yi maka kaje, te yi ena atima ta wü e la tete fere kere ne, nda-yi de. Wayi bala fü Me, teka te engu ü kaje la fü yi.

¹¹Yi mere e afi, gü ba, ma mala ngü la bala, angü cinga wü e ngbü emere ra amere ne, de. Angü ma wu da etüka te-ra, adi engbü de gu maguma, gbü wü ngü 'buru ne, kpo.

¹²Ma wu da engbü ba mürü cinga, anga ba kpara te di de mere bi wü e esaka ye ne, kpah kpo. Angü gbü wü ngü la 'buru, ma wu da egu maguma ra, da engbü de tadu, gbü wü ngü de bala ne eyi. Anga te ma zü züka e, anga te ma ngbü tala la, ah mbü nda kpah de.

¹³Te di bala, gbü wü ngü la 'buru, ma ti eyi angbü de gu maguma, da emere tima ka Me, teka ngü ka Yesu Kurisito, de te ngbü eto wazi fere ne.

¹⁴Wayi bala fü yi, teka te yi mere züka ngü, ale ta-ngü te ra gbü cinga ka-ra ne.

¹⁵De-yi wü kpara ka Yesu agbü Filipoyi, yi wu eyi mbi, gü ba, gbü lakı te ma kpo da emala ngü ka Yesu fü yi, o ra yia tete agbü Makedoniya ne, gara kpara te le ta-ngü te ra nda ma, nzö bü de yi kpikpi yi, te yi le ta ta-ngü te ra, teka fü ra amaka wazi, anü de tima ka Me, kpa engagira nü.

¹⁶Wayi, fanü fanü, gbü wü sikipi te ma di ta agbü Tesalonika, yi tima ta wü letangü fere nda nganga, baka du 'basu.

¹⁷Angü gbü wü ngü la, ngü te to mere tadu fere, ah de ngü ka letangü la nda de. Amba ma ngbü de mere tadu, angü ma wu eyi, gü ba, Me ena ato mere bi züka ngü fü yi, na wü e ka-yi la.

¹⁸Titine ma ngbü de mere tadu, angü wü e 'buru, de te yi tima fere esaka Epafüraditü ne, ma maka eyi. Letangü ka-yi, te yi tima fere la, fa mene ta te ma ngbü ele ne ka. Ngü la reke gbü jia Me fa sü, angü ah baka te yi to e la cu fü Me.

19Te di bala, Me ena ale ta-ngü te yi, de wü e 'buru te ngbü efa yi, teka ngü ka Yesu Kurisito, angü mere bi züka wü e ladü esakaka fa sü, te tĩ anza de.

20Te di bala, nih gbo nga ĩrĩ Wö nih, Me, fi mere badi. Ah di bala.

21Yi to mandĩ ka-ra fü wü kpara ka Yesu agbü Filĩpoyi kpala 'buru, de ĩrĩ Yesu Kurisito. Wü di enga ni nih, de te a ngbü emere tima ka Me de ewü kpakine ne, to kpah mandĩ ka-wü fü yi 'buru.

22Wü kpara ka Yesu de kpakine 'buru to mandĩ fü yi. Ah fa sü le, mene wü kpara ka Yesu, te ewü ngbü emere tima kpa gba Miri Kayĩsara ne, wüh to mandĩ fü yi cu fa sü.

23Miri ka-nih Yesu Kurisito di de yi, de ah di eto wazi fü yi, de züka maguma ye. Ah di bala. Dela adu ngü te ma mala fü yi, de-ra Pawülü.

Kolosayī

Kolosayī 1

¹De-ra Pawülü, te Me fe ra mürü tima ka Yesu Kurisito ne, a ba köcökpa ne fü yi me-a, ake engä ni nih Timoteyo. A ba köcökpa ne fü yi wü kpara ka Yesu agbü Kolosayī, kükürü de, angü yi de züka wü di engä ni a, te yi lala eyi eküte Yesu Kurisito. Wö nih, Me, di de yi, da eto gu ngü ka-ye fü yi de züka maguma ye.

³Gbü wü sīkpī 'buru, a ngbü eku gba fü Me, Wö ye Miri ka-nih Yesu Kurisito ne, da egbo nga ĩrī na, teka ngü ka-yi.

⁴A ngbü egbo nga ĩrī Me bala, kükürü de, angü a je nga yi, gü ba, yi to maguma yi eyi 'buru fü Yesu Kurisito, kpah da ele te-yi de wü bu yi, wü kpara ka Yesu, de maguma yi biringbö.

⁵Kükürü de, angü yi ngbü eyi eo jia yi teka küküwa, de te Me reke o fü yi agbü sü ka-ye agbü kpī ne. Küküwa la, wüh mala nganga ta eyi fü yi gügü, gbü sīkpī ta te Epafürasī mala zu ngü ka Yesu fü yi tete na ne.

⁶Titīne ngü ka Yesu la kpo eyi da ebaya gbü nga nzö wü sü, füh kotö ne 'buru. Fü mere bi wü kpara, te ewü ngbü eje ngü ka Yesu la, akpo da efü maguma wü, ele ngü la de maguma wü biringbö. Ngü la ngbü emere te-ye kpah baka ngü te yi ngbü emere esüka yi agbü Kolosayī kpala, akpo gbü sīkpī ta te Epafürasī mala ngü ka Yesu fü yi tete, gü ba, "Me tima Yesu eyi, teka aküwa nih, teka züka maguma ye ne." Epafürasī, ta te mala ngü ka Yesu fü yi ne, engu de züka kpara, ah kpah de kpeke kpara, te a le engu fa sü, angü ah ngbü emere tima ka Yesu de maguma ye biringbö kpah baka a. Teka ngü la, fü a atima engu kpaka yi teka amala ngü ka Yesu fü yi.

⁸Ah du mala nga yi fü a sene me-ye, gü ba, Nzīla Wazi Me to wazi eyi fü yi, teka fü yi angbü ele wü bu yi di.

⁹Teka ngü la, akpo gbü sīkpī te a je ngü ka-yi la tete, fü a angbü fi bü da eyi-ta Me teka yi gbü wü sīkpī 'buru, de Me di de yi, da eto Nzīla Wazi ye emaguma ye, teka fü yi adi ewu wü ngü, de te Me ngbü ele ne, adi emere mbi mbi mbi.

¹⁰Te di bala, yi ena angbü fi bü da emere wü ngü, de te ena areke gbü jia Miri ka-nih Yesu Kurisito, da efa nganga mbi mbi mbi. Te yi ngbü emere züka ngü la bala, Miri Yesu ena angbü de mere tadu teka yi, fü yi awu ngü ka Me areke areke, anü di kpa engagira nü.

¹¹A ngbü kpah eyi-ta Me, teka de Me to mere züka wazi ka-ye, te fa wü ngü 'buru ne, fü yi, teka fü yi adi engbü de tadu ka Me emaguma yi, erü kpekpeke, da etüka te-yi gbü wü cīnga ka-yi 'buru.

¹²Nih gbo nga ĩrī Wö nih Me de tadu, angü engu fü nih eyi züka wü di ye tete, teka fü nih amaka kpah züka ngü, de te engu reke o fü wü kpara ka-ye agbü kpī ne.

- 13**Angü Me küwa nih eyi gbü siti wazi ka Satana, ta te zoro nih baka biti ne. Fü Me adu aza nih, ao esa wazi Ye ye, Yesu Kurisito, te engu le fa sü ne.
- 14**Angü Yesu Kurisito kpi teka afuru nih gbü ku ka Satana, kpah teka fü Me aboro wü siti ngü ka-nih.
- 15**Kpara te wu Me de jia ye nda ma, amba nih tĩ eyi awu Me eküte Yesu Kurisito, angü engu de Me, te za küte baka nih. Yesu ka-ye ta kü ladü, o Me mere wü e la de. Me o engu ba Miri gbü nzö wü e, de te engu mere ne 'buru.
- 16**Angü Yesu mere wü e ka-ye 'buru me-ye, gbü wazi ka Me, te di de Wö ye na. Ah mere wü e agbü kpĩ, de mene ewü füh kotö ne, de mene wü e te nih tĩ eyi awu de jia nih, be kpah te mene ewü te nih tĩ awu de. Engu mere kpah wü malayika, de wü mere kpara ka-wü, anga wü miri ka-wü. Satana, de siti wü di enga me, ta te ewü sü gü te Me ne, engu mere ewü kpah me-ye. Angü Me to wazi fü Yesu, de ah mere wü e la 'buru me-ye, teka de wüh di egbo nga irĩ Yesu teka ngü la.
- 17**Ta gügü te enga gina, o wüh mere gara e 'buru 'buru la de, Yesu Kurisito ka-ye ladü. Te di bala, ah ngbü eceka kpĩ sidi nga wü e la, da eto wazi fü ewü 'buru me-ye, de wüh di emere tima ka-wü gbü züka kaje.
- 18**Yesu Kurisito de Miri ka-nih. Ah kpah baka nzö nih, nih nda-nih baka küküte. Ah ngbü eküwa nih me-ye, angü ah kpah de gina kpara, te Me zükü engu gbü kpi. Dela si-ngü te Yesu Kurisito ngbü di mere Miri gbü nzö wü miri, de wü e 'buru ne.
- 19**Angü Me to wazi ye 'buru fü Yesu, de ah mere wü ngü 'buru gegege baka ni, Me.
- 20**Kpah bala, Me mala teka wü e de füh kotö ne, de wü mene e agbü kpĩ, gü ba, de-ni, Me, ni ena areke ngü ka wü e la 'buru de ngüte Ye ni, Yesu Kurisito. Angü Yesu kpi füh rü gbegete teka aküwa nih, wü kpara 'buru.
- 21**Ta te enga gina, süka yi ngbü de wü Me nengete, angü yi ta ba wü vügü kaka, teka siti fingangü, de wü siti ngü ka-yi, ta te yi ngbü emere ne.
- 22**Amba tĩtine, Me boro siti ngü ka-yi emagama ye eyi, teka ngü ka kpi ka Yesu Kurisito. Angü wüh bĩ Yesu Kurisito füh kotö ne, fü ah akpi teka afü yi ba wü di Me. Te di bala, yi tĩ eyi arü engagira Me ba züka kpara nzila, angü gara siti ngü, te wüh ena amala ngü eküte yi tekaka ne, tĩne eyi ma.
- 23**Te yi le angbü ba wü di Me la, ah le de yi lala fi bü eküte ngü kaka, da eo jia yi teka ngü ka Yesu Kurisito, ta te wüh mala fü yi ne. Yi mere e ace ngü la de. Angü dela ngü ka Yesu, te wü eyi bala, gbü wü nga nzö sü füh kotö ne 'buru. De-ra Pawülü, Me tima ra kpah eyi teka fü ra angbü emala ngü ka Yesu fü wü kpara.
- 24**Amba tĩtine ma ngbü ezü cinga de gbü ku ne, teka ngü ka Yesu la. Te di bala, ma ngbü engbü de tadu teka cinga la, angü dela ngü te ena ato wazi fü yi. Angü Yesu mala ta ngü, gü ba, wü kpara ka-ni ena azü cinga bala, teka ngü ka-ni. Te di bala, ah ba e te ma ngbü ezü du cinga ka Yesu ne, teka ato wazi fü wü kpara kaka.

²⁵Me fe ra mürü tima ka-ye, teka ale ta-ngü te yi, ato wazi fü yi, wü kpara ka-ye. Angü ah mala ngü fere, gü ba, ma mala ngari ni, Me, fü yi, wü ganzi kpara, 'buru.

²⁶Ngari Me, te engu to fere la, ah de ngü ka Yesu Kurisito. Ta gügü te enga gina, Me wo ngü ka Yesu la awo fü wü kpara 'buru. Amba titine, gbü wü sikipi ne, Me du sere ngü ka Yesu Kurisito la eyi fü nih, wü kpara ka-ye, mbölö. Dela mere kpeke fingangü ka Me, te fa wü ngü 'buru afa. Angü Me le agü tamu fingangü ka-ye la fü nguwa wü kpara fuh kotö ne 'buru. Ngü la, ah de ngü ka Yesu Kurisito, te ngbü me-ye emaguma yi. Tekä ngü la, nih ngbü eyi 'buru eo jia nih, teka fü nih aküwa te gara, agbü sü ka Me agbü kpi.

²⁸Dela si-ngü te a ngbü emala ngü ka Yesu Kurisito tete, fü wü kpara 'buru ne. Fü a angbü kpah da eri ewü kpekpeke, de wazi te Me to fü a ne. Angü a le de wü kpara 'buru to maguma wü fü Yesu Kurisito, fü jia ewü amba amba gbü ngü ka Me, teka fü ewü angbü ba züka wü kpara ka Me.

²⁹Te di bala, ma ngbü eo to ra, teka amere tima la, anza, de mere wazi, te Yesu Kurisito ngbü eto fere ne.

Kolosayï 2

¹Wü di enga wüna, te ma wu yi de jia ra kpah de la, ngü ma, amba ma le fü yi awu, gü ba, ma ngbü eo to ra 'buru teka ngü ka-yi, da eku gba fü Me teka yi, wü kpara ka Kolosayï. Ma ngbü kpah eku gba fü Me teka wü kpara ka Yesu de ede yi, agbü Lawüdikiya la, be kpah te mere bi wü kpara, te ewü wu ra de jia wü la de, kpah baka yi ne.

²Ma ngbü eku gba fü Me bala, de ah to wazi fü yi, teka fü yi arü kpekpeke gbü ngü ka Me, kpah da ele te-yi esüka yi de maguma yi biringbö. Ma le kpah de Me ü fingangü ka-yi, fü yi awu zu ngü ka Me 'buru areke areke, teka fü yi angbü de tadu. Angü ah de zu ngü ka Me, te Me sere fü nih gbü wü re ne. Ngü la, ah de ngü ka Yesu Kurisito, E-küwa-nih.

³Angü Yesu ngbü eto wazi fü nih, da eü fingangü ka-nih duu me-ye, teka fü nih awu mere kpeke ngü, gbü ngü ka Me mbi mbi mbi. Angü ngü ka Me la, ah de mere züka ngü, te wo te-ye awo fü wü kpara.

⁴Ma mala wü ngü la fü yi bala, angü wü kpara ena afiti yi, de gara türü ngü ka mani ka-wü la fiti.

⁵Baka te ma di esüka yi kpala ma ne, ah mere e de. Amba nih ladü de nih ma tundu gbü fingangü, angü ma ngbü kpakine fi bü da efi nga yi. Ma ngbü de tadu, angü ma je nga yi eyi, gü ba, yi ngbü kpala ele te-yi de wü bu yi, de maguma yi biringbö. Yi ngbü kpah erü kpekpeke gbü ngü ka Yesu.

⁶Wü di enga wüna, titine yi ra eyi fü Miri Yesu. Te di bala, ah le de yi di fi bü emere wü ngü 'buru, de te engu ngbü ele ne. Yi lala eküte Miri Yesu, baka rü te to si ye, lala gbü tö, de yi nü de ngü kaka kpa engagira nü. Yi rü kpekpeke gbü ngü ka

Miri Yesu, de te wüh rī yi di la, de yi di eo to yi, da egbo nga یرi Me, gbü wü sīkpī 'buru.

⁸Yi ceka te-yi mbi, angü wü gara kpara ena afiti yi de töndö riri ka-wü. Angü wüh gü ba, riri ka-ani la, ah de riri ka Me, amba ah de ngü ka Me nda de! Ah ka-ye de mere wu! Ah ka-ye de siti riri ka gele ka wü me ka wü kundu wü. Dela riri ka Yesu Kurisito nda de.

⁹Ah le de yi lala te zu ngü ka Yesu, angü Yesu Kurisito de Me gegege baka Wö ye. Fü ewü abī engu ba kpara fūh kotö ne, teka asere ngü ka Me la mbölö fü nih.

¹⁰Engu kpah de Mere Miri, gbü nzö wü e 'buru, wü kpara, de wü malayika ka Me, be kpah te wü siti wü di enga me, de wü muruyi 'buru. Angü Me to wazi la me-ye fefe. Dela si-ngü te Me to kpah wazi la di fü yi, angü yi ngbü eyi elala eküte Yesu Kurisito.

¹¹Teka ngü ka Yesu, te yi lala eyi eküküte na ne, Me ba tere ka-ye eyi eküte yi, teka asere fü wü kpara, gü ba, yi de wü kpara ka-ni, ka Me fanü fanü. Nda wü di enga Yisaraye, wüh ngbü eti esa basa, teka asere ngü la fü wü kpara, gü ba, ani de wü kpara ka Me me-ani. Amba, nda-nih tere te Me ba eküte nih ne, ah ka-ye kpikpi ye. Ah de ngü te wü kpara mere de kpa wü ne nda de. Angü Yesu Kurisito za diri fingangü ta emaguma nih ne eyi asidi, teka fü nih angbü nzila bakaka.

¹²Kpah bala, gbü sīkpī ta te yi za babatiza tete, ah baka ta te yi kpi eyi tundu de wü Yesu, fü ewü ati yi gbü mbükü kpah tundu de ewü. Fü Me adu azükü yi gbü kpi la, kpah tundu de wü Yesu, teka te yi to maguma yi eyi fefe. Kpah bala, angü yi le eyi, gü ba, Me zükü Yesu Kurisito eyi gbü kpi, de mere wazi ka-ye.

¹³Angü te enga gina, yi ngbü ta baka wü kövö, teka wü siti ngü ka-yi, ta te yi ngbü emere ne, angü yi wu ngü ka Me la de. Kpah bala, yi le ngü ka Me ta kpah de. Amba titine, Me küwa yi gbü siti ngü la eyi, teka ngü ka Yesu Kurisito. Angü ah boro wü siti ngü ka-nih la eyi guvu ye 'buru asidi.

¹⁴Angü Me kolo ta ngü ka-nih eyi, fü ah aba ngü la gbü köcökpa, gü ba, nih ena akpi akpi fi mere badi, angü nih mere Riri ka-ni, Me, nda-nih de. Amba titine teka ngü ka Yesu, te kpi fūh rü gbegete, teka aküwa nih ne, Me du sörö ngü, ta te engu ba teka ngü ka-nih ne, eyi asidi.

¹⁵Angü, gbü sīkpī te Yesu kpi tete fūh rü gbegete, Me nza wazi siti wü di enga me eyi, de wü miri ka-wü, de wü muruyi 'buru. Fü ah ato lümü te ewü gbü jia wü kpara 'buru, ayia ao ewü tine wü labi, esa lö Yesu.

¹⁶Te di bala, wü di enga wüna, wü gara kpara le ao riri ka gele ka-wü kpekpeke ba riri ka Me, neh teka ne? Wüh gü ba, yi mere e azü mene e dene de, anga yi nzö mene e dene de. Anga teka gele ka to fu-fe, anga sīkpī ka Me, anga gara gele bane, yi di emere ngü bane, anga yi mere ngü bane de. Amba ma ngbü emala fü yi, gü ba, yi mere e aje ngü ka-ewü la nda-yi de.

¹⁷Angü riri ka gele ka wü kundu nih la, ah bü baka kuru e, te Me to ta teka asere nga ngü ka küküwa, te ni, Me, ena aküwa nih di ne. Amba zu küküwa la, ah ka-ye duu de Yesu Kurisito kpikpi ye. Te di bala, ah le de nih ce ngü ka gele la, nih du, nih lala gbü nga Yesu.

¹⁸Anga te gara kpara koro, fiti yi, gü ba, ah le de yi di ecu ngü wü di enga me, anga wü malayika, da eku gba fü ewü la, yi mere e aje ngü ka-ewü la nda-yi de, angü yi ena adürü te kaje ka Me. Te mü de kpara ka Yesu la, mü di ecu 'duwa ngü Yesu kpikpi ye. Wü kpara, te ewü emala siti riri de bala, le ao te-wü memere, gü ba, "Wüh sere ngü la fü ani gbü roto." Amba ngü ka-ewü la, ah de ngü ka Me nda de, ah ka-ye de töndö ngü kükürü.

¹⁹Wü mürü wu la lala eküte zu ngü ka Miri Yesu ne nda-wü de. Te di bala, nih lala nda-nih eküte Miri Yesu, angü engu baka nzö nih. Nih, wü kpara kaka, tine baka küküte. Angü Miri Yesu ngbü eto wazi fü nih me-ye, teka fü nih adi ele te-nih de wü bu nih di. Fü nih angbü ba nguwa kpara biringbö, aga, akoro kpekpeke gbü ngü ka Me.

²⁰Wü di enga wüna, ah mere neh baye? Yi wu, gü ba, te yi lala eyi gbü nga Yesu, yi kpi eyi tundu de ewü ne, yi wu bala nda-yi de? Te di bala, wü di enga me ti angbü de wazi gbü nzö yi nda-wü de, angü Yesu za yi eyi esa wazi ka-ewü la asidi. Te di bala, anga yi le adu angbü kpah emere wü riri ka wü gele, neh teka ne?

²¹Yi mere e aje riri ka-ewü la nda-yi de, angü wü mürü wu la ena ato riri ka gele ka-wü la fü yi, gü ba, gara e bane, yi zü de, yi to kpa yi tete kpah de, angü ngü la ena asiti yi gbü jia Me. Amba dela ka-ye töndö riri ka wü kpara füh kotö ne, ah de riri ka Me nda de. Ah le de nih wu awu, gü ba, ngü ka wü e füh kotö ne ena anza ka-wü 'buru anza. Te di bala, wü e la ena asiti nih gbü jia Me, neh baye?

²³Fanü fanü, wü gara kpara ngbü efi, gü ba, wü riri ka gele la de zu ngü, te ngbü eto wazi fü wü kpara, teka fü ewü areke di gbü jia Me. Wü kpara, te ewü le wü riri de bala, ngbü embü te-wü de mere bi wü riri la, kpah da e'bi te-wü, da enda'ba te-wü fü wü di enga me. Amba ngü gbü wü e la 'buru nda ma. Wü riri ka gele la le ta ngü te kpara, teka fü ah ace siti ngü ka-ye ne, nda de.

Kolosayï 3

¹Wü di enga wüna, ah baka te nih kpi ta eyi tundu de wü Yesu. Fü Me adu azükü nih gbü kpi la kpah tundu de ewü, angü nih lala eyi eküküte. Te di bala, ah le de yi o maguma yi, de wü fingangü ka-yi 'buru, teka ngü ka Me agbü kpi. Yi mere e afi nga wü e ka füh kotö ne de. Angü Yesu, de te yi lala eküküte ne, ah ngbü eyi füh kpökpö ka mere miri, gbü kokpa ka Me agbü kpi.

³Kpah bala, yi wu kpo, gü ba, nih kpi ta eyi de wü Yesu. Te di bala, nih ti afi nga siti ngü ka kotö ne nda-nih tine de, angü Me küwa nih eyi, teka te nih lala eyi eküte Yesu Kurisito ne. Te di bala, wü kpara füh kotö ne ti awu ngü ka küküwa, te nih maka la, nda-wü de, angü küküwa la wo te-ye awo, guvu Yesu Kurisito.

⁴Kpah bala, gbü sikipi te Yesu, E-küwa-nih, ena adu akoro, teka asere te-ye tete fü wü kpara füh kotö ne 'buru, baka Mere Miri, engu ena asere nih fü ewü, baka züka wü kpara ka-ye nzila.

⁵Te di bala, ah le de yi ce siti gümü wü ngü ka füh kotö ne asidi. Yi ceka wü ngü la gbü jia yi baka e te yi kpi eyi akpi. Yi ce ngü ka waza, ngü ka yala, de wü siti fingangü ka lümü 'buru asidi. Mü za würüse, anga komoko ngbee biringbö, de yi ngbü duu ake di. Yi ce ngü ka gümü e kpah asidi, angü te mü ngbü ekpi gümü e la, ah ba e te mü ngbü eo wü e la baka me ka-mü.

⁶Dela si-ngü te maguma Me ena anzu, fü ah ato kuru te wü kpara, te ewü ngbü emere wü siti ngü de bala ne.

⁷Angü ta gügü, o yi le ngü ka Yesu la de ne, yi ngbü ta emere wü siti ngü de bala gbü wü sikipi 'buru, kpah baka wü bu yi.

⁸Amba titine, yi mere e adu ari gbü wü ngü la tine de. Yi mere e agü gü de wü kpara de. Yi mere e angbü de siti maguma kpaka wü kpara kpah de. Yi ce ngü ka kanga, ambala'ba, de wü soko 'buru asidi.

⁹Yi mere e angbü esutu wu esüka yi de. Angü, gbü sikipi ta te yi to maguma yi tete fü Yesu ne, yi ce wü diri siti fingangü, ta te yi ngbü emere ne, eyi 'buru,

¹⁰Titine ne, Me fü yi eyi ba to kpara gegege baka ye, teka fü yi adi ewu ngü ka-ni, Me, ereke areke, fü yi angbü emere wü ngü 'buru baka te ni, Me ngbü ele.

¹¹Te di bala, nih, wü kpara ka Yesu, nih ngbü tine eyi baka nguwa kpara biringbö. Te mü de enga Yisarayele, anga ganzi kpara, ah mere e de. Te mü ti eyi esa basa, anga mü ti nda-mü kpah de la, ah mere e kpah de. Te mü wu ngü fa sü, anga mü wu ngü 'buru 'buru de la, ah ba ngü kpah de. Te mü de mürü cinga, anga te mü di de kpeke kpara la, ngü ka-yi gbü jia Me, ka-ye 'buru biringbö. Angü mere ngü, ah ka-ye duu ngü ka Yesu Kurisito kpikpi ye, angü nih lala eyi eküküte, fü engu angbü emaguma nih.

¹²Wü di enga wüna, Me fe yi eyi, o züka wü kpara ka-ye tete nzila, angü ah le yi fa sü. Te di bala, ah le de yi di ewu cinga wü bu yi, da emere züka ngü fü ewü bu, da ele ta-ngü te ewü, gbü wü sikipi 'buru. Yi mere e angbü e'du ngü yi de. Yi di emere wü ngü 'buru ferrre. Maguma yi mere e adi enzu kere kere de.

¹³Yi di engbü de gu maguma esüka yi. Te gara kpara mere yi esiti la, yi ce ngü la fefe. Ah le de yi di eboro siti ngü ka wü bu yi, kpah baka te Miri ka-nih Yesu ngbü eboro siti ngü ka-nih ne.

¹⁴Mere ngü te yi ena angbü emere esüka yi, ah dene. Yi di ele te-yi esüka yi de maguma yi 'buru, angü te yi mere bala la, ngü ka-yi ena angbü kpah 'buru biringbö.

¹⁵Ah le de Yesu Kurisito to wazi fü yi, teka fü yi angbü de gu maguma esüka yi. Angü dela si-ngü te Me i yi tete, teka fü yi angbü tundu ba kpara biringbö. Ah le kpah de yi di egbo nga Me gbü wü sikipi 'buru.

¹⁶Ah le de ngü ka Yesu Kurisito ngbü fi emagama yi, gbü wü sikipi 'buru, teka fü yi awu ngü kaka areke areke. Te di bala, ah le kpah de yi di erī wü bu yi de ngari Yesu, da eto wazi fü ewü. Yi di kpah ebī wü ci ka Me esüka yi, da egbo nga irī Me di de mere tadu.

¹⁷Wü di enga wüna, dela kpeke ngü te ma mala fü yi. Ah le de wü ngü, te yi ngbü emere, anga emala esüka yi ne, de yi di emere wü ngü la 'buru de irī Miri Yesu. Yi di kpah egbo nga irī Wö nih Me, teka ngü ka Yesu.

¹⁸Dene ngü te ma le amala fü yi, wü würi. Ah le fü yi angbü eje ri wü watī yi. Angü te yi ngbü emere bala la, ngü la ena areke gbü jia Miri Yesu afa sü.

¹⁹Nda-yi wü komoko, ma emala fü yi, gü ba, ah le fü yi angbü ele wü wara yi ale. Yi mere e adi emere ewü esiti de.

²⁰Nda-yi wü jaji, ngü te ma le amala fü yi, ah kpah dene. Ah le de yi di eje riri ka wü wö yi de wü ni yi gbü wü ngü 'buru, angü ngü de bala reke gbü jia Me fa sü.

²¹Nda-yi, wü wö ye wü jaji, de wü ni ewü, yi mere e adi erī wü jaji ka-yi de siti maguma de, angü ngü la ena asiti fingangü ka-ewü.

²²Teka ngü ka-yi, wü labi, ma emala fü yi, gü ba, ah le de yi di eje riri ka wü mere kpara ka-yi gbü wü ngü 'buru. Yi mere e adi emere wü züka ngü bü teka jia wü mere kpara ka-yi, teka de ngü ka-yi reke, ne de. Yi mere e adi emere tima, te wüh to fü yi, de maguma 'basu 'basu de. Ah le de yi di emere tima ka-yi de maguma yi 'buru biringbö, baka te yi ngbü emere tima ka Miri ka-nih Yesu Kurisito. Ah le de yi di emere tima ka-yi kpekpeke, angü yi wu kpo, gü ba, te gara, yi ena amaka züka wü ngü, de te Miri Yesu reke, o agbü kpi fü wü kpara ka-ye ne. Angü zu mere kpara ka-yi, de te yi ngbü emere tima kaka-na ne, ah ka-ye de Yesu Kurisito.

²⁵Amba mene wü kpara, de te ewü ngbü emere siti ngü ne, ah le de wüh wu awu, gü ba, Me ena ato kuru te ani te gara. Angü Me ena akolo ngü ka wü kpara 'buru, ah ti afüwa kpara biringbö nda de.

Kolosayi 4

¹Amba de-yi, wü mere kpara, ma emala fü yi, gü ba, ah le de yi di engbü de züka maguma kpaka wü labi ka-yi, da emere ewü ereke areke. Yi di ele ta-ngü te ewü kpah ereke areke, angü yi wu eyi, gü ba, mere kpara ka-yi kpah ladü agbü kpi, te di de Yesu Kurisito. Angü engu wu ngü te yi ngbü emere ne 'buru kpo.

²Wü di enga wüna, yi di eku gba fü Me kpekpeke, da egbo nga iri. Yi mere e ace da eku gba fü Me de.

³Ah le kpah de yi di eku gba fü Me teka a. Yi di kpah eku gba fü Me, teka de engu ü kaje, fü a adi emala ngü ka Yesu Kurisito fü wü kpara, angü wüh wu ngü ka Yesu gügü nda-wü de. Te di bala, dela tima te Me fe ra, adi emere. Fü ewü ayia agü ra gbü ku ne, teka ngü la.

⁴Te di bala, yi di eku gba fü Me teka ra, de ah to wazi fere, teka de ma di esere ngü ka Yesu la di mbölö mbölö fü wü kpara, de wüh di eje sisi na mbi mbi mbi, baka e te reke gbü jia Me.

⁵Ah le de yi di eceka te yi 'be, teka ngbüngbü ka-yi, esüka wü kpara te ewü le ngü ka Yesu de ne. De yi gïri züka kaje, teka amala ngü ka Yesu tete fü ewü.

⁶Te yi ngbü emala ngü ka Yesu, anga ero mö de wü kpara, te ewü le ngü ka Yesu de ne la, yi di emala ngü fü ewü ferrre, de züka türü ngü mündü gömö yi baka ngütü, te mi ami gbü wuru la. Angü te wü kpara la yi-ta yi teka ngü ka Yesu la, yi ena awu züka kaje, te yi ena angbü elügü ngü la fü ewü tete.

⁷Ma tima köcökpa ne fü yi esaka Tïkïko, te di de züka enga wüna, te ma le engu fa sü, gbü ngü ka Yesu Kurisito. Engu de kpeke kpara te ngbü ele ta-ngü te-ra, angü a ngbü emere tima ka Yesu Kurisito la tundu de ewü. Engu ena amala nga ra fü yi tïne cu me-ye mbi mbi mbi. Dela si-ngü te ma tima engu de köcökpa ne tete kpaka yi, teka de ah to kpah wazi fü yi gbü ngü ka Me.

⁹Wü Tïkïko ena akoro kpaka yi kpala ake Ünesïmü, züka enga wüna, te di kpah de kpeke kpara gbü tima ka Yesu. Engu kpah de kpara ka-yi, ka Kolosayï, te yia ta kpala, koro kpakine. Wüh ena amala nga wü ngü, de te ngbü emere a de kpakine ne, 'buru fü yi tïne me-wü.

¹⁰Arïsïtarekü, te a di ake di agbü ku de kpakine ne, to kpah mandï fü yi, ake Marako, te di de mürü ye Baranaba ne. Te Marako koro eyi kpaka yi kpala la, yi le ta-ngü tete, angü ma mala ta ngangana eyi fü yi te enga gina.

¹¹Yusito to kpah mandï fü yi. Wü kpara de bata ne, Arïsïtarekü, Marako, Yusito, wüh de wü di enga Yïsarayeale, te ewü to maguma wü eyi fü Yesu. Wüh ngbü ele ta-ngü te ra gbü tima ka Me efa sü. Amba gara wü di enga Yïsarayeale te a ngbü emere tima de ewü kpakine, nda ma, 'duwa bü mene ewü de bata la.

¹²Enga ni yi, Epafürasï ne, to kpah mandï fü yi. Engu de züka kpara gbü tima ka Yesu Kurisito. Ah ngbü fi bü eo to ye kpekpeke, da eyi-ta Me fü yi, teka de Me to wazi fü yi, arü di kpekpeke gbü ngü ka-ye, kpah da emere wü ngü 'buru baka te Me ngbü ele.

¹³Ma ngbü emala fü yi dene zu ngü, gü ba, Epafürasï engu ngbü efi nga yi, da eku gba fü Me teka yi kpekpeke, kpah teka wü kpara ka Yesu agbü Lawüdikiya, de mene ewü agbü Yerapoli ne.

¹⁴Luka, züka mürü kuwa, te a le engu fa sü ne, to kpah mandï fü yi mini, ake Dema.

15Yi to mandī ka-a fū wū kpara ka Yesu agbū Lawüdikīya kpala 'buru. Yi to kpah mandī fū Nīfa, de wū kpara ka Yesu, te ewü ngbü ebite te-wü agba ka la 'buru.

16Te yi tanga köcökpa ne esüka yi eyi la, de yi tima kpah fū wū kpara ka Yesu agbū Lawüdikīya la, de wüh tanga. Ah le kpah de yi tanga mene köcökpa, te ma tima fū wū kpara ka Lawüdikīya ne.

17Yi mala fū Arikipo, gü ba, ah le fū engu amere tima, de te Miri Yesu to fefe na ne, de züka maguma ye, akoro di te adudu na.

18De-ra Pawülü, ma to mandī fū yi fa sü. Ma ba ngü ne fū yi cu me-ra de kpa ra. Yi di efi nga ra agbū ku kpakine mini, kpah da eku gba fū Me teka ra kpekpeke. Me di de yi, da eto wazi fū yi de züka maguma ye. Ah di bala.

1 Tesalonika

1 Tesalonika 1

¹De-yi wü kpara ka Me, wü kpara ka Miri Yesu Kurisito, te yi ngbü agbü Tesalonika, a ngbü eba köcökpa ne fü yi me-a, de-ra Pawülü, bete Sila, ake Timoteyo. Kpara to mandī fü yi fa sü. Me di de yi, da eto gu ngü ka-ye fü yi de züka maguma ye.

²Wü di enga wüna, a ngbü egbo nga iri Me, teka ngü ka-yi, gbü wü sikipi 'buru.

³Kükürü de, angü a wu, gü ba, yi ngbü emere ngü te ereke areke gbü jia Miri Yesu, angü yi to maguma yi eyi fefe fanü fanü. Kpah bala, yi ngbü eto te-yi teka ale ta-ngü te wü bu yi, angü yi le Miri Yesu eyi de maguma yi 'buru. Fü yi arü kpekpeke, angü yi ngbü eo jia yi teka dudu ka Yesu Kurisito. Te di bala, züka ngü ka-yi la, Me wu eyi 'buru.

⁴Wü di enga wüna, a ngbü egbo nga iri Me, teka ne de, angü a wu eyi kpo, gü ba, Me le ngü ka-yi fa sü, fü engu afe yi, ao wü di ye tete.

⁵Angü ta te a koro teka amala ngü ka Yesu Kurisito fü yi agbü Tesalonika kpala ne, Nzila Wazi Me to ta wazi fü a me-ye, de a di emala ngü la di kpekpeke. Fü Nzila Wazi Me adu kpah ato wazi la fü yi, teka fü yi awu, gü ba, ngü ka Yesu Kurisito la de zu ngü ka Me fanü fanü. Wazi te Nzila Wazi Me to fü a la, yi wu cu de jia yi, angü, ta te a ngbü esüka yi kpala ne, a kpe cürü nda-a de, a rü fi bü kpekpeke, teka amala ngari Miri Yesu fü yi.

⁶Ta te yi wu bala ne, fü yi ayia amere kpah ba nda-a la. Angü yi rü kpah kpekpeke, baka a, kpah baka Miri ka-nih, Yesu Kurisito. Angü te wü bu yi ngbü ta eto mere kuru te yi tete, yi kpe cürü kpo de. Fü yi angbü kpah fi bü da ele ngü ka Me gömō a de mere tadu, teka ne de, angü Nzila Wazi Me ngbü eto wazi la fü yi cu me-ye.

⁷Dela si-ngü de enatikine, te iri yi wü tete gbü wü sü ka Makedoniya, bete sü ka Akaya zalü nde 'buru ne, angü yi zoro ngü engu la ta de kpa yi 'basu mini, fü yi adu arü kpekpeke. Angü wü kpara ka Me gbü wü sü la je wü ngü ta te yi mere dela eyi 'buru, fü ewü ale arü kpah kpekpeke baka yi la.

⁸Te di bala, ngü ka Me wü eyi gbü nga nzö sü ne le 'buru, koro eyi zalü kpa gbü gara wü sü nengete, teka ngü ka-yi la. Amba a mala ngü la fü ewü nda-a de,

⁹wü kpara ngbü ebaya ngü la esüka wü de tete-wü, gü ba dene, "Te a koro kpaka yi, yi le ngü ka Miri Yesu gömō a de maguma yi 'buru. Angü yi ce gele ka wü me ka wü kundu yi eyi, fü yi adu afü maguma yi, akoro tīne, alala eküte ngü ka Mere Me, te di kpa gbü kpi.

¹⁰Fü yi adu tīne, angbü eo jia yi gbü nga Yesu Kurisito, Ye Me, te ena ayia agbü kpi, adu akoro fūh kotō sene." Angü yi wu eyi, ga, Me zükü Yesu gbü kpi eyi. Te gara, kpa engagira nü kpala, gbü adu sikipi te Me ena ato kuru fü siti wü kpara

tete, Yesu ena aküwa nih gbü siti kuru la me-ye. Dela si-ngü de te a ba köcökpa ne fü yi tete, teka nga ngü ka-yi, te wü gara kpara ngbü emala fü a. Fü a aje ngü la de mere tadu.

1 Tesalonika 2

¹Wü di engä wüna, wü vügü ka-a ladü, te ewü ngbü emala ambala'ba, gü ba, "A de wü töndö kpara, te a koro teka afiti yi." Amba yi wu eyi, gü ba, wü vügü la ngbü esutu wu, angü a ngbü ta esüka yi kpala, ba züka wü kpara, te ngbü emala zu ngari Me fü yi.

²Yi wu wü ngü te mere a, ta te a koro tete kpaka yi ne, kpo. Angü te a di ta agbü Filipoyi, o a koro kpaka yi la de ne, wü kpara ka Filipoyi to ta mere cinga te a, da efala a, fü a ayia akoro kpaka yi agbü Tesalonika de kpala, de mere kuru te a. Wü gara kpara kpa gba yi kpala le ta kpah aliki a. Te di bala, ah kpe cürü ta nda-a de. Angü Me to wazi fü a, fü a ayia ai maguma a, teka amala ngari Yesu fü yi.

³Wü vügü ka-a ga, a de wü kpara te a koro de mani, teka afiti yi, amala siti riri fü yi, ato yi te kaje ka siti ngü. Amba ah bala nda de.

⁴Ngü te a mala fü yi, ah de zu ngari Me fanü fanü. Angü Me fe a cu me-ye, ayia atima a teka amala ngari ni fü wü kpara. Te di bala, a fi ngü ka wü kpara nda-a de. A ngbü efi nda-a nga Me, teka areke gbü jijia, angü engu wu fingangü ka-a 'buru kpo.

⁵Fingangü ka-yi gü neh fe? Baka ta te a koro kpaka yi ne, a mala ta türü ngü, afiti yi di, de yi di eto jiasé fü a? Ah bala de. Me ladü te wu ngü la kpah eyi cu me-ye.

⁶Baka ta te a koro kpaka yi ne, a koro ta baka wü cögbörö kpara, te wüh ena adi ecu ngü a acu? Ah bala de. Wü di engä wüna, yi wu ngbü kpo, ga, Yesu Kurisito to wazi fü a me-ye, ba wü mürü tima ka-ye. Amba a to riri fü yi kpekpeke, baka wü cögbörö kpara, nda-a de.

⁷A ngbü erü yi ferrre, baka wü rüse te ngbü erü wü di engä ye.

⁸Wü di engä wüna, gümü yi ngbü emere a efa sü. Dela si-ngü te a to te-a di 'buru teka amala ngari Me fü yi, de mere kuru la te a, angü a le yi fa sü.

⁹De ta te a ngbü emala ngü ka Me fü yi tete ne, a yi-ta yi ta eyi, teka de yi to wü e fü a? A mere bala nda-a de. Angü yi wu ta kpah bü kpo, ga, a ngbü ta embü da emere tima de ra, de biti nde, teka amaka mba jiasé, adi ese e-mazü di ne, cu de kpa a.

¹⁰Wü di engä wüna, yi wu ta wü ngü ka-a, te a ngbü emere kpa esüka yi la, cu de jia yi. A ngbü ta emere siti ngü? Ah bala de. A ngbü ta ba züka wü kpara. A ngbü ka-a ta emere fi bü züka ngü, te reke areke gbü jia Me. Me ladü te wu ngü la kpah 'buru kpo.

11 Angü a ngbü ta erī yi biri biri 'buru, baka kpara te ngbü erī wü di ye. A ngbü ta erī yi ferrre, da eto wazi fü yi, de yi di ei maguma yi ai. Fū a angbü kpah emala ngü fü yi kpekpeke, teka de yi di enü 'be 'be 'be, fü yi akoro ba züka wü kpara gbü jia Me. Angü Me ī yi dela me-ye, de yi di ba wü kpara ka-ni, de maguma yi lofo, fü yi angbü de wü ni, Me, kpa gbü kpī kpala de mere tadu.

13 Wü di enga wüna, a ngbü egbo nga irī Me teka ngü ka-yi, gbü wü sīkpī 'buru. Teka ne de, angü, de ta te yi je ngari Me gömō a ne, fü yi ayia 'duwa, ale ngü la. Yi le ngü la cu de maguma yi biringbö, angü yi wu kpo, ga, ngü engu la, ah de zu ngü ka Me, te engu tima fü yi me-ye. Ah de kükürü ngü ka-a, te a mala de tete-a ne, nda de. Ngü engu la, ah de zu ngü ka Me fanü fanü, te ngbü eto wazi fü yi.

14 Fanü fanü, ngü ka Me la ngbü fi bü da eto wazi fü yi, angü te wü bu yi ngbü eto cinga te yi la, a wu eyi, ga, yi ngbü erü ka-yi fi bü kpekpeke. Ngü ka-yi la, ah gegege ba ngü, de te wü kpara ka Yesu Kurisito mere agbü Yudaya. Teka ne de, angü wüh rü kpekpeke, te wü bu wü, wü di enga Yisarayeale, ngbü eto cinga te ewü tete ne.

15 Angü wü di enga Yisarayeale la ngbü fi bü da emere siti ngü gbü jia Me. Wüh kpah de wü kpara, te ewü mörō Miri Yesu. Ta gügü, wüh ngbü mörō wü mürü dofo kpah bala. De-ra, te ma di kpah de enga Yisarayeale ne, wüh le ngü ka-ra nda-wü kpah de. Fū ewü ayia aliki a agbü Tesalonika kpala asidi. Wüh le de a mala ngari Yesu fü nguwa wü ganzi kpara, baka yi ne, nda-wü de. Wüh le de Me küwa nguwa gara wü kpara kpah de. Angü wüh ka-wü de vügü ka nguwa wü gara kpara, füh kotō ne 'buru. Amba ngü de te ewü ngbü emere la, ah reke te Me nda de. Ah ngbü gbü jijia na esiti 'duwa ba-neh-ene-la. Wüh lala ka-wü fi bü gbü siti ngü ka-wü la, wüh le ace nda-wü de. Teka ngü la, fü maguma Me angbü enzu eküte ewü. Te di bala, sīkpī te Me ena ato kuru te ewü tete eyi gbamari.

17 Wü di enga wüna, gümü yi ngbü eke a efa sü. Baka ta te wüh liki a kpaka yi agbü Tesalonika de kpala ne, fü a anü angbü nengete, kpara du wu te-a de wü yi de. A ngbü kpakine kpah fi bü da efi nga yi. Teka ngü la, nga a yiri de, fü a akpo da egiri kaje, teka adu kpaka yi kpala. Amba a giri kaje la ma.

18 Kpah cu de-ra Pawülü, ma giri kaje de ma du kpaka yi kpala bi ma, angü Satana ni kaje la fere eyi.

19 Gümü yi ngbü emere a kükürü de, angü yi de züka wü kpara ka-a, te yi to tadu fü a fa sü. Angü, baka te yi je ngü ka Me gömō a, fü yi adu arü kpekpeke gbü ngü la ne, te di bala, gbü sīkpī te Miri Yesu ena adu akoro tete, engu ena agbo nga irī a teka ngü ka-yi la. Teka ngü la, fü a angbü eo jia a fi bü teka sīkpī la.

1 Tesalonika 3

1 Teka ngü la, a ngbü fi bü efi nga yi de mere bi sīkpī. Angü gümü yi ngbü eke a 'duwa ba-neh-ene-la. Fū a aga dene, te ah tīne eyi bala, ah le de a tima Timoteyo kpaka yi kpala, de ah to wazi fü yi, teka de yi i maguma yi, arü kpekpeke. Teka ne

de, angü Timoteyo de züka kpara, te mere tima ka Me kpekpeke. A ga, te a ngbü gbü Atenayī sene kpikpi a la, ah mere e de. Timoteyo nü enü kpaka yi kpala, de ah to wazi fü yi agbü Tesalonika la.

³Angü yi ena ace ngü ka Me, teka cinga, te wüh ngbü eto eküte yi la. Angü ma mala ngü la ta eyi fü yi, ga, "Te yi le ngü ka Yesu eyi la, wü kpara ena ato kuru te yi ato." Titine ngü la koro eyi fanü. Angü Me ngbü eto cinga fü nih, wü kpara ka-ye, teka are maguma nih di. De te di eyi bala ne, ah le de yi rü arü kpekpeke gbü ngü la.

⁵Dela si-ngü de te ma tima Timoteyo kpaka yi tete na ne, ah dela. Angü ma ngbü efi nga yi efa sü. Ma wu de, anga Satana fiti yi dene eyi, teka de yi ce ngü ka Me, ka ngü ka kuru la? Te ah bala, amba mere züka tima, te a mere teka amala ngari Me fü yi ne, ah ena angbü kükürü. Fü ra ayia atima Timoteyo tüngü la, teka de ah nü, ah ceka yi, de ah du, ah mala nga yi fere.

⁶Amba titine, baka te Timoteyo du koro, amala nga yi fü a ne, ma ngbü de mere tadu te ra fa sü. Angü ah gü ba dene, "Yi ngbü fi bü elala gbü nga Miri Yesu. Fü yi angbü ele te-yi de wü bu yi. Kpah bala, yi ngbü da efi nga a efa sü, baka e te kpara ngbü sene kpah efi nga yi ne."

⁷Ngü ka-yi la ngbü eto wazi fü a, gbü mere cinga te ngbü kpah emere a de kpakine ne.

⁸Fü maguma a adu agu, teka ngü ka-yi de te a je, ga, "Angü yi zoro lö Miri Yesu eyi de kpa yi 'basu ne."

⁹Wü di enga wüna, ngü de te yi ngbü emere de kpala ne, ah ngbü eto tadu te a efa sü. Tekä ngü la, kpara gbo nga iri Me tine eyi cu fa sü de maguma a 'buru, teka te a je nga yi de bala.

¹⁰A ngbü kpah eku gba fü Me teka yi, de ra de biti, da enda'ba te-a fefe, de ah ü kaje fü a, de a lügü nga a, du koro kpaka yi kpala, teka arı yi de züka riri. Angü wü gara du riri ka Me ladü, te ma ri yi di la de.

¹¹Dela gba ka-a, te a ngbü eku fü Wö nih Me, kpah fü Miri Yesu, teka de wüh ü kaje fü a, de a du koro kpaka yi kpala.

¹²Miri Yesu di de yi, da eto wazi fü yi, de yi di ele te-yi di esüka yi, de maguma yi biringbö, kpah baka e te a ngbü ele yi ne. Fü yi ale wü kpara kpah 'buru ba e la, anü de ngü la kpa engagira nü.

¹³Te di bala, ah le de Miri Yesu to wazi fü yi, teka fü yi ace wü siti ngü ka-yi le 'buru, adu angbü emere wü ngü te ngbü ereke gbü jijia. Te ah bala, te gara, gbü sikipi te Miri Yesu ena adu akoro tete na, de wü malayika ka-ye zalü 'buru nde, yi ena arü engagira Wö nih Me, de mere tadu, angü yi eyi de züka wü kpara kaka fanü fanü.

1 Tesalonika 4

¹Wü di engä wüna, nih 'buru nde wü kpara ka Miri Yesu. Te di bala, a ngbü emala fü yi kpekpeke, ga, "Yi di emere fi bü züka ngü, te reke areke gbü jia Me." Angü yi je ngü la eyi gömö a, ta te a ngbü esüka yi kpala ne. Te di bala, ah le de yi nü de ngü la fi bü kpa engagira nü.

³Wü di engä wüna, Me ngbü ele de yi di engbü ba züka wü kpara ka-ni, nzila. Te di bala, yi mere e angbü emere waza de.

⁴Ah le de mü di engbü bü nzö de wara mü biringbö, de züka fingangü. De mü di emere ngü fefe ereke areke, angü Me to engu fü mü me-ye.

⁵Wü kpara te ewü le ngü ka Me de ne, wüh ngbü emere ngü ba e te ewü le. Wüh fi nga wara wü baka kpara de, wüh le ewü nzö wü rüse tete. Gara ewü ngbü eza wü rüse nzö teka abí mere bi wü jaji. Amba nda-yi, yi mere e amere ngü baka nda-ewü la de, angü yi de wü kpara ka Me.

⁶A mala ta ngü la eyi fü yi kpekpeke, gü ba, "Te mü ngbü de wü rüse te di de wara mü de, mü baka mürü zi te ngbü ezi e ka wü bu ye." Dela ngü te Me le 'duwa kpo fi de, furu afuru. Te mü ngbü emere ngü de bala, Me ena ato mere siti kuru fü mü fanü fanü.

⁷Angü ngü ka waza siti gbü jia Me 'duwa ba-neh-ene-la. Me ngbü ele de wü kpara ka-ni di engbü nzila, adi emere bü duu züka ngü gbü jia ni.

⁸Dela si-ngü de te engu to Nzila Wazi ye tete fü yi, teka de yi di engbü nzila. Te ah bala, ah le de yi je riri ka-a ne reke areke. Tekä ne de, angü ah de riri ka Me, ah baka gele ka köti nda de. Te di bala, te mü le ngü la de, Me ena ato kuru fü mü ato.

⁹Dene e'ba'basu ngü te a le amala fü yi, ah de ngü ka le-te. A wu kpo, ga, yi ngbü ele te-yi de wü bu yi, wü kpara ka Yesu, ale fanü fanü. Angü yi kpo de ngü la eyi gügü, angü Me gü tamu ngü la eyi fü yi. Fü yi angbü ele te-yi de wü kpara ka Yesu 'buru gbü sü ka-yi, agbü Makedoniya de kpala ne, ale. Wü di engä wüna, a ngbü emala fü yi kpekpeke, ga, "Yi nü de wü ngü la fi bü kpa engagira nü."

¹¹Ah le kpah de yi di eo maguma yi teka angbü ziii. Yi mere e adi ekpülü wü bu yi de. Yi di emere tima de kpa yi, teka fü yi adi emaka e-mazü, te ena ati teka yi, kpah baka e te a mala fü yi tane. Te yi ngbü emere wü ngü la bala, wü kpara te ewü le ngü ka Yesu de ne, wüh ena awu, ga, yi de kpeke wü kpara.

¹³Wü di engä wüna, ma le amala ngü fü yi teka ngü ka wü kpara ka Me, te ewü kpi eyi ne. Te gara, Me ena azükü ewü azükü gbü kpi la. Wü kpara te ewü le ngü ka Me de ne, wüh ti awu ngü la bala nda-wü de. Fü ewü adi engbü de mere siti cinga, da eku mere gba, teka ngü la. Yi mere e adi engbü de mere cinga, baka nda-ewü la, de.

¹⁴Angü nih wu eyi, gü ba, Yesu kpi ta akpi, fü ah adu azükü. Kpah bala, Me ena azükü wü kpara ka-ye, te ewü to maguma wü fü Yesu, te ewü kpi eyi akpi ne, aza ewü kpaka ye agbü kpī kpala, gbü sīkpī te Yesu ena adu akoro tete.

¹⁵Ngü de te ma emala fü yi ne, ah de kpeke ngü. Ah de ngü te Miri Yesu mala me-ye. Angü engu mala ngü la, gü ba dene, "Gbü sīkpī te ni ena adu akoro tete, wü kpara ka-ni te ewü kpi eyi akpi ne, ni tī ace ewü de." Angü wüh ena ayia fi me-wü.

¹⁶Angü gbü sīkpī la, Miri Yesu ena ayia agbü kpī kpala, adu akoro. Fü wü kpara aje ri mere malayika, de kono ka Me mini, teka abiti wü kpara ka Yesu Kurisito 'buru. Fü Miri Yesu ayia aī wü kpara ka-ye de mere ri ye. Fü wü kpara kaka te ewü kpi akpi ne, fü ewü ayia azükü fi me-wü, de to küte wü mini.

¹⁷Fütanga ngü la, Me ena aza nih de ezükü ne, fü nih ayia 'buru de ewü, teka fü nih anü amaka te-nih de wü Miri Yesu kpa tikpi kpala. Fü nih angbü de wü Miri Yesu, fi mere badi.

¹⁸Te di bala, wü di enga wüna, te cinga te emere yi teka wü bu yi, te ewü kpi akpi ne la, yi di efi nga wü ngü de te ma mala fü yi ne, adi emala esüka yi, teka fü maguma yi adi egu gbü ngü la.

1 Tesalonika 5

¹Wü di enga wüna, yi wu kpah bü kpo, ga, kpara biringbö, te wu sīkpī te Miri Yesu ena adu akoro tete na, ah nda ma. Te di bala, a tī amala nga sīkpī la fü yi nda-a kpah de. Angü sīkpī engu la ena ata wü kpara ata. Ah ena adi gegege baka mürü zi te ngbü egoro gbü biti, agüka wü kpara da era ara.

³Gbü sīkpī engu la, wü kpara te ewü le ngü ka Me de, wüh ena agüka agüka. Angü wüh ngbü efi, gü ba dene, "Ani ngbü engbü ka-ani gbü züka gu sü ne zözö. Me wu ngü ka-ani nda de, ah tī ato kuru fü ani kpah de." Te gara wüh ga, ani ceka kpī bane de, gbangbara! Miri Yesu koro eyi, teka ato kuru te ewü! Ngü la ena agüka ewü gegege baka e te keke ka yayaka ngbü egüka würüse de bu ye. Wüh tī aküwa de, angü da ewü teka afü maguma ewü nda tīne eyi ma.

⁴Wü di enga wüna, yi de wü kpara ka biti baka ewü nda-yi de. Te ah bala, sīkpī ka Miri Yesu tī agüka yi agüka baka ewü de, angü yi ngbü eo jia yi teka sīkpī la.

⁵Nih ka-nih nda-nih wü kpara ka ra-sü, angü Me lofo jia nih eyi. Nih tī adu angbü gbü biti nda-nih tīne de.

⁶Wü di enga wüna, de te nih di ka-nih nda-nih wü kpara ka ra-sü ne, nih ceka te-nih mbi, da etüka te-nih, gbü wü re-ngü ka Satana. Nih o fingangü ka-nih, teka amere wü ngü, te ena areke gbü jia Me. Nih mere e adu gbü ngü ka biti, baka wü bu nih ne, de.

⁷Angü wü bu nih la, wüh ka-wü de wü kpara ka biti, jia ewü nda ma. Wü kpara te ewü ele adi era ara ne, wüh ngbü era nda-wü gbü biti. Wü kpara te ewü le adi enzö fi ne, wüh ngbü enzö fi kpah gbü biti, da eküya di.

⁸Amba nih mere e amere bala de, angü nih de wü kpara ka biti nda-nih de. Nih ka-nih nda-nih wü kpara ka ra-sü. Te di bala, ah le de nih ceka te-nih mbi, teka adi emere wü ngü te ena areke gbü jia Me. Nih ena amaka wazi, teka adi emere wü züka ngü di, neh kaye? Ah le fü Miri Yesu ato wazi fü nih me-ye. Te ah bala, nih to maguma nih fü Miri Yesu, da ele Miri Yesu de maguma nih 'buru, da eo jia nih teka sïkpï ka dudu kaka. Teka ne de, angü nih wu eyi kpo, ga, Miri Yesu ena aküwa nih gbü sïkpï la.

⁹Nih ena aküwa fanü fanü, angü nih 'buru wü kpara te Me fe nih eyi, ao ba züka wü kpara ka Miri Yesu. Te ah bala la, Me ena adu ato kuru te nih, neh baye baye? Me ena aküwa nih aküwa, angü nih de wü kpara ka Miri Yesu Kurisito fanü.

¹⁰Angü Miri Yesu to te-ye akpi teka nih, te nih di de wü kpara kaka-na ne. Miri Yesu ena adu abiti nih, gbü sïkpï te engu ena adu akoro tete na. Anga ah ena adu akoro amaka nih ezükü, anga o nih kpi eyi la, engu ena abiti nih, fü nih angbü de ewü fi mere badi.

¹¹Te di eyi bala ne, wü di enga wüna, te cïnga ngbü emere yi, de yi di emala wü ngü la esüka yi, da eto wazi fü wü bu yi, teka fü yi arü kpekpeke, baka e te yi ngbü emere, zalü akoro di enatikine ne.

¹²Wü di enga wüna, ah le de yi di emere wü ngü de te reke areke gbü jia Me. Teka ngü ka wü kovo te Me o ewü, de wüh ngbü gbü nzö yi, da erï yi de ngü ka Me ne, ah le de yi di eje ngü ka-ewü, da ecu ngü ewü. Yi di kpah ele ta-ngü te ewü. Teka ne de, angü wüh ngbü emere tima kpekpeke 'duwa ba-neh-ene-la teka yi. Yi mere e angbü ega yïkï esüka yi de ewü ne de.

¹⁴Te ena adi teka wü bu yi la, yi mere e adi ewü nga fü ewü kpah de. Te wü gara ewü di de wü mürü cürü la, yi mala züka ngü fü ewü, de wüh rü kpekpeke. Te wazi ewü ma, de yi di ele ta-ngü te ewü. Te wüh di kpah de mürü basa la, yi di erï ewü mba kpekpeke de wüh ce ngü la. Yi ngbü de züka maguma, da emala ngü fü wü kpara 'buru de gu maguma yi.

¹⁵Teka mene wü kpara, te ewü ngbü emere siti ngü eküte yi, yi mere e alügü siti ngü la fü ewü tïne de. Yi di elügü fü ewü fi bü züka ngü. Kpah bala, yi di fi bü emere züka ngü fü wü bu yi, wü kpara ka Yesu, kpah de gara wü kpara 'buru nde.

¹⁶Wü di enga wüna, ah le de yi ngbü da egbo nga irï Me gbü wü ngü ka-yi 'buru. Te ah di de züka ngü, anga te ena adi kpah de cïnga la, yi mere e ace da egbo nga irï Me de. Te yi ngbü emere bala, yi ena angbü de tadu emaguma yi. Yi di kpah eku gba fü Me de ra de biti 'buru. Te fingangü ka-yi ngbü bala, dela ngü te ena areke gbü jia Me. Angü dela ngü te Me ngbü ele, ga, wü kpara ka Yesu Kurisito di emere bala.

- 19Te Nzila Wazi Me ngbü eyi erī yi emagama yi la, yi je 'duwa ngü kaka-na.
- 20Te Nzila Wazi Me mala ngü fü yi gömö wü bu yi la, yi mere e ace ngü la kpah de.
- 21Te gara kpara ena akpo da eto riri fü yi de iri Nzila Wazi Me la, yi di eceka kpi gbü ngü engu la kpo kpo kpo feke. Te yi wu eyi, gü ba, ah de zu ngü ka Me fanü fanü la, de yi le ngü kaka de maguma yi 'buru.
- 22Te ah ka-ye nda de siti riri la, de yi ce ace asidi.
- 23Wü di enga wüna, Me di de yi, da eto züka ngbüngbü zözö, de gu maguma fü yi. Me di eto wazi fü yi gbü wü sikpi 'buru, de yi ngbü fi bü da emere wü ngü, te ena areke gbü jijia na. Me ceka kpi fütanga küte yi, de fingangü ka-yi, bete maguma yi zalü nde 'buru, teka de yi ngbü mbi, angü yi ena amere siti ngü. Te di bala, Miri Yesu ti eyi amaka yi baka züka wü kpara ka-ye, gbü sikpi te engu ena adu akoro tete na.
- 24Angü Me fe yi, de yi ngbü ba wü di ni, cu me-ye. Tekä ngü la, engu ena ato wazi fü yi bala fanü fanü, angü ngü te engu mala, ah ti ace de.
- 25Wü di enga wüna, yi ku gba fü Me teka a.
- 26Yi to mandä ka-a fü wü di enga ni nih kpala 'buru, de mere lele fa sü.
- 27Ma mala fü yi de iri Miri ka-nih, Yesu Kurisito, ga, "Yi i wü bu yi, wü kpara ka Me, de yi tanga köcökpa ne fü ewü zalü nde 'buru."
- 28Miri Yesu Kurisito ngbü de yi, da eto wazi fü yi, de züka maguma ye. Dela adu ngü te ma mala fü yi, de-ra Pawülü.

2 Tesalonika

2 Tesalonika 1

¹De-yi wü kpara ka Me, wü kpara ka Miri Yesu Kurisito, te yi ngbü agbü Tesalonika, a ngbü eba köcökpa ne fü yi me-a, de-ra Pawülü, bete Sila, ake Timoteyo. Kpara to mandī fü yi fa sü.

²Wö nih Me bete Miri Yesu Kurisito ngbü de yi, da eto gu ngü ka-wü fü yi, de züka maguma wü.

³Wü di enga wüna, a ngbü kpakine egbo nga iri Me teka ngü ka-yi, ra de biti mini. Kükürü de, angü ngü ka-yi ngbü eto mere tadu fü a. Angü a je, gü ba, yi zoro ngü ka Me eyi de kpa yi 'basu mini, da ele te-yi de wü bu yi. A je kpah, gü ba, yi ngbü fi bü da emere ngü la, enü di kpa engagira nü.

⁴Teka ngü la, kpara ngbü kpakine kpah da egbo nga iri yi fü wü kpara ka Me gbü wü sü 'buru, teka züka ngü de te yi ngbü emere la. Angü yi ngbü elala fi bü gbü nga Yesu Kurisito. Baka te wü vügu ngbü fi bü da emere yi sisiti, teka ngü ka Yesu ne, yi kpe cürü nda-yi de, yi ngbü erü fi bü kpekpeke gbü mere cinga ka-yi la.

⁵Wü di enga wüna, Me ladü, te wu cinga ka-yi la me-ye. Ah wu kpah eyi, gü ba, yi ngbü erü kpekpeke, gbü cinga de te ngbü emere yi ne, angü yi de wü kpara ka-ni. Te di eyi bala ne, ah ena aküwa yi gbü sikipi te Miri Yesu ena adu akoro tete. Angü gbü sikipi la, ah ena ai yi, gü ba, "De-yi dene, yi de züka wü kpara ka-ni. Te di bala, yi koro ekoro kpaka ni, fü yi angbü tundu de wü ani, agbü sü ka-ni agbü kpi, baka wü di ni."

⁶Angü Me ka-ye de züka miri. Ah ena aküwa yi gbü mere cinga ka-yi la, fü engu aküwa kpah a gbü nda-a cinga ne. Fü nih angbü de ewü agbü kpi kpala gbü züka gu sü, de mere tadu fi mere badi. Amba Me ena ato mere cinga te wü kpara, de te ewü ngbü eto cinga te yi ne. Me ena amere ngü la bala, gbü sikipi te Miri Yesu ena adu akoro fuh kotö ne, de mere wazi, de mere kpeke wü malayika ka-ye mini, teka azoro wü kpara, de te ewü le ngü ka Me de, te ewü le aje ngü ka Yesu kpah de ne. Me ena ato mere siti kuru te wü kpara la, de mere wazi ye, kpah de mere siti te-wa te embele ambele, fü ewü akpi fi mere badi. Wüh ti awu Me tine de.

¹⁰Gbü sikipi engu la, wü kpara 'buru te ewü to maguma wü fü Miri Yesu, wüh ena adu agbo nga iri na, teka mere wazi kaka. Wayi, ah ngbürü bala, yi ena aci agbo nga iri na, gbü sikipi engu la kpah cu me-yi, angü yi le ngü kaka-na, de te yi je gömö a, ne eyi.

¹¹Dela si-ngü de te a ngbü fi bü eku gba fü Me tete teka yi, gü ba, "Ah le de Me ceka yi baka züka wü kpara ka-ye, angü engu de kpara te fe yi teka ngü la me-ye. De ah to kpah wazi fü yi, teka fü yi adi eo jia yi, adi emere züka wü ngü, da emere tima ka Me kpekpeke, angü yi to maguma yi eyi fefe fanü."

¹²Te yi ngbü fi bü emere wü ngü la kpekpeke bala, fü wü kpara angbü da ewu züka ngü ka-yi la, wüh ena aci agbo nga iri Miri ka-nih Yesu Kurisito, ka ngü la. Fü ewü adi kpah da egbo nga iri yi, gü ba, "Yi de wü kpara ka Yesu fanü fanü." Dela ngü te kpara ngbü eku gba fü Me tekaka na, teka ne de, angü a wu kpo, ga, Me ake Miri Yesu Kurisito ena ato wü ngü la fü yi me-wü, angü wüh de wü mürü züka maguma.

2 Tesalonika 2

¹Wü di enga wüna, dene ngü te a le amala fü yi, teka dudu ka Miri Yesu Kurisito, teka akö nih, ago di kpaka ye.

²Angü ma je, gü ba, wü gara kpara ngbü efiti yi, gü ba, "Angü sikipi ka Miri Yesu la koro ka-ye eyi." Wüh ngbü esu ka-wü dela 'buru wu! Yi mere e adi eje ngü ka-ewü la de, angü fingangü ka-yi ena asiti. Te wüh mala, ga, "Angü Nzila Wazi Me sere ngü engu fü ani me-ye," di de, "Angü de-ra Pawülü, ma mala fü ani cu me-ra," di de, "Angü ma ba, tima fü ani gbü köcökpa," yi mere e aje wü ngü la nda-yi 'buru de, angü dela ka-ye nda-ye 'buru wu!

³Yi fi la nga wü ngü ta te ma mala fü yi, teka dudu ka Miri Yesu, o nih ngbü de nih ma agbü Tesalonika kpala ne. Yi mere e asiti fingangü ka-yi teka ngü la de, angü yi wu kpo, ga, Miri Yesu ti akoro esalakumu nda de. Teka ne de, wü ngü de ta te ma mala ngangga fü yi ne, wüh ena amere te-wü feke, fü Miri Yesu adu akoro sidi. Angü, te sikipi ka dudu ka Yesu la koro eyi gbamari, mere bi wü kpara ena ayia ace ngü ka Me. Kpah bala, gara siti vügü ka Me, de ta te ma mala ngangga na fü yi ne, ah ena ayia akpo de tima ka-ye. Ah ena angbü esu wu te ye, da ecu ngü ye, gü ba, "Ngü ka-ni ga fa sü, fa nda Me ka." Angü ah ngbü ele ta, ga, wü kpara mere e agbo nga iri Me de. Wüh di ele nzö ngü ka-ni, da egbo nga iri ni. Te ah bala, ah ena arı kpa esa Mere Kambü ka Me agbü Yerüsalema kpala. Fü ah angbü cu kpala, da egbo nga ye, gü ba, "Ni ka-ni de Me me-ni, wüh gbo nga iri ni."

⁶Amba nda-yi, yi mere e akpe cürü de, angü Me ti aü kaje, teka siti komoko la, nda la de, angü Me ngbü eci nga sikipi te ni, Me, fe me-ni teka ngü la.

⁷Gbü wü sikipi ne, mere bi wü siti ngü ladü füh kotö sene fanü fanü, angü Satana ngbü emere tima ka-ye la gbü zi. Ah mere ngü la ngbaangba la de. Kükürü de, angü Me to wazi eyi fü gara kpara, de ah ni kaje fü siti komoko te ena akoro la. Ma mala ngü la fü yi eyi gügü. Kpara la ena angbü fi bü da etiri kaje fü vügü ka Me, zalü akoro di gbü sikipi te Me fe me-ye.

⁸Gbü sikipi la, siti vügü ka Me ena ayia akoro, akpo tima ka-ye gbü jia wü kpara 'buru. Angü Satana ena ato mere wazi fefe na, de ah di emere wü kpeke ngü ka talara di, teka afiti wü kpara 'buru. Teka ngü la, mere bi wü kpara ena ale ngü ka vügü la, gü ba, "Komoko la de Me fanü." Wü kpara te ewü to maguma wü fü Me, Me ena aküwa ewü aküwa esaka vügü la. Amba mere bi wü kpara ladü, te ewü le ngü ka Me de. Wüh ena ao maguma wü, teka adi emere wü siti ngü, te reke areke

gbü jia wü, baka e te ewü ngbü ele. Te di bala, Me ena ace ewü, de wüh le ngü ka vügü ka-ni la. Te di tñe eyi bala ne, wüh ena amaka mere siti kuru te gara, angü Me ena agü ewü kpa gbü mere du ka wa, fi mere badi. Teka ngü ka mere vügü ka Me la, yi mere e akpe cücürü de, angü Miri Yesu ena akoro de mere siti kpeke wazi ka-ye, fü ah azoro siti vügü ka Me la, amörö engu asidi. Wayi, ah ena auru engu bü de komö ye, fü siti vügü ka Me la adu akpi, azi ka! Wü di enga wüna, dela ngü te ma le amala fü yi teka dudu ka Miri Yesu. Yi mere e afi, ga, ah du koro eyi ne, yi fi bala de, angü wü ngü la mere te-wü nda-wü la de.

¹³Wü di enga wüna, a ngbü egbo nga iri Me de ra de biti, teka mere tadu, te Me to fü a teka ngü ka-yi. Angü Me fe yi eyi wü kpara ka-ye gügü te enga gina. Fü ah adu aï yi, teka ngü de te yi je gömö a ne. Fü engu ayia aküwa yi, angü yi le ngü la eyi, de maguma yi 'buru. Fü ah adu atima Nzila Wazi ye, de ah di efü yi züka wü kpara ka-ye tete. Fü Me ato wazi fü yi, teka fü yi ago te gara, angbü tundu de wü Miri Yesu Kurisito agbü kpï, angü ah le nih fa sü.

¹⁵Te di bala ne, wü di enga wüna, yi di engbü tñe de jia yi te yi. Yi zoro wü riri ka Me de kpa yi 'basu. Wü riri la, a to ta fü yi, o a ngbü emala ngari Me fü yi de kpala ne. Fü a adu kpah anda nga wü riri la gbü köcökpa, ta te a ba fü yi ne. Te di bala, yi mere e ace wü ngü la nda-yi de.

¹⁶Wü di enga wüna, Miri Yesu Kurisito ake Wö nih Me le nih fa sü. Teka ngü la, fü ewü ayia ato wazi fü nih teka züka maguma wü, de nih rü kpekpeke, zalü koro di gbü sïkpï te nih ena ago tete kpaka ani la. Fü nih adu angbü eo jia nih teka züka wü ngü, te Me ena amere fü nih te gara kpala.

¹⁷De te di tñe eyi bala ne, a ngbü eku gba fü Miri Yesu ake Wö nih Me, de wüh ngbü de yi, da eto wazi fü yi, fü yi ai maguma yi di, arü kpekpeke, teka angbü kpah fi bü emere züka wü ngü te reke areke gbü jia Me.

2 Tesalonika 3

¹Wü di enga wüna, yi di kpah eku gba fü Me teka a, teka fü ngari Miri Yesu awü abaya gbü wü sü 'buru, teka de mere bi wü kpara yia le ngü ka Miri Yesu gömö a, kpah baka nda-yi.

²Yi ku kpah gba fü Me, teka de Me di eküwa a kpah aküwa, esaka siti wü kpara, te ewü ni kaje fü a, teka tima ka Miri Yesu ne, angü wüh le ngü ka Yesu nda-wü de.

³Wü di enga wüna, Miri Yesu de kpeke kpara. Ngü te engu mala, engu tñ ace de. Te di bala ne, ah ena angbü fi bü da eto wazi fü yi, kpah da eceka kpï fütanga yi, teka wü ngü ka Satana.

⁴A wu kpah kpo, ga, yi de wü kpeke kpara, te yi lala eyi gbü ngü ka Yesu. Yi ngbü kpah eyi emere wü riri, de ta te a to fü yi ne ereke areke, abe kpah te wü ngü de te a ba fü yi gbü köcökpa ne.

- ⁵A ngbü eku gba fü Miri Yesu Kurisito, teka de ah ngbü fi bü da eü jia yi, teka fü yi awu, ga, Me le ani de maguma ye 'buru. Ah le kpah de Miri Yesu to wazi fü yi, teka de yi di erü fi bü kpekpeke.
- ⁶Wü di enga wüna, gara ngü ladü te a le amala fü yi. Ah de ngü teka wü mürü basa esüka yi, te ewü le aje riri, ta te a to fü yi, ne de. Riri la gü ba, wü kpara 'buru di emere tima. Te wü kpara la ladü esüka yi la, a ngbü emala ngü fü yi kpekpeke de iri Miri Yesu Kurisito, ga, "Yi mere e adi engbü de ewü de."
- ⁷Angü yi wu kpo, ga, tima de züka ngü. Ta te nih di de nih ma kpala ne, a ngbü ta angbü bü gee kükürü, a mere tima de? Anga a ngbü ta eyi endondoro bü faaa, da eyo e-mazü ba mürü to-fere-eto? A mere bala nda-a de! A ngbü ta emere tima kpekpeke de kpa a, ra de biti, teka amaka zü-e di. Ah le de yi di emere kpah bala!
- ⁹Fanü fanü, ah le de yi di ele ta-ngü te wü kpara, te ewü ngbü eri yi de ngari Me ne. Amba nda-a, a le ayi-ta yi teka e nda-a de. Kükürü de, angü a le ta, teka de a gü tamu züka kaje fü yi, teka de yi ce ngü ka basa, adu amere tima kpekpeke, kpah baka nda-a la.
- ¹⁰Fü a adu ato ta riri fü yi, gü ba, "Te kpara le amere tima de la, wüh mere e ato zü-e fefe na kpah de."
- ¹¹A mala ngü la kükürü de, angü a je nga yi eyi, ga, "Wü gara kpara ladü esüka yi, te ewü ngbü emere tine bü töndö ngü, da engbü ka-wü bü kükürü bane. Fü ewü adu angbü eto ba-nzö fü wü bu wü gbü nda-ewü tima."
- ¹²A ngbü emala ngü fü wü kpara dela, kpekpeke de iri Miri Yesu Kurisito, ga, "Wüh ce wü töndö ngü de bala asidi. Wüh yia eyia adi emere tima, teka de wüh maka e-mazü te ena atı de ewü."
- ¹³Amba nda-yi, wü kpeke kpara, yi mere e ace da emere züka ngü de. Yi i maguma yi ai, da emere fi bü kpeke ngü la.
- ¹⁴Te wü mürü basa la le aje riri ka-a ne de, de yi mala nga ewü fü wü bu yi 'buru, teka de yi ce da engbü de ewü, teka de lümü zoro ewü, fü ewü afü maguma wü.
- ¹⁵Te di bala, yi mere e aceka ewü baka vügü ka-yi de, yi kpü ewü kpah de, angü wüh de wü di enga ni yi. Yi du, yi ri ewü de züka maguma yi, teka de wüh ce ngü la.
- ¹⁶Wü di enga wüna, Miri Yesu ngbü de yi 'buru, de ah to gu ngü fü yi gbü wü ngü 'buru, angü engu de kpara te ngbü egu maguma yi, fi mere badi.
- ¹⁷De-ra Pawülü, ma to mandı ne fü yi me-ra. Mandı la, ah de ngü te ma ba cu mera de kpa ra, teka de yi wu tete, ga, fanü fanü angü ma tima köcökpa ne fü yi me-ra.
- ¹⁸Yesu Kurisito di de yi 'buru, de ah to wazi fü yi, de züka maguma ye. Dela adu ngü te ma ba, tima fü yi. De-ra Pawülü.

1 Timoteyo

1 Timoteyo 1

¹Wayi bala Timoteyo, de-ra Pawülü, ma ba köcökpa ne fü mü me-ra, te ma di de mürü tima ka Yesu Kurisito, kpara te nih ngbü eo jia nih gbü nganga na ne. Angü Yesu i ra ta me-ye gbü tima ka-ye la, bete Me E-küwa-nih.

²Ma tima köcökpa ne fü mü, Timoteyo, angü mü tîne fere baka ye ra gbü tima ka Me. Ma to mandī fü mü fa sü. Wö nih, Me, ake Miri Yesu Kurisito, di de mü, de wüh wu cinga mü, da eto züka gu ngü fü mü, de züka maguma wü.

³Enga ra, ah le de mü ngbü fi bü gbü Efeso, da erī wü kpara ka Yesu kpala, kpah baka e te ma mala fü mü, gbü ra ta te ma yia tete, teka anü sü kpa gbü Makedoniya ne. Angü ma ce mü gbü Efeso kpala kükürü de. Wü gara kpara la kpala, te ewü ngbü esiti nzö wü bu wü de siti riri. Te di bala, ah le de mü di etata siti riri la atata.

⁴Mü mala ngü fü wü kpara la, de wüh ce wü töndö ngü ka-wü la ace asidi. Ah le de wü kovo di erī wü kpara de züka riri ka Me, ba e ta te nih mala fü ewü ne. Wüh mere e afü riri ka Me de. Wüh mere e adünda ngü ka Me de wü gara gele, te ewü maka gbü diri cingangü ka-wü, bete iri wü kundu wü ta gügü, ne de. Angü ngü la ti areke kpara de. Ah ena asiti fingangü ka wü kpara, da eto yiki esüka ewü.

⁵Amba nda-nih, nih di erī wü kpara de züka riri ka Me, teka fü ewü adi ele te-wü. Angü nih ngbü erī wü kpara, de wüh reke fingangü ka-wü, adi emere wü ngü te ena areke gbü jia Me, da ele ngü ka Me de maguma wü biringbö, teka fü ewü amaka wazi, adi ele te-wü ale.

⁶Angü wü kpara la yia ce da erī wü kpara, de züka riri ka Me, ne eyi, fü ewü adu angbü da emala ka-wü bü töndö ngü kükürü.

⁷Wüh le arī wü bu wü de ngü ka Me, amba cu de-ewü, wüh je riri ka Me mbi mbi nda-wü de. Fü ewü adu adürü gbü ngü la, angbü emala bü töndö ngü kükürü.

⁸Fanü fanü, Riri ka Müse de züka riri, te mü wu si-ngü de te Me to riri la tete eyi mbi la.

⁹Angü Me to Riri la fü Müse, neh teka wü da? Ah to Riri la teka wü kpara, de te ewü ngbü emere züka ngü gbü jia ni? Ah bala de. Me to riri la teka wü siti kpara, teka asere nga siti ngü di fü ewü, de wüh ce ngü la asidi. Ah teka wü kpara te ewü je ngü de, wü mürü kögö-nzö te ewü le ngü ka-ni, Me, kpah de. Baka wü kpara, te ewü ngbü emi wü ni wü de wü wö wü, bete ewü de te ewü ngbü emörö wü kpara ne.

¹⁰Baka wü kpara te ewü ngbü emere waza, bete ewü te ewü ngbü ele wü bu wü komoko ba würüse tete. Baka wü kpara te ewü ngbü ezoro wü kpara de wazi, afü

ewü ba labi ka-wü tete, kpah baka wü kpara te ewü ngbü esu wu, bete ewü te ewü ngbü efiti wü bu wü de mani, de wü kpara te ewü ngbü emere wü gara wü siti ngü 'buru. Me to Riri ka-ye teka wü siti kpara la, de wüh ce siti ngü ka-wü, te di esiti gbü jia ni ne.

11Riri ka Yesu Kurisito mala fü nih kpah bala. Ma egbo nga iri Me kpa gbü kpi, angü ah za züka ngü ka-ye, ka Miri Yesu la, to esaka ra, de ma di eri wü kpara ka-ni di!

12Ma egbo nga iri Miri Yesu Kurisito, angü ah fe ra, ato tima ka-ye la esaka ra me-ye. Angü ta gügü, ma de siti kpara, te ngbü eto cinga eküte Miri Yesu de wü kpara kaka-na, da efala ewü. Amba Miri Yesu fi nga siti wü ngü ka-ra la nda de. Fü ah afü te-ye, aboro wü siti ngü ka-ra la, teka züka maguma ye. Angü ah wu kpah kpo, ga, ma mere ngü la ta, o ra wu ngü ka-ni la de. Fü ah adu awu ra ba züka kpara ka-ye, adu ato wazi fere teka tima ka-ye, de te engu to fere ne.

14Wayi, ah mere züka ngü eyi fere fanü fanü, fa tine 'duwa cu sü, teka züka maguma ye la. Angü ah to wazi fere, teka fü ra ato maguma ra fefe na, adu ale wü bu ra, ba e te engu ngbü ele ra.

15Angü nih wu kpo, ga, Yesu Kurisito koro fuh kotö ne, teka aküwa wü siti kpara. Dela kpeke ngü fanü fanü. Ah le de wü kpara 'buru le ngü la, da eto maguma wü fefe. Nda-ra, ma ta de kpara te mere siti ngü fa nda wü bu ra le 'buru.

16Fü Yesu Kurisito adu awu cinga ra. Fü ah adu aboro wü siti ngü ka-ra, teka züka maguma ye. Angü ah le de wü kpara 'buru wu, gü ba, te kpara dürü ngü ba-neh-ene-la, te ah du fü maguma ye la, ni, Yesu Kurisito, ni ti eyi aboro siti ngü kaka, adu aküwa engu.

17Nih gbo nga iri Me! Iri Me ena angbü me-ye, fi mere badi! Nih gbo nga iri Me! Angü ah de Miri ka-nih, te ngbü gbü nzö wü kpara 'buru, fi mere badi. Nih gbo nga iri me! Ah ti akpi nda kpah de! Nih gbo nga iri Me! Nih ti awu Me de jia nih nda-nih kpah de! Ah ka-ye duu Me me-ye fanü fanü. Nih gbo nga iri Me!

18Timoteyo, ye ra, ma o mü me-ra, teka de mü di eto riri fü wü kpara agbü Efeso de kpala. Tekane de, angü Nzila Wazi Me mala ngü mü ta eyi gügü, gömö wü kovo, gü ba, "Mü ena adi de kpeke kpara teka tima ka Me." Ngü de te Nzila Wazi Me mala teka mü la, ah ti eyi ato wazi fü mü. Mü za ngü la ba dü esaka mü, mü rü di kpekpeke, teka angbü eri wü kpara de züka riri ka Me, fanü fanü.

19Ah le de mü lala eküte Me alala, fü mü adi emere züka ngü, te reke gbü jia Me. Mü mere e ale kaje ka wü Umenayo ake Alekezanda ne de. Angü wüh ce züka riri ka Me ka, fü ewü adu ale ka-wü siti riri. Fü ewü adu angbü emere siti ngü gbü jia Me.

20Te di bala, ma ce wü Umenayo ake Alekezanda la, o eyi fü Satana, de ah to cinga te ewü, teka de wüh wu siti ngü ka-wü la, fü ewü adu ace da efala ngü ka Me.

1 Timoteyo 2

¹Timoteyo, enga ra, dene gina ngü te ma emala fü mü, teka wü kpara ka Yesu Kurisito. Ah le de wü kpara ka Yesu di eku gba fü Me, da eyi-ta Me teka ngü ka-wü, de ngü ka wü bu wü, da egbo nga iri Me. Wüh di eku gba fü Me, teka wü kpara fuh kotö ne nde 'buru.

²Wüh di kpah eku gba teka wü miri, de angbe cögbörö wü kpara, te ewü ngbü gbü nzö wü kpara fuh kotö ne 'buru. Dela teka ne de, de wü mere kpara la di eto züka riri fü nih, teka de nih ngbü kpa fuh kotö akine mba ziii, gbü gu sü, da emere mene wü ngü, de te ngbü ereke gbü jia Me areke ne.

³Nih ku gba teka wü kpara 'buru, de Me küwa ewü. Te di bala, gba ka-nih la ena areke gbü jia Me.

⁴Angü Me ngbü ele de wü kpara 'buru je zu ngü ka-ni, teka de ni küwa ewü.

⁵Gbo nga iri Me! Me ka-ye kü ngbee biringbö. Kpara te Me fe teka areke ngü esüka ni de wü kpara, ah kpah biringbö. Engu de Yesu Kurisito, te wüh bi engu baka nih, kpara fuh kotö ne.

⁶Angü Yesu Kurisito to ta te-ye fü kpi, teka aküwa wü kpara fuh kotö ne 'buru. Ah mere ngü la, gbü züka sikpi te Me fe me-ye, teka agü tamu ngü fü wü kpara 'buru, ga, ni Me, ni ngbü ele de wü kpara 'buru küwa aküwa.

⁷Ma su wu de. Dela si-ngü de te Me fe ra tete, o mürü tima ka-ye ne, de ma di emala ngü ka-ni, Me, la fü wü ganzi kpara gbü gara wü sü nengete, teka de wüh to maguma wü fü Me.

⁸E'ba'basu ngü te mü ena amala fü wü kpara ka-mü, gü ba, te yi biti te-yi teka aku gba fü Me la, ma ele de kpara te ena ati engagira nü fü yi, ah di de züka kpara, te o maguma ye teka amere ngü ka Me. Ah ti ngü guvu ye kpah de, engu mere e angbü mürü yiki kpah de.

⁹Ebabata ngü, ah de ngü teka wü wü rüse. Wü wü rüse, te ewü di de wü kpara ka Yesu Kurisito ne, ah le de wüh di engbü de züka fingangü gbü nzö wü. Wüh di eto bongo de te ti gbü jia kpara ati kpini. Te wüh le angbü züka wü kpara gbü jia wü kpara la, wüh di emere züka ngü te Me ngbü ele. Wüh ce da eto mene bongo bete 'biri, te wüh ese de mere bi jias ne, ace. De wüh ce kpah da ei nzö ewü, egaga agaga, da egiri to ngü di ne, ace. Wüh di emere bala de, angü wüh dela wü kpara ka Me.

¹¹Kpah bala, wü rüse di enga esa ri wü kovo anga.

¹²Ma le de wü rüse to riri fü komoko de. Kötü mere e ara gbü nzö wü rüse ne kpah de. Komoko di eto riri ekötü me-ye, fü wü rüse angbü eje.

¹³Gina kpara ta te Me o fi engu, neh da? Ah de komoko de? Angü Me du mere Awa tine sidi, fütanga Adama.

¹⁴Gina kpara ta te Satana fiti engu, neh da? Ah de wūrüse de? Angü Awa je ngü ka Satana, fü engu ayia amere siti ngü, te Me le de.

¹⁵Te di bala ne, wü wūrüse ena aküwa kpah fi aküwa, teka ngü ka Yesu Kurisito, te wūrüse bī engu me-ye ne. Te ah bala, Me ena aküwa wü wūrüse, te ewü to maguma wü fefe, da ele ngü kaka-na, kpah da emere wü ngü te tī atī gbü jijia na ne.

1 Timoteyo 3

¹Nih wu eyi kpo, ga, ah de züka ngü te kpara le eyi angbü mere kovo, te ena adi erī wü kpara de ngari Me.

²Te di bala, te mü ena afe wü kpara de bala, ah le mene kpara te mü fe engu la, ah di de züka kpara, te o fingängü ka-ye, teka adi emere wü ngü, te ena areke gbü jia Me. Ah le de ah o jia ye 'duwa duu teka wara ye biringbö. Ah di de kpeke kpara, de nzö ye mbi, te wü kpara ena adi ecu ngüngü acu. Ah di kpara te ena angbü emere ngü fü wü ganzi kpara ereke areke, te ewü koro ngba kpa gba ka la. Engu di kpah kpara, te wu da erī wü kpara mbi mbi mbi.

³Ah mere e adi enzö fi efa sü de. Ah mere e adi ewü nga, da egü gü kpah de. Ah di de kpara te ngbü ka-ye ziii. Ah mere e angbü eo maguma ye teka jiase de.

⁴Ah di de kpara te tī eyi ao köti, aceka kpī fütanganga na reke 'duwa areke. Fü wü jaji kaka-na adi eje riri kaka-na, da ecu ngüngü na acu.

⁵Angü te kpara ceka kpī fütanga köti ka-ye mbi de la, engu ena aceka kpī fütanga wü kpara ka Me, neh baye baye?

⁶Mü fe mene kpara te to maguma ye fü Miri Yesu eyi gügü. Angü te mü fe to kpara, te yiri gbü ngü ka Me nda la de, e-wu neh da, ah ena akpo da ecu ngü ye, gü ba, ni de mere kpara. Te ah bala, ah ena adu afü te-ye adi emere ngü baka nda Satana.

⁷Ah le de yi fe mene kpara, de te wü kpara wu engu eyi 'buru, gü ba, engu de züka kpara ka Me fanü fanü. Angü te Satana le afiti engu la, ah le de engu rü kpekpeke, angü wü kpara ena asiti iri Me teka ngü kaka.

⁸Kpah bala, teka ngü ka wü gara kpara, te ewü ngbü ele ta-ngü te wü kovo ka Me ne, wüh di kpah de kpeke wü kpara, de nzö wü mbi. Ah le de maguma ewü di biringbö, de wüh mere e adi emala ngü 'basu 'basu de. Wüh mere e adi enzö fi efa sü kpah de. Wüh mere e adi de wü mürü kü, anga kpara te eo gümü jiase ne kpah de.

⁹Wüh di de kpara, te ewü ngbü elala eküte riri te Me to fü nih. Fü ewü adi emere ngü la de maguma wü ngbee biringbö.

¹⁰Yi di eceka mene kpara, te yi ena afe engu teka tima la, aceka kpo kpo kpo feke. Te engu tī eyi kpini te nga jia yi la, fü engu adu tīne akpo tima la, amere.

¹¹Teka wü mene würise gbü tima ka Me ne, wüh di kpah kpeke wü würise, te ewü ngbü emere züka ngü. Wüh mere e adi mene wü würise, de te ewü ngbü emala ambala'ba eküte wü kpara ne de. Wüh di mene wü würise, de te ewü di de nzö wü mbi, te ewü ena adi emere tima ka Me de maguma wü biringbö.

¹²Kpah bala, kpara te ena ale ta-ngü te wü kovo gbü tima ka Me la, ah le de engu o jia ye duu teka wara ye biringbö, ah o kötö, fü ah adi eto riri fü wü jaji agba ye ereke areke.

¹³Dela wü kpara te yi ena afe ewü, ao gbü tima ka Me, angü wüh ena adi emere tima la mbi mbi mbi, kpah da eri wü bu wü de züka riri ka Yesu Kurisito, fü wü kpara 'buru awu ewü ba kpeke wü kpara.

¹⁴Dela ngü te ma ba fü mü, teka ngü ka wü kpara ka Yesu Kurisito, angü ah le de wü kpara ka Yesu ngbü fi bü da emere züka ngü, te reke areke gbü jia Me. Ma kpakine eyi mari teka akoro kpaka yi kpala kere. Amba te ma koro kere kpah de la, mü ena atanga wü ngü, de te ma ba la, fü mü awu mene wü züka kaje, te wü kpara ka Me ena angbü eza, adi emere züka ngü te nganga na. Angü tima ka wü kpara ka Me, ah teka agü tamu zu ngü ka Yesu Kurisito fü wü kpara 'buru.

¹⁶Angü to Ngü Mürü ka Me, de te engu gü tatamu fü nih la, ah eyi de mere ngü te ga fa sü le! Ah de ngü ka Yesu, kpara te wüh bi engu kpah ba nih ne. Fü Nzila Wazi Me ato wazi fefe, angü ah de Ye Me fanü fanü. Wü malayika ka Me wu engu kpah kpo. Fü wü kpara te engu tima ewü ne, ayia amala ngü kaka-na gbü wü sü füh kotö ne 'buru nde. Fü mere bi wü kpara aci ale ngü la, gü ba, engu de Ye Me fanü. Fütanga tima kaka füh kotö ne, fü Me adu aza engu, ago di kpaka ye agbü kpä, de mere wazi. Dela ngü ka Me te engu tima Yesu di. Te di bala, ah le de nih le riri ka Yesu de maguma nih biringbö.

1 Timoteyo 4

¹De-mü, ye ra Timoteyo, mü rü kpekpeke, da eri wü kpara de zu ngari Me. Angü Nzila Wazi Me mala eyi fü nih mbölö, gü ba, "Gbü adu wü sikipi ne, wü gara kpara ena ace ngari Me, afü te-wü, adi eje ngü ka Satana, te siti wü di engu me ena adi efiti ewü di, de siti wü riri kaka la"

²Wü kpara la, wüh ena ari ewü ma, wüh je ngü nda-wü de. Wüh gü ba, "Ani de wü kpara ka Me," amba wüh ngbü nda-wü eri wü bu wü de töndö ngü ka Satana la,

³ga, "Me le de wü kpara ka-ni mere e aza würise de." Amba Me mala bala nda de. Gara ewü gü ba, "Te mü zü so gara wü nü, ah kpah de siti ngü gbü jia Me." Ngü la, ah de ngü ka Satana, te wü kpara la ngbü efiti wü bu wü di. Te ena adi de nih, wü kpara ka Yesu Kurisito, nih wu nda-nih kpo, ga, wü e-mazü te Me o ewü me-ye ne, wüh 'buru de züka zü-e. Angü Me o wü e la 'buru, to ewü e-mazü tete, fü nih adi ezü. Te di bala ne, gara zü-e ena adu afü te-ye, asiti gbü jia Me, neh baye baye? Nih, de te nih le ngü ka Me eyi ne, ah le de nih za e-mazü 'buru te Me ngbü eto fü nih ne de tadu, da egbo nga iri na.

- ⁵Te mü ku gba fü Me teka zü-e ka-mü la, Me o kpa ye fefeh de? Te Me to e fü mü, mü ena adu ace e la neh baye? Angü Me gü ba, "Wü zü-e 'buru mbi."
- ⁶Enga ra, dela zu ngari Me, te mü ena arī wü bu mü di. Mü de kpeke kpara, angü mü lala eyi eküte züka riri ka Me. Te di bala, ah le de mü ngbü fi bü da erī wü bu mü de ngü la, teka fü mü angbü züka kpara ka tima ka Yesu Kurisito, te fe mü, o, teka tima la.
- ⁷Mü mere e afü te-mü, adu aje töndö riri ta gügü ne, nda-mü de, angü ngü la ena asiti riri ka Me. Mü to maguma mü 'buru teka amere tima ka Me kpekpeke.
- ⁸Te mü ngbü kpekpeke teka amere tima ka köti, ah esiti de. Amba, te maguma mü ngbü kpekpeke teka amere tima ka Me la, züka ngü de te mü ena amaka gbü ngü la, ena afa nda köti ka. Angü ngü ka köti ena anza anza. Amba ngü ka Me nza nda de. Te di bala, züka ngü te mü ena amaka gbü tima ka Me la, ah ena angbü fi mere badi, zalü akoro di agbü sü ka Me agbü kpī.
- ⁹Dela kpeke ngü fanü fanü. Ah le de nih to maguma nih 'buru teka ngü la.
- ¹⁰Te di bala, nih to maguma nih, teka angbü emere tima ka Me la kpekpeke, de wazi nih 'buru, angü nih ena amaka küküwa gbü ngü la. Nih o jia nih eyi teka Mere Me, angü ah ngbü eküwa wü kpara, te ewü to maguma wü eyi fü Yesu Kurisito ne 'buru me-ye.
- ¹¹Dela ngü de te mü ena adi emala fü wü bu mü, da erī ewü di.
- ¹²Enga ra, mü ngbü ba kpeke kpara, angü wü kpara ena awu mü ba jaji. Mü di emere ngü kpekpeke, teka fü ewü adi eo lümü te mü. Mü di emere züka ngü gbü jia Me, kpah da ele ngü kaka de maguma mü biringbö. Mü di ele wü bu mü de maguma mü, kpah da emala züka ngü fü ewü ereke areke. Mü di eceka te-mü 'be teka ngü ka wü wü rüse, teka fü mü angbü nzila. Te mü mere züka ngü ka Me la bala, ngü la ena agü tamu züka kaje fü wü kpara ka Yesu Kurisito, fü ewü angbü efa nga mü tete.
- ¹³Mü ngbü fi bü da erī wü bu mü de ngü ka Me, zalü akoro di gbü sikpī, te ma ena adu akoro tete. Mü di etanga Ngari Me, da esere si-ngü la fü ewü.
- ¹⁴Mü mere e ace ngü la kpo fi de, angü dela tima te Me to fü mü, fü mü adi emere. Angü Me to ta wazi fü mü teka tima la, esaka wü kovo, gbü sikpī ta te ewü o kpa wü tete gbü nzö mü, teka tima ka Me ne. Me to wazi fü mü ta kpah gbü wü ngü te wü kovo la mala teka mü gbü wazi ka Nzila Wazi Me, gü ba, "Mü ena angbü ba kpeke kpara gbü tima ka Me."
- ¹⁵Dela wü ngü te mü ena ao maguma mü teka adi emere. Te mü mere bala, wü bu mü ena acu ngü mü, ga, mü te enü de ngü la kpa engagira nü.

¹⁶Timoteyo, enga ra, mü o to mü fi bü teka amere züka ngü gbü jia Me, da erī wü bu mü de zu ngü ka Me la. Angü te mü mere bala, mü ena amaka küküwa, fü mü aküwa kpah wü mene kpara, te ewü ena aje ngü la gömō mü la.

1 Timoteyo 5

¹Te gara kpara mere mba ngü dürü la, ah le de mü rī engu gbü züka kaje. Te ah de mere kpara, mü mere e arī engu de wazi de. Mü mala ngü fefe na ferrre, ba e te mü emala ngü fü wō mü. Te ah de ka'dörö la, de mü to rīrī fefe na, ba e te mü erī enga ni mü.

²Te ah de mere würüse la, de mü rī engu baka ni mü. Te ah de jaji würüse la, de mü rī engu baka tangbase ka-mü. Mü mere e ao gümü tangbase la, würüse tete de.

³Ah le de yi di ele ta-ngü te wü würüse wökö, mene ewü te ewü di kpikpi wü, te mürü ewü di ma ne.

⁴Amba, te wü jaji ka-ewü ladü, ah le de wü jaji la di emere ngü ka Me agba wü areke areke, teka fü ewü ceka kpī fütanga ni wü me-wü, angü ni wü ngbü eceka kpī fütanga ewü ta me-ye. Kpah bala, dela züka ngü, te ena areke areke gbü jia Me.

⁵Mene würüse wökö, te mürü ye na di ma fanü fanü la, ah le de engu o jia ye te Me, da eku gba fü Me ra de biti mini, de Me le ta-ngü tete na.

⁶Amba, te würüse la ngbü eo to ye, teka tadu füh kotö ne, ba e te engu ngbü ele la, mene würüse la ena angbü gbü jia Me ba kö kpara. Angü ah je ngü ka-ni, Me, tīne eyi de.

⁷Enga ra, Timoteyo, mü mala ngü la fü wü kpara ka Yesu kpekpeke, de wüh di eceka kpī fütanga wü ni wü de wü ata wü, angü wü kpara ena asiti irī ewü.

⁸Te kpara ce wü mürü ye gbü cīnga la, ah mere mere siti ngü eyi gbü jia Me. Siti ngü kaka ena afa nda wü kpara, te ewü le ngü ka Me kü de ne, angü ah gü ba, "Ni de kpara ka Me," amba ah je rīrī ka Me nda de.

⁹Ah le fü wü kpara ka Yesu Kurisito adi ele ta-ngü te wü würüse wökö ale. Yi mere e amere ngü la fa fa fa de. Yi fi nga ngü la mbi mbi mbi feke. Ah le de wüh di de wü mere würüse, te re ka-ewü koro eyi ba e teke bata (60). Ah le kpah wü mene würüse, ta te ewü ngbü eo jia wü 'duwa duu teka watī wü biringbö ne.

¹⁰Kpah bala, ah le fü ewü adi de wü würüse, de te wü kpara 'buru ngbü ewu ewü ba züka kpara. Ah le mene ewü, ta te ewü ngbü erī wü jaji ka-wü ereke areke, da ele ta-ngü te wü ngba, wü kpara ka Yesu Kurisito, da ese ngu fü ewü ne. Ah di kpah de mene wü würüse, de ta te ewü ngbü ele ta-ngü te wü mürü cīnga, da emere wü ngü 'buru ereke areke ne. Te ah bala la, de mü ba irī ewü aba.

11Te ah de jaji wūrüse la, mü mere e ale ta-ngü tete de. Angü wü wūrüse wökö te yi ena aba iri ewü la, wüh ena akina te-wü, gü ba, "Ani ena alala eküte tima ka Yesu Kurisito, ani du za komoko tine de." Te ah di de jaji wūrüse la, gümü komoko ena adu ake engu, fü engu ace ngü de te engu mala la, teka ngü ka komoko. Ngü la ena adu akoro fefe ba dürü ngü.

13Ah kpah bala, teka mene jaji wūrüse, te wüh ele ta-ngü tete kükürü, basa ena azoro engu, angü tima kaka ma. Te di bala, ah ena angbü adi endoro tine bü faaa, te nga wü köti 'buru. Fü ah akpo da emala ambala'ba, da egiri nga ngü te wü bu ye, da emala wü ngü te ti de.

14Te ah bala la, ah ena adi de züka ngü, te wü jaji wūrüse ri gbü ngü la nda-wü kü de la. Te komoko kpi akpi esaka gara jaji wūrüse la, ah le de engu za gara komoko gbü züka kaje, teka fü ah abi wü jaji, da emere tima ka köti. Angü wü vügu ka-nih ena asiti iri wü kpara ka Yesu Kurisito teka ngü kaka.

15Dela ngü te ma mala teka ngü ka wü jaji wūrüse, angü gara ewü ce ngü ka Yesu Kurisito eyi, du fü te-wü eje ngü ka Satana.

16Te mü gü ba, "Ni de kpara ka Yesu Kurisito," te wūrüse wökö ladü agba mü la, de mü le ta-ngü tete me-mü. Mü mere e ambü wü bu mü de ngü la de. Dela teka ace mba kaje fü wü kpara ka Yesu Kurisito, fü ewü ale ta-ngü te mene wü wūrüse wökö, de te mürü ewü di ma, ne.

17Wü kovo gbü tima ka Yesu, te ewü emere tima ka-wü kpekpeke ne, ah le fü yi adi ecu ngü ewü acu, kpah da ele ta-ngü te ewü. Ma mala ngü la kpekpeke, angü wüh de wü kpara, de te ewü ngbü emala ngari Me fü wü kpara, kpah da eri wü kpara ka Yesu Kurisito ne.

18Yi fi nga ngü te wüh ba gbü Ngari Me, gü ba, "Te mü o kpara, de ah mere tima ka-mü agbü yi la, mü mere e ace engu tala de." Gara gü ba, "Ah le de kpara, te ngbü emere tima ne, maka na tima ka-ye."

19Te gara kpara koro kpaka mü, bü me-ye kpikpi ye, teka asiti iri kovo ka Me la, de mü mere e aje ngü kaka-na la de. Ah ngbü ele wü kpara 'basu, anga bata, te ewü wu siti ngü kaka-na la cu de jia wü.

20Te ah bala la, de mü je ngü ka-ewü la eje, fü mü aza mene kovo de te dürü ngü de bala, akoro de engu engagira wü kpara ka Yesu Kurisito 'buru. Fü mü arı engu gbü jia wü bu ye na, teka fü wü bu ye na awu siti ngü kaka, angü wüh ena adürü ngü te gara kpah bala.

21Mü mere e amere ngü la bü ka ka ka de. Mü ceka kpi gbü ngü engu la ferrre feke. Fü mü adu tine afi nga ngü gbügbü na, aye süsüka na mbi. Mü mere e areke ngü areke fefe na, angü ah de kovo, ne de. Mü mere e afüwa kpara, angü engu de enga ni mü, ne kpah de. Dela wü ngü te ma emala fü mü, gbü jia Me ake Yesu Kurisito, bete wü malayika ka Me kpah nde 'buru, teka fü mü adi emere.

²²Te mü le eyi efe kpara gbü tima ka Me la, mü mere e afe kpara bü ka ka ka de. Mü fi nganga afi, ceka aceka kpo kpo kpo. Angü, te mü fe mene kpara, te ena adu afü te-ye, akpo da emere wü siti ngü la, ngü engu la ena adu angbü tine gbü nzö mü. Mü mere e aza lümü, akoro di gbü nzö mü bala de.

²³Mü ceka wü kpara, te mü ena afe ewü, aceka kpo kpo kpo, angü wü gara kpara ngbü emere dürü ngü ka-wü gbü zi, esalakumu, te wü kpara wu ewü di de. Wü gara kpara emere nda-wü siti ngü gbü jia wü kpara ngbaa ngbaa ngbaa, fü wü kpara aci awu wü siti ngü ka-ewü engu la 'buru. Kpah bala, wü gara kpara ngbü emere wü züka ngü gbü jia wü kpara. Wü gara kpara emere nda-wü züka ngü ka-wü gbü zi, te wü kpara ti awu de. Wü kpara ena adu awu züka ngü ka-ewü la te gara. Ye ra, Timoteyo, mü mere e adi enzö bü duu ngu de. Te soko mü ngbü emere mü kpah fi bü amere la, mü di enzö kpah mba enga vinü 'dongoni, fü ah angbü ele ta-ngü te-mü baka rü, teka bu mü la.

1 Timoteyo 6

¹Mene labi te ngbü emere tima fü kpara te le ngü ka Me de, mü mala fü ewü, de wüh di eo lümü wü mere kpara ka-wü la, ao kpekpeke, angü wü kpara ena asiti iri Me teka ngü ka-ewü, gü ba, "Nih ngbü eri wü kpara de siti riri."

²Te mere kpara kaka di kpah kpara ka Miri Yesu la, engu mere e adi efala mere kpara ka-ye la de. Ah mere e afi, ga, "Angü dela enga ni ni gbü ngü ka Yesu, ni ena aje ngü kaka baye?" ah mere e amala bala de. Baka te mere kpara kaka di de kpara ka Miri Yesu ne, engu di eje ngü kaka tine efa sü, angü mere kpara kaka la de züka kpara, te le ngü ka Yesu Kurisito, te Me ngbü kpah ele engu. Wayi, ye ra Timoteyo, dela eyi wü ngü, de te mü ena angbü eri wü kpara ka Yesu di, fü ewü angbü emere.

³Mene kpara te ngbü eri wü bu ye de gara riri, te di kpikpi ye ne, ah de siti kpara. Angü riri ka-nih, ah de züka ngü ka Miri Yesu Kurisito, te ngbü egü tamu züka kaje ka Me fü nih fanü fanü ne.

⁴Mene kpara te ngbü eto gara riri de bala, ah ngbü ecu ngü ye, ga, "Ni de mere kpara, te ni wu ngü 'buru kpo," amba ah wu ngü 'buru 'buru de. Tima kaka-na ka-ye bü teka adi ega yiki, teka wü gara töndö ngü kükürü. Tekä ngü la, ah ena akpo angbü ekpi kanga, da ewü nga de wü bu ye, da efala ewü. Angü ah ngbü efi nga ngü, ga, wü bu ni nda-wü 'buru de siti wü kpara.

⁵Fingängü kaka siti bala, angü ah je züka riri ka Me nda kpah de. Ah ga, "Ni ngbü emere tima ka Me," amba de! Ah o fingängü ka-ye 'buru teka züka ngü, te ni ena amaka gbü tima la.

⁶Fanü fanü, mü ti eyi amaka mere bi züka wü ngü gbü tima ka Me. Amba ah de wü ngü de füh kotö ne nda de. Te mü mere tima ka Me de maguma mü biringbö, fü mü ace ngü ka gümü e asidi, te mü mere bala, mü ena angbü de tadu fanü fanü.

⁷Wüh o maguma wü teka wü e de füh kotö ne, neh teka ne? Ta te ewü bi mü füh kotö ne, wü e la ladü esaka mü? Kpah bala, gbü ra te mü ena akpi tete, mü ena aza wü e ka-mü la, ago di?

⁸Te di bala ne, te mü maka mba enga zü-e, bete kala bongo te mü ena ato eküte mü la, mü fi nga ngü de, mü ngbü ka-mü de tadu te mü, angü wü e la ti eyi ale tangü te mü.

⁹Mene kpara te o fingangü ka-ye teka amaka bi jiase, ah ena amaka mere cinga gbü ngü la. Angü Satana ena afiti engu, de ah ti gbü yimba ka-ni. Te di bala, ah ena adürü te kaje ka Me asidi, fü ah akpi akpi fi mere badi.

¹⁰Angü, te mü o maguma mü 'buru teka jiase la, ngü la ena aza mere bi wü siti ngü 'buru, akoro di gbü nzö mü. Wü gara kpara ce ngü ka Me eyi, teka gümü jiase. Fü ewü amaka mere kuru teka ngü la.

¹¹Timoteyo, ye ra, mü mere e angbü ba siti wü kpara la de, angü mü nda-mü de mürü tima ka Me. Te di bala, mü to maguma mü fü Me, fü mü ao fingangü ka-mü 'buru, teka adi emere wü ngü te reke areke gbü jijia, kpah teka adi engbü ziii, da ele wü bu mü de züka maguma mü. Mü di etüka te-mü, da erü kpekpeke gbü ngü ka Miri Yesu.

¹²Mü i maguma mü ai, baka kpara te ngbü emere gü teka ngü ka Me. Mü zoro ngü ka Me la de kpa mü 'basu, teka fü mü aküwa fi mere badi. Angü Me fe mü eyi teka küküwa la. Mü fi la nga sikipi ta te mü kina te-mü, gbü jia mere bi wü kpara, gü ba, "Ni to maguma ni eyi fü Me fanü fanü ne."

¹³Timoteyo, ye ra, wü ngü te ma mala fü mü la, ah de kpeke ngü. Ah le de mü di emere wü ngü la zalü 'buru. To mü mere e airi tete kpo fi de. Ma mala ngü la fü mü kpekpeke de iri Mere Me, angü ah ngbü eküwa wü kpara füh kotö ne 'buru me-ye. Ma mala ngü la kpah de iri Yesu Kurisito, angü engu rü ta kpekpeke ba komoko engagira Miri Pilatü. Mü di emere wü ngü la bala, zalü gbü sikipi te Yesu Kurisito ena adu akoro tete na. Fü Miri Yesu aceka mü ba züka kpara ka-ye.

¹⁵Nih gbo nga iri Me, angü engu de kpara, te ena agü tamu Yesu Kurisito fü nih gbü sikipi la. Nih gbo nga iri Me, angü ah de Mere Miri duu me-ye, te fa wü miri füh kotö ne nde 'buru.

¹⁶Nih gbo nga iri Me, angü gara kpara kpala bakaka kpa füh kotö akine nda ma. Nih gbo nga iri Me, angü te engu di dela, ah ti akpi nda kü de. Nih gbo nga iri Me, angü ah ngbü engbü ka-ye gbü züka sü kpa tikpi te eci aci ba ra, te kpara ti ae jia ye, aceka de. Nih gbo nga iri Me, angü ah ngbü me-ye gbü nzö nih, fi mere badi.

¹⁷Mü ri wü kpara, te ewü di de mere bi jiase esaka wü ne, de wüh mere e adi ecu ngü wü de. Wüh mere e ao maguma wü teka mere bi jiase ka-wü la kpah de. Angü wü jiase, de wü e de füh kotö ne, ena anza ka-wü 'buru anza. Wüh di eto maguma

wü fü Me, angü engu de kpara te ngbü eto züka wü e engu la fü nih 'buru me-ye, de nih ngbü de tadu tekaka.

18Mü rī ewü de wüh di emere wü züka ngü, te ena areke areke gbü jia Me. Ah le de wüh di ele ta-ngü te wü bu wü. Wüh mere e angbü mürü zü de.

19Te wüh ngbü emere züka ngü bala la, wüh ena amaka mere züka ngü te gara, angü Me ena ale ta-ngü te ewü ale. Fū ewü aküwa, angbü de mere tadu agbü sü ka Me agbü kpī kpala, fi mere badi.

20Wayi, ye ra Timoteyo, mü zoro rīrī ka Me de kpa mü 'basu mini. Angü ah de kpeke rīrī te engu to fü mü, teka fü mü adi erī wü bu mü di. Wü gara kpara ladü, te ewü ngbü ega yīkī, da efiti wü kpara de tōndō rīrī ka-wü. Mü mere e ao fingangü ka-mü te siti rīrī ka-ewü la de. Wüh gü ba, "Ani wu ngü fa sü," amba de! Wüh dūrū ka-wü te kaje ka Me eyi asidi. Me di de yi, da ele ta-ngü te yi de züka maguma ye. Dela adu ngü ka-ra. De-ra Pawülü.

2 Timoteyo

2 Timoteyo 1

¹Wayi bala, Timoteyo, de-ra Pawülü, ma ba köcökpa ne fü mü me-ra. Ma de mürü tima ka Yesu Kurisito kpah baka e te mü wu kpo, angü Me fe ra ta me-ye, teka de ma di emala ngari Yesu fü wü kpara, gü ba, "Yesu Kurisito kpi teka aküwa wü kpara fi mere badi."

²Timoteyo, mü de züka ye ra. Ma to mandī fü mü fa sü. Wö nih, Me, ake Miri Yesu Kurisito, di de mü, de wüh wu cinga mü, da eto züka gu ngü fü mü, de züka maguma wü.

³Timoteyo, ye ra, ma ngbü egbo nga iri Mere Me teka ngü ka-mü. Ma de kpara te ma ngbü emere tima ka Me de maguma ra biringbö, kpah ba e ta te wü kundu ra ngbü emere ne. Ma egbo nga iri Me, angü mü to maguma mü 'buru fü Me kpah bala. Ma ngbü efi nga mü ra de biti 'buru, da eku gba fü Me teka mü, de ah to wazi fü mü.

⁴Gümü mü ngbü eke ra efa sü, angü ma ngbü efi nga gba ka-mü, ta te mü ku de ngura, gbü sīkpī te nih ye süka nih tete. Nih ena adu awu te-nih neh elaye, teka fü nih angbü de tadu?

⁵Ma gbo nga iri Me teka mü, angü ma wu kpo, ga, mü le ngü ka Yesu Kurisito eyi de maguma mü biringbö. Wü ni mü Yunisi ake ata mü Loyisi, wüh kpo de ngü la eyi gügü. Tītine dene, ma wu kpah eyi, ga, mü lala kpah eyi gbü nga Yesu.

⁶Timoteyo, ye ra, mü o to mü 'buru teka amala ngari Me fü wü bu mü, angü dela tima ka Me, te engu to fü mü me-ye, gbü sīkpī ta te ma o kpa ra gbü nzö mü tete.

⁷Mü mere tima la amere kpekpeke, angü Me to wazi ka Nzila Wazi ye eyi emaguma nih, teka tima ka-ye la. Te di bala, mü tī akpe cürü de, angü Me ngbü eto wazi fü nih, teka amere tima ka-ye di kpekpeke, de züka fīngangü gbü nzö nih, kpah da ele wü bu nih de maguma nih.

⁸Te di tīne eyi bala ne, Timoteyo, mü rü arü kpekpeke, teka adi emala ngari Miri Yesu fü wü kpara. Mü mere e akpe cürü de. Mü wu ngü te ngbü emere ra kpakine ne eyi, angü wüh zoro ra, gü eyi gbü ku, teka ngü ka Miri Yesu. Te wüh le ato cinga te mü kpah bala la, mü mere e akpe cürü de, angü Me ena ato wazi fü mü me-ye kpah baka nda-ra.

⁹Angü Me küwa nih eyi, o nih eyi ba züka wü kpara ka-ye, teka de nih di emere wü ngü te ena areke gbü jijia. Me küwa nih, neh teka ne? Teka gara züka ngü te nih mere? Ah bala de! Me küwa nih teka mere lele ka-ye, angü ah le ngü la me-ye, de züka maguma ye. Ta gügü te enga gina, o engu mere kotö ne la de, engu ga, "Ni ena aküwa wü kpara teka ngü ka Yesu Kurisito."

¹⁰Enatikine Yesu Kurisito koro eyi teka aküwa nih fanü. Angü Yesu fa wazi kpi eyi. Te di bala, te nih to maguma nih fü Yesu, nih ti akpi fi de. Te küte nih kpi la, Me ena ato to küte fü nih, fü nih aküwa fi mere badi. Dela eyi ngari Yesu, te Me to eyi fü nih, de nih di emala fü wü bu nih.

¹¹Ngari Yesu la, ah de ngü te Me fe ra, tima, teka adi emala fü wü kpara, da erī ewü di.

¹²Dela si-ngü te ewü zoro ra, gü agbü ku tete na ne. Ma kpe cürü kpah de, angü ma to maguma ra eyi fü Yesu Kurisito. Ma wu eyi, gü ba, engu ti ace ra nda de. Yesu de kpara te to tima la fere me-ye. Ah ngbü fi bü eto wazi fere, teka amere tima ka-ye la di. Te di bala, ma wu kpah kpo, ga, tima ka Yesu ti anza nda de, zalü akoro di gbü sikipi de te engu ena adu akoro tete na.

¹³Timoteyo, ma de kpara te ma ri mü de ngari Me la me-ra. Mü o to mü teka ngü la, de mü di erī wü bu mü di. Mü di elala fi bü gbü nga Yesu, de mü le wü bu mü de maguma mü biringbö, angü Yesu ena ato wazi la fü mü me-ye.

¹⁴Ngari Me la, ah de kpeke ngü te engu to fü mü. Mü mere e afü ngü la de. Mü zoro ngü la de kpa mü 'basu, fü mü adi emala fü wü kpara, da erī ewü di. Angü Nzila Wazi Me ladü emaguma mü, da eto wazi fü mü teka tima la.

¹⁵Timoteyo, ngü te wü kpara ka Yesu agbü tö ka Asiya mere ra di, mü wu kpo. Angü, te wüh je, gü ba, "Miri ka wü Ruma zoro ra eyi, gü agbü ku," ne, fü wü Figelo ake Eremogene ayia afü te-wü, de wü bu wü 'buru, ba wü kpara te ewü wu ra de la.

¹⁶'Duwa duu Ünēsiforo te kpe cürü de. Angü te engu koro kpa gbü Ruma kpakine, ah to te-ye teka agiri ra. Te engu je nga ra, fü ah adu anü zalü aceka ra, agbü ku. Fü ah ale ta-ngü te ra afa sü. Miri Yesu di de engu, da ele ta-ngü tete, de wü kpara kaka ka koti nde 'buru.

¹⁸Ünēsiforo de kpeke kpara fanü. Kpeke tima ta te engu ngbü emere fere, de wü kpara ka Me kpaka yi, agbü Efeso kpala ne, mü wu kpah eyi. Ah le de Miri Yesu le ta-ngü tete, de züka maguma ye, gbü adu sikipi, te engu ena akolo ngü ka wü kpara tete, te gara.

2 Timoteyo 2

¹Timoteyo, mü mere e ace ra de, angü mü fere baka ye ra. Mü rü nda-mü kpekpeke de wazi ka Yesu Kurisito.

²Mü je ngari Yesu Kurisito ta gömö ra, gbü jia mere bi wü kpara. Ah le de mü lala eküte ngari Yesu la, fü mü adu agiri kpeke wü kpara, te jia ewü mba amba. Fü mü amala ngari Yesu la fü ewü, da erī ewü di, teka fü ewü adi erī wü bu wü di, sidi nga mü.

- ³Timoteyo, te mü ena amaka cinga, teka ngü ka Yesu Kurisito la, baka ngü de te ewü mere ra di ne, mü mere e afi nga ngü de. Mü i maguma mü ai kpah ba nda-ra. Angü nih de wü marajümiya ka Miri Yesu Kurisito.
- ⁴Te ah bala, nih o fingangü ka-nih 'buru fü Miri Yesu, angü marajümiya o to ye teka wü gara wü ngü ka köti nda de. Ah ngbü eo fingangü ka-ye 'buru teka mere kpara ka-ye, teka amere wü ngü te ena areke gbü jijia na.
- ⁵Ah kpah baka kpara te ngbü emere kalafiyi. Angü, te engu le woro gbü züka kaje de la, wüh ti agbo ngangana, anga ato takpa fefe kpah de. Kpah bala, ah le de mü mere tima ka Yesu gbü züka kaje, teka fü mü amaka takpa gbügbü na.
- ⁶Te mü sö e ka-mü kpa gbü yī, ah le de mü mere tima engu la kpekpeke, teka fü mü amaka mere bi zü-e gbü kpīri kaka.
- ⁷Dela wü ngü de bata te ma le amala fü mü, teka tima ka Yesu Kurisito. Mü fi nga wü ngü la mbi mbi mbi, fü Miri Yesu agü tamu si-ngü la fü mü me-ye.
- ⁸Mü rü kpekpeke, da efi nga ngü ka Miri Yesu Kurisito, kundu ye Davidi, fü mü amaka wazi gbü ngü la. Angü te engu kpi, fü Me adu azükü engu gbü kpi la. Dela ngari Yesu de te ma ngbü emala fü wü kpara 'buru.
- ⁹Wü vügü ngbü eto kuru te ra teka ngari Yesu la, angü wüh zoro ra eyi, i de nyari baka siti kpara. Ma fi nga ngü la nda-ra de, angü wüh ti ai ngari Yesu nda-wü de. Ngü la ngbü fi bü da ewü ka-ye gbü wü sü 'buru.
- ¹⁰Gbü wü ngü la 'buru, ma kpe cürü nda-ra de. Ma i maguma ra, teka ne de, angü ma ngbü efi nga wü gara kpara, de te Me fe ewü eyi ne. Ma ngbü fi bü da emala ngari Yesu fü wü kpara, teka fü ewü ato maguma wü fü Yesu Kurisito, fü ewü aküwa agbü sü ka Me, agbü kpī kpala fi mere badi.
- ¹¹Wayi, Timoteyo, Yesu Kurisito de züka E-küwa-nih! Mü di efi nga züka ci ka-nih, te gü ba dene, Nih ce te-nih fü kpi baka Yesu, Fü nih azükü gbü kpi kpah bakaka na.
- ¹²Nih rü kpekpeke gbü ngü ka Yesu, Fü Yesu ao nih ba cögbörö wü kpara ka-ye te gara. Nih mere e ace ngü ka Yesu de, Angü Yesu ena ace ngü ka-nih kpah bala.
- ¹³Te nih le ngü ka Yesu de, Yesu ena amere wü ngü 'buru de te engu mala la. Ah ti ace ngü ka-ye nda de. Dela kpeke ngü fanü fanü. Mü fi nga ngü la, fü mü amaka wazi gbügbü na.
- ¹⁴Timoteyo, ngü de te ma mala fü mü la, ah de mere kpeke ngü. Dela ngü te mü ena angbü erī wü bu mü gbü tima ka Me di. Mü rī ewü mbi mbi mbi, da emala fü ewü kpekpeke de iri Me, gü ba, "Wüh mere e aga yiki gbü ngü ka Me de." Angü te wü cögbörö kpara ngbü ega yiki esüka wü la, ah ka-ye de töndö ngü. Te wü gara wü di engana ni nih ena aje töndö ngü la bala, nzö ewü ena asiti, fü fingangü ka-ewü akoro faaa, fü ewü ace ngü ka Me ka, teka ngü la.

- 15**De-mü Timoteyo, mü o fingangü ka-mü 'buru, teka fü mü adi ba züka kpara gbü jia Me. Mü mere tima ka-mü kpekpeke, angü Me to tima la fü mü me-ye. Mü rī wü kpara de zu ngü ka Me. Mü mere ngü la bala, teka fü mü angbü de tadu, gbü sīkpī te mü ena arü engagira Me tete.
- 16**Mü di ekpe ngü ka yīkī akpe, angü yīkī de tōndö ngü, te siti gbü jia Me fa sü. Wü kpara te ewü ngbü ega yīkī, da efüfü ngü ka Me afüfü ne, wüh ena adürü te kaje ka Me asidi.
- 17**Rirī ka-ewü la, ah baka mere ambalö eküte lö kpara, te ena asiti fingangü ka wü kpara ka Yesu asiti. Wü Imeneyo ake Filito de wü bu wü, wüh ngbü erī wü kpara de siti rirī la me-wü.
- 18**Angü wüh ngbü esu wu, ga, "Me zükü nih gbü kpi eyi." Tōndö rirī ka-ewü la siti nzö wü gara kpara eyi, fü ewü adürü te kaje ka Me asidi.
- 19**Nih, de te nih di nda-nih zu wü kpara ka Me fanü fanü ne, ah le de nih lala eküte zu ngü ka Me. Nih fi la nga mere kpeke ngü, de te wüh ba gbü Ngari Me, gü ba dene, "Me wu wü kpara ka-ye eyi. Wü kpara te ewü le ngü kaka de ne, ah wu ewü kpah kpo." Wüh ba kpah gara ngü gbü Ngari Me, gü ba, "Wü kpara te ewü ra fü Me, ah le de wüh ce siti ngü ka-wü asidi."
- 20**Te di bala, Timoteyo, ah le mü di emere züka ngü te reke areke gbü jia Me. Ah ba e te mü ena anü agba mere miri, mü ena amaka züka wü ndü'ba te su asu, teka ato ngu di fü cōgbörö wü kpara. Mü ena amaka kpah wü siti külü ndü'ba, te ngbü eyu ayu, te wüh ngbü eto ngu fü wü labī gbügbü na.
- 21**Te kpara ce siti ngü ka-ye la 'buru, fü ah angbü nzila la, ah ena angbü ba züka ndü'ba, te ena areke gbü jia Miri ka-ye, teka fü engu amere züka tima ka-ye di.
- 22**Te di bala, mü mere e amere wü siti ngü baka wü bu mü, wü ka'dörö ne, nda-mü de. Mü kpe ngü la akpe. Mü o to mü teka adi emere wü züka ngü te ena areke gbü jia Me. Mü lala eküte ngü ka Me. Mü le wü kpara de maguma mü, da engbü ziii de wü bu mü, wü kpara te ewü le ngü ka Me de maguma wü biringbö ne.
- 23**Ye ra Timoteyo, mü di ekpe ngü ka yīkī akpe. Wü kpara te ewü ngbü ega yīkī, da efüfü ngü ka Me afüfü ne, wüh wu ngü mbi mbi nda-wü de. Mü mere e adi engbü de ewü de, angü ngü la ena akoro baka gü esüka yi.
- 24**Te mü de kpara ka tima ka Me la, mü tī amere tima ka Me de gü nda-mü de. Ah le de mü ngbü de züka maguma mü, da erī wü kpara ferrre.
- 25**Anga te gara kpara le aga yīkī, mü rī engu kpah ferrre. E-wu neh da, Me ena adu afü fingangü kaka la, fü engu adu afü maguma ye, ale zu ngü ka Me.
- 26**Te di bala, fingangü kaka ena adu areke, fü ah ayia aküwa gbü yimba ka Satana. Angü yīkī la, ah de ngü ka Satana. Satana fiti kpara la me-ye, de ah mere tima ka-ni, ka Satana.

2 Timoteyo 3

¹Timoteyo enga ra, dene kpeke ngü te ma le amala fü mü. Nih, te nih to maguma nih eyi fanü fanü fü Me ne, wü vügü ka-nih ena asibi afa sü, zalü akoro di gbü sikipi te Yesu ena adu akoro tete na.

²Angü siti wü kpara fa gbü sikipi ne eyi sü. Wü gara ewü le wü bu wü de. Wüh le 'duwa ngü ka-wü, da eo to wü 'buru teka angbü emaka jiase. Wü gara ewü ngbü da ecu ngü wü, da egbo nga iri wü, da esoko wü bu wü. Wü gara ewü je ngü ka wü wö wü de. Wüh fi nga wü kpara te ewü ngbü ele ta-ngü te ewü kpah de. Wüh ngbü fi bü da emere wü ngü, te siti gbü jia Me fa sü.

³Wüh le wü mürü wü agba wü kpah de. Wüh wu cinga kpara 'buru de. Wü gara ewü ngbü emala ambala'ba eküte wü bu wü. Gara ewü je riri 'buru 'buru de. Gara ewü de mürü gü. Wüh le amere züka ngü nda-wü kü de.

⁴Wü gara ewü ngbü efiti wü bu wü de mani, eto fü wü vügü. Wü gara ewü de wü mürü kögö-nzö. Wü gara ngbü e'du ngü wü, gü ba, "Ani de kpeke kpara! Ani wu ngü fa sü!" Wüh le ngü ka Me nda-wü 'buru 'buru de. Wüh le ka-wü 'duwa ngü de fuh kotö ne, angü ah ngbü eto tadu fü ewü me-ye.

⁵Gara ewü gü ba, "Ani de kpara ka Me," amba maguma ewü ka-ye 'basu 'basu. Ngü ka-ewü ti de ngü ka Me nda de, angü wüh wu wazi Me nda-wü kpah de. Mü di ekpe wü kpara la akpe. Mü mere e adi engbü de ewü de.

⁶Gara siti wü kpara baka e la eyi ladü, te ewü ngbü efiti wü kpara. Angü wüh ngbü ekoro agba wü kpara, fü ewü akpo da emala töndö riri fü ewü, gü ba, ah de riri ka Me. Fü ewü afiti wü kpara, te ewü wu ngü mbi mbi de, baka wü gara würüse, te ewü ngbü ekpe cürü, teka mere bi siti ngü ka-wü. Angü wazi ewü teka ace siti ngü ka-wü la di nda ma.

⁷Wüh ngbü ta ele awu zu ngü ka Me, amba wüh ti awu ngü la de, teka siti riri la.

⁸Wü kpara te ewü ngbü efiti wü kpara de töndö riri de bala, wüh de wü vügü ka Me, kpah baka Yane ake Yambere tane, te ewü di de wü vügü ka Müse ne. Wü mürü fiti la ngbü eo fingangü ka-wü 'buru teka siti ngü. Te di bala, Me ena ato kuru te ewü ato.

⁹Fü ngü ka-ewü anza. Angü wü kpara 'buru ena awu töndö ngü ka-ewü la, kpah baka e ta te wüh wu töndö ngü ka wü Yane ake Yambere ne.

¹⁰De-mü Timoteyo, ah le de mü rü kpekpeke kpah baka ra. Mü wu ngü te ma ngbü emere ne 'buru kpo. Mü wu ngü te ma ngbü eri wü kpara di kpah kpo. Mü wu eyi, gü ba, ma ngbü eo jia ra fi bü teka tima ka Me. Mü wu kpah kpo, gü ba, ma ngbü eo to ra 'buru teka ngü ka Me, fü ra angbü kpah ele wü bu ra, de maguma ra 'buru. Mü wu mere cinga te wüh to eküte ra, teka ngü ka Yesu Kurisito ne, kpah kpo. Mü wu kpah kpo, gü ba, gbü wü ngü la 'buru, ma rü fi bü kpekpeke. Mü wu

ngü ta te mere ra agbü Atiyokiya ake İkonioyo bete Lisitera ne kpah kpo. Amba fü Miri Yesu ayia aküwa ra gbü wü ngü la 'buru.

¹²Angü wü kpara 'buru te ewü le afa nga Yesu Kurisito, wüh ena amaka cinga füh kotö ne amaka bala.

¹³Amba siti riri ka wü mürü fiti la ena anü fi bü kpa engagira nü. Wüh ena angbü fi bü da efiti wü kpara, da eo maguma wü teka siti riri ka-wü la.

¹⁴Timoteyo, enga ra, te di bala ne, ah le de mü rü kpekpeke, da elala eküte zu ngari Yesu, te mü je gömö a ne. Mü wu eyi, gü ba, ah de zu ngü fanü fanü, angü a mala ngü la fü mü me-a.

¹⁵Kpah bala, mü maka ngü la kpah eyi gbü Ngari Me, angü mü kpo da etanga ngü la kü gügü, gbü jaji te mü. Angü Ngari Me la, ah de kpeke ngü, te gü tamu kaje eyi fü mü, teka fü mü ato maguma mü fü Yesu Kurisito, fü mü aküwa.

¹⁶Angü wü kpara te ewü ba Ngari Me la, wüh ba ngü la ta 'buru esa ri Me. Me to ngü la fü nih, teka arı nih de züka riri, kpah teka agü tamu wü siti ngü ka-nih fü nih, kpah teka ato wazi fü nih, de nih di emere wü ngü, te ena areke gbü jia Me di.

¹⁷Te ah bala, te mü de kpara ka Me la, ah le de mü di etanga Ngari Me la, teka fü mü awu züka ngü, de te ngbü ereke gbü jia Me. Fü mü amaka kpah wazi, teka amere tima la di.

2 Timoteyo 4

¹Timoteyo, enga ra, ma ngbü emala ngü ne fü mü kpekpeke, gbü jia Me ake Yesu Kurisito, te di de Miri ka-nih ne, angü sikpi ka dudu kaka eyi gbamari. Ah ena adu akoro füh kotö ne, teka aye süka ngü ka wü kpara 'buru.

²Te di bala, ah le de mü di fi bü emala ngari Yesu fü wü kpara gbü wü sikpi 'buru. Anga te ewü le aje ngü la kpah de la, mü mere e ace da emala fü ewü nda-mü de. Mü di erı wü kpara te ewü ngbü emere siti ngü, de wüh ce ngü la asidi. Mü di kpah eto wazi fü mene ewü, de te ewü ngbü emere züka ngü ne, teka de wüh nü de ngü la kpa engagira nü. Mü di erı ewü 'buru ferrre, de züka maguma mü.

³Mü mere e ace da erı ewü de, angü te gara, mere bi wü kpara ena ace da eje riri ka Me, angü gümü siti wü ngü ena angbü eke ewü. Te di bala, wüh ena angbü egiri wü gara kpara, te ewü ena angbü erı ani de wü gara riri kpikpi ye kpikpi ye, te ena atı kpini de mene ngü, te ani ngbü ele.

⁴Wüh ena ace zu ngari Me, fü ewü adu ka-wü, adi eda güje wü, teka adi eje töndö wü lara ngü.

⁵Amba de-mü, Timoteyo, ah le de mü ngbü nda-mü da emere tima ka Me gbü züka kaje, ba e te Me to fü mü. Mü di emala ngari Yesu fü wü kpara, anga te wüh to cinga te mü la, mü mere e akpe cürü de. Mü rü kpekpeke, de mü ai maguma mü baka kpeke kpara.

⁶Dela ngü te ma le amala fü mü enatikine, teka fü mü adi emere fütanga kö ra. Angü sīkpī ka kpi ka-ra eyi gbamari. Ah de sīkpī te wü vügü ena amörö ra tete, teka ngü ka Yesu Kurisito.

⁷Ma wu eyi, gü ba, tima ta te Miri Yesu to fere ne, ma mere nza eyi 'buru, baka kpara te mere kalafiyi ka mere woro, de wazi ye 'buru. Ma o to ra 'buru teka amere gü de wü vügü ka Miri Yesu, fü ra ayia afa ewü, angü ma lala fi bü fütanga Miri Yesu.

⁸Te di bala ne, ma wu eyi kpo, gü ba, Miri Yesu ngbü eyi nzo, teka ato takpa fere teka tima la. Gbü sīkpī te Yesu ena adu akoro tete ba Mere Miri, ah ena agbo nga iri ra, angü engu wu kpo, gü ba, ma mere züka ngü eyi gbü jia ni. Angü Yesu de züka Miri, te wu da eye süka ngü ereke areke. Ah ena ato züka ngü kpah bala fü gara wü kpara 'buru, te ewü o jia wü teka sīkpī, te engu ena adu akoro tete na ne.

⁹Timoteyo, enga ra, mü gīri kaje teka fü mü akoro kpaka ra kpakine kere.

¹⁰Angü ma kpakine bü kpikpi ra. Ma tima gara wü bu ra ne eyi 'buru agbü wü gara sü. Kersekene nü sü eyi agbü Galatiya. Tito nü sü nda-ye agbü Dalümatiya. Nda Dema, ah ce ra ta nda eyi gügü, teka gümü e de füh kotö ne. Ah tadu ka-ye eyi agba ye, agbü Tesalonika.

¹¹Kpara te di ede ra kpakine, ah ka-ye bü de Luka kpikpi ye. Te di bala ne, mü koro kere, de mü za Marako zalü, mü koro de engu akine, angü engu de kpeke kpara te ena ale ta-ngü te ra, gbü tima ka-ra ne.

¹²Ma tima Tikiko kpah eyi agbü Efeso.

¹³Te mü te ekoro la, de mü za mere bongo ka-ra, ta te ma ce kpa gba Karapo agbü Türüwa kpala ne mini. Mü za kpah wü köcökpa ka-ra, mü koro di 'buru, bete mene ewü te ewü ba gbü wü konü ne.

¹⁴Amba mü ceka te-mü mbi teka ngü ka Alekezanda, mürü boro la, angü ah mere ra ta esiti. Mü ceka 'be! E-wu neh da, engu ena aga, "Ni mere mü kpah bala," angü engu ka-ye de mere siti vügü ka tima ka-nih! Amba Me ladü! Ah wu ngü kaka-na la 'buru kpo!

¹⁶Ta, gbü gina sīkpī te wüh i ra engagira mere Miri ka Ruma tete na ne, kpara biringbö te le ta-ngü te ra gbü ngü la, nda ma. Wüh kpe ka-wü 'buru, ce ra bü kpikpi ra bala. Ah le de Me ce siti ngü ka-ewü la asidi.

¹⁷Ma rü ta engagira mere Miri ka wü Ruma la bü kpikpi ra. Fü Me ato wazi fere me-ye, teka fü ra amala ngari Yesu Kurisito fü mere miri la, de mere bi wü kpara, te ewü di gbü nganga na la 'buru. Fü Me aküwa ra esaka mere miri la, ba kpara te küwa gömö kami.

¹⁸Te di bala ne, ma wu eyi kpo, ga, Me ena aküwa ra fi bala esüka wü siti ngü 'buru. Fü engu aza ra, akoro di kpa gbü sü ka-ye, kpa gbü kpì kpala. Ma gbo nga ìrì Me teka ngü la! Ah di bala!

¹⁹Ma to mandì fü Akuwila ake Pìrìsìla, be kpah te wü kpara agba Ünèsiforo.

²⁰Wü Wubulu, Pudene, Linü, bete Kalodiya, abe kpah te wü kpara ka Yesu de agbü Rüma de kpakine ne, tima kpah mandì ka-wü fü mü. Mü girì da mü, de mü koro kpakine mba kere, angü te ah koro eyi gbü bigü la, kaje ena adi ma teka siti wege gbü jia ngu. Ma ngbü kpakine bü kpikpi ra, angü ta te ma yia teka akoro kpa gbü Rüma kpakine ne, Eraseto ngbü ka-ye ciki gbü Korìnito kpala. Ma ce Torofimü, o agbü Mileto de keke te ye.

²²Me di de mü, Timoteyo, be kpah te gara wü kpara ka Yesu Kurisito 'buru, da ele ta-ngü te yi de züka maguma ye. Dela adu ngü ka-ra. De-ra Pawülü.

Tito

Tito 1

¹Wayi bala Tito, de-ra Pawülü, ma to köcökpa ne fü mü me-ra, angü ma de labi ka Me, ma kpah de mürü tima ka Yesu Kurisito. Me tima ra me-ye teka ato wazi fü wü kpara ka-ye te engu fe ewü, de ma di kpah eri ewü de zu ngari Me, teka fü ewü adi emere züka ngü gbü jia ni, Me.

²Kpah bala, teka de wüh o jia wü teka küküwa ka fi mere badi ne. Angü Me mala ta eyi bala gügü, gü ba, "Ni ena aküwa wü kpara, te ewü le ngü ka-ni." Ah fanü, engu ti asu wu de.

³Te di bala, gbü sikipi te Me fe ne, ah gü tamu ngü ka-ye la eyi fü wü kpara, angü engu de E-küwa-nih. Dela si-ngü te engu o ra mürü tima ka-ye tete, teka de ma di emala ngü ka-ni la fü wü kpara ne.

⁴Tito engu ra, ma tima köcökpa ne fü mü me-ra, mü zu de ye ra, te nih to maguma nih eyi 'buru fü Me. Wö nih, Me, ake Yesu Kurisito E-küwa-nih, di de mü, de wüh to gu ngü fü mü, de züka maguma wü.

⁵Engu ra, ah le de mü ngbü fi bü agbü Kürete kpala, kpah ba e te ma mala fü mü, teka fü mü areke gara wü ngü te laki sidi nga ra. Ah le de mü fe wü kovo, ao gbü tima ka Me, te nga nzö wü köti de kpala 'buru.

⁶Wü kpara te mü ena afe ewü ne, ah le de wüh di wü kpara, de te ewü mere siti ngü de, te wü kpara 'buru ngbü eceka ewü ba züka wü kpara. Ah le mene kpara te ngbü engbü ka-ye nzö ake wara ye biringbö. Ah le de wü jaji ka-ewü di de züka wü kpara, te ewü to maguma wü eyi fü Me, da eje riri ka wü wö wü. Wüh di kpah de wü jaji, te wü kpara ti amala siti ngü eküte ewü de.

⁷Angü te kpara de kovo gbü tima ka Me la, ah le de engu mere siti ngü de. Ah mere e adi de mürü kögö-nzö kpah de. Ah mere e amere gü kpah de. Ah mere e adi eküya de fi de. Ah wü nga kpah de. Ah ngbü de gümü jiasse kpah de.

⁸Ah di de kpara te ngbü emere ngü wü ngba ereke areke, da ele ta-ngü te ewü. Ah di ele duu züka ngü. Ah di kpah de züka fingangü gbü nzö ye, da emere züka ngü gbü jia Me. Ah di de kpara te etüka te-ye atüka, teka wü gümü ngü ka küte.

⁹Ah di de kpara te elala te zu ngü ka Me, baka te nih ri engu di. Angü ah ti eyi ari wü bu ye, de ngü ka Me mbi mbi mbi, da eto wazi fü ewü. Ah ti kpah eyi aza ngü gömö wü kpara, de te ewü ngbü ega yiki teka ngü ka Me ne.

¹⁰Angü mere bi wü mürü kögö-nzö ladü, te ewü ngbü efiti wü bu wü de töndö ngü ka-wü la. Gara wü di engu Yisarayeke ngbü emere ngü la bala, gü ba, "Ah le de wü kpara ka Yesu di emere gele ka-ani."

¹¹Ah le de mü tata ewü de siti riri ka-ewü la, angü wüh ngbü efiti mere bi wü kpara, kpah de wü würose, de wü jaji mini. Wüh ngbü esiti fingangü ka wü kpara de töndö riri ka-wü la, teka de ani di emaka jiase esaka ewü.

¹²Tane, gara mere kpara esüka wü kpara ka Kürete mala, gü ba, "Gbü wü sikpi 'buru, wü kpara ka Kürete ka-wü de wü mürü wu. Wüh baka siti wü nü, angü wüh de wü mürü töndö, wüh kpah de wü mürü maguma, te ewü o fingangü ka-wü nzö teka zü-e."

¹³Ngü kaka la, ah fanü. Tekka ngü la, ah le de mü ri ewü kpekpeke, teka fü ewü azoro lö Yesu de kpa wü 'basu, kpah da eje ngü kaka.

¹⁴Tekka ngü te wü di engä Yisarayelee ngbü emala, gü ba, "Ah le de yi di emere gele ka-ani" ne, mü mala fü ewü, gü ba, "Dela ka-ye töndö ngü!" Angü wü kpara te ewü ngbü emala ngü de bala, wüh le ngü ka Yesu nda-wü de.

¹⁵Angü, te mü to maguma mü eyi fü Yesu la, e füh kotö ne, te ena asiti mü gbü jia Me, nda ma. Ngü ka-mü ena adi 'buru mbi gbü jia Me. Amba, te mü to maguma mü fü Yesu de la, mü ti amere züka ngü gbü jia Me nda-mü kpah de, angü fingangü ka-mü ka-ye fi bü esiti.

¹⁶Ah kpah bala, fü wü kpara, te ewü ngbü eri wü bu wü de siti riri ka gele ka wü Yisarayelee la. Angü wüh gü ba, "Ani wu ngü ka Me eyi 'buru." Amba de, ah ka-ye de wu! Wüh ka-wü de wü mürü kögö-nzö, te ewü je ngü ka Me de. Te di bala, Me ena ato kuru te ewu te gara, teka siti ngü ka-ewü la, ato.

Tito 2

¹Amba nda-mü, Tito, ah le de mü ri wü kpara, de wüh ngbü mbi, adi emere züka wü ngü, baka ngari Me, te a ri mü di.

²Mü mala fü wü cögbörö kpara, de wüh di de kpeke wü kpara, de züka fingangü gbü nzö wü. Wüh zoro Yesu de kpa wü 'basu, da eje ngü kaka, kpah da ele wü bu wü de maguma wü 'buru. Wüh di etüka te-wü, da ei maguma wü gö! gbü ngü ka Me.

³Mü mala kpah fü wü cögbörö würose, de wüh ngbü baka züka wü kpara ka Me. Wüh mere e angbü wü mürü ambala'ba de. Wüh o to wü teka fi kpah de. Wüh di kpah eri wü mada, teka de wüh di emere wü ngü 'buru ba e te ti gbü jia wü kpara, kpah da ele wü watü wü, de wü jaji ka-wü.

⁵Wüh di eri ewü, de wüh di emere tima agba wü mbi mbi mbi, de züka fingangü gbü nzö wü, da eje riri ka wü watü wü. Angü, te wüh je ngü ne de la, wü kpara ena asiti iri wü kpara ka Yesu, teka ngü ka-ewü la.

⁶Kpah bala, mü ri wü ka'dörö kpekpeke, de wüh ngbü de züka fingangü gbü nzö wü, da etüka te-wü teka siti gümü wü e de füh kotö ne.

⁷Amba zu teka mü, Tito, ah le de mü ngbü fi bü da emere züka ngü, te ngbü ereke gbü jia Me. Angü wü kpara ena awu da emere züka ngü, teka ngü ka-mü la. Mü ngbü kpekpeke, de züka fingangü gbü nzö mü. Fü mü angbü kpah da erī wü kpara de zu ngari Me, de maguma mü 'buru biringbö.

⁸Mü rī wü kpara de züka rīrī, teka avi jia wü vügü, de te ewü le ngü ka Me de ne, angü wüh ena agīrī kaje teka amala siti ngü eküte nih ma.

⁹Mü mala ngü fü wü labī kpekpeke, de wüh di eje rīrī ka wü mere kpara ka-wü. Wüh di emere wü ngü 'buru te ena adi ereke gbü jia ewü. Wüh mere e alügü siti ngü fü mere kpara ka-wü de.

¹⁰Wüh mere e adi ezi e ka wü mere kpara ka-wü kpah de. Wüh di emere tima ka-wü kpekpeke de maguma wü 'buru. Te wüh mere bala la, wü kpara ena angbü egbo nga Me, E-küwa-nih ne, teka ngü ka-ewü la.

¹¹Ma mala ngü la fü mü kükürü de, angü Me gara tamu züka maguma ye eyi fü wü kpara 'buru, gbü ngü ka Yesu Kurisito.

¹²Dela ngü te Me mere fü nih, teka fü nih amaka wazi, ace ngü ka kögö-nzö, bete ngü ka gümü wü e de füh kotö ne. Fü nih adu angbü de züka fingangü gbü nzö nih, teka adi emere wü ngü 'buru mbi, o nih di la de jia nih füh kotö ne.

¹³Nih ngbü emere wü ngü de bala, kükürü de, angü nih ngbü ecī nga züka tadu, te nih ena amaka te gara, gbü sīkpī te Miri ka-nih Yesu Kurisito ena adu akoro tete. Nih gbo nga iiri na de koko de karayi! Angü engu de Mere Me, ah kpah de E-küwa-nih.

¹⁴Engu to ta te-ye, akpi teka aküwa nih, teka afü nih, ao wü di ye tete, teka fü nih ace siti ngü ka-nih, adu ao to nih 'buru teka adi emere züka wü ngü füh kotö sene.

¹⁵Dela wü ngü te mü ena angbü emala cu de wazi mü 'buru, angü wüh o mü eyi mere kovo gbü nzö wü kpara ka Me. De mü di eto wazi fü mene wü kpara, te ewü ngbü emere züka ngü ne. Mene ewü, te ewü ngbü emere siti ngü ne, de mü di erī ewü kpekpeke, teka fü ewü ace wü ngü la ace. De mü ngbü de jia mü te mü, teka fü wü kpara awu züka ngü ka-mü, angü wüh ena afala mü.

Tito 3

¹Tito, enga ra, ah le de mü rī wü kpara ka-mü de ngü ne mbi mbi mbi, teka fü ewü angbü de züka fingangü gbü nzö wü, da ecu ngü wü mere kpara ka-wü, de wü miri, kpah da eje rīrī ka-ewü mbi mbi mbi. Ah le de wüh reke te-wü, teka adi emere wü züka ngü fü wü kpara 'buru.

²Wüh mere e adi emala siti ngü eküte kpara de. Wüh ngbü ziii, de gu ngü ka Me emaguma wü. Wüh ngbü kpah de gu maguma esüka wü de wü kpara 'buru.

³Angü nih ta 'buru wü töndö kpara, kpah baka wü bu nih füh kotö ne. Nih ta de wü mürü kögö-nzö. Nih ngbü ta edürü te wü siti kaje ka-nih kpikpi ye kpikpi ye.

Angü ku ka siti ngü i nih ta me-ye, teka gümü wü e de füh kotö ne. Nih ta wü mürü siti maguma, wü mürü makpü, angü nih ngbü ta ekspü te-nih de wü kpara 'buru.

⁴Amba, o nih ngbü ta emere wü siti ngü la bala, fü Me ayia amere züka ngü fü nih, angü ah tima Yesu Kurisito teka aküwa nih, teka mere lele ka-ye.

⁵Nih efi nda-nih, gü ba, Me küwa nih teka züka tima te nih ngbü emere? A'a, ah bala de. Me küwa nih 'duwa teka züka maguma ye. Angü cinga nih rī tete fa sü. Fü engu aküwa nih, azürü nih gbü wü siti ngü ka-nih, adu abī nih kpah toto gbü wazi ka Nzila Wazi ye.

⁶Angü engu to Nzila Wazi ye fü nih reke areke, teka ngü ka Yesu Kurisito, E-küwa-nih ne.

⁷Me to Nzila Wazi ye fü nih bala, teka afü nih wü di ye tete, teka fü nih amaka küküwa te gara agbü kpī kpala. Angü ah fü nih me-ye züka wü kpara ka-ye tete, teka züka maguma ye.

⁸Dela kpeke riri fanü fanü. Ma ele de mü rī wü kpara ka Me di kpekpeke, teka fü ewü ato te-wü 'buru, angbü emere wü züka ngü, te ena areke wü bu wü. Dela züka riri te tī eyi ato wazi fü wü kpara 'buru.

⁹Amba teka wü mürü kögö-nzö, te ewü ngbü efüfü ngari Me, da edünda de ngü ka gele ka wü Yisaraye, kpah de iri wü kundu wü de ta gügü ne, mü mere e angbü ega yiki de ewü de, angü ngü la tī ale ta-ngü te kpara nda de. Dela ka-ye töndö ngü kükürü.

¹⁰Angü, te kpara kpo da esiti nzö wü bu ye de gara riri te di kpikpi ye la, ah le de mü rī engu ari. Te engu le aje ngü la de la, de mü du rī engu du 'basu. Te engu je ngü nda fi de la, de mü ce engu ace.

¹¹Angü nih wu eyi fanü, gü ba, kpara de bala ce züka ngari Me eyi gügü, teka angbü emere siti wü ngü ka-ye ladru. Te di bala, ah kolo liya ka-ye eyi de tete ye, angü Me wu siti ngü kaka la eyi.

¹²Ma ena atima Aritema, anga Tikiko kpaka mü la. Te kpara la koro eyi la, mü mere e ayiri kpala de. Mü yia kere, anü amaka ra agbü Nikopoli. Angü ma ngbü efi ta teka angbü kpala, zalü akoro di gbü fe ka bala.

¹³Teka ngü ka Zena ake Apolo ne, te ewü le ayia anü agbü gara sü la, de mü le ta-ngü te ewü reke areke, teka nünü ka-ewü la.

¹⁴Kpah bala, ah le de mü mala fü wü kpara ka-nih, de wüh o to wü teka adi ele ta-ngü te wü mürü cinga. Wüh mere e angbü mürü basa de.

¹⁵Wü kpara 'buru te a di de ewü sene to mandī fü mü. Mü to mandī ka-ra fü wü kpara de te ewü to maguma wü fü Me de kpala 'buru. Me di de yi kpala 'buru, da eto wazi fü yi, de züka maguma ye. Dela adu ngü ka-ra. De-ra Pawülü.

Filemüna

Filemüna 1

¹Wayi bala Filemüna, ah de-ra Pawülü, kpara te wüh i gbü ku teka ngü ka Yesu Kurisito ne. A ba köcökpa fü mü me-a, ake enga ni nih Timoteyo. A to mandī fü mü falade, angü mü de züka awuba a, de te nih ngbü emere tima ka Me tundu de nih ma ne.

²A to kpah mandī fü tangbase ka-nih Apiya, ake enga ni nih Arikipo, te di de kiri nih, marajümüya, gbü ngü ka Miri Yesu ne. A to kpah mandī fü wü kpara ka Yesu Kurisito, te ewü ngbü ebite te-wü kpa gba mü de kpala ne.

³Wö nih, Me, ake Yesu Kurisito di de yi, de wüh to gu ngü fü yi, de züka maguma wü.

⁴Enga wüna Filemüna, gbü wü sikipi 'buru, ma ngbü egbo nga iri Me, da eku gba fefe, teka ngü ka-mü. Ma ngbü egbo nga iri Me teka mü kükürü de,

⁵angü ma ngbü eje nga mü, gü ba, "Mü ngbü ele wü kpara ka Me de maguma mü 'buru, da ele ta-ngü te ewü, kpah da elala eküte ngü ka Miri Yesu."

⁶Ma ngbü eku gba fü Me, de ah to wazi fü mü, de mü ngbü fi bü da elala eküte Miri Yesu, kpah da ewu wü züka ngü 'buru te Miri Yesu ngbü eto fü nih. Miri Yesu to kpah wazi fü mü, teka fü mü adi ele ta-ngü di te wü bu mü, wü kpara ka Me 'buru, teka fü ewü adi egbo nga iri Yesu Kurisito gbü ngü la.

⁷Enga wüna, ma ngbü de mere tadu teka ngü ka lele ka-mü la, angü mü le wü bu mü fa sü, da ele ta-ngü te ewü. Ngü ka-mü la to mere wazi eyi fere.

⁸Te di bala, enga wüna Filemüna, teka ngü ka züka lele ka-mü ne, ma ngbü enda'ba te-ra fü mü teka gara ngü te to mere fingangü fere. Ah de ngü ka-ra de, ah de ngü ka ye ra. Ma ti ta eyi amala ngü la fü mü kpekpeke de wazi baka riri, angü ma de mere kpara ka-mü gbü tima ka Yesu Kurisito. Amba ma le bala de. Ma di ngbü eyi-ta mü teka ngü la de gu maguma. Ah de-ra Pawülü, te di de mere kpara, te wüh o titine gbü ku teka ngü ka Yesu Kurisito ne, ma ngbü eku gba fü mü me-ra.

¹⁰Wayi, ma ngbü enda'ba te-ra fü mü teka ngü ka ye ra, te ma bi engu gbü ngü ka Yesu Kurisito, o ra di gbü ku ne. Angü ah to maguma ye eyi fü Me, teka ngari Me te engu je gömö ra. İiri na de Ünessimü.

¹¹Ah de Ünessimü, ta te di de labi ka-mü, fü engu akpe esaka mü teka ngü ka zi ne. Ma ngbü eku gba fü mü, de mü ce siti ngü kaka. Fanü fanü, engu fü mü ta baka töndö kpara. Amba titine, ah fü maguma ye eyi. Engu tine de kpeke kpara, te ena ale ta-ngü te nih ake nih ma.

- 12**Titine, ma ngbü etima engu, elügü kpaka mü kpala. Ah le fü mü ale engu, aza alügü gbü mürü, angü maguma ra le engu cu fa sü.
- 13**Ma ngbü ta ele de engu ngbü kpaka ra, ale ta-ngü te ra da mü, gbü ku sene. Angü ma wu kpo, gü ba, te mü ena adi ta ladü sene la, de bane mü ena ale ta-ngü te ra me-mü.
- 14**Amba, baka te engu di de labi ka-mü ne, ma ti atiri engu sene de wazi de. Ah le de mü fi ngü la me-mü, de züka maguma, fü mü adu atima engu, alügü fere.
- 15**Ma ngbü efi, gü ba, Me ye süka yi ake Üneshimü, anga neh teka fü engu aje ngü ka Miri Yesu, adu ato maguma ye fefe ya? Angü engu dürü esaka mü teka sikpi mba cogbo. Amba enatikine mü ena adu amaka engu ba to enga ni mü, fi badi.
- 16**Angü engu ta de labi ka-mü. Amba titine engu tine eyi enga ni mü guvu Yesu Kurisito. Nda-ra, ma le engu fa sü. Ah ena adi mbi te mü ena adu ale engu kpah afa sü, angü engu de kpara ka-mü. Engu tine eyi kpah de kpara ka Miri ka-nih Yesu Kurisito.
- 17**Te di bala, te mü le ra baka züka enga ni mü la, ah le fü mü ace siti ngü ka Üneshimü, fü mü adu aza engu baka mürü, kpah baka te mü ngbü eza ra mürü mü tete ne.
- 18**Te di bala, teka siti ngü de ta te engu mere fü mü, anga engu za ta jiasa ka-mü, zi wü e ka-mü la, de mü kuru ngü la 'buru gbü nzö ra. Ma ena alügü na wü e la fü mü me-ra.
- 19**De-ra Pawülü, ma ba ngü la cu de kpa ra, gü ba, ma ena alügü na wü e la me-ra. Mü fi nga ngü la mbi mbi mbi, angü nda-ra e kpah ladü gbü nga mü. E engu la, ah de küküwa, de te mü maka esaka ra guvu Yesu ne.
- 20**Wayi bala, enga wüna, ma ngbü enda'ba te-ra fü mü, de mü di emere züka ngü fere, teka ngü ka Miri ka-nih Yesu Kurisito. Te mü ngbü emere bala la, ah ena ato mere zo emaguma ra afa sü.
- 21**Ma ba köcökpa ne fü mü, Filemüna, angü ma wu eyi awu, gü ba, mü ti eyi aza Üneshimü baka zu enga ni mü, baka te ma mala fü mü ne. Fanü fanü, ma wu kpo, gü ba, mü ena amere ngü la afa sü di.
- 22**Adu ngü te ma ele amala fü mü, ah bane. Mü reke sü ka rara fere, mü o nzo, angü ma ngbü efi, gü ba, Me ena aje gba ka-yi aje, fü engu adu alügü ra kpaka yi kpala.
- 23**Enga ni nih Epafürasi, de te a di ake di gbü ku kpakine, teka ngü ka Yesu Kurisito ne, to kpah mandü fü mü.
- 24**Wü gara wü bu ra, wü kpara ka tima ka Yesu, wü Marako, Arisitarekü, Dema, bete Luka, wüh to kpah mandü fü mü.

²⁵Miri ka-nih Yesu Kurisito ngbü de yi, de ah ato gu ngü fü yi de züka maguma ye.
Dela adu ngü ka-ra. De-ra Pawülü.

Ebere

Ebere 1

¹Wü di engä wüna, ta gügü, Me ngbü emala ngü fü wü kundu nih enda nganga gömö bi wü mürü dofo ka-ye. Ah ngbü ta esere ngü la fü ewü cükü'daye cükü'daye, enü di kpa engagira nü bala.

²Titine gbü wü adu re ne, Me mala ngü ka-ye eyi 'buru mbölö fü nih gömö Yesu Kurisito, angü Yesu de Ye Me. Ta te Me mere kpī bete kotö tete, ah to tima la esaka Yesu, de engu mere tima la me-ye. Fü Me aza engu, ao kpah Mere Miri gbü nzö wü ngü 'buru, agbü kpī, zalü füh kotö sene 'buru.

³Yesu ka-ye de Ye Me, ah kpah gegege baka Wö ye. Engu sere mere wazi ka Me fü nih, teka de wü kpara 'buru di egbo nga iri Me. Te di bala, Yesu, Ye Me, ngbü eto wazi gbü wü ngü agbü kpī, akoro di füh kotö sene, 'buru me-ye, teka de wü ngü ka-ewü ngbü 'buru 'be. Yesu kpi teka aküwa nih gbü wü siti ngü ka-nih. Fü engu ayia ago agbü kpī, angbü kpala ede kpökpö ka Mere Me, te di de mere mürü wazi ne.

⁴Te Me o Ye ye baka Mere Miri bala ne, fü ah ayia ato mere wazi fefe na, afa nda wü malayika ka-ye la di ka. Te di bala, ah le de wü kpara 'buru di egbo nga iri Yesu, afa nda wü malayika di ka.

⁵Gara malayika ladü, te Me mala ngü fefe, gü ba, "Ye de ye ni"? Ah nda ma! Me mala ngü bala, duu teka Yesu, gü ba, "Ye de Ye ni. Enatikine, ni sere ngü la eyi fü wü kpara 'buru, gü ba, ni de Wö ye." Me mala kpah ngü teka Yesu, gömö gara mürü dofo ka-ye, gü ba, "Ni fefe baka Wö ye na, engu nda-ye baka Ye ni."

⁶Me mala nga sikipi de te ni ena adu atima biri Ye ni, de ah koro füh kotö ne, gömö gara mürü dofo, gü ba, "Ah le de wü malayika ka-ni 'buru di egbo nganga na."

⁷Dene ngü te Me mala teka wü malayika ka-ye, gü ba, "Wü malayika ka-ni, wüh de wü mürü kitima ka-ni, Me, te ni ngbü etima ewü, adi emere tima ka-ni. Ni ngbü kpah efü ewü gbü wege, efü wü gara baka te-wa, teka de wüh di emere tima ka-ni."

⁸Amba dene ngü te Me mala fü Yesu Kurisito, gü ba, "Wayi, Ye ni, ni to wazi ni eyi fü ye, fü ye angbü baka ni, Me. Ye kpah de Mere Miri. Ye ena angbü gbü nzö wü kpara ka-ye fi mere badi. Ye ena angbü emere ngü ka-ewü ereke areke.

⁹Ye ngbü ele de wü kpara 'buru di emere züka ngü. Angü ye le siti ngü nda de. Dela si-ngü de te ni, Me, fe ye miri tete. Fü ni ato wazi fü ye, afa nda wü bu ye 'buru. Te wü kpara wu bala, fü ewü angbü ecu ngü ye de mere tadu!"

¹⁰Wüh ba kpah ngü gbü Ngari Me teka Yesu, Ye Me, gü ba, "Wayi Me, ye de mere kpara! Ta gügü te engä gina, ye reke kpī bete tö me-ye.

¹¹Ngü ka kotö ne bete ngü ka kpî, ena anza ka-wü 'buru anza, baka diri bongo, amba ngü ka-ye tî anza nda kü de.

¹²Ye ena aza ewü, agara agara baka bongo, fü ngü ka-ewü anza. Amba ngü ka-ye ena angbü ka-ye fi da ye. Ye tî akpi nda-ye de."

¹³Me mala kpah gara ngü gömö gara mürü dofo tüngü Ye ye, gü ba, "Ye ngbü gbü kokpa ka-ni sene! Angü ni fe ye, o eyi Mere Miri! Te di bala, ye ena angbü gbü nzö wü kpara 'buru! Angü ni ena ao wü vügü ka-ye 'buru esa lö ye!" Amba Me mala la ngü bala, fü biri gara malayîka ka-ye nda kü de!

¹⁴Wü malayîka nda-wü neh wü da? Wüh de wü mürü kitima ka Me, te ewü ngbü emere tima kaka. Fü Me angbü etima ewü teka adi eto wazi fü nih, wü kpara ka-ye, de te Me le aküwa ewü ne.

Ebere 2

¹Wü di enga wüna, baka te ngü ka Yesu di de mere kpeke ngü de bala ne, ah le de nih ceka te-nih 'be, da erü kpekpeke gbü ngü ka Yesu. Angü ta te enga gina, wü mürü tima ka Yesu sere zu ngü teka Yesu eyi fü nih. To nih mere e airi teka ngü la de, angü nih ena adürü te kaje ka Me.

²Ta gügü, Me to ta Riri ka-ye fü Müse, gömö wü malayîka ka-ye. Riri la ta de enga ngü nda de. Mene wü kpara te ewü le ta adi eje Riri la de ne, fü wü mere kovo ka Me angbü eto kuru te ewü fanü fanü!

³Amba ngü ka küküwa, te Miri Yesu koro di ne, fa Riri ka Müse ka. Angü Miri Yesu sere ngü ka küküwa la cu me-ye fü wü mürü tima ka-ye. Sidi nga ngü la, fü wü mürü tima kaka, te ewü je ngü la gögömö ne, ayia tine, akoro amala ngü la fü nih. Fü Me ayia asere kpah fü nih, gü ba, "Ngü ka Yesu la, ah ka-ye de zu ngü fanü fanü," angü Me to wazi fü wü kpara ka Yesu la me-ye, de wüh di eküwa wü mürü keke, da emere wü gara ngü ka talara di. Fü Me ayia kpah ato wazi Nzila Wazi ye fü wü kpara ka-ye 'buru, de te engu fe ewü ne, baka te engu le. Te di bala, te nih lala eküte ngü ka Yesu de la, nih ena aküwa baye baye? Nih tî aküwa de! Me ena ato kuru ato te nih fanü fanü!

⁵Me mala fü nih gbü Ngari ye, gü ba, "Te gara, ni ena adu amere to kotö bete to kpî." Te Me mere ngü la eyi bala la, kpara te Me ena adu ao ewü, baka wü mere kpara gbü nzö wü ngü füh to kotö la, ena adi neh wü da? Ah ena adi de wü malayîka? A'a, ah bala de!

⁶Angü Me gü ba, "Ni ena ao nih, wü kpara de füh kotö ne, baka wü mere kpara gbü sîkpî engu la," baka ta te wüh ba gbü Ngari Me, gü ba, "Ööö Me, ani ka-ani de töndö wü kpara kükürü, amba ye ngbü ele ani cu de maguma ye. Komö ani gu ka ngü la eyi agu!

⁷Angü ta gügü, wazi ani koro baka nda wü malayîka ka-ye la de. Amba titine ye to mere wazi eyi fü ani. Ye o ani eyi baka wü miri,

⁸teka de ani ngbü gbü nzö wü ngü füh kotö ne 'buru." Dela ngü ta te wüh ba gbü Ngari Me. Te ah bala la, wü e 'buru ena angbü esa wazi ka-nih. Wü di enga wüna, tītine nih ngbü eyi baka wü miri, gbü nzö wü e füh kotö ne 'buru, fanü? Ah bala de! Te di bala, ngü la neh baye?

⁹Wü di enga wüna, wüh ba ngü la teka ngü ka Yesu. Angü, ta te Yesu koro füh kotö sene, Me o engu baka kükürü kpara, baka nih bane. O Yesu di ta la de wü nih füh kotö sene ne, wazi küküte ka-ye kpah bü baka nda-nih. Fü engu ayia azü cinga, akpi. Amba tītine, Me du o engu eyi baka Mere Miri, teka de wü kpara 'buru di ecu ngüngü na! Kükürü de, angü Yesu kpi teka aküwa nih, angü Me le me-ye bala, teka züka maguma ye.

¹⁰Me le nih, wü kpara, cu de maguma ye. Fü engu ayia atima Yesu, de ah koro, ah küwa nih. Kpah bala, teka de ah za nih, koro de nih agbü sü ka Me, agbü kpī kpala, baka wü di Me. Te di bala, Me le me-ye de Yesu zü cinga bala füh kotö sene, teka de engu tüka te-ye, de ah maka wazi gbü cinga la, teka ale ta-ngü di te nih. Dela ngü te Me le me-ye. Ah tī atī bala, angü Me de kpara te mere kotö bete kpī 'buru me-ye, fü ah angbü kpah eceka kpī fütanga wü e 'buru me-ye.

¹¹Yesu küwa nih me-ye, fü ah adu afü nih, akoro di wü di Me. Yesu mere ngü la bala, angü engu fü te-ye, za küte baka nih, wü kpara füh kotö ne. Dela si-ngü te engu ngbü eī nih tete, gü ba, "Nih de wü di enga ni ni ne." Angü nih koro eyi, wü di enga ni ye na fanü.

¹²Nih tī eyi awu, gü ba, Yesu, Ye Me, ngbü eī nih, wü di enga ni ye. Kükürü de, angü engu mala fü Wö ye, gü ba, "Wö ni, Me, ni ena amala ngü ka-ye fü wü di enga ni ni, fü ani adi egbo nga iri ye tundu de ewü."

¹³Wüh ba kpah gara ngü te Yesu mala, gü ba, "Ni ena ato maguma ni 'buru fü Me. Ani ngbü eyi kpakine gbü ngü ka Me, tundu de wü di enga ni, te engu to fü ni ne."

¹⁴Wü di enga wüna, de-nih, te wüh ngbü eī nih wü di enga ni ye Yesu ne, nih ka-nih de wü kpara ka kotö ne. Dela si-ngü te Yesu fü te-ye baka nih, wü kpara ka kotö ne, teka de ni kpi, teka aküwa nih. Kükürü de, angü kpi ka Yesu fa wazi Satana, te di de miri ka kpi ne, ka.

¹⁵De-nih, wü kpara füh kotö ne, te nih di la ladü de jia nih ne, nih ngbü engbü 'buru de mere cürü, teka ngü ka kpi. Amba Yesu kpi eyi, teka aküwa nih gbü cürü ka kpi la.

¹⁶Yesu kpi teka aküwa wü da? Tekä aküwa wü malayika ka Me? Ah bala de! Yesu kpi teka aküwa mene nih, de te nih to maguma nih eyi fü Me, baka nda kundu nih, Abarayama ne.

¹⁷Dela si-ngü te Yesu fü te-ye, za küte gegege baka nda-nih, wü di enga ni ye, teka aküwa nih. Te di bala, Yesu wu cinga nih kpo. Angü engu de gina enga ni nih, te ngbü ereke ngü ezegeba nih de wü Me, teka de Me boro wü siti ngü ka-nih.

¹⁸Yesu ngbü ewu cinga nih, angü engu zü ta mere cinga fa sü. Kpah bala, Satana re ta mamagama ma! Te di bala, te Satana le are maguma nih la, Yesu ena ato wazi fü nih, arü di kpekpeke.

Ebere 3

¹Wü di enga wüna, nih 'buru de wü kpara ka Me, angü Me i nih me-ye. Te di bala ne, ah le de nih fi ngü ka Yesu mbi mbi mbi, de nih di ezoro engu, da elala tete, de kpa nih 'basu mini. Angü Yesu de kpara te Me tima engu, teka akoro, arı nih de zu ngari Me. Yesu kpah de gina enga ni nih, mere mürü gele te ngbü ereke ngü ezungba nih de wü Me.

²Te di bala, ngü ka Yesu fa nda Müse afa, angü Me fe ta Yesu teka tima la me-ye. Fü engu angbü emere tima la de maguma ye biringbö. Müse ta kpah de mürü tima ka Me ta gügü. Engu ngbü ta kpah emere tima ka Me de maguma ye biringbö, da erı wü di enga Yısaraye.

³Baka te ngü ka Yesu fa nda Müse ka ne, nih ena angbü ecu neh ngü da? Nih ena acu ngü mere kpara? Anga nih ena acu ngü wü di ye, de te engu bi ne? Ah le de yi fi nga ngü la mbi mbi mbi. Enatikine, Yesu me-ye baka mere kpara la, angü engu fü nih eyi wü di Me tete. Te di bala, ah le de nih di ecu ngü Yesu.

⁴Mere bi nga nzö wü kpara fuh kotö ne 'buru, kundu wü ka-ye kpikpi ye kpikpi ye. Amba kpara de te o wü kundu wü la neh da? Ah de Me de?

⁵Müse mere ta tima ka Me reke areke. Engu ngbü ta erı wü di enga Yısaraye de ngü ka Me. Fü engu angbü ta esere fü ewü wü ngü, de te Me ena amere te gara ne. Amba Müse o wü di enga Yısaraye la me-ye nda de. Me o ewü ka-ye me-ye.

⁶Amba teka ngü ka Yesu Kurisito, engu ka-ye de Ye Me. Me fe engu, o baka mere Wö nih, te bi nih 'buru me-ye. Baka te nih to maguma nih eyi fü Yesu ne, ah le de nih rü kpekpeke, fü nih ao jia nih bü nzö eküküte. Te di bala, engu ena afü nih, fü nih angbü tine wü di Me fanü fanü.

⁷Wü di enga wüna, yi fi la nga ngü, te wüh ba gbü Ngari Me gbü wazi ka Nzila Wazi Me ne. Ngü la gü ba, "Dene ngü te ni, Me, le amala fü wü enatikine, gü ba, 'Ah le de wü le ngü ka-ni, Me, de maguma wü biringbö.

⁸Wü mere e angbü emere ngü, baka nda wü kundu wü ta gügü, ne de, angü wüh ka-wü ta de wü mürü kögö-nzö. Baka ta te wüh ngbü ejiji de wü Müse kpa etü gü ne, wüh le ta adi eje riri ka-ni, Me, nda-wü de.

⁹Angü wüh ngbü ta ere maguma ni, teka awu, anga ni ti eyi ale ta-ngü te ani fanü ya? Mere bi wü kpeke ngü, te ni ngbü mere fü ewü, nda nganga anda, teka wü re teke 'basu (40) ne, ngü la ri gbü nzö ewü 'buru 'buru nda de.

¹⁰Teka ngü la, fü maguma ni ayia ta anzu eküte ewü. Ni le ewü ta de, angü wüh le aje ngü ka-ni nda-wü de. Wüh le riri ka-ni kpah de.

¹¹Baka ta te maguma ni nzu eküte ewü ne, fü ni ayia akina ewü, gü ba, "Wü tĩ arĩ gbü züka sü, te ni reke tüngü wü ne, de." ' ' " Dela ngü ta te Me mala fü wü di enga Yisarayeale, teka kögö-nzö ka-ewü la.

¹²Wü di enga wüna, yi mere e angbü de maguma yi 'basu 'basu ne de. Yi mere e ace ngü ka Me de, angü engu ka-ye de mere mürü wazi.

¹³Ah le de yi ngbü kpah da efi nga wü bu yi, da eto wazi fü ewü, teka fü ewü adi erü kpekpeke, da elala fi bü gbü nga Yesu. Yi mere ngü la te nga sīkpī 'buru, o yi di la ezükü. Angü te maguma yi ngbü 'basu 'basu gbü ngü ka Me la, nzö yi ena akoro ka-ye kpekpeke, fü yi adürü te kaje ka Me ka.

¹⁴Angü ah le de nih di elala eküte Yesu gö gö gö! Nih di emere ngü la fi bü bala, baka ngü ta te nih to maguma nih tete fefe na ne, zalü koro di gbü sīkpī te nih ena akpi tete. Te nih ngbü emere ngü la bala la, nih ena angbü wü kpara ka Yesu Kurisito fanü fanü.

¹⁵Dela si-ngü te Me mala fü nih enatikine, gü ba, "Ah le de nih le ngü ka-ni, Me, de maguma nih biringbö ne. Nih mere e, amere ngü baka nda wü kundu nih tane de, angü wüh ka-wü ta de wü mürü kögö-nzö."

¹⁶Wü mürü kögö-nzö, ta te ewü le aje ngü ka Me de ne, ah de wü da? Ah de wü ganzi kpara, te ewü wu ngü ka Me ta la de? Ah bala de! Ah zu de wü gina wü di enga Yisarayeale, te Me tima Müse, teka aküwa ewü esaka wü kpara ka Ezepeto ne. Fü Müse amere bi wü ngü ka talara gbü jia ewü. Amba maguma ewü ngbü ka-ye fi bü 'basu 'basu.

¹⁷Wüh le aje ngü ka Me de, neh teka wü re fe? Wüh le aje ngü ka Me de, teka wü re teke 'basu (40). Teka ngü la, fü Me ayia afü kürüfe ye fü ewü. Dela si-ngü de te wüh kpi ta tete 'buru kpa etü gü, fü ewü ati ewü ciki kpala ne. Wüh nü koro gbü sü, ta te Me reke fü ewü ne, nda-wü tine de.

¹⁸Angü Me yia ta, kina ewü, gü ba, "Wü tĩ anü akoro gbü züka sü, te ni, Me, reke tüngü wü ne de." Me kina ta ewü bala kükürü de, angü güje ewü ma.

¹⁹Dela si-ngü te wü gina wü di enga Yisarayeale la nü koro tete na agbü züka sü, ta te Me reke fü ewü, de ne, angü wüh ta de wü mürü kögö-nzö. Wüh le aje ngü ka Me ta nda-wü de.

Ebere 4

¹Wü di enga wüna, kpah bala Me mala ngü eyi fü nih, gü ba, "Ni reke züka sü eyi fü nih, teka fü nih anü afe te-nih tete kpala." Ah le de nih ceka te-nih 'be, angü te nih ngbü kpah de kögö-nzö baka nda wü kundu nih tane la, nih tĩ arĩ agbü züka sü la nda-nih kpah de.

²Wü kundu nih la wu ngü ka Me kpo, wüh je ngü ka Me kpah eyi. Amba wüh küwa de, angü wüh le ta ngü ka Me de maguma wü biringbö nda-wü de. Te di bala, ah le

de nih ceka te-nih 'be, angü te nih le ngü ka Me de maguma nih biringbö de la, nih tĩ arĩ gbü züka sü ka Me nda-nih kpah de.

³Fanü fanü, te nih le ngü ka Me de maguma nih biringbö la, nih tĩ eyi akoro gbü züka sü ka Me la. Amba mene wü kpara de maguma wü 'basu 'basu ne, wüh tĩ akoro agbü sü la nda-wü de, kpah baka ngü ta te Me mala, gü ba, "Ni kina wü mürü kögö-nzö la eyi, gü ba, 'Wü tĩ arĩ gbü züka sü ka-ni de,' ne." Me mala ngü la ta bala teka ne? Ah mala bala, angü ah reke sü la nza la de? Ah bala nda de! Ah reke sü la nza ta eyi gügü, o engu ngbü eo kotö ne.

⁴Nih tĩ eyi awu ngü la, angü wüh ba ngü la eyi gbü Ngari Me, gü ba, "Me mere kpĩ bete kotö de wü e 'buru, gbü wü sikipĩ ma'diya. Fü ah adu afe te-ye gbü sikipĩ lorozi."

⁵Me reke ta sü teka wü kundu nih eyi, ce nzo. Amba wüh koro ta gbü sü la nda-wü de, angü wüh le ngü ka Me, ta te wüh ngbü emala fü ewü ne, nda-wü de. Dela si-ngü te Me mala ngü tete na, gü ba, "Wü tĩ arĩ agbü züka sü ka-ni de," ne. Sü la, ah ka-ye fi ladü, zalü akoro enatikine. Me ngbü la fi bü ele wü kpara ka-ye, de wüh rĩ koro kpala.

⁷Nih tĩ kpah eyi awu, gü ba, Me ngbü ele de nih rĩ agbü züka sü ka-ni la. Kükürü de, angü sidi nga mere bi wü re, Nzila Wazi Me mala ta ngü la eyi, gömö Miri Davidi, gü ba, "Dene ngü te ni, Me, le amala fü nih enatikine, gü ba 'Nih le ngü ka-ni de maguma nih biringbö. Nih mere e adi emere ngü baka nda wü kundu nih tane de, angü wüh ka-wü ta wü mürü kögö-nzö.' " Miri Davidi ba ngü la gbü Ngari Me, sidi nga mere bi wü re, te Me kina wü kundu nih la tete na. Te di bala, ah le de nih wu awu, gü ba, du sikipĩ la ladü fü nih, teka fü nih akoro agbü züka sü ka Me la.

⁸Angü, ta sidi nga kpi ka Müse, Yosuwä za wü di enga Yisaraye, akoro di me-ye, agbü tö ka wü Kanana. Yi ngbü efi nda-yi, gü ba, tö ka Kanana la de züka sü, te Me mala nganga ne? Ah bala de! Te ah ena adi ta bala la, Davidi du ba wü ngü la, sidi nga bi wü re, fütanga kpi ka Yosuwä, neh teka ne?

⁹Te di bala, nih tĩ eyi anü arĩ agbü sü ka Me kpala, afe te-nih, baka ta te Me fe te-ye, gbü sikipĩ ka lorozi ne.

¹⁰Gbü sikipĩ te yi ena akoro tete agbü sü ka Me, yi ena afe te-yi kpah bala, angü wü tima ka-yi nza eyi 'buru, baka ta te Me fe te-ye, te engu mere kpĩ ake kotö nza tete na ne.

¹¹Te di bala, ah le de nih to te-nih 'buru 'buru teka ale ngü ka Me, teka fü nih arĩ agbü züka sü ka Me la. Nih mere e amere ngü ka kögö-nzö, baka nda wü kundu nih ta la, nda-nih de!

¹²Wü di enga wüna, ah le de nih le ngü ka Me de maguma nih biringbö. Nih ce ngü ka maguma 'basu 'basu asidi, angü nih tĩ afiti Me de. Ngü ka Me ka-ye baka mere

maguruma te dere fa sü, te ti eyi awa so de biki gbü ye, akolo gbö! Angü Me ti eyi aceka kpï kpa emaguma nih kpörö! awu wü fingangü ka-nih kpah 'buru.

¹³Kpara biringbö te ti afiti Me nda ma! Me wu wü ngü 'buru kpo! Ah wu fingangü ka-nih kpah kpo. Nih ti awo ngü gbü jia Me nda-nih de. Ah le de nih le ngü ka Me de maguma nih biringbö. Angü te gara nih ena arü engagira Me, fü engu aye süka ngü ka-nih mbi mbi mbi, te nga wü ngü ka-nih 'buru, te nih ngbü emere ne.

¹⁴Wü di enga wüna, te nih gü ba, nih zu de wü kpara ka Yesu la, ah le de nih zoro ngü ka Yesu de kpa nih 'basu. Angü Yesu de mere mürü gele ka-nih, ah kpah de Ye Me. Engu tadu eyi kpa gbü kpï, kpaka Me, angü engu reke ngü ezengba nih de wü Me, nza eyi 'buru fi mere badi.

¹⁵Ngü ka Yesu reke fa nda wü gara mürü gele 'buru. Yesu wu kpo, gü ba, wazi nih teka arü di kpekpeke gbü wü re-ngü ka Satana nda ma. Wü mere bi ngü te Satana le afiti nih di ne, ah wu kpah kpo. Kükürü de, angü baka ta te Yesu di la füh kotö sene ne, Satana re engu ta kpah eyi, de wü ngü la 'buru, baka te engu ngbü ere nih di de enatikine ne. Ah re engu bima, teka mere bi wü sïkpï, amba Yesu le wü siti ngü kaka-na la nda de.

¹⁶Te di bala ne, de nih mere e akpe cürü de, nih i maguma nih ai, fü nih anü kpaka Miri Yesu. Kükürü de, angü engu ngbü ele nih de züka maguma ye. Te Satana ngbü ere nih la, nih yi-ta Yesu. Engu ena awu cinga nih, fü ah ato wazi fü nih.

Ebere 5

¹Gbü gele ka-nih, ka wü di enga Yisarayeale, wü cögbörö mürü gele ka Me ka-wü kpah bü kükürü wü kpara ka kotö ne. Wüh de wü kundu ye Arona. Fü Me ayia afe ewü ta teka tima la. Te di bala, tima ka mere mürü gele neh ene? Ah ngbü ewete wü nü, da eto fü Me, teka siti ngü ka wü kpara.

²Wü mürü gele ka wü di enga Yisarayeale la, wüh ta wü kpara ka kotö ne, kpah baka nih. Te di bala, wüh ngbü ta ewu cinga wü kpara, te ewü ngbü emere siti ngü gbü iri-to ne. Kpah bala, wüh wu da eri wü kpara, te ewü ngbü edürü ngü ne, ferrre kpo. Angü wü kpara te ewü ngbü edürü ngü la, wüh wu ta ngü ka Me mbi mbi nda-wü de.

³Baka te mürü gele la di ta kpah bü kpara ka kotö, te ngbü kpah edürü ngü baka nih ne, fü ah ngbü kpah ewa nü, eto fü Me, teka nda-ye siti ngü.

⁴Teka tima ka mere mürü gele, kpara ti ao te-ye mere mürü gele de tete-ye nda de. Me ngbü efe kpara teka tima la me-ye, angü dela ka-ye mere kpeke tima. Baka ta gügü te Me fe Arona, enga ni ye Müse, ao engu mere mürü gele tete na ne. Engu me-ye de mere kundu ye wü mürü gele ka wü di enga Yisarayeale 'buru.

⁵Yesu Kurisito o te-ye mere mürü gele de tete-ye nda kpah de. Me fe engu teka tima la kpah me-ye, gü ba, "Ye zu de Ye ni. Enatikine ni sere ye eyi fü wü kpara 'buru, gü ba, ni de Wö ye, ni to tima la fü ye me-ni."

⁶Me mala kpah gara ngü fü Ye ye, gü ba, "De-ni, Me, ni o ye me-ni mere mürü gele baka Miri Meleke-Sadiki. Ye ena angbü ereke ngü ezengba ni de wü kpara ka-ni, fi mere badi."

⁷Baka ta te Yesu di la füh kotö sene ne, ah yi-ta Me kpekpeke de mere ri ye, da eku gba de ngura, angü engu wu kpo, gü ba, Me ena aküwa ni gbü wazi ka kpi. Te di bala, fü Me ayia aje gba kaka-na, ayia ato wazi fefe na, teka de ah rü di kpekpeke. Angü Yesu o to ye 'buru teka amere tima te Me to fefe na ne.

⁸Yesu de Ye Me fanü. Enatikine engu koro eyi mere kpeke kpara, baka te Wö ye na, Me, ngbü ele, angü engu ngbü eje riri ka Me ereke areke. Me le me-ye de engu zü cinga baka e dela, teka fü engu amaka wazi, amere ngü ka-ni, Me, anza di 'buru. Te di bala, wazi Yesu fa sü. Te nih le ngü kaka-na la, engu ti eyi aküwa nih fi mere badi.

¹⁰Dela si-ngü de te Me o Yesu tete na mere mürü gele, teka adi ereke ngü ezengba nih, de wü ye, baka Meleke-Sadiki tane.

¹¹Wü di enga wüna, ngü ka Yesu, te reke ngü di ezengba nih de wü Me ne, ah ka-ye de mere kpeke ngü. Ma le ta amala mere bi wü ngü fü yi teka ngü la, amba ngü la ti arı gbü nzö yi kere nda de.

¹²Yi le ngü ka Yesu tane eyi gügü. A ri yi eyi de ngü ka Yesu teka bi wü re. Amba ngü la ri gbü nzö yi fi de, neh teka ne? Fingangü ka-a gü ba, yi ena akpo ta dene me-yi, angbü erı wü bu yi de ngü ka Yesu. Amba yi di ngbü fi bü ele de wü gara kpara di erı ani de mene wü ngü, ta te a ri yi di eyi ne kpah toto, neh teka ne? Yi le la angbü fi bü baka wü vürü jaji, te wüh ngbü ela ngu-ka? Ah le de yi zü kümü de so, angü yi ndri eyi.

¹³Ah fanü, te wüh yaka vürü mbarase la, ah ti azü kümü la de, ah ena angbü ela ka-ye bü ngu-ka. Amba sidi nga re bata, anga bala, te mbarase la ngbü fi bü ela ka, ah le azü kümü de la, dela züka ngü? Tek a ngü ka-yi, ah kpah bala.

¹⁴A fi ta, gü ba, yi wu ngü ka Me eyi, yi je sisi na reke dene kpah eyi mbi mbi mbi. Yi ga koro dene kpah eyi kpekpeke gbü ngü ka Me, fü yi adi emere wü ngü te ena areke gbü jia Me. Amba yi ka-yi la fi baka wü vürü jaji? Te di bala, ah le de yi o to yi 'buru, teka aje si-ngü ka Me areke areke mbi mbi mbi, teka fü yi awu mene ngü, te ngbü ereke gbü jia Me ne. Te yi mere bala la, yi ena amaka wazi teka adi emere ngü ka Me di. Yi ena awu kpah mene wü ngü, te di esiti gbü jia Me ne. Fü Me angbü eto wazi fü yi, teka fü yi ace wü siti ngü la.

Ebere 6

¹Wü di enga wüna, gina wü ngü ka Me, te di baka ngu-ka te vürü mbarase ngbü ela ne, a ri yi de ngü la eyi gügü, gü ba, "Ah le de yi fü maguma yi, fü yi ace siti ngü ka-yi. Ah le de yi le ngü ka Yesu Kurisito de maguma yi biringbö. Ah le de wüh to babatiza fü yi, fü ewü ao kpa wü gbü nzö yi, teka fü Nzila Wazi Me akoro angbü

emaguma yi. Te yi le ngü ka Yesu la, Yesu Kurisito ena aküwa yi, fü ah azükü yi gbü kpi, adu ato to küte fü yi. Amba, te yi le ngü ka Yesu de la, Me ena ato kuru te yi fi mere badi." Dela wü ngü ka Me ta te a ri yi di, yi wu ngü la bala de? Wayi, ah le de nih nü enü de ngü ka Me kpa engagira nü, teka fü Me aceka nih baka kpeke wü kpara ka-ye.

⁴Wü di enga wüna, nih nü enü de ngü ka Me kpa engagira nü. Yi mere e adu kpa sidi de, angü yi ena adürü te kaje ka Me. Yi ngbü efi neh ngü ne? Me ü jia yi eyi. Ah to wazi ka Nzila Wazi ye kpah eyi fü yi. Fü yi angbü eje ngü kaka-na de mere tadu. Yi wu kpah wü kpeke ngü, de te wü kpara ka Yesu ngbü emere, de wazi ka Nzila Wazi Me, ne eyi. Te di bala, te mü fü te-mü, du ce ngü ka Yesu asidi la, mü ena adu afü maguma mü kpah toto, neh baye baye? Ngü la ti nda de! Angü mü fü kürüfe mü eyi fü Yesu! Wü kpara ena angbü esiti iri Yesu teka ngü ka-mü la! Ah ge baka te mü du bere Yesu eküte rü gbegete kpah toto!

⁷Wü di enga wüna, yi fi nga ngü la mbi mbi mbi. Te mü ru e kpa gbü yi ka-mü, fü agö angbü eli fefeh na ereke areke la, wü e de te mü ru gbü yi la ena akö areke areke. Fü ewü aga kpah mbi. Fü mü amaka mere bi zü-e gbü yi la. Te di bala, mü ena angbü de mere tadu, gü ba, Me to wazi gbü yi ka-ni eyi fanü.

⁸Amba, te mü ru e gbü yi ka-mü, fü wü fu wü ti, de wü siti gü adu akö gbü yi ka-mü me-wü la, mü ena angbü de tadu? Mü ti angbü de tadu de! Mü ena angbü de cinga, fü mü adu ace yi la asidi, ah bala de? Wü gara ne, mü ena ato wa gbü yi la, fü ah acuru asidi! Te di bala, ah le de yi reke ngü ka-yi, teka fü yi angbü baka züka yi la. Yi mere e angbü baka mene yi te di esiti ne de!

⁹Wü di enga wüna, ma ngbü emala wü kpeke ngü la fü yi, angü ma le yi fa sü. Amba ma wu eyi, gü ba, ngü ka-yi baka fu wü ti, de wü siti gü ne, nda de. Angü ma wu eyi, gü ba, yi ngbü elala fi bü sidi nga Yesu. Engu ena aküwa yi aküwa fanü fanü.

¹⁰Me ka-ye de züka miri. Engu ngbü eto züka ngü fü wü kpara te nga züka ngü ka-wü, de te ewü ngbü emere ne. Ah wu kpo, gü ba, yi ngbü ele ngü ka-ni de maguma yi 'buru. Angü engu wu kpah kpo, ga, yi ngbü ele ta-ngü te wü kpara ka-ni efa sü, zalü akoro dene, yi ngbü la fi bü emere bala. Te di bala ne, engu ena ato züka ngü fü yi ato, te gara fanü, toto ti airi te yi nda de.

¹¹Ah le de yi o to yi teka anü de ngü ka Yesu la kpa engagira nü. Ma ngbü ele de yi di eo jia yi 'buru eküte Yesu, zalü akoro di gbü sikipi, te yi ena ago akoro kpakaka na, agbü züka sü ka Me agbü kpi.

¹²Ah le fü yi ato te-yi, ale ngü ka Me de maguma yi biringbö. Yi mere ngü kpah baka nda diri wü kpara ka Me ta gügü ne. Te cinga ngbü emere yi la, yi i maguma yi ai, fü yi arü kpekpeke. Te di bala, yi ena amaka wü züka ngü agbü kpi, baka te Me mala nganga fü nih ne.

¹³Wü di engä wüna, yi fi la nga ngü ka Abarayama. Me mala ngü fü Abarayama ta gügü, gü ba, "Ni ena ato wazi fü ye, teka de wü kundu ye sibi fa sü." Fü Me ayia akina kina te iri ye, gü ba, "Ni ena amere ngü la bala, fanü fanü," kükürü de, angü gara kpara te fa Me nda ma. Teka ngü la, fü Me ayia akina kina la te iri ye.

¹⁵Fü Abarayama ayia agu maguma ye, teka züka ngü de te Me mala fü ye ne. Fü ah angbü da eci nga ngü la. Fü Me ayia amere züka ngü la fefe na bala fanü.

¹⁶Wü di engä wüna, te gara kpara mala ngü, kina te-ye te iri Me, gü ba, "Ni ena amere gara ngü ka-ni bane," wü bu ye na ena afi, gü ba, engu ngbü esu dela wu? A'a, ah bala de! Wüh ena adu ale ngü kaka, teka kina te engu kina te-ye di la.

¹⁷Dela si-ngü ta te Me kina kina fü nih di te iri ye, teka de nih wu, gü ba, de-ni Me, ni ti afüfü fingangü ka-ni nda-ni de. Angü, Me mala ta ngü kpekpeke, gü ba, "Ni, Me, ni o Yesu mere mürü gele, teka areke ngü eze ngba ni de wü kpara." Fü ah ayia akina kina, teka acu ngü la di. Te di bala ne, nih mere e afi nga ngü de. Nih rü kpekpeke, de nih zoro ngü ka Me de kpa nih 'basu, angü Me ena aküwa nih aküwa, baka ngü de te engu mala. Engu ti asu wu nda de.

¹⁹Te di bala, ngü ka Yesu, te reke ngü eze ngba nih de wü Me ne, ti eyi ato wazi fü nih fanü, fü nih angbü eo jia nih nzö eküte Yesu. Wü di engä wüna, nih rü kpekpeke, da elala gbü nga Yesu, angü Yesu nü sü eyi kpa engagira nü, agbü sü ka Me agbü kpä, teka aü kaje fü nih. Angü Yesu de mere mürü gele ka-nih, te reke ngü eze ngba nih de wü Me fi mere badi, kpah baka Miri Meleke-Sadiki, te di ta mere mürü gele, gbü re ka Abarayama ne.

Ebere 7

¹Yesu de mere mürü gele ka-nih baka Miri Meleke-Sadiki ta gügü ne. Miri Meleke-Sadiki la ta neh da? Meleke-Sadiki ta de mere miri ka gara sü de iri ye Salema. Engu ta kpah de mürü gele, te ngbü emere tima ka mere Me. Ta gügü wü Abarayama nü ti gü gbü nzö wü vü gü ka-wü, fü ewü afa wü vü gü la. Te wü Abarayama ngbü ego tete kpa eköti, fü Abarayama anü amaka te-wü de wü Miri Meleke-Sadiki. Fü Miri Meleke-Sadiki ayia asü ngüsü gbü nzö Abarayama. Fü ah ayia aku gba fü Me, teka de Me to wazi fefe na.

²Fü Abarayama ayia aza süka wü e, te ewü za esaka wü vü gü la, ato fü Miri Meleke-Sadiki baka tari-e, teka agbo nga iri Me di. Te di bala, ngü ka Miri Meleke-Sadiki ka-ye baka nda Yesu. Kükürü de, angü si-ngü gbü iri Meleke-Sadiki la gü ba, "Miri te ngbü emere ngü gbü jia Me ereke areke." Miri Meleke-Sadiki, ah kpah de miri ka Salema. Amba si-ngü gbü iri de Salema ne gü ba, "Zö-ngbü ngbü."

³Ngü ka Miri Meleke-Sadiki koro ka-ye bü gbogbogbo! Baka te wüh ba ngü ka Miri Meleke-Sadiki gbü Ngari Me ne, wüh ba iri wö ye na nda-wü de. Wüh ba iri ni ye na kpah de. Wüh ba iri wü kundu ye na kpah de. Nih wu wü sikipä anga re te wüh bi engu tete ne kpah de. Wüh je nga kpi kaka-na nda-wü kpah de. Ah ge baka te engu ngbü ka-ye ta ezükü, fi mere badi. Te ah bala, ngü kaka ka-ye baka nda

Yesu, Ye Me, te di de mere mürü gele, te reke ngü ezungba nih de wü Me, fi mere badi ne.

⁴Ceka la! Miri Meleke-Sadiki ta de mere kpeke kpara. Angü mere kundu nih, Abarayama, to ta takpa fefe baka tari-e, teka acu ngüngü na di. Wüh ngbü eto takpa de bala fü mere kpara de? Te ah bala la, Miri Meleke-Sadiki me-ye de mere kpara, te fa Abarayama ka.

⁵Gbü gele ka-nih, wü di engä Yisaraye, wü mürü gele ka-nih ka-wü 'buru gbü nguwa Levi. Amba nih 'buru de wü kundu ye Abarayama. Te di bala, de-nih, wü di engä Yisaraye 'buru, nih ngbü eto takpa ka tari-e fü wü mürü gele la, angü riri ka-nih mala bala.

⁶Miri Meleke-Sadiki ta de mürü gele ka mere Me, amba engu gbü nguwa Levi nda de. Abarayama me-ye de mere kundu ye Levi. Engu kpah de kpara te Me mala ngü fefe na, gü ba, "Ni ena ato mere wazi fü ye, fü nguwa ye asibi di afa sü." Amba Abarayama ta me-ye de kpara te to takpa baka tari-e fü Miri Meleke-Sadiki. Fü Meleke-Sadiki adu ayi-ta Me, teka de Me to wazi fü Abarayama.

⁷Kpara te ngbü eyi-ta Me, teka de Me to wazi fü wü bu ye, neh da? Ah de mere kpara de? Te ah bala, Miri Meleke-Sadiki de mere kpara fa Abarayama ka.

⁸Te di bala, ah ge baka te wazi Miri Meleke-Sadiki fa wazi wü di engä Levi, wü mürü gele ka-nih, wü di engä Yisaraye ne, afa. Kpah bala, wü di engä Levi de wü mürü gele ka kotö ne, wüh ti eyi akpi. Amba teka ngü ka Miri Meleke-Sadiki, wüh je nga ngü ka kpi kaka-na nda-wü de. Ah ge baka te engu ngbü ka-ye ta ezükü fi mere badi.

⁹Abarayama ta de wö ye Yisaka. Yisaka ta de kundu ye Levi, te di de kundu ye wü mürü gele ka-nih, wü di engä Yisaraye ne. Amba gbü sikpi ta te Abarayama to takpa la tete fü Miri Meleke-Sadiki ne, o Abarayama bi Yisaka ta nda la de. Ah baka te wü Levi to takpa kpah eyi fü Miri Meleke-Sadiki la guvu Abarayama. Te ah bala, Miri Meleke-Sadiki me-ye de mere kpara, te fa Levi, de wü kundu ye la, 'buru.

¹¹Teka ngü ka Riri, ta te Me to fü nih, wü di engä Yisaraye, gömö Müse ne, Riri la gü ba, ah le de wü mürü gele la di 'buru wü kundu ye Arona, gbü nguwa Levi. Amba, sidi nga mere bi wü re fütanga Müse, fü Me adu amala gara ngü, gü ba, "Ni ena atima gara mürü gele fü nih, te ena adi baka Meleke-Sadiki, teka fü engu areke ngü ezungba nih de wü ni, Me." Te mere bi wü mürü gele gbü nguwa Levi la, ena angbü ta ereke ngü ka-nih gbü jia Me fanü la, de bane Me du tima gara mürü gele fü nih, tine de. Fanü, mere bi wü mürü gele la ti areke ngü ka-nih gbü jia Me nda-wü de. Diri Riri la ti areke ngü ezungba nih de wü Me nda kpah de. Dela si-ngü te Me tima gara mürü gele, de engu koro asere to kaje ka küküwa fü nih, angü Me fü riri ka diri gele la eyi. Amba to mürü gele la, ah de kundu ye Arona nda de, angü ngü kaka ka-ye baka nda Miri Meleke-Sadiki.

13To mürü gele ka-nih ne, ah de Miri Yesu. Ah koro gbü nguwa Levi nda de. Engu ka-ye gbü nguwa Yuda. Riri ka Müse mala teka wü mürü gele gü neh fe? Riri la gü ba, wü mürü gele la di 'buru gbü nguwa Levi. Ah mala ngü teka nguwa Yuda nda de.

15Te di bala, nih ti eyi awu, gü ba, Me fü ngü ka diri Riri la eyi, angü engu du tima Yesu, gü ba, engu de mere mürü gele baka Miri Meleke-Sadiki.

16Me o Yesu baka mere mürü gele, neh teka ne? Wüh bi engu ta gbü nguwa Levi? A'a, Me o Yesu baka mürü gele, angü engu de kpara te ngbü ka-ye fi mere badi. Engu ti akpi nda de.

17Yi fi la nga ngü, ta te wüh ba teka Yesu gbü Ngari Me, gü ba, "De-ni, Me, ni o ye eyi mere mürü gele fi mere badi, baka mere Miri Meleke-Sadiki tane."

18Me du fü ngü ka riri ka diri gele la eyi, angü gele la ti adu areke ngü ezungba nih de wü Me nda tine de. Dela si-ngü te Me tima Yesu tete na, teka de engu koro, agü tamu to kaje fü nih, de wazi te fa ngü ka diri gele la afa. Te di bala, de nih o jia nih eküte Yesu, angü Yesu ti eyi areke ngü, te di ezungba nih de wü Me ne, duu me-ye.

20Kpah bala, ngü ka Yesu fa riri ka diri gele ka, teka kina te Me kina. Angü ta te wüh fe wü kundu ye Levi tete wü mürü gele ne, Me kina kina nda de.

21Amba, gbü sikipi te Me fe Yesu tete, Me gü ba, "De-ni, Me, ni kina kina eyi, gü ba, 'Ni o ye eyi mere mürü gele, te ena angbü fi mere badi, teka adi ereke ngü ezungba ni de wü kpara.' " Dela ngü ta te Me kina kina di. Engu ti afü ngü la nda de.

22Te di bala, ah le de nih wu, gü ba, ngü ka Yesu fa ngü ka mere bi wü diri mürü gele tane afa. Ah le kpah fü nih awu, gü ba, Yesu ti eyi aküwa nih fanü, angü engu tine eyi mere vüngüte ka-nih.

23Kpah bala, diri wü mürü gele la, wüh ta de kükürü wü kpara ka kotö ne. Te gara kpi eyi la, fü ewü angbü eo gara kpara gbü nguwa ewü la, da kiri ye te kpi la, teka de tima la di fi bü enü kpa engagira nü. Dela si-ngü te wüh sibi fa sü ne

24Amba, teka ngü ka Yesu, engu ti akpi tine de. Wüh ti ao gara kpara dada na kpah de. Angü engu ngbü eyi me-ye baka mere mürü gele, fi mere badi.

25Te di bala, te nih yi-ta Me te iri Yesu la, Me ena aküwa nih aküwa fi mere badi. Kükürü de, angü Yesu ngbü eyi fi da eyi-ta Me teka ngü ka-nih, de Me küwa nih.

26Wü di enga wüna, dela ngü te ma le amala fü yi. Yesu ka-ye me-ye de mere mürü gele ka-nih. Engu me-ye de kpara te ena aküwa nih. Angü engu de züka kpara, nzila, te ngü kaka reke gbü jia Me fa sü. Ah mere siti ngü nda kü de. Fü Me ayia ato mere wazi fefe na, adu ao engu ede ye, Mere Miri agbü kpi.

27Ngü ka Yesu fa ngü ka wü diri wü mürü gele tane ka. Angü Yesu to te-ye, akpi, teka afa nih gbü wü siti ngü ka-nih, cu de ngüte ye. Ah mere ngü la ngbee du

biringbö. Amba, teka ngü ka mere bi wü diri wü mürü gele, wüh de wü kükürü kpara ka kotö ne. Wüh ngbü ta kpah emere wü gara siti ngü. Teka ngü la, fü ewü angbü kpah ewa wü nü, eto ngüngüte fü Me, teka siti ngü ka-wü feke, teka de Me boro siti ngü ka-ani la. Wüh le teka angbü eto ngüte wü nü la bala, te nga wü sikpi 'buru, angü ngüte wü nü, ta te wüh ngbü ewete la, ti anza siti ngü nda de.

²⁸Te di bala, mene wü kpara ta te wüh o ewü wü mürü gele, baka te Müse mala gbü Riri ka-ye ne, wüh ta de kükürü wü kpara ka kotö ne, kpah baka nih. Amba, teka ngü ka Yesu, engu ka-ye de Ye Me. Wawazi na fa sü. Engu ka-ye de züka kpara gbü jia Me. Fü Me ayia ao engu baka to mürü gele ka-ye. Fü ah ayia akina kina, gü ba, tima ka Yesu ti anza nda de.

Ebere 8

¹Wü di enga wüna, mere kpeke ngü te ma le amala fü yi, ah dene. Miri Yesu de züka mürü gele ka-nih ka-ye me-ye, te ü kaje ka küküwa eyi fü nih. Titiñe engu ngbü engbü ede kpökpö ka Me, baka Mere Miri agbü kpä.

²Yesu reke ngü ezeñgba nih de wü Me eyi, agbü nzila sü kpaka Me. Sü la, ah baka Kambü ka Me de füh kotö ne nda de, angü Kambü ka Me de füh kotö ne, wü kpara ji me-wü de kpa wü. Amba zu Kambü ka Me de agbü kpä ne, Me mere e ka-ye cu me-ye.

³Tima ka wü mürü gele neh ene? Wüh ngbü ewete mere bi wü nü, teka adi eto ngüte ewü fü Me, teka afa siti ngü ka wü kpara di. Ah bala de? Amba baka te Yesu di de mürü gele ka-nih ne, engu to fü Me neh ene? Ah to zu ngüte ye.

⁴Amba, te Yesu ena adi ta fi bü füh kotö sene la, de bane engu ti angbü mürü gele nda de. Angü mere bi wü mürü gele la ta ladü esüka wü di enga Yisaraye, te ewü ngbü emere gele ka Me füh kotö ne. Amba Yesu ka-ye ladü agbü sü ka Me agbü kpä. Angü engu reke ngü ezeñgba nih de wü Me nza eyi.

⁵Amba tima de te mere bi wü mürü gele la ngbü ta emere de füh kotö de sene ne, ah ka-ye ta nda-ye bü kuru ngü, de te Miri Yesu du mere agbü kpä ne. Kpah bala, Kambü ka Me de füh kotö ne, ta te wüh ngbü emere gele ka Me gbügbü ne, ah ta kpah de kuru zu Kambü ka Me de agbü kpä ne. Angü Me sere ta zu Kambü ka-ye agbü kpä ne fü Müse. Fü Me ayia amala ngü fü Müse kpekepeke, gü ba, "Ye mere Kambü ka-ni la füh kotö sene, kpah baka engu te ni sere fü ye la."

⁶Amba teka tima ka Yesu, engu mere zu gele ka Me agbü kpä ne nza eyi. Angü Yesu reke ngü ezeñgba nih de wü Me eyi cu fa sü, fa nda diri wü mürü gele tane di ka. Kpah bala, Yesu nzö ngüte eyi de wü nih. Teka ngü la, titiñe Me eyi de mere vüngüte ka-nih. Fü Me adu amala ngü fü nih, gü ba, "Ni ena adu aküwa nih, teka ngü ka Yesu la." Te di bala, ngü ka küküwa te Yesu to fü nih ne reke fa ngü ka diri gele tane ka.

⁷Me nzö ngüte de wü kundu nih ta gügü. Fü ngü la ayia asiti, angü maguma wü kundu nih la ka-ye ta 'basu 'basu. Dela si-ngü te Me du nzö ngüte de wü nih kpah toto ne.

⁸Te Me wu dürü ngü ka wü kundu nih la, fü ah ayia amala ngü gömö mürü dofo ka-ye, gü ba, "Te gara, ni ena adu anzö ngüte de wü, wü kpara ka-ni, wü di enga Yisaraye, kpah toto.

⁹Amba to ngüte engu la, ah baka didiri na, ta te ni nzö de wü kundu wü ne, nda de. Ta gügü, ni nzö ngüte de wü kundu wü la, o wü kundu wü la di ta wü labi, gbü tö ka wü Ezepe. Fü ni ayia aküwa ewü esaka wü kpara ka Ezepe, angü wüh de wü vüngüte ka-ni. Fü ni ayia ato Riri ka-ni fü ewü gömö Müse. Amba wüh le aje Riri ka-ni la nda-wü de. Fü ewü angbü emere ngü ka-ni de maguma wü 'basu 'basu. Teka ngü la, fü ni ayia afü kürüfe ni fü ewü.

¹⁰Amba te gara, ni ena adu anzö ngüte de wü kpah toto. Amba ngü la ti angbü baka mene diri ngü tane nda de. Angü ni ena awu cinga wü, fü ni ayia aboro wü siti ngü ka-wü 'buru, teka züka maguma ni. Ni ti adu afi nga siti ngü ka-wü la tine de. Ni ena aba wü riri ka-ni la, ao emaguma wü, angü wü ena adu ace ngü ka-ni. Ni ena ale wü afa sü, angü ni ena adi de mere vüngüte ka-wü. Wü ena ale riri ka-ni kpah de maguma wü biringbö. Wü ena awu ngü ka-ni areke areke, te nga wü 'buru. Fü wü angbü eje ngü ka-ni mbi mbi mbi, da ele cu de maguma wü."

¹³Dela ta ngü te Me mala gömö mürü dofo ka-ye, gü ba, "Ni ena adu anzö ngüte te gara, de wü kpara ka-ni kpah toto," ne. Me mala ngü la bala, angü ngü ka diri ngüte, ta te engu nzö de ewü ne, siti eyi. Te e siti eyi la, mü ena amere di baye? Mü ena adu ace e la asidi, fü mü adu areke gara toto. Ah bala de? Te di bala, ah le de nih ce ngü ka diri gele la asidi, fü nih adu alala te to ngü ka Yesu ne.

Ebere 9

¹Diri wü mürü gele tane, ngbü emere nda-wü tima gbü Kambü ka Me, de te wüh ji füh kotö de sene. Fü ewü angbü efete wü riri ka gele, ta te Me to fü Müse ne, ereke areke.

²Wüh ye süka guvu Kambü ka Me la ta 'basu. Wüh gbala ta mere bongo baka ngisi la, kolo tütü na di. Mene gigena, de to kpa etanü ne, ah de mene de te wü mürü gele ngbü emere gele ka Me gbügbü na, te nga wü sikipi 'buru. Lamba ta ladü kpala, te wüh ngbü esiya, teka de ah di elofu sü kpa esambü la. Cangali ta kpah ladü kpala, te wüh ngbü eo ambata fefeh na, adi eto fü Me. Mene e'ba'basu guvu kambü, te di to kpa gbügbü ne, wü mürü gele 'buru ti ari gbügbü kpala nda-wü de. 'Duwa mere kpara füh kpökpö ka-ewü ngbü eri kpala me-ye, gbü re biringbö du biri.

⁴Gbü e'ba'basu guvu kambü la, gara cangali ladü, te wüh reke gbü diki-se, te wüh ngbü ecuru rü de züka se ye fefeh na. Mere züka Sanduku ta kpah ladü kpala, te wüh o züka wü e ka Me gbügbü. Wü e la baka zü-e, ta te Me ngbü eto fü wü di

enga Yisarayele, o wüh ngbü endoro tete na kpa etü gü ne. Bete ngbangba ka Arona, ta te Me to wazi gbügbü na, fü ah ayia ato kpa ye baka fu-e ne. Kpah bete wü fara da 'basu, ta te wüh ba wü Riri ka Me nzüka fefeh ne.

⁵Kuru mere wü malayika ka Me ladü, te wüh reke, o füh sanduku la. Fü mbula wü malayika la agbala te-ye füh sanduku la 'buru. Dela sü te mürü gele ngbü emoko ngüte nü tete, teka adi ereke ngü eze ngba wü kpara de wü Me di. Mere bi wü gara riri ka gele kpah ladü, amba ma le aza mere bi lö-ra, teka aro mö füh ngü la, nda-ra de.

⁶Mere bi wü mürü gele ta ladü, te ewü ngbü eri agbü gina guvu kambü la, te nga wü sikpi nde, teka adi emere gele ka mere Me kpala.

⁷Amba teka e'ba'basu guvu kambü la, 'duwa mere kpara füh kpökpö ka wü mürü gele la ngbü eri kpala me-ye. Ah ngbü eri kpala du biri, gbü re biringbö. Ah ri kpala bü kükürü kükürü bala ne de. Ah ngbü eza ngüte nü, angbü eri di kpala. Fü ah amoko ngüte la füh Sanduku de kpa esambü la, teka afa siti ngü ka-ye di, kpah bete wü siti ngü, de te wü kpara 'buru mere gbü mene re la.

⁸Diri Kambü ka Me la, wü kükürü kpara ri nda-wü kpala 'buru 'buru de. Si-ngü la, neh baye baye? Ngü la, Nzila Wazi Me ngbü esere fü nih, gü ba, gele de te wü mürü gele la ngbü ta emere ne, ah ti areke ngü ka wü kpara gbü jia Me nda de.

⁹Gbü wü ngü la, Nzila Wazi Me ngbü egü tamu ngü fü nih, gü ba, ngüte wü nü la ti afa wü kpara gbü siti ngü ka-ewü, nda kpah de. Ah ti azürü maguma wü kpara, de te ewü ngbü emere gele la, nda kpah de.

¹⁰Mere bi wü riri la, ah 'buru teka gele ka mato e fü Me. Wü gara gele la, ah teka ngü ka mazürü küte, de wü ngü ka zü-e, de wü gara. Angü wü kpara la ngbü emere wü gele la 'buru de wü e füh kotö ne, te ti areke ngü ka wü kpara gbü jia Me nda 'buru 'buru de. Amba enatikine dene, Yesu reke züka kaje eyi fü nih cu de ngüte ye.

¹¹Enatikine, Me o Yesu Kurisito eyi baka mere mürü gele ka-nih. Yesu mere nda-ye ngü la gbü Kambü ka Me, te wü kpara ji de kpa wü füh kotö ne, nda de. Ah ri mere nda-ye ngü la cu agbü sü ka Me agbü kpi. Nda Yesu, gele de te engu mere ne, ah fa nda wü mürü gele füh kotö ne 'buru, angü ah küwa nih eyi fi mere badi.

¹²E te Yesu za, ri di agbü sü ka Me kpala, ah za cu ngüte ye, ah de ngüte nü nda de. Angü ah kpi teka aküwa nih fi mere badi. Ah mere ngü la bala ngbee du biringbö, ah du nda nganga nda de.

¹³Gbü Riri ka Müse, te kpara le areke ngü ka-ye gbü jia Me la, kpara la ena aza meme, anga yiti, anü di kpaka mürü gele. Fü mürü gele aza nü la, awa, aza ngüngüte, amoko eküte kpara la. Amba ngü la ngbü ereke bü nzö küte kpara, ah ti anza siti ngü ka kpara la nda de.

14Amba, teka ngü ka Yesu Kurisito, wazi ngüngüte na fa ngü ka ngüte wü nü ka. Angü Yesu mere siti ngü nda kü de. Fü Nzila Wazi Me ayia ato wazi fefe na, fü ah ayia ato te-ye fü kpi, teka aküwa nih. Ngüte Yesu la tî eyi afa nih gbü siti ngü ka-nih 'buru fi mere badi. Te di tîne eyi bala ne, fanü fanü, cürü kpi tî angbü emere nih tîne de. Nih gbo nga ïrî Me, da emere tima kaka-na de tadu.

15Wü di engu wüna, Yesu reke to kaje eyi fü nih. Kpah bala, engu reke ngü ta te di ezungba nih de wü Me ne, eyi 'buru. Ah mere ngü la de ngüte ye, te engu tökö teka ngü ka-nih ne. Te di bala, nih tî eyi amaka züka ngü ka Me agbü kpî, baka te Me mala fü nih, te engu ï nih tete ne. Angü Yesu kpi ne, teka afa wü siti ngü, de te nih mere ne 'buru. Angü wazi nih teka amere mere bi wü rîrî ka gele, ta te Me to fü Müse ne, 'buru nda ma.

16Te gara engu ni mü kpi eyi la, yi tî eyi aye süka e-nga-kpa gbü nganga la de wü gara wü di engu ni mü. Amba te engu kpi nda la de la, mü ena aye süka wü e kaka, ba e-nga-kpa, neh baye baye? Mü tî amofu e kaka biringbö bane de! Te di bala, te Yesu ena akpi ta de la, de bane nih tî amaka küküwa kpah de.

18Kpah bala, ah ngbü ele ngüte teka areke ngü di ezungba nih, wü kpara, de wü Me. Dela si-ngü de te diri wü mürü gele tane ngbü ewa wü nü tete, teka adi eto ngüte ewü fü Me ne. Ah kpah baka ngü ta te Müse mere, gbü sîkpî te engu sere wü rîrî ka Me tete 'buru fü wü kpara. Ah za ta ngüte yiti, bala de ngu, fü ah ayia amoko füh buku, de te engu ba wü Rîrî la gbügbü na ne. Fü ah adu amoko ngüte la kpah gbü nzö wü di engu Yisarayeale 'buru,

20gü ba, "Ngüte de te ni ngbü emoko gbü nzö wü enatikine ne, ah baka e te wü nzö ngüte eyi de wü Me. Angü wü le wü Rîrî ka Me ne eyi 'buru, de maguma wü biringbö."

21Fü Müse ayia amoko ngüte la kpah füh Kambü ka Me, de wü e de ta te wüh ngbü emere gele di, de gbügbü na la 'buru.

22Angü Rîrî ka Müse mala, gü ba, ah le de wüh di ereke ngü ka wü e 'buru de ngüte wü nü. Te wüh ena angbü ta ewa wü nü fü Me, teka adi ereke ngü ka-wü di de la, de bane ngü ka-ewü tî ta areke gbü jia Me nda de. Dela si-ngü te Yesu kpi tete na, atökö ngüte ye, teka azürü siti ngü ka-nih ne.

23Kpah bala, Kambü ka Me de füh kotö ne, de wü ngü ka-ye, ah 'buru baka kuru ngü te di agbü kpî ne. Müse moko ngüte nü eküte wü e la mbi, teka de wü e la reke gbü jia Me, angü dela wü e te wü kpara mere me-wü de kpa wü. Amba Yesu Kurisito rî gbü Kambü ka Me de füh kotö ne nda de. Engu rî ka-ye agbü nzila sü ka Me agbü kpî, angü Yesu tökö cu ngüte ye, te reke fa sü ne. Tîtîne engu ladü agbü kpî kpala, da eyi-ta Me teka ngü ka-nih.

25Yesu rî agbü sü ka Me, nda nga ye anda, te nga re biri biri ne, nda de. Mere mürü gele ka wü di engu Yisarayeale ngbü ta erî te nga wü re biri biri 'buru, guvu mene Kambü ka Me, te wüh rî gbügbü 'daaa de ne, de ngüte wü nü esaka ye.

²⁶Te ngü ka Yesu ena adi ta baka nda wü mürü gele la, de bane engu ena akpi ta te nga wü re biri biri 'buru, akpo gbü sikipi ta te Me mere kotö ne tete, zalü akoro di enatikine. Amba ngü la bala nda de. Yesu kpi ka-ye ngbee du biringbö. Te di bala, kpi te Yesu kpi di du biringbö ne, kpi la ti eyi afa wü kpara gbü siti ngü ka-ewü 'buru.

²⁷De-nih, wü kpara ka kotö ne, nih ngbü ekpi neh du fe? Nih ngbü ekpi ngbee du biringbö. Sidi nga kpi la, fü nih adu akoro arü engagira Me, teka fü Me akolo ngü ka-nih.

²⁸Kpah bala, Yesu kpi ka-ye ngbee du biringbö. Angü ah ce te-ye fü kpi, teka anza siti ngü ka wü kpara 'buru, cu de ngüte ye. Fanü fanü, Yesu ena adu akoro füh kotö ne te gara. Amba engu du koro teka adu kpah akpi, teka afa nih gbü siti ngü ka-nih ne, nda tîne de. Yesu ena adu akoro füh kotö ne, teka abiti nih wü kpara ka-ye, te nih ngbü eo jia nih tengüngü ne. Engu ena aküwa nih, fü nih ago angbü agbü kpi kpala fi mere badi.

Ebere 10

¹Wü di enga wüna, dene ngü te ma le amala fü yi. Diri gele, ta te Me sere fü Müse ne, ti areke ngü ka-nih gbü jia Me anza nda de. Angü ngü ka gele la ka-ye bü kuru ngü, te ngbü esere ngü ka Yesu fü nih. Angü Yesu zu me-ye de kpara, te reke ngü ka-nih, o eyi mbi gbü jia Me. Te ah teka ngü ka diri gele la, ah le de mürü gele la di ewa wü nü, fü ah angbü eto ngüte ewü fü Me te nga wü re biri biri 'buru. Wüh ngbü emere ngü la enda nganga anda bala. Angü ngü ka gele la ti ta, teka areke ngü ka-nih gbü jia Me, nda de.

²Te diri gele la ena areke ta ngü te di ezungba nih de wü Me ne, anza ta eyi la, de bane wüh ena adu kpah adi emere gele la, enda nganga na anda? A'a! Wüh ti ta adu angbü emere gele la te nga wü re 'buru ne de.

³Fanü fanü, diri gele la ti teka areke ngü ka-nih gbü jia Me nda de. Tekka ngü la, fü ewü angbü emere gele la, te nga wü re 'buru, angü wüh ngbü fi bü efi nga wü siti ngü ka-wü, emaka.

⁴Kükürü de, angü ngüte wü nü la ti, teka areke ngü ezungba nih de wü Me, nda de. Ah le ka-ye cu ngüte Yesu Kurisito.

⁵Dela si-ngü te Me tima Yesu Kurisito, fü ah akoro füh kotö sene, aza küte baka nih, wü kpara, teka de engu kpi, teka aküwa nih. Angü, ta te Yesu ngbü ereke te-ye, teka akoro tete kpa füh kotö kpakine ne, ah mala ta fü Wö ye, gü neh fe? Ah mala ta, gü ba, "Wö ni, Me, ni ladü nzo. Ni to te-ni eyi 'buru 'buru teka amere ngü, de te ye ngbü ele ne. Angü ni wu eyi, gü ba, mere bi wü nü te wüh ngbü ewa fü ye ne, ngü la reke gbü jia ye nda de. Ngüte wü nü la ti anza siti ngü ka wü kpara nda de. Dela si-ngü te ye to küte di fü ni, teka de wüh mörö ni, teka fü ngüte ni anza siti ngü ka wü kpara, baka züka gele ka boro ngü, te ye ngbü ele." Dela ngü ta te wü mürü dofo ba gbü Ngari Me, teka kokoro ka Ye Me füh kotö ne.

- ⁸Ngü te Yesu mala fü Wö ye, gü ba, "Ni wu eyi, gü ba, mere bi wü nü te wüh ngbü ewa fü ye ne, ngü la reke gbü jia ye nda de.
- ⁹Wayi, ni ladü nzo. Ni to te-ni eyi 'buru 'buru, teka amere ngü te ye ngbü ele." Ngü la, ah baka e te Yesu mala, gü ba, ngü ka wü diri gele la nza eyi. Angü enatikine dene, ngüte Yesu du reke ngü la eyi cu me-ye.
- ¹⁰Angü Yesu to te-ye 'buru 'buru, teka amere ngü de te Me ngbü ele ne. Fü ah ayia amere tima ka-ye kpini kpini, anza 'buru, baka te Me mala fefe. Fü ah ayia akpi ngbee du biringbö, teka aküwa nih gbü siti ngü ka-nih fi mere badi.
- ¹¹Teka mere bi wü mürü gele ka wü di enga Yisarayele, wüh ngbü emere gele la, enda nganga anda. Wüh ngbü emömörö wü nü neh du fe, teka adi eto ngüte ewü fü Me? Amba ngüte wü nü la tī, teka areke ngü ka-nih gbü jia Me nda la fi de.
- ¹²Amba teka ngü ka Yesu, ah kpi ka-ye ngbee du biringbö. Fü ngüngüte na la ayia areke ngü ka wü kpara, te ewü le ngü kaka ne 'buru. Te Yesu reke ngü ka-nih nza tete, fü engu adu angbü füh kpökpö, gbü kokpa ka Wö ye agbü kpī, baka mere miri.
- ¹³Enatikine Yesu fi ladü engbü kpala, eci nga sikipi, te Me ena aza wü vügü kaka 'buru, ao esa lölö.
- ¹⁴Kükürü de, angü baka te Yesu kpi, fü ah atökö ngüte ye teka siti ngü ka-nih ne, ngüngüte na la zürü nih, wü kpara kaka, eyi 'buru. Ngüte Yesu la du reke ngü ka-nih eyi 'buru gbü jia Me. Gara ngü tīne eyi ma.
- ¹⁵Gbü wazi ka Nzila Wazi Me, wüh ba ngü la kpah eyi gbü Ngari Me, gü ba,
- ¹⁶"Me mala gü ba, 'Te gara, ni ena adu anzö ngüte de wü nih kpah toto. Amba ngü la tī angbü baka mene diri ngü tane nda de. Ni ena aba wü riri ka-ni la, ao emaguma nih, teka de nih mere e ace ngü la tīne de.'
- ¹⁷Fü Me adu kpah amala gara ngü, gü ba, 'Ni ena awu cinga nih, fü ni aboro siti ngü ka-nih 'buru, teka züka maguma ni.' " Dela ngü ta te Me mala gömö mürü dofo ka-ye gügü.
- ¹⁸Baka te Me boro siti ngü ka-nih eyi 'buru, teka züka maguma ye ne, nih ena adu angbü emere gele, da ewa wü nü, neh kpah teka ne? Ah le de nih ce ngü ka diri gele ace. Nih du, nih mere bala nda-nih tīne de.
- ¹⁹Wü di enga wüna, Yesu reke ngü te di ezungba nih de wü Me ne eyi de ngüte ye. Te di eyi bala ne, nih nü enü kpaka Me. Cürü mere e amere nih tīne de.
- ²⁰Angü Yesu ü to kaje eyi fü nih. Ah de kaje ka küküwa. Te nih le kaje dela la, fanü fanü nih ena anü akoro kpaka Me. Yesu ü kaje la, neh baye baye? Ah ü kaje la, angü ah kpi füh rü gbegete, teka aküwa nih.

- 21** Yesu me-ye de mere kpeke mürü gele ka-nih. Ah reke ngü ezengba nih de wü Me eyi 'buru reke areke, teka fü nih akoro züka wü kpara ka Me.
- 22** Te di bala, Me ngbü eyi eceka nih baka züka wü kpara ka-ye, angü ngüte Yesu zürü nih eyi nzila. Tekä ngü la, nih koro ekoro kpaka Me. Nih mere e akpe cürü tine de. Ah le de nih lala te ngü ka Yesu de maguma nih biringbö, angü nih za babatiza eyi te iiri na.
- 23** Nih zoro ngü ka Yesu de kpa nih 'basu, baka kina ta te nih kina te-nih di ne. Nih o jia nih 'buru eküte Yesu, angü engu ena adu akoro te gara, teka aza nih, anü di kpaka ye agbü kpï, kpah baka ta te engu mala fü nih ne.
- 24** Kpah bala, nih to te-nih, teka adi eto wazi fü wü bu nih, kpah da ele te-nih esüka nih, teka fü nih amaka wazi angbü emere züka ngü di.
- 25** Ah le kpah fü yi adi ebiti te-yi tundu de wü bu yi, teka adi egbo nga iri Me, da eto wazi esüka yi, teka fü yi alala fi gbü ngü ka Yesu. Angü wü gara kpara ce da ebiti te-wü de wü bu wü eyi. Amba yi mere e amere nda-yi bala de. Kükürü de, angü Yesu ena adu akoro fuh kotö sene kere.
- 26** Wü di enga wüna, nih le ngü ka Me de maguma nih 'buru biringbö. Nih mere e ace ngü la de. Angü, te nih du fü te-nih, gü ba, nih du le ngü la nda-nih tine de la, nih ena aküwa baye baye? Dela mere siti ngü, te siti gbü jia Me cu fa sü! Mene ngüte e te nih ena aza, teka areke ngü la di ne, ah de ngüte ne?
- 27** Te yi gü ba, ani le ngü ka Yesu de la, Me ena ato mere kuru te yi. Yi ti aküwa kpo fi de! Angü engu ena agü yi gbü mere wa, te ünü nda kü de!
- 28** Nih wu eyi, gü ba, ta gügü ne, te kpara le ngü ka Riri ka Müse de la, kpara la ti aküwa nda de. Wüh ena ai engu engagira wü kovo, teka agiri si-ngü kaka-na la. Te wü kpara 'basu, anga bata, mala ngü kaka eyi, gü ba, "Fanü fanü, ani wu siti ngü kaka eyi cu de jia ani la," wüh ena adu amere de engu baye? Wüh ena akolo ngü ka kpara la, fü ewü amörö engu asidi.
- 29** Te di bala, te mü le ngü ka Yesu de la, mü ena aküwa, neh baye baye? Ah ge baka te mü ngbü ekpa ngü ka ngüte Yesu, te tökö teka azürü siti ngü ka-mü ne. Angü ah ge baka te mü ngbü edoto Yesu esa lö mü la. Ah kpah ge baka te mü ngbü esoko Nzila Wazi Me, de te ngbü eto wazi fü nih ne. Te mü ngbü emere ngü bala la, Me ena ato mere siti kuru te mü.
- 30** Wüh ba ta ngü la gbü Ngari Me, gü neh fe? Me gü ba, "Ni ena ato kuru te siti wü kpara 'buru." Fü ah adu kpah amala gara ngü, gü ba, "Te wü kpara ka-ni ngbü kpah emere siti ngü la, ni ena ato kuru te ewü kpah ato."
- 31** Nih ceka ngü la mbi mbi mbi! Angü te Me to kuru te mü cu me-ye la, mü ti aküwa nda-mü de. Angü Me ka-ye de mere siti mürü wazi!

³²Wü di engä wüna, ma wu eyi, gü ba, yi to maguma yi fü Yesu eyi gügü. Te di bala, ah le de yi fi la nga wü züka ngü, ta te yi ngbü emere gügü ne. Angü, baka ta te yi to maguma yi fü Yesu ne, yi rü ka-yi ta kpekpeke. Ta te wü kpara ngbü eto cinga te yi teka ngü ka Yesu, yi kpe cürü nda-yi ta de. Yi zoro Yesu ta de kpa yi 'basu. Yi ce ngü kaka-na ta nda-yi de.

³³Wüh ngbü ta esoko wü gara kpara esüka yi, da emi ewü gbü jia wü kpara. Wüh ngbü ta ei wü gara yi, egü agbü ku. Fü wü gara yi angbü nda-wü ta da ele ta-ngü te wü bu wü, te wüh gü ewü agbü ku ne. Wüh ngbü ta egbene e ka wü gara yi, ece ewü de kpa wü kükürü. Gbü wü ngü la 'buru, yi kpe cürü ta nda-yi de. Yi ngbü ta de tadu te yi, angü yi wu kpo, gü ba, züka ngü ka-ani ladü agbü sü ka Me agbü kpi, te ti anza nda de.

³⁵Wü di engä wüna, ah le de yi i maguma yi ai! Yi mere e ace ngü ka Yesu de. Yi rü kpekpeke, adi emere 'duwa mene ngü te ena areke gbü jia Me, baka ta te yi ngbü emere gügü ne. Te yi mere bala la, Me ena ato mere tadu fü yi, fü ah adu aküwa yi fi mere badi, kpah baka ngü ta te engu mala fü yi ne.

³⁷Yi fi nga ngü de, Yesu te edu. Engu ena adu akoro kere. Engu ti ayiri tine de.

³⁸Yi fi la nga ngü, ta te Me mala, gü ba, "Mene wü kpara, te ewü le ngü ka-ni, Me, de maguma wü biringbö ne, ni ena aceka ewü baka züka wü kpara ka-ni fanü, fü ni adu aküwa ewü fi mere badi. Amba, te wüh ce ngü ka-ni eyi la, maguma ni ena anzu eküte wü."

³⁹Wü di engä wüna, ma wu eyi, gü ba, yi lala eyi gbü ngü ka Yesu Kurisito. Angü fanü fanü, yi le ngü ka Me eyi de maguma yi biringbö. Teka ngü la, Me ena aküwa yi aküwa fi mere badi. Ah ti ato kuru te yi tine de.

Ebere 11

¹Wü di engä wüna, nih ena ale ngü ka Me de maguma nih biringbö neh baye baye? Te nih le ngü ka Me de maguma nih biringbö la, nih ena awu, gü ba, Me le nih fa sü. Te di bala, wü züka ngü de te Me mala nganga fü nih ne, engu ena amere amere fanü. Amba nih ti awu ngü la de jia nih titine la de, nih ena adu awu wü ngü la te gara.

²Angü mere bi wü kpara ka Me ta gügü ne le ngü ka Me 'buru de maguma wü biringbö. Fü ngü ka-ewü la areke ta te Me afa cu sü.

³Te nih le ngü ka Me de maguma nih biringbö la, nih ti eyi awu, gü ba, Me o kotö ne bete kpi de wü e gbü wü 'buru me-ye. Angü, Me mala ta bü ngü de komö ye kükürü, fü wü e la ayia akoro!

⁴Yi fi la nga ngü ka Abele. Abele le ngü ka Me de maguma ye biringbö. Dela si-ngü ta te ngü ka nü kaka, de te engu wa fü Me ne, reke di gbü jia Me fa sü, fa ngü ka tari-e, ta te engä ni ye na to fü Me ne. Fü Me ayia aceka Abele baka züka kpara ka-ye, teka ngü ta te engu to maguma ye fü Me ne. Nih wu eyi, gü ba, Abele kpi ka-ye

ta eyi gügü, amba teka züka ngü kaka la, ah ge baka e te nih ngbü eyi eje riri na, te nih ngbü etanga ngü kaka gbü Ngari Me la.

⁵Yi fi la kpah nga ngü ka Enoka. Enoka le ngü ka Me ta kpah de maguma ye biringbö. Fü Me ayia aza engu cu ezükü bala, anü sü di agbü kpī, teka ngü ta te engu lala gbü nga Me ne. Enoka kpi ta akpi nda de. Angü wüh ba ta ngü tekaka gbü Ngari Me, gü ba, "Ngü ka Enoka reke gbü jia Me fa sü."

⁶Te mü le ngü ka Me de maguma mü biringbö de la, ngü ka-mü ti areke gbü jia Me kpah de. Angü, te mü le aku gba fü Me la, ah le de mü wu, gü ba, fanü fanü, Me le nih fa sü. Ah le kpah de mü wu, gü ba, Me ngbü eto wazi fü mene wü kpara, te ewü le ngü kaka de maguma wü biringbö ne.

⁷De yi fi la kpah nga ngü ka Nüwa. Nüwa le ta ngü ka Me de maguma ye 'buru. Angü Me mala ta ngü fü Nüwa, gü ba, "Te gara, mere ngu ena asi, fü ah ata sü füh kotö ne 'buru. Te di bala, ah le de ye reke zabu, teka fü ye aküwa gbügbü." Ngü ka ngu te si la, ah ta de ngü te wü kpara wu bala te enga gina nda-wü la de. Amba Nüwa ceka ta ngü la gbü jia ye ba wu nda de. Fü ah ayia aje riri ka Me. Fü ah adu areke zabu, kpah baka e te Me mala fefe na la. Fü Nüwa ayia ta aküwa esaka ngu la, de wü kpara ka-ye 'buru gbü zabu la. Fü wü gara kpara füh kotö ne ayia akpi 'buru, angü wüh le ta aje riri ka Me la nda-wü de. Dela si-ngü ta te ngü ka Nüwa reke di gbü jia Me ne, angü engu le ngü ka Me de maguma ye biringbö.

⁸Kpah bala, Abarayama kpah de kpara te le ngü ka Me de maguma ye biringbö. Me mala ta ngü fü Abarayama, gü ba, "Ye yia eyia, de ye ce gba ye, de ye go ngbü agbü gara ganzi sü, te ye wu ta gügü la de." Fü Abarayama ayia aje ri Me, fü ah ayia anü agbü tö la. Fü Me ayia amala kpah gara ngü fefe, gü ba, "Te gara, ni ena ato tö ne fü wü kundu ye, fü ewü angbü gbügbü fi mere badi."

⁹Amba Me to ta tö la fü ewü kere nda de. Abarayama ngbü ta endondoro, da ejiji gbü tö la sela, baka ganzi kpara. Ah ji ta züka kötī kpala nda de. Wüh ngbü ta era bü esa wü gugu. Ye ye na Yisaka ake kundu ye na, de iri ye Yakobo ne, wüh mere ta kpah bala. Amba wüh ceka ngü ka Me la gbü jia wü baka wu nda-wü de. Wüh o jia wü fi bü teka ngü te Me mala fü ewü ne, angü wüh wu eyi, gü ba, te gara Me ena ato züka kötī fü ani, te Me reke cu me-ye tüngü ani, te ena angbü fi badi.

¹¹Fütanga ngü la, fü Me adu amala gara ngü fü Abarayama, gü ba, "Abarayama deyī, wü kundu ye ena asibi te gara, akoro kpah coboro baka wü küfara etongo kpī." Amba ngü te Me mala la, Abarayama ceka gbü jia ye baka wu kpah de. Angü baka te wü Abarayama za te-wü ake Sara, teka mere bi wü re, wü bī ye nda-wü de. Wüh gbe ka-wü tine eyi cu agbe. Amba wüh o jia wü nzö eküte Me, teka awu ngü te engu ena amere. Fü Me ayia ato wazi fü wü Abarayama ake Sara de wüh bī ye. Te ah ena adi ta gbü fingangü ka-nih, de bane nih ena amala ta, gü ba, Abarayama gbe eyi. Wawazi te engu ena abī ye di tine eyi ma. Amba wazi ka Me fa ka-ye sü! Fü Me ayia ato wazi fü Abarayama, fü Abarayama adu abī ye. Fü yeye na la abī wü jaji komoko 'basu. Fü wü jaji komoko 'basu la adu abī mere bi wü jaji.

Fü wü kundu ye Abarayama la adu asibi gbe coboro, baka küfara agbü kpī la. Ngü la mere te-ye bala kükürü de, angü Me to wazi fü Abarayama, teka te engu to maguma ye 'buru fü Me ne.

13Wü kpara te nih ngbü emala nga ewü ne, wüh le ta ngü ka Me de maguma wü 'buru biringbö, zalü koro di gbü sīkpī te wüh kpi tete na. Wü zūka ngü ta te Me mala, gü ba, ni ena amere fü ewü ne, Me mere ta wü zūka ngü la fü ewü kere nda de. Te di bala, wüh ceka ta ngü ka Me la gbü jia wü baka wu ne nda-wü de. Wüh o to wü 'buru te ngü te Me mala la, angü wüh wu kpo, gü ba, Me tī eyi amere wü ngü la fü ani te gara, gbü sīkpī ka-ye te engu fe me-ye. Fü wü kpara la angbü ta de tadu teka ngü la. Wüh o ta maguma wü teka wü ngü füh kotö ne nda-wü de, angü wüh wu kpo, gü ba, "Gba ani füh kotö sene nda ma. Ani ngbü bü ejiji füh kotö ne, da endondoro baka wü ganzi kpara la."

14Te kpara mala ngü bala la, nih tī eyi awu, gü ba, zūka gba ka na ena adi ladü kpa te gara sü.

15Te wü kpara la ena ao maguma wü ta, teka wü e de füh kotö ne la, de bane wüh ena amala, gü ba, "Ani le angbü füh kotö sene ayiri ayiri."

16Amba wüh o maguma wü ka-wü teka sü ka Me agbü kpī. Tekä ngü la, fü ngü ka-ewü ayia areke gbü jia Me. Fü Me angbü de tadu, angü wü kpara la koro eyi vüngüte ka-ni. Fü Me ayia aza ewü agbü zūka sü ka-ye agbü kpī, te engu reke fü ewü ne.

17Ta gügü, Me mala ngü fü Abarayama, gü ba, "Mene kundu kundu ye, te ni mala nganga fü ye ne, wüh ena abī engu gbü nguwa Yīsaka. Angü ni, Me, ni fe ka-ni Yīsaka." Gbü gara sīkpī, fü Me ayia are maguma Abarayama, gü ba, "Ye za ye ye biringbö la, de ye wa engu fü ni la'bi tete." Amba Abarayama fi nga ngü la de maguma ye 'basu 'basu ne nda de. Ah le ngü ka Me la zu de maguma ye biringbö. Fü ah ayia aza Yīsaka, anü di, teka awa, ato la'bi tete, baka te Me mala fefe na la.

19Angü Abarayama wu eyi, gü ba, wazi Me ladü teka amere wü ngü 'buru. Fü ah afi ngü la, gü ba, "Te ah bala, Me ena adu azükü Yīsaka gbü kpi la." Fü Abarayama ayia aza mere maguruma ka-ye, teka awa ye ye la di. Fü Me ayia atiri engu, gü ba, "Abarayama deyī, ye ce engu ece! Ye mere e awa engu de!" Ngü la, ah ge baka te Me zükü Yīsaka eyi gbü kpi la fanü fanü.

20Yīsaka ta kpah de kpara te le ngü ka Me de maguma ye biringbö. Fü engu ayia aza wü di ye 'basu ne, wü Yakobo ake Esawu, ayia asere ngü ta te Me mala fü ewü, gü ba, "Te gara, ni, Me, ni ena ato tö la 'buru fü wü ne."

21Yakobo le ta kpah ngü ka Me de maguma ye biringbö. Ta te engu wu, gü ba, sīkpī ka kpi ka-ni eyi gbamari ne, fü ah ayia aza wü kundu ye 'basu, wü di Yüsefa, ayi-ta Me tüngü ewü, de Me to wazi fü ewü. Fü ah ayia ari te-ye te ngbangba ka-ye, agbo nga Me.

22Yüsefa le ngü ka Me kpah de maguma ye biringbö. Yüsefa ngbü ka-ye ta agbü Ezepeto kpala, teka mere bi wü re. Te engu gbe tete, fü engu ayia afi nga tö, ta te Me mala ngangga fü ewü, gü ba, "Te gara, ni, Me, ni ena ato tö la fü wü kundu ye Abarayama ne." Fü Yüsefa awu, gü ba, te ah bala la, te gara wü nguwa ani ena adu, ago angbü agbü tö engu la. Fü Yüsefa ayia amala ngü fü wü di ye kpekpeke, gü ba, "Te gara, te wü yia eyi, teka ago agbü tö ka-ani la, wü za kö ni, wü go di agbü tö te Me ena ato fü ani ne."

23De yi fi la kpah nga ngü ka wü wö ye Müse. Wü wö ye Müse, wüh ta kpah wü kpara, te ewü le ngü ka Me de maguma wü biringbö. Gbü wü re la, miri ka Ezepeto to ta riri, gü ba, "Ah le de wüh di emörö wü jürü jaji komoko ka wü Yisaraye, te wüh ngbü ebï ewü ne, 'buru asidi." Amba, baka te wüh bi Müse, wü wö ye na ake ni ye na ceka ta engu baka züka mbarase, te ngü kaka ena areke gbü jia Me afa sü. Te di bala, fü ewü ayia ai maguma wü, ayia aza vürü Müse, awo teka fe bata, angü wü marajümiya ka miri ena amaka engu. Fütanga ngü la, fü mbarase ka miri, ye würüse, anü amaka vürü Müse. Fü ye würüse la aza engu, adu di, teka aga engu engu ye tete, angü mbarase la su ta gbü jijia fa sü.

24Kpah bala, cu Müse le ngü ka Me kpah de maguma ye biringbö. Kükürü de, angü baka te engu ga koro mere komoko tete, fü engu awu cinga, te wü di engu Yisaraye ngbü ezü, esaka wü kpara ka Ezepeto ne. Fü ah adu afi, gü ba, "Ni le de wüh i ni kundu ye miri ka Ezepeto tine de. Angü ni ka-ni nda-ni de engu Yisaraye."

25Te engu ena ao jia ye ta teka züka wü e, te miri ka wü Ezepeto la ngbü eto fü ye ne, de bane engu ti ta eyi angbü de tadu teka ngü la. Amba Müse le ace ngü ka Me, teka tadu ka wü e füh kotö, te ena anza anza ne, nda de. Angü ah wu eyi, gü ba, wü di engu Yisaraye ka-wü de wü kpara ka Me, te Me le ngü ka-ewü fa sü. Fü Müse ayia ale teka de ni zü cinga, teka ale ta-ngü te wü di engu ni ni, wü di engu Yisaraye. Fü wü kpara ka Ezepeto angbü efala engu ka ngü la. Amba Müse fi nga ngü ka-ewü la nda de. Ah ngbü eo jia ye 'duwa teka Miri te Me ena atima te gara, teka aküwa wü kpara ka-ye ne. Kükürü de, angü Müse wu eyi, gü ba, wü züka ngü te Me ena ato ne, ena afa wü züka ngü ka miri ka Ezepeto la ka.

27Fütanga mere bi wü re, fü Müse ayia aküwa wü di engu Yisaraye esaka miri ka Ezepeto la. Angü Me sere eyi fefe, gü ba, "Ni ena atima malayika ka-ni, teka ato kuru te wü kpara ka Ezepeto la." Fü Müse ayia amala ngü fü wü di engu Yisaraye, gü ba, "Ah le de wü za ngüte kambiliki, de wü 'büra eküte wü möngiti ka-wü. Te malayika ka Me la wu ngüte kambiliki la, ah ti amörö wü jaji ka-wü de." Fü wü di engu Yisaraye ayia amere ngü la bala, baka te Müse mala la. Fü malayika la ayia akoro amömörö bü wü jaji ka wü kpara ka Ezepeto. Fü Müse ayia aza wü di engu Yisaraye, akoro de ewü agbü Ezepeto asidi, anü sü de ewü agbü gü. Miri ka Ezepeto le ta atiri ewü agbü Ezepeto kpala, amba Müse le aje riri ka miri la nda de. Ah je ka-ye ta nzö ngü ka Me, angü ah wu eyi, gü ba, wazi Me fa wazi miri ka Ezepeto la ka-ye afa.

29Wü di enga Yisaraye la, ta kpah wü kpara, te ewü le ngü ka Me de maguma wü biringbö. Angü, baka ta te wüh nü koro eküte mere siti yi-ngu ne, fü Me ayia amala fü ewü, gü ba, "Wü kö ngu la ekö." Fü ewü ayia aje ngü ka Me la. Fü Me ayia aü kaje fü ewü gbü jia ngu la. Fü wü di enga Yisaraye la ayia akö ngu la füh kagara sü. Fü wü marajümiya ka miri ka Ezepe to, ta te wüh ngbü eliki nga wü di enga Yisaraye la ne, ayia arī kpah gbü nga wü di enga Yisaraye la. Te wü marajümiya la koro tete kpa etü ngu la, fü Me ayia alügü ngu la da ye. Fü ngu la ata ewü, amörö ewü 'buru.

30Fütanga ngü la, te wü di enga Yisaraye la nü koro tete agbü tö ka-wü, wüh ce ngü ka Me nda-wü de. Wüh ngbü fi bü ele ngü ka Me de maguma wü biringbö. Fü ewü akpo angbü ejiji ekere 'baranga ka gara mere köti de iri ye Yeriko ne, teka wü sīkpī lorozi. Kükürü de, angü ah de ngü te Me mala fü ewü me-ye. Fü 'baranga la ayia amürü, atī 'buru kötö. Fü wü di enga Yisaraye la ayia arī gbü mere köti la, amere gü, amömörö wü vügü ka-wü la 'buru, kpah baka te Me mala fü ewü ne.

31Gara würüse ta ladü agbü Yeriko la de iri ye Rakaba. Engu kpah de kpara te le ngü ka Me de maguma ye biringbö. Angü ah küwa ta gara wü di enga Yisaraye la, te ewü zi te-wü, nü rī agbü Yeriko ne. Teka ngü la, gbü sīkpī te wü di enga Yisaraye la mörö wü kpara gbü Yeriko tete na ne, wüh mörö Rakaba, de wü mürü ye, nda-wü de.

32Wü di enga wüna, ma ena amala fü yi, agü neh fe? Angü gina wü kpara ka Me, ta te ewü le ngü ka Me de maguma wü biringbö ne, wüh sibi fa sü! Dada te ma ena amala nga ewü biri biri 'buru ne, nda ma. Baka Gidona, Baraka, Simasona, Yefeta, Davidi bete Samüwele, de mere bi wü gara mürü dofo ka Me, te ma tī atanga iri ewü anza 'buru ne, nda-ra de.

33Me mala ta ngü fü wü kpara la biri biri 'buru, gü ba, "Ni ena ato wazi fü wü." Fü wü kpara la ayia ale ngü ka Me la de maguma wü biringbö. Fü Me ato kpah wazi la fü ewü fanü. Teka ngü la, fü wü gara ewü amaka ta wazi, teka agü gü di de wü gara miri, te ewü di de wü vügü ka-ewü ne, fü ewü ayia aza esaka ewü. Wü gara wü kpara ka Me la, wüh de wü miri. Fü ewü amaka wazi, teka adi ekolo ngü ka wü kpara ka-wü tīne ereke areke. Nda wü gara, kami le ta teka amörö ewü, azü, fü Me ayia aküwa ewü gömö wü kami la.

34Nda wü gara, wü vügü ka-ewü le ta asötö ewü, amörö, anga acuru ewü acuru gbü wa. Fü Me ayia aküwa ewü gbü wü kpeke ngü la. Wazi wü gara ewü ta nda ma. Fü Me ayia ato wazi fü ewü. Fü ewü adu akoro kpeke wü kpara. Fü ewü ayia agü gü de wü vügü ka-wü, afa wü vügü la ka.

35Wü gara ewü ta de wü würüse, te wü di enga ewü kpi akpi. Fü wü würüse la alala fi bü gbü ngü ka Me, de maguma wü biringbö. Fü Me ayia azükü wü di enga ewü la gbü kpi. Wü gara kpara ka Me maka ta cinga teka ngü ka Me. Angü wü vügü miki ta wü gara ewü, mörö ka. Amba wüh le ace ngü ka Me nda-wü fi de! Kükürü de, angü wüh le ngü ka Me de maguma wü biringbö. Wüh wu kpo, gü ba,

Me ena adu azükü ani te gara, fü ah ato to küte fü ani. Fü ani adu angbü tîne de wü Me fi mere badi. Angü wüh le amaka züka ngü füh kotö sene nda-wü de.

³⁶Wüh ngbü süsüma wü gara wü kpara ka Me la ta asüsüma. Fü wü kpara angbü efala gara ewü. Wüh i wü gara ewü ta, gü gbü ku.

³⁷Wüh sötö ta gara wü kpara ka Me la, mörö de teme. Wüh dorö wü gara ewü, mörö ta de maguruma. Wüh de tü wü gara, kolo cu gbö! Amba wü kpara ka Me la ce ta ngü ka Me, teka wü cinga la, nda-wü de. Fü ewü adu aliki gara ewü agba wü kpah cu asidi. Fü wü kpara ka Me la akpe angbü ewo te-wü tîne agbü gü, de kpa wü kükürü. Bongo eküte ewü tîne kpah ma. Fü ewü angbü eto tîne bü wü konü eküte wü. Fü ewü angbü endondoro tîne bü faaa! Sü te wüh ena angbü tete mbi bane, tîne kpah ma. Wüh ngbü enü da era bü gbü wü gö da, de wü görö-zi. Amba gbü wü cinga la 'buru, wüh lala ka-wü fi bü gbü ngü ka Me de maguma wü biringbö. Wüh ta de wü kpeke kpara ka Me fanü fanü! Angü wü ngü füh kotö ne du ngbü gbü jia ewü, baka töndö ngü kükürü.

³⁹Dela 'buru wü ngü ka gina wü kpara ka Me ta gügü, te ewü le ngü ka Me de maguma wü biringbö ne. Fü ngü ka-ewü la areke gbü jia Me afa sü. Amba küküwa ta te Me mala ngang, gü ba, "Ni ena ato fü ewü ne," wüh maka füh kotö sene nda-wü de.

⁴⁰Kükürü de, angü Me le de wü gina wü kpara la maka küküwa fi mere badi, kpah baka te nih maka, 'duwa teka ngü ka Yesu ne.

Ebere 12

¹Wü di enga wüna, dela ngü ka diri wü kpara ka Me ta gügü ne. Wüh le ta ngü ka Me, zu de maguma wü biringbö. Enatikine, wüh ladü agbü kpī kpala eceka nih. Te di bala, ah le de nih rü kpah kpekpeke baka nda-ewü la. Nih ce wü siti ngü asidi, teka fü nih anü de ngü ka Me kpa engagira nü. Nih mere e andiri, ace ngü ka Me la de. Nih tüka te-nih, de nih nü fi bü kpa engagira nü.

²Nih o jia nih eküte Yesu, angü engu ü kaje ka Me fü nih me-ye, teka fü nih anü akoro kpa te adu kaje la. Nih fi la nga cinga te Yesu zü teka nih ne. Te di bala, ah le de nih lala fi bü gbü nga Yesu, da etüka te-nih gbü wü cinga ka-nih, kpah baka nda Yesu. Angü wüh za engu, bere füh rü gbegete. Fü ah ayia akpi. Wüh ngbü ta efala engu, da eto lümü tete. Amba ah ce ngü ka Me, teka ngü ka lümü la, nda de. Ah o jia ye nzö teka tadu, te ni ena amaka te gara ne. Fü engu ai maguma ye, arü kpekpeke. Enatikine, engu ladü agbü kpī, gbü kokpa ka Me, baka Mere Miri.

³Wü di enga wüna, fanü fanü, ah le de yi fi la nga ngü ka Yesu, ta te wü vügü kaka kpü engu di 'duwa sürüsürü ne. Wüh to ta mere cinga te Yesu, amba Yesu ce ta ngü ka Me nda de. Te di bala, ah le de yi rü kpekpeke kpah bakaka. Yi mere e ace ngü ka Me teka ngü ka cinga de.

- ⁴Ma wu eyi, gü ba, siti wü kpara ngbü eyi eto cinga te yi, teka ngü ka Yesu. Amba, wüh mörö gara süka yi nda-wü la kpah de. Te di bala, ah le de yi rü kpekpeke!
- ⁵Nih de wü di Me. Te di bala, ah le de yi fi la nga züka ngü, ta te wüh ba gbü Ngari Me gügü, gü ba, "Me ngbü erī nih kpekpeke, angü nih de wü di ye na, te engu ngbü ele cu de maguma ye. Me ngbü ece wü cinga angbü emere nih bala, angü ah le de jia nih mba amba, teka fü nih andri, akoro kpekpeke. Te di bala, ngü ka wü cinga la mere e asiti fingangü ka-nih de."
- ⁷Wü di enga wüna, te cinga ngbü emere nih la, nih i maguma nih ai, de nih rü kpekpeke. Kükürü de, angü gbü wü ngü la, Me ngbü dela erī nih, angü nih de wü di ye na. Te wü di mü ladü la, mü tī arī ewü de? Mü tī eyi arī ewü kpekpeke, teka fü jia ewü amba.
- ⁸Yi fi la nga ngü te Me ngbü erī yi di ne. Te yi le de Me rī ani de la, yi ena adi zu wü di Me, neh baye baye?
- ⁹Ta te nih di la wü jürü jaji ne, nih je rīrī ka wü wö nih de? Wü wö nih la ngbü ta erī nih, teka de nih koro kpekpeke. Ah bala de? Te di bala, ah le de Me di kpah erī nih, angü engu me-ye de mere Wö nih. Ah ngbü emere bala teka de nih le rīrī ka-ni, fü nih aküwa te gara, angbü fi mere badi kpaka ni agbü kpī.
- ¹⁰Wü wö nih la ngbü ta erī nih, baka ngü te di 'be te nga jia wü. Amba Me ngbü nda-ye erī nih, teka de nih di emere wü ngü 'buru mbi, baka te engu ngbü ele, teka de ngü ka-nih ngbü kpah baka nda-ni.
- ¹¹Ta te wö mü ngbü erī mü kpekpeke ne, mü ngbü ta de tadu teka ngü la? A'a! Ngü la ngbü ta eke te mü efa sü! Amba te mü i maguma mü gbü ngü te Me ngbü erī mü di la, mü ena adu amaka wazi bete züka ngü, teka angbü emere wü ngü, te ena areke gbü jia Me.
- ¹²Wü di enga wüna, dela ngü te ma le amala fü yi. Ah le de yi ce ngü ka maguma 'basu 'basu. Yi i maguma yi, fü yi arü kpekpeke.
- ¹³Ah le de yi di emere wü ngü te züka kaje, ba e te Me ngbü ele, teka fü wü bu yi, te ewü ndri gbü ngü ka Me la de ne, adi efa nga yi. Angü te yi mere bala la, wüh tī adürü te kaje ka Me de. Wüh ena amaka wazi, fü ewü arü kpah kpekpeke baka yi.
- ¹⁴Wü di enga wüna, ah le de yi o to yi 'buru, teka adi engbü de wü bu yi de maguma yi biringbö. Kpah bala, ah le de yi o to yi kpah, teka adi emere ngü te ena areke gbü jia Me. Angü te ngü ka-yi reke gbü jia Me nda de la, yi tī akoro agbü sü ka Me agbü kpī ne kü de.
- ¹⁵Ah le de yi ceka te-yi 'be, angü gara yi ena adürü te kaje ka Me asidi. Kükürü de, angü te wü gara yi kpo eyi emere siti ngü la, ngü la ena asiti fingangü ka wü bu ewü, fü ewü adu ace ngü ka Yesu.

16Yi ceka te-yi 'be. Yi mere e adi egiri wü würose anga wü komoko 'daaa de. Yi o jia yi bü duu te wü wara yi, anga wati yi biringbö. Kpah bala, yi mere e aceka ngü ka Me baka töndö ngü kükürü ne de. Yi fi la nga ngü ka Esawu, ta te engu mere ne. Engu ta de gina ye Yisaka me-ye. Te di bala, wö ye na ena afe ta engu, ao ba mürü köti sidi nga ye. Fü Me ato ta mere wazi fefe. Amba ngü la mere ta te-ye bala nda de. Kükürü de, angü ngü ka Me ngbü ta gbü jia Esawu baka kükürü ngü. Angü gbü gara sikpi, tala yia ta mere Esawu. Fü ah adu amala ngü fü engu ni ye, de iri ye Yakobo ne, gü ba, "Te ye to mba engu zü-e fü ni la, ni ena ace wazi, de te Me ena ato fü ni baka gina ye ne, 'buru fü ye." Ngü ka e-mazü siti ta fingangü ka Esawu bü me-ye, fü ah ayia ace ngü ka Me ka.

17Sidi nga ngü la, fü Esawu ayia anü kpaka wö ye, anda'ba te-ye fefe, de ah ku gba fü Me, teka de Me to wazi fü ni, de ni ngbü te gara da wö ni. Wö ye na ti ta eyi ato wazi la fefe na? A'a, ah ti nda de! Fü Esawu angbü egiri kaje, da eku gba cu de ngura, teka de ni reke ngü la, amba ngü la siti ka-ye ta eyi 'buru 'buru. Kükürü de, angü Esawu ceka ta ngü ka Me baka töndö ngü. Te di bala, wü di engu wüna, yi mere e angbü efala ngü ka Me baka Esawu ne de.

18Wü di engu wüna, cürü ti amere nih, da enü kpaka Me, tine de, teka ngü ka züka maguma kaka guvu Yesu ne. Ta gügü, te Me koro ro mö tete fü wü kundu nih, kpa füh mere da de iri ye Sinayi ne, ngü la ta baye? Ngü la to ta mere cürü te ewü de? Angü wüh wu ta mere te-wa, te ngbü eci, da embele sü ambele füh da la. Fü sü la ayia ati 'duwa ngbuka! Fü ülele angbü eü 'duwa lelele!

19Fü ewü angbü eje ri Me, te ngbü ero mö fü ewü de mere ri ye, da engböngbö sü 'duwa ba-neh-ene-la! Fü ngü la ato mere cürü te ewü. Fü ewü anda'ba te-wü fü Müse, gü ba, "Ani le de Me ro mö tine cu me-ye fü ani de."

20Fü Me ayia amala ngü fü ewü, gü ba, "Wü mere e amofu sü ne de! Angü, te kpara li kpa füh da kpakine la, ah le de wüh mörö engu amörö! Anga te meme li kpakine la, wü sötö engu de teme, mörö asidi." Fü cürü adu ta ari te wü kpara la afa cu sü.

21Cürü ngbü ta kpah cu emere Müse amere. Fü ah amala ta ngü, gü ba, "Küte ni ngbü eyi ayi ka cürü!"

22Wü di engu wüna, to ngü ka Me te engu to fü nih ne, ah de mere züka ngü te reke fa sü. Angü nih ti eyi akoro kpaka Me, agbü sü kaka agbü kpi, te wüh ngbü ei, gü ba, "To Yerüsalema" ne. Fü nih angbü egbo nga iri Me kpala, de wü mere bi wü malayika kaka de mere tadu.

23Nih ena abiti te-nih tundu de wü kpara ka Yesu 'buru agbü kpi, angü Me ba iri nih eyi 'buru gbü buku ka-ye. Nih ena angbü egbo nga iri Me agbü kpi kpala, de wü gara kpara kaka, de te wüh kpi eyi ne. Angü wüh ka-wü titine ladü, da egbo nga iri Me kpala. Nih ena awu Mere Miri ka-nih, Yesu, te ena aye süka ngü ka wü kpara 'buru me-ye mbi mbi mbi.

²⁴Angü Yesu kpi eyi teka ngü ka-nih. Ngüngüte na fa nih gbü wü siti ngü ka-nih eyi. Ta te Kayîna mörö Abele tete ne, ngüte Abele ngbü ta eku gba fü Me, teka de Me to kuru te Kayîna, teka siti ngü, de te engu mere la. Amba ngü ka ngüte Yesu reke ka-ye fa sü, angü ngüte Yesu ngbü eku gba fü Me, teka de Me boro siti ngü ka-nih. Te di bala, nih mere e ace ngü ka Yesu de.

²⁵Wü di enga wüna, yi ceka ngü la mbi mbi mbi! Yi mere e amere ngü ka Yesu de maguma yi 'basu 'basu de. Ta gügü, Me ngbü ero mö fü wü kpara ka-ye füh kotö sene, gömö Müse de wü gara mürü dofo. Wü kpara ta te ewü mere ngü la de maguma wü 'basu 'basu ne, wüh küwa eyi? A'a, wüh küwa nda-wü de! Titiine Me ngbü ero mö fü nih cu gömö Yesu, te di de Yeye ne. Te ah bala, te nih ngbü emere ngü ka Yesu de maguma nih 'basu 'basu la, nih ena aküwa, neh baye baye?

²⁶Angü, ta gügü, te Me ro mö tete fü wü kundu nih ne, tö yiki ta ayiki teka ri Me la. Sidi nga mere bi wü re, fü Me adu amala ngü fü gara mürü dofo ka-ye, gü ba, "Te gara ni ena ayiki tö ne, de wü e gbü ye 'buru, abe kpah te kpä mini."

²⁷Si-ngü gbü ngü la neh baye? Si-ngü la ena adi bane, angü Me ena ayiki wü e, de te engu mere füh kotö ne 'buru, fü ah anza ngü ka-ewü. Me ena anza ngü ka wü e füh kotö ne, neh teka ne? Ah ena anza ngü ka wü e la bala, teka de ngü ka-ni, Me, ngbü duu me-ye, fi mere badi.

²⁸Wü di enga wüna, dela ngü te ma le amala fü yi. Nih mere e ace ngü ka Yesu de. Nih lala fi bü gbü nganga. Me ka-ye de Mere Miri ka-nih. Nih nda-nih de wü di ye na. Ah le de nih di egbo nga iri Me, da ecu ngüngü na de maguma nih biringbö.

²⁹Kükürü de, angü wazi Me fa sü. Engu ka-ye ba mere wa, te ena acuru wü kpara 'buru, te ewü le ngü kaka de la.

Ebere 13

¹Wü di enga wüna, ah le de yi di ele te-yi esüka yi, angü yi tîne eyi 'buru wü di enga ni biringbö, guvu Yesu Kurisito.

²Te wü ganzi kpara koro agba yi la, fanü fanü, ah le de yi za ewü gbü mürü ba wü ngba ka-yi tete. E-wu neh da, wü kpara de bala, wüh ena adi ka-wü wü malayika ka Me, te Me tima ewü me-ye fü yi. Angü wü gara kpara za ta wü malayika gbü mürü kpah bala, amba wüh wu de, gü ba, wüh de wü malayika ka Me.

³Te wü gara wü bu yi ngbü ezü cînga, anga wüh gü wü gara ewü gbü ku la, ah le de yi di ewu cînga ewü, fü yi adi ele ta-ngü te ewü. E-wu neh da, te gara yi ena azü cînga kpah baka nda-ewü la.

⁴Ah le de yi di eo jia yi bü duu te wü wara yi, anga wü watî yi, biringbö, angü dela ngü te Me ngbü ele. Yi mere e adi emere waza de. Anga te yi za te-yi la de la, yi mere e adi egiri wü würüse, anga wü komoko 'da 'da 'da kpah de. Angü Me ngbü eceka wü ngü de te yi ngbü emere la. Engu ena ato kuru te wü kpara, de te ewü ngbü emere wü siti ngü de bala ne, ato.

⁵Yi mere e adi ekpi gümü e de. Yi mere e ao maguma yi teka mere bi jiase kpah de. Angü Me de kpara te ngbü eceka kpī fütanga nih me-ye. Engu mala eyi cu me-ye, gü ba, "Ni tī ace nih kpikpi nih kpo fi de." Ah le fü nih angbü de tadu teka ngü la.

⁶Nih i maguma nih, nih rü kpekpeke, angü nih wu ngü de te wüh ba gbü Ngari Me, te gü ba, "Me ladü tundu de nih, engu ngbü eto wazi fü nih ka-ye me-ye. Te di bala, cürü mere e amere nih tīne de, angü wazi wü vügü tī afa nih nda de."

⁷Ah le de yi fi la nga ngü ka wü kovo, ta te ewü rī yi de ngari Me te enga gina ne. Wüh ngbü ta emere ngü baye? Te di bala, ah le de yi le ngü ka Yesu Kurisito de maguma yi biringbö, kpah baka nda-ewü la.

⁸Yesu Kurisito tī afü te-ye nda de. Te kpo kü gügü, akoro enatikine, anü kpa engagira nü fi mere badi, ah ka-ye fi da ye.

⁹Yi ceka te-yi 'be teka wü mürü mani. Te wü gara kpara koro da erī yi de wü gara rīrī, te di kpikpi ye, te ah baka nda Yesu nda de la, de yi mere e ale rīrī ka-ewü la nda-yi de. Anga te wüh le asiti fingangü ka-yi, teka ngü ka wü e-mazü, gü ba, "Yi mere e azü so wü gara nü de la," yi mere e aje ngü ka-ewü la kpah de. Angü kpara tī amaka küküwa teka ngü ka e-mazü nda de. Ngü de te ena aküwa yi, ah ka-ye de wazi te Me ena ato fü yi, teka züka maguma ye.

¹⁰Angü Yesu ka-ye baka kambiliki, te wüh mörö, teka de ngüngüte reke ngü ezungba nih de wü Me. Amba wü kpara, de te ewü to maguma wü, teka ngü ka diri gele ne, Yesu tī ale ta-ngü te ewü nda de.

¹¹Gbü diri gele ka wü Yisarayele, mere mürü gele ngbü eza nü, fü ah awa. Fü ah aza ngüngüte la, anü di kpa esambü ka Me. Fü ah ayia ato ngüte la fü Me, teka areke ngü di ezungba wü kpara de wü Me. Amba kö wü nü la, wüh ena aza, anü di, acuru kpa edere sü.

¹²Dela si-ngü te wüh mörö Yesu di kpah kpa edere sü ne, angü engu kpi baka kambiliki, teka areke ngü ezungba nih de wü Me, teka de nih koro wü di Me.

¹³Te di bala, wü di enga wüna, ah le de nih lala fi bü eküte Yesu. Ngü ma, te wüh fala nih, anga wüh to lümü te nih, kpah baka te wüh mere eküte Yesu ne la, nih mere e ace nganga de, nih lala fi bü eküküte.

¹⁴Angü züka sü fü nih füh kotö sene nda ma. Züka sü ka-nih ka-ye 'duwa agbü kpī kpaka Me, te nih ena anü te gara, angbü gbügbü na ne. Te di bala, ah le de nih o jia nih fi bü teka züka sü la.

¹⁵De-nih, wü kpara ka Yesu, nih tī angbü ewa wü nü, baka ta te wü kundu nih ngbü emere ne, nda-nih tīne de. Amba ah le fü nih angbü egbo nga irī Me, te nga wü sīkpī 'buru. Angü ngü la ena ato tadu te Me, teka te nih to maguma nih eyi fanü fanü fü Yesu ne.

16Ah le de yi di kpah emere züka ngü, da ele ta-ngü te wü bu yi de maguma yi biringbö. Angü dela kpah gara ngü, te ena areke gbü jia Me. Te mü ngbü emere bala la, ah ge baka te mü ngbü eto züka takpa fü Me.

17Ah le de yi di kpah eje ri wü kovo, te Me o ewü gbü nzö yi ne, angü wüh ngbü eceka kpï fütanga yi ereke areke me-wü. Kükürü de, angü Me to tima la fü ewü me-ye. Ah ena ayi-ta ewü te gara, teka tima la. Te di bala, te yi ngbü eje riri ka-ewü ereke areke la, ngü la ena ato tadu fü ewü. Amba, te yi le aje ngü ka-ewü de la, ngü la ena ato mere cinga fü ewü. Tekä ngü la, yi ti amaka züka ngü kpah de.

18Wü di engä wüna, yi di kpah fi bü eku gba fü Me tüngü a. A wu eyi, gü ba, ngü ka-a ka-ye mbi gbü jia Me, angü a o to a eyi, teka adi emere wü ngü, te engu ngbü ele.

19Ah le de yi di kpah eyi-ta Me fere kpekpeke, teka de Me ü kaje fere, fü ra akoro kpaka yi kpala kere.

20Wü di engä wüna, Me di de yi, da eto wazi fü yi, teka fü yi adi emere fi bü wü züka ngü, te ngbü ereke gbü jijia. Ah le de Me ngbü fi bü da ereke maguma nih, teka ngü ka Miri Yesu, teka fü ngü ka-nih areke gbü jijia. Nih gbo nga iri Me, te tima Yesu, te kpi teka areke ngü ezegeba nih de wü ye ne. Nih gbo nga iri Me, angü Me zükü Yesu gbü kpi eyi. Nih gbo nga iri Yesu, angü Yesu ngbü eceka kpï fütanga nih me-ye ereke areke, baka kpä te ngbü eceka kpï fütanga wü kambiliki ka-ye. Gbo nga e ngbü te iri Yesu fi mere badi! Ah di bala!

22Dela mba engä ngü te ma le amala fü yi, teka ato wazi di fü yi gbü ngü ka Me. Ah le de yi gu maguma yi, yi o to yi, teka adi eje ngü la.

23Gara züka ngü ladü, te ma ele amala fü yi. Engä ni nih, Timoteyo, ta te wüh i engu, gü gbü ku ne, wüh ce kpa tete na eyi! Ma fi, gü ba, engu ena akoro kpaka ra kpakine titine. Te ah bala la, ma ena aza engu kpo, fü a akoro kpaka yi kpala ake di.

24A to mandi ka-a fü wü cögbörö kpä esüka yi, wü kpä ka Me, de kpala 'buru. Wü di engä ni nih, wü kpä ka Italiya, to kpah mandi fü yi cu fa sü.

25Me ngbü de yi kpala 'buru, de züka maguma ye. Ah di bala.

Yakobo

Yakobo 1

¹De-yi wü kpara ka Me, te yi baya ngbü gbü nga nzö wü sü füh kotö ne 'buru, ma ba köcökpa ne fü yi me-ra, de-ra Yakobo, te ma di de labi ka Me ake Yesu Kurisito ne.

²Wayi, fanü fanü, wü di enga wüna, te wü cinga te ekoro da emere yi la, yi mere e aza cinga la ba siti ngü ne de. Yi za cinga la ba züka ngü, de yi ngbü ka-yi kpah fi bü de tadu, gbü cinga la 'buru.

³Kükürü de, angü nih wu eyi, gü ba, cinga la ngbü ere maguma nih, teka fü nih ace ngü ka Me. Amba te nih rü gbügbü kpekpeke la, nih ena amaka wazi gbü ngü ka Me.

⁴Te di bala, yi i maguma yi ai kpekpeke, teka fü jia yi amba amba, fü yi angbü ba kpeke wü kpara gbü jia Me.

⁵Yi mere e akpe cürü, da efi nga ngü de. Te yi wu ngü te yi ena amere nda-yi de la, de yi yi-ta Me teka ngü la, angü engu ena agü tamu ngü, de te yi ena amere ne, fü yi me-ye. Angü engu ngbü eto züka ngü fü wü kpara ka-ye de züka maguma ye biringbö.

⁶Mba gara enga ngü kpah fi bü ladü te ma ele amala fü yi. Te yi te eku gba fü Me la, yi di eku gba de maguma yi zalü nde 'buru. Yi mere e adi engbü de maguma yi 'basu 'basu ne de. Angü kpara de maguma ye 'basu 'basu de bala ne, ah ge ba mene ngu, de te wege ngbü eyiki engu ayiki. Ah ti arü da ye kiii ne de. Te mü mere bala, Me ena ato e fü mü, neh baye baye?

⁹Wü di enga wüna, te gara kpara esüka yi de mürü cinga la, ah le de engu ngbü de tadu, teka ne de, angü Me ena o engu ba mere kpara gbü tima ka-ye, ka Me.

¹⁰Te mü di kpah de mere bi wü e esaka mü la, ah le de mü mere e angbü de tadu, teka mere bi wü e ka-mü la de. Mü ngbü de tadu, teka cinga te ena amere mü, teka ngü ka Yesu Kurisito ne. Tekane de, angü wü e ka-mü la ena anza ka-wü nda-wü anza, baka yi-rü te ngbü egürü gbü karanga. Ah ena adi kpah bala fü wü kpara, de te ewü o fingangü ka-wü teka mere bi wü e esaka wü. Kpi ena agüka ewü te gara kpah bü agüka.

¹²Wü di enga wüna, te yi ngbü ezü cinga teka ngü ka Yesu la, yi di ei maguma yi ai, da erü kpekpeke. Te di bala, yi ena amaka tadu fanü fanü. Angü te cinga la te ena adu anza la, Me ena aküwa yi, agbo nga yi, zalü fi mere badi. Angü teka ne de, Me mala ta ngü eyi gügü, gü ba dene, "Mene kpara te le ni de maguma ye biringbö, ni ena aküwa engu aküwa."

¹³Te cinga ngbü emere mü la, mü kpe cürü de. Mü mere e adi emala, gü ba dene, "Angü Me ngbü ere maguma ni me-ye, teka de ni ce ngü kaka," ne, mü mere e

amala bala de. Angü Me le te-ye de siti ngü nda kü de. Te di bala ne, Me ena are maguma yi, teka de yi mere siti ngü, neh baye?

¹⁴Ngü te ngbü emere mü, ah ka-ye de wü siti fingangü, te di kpa emaguma mü. Teka ne de, angü gümü wü e ngbü erí kpa emaguma mü, fü ah angbü efiti mü, gegege ba yí-wuru te ngbü efiti si eküte ngili la.

¹⁵Angü, te mü wu e maka eyi la, fü maguma mü angbü 'duwa kpukpukpu teka e la, fü fingangü ka-mü teka wü e dela angbü efiti mü, de mü mere wü siti ngü. Te mü lala fi bü te mene siti ngü de bala la, ngü la ena ato fü mü, neh ene? Ngü la ena ato kpi fü mü, di bü gbü jia mü fanü.

¹⁶Wü di enga wüna, yi mere e afi, gü ba, Me ngbü efiti ani me-ye ne, yi mere e afi ngü bala de, angü ah ka-ye de wu.

¹⁷Wü ngü de te Me ngbü ele amere fü nih ne, ah ka-ye nda 'buru bü wü züka ngü, siti ngü gbügbü nda ma. Wü ra ake fe, de te ewü di kpa tikpi ne, ngbü efü te-wü afü, mbiri sü ake ra-sü. Wö nih Me o wü e la me-ye. Amba engu ti afü te-ye nda de.

¹⁸Me fe nih eyi, adu afü nih, ao ba wü di ye, angü nih le zu ngü kaka fanü fanü ne eyi. Te di bala ne, nih tîne esüka wü kpara füh kotö ne 'buru, gegege ba tari-e, de te wüh ngbü eto fü Me ne.

¹⁹Wü di enga wüna, ah ti ati fü yi angbü engbü de güje yi mböömbö, areke te-yi, angbü nzo, teka adi eje ngü, de te wüh ena amala fü yi. Ah ti kpah ati teka fü yi angbü efi mba nga ngü afi ferrre bane feke, ka mene ngü te wüh eti tete, emala bü kere kere ne. Maguma yi mere e adi enzu kere kere kpah de. Yi fi nga ngü la ferrre feke.

²⁰Ma mala ngü la fü yi bala kükürü de, angü te yi le angbü züka kpara gbü jia Me la, ah le de maguma yi mere e adi enzu kere kere de.

²¹De te di eyi bala ne, yi ce wü töndö ngü, ta te yi ngbü emere ne, de wü siti fingangü, te di emaguma yi ne, le 'buru asidi. De yi di ele bü duu ngü ka Me de maguma yi biringbö, angü engu o ngü la emaguma yi me-ye, teka aküwa yi.

²²Yi di emere ngü te yi ngbü eje gbü Ngari Me ne. Yi mere e aje, ace kükürü de. Ngü ka Me la mere e adi ewü gbü güje yi ba gba kono, te wüh ngbü eu kükürü, ne de.

²³Te mü mere ngü ka Me, de te mü ngbü eje ne, de la, mü ena angbü gegege ba kpara te za taratara, aceka gbüra ye gbügbü. Fü ah ayia anü mari bane, sekele! fü toto airi ka-ye te kuru gbüra ye, de te engu ceka ne ka.

²⁵Amba te mü ngbü engbü da efi ngü gbü Ngari Me, da emere wü ngü de gbügbü ne la, ah ena afuru mü gbü ku ka dürü ngü asidi. Fü mü adu amaka mere siti tadu esaka Me teka ngü la.

²⁶Te gara kpara gü ba, "Ni de kpara ka Me, ni de kpara ka Me," amba te ah ngbü fi bü da emala töndö ngü, ega yiki de wü bu ye, kpah da esoko ewü la, engu de kpara ka Me nda de. Ah ngbü dela efiti te-ye de tete-ye. Me le ngü kaka nda de.

²⁷Ngü te reke gbü jia Me, ah dene. Ah le de yi le ta-ngü te wü würose wökö, bete wü di enga cörö, gbü cinga ka-ewü. Ah le kpah de yi ce da emere wü siti ngü, baka te wü kpara de fuh kotö ne ngbü emere ne, asidi, angü ngü la ka-ye esiti gbü jia Me!

Yakobo 2

¹Wü di enga wüna, nih ra eyi fü Mere Miri ka-nih Yesu Kurisito, te wazi kaka fa nda wü gara kpara fuh kotö ne 'buru. De te di eyi bala ne, yi mere e adi ecu ngü wü gara kpara, da efala wü gara afala ne de.

²Te yi biti te-yi kpa esambü ka Me, fü mü aceka gara kpara te to züka bongo eküte ye, de züka tüngü gbü kpa ye, te ri kpaka yi, mü ena amala fefe na, agü ba, "Mere kpara, ye koro kpa engakara nü kpakine, de ye ngbü fuh züka da-ngbüngbü ne." Ah mbi. Anga te ah ena adi de mürü cinga, de kala bongo eküte ye, de lö ye kükürü la, mü ena agü fefe na, neh fe? Te mü du mala fefe na, gü ba, "Da-ngbüngbü nda ma, ye nü, ye kolo kpa rü, de ye ngbü fefeh na kpa ekere wü kpara kpa sidi kpala," dela bala züka ngü?

⁴Dela ngü te Me ngbü ele? Yi eo nda-yi mene kpara, de wü mere bi e esaka ye, kpa engakara nü fü mürü cinga? Yi ga, kpara de mere bi e esaka ye nda me-ye mere kpara fa mürü cinga? Teka ne? Te yi ngbü emere ngü ba e la, amba maguma yi ka-ye 'basu 'basu. Dela siti fingangü, te siti gbü jia Me fa sü.

⁵Wü di enga wüna, yi fi nga ngü la mbi mbi mbi. Yi ngbü efi nda-yi, gü ba, Me ngbü ele ngü ka kpara de mere bi wü e esaka ye, afa nda wü mürü cinga? Yi ceka ngü la 'be! Wü mürü cinga neh fe, te Me fe ewü, fü ewü ale ngü kaka? Te gara, engu ena ato mere bi züka wü e fü ewü afa sü, agbü sü ka-ye agbü kpi kpala, kpah baka ngü ta te engu mala, ga, "Ni ena aküwa mene wü kpara, te ewü ngbü ele ni de maguma wü biringbö ne," fü cinga ka-ewü anza.

⁶De te di eyi bala ne, yi ngbü efala wü mürü cinga, neh teka ne? Yi ngbü fi bü ecu ngü wü kpara de mere bi wü e esaka wü. Yi efi nda-yi, gü ba, wüh ena ale ta-ngü te ani? A'a, ah bala de. Wü kpara de mere bi e esaka wü la, wüh ngbü eto kuru eküte yi, da ezoro yi, enü de yi kpa engagira wü miri.

⁷Wüh kpah de wü kpara, te ewü ngbü efala ngü ka Miri ka-nih Yesu. Te di bala ne, yi ngbü ecu ngü ewü, neh teka ne?

⁸Te yi le angbü züka kpara gbü jia Me la, ah le de yi di eje bü nzö riri ka Miri ka-nih Yesu Kurisito, te mala fü nih, gü ba dene, "Mü le wü bu mü, kpah baka e te mü ngbü ele küte mü."

⁹Amba te yi ngbü efala wü mürü cinga afala la, yi ngbü dela eyi emere riri engu la fanü? Ah bala de. Yi siti dela eyi riri ka Me. Te di bala, Me ena ato kuru te yi ato!

¹⁰Wü di enga wuna, Me to mere bi riri eyi fü nih. Te nih je wü riri la zalü nde 'buru la, ah ena adi de zuka ngü gbü jia Me. Te nih ngbü emere bü biri riri, da ece wü gara la, ah ti nda de. Te mü mere wü gara riri ka Me 'buru 'be, fü mü ace gara enga riri biringbö, angü mü le engu la de la, ah ba e te mü le riri ka Me 'buru de. Mü ena amaka kuru gbü ngü la!

¹¹E-to wü riri la fü nih neh da? Me to wü riri la cu me-ye, gü ba dene, "Mü mere e amörö kpara de." Me mala kpah gara ngü, ga dene, "Mü mere e amere waza de." Te mü mala, ga, "Baka te ni ngbü ka-ni ne, ni mere siti ngü nda-ni la kü de. Ni mörö kpara nda-ni la kpah de." Anga, te mü ngbü emere waza la, mü dela eyi siti kpara gbü jia Me, angü mü je riri kaka de.

¹²Gbü ngü ka-mü 'buru, te mü ena angbü emere, de wü ngü te mü ena angbü emala, ah le de mü di efi nga wü bu mü, da ele te-yi de ewü. Teka ne de, angü dela riri te Yesu to fü nih. Te gara engu ena akoro, aye süka wü siti ngü ka-nih me-ye.

¹³Te yi ceka cinga ka wü bu yi, afi nga ewü de la, Me fi nga cinga ka-yi kpah de. Me ena ato mere siti kuru eküte yi, angü yi je riri kaka de. Te mü de kpara te ngbü efi nga cinga ka wü bu mü la, Me ena afi kpah nga cinga ka-mü, ah to kuru te mü tine de.

¹⁴Wü di enga wuna, wü gara yi ngbü emala, gü ba, "Ani le ngü ka Me eyi. Te ah bala, Me ti ato kuru te ani de." Anga te mü mere riri kaka de la, mü ngbü efi, gü ba, ni le ngü kaka eyi fanü? Mü ena aküwa gbü ngü la?

¹⁵Mü ceka la, te biri kpara esüka wü di enga ni mü ngbü emaka cinga, de mere tala te ye,

¹⁶fü mü ayia amala fefe na, agü ba, "Me di de ye, de ye maka bi e-mazü de wü bongo." Te mü mala ngü la bü kükürü bala, mü to mba e fefe na kpo de la, dela zuka ngü?

¹⁷Ah kpah bala, te mü ngbü emala ngü bü de komö mü, gü ba "Ni le ngü ka Me eyi," amba, te mü je riri kaka, da emere nda-mü de la, mü ngbü dela emala töndö ngü kükürü.

¹⁸Gara kpara esüka yi ena aga yiki ake ra, gü ba, "Wü gara kpara to nda-wü maguma wü fü Me, fü wü gara kpara angbü emere nda-wü wü zuka ngü." Ma ena amala fü yi gbü ngü la, agü ba, "Ah mbi, anga te mü mere ngü ka Me de, ma ena awu neh baye baye, ga, mü le ngü ka Me eyi?" Nda-ra, yi ti eyi awu, gü ba, ma le ngü ka Me eyi fanü, teka zuka wü ngü te ma ngbü emere, baka te Me ngbü ele ne.

¹⁹Yi wu eyi, gü ba, Me ka-ye ngbee biringbö? Wayi, ah de zuka ngü! Amba ngü la ti aküwa yi nda de. Angü Satana, de wü siti wü di enga me wu ngü la kpah eyi bala. Fü ewü angbü eyi ayi de cürü ka ngü la, amba wüh fü maguma wü nda-wü de.

²⁰Yi wu ngü la bala nda-yi la fi de? Te yi gü ba, "Ani le ngü ka Me eyi," amba te yi mere wü ngü de te Me ngbü ele ne de la, ngü la ena afü te-ye, adu angbü töndö ngü kükürü!

²¹Nih fi la nga ngü ka kundu nih, Abarayama, ta te engu mere gügü ne. Ngü kaka-na reke ta gbü jia Me, neh teka ne? Ah teka züka ngü de te engu mere ne de? Abarayama le ta ngü ka Me, fü engu adu kpah amere riri ka Me, de te Me mala fefe na ne 'buru. Angü engu yia ta, za ye ye, Yisaka, teka awa, amörö, ato la'bi tete fü Me, ba e te Me mala fefe. Dela ngü te gü tamu ngü fü nih, gü ba, Abarayama to ta maguma ye eyi 'buru 'buru fü Me.

²³Dela si-ngü ta te wüh ba gbü Ngari Me, teka ngü ka Abarayama, gü ba, "Abarayama to ta maguma ye fü Me. Fü Me adu aceka Abarayama baka züka kpara ka-ye teka ngü la." Dela si-ngü ta te Me i Abarayama tete, gü ba, ah de vüngüte ka-ni ne.

²⁴Wü di enga wüna, dene ngü te ma le amala fü yi. Te mü le angbü ba züka kpara gbü jia Me la, ah le de mü di eje riri ka Me, fü mü ngbü kpah emere amere. Amba, te mü gü ba, "Ni le ngü ka Me eyi," bü de komö mü kükürü kükürü bala la, ah ti nda de.

²⁵Yi ceka la ngü ka Rakaba, wü rüse ta agbü Yeriko ne. Wü rüse la ka-ye ta siti mürü waza. Zu watı ye na bane ne nda ma. Fü ngü ka wü rüse la adu afü te-ye, areke gbü jia Me, teka ne de, angü wü rüse la je ta riri ka Me. Fü ah aküwa ta gara wü di enga Yisarayele, te ewü zi te-wü koro, aceka sü ka Yeriko. Fü Rakaba ayia aküwa ewü esaka wü vügü ka-ewü. Engu za ta ewü, wo esambü ka-ye, angbü emere ngü ewü. Fü engu amala ngü fü ewü, ga, "Wü za ka-wü gara kaje, de wü du tete." Fü wü kpara la ayia aküwa esaka wü vügü ka-wü. Dela züka ngü ta te Rakaba mere, fü ngü kaka la areke gbü jia Me.

²⁶Dela ngü te ma le amala fü yi, wü di enga wüna. Te mü ga, "Ni le ngü ka Me eyi," amba mü mere wü riri kaka de la, ah ena angbü ka-ye bü töndö ngü kükürü. Ngü ka-mü ena angbü gegege ba kövö, te ti amere ngü tine de.

Yakobo 3

¹Wü di enga wüna, ma je eyi, gü ba, mere bi yi ngbü ele angbü mere kpara, teka adi erı wü bu wü de ngari Me. Ah le de yi ceka ngü la 'be 'be 'be feke! Tekane de, angü de-a, de te a ngbü erı wü bu a de ngari Me ne, te a mere ngü dürü la, Me ena ato mere kuru te a afa sü, afa nda wü bu a la nde 'buru.

²Yi wu eyi, gü ba, nih 'buru de wü kpara ka küte, te nih ngbü emere wü gara wü siti ngü. Nih ngbü kpah da emala gara wü dürü ngü. Te mü mala ngü dürü de komö mü de la, amba mü de kpeke kpara, te wu da emere wü ngü 'buru mbi.

³Yi ceka la, mba mbarase cükü'daye, te za enga rü esaka ye, angbü eliki bi wü yiti, enü de ewü kpa te sü, baka te engu ngbü ele.

- ⁴Ah kpah bala, teka ngü ka zabu. Te mü di de engä rü, te wüh ngbü eji zabu di esaka mü la, mü tï eyi afü zabu la, anü di agbü sü ba e te mü ngbü ele.
- ⁵Ah kpah bala, teka ngü ka komö mü. De te komö mü di kpah bü mba engä e cükü'daye eküte mü ne, ah de wazi gbü ye, teka amala mere cögbörö tiri ngü di. Ah gegege ba engä nye-wa te tï gbü ke gü gbü karanga. Engä nye-wa la tï eyi acuru mere sü bane, anza 'buru nde.
- ⁶Wü mene siti ngü te ekoro te komö mü la, wüh kpah gegege ba engä nye-wa, angü wü siti ngü sibi gbügbü fa sü. Ah tï eyi acuru züka fingangü emaguma mü, asiti 'buru asidi. Angü Satana ngbü eto wazi fü komö mü la me-ye, teka fü mü adürü, akpi gbü ngü la.
- ⁷Wü gara kpeke wü kpara ladü, te ewü wu ngü fa sü. Wüh tï eyi azoro siti nü, afü ao ba nü ka köti.
- ⁸Te di bala ne, kpara ladü te ena afü komö ye, de ah ce da emala siti ngü? Kpara bala ma! Te nga sïkpï 'buru, komö wü kpara ka-ye nda fi bü emala wü ngü, enü di kpa engakara nü. Te di bala, komö kpara ka-ye ba mere siti kpürü, te a gömö ye mböombö, ecï kpara, teka ade.
- ⁹Komö nih ngbü emala ngü 'basu 'basu. Ah emala züka ngü, ah emala kpah siti ngü. Nih ngbü egbo nga iri Wö nih Me, de komö nih la. Nih ngbü esoko wü bu nih, kpah de komö nih la. Anga Me o wü bu nih la ba kuru ye de?
- ¹⁰Dela, ah de züka ngü? Biri komö nih de biringbö ne, fü wü züka ngü, de wü siti ngü angbü ekoro 'buru 'dö sela? Wü di engä wüna, ngü de bala tï fü nih, wü kpara ka Me, nda de.
- ¹¹Kpara tï eyi amaka siti ngu ake züka ngu 'buru gbü biri du-kpa-ngu biringbö? Manga tï eyi afü te-ye, arï, akoro rï ngenee? Mbamu tï eyi afü te-ye, arï, akoro rï gamba? Ah teka maguma kpara kpah bala. Te maguma mü biringbö la, mü tï adi emala ngü 'basu 'basu te komö mü de.
- ¹³Wü di engä wüna, yi gü ba, ani de wü kpeke kpara te ani wu ngü fa sü? Te di bala, ah le de yi di eo to yi, teka adi emere wü ngü, te ena areke gbü jia Me. Yi mere e acu ngü yi de. Yi o ngü ka-yi kötö, baka nda wü jaji. Te yi ngbü emere bala la, wü kpara tï eyi awu, gü ba, yi de kpeke wü kpara ka Me fanü fanü.
- ¹⁴Te kanga ladü emaguma mü, anga te mü di de mürü zü, te mü o te-mü, teka angbü ba mere kpara gbü nzö wü bu mü la, te ah bala, de mü mere e afi, ga, ni wu ngü fa sü, ne de, angü dela ka-ye wu. Angü kpara te wu ngü kpo, gbo nga ye de tete-ye nda de.
- ¹⁵Wü ngü de bala, dela ngü ka Me nda de. Dela ngü ka kotö ne, ah de ngü ka Satana.

¹⁶Ma mala ngü la bala kükürü de, angü te wü kpara kpo eyi da engbü de kanga emaguma wü, gara ewü le eyi akoro mere kpara fü wü bu wü, engakara nü la, ah esiti! Te di bala, wü kpara de bala ena akpo da ewü nga esüka wü, da ememere wü gü esüka wü, kpah da ememere wü gara wü ngü ka lümü. Dela, ah de ngü ka Me?

¹⁷A'a! Ah bala de! Angü te mü wu ngü ka Me eyi fanü fanü la, mü ti amere siti ngü kpo fi de. Mü ena agu maguma mü kpina, angbü emere wü ngü 'buru ziii, da eje ngü ka wü bu mü. Mü ena awu cinga wü bu mü la, da ele ta-ngü te ewü. Kpah bala, yi ena angbü de wü bu mü de maguma yi biringbö. Mü ti afiti ewü de mani nda-mü de.

¹⁸Wayi, ah fanü, te mü wu ngü ka Me fanü fanü la, mü ena angbü engbü ka-mü fi de gu maguma. Mü ena angbü kpah egu maguma wü bu mü, teka fü wü bu mü adi engbü kpah de gu maguma kpina, baka nda mü. Te yi mere ngü la bala, ah ena adi de mere züka ngü gbü jia Me.

Yakobo 4

¹Wü di enga wüna, yi ngbü ewü nga, da ememere gü esüka yi, neh teka ne? Si-ngü engu neh ene? Ngü la ngbü emere yi kükürü de, angü gümü wü e ngbü emere yi me-ye. Fü ah asiti maguma yi, fü yi angbü ememere gü esüka yi.

²Dela teka ne de, angü yi ngbü de gümü wü e emaguma yi, fü yi angbü eo mere maguma efa sü, teka wü e ka wü bu yi. Angü te yi maka e la de, yi ena akpo da emere gü, amörö kpah cu kpara teka e la. Wü di enga wüna, te cinga e ngbü emere yi la, yi yi-ta Me tekaka. Me ena ato fü yi.

³Gara kpara ena amala ngü, gü ba, "Angü ni yi-ta Me ngbü eyi ne, amba engu to e la fü ni nda de." Dela kükürü de, angü e de te engu yi-ta Me tekaka la, ah de e te reke gbü jia Me nda de. Ah yi-ta Me de mere kü emaguma ye, teka e de te engu ngbü ele me-ye la.

⁴Wü di enga wüna, ah le de yi fü maguma yi enatikine! Te yi ce kaje ka Me teka ngü ka gümü wü e de füh kotö ne, e-di dela züka ngü? Ngü la ena angbü gegege ba würüse, te kpe ce watī ye, angbü endoro fütanga wü gara komoko. Maguma watī ye na ena asiti tete de? Maguma Me ena asiti eküte mü kpah bala. Angü, te mü o maguma mü eyi teka wü e de füh kotö ne la, ah ba e te mü fü te-mü, ngbü eyi vü gü ka Me.

⁵Yi wu ngü, de ta te wüh ba gbü Ngari Me gügü ne, de? Ngü la gü ba, "Me le nih de maguma ye 'buru nde." Yi ngbü efi nda-yi, ga, dela bü kükürü ngü?

⁶Te di bala, Me ena ato wazi fü yi nda kpah bü me-ye, teka fü yi afü te-yi, ale ngü kaka de maguma yi biringbö. Ngü biringbö, ah le de yi nda'ba te-yi fefe na. Angü wüh ba kpah eyi bala gbü Ngari Me, ga, "Te mü ngbü ecu ngü mü la, Me ti ale ngü

ka-mü nda de. Amba te mü nda'ba te-mü fefe ba mürü cinga la, Me ena ato wazi fü mü, teka züka maguma ye."

⁷De te di eyi bala ne, ah le de yi fü te-yi, adi eje duu riri ka Mere Me, fü yi angbü vügu ka Satana, teka fü Satana ace kpa ye eküte yi.

⁸Te yi zoro Me de kpa yi 'basu la, Me ena azoro yi kpah de kpa ye 'basu mini. Yi fü maguma yi, de yi ce wü siti ngü ka-yi le 'buru asidi. Fü yi ale ngü ka Me de maguma yi biringbö.

⁹Ah le de yi fi nga wü siti ngü, de te yi ngbü emere ne, fü yi angbü de cinga tekaka na. Yi ngbü engbü de tadu, da emü zo, neh teka ne? Ah le de yi ku gba de ngura!

¹⁰Angü, te kpara ngbü de cinga da enda'ba te-ye engakara Me la, Me ena awu cicinga na, fü ah aboro wü siti ngü kaka, aküwa engu.

¹¹Wü di enga wüna, yi mere e adi edi ngü, da emala ambala'ba eküte wü bu yi, de. Angü te yi ngbü emere bala la, ah ba e te yi o te-yi ba miri gbü nzö wü bu yi. Amba Me o yi baka miri nda de. Riri ka Me ga dene, "Nih le wü bu nih ba e te nih ngbü ele küte nih." Te yi ngbü da edi ngü eküte wü bu yi la, amba yi ce riri ka Me eyi asidi. Angü ah ena adi ba e te yi gü ba, "Ani de mere miri me-ani, ani ena angbü eto riri fü wü bu ani me-ani."

¹²Me ka-ye de miri duu me-ye, te ngbü eto wü riri fü nih. Engu ena aye süka ngü ka wü kpara fuh kotö ne, kpah 'buru me-ye. Wazi ka-ye duu esakaka, teka aküwa kpara, anga amörö kpara di. De te di de bala ne, yi ena ao te-yi ba miri, ato riri fü wü bu yi de tete-yi, neh mbi mbi baye baye?

¹³Yi da güje yi te ngü te ma emala ne. Wü gara yi ladü te ewü ngbü efi, ga, "Wayi, ani de mere kpara, de mere bi wü e esaka ani." Wüh ngbü emala, ga, "Egambi, te kpí ena aseke la, ani ena ayia anü kpa te gara sü kpane. Ani ena ara kpala re biringbö, fü ani amere wü ngü ka-ani bane bane. Ani ena ase wü e, fü ani adu amaka bi jiase gbügbü na."

¹⁴Dela zu ngü fanü? Mü wu, ga, kpí ena aseke amaka ni egambi, neh te ne? Mü tí awu ngü la de, angü mü gegege ba nguwa, te ngbü enü kpa etikpi, te wege ena afe ka-ye, anza bü titine dene.

¹⁵Yi mere e adi egbo nga yi de tete-yi de. Ah le de nih di emala ngü, ece eo 'buru esaka Me, ga, "Te Me ce nih, fü kpí aseke, amaka nih egambi la, nih ena amere ngü bane bane."

¹⁶Yi mere e agbo nga yi de tete-yi ne de. Yi mere e ao te-yi ba mere kpara kpah de, angü ngü la ka-ye gbü jia Me esiti.

¹⁷Yi di efi nga wü ngü, de te ma mala fü yi ne. Te yi ce da emere wü riri ka Me la, ngü la ena areke te Me? A'a! Ah ena adi gbü jia Me de mere siti ngü.

Yakobo 5

¹De-yi, te yi di de mere bi wü e esaka yi ne, yi da la güje yi, te ngü de te ma emala ne. Yi ngbü engbü de tadu teka mere bi wü e, te di esaka yi la? A'a! Tadu mere e akoko yi de! Ah le de yi kpo da eku gba de ngura. Angü Me ena ato mere kuru te yi te gara, kpa engagira nü kpala.

²Mü di efi la nga adu sikipi, te Me ena aye süka wü ngü ka-mü gbügbü na ne. Angü sikipi engu la, ah eyi gbamari! Te di eyi bala ne, ah ena adi de züka ngü, te mü ena aza wü e ka-mü 'buru, awo awo baka mürü zü la? Fanü fanü, mere bi wü e ka-mü la ena asiti ka-ye asiti, 'buru nde. Wü biri ena azü züka wü bongo ka-mü, wü mene ewü de te mü to gbuuu bala de ne, kpah 'buru. Mene wü e-mazü ka-mü, de te mü za wo awo ne, ena azi ka-wü asidi, fü wü ka ala bi jiasa ka-mü la, asiti kpah 'buru asidi. Gbü ra te adu sikipi ena akoro tete, wü e ka-mü, de te ngbü esisiti la, ena angbü baka jia Me eküte mü. Fü wü e la agü tamu wü siti ngü ka-mü, te mü ngbü ta emere fü Me ne me-wü, ga, mü kö wü e ka-mü, za wo 'buru awo tüngü mü. Mü le adi eto fü wü kpara de. Fü Me ato mere kuru te mü teka ngü la!

⁴Gara siti ngü kpah ladü, te mü ngbü emere. Te wü kpara mere tima fü mü kpa gbü yi ka-mü la, mü le adi eto jiasa ka wü kpara la fü ewü de. Mü ngbü efi nda-mü, ga, "Me wu ngü ka-ni la de?" Fanü fanü, ma emala fü mü, ga, "Mere Me ena aje gba ka wü kpara ka tima ka-mü, te ewü ngbü eku gba ka tala te wü la, fü engu ato kuru te gara te mü teka ngü la."

⁵Mü ngbü nda-mü gbü mere tadu da ezü te-mü. Mü zege koro tîne eyi ba kambiliki la. Te di bala ne, wüh ena amörö mü te gara, kpah ba e te wüh ngbü emörö kambiliki.

⁶Mü ngbü eto mere cinga te wü kpara ka Me, fü ewü angbü ekpi gbü ngü la. Amba kpah le bima, Me ka-ye nda fi ladü. Mü ena awu ngü la te gara!

⁷Wü di enga wüna, Me ena ato kuru te wü kpara, de te ewü ngbü eto cinga te yi ne. Te di bala ne, yi gu maguma yi agu kpina, angbü ecı nga Yesu, te ena adu akoro, aye süka ngü la. Te kpara ru ndo gbü yi ka-ye la, engu ena awa ndo la kpah bü egambi? A'a! Ah bala de. Kpara la ena angbü la bala, aci nga ndo, te ena aga, arı feke. Fü engu adu tîne awa.

⁸Ah kpah gegege bala teka ngü ka dudu ka Yesu. Yi mere e afi nga ngü de. Yi rü kpekpeke, angü sikipi ka Miri Yesu eyi gbamari.

⁹Yi gu maguma yi agu, wü di enga wüna. Yi mere e adi esiti iri wü bu yi, teka wü ngü te ngbü emere yi ne, de. Angü wü ngü de bala, ah ka-ye gbü jia Me esiti. Wayi, yi ceka 'be, angü adu sikipi, te Miri Yesu ena akoro aye süka wü ngü ka-nih tete, eyi gbamari.

¹⁰Wü di enga wüna, te cinga maka yi teka ngü ka Yesu la, yi rü kpekpeke. Yi i maguma yi ai, baka wü mürü dofo, ta te ewü ngbü emala Ngari Me fü wü kpara gügü ne. Wü mürü dofo la maka ta mere bi cinga de kuru, teka ngü ka Me, amba wüh ce ta ngü ka Me nda-wü kpo fi de.

11Nih wu kpah kpo, ga, ngü ka wü mürü dofo reke ta gbü jia Me areke, angü wüh rü ta arü kpekpeke gbü ngü ka Me, gbü wü cinga ka-wü la. Yi wu mere siti cinga, ta te Eyobo tüka te-ye, ngbü gbügbü na ne kpo. Eyobo ce ta ngü ka Me eyi, teka wü cinga te mere ye la? A'a! Engu rü ta fi bü arü kpekpeke. De te engu rü kpekpeke de bala ne, fü Me ayia awu cicinga, adu ato wazi fefe na. Fü Eyobo adu angbü tine gbü mere tadu 'duwa ba-neh-ene-la. Te di bala ne, ah le de yi rü kpah kpekpeke baka nda Eyobo.

12Wü di enga wüna, yi mere e adi ekina kina te iri Me de. Yi mere e akina kina te iri gara kpara, te Me o me-ye kpa fuh kotö akine ne, kpah de. Te yi ngbü emala ngü la, yi mala, gü ba, "Wayi ngü la bala," ah ngbü duu bala. Te yi mala di, ga, "A'a, ngü engu la bala de la," de ah ngbü kpah duu bala. Yi mere e adi emala ngü de mani de. Ngü de bala gbü jia Me ka-ye esiti, angü Me ena ato kuru te yi.

13Wü di enga wüna, yi di efi nga Me gbü wü ngü ka-yi zalü nde 'buru. Te cinga ngbü emere mü, de mü ku gba fefe na. Te ah di de tadu, de mü di ebü wü ci da egbo nga iri na di.

14Te keke ngbü emere mü, mü i wü kovo ka Me, de wüh koro, wüh ku gba fü Me gbü nzö mü, de wüh furu kpah mü eküte mü.

15Te wü cögbörö kpara ka Me la ku gba fü Me de maguma wü ngbee biringbö la, Me ena aküwa mü gbü keke la, fü soko mü adu akoro zözö. Te keke koro eküte mü ka dürü ngü ka-mü, te mü ngbü emere la, de mü mere e acere da emala nganga fü Me de. Mü di emala nga wü dürü ngü ka-mü, te mü ngbü emere ne, 'buru fü Me, teka fü engu adi eboro wü siti ngü ka-mü la fü mü. Yi di emala kpah fü wü bu yi, teka fü ewü angbü kpah da eyi-ta Me teka yi, de Me boro siti ngü ka-yi emaguma ye asidi, adu aküwa yi gbü keke ka-yi la. Wü di enga wüna, yi di eku gba fü Me kpekpeke, te nga wü sikpi 'buru. Angü te yi ngbü da eku gba fü Me de maguma yi biringbö la, Me ena aje gba ka-yi, fü ah ato mere wazi fü yi.

17Yi ceka la ngü ta te mere te-ye fü İliya, te di de mürü dofo ka Me ta gügü ne. İliya ta kpah kpara de küte ye baka nih ne. Fü engu ayia aku gba fü Me de maguma ye biringbö, gü ba, "Agö mere e ali de." Fü agö ayia ade, teka re bata de tü ye.

18Fütanga ngü la, fü İliya adu aku kpah gara gba fü Me, gü ba, "Agö du edu, ah li." Currru! Fü agö adu ali, kpah te nga nzö sü zalü nde 'buru. Fü wü fu-e akpo ekö, da ega gbü yi ka wü kpara, da erı jete jete. Te di bala ne, yi di eku gba fü Me, teka fü Me ato wazi fü yi gbü tima ka-ye.

19Wü di enga wüna, te gara kpara esüka yi dürü te kaje ka Me asidi la, ah le de yi mala ngü fefe na ferrre, aza engu, alügü te kaje ka Me. Mene ngü de bala, reke gbü jia Me 'duwa ba-neh-ene-la.

20Angü te kpara, de ta te dürü eyi adürü te kaje ka Me ne, te engu fere nga ye, du kpaka Me la, Me ena aküwa engu aküwa fanü fanü. Fü Me aboro mere bi wü siti

ngü kaka la guvu ye asidi. Wü di enga wüna, dela adu ngü te ma le amala fü yi, ah bala. De-ra Yakobo.

1 Petero

1 Petero 1

¹De-ra Petero, te ma di de mürü tima ka Miri Yesu Kurisito ne, ma to mandī fü yi, wü kpara ka Me, te yi baya baka wü ganzi kpara, gbü wü gara sü gbü tö ka Asiya, gbü nzö köti ka Potiyü, Galatiya, Kapadokiya bete Bituniya ne 'buru.

²Angü Wö nih Me fe yi me-ye gügü. Fü Nzila Wazi Me ayia afü yi tīne wü kpara ka Me, teka fü yi angbü emere ngü ka Yesu Kurisito. Angü ngüte Yesu zürü yi eyi nzila gbü siti ngü ka-yi. Me ngbü de yi, de ah to gu ngü fü yi fa sü di, teka züka maguma ye.

³Wü di enga wüna, nih gbo nga iri Me, te di de Wö ye Yesu Kurisito ne, angü ah wu cinga nih, fü ah ayia aküwa nih gbü wü siti ngü, te nih ngbü ta emere, afü nih ba wü di ye tete. Te di bala, nih ngbü de tadu, fü nih angbü eo jia nih 'duwa teka wü züka ngü, te Yesu ena ato fü nih te gara, agbü sü ka-ye agbü kpī kpala ne. Angü Me zükü Yesu eyi gbü kpi. Amba sidi nga kpi ka-nih, engu ena adu azükü nih kpah bala, fi mere badi, fü nih angbü agbü sü kaka agbü kpī.

⁴Me reke kpah mere bi wü züka ngü eyi fü nih kpala, te ti anza kpo de. Angü agbü kpī kpala, siti ngü nda ma, cinga ma, kpi kpah ma.

⁵Me ena angbü eceka kpī fütanga yi me-ye gbü wazi ka-ye, angü yi to maguma yi eyi fefe na. Engu ena angbü fi bü da emere kpa te yi, zalü akoro di gbü adu sīkpī, fü ah adu aküwa yi fi mere badi.

⁶Te di bala, ah reke fa sü, te yi ena angbü de tadu teka ngü la. Amba titīne yi ngbü engbü la de cinga, teka bi wü ngü te ngbü embü yi gbü wü sīkpī ne.

⁷Ah reke fa sü te wü cinga la ngbü embü yi bala, teka ato wazi fü yi. Ah baka ngü ka se, te wüh ngbü emi kpa esa boro. Angü wüh ngbü eto se la gbü wa, fü ah ambe ambe 'duwa ba-neh-ene-la, teka de züka se-tima koro gbügbü. Amba ngü ka maguma yi ka-ye memere gbü jia Me, fa ngü ka se la ka, angü ngü ka se la ena anza anza. Amba te yi to maguma yi fanü fanü fü Me la, ngü ka-yi ti anza kpo fi de. Te di bala, Yesu Kurisito ena agbo nga yi, gbü sīkpī te engu ena adu akoro, asere te-ye tete fü wü kpara 'buru te gara ne.

⁸Ah fanü, yi wu Yesu Kurisito de jia yi nda-yi de, amba ma wu eyi kpo, gü ba, yi le engu eyi cu de maguma yi. Titīne dene, yi ti awu engu de jia yi kpah la de, amba yi to maguma yi eyi fefe na, fü yi angbü de mere tadu teka ngü la.

⁹Angü yi wu eyi kpo, gü ba, Me ena aküwa ani aküwa fi mere badi, teka te ani to maguma ani eyi fü Yesu ne.

¹⁰Wü mürü dofo ka Me mala ta nga küküwa la eyi gügü, gü ba, "Me ena aküwa wü kpara ka-ye, teka züka maguma ye." Fü ewü ayia afi ngü teka ngü la afa sü. Fü ewü angbü egiri da ewü, teka de ani wu si-ngü gbü ngü la.

11Amba Nzila Wazi ka Yesu, te di ta emaguma ewü ne, ayia asere fü ewü, gü ba, Me ena atima gara kpara te ena aküwa nih. Amba kpara la ena azü mere cinga, fü ah akpi. Fü Me adu azükü engu gbü kpi la, de mere wazi ka-ye. Te wü mürü dofo la je ngü la, fü ewü ayia ao to wü 'buru, teka awu si-ngü la mbi mbi mbi. Anga wü ngü la ena amere te-wü baye baye? Anga neh elaye?

12Fü Me ayia asere ngü fü wü mürü dofo la, gü ba, ngü de te ewü ngbü emala nganga la, ah ti amere te-ye gbü wü lakī ka-wü ne, nda la de. Ngü la ena amere te-ye te gara. Angü ngü ta te ewü ngbü emala nganga na la, ah ka-ye de ngü ka Yesu, te wü mürü tima kaka ngbü kpah emala nganga na fü yi, gbü wazi ka Nzila Wazi Me ne. Ngü ka Yesu la, wü malayika ka Me ngbü ta kpah ele de ani wu si-ngü gbügbü na.

13Te di bala, ah le de yi reke te-yi ngbü nzo, teka adi emere züka ngü gbü jia Me. Yi di etüka te-yi atüka, da ecī sü! Yi di eo jia yi 'buru 'buru teka küküwa, te Me ena ato fü yi, gbü adu sīkpī, te Yesu ena adu akoro tete, asere te-ye fü wü kpara füh kotö ne 'buru.

14Ah le de yi di emere riri ka Me, angü yi de wü di Me. Yi mere e adu angbü emere wü siti ngü, te maguma yi ngbü ele, baka ta te yi ngbü emere gügü, ne de. Yi ngbü ta emere wü ngü la bala, angü yi wu ngü ka Me mbi mbi la de.

15Amba ah le de yi ce wü siti ngü ka-yi, fü yi adu angbü nzila, gbü wü ngü ka-yi, te yi ngbü emere, 'buru. Angü Me i yi me-ye, de yi ngbü nzila, baka te engu di kpah nzila ne.

16Angü ah kpah baka ngü te Me mala gbü Ngari ye, gü ba, "Ah le de wü kpara ka-ni ngbü nzila, angü ni ka-ni nzila."

17Yi ngbü eku gba fü Me, da eī engu, Wüba. Amba yi wu awu, gü ba, engu de kpara te ngbü eye süka wü ngü ka wü kpara 'buru mbi mbi mbi, ereke areke. Engu de kpara te ngbü efolo te-ye kperekede nda de. Te di bala, te yi la ladü ezükü füh kotö sene la, ah le de yi di ecu ngüngü, da emere riri kaka-na.

18Angü yi wu eyi, gü ba, Yesu Kurisito küwa ani eyi, gbü töndö gele ka wü kundu ani ne. Te di bala, e ta te Yesu to, teka afa yi di, ah de neh ene? Ah ta de töndö e, baka jiase ne engu? Ah bala de! Yesu kpi cu me-ye, teka afa yi de ngüte ye, angü ngüngüte fa wü e 'buru. Angü Yesu ka-ye baka züka kambiliki, te keke di tete na ma, de te wüh wa teka areke ngü di, ezungba nih de wü Me ne.

20Me fe engu, o ta kü eyi gügü, teka aküwa nih, o Me mere kotö ne la de. Fü Yesu ayia akoro gbü wü adu sīkpī ne, teka aküwa nih.

21Teka ngü ka Yesu la, yi lala eyi gbü ngü ka Me. Yesu Kurisito to wazi la eyi fü yi, angü Me zükü engu gbü kpi, fü ah adu ato mere wazi fefe, agbü sü ka-ye agbü kpī. Te di bala, ah le de yi o jia yi te ngü ka Me, da eto maguma yi 'buru fefe na. Angü Me ti eyi aküwa yi fanü fanü.

²²Wü di engä wüna, ah le de yi di ele wü bu yi de maguma yi biringbö. Yi ti eyi amere ngü la titine bala, angü yi fü maguma yi eyi, du le zu ngü ka Yesu Kurisito. Te di bala ne, ah le fü yi adi ele wü bu yi baka wü di engä ni yi.

²³Angü Me bi yi eyi toto baka wü di ye. Titine nguwa yi tine baka nguwa wü kpara de fuh kotö, de te ewü ena anza anza, ne nda de. Yi tine eyi nguwa wü kpara ka Me, te ti anza de. Angü yi le zu ngü ka Me, te ena ato küküwa fü yi, ne eyi de maguma yi 'buru.

²⁴Mürü dofo Yisaya ba ta ngü la eyi gbü Ngari Me, gü ba, "Wü kpara fuh kotö ne 'buru, baka yi-rü, te su fa sü. Angü yi-rü la ngbü engbü mba teka sikpi cükü'daye, fü ah ayia aürü, anza 'buru.

²⁵Amba Ngari Me ti anza nda de. Ah ena angbü ka-ye fi mere badi." Amba ngü ka Me, te wüh mala nganga na la, ah de ngü ka Yesu Kurisito, te ti anza de.

1 Petero 2

¹Te di bala, wü di engä wüna, ah le de yi ce ngü ka siti maguma, fiti, mani, ngü ka maguma 'basu 'basu, kanga, bete siti ngü mündü, 'buru asidi.

²Angü Me bi yi eyi toto. Yi tine eyi baka wü vürü jaji. Te di bala, ah le de yi o gümü ngü ka Me emaguma yi, baka wü jürü jaji, te ewü ngbü eo gümü ka, ala. Tekä ngü la, yi ena aga gbü ngü ka Me, fü yi amaka küküwa te gara gbügbü na.

³Angü ah baka ngü ta te wüh ba gbü Ngari Me, gü ba, "Me to Ngari ye eyi fü yi baka e-mazü, te türü fa sü."

⁴Wü kpara de fuh kotö ne, wüh le ngü ka Yesu nda-wü de. Amba Yesu ka-ye baka züka rü, te di de miri ka kambü. Baka ta te wü kpara ngbü eji Mere Kambü ka Me, wüh ce rü la kpo, angü wüh ceka rü la gbü jia wü baka töndö e. Amba Me fe rü la me-ye, baka züka rü, te wü bu ye ena amaka wazi, alala 'buru eküküte. Kpah bala, Me fe Miri Yesu me-ye, fü ah aza engu, ao baka züka kpara ka-ye. Te di bala, yi nü enü kpaka Yesu, fü yi alala eküküte na,

⁵teka fü yi angbü kpekpeke, baka züka wü rü, te Me ena aji kambü ka-ye di. Me ena ao yi kpah baka wü kovo ka-ye, fü yi angbü emere tima gbü kambü kaka la. Te di bala, teka ngü ka Yesu Kurisito, Nzila Wazi Me ena angbü eto wazi fü yi me-ye, teka fü yi adi emere tima la di mbi mbi mbi, gbü jia Me.

⁶Wayi, yi to maguma yi eyi fü Miri Yesu. Yi wu engu kpah eyi, baka kpeke kpara te ena aküwa yi, angü Me mala eyi gbü Ngari ye, gü ba, "Ni fe züka Miri eyi, te di baka kpeke rü kambü, te ni ena ao engu memere, teka de engu mere tima ka-ni agbü Yerüsalema. Mene wü kpara, te ewü ena azoro rü la de kpa wü 'basu, wüh ena aküwa fi mere badi." Amba teka mene wü kpara, te ewü le ngü kaka de, ngü ka-ewü ena adi gegege baka gara ngü, te wüh ba gbü Ngari Me, gü ba, "Wü gara kpara ngbü ta eji Mere Kambü ka Me. Fü ewü amaka gara mere rü, te ewü le nda-

wü de. Fū ewü ace rü la asidi. Tītīne rü ta te ewü ce la, Me du o tīne eyi mere kpeke rü de wazi ye, te wü bu ye na ngbü engbü 'buru eküküte."

⁸Te di bala, mene wü kpara, te ewü le engu de ne, wüh ena amaka mere cinga gbü ngü la, kpah baka gara ngü te wüh ba gbü Ngari Me gü ba, "Amba, te wüh le ngü ka rü la de la, rü la ena atīrī kaje fū mere bi wü kpara, wüh le ta de ani nzi asidi, amba wazi ewü nda ma, fū ewü atī 'buru kötö." Si-ngü de te wüh ena atī tete ne, angü wüh le aje Ngari Me nda-wü de. Me mala eyi bala.

⁹Amba nda-yi, yi ka-yi eyi de nguwa wü kpara te Me fe me-ye. Yi kpah baka wü kovo te Me fe ewü, teka amere tima ka-ye. Yi ka-yi fanü fanü zu wü kpara ka Me. Te di bala ne, ah le de yi di egbo nga irī Me, teka fū yi adi emala nga wü kpeke ngü, te Me mere fū yi ne. Angü engu fe yi me-ye, fū ah ayia aküwa yi gbü siti ngü, teka fū yi adi engbü gbü züka ngü kaka-na.

¹⁰Ta gügü, yi de wü kpara ka Me nda-yi de. Amba tītīne Me za yi, o eyi zu wü kpara ka-ye tete fanü fanü, angü ta gügü, yi wu züka maguma ka Me nda-yi kpah de. Amba tītīne Me sere züka maguma ye eyi fū yi.

¹¹Wü di enga wüna, nih de wü kpara ka kotö ne nda-nih de. Nih ka-nih de wü kpara ka Yesu. Nih ngbü engbü füh kotö sene, baka wü ganzi kpara. Te di bala, ma ngbü emala fū yi kpekpeke, gü ba, yi ce ngü ka siti gümü wü ngü de füh kotö ne asidi, angü dela wü ngü te ena asiti ngü ka-yi gbü jia Me.

¹²Ah le de yi di emere fi bü wü züka ngü, angü wü kpara te ewü le ngü ka Me de ne, wüh ngbü kpah fi da eceka ngü te yi ngbü emere. Angü wüh ena angbü emala ambala'ba eküte yi, gü ba, yi de siti wü kpara. Amba, te yi ngbü ka-yi fi bü emere wü züka ngü te nga wü sīkpī 'buru la, e-wu neh da, Me ena afü maguma ewü, teka fū ewü adu angbü egbo nga Me, teka wü züka ngü ka-yi, de te yi ngbü emere la.

¹³Wü di enga wüna, ah le de yi di ecu ngü wü mere kpara, te ewü ngbü gbü nzö yi füh kotö ne 'buru. Kpah bala, ah le de yi di eje rīrī ka-ewü, anga te ah de mere miri, te di mürü tö, anga wü jürü ewü. Angü Me fe wü miri la, o me-ye, teka adi eto kuru te wü kpara, te ewü ngbü emere siti ngü ne. Kpah bala, miri ena angbü egbo nga mene wü kpara, te ewü ngbü emere züka ngü ne. Te di bala, ah le de yi di ecu ngü wü miri, teka fū wü kpara adi egbo nga irī Miri Yesu teka ngü ka-yi la.

¹⁵Dela ngü te Me ngbü ele, teka de yi di emere. Te yi ngbü fi bü emere züka wü ngü bala la, wü töndö kpara tī adi emala siti ngü eküte yi nda-wü de. Ngü ena anza gömö ewü 'buru.

¹⁶Fanü fanü, yi de wü labī ka siti ngü nda-yi tīne de, amba yi mere e afi, gü ba, te ah bala la, ani tī eyi amere wü siti ngü, baka te ani ngbü ele, ne de, angü yi ka-yi de wü labī ka Me.

¹⁷Yi mere e aceka kpara kpaakpa de. Yi le wü bu yi, wü kpara ka Yesu de maguma yi 'buru, angü wüh de wü di engä ni yi. Yi to maguma yi 'buru 'buru fü Me, da ecu ngüngü. De yi di kpah ecu ngü wü miri.

¹⁸Te mü de labi la, ah le de mü di ecu ngü mere kpara ka-mü, da eje riri kaka-na. Ngü ma, te engu ngbü emere mü ereke areke, anga engu ngbü emere mü esiti la, mü ena adi fi bü eje riri kaka-na.

¹⁹Kükürü de, angü te wüh ngbü eto cinga te mü kükürü, fü mü angbü etüka te-mü gbü cinga la, teka ngü ka Me la, ngü ka-mü ena areke gbü jia Me cu afa sü. Engu ena ato mere takpa fü mü, te gara, gbü ngü la.

²⁰Te wüh ngbü emi mü, teka siti ngü te mü ngbü emere la, wüh mi mü mbi, angü Me le siti ngü kpah de. Amba, te mü ngbü fi bü emere züka ngü, fü ewü angbü emi mü, fü mü angbü ka-mü fi bü etüka te-mü, angbü ka-mü de gu maguma gbü ngü la, ngü ka-mü la ena areke gbü jia Me afa sü.

²¹Cinga la, ah de tima te Me to fü mü, angü Yesu Kurisito zü ta cinga teka mü, kpah bala. Te di bala, Yesu le de mü di emere wü ngü baka nda-ni, da elala gbü nga ni.

²²Miri Yesu mere ta siti ngü nda kü de. Kpah bala, engu mala ngü ka wu nda de, ah fiti kpara nda kpah de.

²³Wüh ngbü ta esoko engu, amba engu soko ewü nda de. Wüh to mere cinga tete, amba engu mere siti ngü fü ewü kpah de. Amba ah ce wü ngü ka-ye, o 'buru esaka Me, de Me kolo liya la me-ye.

²⁴Yesu Kurisito kpi fuh rü gbegete, teka afa nih gbü siti wü ngü ka-nih, kpah teka de nih ce wü siti ngü ka-nih asidi. Fü nih adu angbü emere fi bü züka wü ngü, te ena areke gbü jia Me, te nga wü sikpi 'buru. Te di bala, cinga ka Yesu la küwa nih eyi gbü wü siti ngü ka-nih.

²⁵Ta te engä gina, yi ngbü baka wü kambiliki, te ewü dürü adürü agbü gü. Amba enatikine Me maka yi, za du koro di eyi kpaka Yesu, de Yesu di eceka kpi fütanga yi me-ye.

1 Petero 3

¹Teka ngü ka-yi, wü würose, ah le de yi di kpah eje riri ka wü watı yi. Angü, te wü watı yi le ngü ka Me de la, e-wu neh da, wüh ena adu awu züka ngü, de te yi ngbü emere la, fü ewü adu afü maguma wü, ale ngü ka Me, o yi mala ngü ka Me fü ewü la de.

²Angü wüh ena angbü ewu, gü ba, wü ngü ka-yi, te yi ngbü emere, ka-wü 'buru mbi, angü yi to maguma yi eyi fü Yesu reke areke fanü.

³Te mü le areke te-mü, de ni su asu gbü jia watı ni la, mü mere e afi nga susu kamü la de. Ah le de mü di engbü de züka fingangü gbü nzö mü. Mü mere e ao

maguma mü gbü ngü ka ma-i su-nzö mü, da efüfü de wü lara ye, gbü wü to mani de titine, ne de. Kpah bala, mü mere e ao fingangü ka-mü, teka kpeke wü lara e ka ngürü, anga 'biri, te wüh ngbü ese de bi jiase, ne de. Yi mere e adi eto wü gara lara bongo, te wüh ngbü etükü gbü siti kaje, te ngbü esiti fingangü ka wü kpara, ne kpah de. Ah le de mü o to mü, teka adi emere züka ngü, te ena areke gbü jia Me, da engbü ziii, baka züka kpara de gu maguma ye. Angü te mü ngbü ziii kpah de gu maguma mü bala, ngü la ti angbü kükürü de. Mü ena amaka züka ngü te gara gbügbü.

⁵Angü ta gügü, gina wü würüse, te wüh ba ngü ka-ewü gbü Ngari Me ne, wüh ngbü ta emere züka wü ngü bala. Fü ewü angbü eje riri ka wü watü wü.

⁶Baka Sara, ta te ngbü eje riri ka Abarayama. Fü ah angbü ei engu, gü ba, "Mere kpara." Titine, yi eyi de wü di enga Sara, angü yi ngbü eyi emere züka ngü, baka te engu ngbü ta emere ne. Te di bala, ah le de yi di erü kpekpeke. Yi mere e ace ngü ka Me, teka ngü ka cürü ka wü ngü fuh kotö ne, de.

⁷Kpah bala, de-yi, wü komoko, ah le de yi di engbü de wü wara yi te züka kaje, de züka fingangü. Yi mere e adi ekpa ngü ewü, da efala ewü, ne de. Fanü fanü, wazi ewü baka nda-yi, nda ma. Amba Me küwa ewü eyi, teka züka maguma ye, kpah baka te engu küwa yi. Ah le de yi di engbü tundu de ewü, ereke areke de züka fingangü, teka fü Me adi eje gba ka-yi ereke areke.

⁸Wü di enga wüna, ah le de yi di engbü de wü bu yi ereke areke, de fingangü ka-yi biringbö. Ah le de yi di ewu cinga wü bu yi, kpah da ele te-yi esüka yi, de maguma yi 'buru. Yi mere e adi eo ngü ka-yi memere de.

⁹Te gara kpara mere siti ngü fü mü la, mü mere e alügü na siti ngü la fefe na de. Te kpara soko mü la, mü mere e asoko engu kpah de. Mü du, mü mala züka ngü fefe na, angü dela eyi ngü te Me le de mü di emere. Te mü mere bala, Me ena ato wazi fü mü ato fanü.

¹⁰Ah baka ngü te wüh ba gbü Ngari Me, gü ba, "Te mü le aküwa, angbü de tadu la, ah le de mü ce siti wü ngü ka-mü 'buru, adu angbü emere wü ngü, te ena areke gbü jia Me. Ah le de mü ce ngü ka di-ngü, mü mere e asu wu eküte wü bu mü kpah de. Mü to te-mü, teka adi engbü mbi de wü bu mü, de gu maguma.

¹²Kükürü de, angü Me ngbü eceka kpi fütanga mene wü kpara, te ewü ngbü emere ngü ereke areke gbü jia ye ne, fü engu angbü eje gba ka-ewü. Amba teka mene wü kpara, te ewü ngbü nda-wü fi bü da emere siti ngü ne, Me le ngü ka-ewü nda de."

¹³Wü di enga wüna, ah le de yi di eo to yi 'buru, teka adi emere züka wü ngü, te ena angbü ereke gbü jia Me. Te yi mere bala, gara kpara te ena amere yi esiti, gbü ngü la, nda ma.

14Anga te yi ngbü ezü cinga, teka züka wü ngü te yi ngbü emere la, ah le de yi ngbü de tadu! Angü Me ena ato wazi fü yi me-ye. Yi mere e akpe cürü de. Yi fi nga ngü kpah de.

15Yi di egbo nga iri Yesu emaguma yi, angü engu de Miri ka-yi. Ah le de yi reke te-yi, angbü nzo, angü wü kpara ena ayi-ta yi, teka si-ngü de te yi to maguma yi di fü Yesu ne, gü ba, "Yi ngbü eo to yi teka ngü ka Yesu, neh teka ne?" Te di bala, ah le de yi ngbü de züka ngü gömö yi, te yi ena alügü fü ewü. Ah le de yi di elügü ngü fü ewü ferrre, de züka fingangü.

16Fü yi angbü fi bü emere wü ngü te reke areke gbü jia Me. Angü wü gara kpara ladü, te ewü ngbü efala nih, da emala ambala'ba eküte nih, gü ba, nih, te nih di de wü kpara ka Yesu ne, nih de siti wü kpara. Amba te yi ngbü fi bü da emere züka ngü la, jia ewü ena avi, fü ngü adu anza gömö ewü.

17Amba, te wüh to cinga te yi, zu bü teka züka wü ngü ka-yi la, ngü ma, ngü ka-yi ena areke gbü jia Me. Amba te yi mere siti ngü, fü ewü ato cinga te yi teka ngü la, ngü la ena adi de siti ngü gbü jia Me afa sü. Angü mazü cinga teka züka ngü reke me-ye, da engu te mü ena azü cinga teka siti ngü ne.

18Fanü fanü, ah le de yi fi la nga ngü ka Yesu Kurisito. Engu ngbü ta emere ka-ye fi bü züka wü ngü, fü ewü ayia ato mere cinga tete, teka züka ngü kaka la. Fü ah ayia akpi, teka aküwa nih, gbü siti ngü ka-nih, angü ngü ka-nih ta gbü jia Me esiti fa sü. Te di bala, fü Yesu ayia akpi afa nih gbü siti ngü la, teka fü nih afü maguma nih, adu ara fü Me. Wüh mörö bü küte Yesu, amba Nzila Wazi Me du zükü engu gbü kpi la eyi. Ah ti adu akpi tine de.

19Kpah bala, fü Nzila Wazi ka Me ayia ato wazi fü Yesu, teka de ah nü agbü sü, te kuru wü kpara, te ewü kpi akpi, ngbü tete gbü ku. Fü ah ayia amala ngari Me fü kuru wü kpara la.

20Dela wü kpara ta gügü, gbü wü laki ka mere kundu nih, Nüwa, te ewü le ngü ka Me de ne. Angü gbü sikpi ta te Nüwa ngbü egoro zabu ka-ye tete, Me ngbü ta de gu maguma, teka ace lö-ra fü wü kpara la, de wüh fü maguma wü, amba wüh le nda-wü de. Te di bala, ah ta bü wü kpara ngbee 'bajena, wü Nüwa de wü di ye, te ewü küwa esaka mere siti ngu, ta te si fuh kotö 'buru ne.

21Ngu te si la, ah ge baka ngu, te wüh to babatiza di fü yi, teka fü yi aküwa. Angü ngu la, ah baka kükürü ngu, te yi ngbü ezürü küte yi di ne, nda de. Si-ngü la, ah teka asere fü wü kpara, gü ba, yi to maguma yi eyi fü Me, teka fü yi aküwa, teka ngü ka Yesu Kurisito, te zükü gbü kpi ne.

22Angü Yesu togo eyi agbü sü ka Me agbü kpi. Engu ngbü engbü ka-ye fuh kpökpö, gbü kokpa ka Me, baka miri. Engu ngbü gbü nzö wü kpara 'buru, wü malayika ka Me, wü muruyi, siti wü di enga me, de wü miri ka-wü kpah 'buru.

1 Petero 4

¹Wü di enga wüna, yi fi la nga mere cinga, te Yesu zü fuh kotö ne. Te di bala, yi i maguma yi gö! de yi rü kpekpeke. Ah le de fingangü ka-yi di kpah baka nda Yesu, angü wüh ena ato cinga te yi kpah baka nda-ka. Angü te yi zü cinga fuh kotö sene la, ah esiti de, angü yi küwa gbü ku ka siti ngü eyi.

²Te di bala, ah le de yi ce gümü siti wü ngü de fuh kotö ne asidi, teka fü yi angbü fi bü da emere mene wü ngü, te ena adi ereke gbü jia Me, te nga wü sikpi 'buru, angü yi la ladü de jia yi fuh kotö sene.

³Ta te enga gina, o yi to maguma yi fü Me la de ne, yi ngbü tane emere wü ngü ka lümü, baka te yi ngbü ele. Angü yi ngbü ta emere waza bü fa fa fa, da enzöngö wü fi, eküya di, teka angbü elolo wü siti bi di. Kpah bala, yi ngbü kpah emere gele ka faranda ka wü kundu yi, kpah baka mene wü kpara, te ewü le ngü ka Me de ne. Amba enatikine, ah le de yi ce wü ngü la asidi, angü yi tîne eyi de wü kpara ka Yesu.

⁴Fanü fanü, wü diri wü awuba yi, te ewü le ngü ka Me de ne, ngü la ena adi gbü jia ewü esiti. Angü titîne, yi le adu angbü emere siti wü ngü ka lümü baka ewü nda-yi tîne de. Te di bala, wüh ngbü efala yi teka ngü la.

⁵Amba nda-yi, yi mere e afi nga ngü ka-ewü la nda-yi de, angü wüh ena akoro te gara engagira Me, fü Me ayi-ta ewü, teka wü siti ngü ka-ewü la. Angü gbü adu sikpi, Me ena aye süka ngü ka wü kpara 'buru, mene ewü de te ewü di la ezükü, bete mene ewü de te ewü kpi eyi ne.

⁶Dela si-ngü te Yesu mala ngü ka Me di, kpah cu fü mene wü kpara, de te ewü kpi eyi akpi ne. Ngü ma, baka te küte ewü kpi kpah eyi, baka nda wü gara kpara 'buru ne, kuru ewü ena aküwa kpah aküwa agbü sü ka Me agbü kpi, fi mere badi.

⁷Wü di enga wüna, adu sikpi koro eyi gbmari. Te di bala, ah le de yi ceka te-yi mbi. Yi di engbü de züka fingangü gbü nzö yi, teka fü yi adi eku gba fü Me ereke areke.

⁸Mere kpeke ngü, te ena areke te Me, afa wü gara ngü di 'buru le, ah de ngü te yi ena adi ele te-yi esüka yi de maguma yi biringbö. Angü te yi ngbü ele wü bu yi la, yi ena adi kpah eboro siti ngü ka-ewü.

⁹Teka wü bu yi, wü kpara ka Yesu, te ewü ena angbü ekoro kpaka yi, baka wü ngba ne, ah le de yi di eza ewü agba yi, gbü mürü, de mere tadu.

¹⁰Me to wazi eyi fü yi 'buru, teka fü yi adi emere tima ka-ni di, te wü kaje kpikpi ye kpikpi ye. Ah le de yi di eto te-yi 'buru, adi emere tima te engu to fü yi la, teka adi eto wazi fü wü bu yi, baka te Me ngbü ele.

¹¹Te mü ngbü erī wü kpara de ngari Me la, ah le de mü di emala fi bü mene ngü, te Me ngbü esere fü mü me-ye. Te tima ka-mü nda-ye, teka adi ele ta-ngü te wü bu mü la, ah le de mü mere tima la de maguma mü 'buru, te nga wazi de te Me to fü mü la. Ah le fü yi angbü emere fi bü wü züka ngü, teka fü wü kpara angbü egbo

nga iri Me, teka ngu ka Yesu Kurisito. Ah le de nih di egbo nga Me, da ecu ngungu na fi mere badi, angu engu de mere kpeke muru wazi. Ah di bala.

¹²Wu di engu wuna, te yi maka mere cinga, teka ngu ka Yesu la, ngu la mere e aga gbü jia yi afa sü de.

¹³Amba ah le de yi ngbu de mere tadu, kukuru de, angu Yesu Kurisito maka cinga ta kpah baka nda-yi la. Te di bala, yi ena amaka mere tadu te gara, gbü siki te Yesu Kurisito ena adu akoro fuh kotö sene tete, de mere wazi ye.

¹⁴Te wuh soko mü teka ngu ka Yesu Kurisito la, ah de zuka ngu, angu ngu la ngbu esere, gü ba, wazi ka Nzila Wazi Me ladu emaguma mü.

¹⁵Amba, te wuh to kuru te mü, teka te mü mere siti ngu, anga mü zi e, anga mü mörö kpapa, anga mü ngbu eri gbü ngu ka wu kpapa, de wuh di emere baka fingangu ka-ni la, ngu la ti nda de.

¹⁶Te wuh to cinga te yi, teka ngu ka Yesu Kurisito la, yi mere e angbu de lumu de. Yi di egbo nga iri Me, angu wuh ena awu, gü ba, yi de wu kpapa ka Yesu Kurisito, teka ngu la.

¹⁷Adu siki te Me ena akolo liya ka wu kpapa tete, koro eyi gbamari. Engu ena akolo ngu ka wu kpapa ka-ye te engu gina. Amba teka mene wu kpapa, te ewu le ngu kaka de ne, ngu ka-ewu ena adi baye? Ah ena adi de mere siti cinga!

¹⁸Baka ngu te wuh ba gbü Ngari Me ta gügü, gü ba, "Ah ena adi kpekpeke fü zuka wu kpapa, te ewu ena amaka kuküwa, angu wuh ena azu cinga feke. Amba, teka mene wu kpapa, te ewu le ngu ka Me de ne, wuh ti akuwa kpo fi de."

¹⁹Dela ngu te ma le amala fü yi, te Me ce mba yi, de yi zu cinga teka ngu ka Yesu Kurisito la, ah le de yi to maguma yi 'buru fefe, de yi ngbu fi bu da emere zuka wu ngu, angu toto ti airi te yi de.

1 Petero 5

¹Wu di engu wuna, ma kpah de mere kovo ka Me baka yi. Ma wu cinga te wuh to ekute Miri Yesu Kurisito ne, cu de jia ra. Nih ngbu 'buru eo jia nih ekute Yesu, angu engu ena adu akoro fuh kotö sene de mere wazi ye. Engu ena ato kpah wazi fü nih, wu kpapa ka-ye, gbü siki la.

²Te di eyi bala ne, ma ngbu emala fü yi, wu mere kpapa, kpekpeke, gü ba, ah le de yi ceka kpi futanga wu kpapa ka Yesu mbi mbi mbi. Angu wuh baka wu kambiliki, te Me to ewu eyi esaka yi, teka fü yi adi eceka kpi futanga ewu. Yi mere e amere tima la de maguma yi 'basu 'basu de. Yi mere tima la de tadu, angu Me to tima la fü yi cu me-ye, de yi di emere. Yi mere e angbu de gumu jase de. Amba ah le de gumu wu kpapa ka Yesu la di emere yi me-ye, teka fü yi adi eceka kpi futanga ewu ereke areke.

³Yi mere e angbü gbü nzö wü kpara ka Yesu la de wazi de, angü Me to ewü me-ye esaka yi. Yi di erī ewü ferrre. Yi di kpah fi bü emere züka wü ngü, te nga wü sīkpī 'buru, teka fü ewü awu züka kaje te yi ngbü emere la, fü ewü adi emere kpah bala.

⁴Te yi mere bala, Yesu, te di de mere kpara ka-nih ne, ena ato mere wazi fü yi, te ti anza de, gbü sīkpī te engu ena adu akoro tete.

⁵Teka ngü ka-yi, wü ka'dörö, ah le de yi di eje rīrī ka wü mere kpara ka-yi. De-yi, wü kpara ka Yesu 'buru, ah le fü yi adi eo ngü ka-yi kötö, da ele ta-ngü te wü bu yi ferrre. Angü wüh ba ta eyi gbü Ngari Me, gü ba, "Te mü ngbü ecu ngü mü la, Me ti ale ngü ka-mü nda de. Amba te mü nda'ba te-mü fefe, baka mürü cinga la, Me ena ato wazi fü mü, teka züka maguma ye."

⁶Te di bala, ah le de yi füwa te-yi engagira Me, angü engu ti eyi ato wazi fü yi gbü sīkpī ka-ye, te engu le me-ye.

⁷Yi mere e asiti fīngangü ka-yi, angbü de cinga teka wü e, de. Yi ce wü ngü la 'buru esaka Me, angü engu ti eyi aceka kpī fütanga yi me-ye.

⁸Yi rü kpekpeke da ecī sü! Angü vügü ka-yi, Satana, ladü gbamari. Engu ngbü endondoro, da engböngbö de gba, baka mere moko kami, te ngbü egiri nü azoro, azü.

⁹Yi mere e akpe cürü Satana de. Yi i maguma yi gö! de yi rü kpekpeke gbü ngü ka Yesu. Baka te wüh ngbü eto mere bi cinga te yi, teka ngü ka Yesu ne, yi mere e ace ngü ka Yesu de. Angü wü di enga ni yi, wü kpara ka Yesu, gbü wü sü füh kotö ne 'buru, ngbü kpah ezü cinga efa sü baka nda-yi la.

¹⁰Yi rü kpekpeke, da etüka te-yi gbü wü cinga la. Angü, fütanga sīkpī mba cükü'daye, Me ena adu aküwa yi gbü ngü la, teka züka maguma ye. Angü Me fe yi me-ye, teka fü yi aküwa fi mere badi, agbü sü ka-ye, agbü kpī, teka ngü ka Yesu Kurisito. Me ena areke ngü ka-yi kpah 'buru me-ye. Engu ena ato wazi fü yi, teka fü yi arü di kpekpeke.

¹¹Ah le de nih gbo nga irī Me, angü engu de Mere Miri ka-nih me-ye, fi mere badi! Ah di bala.

¹²Dela mba enga ngü, te ma ba, tima fü yi, teka ato wazi fü yi. Enga wüna, Silivanü, te di de züka kpara ka Yesu ne, ah le ta-ngü te ra, da eba köcökpa ne me-ye. Ma ngbü emala fü yi kpekpeke, gü ba, ngü ka Yesu ne, ah de zu ngü ka Me, te engu to fü nih, teka züka maguma ye. Ah le de yi rü kpekpeke gbü ngü la.

¹³Wü kpara ka Yesu agbü Rūma kpakine to mandī fü yi. Mbarase ka-ra, Marako, to kpah mandī fü yi.

¹⁴Yi to kpah mandī fü wü kpara 'buru, da efaka te-yi, de züka maguma yi, te irī Miri Yesu. Me di de yi, de ah to gu ngü fü yi, gbü ngü ka Yesu Kurisito. Wü di enga wüna, dela adu ngü te ma le amala fü yi, ah bala. De-ra Petero.

2 Petero

2 Petero 1

¹De-ra Sīmūna Petero, te ma di de labi ka Yesu Kurisito ne, ma kpah de mürü tima kaka, ma to mandī fü yi wü kpara ka Yesu 'buru, angü yi to maguma yi eyi fefe. Miri Yesu Kurisito to wazi eyi fü nih, teka fü nih ato maguma nih fefe, angü ah de E-küwa-nih, ah kpah de Me, te ngbü emere wü ngü ka-ye 'buru ereke areke. Dela eyi mere züka ngü fü yi, kpah baka te di de züka ngü fü a ne.

²Me di de yi, de ah di eto gu ngü fü yi efa sü di, teka züka maguma ye. Angü yi wu ngü ka Me, bete ngü ka Miri ka-nih Yesu eyi.

³Me to wazi fü nih me-ye, teka fü nih angbü emere wü ngü, te ena angbü ereke tete, angü nih wu ngü kaka-na eyi mbi mbi mbi. Angü engu fe nih me-ye gbü wazi ka-ye, teka züka maguma ye.

⁴Kpah bala, teka züka maguma kaka, engu mere mere bi wü züka ngü eyi fü nih. Fü ah ayia aküwa nih fi mere badi, baka ngü ta te engu mala fü nih. Angü Me küwa nih gbü nda-nih siti wü ngü, ta te nih ngbü emere, kpah baka nda wü kpara fuh kotö ne, eyi. Fü engu adu afü nih wü di ye, teka fü nih angbü kpah baka ni, Me.

⁵Teka mere züka ngü, de te Me mere fü nih de bala ne, ah le de yi di enü de ngü ka Me kpa engagira nü. Yi to maguma yi eyi fü Yesu. Wayi, ah mbi. Amba titine, ah le de yi to te-yi 'buru 'buru, adi emere züka wü ngü. Yi o to yi kpah teka awu ngü ka Me areke areke.

⁶Ah le kpah fü yi angbü etüka te-yi atüka, adi ece siti gümü ngü asidi. Ah le kpah fü yi arü kpekpeke, adi eo to yi, da emere mene wü ngü, de te ngbü ereke gbü jia Me.

⁷Ah le kpah de yi di ele te-yi esüka yi baka wü di enga ni, de yi di kpah ele wü kpara 'buru ale.

⁸Dela 'buru wü ngü te yi ena adi emere. Angü, te yi nü de wü ngü la kpa engagira nü la, yi ena awu ngü ka Miri Yesu areke areke. Kpah bala, yi ena amaka wazi, teka amere tima ka Yesu di kpah areke areke. Angü Me ngbü ele de yi di emere fi bü wü züka ngü de bala.

⁹Amba te yi mere wü ngü la bala de la, yi ena adi baka kpara te jijia na ceka kpä mbi mbi de. Angü to yi iri te züka ngü, de te Me mere fü yi, baka ta te engu küwa yi gbü siti wü ngü ka-yi, de te yi ngbü emere ta gügü ne, eyi.

¹⁰Wü di enga wüna, yi o to yi teka adi emere tima ka Me kpekpeke, teka fü wü kpara awu, gü ba, fanü fanü, yi de wü kpara, te Me fe yi me-ye. Te yi ngbü emere züka wü ngü bala la, yi ti adürü te kaje ka Me asidi de.

- 11**Te di bala, Me ena aza yi de mere tadu, fü ah aü möngiti fü yi, teka fü yi arı kpa gbü sü kaka agbü kpı. Fü yi angbü de wü Miri Yesu kpala, fi mere badi.
- 12**Wü di enga wüna, dela ngü te ma ele amala fü yi. Ah le de yi o to yi teka adi amere mene wü ngü, te ena adi ereke gbü jia Me. Ma wu eyi, gü ba, yi wu ngü la reke eyi areke. Ma wu kpah kpo, gü ba, yi ngbü ezoro zu ngü ka Yesu de kpa yi 'basu.
- 13**Amba nda-ra, baka te ma di la ladü de jia ra ne, ma ti ace da emala ngü la fü yi de, angü to yi ena airi iri.
- 14**Ma wu eyi, gü ba, sikpi ka kpi ka-ra eyi gbamari, angü Miri ka-nih Yesu sere ta ngü la eyi mbölö fere.
- 15**Dela si-ngü te ma ngbü eo to ra di, teka adi emala nga wü ngü la fü yi kpekpeke ne, teka fü yi adi efi nga wü ngü la sidi nga ra sene.
- 16**De-a, wü mürü tima ka Yesu, a mala ta nga ngü ka Yesu fü yi me-a, gü ba, Yesu de mere mürü wazi. Engu ena adu akoro te gara, fuh kotö sene. Ngü la, ah de mani nda de. Ah de ngü te wü kpara fi de tete-wü, teka afiti nih di ne, nda kpah de. A wu wazi Yesu cu de jia a.
- 17**Angü a nü ngbü ta de wü Yesu, kpa fuh da, fü a ayia awu mere wazi te Wö ye na, Me, to fefe. Fü küküte afü te-ye, angbü eci 'duwa kpilili bala! Fü a aje kpah ri Me, te wü mbölö kpa gbü kpı, da egbo nganga, gü ba, "Yesu zu de Ye ni, te maguma ni le engu fa sü."
- 19**Nih wu kpo, gü ba, wü mürü dofo ka Me ta gügü ne, ngbü emala zu Ngari Me fanü fanü. Wüh mala ta kpah nga Yesu, te Me le atima ne eyi, o wüh bi engu la de. Te di bala, ah le de yi o to yi teka Ngari Me, te wü mürü dofo ka Me ba ta gügü la. Angü ngü ka wü mürü dofo la baka ze-wa, te wüh siya teka alofo sü di. Ngü ka-ewü ena asere kaje fü yi, zalü akoro di gbü sikpi te Yesu ena adu akoro tete cu me-ye. Angü engu ena ato wazi fü yi, teka fü yi awu ngü ka Me 'buru areke areke.
- 20**Ah le fü yi awu awu, gü ba, ngü de te wü mürü dofo ka Me ba ta gügü gbü Ngari Me ne, wüh ba ngü la de tete-wü nda-wü de.
- 21**Angü Ngari Me de ngü te wü kpara so me-wü ne, nda kpah de. Nzila Wazi Me ngbü ta eto wazi fü ewü me-ye, teka fü ewü adi emala Ngari Me la di.

2 Petero 2

- 1**Wü di enga wüna, ah ngbü ele de yi di eceka te-yi 'be, teka wü mürü mani, te ewü ena akoro asiti fingangü ka-yi. Ta gügü, wü mürü mani ladü, te ewü ngbü esu wu efa sü, da efiti wü di enga Yisarayele, gü ba, ngü te ani ngbü emala fü wü ne, Me sere fü ani me-ye. Kpah bala, te gara, wü gara kpara esüka yi ena akpo da esu wu, da efiti wü kpara ka Yesu de wü mani ka-wü. Siti riri ka-ewü, te ewü ngbü efiti wü kpara di la, ena asiti fingangü ka wü mere bi wü kpara. Siti wü mürü

mani la le aje ngü ka Miri Yesu nda-wü de. Amba Yesu ka-ye de Mere Miri, te kpi teka afa wü kpara gbü siti ngü ka-ewü. Baka te wü mürü mani la le aje ngü ka Yesu de ne, ngü ka-ewü ti ayiri kpah de. Angü Me ena ato mere siti kuru te ewü kere, teka siti ngü ka-ewü la.

²Siti wü mürü mani la ngbü ememere waza bü faaa, de wü gara ngü ka lümü, angü wüh ngbü esu wu, gü ba, ngü te ani ngbü emere la, ah de siti ngü gbü jia Me nda de. Te di bala, mere bi wü kpara ka Yesu ena adu ale ngü ka-ewü la. Fü ewü akpo da ememere wü ngü ka lümü, kpah baka nda-ewü la. Te wü gara kpara ena awu siti ngü, de te wü kpara la ngbü emere, wüh ena akpo angbü efala ngü ka Yesu, teka ngü ka-ewü la.

³Siti wü mürü mani la ena angbü efiti yi de wü töndö ngü ka-wü, te ewü ngbü eso la. Kükürü de, angü wüh de wü mürü gümü e. Wüh le de yi di eto mere bi wü e fü ani. Amba Me wu ngü ka-ewü la eyi gügü. Ah ngbü eyi nzo teka anza ngü ka-ewü 'buru asidi.

⁴Wü di enga wüna, te wü kpara ngbü fi bü emere siti wü ngü la, Me ena ato kuru te ewü ato. Ta gügü, gara wü malayika ka Me mere siti ngü. Baka te wüh mere siti ngü de bala, Me du ce ewü bü bala? Me ce ewü bala de. Me za ewü, sötö 'buru agbü mere du, zalü akoro di dene. Titiñe, wüh la fi ladü kpala, agbü mbiri sü, da eci nga adu sikpi, te Me ena anza ngü ka-ewü 'buru tete na.

⁵Fütanga ngü la, gbü wü lakı ta ka mere kundu nih, Nüwa, wü kpara ngbü ta ememere wü siti ngü efa sü. Wüh le aje ngü ka Me de. Te di bala ne, Me ce ta ngü ka-ewü la eyi bala? Engu ce bala kpah de. Engu yia tima ta mere ngu. Fü ngu la amörö ewü 'buru. Amba teka ngü ka wü Nüwa, Me küwa ewü, wü kpara ngbee 'bajena kükürü, angü Nüwa ta de züka kpara ka Me, te ngbü emala ngü ka Me fü wü kpara.

⁶Fütanga ngü la, wü kpara ka Sodomo, bete nda Gomora ngbü ta kpah ememere wü ngü ka lümü efa sü. Te di bala, Me ce ewü ta eyi bala? Engu ce ewü kpah de. Ah yia curu ewü de sü ka-ewü 'buru nde, de mere siti wa 'duwa 'buti 'buti! Ah mere ngü la, teka asere fü wü kpara 'buru, gü ba, de-ni, Me, ni ena ato kuru te gara, te wü kpara, de te ewü le ngü ka-ni de ne, kpah bala.

⁷Amba Me küwa ta bü nzö Loto, te ngbü engbü kpah agbü Sodomo ne, angü ah ta de züka kpara. Baka te Loto ngbü ta ewu wü ngü ka lümü, de te wü kpara ka Sodomo ngbü ememere, te nga wü sikpi 'buru ne, fü ngü la angbü eke tete efa sü. Angü wü kpara la ngbü ta ememere wü ngü, baka te ewü ngbü ele.

⁹Wü di enga wüna, dela ngü te ma ngbü ele amala fü yi enatikine, gü ba, Me ena aküwa züka wü kpara ka-ye, gbü wü cinga, te ngbü embü ewü de füh kotö ne. Amba teka siti wü kpara, te ewü le aje ngü ka Me de ne, Me ena ato kuru te ewü te gara, angü ah wu ngü ka-ewü kpo. Sikpi kaka ladü, te ena akoro, te engu ena anza ngü ka-ewü tete 'buru 'buru asidi.

10Fanü fanü, teka ngü ka wü mürü mani, te ewü ngbü efiti wü kpara de siti riri ka-wü la, Me ena ato mere kuru te ewü te gara. Angü wüh ngbü emere siti ngü ka lümü. Wüh kpah de wü mürü kögö-nzö. Wüh ngbü efi nda-wü, gü ba, "Ani ti eyi amere wü ngü 'buru, baka te ani ngbü ele." Wüh de kpara ka 'du'du. Wüh ngbü esoko wü malayika.

11Wazi wü malayika ka Me fa sü. Ah fa nda wü mürü mani la ka. Ah bala de? Amba wü malayika la soko kpara nda-wü de, angü ah de siti ngü teka adi esoko kpara. Kpah bala wü malayika la to moto eküte wü kpara engagira Me, nda-wü kpah de.

12Amba wü mürü mani la, wüh ngbü emala siti ngü mündü, teka ngü ka Yesu, te nih ngbü erü wü kpara di ne, angü wüh wu si-ngü la mbi mbi nda-wü de. Fingangü ka-ewü ka-ye baka nda siti wü nü, te ewü ngbü emere ngü ka-wü, baka te ewü ngbü ele. Me ena amörö ewü te gara, baka te wü kpara ngbü emörö wü siti nü ne.

13Fanü fanü, Me ena ato kuru te wü mürü mani la te gara ato, teka wü siti ngü ka-ewü, te ewü ngbü fi bü da emere la. Angü wüh ngbü emere ngü 'buru baka te ewü ngbü ele. Wüh le adi enzö fi efa sü, da elo siti wü bi, kpah da emere siti wü ngü ka lümü ka-wü la, te nga wü sikpi 'buru, cu gbü ra! Te yi ngbü engbü da ezü e tundu de ewü te sü biringbö la, wü kpara ena angbü esiti iri yi, fü ngü ka-yi asiti gbü jia wü kpara 'buru. Angü wü mürü mani la to te-wü 'buru 'buru gbü ngü ka waza.

14Wüh ngbü engbü ka-wü, te nga wü sikpi 'buru, fi bü da egigiri wü würose. Wüh le ace siti ngü nda-wü de. Wüh ngbü efiti wü kpara, te ewü wu ngü ka Me mbi mbi la de ne, teka de wüh dürü te kaje ka Me asidi. Wüh kpah de mere siti wü mürü kü. Dela wü si-ngü te Me ena ato kuru di te ewü, tete ne. Angü wüh baka wü siti jaji, de te ewü le adi eje ri wö wü de ne.

15Wüh ce zu ngari Me ne eyi asidi. Wüh ngbü emere siti ngü, teka gümü jiase, baka nda mürü dofo de iri ye Balama ne. Angü gara miri mala ta ngü fü Balama, gü ba, "Ni ena ato bi jiase fü ye, teka de ye kina wü di enga Yisarayeale di, angü wüh de wü vügu ka-ani." Amba Me mala ta eyi fü Balama, gü ba, ye mere e amere bala de.

16Gbü ngü la, Balama, mü le aje ngü, ta te Me mala fü mü ne, nda-mü de. Mü du yia li füh dongi ka-mü, teka anü akina wü di enga Yisarayeale, teka ngü ka jiase la. Te di bala, fü Me ayia ato wazi fü dongi ka Balama la, de ah ri engu me-ye, teka de ah ce siti ngü la asidi. Fü Balama ayia aje ri dongi ka-ye la. Fü ah adu ace da ekina wü di enga Yisarayeale.

17Wü di enga wüna, fanü fanü, Me ena ato kuru ato, te wü mürü mani la. Engu ena aza ewü, agü agbü mbiri sü. Angü wüh ka-wü baka du-kpa-ngu, te nzürü, ürü eyi aürü. Wüh kpah baka agö te biri, baka e te yia eli ali la, fü mere wege ayia aza engu, anü sü di ka, ah du li nda tine de.

¹⁸Angü wüh ngbü emala wü cögbörö wü tiri ngü, gü ba, ani ngbü dela erī wü kpara de ngari Me, amba riri ka-ewü la ka-ye 'buru wu, zu ngü gbügbü nda ma. Wüh ngbü egiri ka-wü nda-wü fi bü mene wü kpara, te ewü to maguma wü la toto fü Yesu ne, da efiti ewü.

¹⁹Wüh ngbü emala, gü ba, "Te wü le riri ka-ani la, wü ti eyi amere wü siti ngü 'buru, baka te wü ngbü ele. Ngü la ti asiti gbü jia Me nda de, angü gara kpara te ena ato riri fü wü, atiri wü teka ngü de bala ne, nda ma." Amba wü kpara la ngbü ka-wü eyi cu gbü ku ka siti ngü, angü siti gümü ngü ka küte ewü la, fa wazi ewü eyi 'buru 'buru.

²⁰Te kpara le ngü ka Miri Yesu eyi la, engu küwa ka-ye eyi. Amba, te engu du ce riri ka Me, alügu nga ye, ari ladru gbü siti wü ngü ka wü kpara, te ewü le ngü ka Me de ne, ah ena adu aküwa, neh baye baye?

²¹Ngü kaka ena adu asiti, afa nda mene wü kpara, de te ewü le ngü ka Yesu la de ne, ka. Angü te mü je riri ka Me eyi, fü mü ayia adu ladru, ari gbü siti ngü la, ah de mere siti ngü, te siti fa sü.

²²Ah baka si-ngü gbü gara ngü mani, te gü ba, "Bürü ngbü kpah edu ezü siti e, de te engu zi eyi kötö ne." Gara gü ba, "Te mba zürü küte ye la, ah ena adu kpah akü'da te-ye gbü tötö."

2 Petero 3

¹Wü di enga wüna, dene e'ba'basu köcökpa te ma ba, tima fü yi. Wü ngü te ma ba fü yi, gbü wü köcökpa 'basu ne, ma ba kükürü de, angü ma le aü fingangü ka-yi, de yi wu zu ngü ka Miri Yesu reke areke, baka ta te yi je gömö a ne.

²Ma ngbü ele de yi fi nga wü ngü, ta te wü mürü dofo ka Me ba gbü Ngari Me, teka ngü ka dudu ka Yesu ne. Ma ngbü ele kpah de yi fi nga ngü, ta te Miri Yesu mala cu me-ye teka ngü la, baka e ta te a, wü mürü tima kaka, mala fü yi ne.

³Dene ngü te ma le asere fü yi, teka de yi je sisi na mbi mbi mbi. Te gara, gara siti wü kpara, te ewü ngbü emere wü siti ngü, baka e te ewü ngbü ele ne, ena akoro angbü emü yi, da efala ngü ka Yesu, gü ba, "Yesu ti adu akoro füh kotö sene nda de!"

⁴Kpah bala, wüh ena angbü eyi-ta yi, gü ba, "Yesu ka-yi ne, ah ena adu akoro, neh elaye? Wü kundu ani mala fü ani tane, gü ba, 'Yesu ena adu akoro.' Amba ngü la ka-ye de töndö ngü! Wü kundu ani la kpi nza ka-wü eyi 'buru dene, Yesu du koro la fi de! Te di bala, ngü ka kotö ne ti anza nda kü de. Angü, wü ngü de füh kotö ne ngbü ka-wü fi bü da wü, ba e ta te Me o ewü, wüh fü te-wü nda-wü de!"

⁵Wü kpara la le afi nga ngü, gü ba, Me mere kpi bete kotö ta me-ye ne, nda-wü de. Amba Me ti eyi anza ngü ka kotö ne, baka te engu le. Angü, ta gügü ngu ngbü ka-ye füh kotö ne, bü faaa! Fü Me ayia amala ngü bü de komö ye kükürü, fü kara sü ayia akoro.

⁶Fütanga ngü la, fü wü kpara akpo angbü emere bi siti ngü füh kotö ne. Fü Me ayia atima agö, alí, asi füh kotö ne 'buru. Fü ngu la ayia anza ngü ka siti wü kpara la 'buru.

⁷Amba Me mala ta ngü eyi gügü, teka ngü ka kokpí, te nih ngbü ewu, bete kotö ne, te nih ngbü engbü gbügbü na ne, gü ba, "Ni ena acuru ewü de wa, de siti wü kpara de gbügbü na la 'buru asidi, gbü adu síkpí, te ni ena akolo ngü ka wü kpara 'buru tete na ne."

⁸Wü di enga wüna, yi fi nga ngü ne mbi mbi mbi. To yi mere e aírí tete na de. Me mere wü ngü ka-ye ka ka ka nda de. Me ngbü emere wü ngü ka-ye ferrre. Angü fíngangü ka Me baka nda-nih, wü kpara ne, nda de. Gbü jia Me, bi wü re baka kutu biri ne, (1,000) ah ka-ye bü enga ngü 'dongoni, baka síkpí ngbee biringbö kükürü. Kpah bala, síkpí biringbö, ah ka-ye gbü jia Me baka bi wü re.

⁹Gara wü kpara ngbü efi ngü, gü ba, "Yesu yiri eyi de bane, ah du koro kere de, neh teka ne? Te ah bala la, engu tí adu akoro nda tîne de." Wü di enga wüna, ah bala de. Yesu ngbü eyiri kükürü de, angü Me le la ace lakí fü wü kpara 'buru, de wüh fü maguma wü feke, teka fü ewü aküwa. Angü Me ngbü ele de kpara biringbö mere e akpi gbü siti ngü nda de.

¹⁰Yi mere e afi, gü ba, Miri Yesu tí adu akoro de ne, nda-yi de! Fanü fanü, engu ena adu akoro, agüka wü kpara agüka, baka mürü zi, te ngbü egüka wü kpara. Gbü adu síkpí la, kokpí ena angbü ecuru da endrü de mere giri ye, kurrru! bala. Fü ra bete fe, de wü küfara ayia acuru kpah 'buru ka! Fü kotö ne, de wü e gbü ye, ayia acuru kpah 'buru asidi.

¹¹Wü di enga wüna, te wü e ka kotö ne ena acuru anza anza bala la, yi ena amere baye, teka fü yi aküwa? Ah le de yi di eo fíngangü ka-yi fi bü teka adi emere mene wü ngü, te ena angbü ereke gbü jia Me.

¹²Ah le kpah de yi di eo jia yi teka dudu ka Miri Yesu füh kotö ne. Angü gbü adu síkpí la, kotö ake kpí de wü e gbü wü, ena acuru 'buru 'buru, anza ka.

¹³Angü Me mala ta eyi gügü, gü ba, "Ni ena adu amere to sü, teka fü züka wü kpara ka-ni angbü gbügbü na kpala. Siti ngü kpala tîne 'buru 'buru ma." Dela züka ngü ka Me, te nih ena angbü eo jia nih tekaka.

¹⁴Wü di enga wüna, baka te yi ngbü eyi eo jia yi, teka dudu ka Miri Yesu ne, ah le de yi ce siti wü ngü 'buru asidi, de yi o to yi 'buru, teka angbü emere bü duu mene ngü, te ena areke gbü jia Yesu. Ah le kpah fü yi angbü engbü de gu maguma, angü yi wu eyi, gü ba, Yesu reke ngü ezengba nih de wü Me eyi.

¹⁵Si-ngü te Yesu ngbü eyiri di ne, ah kükürü de. Ah teka ace lakí fü wü kpara 'buru, de wüh fü maguma wü feke, teka amaka küküwa. Enga ni nih, Pawülü, ba kpah bi wü kpeke ngü eyi fü yi teka ngü la. Angü Me to wazi me-ye fefe, teka awu si-ngü gbü ngü ka Me di mbi mbi mbi.

16Gbü wü köcökpa ka Pawülü la, ah mala kpah eyi fü nih bala, gü ba, "Ah le de nih di eo to nih 'buru, teka adi fi bü emere züka wü ngü gbü jia Me, te nga wü sikpi 'buru." Pawülü ba ngü la eyi bala, gbü wü köcökpa ka-ye 'buru. Gara kpeke wü ngü kpah ladü gbü wü köcökpa ka Pawülü, te wü gara kpara ti aje sisi mbi mbi de. Fü wü gara töndö kpara ayia angbü efüfü ngü la, baka nda-wü ngü. Kpah bala, wüh ngbü efüfü wü gara ngü gbü Ngari Me kpah afüfü. Amba Me wu ngü ka-ewü la eyi. Ah ena ato mere siti kuru te ewü te gara.

17Wü di enga wüna, yi ceka te-yi 'be, de yi rü kpekpeke teka wü mürü mani, te a mala nga ewü fü yi ne, angü wüh ena akoro afiti yi de wü wu ka-wü la. Amba ah le de yi lala eküte zu ngü ka Yesu.

18Yi nü de ngü ka Miri Yesu la kpa engagira nü. Yi di fi bü eo to yi, teka adi eje si-ngü gbü ngü ka Yesu la mbi mbi mbi. Angü Yesu ena ato wazi fü yi de züka maguma ye, teka fü yi amere ngü la di. Ah le de nih gbo nga iri Miri Yesu, E-küwa-nih titine, anü di kpa engagira nü, fi mere badi. Ah di bala. Dela adu ngü ka-ra, Petero.

1 Yüwane

1 Yüwane 1

¹Wü di engä ra, ngü te a ngbü ele aba fü yi enatikine ne, ah de ngü ka Yesu Kurisito, angü engu de Ri Me, te ngbü eküwa wü kpara 'buru. Ta gügü, te engä gina, o Me o kotö ne la de, Yesu ladü. De-a, wü mürü tima kaka, a wu engu eyi cu de jia a. A je riri na eyi de güje a. A tala küküte kpah eyi cu de kpa a.

²Yesu Kurisito ka-ye ta ladü ake Wö ye, kü te kpo te engä gina, o Me mere kotö ne, la de. Fü Me adu aza engu, agü tatamu fü nih. Fü a awu engu ta cu de jia a. Fü a adu tine emala ngü tekaka na fü wü kpara, teka de wüh küwa aküwa fi mere badi. Dela si-ngü te a ngbü eba ngü tekaka na fü yi ne.

³Angü a wu ngü engu la cu me-a de jia a. A je riri na kpah eyi cu me-a de güje a. Dela si-ngü te a ngbü kpah emala ngü ne tete fü yi, de yi le ngü kaka, teka de nih ngbü biringbö, da ele te-nih esüka nih. Tekä ne de, angü a ngbü nda-a eyi ele te-a esüka a de wü Me bete Yesu Kurisito, te di de Yeye na ne.

⁴Te di bala, dela si-ngü te ma ngbü eba ngü ne tete na fü yi, teka de nih ngbü de nih ma, de maguma nih biringbö. Fü nih adu angbü 'buru de mere tadu emaguma nih teka ngü la.

⁵Ngü de te a ngbü eba fü yi ne, a je wü ngü la gömö Ye Me, Yesu Kurisito. Fü a adi emala fü yi, ga, Me ka-ye nzila baka ra te ngbü esü, adi elofö sü füh kotö ne 'buru. Me ngbü eyi elofö sü, gara e kpala, te ena akoro ba biti, ani jia sü de te ngbü elofö la, nda ma.

⁶Te di bala, te mü mala, gü ba, "Ni le ngü ka Me eyi," te mü di dene la fi bü elala gbü siti ngü, te mü ngbü emere ne, amba mü ngbü esu ka-mü nda-mü wu. Tekä ne de, angü wü siti ngü ka-mü la, ngbü egü tamu ngü, ga, mü le zu ngü ka Me nda-mü la fi de.

⁷Amba te nih ngbü emere fi bü wü ngü te reke gbü jia Me, ba e te Me ngbü ele, fü nih angbü eyi da ele te-nih esüka nih fanü fanü la, ngüte Yesu, Ye Me, ti eyi azürü wü siti ngü ka-nih 'buru asidi.

⁸Te mü mala, gü ba, "Ni mere siti ngü nda-ni kü de," la, mü ngbü dela esu wu eküte mü de tete-mü.

⁹Amba te mü du füwa te-mü, mala nga wü siti ngü ka-mü, de te mü ngbü emere ne 'buru mbölö mbölö fü Me la, Me ti eyi aboro wü siti ngü ka-mü. Fü engu azürü wü siti ngü de emaguma mü la ngbala, kpah ba e ta te engu mala. Angü engu ka-ye de kpara te ti afüfü ngü, de te engu mala ne, nda de. Ah emere ka-ye kpah fi bü mene ngü te reke areke.

¹⁰Amba te mü cere nga mü, ga, "Angü ni mere siti ngü nda-ni kü de," ngü la ena angbü gegege ba e te mü mala, ga, "Me de mürü wu." Angü engu mala eyi, ga, "Wü

kpara 'buru mere siti ngü eyi." Te mü ga yiki gbü ngü engu la, amba ngü ka Me emaguma mü nda ma.

1 Yüwane 2

¹Wü di enga ra, ah le de yi mere siti ngü de. Amba te mü mere di bü siti ngü la, mü mere e akpe cürü de, angü Yesu Kurisito ladü. Engu de kpara te ngbü eku gba fü Me teka nih, de Me di eboro wü siti ngü ka-nih. Angü kpara te ngü kaka reke areke gbü jia Me, ah ka-ye duu de Yesu Kurisito kpikpi ye. Engu kpi teka areke siti ngü de te di ezengba nih de wü Me ne. Ngüte Yesu Kurisito ti eyi aküwa nih, de wü kpara füh kotö ne 'buru, gbü wü siti ngü ka-nih. Dela si-ngü de te ma emala ngü ne tete fü yi, wü di enga ra, teka ne de, de yi ce da emere wü siti ngü 'buru.

³Wü di enga ra, ah le de nih di eje riri ka Me, teka fü nih awu, gü ba, nih le ngü kaka eyi fanü fanü.

⁴Te mü gü ba, "Ni le ngü ka Me eyi," fü mü adu angbü ka-mü fi bü emere wü siti ngü la, amba mü ngbü esu ka-mü nda-mü dela wu, mü de kpara ka Me nda-mü de.

⁵Te mü ngbü eyi emere wü ngü de te Me mala fü nih ne 'buru la, amba fanü fanü, mü le Me eyi de maguma mü. Angü e de te egü tamu ngü, ga, nih lala eyi eküte Yesu Kurisito ne, ah ka-ye de wü züka ngü te nih ngbü emere.

⁶Te ah tine eyi bala la, te mü ga, "Ni le ngü ka Yesu Kurisito eyi," ah le de mü ngbü fi bü da emere züka ngü te reke areke gbü jia Me, gegege ba e ta te Yesu Kurisito ngbü emere.

⁷Wü di enga ra, riri de te ma eto fü yi ne, ah de to ngü de. Ah de diri riri ta te yi je eyi gügü te enga gina, o yi kpo ele ngü ka Yesu tete. Riri la gü ba dene, yi di ele te-yi esüka yi de wü bu yi.

⁸Ngü la, ah de diri riri, amba ah kpah de to riri. Angü Yesu Kurisito gü ta tamu ngü ka lele la eyi fü nih. Yi kpo kpah eyi ele te-yi esüka yi gegege baka e dela. Te di eyi bala ne, ngü la ngbü egü tamu ngü fü nih, gü ba, biti nü sü eyi, angü kpi seke eyi.

⁹Te di bala ne, te mü gü ba, "Ni eyi de kpara ka Yesu, te ni ngbü endoro gbü ra-sü," la, amba te mü le wü bu mü de la, mü de kpara ka ra-sü nda-mü la fi de. Mü ka-mü nda-mü la fi bü kpara ka biti.

¹⁰Duwa te mü ngbü tine eyi ele wü bu mü de maguma mü 'buru la, amba mü te edu akoro angbü ba kpara ka ra-sü fanü fanü. Angü dela siti ngü tine emaguma mü eyi ma, mü ti tine adürü te kaje ka Me, ba kpara te ngbü edo lö ye gbü biti ne, de.

¹¹Te mü le wü bu mü de la, ah esiti, ah ba e te mü ngbü ka-mü la fi bü endoro gbü biti. Mü wu mene ngü de te mü ngbü emere ne, nda-mü de. Mü dürü dela eyi adürü, angü jia kpara ti aceka kpi gbü biti nda de.

- 12**Wü di engä ra, ma ba ngü ne fü yi kükürü de. Ma ngbü emala ngü fü yi, gü ba, "Me boro wü siti ngü ka-nih eyi fü nih teka ngü ka Yesu Kurisito, te kpi teka nih."
- 13**Teka yi, de te yi di de wü cögbörö kpara, de te yi le ta ngü ka Yesu Kurisito eyi gügü ne, ma emala fü yi, gü ba, "Yi wu Yesu Kurisito eyi fanü fanü, gü ba, kü ta gügü, o wüh mere kotö ne tete na la de, Yesu ka-ye ladü. Enatikine engu fi ladü da ye." De-yi wü ka'dörö, te yi le ngü ka Yesu titine dene, ma ena amala nda-yi, gü ba, "Yi sö gü eyi kpekpeke, za esaka vügü ka-nih, Satana, ka." De-yi wü di engä ra 'buru, ma emala fü yi, gü ba dene, "Yi wu Me eyi fanü fanü, te di de Wö nih."
- 14**De-yi wü cögbörö kpara, ma emala fü yi, gü ba, "Yi wu Yesu Kurisito eyi fanü fanü, te ewü di ladü ake Me gügü te engä gina, o Me o kotö ne la de." De-yi wü ka'dörö, ma emala fü yi, gü ba, "Yi rü eyi kpekpeke. Teka ngü la, fü ngü ka Me angbü emaguma yi, fü yi ayia aza esaka Satana kpah eyi fanü fanü."
- 15**Wü di engä ra, yi mere e ao maguma yi te ngü ka kotö, de wü e de gbü ye ne, de. Kükürü de, angü te yi o to yi teka ngü ka kotö ne la, maguma yi ena adi ka-ye fi bü 'basu 'basu, yi ti ato maguma yi fü Wö nih Me nda-yi de.
- 16**Wü mene ngü de ka kotö ne, ah de ne wü ngü ne? Ah de wü siti ngü, te wü kpara ngbü emere, ba e te ewü ngbü ele. Wü gara ngbü eo gümü e ka wü bu wü. Wü gara ngbü egbo nga wü, teka wü e de te di esaka wü. Wü mene ngü de bala reke gbü jia Me nda de. Dela ka-ye bü 'buru wü töndö ngü ka kotö ne.
- 17**Yi ce mene wü ngü de bala asidi, angü wü ngü de füh kotö ne ena anza ka-wü anza. Amba, te yi ngbü emere wü ngü, de te reke areke gbü jia Me la, yi ena aküwa ka-ye aküwa, agbü sü ka Me agbü kpī, fi mere badi.
- 18**Wayi, wü di engä ra, wü ngü de füh kotö ne ena anza ka-wü anza, angü adu sīkpī koro eyi gbamari. Yi fi nga ngü ta te a mala fü yi gügü, ga, "Te adu sīkpī te ekoro la, vügü ka Yesu Kurisito ena akoro, teka angbü efiti wü kpara." Yi ceka la eceka, titine gbü wü lakī ka-nih ne, wü vügü ka Yesu Kurisito la koro eyi gbe gbe fa sü. Dela si-ngü de enatikine te ngbü egü tamu ngü, gü ba, ani koro eyi gbü adu wü sīkpī.
- 19**Wü vügü ka Yesu Kurisito la ngbü ta engbü de wü nih, baka wü kpara ka Yesu. Amba de, wüh ka-wü de wü mürü mani. Wüh yia ka-wü, ce ngü ka Me eyi. Teka ne de, fü ewü adi ta de wü kpara ka Yesu fanü fanü la, de wüh yia ta ace ngü kakanä de. Dela ngü te gü tamu ngü, gü ba, wüh de wü kpara ka Yesu nda-wü de ne.
- 20**Amba nda-yi, Yesu Kurisito to wazi ka Nzila Wazi Me eyi emaguma yi, teka fü yi adi ewu zu ngü ka Me di fanü fanü.
- 21**Yi ngbü efi, gü ba, ma ngbü eba köcökpa ne fü ani, angü ani wu ngü ka Me de? Yi mere e afi ngü bala de. Ma ngbü emala fü yi kpekpeke, gü ba, yi wu ngü ka Me eyi reke areke fanü fanü. Wü vügü ka Yesu ti afiti yi, de wü wu ka-wü, la tine kpah de.

²²Ma ngbü emala ngü ne fü yi kpekpeke, gü ba, te kpara mala ngü, gü ba, "Me tima Yesu me-ye nda de la," amba kpara la ngbü esu ka-ye mere siti wu. Kpara te emala ngü de bala, engu le ngü ka Me nda-ye de. Ah le ngü ka Yesu Kurisito, Ye Me, nda kpah de. Kpara de bala ka-ye vügü ka Yesu Kurisito.

²³Angü te kpara le ngü ka Yesu Kurisito de, kpara la le ngü ka Me, te di de Wö ye Yesu ne, nda kpah de. Te kpara le ngü ka Yesu eyi la, amba kpara engu la, ah de kpara ka Me fanü fanü.

²⁴Te di eyi bala ne, wü di enga ra, yi zoro ngü ka Me de kpa yi 'basu mini. Dela ngü ta te yi je eyi gügü, gbü ra te yi to maguma yi tete fü Yesu Kurisito. Te yi lala te zu ngü ka Me la, Yesu, Ye Me, ena akoro angbü emaguma yi, be kpah te Me te di de Wö nih ne. Fü yi angbü tîne tundu de ewü.

²⁵Dela ngü ta te Yesu Kurisito mala, gü ba, "Ni ena aküwa nih, fü nih angbü agbü kpî kpaka Me fi mere badi," ne.

²⁶Dela ngü te ma le aba fü yi, teka siti wü kpara, te ewü le adi efiti yi.

²⁷Te ah ena adi teka yi, Yesu Kurisito to Nzila Wazi Me nda eyi fü yi. Nzila Wazi Me la ngbü eyi cu kpa emaguma yi, da eto wü züka fingangü fü yi gbü wü ngü ka-ye nde 'buru. Tekä ngü la, yi tî ale gara kpara, teka arî yi, nda-yi tîne de. Gara kpara tî afiti yi kpah de. Wü di enga ra, ngü te ma emala fü yi, ah dene, yi lala eküte Yesu Kurisito, kpah baka e te Nzila Wazi Me ngbü eyi emala fü yi ne.

²⁸Wü di enga ra, yi lala eküte Yesu Kurisito. Te yi mere bala la, yi ena angbü de tadu, gbü adu sîkpî te Yesu ena adu akoro tete, kpa füh kotö akine. Yi tî akpe cürü jijia de.

²⁹Yi wu bü eyi kpo, gü ba, Yesu Kurisito ka-ye duu me-ye kpikpi ye, kpara te ngü kaka reke areke gbü jia Me. Ah le de yi wu kpah awu, gü ba, te mü mere ngü, de te reke areke gbü jia Me la, mü ena adi kpah de ye Me.

1 Yüwane 3

¹Nih fi la nga mere lele de te Wö nih, Me, le nih di, angü engu mala teka nih eyi, gü ba, "Nih de wü di ni." Ah mala ngü la bala kükürü de, angü nih ngbü zu de wü di Me fanü fanü. Wü kpara füh kotö ne le ngü la, gü ba, nih de wü di Me ne, nda-wü de. Si-ngü engu la bala teka ne de, angü wüh le ngü ka Me nda-wü de.

²Wü di enga ra, nih enatikine eyi de wü di Me. Wü gara züka wü ngü kpah ladü, te Me ena amere fü nih, te gara kpala, te nih wu la de. Amba nih wu eyi kpo, gü ba, te gara, te Me ena amere ngü engu la fü nih tete, Me ena adu afü nih baka ye. Fü nih adu angbü eceka Me tîne cu de jia nih.

³Ah le de nih o to nih te ngü engu la, teka fü nih ace wü dürü ngü ka-nih 'buru asidi, adu angbü tîne nzila baka Me.

- ⁴Angü te mü ngbü fi bü emere siti ngü, enü di kpa engagira nü la, ah ka-ye gegege ba e de te mü mala ngü, gü ba, "Ni le aje riri ka Me nda-ni de."
- ⁵Si-ngü de ta te Yesu Kurisito koro tete fuh kotö de sene, neh mbi mbi teka ne? Yesu Kurisito koro ta fuh kotö sene, teka afa siti ngü ka-nih. Amba Yesu Kurisito mere siti ngü nda de.
- ⁶De te di eyi bala ne, te nih lala eküte Yesu Kurisito la, nih ti tine angbü emere fi bü wü dürü ngü ne de. Te mü ngbü fi bü da emere wü siti ngü la, amba mü le ngü ka Yesu nda-mü kü de.
- ⁷Wü di enga ra, yi o jia yi eküte yi, angü wü kpara ena anü afiti yi gbü ngü la. Te yi ngbü emere wü züka ngü la, yi ena angbü ba züka kpara gbü jia Me, kpah baka Yesu Kurisito.
- ⁸Te mü ngbü emere wü siti ngü la, amba mü de ye Me nda-mü de. Mü ka-mü nda-mü de ye Satana. Kükürü de, angü Satana ngbü nda-ye emere fi bü wü siti ngü. Dela si-ngü te Yesu koro tete fuh kotö sene, teka anza tima ka Satana la asidi.
- ⁹Te yi ngbürü zu de wü di Me, de te Me bi yi me-ye la, yi ti angbü emere wü siti ngü de. Angü wü di Me ngbü elala ka-wü nda-wü fi bü gbü ngü ka Me. Tekan ngü la, ah le fü yi ace da emere wü siti ngü, angü yi eyi de wü di Me.
- ¹⁰Dela ngü te ena agü tamu wü kpara ka Me fü nih, enatikine. Fü ngü la agü kpah tamu wü kpara, te ewü di de wü kpara ka Satana. Te mü mere züka ngü gbü jia Me de la, mü de ye Me nda-mü de. Kpah bala, te mü le wü bu mü de la, mü de ye Me nda-mü kpah de.
- ¹¹Gina riri ta te wüh ri yi di, gbü ra ta te yi le ngü ka Yesu Kurisito tete na ne, ah ngbü egü neh fe? Ah gü ba, "Nih di ele te-nih esüka nih de wü bu nih."
- ¹²Te mü le wü bu mü de la, mü ka-mü gegege baka Kayina la. Kayina mere ta ne ngü ne? Ah yia ta gbü ra biringbö, mi enga ni ye, de iri ye Abele, mörö. Si-ngü ta te engu mörö enga ni ye tete, ah bane. Kayina, mü ngbü ta nda-mü ka-mü emere fi bü wü siti ngü. Enga ni mü, Abele, ngbü ta nda-ye ka-ye emere fi bü wü züka ngü, te reke areke gbü jia Me. Kayina, fü ngü la ake te mü, fü mü adu akpü enga ni mü 'duwa sürü sürü, fü mü ayia amörö engu teka ngü la.
- ¹³Wü di enga ra, wü kpara de te ewü le ngü ka Me de ne, ena akpü yi, ge baka ngü de te Kayina mere. Ah le de ngü la mere e aga gbü jia yi de.
- ¹⁴Angü nih ka-nih nda-nih de wü kpara ka Me fanü fanü. Angü Me küwa nih eyi. Nih ce ngü ka kpi kpah eyi gügü. Nih ti eyi awu, gü ba, nih küwa eyi, angü nih ngbü eyi da ele te-nih esüka nih. Mene kpara te le wü bu ye de ne, dela mene kpara te di la fi bü elala gbü siti ngü te eto kpi.

¹⁵Angü te mü ngbü ekpü wü bu mü la, mü ka-mü gbü jia Me, ba kpara te ngbü emömörö wü bu ye. Kpara te ngbü emörö wü kpara, ah ena aküwa? Ah küwa nda de!

¹⁶Nih ena ale te-nih, neh baye baye? Ah le de nih le te-nih kpah ba e te Yesu Kurisito le nih. Angü ah ce te-ye, akpi teka ngü ka-nih. Te di bala, ah le fü nih ato te-nih, kpah akpi teka ngü ka wü bu nih.

¹⁷Te mü de mere bi wü e esaka mü, fü kiri mü angbü ekpi ka cinga ede mü, te mü wu cicinga na de la, lele ka Me ladü emaguma mü fanü?

¹⁸Wü di enga ra, nih mere e adi emala ngü, gü ba, "Nih le wü bu nih eyi, nih le wü bu nih eyi," bü de komö nih kükürü ne, de. Te nih le wü bu nih ngbürü eyi ale, de maguma nih biringbö la, ah ti ati fü nih angbü ele ta-ngü te ewü gbü wü cinga ka-ewü la.

¹⁹Dela ngü te ena agü tamu ngü, gü ba, nih de wü kpara ka Me fanü fanü. Angü te nih ngbü eyi da ele te-nih esüka nih la, amba nih eyi zu de wü kpara ka Me fanü fanü. Nih ti tine akpe cürü, teka akoro kpaka Me, de. Angü Me mala ngü la eyi bala cu me-ye.

²⁰Te mü ngbü efi mere fingangü emaguma mü, gü ba, "Angü ni de siti kpara," la, wayi, amba mü mere e akpe cürü Me de. Angü fingangü ka-nih fa nda Me nda de. Kpara te wu ngü 'buru kpo, neh da? Ah de Me de? Me mala ngü eyi, gü ba, "Wü kpara ka-ni mere e adi ekpe cürü ni de."

²¹Wü di enga ra, nih mere e akpe cürü de. Nih gu maguma nih agu. Nih koro kpaka Me, aku gba fefe na de gu maguma nih.

²²Te nih mere bala la, Me ena ato wü e, de te nih ngbü ele ne fü nih ato. Kükürü de, angü te nih ngbü eje riri kaka, da emere ereke areke la, amba nih de wü kpara kaka fanü.

²³Riri ka Me ngbü egü neh fe? Riri ka Me, gü ba, "Nih to maguma nih fü Yesu Kurisito, te di de Ye Me ne. De nih di ele te-nih esüka nih, kpah baka e te Yesu mala fü nih."

²⁴Te nih ngbü eje riri ka Me la, amba nih lala eyi te ngü kaka-na, fü engu angbü kpah de nih. Dela ngü de te ena agü tamu ngü, gü ba, Me ladü tundu de wü nih fanü fanü, angü ah tima Nzila Wazi ye eyi emaguma nih.

1 Yüwane 4

¹Wü di enga ra, mere bi wü kpara ngbü emala ngü, gü ba, "Ngü te ani ngbü emala ne, Nzila Wazi Me ngbü esere fü ani me-ye." Yi mere e aje ngü ka-ewü la, fü yi ayia ale 'duwa bü ale ne, nda-yi de. Ah le de yi ceka kpä gbü ngü la kpo kpo kpo feke, teka fü yi awu, anga te ngü la koro ngbürü zu kpaka Me fanü fanü ya? Tekane de,

angü mere bi wü mürü wu ladü, te ewü ngbü esu wu, gü ba, "Nzila Wazi Me ngbü emala ngü gömö ani me-ye," amba wüh ngbü esu ka-wü nda-wü dela wu.

²Ngü te ena agü tamu ngü fü yi, gü ba, Nzila Wazi Me ngbü emala ngü gömö kpara la me-ye fanü fanü ne, ah bane. Te kpara la le ngü ka Yesu Kurisito, fanü fanü, gü ba, "Yesu koro za küte kpah baka nda-nih, teka aküwa nih," la, amba Nzila Wazi Me ngbü emala ngü gömö kpara la me-ye fanü.

³Amba te kpara la le ngü ka Yesu nda de, Nzila Wazi Me emamaguma nda ma. Wazi de te engu ngbü emere tima la di ne, ah ka-ye de wazi ka vügü ka Yesu. A mala ta eyi fü yi, gü ba dene, "Vügü ka Yesu ena akoro." Titiñe engu koro, ngbü eyi eto wazi ye fü siti wü kpara füh kotö ne.

⁴Wü di enga ra, yi mere e akpe cürü vügü la de, angü yi ka-yi de wü di Me. Wü mürü wu la ti afa yi de, angü Nzila Wazi Me ngbü eyi emaguma yi, da eto wazi fü yi. Wawazi na fa nda Satana, de te ngbü eto fü siti wü kpara ka-ye de füh kotö ne ka.

⁵Wü mürü wu la, wüh ngbü emala ka-wü bü 'buru wü ngü ka kotö de sene. Dela si-ngü de te wü kpara füh kotö ne ngbü ele ngü ka-ewü tete na ne.

⁶Amba nda-nih, nih ka-nih de wü di Me. Dela si-ngü de te mene wü kpara te ewü le ngü ka Me de ne, ti aje ngü ka-nih kpah de. Amba mene wü kpara de te ewü le ngü ka Me eyi ne, ngbü ele ngü ka-nih, da eje ngü ka-nih tete na ne. Dela ngü de te ena agü tamu ngü fü yi, gü ba, mene kpara dene ngbü emala zu ngari Me. Amba mene engu ne ngbü ka-ye esu wu, angü Satana to ngü la me-ye fefe.

⁷Wü di enga ra, ah le de nih di fi bü ele te-nih esüka nih, angü ngü ka lele de mere ngü. Me ngbü eto wazi fü nih, teka lele la, me-ye. Te mü ngbü ele wü bu mü de maguma mü 'buru la, amba mü eyi zu de ye Me fanü, angü mü wu ngü ka Me eyi reke areke.

⁸Amba te mü le wü bu mü de la, mü de kpara ka Me nda-mü de, angü Me ka-ye de mürü lele.

⁹Wü di enga ra, Me le nih de maguma ye 'buru. Ngü te gü tamu ngü la fü nih, ah dene. Engu za biri Ye ye biringbö, tima fü nih kpa füh kotö akine, de ah koro, ah kpi, teka aküwa nih.

¹⁰Lele de ne e ne? Lele de ngü ka Me, angü Me le nih de maguma ye 'buru. Teka mere lele kaka-na la, fü ah ayia atima Ye ye, Yesu, teka de wüh za engu, mörö ba kambiliki, fü ngüngüte areke ngü te di ezungba nih de wü Me. Amba nda-nih, nih le Me mbi mbi nda-nih de.

¹¹Wü di enga ra, te Me le nih de maguma ye de bala ne, nih ena amere tine neh baye? Ah le de nih le te-nih esüka nih kpah gegege bala.

12Nih ena ale Me, neh baye baye? Angü kpara te wu Me de jia ye, nda ma. Te di bala, te nih ngbü ele te-nih esüka nih la, Me ena angbü de nih tundu. Fü nih adu angbü ele Me cu de maguma nih fanü fanü.

13Nih ena awu neh baye, gü ba, nih ngbü eyi elala eküte Me? Nih ena awu neh baye, gü ba, Me ngbü eyi emaguma nih? Nih ti awu ngü la teke, angü Nzila Wazi Me ngbü engbü emaguma nih, adi esere ngü la fü nih.

14De-a, wü mürü tima kaka, a wu ta Yesu, Ye Me, cu de jia a, fü a adu amala kphah fü yi, gü ba, "Me, te di de Wö ye na ne, tima engu me-ye, teka akoro aküwa wü kpara füh kotö ne 'buru."

15Te di bala ne, te mü le eyi, gü ba, Yesu Kurisito de Ye Me la, Me ena angbü emaguma mü fanü, angü mü lala eyi eküküte na.

16Te di bala, nih ti eyi awu, gü ba, Me le nih de maguma ye 'buru. Fü nih adu ato maguma nih fefe na, teka ngü la. Wü di enga ra, Me ka-ye de mürü lele. Te di bala, te nih ngbü eyi ele te-nih esüka nih la, amba nih kpo eyi elala eküte Me fanü. Fü Me adu angbü kphah emaguma nih.

17Me ngbü eto wazi fü nih me-ye, teka fü nih angbü ele te-nih esüka nih di. Teka ngü la, lümü ti azoro nih, te gara gbü adu sikipi, te Me ena akoro, aye süka ngü ka wü kpara füh kotö ne, nda de. Cürü ti amere nih kphah de, angü nih ngbü ele wü bu nih, kphah baka e te Me ngbü ele nih ne. Te mü le Me eyi de maguma mü biringbö la, mü ena akpe cürü, neh teka ne? Gara ngü kphah ladü? Gara ngü ena adi nda ma! Te nih le Me eyi de maguma nih 'buru la, ngü la ena aliki cürü emaguma nih asidi. Wü kpara ngbü ekpe Me ne, angü Me ena ato kuru eküte ani. Te kpara ngbü ekpe Me bala la, amba mamaguma ka-ye 'basu 'basu.

19Nih ena amaka wazi, teka fü nih adi ele Me di, anga wü bu nih, neh kaye? Me ngbü eto wazi la bala me-ye fü nih, angü engu le nih ta fi me-ye, gügü te enga gina, o nih le engu la de.

20Te kpara ngbü ekpü wü bu ye la, engu ena amala neh baye, gü ba, angü ni le Me eyi fanü fanü? Dela ka-ye wu! Kpara te wu Me de jia ye bane, ah nda ma. Amba wü bu mü, mü wu ewü eyi kpo. Te nih le te-nih de wü bu nih de la, nih ti ale Me kphah de!

21Dela riri ta te Yesu Kurisito to fü nih. Ah gü ba dene, "Te mü le Me eyi de maguma mü 'buru la, ah le de mü le wü bu mü kphah bala."

1 Yüwane 5

1Wü di enga ra, te nih le Me eyi la, ah le de nih le wü di Me kphah bala. Wü di Me neh wü da? Wüh de mene wü kpara, de te ewü le eyi, gü ba, Me tima Yesu füh kotö ne me-ye, teka aküwa nih.

- ²Te di bala, te yi le Me eyi de maguma yi 'buru, fü yi angbü eyi kpah da eje ngü kaka-na la, ah tĩ atĩ teka fü yi ale kpah wü di ye na.
- ³Te mü le Me eyi la, mü ena angbü eje rĩrĩ kaka-na, da emere fanü fanü. Rĩrĩ ka Me la tĩ afa nih de,
- ⁴angü nih eyi de wü di Me fanü fanü. Tek a ngü la, nih tĩ eyi aza esaka wü vügü ka Me füh kotö ne. Nih ena aza esaka wü vügü ka Me, neh baye baye? Nih ena aza esaka ewü, angü nih to maguma nih eyi fü Yesu.
- ⁵Wü kpara de te ewü di de wazi teka aza esaka wü vügü ka Me, neh wü da? Ah de mene wü kpara, de te ewü le ngü ka Yesu eyi de maguma wü biringbö, gü ba, engu de Ye Me fanü ne.
- ⁶Yesu Kurisito de kpara, ta te Me tima kpa füh kotö akine. Fü ewü ato babatiza fefe na. Fütanga ngü la, fü ewü azoro engu, amörö, fü ngüngüte atökö teka nih. Wü gara kpara ngbü esu wu, ga, angü Yesu kpi ta nda de. Amba Yesu kpi eyi fanü fanü, teka aküwa nih. Dela zu ngü ka Me fanü fanü, te Nzila Wazi Me ngbü esere emaguma nih.
- ⁷Te di bala ne, wü ngü ladü bata te gü tamu ngü, gü ba, Yesu Kurisito ngbürü zu de Ye Me.
- ⁸Gina ngü engu la, ah de Nzila Wazi Me. E'ba'basu na, ah de ngü ka babatiza kaka-na. Ehabata na, ah de ngüngüte na, te tökö teka nih. Wü ngü de bata la ngbü emala ngü ngbee biringbö, gü ba, Yesu Kurisito de Ye Me fanü fanü.
- ⁹Dela ngü te Me mala cu me-ye teka Ye ye. Te kpara mala ngü fü yi teka e de te engu wu cu de jia ye la, yi tĩ ale ngü engu la de? Te ah bala, de nih le ngü de te Me ngbü emala fü nih, angü engu de mere Me, de te ngü kaka ga fa nda wü kpara 'buru.
- ¹⁰Me mala eyi, ga, "Yesu de Ye ni." Te di bala, te mü le ngü ka Yesu eyi, Nzila Wazi Me ena asere ngü la emaguma mü, gü ba, ngü la de zu ngü fanü fanü. Te mü gü ba, Yesu de Ye Me nda de la, amba mü ngbü eceka Me gbü jia mü ba mürü wu.
- ¹¹Dela wü ngü de te gü tamu ngü fü nih, gü ba, Yesu de Ye Me fanü fanü. Te di bala, Me küwa nih eyi fi mere badi, teka ngü ka Yesu.
- ¹²Angü, te mü to maguma mü fü Ye Me la, mü küwa eyi fi mere badi. Amba, te mü le ngü kaka de la, mü tĩ aküwa nda-mü kpah de!
- ¹³Wü di enga ra, dela wü ngü de te ma ba eyi fü yi bala, teka fü yi awu, gü ba, te mü le ngü ka Yesu Kurisito, Ye Me, de maguma mü la, mü küwa eyi fanü fanü, fi mere badi.
- ¹⁴Te di bala, cürü mere e amere nih teka adi eyi-tata de. Angü nih wu kpo, gü ba, te nih yi-ta Me teka gara ngü te reke gbü jijia la, engu ena aje gba ka-nih la aje.

15Te nih wu eyi zu kpo, gü ba, Me ngbü eyi eje gba ka-nih, de te nih ngbü eku ne la, nih tĩ kpah eyi awu, gü ba, engu ena ato mene e, de te nih ngbü eyi-tata tũngũngũ na ne, ato fũ nih.

16Te mü wu gara engu ni mü, te ngbü emere dũrũ ngü la, ah le de mü ku gba fũ Me tũngũngũ na, de Me küwa engu aküwa. Te dũrũ ngü kaka engu la ni kaje fefe na la de la, Me ena aküwa engu ni mü la aküwa fanü fanü, teka ngü ka gba ka-mü la. Wü kpara ngbü emere bi wü dũrũ ngü. Wü ngü la 'buru de siti ngü gbü jia Me. Amba gara siti liya ladü te tĩ aye süka kpara ake Me fi mere badi. Mene kpara te mere mene liya de bala, ma tĩ amala fũ yi, gü ba, yi yi-ta Me teka kpara la? A'a! Ma tĩ amala bala nda-ra de.

18Wü di engu ra, nih wu eyi, gü ba, te mü de ye Me fanü fanü la, mü tĩ angbü fi da ememere wü siti ngü ne tĩne de. Kükürü de, angü Yesu Kurisito, te di de Ye Me, ngbü eyi eceka kpĩ fütanga mü me-ye. Te di bala, Satana tĩ tĩne amere ngü de mü ne de.

19Angü Satana ngbü engbü gbü nzö wü kpara füh kotö ne 'buru me-ye. 'Duwa de-nih, te nih di ka-nih nda-nih de wü kpara ka Me ne, nih tĩ ara fũ Satana nda-nih tĩne de.

20Angü Yesu Kurisito, Ye Me, koro eyi, to wazi fũ nih, fũ nih ale ngü ka Me di fanü fanü, gü ba, engu ka-ye de mere Me agbü kpĩ. Te di bala, nih lala eyi eküte mere Me, angü nih lala eyi eküte Yesu Kurisito. Angü Yesu Kurisito de zu Me fanü, te ngbü eküwa nih.

21Te di eyi bala ne, wü di engu ra, yi mere e adu gbü gele ka wü me ka wü kundu yi ne tĩne de. Dela ngü te ma le amala fũ yi, wü di engu ra, adudu na duu bala. De-ra Yüwane.

2 Yüwane

2 Yüwane 1

¹De-ra Yüwane, mere kovo ka-yi, ma ba köcökpa ne me-ra fü yi, wü kpara ka Yesu Kurisito, angü Me fe yi me-ye. Gümü yi ngbü eke ra cu efa sü. Wü kpara 'buru te ewü le zu ngü ka Yesu ne, wüh le yi kpah bala.

²Kükürü de, angü zu ngü ka Me la ngbü eyi guvu nih fi mere badi.

³Ma to mandī fü yi. Wö nih Me ake Ye ye, Yesu Kurisito, di de yi. De wüh wu cinga nih, da ele ta-ngü te nih teka züka maguma wü. De wüh to kpah wazi, de gu maguma fü nih, teka fü nih ale zu ngü ka Me de maguma nih, kpah da ele te-nih esüka nih di.

⁴Ma de mere tadu, angü ma je nga yi, gü ba, yi ngbü emere 'duwa wü ngü de te ngbü ereke areke gbü jia Me, baka wü riri, de te Me to fü nih ne.

⁵Wü di enga ra, dene ngü te ma le amala fü yi, teka gina riri ka Me. Ah de to riri nda de. Ah de diri riri ta te Yesu mala fü nih eyi te enga gina. Riri engu la ngbü emala, gü ba, ah le de nih di ele te-nih esüka nih de maguma nih biringbö.

⁶Te nih le Me de maguma nih la, ah le de nih di eje riri kaka, da emere. Gina riri kaka gü ba, ah le de yi di ele te-yi esüka yi de wü bu yi.

⁷Wü di enga ra, yi ceka te-yi 'be 'be 'be, angü mere bi wü mürü wu kpo eyi da efiti wü kpara füh kotö sene. Wü kpara la ngbü esu wu, gü ba, "Te Yesu Kurisito koro ta füh kotö sene, ah za küte ba nda-nih ne nda de. Ah ka-ye bü baka kuru kpara." Mene kpara te ngbü emala ngü de bala, ah ka-ye de mere siti mürü wu. Engu kpah de vügu ka Yesu Kurisito.

⁸Ah le de jia yi di te yi, angü te yi lala gbü ngü ka Me, te di de zu ngü fanü fanü ne, yi ena amaka küküwa kpaka Me agbü kpī fi mere badi. Amba te wü mürü wu la fiti mü, fü mü ayia ale wü wu ka-ewü la, mü ti aküwa nda-mü de.

⁹Te mü ce zu ngü ka Yesu, te di fanü fanü ne, fü mü anü angbü endoro egigiri gara wü riri te di kpikpi ye, amba mü dela eyi de kpara ka Me nda-mü de. Te mü lala fi bü gbü riri ka Yesu, amba mü de kpara ka Wö nih Me, ake Ye ye, Yesu Kurisito.

¹⁰Te gara mürü wu koro ngbü efiti yi, de gara ngü te di de zu ngü ka Me de la, yi mere e aza mene kpara la, anü di kpa gba yi ba ngba de. Yi mere e ace engu, fü ah ato mandī fü yi kpa esambü ka Me kpah de.

¹¹Angü, te yi le ngü kaka-na eyi la, yi fü te-yi eyi baka siti wü kpara, angbü emere siti ngü bakaka.

¹²Bi wü gara ngü ladü emaguma ra, te ma ele amala fü yi, amba ma ti aba wü ngü la gbü köcökpa bala ne de. Te Me le eyi la, ma ena akoro aceka yi cu de jia ra, fü nih aro mö de nih ma, tundu te sü biringbö, de mere tadu.

13Wayi bala, wü kpara ka Yesu de kpakine ne to mandï ka-wü kpah fü yi, de mere tadu. Dela adu ngü te ma le amala fü yi, ah bala. De-ra Yüwane.

3 Yüwane

3 Yüwane 1

- ¹Wayi bala Gayü, ma ba köcökpa ne fü mü me-ra, de-ra de te ma di mere kovo fü mü gbü ngü ka Yesu ne, angü ma le ngü ka-mü cu fa sü, de maguma ra 'buru.
- ²Enga ra, Me di de mü, da eto wazi fü mü, teka de soko mü de wü ngü ka-mü ngbü 'buru mbi, kpah baka maguma mü, te di mbi gbü ngü ka Me ne.
- ³Ma de tadu te ra fa sü, teka ne de, angü wü gara kpara koro kpaka ra kpakine, fü ewü amala nga mü fere, gü ba, "Mü ngbü kpala kpah fi bü da emere wü ngü, te reke areke gbü jia Me," kpah ba e ta te ma wu eyi gügü.
- ⁴Angü, te ma je, gü ba, wü jaji ka-ra ngbü elala fi bü te zu ngü ka Me ne, dela züka ngü te to tadu fere fa sü, fa wü gara ngü 'buru.
- ⁵Enga ra, ma wu eyi, gü ba, mü de kpeke kpara, te mü ngbü emere 'duwa züka ngü, angü mü ngbü eyi ele ta-ngü te wü kpara, te ewü ngbü endoro, ekoro kpala de ngari Me ne. Anga te ewü di de wü ganzi kpara, te mü wu ewü gügü te enga gina kpah de ne, mü ngbü kpah ele ta-ngü te ewü.
- ⁶Te wü kpara la du koro tete na kpakine, wüh mala nga wü züka ngü ka-mü la eyi fü a kpa esambü ka Me. Mü di fi bü ele ta-ngü te wü kpara de bala, gbü wü ndoro ka-ewü, de wüh maka wazi gbü ngü ka Me, angü dela züka ngü gbü jia Me.
- ⁷Teka ne de, wü kpara de bala, wüh ngbü endoro dela kükürü de. Wüh ngbü dela emere tima ka Yesu Kurisito. Angü wü kpara la, ah le fü ewü adi eza e esaka wü kpara, te ewü le ngü ka Me de ne, nda-wü de.
- ⁸Te di bala, ah le de nih, te nih di de wü kpara ka Me ne, nih di ele ta-ngü te wü kpara de bala me-nih, teka fü nih angbü eto wazi fü ewü gbü tima ka Yesu.
- ⁹Ma ba ta gara köcökpa, tima eyi gügü fü wü kpara ka Yesu 'buru agbü sü ka-yi de kpala. Amba Diyoterefe le ngü ka-ra la nda de, angü ah mala, ga, ni ka-ni me-ni de mere kpara.
- ¹⁰Te di bala, ma ena aceka ngü kaka la, gbü ra te ma ena akoro tete kpaka yi kpala. Fü ra asere nga siti ngü kaka engagira yi 'buru. Angü Diyoterefe ngbü ta ememere bi wü siti ngü, da endoro de ambala'ba eküte a. Kpah bala, engu le wü kpara ka-a, te ewü ngbü endoro de ngari Me ne, kpah de. Ah le aza ewü kpa gba ye baka ngba kpah de. Wü gara wü bu ye na, te ewü le ta adi ele ta-ngü te wü kpara la ne, Diyoterefe le ewü kpah de. Fü ah angbü egiri kaje, teka aliki ewü gbü ngü ka Me asidi.
- ¹¹Enga ra, mü mere e adi emere wü siti ngü, ba ngü ka Diyoterefe la, nda-mü de. Mü di emere nda-mü kpah fi bü wü züka ngü, angü kpara de te ngbü emere züka

ngü de bala, ah ka-ye de zu kpara ka Me fanü. Kpara de te ngbü emere siti ngü, ah de kpara te le ngü ka Me nda de.

¹²Kpara te ena aza köcökpa ne, akoro di kpaka yi kpala, ïiri na de Demetiriyo. Engu de züka kpara. Bi wü kpara ngbü emala nga züka ngü kaka 'buru bala. Demetiriyo de kpara te lala eyi te ngü ka Me fanü fanü. Ma mala ngü la bala cu me-ra. Angü mü wu kpah kpo, gü ba, ma su wu nda-ra de.

¹³Mere bi wü ngü ladü te ma ele amala fü mü. Amba ma le aba wü ngü la 'buru gbü köcökpa bala de.

¹⁴Te Me le eyi la, ma ena akoro kpala kere, aceka mü, teka fü nih amala wü ngü la 'buru tundu ake nih ma.

¹⁵Me di de mü, da eto gu ngü emaguma mü. Wü kpara ka Yesu de kpakine to mandï ka-wü fü mü. Mü to kpah mandï ka-a fü wü kpara ka Yesu de kpala, de iri ewü biri biri zalü 'buru nde. Gayü, enga ra, dela adu ngü ka-ra fü mü. De-ra Yüwane.

Yudi

Yudi 1

¹De-ra Yudi, enga ni ye Yakobo, te ma di kpah labi ka Yesu Kurisito ne, ma to mandī fü yi, wü kpara te Me i yi eyi, teka alala gbü ngü ka-ye ne. Wö nih, Me, ngbü ele yi efa sü. Kpah bala, Yesu Kurisito ngbü da eceka kpī fütanga yi me-ye.

²Me di de yi, de ah le yi de maguma ye 'buru. De ah to kpah gu ngü fü yi fa sü, teka züka maguma ye.

³Wü di enga wüna, ma ngbü ta ereke te-ra, teka aba köcökpa fü yi, teka amala nga küküwa te Yesu to fü nih ne. Amba ma du je gara ngü titine, gü ba, gara wü mürü mani yia egiri da wü afiti yi. Teka ngü la, fü ra ayia aba köcökpa ne fü yi kere, teka de yi rü kpekpeke. Ma le de yi lala duu gbü ngü ka Yesu. Angü ngü ka Yesu la de zu ngü ka Me, te Me to fü nih, wü kpara ka-ye. Ngü la, wüh ti afü de. Te di bala, ah le de yi ceka te-yi 'be, angü wü mürü mani la zi te-wü eyi, nü ri ngbü esüka yi kpala. Wüh gü ba, "Ani de wü kpara ka Me," amba wüh to maguma wü fü Me nda-wü de. Wüh le Miri Yesu nda-wü kpah de. Wüh ngbü egiri da wü, teka afüfü ngü, teka züka maguma ka Me ne, gü ba, "Te mü ngbü emere waza, de wü gara siti ngü ba e te mü ngbü ele la, ah mere e de. Me ena aboro siti ngü ka-mü la aboro." Amba ngü la bala nda de! Ah ka-ye de wu! Yi mere e aje ngü ka-ewü la nda-yi de! Gara wü mürü dofo ka Me ba ngü ka wü mürü mani la, gbü Ngari Me ta gügü, gü ba, "Te gara, Me ena ato kuru te wü kpara, te ewü ngbü esutu wu, da efiti wü kpara de bala."

⁵Wü di enga wüna, dene ngü te ma ngbü ele amala fü yi. Me ena ato kuru te siti wü kpara, te ewü le aje riri kaka de ne. Yi ti eyi awu ngü la, teka ngü ta te mere te-ye fü nih, wü di enga Yisaraye ne. Ta gügü, Me küwa wü kundu nih, wü di enga Yisaraye, esaka wü vügü ka-ewü, wü kpara ka Ezepeto. Amba fütanga ngü la, fü gara ewü ayia ace ngü ka Me, adu amere kögö-nzö fefe. Te di bala, Me ce ta ewü eyi bü bala? Ah bala de! Engu du mörö wü mürü kögö-nzö la 'buru asidi.

⁶Kpah bala, ta gügü, gara wü malayika yia ce ngü ka Me, fü ewü ayia afü te-wü vügü kaka. Angü wüh ngbü ta ele de ani ngbü me-ani, baka mere wü kpara. Te di bala, Me ce ngü la ta eyi bala? Ah bala de! Me yia i ewü 'buru de nyari, gö gö gö! za ewü, sötö 'buru agbü du, gbü mere mbiri sü. Titine wüh fi ladü kpala, gbü mbiri sü la, eci nga adu sikipi, te Me ena akolo ngü ka wü kpara 'buru tete.

⁷Kpah bala, wü kpara ka Sodom ake Gomora, bete wü bu wü, gbü wü gara koti gbmari ede ewü ne, wüh le ta aje riri ka Me de. Fü ewü angbü eto te-wü 'buru 'buru da ememere waza, de wü gara ngü ka lümü te ti de. Fü Me ayia acuru ewü 'buru 'buru asidi. Dela ngü te ena asere fü nih, gü ba, Me ena ato kuru te gara ato, te wü kpara, de te wüh le aje riri kaka de ne. Fü ah aza ewü, agü 'buru agbü mere du ka wa fi mere badi, fü ngü ka-ewü anza kpala.

⁸Amba wü mürü mani la, wüh ce ngü ka Me eyi asidi. Wüh le aje riri kaka nda-wü de, kpah baka siti wü kpara ta gügü ne. Wü mürü mani la gü ba, Me ngbü emala ngü fü ani gbü roto. Amba ngü ka-ewü la, ah de ngü ka Me nda de! Angü wüh ngbü ememere bi wü ngü ka lümü, de wü waza bü faaa, baka e te ewü ngbü ele. Wüh le akpe cürü mere wü kpara ka-wü kpah de. Wüh ngbü kpah da esoko wü malayika asoko!

⁹Amba ah de siti ngü teka adi esoko kpara. Angü Mikayele, te di de mere wü malayika ka Me ne, mere ngü bala kpah de. Ta gügü te Müse kpi tete, fü Mikayele, ayia akoro teka ati kö Müse. Fü Satana ayia kpah akoro da ega yiki ake di. Amba Mikayele soko Satana ta nda de. Mikayele mala bü ngü fü Satana, gü ba, "Me ena akolo ngü ka-ye me-ye."

¹⁰Amba wü mürü mani la, wüh le ngü ka soko fa sü. Wüh ngbü efala ngü ka Me afala, angü wüh je si-ngü gbü ngü ka Me nda-wü 'buru 'buru de. Fingangü ka-ewü ka-ye baka nda siti wü nü la. Tekä ngü de te ewü ngbü emere la, Me ena ato kuru te ewü ato.

¹¹Wü di enga wüna, fanü fanü, Me ena ato kuru te wü kpara la ato. Angü ngü ka wü kpara la ka-ye 'buru esiti. Wüh ka-wü kpah baka Kayina, angü wüh ngbü emere fi bü siti wü ngü. Wüh kpah baka Balama, angü wüh ngbü eto te-wü 'buru 'buru teka gümü ngü ka jiase. Wüh le aje riri ka wü mere kpara ka-wü nda-wü de, baka nda Küra ta gügü ne. Te di bala, Me ena anza ngü ka-ewü te gara 'buru 'buru asidi, baka te engu mere ta fü Küra ne.

¹²Wü mürü mani la ngbü engbü esüka yi, da ezü e tundu de wü yi. Wüh ngbü emala ngü, gü ba, "Ani kpah de wü kpara ka Yesu, baka yi." Amba ah bala de! Wüh kpe cürü Me nda-wü de. Wüh gü ba, "Ani ngbü da eri wü kpara de ngü ka Me," amba wüh ka-wü de wü mürü fiti! Riri ka-ewü ka-ye 'buru de wu! Wüh gü ba, "Ani ngbü eceka kpi fütanga wü kpara ka Me," amba wüh ngbü efi ka-wü bü nzö nga wü. Wüh ka-wü gegege baka agö te ngbü ebiri, baka e te yia eli ali la, amba ah ni jia ra bü kükürü. Wege ena aza ka-ye, anü sü di ka. Ah du li nda tine de. Kpah bala, wüh ka-wü baka mene wü rü, te ewü kpi akpi, wüh ti ari nda-wü tine de, angü wüh gbigbi si ewü eyi.

¹³Wü kpara la ngbü ememere ngü ka lümü bü faaa! baka ngu te si fa sü, te ngbü ekö bi wü ca-e enü di, da eli edere ngolo 'düü 'düü 'düü! Wüh ka-wü kpah baka ca-e te wege ngbü efe. Te di bala, yi mere e ari gbü ngü ka-ewü la nda-yi de, angü Me ena ato kuru te wü kpara la te gara, agü ewü gbü mbiri sü, fü ngü ka-ewü anza fi mere badi.

¹⁴Ta gügü, Enoka, kundu kundu ye Adama ne, mala ta ngü teka wü mürü mani la eyi. Angü Me sere ta ngü la me-ye fefe, o ngü la mere te-ye la de, gü ba, "Te gara, Me ena ato kuru te siti wü kpara, de te ewü le ngü kaka de ne. Angü Me ena akoro fuh kotö sene, de mere bi wü malayika ka-ye, gbe gbe gbe, teka aye süka ngü ka wü kpara fuh kotö ne 'buru. Ah ena ato kuru te siti wü kpara, teka siti wü ngü te

wüh ngbü emere ne, baka siti ngü mündü, te wüh ngbü emala, da esoko Me di ne, de wü gara siti ngü kpah 'buru." Dela ngü te Enoka mala ta gügü, teka ngü ka wü mürü mani la.

16Dela eyi ngü te ma le amala fü yi, teka wü mürü mani la. Yi mere e aje riri ka-ewü la nda-yi de, angü wüh ngbü engbü ka-wü fi bü da ega yiki, da emala ambala'ba eküte wü kpara. Wüh ngbü emere ngü ka-wü, baka te wüh ngbü ele. Wüh ngbü egbo nga wü de tete-wü, da eo te-wü memere. Wüh ngbü kpah da ecu ngü wü kpara de mani, teka de ani maka züka e esaka ewü tete.

17Wü di engä wüna, yi fi la nga ngü, ta te wü mürü tima ka Yesu Kurisito mala fü yi gügü,

18gü ba, "Gbü adu wü sikipi ka-nih dene, wü gara kpara ena akpo da efala ngü ka Yesu. Wüh ena akpo da emere wü ngü, baka e te ewü ngbü ele." Dela ngü ta te wü mürü tima ka Yesu mala fü yi. Ah bala de?

19Enatikine wü kpara la koro eyi! Wüh ngbü eyi esiti fingangü ka-yi, teka de yi ye süka yi. Wüh ngbü emere wü ngü 'buru, baka te ewü ngbü ele, angü wazi ka Nzila Wazi Me emagama ewü nda ma.

20Wü di engä wüna, ah le de yi lala nda-yi fi bü eküte Yesu, da enü de ngü kaka kpa engagira nü. Yi di fi bü eku gba fü Me, gbü wazi ka Nzila Wazi Me.

21Ah le de yi lala gbü ngü ka Me, angü Me le yi fa sü. Yi o jia yi te Miri Yesu, angü engu ena aküwa yi me-ye, agbü sü ka-ye agbü kpi, fi mere badi, teka züka maguma ye.

22Amba, teka mene wü kpara de maguma wü 'basu 'basu ne, yi di ewu cinga ewü, de yi di kpah esere züka kaje fü ewü kere, angü wüh ena adürü gbü siti ngü ka wü mürü mani la. Teka mene wü kpara, te fingangü ka-ewü siti eyi esaka wü mürü mani la, yi di kpah ewu cinga ewü. Amba ah le fü yi adi ekpe cürü siti ngü ka-ewü la akpe, angü siti ngü ka-ewü la ena asiti kpah fingangü ka-yi.

24Nih gbo nga iri Me, angü engu ena ato wazi fü yi me-ye, teka fü yi arü di kpekpeke, gbü ngü kaka. Te di bala, yi ti adürü te kaje ka Me de. Baka te Me zürü yi eyi nzila ne, ah ena aza yi, akoro di agbü sü ka-ye agbü kpi, fü yi angbü kpala de mere tadu. Nih gbo nga iri Me! Engu me-ye de Mere Me, kpikpi ye! Nih gbo iri Me! Angü engu küwa nih eyi fi mere badi, teka ngü ka Miri ka-nih Yesu Kurisito. Nih gbo nga iri Me! Engu de mere mürü wazi! Nih gbo nga iri Me! Engu de Mere Miri, te ngbü gbü nzö nih fi mere badi! Nih gbo nga iri Me! Ta gügü, o Me mere kotö ne la de, Me ka-ye kü ladü. Nih gbo nga iri Me! Ngü kaka ti anza kpo fi de, zalü fi mere badi. Nih gbo nganga fi bala, nü di kpa engagira nü, fi mere badi! Gbo nga e ngbü te iri Me! Ah di bala! Dene adu ngü ka-ra fü yi. De-ra Yudi.

Ngü te sere te-ye

Ngü te sere te-ye 1

¹De-ra Yüwane, mürü tima ka Yesu Kurisito. Dene wü ngü te Yesu sere cu me-ye fere, baka roto. Me gü tamu wü ngü ne fü Yesu me-ye, teka de engu sere fü wü kpara ka-ye. Ah de wü ngü te ena amere te-wü amere kere. Fü Yesu Kurisito ayia atima malayika ka-ye, asere wü ngü la fere.

²Teka ngü la, fü ra ayia akpo da eba wü ngü, de te malayika ka Me sere fere ne 'buru, gbü buku ne. Angü ah de zu ri Me bete nda Yesu Kurisito.

³Te di bala, ah le fü yi adi etanga buku ne fü wü kpara, teka fü Me ato wazi fü yi. Mene wü kpara te ewü ena aje ngü la, fü ewü ale de maguma wü 'buru la, Me ena ato kpah wazi fü ewü. Angü sïkpï ka ngü la koro eyi gbamari.

⁴De-ra Yüwane, ma ngbü eba köcökpa ne fü yi, wü kpara ka Yesu, te yi ngbü engbü gbü wü mere köti lorozi, gbü nga nzö wü sü ka-nih, ka Asiya. Me di de yi, da eto gu ngü fü yi teka züka maguma ye. Angü ta gügü, Me ka-ye kü ladü. Enatikine engu fi ladü. Engu ena angbü ka-ye bala fi mere badi. Ngü kaka ti anza nda de. Nzila Wazi Me ngbü kpah de yi, angü ah ngbü engbü ede kpökpö ka Me.

⁵Yesu Kurisito ngbü kpah de yi, angü engu de kpeke kpara. Wü vügü kaka to ta mere cinga tete, fü ah ai maguma ye kpekpeke, fü ah alala fi bü gbü ngü ka Me. Te wüh mörö engu tete, fü Me azükü engu, baka gina kpara esüka wü kövö. Wawazi na fa sü, fa nda wü miri füh kotö ne 'buru. Nih gbo nga iri Miri Yesu! Angü ah le nih eyi cu de maguma ye 'buru. Nih gbo nga iri Miri Yesu, Angü engu kpi teka afa nih gbü wü siti ngü ka-nih 'buru.

⁶Nih gbo nga iri Miri Yesu, angü ah fe nih kpah eyi. Ah ena ao nih baka wü miri, gbü sïkpï te engu ena adu akoro tete. Nih gbo nga iri Miri Yesu! Angü ah ena ao nih wü kovo ka-ye, teka fü nih agbo nga iri Me agbü kpï fi mere badi. Nih gbo nga iri Miri Yesu fi mere badi! Angü engu de mere mürü wazi. Ah di bala.

⁷Wü di enga wüna, yi ceka la! Yesu ena adu akoro füh kotö ne fanü. Engu ena ayia agbü kpï de mere wazi ye. Fü wü kpara füh kotö ne 'buru awu engu. Wü vügü kaka, ta te ewü sö sasajikara de dü ne, wüh ena awu engu kpah cu de jia wü. Wü kpara 'buru, de te ewü le ngü kaka de, wüh ena aku gba, angbü kpah de mere cürü teka kokoro kaka-na la. Wayi, ngü la ena amere te-ye bala fanü!

⁸Dene ngü te Me mala fü nih, gü ba, "Ni de gina kpara, ni kpah de adu kpara." Me de mürü wazi, te mere wü ngü 'buru me-ye. Ta gügü Me ka-ye kü ladü. Enatikine engu fi ladü. Engu ena angbü ka-ye bala fi mere badi. Ngü kaka ti anza nda de.

⁹Ah de-ra Yüwane, enga ni yi. Wüh to cinga te ra eyi fa sü, teka iri Yesu Kurisito, fü ra atükü te-ra, arü kpekpeke, kpah baka nda-yi. Fü ewü adu azoro ra, agü agbü ku gbü Patemo sene, angü ma le ace ngü ka Yesu nda-ra de.

¹⁰Gbü gara sikipi ka Me, fü Nzila Wazi Me ayia ari emagama ra. Fü ra ayia aje ri kpara, te ngbü ewü kpa ekürufe ra, baka gba kono la.

¹¹Ri kpara la wü, gü ba, "De-ra deyï, ni le asere bi wü ngü fere. Ah le fü ra aza köcökpa, aba wü ngü, de te ni le asere fere ne gbügbü. De ma tima köcökpa la fü wü kpara ka-ni gbü wü mere köti lorozi la, agbü Efeso, Simirina, Peragamo, Tiyatira, Saradi, Filadelefiya bete Lawüdikiya."

¹²Te ma je ri kpara la bala, fü ra ayia afü te-ra, teka aceka kpara, de te ngbü emala ngü fere ne. Fü ra ayia awu Miri Yesu Kurisito, Ye Kpara ka Kpi. Ah ngbü etü wü lamba lorozi, te wüh reke gbü diki-se. Ah to züka bongo ngboro bala, zalü ngbüüü kpa kötö. Fü ah agi ku bongo, akolo tü ye di, te ngbü eci aci baka diki-se la.

¹⁴Susu-nzö vi 'duwa avi kpilili bala! Jijia na ngbü eci baka mi-wa la!

¹⁵Lölö ngbü eci didiki! baka se te wüh to gbü wa ka boro. Riri na ngbü engböngbö, da ewü wooo! baka mere vuru ka ngu, te ngbü etökö.

¹⁶Ah zoro wü küfara lorozi gbü kpa ye ka kokpa. Fü mere maguruma te dere fa sü, angbü ekoro gögömö na. Fü gbügbüra na angbü eci gbele gbele! baka ra, te ngbü esü me-ye.

¹⁷Te ma wu Miri Yesu de bala, fü maguma ra ayia akolo 'duwa tuu! Fü ra ati eri lölö kötö, baka kövö la. Fü Miri Yesu ayia ao kpa ye ka kokpa gbü nzö ra, amala ngü fere, gü ba, "De-ra deyï, ma kpe cürü de! Ah de-ni Yesu. Ni de gina kpara, ni kpah de adu kpara.

¹⁸Ni de E-küwa kpara. Wüh mörö ni ta amörö, amba ni zükü gbü kpi la eyi fi mere badi! Ni de wazi teka anza ngü ka kpi 'buru 'buru asidi! Kpah bala, ni ena azükü wü kpara ka-ni, te ewü di gbü mbükü ne 'buru, fü ewü aküwa fi mere badi."

¹⁹Fü Miri Yesu adu amala gara ngü fere, gü ba, "Ah le de ma ba wü ngü ne, angü ni yia esere kpah gara bi wü lara ngü fere. Ni ena asere wü ngü te ewü ngbü emere te-wü titine. Fü ni asere kpah wü gara ngü, te ewü ena amere te-wü te gara. Te di bala, ah le de ma ba wü ngü la 'buru, atima fü wü kpara ka-ni, te ewü di agbü wü gara sü de lorozi ne."

²⁰Fü Miri Yesu adu amala fere, gü ba, "Si-ngü teka wü küfara lorozi de esaka ni, bete wü lamba lorozi ne, ah bane. Wü küfara lorozi, de wü lamba lorozi ne, ah de wü kpara te ewü to maguma wü fü ni, gbü wü mere köti lorozi ne."

Ngü te sere te-ye 2

¹Fü Miri Yesu amala fere, gü ba, "Ah le de ma ba ngü ne, tima fü wü kpara ka-ni agbü Efeso. Ah gü ba, 'De-yi, wü kpara ka-ra, te yi ngbü engbü agbü Efeso ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma ngbü ezoro wü kpara ka-ra 'buru esaka ra, baka wü küfara lorozi ne, fü ra angbü kpah endoro esüka ewü, baka te ma ngbü endoro esüka wü lamba lorozi ne.

²Dene ngü te ma le amala fü yi. Ma wu wü züka ngü ka-yi kpo. Angü yi ngbü emere tima ka-ra kpekpeke, da elala gbügbü na. Ma wu eyi, gü ba, yi le ngü ka wü mürü mani nda-yi de. Angü wü mürü mani la ngbü egoro kpaka yi, emala ngü bü de komö wü, gü ba, "Ma tima ani me-ra." Amba yi ngbü eceka ngü ka-ewü ferrre feke. Fü yi adu awu ngü ka-ewü teke, gü ba, wüh lala fi bü da emere wü siti ngü. Te di bala, ma tima ewü nda-ra de! Wüh ka-wü de wü mürü mani!

³Ma wu eyi, gü ba, te siti wü kpara, de te ewü le ngü ka-ra de ne, ngbü eto mere cinga te yi la, yi kpe cürü nda-yi de. Yi ngbü fi bü erü kpekpeke, da elala gbü ngü ka-ra. Wü ngü ka-yi la reke gbü jia ra cu fa sü.

⁴Amba gara ngü ladü, te ngbü eto cinga te ra. Angü titine yi du le ra, baka ta te yi ngbü ele ra te enga gina ne, de.

⁵Yi fi la nga mere lele, ta te yi ngbü ele ra di ne. Yi fü ngü la, neh teka ne? Ah le de yi du, yi fü maguma yi, teka fü yi adu amere tima ka-ra areke areke, baka ta te enga gina ne. Amba, te yi fü maguma yi de la, ma ena akoro kpaka yi de wazi, fü yi adu awu ngü la! Angü ma ena aza lamba ka-yi gbü sü ka-ye asidi. Fü ra angbengbe yi, fü yi abaya 'buru. Te di bala, ah le de yi fü maguma yi 'duwa enatikine!

⁶Amba gara züka ngü ka-yi kpah ladü, te reke gbü jia ra. Angü siti riri ka wü kpara ka Nikola, te siti gbü jia ra fa sü ne, yi le nda-yi kpah de.

⁷Dela eyi ngü te ma mala fü yi, wü kpara ka-ra agbü Efeso ne. Amba ah le de wü kpara 'buru da güje wü, te ngü de te ma ngbü emala, de wazi ka Nzila Wazi Me, ne. Ngü ma, te wü vügü ngbü eto cinga te yi la, yi kpe cürü de. Yi rü kpekpeke. Te yi mere bala, ma ena ato ri-rü ka küküwa ka fi mere badi ne, fü yi azü. Rirü la ladü agbü yi ka Wüba, Me, agbü kpī. "

⁸Fü Miri Yesu amala fere, gü ba, "Ah le de ma ba ngü ne, tima fü wü kpara ka-ni agbü Simirina. Ah gü ba, 'De-yi, wü kpara ka-ra, te yi ngbü engbü agbü Simirina ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma de gina kpara, ma kpah de adu kpara. Ma kpah de kpara te wüh mörö ra ta amörö, fü ra adu azükü gbü kpi la, fi mere badi.

⁹Dene ngü te ma le amala fü yi. Wayi, ma wu cinga, de te wü vügü ngbü eto eküte yi ne, eyi. Ma wu kpah eyi, gü ba, e esaka yi nda ma. Amba yi de wü mürü cinga nda-yi de, angü mere bi wü e ka-yi ngbü ladü, te ngbü eci nga yi agbü kpī. Ma wu kpah wü siti ngü, de te wüh ngbü emala eküte yi ne, kpo. Wü kpara de te ewü ngbü emala ngü la, wüh ngbü emala nga wü, gü ba, "Ani de wü kpara ka Me," amba ah ka-ye de wu! Wüh ka-wü de wü kpara ka Satana!

¹⁰Amba nda-yi, yi mere e akpe cürü de, yi i maguma yi gö! Angü Satana ena akoro amemere yi, ato mere cinga te yi. Fü ah aza kpah wü gara yi, agü agbü ku, teka de yi ce ngü ka-ra. Amba ah le fü yi ai maguma yi, arü kpekpeke, angü wü vügü ena ato cinga la te yi, bü mba teka sikpi ngbee nzükpa. Ngü ma, te ah kpah bü de kpi

la, yi i maguma yi, yi rü kpekpeke. Angü te yi mere bala la, ma ena aküwa yi fi mere badi, agbü sü ka Me agbü kpī.

11Dela eyi ngü te ma mala fü yi, wü kpara ka-ra agbü Simirina ne. Amba ah le de wü kpara 'buru da güje wü, te ngü de te ma ngbü emala, de wazi ka Nzila Wazi Me, ne. Te wü vügü ngbü eto cinga te yi teka ngü ka-ra la, yi mere e akpe cürü de. Angü, te yi rü kpekpeke la, yi tī akpi fi mere badi nda-yi de. Ma ena aküwa yi me-ra.' "

12Fü Miri Yesu amala fere, gü ba, "Ah le de ma ba ngü ne, tima fü wü kpara ka-ni agbü Peragamo. Ah gü ba, 'De-yi, wü kpara ka-ra, te yi ngbü engbü agbü Peragamo ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma de kpara de mere maguruma esaka ra, te dere fa sü.

13Dene ngü te ma le amala fü yi. Ma wu eyi kpo, gü ba, yi ngbü ezü cinga efa sü. Angü sü de te yi ngbü engbü gbügbü agbü Peragamo ne, ah de sü te di esa wazi ka Satana! Wüh to cinga te yi eyi fa sü teka ngü ka-ra. Amba yi ce ngü ka-ra nda-yi de. Baka te wüh za enga ni yi, Anitipa, anü di, amörö teka ngü ka-ra ne, yi kpe cürü nda-yi kpah de. Yi lala ka-yi fi bü gbü ngü ka-ra. Ngü ka-yi la reke gbü jia ra cu fa sü!

14Amba gara ngü ka-yi ladü, te ngbü eto cinga te ra. Angü wü gara kpara ladü esüka yi, te ewü ngbü emere siti wü ngü. Wüh ngbü ele riri ka wü kpara ka Nikola, de te ewü ngbü efiti wü kpara de siti riri ka-wü ne. Angü wüh ngbü erī wü kpara, gü ba, te mü ngbü endondoro gbü nga wü würüse 'daaa la, ah de siti ngü nda de. Wüh ngbü kpah erī wü kpara, gü ba, te mü ngbü emere gele ka me ka wü kundu yi, ah esiti kpah de. Wü mürü mani la, ngü ka-ewü baka ngü ka Balama, te fiti wü di enga Yisarayeale ta gügü, de siti riri ka-ye ne.

16De-yi, wü kpara ka-ra, yi mere e aje siti riri ka-ewü la nda-yi de. Ah le de yi fü maguma yi. Angü, te yi fü maguma yi de la, yi ena awu ngü te ma ena amere fü yi! Ma ena aza mere maguruma de gömö ra ne, ato mere kuru di, te wü kpara 'buru, de te ewü ngbü emere siti ngü de bala ne.

17Dela eyi ngü te ma mala fü yi, wü kpara ka-ra agbü Peragamo ne. Amba ah le de wü kpara 'buru da güje wü, te ngü, de te ma ngbü emala, de wazi ka Nzila Wazi Me, ne. Te wü vügü ngbü eto cinga te yi la, ngü ma, yi kpe cürü de! Yi rü kpekpeke! Te yi mere bala la, züka zü-e ka Me agbü kpī ne, ma ena ato fü yi azü. Fü ra ato kpah gara to iri fü yi, te wü kpara je de. Fü ra aba to iri yi, de te ma ena ato ne, eküte züka teme ngbe'de bane.' "

18Fü Yesu amala fere, gü ba, "Ah le de ma ba ngü ne, tima fü wü kpara ka-ni agbü Tiyatira. Ah gü ba, 'De-yi, wü kpara ka-ra, te yi ngbü engbü agbü Tiyatira ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma de Ye Me, te jia ra ngbü eci baka mi-wa la! Lö ra ngbü kpah eci aci didiki! baka se, de te wüh to gbü wa ka boro.

¹⁹Dene ngü te ma le amala fü yi. Ma wu wü züka ngü ka-yi, de te yi ngbü emere, ne eyi kpo. Ma wu kpah eyi, gü ba, yi to maguma yi eyi fere fanü. Yi ngbü kpah ele te-yi de wü bu yi, de maguma yi 'buru. Yi ngbü dela emere wü züka ngü, te ngbü ereke gbü jia ra. Yi ngbü kpah erü kpekpeke gbü wü cinga, de te wü vügü ngbü eto te yi ne. Kpah bala, ma wu kpah kpo, gü ba, wü züka ngü, de te yi ngbü emere enatikine ne, ah fa mene ewü, ta te yi kpo da emere te enga gina, ne eyi.

²⁰Amba wü gara ngü ladü, te ngbü eto cinga te ra. Yi ceka la siti wü rüse, te ngbü engbü esüka yi de kpala! Yi liki engu de, neh teka ne? Angü wü rüse la gü ba, ni ngbü emala ngari Me fü wü kpara, amba ngü kaka la, ah ka-ye 'buru de wu! Ah ngbü efiti wü kpara ka Me de siti riri ka-ye la, gü ba, te kpara ngbü endondoro gbü nga wü wü rüse fa fa fa la, ah esiti de. Wü rüse la ngbü kpah esu wu, gü ba, te yi ngbü emere gele ka me ka wü kundu yi la, ah mere e kpah de. Wü rüse la ngbü ememere wü siti ngü baka nda Yizabela, ta te ngbü efiti wü kpara ka Me gügü ne.

²¹Ma mala ngü fefe, de ah fü maguma ye, ah ce wü siti ngü ka-ye la ne, eyi ma. Ah le ace siti ngü ka-ye la, nda fi de.

²²Te di bala, ma ena ato mere siti keke fü wü rüse la! Wü kpara de te ewü ngbü emere ngü kpah bakaka la, ah le de wüh fü maguma wü, ace ngü la kpah asidi! Angü, te ah bala de la, ma ena ato kpah mere siti keke te ewü baka nda-ka.

²³Ma ena amörö kpah wü kpara, te ewü ngbü eje riri kaka la amörö! Ma ena amere ngü la, teka fü wü kpara ka-ra 'buru awu, gü ba, ma ngbü ewu wü fingangü, te di emaguma wü kpara 'buru. Angü, te mü ngbü emere wü siti ngü la, ma ena ato kuru te mü ato fanü!

²⁴Amba ma wu eyi, gü ba, bi wü gara yi ladü, agbü Tiyatira kpala, te ewü le siti riri la nda-wü de. Wüh le amere ngü ka gele ka me ka wü kundu wü ne nda-wü kpah de. Te di bala, dene ngü te ma le amala fü züka wü kpara la, gü ba, "Ngü ka-wü reke gbü jia ra fa sü. Ma ti amala gara ngü fü wü kpekpeke nda-ra de.

²⁵Ah le de wü ngbü fi bü da ezoro ngü ka-ra de kpa wü 'basu, zalü akoro di gbü sikpi, te ma ena adu akoro tete fuh kotö ne."

²⁶Te wü vügü ngbü eto cinga te yi teka ngü ka-ra la, yi mere e akpe cürü ewü de. Yi rü kpekpeke. Te yi ngbü fi bü da emere wü züka ngü bala, zalü akoro di gbü adu sikpi la, ma ena ato wazi fü yi, kpah baka te Wüba, Me, to wazi fere ne. Fü ra ao yi baka wü miri, gbü nzö wü nguwa wü kpara fuh kotö ne 'buru. Angü Wüba Me mala ta teka ra, gü ba, "Ma ena afa wazi wü vügü ka-ra, fü ra angbü Mere Miri gbü nzö ewü. Ma ena anza ngü ka-ewü, baka kpara te ngbü eöfö sila." Dela ngü ta te Wüba Me mala teka ngü ka-ra.

²⁸Te di bala, ma ena ato kpah mere küfara, de iri ye Mürüba ne, fü yi.

²⁹Dela eyi ngü te ma mala fü yi, wü kpara ka-ra agbü Tiyatira ne. Amba ah le de wü kpara 'buru da güje wü, te ngü, de te ma ngbü emala de wazi ka Nzila Wazi Me, ne.' "

Ngü te sere te-ye 3

¹Fü Miri Yesu amala fere, gü ba, "Ah le de ma ba ngü ne, tima fü wü kpara ka-ni agbü Saradi. Ah gü ba, 'De-yi wü kpara ka-ra, te yi ngbü engbü agbü Saradi ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma de kpara, te ma to Nzila Wazi Me fü yi, wü kpara ka-ra, gbü wü sü de lorozi ne. Ma ngbü kpah eceka kpī fütanga yi, wü kpara ka-ra, baka e te ma zoro wü küfara lorozi esaka ra ne. Dene ngü te ma le amala fü yi. Yi ngbü efi, gü ba, "Ngü ka-ani de te ani ngbü emere ne, ma wu de?" Ma wu 'buru kpo! Wü kpara ngbü eceka yi baka züka wü kpara ka-ra, amba yi ka-yi de siti wü kpara! Wü kpara ngbü eceka yi baka ta-ba te di ezükü, amba yi ka-yi baka kölö-ta.

²Te di bala, ah le de yi zükü azükü! Yi reke fingangü ka-yi areke, de yi ngbü mbi! Yi mere e ace ngü ka-ra de! Angü wü ngü ka-yi, te yi ngbü emere ne, reke gbü jia Me nda kü de.

³Yi fi la nga züka wü riri, ta te wüh ri yi di, te enga gina ne. Yi fü maguma yi efü, de yi du kpaka ra, teka adi eje wü riri ka-ra ereke areke. Yi ce wü siti ngü ka-yi, te yi ngbü emere la, ace, angü ma ena akoro, agüka yi agüka baka mürü zi, te ngbü egüka wü kpara gbü biti. Te di bala, yi ena awu ngü te ma ena amere de yi! Yi ceka 'be, angü yi wu sikipi ka kokoro ka-ra la nda-yi de.

⁴Amba ma wu eyi, gü ba, wü gara kpara ladü biri biri, esüka yi agbü Saradi kpala, te ewü mere ngü ka-ra de maguma wü 'basu 'basu, baka nda wü bu wü la, nda-wü de. Te di bala, gbü sikipi te ma ena adu akoro tete, ma ena azürü wü siti ngü ka-ewü la 'buru asidi. Ma ena ato züka bu bongo fü ewü. Fü a angbü de ewü tundu, fi mere badi.

⁵Te di bala, de-yi wü kpara ka-ra 'buru, yi ce siti wü ngü ka-yi, de yi rü kpekpeke gbü ngü ka-ra. Te yi mere bala la, ma ena ato kpah züka bu bongo fü yi. Fü ra aba kpah iri yi gbü buku ka Küküwa, fü ah angbü fi mere badi. Fü ra agbo kpah nga yi engagira Wüba Me, kpah de wü malayika kaka mini, angü yi eyi de züka wü kpara ka-ra.

⁶Dela eyi ngü de te ma mala fü yi, wü kpara ka-ra agbü Saradi ne. Amba ah le de wü kpara 'buru da güje wü, te ngü te ma ngbü emala, de wazi ka Nzila Wazi Me la.' "

⁷Fü Miri Yesu amala fere, gü ba, "Ah le de ma ba ngü ne, tima fü wü kpara ka-ni agbü Filadelefiya. Ah gü ba, 'De-yi wü kpara ka-ra te yi ngbü engbü agbü Filadelefiya ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma ngbürü de zu kpara, de te Me tima ra me-ye, teka aküwa yi ne. Ma ngbü eü möngiti me-ra, teka fü wü kpara angbü eri tete, agbü sü ka Wüba Me

agbü kpī. Te ma ü möngitī la fü mü me-ra la, gara kpara tī atirī mü nda de. Amba, te ma ü möngitī la de la, yi tī arī agbü sü ka Me nda-yi kü de.

⁸Dene ngü te ma le amala fü yi. Ma wu zūka ngü te yi ngbü emere ne eyi. Fü ngü la areke gbü jia ra afa sü. Ma wu kpah eyi, gü ba, wazi yi mba cükü'daye, amba yi ce ngü ka-ra nda-yi de. Yi ngbü ei maguma yi ai gö gö gö! Fü yi angbü elala fi bü gbü ngü ka-ra. Te di bala, ma ena aü möngitī ka sü ka Me aü, fü yi arī angbü kpala. Gara kpara te ena atirī möngitī la fü yi nda ma.

⁹Ma wu eyi, gü ba, wü vügu ka-yi ladü. Wüh ka-wü de wü mürü mani, te ewü ngbü esutu wu, gü ba, "Ani de wü kpara ka Me, ani de wü kpara ka Me," amba de! Wüh ka-wü de wü kpara ka Satana! Ma ena avi jia ewü. Wüh ena akoro anda'ba te-wü engagira yi. Fü ewü awu, gü ba, fanü yi de wü kpara ka-ra, te ma le yi cu fa sü.

¹⁰Wü vügu la ngbü eto mere cinga te yi teka ngü ka-ra, amba ma wu eyi, gü ba, yi kpe cürü ewü nda-yi kpah de. Yi de kpeke kpara, te yi ngbü erü fi bü kpekpeke, baka ngü te ma ngbü erī yi di ne. Te di bala, gbü sīkpī te wü kpara füh kotö ne ena azü mere cinga tete, ma ena aküwa yi aküwa. Angü cinga la ena amere te-ye, teka are maguma wü kpara füh kotö ne 'buru. Amba teka yi, ma ena aküwa yi aküwa fanü.

¹¹Wü di enga ra, ma ena adu kere. Ma tī ayiri de. Ah le fü yi azoro ngari ra de kpa yi 'basu. Angü, te yi mere bala la, gbü sīkpī te ma ena adu akoro tete, ma ena ato mere zūka takpa fü yi. Gara kpara, te ena agbü rü takpa la esaka yi, ena adi kpo ma.

¹²Te yi rü fi bü kpekpeke la, ma ena ao yi baka mere rü kambü gbü mere Kambü ka Wüba, Me, agbü kpī, fü yi angbü kpala. Ma ena aba irī Me eraku yi, teka fü yi angbü agbü sü ka Wüba Me fi mere badi. Irī sü ka Me la, ah de to Yerüsalema, te koro kpaka Me agbü kpī. Ma ena aba kpah to irī ra eraku yi, teka fü yi angbü tīne fi wü kpara ka-ra.

¹³Dela eyi ngü de te ma mala fü yi, wü kpara ka-ra agbü Filadelefiya ne. Amba ah le de wü kpara 'buru da güje wü, te ngü te ma ngbü emala de wazi ka Nzila Wazi Me la.' "

¹⁴Fü Miri Yesu amala fere, gü ba, "Ah le de ma ba ngü ne, tima fü wü kpara ka-ni agbü Lawüdikiya. Ah gü ba, 'De-yi wü kpara ka-ra te yi ngbü engbü agbü Lawüdikiya ne, ah de-ra Yesu, te ma di de Miri ka-yi ne, ma mala ngü ne, tima fü yi me-ra. Ma de kpeke kpara, te ngbü emala zu ngari Me fü wü kpara. Ma ngbü ta emere fi bü wü ngü te Wüba Me ngbü ele, zalü koro di gbü sīkpī ka kpi ka-ra. Gbü sīkpī ta te Wüba Me le amere wü e füh kotö ne, ma nda-ra baka se-tima kaka, angü ma de miri gbü nzö wü e 'buru, ta te Wüba Me mere ewü ne.

¹⁵Dene ngü te ma le amala fü yi. Yi ngbü efī, gü ba, "Siti ngü ka-ani, de te di emaguma ani ne, ma wu de?" Ma wu 'buru kpo! Angü ma wu eyi, gü ba, maguma

yi ka-ye 'basu 'basu. Te di bala, ma le de yi ce ngü ka maguma 'basu 'basu la asidi, fü yi adu ale ngü ka-ra de maguma yi biringbö.

¹⁶Te maguma yi ngbü fi 'basu 'basu bala la, ma ti ale ngü ka-yi nda-ra de. Ma ena afu yi gbü nze ra akötö.

¹⁷Yi ngbü efi, gü ba, "Ani de kpeke wü kpara, de mere bi e esaka ani, cinga ti amere ani tine de?" Amba ah bala de! Angü gbü jia ra, yi ka-yi de wü mürü cinga te jia yi ni ani. Yi ngbü kpah endoro ngirimu. Angü yi to maguma yi fere mbi mbi nda-yi de.

¹⁸Ah le de yi ce ngü ka maguma 'basu 'basu asidi, fü yi afü maguma yi. Yi du edu kpaka ra, de yi nda'ba te-yi, teka fü ra ale ta-ngü te yi. Ma ena ato wazi fü yi, teka fü yi angbü kpeke wü kpara ka-ra fanü. Ma ena atü kpah züka rü ka-ra gbü jia yi, teka fü jia yi aü, fü yi awu züka ngü te yi ena angbü emere. Fü ra ato kpah züka bu bongo eküte yi, fü ah aza lümü de eküte yi la asidi.

¹⁹Wü di enga ra, ah le fü yi awu, gü ba, wü kpara ka-ra, te ma le ewü fa sü ne, ma ngbü erü ewü kpekpeke, teka fü ewü adi eje ri ra. Te di bala, yi ce ngü ka maguma 'basu 'basu asidi, fü yi adu ale ngü ka-ra de maguma yi biringbö.

²⁰Wü di enga ra, ah baka e te yi ni möngiti ka maguma yi eyi fere. Tekka ngü la, ma ngbü eyi erü emöngiti maguma yi dene, da ei yi. Te di bala, ah le de yi je ri ra, fü yi aü möngiti ka maguma yi fere, teka fü ra arü angbü kpa emaguma yi. Fü nih angbü de nih ma, da ezü e tundu de mere tadu.

²¹Te wü vügü ngbü eto cinga te yi teka ngü ka-ra la, ngü ma, yi rü kpekpeke. Te di bala, ma ena ato wazi fü yi, teka fü yi angbü baka wü miri, füh kpökpö ede ra, kpah baka e ta te ma rü kpekpeke, fü Wüba ato kpökpö ka miri la fere, ede nda-ye ne.

²²Dela eyi ngü de te ma mala fü yi, wü kpara ka-ra agbü Lawüdikiya ne. Amba ah le de wü kpara 'buru da güje wü, te ngü de te ma ngbü emala, de wazi ka Nzila Wazi Me la.' "Dela wü ngü te Miri Yesu mala fere, teka de ma tima fü yi, wü kpara ka-ni, mene ewü to agbü nga wü mere köti lorozi, gbü tö ka Asiya ne.

Ngü te sere te-ye 4

¹Fütanga ngü la, fü ra adu afü te-ra awu kpah gara ngü te sere te-ye fere. Fü ra awu kpü, te ü te-ye baka möngiti, ngbü baaba. Fü ra ayia aje ri kpara, te ngbü ewü baka gba kono, ge baka mene ta te ma je te enga gina ne. Fü ri kpara la amala ngü fere, gü ba, "De-ra deyü, ma li eli kpakine, teka fü ni asere wü ngü, te ena amere te-wü te gara ne, fere."

²Baka te ma ngbü eje ri kpara la, 'duwa fü Nzila Wazi Me akoro arü esoko ra, ato wazi fere. Fü ra ayia aceka kpü, awu Me te ngbü füh mere kpökpö ka-ye ka miri agbü kpü kpala.

³Fü gbügbüra na angbü eci aci gbele gbele, baka ra. Fü sü alofo ede mere kpökpö kaka la ngbaji bane, da eci aci baka tere, te ngbü elofu sü me-ye.

⁴Fü wü mere kovo teke biri de füh ye bala (24), ado angbü füh nda-wü kpökpö ka miri, ede mere kpökpö ka Me la, kerekere gbaa. Wüh to 'buru züka ngbe'de bu bongo te wü, de wü madudu gbü nzö wü, te wüh reke gbü diki-se, teka asere, gü ba, wüh za esaka wü vügu ka-wü eyi.

⁵Fü kpökpö ka Me la angbü eci aci baka ülele, kpah de giri wü e, te ngbü ewü gbügbü na, ngbee ngbee ngbee! baka mügbara la. Fü wü lamba lorozi angbü eci engagira kpökpö ka Me la. Wü lamba la ngbü esere ngü, gü ba, wazi Nzila Wazi Me fa sü, baka e du lorozi.

⁶Fü mere tambasü te nü anü sele sele bala, angbü engagira kpökpö ka Me la, da eci aci baka jia ngu la. Fü wü angbe cögbörö malayika ka Me bala (4) angbü ede kpökpö la, de jia wü eküte wü kerekere gbaa 'buru.

⁷Nzö gina malayika la ngbü baka nda kami. Nzö e'ba'basu malayika baka nda yiti. Nda eabata malayika baka nda kpara. Eabala na la, nzöngö na ngbü baka nzö kpukpu la.

⁸Mbula wü angbe cögbörö malayika la ngbü 'buru ma'diya ma'diya. Fü jia ewü angbü eküte ewü bü 'daaa bala, esa wü mbula ewü kpah 'buru. Fü ewü angbü ebü ci, egbo nga Me di, biti de ra mini, gü ba, "Wayi bala, mere Me, mü ka-mü nzila! Mere miri ka-a, mü ka-mü nzila! Mere mürü wazi, mü ka-mü nzila! Ta gügü mü ka-mü kü ladü. Akoro enatikine, mü ka-mü fi ladü. Mü ena angbü ka-mü fi mere badi. Ngü ka-mü ti anza nda kü de."

⁹Dela ngü de te wü angbe cögbörö malayika bala la ngbü egbo nga iri Me di gbü ci, ecu ngüngü, da ezuru engangira na. Te wü kovo teke biri de füh ye bala la wu wü angbe cögbörö malayika la da ecu ngü Me bala ne,

¹⁰fü ewü angbü egbi wü madudu ka-wü, eo kötö. Fü ewü angbü eyia kpah 'buru, eti kötö eri lö Me, angbü ecu ngü Me, da egbo nganga na, gü ba,

¹¹"Wayi bala, Mere Me, a ngbü egbo nga iri mü. Ah le de wü kpara 'buru di kpah egbo nga iri mü. Mere Me, mü de mere mürü wazi, fa nda wü kpara 'buru. Mere Me, mü ngbü mere wü e füh kotö ne 'buru me-mü. Mere Me, mü ngbü eto wazi fü wü e 'buru me-mü. Mü mere wü e la bala, angü dela ngü te reke gbü jia mü!" Dela ngü te wü angbe cögbörö wü kovo la ngbü egbo nga iri Me di agbü kpä kpala.

Ngü te sere te-ye 5

¹Fütanga ngü la, fü ra ayia awu köcökpa, te Me gara za o esaka ye. Wüh i komö köcökpa la de wü ku lorozi. Fü ewü alala komö wü ku la de e baka bikü'da. Fü ewü adu agbo wü tere fefeh biri biri 'buru, teka wü kpara ena afuru atanga. Köcökpa la, wüh ba wü ngü gbügbü, zalü koro di ekükürufe 'buru.

- ²Fü ra awu gara mere kpeke malayika, te ngbü emala ngü de mere ri ye, gü ba, "Züka kpara te Me fe engu, teka afuru köcökpa ne, atanga, neh da?"
- ³Fü wü malayika akpo egiri kpeke kpara, te ti afuru köcökpa ne, atanga. Fü ewü agiri agbü kpī ma, wüh maka de. Wüh du giri füh kotö sene, kpah bima, wüh maka de. Fü ewü adu agiri kpa esa tö, kpah le bima, wüh maka 'buru 'buru de.
- ⁴Fü ngü la ato mere cinga emaguma ra. Fü ra akpo eku gba de ngura, angü kpara te ti afuru köcökpa la nda ma.
- ⁵Fütanga ngü la, fü gara mere kpara, esüka wü mere kovo teke biri de füh ye bala la, ayia amala ngü fere, gü ba, "De-ra deyī, ma mere e aku gba de. Yesu ladü. Engu de Mere Miri ka wü di enga Yisaraye. Engu de kundu ye Miri Davidi, te Me tima teka aküwa wü kpara. Wawazi na baka nda kami, angü ah fa wazi kpi eyi. Me to wazi eyi fefe, teka fü engu afuru köcökpa ne me-ye, atanga."
- ⁶Te ma je ngü la bala, fü ra ayia ae jia ra, awu Yesu, te ngbü baka Kambiliki ka Me, de nga ka eküte ye, angü wüh mörö engu, teka areke ngü te di ezengba wü kpara de wü Me. Yesu rü ngbü ede kpökpö ka Me, etü wü angbe cögbörö malayika bala, be kpah te wü mere kovo teke biri de füh ye bala ne. Ah ngbü baka Kambiliki ka Me, de wü di te nzö ye lorozi, kpah de wü jia ye lorozi. Wü di de wü jia Yesu lorozi la, wüh ngbü esere ngü ka wazi ka Nzila Wazi Me, te di kpah lorozi ne. Wü wazi de lorozi la, Me tima teka amere wü tima ka-ye di, te nga wü sü füh kotö ne 'buru.
- ⁷Fü Yesu ayia aza köcökpa la esaka Me, teka atanga.
- ⁸Te wü angbe cögbörö malayika bala, de wü mere kovo la, wu Yesu, te za köcökpa la esaka Me ne, fü ewü angbü de mere tadu. Fü ewü aci 'buru ati kötö eri lö Yesu, da egbo nga iri na. Wü kovo la, wüh 'buru de wü ku'du esaka wü, kpah de wü sila, te wüh mere gbü diki-se, de rü gbü ye, te wüh ngbü ecuru de züka se ye. Singü teka züka se-rü la gü ba, ah de gba, te wü kpara ka Me ngbü eku fü Me, teka de Me küwa ani esaka wü vügu ka-ani.
- ⁹Fü wü kovo la ayia aza wü ku'du ka-wü la, akpo da emi to ci, da ebī, gü ba, "Wayi bala, Yesu! Mü de Kambiliki ka Me! A ngbü egbo nga iri mü! Mü me-mü de züka kpara gbü jia Me! Me to köcökpa ka-ye ne eyi esaka mü. Mü ti eyi afuru köcökpa la, atanga. A ngbü egbo nga iri mü! Angü mü to te-mü akpi, teka aküwa wü kpara de ngüte mü. A ngbü egbo nga iri mü! Angü mü küwa wü nguwa wü kpara füh kotö ne eyi 'buru, teka fü ewü akoro wü di Me.
- ¹⁰A ngbü egbo nga iri mü! Angü mü o wü kpara ka-mü baka wü miri, gbü nzö wü kpara füh kotö ne 'buru. Mü o wü kpara ka-mü baka wü kovo, teka fü ewü agbo nga iri Me agbü sü kaka agbü kpī fi mere badi."
- ¹¹Fütanga ngü la, fü ra ayia, ae jia ra, awu mere bi wü malayika ka Me, gbe gbe gbe! te ewü rü ngbü ede kpökpö ka Me.

¹²Fü ewü angbü ebī ci de mere ri wü, de wü koko, de wü karayi, gü ba, "Nih gbo nga iri Yesu, Angü ah kpi ta teka aküwa wü kpara. Nih gbo nga iri Yesu, Angü ngü kaka reke gbü jia Me fa sü. Nih gbo nga iri Yesu, Angü wawazi na fa nda wü kpara 'buru. Nih gbo nga iri Yesu, Angü engu de mürü wü e füh kotö ne 'buru. Nih gbo nga iri Yesu, Angü ah wu wü ngü 'buru. Nih gbo nga iri Yesu! Ah le de wü kpara 'buru di egbo nga iri na! Nih gbo nga iri Yesu! Ah le de wü kpara 'buru je riri kaka! Nih gbo nga iri Yesu! Ah le de wü kpara 'buru di ecu ngüngü!"

¹³Te ngü la mere te-ye bala, fü wü kpara 'buru, mene ewü te ewü di agbü kpi, de wü mene füh kotö, bete wü mene wü kpara te ewü kpi eyi ne, fü ewü akpo 'buru ebī ci, de wü koko de wü karayi, gü ba, "Nih gbo nga iri Me! Nih gbo kpah nga iri Kambiliki ka Me. Angü wazi ewü fa sü! Nih gbo nga iri ewü fi mere badi! Nih gbo nga iri Me! Nih gbo kpah nga iri Kambiliki ka Me!"

¹⁴Fü wü angbe cögbörö malayika de bala ne, ayia agbo nga iri Me de mere ri wü kpa tikpi, gü ba, "Ah di bala!" Fü wü mere kovo teke biri de füh ye bala ne ayia atī kötö, angbü ecu ngü Me, ake Miri Yesu.

Ngü te sere te-ye 6

¹Fütanga ngü la, fü ra ayia awu Yesu, Kambiliki ka Me, te za köcökpa la. Fü ah ayia afuru gina ku tete na. Baka te Yesu furu gina ku la, fü ra aje ri gina angbe cögbörö wü malayika la, te ngbü ewü ngbangbara! baka mügbara la, da eī i, gü ba, "Ye koro ekoro akine!"

²Fü mene kpara, te wüh i engu la, ayia akoro. Ah li ngbü füh gara nü ngbe'de bala. Kpara la de diri esaka ye. Fü Me ato wazi fefe na, teka de ah nü, ah gü gü, de ah fa wü vügü ka-ni. Fü kpara la ayia anü sü, teka ato cinga te wü kpara füh kotö ne.

³Fütanga ngü la, fü Yesu ayia afuru e'ba'basu ku te köcökpa la. Fü e'ba'basu mere wü malayika la ayia amala ngü, gü ba, "Ye koro ekoro akine."

⁴Fü kpara la ayia akoro. Ah li ngbü füh gara nü, de küte ye didiki baka ngüte. Fü Me ayia ato mere dü esasaka, ato kpah wazi fefe teka asiti maguma wü kpara füh kotö ne, de wüh kpo da egü gü esüka wü, kpah da emömörö te-wü. Fü kpara la ayia anü sü, teka ato cinga te wü kpara füh kotö ne.

⁵Fütanga ngü la, fü Yesu ayia afuru ehabata ku te köcökpa la. Fü ehabata mere malayika la ayia amala ngü, gü ba, "Ye koro ekoro akine." Fü kpara la ayia akoro. Ah li ngbü füh gara nü bibiri bane. Tima kaka, ah teka ato mere siti tala te wü kpara füh kotö ne 'buru. Ah za küma, de te ewü ngbü eri zu di, esaka ye.

⁶Fü ra ayia aje ri gara kpara, te ngbü ewü etü angbe cögbörö wü malayika de bala ne, gü ba, "Akoo! Wü kpara ena angbü embü da ememere tima gbü ra gbuuu, bü mba teka küma bata ka jia ndo, anga küma menewa kükürü ka zu ngbanda! Amba ye mere e amfo ri-rü, te wüh ngbü emere mü, anga fi gbügbü ne, de!" Fü kpara la ayia anü sü, teka ato cinga te wü kpara füh kotö ne.

- ⁷Fütanga ngü la, fü Yesu ayia afuru ebabala ku te köcökpa la. Fü ebabala mere malayika ayia amala ngü, gü ba, "Ye koro ekoro akine."
- ⁸Fü kpara la ayia akoro. Ah li ngbü füh gara nü, te kürü, vi ngbü buwa! bane. İri kpara la de Kpi. Gara kiri ye ladü, te ngbü efa nganga na. İiri na de Mbükü. Fü Me ayia ato wazi fü ewü, teka de wüh nü, wüh mömörö mere bi wü kpara gbü gara faka sü füh kotö ne. Wü gara kpara ena akpi esaka gü. Wü gara ena akpi nda-wü ka tala. Wü gara ena akpi ka keke. Wü gara ewü ena akpi esaka wü siti nü ka gü. Fü wü kpara la ayia anü sü, teka ato cinga te wü kpara füh kotö ne.
- ⁹Fütanga ngü la, fü Yesu ayia afuru gara ku te köcökpa la. Fü ra ayia awu wü kpara, ta te wü vügü mörö ewü, angü wüh ngbü ta fi bü elala gbü ngü ka Yesu ne. Kuru wü kpara la ngbü agbü kpi, esa cangali, de te wüh ngbü ecuru züka se-rü fefeh na fü Me ne.
- ¹⁰Fü wü kpara la angbü eku gba de mere ri wü kpa tikpi, gü ba, "Akoo, Mere Me! Mü ena ato kuru te wü vügü ka-a, neh elaye?"
- ¹¹Fü wü malayika ayia aza bu bongo ngbe'de, ato fü ewü biri biri 'buru. Fü wü malayika la ayia amala ngü fü ewü, gü ba, "Wayi, Me ena ato kuru te wü vügü ka-wü la ato. Amba, ah le de wü ngbü la ziii, angü Me ce wü vügü la, o la me-ye bala. Kükürü de, angü wü gara wü di enga ni wü kpah ladü, te wü vügü ena amömörö ewü feke, teka ngü ka Yesu, kpah baka nda-wü la. Te wüh mömörö ewü nza eyi 'buru la, dela tine sikipi te Me ena ato kuru te wü vügü ka-wü la tete."
- ¹²Fütanga ngü la, fü Yesu ayia afuru gara ku eküte köcökpa la. Te engu furu ku la tete, fü yiki-tö akpo 'duwa eyiki sü, gbi gbi gbi gbi! Fü sü atı 'duwa atı, nyütü! Ra du sü tine de. Fü jia fe afü te-ye, angbü tine ngbaaa! baka ngüte la.
- ¹³Fü wü küfara akpo 'duwa egügürü kötö, baka wü ri-rü, te mere wege ngbü efe ewü, fü ewü angbü da egügürü.
- ¹⁴Fü Me ayia agara kokpi, baka te wüh ngbü egara cara la. Fü wü mere rüvü akpo angbü etiti 'buru kötö, teka ngü ka yiki-tö la. Dela wü ngü te ewü ena amere te-wü füh kotö ne bala.
- ¹⁵Wü kpara, te ewü le ngü ka Me de, wüh ena angbü de mere cürü emagama wü. Wü miri, de wü kpeke kpara, wü marajümüya, wü kpara de mere bi e esaka wü, kpah de wü mürü cinga 'buru, wüh ena angbü ekpe, da egigiri wü sü, awo te-wü tete. Wü gara ewü ena angbü eli füh wü da, egigiri wü gö, teka awo te-wü gbügbü.
- ¹⁶Fü wü kpara la angbü eku gba de mere ri wü kpa tikpi, gü ba, "Akoo! Ani ena amere tine dene, neh baye? Ani ena akpe awo te-ani, ka cinga te ani ne, neh kaye? Ah le ta de wü da ne mürü, ti füh ani ke! Ceka la, maguma wü Me ake Yesu siti eyi fa sü, eküte ani dene! Akoo! Te wüh maka ani la, wüh ena amörö ani di bü fanü! Nda-ani sikipi ka kpi koro eyi enatikine dene, baaöo! Wüna! Kpara te ena aküwa

mbele ma!" Dela kuru mere cinga te ena amere te-ye te gara fuh kotö ne, baka te Yesu furu maka gbü köcökpa la.

Ngü te sere te-ye 7

¹Fütanga ngü la, fü ra ayia afü jia ra bane de, gbo! te wü malayika ka Me bala (4), te ewü ngbü edebu sü bala (4) ka kotö ne biri biri 'buru. Me to wazi fü ewü eyi, de wüh zoro wü siti wege esaka wü gö gö gö! angü wege la ena asiti wü e fuh kotö ne.

²Fü ra ayia awu gara malayika te koro tongo kpa fügö. Ah za e, te Me ngbü eba tere di, esaka ye. Fü malayika la ayia amala ngü de mere ri ye, fü wü mene malayika bala, de wege esaka wü ne,

³gü ba, "De-wü deyï, wü zoro wege la esaka wü gö! Angü ah le de ani ba la tere eraku wü kpara ka Me, de te ewü to maguma wü eyi fü Me ne, feke. Te ani ba tere eraku ewü nza eyi la, de wü du, wü ce kpa te wege la, teka fü ah akpo tine eto cinga te wü e fuh kotö ne."

⁴Fü ewü akpo da etanga wü kpara ka Me, te ewü ena aba tere eraku ewü ne 'buru. Wü di enga Yisarayeale la ta 'buru baka wü kpara kutu kama biri teke 'basu de fuh ye bala (144,000).

⁵Wüh ngbü ba tere eraku wü kpara kutu nzükpa de fuh ye 'basu (12,000), gbü nguwa wü kundu ye Yisarayeale la biri biri 'buru. Gbü nguwa Yuda, kutu nzükpa de fuh ye 'basu (12,000). Gbü nguwa Rübena kutu nzükpa de fuh ye 'basu (12,000). Gbü nguwa Gada kutu nzükpa de fuh ye 'basu (12,000).

⁶Gbü nguwa Asera kutu nzükpa de fuh ye 'basu (12,000). Gbü nguwa Nafatali kutu nzükpa de fuh ye 'basu (12,000). Gbü nguwa Manase kutu nzükpa de fuh ye 'basu (12,000).

⁷Gbü nguwa Simiyona kutu nzükpa de fuh ye 'basu (12,000). Gbü nguwa Levi kutu nzükpa de fuh ye 'basu (12,000). Gbü nguwa Yisakara, kutu nzükpa de fuh ye 'basu (12,000).

⁸Gbü nguwa Zebulona, kutu nzükpa de fuh ye 'basu (12,000). Gbü nguwa Yüsefa kutu nzükpa de fuh ye 'basu (12,000). Gbü nguwa Benzamina wü kpara kpa kutu nzükpa de fuh ye 'basu (12,000). Dela 'buru nguwa wü Yisarayeale, te wüh ena aba tere la eraku ewü.

⁹Fütanga ngü la, fü ra ayia afü jia ra, awu kpa mere bi wü kpara, te ewü sibi fa sü, te wüh ti atanga, anza de. Wü kpara la, wüh 'buru de wü kpara ka Me, te ewü koro gbü nguwa wü kpara, te nga wü sü de fuh kotö ne biri biri 'buru. Wüh to 'buru züka bu bongo eküte wü, ngboro ngboro bala. Wüh za kpa wü kpa mbira esaka wü, teka asere tadu emaguma wü di. Fü ewü arü 'buru tikpi engagira kpökpö ka Me, ake Yesu Kurisito, Kambiliki ka Me.

10Fü wü kpara la akpo angbü ebī ci, da emī koko, da etü karayi de mere ri wü kpa tikpi, gü ba, "Nih gbo nga iri Me! Angü ah küwa nih eyi me-ye! Nih gbo nga iri Yesu, Kambiliki ka Me! Angü engu küwa nih eyi me-ye!"

11Teka ngü la, fü mere bi wü malayika, de te ewü ngbü ede kpökpö ka Me la, de wü mere kovo teke biri de fuh ye bala ne, abe kpah te mene wü angbe cögböro malayika bala ne ayia aci 'buru, atī kötö engagira Me, da egbo nga iri na, gü ba,

12"Wayi, ah di bala! Nih gbo nga iri Me! Ah le de wü kpara 'buru di egbo nga iri Me! Angü wawazi na fa nda wü kpara 'buru! Wayi, nih gbo nga iri Me! Angü, engu wu ngü 'buru! Nih gbo nga iri Me fi mere badi! Ah di bala!"

13Fütanga ngü la, fü gara kpara biringbö, esüka wü mere kovo la, ayia amala ngü fere, gü ba, "De-ra deyī, ma wu sü te wü kpara, de te ewü to züka bu bongo te wü la, koro tete na ne eyi? Wüh neh wü da?"

14Fü ra ayia alügü ngü fefe, gü ba, "Akoo, mere kpara, ma ena awu ngü la, neh baye baye? Ye wu ngü ka-ewü ka-ye bü me-ye. Ah le de ye sere ngü la fere." Mere kovo la gü ba, "Wü kpara la, wüh de wü kpara ka Yesu, de te wü vügü ka-ewü ngbü ta eto cinga te ewü efa sü ne. Amba wüh ce ngü ka Yesu nda-wü ta de. Wüh ngbü rü ta fi bü kpekpeke gbü wü cinga ka-wü. Te di bala, wüh zürü siti ngü ka-wü eyi de ngüte Yesu, Kambiliki ka Me ne. Teka ngü la, fü bongo ka-ewü avi, angbü kpilili de bala!

15Te di bala, dela si-ngü, te wüh rü ngbü ede kpökpö ka Me, fi mere badi ne. Wüh ngbü engbü kpa esambü ka Me, da egbo nga iri na, biti de ra mini. Me ena adi eceka kpī fütanga ewü me-ye, da eto wazi fü ewü.

16Tala tī amere wü kpara la tīne de. Gümü ngu tī amere ewü kpah de. Anga ra tī acuru ewü ne kpah de. Cinga tī adu amere ewü tīne de.

17Miri Yesu ena angbü eceka kpī fütanga ewü me-ye, baka kpara te ngbü eceka kpī fütanga wü kambiliki ka-ye. Ah ena angbü eza ewü, enü di kpa esa birī, teka fü ewü angbü enzö züka gu ngu kpala. Fü ewü angbü ka-wü tīne ezükü agbü kpī, fi mere badi. Me ena akö ngura gbü jia ewü 'buru 'buru asidi, angü Me le ewü fa sü!" Dela ngü te ma wu cu de jia ra, teka wü kpara ka Me, te ewü di agbü kpī ne.

Ngü te sere te-ye 8

1Fütanga ngü la, fü Yesu ayia afuru adu ku te köcökpa la. Fü wü kpara agbü kpī la ayia anga 'duwa ngbiii! Ngü la yiri mba ayiri baka lö-ra biri.

2Fü ra ayia awu gara wü malayika ka Me lorozi, te ewü ngbü ede kpökpö ka Me. Wüh 'buru de wü kono esaka wü.

3Fütanga ngü la, fü gara malayika ayia arü ede cangali, te di engagira Me la, de gara e baka endu-fara-e esaka ye, te wüh reke gbü diki-se. Fü ewü ayia ato mere bi wü rü de züka se ye fefe, teka de ah curu fuh cangali la. Züka se-rü la, ah baka

gba, de te wü kpara ka Me ngbü eku fü Me, teka de ah to kuru te wü vügü ka-ani. Fü malayika la ayia aza züka se-rü de gbü endu-fara-e la, abu gbü wa, de te wüh deke füh cangali la.

⁴Fü züka se-rü la angbü ecuru tîne de mere nguwa ye, 'duuu! Fü sese agba sü 'duwa truuu, bala. Fü se rü la afu akoro kpaka Me, kpah baka gba ka wü kpara ka Me, de te ewü ngbü eku fefe na füh kotö ne.

⁵Fü malayika la ayia aza endu-fara-e esaka ye la, akö wü nye-wa de füh cangali la gbügbü gbe. Fü ah aza nye-wa la, amoko mbiii! kpa füh kotö kpakine. Fü mügbara angbü esüsürü tîne 'duwa ngbee! ngbee! ngbee! kpah de wü ülele mini. Fü yiki-tö akpo kpah da emere te-ye.

⁶Fütanga ngü la, fü wü malayika de lorozi la ayia areke te-wü, teka au kono ka-wü, te ena asere nga wü cinga, de te Me ena ato te wü kpara füh kotö ne.

⁷Fü gina malayika la ayia au kono ka-ye. Fü mere bi wü timiri akpo angbü egügürü füh kotö ne, de wa gbü ye, te diki baka ngüte la. Fü wa la akpo angbü ecuru sü füh kotö ne, enü di bü hawuu bala! Fü gara faka sü füh kotö ne ayia acuru, de wü yi gü, de wü rü gbü ye 'buru.

⁸Fütanga ngü la, fü e'ba'basu malayika la ayia au nda-ye kono. Fü ra awu gara mere siti da bane, te ngbü ecuru, te yia ti kpa etü mere yi-ngu. Fü faka mere yi-ngu la ayia asiti, afü te-ye akoro didiki baka ngüte.

⁹Fü wü si de wü nü ka ngu, te ewü di gbü faka sü la, ayia akpi kpah le 'buru. Kpah bala, wü zabu, te ewü di gbü faka sü la, ayia asiti kpah 'buru.

¹⁰Fütanga ngü la, fü eabata malayika la ayia au kpah nda-ye kono. Fü ra awu mere küfara, te ngbü eci 'duwa ngböö, baka te-wa la. Fü mere küfara la ayia kpa tikpi kpala, ayere, atı kpa füh kotö kpakine ngbiii! Fü küfara la asiti mere bi wü ngu afa sü. Fü wü gara faka ngu gbü sü la, de wü jürü ze, de wü du-kpa-ngu, asiti 'buru, ayia akoro süsü. Fü wü kpara agü iri te küfara la, gü ba, Sü-e. Fü mere bi wü kpara, te ewü nzö ngu la, ayia akpi 'buru, angü ngu la ka-ye süsü.

¹²Fütanga ngü la, fü eabala malayika la ayia kpah au nda-ye kono. Fü ra awu wü ra ake fe, de wü küfara 'buru, te ewü kpo ngbü esiti. Wüh du ci tîne mbi mbi, baka te enga gina ne, de. Tekä ngü la, ra sü de, fü sü atı angbü 'duwa mbirri! teka wü lö-ra bala. Kpah bala, gbü biti, wü fe de wü küfara ci de, teka lö-ra bala. Ngü la ngbü mere te-ye bala te nga wü sikpi 'buru.

¹³Fütanga ngü la, fü ra ayia awu mere lu baka kpukpu la. Fü lu la ayia angbü endondoro tikpi, da eku gba de mere ri ye, gü ba dene, "Cinga! Cinga ba! Dela ne cinga ne, te ena amaka wü kpara füh kotö ne! Angü wü gara malayika de bata ne, wüh u nda-wü kono la de. Te wüh u nda-wü kono tîne eyi la, wü kpara ena amere tîne baye? Angü nda-wü cinga, de te ewü ena ato ne, ena afa tîne sü!"

Ngü te sere te-ye 9

- ¹Fütanga gba ka mere lu la, fü e'bu'buruve malayika la ayia kpah au nda-ye kono. Fü ra ayia awu gara malayika, te ngbü eci aci baka küfara, te yia kpa gbü kpä kpala, ti kpa füh kotö kpakine bü cihi! Fü Me ayia ato mafüta fefe, teka de ah ü komö mere siti du di.
- ²Te malayika la nü ü komö mere siti du la, fü mere nguwa ayia akoro gbügbü 'duwa 'diii bala! Ah ngbü baka nguwa ndi la. Fü sü abiri ka nguwa la, ati angbü 'duwa mbiri mbiri! Ra du sü tine kpah de.
- ³Fü ra ayia awu mere bi wü e baka wü mbira, te ewü ngbü ekoro gbü mere nguwa la. Fü Me ato wazi fü wü e la, de wüh di etütü wü kpara atütü, baka dira la.
- ⁴Fü malayika la ayia ato riri fü wü e la, gü ba, "Wü mere e asiti wü fu-e, de wü gü, de wü rü nda-wü de. Wü mere e ato cinga te wü kpara ka Me kpah de. Amba tima ka-wü bü nzö teka adi eto kuru te wü kpara, de te wüh ba tere ka Me eraku ewü de ne, angü wüh le ngü ka Me nda-wü de.
- ⁵Wü to bü kuru te ewü, ace ewü bala. Wü mere e amörö ewü amörö ne de. Wü mere ngü la bala teka wü fe 'buruve." Te wü e la ngbü etütü wü kpara la bala, fü nganga angbü ekeke esiti, baka nga dira la.
- ⁶Fü wü kpara la angbü eyo kpi, ka gü keke ka wü e, de te ngbü etütü ewü la, amba wüh ti akpi nda-wü de. Fü wü e la angbü embü ewü bala teka wü fe 'buruve.
- ⁷Wü mbira la gegere ngbü baka wü siti nü, de te wüh reke te-wü, ngbü nzo teka amere gü. Nzö ewü diki ngbü 'buru nzeee bala. Gbüra ewü ge baka gbüra kpara la.
- ⁸Fü kala su-nzö ewü angbü 'duwa biya biya bala. Fü te ewü agegere 'buru cögbörö baka te kami la.
- ⁹Baga ewü mere kpeke baka se la. Te wüh ngbü endondoro la, giri mbula ewü ngbü ewü rurrru, baka giri wü arabiya ka gü, te ewü ngbü ekpo me-wü.
- ¹⁰Wüh ngbü etü wü kpara de so wü baka dira, te ngbü etü kpara me-ye la. Fü ewü akpo angbü eto mere cinga te wü kpara bala, teka wü fe 'buruve.
- ¹¹Miri ka-ewü ladü, te ngbü eto riri fü ewü. Ah de siti malayika ka mere du. İiri na de E-siti-e.
- ¹²Dela la mba gina cinga te Me ena ato te wü kpara füh kotö ne. Amba du wü cinga 'basu la ladü te koro la de.
- ¹³Fütanga ngü la, fü gara malayika ayia au kpah nda-ye kono. Fü ra ayia aje ri kpara, te wü koro gbü cangali, te di engagira kpökpö ka Me ne.
- ¹⁴Fü ri kpara la angbü emala ngü fü malayika de tine, te u kono ne, gü ba, "Ye nü enü kpa era mere ngu de iri ye Efürata ne, de ye furu wü malayika de bala (4), de te wüh i ewü ce de kpala ne, teka de wüh kpo de tima ka-wü."

¹⁵Fü malayika la ayia anü agbü Efürata, afuru wü malayika, te wüh i ewü de kpala, teka de wüh nü amömörö wü kpara, te ewü le ngü ka Me de, gbü gara faka sü füh kotö ne. Angü wü malayika de bala la, wüh ngbü fi bü eci nga sikpi, te Me fe fü ewü, te ewü ena akpo de tima la tete.

¹⁶Wü malayika de bala la, wüh de mere bi wü marajümüya sidi nga wü gbe gbe gbe, baka wü mbüwü la. Wüh ngbü to 'buru bongo se gbü бага wü. Nda wü gara didiki baka wa, nda wü gara bibiri baka nguwa la, nda wü gara nda-ye waaa baka küte kami la. Fü ewü alü angbü 'buru füh wü nü, de nzö wü baka nzö wü kami la. Wege de te ngbü ekoro gömö wü nü la ngbü baka wa, de nguwa gbü ye kpuuu! Fü se gbü nze ewü angbü efu gbiri gbiri bala!

¹⁸Fü wü nü la angbü emömörö wü kpara bü de se nguwa gömö wü la. Angü Wege de te ngbü ekoro gömö ewü la, ah baka wa. Fü ewü angbü kpah emömörö wü kpara de so wü, angü so ewü ka-ye baka nzö kpürü la. Fü mere bi wü kpara, gbü gara faka sü füh kotö ne, akpi 'buru, teka wü ngü la.

²⁰Amba mene wü kpara, de te ewü kpi nda-wü la de ne, wüh le afü maguma wü, ace siti ngü ka-wü ne, nda-wü de. Wüh ngbü ka-wü fi bü emömörö te-wü esüka wü. Wü gara ngbü ememere nda-wü ngü ka rü, anga ngü ka wü kuwa ka-wü. Wü gara ememere nda-wü waza. Wü gara da ezizi wü e ka wü bu wü. Wüh le ace wü siti ngü ka-wü la 'buru 'buru de. Wü gara ngbü fi bü ememere ngü ka gele bete ngü ka faranda. Amba wü faranda la, wüh ti ale ta-ngü te kpara nda-wü kpo de. Angü wüh ti aro mö de, wüh je ngü nda-wü kpah de. Kpah bala, jia ewü ceka kpi kpah de. Wüh nü nü kpah de. Amba gbü wü ngü la 'buru, wü kpara le ace wü lara ngü ka-wü la nda-wü 'buru 'buru de. Dela la bü e'ba'basu cinga, de te Me ena ato te wü kpara, de te ewü le ngü kaka de ne.

Ngü te sere te-ye 10

¹Fütanga ngü la, fü ra ayia awu gara mere kpeke malayika, te yia agbü kpi kpala wuuu, eti kpa füh kotö kpakine, de bongo ka-ye gbooo baka sangu la. Fü gara e angbü eci edere nzönzö, gbele gbele, baka küte tere la. Fü gbügbüra na angbü eci, baka ra te ngbü esü me-ye la. Lölö na baka mere rü, da eci aci baka wa.

²Fü malayika la aza enga köcökpa, te wüh ü aü, esaka ye. Fü ah ao lö ye ka kokpa füh mere yi-ngu, nda kamisü nda-ye füh gümba.

³Fü malayika la ayia amala ngü de mere ri ye, baka ri kami la. Fü mügbara ayia awü du lorozi, baka ri kpara, da elügü ngü fü malayika la.

⁴Fü ra ayia areke te-ra, teka de ma ba wü ngü lorozi, de te mügbara la ngbü emala ne. 'Duwa fü ra aje ri Me, te wü agbü kpi, gü ba, "De-ra deyü, ma mere e aba wü ngü lorozi, de te ngbü ewü baka mügbara la, nda-ra de!"

⁵Fütanga ngü la, fü mere malayika la, ayia ae kpa ye ka kokpa kpa tikpi,

⁶amala ngü, gü ba, "Dene ri Mere Miri Me. Angü Me mere kpī de kotö ne, bete mere yī-ngu, de wü e gbü ye 'buru me-ye. Ngü ka Me tī anza nda kü de. Me gü ba, 'Sīkpī te ni ena anza ngü ka wü e fūh kotö ne 'buru gbügbü, koro eyi gbmari! Sīkpī la tī ayiri tīne de!

⁷Angü adu malayīka te ena au adu kono ne, reke te-ye ngbü eyi nzo. Te engu u kono la eyi la, ni ena ayia teka anza ngü ka wü e la 'buru. Fū ngü la atī kpini de wü ngü, ta te ni ngbü mala fū wü mürü dofo ka-ni ta gügü ne.' "

⁸Fü ri Me, de te wü agbü kpī ne, adu kpah amala ngü fere, gü ba, "De-ra deyī, ma nü enü kpaka malayīka la, de ma za köcökpa de esasaka la."

⁹Fü ra ayia anü kpaka malayīka la, ayi-tata, de ah to köcökpa la fere. Fū ah ayia amala ngü fere, gü ba, "Wayi, ma za eza, de ma zü. Köcökpa la ena angbü gömō ra tütürü, amba kpa guvu ra kpala, ah ena angbü süsü 'duwa ba-neh-ene-la."

¹⁰Fü ra ayia aza köcökpa de esaka malayīka la, azü. Fū köcökpa la atürü gömō ra 'duwa ba-ne-la. Amba kpa guvu ra kpala, fū e la angbü baka te ma zü sü rü la.

¹¹Fü ri Me, de te ngbü ewü agbü kpī ne, adu kpah amala ngü fere, gü ba, "De-ra deyī, ah le de ma du, ma mala nga wü siti ngü te ena amere te-ye te gara, fū nguwa wü kpara de fūh kotö ne 'buru, be kpah te wü miri ka-wü mini, de wüh fū maguma wü afü."

Ngü te sere te-ye 11

¹Fütanga ngü la, fū ewü aza ndugu gala, ato esaka ra. Fū Miri Yesu amala ngü fere, gü ba, "De-ra deyī, ma za ndugu gala la, de ma nü di agbü Mere Kambü ka Me agbü Yerüsalema. Te ma koro eyi kpala la, de ma re nga ngboro kambü la, de pipiti na, bete maga na to kpa tikpi. De ma re kpah cangalī de te wüh ngbü eto la'bi fū Mere Me fefeh na la. Ma du kpah, ma tanga mene wü kpara, de te ewü ngbü egbo nga iri Me de kpala ne 'buru, teka fū ni, Yesu, aceka kpī fütanga ewü mbi mbi mbi.

²Amba ma mere e are tambasü de, ma tanga mene wü kpara etambasü la kpah de. Kükürü de, angü Me le eyi teka fū wü vügü arī kpala. Wü vügü la ena akoro azoro sü agbü Yerüsalema kpala, agbene wü e gbügbü 'buru. Fū ewü angbü gbü nzö wü kpara de kpala de wazi, teka wü re bata de tü ye.

³Te di bala, de-ni Yesu, ni ena ato wazi fū kpeke wü kpara ka-ni 'basu, teka fū ewü amala ngari ni fū wü kpara, teka wü re bata de tü ye ne. Wü kpara la ena angbü eto bongo ka cinga eküte wü, fū ewü angbü erī wü kpara, teka de wüh fū maguma wü."

⁴Mürü dofo Zakariya mala ta nga wü kpeke kpara ka Yesu de 'basu ne eyi gügü, gü ba, "Wüh ngbü baka rü de iri ye olive, te ngbü erī, de mü gbü ye ne. Wüh kpah baka lamba de mü-wa gbü ye, te ngbü eci, ereke areke. Kükürü de, angü Me to wazi ye eyi fū ewü, teka fū ewü amere tima ka-ye la di."

⁵Me to kpah wazi eyi fü ewü, teka fü ewü amere wü kpeke ngü di. Te gara kpara yia emere ewü esiti la, wüh ena auru engu bü de komö wü kükürü, fü ah akpi, angü wa ladü gömö ewü.

⁶Me to kpah wazi eyi fü ewü, baka wü mürü dofo ka-ye ta gügü ne, teka atiri agö, de ah mere e ali de. Te di bala, gbü wü re bata de tü ye, te ewü ena angbü emala ngari Me endondoro di, agö ti ali de. Ngü la ena amere te-ye bala, teka ato cinga di te wü kpara fuh kotö ne, de wüh ce siti ngü ka-wü, adu ale ngü ka Me. Me to kpah wazi ye eyi fü ewü teka afü ngu, akoro di baka ngüte, kpah de wü gara lara ngü, te ewü ena adi emere. Dela wü ngü te ena amere te-wü, gbü wü re bata de tü ye ne.

⁷Fütanga re bata de tü ye, gara kpara te di baka siti nü la, ena akoro agbü mere siti du, teka agü gü de wü kpara ka Yesu de 'basu la. Fü siti kpara la afa ewü de wazi ye, amörö ewü asidi.

⁸Ngü la ena amere te-ye cu gbü mere köti, de te wüh mörö Miri Yesu gbügbü na ne, angü wü kpara gbü sü la, wüh ka-wü de wü mürü kögö-nzö, baka wü kpara ka Ezepeto bete nda Sodomö ta gügü ne. Tekä ngü la, fü kö wü kpara de 'basu la angbü ka-ye kötö sela, teka wü sikpi bata de tü ye. Angü wü kpara gbü sü la, le ati kö wü kpara la nda-wü de. Te di bala, mere bi wü kpara ena ayia te nga nzö wü sü fuh kotö ne 'buru, angbü ekoro eceka kö wü kpara ka Yesu de 'basu ne, da efala.

¹⁰Fü mere bi wü kpara, te ewü le ngü ka Me de, angbü 'buru de mere tadu te wü, angü wü kpara ka Yesu de 'basu la kpi eyi fanü. Wüh ena angbü eto takpa esüka wü, teka ngü la. Angü ngari Me, ta te wü kpara de 'basu la ngbü erü wü kpara di ne, ngbü ta eke te ewü ake.

¹¹Fütanga sikpi bata de tü ye, fü Me adu auru wazi ye guvu wü kpara ka-ye de 'basu la. Cukuru! fü ewü azükü gbü kpi, ayia arü cinzili! fuh lö wü. Te mere bi wü kpara fuh kotö ne wu ngü la bala, fü ewü angbü de mere cürü te wü.

¹²Fütanga ngü la, fü wü kpara de 'basu la aje ri Me, te wü agbü kpi, emala ngü fü ewü, gü ba, "De-wü deyü, wü yia eyia, de wü koro kpaka ni akine." Fü Me adu aza ewü, yooo! ago di agbü kpi, gbü jia wü vügü ka-ewü la 'buru, de sangu gbü nga wü, gbooo!

¹³Baka te wü kpara de 'basu la ngbü erü tete agbü kpi, fü mere siti yiki-tö akpo angbü emere te-ye. Fü mere bi wü kambü gbü gara faka sü agbü mere köti ka Yerüsalema la amümürü, ati 'buru kötö. Fü mere bi wü kpara gbü köti la akpi kpah 'buru. Wü kpara te ewü kpi la, wüh 'buru kutu lorozi (7,000). Fü mere cürü ayia arü emaguma mene wü kpara, ta te ewü lakü ne. Fü ewü akpo da ecu ngü Me, teka mere wazi kaka la.

¹⁴Dela la bü e'ba'basu cinga, de te Me to te wü kpara, de te ewü le ngü kaka de ne. Amba yi ceka 'be, angü eabata cinga eyi gbamari!

¹⁵Fütanga wü ngü la, fü adu malayika la ayia au nda-ye kono. Fü ri wü kpara akpo angbü ewü agbü kpī, gü ba, "Wayi! Sikpī la koro eyi dene! Ngü ka wü miri füh kotö ne nza eyi! Dene sikpī te Me ena angbü me-ye gbü nzö wü kpara füh kotö ne 'buru. Me o Yesu Kurisito eyi Miri gbü nzö wü kpara 'buru. Engu ena angbü bala fi mere badi!"

¹⁶Fü wü mere kovo teke biri de füh ye bala, de te ewü ngbü ede kpökpö ka Me agbü kpī ne, adu atī kötö eri lö Me, egbo nganga, da ebī ci,

¹⁷gü ba, "Wayi, Mere Me, a ngbü egbo nga irī mü! Mere mürü wazi, a ngbü egbo nga irī mü! Ta gügü mü ka-mü kü ladü! Enatikine mü fi ladü! Ngü ka-mü ena angbü bala fi mere badi! A ngbü egbo nga irī mü teka mere wazi ka-mü! Angü mü ngbü eyi gbü nzö wü kpara füh kotö ne 'buru. Ngü ka-mü tī anza nda kü de, fi furu afuru!

¹⁸Wayi, a gbo nga irī mü! Angü sikpī ka-mü koro eyi dene! Mü ena asere wazi ka-mü fü wü kpara, te ewü le ngü ka-mü de ne. Angü mü ena ato kuru te ewü enatikine! Mü ena aye süka ngü ka wü kpara te ewü kpi eyi, bete ewü de te ewü di la ezükü ne. Fü mü aküwa wü kpara ka-mü fi mere badi. Mü ena ato küküwa fü wü kpara, de te ewü mere tima ka-mü reke areke ne. Mü ena ato küküwa fü wü kpara, de te ewü mala ngari mü fü wü bu wü ne. Mü ena ato küküwa fü wü kpara, de te ewü to maguma wü 'buru 'buru fü mü ne. Amba mü ena anza ngü ka wü kpara, de te ewü le ngü ka-mü de ne. Mü ena anza ngü ka wü kpara, de te ewü ngbü eto cinga te wü kpara ka-mü ne. Wayi bala, Mere Me, gbo nga e ngbü te irī mü!"

¹⁹Fütanga ngü la, fü ra ayia awu Mere Kambü ka Me agbü kpī kpala, te ü te-ye, ngbü baaba. Fü ra awu wü e kpa guvu kambü la kpah 'buru. Fü ra awu mere züka Sanduku, ta te Me o Riri ka-ye gbügbü, teka asere fü wü kpara ka-ye, gü ba, ni de vüngüte ka-wü ne. Fü ülele angbü eci 'duwa le le le bala! Fü mügbara angbü esüsürü! Fü yiki-tö akpo da emere te-ye, de wü timiri te ngbü egügürü 'duwa ba-neh-ene-la.

Ngü te sere te-ye 12

¹Fütanga ngü la, fü ra ayia awu kpah gara kpeke ngü ka talara, te sere te-ye fere agbü kpī. Ah de kuru gara würüse te ngbü ga füh fe. Fü küte würüse la angbü eci le le le baka ra la. Fü wü gara e baka küfara nzükpa de füh ye 'basu, ado te-wü edere nzönzö kerekere gbaa, baka madudu kaka.

²Würüse la ta de bu ye. Fü bubu akpo angbü ekeke 'duwa ba-neh-ene-la, teka ayaka.

³Fü ra ayia awu kpah gara ngü ka talara te mere te-ye. Fü gara e baka mere siti kpürü, nzenze bala, ayia akoro agbü kpī, ace te-ye, arü. Kpürü la, ah de Satana. Kpürü la, nzönzö lorozi, wü didi nzükpa. Fü wü e angbü gbü wü nzönzö lorozi la, baka madudu ka wü miri.

⁴Fü kpürü la akpo da emimiki wü küfara agbü kpī kpala, de so ye. Fü wü küfara la ayia agügürü gbü gara faka sü agbü kpī kpala 'buru kötö. Fü mere siti kpürü la akoro angbü gbamari ede würüse la, da ecī nganga te ena ayaka. Ah gü ba, "Ahaa! Gbü sīkpī te ye ena ayaka mbarase ka-ye la, ni ena azü mbarase la azü asidi!"

⁵Fütanga ngü la, fü würüse la ayia ayaka ye komoko. Amba kpürü la tī azü mbarase la nda de. Angü Me tima malayīka ka-ye, teka aküwa mbarase la. Fü malayīka la aza mbarase la, ago di kpaka Me, agbü kpī. Fü mbarase la adu angbü kpala, ede kpökpö ka Me. Angü mbarase la, ah de Miri Yesu, te Me fe, o, teka angbü gbü nzö nguwa wü kpara fūh kotö ne 'buru. Wazi mbarase la fa nda wü kpara fūh kotö ne kpah 'buru.

⁶Fütanga ngü la, würüse la ena ayia akpe ka-ye 'duwa agbü gü, gbü sü te Me reke fefe. Fü wü malayīka ka Me akoro angbü ele ta-ngü tete kpala, teka wü re bata de tü ye. Dela wü ngü te ena amere te-ye fü würüse la te gara.

⁷Tane Mikayele, te di de mere wü malayīka ka Me ne, yia de wü marajümüya ka-ye, atī de gü gbü nzö mere siti kpürü la, de nda-ye wü marajümüya.

⁸Fü wazi wü Mikayele ayia ago fūh wü kpürü de wü marajümüya ka-ye la 'buru. Fü wü Mikayele aliki ewü agbü kpī kpala asidi.

⁹Ah zoro kpürü la, gü kpa fūh kotö akine, de wü marajümüya ka-ye la 'buru. Angü mere siti kpürü la, ah de kpürü ta te fiti wü Adama ake Awa ne. Enatikine engu fi ladü, da efiti wü kpara fūh kotö ne, de mani ka-ye la. Engu de Satana.

¹⁰Fütanga ngü de te wüh gü mere siti kpürü la tete kpa fūh kotö kpakine ne, fü ra ayia aje ri kpara te ngbü emala ngü de mere ri ye agbü kpī, gü ba, "Wayi, Me de Mere Miri! Enatikine, Me küwa wü kpara ka-ye eyi esaka Satana, angü wazi Me fa nda Satana ka! Me to wazi ka-ye la eyi fü Yesu Kurisito. Ah o engu eyi mere miri gbü nzö wü kpara fūh kotö ne 'buru. Satana ngbü ta nda-ye fi bü esutu wu, da eto moto eküte wü di enga ni nih kpaka Me, te nga wü sīkpī 'buru. Amba enatikine, ngü kaka la nza eyi, angü Me za engu, sö eyi de wü ngü ka-ye la, kpa fūh kotö kpala.

¹¹Wü di enga ni nih, ta te Satana to moto eküte ewü kpaka Me ne, wüh fa Satana eyi de wazi ngüte Yesu, te kpi teka afa nih ne. Angü wüh lala fi bü eküte Yesu. Te wü vügü ka-ewü le ta amörö ewü ne, wüh kpe cürü nda-wü de. Wüh ngbü ta ece te-wü fü kpi, teka ngü ka Yesu.

¹²Teka ngü la, enatikine mere tadu koro eyi fü yi, wü kpara agbü kpī 'buru. Ah le de yi gbo nga irī Me, angü wüh liki Satana eyi to kpa fūh kotö. Amba de-yi, wü kpara fūh kotö, mere siti cīnga koro eyi fü yi, angü wüh nzi Satana eyi to kpaka yi de kpala. Maguma Satana nzu eyi! Ah ngbü de mere gü kükürü de, angü ah wu eyi, gü ba, 'Du sīkpī ka-ni ka-ye eyi bü mba cogbo.' "

¹³Te mere siti kpürü la wu, gü ba, wüh gü ni eyi kpa füh kotö ne, fü mamaguma ayia anzu. Fü ah akpo da eto cinga te würüse la, de wü di engä ye 'buru.

¹⁴Amba kpürü la tī amaka würüse la de, angü Me to mbula eyi fefe, baka nda wü kpukpu. Fü würüse la ayia ka-ye de mbula ye la, purrru, akpe anü awo te-ye agbü gü, gbü sü ta te Me reke, ce o fefe na ne. Fü würüse la angbü kpala teka wü re bata de tü ye. Fü wü malayika ka Me angbü ele ta-ngü tete kpala.

¹⁵Te di bala, fü mere siti kpürü la ayia afu mere ngüsü ka gü gömö ye, gbü nga würüse la, gü ba, "Ngüsü de gömö ni ne ena afü te-ye, akoro mere ngu te ena atoro würüse la, atafa di, fü ah akpi."

¹⁶Baka te ngüsü la fü te-ye ngu tete, 'duwa fü tö ayia aü te-ye. Fü ngu la ago 'buru agbügbü, ah mofo küte würüse la nda de.

¹⁷Te mere siti kpürü la wu ngü la bala, fü mamaguma ayia anzu teka ngü la. Amba wawazi teka amere würüse la di sisiti ne, tīne ma. Fü ah ayia anü angbü egiri wü gara wü di engä würüse la, teka ato cinga te ewü. Wü di engä würüse la, ah de wü kpara te ewü ngbü eje riri ka Me, da elala gbü ngü ka Yesu.

¹⁸Fütanga ngü la, fü mere siti kpürü la ayia anü angbü kpa füh siki, era mere yī-ngu, da ecī nga kpara te ena ale ta-ngü te ye.

Ngü te sere te-ye 13

¹Fütanga ngü la, fü ra ayia afü jia ra, awu gara mere siti nü, te ngbü ekoro gbü mere yī-ngu, de wü nzö ye lorozi. Wü didi nzükpa. Fü wü e angbü eküte wü didi nzükpa la, baka madudu ka wü miri la, angü engu ta de mere wazi esaka ye. Wüh ba ta wü iri eküte wü nzöngö la biri biri 'buru. Wü iri la siti gbü jia Me fa sü, angü wü iri la ngbü efala iri Me.

²Küte nü la ngbü baka küte siya, wü koji-lölö baka nda ewawa, kokomö na baka komö kami la. Te mere siti kpürü la wu siti nü la, fü ah ayia ato wazi ye fefe, teka fü ah adi emere tima di, baka nda-ni. Fü kpürü la adu kpaah ato wazi fefe, teka de ah ngbü miri gbü nzö nguwa wü kpara füh kotö ne 'buru.

³Fü ra ayia awu nga mere ka, eküte gara süka nzö siti nü la. Ka la ena ato ta kpi fefe, amba ka la du ta nzu ka-ye eyi. Te wü kpara wu, gü ba, mere ka de eküte nzö nü la, nzu eyi ne, fü ngü la ayia aga gbü jia ewü 'duwa ba-neh-ene-la. Fü ewü akpo ale ngü ka siti nü la, da efa nganga.

⁴Fü mere bi wü kpara akpo angbü egbo nga siti nü la, gü ba, "Siti nü la, ka-ye de mere wazi ye! Kpara te ena afa engu nda kü ma!" Fü ewü adu kpaah angbü egbo nga mere siti kpürü la, angü wüh wu eyi, gü ba, kpürü la to wazi ye me-ye fü nü la.

⁵Te di bala, Me le atiri siti nü la kere nda la de. Ah gü ba, "Ni ena ace la engu bala, teka wü re bata de tü ye." Fü siti nü la akpo angbü emamala wü angbe cögbörö

ngü, da ecu ngü ye, kpah da efala Me. Fü engu ayia angbü miri gbü nzö mere bi nguwa wü kpara füh kotö ne, kpah da ememere ewü, ba e te engu ngbü ele.

⁶Fü siti nü la akpo da efala Me, kpah da emala siti ngü te Kambü ka Me, be kpah te wü kpara ka Me agbü kpī.

⁷Fü ah akpo kpah angbü egü gü de wü kpara ka Me de füh kotö ne, da emömörö ewü. Amba Me le anza ngü kaka la de ne, angü sīkpī kaka koro la de. Fü siti nü la angbü de wazi gbü nzö nguwa wü kpara füh kotö ne 'buru.

⁸Fü nguwa wü kpara füh kotö ne 'buru angbü labī ka siti nü la, da ecu ngüngü. Amba 'duwa wü kpara ka Yesu, de te Me fe ewü ta gügü, o engu mere kotö ne la de ne, wüh le acu ngü siti nü la nda-wü de. Angü Yesu, te di de Kambiliki ka Me ne, fa ewü eyi de ngüte ye.

⁹Dene ngü ka Me te ma le amala fü yi. Te yi de kpara te güje yi ngbü eje ngü la, ah le de yi je ngü ne.

¹⁰Angü wü cinga ladü, te wü vügü ena akoro, ato te wü kpara ka Me. Wüh ena azozoro wü gara, agü agbü ku. Fü ewü amömörö wü gara. Ngü ma, Me wu ngü la kpo. Te di bala, ah le de yi i maguma yi ai, atüka te-yi, arü kpekpeke gbü ngü ka Me.

¹¹Fütanga ngü la, fü ra ayia awu kpah gara siti nü, te ngbü ekoro gbü tö. Didi na 'basu baka nda kambiliki la. Amba nü la ka-ye de mürü mani, te ngbü efiti wü kpara kpah baka Satana.

¹²Fü e'ba'basu nü, te koro gbü tö ne, angbü emere ngü ka-ye 'buru gbü wazi ka gina nü, ta te koro gbü ngu ne. Fü ah akpo angbü efiti wü kpara füh kotö ne 'buru, teka de wüh di ecu ngü gina nü la.

¹³Fü e'ba'basu nü la akpo angbü ememere wü mere kpeke ngü ka talara. Te engu le amala ngü la, fü wa angbü eyia agbü kpī kpala, etī füh kotö sene, gbü jia wü kpara 'buru, da ecuru sü.

¹⁴Fü ah angbü efifiti wü kpara füh kotö ne 'buru, bü de wü kpeke ngü ka talara ka-ye la. Fü ah amala ngü fü wü kpara, teka de wüh fo kuru gina nü, ta te koro gbü ngu ne, memere, ae, ao kpa tikpi.

¹⁵Fü Satana ato wazi fü e'ba'basu nü la, teka de engu uru wazi guvu kuru gina nü, te wüh fo la. Fü kuru nü la angbü emala ngü, gü ba, "Ah le de wü kpara 'buru di ecu ngü ni, baka te ewü ngbü ecu ngü Me. Te kpara mere ngü la de la, wüh ena amörö engu amörö."

¹⁶Fü e'ba'basu nü la ayia ato kpah gara riri fü wü kpara 'buru, gü ba, "Ah le de wü kpara 'buru ba iri gina nü ne gbü kpa wü ka kokpa, anga eraku wü.

¹⁷Mene kpara te iri nü la di eküküte ma la, engu ti ase e, anga acinzi e, kpah de. Wüh ena aliki engu esüka wü bu ye asidi."

¹⁸İri gina nü la, wüh ba de namba. Namba la, ah de kama ma'diya teke bata de füh ye ma'diya (666). Ah le de yi fi nga ngü la mbi mbi mbi, fü yi awu wü si-ngü gbü ngü la. Angü namba la, ah de İri kpara.

Ngü te sere te-ye 14

¹Fütanga ngü la, fü ra ayia awu Yesu, Kambiliki ka Me ne, te rü ngbü ede kpökpö ka Me, gbü to mere köti ka Me agbü kpī, de mere bi wü kpara ka-ye, baka kutu kama biri teke 'basu de füh ye bala, (144,000). Ah de wü kpara de te wüh ba İri Yesu, bete nda Wö ye na, eraku ewü ne.

²Wüh ngbü 'buru ede kpökpö ka Me, gbamari ede wü angbe cögbörö malayika de bala ne (4), bete wü mere kovo teke biri de füh ye bala ne (24). Fü ra ayia aje ri wü kpara la, te ewü ngbü ebī ci de mere ri wü, baka te wü kpara ngbü elo ku'du la. Fü giri e la angbü ewü, da engo wooo! baka giri mere yī-ngu füh vuru. Fü e la angbü kphah ewü baka giri mügbara la. Fü wü kpara ka Yesu la angbü 'buru egbo nga Me, kphah da ebī ci. Ci la, ah ka-ye de to ci, de te kükürü kpara tī abī nda de, 'duwa wü kpara de te Kambiliki ka Me küwa ewü eyi, de ngüte ye ne.

⁴Ah de mene wü kpara, de te ewü to maguma wü eyi 'buru 'buru fü Yesu ne. Wüh de wü kpara, de te ewü mere diri gele ka wü kundu wü nda-wü tīne de ne. Wüh rü fi bü kpekpeke, da elala fi bü gbü nga Kambiliki ka Me. Angü Kambiliki ka Me la fa ewü eyi de ngüte ye, za ewü, to eyi fü Me baka tari-e.

⁵Wüh rü ka-wü fi bü kpekpeke gbü ngü ka Yesu, da emere züka ngü gbü jia Me. Maguma ewü ngbü 'basu 'basu kphah de.

⁶Fütanga ngü la, fü ra ayia awu gara malayika ka Me, te yia de mbula ye, tikpi baka lu. Fü malayika la angbü erī dofo de mere ri ye, da endondoro di fü nguwa wü kpara de füh kotö ne 'buru,

⁷gü ba, "Wayi, sīkpī la koro eyi dene! Sīkpī de te Me ena ato kuru te mene wü kpara, de te ewü le ngü kaka de ne. Te di bala, ah le de yi kpe cürü ngü la! Yi fü maguma yi afü, de yi le ngü ka Me! Yi di ecu ngüngü, teka fü yi aküwa. Yi di kphah egbo nga İiri na, angü ah mere tö ake kpī me-ye, be kphah te wü e 'buru, te ewü di gbügbü."

⁸Fütanga ngü la, fü ra ayia awu kphah gara malayika ka Me, te yia de mbula ye, da endondoro tikpi, sidi nga gigena la. Fü ah angbü kphah emamala ngü de mere ri ye, gü ba, "Wayi, sīkpī la koro eyi dene! Sīkpī de te Me ena amürü mere köti de İri ye Babilona ne, 'buru 'buru asidi. Angü wü miri ka Babilona ngbü fiti wü kpara, de wüh ce ngü ka Me, adu adi emere wü gele ka wü di engame. Te di bala, maguma Me nzu eyi eküte ewü. Me ena ato mere kuru te ewü enatikine!"

⁹Fütanga ngü la, fü ra awu kphah ehabata malayika, te koro sidi nga wü bu ye la. Fü malayika la angbü emala nda-ye ngü kphah, gü ba, "Ö'öö! Me ena ato mere kuru

te wü kpara 'buru, de te ewü le ngü ka siti nü la. Ah de mene wü kpara, de te wüh ba iri gina siti nü la eraku wü, anga te kpa wü, da ecu ngü kukuru na ne.

10Te di bala, maguma Me nzu eyi eküte ewü. Me ena ato kuru te ewü kpekpeke, fü ewü angbü gbü mere cinga, baka kpara te ngbü enzö mere siti wangü. Wüh ena angbü ezü mere cinga gbü jia Kambiliki ka Me, be kpah te wü malayika kaka. Wüh ena angbü ecuru gbü wa. Wüh ti aküwa nda-wü kü de!

11Wüh ena angbü ezü mere cinga bala, fi mere badi! Wüh ti afe te-wü, ka cinga la, nda-wü de, ra de biti mini! Angü wüh le ka-wü ngü ka siti nü la."

12Dela wü ngü te wü malayika ka Me de bata ne mala, teka ngü ka kuru, de te Me ena ato te wü kpara, te ewü le ngü kaka de ne. Te di bala ne, ah le fü yi, wü kpara ka Me, arü kpekpeke, da emere wü riri ka Me, kpah da elala gbü nga Yesu.

13Fütanga ngü la, fü ra aje ri kpara te wü, to agbü kpï, gü ba, "De-ra deyï, ma ba ngü ne eba, gü ba, 'Me ena ato mere tadu te gara, fü wü kpara de te ewü kpi te iri Miri Yesu ne.' " Fü Nzila Wazi Me ayia ale kpah ngü la, gü ba, "Wayi, ah ngbü bala fanü. Wü kpara ka Yesu la nza tima ka-wü eyi. Wüh tafa eyi afe te-wü. Me ena aküwa ewü fi mere badi, angü wüh lala eyi gbü ngü ka Yesu, zalü koro di gbü kpi ka-wü."

14Fütanga ngü la, fü ra ayia awu gara kpara, te di baka Ye Kpara ka Kpï. Kpara la ngbü füh mandurumba, te vi avi kpilili bala. Kpara la de madudu ka miri gbü nzö ye, te ngbü eci aci baka diki-se. Ah za maguruma te dere adere esaka ye, teka awa ndo di.

15Fü gara malayika ayia akoro esambü ka Me kpa etanü, amala ngü fü kpara de te ngbü füh mandurumba ne, gü ba, "Wayi, lakï te wüh ena awa ndo tete koro eyi. Ye za maguruma ka-ye eza, teka awa ndo de füh kotö ne di, angü ndo la ndri eyi."

16Fü kpara la ayia 'duwa aza maguruma ka-ye, fü ah akpo awa wü ndo de füh kotö ne 'buru.

17Fütanga ngü la, fü gara malayika ayia kpah akoro esambü ka Me agbü kpï kpala kpa etanü. Ah za kpah maguruma esaka ye, te dere adere, teka adoro wü ri-rü di.

18Fü malayika, de te ngbü nda-ye efete wa füh cangali, te di engagira Me ne, ayia amala ngü fü kiri ye la, de mere ri ye, gü ba, "Wayi, lakï ka ri vinü koro eyi. Ye za maguruma ka-ye eza, de ye doro wü ri vinü de füh kotö ne 'buru."

19Te malayika la je ngü la bala, fü ah ayia aza maguruma ka-ye, anü adoro wü ri vinü de füh kotö ne 'buru. Wü ri vinü la ngbü esere ngü ka wü kpara, de te ewü le ngü ka Me de ne. Fü malayika la akö siti wü kpara la 'buru, anü abu ewü tundu te sü biringbö, mba canza bane, kpa ekere mere koti, teka ato mere kuru te ewü, angü maguma Me nzu eyi eküte ewü. Fü ewü akpo edoto wü siti kpara la de lö wü, amömörö 'buru. Fü ngüte ewü angbü ego tine wooo bane! baka mere siti yi-ngu la.

Ngü te sere te-ye 15

¹Fütanga ngü la, fü ra ayia ae jia ra bane, gbo! te gara mere kpeke ngü ka talara agbü kpī! Fū ra awu wü malayīka ka Me lorozi, de te Me fe ewü, o, teka ato adu kuru te wü kpara, te ewü le ngü kaka de ne. Dela tīne adu kuru te Me ena ato te wü kpara fūh kotō ne, angü mamaguma nzu eyi eküte ewü fa sü.

²Ngü te ma wu ne, ah mere te-ye bane. Ma wu mere tambasü sele sele bala, engagira kpökpö ka Me. Sü la ngbü eci aci baka jia ngu, le le le, kpah baka mi-wa. Fū mere bi wü kpara angbü etambasü la. Ah de wü kpara ka Yesu, de te ewü fa wazi siti nü la eyi ne. Fū ewü angbü 'buru de ku'du esaka wü, da egbo nga iri Me di.

³Fū ewü akpo kpah da egbo nga iri Yesu, Kambiliki ka Me, kpah da ebī ci baka nda Müse, ta te engu ngbü ebī gügü ne, gü ba, "Wayi bala, Mere Me, a ngbü egbo nga iri mü! Mere mürü wazi, a ngbü egbo nga iri mü! Mü ngbü emere wü mere kpeke ngü, te fa fingangü ka wü kpara 'buru. Mü de Mere Miri gbü nzö nguwa wü kpara fūh kotō ne 'buru! Mü wu da ekolo ngü ka wü kpara ka-mü duu me-mü!

⁴Mere Miri ka-a, a ngbü egbo nga iri mü! Ah le de wü kpara fūh kotō ne 'buru di ecu ngü mü! Ah le de wü kpara fūh kotō ne 'buru di egbo nga iri mü! Mü de Me duu me-mü, angü mü ka-mü nzila! Ah le de nguwa wü kpara fūh kotō ne 'buru di egbo nga iri mü! Angü wü kpara fūh kotō ne 'buru wu eyi, gü ba, wü ngü ka-mü te mü ngbü emere ne, ah 'buru de zūka wü ngü!" Dela ci te wü kpara ka Yesu, te ewü fa wazi siti nü la, ngbü ebī.

⁵Fū ra ayia awu Mere Kambü ka Me agbü kpī kpala, te ü te-ye, ngbü baaba. Fū ra aceka wü e kpa guvu kambü la 'buru.

⁶Fū wü malayīka ka Me de lorozi, te ewü ena ato adu kuru te wü kpara fūh kotō ne, ayia kpa esambü ka Me kpala, akoro kpa etanü. Wüh to zūka bu bongo eküte wü. Wüh gī ku bongo, te ngbü eci aci baka diki-se la, kolo tü wü di.

⁷Fū gara malayīka biri, esūka wü angbe cögbörö wü malayīka ka Me de bala la, ayia aza wü ndü'ba lorozi, te wüh reke gbü diki-se, de wü e gbü ewü, ato fū wü malayīka de lorozi la biri biri 'buru. Wü e de gbü wü ndü'ba la, ah de wü kuru te Me ena ato te siti wü kpara fūh kotō, te ewü le ngü kaka de ne.

⁸Fū nguwa ayia agba sü gbü Mere Kambü ka Me la, 'duwa 'diii! teka wazi ka Me. Fū cürü ayia arī te wü kpara teka ngü ka nguwa la. Tekā ngü la, wüh tī arī kpa esambü ka Me la tīne de, zalü te Me to kuru te siti wü kpara la, nza eyi la.

Ngü te sere te-ye 16

¹Fütanga ngü la, fü ra ayia aje ri Me, te ngbü ewü kpa esambü la, da emala ngü fü wü malayīka de lorozi ne, gü ba, "Tītīne, ah le de wü yia, wü za wü ndü'ba ka-wü eza, teka fū wü anü atökō siti wü e, de gbü ndü'ba ka-wü la, gbü nzö wü kpara fūh

kotö de kpala. Angü maguma ni, Me nzu eyi eküte ewü, teka te wüh le ngü ka-ni de!”

²Teka ngü la, fü gina malayika ayia anü, atökö siti e de gbü nda-ye ndü’ba la, füh kotö akine. Fü wü e la angbü eto wü ka eküte wü kpara, co’do co’do bala. Kükürü de, angü wüh le ngü ka siti nü te koro gbü ngu la eyi, da eba iiri eraku wü ne.

³Fü e’ba’basu malayika la ayia anü, atökö siti e de gbü nda-ye ndü’ba la gbü mere yi-ngu. Fü jia ngu la afü te-ye, akoro baka ngüte kövö, bibiri bala. Fü wü si, de wü gara e, te ewü ngbü gbü yi-ngu la, ayia akpi anza le le le ’buru!

⁴Fütanganga, fü ehabata malayika ayia anü atökö siti e de gbü nda-ye ndü’ba la, gbü wü jürü ngu, de wü ze füh kotö ne ’buru. Fü wü ngila ngu de füh kotö ne afü te-wü ’buru, akoro baka ngüte.

⁵Fü malayika de te ngbü eceka kpi sidi nga wü ngu ne, amala ngü, gü ba, "Wayi bala, Mere Me, ma ngbü egbo nga iiri mü! Ta gügü, mü ka-mü kü ladü. Enatikine, mü fi ladü. Ngü ka-mü ena angbü bala fi mere badi. Mere Me, ma ngbü egbo nga iiri mü! Angü ngü ka-mü ka-ye nzila! Mü de züka Miri! Mü ngbü ekolo ngü ka wü kpara, ereke me-mü! Kuru de te mü to te wü kpara ne, ah ti eyi te nga ngü ka-ewü la kpini!

⁶Angü wüh ngbü ta emömörö wü kpara ka-mü, de wü mürü dofo ka-mü. Wüh tökö ngüte wü kpara ka-mü ta eyi fa sü, baka ngu agö! Te di bala, enatikine mü ngbü fü wü züka ngu ta ngila, te wüh ngbü enzö ne, koro di eyi ’buru ngüte tete. Gara züka ngu, te wüh ena adu anzö ne, nda tine ma! Wayi! Ngü la mere te-ye fü ewü bala kü ’be! Angü wüh giri me-wü!”

⁷Fütanga ngü la, fü ra ayia aje ri gara kpara, te ngbü ewü gbü cangali, de te di engagira Me ne, gü ba, "Wayi bala, Mere Me, ma ngbü egbo nga iiri mü! Angü mü de mere mürü wazi! Mü ka-mü de züka miri! Mü ngbü ekolo ngü ka wü kpara füh kotö ne ’buru ereke areke! Wü ngü ’buru de te mü ngbü emere ne, wüh reke fa sü!”

⁸Fütanga ngü la, fü ehabala malayika ayia anü atökö siti e de gbü nda-ye ndü’ba la, gbü jia ra angbü kpi. Fü e la ato wazi fü ra. Fü ra la akpo angbü ecucuru wü kpara tine baka wa la.

⁹Teka ngü ka wazi ra la, fü küte wü kpara angbü ecuru, da ekeke efa sü. Fü ewü akpo angbü esoko Me, da esiti iiri, teka kuru de te engu to te ewü ne. Amba wüh le afü maguma wü, ace siti ngü ka-wü, adu angbü ecu ngü Me, teka mere wazi kaka la, nda-wü de.

¹⁰Fütanga ngü la, fü e’bu’buruve malayika ayia anü kpah, atökö siti e de gbü nda-ye ndü’ba ne, mbiii te sü, de te siti nü, de di ye nzükpa la, ngbü tete. Fü sü la ati ’duwa mbirri! Kpara ti aceka kpi tine de, ka mbiri sü la. Fü wü kpara, ta te ewü di gbü sü la, angbü ’buru de mere keke, da enyüma gbü te wü, teka keke la.

11Fü ewü angbü esoko Mere Me agbü kpī ne, da esiti iiri, teka ngü ka keke, de wü ka de eküte ewü ne. Amba gbü ngü la, wüh le afü maguma wü, ace siti ngü ka-wü kpah de. Wüh lala ka-wü fi bü gbü siti ngü ka-wü la.

12Fütanga ngü la, fü gara malayika ayia kpah, anü atökö siti e de gbü nda-ye ndü'ba la, gbü mere ngu de iiri ye Efürata ne. Bü baka ngü ne, cakara! mere ngu ne nzürü nza eyi! Ngü la mere te-ye bala kükürü de, angü Me wu eyi, gü ba, wü miri ka nguwa wü kpara, to kpa fügö ne, ngbü eyi ereke te-wü, teka akoro agü gü de wü kpara ka-ni. Me mere ngü la bala, teka de wü miri la kö ngu la gbü kagara sü, de wüh koro kere, teka fü ni anza ngü ka-ewü tete.

13Fütanga ngü la, fü ra ayia awu siti wü di enga me bata. Wüh ngbü gegege baka wü arombo la. Gigina koro gömö mere siti kpürü. E'ba'basu koro nda-ye gömö gina nü, te koro gbü ngu. Fü ehabata la akoro nda-ye gömö e'ba'basu nü, te koro gbü tö, ta te fiti wü kpara ne.

14Fü siti wü di enga me de bata la ayia anü kpaka wü miri, de te ewü ngbü gbü nzö wü kpara füh kotö ne, amala ngü fü ewü, de wüh reke te-wü areke, teka anü agü gü de wü kpara ka Me. Fü wü di enga me la angbü ememere wü lara ngü ka talara, teka afiti wü miri la di. Fü ngü la aga gbü jia wü miri la afa sü. Fü ewü akpo da ereke te-wü, teka anü agü gü de wü kpara ka Me, gbü adu sīkpī, te Me ena ato kuru te siti wü kpara tete.

15Wayi, wü di enga wüna, dene ngü te Miri Yesu mala fü nih, wü kpara ka-ye. Ah gü ba, "Wü di enga ra, yi rü kpekpeke! Angü ma ngbü eyi nzo, teka adu kpa füh kotö. Ma ena adu akoro, agüka wü kpara baka mürü zi, te ngbü egüka kpara gbü biti. Yi ceka te-yi 'be! Yi mere e ara ra de! Yi to wü bongo ka-yi, ngbü di 'buru nzo, teka fü yi angbü de tadu gbü sīkpī la. Angü te ma du maka yi ngirimu la, ah ena adi esiti! Lümü ena amere yi afa sü."

16Fü siti wü di enga me de bata la ayia abiti wü miri füh kotö ne 'buru, agbü sü de te wüh ngbü eī, gü ba, "Amagedona" ne, akpo da ereke te-wü tīne teka amere gü kpaka Me.

17Fütanga ngü la, fü adu malayika la ayia akoro, atökö siti e de gbü nda-ye ndü'ba la gbü wege. Fü ri Me ayia awü gbü mere kpökpö ka-ye, de gbü Mere Kambü ne, gü ba, "Wayi, ngü engu na nza tīne eyi dela!"

18Fü ülele angbü eü, da eci tīne bü faaa! Fü mūgbara angbü esüsürü. Fü yiki-tö akpo kpah angbü eyiki sü tīne 'duwa ba-neh-ene-la! Yiki-tö la fa wü gara yiki-tö, ta te ewü ngbü emere te-wü te enga gina ne, 'buru ka. Kü baka te Me reke kotö ne, yiki-tö te mere te-ye bala nda la kü ma!

19Te yiki-tö la ngbü emere te-ye tete, fü mere kötī de iiri ye Babilona ne akuru, aye süka ye bata. Fü wü kambü de gbü wü sü la amümürü 'buru, atī kötö. Me to kuru la gbü mere kötī ka Babilona la me-ye, angü mamaguma nzu eyi eküte wü kpara

de gbü sü la, teka siti ngü ka-ewü, de te wüh ngbü emere ne. Ngü la ngbü memere te-ye kpah bala, gbü wü gara mere kötï füh kotö ne 'buru.

²⁰Fü cögbörö wü da amümürü kpah 'buru, atiti kötö.

²¹Fü wü cögbörö timiri, te gegere baka wü kombo ka jia ndo la, akpo angbü etiti gbü nzö wü kpara 'bi 'bi 'bi. Fü wü kpara angbü esoko Me, da esiti iiri, teka ngü ka wü timiri la, teka wü cinga, de te ngbü emere ewü ne. Dela wü ngü ta te mere te-wü, o wü malayika de lorozi la ngbü tötökö wü siti e, de gbü wü ndü'ba ka-wü tete, füh kotö ne. Angü Me to mere kuru la me-ye te wü kpara, de te ewü le ngü kaka de ne.

Ngü te sere te-ye 17

¹Fütanga ngü la, fü gara malayika esüka wü malayika de lorozi, de wü ndü'ba esaka wü, ta te ewü to kuru te wü kpara füh kotö ne, ayia akoro amala ngü fere, gü ba, "Ma koro la akine, fü ni asere gara ngü fere. Ah de ngü ka mere kötï, de iiri ye Babilona, te miri kaka-na ngbü gbü nzö mere bi nguwa wü kpara füh kotö ne. Me ena amürü mere kötï la 'buru, gbaka gbaka! ato mere kuru te wü kpara de gbügbü na la. Kükürü de, angü wü kpara la ngbü eyi efiti mere bi wü bu wü, cu baka siti würüse, mürü waza, te ngbü efiti wü komoko.

²Wü kpara ka Babilona la ngbü fiti wü kpara füh kotö ne eyi 'buru, de wü miri ka-wü mini, teka de wüh ce ngü ka Me asidi. Wüh ngbü mere ngü la baka siti würüse, te ngbü efiti wü komoko de fi ka-ye, teka fü ni adi emere waza de ewü."

³Fütanga ngü la, fü malayika la aza ra gbü wazi ka Nzila Wazi Me, anü di agbü gü. Fü malayika la ayia asere gara ngü fere gbü roto. Fü ra awu Babilona, te di baka siti würüse la, te li ngbü gaa, füh siti nü bane. Küte nü la didiki, de wü nzö ye lorozi, wü didi nzükpa. Wüh ngbü ba bi wü iiri eküte nü la, teka de wü kpara di ecu ngüngü baka Me la.

⁴Amba würüse la to züka diki bongo, te su fa sü. Fü ah ato bi wü lara e, te wüh reke gbü diki-se eküte ye, baka wü 'biri, de wü tungü, de wü gara e. Fü wü e la angbü ecici tine gbele gbele gbele bala. Fü würüse la aza ndü'ba, te wüh reke gbü diki-se, esaka ye. Ndü'ba la, ah de mere bi wü siti ngü ka lümü gbü ye.

⁵Fü ewü aba ngü eraku würüse la, gü ba, "Dene mere kötï Babilona." Wüh ba ngü la gbü mani, angü Babilona baka siti würüse te ngbü efiti wü komoko. Angü miri ka Babilona la ngbü efifiti wü kpara, teka de wüh di emere gele ka wü di enga me.

⁶Würüse la mömörö bi wü kpara ka Yesu, teka te wüh lala fi bü gbü ngü ka Yesu ne. Ah du ngbü enzö ngüte ewü tine, baka kpara te ngbü enzö fi la. Fü ngüte wü kpara la angbü eküya engu tine 'duwa ba-neh-ene-la. Dela ngü te würüse la ngbü mere. Te ma wu ngü ka würüse la bala, fü ngü la asiti te ra 'duwa ba-neh-ene-la.

⁷Fü malayika la ayia amala ngü fere, gü ba, "Ngü la ngbü esiti te ra, bala? Ah mbi. Ni ena asere si-ngü teka wü rüse la fere, kpah bete si-ngü ka siti nü de nzö ye lorozi, abe te wü didi na nzükpa ne.

⁸Dene eyi si-ngü ka siti nü, te wü rüse la li ngbü fefeh na ne. Te enga gina, siti nü la ta baka miri füh kotö ne. Fü ah adu akpi. Te gara, engu ena adu azükü agbü mere du la, akoro, anü de wü ngü ka-ye la kpa engagira nü. Amba ah ti ayiri tine piri de. Kükürü de, angü Me ena anza ngü kaka le le! Amba wü kpara te ewü le ngü ka Me de, te wüh ba iri ewü gbü buku ka Küküwa kpah de ne, ngü ka siti nü la ena areke te-wü afa sü, teka te nü la zükü eyi gbü kpi ne.

⁹Te di bala, ah le de mü fi nga ngü ka siti nü la mbi mbi mbi, teka fü mü awu si-ngü gbügbü. Ngü ka nü de wü nzö ye lorozi la ngbü esere ngü ka wü nzö rüvü lorozi, de te wüh ji mere koti la fefeh na ne.

¹⁰Ah ngbü kpah esere ngü ka wü miri lorozi ka wü nzö rüvü la. Amba ngü ka mene wü miri de 'buruve ne nza eyi. Gara miri biringbö la fi bü ladü, zalü akoro enatikine dene. Du gara na biringbö la ena akoro angbü miri te gara. Amba miri kaka-na la ti ayiri de, angü ngü kaka ena anza kere.

¹¹Amba teka ngü ka nü la, engu ta kpah de gara miri, baka wü miri de lorozi la. Te gara engu ena adu angbü kpah miri, amba Me ena adu anza ngü kaka 'buru 'buru asidi.

¹²Amba teka ngü ka wü di nzükpa, te di te wü nzö nzö lorozi la, ngü ka-ewü kpah bala. Ah ngbü kpah esere ngü ka wü miri. Angü te gara, nü la ena ato wazi ye fü wü miri la, fü ewü angbü esa riri kaka. Amba ngü ka-ewü ti ayiri nda de.

¹³Wü miri de nzükpa la, fingangü ka-ewü ena adi 'buru biringbö. Siti nü la ena angbü eto riri fü ewü me-ye. Fü ewü angbü emere tima, de te nü la ena angbü eto. Fü ewü adi eje 'duwa riri kaka.

¹⁴Wüh ena abiti te-wü, amere gü de wü Kambiliki ka Me. Fü Kambiliki ka Me la afa ewü, amömörö ewü 'buru, angü wawazi na fa sü. Angü Kambiliki ka Me la me-ye de Mere Miri gbü nzö wü miri 'buru. Wü kpara kaka ena angbü elala fi bü gbü nganga, angü ah fe ewü ta eyi gügü."

¹⁵Fütanga ngü la, fü malayika la adu amala kpah gara ngü fere, gü ba, "De-ra deyü, mere bi wü ngu, de te wü rüse la ngbü ede ewü ne, ah ngbü esere ngü ka mere bi nguwa wü kpara füh kotö ne, de te miri ka Babilona la ngbü miri gbü nzö ewü ne.

¹⁶Amba te gara, Me ena ato fingangü fü siti nü la, de wü miri ka-ye, teka de wüh kpü wü rüse la. Fü ewü abiti te-wü 'buru de maguma wü biringbö, teka asiti ngü ka wü rüse la. Fü ewü agbene wü e kaka, de wü bongo kaka, ace engu ngirimu. Wüh ena amörö engu de wü kpara ka-ye, fü ewü azüfa so ewü 'buru. Fü ewü ayia acucuru wü biki ewü la, de wü kambü ka-ewü 'buru. Ngü la ena amere te-ye bala, fü ah ati kpini de ngü, te Me reke.

¹⁸Si-ngü ka würüse la ngbü esere ngü ka mere siti köti, de te miri kaka ngbü engbü gbü nzö wü kpara 'buru, de füh kotö ne."

Ngü te sere te-ye 18

¹Fütanga ngü la, fü ra ayia awu gara malayika te yia agbü kpī, ekö enü kpa füh kotö kpakine. Wazi malayika la fa sü. Fü sü angbü eci, da elofu kpa füh kotö kpakine 'buru, teka wazi malayika la.

²Fü malayika la amala ngü de mere ri ye kpa tikpi, gü ba, "Wayi! Sikpī engu na ne koro eyi dene! Me ena ato kuru enatikine gbü mere köti, Babilona ne! Wü kambü de gbügbü na la, wüh ena amümürü 'buru 'buru asidi! Wü kpara tī adu angbü gbügbü na tīne de de de! Angü sü la koro tīne eyi sü ka wü siti wü lu ka sirimbi, de wü siti wü di enga me.

³Me to kuru te wü kpara ka Babilona la kükürü de, angü wüh ngbü ta fifiti wü miri füh kotö ne 'buru, de wü kpara ka-wü mini, baka siti würüse, de te ngbü efiti wü komoko de mani ka-ye, teka de ni mere waza de ewü. Wü kpara 'buru, te ewü ngbü ecinzī wü e füh kotö ne, wüh maka mere bi jiase eyi, teka ngü ka wü kpara ka Babilona la. Angü gümü wü e fa te wü kpara ka Babilona la sü, baka würüse mürü küla."

⁴Fütanga ngü la, fü ra aje ri Me, te wü koro agbü kpī, gü ba, "De-wü, wü kpara ka-ni, wü yia sela eyia, wü koro esüka siti wü kpara la asidi! Wü mere e angbü gbü Babilona sela tīne de! Wü mere e amere siti ngü baka wü kpara ka Babilona ne nda-wü de, angü ni ena ato kpah mere kuru te wü, baka nda wü kpara ka Babilona la.

⁵Angü siti ngü ka wü kpara ka Babilona la sibi eyi fa sü. Tekä ngü la, de-ni Me, ni ena ato kuru te ewü enatikine!

⁶Te di bala, wüh ena ato mere kuru te wü kpara ka Babilona la ato! Angü wü kpara ka Babilona la ngbü to mere cinga te wü kpara ka-ni, Me, eyi fa sü. Tekä ngü la, kuru te wüh ena ato te wü kpara ka Babilona la, ena afa engu, de te ewü to te wü kpara ka-ni ne, du 'basu.

⁷Angü wü kpara ka Babilona la ngbü e'du ngü wü efa sü. Wüh ngbü egbo nga wü, gü ba, 'Ani de kpeke wü kpara, köti ka-ani memere. Wazi ani fa nda gara wü kpara 'buru. Ani ngbü de mere tadu, angü ani maka mere bi wü züka ngü eyi.' Fingängü ka-ewü gü ba, 'Cinga tī amere ani tīne de!' Tekä ngü la, tadu ka-ewü la ena afü te-ye, akoro fü ewü cinga tete.

⁸Te di bala, wüh ena amaka mere cinga enatikine! De-ni, Me, ni ena ato wü keke, tala, de wü gara cinga 'buru eküte ewü enatikine! Ni ena acuru ewü, bete mere köti ka-ewü la, 'buru de wa. Angü wazi ni, Me, fa sü, fa nda wü kpara füh kotö ne 'buru. Ni kolo ngü ka-ewü eyi!" Dela ngü te Me mala teka kuru, te engu ena ato te wü kpara ka Babilona.

⁹Wü miri füh kotö ne, te ewü ngbü ta eje riri ka wü kpara ka Babilona, da emere siti ngü baka nda-ewü ne, wüh ena awu mere cinga, de te ena amere te-ye gbü mere koti ka Babilona ne. Fü ewü angbü eku gba teka ngü ka mere koti la, te ngbü ecuru, de nguwa ye 'diii ne!

¹⁰Wüh ena awu cinga te Me to te wü kpara ka Babilona la, fü ewü angbü engbü de cürü. Wüh ena akpe anü arü ngengere, da eku gba, gü ba, "Wuuwu! Wuuwu! De bane ne ngü ne ya! Ngü ka Babilona nza bü eyi dene fanü? Apa! Ceka la, mere siti koti ne curu nza bü eyi, baka kükürü ngü dene baaö!"

¹¹Te di bala ne, wü kpara de te ewü ngbü ecinzi wü e ne, wüh ena angbü kpah de mere cinga te ewü, afa sü. Kükürü de, angü kpara te ena adu ase wü e ka-ewü la ena adi nda tine ma!

¹²Wü kpara la, wüh de mere bi wü e esaka wü, wü 'biri, wü tungü de wü kengbe, te wüh reke gbü diki-se. Amba kpara te ena ase wü e ka-ewü la nda tine eyi ma. Wü züka bongo, te ewü su fa sü, wü buubu, wü bibiri, de wü nzenze na, de mere bi wü te ya, de wü cangali, de wü kpökpö, abe te wü züka wü gara e, de te wüh ngbü ereke gbü züka wü rü, wü gara gbü wü se, wüh ladü esaka ewü. Züka wü teme, te wüh eji kambü di, kpah ladü esaka ewü. Amba wü kpara, te ewü ena adu ase wü e la, nda tine ma.

¹³Wü gara e la, kpah baka züka se-mü, de wü gara rü de te wüh ngbü ecuru de züka se ye, bete züka e de te ngbü ereke se wuru, de wü fi, wü e-mazü, baka wü zu, de wü mü, wü yiti de wü kambiliki, kpah ladü, amba kpara te ena ase wü e la nda tine ma. Kpah bala, wü gara e baka wü dongi, wü arabiya, de wü labi te wüh ngbü ecinzi, kpah ladü. Amba kpara te ena ase wü e la kpah 'buru ma.

¹⁴Wü kpara ta te ewü ngbü ecinzi mere bi lara wü e ka-wü de bala ne, ngbü ta emaka mere bi jiasse agbü Babilona, angü wü kpara ka Babilona ngbü ta esese wü e ka-ewü la 'buru me-wü. Amba titine, wü kpara te ewü ngbü ecinzi wü e la, wüh kpe rü eyi 'buru nengete, da eceka cinga te Me ngbü eto gbü mere koti la. Fü ewü angbü de mere cürü, da eku gba de mere ngura, enda'ba te-wü, gü ba, "Wuuwu! Wuuwu! Ani ena amere baye? Ngü ka Babilona nza bü eyi dene fanü? Wü kpara la ta de mere bi wü e esaka wü. Wüh ngbü ta eto züka wü bongo, wü 'biri de wü tungü, wü kengbe te ngbü eci aci! Züka wü e ta te ewü ngbü emamaka ne, tine eyi ma!

¹⁷Züka wü e ka-ewü la nza bü eyi enatikine, baka kükürü ngü dene baaö!" Fü wü kpara ta te ewü ngbü ebü wü e gbü zabu, gbü wü gara nga nzö sü nengete nengete, enü di agbü Babilona, teka acinzi ne, angbü kpah 'buru de mere cinga, angü wüh ce te-wü, rü kpah nengete, da eceka ngü la.

¹⁸Wüh wu nguwa wa, de te ngbü ecuru koti ka Babilona ne, bü nengete. Fü ewü angbü eku gba, gü ba, "Apa! Mere siti koti, te ga fa gara wü mere koti füh kotö ne 'buru ne, ah nza bü eyi baka kükürü ngü dene na?"

¹⁹Fü ewü angbü de mere cinga, da ebu mbi gbü nzö wü, eku gba de ngura, gü ba, "Wuuwu! Wuuwu! Ani ena amere dene tine baye? Angü ani ngbü ta emaka mere bi jiasa ka-ani 'buru gbü Babilona ne! Apa! Ngü ka Babilona nza ka-ye bü eyi, baka kükürü ngü dene baaöo!" Dela ngü te ena amere wü kpara ka Babilona te gara.

²⁰Amba de-yi, wü kpara agbü kpī, yi ngbü de mere tadu! De-yi, wü kpara ka Yesu, de wü mürü tima kaka, abe te wü mürü dofo ka Me, yi ngbü 'buru de mere tadu te yi! Kükürü de, angü Me kolo ngü ka wü kpara ka Babilona eyi! Ah ena afü cinga, ta te ewü ngbü eto te yi ne, alügü gbü nzö ewü!

²¹Fütanga ngü la, fü ra ayia awu gara mere kpeke malayika ka Me, te za mere da esaka ye, baka wö la. Fü ah ayia agü agbü mere yi-ngu, de giri ye 'baamu! Fü ah amala ngü, gü ba, "Me ena anza ngü ka Babilona baka wö, te ni za gü gbü yi-ngu la. Angü kpara biringbö, te ena adu angbü gbü köti la nda tine ma!

²²Wüh ti adu abi ci, anga alo bi, gbü köti la tine de. Kpara te ena adu amere tima kpala, tine kpah ma. Giri wö, te wüh eyö e di kpala, tine kpah ma. Wüh ti akpülü kümü kpala, tine kpah de.

²³Wüh ti adu asiya wa gbü köti la tine de. Wü komoko ake würüse, te ena adu aza te-wü gbü sü la, kpah ma. Wü kpara ka Babilona, ta te ewü ngbü ecinzi wü e ka-wü ne, wüh ta de mere bi jiasa esaka wü, fa nda wü gara kpara füh kotö ne 'buru. Angü wü kpara ka Babilona la ngbü ta efiti mere bi nguwa wü kpara füh kotö ne 'buru, de siti wü rü, de wü kuwa ka-wü."

²⁴Dela si-ngü te Me to mere siti kuru di, te wü kpara ka Babilona ne, angü wüh ngbü ta mömörö mere bi wü kpara ka Me, kpah de wü mürü dofo ka Me. Ngüte wü kpara la tökö eyi fa sü, gbü mere köti ka Babilona la, baka ngu agö!

Ngü te sere te-ye 19

¹Fütanga ngü la, fü ra aje ri mere bi wü kpara agbü kpī, te ewü ngbü egbo nga iri Me, de wü koko, de wü karayi, da ebī ci, gü ba, "Nih gbo nga iri Me! Angü Me de kpara te küwa wü kpara ka-ye me-ye! Nih gbo nga iri Me! Angü engu me-ye de mere mürü wazi!

²Nih gbo nga iri Me! Angü engu de züka miri, te wu da eye süka ngü ereke areke! Nih gbo nga iri Me! Angü Me to kuru te wü kpara ka Babilona la, ti eyi kpini! Me to kuru la te ewü, teka wu ka-ewü, de te ewü ngbü efiti wü kpara füh kotö ne, de wüh ce ngü ka Me asidi ne. Me to kuru te wü kpara ka Babilona la, Angü wüh mömörö mere bi wü kpara kaka-na eyi! Nih gbo nga iri Me! Angü Me to kuru eyi te ewü, teka ngü la! Ah to kuru la te ewü bala kü 'be!"

³Fü ewü adu kpah abi gara ci de mere ri wü, gü ba, "Nih gbo nga iri Me! Angü ah curu mere köti ka Babilona la eyi! Wü kpara te ena adu angbü kpala nda tine ma!"

⁴Te di bala, fü wü mere kovo teke biri de füh ye bala la, bete wü angbe cögbörö malayika de bala, te ewü ngbü engbü ede kpökpö ka Me ne, fü ewü aci 'buru, atı kötö erı lö Me, teka acu ngüngü na, da ebı ci, gü ba, "Wayi, ah di bala! Nih gbo nga irı Me!"

⁵Fütanga ngü la, fü ra aje ri kpara, te wü koro gbü kpökpö ka Me, gü ba, "De-yi, wü kpara ka Me 'buru, de te yi le ngü kaka ne, yi gbo nga irı na! De-yi, wü kpara 'buru, de te yi ngbü emere ngü ka Me ne, yi gbo nga irı Me!"

⁶Fütanga ngü, de te ri kpara la wü tete ne, fü ra aje ri mere bi wü kpara, te ngbü ewü, da engo baka mügbara, kpah baka giri mere vuru ka ngu, te ngbü etökö la. Wü kpara la ngbü ebı ci, gü ba, "Nih gbo nga irı Me! Angü engu de Mere Miri ka-nih! Nih gbo nga irı Me! Angü engu de mere mürü wazi! Nih gbo nga irı Me! Angü engu de miri, te ngbü gbü nzö wü kpara 'buru me-ye! Wayi bala, nih gbo nga irı Me!"

⁷Enatikine, ah le de nih ngbü 'buru de mere tadu! Angü mere sikipi koro eyi! Kambiliki ka Me ngbü eyi ereke te-ye, teka aza wara ye. Wara ka la ngbü kpah eyi ereke te-ye, teka za-te ka-wü! Wüh ngbü eyi ereke mere karama enatikine! Nih ngbü de mere tadu, da egbo nga irı Me!"

⁸Wara Kambiliki ka Me la, ah de wü kpara ka Yesu, te ewü to maguma wü eyi fü Yesu ne. Me to züka bongo eyi fü ewü, te vi avi kpilili bala. Fü ewü ato eküte wü, teka züka tima ka-wü, ta te ewü ngbü emere, ereke areke gbü jia Me ne.

⁹Fütanga ngü la, fü malayika la amala ngü fere, gü ba, "De-ra deyi, ah le de ma ba wü ngü ne aba fü wü kpara ka Yesu, gü ba, 'Karama de te wüh ngbü ereke teka za-te ka Kambiliki ka Me ake wara ye ne, ah ena adi de mere züka ngü gbü sikipi engu la. Ah le de wü kpara 'buru reke te-wü, ngbü nzo, teka te Me ena ai ewü, akoro di gbü karama la, fü ewü angbü de mere tadu.' " Fü malayika la adu kpah amala ngü fere, gü ba, "Dela zu ngari Me fanü fanü."

¹⁰Fü ngü la aga gbü jia ra afa sü. Fü ra atı kötö erı lö malayika la, teka acu ngüngü. Fü malayika la ayia amala ngü fere kpekepeke, gü ba, "Ma mere e acu ngü ni de! Angü ni de Me nda-ni de! Ni kpah bü de kpara, te ngbü emere tima ka Me, baka ra, kpah baka wü mürü dofo ka Me, de wü gara kpara, te ewü ngbü elala gbü ngü ka Yesu, zalü koro di gbü kpi ka-wü ne. Ah le de ma cu 'duwa ngü Me kpikpi ye! Ma mere e acu ngü gara kpara de!"

¹¹Fütanga ngü la, fü ra ayia afü jia ra, awu kpi te ü te-ye, ngbü baaba. Fü ra awu Miri Yesu, te ngbü ekoro agbü kpi. Ah li ngbü gaa füh nü ka-ye, de küte ye ngbe'de, te ngbü enü agü gü di. Engu de kpeke kpara, te mere tima ka Me reke areke. Ah kpah de züka miri, te wu da eye süka ngü ka wü kpara mbi mbi mbi. Fü ah angbü eto kuru te mene wü kpara, de te ewü le ngü kaka de ne.

¹²Jijia na ngbü eci baka ra la. Ah to madudu gbü nzö ye, te ngbü esere, gü ba, wawazi na fa nda wü gara miri 'buru. Me ba gara iiri eyi eraraku. Iri la, gara kpara biringbö bane te ena awu da etanga nda ma. Engu wu e ka-ye 'duwa me-ye.

¹³Bongo kaka kü'da de ngüte wü vügu kaka, ngbü tine bü ca'biri bala. Wüh gü kpah gara iri tete na, gü ba, Ri Me.

¹⁴Mere bi wü marajümiya ka Me ngbü da efa nganga. Wüh li 'buru ngbü gaa füh wü nü, de küte wü kpah ngbe'de bala. Wüh to 'buru züka bu bongo eküte wü.

¹⁵Fü mere maguruma, te dere fa sü, angbü ekoro gömö Miri Yesu. Ah ena aza maguruma ka-ye la, amömörö siti wü miri gbü nguwa wü kpara füh kotö ne di. Ah ena ato mere kuru te ewü. Fü ah adoto ewü esatilo ye, angbü wüh le ngü ka Me de. Maguma Me nzu eküte ewü eyi teka ngü la.

¹⁶Wüh ba gara ngü eküte bongo kaka, gü ba, "Dene Miri te wawazi fa nda wü gara miri füh kotö ne 'buru."

¹⁷Fütanga ngü la, fü ra ayia awu gara malayika ka Me, te koro rü ngbü ngengere kpa tikpi, da emala ngü de mere ri ye fü wü lu 'buru, gü ba, "De-wü deyï, wü koro ekoro 'buru akine! Angbü Me reke mere karama eyi tungü wü! Wü ena azü mere bi so enatikine, asika di!

¹⁸Wü koro ekoro, de wü zü kö wü miri, de wü kpeke wü kpara, kö wü marajümiya, de wü mere kpara ka-wü, kö wü nü, de wü kpara, te ewü ngbü eli füh ewü la, kpah de kö wü gara kpara 'buru. Wü koro ekoro kere, de wü zü, de wü sika di!"

¹⁹Fütanga ngü la, fü ra ayia awu gina siti nü, ta te koro gbü ngu ne, abe te wü miri gbü nguwa wü kpara de füh kotö ne 'buru, de wü marajümiya ka-wü, te ewü biti te-wü, teka agü gü kpaka Miri Yesu, de wü kpara ka-ye.

²⁰Fü mere siti gü akpo amere te-ye esüka wü Yesu de wü vügu ka-ye la. Fü wü marajümiya ka Yesu azoro siti nü la, bete e'ba'basu nü, ta te koro gbü tö, da efiti wü kpara de wü lara ngü ka-ye, gü ba, "Wü di eje riri ka gina nü ne." Fü ewü agü wü nü la 'basu mini agbü mere du ka wa, te mbe ngbü ngböö ne!

²¹Fü Yesu aza bü maguruma de gömö ye la, amömörö wü vügu ka-ye la di, 'buru 'buru! Fü sü anga, angbü 'duwa ngbiii! Fü wü lu akoro azüzüfa kö ewü 'buru asika di, angbü tine bü ngu ngu ngu bala!

Ngü te sere te-ye 20

¹Fütanga ngü la, fü ra awu gara malayika ka Me, te koro agbü kpi, ngbü ekö enü kpa füh kotö akine, de mere nyari esaka ye, bete mafüta ka mere siti du.

²Fü malayika la akoro bü 'duwa, azoro mere siti kpürü de iri ye Satana, de te ngbü fi bü da efiti wü kpara füh kotö ne. Fü malayika la ai Satana de mere nyari la, gö gö gö! agü agbü mere du, ani mö nganga, gbuuu! atümü 'duwa atümü de

mafüta. Ah tümü Satana, ce o kpala, teka wü re kutu biri (1,000), angü ah ena adu afiti wü kpara. Fütanga wü re kutu biri la, Me ena adu afuru Satana, teka sïkpï mba cükü'daye.

⁴Fütanga ngü te wüh i Satana, gü tete gbü mere du ne, fü ra awu wü kpara ka Yesu, ta te wüh mörö ewü, teka ngü ka Me ne, angü wü kpara la rü ta kpekpeke gbü ngü ka Yesu. Wüh le ta aje riri ka siti nü te koro gbü ngu ne, da ecu ngüngü na nda-wü de. Wüh le kpah aba iri siti nü la eraku wü, anga eküte kpa wü, nda-wü kpah de. Dela si-ngü ta te wüh wete wü kpara la, mörö tete ne. Teka ngü la, fü Me adu azükü ewü gbü kpi la, ato wazi fü ewü, de wüh ngbü baka wü miri ede Yesu, adi ekolo ngü ka wü kpara, teka mere bi wü re, kutu biri (1,000).

⁵Dene gina wü kpara, de te Me zükü ewü gbü kpi. Amba wü gara kpara de te ewü kpi ne, wüh zükü nda-wü la de, zalü te re kutu biri la ena anza feke.

⁶Te di bala, gina wü kpara, de te Me ena azükü ewü gbü kpi ne, ka-ye zu wü kpara, de te Me ngbü fe ewü, to wazi fü ewü fanü fanü ne. Wü kpara la ti adu akpi nda-wü tine de. Me ena ao ewü baka wü kovo, te ewü ena angbü egbo nga iri Me bete Yesu Kurisito. Fü ewü angbü wü miri, de wü Yesu Kurisito, teka wü re kutu biri (1,000).

⁷Fütanga wü re kutu biri (1,000) la, wüh ena adu ace kpa te Satana.

⁸Fü Satana ayia tine, adu angbü endondoro te nga wü sü füh kotö ne 'buru, da emere e fe fe fe, teka afiti nguwa wü kpara füh kotö ne 'buru, teka de wüh di emere gü de wü kpara ka Yesu. Satana ena abiti wü miri gbü nguwa wü kpara füh kotö ne 'buru, abe te wü marajümüya ka-wü, de te sibi baka siki ne. Fü ewü areke te-wü, de wü Goga bete Magoga, teka anü amere gü de wü kpara ka Me.

⁹Fü ewü anü, anü baaala, zalü akoro gbü sü de te wü kpara ka Me ngbü tete, agbü mere köti, de te Me le fa sü ne. Fü ewü ayia afü kere wü kpara ka Me la, kerekere gbaa! teka de ani nza ngü ka ewü. Wüh te eceka bane de, Me tima wa ka-ye eyi mbele! baka ülele. Fü ah ayia acuru ewü, anza 'buti 'buti!

¹⁰Fütanga ngü la, fü wü malayika adu azoro Satana, angü ah ngbü fiti wü kpara la me-ye. Fü ewü aza engu, agü agbü du ka wa kpala, kpa gbü nga siti nü te koro gbü ngu, bete engu te koro gbü tö ne. Fü ewü angbü ezü cinga, agbü mere du ka wa la, fi mere badi. Fütanga ngü la, gara kpara te ena adu afiti wü kpara nda tine ma.

¹¹Fütanga ngü la, fü ra ayia afü jia ra, awu Me te ngbü füh mere kpökpö ka-ye, te vi ngbü 'duwa kpilili! da eci aci bala! Fü kpï ake tö akpe adürü bü bala, ma du wu ewü tine de.

¹²Fü ra adu awu wü kpara, de te ewü kpi eyi ne, 'buru. Angü wü malayika ka Me ngbü biti wü kpara la, te nga wü sü füh kotö ne 'buru, koro de ewü engagira kpökpö ka Me. Wüh ngbü koro de gara ewü gbü wü mbükü, de wü gara ewü te wüh ti de. Fü malayika aza wü buku, de te wüh ngbü ba lara wü tima ka wü

kpara, te nga wü ngü de te ewü ngbü memere kpikpi ye kpikpi ye ne, akoro di. Fü Me ayia akpo akolo ngü ka wü kpara 'buru, te nga tima ka-ewü biri biri 'buru. Fü malayika la ayia aza kpah gara buku, te di buku ka Küküwa, akoro di. Mene buku la, wüh ba iri wü kpara, de te ewü ena aküwa fi mere badi, teka ngü ka Yesu ne, gbügbü.

¹⁴Teka mene wü kpara 'buru, de te iri ewü di gbü buku ka Küküwa la ma ne, wüh ngbü za ewü, gü 'buru agbü mere du ka wa. Dela tine eyi e'ba'basu kpi. Fü ewü aza kpi ake mbükü, agü kpah agbü du ka wa kpala, fü ngü ka-ewü anza fi mere badi.

Ngü te sere te-ye 21

¹Dene kpah gara ngü te sere te-ye fere gbü roto. Gbü roto la, fü ra awu to kpī ake to kotö, de te Me reke teka wü kpara ka-ye ne. Te di bala, gina kpī ake gina kotö ne, dürü ka-wü eyi. Mere yi-ngu dürü kpah eyi.

²Fü ra awu to mere köti ka Me, de iri ye Yerüsalema ne, te yia agbü kpī kpala, ekö enü kpa kötö kpakine. Ah su fa sü, baka würüse, te reke te-ye, ngbü nzo, ecī nga watī ye, te ena aza ye ne.

³Gbü roto la, fü ra aje ri kpara, te wü koro gbü kpökpö ka Me, da emala ngü de mere ri ye, gü ba, "Wayi, Me koro eyi! Ah koro ngbü eyi esüka wü kpara ka-ye! Ah ena angbü de ewü gbü to köti ne, fi mere badi. Ah ena ato kpah wazi ye fü ewü, teka fü ewü angbü züka wü kpara kaka.

⁴Me ena akö ngura gbü jia wü kpara ka-ye 'buru. Kpi ena adi tine ma. Cinga ena adi kpah ma. Wü kpara ti aku gba tine de. Angü Me nza wü siti ngü la eyi 'buru!"

⁵Fütanga ngü la, fü Me ayia amala ngü de mere ri ye, gü ba, "Wayi, ngü la nza eyi dela! Angü ni reke wü ngü eyi 'buru toto!" Fü Me adu amala kpah gara ngü fere, gü ba, "De-ra deyī, ma ba wü ngü la 'buru aba, de ma tima fü wü kpara ka-ni, angü ah de zu ngari ni."

⁶Fü Me adu kpah amala ngü fere, gü ba, "Ma reke wü ngü la eyi fanü! Ma kpo de ngü la ta me-ra. Ma du nza ngü ne kpah me-ra. Angü ma de gina kpara, ma kpah de adu kpara. Mene kpara te gümü ngu ngbü emere engu la, ah koro kpaka ra. Ma ena ato züka gu ngu fefe na, fü engu anzö. Ah ti ato gara e fere, na ngu la, nda de. Ngu la, ah de ngu te ena aküwa wü kpara, fi mere badi.

⁷Wü di enga ra, ah le fü yi arü kpekpeke! Te wü vügü ngbü eto cinga te yi, teka ngü ka-ra la, ngü ma. Yi i maguma yi gö! Yi mere e akpe cürü de. Te yi mere bala la, ma ena ato züka takpa la fü yi. Nih ena adu angbü de nih ma tundu, fü yi angbü wü di ra, fi mere badi.

⁸Amba teka mene wü kpara, de te ewü ce ngü ka-ra, teka cürü ka wü vügü ne, wüh ena amaka cinga. Ngü la ena adi kpah bala, teka mene wü kpara, de te ewü le ngü ka-ra de, de mene ewü, te ewü ngbü emere ngü ka lümü, de wü kpara de te

ewü ngbü emömörö wü bu wü, wü mürü waza, de wü mürü rü, wü mürü kuwa, wü mürü benge, wü mürü dakpa, abe te wü kpara de te ewü ngbü enü kpaka ewü ne, de wü kpara de te ewü ngbü emere gele ka faranda, de wü mürü mani. Wü kpara la 'buru, wüh ena amaka mere cinga amaka, angü wüh ena aza ewü 'buru, agü agbü du ka wa, te mbe ngbü ngböö ne. Fü ewü acuru anza kpala. Dela tîne eyi e'ba'basu kpi."

⁹Fütanga ngü la, fü biri malayika esüka wü mene de lorozi, ta te ewü to cinga te wü kpara füh kotö ne, ayia akoro kpaka ra, amala ngü fere, gü ba, "Ma koro la akine, teka fü ni asere to mere köti, de te Me reke fü wü kpara ka-ye ne. To mere köti la ngbü baka züka mada, de te Kambiliki ka Me ena aza engu ne."

¹⁰Te di bala, fü malayika la aza ra gbü wazi ka Nzila Wazi Me, fü a anü ake di kpa füh mere da kpa tikpi. Fü ra awu to mere köti engu la, de iri ye Yerüsalema, te yia agbü kpī la, ekö enü kpa kotö akine.

¹¹To Yerüsalema la su fa sü, da eci aci, teka wazi ka Me, baka ngina, te ze-nga ra.

¹²Wüh jī mere 'baranga de da, baka abe, te mo kpa etikpi, eküte to Yerüsalema la, kerekere gbaa. Wüh o wü möngiti ka 'baranga la, nzükpa de füh ye 'basu. Fü wü malayika nzükpa de füh ye 'basu angbü eci sü, te wü möngiti la biri biri 'buru. Wüh ba kpah iri nguwa wü di engu Yisarayeale nzükpa de füh ye 'basu ne, te wü möngiti la biri biri 'buru.

¹³Fü ewü ao wü möngiti bata to kpa fügö, bata to kpa ekati, bata to kpa edebu sü gbü kamisü, bata edebu sü gbü kokpa.

¹⁴Wüh jī 'baranga la füh wü cögbörö teme nzükpa de füh ye 'basu. Teme biri de iri mürü tima ka Yesu eküte ye, te nga ewü nzükpa de füh ye 'basu la 'buru.

¹⁵Fü malayika, de te ngbü emala ngü fere ne, aza gara e esaka ye baka ndugu gala, te wüh reke gbü diki-se. Fü ah akpo are mamö 'baranga ka mere köti la, de wü möngiti ka-ye 'buru.

¹⁶Mere köti la de janga ye bala. Wü fafaka bala la, wüh 'buru yoo. Fafaka na biringbö la, ah de kilometere kutu 'basu de füh ye kama 'buruve (2,500).

¹⁷Fü malayika la adu are 'baranga la, teka awu ngongomi. Ah re maka baka metere teke bata nzükpa de füh ye bala (74). Malayika la ngbü re 'baranga la cu baka kpara, te ngbü emere tima füh kotö sene.

¹⁸Wüh fa 'baranga la de wü teme te ngbü eci aci 'de 'de 'de bala. Amba kambü de te wüh jī gbü 'baranga la, wüh fa de züka diki-se, te ngbü eci aci le le le baka jia ngu la.

¹⁹Ri 'baranga la ngbü füh züka cögbörö wü teme, te ewü su fa sü. Wüh reke gigina de gara teme, de iri ye jasipe, te ngbü eci baka ngina te ze-nga ra. E'ba'basu na, wüh reke de teme, de iri ye safira, te küküte ngbü eci baka küte cucurungu ne.

Wüh reke ehabata na de teme, de iri ye kalekedo, mba salisalä bala. Wüh reke ehabala na de teme, de iri ye emerode, baka küte mö-nga la.

²⁰Wüh reke gara de teme, de iri ye sadonuke, te di de wü tere te-ye, ngbe'de mbembe, ngbe'de mbembe bala. Gara na, wüh reke de teme, de iri ye sadüwane, te di didiki bala. Fü ewü areke gara de teme, de iri ye kirisolite, te di mba bibiri, baka kpa manga la. Wüh reke gara na de teme, de iri ye berile, te di bibiri, baka küte borongoo la. Wüh reke gara de teme, de iri ye topaze, te di mbembe, baka mbe ndima la. Wüh reke gara de teme, de iri ye kirizofaze, te di mba bibiri, buwa bala. Gara na, wüh reke de teme, de iri ye jakinita, te di mba bibiri baka küte tengerene la. Fü ewü areke gara na de teme, de iri ye ametisite, te diki adiki baka yi-gbere la.

²¹Wü möngiti ka 'baranga de nzüka de fuh ye 'basu ne, ngbü 'buru eci aci, mba ngbe'de, gbooo, baka küte fe la. Wüh reke wü kaje, te ngbü enü agbü mere koti la, de züka diki-se, te ngbü eci aci, ngila ngila, baka jia ngu la.

²²Amba ma wu gara e kpala, baka Kambü ka Me, gbü to koti, Yerüsalema ne, ndara de. Angü Mere Me ake Yesu, Kambiliki ka Me ne, ka-wü ladü tundu de wü kpara kpala. Wü kpara 'buru ngbü ewu wazi ewü cu de jia wü, da ecu ngü ewü.

²³Wazi ka Me, bete nda Yesu ngbü elofu sü gbü to Yerüsalema la 'buru me-ye. Angü ra kpala ma, biti kpah ma.

²⁴Wazi ra-sü ka to mere koti, Yerüsalema la, ena angbü elofu sü te nga nzö wü sü fuh kotö ne 'buru, teka fü nguwa wü kpara angbü eceka kpi te nga zeze na. Wü miri ka nguwa wü kpara de fuh kotö ne, ena angbü kpah ekoro de wü e ka-wü 'buru gbü mere koti la. Angü wüh ena angbü egbo duu nga iri Me ake Yesu, Kambiliki ka Me ne.

²⁵Gbü ra anga gbü biti, wüh ni möngiti ka mere koti la nda-wü de, angü biti kpala nda tine ma. Wü möngiti la ena angbü engbü ka-wü fi bü mböombö bala te nga wü lö-ra 'buru.

²⁶Nguwa wü kpara fuh kotö ne 'buru, ti eyi angbü ekoro, teka adi eto maguma wü fü Me, de mere tadu, agbü to mere koti, Yerüsalema la.

²⁷Wü kpara 'buru, de te ewü ngbü engbü agbü to mere koti ka Yerüsalema ne, wüh ena angbü engbü ka-wü fi bü emere mene wü ngü, de te Me ngbü ele. Wü siti ngü ena adi kpala 'buru 'buru ma. Ngü ka lümü, de wü ngü ka mani, ena adi kpala kpah ma. Wü kpara gbü to mere koti la ena angbü ka-wü ezükü fi mere badi. Angü Yesu Kurisito, Kambiliki ka Me ne, ba iri ewü eyi gbü buku ka-ye, ka Küküwa.

Ngü te sere te-ye 22

¹Fütanga ngü la, fü malayika la ayia asere mere kpökpö, te Me ngbü fefeh na ake Yesu, Kambiliki ka Me ne, fere. Mere ngu ngbü ekoro esa kpökpö la. Fü jia ngu la

angbü ka-ye bü ngila, da eci aci le le le bala! Mene kpara te ena anzö ngu la, ah ena aküwa fi mere badi.

²Fü ngu la angbü ego etü kaje ka to mere köti la. Fü wü rü akö edere ngolo ka ngu la, gbü fafaka 'basu mini, da erī te nga wü fe biri biri 'buru. Fü wü rī-rū la angbü eküwa wü kpara, fi mere badi. Fü kpa wü rü la angbü eto wazi fü nguwa wü kpara fūh kotö ne 'buru, angü wüh baka rü ka wü keke.

³Kina ta te Me kina gina wü kpara di, teka siti ngü ta te ewü mere ne, ena anza 'buru 'buru. Angü Me ake Yesu ena ao kpökpö ka-wü esüka wü kpara, gbü mere köti la. Fü wü kpara ka Me adi egbo nga iiri na kpala.

⁴Wü kpara ka Me la ena angbü engbü gbamari ede kpökpö kaka, fü ewü angbü eceka gbügbüra. Fü Me aba iiri ye eraku ewü biri biri 'buru.

⁵Wüh ti asiya wa agbü to mere köti la nda-wü de, angü biti kpala nda ma. E te ena angbü elofo sü kpala, ena adi ka-ye bü duu wazi Me. Fü wü kpara ka Me angbü kpala, fi mere badi, baka wü miri.

⁶Fütanga ngü la, fü malayika, de te ngbü esere wü ngü la fere ne, ayia amala ngü fere, gü ba, "Wü ngü 'buru, de te ma ngbü eceka ewü la, wüh 'buru de zu ngü ka Me fanü fanü. Wü ngü engu la, ena amere te-wü kpah fanü. Angü ta gügü, Me ngbü emala ngari ye fü wü mürü dofo ka-ye me-ye. Amba enatikine ne, Me tima ni, malayika ka-ye, teka asere wü ngü, de te ewü ena amere te-wü te gara ne, fü wü kpara ka-ye, ka Me, baka ta te engu ngbü emala fü wü mürü dofo ne. Angü wü ngü la ti ayiri de. Wüh ena amere te-wü kere."

⁷Dene ngü te Yesu mala fü nih, wü kpara ka-ye 'buru, gü ba, "Ni ena adu akoro kere! Ah le fü nih aje wü riri ka-ni, de te wüh ba ewü gbü Ngari Me ne, teka fü nih aküwa fi mere badi."

⁸De-ra Yüwane, ma ngbü ba wü ngü de gbü buku ne me-ra. Ma wu wü ngü la cu de jia ra, je kpah cu de güje ra. Angü malayika ka Me ngbü sere wü ngü la fere me-ye. Te ma wu wü ngü la bala, fü ngü la aga gbü jia ra afa sü. Fü ra ayia ati kötö erī lö malayika la, ta teka de ma cu ngüngü na.

⁹Fü malayika la ayia amala ngü fere kpekpeke, gü ba, "Ma mere e acu ngü ni de! Angü ni de Me nda-ni de! Ni kpah bü de kpara, te ngbü emere tima ka Me, baka ra, de wü bu ra, wü mürü dofo ka Me, kpah bete mene wü kpara 'buru, de te ewü ena aje ngü ka Me, de te wüh ba gbü buku ne. Ah le de ma cu 'duwa ngü Me kpikpi ye! Ma mere e adi ecu ngü gara kpara de!"

¹⁰Fütanga ngü la, fü malayika la adu kpah amala gara ngü fere, gü ba, "Ma mere e awo wü ngü, de te ma ba gbü buku ne, de. Ma tima ngü la fü wü kpara ka Yesu 'buru, teka fü ewü aje ngü gbügbü. Angü ngü la ti ayiri de, ah ena amere te-ye kere.

11Te di bala, teka mene wü kpara, de te ewü ngbü emere siti ngü ne, ah le ta de wüh ce siti ngü ka-wü la ace. Amba, te wüh le ace siti ngü de la, ah de ngü ka-ewü. Wüh nü de siti ngü ka-wü la enü kpa engagira nü. Tekä ngü la, cinga ena amaka ewü fanü. Amba, teka mene wü kpara, de te ewü ngbü emere züka ngü ne, ah le de wüh lala fi gbü züka ngü ka-wü la, enü di kpa engagira nü, teka fü ewü amaka tadu gbü adu sikipi engu la.”

12Te di bala, dene ngü te Yesu mala fü wü kpara 'buru. Ah gü ba, "Ma ena adu akoro titine. Gbü sikipi, te ma ena adu akoro tete la, wü kpara 'buru de te ewü lala fi bü gbü ngü ka-ra ne, ma ena aküwa ewü. Amba mene wü kpara, de te ewü ngbü emere siti ngü ne, ma ena ato cinga te ewü!

13Ma de gina kpara, ma kpah de adu kpara. Ma kpo de wü ngü ta me-ra. Ma ena adu anza wü ngü kpah me-ra.”

14Te di bala, wü di enga wüna, ah le fü yi azürü wü siti ngü ka-yi azürü nzila, de ngüte Yesu, Kambiliki ka Me, teka fü yi ari angbü de tadu, agbü to mere koti ka Me, te su fa sü ne. Fü yi azü kpah ri-rü, de te ena aküwa yi fi mere badi ne.

15Amba teka siti wü kpara, wüh ti ari kpala kpo fi de. Wü mürü rü, de wü mürü kuwa, bete mene wü kpara de te ewü ngbü enü kpaka ewü ne, wüh ti ari kpala de. Wü mürü waza, de mene wü kpara, te ewü ngbü emömörö wü bu wü, wüh ti ari kpala kpah de. Wü kpara te ewü ngbü emere gele ka faranda, de wü mürü mani, te ewü ngbü emala ngü, anga emere ngü de wu ne, wüh ti ari kpala kpah de.

16Miri Yesu mala fü nih, wü kpara ka-ye, gü ba, "De-ni Yesu, ni tima malayika kani la, teka asere wü ngü la fere, teka fü ra amala nga ewü fü wü kpara ka-ni 'buru. Ni de kundu ye Miri Davidi, ta te Me tima ni, teka aküwa wü kpara ka-ye ne. Ni baka küfara de iri ye Mürüba, de te ngbü egoro emözekpi ne.”

17Te di bala, Nzila Wazi Me ngbü emala ngü fü wü kpara 'buru, gü ba, "Wü koro egoro, de wü le kpah ngü ka Me ne." Wü kpara ka Yesu, te ewü di baka wara ka ne, wüh mala kpah bala. De-yi, de te yi ngbü eje ngü ne, yi mala nga ngü ne kpah emala fü wü bu yi. De-yi, wü kpara de te gümü ngu ngbü emere yi ne, yi koro egoro kpaka Yesu, teka fü engu ato züka gu ngu ka küküwa fü yi. Engu ena ato ngu la fü yi kükürü, teka züka maguma ye.

18De-ra Yüwane, dene ngü te ma le amala fü wü kpara 'buru, de te ewü ngbü eje ngü de gbü buku ne, gü ba, "Yesu sere wü ngü de gbü buku ne fere me-ye. Te di bala, yi mere e aza wü gara töndö fingangü ka-yi, adünda de ngü ka Yesu gbü buku ne de. Angü, te yi mere bala la, Me ena ato kuru te yi, baka wü kuru, de te ma mala nga ewü gbü buku ne!

19Kpah bala, yi mere e aza gara ngü, de te wüh ba gbü buku ne, awo asidi kpah de, angü Me ena aza kpah züka ngü, de te engu le ato fü yi ne, asidi. Te di bala, yi ti ari agbü to mere koti ka Me, nda-yi tine de. Yi ti azü ri-rü te ena aküwa yi fi mere badi ne, nda-yi kpah de.”

²⁰Miri Yesu ngbü sere ngü la fere 'buru me-ye. Ah mala ngü fü wü kpara 'buru, gü ba, "Ah ngbü bala! Ni ena adu akoro kere!" Ah di bala, Miri Yesu. Wayi, mü du edu kere!

²¹Miri Yesu Kurisito, di de wü yi, wü kpara ka-ye, de ah to kpah wazi fü yi, angü engu de mürü züka maguma. Dela adu ngü ka-ra, Yüwane, ah di bala.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2021, Vitória/ES - Brasil